

عمر فاروق عظم

رضی اللہ عنہ

سیدنا
تھرت

محمّد حسین ہیکل

www.KitaboSunnat.com

ترجمہ
علیب اشعر

اسلامی کتب خانہ

بِسْمِ اللَّهِ الرَّحْمَنِ الرَّحِيمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com

سیدنا عظیم فاروق اعظم رضی اللہ عنہ

محمد حسین میکل


ترجمہ:
خلیب اشعر

www.KitaboSunnat.com

اسلامی کتب خانہ اُردو بازار لاہور

جملہ حقوق محفوظ ہیں

نام کتاب	حضرت عمر فاروق اعظم
مصنف	محمد حسین بیگل
ترجمہ	حبیب اشعر
پرتر	رضا پرنٹرز
	248ء 83
	ہو گیا - ع



نوٹ

ہماری قارئین سے درخواست ہے کہ ہماری تمام تر کوشش (اچھی پروف ریڈنگ، معیاری پرنٹنگ) کے باوجود اس بات کا امکان ہے کہ کہیں کوئی لفظی غلطی یا کوئی اور خامی رہ گئی ہو تو ہمیں مطلع فرمائیں تاکہ آئندہ اشاعت میں اس غلطی یا خامی کو دور کیا جائے۔ شکریہ!

(ادارہ)

فہرست

5	دوبائیں
6	حرف آغاز
39	باب 1: عہد جاہلیت کا ایک ورق
62	باب 2: شرف اسلام سے سرفرازی
86	باب 3: موافقاتِ عمرؓ
113	باب 4: صدیق اکبرؓ کے دوش بدوش
134	باب 5: عہد فاروقی کا آغاز
160	باب 6: ابو عبیدہؓ اور شہ کے کارنامے
191	باب 7: فتح دمشق
219	باب 8: جنگ قادسیہ کی تفصیلی روداد
275	باب 9: فتح مدائن
299	باب 10: مسلمانوں کا عراق پر تسلط
328	باب 11: شام سے رومی فوجوں کا اخراج
357	باب 12: حضرت عمرؓ بیت المقدس میں
384	باب 13: شام پر مسلمانوں کے قبضہ کی تکمیل

فہرست	4	حضرت عمر فاروق اعظم
400	باب 14:	قحط اور طاعون
428	باب 15:	ایرانی فتوحات میں توسیع
453	باب 16:	فتح نہاوند
474	باب 17:	ایرانی فتوحات کا تتمہ
513	باب 18:	اسلامی فوجوں کی مصر کی طرف پیش قدمی
556	باب 19:	مصر میں اسلامی فوج کی کامیابیاں
597	باب 20:	فتح اسکندریہ
641	باب 21:	مصر پر مسلمانوں کا قبضہ
686	باب 22:	امور مملکت کا نظم و نسق
741	باب 23:	عہد فاروقی میں اجتماعی زندگی کا ایک نقشہ
792	باب 24:	حضرت عمرؓ کا اجتہاد
840	باب 25:	حضرت عمرؓ کی شہادت
886		حرف اختتام

دوباتیں

ڈاکٹر محمد حسین ہیکل مرحوم کی ”الفاروق عمر“ کا ترجمہ حاضر ہے۔ مجھے اطمینان بھی ہے اور خوشی بھی کہ میری ”حقیقت“ نے وہ نازک مرحلہ طے کر دیا جہاں میری ”بے بضاعتی“ نے قدم رکھنے سے انکار کر دیا تھا۔

ترجمے میں صحت و سلاست کا اہتمام کیا گیا ہے، لیکن اپنی ”کم سواد“ کو دیکھتے ہوئے میں دعویٰ تو کیا، گمان بھی نہیں کر سکتا کہ میرا دامن نگارش خطا و لغزش سے پاک رہا ہوگا۔

مؤلف علام بڑے بالغ انظر اور سلجھے ہوئے بزرگ تھے۔ فاروق اعظم کی عدیم الطیر شخصیت اور بے مثال کارناموں پر جس جس زاویے سے انہوں نے روشنی ڈالی ہے، حق یہ ہے کہ اس سے مسلمانوں کے سواد اعظم کی بصیرت میں اضافہ ہوگا۔ تاہم کتاب میں دو چار مقامات ایسے بھی ہیں، جہاں مصنف کی رائے سے اختلاف رائے کیا جاسکتا ہے، لیکن میں ”ماقد“ نہیں ”مترجم“ ہوں اور عکاس کا فرض بس اتنا ہی ہے کہ جس چیز کی تصویر وہ کھینچ رہا ہے، اس کے صحیح صحیح خدو خال پیش کر دے۔

کتاب میں جہاں جہاں کلام اللہ کی آیات ہیں، ان کا ترجمہ شاہ رفیع الدین، شاہ عبدالقادر، مولانا اشرف علی صاحب تھانوی کے تراجم قرآن اور مولانا سید ابوالاعلیٰ صاحب مدودئی کے تفہیم القرآن سے ماخوذ و مستفاد ہے۔

اللہ تعالیٰ سے دعا ہے کہ جہاں اس نے اس خدمت کی توفیق مجھے ارزانی کی ہے، اسے شرف قبول بھی عطا فرمائے۔۔۔ آمین!

حبیب اشعر

اور مصر میں بھی اپنے پرچم لہرا چکی تھی، جس کی وجہ سے اس کی حدود مشرق میں چین، مغرب میں افریقہ، شمال میں بحیرہ قزوین اور جنوب میں سوڈان تک وسیع ہو گئی تھیں۔

دس سال کی مختصر مدت میں اتنی عظیم الشان سلطنت کا قیام بلاشبہ ایک معجزہ ہے۔ اس معجزے کی قدر و اہمیت اس وقت اور بڑھ جاتی ہے، جب اس زمانے کی دوسب سے بڑی سلطنتیں۔۔۔۔۔ ایران اور روم۔۔۔۔۔ شکست کھاتی ہیں اور اس عرب سے شکست کھاتی ہیں جو اس سے کچھ ہی پہلے تک چند متفرق قبائل کا مجموعہ تھا، جن کی باہمی نفرت و عداوت انہیں ایک دوسرے سے برسر پیکار رکھتی تھی اور جن کے لڑائی جھگڑے انہیں ایک لمحے کے لیے بھی چین سے نہ بیٹھنے دیتے تھے۔

یہی ایک بات کہ یہ معجزہ حضرت عمرؓ کے عہد میں اور ان کی توجہ سے مکمل ہوا، ان کے ”عظیم انسان“ ہونے کا ایک بین ثبوت ہے۔ اس عظمت کے نقوش رسول اللہ صلی اللہ علیہ وسلم اور حضرت ابوبکر صدیقؓ ہی کے عہد میں ابھر آئے تھے، بعد میں مسلمانوں کی فتوحات نے اس کی اہمیت دو چند کر دی جس طرح مرور زمانہ نے اسے بڑھایا اور اس میں اضافہ کیا۔ جوں جوں ماہ و سال گزرتے گئے، یہ حقیقت لوگوں پر عیاں ہوتی گئی کہ یہ سلطنت غیر معمولی فوجی ذہانت کا ثمرہ نہیں ہے کہ جب تک وہ باقی ہے یہ بھی باقی ہے اور جہاں وہ فنا ہوئی، یہ بھی فنا ہوئی، بلکہ خلق متین کی محکم اساس اور تہذیب و حضارت کی محفوظ بنیاد بر قائم ہے۔

پس اگر جو لیس سیزر، اسکندر اعظم چنگیز خاں اور نپولین جیسی کچھ سلطنتیں وہ قائم کر سکے، قائم کرنے پر ان کی عظمت کے راگ گائے جانے جائز ہیں تو حضرت عمرؓ کی عظمت کا اقرار اور ان کے کارناموں کا اعتراف جائز تر ہے۔

یہ معجزہ حضرت عمرؓ کے عہد میں اسلامی سلطنت قائم ہونے پر قیام ہوا۔ مسلمان حضرت عمرؓ کے مسند آرائے خلافت ہونے کے دن تک ایران اور روم سے خائف تھے۔ یہی وجہ تھی کہ جب حضرت عمرؓ نے ایران سے مقابلہ کرنے کے لیے انہیں عراق جانے کی دعوت دی تو وہ دم چرا گئے۔ اپنی اس بے حوصلگی کا عذر ان کے پاس یہ تھا کہ ایران کا نام اس زمانے میں بھی قلب و گوش کے لیے زلزلے کی سی حیثیت رکھتا تھا۔ اور حضرت ابوبکرؓ کے حکم سے خالد بن ولیدؓ کے شام چلے جانے کے بعد اسلامی فوجیں عراق سے نکال باہر کر دی گئی تھیں۔

مسلمانوں کی بے ہمتی کا سلسلہ کچھ دن جاری رہا۔ آخر کار ابو عبیدہ ثقفی نے حضرت عمرؓ کی دعوت پر لبیک کہا اور چند ہزار کی جمعیت ساتھ لے کر کسریٰ کی فوجوں کا مقابلہ کرنے گئے لیکن معرکہ جسر میں انہیں ناکامی ہوئی۔ خود شہید ہوئے اور ان کی فوج کو شکست کھانی پڑی۔ اس شکست سے حضرت عمرؓ کا حوصلہ پست نہ ہوا، بلکہ ان کی ہمت اور بڑھ گئی۔ انہوں نے ارادہ کیا کہ وہ خود فوج لے کر جائیں گے اور ایرانی طاقت کا مقابلہ کر کے اس ہزیمت کا دارالاسلام کے دامن سے دھوئیں گے۔ یقیناً وہ اپنے ارادے کو عملی جامہ پہناتے لیکن بعض اہل الرائے صحابہؓ نے انہیں اپنا فیصلہ بدلنے پر مجبور کر دیا۔ اب حضرت عمرؓ نے اپنی جگہ سعد ابی وقاصؓ کو مقرر کیا اور حضرت سعدؓ نے جنگ قادسیہ میں ایرانیوں پر نہایت شاندار فتح سائی، جس نے ان کے لیے ایران کے پایہ تخت اور مسلمانوں کے لیے پورے ایران روازے کھول دیئے۔ اسی دوران میں حضرت ابو عبیدہ بن الجراحؓ اور حضرت خالد بن ام میں فاتحانہ پیش قدمی کر رہے تھے۔ شہنشاہ روم، ہرقل ان کے مقابلے میں پسپا ہو اور ان دونوں کی متفقہ کوشش تھی کہ اسے روم کے دارالسلطنت میں پناہ لینے پر مجبور کرو یا۔

ابھی حضرت عمرؓ کی خلافت کو دو ہی سال ہوئے تھے کہ یہ سب کچھ ہو گیا۔ اس دن سے ان جہاں کہیں جاتے۔ فتح و نصرت ان کے دامن سے پیمان و قاباندھ لیتی۔ چنانچہ ان نے مدائن اور بیت المقدس فتح کیے۔ فارس کے بعد عراق سے گزر کر مصر پہنچے اور ان دنوں ملکوں میں اپنے جھنڈے گاڑ دیئے۔

اس طرح حضرت عمرؓ نے دس سال میں اسلامی سلطنت کی بنیادیں اتنی استوار کر دیں کہ اس نے دنیا میں اپنے قدم جما لیے اور اس کی تہذیب و ثقافت نے آنے والی قوموں اور نسلوں کا خط سفر بدل دیا۔

تو کیا۔۔۔ ان حالات میں۔۔۔ حضرت عمرؓ اس کے مستحق نہیں ہیں کہ زبانیں ان کا نام دہرائیں اور بار بار ان کی ان اعلیٰ خوبیوں اور وہی صلاحیتوں کا ذکر کریں، جو دلوں کو حیرت و احترام کے انتہائی جذبات سے لبریز کر دیتی ہیں؟

حضرت عمرؓ کا یہ احترام ہمیں دعوت دیتا ہے کہ ہم تاریخ کی چھان بین کریں اور اس

ان بات کی جانچ پڑتال کریں۔ تا آنکہ وہ محرکات اپنے چہرے سے نقاب اٹھا دیں، میں نے حضرت عمرؓ کو اس سلطنت کے استحکام کے لیے تیار کیا۔ اس لیے کہ اگر چند محرکات ہوتے تو واقعہ یہ ہے کہ حضرت عمرؓ کی غیر معمولی ذہانت اس سلطنت کے استحکام میں تنہا نفاہت نہ کرتی۔

ان محرکات میں سب سے پہلا اور سب سے قوی محرک اسلام کا قیام ہے کہ اسلام ہی جس نے عرب کو افتراق و پراگندگی کے بعد متحد کیا اور اس کے نفرت پیشہ قبائل کو ایک ہم ساس قوم بنادیا اور یہ اسی کا فیضان تھا کہ اہل عرب اسلامی تعلیمات کی اشاعت، امتلائے اللہ الحق اور اسلام کو ان فتنہ پردازوں کے شر سے محفوظ رکھنے پر کمر بستہ ہو گئے جو لوگوں کو گمراہ کرنا چاہتے تھے۔

عرب، اسلام سے پہلے، روم اور ایران کے مقابلے میں بہت کمزور تھے، ان کے ملک کا بیشتر حصہ قیصر و کسریٰ کے اثر و نفوذ کا شکار تھا، لیکن جب انہوں نے اسلام قبول کر لیا تو یہ اثر و نفوذ پورے جزیرہ نمائے عرب سے بہ سرعت تمام زائل ہونے لگا۔ پھر بھی ایران و روم کی ہیبت ان کے دلوں پر طاری رہی۔ یہاں تک کہ جب انہیں عراق اور شام پر حملے کی دعوت دی گئی، وہ سمجھتے تھے کہ ان دونوں حکومتوں کے قلعے ناقابل تسخیر اور ان کی فوجیں ناقابل شکست ہیں، لیکن جس وقت انہوں نے سرحدیں پار کر کے ان فوجوں کا مقابلہ اور ان قلعوں کا محاصرہ کیا تو انہیں بہت جلد معلوم ہو گیا کہ انہیں گھن لگ چکا ہے اور وہ اس بوسیدہ دیوار کی مثل ہو گئی ہیں، جو ایک ہی ریلے میں زمین پر آ رہتی ہے جس کی بنیادیں تیشے کی ایک ہی بھر پور ضرب میں اپنی گرفت چھوڑ دیتی ہیں۔

عرب، اسلام قبول کرنے کے بعد، ایران اور روم پر غالب آ گئے۔ اس لیے کہ اسلام نے انہیں ایک نئی زندگی عطا کر دی، ان میں ایک ایسی روح پھونک دی، جس نے ان کی فطرت ہی کو بدل کے رکھ دیا۔ اسلام نے ان کے دلوں پر حملہ کیا اور قدیم عقائد و عبادات کو پامال کرنا ہوا ان کے وجدان تک پہنچ گیا، جہاں اس نے توحید کا بیج ڈالا جو ہر آئینہ نش سے پاک تھا۔ پھر ان پر وہ عبادتیں فرض کیں، جنہوں نے ان کے ایمان بال توحید کا رنگ نکھارا اور ان کے دلوں کو انتہائی مضبوط رشتے میں باندھ دیا۔ اس نے نماز، روزہ، زکوٰۃ اور حج ان پر

فرض کیے اور ان کے علاوہ جتنے بھی ان کے قدیم مذہبی مراسم تھے انہیں ہمیشہ ہمیشہ کے لیے ختم کر دیا۔ اس طرح ان کی روحیں وہم کے بندھنوں سے آزاد اور ان کے دل بت پرستی کی آلائشوں سے پاک ہو گئے اور ان میں سے ہر ایک یہ سمجھنے لگا کہ جس کسی نے دعوت الی اللہ کا جواب اثبات میں دیا اور نیک کام کیے، اس کے اور خدا کے درمیان کوئی پردہ نہیں ہے۔

اسلام نے ان عبادات کو حکومت کے رسمی شعار کی حیثیت سے فرض نہیں کیا تھا، بلکہ یہ اللہ کے فرائض تھے۔ مومنوں پر جن کی بجا آوری ثواب کی مستحق تھی اور جن کا ترک باز پرس کا مستوجب۔ چنانچہ جو کوئی اللہ پر ایمان لایا اور اس کا فرض ادا کرنے سے قاصر رہا، اس کا حساب اللہ کے ذمے ہے اور جس کسی نے اپنے رب کا حکم مانا اور نیک کام کیے اللہ اسے نیک لوگوں کا اجر دے گا۔۔۔ اور یہ بہت ہی بڑا اجر ہے۔

اس ایمان نے دلوں میں پیوست ہو کر انہیں ایک کر دیا اور اس کا اثر فرد سے جماعت میں منتقل ہو گیا۔۔۔ یہ اثر بڑا زبردست اثر تھا! مسلمان نماز کے لیے جمع ہوتے۔ یہ اجتماع ان میں ربط پیدا کرتا اور رجوع الی اللہ ان کے دل کی کدورتیں دھو دیتا۔ اب وہ آپس میں بھائی بھائی تھے۔ ایک بھائی اپنے دوسرے بھائی کے لیے بھی وہی کچھ پسند کرتا جو خود اپنے لیے، مسلمان روزہ رکھتے اور ان کا امیر ان کے فقیر کے برابر ہوتا، خدا کے سامنے بھی اور خدا کے بندوں کے سامنے بھی۔ روزہ دولت مند کے نفس کو پاک کرتا اور وہ محتاج پر مہربانی کر کے اللہ کی خوشنودی اور ثواب سے بہرہ یاب ہوتا۔ مسلمان زکوٰۃ ادا کرتے جس سے ان کے مختلف طبقات کی معاشی کمزوری کا ازالہ ہو جاتا۔۔۔ اس لیے کہ زکوٰۃ نے دولت مند کے مال میں محتاج کا ایک خاص حق مقرر کر دیا تھا اور حج انہیں سال کے سال دنیا کے ہر گوشے سے کھینچ کر ایک جگہ جمع کر دیتا کہ وہ ایک دوسرے کو صبر و صلوة کی تلقین اور نیکی و پرہیزگاری میں ایک دوسرے کی اعانت کریں۔

اسلام نے جو اجتماعی نظام جاری کیا۔ وہ روحانی نظام کی طرح سادہ تھا۔ چنانچہ اس کا بھی عربوں کی اجتماعی وحدت پر وہی اثر تھا جو اثر روحانی نظام کا تھا۔ اللہ کے حضور ان کی مساوات و اسلامی توحید کی بنیاد تھی اور قانون کی نظر میں ان کی ”مساوات“ اجتماعی نظام کی اساس۔ اسلام سے پہلے عرب اپنی عورتوں سے غیر شریفانہ برتاؤ کرتے تھے۔ اسلام نے

عورت کو عزت و احترام سے نوازا اور خدا کی نظر میں اس کا درجہ مرد کے برابر ٹھہرایا۔ مرد کو عورت پر جو فضیلت دی گئی، وہ صرف اس لیے کہ وہ عورت کی کفالت کرتا ہے، اس کے ساتھ حسن سلوک سے پیش آتا اور اسے اپنی محبت و مہربانی سے آسودہ کرتا ہے۔ غریبوں کا حال عورت سے بھی کچھ بدتر تھا۔ اسلام سے پہلے وہ بھی بڑی ذلت و بے چارگی کی زندگی بسر کرتے تھے۔ اسلام نے دولت کے بجائے پرہیزگاری کو اللہ کے نزدیک فضیلت کی بنیاد قرار دے کر ان کا مقام بھی بلند کر دیا۔

ان قواعد اور ان امور کو جن سے وحی الہی نے عہد رسالت میں جماعت کی تنظیم کی اور انہیں پورے عالم انسانیت کے لیے ایک نظام بنا کر پیش کیا۔ عربوں کے اتحاد اور ان کی معنوی قوتوں کے نشو و ارتقاء میں بڑا دخل تھا۔ انہیں کی اساس پر اسلامی سلطنت کی تعمیر ہوئی۔

اس کے آثار رسول اللہ صلی اللہ علیہ وسلم ہی کی زندگی میں ظاہر ہونے شروع ہو گئے تھے اور مستقبل قریب میں قائم ہونے والی اسلامی سلطنت کی نوید ایسی وقت فضا میں سرسرا نے لگی تھی۔ ہجرت کے ساتویں سال رسول اللہ صلی اللہ علیہ وسلم نے قیصر و کسریٰ اور ان کے علاوہ دوسرے بادشاہوں اور امیروں کو اسلام کی دعوت دینے کے لیے قاصد روانہ کیے۔ کسریٰ قاصد کے ساتھ بڑی سخت کلامی سے پیش آیا اور یمن میں اپنے عامل 'بازان' کو لکھا کہ وہ "حجاز کے اس شخص (م)" کا سر اس کے حضور پیش کرے لیکن اس سے پہلے کہ وہ حکم بازان تک پہنچے، کسریٰ قتل کر دیا گیا اور اس ایرانی امیر نے نبی عربیؐ اور آپؐ کے صحابہؓ کی معنوی قوت کا اندازہ کر کے یمن سے اکاسرہ کا تسلط ختم کر دیا اور آنحضرتؐ صلعم سے مل گیا۔ اور بازان کا رسول اللہ صلی اللہ علیہ وسلم سے مل جانا ملک عرب کے اجنبی استیلاء سے آزاد ہونے کی طرف گویا پہلا قدم تھا۔

اس کے بعد رسول اللہ صلی اللہ علیہ وسلم روم اور اس پر حملہ کرنے کے متعلق سوچے رہے۔ ہجرت کا نواں سال تھا کہ آپؐ ایک لشکر لے کر، جو تاریخ میں جیش العسرة کے نام سے مشہور ہے، تبوک کی طرف روانہ ہوئے۔ رومیوں کو جب آپؐ کی آمد کا علم ہوا تو مارے خوف کے شام کی داخلی حدود میں سمٹ گئے اور مقابلہ نہ کیا۔ پہلے ایلہ کے حاکم، یوحنا بن ربیعہ

اور اس کے بعد جرباء اور اذرح والوں نے جزیہ پر صلح کر لی۔ ایلہ، جرباء اور اذرح، یہ تینوں شام کے علاقے تھے، جن پر رومی اقتدار مسلط تھا۔ اس طرح جنوک کی مہم نے جزیہ نمائے عرب میں روم کا سارا اثر و نفوذ ختم کر دیا اور یہ مہم اسلامی سلطنت کے لیے ایک دروازہ بن گئی جس سے گزر کر وہ سرزمین شام میں قدم زن ہوئی۔

اللہ نے اپنے رسول کو یاد فرمایا اور مسلمانوں نے حضرت ابوبکرؓ کے دست خلافت پر بیعت کر لی۔ اس وقت عربوں کی ایک جماعت نے گمان کیا کہ وہ خلیفہ رسولؐ اور اس کے دین کے خلاف بغاوت کی قدرت رکھتے ہیں، لیکن حضرت ابوبکرؓ کا ارتداد کی جنگوں میں فتح یاب ہونا اس بات کی قطعی دلیل تھی کہ توحید کے اصول عربوں کے دلوں میں رائج ہو چکے تھے۔ یہی وجہ تھی کہ مدعیان نبوت میں سے کسی ایک نے بھی یہ نہ کہا کہ وہ لوگوں کو بت پرستی اور قدیم جاہلیت کی طرف بلا رہا ہے۔ اس طرح رسول اللہ صلی اللہ علیہ وسلم کے مہاجر و انصار صحابہؓ میں سے جن بزرگوں نے اصول توحید کی پیروی کی اور اس کے لیے اپنی جانیں وقف کر دیں، ان پر کوئی غالب نہ آ سکا۔ یہی ایک نقطہ ہے جس سے وحدت عرب نے نہایت جیزی کے ساتھ ثبات و استحکام کی طرف قدم بڑھایا۔ چنانچہ حضرت ابوبکرؓ کی خلافت کو ابھی ایک سال بھی نہ ہوا تھا کہ مسلمان فرات کے جوار میں ایرانیوں کا مقابلہ کر رہے تھے اور انہیں شکست پر شکست دے رہے تھے اور ابھی خلافت صدیقیؓ کا دوسرا سال ختم نہ ہونے پایا تھا کہ وہ شام میں رومی لشکروں کے منہ پھیر رہے تھے۔ اس طرح حضرت ابوبکرؓ نے اسلامی فتوحات اور اسلامی سلطنت کے فروغ کی راہیں کھول دیں جس کے لیے نئے دین نے پہلے ہی سے دل و دماغ تیار کر دیئے تھے۔ ان کے بعد حضرت عمرؓ آئے اور اسلامی سلطنت کو ان حدود تک وسیع کر دیا جن کا ذکر ہم پہلے کر چکے ہیں۔

اسلامی سلطنت کے نشو و ارتقاء پر یہ سرسری نگاہ شہادت دیتی ہے کہ اسلام نے عربوں کے دلوں میں ایک زبردست معنوی قوت پیدا کر دی تھی، جس کے سہارے انہوں نے اپنی اقتدار کا جو اپنے کندھوں سے اتار پھینکا۔ اپنی سرحدوں سے کہیں آگے نکل کر دشمنوں کا مقابلہ کیا اور روم و ایران کی قوتوں کو ان کے گھروں میں گھس کر کچل دیا۔ ہر لڑائی میں فتح و غلبہ کی بنیاد معنوی قوت ہی ہوتی ہے۔ اس لیے کہ معنوی قوت رکھنے والا شکست کے نام سے

آشنا نہیں ہوتا اور نہ کسی حال میں اسے قبول کرتا ہے۔ اگر اسے کبھی ناکامی کا منہ دیکھنا پڑ بھی جاتا ہے تو یہ ناکامی اس کے ارادے میں کمزوری کا سبب نہیں بنتی، بلکہ اس کی کوششوں کو دو گنا کر دیتی ہے۔ وہ ہر مشکل کو آسان سمجھنے لگتا ہے اور جس مقصد کو پہنچنا چاہتا ہے اس کی راہ میں جان پر کھیل جاتا بھی اس کے لیے ایک معمولی سی بات ہوتی ہے۔

عہد عتیق سے لے کر دور حاضر تک کی تاریخ اس حقیقت پر شاہد ہے کہ لڑائی میں فتح ہمیشہ اسی کی ہوتی ہے جس کا عقیدہ مضبوط اور ایمان راسخ ہو، اس لیے کہ راسخ ایمان اور مضبوط عقیدہ اپنے ماننے والے میں اتنی قوت پیدا کر دیتے ہیں کہ اگر وہ پہاڑ سے کہے تو پہاڑ بھی اپنی جگہ چھوڑ دے۔

اسلامی سلطنت کی تعمیر عقیدے نے کی۔ یہ عقیدہ بخشے والے محمد صلی اللہ علیہ وسلم ہیں اور آپ ہی نے اس عمارت کی ٹھوس بنیاد رکھی۔ آپ کے بعد آپ کے رفیق اور جاں نثار حضرت ابوبکر صدیقؓ نے اس عقیدے سے بغاوت کرنے والوں کا قلع قمع کر کے اور اہل عرب کو عراق و شام کی حدود میں پہنچا کر اسلامی سلطنت کے قیام کی راہ ہموار کی۔ حضرت صدیقؓ کے بعد حضرت عمرؓ نے اس عمارت کو مکمل کیا اور اسے مضبوط ستونوں پر استوار کر کے چھوڑ گئے۔ بعد کو یہ عمارت، اپنی ذاتی قوت کے بل پر جو اسے روح اسلام کے سرچشمے سے حاصل ہوئی تھی، وسیع ہوئی اور برابر وسیع ہوتی چلی گئی۔ تا آنکہ وہ فکر، جس نے یہ سلطنت قائم کی تھی، بیمار پڑ گئی۔ اسے توہمات نے آگھیرا جو بڑی حد تک جاہلانہ توہمات سے مشابہ تھے اور مسلمانوں میں بغض و عداوت اور فتنہ و فساد کے جذبات بھڑک اٹھے۔

ہم نے عہد رسالت اور عہد صدیقی کی تاریخ بیان کی ہے اور دیکھا ہے کہ اس عقیدے پر ایمان لانے والوں کے دل میں اس معنوی قوت کا کتنا اثر تھا۔ اس کتاب میں جب آپ شجاعت و دلیری کے ان کارناموں کا مطالعہ فرمائیں گے، جو حضرت عمرؓ کے عہد میں مسلمانوں نے سر انجام دیے تو اس قوت کی اثر کاریوں پر آپ کا ایمان اور پختہ ہو جائے گا اور کہنے والوں کی یہ بات آپ کو سراسر بہتان نظر آئے گی کہ مسلمانوں نے اپنی جنگجویمانہ فطرت اور مال غنیمت کی طمع سے مجبور ہو کر ایران و روم پر چڑھائی کی تھی۔ بھلا ایک قلیل التعداد اور قریب قریب بے سروسامان قوم محض اپنی جنگجویمانہ فطرت کے تقاضے کی تسکین و

تشیفی کے لیے اپنے مسائے پر حملہ کرنے کا خیال دل میں کیسے لاسکتی ہے، جو تعداد اور سامان جنگ کے اعتبار سے اس کے مقابلے میں کہیں زیادہ طاقتور ہو! اور لوگ اپنی جان اس غنیمت کے لیے ہنسی خوشی کیسے قربان کر سکتے ہیں، جس کے کم و بیش حصول سے پہلے انہیں اپنی زندگی سے ہاتھ دھو بیٹھنے کا قوی احتمال بھی ہو! بلاشبہ یہ ایک صحیح عقیدے پر سچا ایمان ہی تھا، جس نے صدر اول کے مسلمانوں کو بلندی عطا کی اور وہ تاریخ کے صفحات پر ایسے سرمدی نقوش چھوڑ گئے جن کی نظیر شاذ ہی ملتی ہے۔ ان بزرگوں نے کیا کچھ کیا؟ یہ داستان اس مقدمے میں بیان نہیں کی جاسکتی۔ ناظرین کو یہ تفصیل کتاب میں ملے گی، جسے پڑھ کر ہر طالب حق کو یہ تسلیم کرنا پڑے گا کہ اسلام نے قرون اولیٰ کے مسلمانوں میں جو قوت پیدا کی تھی، وہی انہیں عظمت و بزرگی کے میدانوں میں لے گئی اور اسی نے حق کی راہ میں۔۔۔ جو اللہ نے اپنے رسول پر نازل کیا تھا۔۔۔ انہیں جاں سپاری کا آرزو مند بنایا اور جو کوئی حق کی راہ میں شہادت کی آرزو کرتا ہے کامیابی و کامرانی لازماً اس کے قدم چومتی ہے۔

اگر مسلمانوں کی اس معنوی قوت کا مقابلہ کسی معنوی قوت سے ہوتا تو واقعات کا رخ۔۔۔ ایک حد تک ہی کسی کچھ بدل جاتا۔ لیکن ایران اور روم کی سلطنتیں بڑی تیزی سے زوال و انحطاط کی طرف جا رہی تھیں اور ان میں سے کسی ایک میں بھی وہ ہمت نہ تھی جو اسے غازیان اسلام کے مقابلے میں ثابت قدم رکھ سکتی۔ کسریٰ کے درباریوں میں اس کے تخت کا جھگڑا انتہائی نازک صورت اختیار کر گیا تھا۔ جس کی وجہ سے وقتاً فوقتاً اندرونی بغاوتیں اور داخلی شورشیں برپا ہوتی رہتی تھیں اور روم کا حال بھی کچھ ایسا بہتر نہ تھا۔ ہر قل نے قیصر روم، نوکاس کے خلاف بغاوت کر دی تھی اور اسے قتل کر کے اس کے تخت پر قبضہ جما بیٹھا تھا۔ زمام حکومت اپنے ہاتھ میں لینے کے بعد اس نے جب دیکھا کہ مسیحی فرقے آپس کے مذہبی جھگڑوں میں پھنسے ہوئے ہیں اور ان کے یہ تنازعات سلطنت کو کمزور کیے دے رہے ہیں تو ایک ایسا مذہب رائج کرنے کا ارادہ کیا جس میں ان تمام فرقوں کے عقائد سمو دیے جائیں اور تمام عیسائی اسے قبول کر لیں، لیکن اس کی یہ کوشش خود اس کے لیے وبال بن گئی۔ اس لیے کہ اس نے اپنے مذہب کی دعوت کا طریق ایسا بھونٹا اختیار کیا کہ اس میں نہ حکمت و معصیت کا کوئی پہلو تھا نہ ہندو معصیت کا۔ اس کے ساتھ ہی ساتھ ایران اور روم میں باہمی

جنگ کا سلسلہ بھی جاری تھا۔ ایران نے روم پر حملہ کیا اور شام و مصر اس سے چھین لیے۔ پھر ہرقل نے فوج کشی کی اور اپنے چھپے ہوئے علاقے ایران سے واپس لے لیے۔ اس طرح یہ باہمی معرکہ آرائیاں دونوں سلطنتوں کو گھن کی طرح کھاتی اور ان کے وقار کو خطرے میں ڈالتی رہیں۔ یہ انہیں واقعات کا اثر تھا کہ ایران کے عوام اکاسرہ اور ان کے درباریوں کے کروت دیکھ کر ایرانی فتوحات سے دلچسپی لینا فضول سمجھنے لگے تھے اور رومی مقبوضات میں رہنے بسنے والی قومیں قیصرہ اور ان کے عمال کی دراز دستیوں سے تنگ آ کر ان کی امداد و اعانت سے دست کش ہو چکی تھیں۔ یہ تھے وہ اسباب جنہوں نے ایران اور روم کی معنوی قوت کا خاتمہ کر دیا تھا اور یہ دونوں سلطنتیں اس تند و تیز لہر کو روکنے سے معذور ہو گئی تھیں جو عرب کے جزیرہ نما سے اٹھ کر ان کی حدود میں جا ہی مچا رہی تھی۔

یہاں ایک محرک اور ہے جسے نظر انداز کرنا صحیح نہ ہوگا اور وہ یہ ہے کہ ان دنوں عراق و شام میں عربوں کی اچھی خاصی آبادی تھی۔ حیرہ میں خمین فرماں روا تھے اور شام میں غسانی حکومت قائم تھی۔ ان لوگوں نے جب دیکھا کہ ان کے بھائی ایران اور روم سے مصروف پیکار ہیں اور فتح و نصرت ان کے قدم لے رہی ہے تو بیش تر تعداد میں مسلمانوں کے ساتھ شامل ہو کر دشمن سے لڑنے لگے، حالانکہ ابھی انہوں نے اسلام قبول نہ کیا تھا۔ ان کی اس اعانت سے مسلمانوں کو سب سے بڑا فائدہ یہ پہنچا کہ انہوں نے متحد و معرکوں میں ایران اور روم کو شکست دے کر بڑی تیزی سے ان کے ملکوں پر قبضہ کر لیا۔

یہ ایک اہم محرک تھا جس کی بنا پر اسلامی سلطنت کا قیام بہ سرعت عمل میں آیا اور وہ صدیوں تک قائم رہی، لیکن سلطنت کے استقرار و استحکام میں اس کے ساتھ ایک اور شدید الاثر محرک بھی شریک تھا۔ اس محرک سے ہماری مراد وہ سیاست ہے جو مفتوحہ علاقوں و رخو جزیرہ نمائے عرب کے نظم و نسق پر حاوی تھی اور اس سیاست کے اصول مقرر کرنے میں حضرت عمر ابن خطاب کا بہت بڑا حصہ ہے۔

یہ صحیح ہے کہ اس سیاست کے بنیادی اصول اسلام کے قواعد و تعلیمات پر مبنی تھے اور رسول اللہ صلی اللہ علیہ وسلم اور آپ کے بعد ابوبکر صدیق نے ان میں سے بعض اصولوں کی وضاحت بھی فرمادی تھی، لیکن حضرت عمرؓ نے اس باب میں بطور خاص توجہ صرف کی اور اس

کے بڑے اہم سانچے برآمد ہوئے۔ انہوں نے ان اصولوں اور ان کی تصریحات کو بنایا، جو تمام عربی ممالک اور اسلامی سلطنت کے لیے ایک ایسا نظام وضع کیا جو ان کے عہد میں اور اس کے بعد بھی ایک زمانے تک جاری رہا۔ یہی نظام تھا جس نے اسلامی سیاست کا تحفظ کیا اور اسے قائم رکھا۔ اس کے علاوہ ایران، عراق، شام اور مصر وغیرہ ملکوں میں جو اسلام کا اثر پھیلا اور وہاں کے باشندوں نے جو اسلام قبول کیا، اس میں بھی اس نظام کو بہت گہرا اثر تھا۔ بعد میں یہ ممالک دنیائے اسلام میں شامل ہو گئے۔ اس نظام کو وضع کرنے میں حضرت عمرؓ نے جس اجتہاد و فکر سے کام لیا، اس نے تاریخ میں ان کے لیے ایک بلند مقام پیدا کر دیا اور یہ مقام حضرت عمرؓ کے اس مقام سے اگر زیادہ نہیں تو کم بھی نہیں، جو اسلامی سلطنت کے بانی کی حیثیت سے انہیں حاصل ہے۔

اس نظام کی تفصیل قارئین کو کتاب میں مل جائے گی۔ اس لیے یہاں اس کا بیان مناسب نہیں۔ تاہم ایک مثال ضرور پیش کروں گا کہ جب غازیان اسلام نے عراق اور شام کے علاقے بھی مال غنیمت کی طرح مجاہدین میں تقسیم کیے جانے کا مطالبہ کیا تو حضرت عمرؓ نے انکار کر دیا اور زمین اس رقم کے بدلے میں جو زمین کے مالک ادا کرتے تھے سب سابق انہی کے قبضے میں رہنے دی۔ آپ نے صرف اسی پر اکتفا نہیں کیا، بلکہ آدنی پیچھے جنہوں نے اس زمین کی پیمائش کی اور اس کی پیداوار بڑھانے کے لیے آب پاشی کے ذرائع وسیع کیے۔ اسی طرح حضرت عمرو بن العاصؓ نے مصر کا جزیہ اور خراج وصول کیا اور اس میں سے چھٹی رقم انہیں پلوں اور تالوں کی مرمت کے لیے درکار تھی لے کر باقی رقم مدینہ منورہ بھیج دی۔ حضرت عمرؓ نے نہ صرف یہ کہ حضرت عمرو بن العاصؓ کے اس طریق کار کو خود رانی پر قبول نہ کیا بلکہ اسے پسند بھی فرمایا۔

اس کے بعد حضرت عمرؓ نے انتہائی دور بینی سے کام لے کر مفتوحہ ممالک کے نو مسلموں کا جزیہ معاف کر دیا اور انہیں فاتحین اسلام کے مساوی قرار دے دیا۔ ان کی اس حکمت عملی نے بہت سے غیر مسلموں کو اسلام کی طرف مائل کر دیا اور ان کے مسلمان ہو جانے سے دنیائے اسلام دیکھتے ہی دیکھتے وسیع سے وسیع تر ہو گئی۔ حضرت عمرؓ نے نو مسلموں کا جزیہ بھی معاف کر دیا اور انہیں فاتحین اسلام کے مساوی بھی قرار دے دیا۔ حالانکہ وہ

جانتے تھے کہ اس سے مدینہ کی آمدنی میں کتنا فرق پڑ جائے گا اور ان ملکوں کی حکومت پھر انہی کے باشندوں کے ہاتھ میں چلی جائے گی۔ اس کے باوجود انہوں نے تامل سے مطلق کام نہ لیا اور ان باتوں کو بالکل اہمیت نہ دی۔ اس لیے کہ مسلمانوں نے ان ممالک کو اس غرض سے فتح نہیں کیا تھا کہ انہیں اپنا محکوم بنائیں، بلکہ اس لیے فتح کیا تھا کہ ان ممالک میں اسلام کی دعوت کو کسی قسم کی روک ٹوک پیش نہ آئے۔ چنانچہ جب ان ممالک کے باشندوں نے اسلام قبول کر لیا تو اللہ کے انعام نے انہیں فاتحین اسلام کا بھائی بنا دیا۔۔۔ اب ان کے بھی وہی حقوق تھے جو مسلمانوں کے تھے اور اب ان پر بھی وہی فرائض عائد ہو گئے تھے جو مسلمانوں پر عائد تھے۔

یہ تھی حضرت عمرؓ کی سیاست اور یہ تھا وہ نظام جو حضرت عمرؓ نے نوزائیدہ اسلامی سلطنت کے لیے وضع کیا تھا۔ تو کیا یہ فطرت کے عین مطابق نہیں ہے کہ امتداد زمانہ کے ساتھ ساتھ دنیاۓ اسلام کے گوشے گوشے میں مسلمان ان کا نام لیں اور اسے عزت و احترام سے ہم رشتہ کریں۔ مسلمانوں کو یہی چاہیے تھا، یہی انہوں نے کیا اور یہی وہ ہمیشہ کرتے رہیں گے۔ چنانچہ مؤرخین و مصنفین نے جتنا کچھ حضرت عمرؓ پر لکھا ہے خلفائے راشدینؓ میں سے کسی پر نہیں لکھا اور باوجود یہ کہ حضرت عمرؓ میں کوئی ایسی پیغمبرانہ باطنی کشش نہ تھی جو دنیا کو اپنی طرف کھینچتی اور لوگوں کو مختلف طریقوں سے ان کے گن گانے پر مجبور کرتی، لیکن لکھنے والوں نے اس کا خیال نہ کیا اور ان کی خدمت میں عقیدت کا خراج اور احترام کی نذر پیش کرنے میں پیش پیش رہے۔

یہی نہیں بلکہ مؤرخین نے حضرت عمرؓ کے احترام میں اس قدر غلو کیا ہے اور ان کی سیرت میں ایسی باتیں شامل کر دی ہیں جو پیغمبرانہ معجزات سے زیادہ قریب ہیں اور جنہیں کوئی انتقاد پیشہ مؤرخ صحیح تسلیم نہیں کر سکتا۔ حالانکہ حضرت عمرؓ کو ایسے مبالغہ آمیز احترام کی قطعاً ضرورت نہیں ہے۔ ان کے لیے اسلامی سلطنت کا قیام اور عہد فاروقی کے دوسرے کارنامے ہی کافی ہیں جنہیں تاریخ تسلیم کرتی ہے اور جن کی بنا پر تاریخ میں انہیں ایک ایسا پر عظمت مقام حاصل ہوا ہے جو ابداً آباد تک قائم رہے گا۔

اگر قدیم مؤرخین حضرت عمرؓ کی سیرت میں فوق الفطرت واقعات کا اضافہ نہ کرتے تو

ان کے بعد آنے والے مؤرخ کو ان کی تحقیق میں سرکھپانے کی مصیبت سے نجات مل جاتی اور وہ بآسانی صحیح حالات اخذ کر سکتا۔ پھر اس سے حضرت عمرؓ کی قدر و منزلت اور ان کے کارناموں کی عظمت پر بھی کوئی اثر نہ پڑتا۔ اسی لیے پہلے میں نے یہ فیصلہ کیا تھا کہ ان واقعات سے صرف نظر کر لوں گا جنہیں عقل تسلیم اور تنقید ثابت نہیں کرتی، لیکن پھر مجھے محسوس ہوا کہ جن روایات کو ممکن الوقوع سمجھنے میں عقل تکلف کرتی ہے، ان کا اثبات مجھ پر فرض ہے۔ خاص طور پر اس لیے کہ مؤرخین نے یہ روایات علی التواتر نقل کی ہیں اور اس اعتبار سے بھی ان کی صحت شک و شبہ سے بالاتر قرار پاتی ہے۔ اور آخر میں ایسا کیوں نہ کروں جب کہ یہ واقعات حضرت عمرؓ کی شخصیت پر روشنی ڈالتے ہیں اور ان میں ایسے پہلو بھی ہیں جن کا حضرت عمرؓ کی جنگی اور ملکی سیاست سے گہرا تعلق ہے۔ پھر بھی میں نے کوشش کی ہے کہ ان واقعات کی توضیح و تفسیر میں حتی الامکان علمی بحث و انتقاد سے کام لوں اور مجھے یقین ہے کہ اس کوشش میں توفیق الہی میرے شامل حال رہی ہے۔

حضرت عمرؓ کی سیرت کا مطالعہ کرنے والوں کے لیے متقدمین کی کتابوں میں صرف واقعات کی بحث و تحقیق ہی کے قطعے ہیں مشکل پیش نہیں آتی بلکہ آپ دیکھیں گے کہ یہ متقدمین واقعات بیان کرنے میں بعض اوقات ایک دوسرے سے اتنا اختلاف کرتے ہیں کہ انسان حیرت میں رہ جاتا ہے۔ پھر ان میں کچھ مؤرخ ایسے ہیں جنہوں نے کچھ واقعات اتنی تفصیل سے بیان کیے ہیں کہ ان کی انتہائی جزئیات میں چلے گئے ہیں لیکن اس کے ساتھ ساتھ بعض دوسرے واقعات میں اتنا اختصار برتا ہے کہ ان کی دلالت تک واضح نہیں ہو پاتی۔ میں اس کی ایک مثال پیش کرتا ہوں: طبری، ابن اثیر اور بلاذری عراق کی فتوحات کے بیان میں اتنی دراز نفسی سے کام لیتے ہیں کہ ان معرکوں کے ایک ایک ہیرو کی شجاعت مجسم ہو کر ہمارے سامنے آ جاتی ہے، لیکن جب یہ مسلمانوں کی سیاست اور مفتوحہ علاقوں میں ان کے طرز حکومت کی طرف متوجہ ہوتے ہیں تو ان کا قلم اس قدر اجمال پسند ہو جاتا ہے کہ پہلی تفصیل سے کسی طرح میل نہیں کھاتا۔ پھر یہی مؤرخین شام کی فتوحات میں داستان کا دامن ذرا سمیٹ لینے کے باوجود بیان کا حق ادا کر دیتے ہیں لیکن مصر کی فتوحات پر پہنچتے ہیں تو ایسا معلوم ہوتا ہے جیسے ان کے قلم کی سیاہی خشک ہو گئی ہے۔ آپ بھی یقیناً اس رائے میں

مجھ سے اتفاق کریں گے جب دیکھیں گے کہ طبری نے صرف قادیسیہ کے ایک معرکے کو ساٹھ سے زیادہ صفحات میں بیان کیا ہے اور مدائن کی فتح کو بارہ صفحات میں جگہ دی ہے، لیکن مصر کی پوری فتح کل پانچ صفحات میں گھونٹ کے رکھ دی ہے۔

اس میں شک نہیں کہ قادیسیہ کی جنگ خاص توجہ کی مستحق تھی۔ اس لیے کہ اسی کی بدولت عربوں کو دوبارہ عراق میں داخل ہونے کا موقع ملا اور اسی کی وجہ سے پہلے مدائن اور بعد کو پورے ایران کے دروازے مسلمانوں کے لیے کھل گئے، لیکن اہمیت کے اعتبار سے مصر کی فتح بھی عراق اور ایران کی فتح سے کسی عنوان کم نہ تھی اور اس لیے ضروری تھا کہ مؤرخین نے اس کے بیان میں جتنی تفصیل سے کام لیا ہے، اس سے زیادہ تفصیل سے کام لیتے۔

ان مؤرخین کی طرف سے یہ عذر پیش کیا جاسکتا ہے کہ جو روایات انہیں مل سکیں، انہوں نے مدون کر دیں یا جن ملکوں میں وہ پہلے بڑھے تھے ان کی طرف انہوں نے دور دراز کے ملکوں سے زیادہ توجہ صرف کی، لیکن ایسی حالت میں کہ ہمارے اور ان کے درمیان کئی صدیاں حائل ہو چکی ہیں، ان کی طرف سے کسی قسم کا عذر پیش کرنے اور ان کے طریق نقد کے لیے معذرت طلب ہونے کی ضرورت نہیں سمجھتا۔ مجھے تو یہ دیکھنا ہے کہ عہد حاضر کے مؤرخ کی وہ کون سی مشکلات ہیں جو اس قدیم دور کے سلسلے میں اسے پیش آتی ہیں۔ چنانچہ براہ راست اپنے موضوع پر گفتگو کرتے ہوئے میں کہتا ہوں کہ آج کے مؤرخ کے سامنے لامتناہی مواد ہے جس سے وہ ہر کی کو پورا کر سکتا ہے، جو طبع طبری، ابن اثیر، ابن خلدون، بلاذری اور ابن کثیر اجمالی طور پر لکھتے ہیں وہی بات دوسرے مؤرخین کے ہاں اتنی تفصیل سے مل جاتی ہے کہ اس سے ہر قسم کی معلومات فراہم کی جاسکتی ہیں۔ جن مؤرخین نے مصر میں عربی فتوحات کا ذکر انتہائی اختصار سے کیا ہے، ان کی طرف میں پہلے ہی اشارہ کر چکا ہوں، لیکن یہی فتوحات ابن عبد الحکم سیوطی اور ابن تغری بروی کی کتابوں میں پوری وضاحت سے مذکور ہیں۔ ان مؤرخین نے فتح مصر کے واقعات اسی قدر تفصیل سے بیان کیے ہیں، جس قدر تفصیل سے طبری نے فتح عراق کے واقعات بیان کیے ہیں۔

پھر جو کتابیں عربی کے علاوہ دوسری زبانوں میں لکھی گئی ہیں، ان میں اسلامی فتوحات اور اسلامی سلطنت کے متعلق اتنی روشنی موجود ہے کہ مؤرخ اس سے استفادہ کیے بغیر نہیں رہ

سکتا۔ ان مؤرخین کی کتابوں میں ان کی زبان، ان کے میلانات اور اختلاف مقاصد کے باوجود جو کچھ لکھا گیا ہے، اگر واقعات کی تحقیق کے لیے اس کا موازنہ کیا جائے تو وہ صحیح نتیجے پر پہنچنے میں بہترین معاون ثابت ہو سکتا ہے۔ اس کے علاوہ مشرق و مغرب کے جدید مؤرخین کے پاس بہت سے اور بھی وسائل ہیں جن کی مدد سے وہ قدیم کتابوں کے مباحث کی تفسیر و تحقیق کر کے انہیں ایسی صورت میں پیش کر سکتے ہیں، جو فکر و قیاس کے نئے سے نئے معیاروں پر پوری اتر سکے۔ پھر جب تاریخی مواد کی اتنی فراوانی ہے۔ سعی و جہد کے لیے کوئی رکاوٹ نہیں، اسے پوری آزادی ہے کہ جس پہلو سے چاہے اس مواد سے استفادہ کرے اور اس میں سے جو بات اس کے نزدیک حق ثابت ہو اسے لوگوں کے سامنے پیش کر دے۔ ہر مؤرخ کے لیے ایک پہلو ہوتا ہے جسے وہ اپنے لیے مخصوص کر کے اپنا سارا زور مطالعہ اس پر صرف کر دیتا ہے اور باقی تمام دوسرے پہلوؤں کو اپنے اس مطالعے میں سند کے طور پر کام میں لاتا ہے اور جو مؤرخ اپنے لیے کسی عہد کو، اس کے تمام پہلوؤں کے ساتھ موضوع بناتا ہے وہ اسے چاہے اختصار کے ساتھ ہی سہی۔ مختلف حصوں میں تقسیم کر کے، اس کے ہر حصے پر الگ الگ خصوصی مطالعہ صرف کرتا ہے، جو کبھی کبھی تو ایک یا اس سے زیادہ مجلدات پر محیط ہوتا ہے۔ پھر جب وہ ان تمام پہلوؤں کا خلاصہ کرنا چاہتا ہے تو اس کی یہ تلخیص نفس تاریخ کے مقابلے میں فلسفہ تاریخ کی بحث سے زیادہ قریب ہو جاتی ہے۔

گذشتہ اجمال کی تفصیل کے لیے ہم بطور مثال حضرت عمرؓ کے موضوع کو لیتے ہیں۔ چنانچہ کبھی تو مؤرخ حضرت عمرؓ کی ذات کو اپنا موضوع بنا کر اس سے بحث کرتا ہے اور ان کے تمام نفسی و عصری واقعات کو ان کی ذہنی تصویر کے خط و خال نمایاں کرنے کا مزید وسیلہ بناتا ہے اور کبھی ان کے عہد کو عربی زندگی کے اقتصادی یا اجتماعی، یا کسی اور پہلو کے اعتبار سے اپنا موضوع قرار دیتا ہے اور دیکھتا ہے کہ اس مخصوص پہلو پر حضرت عمرؓ نے کیا کچھ اثر ڈالا ہے؟ یہ تمام پہلو اپنی اپنی جگہ مطالعے میں ایک خاص توجہ کے مستحق ہیں اور ان میں سے ہر پہلو اتنی گنجائش رکھتا ہے کہ اس سے متعلق ایک ایسی جامع کتاب لوگوں کے سامنے پیش کی جاسکے جو اپنے مواد و مفاد کے پیش نظر اس پہلو کی مکمل ترجمانی کرتی ہو۔ عہد فاروقی میں عربی قوم کی ادبی زندگی کا مطالعہ ایک مفید مطالعہ ہے جس سے ایک طرف تو لوگوں پر یہ واضح ہو جاتا ہے

کہ یہ زندگی اس عہد اور اس عہد سے پہلے کے اقتصادی، سیاسی، اجتماعی اور مذہبی انقلابات سے کیسے متاثر ہوئی اور دوسری طرف وہ عربی کتب خانے کا ایک ایسا علمی و ادبی سرمایہ بن سکتا ہے جو اپنے فوائد و معلومات کی بناء پر لوگوں کے لیے غیر معمولی اہمیت کا حامل ہو۔

”حیات محمدؐ“ اور ”ابوبکر صدیق اکبرؓ“ کی طرح میں نے اس کتاب میں بھی اس دور کی عربی زندگی کے مختلف پہلوؤں پر روشنی ڈالی ہے کیونکہ میرا خیال ہے کہ اس سے میری بحث کی تکمیل میں مدد ملتی ہے، لیکن میں نے اسے ایک مبسوط مطالعے کی حیثیت سے پیش نہیں کیا کہ وہ میرے مقصود کے خلاف تھا۔ میں تو بس اسی حد تک اسے زیر بحث لایا ہوں جس حد تک اس سے میری غرض پوری ہو سکتی تھی۔ لیکن جس مقصد کے تحت میں نے یہ کتابیں لکھی ہیں وہ ان کتابوں کے مقدمات میں بیان کر دیا ہے۔ چنانچہ ”حیات محمدؐ“ کے مقدمے میں، میں نے لکھا ہے: جب کبھی مشرق و مغرب کے درمیان کسی مفید اور نتیجہ خیز علمی تعاون کی راہ پیدا ہوتی ہے، مسیحی کلیسا کے اجارہ دار اور مغربی مصنفین کا ایک گروہ و اسلام اور محمد صلی اللہ علیہ وسلم پر طنز و تشنیع کے تیر برسانے شروع کر دیتا ہے، جس کی مانند ایک طرف تو آزادی رائے کے نام پر اپنی پوری قوتوں کے ساتھ مغربی استعمار کرتا ہے اور دوسری طرف مسلمانانِ جمود پرست اسے سہارا دیتے ہیں اور جو لوگ ان دونوں میں سے کسی کے خلاف جنگ کرتے ہیں، ان سے برسرِ پیکار ہوتے ہیں۔ اس کے واضح اثرات میں نے صرف مشرق ہی کے نہیں بلکہ تمام دنیا کے اسلامی ممالک میں دیکھے اور میری نگاہ ان مقاصد کو تازگی جو حریت رائے اور تلاشِ حقیقت کی راہ میں آزادانہ بحث و نظر کو موت کے گھاٹ اتار دینے کے ساتھ ساتھ ان ممالک کی معنوی روح کو کچل ڈالنے کے لیے درپردہ کام کر رہے ہیں۔ میں نے اپنے آپ کو ایک ایسے فرض کی انجام دہی پر مجبور پایا جسے کسی طرح نظر انداز نہ کیا جاسکتا تھا۔ چنانچہ پیغمبر اسلام حضرت محمد مصطفیٰ ﷺ کی مقدس زندگی کے مطالعے کا حتمی فیصلہ کر لیا، جن کی ذات گرامی ایک طرف تو مسیحی طعنہ زنوں کے طنز و تعریض کا ہدف بنی ہوئی ہے اور دوسری طرف جمود پرست مسلمان اس کی عظمت کو اپنی بے حسی کا نشانہ بنا رہے ہیں، لیکن میرا یہ علمی مطالعہ حق اور صرف حق کے لیے ہوگا جو بطور خود انسانیت کو اس تہذیب کی راہ پر ڈال دے جس کی تلاش میں وہ ادھر ادھر ماری ماری پھرتی رہی ہے۔

”ابو بکر صدیق اکبرؓ کا آغاز میں نے اسلامی سلطنت اور اس کے عروج و زوال کے اسباب سے کیا ہے۔ اس لیے کہ یہ سلطنت نبی عربی علیہ التحسینہ والسلام کی تعلیمات اور سنت کی اساس پر قائم ہوئی تھی اور اس لیے کہ اس سلطنت نے اپنے زوال کے بعد جو قومیں اپنی یادگار کے طور پر چھوڑیں وہ سب کی سب اسلام سے تعلق رکھتی ہیں اور ان کی اکثریت عربوں پر مشتمل ہے۔ پھر ماضی نے ان قوموں کے درمیان کچھ ایسے رشتے قائم کر دیئے ہیں کہ جب تک اسلام اور عربی زبان کا وجود باقی ہے وہ ٹوٹ نہیں سکتے۔ ان رشتوں کی ترتیب و تنظیم میں انسانیت کے لیے غیر معمولی فلاح ہے اور اس تک پہنچنے کی کوئی راہ نہیں ہے تا وقتیکہ ان رشتوں کو نہ سمجھا جائے جو ماضی میں ان قوموں کے درمیان رہے ہیں، پس ماضی کا علم ہی ایک ایسی راہ ہے جس کے ذریعے سے ہم حال کی تشخیص اور مستقبل کی تدبیر کر سکتے ہیں۔“

حضرت عمرؓ سے متعلق یہ کتاب اسی سلسلے کی تیسری کڑی ہے لیکن پہلی دو کڑیوں سے اسی طرح مختلف جس طرح وہ آپس میں ایک دوسرے سے نمایاں طور پر مختلف ہیں۔ اس کے باوجود ان میں سے ہر کڑی اپنی پہلی کڑی سے پیدا ہوئی ہے، جیسے جڑیں تنج سے نکلتی ہیں، جڑوں سے تنے نمودار ہوتے ہیں اور تنوں سے شاخیں پھوٹتی ہیں۔ کبھی شاخیں سوکھ بھی جاتی ہیں، لیکن تنے زندگی کی پوری توانائیوں کے ساتھ باقی رہتے ہیں، بلکہ کبھی تنے بھی خشک ہو جاتے ہیں، لیکن جڑیں صحیح و سالم رہتی ہیں اور ان میں اتنی طاقت ہوتی ہے کہ پہلے سے زیادہ مضبوط تنے اور پہلے سے زیادہ سرسبز شاخیں ان سے نمودار ہوں۔ اس لیے اگر اسلامی سلطنت زوال کا شکار ہو گئی ہے تو کیا ہوا؟ وہ اسلام جس نے اس سلطنت کو بالیدگی عطا کی تھی، آج بھی زندہ ہے اور اس میں آج بھی اتنی طاقت موجود ہے کہ انسانیت کی اس عظیم وحدت کو پروان چڑھا سکتا ہے جو زمانے کی روح کے عین مطابق اور اس کے نظام سے پوری طرح ہم آہنگ ہو۔

اسلامی سلطنت کی نشاۃ اولیٰ کی صورت گری نے مجھے مجبور کیا کہ میں جزیرہ نمائے عرب اور ان ممالک کی زندگی کے مختلف پہلوؤں سے بحث کروں جو صدر اول کے مسلمانوں نے فتح کیے تھے، لیکن ان پہلوؤں سے میں نے صرف اسی حد تک سروکار

رکھا ہے، جس حد تک اس سلطنت کے قیام کا مقصد تھا۔ مگر یہ کام بھی کوئی آسان کام نہ تھا اس لیے کہ چاہے اختصار کے ساتھ ہی سہی، عربی ممالک کی سیاسی، اقتصادی اور اجتماعی زندگی کے خطوط واضح کرنے تھے اور مفتوحہ ممالک کی زندگی کے مختلف پہلوؤں کا ایسا نقشہ کھینچنا تھا جس میں زیادہ سے زیادہ اجمال و ایجاز سے کام لیا جائے۔ میں نے یہ اجمالی تصویر اس سلسلے کی پہلی دو کتابوں میں بھی پیش کرنے کی کوشش کی ہے اور اس کتاب میں تو اس کا اور بھی لحاظ رکھا ہے۔ خاص طور پر ان واقعات و حالات کے ضمن میں جو روم و ایران سے تعلق رکھتے ہیں۔ میری انتہائی تمنا ہے، یہ اختصار اس حد تک نہ پہنچے کہ جس چیز کی تصویر میں نے کھینچی چاہی ہے، قاری کا ذہن اس کی طرف منتقل ہی نہ ہو۔

یہ تینوں کڑیاں، جو اسلامی سلطنت اور دنیائے اسلام کے نشو و ارتقاء کی تاریخ بیان کرنے کے لیے مرتب کی گئی ہیں، تاریخ عالم کے ان لمحات کی تصویر کشی کرتے ہیں، جو بلاشبہ انسانی زندگی کے سب سے قیمتی لمحات ہیں، جن پر اکثر نگاہ رکتی ہے اور جو سوچ بچار کی دعوت دیتے ہیں۔ یہ لمحات ظاہر کرتے ہیں کہ انسانی زندگی پہلے۔۔۔ سب سے پہلے۔۔۔ ایک ”فکر“ ہے اور اس کے ثبوت میں ہمارے سامنے تصویروں کا ایک سلسلہ پیش کرتے ہیں جو ایک مختصر سے زمانے میں لازمی ترتیب و تسلسل کے ساتھ نمودار ہوتی ہیں، لیکن یہ زمانہ مختصر ہونے کے باوجود، جب سے انسان نے اس خاک دان ہستی میں آنکھ کھولی، انسانیت کی تاریخ کا منفرد زمانہ ہے۔ اس لیے کہ یہ تصویریں ایک فکری کہانی دہراتی ہیں کہ یہ فکر ایک بلند و برتر ذہن میں ابھری جسے قضا و قدر نے اپنے پیغام کی عالم گیر تبلیغ کے لیے تیار کیا تھا اور اس کا ظہور دنیا میں اس وقت ہوا جب اللہ نے اپنے رسولؐ پر وحی نازل فرمائی کہ لوگوں کو حکمت اور دل نشیں نصیحت کے ساتھ اس کی طرف بلایا جائے۔ لوگ اس فکر سے بھڑک اٹھے اور اس کا مقابلہ کرنے اور اسے فنا کے گھاٹ اتار دینے کے درپے ہو گئے لیکن یہ فکر کامیاب ہوئی، اسکے پیام کی عظمت و شخصیت نے دلوں کو اپنی طرف کھینچ لیا اور وہ جوق در جوق اس کے حلقہ بگوش ہو گئے۔ پھر جب صاحب فکر کی وفات ہوئی تو مادی خواہشوں کے غلام، اس فکر کے واجبات و فرائض سے بھاگ کر اپنی سابقہ زندگی کی بے اعتدالیوں میں کھو گئے لیکن جو بزرگ سچے دل سے اس فکر پر ایمان لائے تھے وہ ان گمراہان کو نئے ضلالت کے مقابلے

پر کھڑے ہوئے اور مرتدین کو دوبارہ اس فکر کے دائرے میں لا کر انہیں واجبات و فرائض کی بجائے آوری پر مجبور کر دیا۔ اس کے بعد اس فکر نے کارگاہ وجود میں قدم جمالیے اور اسے اتنی قوت حاصل ہو گئی کہ زندگی کی کوئی طاقت اس کے مقابلے پر نہ ٹھہر سکی، دنیا کا کوئی اقتدار اس پر غالب نہ آ سکا اور نتیجہ یہ ہوا کہ اس نے ساری دنیا کو اپنی آغوش میں لے لیا۔ زمین کے گوشے گوشے میں اپنی جڑیں پیوست کر دیں۔ پھر ہے کوئی تصویر، جو اس تصویر سے زیادہ دل فریب اور نظر نواز ہو، جس میں عقل و دل، اور جذبات و محسوسات کے لیے اس سے زیادہ دل کشی اور اس سے زیادہ حسن پایا جائے؟ کیا دنیا کی تاریخ میں کوئی ایسی مثال مل سکتی ہے جو اس فکر کی طرح خود اپنی قوت پر قائم ہو اور جو اسی فکر کی طرح سلطنتوں کے تاج و تخت چھین سکتی ہو؟

اس میں کوئی شک نہیں کہ انسانیت کی تاریخ سنہ سنا کر چند کارفرما افکار میں محدود ہو جاتی ہے، جن پر نظام عالم کا دار و مدار ہے۔ یہ افکار اپنے اپنے ذہن میں در آتے اور زندگی کو اپنی قوت سے متاثر کرتے ہیں، لیکن ان میں سے ہر فکر کم و بیش اسی وقت ظہور کرتی ہے جب وہ کسی ایسی مقاومت سے دوچار ہو، جو اسے چاروں طرف سے گھیر کے تنگ حدود میں سمٹنے پر مجبور کر دے تاکہ تحقیق کے ہاتھ اس کی طرف بڑھیں تو اسے اچھی طرح الٹ پلٹ کے حق اس میں سے لے لیں اور کھوٹ چھوڑ دیں اور وہ دائرہ اعتدال میں آ کر اس کارفرما فکر کی صورت اختیار کر لے جس کے سائے میں وہ زندگی بسر کرنا چاہتے ہوں، لیکن فکر میں یہ ہماری یہ اعتدال پیدا نہیں ہو سکتا تا وقتیکہ صدیاں نہ گزر جائیں، جنگ کی بھٹیاں نہ سلگیں، خون کی ہولیاں نہ کھیلی جائیں اور جسم و جان کے رشتے نہ کاٹے جائیں۔ اس تمام عرصے میں فکر، اخذ و رد اور نفی و اثبات کے مختلف مرحلوں سے گزرتی رہتی ہے اور آخر کار جس نقطے پر پہنچتی ہے، وہ اسے ایک ایسے روپ میں ڈھال دیتا ہے جو اس کے پچھلے روپ سے بالکل الگ، بالکل مختلف ہوتا ہے۔

کچھ افکار ایسے بھی ہوتے ہیں جو ظاہر تو ہو جاتے ہیں لیکن جنگ و مقاومت کی تاب نہیں رکھتے اور ہمیشہ کے لیے چھپ جاتے ہیں۔ ہمارے پاس اس کی ایک مثال ہے جو قیام اسلام کے مقابلے میں۔۔۔ جب اسلام نشو و ارتقاء کی منزلیں طے کر رہا تھا۔۔۔ پیش

کی جاسکتی ہے اور وہ یہ ہے کہ ہر قل نے مختلف مسیحی فرقوں کو ایک مذہب میں سمو کر اسے اپنی سلطنت میں سرکاری طور پر نافذ کرنے کی کوشش کی اور حصول مقصد کے لیے ایڑی چوٹی کا زور لگا دیا۔ بڑے بڑے مذہبی پیشواؤں کی کانفرنس منعقد کر کے انہیں اتحاد و اتفاق پر مجبور کیا۔ ان میں سے کچھ تو متفق ہو گئے اور کچھ اپنی رائے پر قائم رہے۔ اس کے بعد شہنشاہ نے شام، مصر اور دوسرے ان ممالک میں، جو اس کے اقتدار کی چٹکی میں پس رہے تھے، اپنے کارندے بھیجے جو لوگوں کو خواستہ و ناخواستہ سرکاری مذہب کی طرف گھینٹتے تھے، ان کارندوں نے ہر قل کے احکام کو رو بہ نفاذ لانے کے لیے ہر ممکن کوشش کی، لیکن کامیابی نہ ہوئی اور تمام ممالک میں بغاوت کے شعلے بھڑک اٹھے۔ باغیوں نے عذاب و عقاب کے نئے نئے ڈھنگ اختیار کیے۔ قتل و غارت گری پھیلائی، خون کی ندیاں بہائیں اور ان تمام شورشوں، اس سارے فتنہ و فساد کا نتیجہ یہ ہوا کہ شہنشاہ کی ساری کوششیں دھری کی دھری رہ گئیں اور اس نے مرنے سے پہلے اپنی ناکامی کا منظر خود دیکھ لیا۔ بہت ممکن ہے اس نے کئی بار اپنے دل سے پوچھا ہو اور اپنی زندگی کے آخری سانس تک پوچھتا رہا ہو کہ نبی عربیؐ کے قدم کامیابی نے کیسے چومے، جب نئے دین کی اقامت کے لیے آپؐ کے پاس کوئی قوت بھی نہ تھی اور وہ خود کیوں ناکام ہو گیا جب کہ اس کے پاس اتنی قوت اور اتنا اقتدار تھا کہ وہ لوگوں کو اپنے قائم کردہ مذہب کے گرد جمع کر سکتا تھا۔ پھر وہ مذہب بھی کوئی نیا مذہب نہ تھا بلکہ اس دین کے مختلف عقائد کا نچوڑ تھا جو مسلسل چھ صدیوں سے لوگوں کے دلوں پر حکمرانی کر رہا تھا۔

بلاشبہ وہ اس سوال کا جواب دینے سے قاصر تھا۔ اس لیے کہ اس کے امکان میں ہوتا تو وہ اپنے عمال کو لوگوں پر ظلم توڑنے، انہیں ایذا میں پہنچانے اور موت کے گھاٹ اتارنے کی امتحانہ اجازت کبھی نہ دیتا۔ عوام اس کے جبر و استبداد اور شقاوت و سنگ دلی کا شکار ہوتے رہے تا آنکہ مسلمانوں نے مصر و شام فتح کر لیے اور ہر قل اودھاس کے لشکر ان دونوں ملکوں سے نکل بھاگنے پر مجبور ہو گئے۔ اگر شہنشاہ اپنی فکر میں حد سے زیادہ تشدد اختیار نہ کرتا اور تعصب اس کی آنکھوں پر پٹی نہ باندھ دیتا تو وہ اس جواب کو پالیتا۔ کیونکہ وہ بالکل سادہ تھا: نبی عربیؐ علیہ التحسینہ و السلام اپنی رسالت میں اس لیے کامیاب ہوئے کہ آپؐ کے پاس اس سچے اور سیدھے عقیدے کی قوت کے سوا، جس کی طرف آپؐ لوگوں کو اپنے پروردگار

کے حکم سے ہلا رہے تھے اور کوئی قوت نہ تھی اور ہر قل اس لیے ناکام ہوا کہ اس نے لوگوں کو اس مذہب کی طرف زبردستی بلانا چاہا، جس کے متعلق ان کی عقلیں نہیں جانتی تھیں کہ وہ ان کے اپنے عقیدے سے بہتر ہے۔ نبی عربی علیہ الصلوٰۃ والسلام اس لیے کامیاب ہوئے کہ آپؐ نے حق کے سوا کوئی سہارا نہ ڈھونڈا۔ چنانچہ وحی کی زبانی آپؐ فرماتے ہیں:

اٰمَنَّا بِاللّٰهِ وَمَا اُنْزِلَ اِلَيْنَا وَمَا اُنْزِلَ اِلَىٰ اِبْرٰهِيْمَ وَاِسْمٰعِيْلَ وَاِسْحٰقَ وَيَعْقُوْبَ وَاَلَسْبَاطِ وَمَا اُوْتِيَ مُوسٰى وَعِيسٰى وَمَا اُوْتِيَ النَّبِيُّوْنَ مِنْ رَبِّهِمْ لَا نَفَقَیْ بَيْنَ اَحَدٍ مِنْهُمْ وَنَحْنُ لَهٗ مُسْلِمُوْنَ۔

(ترجمہ: ہم ایمان لائے اللہ پر اور اس ہدایت پر جو ہماری طرف نازل ہوئی ہے اور جو ابراہیمؑ، اسماعیلؑ، اسحاقؑ، یعقوبؑ اور اولاد یعقوبؑ کی طرف نازل ہوئی تھی اور جو موسیٰؑ اور عیسیٰؑ اور دوسرے پیغمبروں کو ان کے رب کی طرف سے دی گئی تھی۔ ہم ان کے درمیان کوئی تفریق نہیں کرتے اور ہم اللہ کے مسلم ہیں۔)

اور ہر قل اس لیے ناکام ہوا کہ اس نے اپنے مذہب کا سہارا ان دوسرے مذاہب کو بنایا جو سب کے سب عیسوی علیہ السلام اور ان کے حواریوں کی طرف منسوب ہیں۔ نبی عربی ﷺ اس لیے کامیاب ہوئے کہ آپؐ نے لوگوں کو صرف ان کے پروردگار کی راہ دکھائی، اس کے سوا ان سے کچھ نہ چاہا۔ چنانچہ نجران سے عیسائیوں کا جو وفد آپؐ سے بحث مباحثہ کرنے آیا تھا آپؐ اس سے فرماتے ہیں:

قُلْ يَا اَهْلَ الْكِتٰبِ تَعَالَوْا اِلٰی كَلِمَةٍ سَوَآءٍ بَيْنِنَا وَبَيْنَكُمْ اَلَّا نَعْبُدَ اِلَّا اللّٰهَ وَلَا نَشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا اَدْبَابًا مِنْ دُوْنِ اللّٰهِ فَاِنْ تَوَلَّوْا فَقُولُوا اشْهَدُوْا بِاَنَّا مُسْلِمُوْنَ۔

(ترجمہ: کہہ (اے محمدؐ) کہ) اے اہل کتاب! آؤ اس بات کی طرف جو ہمارے اور تمہارے درمیان یکساں ہے (اور وہ) یہ کہ ہم اللہ کے سوا کسی کی بندگی نہ کریں اور نہ اس کے ساتھ کسی چیز کو شریک ٹھہرائیں اور ہم میں سے کوئی اللہ کے سوا کسی کو اپنا رب نہ بنائے (اس دعوت کو قبول کرنے سے) اگر وہ منہ موڑیں۔ تو (صاف) کہہ دو کہ گواہ ہو، ہم مسلم ہیں۔)

اور ہر قل اس لیے ناکام ہوا کہ وہ اللہ کو نہیں، لوگوں کو ایک دوسرے کا پروردگار بنانا

چاہتا تھا۔ یہی وجہ تھی کہ لوگ اس کی دعوت سنتے ہی بھڑک اُٹھے۔ اس دعوت میں انہیں وہ حق نظر نہ آیا جو ان کے دلوں کو ان کے آبائی عقائد کی طرف سے پھیر دیتا۔ یہ تھے وہ اسباب جن کی بنا پر نبی عربی علیہ الصلوٰۃ والسلام اپنے پروردگار کے حکم سے کامیاب ہوئے اور آپ کی دعوت کی اساس پر وہ سلطنت قائم ہوئی جس میں آپ کی تعلیمات عملاً نافذ تھیں۔ یہ سلطنت یقیناً اس قابل تھی کہ ساری دنیا کو اپنے سایہ رحمت و عاطفت میں لے لیتی لیکن اس کے حاملین نے اپنے آپ کو اور اس کے نتیجے میں اللہ نے انہیں بدل دیا۔

مسلمانوں نے اپنے آپ کو اسی دن بدل دیا تھا جب وہ مختلف فرقوں اور ذاتوں میں بٹ گئے تھے۔ اس سے لوگوں کی فکڑ، اور ان کی توجہ عقیدے کی عظمت و جلالت سے ہٹ کر اس کے صفائے جوہر میں الجھ گئی۔ وہ اس کی جزئیات میں گم ہو کر آپس میں لڑنے جھگڑنے لگے۔ جس کی وجہ سے ان کے درمیان اختلاف کی خلیج وسیع ہو گئی اور وہ ایک دوسرے کے دشمن بن گئے۔ حالانکہ رسول اللہ صلی اللہ علیہ وسلم اور آپ کے بعد حضرت ابوبکرؓ اور حضرت عمرؓ نے ایسے لوگوں کی ہمیشہ مذمت فرمائی ہے جن کے دلوں میں اس قسم کے منافقہ گردش کرتے رہے ہیں۔ بلکہ رسول اللہ صلی اللہ علیہ وسلم نے تو ان عقل کے دشمنوں کو تنبیہ فرمائی تھی کہ پچھلی قوموں میں سے جو قومیں تباہ ہوئی ہیں انہیں مسائل کی وجہ سے ہوئی ہیں جن میں بحث و تکرار کرنے سے نہ صرف یہ کہ حق تک رسائی نہیں ہوتی بلکہ اختلاف و نزاع اور بغض و عداوت کے سوا کچھ نہیں ملتا۔ رسول اللہ صلی اللہ علیہ وسلم کے اس ارشاد کو برحق پاکر صدر اول کے مسلمانوں نے فرمان نبویؐ کی تعمیل کی اور یقین کر لیا کہ جو لوگ دین میں لڑتے جھگڑتے ہیں ان کی مثال یہود و منافقین کی سی ہے جو مسلمانوں میں سازشیں پھیلاتے ہیں۔ ان سے پوچھتے ہیں: ”اگر مخلوق کو اللہ نے پیدا کیا ہے تو اللہ کو کس نے پیدا کیا ہے؟“ یا ان سے روح کے متعلق سوال کرتے ہیں اور اس قسم کی باتوں سے ان کی مراد یہ ہوتی ہے کہ اسلامی عقیدے کی طرف سے مسلمانوں کے دلوں میں شک و شبہ پیدا کریں۔ وحی نے ان سوالوں کا جواب انتہائی ایجاز و بلاغت سے دیا ہے۔ چنانچہ اللہ تعالیٰ فرماتا ہے:

قُلْ هُوَ اللَّهُ أَحَدٌ ۝ اللَّهُ الصَّمَدُ ۝ لَمْ يَلِدْ وَلَمْ يُولَدْ ۝ لَمْ يَكُنْ لَهُ كُفُوًا

أَحَدٌ

(ترجمہ: کہہ) (اے محمد) وہ اللہ ایک ہے۔ اللہ بے احتیاج ہے۔ نہ اس سے کوئی پیدا ہوا، نہ وہ کسی سے پیدا ہوا اور کوئی اس کی برابری کرنے والا نہیں ہے۔)

ایک جگہ ارشاد ہوتا ہے:

وَيَسْأَلُونَكَ عَنِ الذُّوْحِ - قُلِ الذُّوْحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا.

(ترجمہ: اور وہ تجھ سے روح کے متعلق پوچھتے ہیں کہہ دے روح میرے پروردگار کا حکم ہے اور تمہیں تھوڑا علم دیا گیا ہے۔)

پھر ایک مقام پر ہے:

وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ.

(ترجمہ: اور) (تم لوگ) ان لوگوں کی طرح نہ بنو جو ایک دوسرے سے جدا ہو گئے اور آپس میں اختلاف کیا اس کے بعد کہ ان کے پاس روشن دلیلیں آچکی تھیں۔)

ایک اور مقام پر فرمایا جاتا ہے:

إِنَّ الَّذِينَ فَرَّقُوا دِينَهُمْ وَكَانُوا شِيعًا أَلَسْتُ مِنْهُمْ فِي شَيْءٍ.

(ترجمہ: جن لوگوں نے اپنے دین کو ٹکڑے ٹکڑے کر دیا اور گروہ گروہ بن گئے۔ یقیناً ان سے تمہارا کچھ واسطہ نہیں۔)

حضرت عمرؓ اختلاف کو سب سے زیادہ ناپسند فرماتے تھے۔ چنانچہ اختلاف پیدا کرنے والوں کی تہدید و سرزنش میں آپ تامل سے مطلق کام نہ لیتے، چاہے وہ رسول اللہ صلی اللہ علیہ وسلم کے صحابہ اور عالی مرتبت مسلمان ہی کیوں نہ ہوں۔ کوئی تعجب نہیں اگر فاروق اعظم کی شان یہ تھی۔ آگے چل کر آپ دیکھیں گے کہ جاہلیت اور اسلام دونوں میں ان کا انداز فکر یکساں تھا لیکن اس کے معنی یہ نہیں ہیں کہ جو لوگ ان کے ذہنی افق کو تنگ سمجھتے ہیں ان کا خیال درست ہے۔ حضرت عمرؓ نہ صرف یہ کہ اپنے اکثر ہم عصروں سے زیادہ علم رکھتے تھے اور ان کا ذہنی افق ان سے کہیں زیادہ وسیع تھا بلکہ ان کی امتیازی شان یہ تھی کہ وہ نظم جماعت کو ہر قیمت مقدم رکھتے تھے۔ وہ اس کے قرائد و ثبات میں فرد اور جماعت دونوں کے لیے خیر و برکت کی سب سے قوی، سب سے مضبوط ضمانت پاتے تھے۔

اختلاف رائے سے یہ شدید نفرت، اسلام کی ان تعلیمات سے کیسے میل کھاتی ہے، جو فکر و نظر اور حکمت و تدبیر کی دعوت دیتی ہیں، اور حریت رائے اس ماحول میں کس طرح پنپ سکتی ہے جہاں صاحب امر اختلاف کرنے والوں کو سزا کی دھمکی دیتا ہے؟

یہ ہے وہ اعتراض جو بعض مستشرقین نے بالفعل وارد کیا ہے اور جس کا رد ہم یہاں اس لیے۔۔۔ صرف اس لیے۔۔۔ کر رہے ہیں کہ انسانی فکر کی تاریخ اس کی نفی کرتی ہے۔ آج علماء کی اکثریت کا رجحان اس طرف ہے کہ نظری علوم میں سے الہیاتی منطق نے انسانی فکر پر جو تسلط حاصل کیا ہے مابعد الطبیعیاتی دور میں اس وقت حاصل کیا ہے جب انسانی ذہن علمی مقررات میں زندگی کے لیے کوئی سہارا نہ پاسکا۔ چنانچہ اس نے الہیات کو اپنی امنگوں کی جولان گاہ بنالیا اور اس کے ذریعے سے ان نظریات تک اس کی رسائی ہوئی جو علمی طریق پر ثابت نہ کیے جاسکتے تھے۔ اور چند ایسے امور اس کے ہاتھ لگ گئے جن کا بیشتر حصہ اس دائرے میں آتا ہے جسے ہر برٹ اپنسر ”ناہستی“ (Unknowable) کے نام سے موسوم کرتا ہے۔ پھر جب علم نے اپنے قدم جمالیے اور اس کی بنیاد پر حقیقی فلسفے کی عمارت تعمیر ہوئی تو یہ الہیاتی منطق، عقلی قیث کی صورت اختیار کر کے دنیائے فکر کی زندگی میں ضعیف الاثر ہو گئی۔ اس بنا پر اگر رسول اللہ صلی اللہ علیہ وسلم اور خلفائے راشدین ان مسائل پر غور و فکر کرنے سے منع فرماتے تھے جن کے عرفان کی کوئی راہ نہیں اور اس لیے منع فرماتے تھے کہ اس غور و فکر سے سوا نزاع و اختلاف میں اضافے کے اور کچھ حاصل نہیں ہوتا تو ہم پورے وثوق سے کہہ سکتے ہیں کہ حضور رسالت مآبؐ اور آپؐ کے جانشینوں نے حریت فکر کو حرام قرار نہیں دیا بلکہ فکر کے اس طریقے کی مذمت و بیخ کنی کی ہے جسے علم حاضر کی اصطلاح میں ”جدل عقیم“ کا طریقہ کہا جاتا ہے۔

رہیں فکر کی وہ صورتیں، جو زندگی اور ہستی کے واقعات و حقائق سے ٹیک لگاتی ہیں اور جنہیں علم حاضر بحث و نظر کی جولان گاہ قرار دیتا ہے، سو وہ اس زبانے میں بھی غور و فکر اور باہمی گفتگو کا موضوع تھیں اور ان کے جو پہلو معاملات حکم و قضا سے تعلق رکھتے تھے ان میں اجتہاد رائے سے کام لینے کی پوری پوری آزادی حاصل تھی۔ اگر مجتہد صحیح نتیجے پر پہنچ جاتا تو اسے توفیق الہی پر محمول کیا جاتا تھا اور اگر بھگ جاتا تو یہ اس کے اپنے نفس اور شیطان کی

گمراہی ہوتی تھی۔

جن مسائل میں اختلاف کو حرام قرار دیا گیا ہے قاری کو اس کتاب میں ان کی تفصیل اور ساتھ ہی اس تحریم کی حکمت بھی معلوم ہو جائے گی۔ اس حکمت کی توضیح کے سلسلے میں یہاں میرے لیے بس اتنا سا اشارہ کر دینا کافی ہوگا کہ رسول اللہ صلی اللہ علیہ وسلم نے مسئلہ قدر میں الجھنے سے منع فرمایا ہے اور یہ وہ مسئلہ ہے جس نے مابعد الطبیعیاتی ادوار میں شدید اختلافات اور بڑے بڑے جھگڑے برپا کیے ہیں۔ اس کے باوجود نہ وہ اب تک طے ہوا ہے اور نہ آئندہ کبھی طے ہوگا اور یہ اس امر کی بین دلیل ہے کہ مسئلہ قدر میں الجھنے سے روکنا سرتاسر ایک حکیمانہ فعل تھا۔ یہ حکمت، بداهت کی حد تک پہنچ جاتی ہے جب ہم خیال کرتے ہیں کہ دین اس زمانے میں اپنی ابتدائی منزلیں طے کر رہا تھا اور مشرکین و منافقین یہود اختلافی مسائل کو ہوا دے دے کر اس کے اہم ترین اصول و مبادی کو ہدف تنقید بنا رہے تھے اور اس سے ان کی غرض یہ تھی کہ ان اصول و مبادی کے گرد شک و ریب کی فضا قائم کر کے لوگوں کو اس دین کی راہ سے ہٹا دیں۔ پھر جب ہم اس کے ساتھ یہ بھی دیکھتے ہیں کہ اسلام کا ابتدائی عہد، جہاد مسلسل کا عہد تھا اور اختلاف کی ہنگامہ آرائیوں کے نتائج اس جہاد کے لیے خطرناک اور اس کوشش کے لیے مضرت رساں تھے۔ جو راہ جہاد میں صرف کی جا رہی تھی تو اس اعتراض کے لیے کوئی بنیاد باقی نہیں رہ جاتی جو مستشرقین نے وارد کیا ہے اور اختلاف پیدا کرنے والے مسائل کی ممانعت میں حضرت عمرؓ کی یہ شدت، نہ صرف جائز بلکہ تا گزیر ہو جاتی ہے۔

اس مقدمے میں ان عوامل کے اجمالی تذکرے کے بعد، جو اسلامی سلطنت کے قیام کا سبب بنے، میرے لیے ناممکن ہے کہ میں حضرت عمرؓ کی ذات پر گفتگو نہ کروں۔ پڑھنے والے کو اس کتاب کے ایک ایک باب میں ان کی بااثر شخصیت کے واضح نقوش ملیں گے اور یہ شخصیت اس کے سامنے اس طرح ابھرے گی کہ وہ اس کی عظمت سے متاثر ہو کر اس کا موازنہ حضرت ابوبکرؓ کی شخصیت سے کرنے لگے گا۔ اس لیے میں حضرت عمرؓ کے متعلق کچھ کہنے سے پہلے اپنے وہ الفاظ نقل کرتا ہوں جو میں نے اپنی کتاب ”ابوبکر، صدیق اکبر“ کے دیباچے میں لکھے تھے: ”بعض لوگ عہد صدیقیؓ اور عہد فاروقیؓ کا موازنہ کرنے کی کوشش

ا کرتے ہیں کہ ان میں کون، کس سے بہتر تھا۔ لیکن جہاں تک ہماری رائے کا تعلق ہے ان میں کوئی موازنہ نہیں کیا جاسکتا کہ یہ دونوں بزرگ عظمت کے ان مدارج کمال پر فائز تھے جہاں تاریخ عالم کا کوئی حکمران یا سیاست دان شاید ہی پہنچ سکا ہو۔ اس میں کوئی شک نہیں کہ عہد فاروقی اسلام کا اہم ترین دور تھا جس میں اسلامی سلطنت کی بنیادیں مضبوط ہوئیں، حکومت کا نظام مرتب کیا گیا اور مصر کے علاوہ ان دوسرے ممالک پر بھی اسلام کا پرچم لہرایا جو روم اور ایران جیسی باجبروت سلطنتوں کے لیے سرمایہ تازش و افتخار تھے۔ بایں ہمہ حضرت عمرؓ کا عظیم الشان عہد خلافت، عہد صدیقیؓ کا مرہون اور اس کا تتمہ ہے۔ جس طرح عہد صدیقیؓ عہد رسالتؐ کا احسان مند اور اس کا مکملہ ہے۔“

ہر چند کہ عہد صدیقیؓ اور عہد فاروقیؓ کو تقابلی کی ترازو میں تولنے کی کوئی گنجائش نہیں اور عہد فاروقیؓ، عہد صدیقیؓ کا تتمہ ہے۔ تاہم ان دونوں شخصیتوں میں موازنہ آسان ہے جس سے ان کی سیرت اس طرح آئینہ ہو جاتی ہے کہ ہم ان کی قدروقیمت کا بہ آسانی اندازہ کر سکتے ہیں۔ ہمیں اس موازنے کی واضح اور صحیح تصویر اس واقعے سے زیادہ اور کہیں نہیں مل سکتی۔ جب اسیران بدر کے سلسلے میں رسول اللہ صلی اللہ علیہ وسلم نے اپنے صحابہؓ سے مشورہ فرمایا تھا۔ حضرت ابوبکرؓ نے رائے دی تھی کہ فدیہ لے کر انہیں آزاد کر دیا جائے اور حضرت عمرؓ چاہتے تھے کہ ان کی گردن مار دی جائے۔ رسول اللہ صلی اللہ علیہ وسلم نے اس موقع پر مسلمانوں کے سامنے ان دونوں شخصیتوں کی مثال پیش کرتے ہوئے فرمایا تھا کہ ابوبکرؓ فرشتوں میں میکائیلؑ کی مثال ہیں جو اللہ کی طرف سے رحمت اور معافی لے کر اترتا ہے اور انبیاء میں ابراہیمؑ کی مثال ہیں جو اپنی قوم کے لیے شہد سے زیادہ شیریں اور نرم تھے۔ ان کی قوم نے انہیں آگ میں ڈال دیا تو بھی انہوں نے بس یہی کہا تھا:

أَبِ لَكُمْ وَلَئِنَّا تَعْبُدُونَ مِن دُونِ اللَّهِ أَفَلَا تَعْقِلُونَ۔

(ترجمہ: افسوس ہے تم پر اور تمہارے غیر اللہ معبودوں پر۔ تم اللہ کے سوا کسی اور کی عبادت کیوں کرتے ہو۔ کیا تم نہیں سمجھتے۔)

اور فرمایا:

فَمَنْ تَبِعَنِي فَإِنَّهُ مِنِّي وَمَنْ عَصَانِي فَإِنَّكَ غَافِرٌ رَّحِيمٌ۔

(جس نے میری پیروی کی وہ میرا ہے اور جس نے میری نافرمانی کی تو اے اللہ تو بڑا بخشنے والا اور رحیم ہے۔)

یا پھر عیسیٰ کی جنہوں نے فرمایا:

إِنْ تُعَذِّبْهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ.

(ترجمہ: اگر انہیں عذاب دے گا تو وہ تیرے ہی بندے ہیں اور اگر انہیں معاف کر دے گا تو اے اللہ تو غالب اور حکمت والا ہے۔)

اور عمرؓ فرشتوں میں جبرئیل کی مثال ہیں جو اللہ کے دشمنوں پر غضب اور قہر لے کر نازل ہوتا ہے اور انبیاء میں نوحؑ کی مثال۔ جنہوں نے کہا تھا:

رَبِّ لَا تَذَرْنَا عَلَى الْأَرْضِ مِنَ الْكَافِرِينَ ذِيَارًا.

(ترجمہ: اے پروردگار! کافروں کا روئے زمین پر سے نام و نشان تک مٹا دے۔) یا پھر موسیٰ کی جنہوں نے بددعا دی تھی:

رَبَّنَا أَطْمِسْ عَلَيَّ أَمْوَالَهُمْ وَاشْدُدْ عَلَى قُلُوبِهِمْ فَلَا يُؤْمِنُوا حَتَّى يَذُوقُوا الْعَذَابَ الْأَلِيمَ.

(ترجمہ: اے پروردگار! ان کے مالوں کو ہلاک کر دے اور ان کے دلوں پر سختی فرما۔ وہ جب تک دردناک عذاب نہیں دیکھیں گے ایمان نہیں لائیں گے۔)

عہد رسالت میں ان دونوں بزرگوں کا جو اخلاق و کردار تھا یہ تصویر اس کی صحیح عکاسی کرتی ہے۔ اس کے بعد جب حضرت ابو بکرؓ خلیفہ بنائے گئے تو عقیدے اور ایمان کے سوا ہر معاملے میں انہوں نے نرمی و لطف سے کام لیا لیکن جہاں عقیدے اور ایمان کا معاملہ ہوتا تھا وہ نرمی اور لطف کا تصور بھی نہ کر سکتے تھے۔ جس کی وجہ یہ تھی۔ کہ وہ ایک بے پناہ معنوی قوت کے مالک تھے جو اس خاص مسئلے میں تردد و تکلف اور دروغایت سے قطعاً آشنا تھی اور ان میں شخصیتوں کی تعمیر اور ان کی صلاحیتوں کو بروئے کار لانے کا ایک خاص ملکہ تھا۔ چنانچہ جب وہ کسی کو کوئی ذمہ داری سونپتے تو اس پر مکمل اعتماد کرتے اور اسے اپنی قوتوں اور صلاحیتوں سے کام لینے کی پوری پوری آزادی دیتے۔ اب یہ اس شخص کا کام تھا کہ اپنی قابلیت کے مطابق جتنی چاہے ترقی کر لے۔ اس کے علاوہ ہم دیکھتے ہیں کہ ارتداد کی

لڑائیوں اور عراق و شام کی جنگوں میں حضرت ابو بکرؓ نے سپہ سالاران اسلام کے سامنے صرف اپنی حکمت عملی کے بنیادی خطوط واضح کیے تھے اور تفصیلات ان کے اختیار تیزی پر چھوڑ دی تھیں۔ جب وہ اپنی مہم میں کامیاب ہو گئے تو ان کے طریق عمل کے متعلق ان سے کوئی پوچھ بچھ نہ کی، البتہ ناکامی کی صورت میں اس کے اسباب کی چھان بین اور علاج کے ذریعے ضرورت تلاش کیے۔ اسی طرح جو سپہ سالار تہذیب کی جنگوں اور شام کی معرکہ آرائیوں میں کامیاب نہ ہو سکے تھے انہیں مدینہ واپس بلانے سے انکار کر دیا کہ مدینہ والوں کے حوصلے کہیں پست نہ ہو جائیں، اور شام کے محاذ پر اسلامی فوجوں کا جھوٹو قتل دیکھ کر ان کی مدد کے لیے حضرت خالد بن ولیدؓ کو عراق سے شام بھیج دیا کہ وہ رومیوں کی غلط فہمی دور کر دیں۔

حضرت ابو بکرؓ کی یہ حکمت عملی صرف سپہ سالاران افواج ہی تک محدود نہ تھی۔ مذہبی معاملات میں بھی ان کا یہی طرز عمل تھا۔ اپنے عمال کے فرائض و اختیارات میں وہ صرف اسی وقت دخل دیتے تھے جب کسی گتھی کو سلجھانے یا کسی فساد کو دور کرنے کی ضرورت پیش آتی تھی۔ جب تک کام صحیح طریق پر چلتے رہتے تھے۔ وہ ان سے کوئی تعرض نہ کرتے اور حکومت کے دوسرے معاملات کی تدبیر و اصلاح میں لگے رہتے۔ چنانچہ جب انہوں نے حضرت زید بن ثابتؓ کو جمع قرآن کی خدمت پر مامور فرمایا تو ان کے کام میں کبھی دخل نہ دیا۔ اگر حضرت زیدؓ کی کسی موقع پر ان کی رائے دریافت فرماتے تو یہ الگ بات تھی۔

جو امیر عام معاملات میں اپنے عمال پر اطمینان و اعتماد رکھتا ہے، اس کے عمال کا نام بھی اس کے نام کے ساتھ ہی مشہور ہو جاتا ہے اور سطحی نظر رکھنے والے لوگ بعض عمال کے متعلق یہ خیال کر بیٹھتے ہیں کہ وہ امیر سے بھی زیادہ فضیلت و امتیاز رکھتے ہیں، لیکن یہ سمجھ کی کوتاہی ہے ورنہ اساسی فکر میں ہر عمل کی روح رواں ہوتی ہے۔ کسی قابل اعتماد عامل کو تفصیلات طے کرنے کی آزادی دینا دراصل اس کی قوت عمل کو ہمیز کرنا ہے۔ اس طرح وہ دشواریوں کا مقابلہ زیادہ جرات سے کرتا ہے اور اس کی کوشش ہمہ وقت یہی رہتی ہے کہ بہتر سے بہتر خدمات انجام دے کر اپنے امیر کا زیادہ سے زیادہ اعتماد اور زیادہ سے زیادہ قرب حاصل کرے۔

یہ سیاست حضرت ابوبکرؓ کی فطری نرم دلی، سادہ دلی، سادہ مزاجی، حسن ایمان، راسخ الاعتقادی اور اسی طرح ان کے سن و سال کے بھی عین مطابق تھی۔ جس وقت انہوں نے بار خلافت اٹھایا ہے وہ ساٹھ برس سے بھی زائد عمر کے نحیف الجذہ انسان تھے۔ اس کے برعکس زمام خلافت ہاتھ میں لیتے وقت، حضرت عمرؓ پچاس سال کے لگ بھگ تھے۔ ان میں شباب کی وہ گرمی اور قوت موجود تھی جس سے حضرت ابوبکرؓ محروم تھے۔ پھر حضرت عمرؓ فطرتاً ہی تند مزاج تھے۔ ان کا بدن مضبوط تھا، جس میں عمل کی حرارت خون بن کر دوڑتی تھی۔ حوادث جب کبھی ان کی شخصیت سے ٹکراتے تو ان کی قوت و جلالت چمک اٹھتی بلکہ ہمہ وقت نمایاں رہتی۔ یہی وجہ تھی کہ وہ چاہتے تھے جہاں تک ہو سکے مسلمانوں کے معاملات، خواہ وہ انفرادی ہوں یا اجتماعی، اہم ہوں یا چھیدہ، انہیں کے ہاتھوں انجام پائیں، اور شخصیت کی یہ نمود ہی انہیں مجبور کرتی تھی کہ وہ عمال کے معتمد و معتبر ہونے کے باوجود، ان کی نگرانی کرتے رہیں ان سے اس قدر قرب رکھیں کہ وہ عراق میں ہوں یا شام میں، فارس میں ہوں یا مصر میں، یہی محسوس کرتے رہیں کہ خلیفۃ المسلمینؓ مدینہ میں نہیں، ہمارے پاس ہیں۔ حضرت عمرؓ کے اس اتصال اور اس نگرانی نے انہیں اس قدر شدید الاحساب بنا دیا تھا کہ ان کے عمال ایک بار نہیں متعدد بار ان کے خلاف بھڑک اٹھے اور یہ واقعہ ہے کہ یہ برا ہیختی حضرت عمرؓ کے بجائے کسی ایسے شخص کے خلاف ہوتی جو ان کی سی طاقت و قوت اور ان کے سے رعب و جلال کا مالک نہ ہوتا تو اس کے نتائج ہرگز خوشگوار نہ ہو سکتے تھے۔

حضرت عمرؓ کی شخصیت اور اس کی نمود کا اثر، انتظامی معاملات کی طرح، ان کی عقلی زندگی پر بھی تھا۔ اجتہادی قوت میں وہ اکثر مسلمانوں سے بڑھے ہوئے تھے۔ عہد رسالتؐ اور عہد صدیقؓ دونوں میں ان کی یہی شان تھی اور اپنے زمانہ خلافت میں تو وہ سب سے بڑے مجتہد تھے۔ مسلمانوں کو ایک بھی اجتماعی مسئلہ پیش نہیں آیا، جس کے متعلق حضرت عمرؓ اپنی کوئی رائے نہ رکھتے ہوں اور فقہ کا کوئی مسئلہ نہ تھا جس کے متعلق ان کا فیصلہ، ان کے ہم عصر اور بعد کے آنے والے مسلمانوں میں حجت تسلیم نہ کیا گیا ہو۔ آپ دیکھیں گے کہ حضرت عمرؓ نے کئی بار رسول اللہؐ اور حضرت ابوبکر صدیقؓ سے اختلاف رائے کیا اور وحی ربانی نے کبھی ان کی رائے کی تائید فرمائی کبھی تردید۔ ان کے عہد خلافت میں مسلمانوں کو ان کے

اجتہاد پر کلینیۃ اعتماد و اطمینان تھا اور ان کی رائے کا وزن اس سے اور بھی بڑھ گیا تھا کہ وہ ہر خاص مصلحت اور تمام ذاتی اعتبارات کو پس پشت ڈال کر، صرف اللہ، اس کے دین اور مسلمانوں کی بھلائی کے لیے وقف ہو کر رہ گئے تھے اور یہ ان کا وہ وصف ہے جو ان کے بعد مسلمانوں کے کسی فرماں روا کو نصیب نہ ہوا۔

ہمیں ان کی بے نفسی سے متعلق جو روایات ملتی ہیں اگر وہ سب کی سب صحیح ہیں تو اس میں کوئی شبہ نہیں کہ وہ تاریخ کے ایک درخشندہ آفتاب اور عظمت کے مقابلے میں نبوت و رسالت کے مراتب سے قریب تر تھے۔ یہ شخص جو اپنے دور میں عظمت و امتیاز کے انتہائی نقطے پر فائز تھا، اس زمانے کی سب سے بڑی سلطنت کا مطلق العنان فرماں روا ہونے کے باوجود، حکومت و اقتدار کی نعمتوں کو اپنے لیے حرام سمجھتا تھا۔ اور محتاجوں کا دکھ درد محسوس کرنے کے لیے انہیں کی سی زندگی بسر کرنے کا خواہش مند تھا۔ لیکن حضرت عمرؓ کا یہ زہد کسی سنیا سی یا جوگی کا نہیں، ایک با اختیار حاکم کا زہد تھا، جو ہر قسم کی نعمت آسانی سے حاصل کر سکتا تھا۔ یہی وجہ تھی کہ اپنے زہد و تقویٰ کی اس تمام تر شدت کے باوجود، وہ ان زہاد کی نمائش زندگی کو سخت ناپسند فرماتے تھے جو محرومی ہی کو سرمایہ لذت سمجھتے ہیں اور اپنے آپ کو زہاد کہلوانے کے شوق میں بولتے ہیں تو مریضوں کی طرح اور چلتے ہیں تو چیونٹی کی چال، اسی لیے حضرت عمرؓ کمزوری کو، اس کے ہر روپ میں برا سمجھتے تھے، خصوصاً اس کی نمائش تو ان سے کسی عنوان برداشت نہ ہو سکتی تھی۔

زندگی کی تمام نعمتیں حضرت عمرؓ کے قدموں میں تھیں، لیکن فاروق اعظمؓ نے انہیں ٹھکرا دیا اور اپنے اسی استغنا کی وجہ سے عدل و انصاف کی ایک جیتی جاگتی تصویر بن گئے۔ وہ صرف اللہ سے ڈرتے تھے اور اس کے سوا کسی کی خوشنودی نہ چاہتے تھے۔ اللہ کا یہ خوف اور اس کی رضا جوئی کا یہ جذبہ ان میں بڑا شدید تھا۔ وہ جانتے تھے کہ مسلمانوں کی خلافت و امامت کا ان سے محاسبہ کیا جائے گا۔ اس سے ان کی خشیت میں اضافہ ہوتا تھا اور خشیت اللہ جل شانہ کی رضا حاصل کرنے کے لیے ان میں عدل و انصاف کی تڑپ کو اور تیز کر دیتی تھی۔

۱۔ رسول اللہ صلی اللہ علیہ وسلم سے روایت ہے کہ آپؐ نے فرمایا: ”اگر میرے بعد کسی کو نبوت ملتی تو عمرؓ میں الخطاب کو ملتی۔“ یہ روایت منہ احمد میں عقبہ بن عامر سے مروی ہے۔

چنانچہ ان کا عدل، قرب و بعید میں کوئی امتیاز روا نہ رکھتا۔ وہ اللہ پر ایمان رکھنے والوں میں کوئی فرق نہ کرتے تھے اور جو کوئی مسلمانوں کی پناہ میں آ جاتا تھا، اسے بھی عام مسلمانوں کی طرح، امیر المومنینؓ کے عدل کا مستحق سمجھتے تھے۔ انہیں بے لوث انصاف سے محبت تھی۔ اس لیے وہ چاہتے تھے کہ ان کے عمال بھی انہیں کی طرح شیوہ عدل اختیار کریں۔ انہوں نے سلطنت کے گوشے گوشے میں اعلان کر دیا تھا کہ اگر کسی کو عمال کے ہاتھوں کوئی تکلیف پہنچے تو معاملہ ان کے حضور پیش کیا جائے۔ شکایت صحیح ہوگی تو ضرور انصاف کیا جائے گا۔ اسی طرح اگر کسی عامل پر زیادتی ہو تو اسے بھی بارگاہ خلافت سے انصاف طلب کرنا چاہیے کہ حکومت کا رعب قائم اور عادل حاکم کا وقار برقرار رہے۔

حضرت عمرؓ کے زہد نے ان کے دل کو غریبوں اور مسکینوں کے لیے لطف و نرمی سے لبریز کر دیا تھا جس کے متعلق، ان کی خلافت کے دن، لوگوں کو اندیشہ تھا کہ وہ اس سے بے نصیب رہیں گے۔ وہ دیکھ چکے تھے کہ حضرت عمرؓ عہد رسالت میں ایک شمشیر بہ دست عادل تھے اور عہد صدیقیؓ میں ظالموں کے لیے ایک برق غضب۔ اس لیے یہ بات ان میں سے کسی کے وہم و گمان میں بھی نہ تھی کہ حضرت عمرؓ اپنی زندگی میں کبھی رحم و شفقت سے بھی آشنا ہو سکتے ہیں۔ چنانچہ زمام حکومت ہاتھ میں آتے ہی ظالموں پر تو حضرت عمرؓ کی گرفت اور سخت ہو گئی، لیکن کمزوروں اور مسکینوں سے انہوں نے رحم و شفقت کا برتاؤ کیا، بلکہ ان کے ماں باپ سے زیادہ ان پر مہربان ہو گئے۔ ان کی اٹک شوکی کرتے، ان کے حقوق انہیں پہنچاتے اور ہر چھوٹے بڑے کا خیال رکھتے۔ ہر قوم میں کمزوروں اور غریبوں کی اکثریت ہوتی ہے۔ اس لیے یہ اکثریت بہت جلد حضرت عمرؓ کو اپنا ہمدرد و غم گسار سمجھنے لگی اور یہ سخت گیر انسان بے سہاروں کے لیے ان کی جان اور اولاد سے زیادہ عزیز و محبوب ہو گیا۔

حضرت عمرؓ بن خطاب کے متعلق میں نے جو کچھ کہا ہے، اس سے میری یہ مراد نہیں ہے کہ وہ کبھی غلطی کے مرتکب ہوئے ہی نہیں یا ان میں کوئی ذاتی خواہش باقی ہی نہ رہی تھی کہ لوگ ان کے کسی حکم کی خلاف ورزی کرتے۔ آگے چل کر ہم دیکھیں گے کہ ان کے اور حضرت خالد بن ولید کے معاملہ میں لوگوں میں کیسا اختلاف رائے پیدا ہوا۔ ایک گروہ کہتا

تھا کہ اس جابر و قاہر سپہ سالار پر ظلم کیا گیا ہے، جس نے اسلامی سلطنت کی بنیاد رکھی اور دوسرے کی رائے تھی کہ حضرت خالدؓ کے معاملے میں انصاف برتتے سے زیادہ سلطنت کی بھلائی حضرت عمرؓ کے پیش نظر تھی۔ اسی طرح سعد بن ابی وقاص کے معاملے میں ہمیں معلوم ہوگا کہ بغیر کسی خیانت اور کوتاہی کے حضرت عمرؓ نے انہیں ازراہ سیاست کیسے معزول فرمایا۔ لیکن فاروق اعظمؓ کی رائے اور احکام و تصرفات سے لوگوں کا یہ اختلافات، اس حقیقت میں کوئی تہدیلی پیدا نہیں کرتا کہ حضرت عمرؓ نے نہ کبھی اپنی خواہش کی پیروی کی نہ اپنے ضمیر کے خلاف قدم اٹھایا۔ اور یہ کہ جب کبھی وہ کسی مسئلے میں اجتہاد کرتے، کوئی فیصلہ دیتے یا کوئی حکم صادر فرماتے تو بڑی سختی سے اپنے نفس کا جائزہ لیتے۔

یہ ہے ایک اجمالی تصویر حضرت عمرؓ کی زندگی اور ان کے کارناموں کی جسے اس کتاب میں تفصیل سے پیش کیا گیا ہے تاکہ اس کا ایک ایک خط واضح اور ایک ایک رنگ روشن ہو جائے۔ یہ تصویر آپ کو بتائے گی کہ ایک مختصر سی مدت میں اتنی بڑی سلطنت کیسے قائم ہو گئی اور اس کے قیام میں حضرت عمرؓ کی شخصیت کو کتنا دخل ہے؟ پھر وہ سب بھی آپ پر منکشف ہو جائے گا جس نے اس عظیم انسان کو جس کا نام مشرق و مغرب میں حیرت و احترام سے لیا جاتا ہے، تاریخ کے صفحات پر زندہ جاوید کر دیا۔

اس کتاب میں جو تفصیل پیش کی گئی ہے وہ ابتدائی مسلمانوں کی زندگی کے اس مختصر لمحے کی سیاسی تاریخ نہیں ہے۔ البتہ اس کے خلف ابواب میں عربوں کی اجتماعی زندگی اور ایران و روم کا جواجمالی ذکر کیا گیا ہے، اس سے میری مراد اسی سیاسی تاریخ کی توضیح ہے۔ ظہور اسلام سے عربی ممالک کی اجتماعی زندگی میں کیا انقلاب رونما ہوا اور جو ممالک مسلمانوں نے فتح کیے تھے، ان کی سیاسی زندگی کیا تھی؟ یہ تفصیل بھی میرے موضوع بحث سے خارج ہے۔ اسی طرح جو باب حضرت عمرؓ کے اجتہاد کے لیے مخصوص کیا گیا ہے، اس میں بھی ان کے اجتہادی کارناموں کی تفصیل آپ کو نہیں ملے گی۔ دور حاضر کے بعض علماء و محققین نے ان میں چند پہلوؤں پر بڑی مفید اور سیر حاصل بحثیں کی ہیں اور مستشرقین نے بھی اس قسم کے مباحث پر ایسی قاطعانہ نظر ڈالی ہے جو انہیں علمائے عرب کی صف میں

لاکھڑا کرتی ہے۔ پھر بھی یہ میدان اس سے زیادہ تحقیق و تلاش کا محتاج ہے اور مجھے یقین ہے کہ عنقریب ہی اس موضوع پر اس کے شایان شان توجہ صرف کی جائے گی۔
 میں اس مقدمے کو بارگاہ ایزدی میں اس تفرع و زاری کے ساتھ ختم کرتا ہوں کہ وہ ہم سب کو تحقیق کی راہ میں حق کی توفیق عطا فرمائے کہ حق ہی ایک انصاف پسند محقق کا بہترین مقصد ہے۔

واللہ خیر حافظاً من الزلل، و هو الحکم العدل اللطیف الخبیر۔

محمد حسین ہیکل

باب: 1

عہد جاہلیت کا ایک ورق

بعثت نبویؐ سے چند سال پہلے کی بات ہے کہ جیسے ہی ذوالقعدہ کا چاند طلوع ہوا، جزیرہ نمائے عرب کے مختلف گوشوں سے عرب سائڈنی سواروں کا ایک طوفان امنڈ پڑا جو ہر سال حج سے پہلے عکاظ کے میلے میں شرکت کے لیے آتے تھے۔ میلے مختلف قبائل کے تماشاخیوں سے کچا کھج بھرا ہوا تھا جن میں مکہ والوں کی تعداد سب سے زیادہ تھی۔ بطحا کے میدان میں۔۔۔ جہاں یہ میلہ لگتا تھا۔۔۔ عربوں نے اپنے خیمے گاڑ دیئے تھے اور اس کا ایک حصہ تجارت کے لیے مخصوص کر دیا تھا۔ اس حصے میں تاجروں نے خیموں کے سامنے اپنی دوکانیں آراستہ کی تھیں، جن میں حجازی مصنوعات بہت کم اور شام و یمن کی وہ مصنوعات بکثرت تھیں، جو مکہ اور اس کے قرب و جوار کے لوگ جاڑے اور گرمی کے سفروں میں لائے تھے۔ دوکانوں پر مزدوروں اور عورتوں کا جمگٹھا تھا جو اپنی اپنی پسند کی چیزیں خرید رہے تھے۔ عورتیں زیادہ تر کپڑے کی دوکانوں پر تھیں۔ مختلف رنگ اور مختلف بناوٹ کے کپڑے اٹھاتیں، انہیں الٹ پلٹ کے دیکھتیں اور شام و یمن کے بنے ہوئے ان نظر فریب کپڑوں میں سے جو کپڑا انہیں پسند آتا، خرید لیتیں۔ ان میں اگر کوئی طرح دار حسینہ ہوتی تو بے فکرے نوجوانوں اور پختہ کار مردوں کو اپنی طرف کھینچ لیتی جو بظاہر تو خریداری کے لیے آتے لیکن دراصل کپڑوں اور سامان سے زیادہ انہیں اس کافر ادا کے حسن و جمال سے آسودہ ہونے کا شوق بے چین کرتا۔ ان دوکانوں کے قریب ہی عیش و نشاط کے اڈے تھے، جہاں دن کو عموماً اور رات کو خصوصاً نوجوانوں کی بھیڑی لگی رہتی۔ ان محفلوں میں عرب کی فتنہ فروش عورتیں بھی بے تکلف شریک ہوتی تھیں۔ رات کے رومانی اندھیروں میں بساط طرب بچھائی جاتی اور عرب کے من چلے جام و ساغر سے کھینے لگتے، نشے کی ترنگ کے ساتھ ساتھ زبان کی باگیں

بھی ڈھیلی چھوڑ دی جاتیں اور ہر طرف فخر و باڑی، جھجھجھاڑ اور دھجکا مشق کا بازار گرم ہو جاتا اور یہ سلسلہ اکثر و بیشتر ان لڑائیوں پر جا کے ختم ہوتا تھا جن کی آگ مدتوں سلگتی رہتی۔

ایک دن میلے میں ایک شاعر اپنا قصیدہ پڑھنے کھڑا ہوا۔ پہلے اس نے تھیب سائی، پھر فخریہ انداز میں اپنی اور اپنے قبیلے کی مدح و توصیف کی اور اس کے بعد اس قبیلے کی بھومیں اشعار پڑھے جو گذشتہ سال اس کے قبیلے سے شکست کھا چکا تھا۔ شاعر کے چاروں طرف لوگوں کا جھوم تھا۔ تھیب پر سب نے داد دی، لیکن مغارت پر کچھ لوگوں نے خوشی سے تالیاں بجاائیں اور کچھ ناک بھوں چڑھانے لگے اور جب وہ اپنے حریف قبیلے کی مذمت پر آیا تو موافق و مخالف آوازیں تحسین و نفیر کی چیخوں سے بدل گئیں اور نکواریں میان کے پردوں سے نکل آئیں۔ قصیدہ ختم ہونے کے بعد ایک کارآزمودہ بزرگ اٹھا اور پھر سے ہوئے نوجوانوں کو سمجھا بھاکے ان کا جوش ٹھنڈا کیا۔

قصیدہ سننے والوں میں ایک نوجوان بھی تھا۔۔۔ عمر میں سال سے کچھ زیادہ، مضبوط کسرتی جسم، بالا بلند اتنا کہ مجمع میں سب سے نمایاں اور رنگ میدہ اور شہاب۔ شاعر قصیدہ پڑھ رہا تھا اور وہ جھوم رہا تھا۔ گویا سخن فہمی کا بہت ہی پاکیزہ اور بلند مذاق رکھتا ہے۔ لوگوں کی چیخ و پکار میں اس نے کوئی حصہ نہ لیا۔ اس لیے کہ اسے شاعر اور اس کے قبیلے کی مغارت سے کوئی غرض تھی نہ اس کے حریف قبیلے کی مذمت سے کوئی واسطہ۔ وہ نہ اس قبیلے سے تعلق رکھتا تھا نہ اس قبیلے سے، بلکہ شاید وہ دونوں قبیلے اس کے وطن سے کہوں دور کے تھے۔ اسے اگر دلچسپی تھی تو ان اشعار سے جو وہ سن رہا تھا۔ شاعر نے جب اپنا قصیدہ ختم کیا اور اس عمل مند بزرگ نے مجمع کو آشتی و سلامتی کی تلقین کی تو بھی وہ چپ چاپ بیٹھا رہا۔ ہنگامہ فرو ہونے کے بعد وہ اٹھا اور اپنے دوستوں کے ساتھ وہاں سے چل پڑا وہ اس قدر تیز کام تھا کہ ساتھ چلنے والے ہانپے جا رہے تھے۔ انہوں نے اسے باتوں میں لگانا چاہا کہ شاید اسی طرح اس کی رفتار کچھ ست ہو جائے لیکن یہ کوشش بھی اکارت گئی۔ بات یہ تھی کہ بلند قاسمی کی وجہ سے اس کا قدم ہی لہا پڑتا تھا اور آہستہ چل ہی نہ سکتا تھا۔ ہوتے ہوتے باتوں میں شدت اور کڑھکی پیدا ہو گئی۔ نوجوان چلتے چلتے ٹھہر گیا۔ اس کی آنکھیں سرخ ہو گئیں اور غیظ و غضب کے آثار اس کے چہرے سے جھلکنے لگے۔ ایک گہرا سانس لے کر اس نے اپنی

موجھوں پر تاد دیا اور کہا:

”تم مجھے اس چھوکرے سے ڈراتے ہو! میں خطاب کا بیٹا نہیں اگر ہاتھ ملتے ہی اسے

زمین پر ندے مارا۔“

یہ کہہ کر وہ پہلے سے بھی زیادہ تیز چلنے لگا۔ اب اس کے ساتھی چل نہیں رہے تھے، دوڑ رہے تھے۔ یہ ٹولی اکھاڑے میں کھینچی، جہاں بہت سے تومند اور قوی باز و نوجوان تھے۔ اس وقت ایک جوڑ چھوٹی ہوئی تھی اور ایک پہلوان دوسرے پہلوان کو بچھاڑ کے اس کے سینے پر جڑا بیٹھا تھا عمر ابن خطاب کو اپنی طرف آتے دیکھ کر لوگوں نے رستہ چھوڑ دیا اور کشتی لڑنے والے بھی الگ الگ ہو کے تماشا بینوں کے ساتھ کھڑے ہو گئے۔ انہیں یقین تھا کہ عمر تماشا دیکھنے نہیں، کشتی لڑنے آیا ہے۔ عمر نے حاضرین پر نگاہ دوڑائی۔ اس کے چہرے پر ابھی تک غصے کے آثار تھے۔ اس نوجوان پر نظر پڑتے ہی جس کے حلق رستے میں باتیں ہو رہی تھیں عمر نے اسے مقابلے کی دعوت دی۔ نوجوان مسکراتا ہوا آگے بڑھا اور مجمع کے وسط میں کھڑا ہوا۔ اسے اپنے اوپر اعتماد اور اپنی جسمانی طاقت پر بھروسہ تھا۔ اس سے پہلے اس نے عمر سے کشتی نہیں لڑی تھی۔ وہ اپنے قبیلے کے ساتھ پہلی بار عکاظ کے میلے میں آیا تھا۔ لیکن جب سے آیا تھا ہر مقابلے میں کامیاب ہو رہا تھا۔ وہ قامت و جسامت میں بھی عمر کے قریب قریب ہی تھا۔ عمر آگے بڑھا اور دونوں میں کشتی شروع ہو گئی۔ بدوی نوجوان کی بھرتی اور داؤد بچاؤ دیکھ کر خلقت کا ازدحام ہونے لگا اور اتنے تماشا بین جمع ہو گئے کہ اس سے پہلے کبھی نہ ہوئے تھے۔ آس پاس کی لڑکیاں بھی اس جوڑ کا نام سن کے آگئیں۔ انہیں بڑی بے مبری سے کشتی کے فیصلے کا انتظار تھا۔ اس لیے کہ اور لوگوں کی طرح وہ بھی جانتی تھیں کہ گزشتہ مقابلوں میں ابن خطاب کو کبھی ناکامی کا منہ دیکھنا نہیں پڑا، لیکن جب سے یہ بدوی نوجوان آیا تھا ہر اپنے حریفوں کو بچھاڑ رہا تھا اور لوگوں کے دل میں یہ خیال آنے لگا تھا کہ شاید یہ عمر کو بھی بچھاڑ دے۔ چنانچہ اس سلسلے میں بہت سی شرطیں بدی جا چکی تھیں۔ جب عمر نے اپنے حریف کو کشتی لڑنے کی دعوت دی تو یہ خبر بجلی کی سی تیزی سے سارے میلے میں پھیل گئی اور لوگ اپنے کام چھوڑ چھاڑ کر آ گئے۔ ابتداء عمر نے اپنے حریف کو زور آزمایا دیا اور خود صرف اپنا بچاؤ کرتا رہا، لیکن جب دیکھا کہ اس کا سانس پھول گیا ہے، ریب دم

جھپٹ کے اس کے کندھوں پر سوار ہو گیا اور دیکھتے ہی دیکھتے اسے زمین پر چاروں شانے چت گرا دیا۔ فضا آفرین و مہربا کے نعروں سے گونج اٹھی اور مجمع میں عمر کی پہلوانی کے پھلے کمالات دہرائے جانے لگے۔ لڑکیاں اور عورتیں بھی اس عجیب الطرفین قریشی نوجوان کی تعریف و توصیف میں مردوں سے پیچھے نہ تھیں۔

تھوڑی دیر بعد سورج آہستہ آہستہ ڈھلنے لگے۔ تماشائی اپنی اپنی راہ چلے گئے اور عمر اپنے دوستوں کے حلقے میں میلے چاکر کا نئے لگا۔ دوست اس کی طاقت کے گن گار رہے تھے اور جواب میں صرف ایک مسکراہٹ کے امیدوار تھے، جس سے نوازا جانا گویا ان کی تقدیر ہی میں نہ تھا اور جو برسوں کی برسات میں کبھی عمر کے لیوں پر نمودار ہوتی تھی۔ پاس سے گزرنے والے اسے بڑے اہتمام سے دیکھ رہے تھے۔ ان کی نگاہیں اس کے دوستوں سے بھی زیادہ فخر و حیرت کا اظہار کر رہی تھیں۔

رات کی تاریکیاں گہری ہو گئیں۔ عمر اپنے دوستوں کے ساتھ عکاظ کی ایک سمت چلا گیا۔ جہاں عیش و طرب کی محفل بھی ہوئی تھی اور اس محفل کی پشت پر صحرائی کی لاتنتائی و سعتوں میں کھو گیا تھا۔ عمر اپنے بہت سے جاننے والوں کو سلام کرتا اور ان کا عقیدت مندانہ جواب لیتا صحرا کی جانب محفل کے ایک گوشے میں بیٹھ گیا۔ حاضرین نے اس کی تعریفوں کے پل باندھنے شروع کر دیئے۔ تھوڑی ہی دیر بعد شراب کا دور چل پڑا۔ عمران سب سے نوشوں کا سردار تھا۔ رات گزر رہی تھی اور پینے والے پی رہے تھے۔ متانت سے یادہ گوئی، عشق بازی سے شہ سواری اور ایام عرب سے انساب عرب تک کوئی موضوع ایسا نہ تھا جو پینے کے دوران میں زیر بحث نہ آ پاہو۔ عمر اس گفتگو میں بڑھ چڑھ کے حصہ لے رہا تھا۔ شراب نے اس کی زبان کی گرہیں کھول دی تھیں اور وہ ہر موضوع پر بڑے ماہرانہ انداز میں روشنی ڈال رہا تھا۔ بدوی پہلوان پر فتح پانے کی خوشی نے اس کی قوت گویائی کو اور چمکا دیا تھا۔ باتوں باتوں میں کسی دوست نے ایک شہ سوار کا ذکر چھیڑ دیا جو آج دوپہر سے پہلے اسے نظر نہ آیا تھا اور جس کے گھوڑے کے سم زمین کا سینہ چاک کیے دیتے تھے۔ عمر نے جھلا کے کہا:

”لات اور عزنی کی قسم! اس کی شہ سواری پر اظہار حیرت کر کے تم نے مجھے بڑی

تکلیف پہنچائی ہے۔“

اس پر وہ دوست مسکرایا جو اس سے پہلے بدوی پہلوان کی باتیں کر رہا تھا اور بولا:
”عزئی سے اپنے چچا زاد بھائی زید بن عمرو کے لیے معافی چاہو جس نے کہا ہے:

فَلَا الْغَزَىٰ أَدِينُ وَلَا ابْنَتَيْهَا
وَلَا ضَمَرَ بَنِي طَسَمٍ اَدِيرُ
اَدَبًا وَاَحَدًا اَمَ الْاَلْفِ رَبِّ
اَدِينُ اِذَا تَقَسَّمَتِ الْاُمُورُ

(ترجمہ: میں نہ عزئی پر ایمان رکھتا ہوں نہ اس کی بیٹیوں پر اور نہ بنی طسم کے بتوں پر جب خدا کی کے کام تقسیم ہو گئے تو میں ایک پروردگار پر ایمان لاؤں یا پھر ار پروردگاروں پر۔) یہ سن کر عمر نے ایک لمبا سانس کھینچا اور کہا:

”وہ غارت ہو! اور عزئی اس کی ناشکری کو کبھی معاف نہ کرے! جب اس نے ہمارا دین چھوڑا اور ہمارے بتوں کے ساتھ زیادتی کی تو خطاب نے بالکل ٹھیک کیا کہ اسے کے سے نکال دیا۔ وہ اپنے معبود کی تلاش میں یہود و نصاریٰ کے پاس مارا مارا پھرتا رہا لیکن نہ یہودیوں سے کچھ پائیا نہ عیسائیوں سے۔ اسے زعم تھا کہ وہ اپنے باپ ابراہیم کے دین پر ہے اور اگر کہیں خطاب اسے میرے حوالے کر دیتا تو میں اسے جان ہی سے مار دیتا۔“ اس کے بعد گفتگو نے سنجیدگی اختیار کر لی۔

دوسرے دن دس بجے کے قریب عمر اپنے دوستوں سے پھر ملا۔ وہ اس وقت کل کی کشتی کا ذکر کر رہے تھے اور عمر نے اس میں اپنی جس مہارت کا مظاہرہ کیا تھا، اسے سراہ رہے تھے۔ ان کی خواہش تھی کہ عمر اپنے حریف کو اگر ایک بار اور پچھاڑ دے تو پھر اس بدوی پہلوان کے لیے اکھاڑے کا رخ کرنا مشکل ہو جائے۔ لیکن عمر نے اپنے دوستوں کی مخالفت کی۔ اس کی رائے میں ان کی یہ بات بہادری کے خلاف تھی کہ وہ فاتح ہو کر پھر اپنے حریف کو مقابلے کی دعوت دے۔ البتہ اگر اس کا حریف دوبارہ اس سے کشتی لڑنا چاہے تو ایک لمحے کا تو قرضہ کیے بغیر اس کی دعوت قبول کر لے گا۔ میلہ اب جلد ختم ہونے والا تھا۔ تین دن کے بعد لوگ عکاظ سے رخصت ہو کر کعبے کے طواف کی تیاری کے لیے مجبہ جانے والے تھے۔ جہاں ہر قبیلے کو اپنے بت کے حضور نذر پیش کرنی تھی اور قربانی سے فراغت پانے کے بعد ذوالحجہ بچان تھا کہ

عرفات کی چڑھائی چڑھنے کے لیے کیل گائے سے لیس ہو جائیں۔ مجھ جانے سے پہلے یہ تین دن زائرین کے لیے بڑی مصروفیت کے دن تھے۔ انہیں حج کی تیاری کرنی تھی، اس لیے وہ اب کسی قسم کے کھیل تماشے میں دلچسپی نہ لے سکتے تھے۔

یہ تین دن بھی گزر گئے اور بدوی پہلوان نے ابن خطاب کو ایک ناقابل شکست ستون پا کر ہار مان لی۔ لوگ عکاظ سے رخصت ہونے کی تیاری کرنے لگے۔ عمر اس تیاری میں بھی پیش پیش تھا۔ دوپہر کے وقت اس نے اپنے غلام کو گھوڑا لانے کا حکم دیا۔ مختلف قبیلوں کے عالی نسب نوجوانوں نے اس گھوڑے کو دیکھا اور اس کا منگی رنگ، چھوٹے چھوٹے کان، تنی ہوئی گردن، باریک پنڈلیاں اور چمکا ہوا پیٹ دیکھ کر حیرت میں رہ گئے۔ عمر کو اپنی ذات اور اپنے گھوڑے پر ناز اس پا کر جس میں خود اعتمادی اور روشنی کا پہلو شامل تھا۔ ان کے پندار کو ٹھیس لگی۔ انہوں نے عمر سے کہا: آؤ! ذرا گھڑ دوڑ ہو جائے۔ اس سے فارغ ہو کر آرام کر لیں گے اور قیلو لے کے بعد مجھ چلے جائیں گے۔

عمر نے یہ دعوت قبول کر لی۔ ان لوگوں نے بھی اپنے گھوڑے منگا لیے اور سب کے سب کھلے میدان میں پہنچ گئے۔ اس جگہ کا انتخاب کر کے جہاں سے دوڑ شروع ہونے والی تھی وہ اپنے اپنے گھوڑوں پر سوار ہو گئے اور ثالث کا اشارہ پاتے ہی گھوڑے چھوڑ دیئے۔ عمر اور اس کا گھوڑا ایسا معلوم ہوتا تھا کہ ایک ٹکڑا ہے جس کے متعلق دیکھنے والا یہ فیئر نہ کر سکتا کہ وہ زمین میں دھنسا جا رہا ہے یا فضا میں پرواز کر رہا ہے۔ آج گھڑ دوڑ میں جو کامیابی عمر نے حاصل کی تھی اس پر لوگوں کی حیرت و مسرت، اس حیرت و مسرت سے کسی طرح کم نہ تھی جو انہیں کل اس کے کشتی جیتنے پر ہوئی تھی۔

لوگ عکاظ سے مجھ اور وہاں سے ذوالحجاز پہنچے، جہاں انہوں نے اپنے اپنے بتوں پر نذریں چڑھائیں اور اس کے بعد ہر قبیلہ جزیرہ نمائے عرب کی مختلف سمتوں میں اپنے اپنے مستقر کی طرف روانہ ہو گیا۔

سال ختم ہونے پر عکاظ کا میلہ پھر آیا۔ عمر اس میلے میں بھی اسی آن بان سے شریک ہوا، اور یہ سلسلہ کئی سال تک بدستور چلتا رہا۔

ایک سال عمر اپنے معمول کے مطابق میلے کے شروع میں عکاظ نہ پہنچ سکا۔ لوگ اسے

دھوڑنے اور ایک دوسرے سے اس کے میلے میں شریک نہ ہونے کا سبب پوچھنے لگے۔ انہیں زیادہ بے چینی اس بات کی تھی کہ عمر نے تجارت شروع کر دی تھی اور اس جیسے ممتاز تاجر کے لیے یہ کیسے ممکن تھا کہ وہ عرب کے اس سب سے بڑے میلے اور سب سے بڑی سالانہ نمائش سے غیر حاضر رہے، لیکن انہیں بہت جلد معلوم ہو گیا کہ اسے ایک ذمہ داری سونپ دی گئی ہے جو اس سے پہلے قبیلہ عدی بن کعب میں اس کے بزرگوں کو سونپی جاتی رہی ہے۔ بات یہ تھی کہ جب کبھی قریش اور دوسرے قبائل عرب کے درمیان کوئی اختلاف پیدا ہو جاتا تو عائشہ کے فرائض عمر کا قبیلہ انجام دیتا تھا۔ چنانچہ آپ کے یہ ذمہ داری عمر کے سر تھی۔ قریش کے کسی قبیلے اور بنی ثقیف میں کسی اہم مسئلے پر چل گئی تھی اور اس جھگڑے کا تصفیہ عمر کو کرنا تھا۔ لوگوں کی خوشی کی کوئی انتہا نہ رہی جب انہیں معلوم ہوا کہ عمر نے اپنے فرائض باحسن وجہ پورے کر لیے ہیں اور اب وہ میلے کے باقی دن ان کے ساتھ گزارنے کے لیے اپنے مٹھی گھوڑے پر سوار ہو کر عکاظ آ پہنچا ہے۔ آتے ہی وہ تجارت میں مصروف ہو گیا لیکن اس مصروفیت نے اسے دوسرے مشاغل سے باز نہ رکھا، نہ بلا نوشی اور نظربازی کی اس شہرت ہی میں کوئی کمی آنے دی جو عمر کو اپنے حلقہ احباب میں حاصل تھی۔

اس سال کے بعد رسول اللہ ﷺ مبعوث ہوئے اور آپ نے اپنی رسالت کی تبلیغ شروع کر دی۔ عمر اپنی جوانی اور جواں مردی کے غرور میں آپ سے برسرِ عناد رہا۔ اس کی جنگ جاہلیت میں بلا کی شدت اور کڑنگی تھی۔ چنانچہ جب وہ عکاظ آیا اور لوگوں میں اس شخص کی بات چھری جو قریش کو بہت فتنی اور خدا پرستی کی دعوت دے رہا تھا تو عمر مارے غصے کے جاے سے باہر ہو گیا۔ اس نے عمر (رضی اللہ عنہ) کو جو اس کے منہ میں آیا کہنا شروع کر دیا اور قریش میں پھوٹ ڈالنے اور اپنے آباؤ اجداد کے دین سے روگرداں ہو جانے پر آپ کو ہدفِ ملامت بنانے لگا۔ عمر (رضی اللہ عنہ) نے اپنی قوم کے عقائد و عبادات کے خلاف جو انقلابی پیغام دیا تھا اس پر وہ اتنا غضبناک تھا کہ اگر بنو ہاشم مانع نہ ہوتے تو وہ آپ کو قتل کی دھمکی دینے سے بھی نہ چوکتا اور اس قتل سے جو خوں ریزی برپا ہوتی اس کی مثال مکہ کی تادینغ میں کہیں دھوڑنے نہ ملتی۔

عمر کی دشمنی کا سلسلہ جاری رہا یہاں تک کہ اس نے اسلام قبول کر لیا اور اب وہ اللہ

کے دین اور اس کے رسول کی مدافعت بھی اسی جوش اور اسی شدت سے کرنے لگا، جس جوش اور جس شدت سے وہ پہلے ان کی مخالفت کرتا تھا۔

یہ ہے عمر ابن خطاب کے شباب کی تصویر! آپ اسلامی تاریخ کی قدیم و جدید کتابیں جتنے غور سے پڑھتے جائیں گے، یہ تصویر اپنے تمام تر خطوط کے ساتھ اتنی ہی نمایاں ہوتی جائے گی، لیکن اگر آپ یہ چاہیں کہ عمر ابن خطاب کے زمانہ قبل از شباب کا مطالعہ کر کے ان کے بچپن اور لڑکپن کی بھی ایسی ہی واضح تصویر کھینچ سکیں جیسی ان کے شباب کی ہے تو یہ کتابیں آپ کی کوئی مدد نہ کر سکیں گی۔ حالانکہ ان میں عمر ابن خطاب کے اکثر معاصرین کے مقابلے میں ان کے حالات زیادہ وضاحت سے موجود ہیں۔

وہ قبیلہ عدی بن کعب سے تعلق رکھتے تھے جو قریش کا عدنانی قبیلہ تھا اور جس کی شرافت و بزرگی نے اسے ان سربر آوردہ قبائل میں شامل کر دیا تھا جن میں ہاشم، امیہ، تیم اور مخزوم سب سے زیادہ ممتاز سمجھے جاتے تھے، لیکن بنو عدی کو اسلام سے پہلے مکہ میں وہ مرجہ حاصل نہ تھا جس مرتبے پر بنو ہاشم اور بنو امیہ فائز تھے۔ ان کے پاس مکہ کا کوئی مذہبی یا سیاسی منصب نہ تھا اور نہ مال و دولت میں وہ ان قبائل کے برابر تھے، البتہ شرف و عظمت میں وہ قبیلہ بنی عبد شمس کے حریف تھے اور اس کے مرتبے کو پہنچنا چاہتے تھے۔ ان دونوں قبیلوں کی یہ کشمکش اور منافست سالہا سال جاری رہی یہاں تک کہ حضرت عمرؓ کے والد خطاب بن نفیل کے زمانے میں بنو عدی اپنے صفا کے مکانوں کو چھوڑ کر قبیلہ بنو ہاشم کے جوار میں پناہ لینے پر مجبور ہو گئے۔ پھر بھی حضرت عمرؓ کے بزرگ اپنا تحفظ کرتے رہے، اس لیے کہ لیلیٰ التعداد اور بڑے بڑے قبائل کے مقابلے میں کمزور ہونے کے باوجود وہ علم و حکمت اور دور اندیشی میں اپنا ایک خاص درجہ رکھتے تھے۔

ان کے علم اور حکمت نے انہیں سفارت اور فیصلہ منافیۃ کے اہم عہدے عطا کیے۔ چنانچہ قریش اور دوسرے قبائل کے درمیان جب کوئی نزاع پیدا ہوتا وہ قریش کی نمائندگی کرتے اور جھگڑوں میں ان کا فیصلہ تسلیم کیا جاتا۔ وہ فصاحت اور بلاغت میں بے نظیر تھے اور یہ ان کی حکمت و دانش ہی کا اثر تھا کہ ان میں زید بن عمرو جیسے شخص نے جنم لیا جو کھلم کھلا بت پرستی کے خلاف تھا اور جس نے بتوں کا ذبیحہ کھانے سے صاف لفظوں میں انکار کر دیا

تھا۔ پھر ان میں حضرت عمرؓ ابن الخطاب پیدا ہوئے اور جس قبیلہ میں حضرت عمرؓ جیسی شخصیت پیدا ہوا ہے اپنے فخر و امتیاز کے لیے کسی سہارے کی مطلقاً ضرورت نہیں۔

یہ ہے حضرت عمرؓ کا قبیلہ اور یہ ہے ان کے باپ کا سلسلہ نسب: خطاب بن نفیل بن عبد العزیٰ بن رباح بن عبد اللہ ابن قرط بن رزاح بن عدی بن کعب۔ عدی، مرہ کے بھائی ہیں جو آٹھویں پشت میں رسول اللہ صلی اللہ علیہ وسلم کے جد تھے۔

مادری سلسلہ نسب یہ ہے: حنظلہ بنت ہاشم بن المغیرہ بن عبد اللہ بن عمر بن مخزوم۔ خطاب اپنی قوم میں ممتاز حیثیت رکھتے تھے لیکن نہ ان کے پاس دولت و ثروت تھی نہ خدم و حشم۔ ایک دفعہ حضرت عمرؓ نے عمرو بن العاص کو جو اس وقت مصر کے گورنر تھے۔ ایک خط لکھا، جس میں ان سے مصر کے محاصل کی تفصیل طلب کی۔ عمرو بن العاص یہ خط چڑھ کر طیش میں آ گئے اور جواب میں لکھا:

”.....خدا کی قسم! اگر میرے لیے آپ کی خیانت جائز بھی ہوتی تو بھی میں ایسا نہ کرتا اس لیے کہ ہم ایسے حسب و نسب کے مالک ہیں، جسے دیکھ کر ہم آپ کی خیانت سے بے نیاز ہو جاتے ہیں۔“

”آپ نے فرمایا ہے کہ آپ کے پاس وہ مہاجرین اور لین ہیں جو مجھ سے بہتر ہیں۔ اگر ایسا ہے تو خدا کی قسم! اے امیر المومنین! نہ میں آپ کا دروازہ کھٹکھٹاؤں گا نہ آپ کے لیے اپنے دروازے کا قفل کھولوں گا۔“

عمرو بن العاص کا غصہ اس حد کو پہنچ گیا تھا کہ جب محمد بن مسلمہ حضرت عمرؓ کی طرف سے اللہ کے محاسب بنا کر بھیجے گئے تو انہوں نے کہا: ”.....خدا کی لعنت ہو اس گھڑی پر جب میں عمرؓ کی حکومت میں گورنر بنایا گیا۔ اللہ کی قسم! میں نے عمرؓ اور ان کے باپ دونوں کو اس حال میں دیکھا ہے کہ ان کے جسم پر ایک بہت ہی گھٹیا کپڑے کا چنڈ ہوتا تھا جو بمشکل گھٹنوں تک پہنچتا تھا اور ان کی گردن پر خشک لکڑیوں کا گٹھا، لیکن عاص بن داؤد حریر و دیا کا لباس پہنتے تھے۔“

اس کے جواب میں محمد بن مسلمہ نے کہا: ”عمرو! اس قدر بے آپ نہ ہوا عمرؓ سے بہتر ہیں۔ اب رہا ان کے اور تمہارے باپ کا سوال، سو دونوں جہنم میں ہیں.....“

خطاب نہایت سنگ دل اور بے رحم تھے۔ اپنے زمانہ خلافت میں ایک دفعہ حضرت عمرؓ ایک ایسی جگہ سے گزرے جہاں درختوں کا جھنڈ تھا اور جسے ضحمان کہتے تھے۔ آپ نے فرمایا: ”مجھے وہ وقت یاد آ گیا جب میں یہاں خطاب کے اونٹ چرایا کرتا تھا اور خدا کی قسم! میں نے ان سے زیادہ سنگ دل اور بے رحم کسی کو نہیں پایا۔“

علامہ طبری کی روایت میں ہے کہ حضرت عمرؓ اپنے عہد خلافت میں جب ضحمان سے گزرے تو فرمایا:

”سوائے خدا کے کوئی معبود نہیں! وہ جسے چاہتا ہے اور جو چاہتا ہے عطا کرتا ہے۔ ایک وہ دن تھا۔ جب میں اس وادی میں مندرے کا گرتا پہنچے خطاب کے اونٹ چرایا کرتا تھا اور ان کا دل بہت سخت تھا۔ میں کام کرتا تو مجھے تھکا مارتے اور کوتاہی کرتا تو سزا دیتے اور ایک یہ دن ہے کہ میرے اور خدا کے درمیان کوئی (حاکم) نہیں.....“ اس کے بعد آپ نے چند شعر پڑھے۔

خطاب نے خواہش نفس کے تحت نہیں، بلکہ کثرت اولاد کے لیے متعدد شادیاں کیں، اس لیے کہ عرب کے مفاخر میں ایک چیز کثرت اولاد بھی تھی۔ آپ کو یاد ہوگا: رسول اکرم صلی اللہ علیہ وسلم کے دادا عبدالمطلب نے قلت اولاد کے سبب جو اپنی قوم میں اپنے جانیوں کی کمی محسوس فرمائی تو منت مانی کہ اگر ان کے ہاں دس بیٹے ہوئے اور ان کے بازو بکن سکے تو وہ ان میں سے ایک بیٹے کو کعبے میں اللہ کے نام پر قربان کر دیں گے اور ہم یہ بھی بیان کر چکے ہیں کہ بنو عدی قلت تعداد کی بنا پر اپنی کمزوری محسوس کرتے تھے، اسی لیے بنو عہد شمس نے انہیں ان کے صفا والے مکانوں سے بھی نکال دیا تھا۔ ان حالات میں اگر خطاب کثرت اولاد کے ذریعے سے اپنا تحفظ کرنا چاہتے تھے تو یہ کوئی تعجب کی بات نہیں۔

خطاب ایک ذہین شخص تھے جو اپنی قوم میں نہایت احترام کی نگاہ سے دیکھے جاتے

لے یہ ہیں وہ اشعار جو علامہ طبری اور دوسرے مؤرخین نے نقل کیے ہیں:

يبقى الاله ويسودى المال والولد
والخلا قد حولت عساد فما خلدا
والانس والجن فيما بينهما توا
من كل اوب اليها زاكب ينفد
لا بد من ورده يوماً كما وردى

لا شيء فيما تری تبقى بشاشتہ
لم تغن عن هرمز يوماً خزائنه
ولا سليمان اذ تجرى الرياح له
ابن الملوك التي كانت نوافلها
حوضاً هنالك موروداً بلا كذب

تھے۔ وہ شجاع اور بہادر بھی تھے اور مختلف معرکوں میں بنو عدی کے جنگی سردار کی حیثیت سے جرات و پامردی کا مظاہرہ کر چکے تھے۔ بنو عدی جنگ فجار میں شریک تھے اور ان کی قیادت زید بن عمرو بن نفیل اور ان کے بھائی اور چچا خطاب بن نفیل کے سپرد تھی۔ خطاب کے والد نفیل نے جیداء سے شادی کی تھی اور اس کے بطن سے خطاب اور عبدنہم پیدا ہوئے تھے۔ اس کے بعد نفیل مر گئے اور ان کے بیٹے عمرو نے ان کی بیوی جیداء سے نکاح کر لیا جو ان کی سوتیلی ماں تھی۔ یہ نکاح عہد جاہلیت میں رائج تھا۔ اور اس سے زید بن عمرو پیدا ہوئے۔ اس طرح وہ خطاب کے بھائی بھی تھے اور بھتیجے بھی۔ یہ دونوں چونکہ ہم عمر تھے اس لیے جنگ فجار میں اپنی قوم کی قیادت انہیں سونپی گئی۔

جب زید بن عمرو نے بت پرستی ترک کی اور بتوں کا ذبیحہ کھانا چھوڑ دیا تو اپنی قوم سے کہنے لگے: ”کیا اللہ آسمان سے مینہ اس لیے برساتا ہے، زمین سے سبزہ اس لیے اگاتا ہے اور جانور اس لیے پیدا کرتا ہے کہ تم انہیں ان چراگاہوں میں چراؤ اور غیر اللہ کے لیے ذبح کرو! خدا کی قسم! اپنے سواروئے زمین پر مجھے کوئی نظر نہیں آتا جو ابراہیمؑ کے دین پر ہوا۔“ اس کے بعد چند شعر کہے جن میں بت پرستی چھوڑنے کی تلقین تھی۔ ان باتوں سے خطاب

۱۔ دیکھو: الاغانی جلد ۳: ۱۳۳، مطبوعہ دار الکتب المصریہ۔

۲۔ اس سلسلے میں زید بن عمرو سے بہت سے اشعار منسوب ہیں جو صاحب الاغانی ابن ہشام اور دوسرے مصنفین نے اپنی کتابوں میں نقل کیے ہیں۔ وہ شعر بھی جو ہم نے اس باب میں لکھے ہیں زید بنی کی ایک طویل نظم سے لیے گئے ہیں۔ نیز ذیل کے اشعار بھی انہی کے ہیں:

اسلمت وجہی لمن اسلمت لہ المزن تحمل عذابا زالا
واسلمت وجہی لمن اسلمت لہ الارض تحمل صخرا ثقالا
وجاہا فلما استوت شدھا سواء و ارسى علیہا الجبالا
(ترجمہ: میں نے اس کی ذات کے آگے اپنا سر جھکا دیا جس کے آگے صاف اور مٹھا پانی اٹھانے والے بادلوں نے اپنی گردن جھکا دی اور میں نے اپنی گردن اس ذات کے آگے جھکا دی جن کے آگے ہماری چٹانوں کو اٹھانے والی زمین نے سر خم کیا اس نے اس زمین کو بچھا دیا اور جب دیکھا کہ وہ پانی پر ٹھیک طور پر استوار ہو گئی تو اس نے اس پر پہاڑوں کے ٹکڑے ڈال دیئے۔)

صاحب الاغانی نے سند روایت کی ہے کہ سعید بن زید بن عمرو اور حضرت عمرؓ بن الخطاب نے رسول اللہ ﷺ سے زید کے متعلق سوال کیا تو آپؐ نے فرمایا: ”قیامت کے دن وہ موحدین میں ہوں گے۔“

ان کے دشمن ہو گئے اور اس دشمنی نے انتہائی شدت اختیار کر لی۔ قریش کی ایک بھاعت نے زید بن عمرو کو مکہ سے نکال دیا اور ممانعت کر دی کہ اب ادھر کا رخ نہ کریں۔ اس معاملہ میں سب سے شدید اور سب سے سنگدلانہ روش خطاب کی تھی۔

خطاب کی ایک بیوی حنتمہ بنت ہاشم بن المغیرہ بنی مخزوم سے تھیں۔ یہ حضرت خالد بن ولید کی چچا زاد بہن تھیں۔ اور اس اعتبار سے مغیرہ بن عبد اللہ بن عمرو بن مخزوم ان دونوں کے دادا تھے۔ مغیرہ مخزومی کا شمار قریش کے سرداروں اور سوراؤں میں ہوتا تھا۔ یہ بنی مخزوم کی فوج کے امیر تھے اور اسی لیے ان کو صاحب الاعنہ کا لقب حاصل تھا۔ قریش میں ان کے مرتبے کا اندازہ اس سے ہو سکتا ہے کہ نبی اکرم صلی اللہ علیہ وسلم کے دادا عبد المطلب کو سب سے پہلے جس نے یہ مشورہ دیا تھا کہ وہ اپنی منت پوری کرنے کے لیے اپنے بیٹے عبد اللہ کو ذبح نہ کریں وہ یہی تھے۔ چنانچہ انہوں نے عبد المطلب سے کہا تھا: خدا کی قسم! آپ عبد اللہ کو ذبح نہ کریں۔ اگر اس سلسلے میں آپ کو فدیہ ادا کرنا پڑے تو ہم اپنا سارا مال دینے کو تیار ہیں۔“ مغیرہ مخزومی کا یہی مقام تھا جس کی بنا پر حنتمہ اپنی سونوں میں سب سے ممتاز سمجھی جاتی تھیں۔ جب ان کے بطن سے حضرت عمرؓ پیدا ہوئے تو خطاب کی خوشی کا کوئی ٹھکانا ہی نہ رہا۔ انہوں نے بتوں پر بڑی بڑی نذریں چڑھائیں اور بنی عدی کے محتاجوں کو اتنا دل کھول کر کھانا کھلایا کہ اس سے پہلے شاید ہی کسی نے کھلایا ہو۔

حضرت عمرؓ کو کب پیدا ہوئے؟ اس کے متعلق قطعیت سے کچھ نہیں کہا جاسکتا۔ البتہ اتنا ثابت ہے کہ ان کی وفات ماہ ذی الحجہ ۲۳ھ کے آخری تین دنوں میں ہوئی۔ لیکن وفات کے وقت ان کی عمر کیا تھی اس میں اختلاف ہے کوئی کہتا ہے کہ اس وقت وہ پچپن برس کے تھے اور کوئی کہتا ہے ستاون برس کے، کسی کے نزدیک اس وقت ان کی عمر ساٹھ برس کی تھی اور کسی کے نزدیک تیسٹھ برس کی۔ اس کے علاوہ بھی کچھ روایتیں ملتی ہیں، لیکن غالب قیاس یہی ہے کہ وفات کے وقت ان کی عمر ساٹھ کے لگ بھگ تھی۔ اگر اسے صحیح تسلیم کر لیا جائے تو ہجرت کے وقت ان کی عمر چالیس سے کچھ کم بیٹھتی ہے، لیکن یہ قیاس صحت سے اتنا قریب نہیں ہے کہ اسے یقین کا درجہ دیا جاسکے۔

حضرت عمرؓ کے پچپن اور جوانی کا دور قریش کے عام آدمیوں کی طرح گزرا، لیکن اس

کے بعد انہوں نے پڑھنا لکھنا سیکھ کے اپنے آپ کو ممتاز کر لیا۔ وجہ امتیاز یہ تھی کہ اس زمانے میں پڑھنے لکھنے کا رواج نہ تھا اور قریش میں پڑھے لکھے لوگ محض برائے نام تھے۔ چنانچہ جب رسول اللہ صلی اللہ علیہ وسلم مبعوث ہوئے ہیں۔ صرف سترہ قریشی پڑھنا لکھنا جانتے تھے۔ آج ہم یہ کہہ رہے ہیں کہ حضرت عمرؓ نے پڑھنا سیکھ کے اپنے ہم چشموں میں امتیاز حاصل کر لیا تھا۔ لیکن اس زمانے میں عرب پڑھنے لکھنے کو برتری کی علامت نہیں سمجھتے تھے، بلکہ اپنی اولاد کو اس سے روکتے تھے۔

جب حضرت عمرؓ جوان ہوئے تو ضحیمان اور مکہ کے آس پاس اپنے والد کے اونٹ چرانے لگے۔ ہم ابھی وہ روایت بیان کر چکے ہیں، جس میں خود حضرت عمرؓ نے اپنے والد کے اونٹ چرانے اور ان کے مزاج کی سختی کا ذکر کیا ہے۔ عقد الفرید کے مصنف کی روایت ہے کہ حضرت عمرؓ نے ایک دن تابغہ جعدی سے فرمایا: ”مجھے اپنے وہ اشعار سناؤ جو اللہ کے نزدیک جائز ہیں۔“ اس نے چند شعر سنائے تو آپ نے فرمایا: یہ تمہی نے کہے ہیں؟ ”بولا ہاں!“ فرمایا: ”خطاب کے اونٹ چراتے ہوئے میں نے مدتوں یہ شعر پڑھے۔“ جو انان قریش میں اونٹوں کا چرانہ ان کی عزت و منزلت کے اعتبار سے مختلف ہوتا تھا۔

جب حضرت عمرؓ نے لڑکپن سے جوانی میں قدم رکھا تو قوت و طاقت کے اعتبار سے اپنے تمام ہم عمروں پر فوقیت رکھتے تھے اور کوئی نو جوان قامت و جسامت میں انہیں نہ پہنچتا تھا۔ ایک دفعہ عوف بن مالک نے کچھ لوگوں کو ایک جگہ جمع دیکھا جن میں ایک شخص سب سے بلند تھا۔ اتنا بلند کہ نگاہیں اس پر رکتی تھیں۔ پوچھا: ”یہ کون ہے؟“ جواب ملا: ”عمر ابن خطاب!“ رنگ سفید تھا جس پر سرخی غالب تھی۔ جسم طاقت ور اور قدم فراخ تھا جس کی وجہ سے رفتار میں تیزی تھی۔

ابھی جوانی کا آغاز ہی تھا کہ جسمانی ورزشوں میں مہارت پیدا کر لی، خصوصاً پہلوانی اور شہ سواری میں۔ جب حضرت عمرؓ نے اسلام قبول کیا تو ایک شخص کسی چرواہے سے ملا اور کہا: ”تمہیں معلوم ہے وہ مرد تو انا مسلمان ہو گیا؟“ چرواہے نے کہا: ”وہی جو عکاظ کے

۱۔ طبقات ابن سعد کی روایت میں ہے: ”ایک شخص لوگوں سے نہیں ہاتھ اونچا تھا۔“ پوچھا: ”یہ کون ہے؟“ جواب ملا: ”عمر ابن خطاب۔“

میلے میں گھسٹی لڑتا تھا؟“ اس شخص نے جواب دیا: ”ہاں! وہی۔“ چرواہے نے چلا کر کہا: ”خدا کی قسم! وہ ان میں خیر یا شر کو ضرور وسعت دے گا!“ جسٹانی ریاضت کے سلسلے میں حضرت عمرؓ کا سب سے محبوب مشغلہ گھوڑے کی سواری تھی، جس سے انہیں زندگی بھر دلچسپی رہی۔ خود ان کے عہد خلافت کی بات ہے: ”ایک دن گھوڑے پر سوار ہوئے ایڑ جو لگائی تو گھوڑا ہوا سے باتیں کرنے لگا اور کئی راہ گیر اس کی جھپٹ میں آتے آتے رہ گئے۔ لوگوں نے تعجب کیا تو فرمایا: ”اس میں حیرت کی کیا بات ہے۔ دل میں انگ اٹھی۔ میں گھوڑے پر سوار ہوا اور اسے ایڑ لگا دی!“ ان کی جنگی قابلیت مسلمہ ہے جو انہیں اپنی انھیال بنی مخزوم سے ورستے میں ملی تھی۔ چنانچہ حضرت ابو بکرؓ نے مرض الموت میں فرمایا تھا: ”جب میں نے خالد بن ولید کو شام بھیجا ہے۔ اگر عمرؓ ابن خطاب کو بھی جیسا میں چاہتا تھا عراق بھیج دیتا تو میرے دونوں بازو خدا کی راہ میں پھیل جاتے۔“

جس طرح حضرت عمرؓ پہلوانی اور شہ سواری جیسی جسمانی ورزشوں میں مہارت رکھتے تھے اسی طرح ان کا مذاق شعری بھی نہایت شستہ اور بلند تھا۔ وہ عکاظ اور اس کے علاوہ دوسرے مقامات پر شاعروں کا کلام سنتے جو شعر پسند آتے انہیں اپنے ذہن میں محفوظ کر لیتے اور مناسب موقعوں پر مزے لے لے کر پڑھتے۔ حلیہ، حضرت حسان بن ثابت اور زبرقان جیسے شعراء سے ان کی اکثر طویل گفتگوئیں رہیں۔ انساب عرب میں بھی وہ اپنا حریف نہ رکھتے تھے اور یہ فن انہوں نے اپنے والد سے حاصل کیا تھا۔ وہ بڑے بلیغ اور فصیح اللسان تھے، اسی لیے قریش کی سفارت کے فرائض انجام دینے دوسرے قبیلوں میں جاتے تھے اور اسی لیے باہمی جھگڑوں میں ان کے فیصلے بھی اسی طرح تسلیم کیے جاتے جس طرح ان سے پہلے ان کے والد کے فیصلے تسلیم کیے جاتے تھے۔

حضرت عمرؓ مکہ کے دوسرے نوجوانوں کی طرح بلکہ ان سے کہیں زیادہ ہشت رز کے عاشق تھے۔ انہیں اپنے عنفوان شباب میں حسینان عرب سے بھی بلا کا شغف رہا ہے۔ یہاں تک کہ ان کے تمام سوانح نگار ان کی بادہ پیائی اور حسن نوازی پر متفق ہیں۔ یہ دونوں شوق صرف حضرت عمرؓ کی ذات تک محدود نہ تھے، بلکہ اس زمانے میں یہ قریش کا عام مذاق

تھا۔ چنانچہ مکہ والے نبیز پر جان دیتے تھے اور اس کے نشے میں انہیں دونوں جہاں کی نعمتیں مل جاتی تھیں۔ اپنی خواہش نفس وہ لوٹ پیوں سے پوری کرتے تھے اور اپنے جذبات عشق و شہینگی کی راحت کا سامان دوسری عورتوں سے بہم پہنچاتے تھے۔ جاہلیت کے اشعار اس شغف کی ترجمانی کرتے اور ان دل باختگان شاہد و شراب کے سمسد شوق کے لیے تازیانہ ثابت ہوتے تھے۔ ظہور اسلام کے بعد بھی عمر بن ابی لہبؓ اور اسی قسم کے دوسرے شاعروں کا کلام مکہ کی ان رنگین مزاج عورتوں کے لیے آگ پر تیل کا حکم رکھتا تھا جنہیں نفسانی خواہشیں اپنی ماؤں اور خالوں سے ورثے میں ملی تھیں۔۔۔ وہ نفسانی خواہشیں؟ جنہیں اسلام نے گناہ قرار دیا تھا، لیکن جو اسلام سے پہلے گناہ نہ تھیں۔

جب حضرت عمرؓ کی جوانی اپنی تمام رنگینیوں کے ساتھ رخصت ہو گئی تو ان کے دل میں طبع کی خواہش نے انگڑائی لی۔ کثرت اولاد کے لیے تعدد ازواج کا شوق ان کے اسلاف کی وراثت تھی۔ چنانچہ انہوں نے بھی اپنی زندگی میں نو عورتوں سے شادی کی جن سے بارہ بچے پیدا ہوئے۔ آٹھ لڑکے اور چار لڑکیاں۔ زینب بنت مظعون سے عبدالرحمنؓ اور حصہؓ، ام کلثوم بنت علیؓ ابن ابی طالب سے زیدؓ اور زینبؓ، ام کلثوم بنت جروہؓ بن مالک سے زیدؓ اصغرؓ اور عبید اللہؓ۔۔۔ اسلام نے حضرت عمرؓ کو ام کلثوم بنت جروہؓ سے جدا کر دیا تھا۔۔۔ جمیلہ بنت ثابتؓ بن ابی اللاحؓ سے عاصمہؓ۔۔۔ یہ وہی جمیلہ ہیں جنہیں عاصیہ کہتے تھے، لیکن رسول اکرم صلی اللہ علیہ وسلم نے ان کا نام تبدیل فرما دیا اور کہا: ”تم عاصیہ نہیں بلکہ جمیلہ ہو۔“۔۔۔ ام حکیم بنت حارثؓ بن ہشام بن المغیرہؓ سے فاطمہؓ، عاتکہؓ، بنت زید بن عمروؓ سے عیاضؓ لہیعہؓ۔۔۔ یہ ام ولد تھیں۔۔۔ سے عبدالرحمنؓ الاوسطؓ، اور فہیمہؓ۔۔۔ یہ بھی ام ولد تھیں۔۔۔ سے زید اصغرؓ۔ اسی طرح عبدالرحمنؓ الاصفؓ بھی ایک ام ولد کے بطن سے تھے جن کے نام میں مؤرخین کا اختلاف ہے۔

ان میں چار عورتوں سے حضرت عمرؓ نے مکہ میں شادی کی تھی اور پانچ عورتوں سے ہجرت کے بعد مدینہ میں۔ لیکن یہ سب ان کے گھر میں ایک جگہ کبھی جمع نہیں ہوئیں۔ ام

کلوٹوم بنت جروہ نے چونکہ قبول اسلام سے انکار کر دیا، اس لیے وہ حضرت عمرؓ سے جدا ہو گئیں اور ام حکیم بنت حارث بن ہشام اور جیلہ جن کے بطن سے عاصم پیدا ہوئے تھے ان دونوں کو انہوں نے طلاق دے دی۔ اگر حضرت عمرؓ کی عمر وفا کرتی تو شاید وہ اور نکاح کرتے۔ چنانچہ جب وہ امیر المومنین تھے تو حضرت ابوبکرؓ کی صغیر الحسن صاحبزادی ام کلوٹوم کو ان کی بڑی بہن ام المومنین حضرت عائشہ صدیقہؓ کی معرفت پیام دیا، لیکن ام کلوٹوم نے یہ کہہ کر انکار کر دیا کہ وہ بہت تنگی ترشی سے گزارا کرتے ہیں اور عورتوں کے لیے سخت ہیں۔ اسی طرح حضرت عمرؓ نے ام ابان بنت عقبہ بن ربیعہ سے نکاح کرنا چاہا اور انہوں نے بھی یہ کہہ کے پیام قبول نہیں کیا کہ ”ان کا دروازہ بند رہتا ہے اور وہ لطف و مہربانی سے پیش نہیں آتے۔ تیوری چڑھائے گھر میں آتے ہیں اور تیوری چڑھائے گھر سے جاتے ہیں۔“

ام کلوٹوم بنت ابی بکرؓ نے ان کی سختی و درشتی اور ام ابان نے ان کی تنگی و ترش روی کے متعلق جو کچھ کہا وہ درست ہے۔ یہ باتیں جوانی میں ان کی طبیعت کا ایک جزو ہو گئی تھیں اور ساری زندگی ان کے ساتھ رہیں۔ جب مسلمانوں کی امارت انہیں سونپی گئی، ان کی سب سے پہلی دعا یہ تھی: یا اللہ! ”میں سخت ہوں؟ مجھے نرم کر یا اللہ! میں کمزور ہوں، مجھے طاقت دے یا اللہ! میں بخیل ہوں، مجھے سخی بنا!“ سختی انہیں اپنے والد سے ملی تھی کہ وہ لڑکپن میں ان کے ساتھ بے رحمی سے پیش آتے تھے اور بعد کو ان کی جسمانی طاقت اس سختی کے قیام و بقا میں اعانت کار ہوئی۔ بخل ان میں اس لیے تھا کہ نہ وہ خود دولت مند تھے نہ ان کے والد۔ ان کی زندگی مال و دولت کے لحاظ سے ہمیشہ اوسط درجے کی رہی۔ حالانکہ بہت سے مکہ والوں کی طرح وہ بھی تجارت کرتے تھے۔ غالباً ان کے مزاج کی یہی سختی تھی جس نے انہیں تجارت سے وہ نفع نہیں کمانے دیا جو مکہ کے دوسرے تاجر کما تے تھے اور وہ بقول قریش چٹان سے پانی نکال سکے نہ مٹی کو سوتا بنا سکے۔ گرمی اور جاڑے کے تجارتی سفروں میں وہ برابر یمن اور شام جاتے رہے۔ یمن اور شام ہی نہیں انہوں نے فارس اور روم کے سفر بھی کیے، لیکن اپنے ان تمام سفروں میں تجارتی مفاد سے زیادہ ان کی توجہ تہذیب نفس پر رہی۔ مسعودی نے

مروج الذہب میں ان تجارتی سفروں کا ذکر کیا ہے جو حضرت عمرؓ نے ایام جاہلیت میں کیے اور جن میں انہیں اکثر امزائے عرب سے ملنے اور ان سے گفتگو کرنے کا موقع ملا۔ گمان غالب یہ ہے کہ قریش کے منصب سفارت، ایام و انساب عرب کے علم اور اس زمانے کی کتابوں کے مطالعے نے حضرت عمرؓ کو کسب مال سے زیادہ اکتساب علم پر جریں کر دیا تھا۔

اور یہ وہ مقام ہے جہاں پہنچ کر انسان میں انتہائی خود اعتمادی اور عزت نفس کا جذبہ پیدا ہو جاتا ہے۔ دولت مند اپنے مال کے تحفظ اور اس میں اضافے کی طمع کا شکار ہو جاتا ہے۔ کوڑی کو پیسہ بنانے کا لالچ اسے مجبور کرتا ہے کہ وہ لوگوں سے اپنے تعلقات خوشگوار رکھے اور ان کی خوشامد میں لگا رہے۔ ایک تاجر کی کامیابی کا معیار یہی ہے کہ وہ موقع شناس ہو اور اپنی لمبے دار باتوں سے گاہک کو خوش کر سکے۔ لیکن حکمت و معرفت کا طلب گار دولت کو بے اصل اور بھلا کاذیل سمجھتا ہے اس لیے کہ دولت کا لالچ اسے حکمت کی راہ سے ہٹا کر دنیاوی تعلقات کے جال میں پھنسا دیتا ہے اور وہ مادی قوتوں کی بندگی میں الجھ کر رہ جاتا ہے، لیکن جو کوئی دنیا اور اس کی دولت کو پائے حقارت سے ٹھکرا کے علم و عرفان کی جستجو کرتا ہے اس میں عزت نفس کا احساس اس شدت سے بیدار ہو جاتا ہے کہ وہ دولت کے ہجاریوں کو پست و ادنیٰ سمجھ کر ان سے دامن بچانے لگتا ہے۔ حضرت عمرؓ اپنی جوانی میں اس حد کو تو نہیں پہنچے تھے، لیکن جہاں تک خود اعتمادی اور عزت نفس کا تعلق ہے، اس میں کوئی شک نہیں کہ یہ دونوں چیزیں ان میں بدرجہ اتم موجود تھیں۔

اسباب معرفت کی تلاش نے حضرت عمرؓ کو ان کی جوانی میں قومی مسائل اور ان کی اصلاح کے طریقوں پر غور و فکر کا موقع بہم پہنچایا اور عزت نفس کے احساس نے ان کی رائے میں مصیبت پیدا کی۔ پھر ان کے مزاج کی سختی اور ان کے جسم کی توانائی نے اس مصیبت کو تشدد کی حد تک پہنچا دیا۔ یہاں تک کہ وہ اپنی بات منوانے کے لیے زبان کی حدت کے ساتھ ساتھ بازو کی قوت سے بھی کام لے لیا کرتے تھے۔ پھر بھی دوسرے کی بات دوڑے غور سے سنتے تھے اور اس کے ہر پہلو پر تفصیلی نظر ڈالتے تھے تاکہ اسے رد کریں تو قطعی دلیل

سے اور ختم کریں تو پوری قوت سے۔

مکہ اور جزیرہ نمائے عرب کے دوسرے شہروں میں اقتصادی اور اجتماعی مسائل وجہ اختلاف نہ تھے۔ اس سلسلے میں لوگوں نے چند نظریات پر اتفاق کر لیا تھا، جو ان میں سلا بعد نسل چلے آ رہے تھے۔ وہ اپنی زندگی میں ان نظریات پر قائم تھے اور اپنے باہمی تعلقات میں ان سے مطمئن۔۔۔ البتہ مذہب اور عبادات میں ان کا اختلاف تھا جس کی وجہ یہ تھی کہ یہودی اور عیسائی، جو ان کے ساتھ رہتے تھے، بت پرستی کے مخالف تھے اور اسے ایک ایسا فعل سمجھتے تھے جسے تسلیم کرنا عقل کی توہین ہے۔ پھر انہوں نے گرمیوں کے تجارتی سفر میں روم کے ان یہودیوں اور عیسائیوں کو بھی دیکھا تھا جو باعتبار تہذیب ان سے زیادہ ترقی یافتہ تھے اور اس ترقی کو اپنے مذہب کا فیضان قرار دیتے تھے۔ مزید برآں آج کی طرح اس زمانے میں بھی مسیحیت کے پرچارک اپنے مذہب کی تبلیغ بڑے جوش و خروش سے کرتے تھے۔ اس بنا پر عرب کے چند عقل مند بزرگوں نے بت پرستی سے انکار کر دیا تھا۔

تو کیا حضرت عمرؓ بھی۔۔۔ جو پڑھے لکھے انسان تھے۔۔۔ بندگان فکر و نظر کے اس گروہ میں شامل تھے؟

نہیں! بلکہ وہ ان لوگوں کے شدید ترین دشمن تھے۔ ان کی رائے میں اس گروہ کا اپنے قومی مذہب سے پھر جانا گویا عربی اتحاد کے ایک ستون کا گر جانا تھا۔ اسی لیے وہ ان موحدین سے برسر پیکار رہتے تھے اور انہیں اس طرح ختم کر دینا چاہتے تھے کہ ان کا نام و نشان تک باقی نہ رہے۔ شاید ان کے اس تعصب میں بت پرستی سے زیادہ قوم پرستی کو دخل تھا اور وہ اپنے اس قومی نظام کو کسی عنوان خطرے میں نہ دیکھ سکتے تھے، جو دوسری قوموں کے مقابلے میں انہیں قوت پہنچاتا اور ان کے وجود کی حفاظت کرتا تھا۔

اور یہ واقعہ ہے کہ قدیم ترین زمانے سے انسان اپنی زندگی کے دو بنیادی اصولوں کی کشمکش میں مبتلا ہے اور یہ کشمکش اسے آج بھی پیسے ڈال رہی ہے۔ کبھی ان میں سے پہلا اصول غالب آ جاتا ہے کبھی دوسرا۔ یہ اصول ہیں۔ حریت اور نظم۔۔۔ حریت فرد اور نظم

جماعت! جماعت کی زندگی نظم کے بغیر کچھ نہیں اور فرد کی زندگی حریت کے بغیر بے معنی ہے۔ پس اگر حریت فرد اور نظم جماعت کا تصادم ہو جائے تو ہمیں ان میں سے کس کا ساتھ دینا چاہیے؟ لازماً نظم جماعت کا۔۔۔ اس لیے کہ فرد کی آزادی جماعت کے نظم سے وابستہ ہے۔ اگر جماعت کا نظم باطل ہو جائے تو فرد کی آزادی آپ سے آپ باطل ہو جائے گی۔ لیکن کیا حریت فرد کے لیے ایسی حدود مقرر نہیں ہیں جو اسے نظم جماعت سے نہ ٹکرانے دیں اور اسی طرح کیا نظم جماعت کی ایسی حدود متعین نہیں ہیں جو اسے حریت فرد سے متصادم نہ ہونے دیں۔ نہیں! یہ حدود ہیں اور ہمیشہ کی طرح آج بھی نقطہ اختلاف بنی ہوئی ہیں۔ ہر قوم کی اقتصادی، اجتماعی اور سیاسی زندگی میں فرد کی آزادی اور جماعت کا نظم اپنی الگ الگ حدیں رکھتے ہیں اور انہی حدود کا اختلاف ہے جو کبھی اس قوم کو داخلی شورشوں میں مبتلا کر دیتا ہے اور کبھی اس کے اور دوسری قوموں کے باہمی تعلقات کو جنگ و پیکار کے جہنم میں جھونک دیتا ہے بلکہ بہت سی جنگیں جو ہوس اقتدار کے ماتحت شروع ہو جاتی ہیں دیکھتے ہی دیکھتے کبھی حریت فرد کے جھنڈے تلے پہنچادی جاتی ہیں اور کبھی عالمی نظم کے جھنڈے تلے جو عوامی آزادی کا قلیل بنتا ہے۔

اکثر زمانوں میں لوگ اس پر متفق رہے ہیں کہ عقائد و نظریات کی آزادی جب تک عقائد و نظریات اور ان کے اظہار تک محدود رہے جماعتی نظم سے اس کا تصادم نہیں ہوتا چاہیے لیکن حضرت عمرؓ کے عہد میں یہ بات نہ تھی۔ فارس اور روم کی اکثر جنگیں مذہبی تعصب کی بنا پر ہوئیں بلکہ اس کے بعد بھی سبھی یورپ اور مسلمانوں کے درمیان صلیبی جنگیں لڑی گئیں اور ان کی آگ محض اختلاف عقائد کے سبب مدتوں شعلہ زن رہی۔ وجہ یہ تھی کہ اس زمانے میں مذہب کو اجتماعی زندگی کی اساس سمجھا جاتا تھا۔ اس لیے جب کبھی رعایا کو لطف و مہربانی سے نوازا جاتا ان لوگوں کو، جن کا مذہب حکومت کے مذہب سے مختلف ہوتا، اجنبیوں کے ذیل میں شمار کیا جاتا تھا، وہ چونکہ اپنے آبائی عقائد پر قائم تھے، اس لیے انہیں وہ حقوق نہیں دیئے جاسکتے تھے جو حقوق حکومت اپنے مذہب کے پیروؤں کو دیتی تھی۔ اس

تصور کے پیش نظر حیرت کی کیا بات ہے کہ اگر حضرت عمرؓ۔۔۔ جاہلیت کے زمانے میں۔۔۔ ان لوگوں کے دشمن تھے جو بتوں کے سوا کسی اور کی پرستش کرتے تھے؟ اور تعجب کا کیا کوئی ساموچ ہے۔ اگر وہ اپنے ان ایمانے قوم سے برسرِ جنگ رہتے تھے جنہوں نے اپنے آبائی مذہب سے روگردانی اختیار کر لی تھی؟

حضرت عمرؓ کے خیال میں ان مرتدین کو محض اس لیے معاف نہیں کیا جاسکتا تھا کہ وہ علم و حکمت کی دولت سے بہرہ ور تھے، بلکہ شاید ان کے علم اور حکمت ہی نے حضرت عمرؓ کی نگاہ میں ان کا جرم شدید کر دیا تھا۔ عوام جاہلوں کی بیروی نہیں کرتے اور نہ انہیں اپنی عقیدتوں کا مرکز بناتے ہیں، وہ تو انہی فرزندِ انِ قوم کے پیچھے چلتے ہیں جن کی تلاش حق میں دقت نظر اور معاملہ فہمی پر انہیں اعتماد ہوتا ہے۔ چنانچہ قریش بن ساعدہ اللایادی اگر احسانِ عرب کی عیب جوئی کرتا ہے تو کہے۔ وہ نصرانی ہے اور اس کا نصرانی ہونا ہی اس کی عیب جوئی کے جواز کے لیے کافی ہے، لیکن زید بن عمرو بن نفیل، ورقہ بن نوفل، عثمان بن الحویرث، عبداللہ بن جہش اور اسی گروہ کے دوسرے مکد والے اگر بت پرستی چھوڑ کے اپنے اشعار میں توحید کی اشاعت کرتے ہیں تو ان کا کوئی عذر مسوع نہیں ہو سکتا اور وہ کسی حال میں قریش کی دراز دستیوں سے نہیں بچ سکتے۔ انہیں اگر ان کے حال پر چھوڑ دیا جاتا ہے تو وہ عوام کو گمراہ کر دیں گے اور قریش کی وحدت پارہ پارہ ہو کر رہ جائے گی، بلکہ ہو سکتا ہے وہ زمین کو قند و لہسا کی آماجگاہ بنا دیں۔ حضرت عمرؓ اور ان کے ساتھیوں کا یہ تشدد ہی تھا جس نے قریش کی وحدت اور مکہ کی منزلت کو برقرار رکھا۔ ان کے خوف سے اہل دانش کی حکمت صرف ان کی اپنی ذات تک محدود رہی اور وہ دوسروں کو اپنے نقش قدم پر چلنے کی دعوت دے کر ان عقائد سے روگرداں نہ کر سکے جو ان کے باپ دادا کے وقت سے چلے آ رہے تھے۔

ان مرتدین کے خلاف سب سے زیادہ سخت، سب سے زیادہ جبری اور سب سے زیادہ بے رحم حضرت عمرؓ تھے۔ ان کے مزاج کی سختی اور غصے کی تیزی نے انہیں حدودِ بردباری سے پسند ہوا دیا تھا۔ حالانکہ اس وقت ان کی عمر پچیس برس سے زیادہ نہ تھی۔ ان کے شباب نے ان کی رائے کے تعصب کو انتہائی حدوں تک پہنچا دیا تھا اور ان کی برائے کے تعصب کی وحدت، ان

کے مزاج کی سختی اور بے رحمی سے مل گئی تھی۔ چنانچہ تارکین اصنام کے خلاف ان کی جنگ بڑی شدید ہوتی تھی اور بتوں کی عیب جوئی کرنے والوں پر ان کا لوہا ہمیشہ تیز رہتا تھا۔

اس وقت اللہ نے اپنے حکم سے محمد (ﷺ) کو مبعوث فرمایا کہ آپ اپنی قوم کو ہدایت اور دین حق کی طرف بلائیں جب تو حید کی دعوت پھیلنے لگی تو مکہ کے عالی بت پرستوں نے بے دست و پا مسلمانوں کو نشانہ ستم بنانا شروع کر دیا کہ وہ در ماندہ ہو کر دوبارہ بت پرستی اختیار کر لیں۔ اس نئی دعوت کے مخالفین میں حضرت عمرؓ ابن خطاب کا نام سرفہرست تھا۔ مشرکین مکہ میں وہ سب سے زیادہ مسلمانوں کے دشمن تھے۔ طرح طرح سے انہیں ستاتے اور بہ ہر عنوان ترک اسلام پر مجبور کرتے۔

ابن ہشام نے لکھا ہے کہ ایک دن حضرت ابو بکرؓ کہیں تشریف لیجا رہے تھے۔ انہوں نے دیکھا کہ حضرت عمرؓ ایک لونڈی کو مسلمان ہونے کے جرم میں مار رہے ہیں۔ مارتے مارتے تھک گئے تو چھوڑ دیا اور بولے: ”میں نے تجھے تھک کے چھوڑا ہے۔“ لونڈی نے جواب میں کہا: ”یہی خدا نے تمہارے ساتھ کیا ہے۔“ حضرت ابو بکرؓ نے اس لونڈی کو خرید کر آزاد کر دیا۔

رسول اللہ صلی اللہ علیہ وسلم اور آپؐ کی دعوت سے حضرت عمرؓ کو جو دشمنی تھی وہ کسی جہل و تعصب کی بنا پر نہ تھی۔ حضرت عمرؓ اس حقیقت کو اچھی طرح جانتے تھے کہ مکہ میں آپؐ سے زیادہ علم اور آپؐ سے زیادہ حکمت رکھنے والا اور کوئی نہیں۔ وہ آپؐ کے بعض اقوال سے متاثر بھی تھے، لیکن اس کے باوجود نئی دعوت کے خلاف ان کی دشمنی میں اضافہ ہی ہوتا چلا گیا، جس مسلمان پر ان کا بس چلتا اسے ہرگز نہ چھوڑتے۔ یہاں تک کہ مسلمان ان کی ایذا رسانیوں سے عاجز آ گئے۔ حضرت عمرؓ کی یہ ساری اسلام دشمنی نتیجہ تھی ان کی اس رائے کا کہ اگر اس شخص کا اتباع کیا گیا تو مکہ کا نظام درہم برہم ہو جائے گا اور اس کی حدود میں فساد کے شعلے بھڑک اٹھیں گے اور مکہ کا نظام، مکہ والوں کا سکون انہیں محمد (ﷺ) اور محمدؐ کی اس دعوت سے کہیں زیادہ عزیز تھا، جس نے قریش کے اتحاد کو ضرب لگائی اور بلد حرام کی منزلت کو نزک پہنچائی تھی۔ ان کے نزدیک اس دعوت پر صبر کرنے کے معنی یہ تھے کہ قریش کا اتحاد تیلیوں کی طرح بکھیر دیا جائے اور مکہ کا وقار اور احترام فنا کے گھاٹ اتار دیا جائے۔ اگر

قریش محمد ﷺ کے قبیعین کی دشمنی اور کمزور مسلمانوں کو دوبارہ اپنے دین پر لانے کی کوششوں سے باز آ جاتے ہیں تو مکہ کی ہوا اکھڑ جائے گی اور قریش عربوں کے منہ کا نوالہ بن کر رہ جائیں گے۔

آخر ان بے چاروں کا گناہ کیا ہے جس کی پاداش میں ان پر ظلم و ستم کے پہاڑ توڑے جائیں۔ گناہ تو جو کچھ ہے وہ محمدؐ اور اس کی معجز بیانی و قادر الکلامی کا ہے۔ یہ اسی کے بیان کا اعجاز ہے جس نے ان بے سہاروں اور اپنے آبائی مذہب سے پھر جانے والوں کی عقل کو اس کا حلقہ بگوش بنا دیا ہے۔ اگر محمدؐ کو ختم کر دیا جائے تو قہر و قہر ہو جائے، فساد کے بادل چھٹ جائیں اور بلد حرام کا گیا ہوا سکون پھر واپس آ جائے۔۔۔ اور ایک شخص کا قتل کسی قبیلے بلکہ مکہ کے تمام قبیلوں کی نجات کے مقابلے میں کیا اہمیت رکھتا ہے؟ اس سے قریش کی اجتماعی حیثیت اور مکہ کے قومی نظام کو برقرار رہنے کا موقع مل جائے گا۔

”لیکن محمدؐ کی باتیں بڑی دلاویز ہوتی ہیں، وہ لوگوں کو بڑے حسین پیرائے میں اپنی دعوت دیتا ہے۔ پھر وہ ایسا شخص ہے جسے قریش نے آج تک جھوٹ بولتے نہیں دیکھا تو کیا اسے محض اس لیے قتل کر دیا جائے کہ وہ کہتا ہے: ”اللہ میرا رب ہے!“ اور اس لیے کہتا ہے کہ اس پر ایمان رکھتا ہے۔

”لیکن اسے قتل کرنے یا اس سے نجات پانے کی سبیل کیا ہے؟ وہ تو بنو ہاشم میں سے ہے اور بنو ہاشم اس کے مددگار ہیں۔ پھر جو لوگ اس پر ایمان لائے ہیں، جنہوں نے اس کی دعوت قبول کر لی ہے اور ایک جماعت کی شکل میں اس کے ساتھ ہیں، ان میں ایسے لوگ بھی ہیں جن کا تعلق معزز قبیلوں سے ہے اور بنو ہاشم کی طرح ان کے قبیلے بھی ان کی حفاظت و مدافعت پر آمادہ ہیں۔ چنانچہ ابو بکرؓ اور طلحہؓ بن عبید اللہؓ بن تیم بن مرہؓ سے، عبد الرحمنؓ بن عوفؓ اور سعدؓ بن ابی وقاصؓ بنی زہرہؓ سے۔ عثمانؓ بن عفانؓ بنی عبد شمسؓ سے، ابو صیدہؓ بن الجراحؓ بنی فہرؓ بن مالکؓ سے، اور زبیرؓ بن عوامؓ بنی اسدؓ سے تعلق رکھتے ہیں اور ان سب کو اپنے اپنے قبیلے میں وہ مقام حاصل ہے کہ اگر ان پر کوئی زیادتی ہوئی تو یہ قبیلے ان کی ضرور مدد کریں گے۔ اب اگر عمرؓ ان سے اور ان کے ساتھ محمدؐ سے جنگ کرے اور قریش کو ان کے خلاف بھڑکائے تو مکہ میں ایسی خانہ جنگی برپا ہو جائے گی جس کے مقابلے میں وہ خطرہ کوئی حیثیت

نہیں رکھتا جو مکہ کی منزلت کو محمدؐ اور اس کی دعوت سے لاحق ہو سکتا ہے۔“

یہ اور اسی قسم کے خیالات حضرت عمرؓ کو تنہائی میں پریشان رکھتے، لیکن جب وہ گھر سے نکلے اور اپنی قوم کا انتشار دیکھتے تو ان کا جی چاہتا کہ اس فرقے کو بیخ و بن ہی سے اکھاڑ کے پھینک دیں تاکہ مکہ کا امن بحال ہو جائے۔ یہ خیال براہِ ران کے دل میں آتا رہا، یہاں تک محمدؐ نے اپنے متبعین کو حبشہ کی طرف ہجرت کرنے کا حکم دیا۔ حضرت عمرؓ نے جب ان مسلمانوں کو اپنا گھریا اور عزیز و اقارب چھوڑتے دیکھا تو ان پر رحم آ گیا اور تارکینِ وطن کی جدائی ان کے دل کا بوجھ بن گئی۔ مسئلہ اب ان کے نزدیک اور بھی اہم ہو گیا تھا۔ دل میں ایک طوفان اٹھا اور انہوں نے محمدؐ اور آپؐ کی دعوت سے نجات حاصل کرنے کے متعلق تفصیل سے سوچنا شروع کر دیا۔ وہ سمجھتے تھے کہ اگر انہیں اپنے ارادے میں کامیاب ہو گئی تو قریش کو اطمینان نصیب ہو جائے گا اور صرف کعبے ہی کے نہیں بلکہ عرب کے تمام بت ان سے خوش ہو جائیں گے اور اگر اس کے برعکس کوئی ناگوار صورت حال پیش آ گئی تو وہ قریش اور مکہ والوں کی خاطر اسے بھی ہنسی خوشی برداشت کر لیں گے۔ اس لیے کہ قریش ان کے عزیز ہیں اور مکہ ان کا وطن اور عزیزوں اور وطن کی راہ میں جو مصیبت بھی پیش آئے وہ خوشگوار ہے اور محبوب بھی۔

اپنے اس فیصلے پر وہ مضبوطی سے قائم ہو گئے، لیکن یہ بھول گئے کہ مخلوق میں اللہ جل شانہ کی ایک حکمت ہے اور وہ حکمت یہ فیصلہ کر چکی ہے کہ عمرؓ کی عقل اس کے جوشِ غضب پر غالب آئے اور وہ محمدؐ پر ایمان لا کر وہ فاروقؓ بنے جس کا نام قیامت تک لوگ نہایت عزت و احترام سے لیتے رہیں۔



باب 2:

شرف اسلام سے سرفرازی

مشہور ہے کہ حضرت عمرؓ ابن خطاب نے پینتالیس (۳۵) مردوں اور اکیس (۲۱) عورتوں کے بعد اسلام قبول کیا۔ بعض روایتوں میں یہ تعداد زیادہ ہے اور بعض میں کم۔ علامہ ابن کثیر نے ”البدلیۃ والنہایۃ“ میں لکھا ہے کہ حضرت عمرؓ حبشہ کی ہجرت کے بعد حلقہ بگوش اسلام ہوئے تھے اور مہاجرین حبشہ کی تعداد مع عورتوں کے نوے (۹۰) کے قریب تھی۔ جب یہ مسلمان حبشہ کی طرف چلے گئے تو حضرت عمرؓ رسول اللہ صلی اللہ علیہ وسلم کے قتل کا ارادہ لے کر آپؐ اور آپؐ کے صحابہؓ کے تعاقب میں اہم کے مکان پر پہنچے جو صفائیں واقع تھا اور اس وقت وہاں مرد اور عورتیں ملا کر چالیس مسلمان موجود تھے۔ اس قول کی روشنی میں آپؐ کہہ سکتے ہیں کہ حضرت عمرؓ سے پہلے ایک سو تیس مرد و زن اسلام قبول کر چکے تھے۔ اس سلسلے میں یہ آخری روایت ہے۔ اس سے زیادہ تعداد کی جستجو آپؐ کے لیے بے معنی ثابت ہوگی۔

حضرت عمرؓ نے اسلام کیوں قبول کیا؟ اس کے متعلق روایتوں میں اختلاف ہے، لیکن سب سے مشہور روایت یہ ہے کہ دعوت محمدیؐ نے قریش میں جو افتراق پیدا کر دیا تھا حضرت عمرؓ اس سے بہت پریشان تھے، اسی لیے وہ اور ان کے ساتھی مسلمانوں کو طرح طرح کی تکلیفیں پہنچاتے تھے کہ وہ اس نئے دین سے برگشتہ ہو کر اپنا آبائی مذہب قبول کر لیں۔ جب رسول اللہ صلی اللہ علیہ وسلم نے صحابہؓ کو مشورہ دیا کہ وہ اپنے دین کی حفاظت کے لیے کہیں اور چلے جائیں اور حبشہ کی طرف ہجرت کرنے کی خاص طور پر نصیحت فرمائی تو انہیں جاتے دیکھ کر بے حد صدمہ ہوا اور وہ ان کی جدائی سے بہت گھبرائے۔ ام عبد اللہ بنت ابی حمزہ کہتی ہیں: ”قسم بخدا! جب ہم حبشہ کی طرف ہجرت کر رہے تھے عمرؓ ابن خطاب آئے اور میرے پاس کھڑے ہو گئے۔ وہ ابھی تک اپنے شرک پر قائم تھے اور ہمیں ان کی ذات

سے طرح طرح کی اذیتیں برداشت کرنی پڑتی تھیں۔ انہوں نے مجھ سے کہا: ”ام عبد اللہ! جانا یقینی ہے؟“ میں نے کہا: ”ہاں! قسم بخدا! ہم ضرور اللہ کی زمین میں نکل جائیں گے۔ تم لوگوں نے ہمیں بہت ستایا، ہم پر ظلم و ستم کے بہت پہاڑ ڈھائے، یہاں تک کہ اللہ نے ہمارے لیے نجات کی راہ پیدا کر دی۔“ بولے: ”اللہ تمہارے ساتھ ہوا“ جیسی رقت اس وقت میں نے ان پر طاری دیکھی کبھی نہ دیکھی تھی۔ اس کے بعد وہ چلے گئے۔ میرا خیال ہے ہمارے جانے سے وہ سخت دلگیر تھے۔ جب ان کے شوہر آئے تو انہوں نے اپنی اور حضرت عمرؓ کی گفتگو ان کے سامنے دہرائی اور کہا: ”میرا خیال ہے، وہ اسلام قبول کر لیں گے!“ ان کے شوہر نے جواب دیا۔ ”خطاب کا گدھا ایمان لے آئے تو آئے مگر اس شخص سے امید نہیں!“ آگے چل کر اس روایت میں ہے کہ جب حضرت عمرؓ نے اپنے برادران قوم کو انتہائی مصیبتیں اور تکلیفیں برداشت کرنے کے بعد ترک وطن کرتے دیکھا تو اپنے دل میں ایک ٹیس سی محسوس کی اور انہیں اس ابتلاء سے نکلانے کی تدبیریں سوچنے لگے۔ ان کی عقل نے کہا: ”کسی فیصلہ کن کوشش کے بغیر اس معاملے میں کامیابی ممکن نہیں اور انہوں نے اسی وقت محمد (ﷺ) کے قتل کا مصمم ارادہ کر لیا کہ اس اقدام کے سوا ان کے نزدیک قریش کے اتحاد کی کوئی صورت نہ تھی۔ چنانچہ ایک دن صبح وہ رسول اللہ صلی اللہ علیہ وسلم اور آپ کے صحابہؓ سے نمٹنے کے لیے شمشیر بدست گھر سے نکلے۔ یہ انہیں معلوم ہو ہی گیا تھا کہ رسول اللہ صلی اللہ علیہ وسلم اپنے صحابہؓ کے ساتھ ارقم کے مکان میں اقامت فرما ہیں اور مسلمانوں کی مجموعی تعداد چالیس کے لگ بھگ ہے۔ ابھی راستے ہی میں تھے کہ نعیم بن عبد اللہ مل گئے انہوں نے پوچھا: ”کہاں؟“ بولے: ”محمد کا قصہ پاک کرنے جا رہا ہوں کہ یہی وہ بے دین ہے جس نے قریش میں تفرقہ ڈالا۔ ان کا اخلاق تباہ کیا۔ ان کے عقائد پر لعن طعن کی اور ان کے دیوتاؤں کو برا بھلا کہا۔ میں آج اسے قتل ہی کر کے چھوڑ دوں گا۔“ نعیم نے کہا: ”خدا کی قسم! عمر! تم اپنے آپ کو دھوکا دے رہے ہو؟ کیا تم یہ سمجھتے ہو کہ اگر تم نے محمدؐ کو قتل کر دیا تو نبی عبد مناف تمہیں زمین پر اکڑتے پھرنے کے لیے زندہ چھوڑ دیں گے۔ پہلے اپنے گھروالوں کی تو خیر لو، پھر ان سے بھی منٹ لینا!“ عمرؓ نے پوچھا: ”میرے گھروالے کون؟“ نعیم نے جواب دیا تمہارے بہنوئی اور چچا زاد بھائی سعید بن زید بن عمرو اور تمہاری بہن

فاطمہ بنت خطاب! خدا کی قسم! وہ دونوں مسلمان ہو چکے ہیں اور محمدؐ کے دین کی پیروی کرتے ہیں۔ جاؤ، پہلے انہیں سمجھاؤ!“ حضرت عمرؓ سیدھے اپنی بہن کے گھر پہنچے۔ اس وقت خباب بن الارتؓ ہاتھ میں قرآن پاک کے اجزاء لیے سعیدؓ اور فاطمہؓ کو سورہ طہ پڑھا رہے تھے۔ عمرؓ کی آہٹ پا کر خبابؓ ایک کوٹھری میں چھپ گئے اور قرآن پاک کے اجزاء فاطمہؓ نے چھپا لیے۔ حضرت عمرؓ نے خبابؓ کی آواز سن لی تھی۔ گھر میں آتے ہی کہنے لگے: یہ کیا ہو رہا تھا؟ فاطمہؓ نے کہا: ”کچھ نہیں!“ بولے: ”نہیں! خدا کی قسم! مجھے معلوم ہو چکا ہے کہ تم دونوں نے محمدؐ کا دین قبول کر لیا ہے!“ یہ کہہ کر سعیدؓ بن زیدؓ پر جھپٹے، بہن اپنے شوہر کو بچانے اٹھیں تو انہیں اتنا مارا کہ لہو لہان کر دیا۔ جب نوبت یہاں تک پہنچی تھی تو وہ دونوں بولے: ہاں ہم مسلمان ہو گئے ہیں اور خدا اور اس کے رسولؐ پر ایمان لے آئے ہیں، مگر لو جو تمہارا جی چاہے!“ حضرت عمرؓ نے اپنی بہن کے جسم سے خون بہتے دیکھا تو اپنی زیادتی پر نادم ہوئے۔ بہن کو محبت کی نگاہ سے دیکھا بولے: ”لاؤ! مجھے دکھاؤ“ جو ابھی تم پڑھ رہے تھے۔ دیکھوں تو سہمی محمدؐ کیا لایا ہے؟“ بہن نے کہا: ”ہمیں تم سے ڈر لگتا ہے۔“ بولے: ”ڈرو نہیں!“ اور دیوتاؤں کی قسم کھائی کہ پڑھ کر واپس کر دوں گا۔ فاطمہؓ نے وہ اجزاء انہیں دے دیئے، پڑھ کے بولے: ”کتنا حسین اور کتنا بزرگ ہے یہ کلام!“ ان کی زبان سے یہ سن کر خبابؓ کوٹھری سے نکل آئے اور کہا: خدا کی قسم! اے عمرؓ! مجھے ایسا معلوم ہوتا ہے کہ اللہ نے تمہیں اپنے نبیؐ کی دعوت کے لیے منتخب کر لیا ہے۔ میں نے کل رسول اللہ صلی اللہ علیہ وسلم کو دعا مانگتے سنا تھا کہ یا اللہ! ابوالحکم بن ہشام یا عمر ابن خطابؓ کی قوت اسلام کے شامل حال کر! اور اے عمرؓ! خدا بہر حال خدا ہے! حضرت عمرؓ نے خبابؓ سے کہا: ”خاباب! میری رہنمائی کرو! کہ میں اسلام لے آؤں! خبابؓ نے کہا: ”حضورؐ اپنے صحابہؓ کے ساتھ صفا کے قریب ایک مکان میں تشریف فرما ہیں۔“ حضرت عمرؓ تلوار ہاتھ میں لے کر چل پڑے اور اقامت گاہ نبویؐ پر پہنچ کے دستک دی۔ آواز سن کر ایک صحابی اٹھے اور کواڑوں میں سے جھانک کے دیکھا تو حضرت عمرؓ تلوار ہاتھ میں لیے کھڑے تھے۔ وہ خوف زدہ واپس ہوئے اور کہنے لگے: ”یا رسول اللہ! باہر عمرؓ ابن خطابؓ بدست شمشیر کھڑے ہیں۔“ حضرت حمزہؓ بن عبدالمطلب نے فرمایا: ”آنے دو! اگر نیک ارادے سے آیا ہے تو بہتر، ورنہ اسی کی تلوار سے اس کی

گردن اڑادی جائے گی!“ رسول اللہ صلی اللہ علیہ وسلم نے بھی فرمایا: ”آنے دو! صحابی نے انہیں بلالیا۔ رسول اللہ ﷺ انہیں آتا دیکھ کر اٹھے اور ایک کمرے میں ان سے ملاقات کی۔ آپ نے ان کی چادر کا ایک کونہ پکڑا اور زور سے جھٹکا دے کر فرمایا: ابن خطاب! تم کس ارادے سے آئے ہو؟ خدا کی قسم! اگر تم نے اپنی من مانی کی تو اللہ کا غضب تم پر نازل ہوگا! حضرت عمرؓ نے جواب دیا: ”یا رسول اللہ! میں اس لیے حاضر ہوا ہوں کہ خدا، اس کے رسول اور اس کی وحی پر ایمان لے آؤں!“ رسول اللہ ﷺ نے بلند آواز سے ”اللہ اکبر“ کہا جس سے صحابہؓ کو معلوم ہو گیا کہ حضرت عمرؓ ایمان لے آئے۔

حضرت عمرؓ کے قبول اسلام کی روایتوں میں یہ سب سے مشہور روایت ہے۔ اس کے بعد اس روایت کا نسب ہے جو خود حضرت عمرؓ سے منسوب کی جاتی ہے کہ آپ نے فرمایا: ”میں اسلام سے کوسوں دور تھا۔ جاہلیت میں شراب پیتا تھا اور بڑے چاؤ سے پیتا تھا۔ ہماری ایک محفل جیتی تھی جس میں قریش کے اکثر نوجوان شامل ہوتے تھے۔ ایک رات میں اس محفل میں پہنچا تو وہاں کوئی نہ تھا۔ میں نے دل میں کہا۔ اگر میں مکہ میں فلاں سے فروش کے پاس چلوں تو شاید مجھے شراب مل جائے اور میں پی سکوں، لیکن وہ بھی مجھے نہ ملا۔ اب میں نے سوچا کہ چلوں! کعبہ کے سات یا ستر طواف کر لوں۔ اسی نیت سے مسجد میں پہنچا تو رسول اللہ صلی اللہ علیہ وسلم نماز پڑھ رہے تھے۔ رخ شام کی طرف تھا اور کعبہ آپ کے اور شام کے درمیان تھا۔ آپ رکن اسود اور رکن یمانی کے درمیان نماز ادا فرما رہے تھے۔ آپ کو دیکھ کر مجھے خیال آیا۔ آپ کا کلام سننے کا یہ بہترین موقع ہے۔ سنوں تو سہی۔ آخر آپ کہتے کیا ہیں؟ لیکن اندیشہ یہ تھا کہ اگر قریب گیا تو مجھے دیکھ کر آپ ڈر جائیں گے۔ اس خیال سے میں حجر اسود کی طرف غلاف کعبہ میں گھس گیا اور دبے پاؤں چلتے لگا، آپ نماز میں قرآن پاک کی تلاوت فرما رہے تھے۔ چلتے چلتے میں آپ کے بالکل سامنے پہنچ گیا۔ اب میرے اور آپ کے درمیان غلاف کعبہ کے سوا اور کچھ نہ تھا۔ قرآن پاک کی آیات سن کر میرے دل پر رقت طاری ہو گئی میں رو پڑا اور اسلام میرے باطن میں در آیا۔ میں اپنی جگہ کھڑا رہا یہاں تک کہ رسول اللہ ﷺ نے نماز ختم کی اور گھر جانے کے ارادے سے روانہ ہوئے۔ میں بھی آپ کے پیچھے پیچھے ہوں لیا۔ حضورؐ گھر کے نزدیک پہنچے تو میں قریب آچکا تھا۔ آہٹ

سن کر آپ نے مجھے پہچان لیا اور گمان فرمایا کہ میں کسی بری نیت سے آپ کا تعاقب کر رہا ہوں۔ ڈانٹ کر پوچھا: ”ابن خطاب! اس وقت تم کیوں آئے ہو؟“ میں نے عرض کیا: ”اللہ، اس کے رسولؐ اور اس کی وحی پر ایمان لانے!“ آپ نے خدا کا شکر ادا کیا اور فرمایا: ”عمر! اللہ نے تمہیں ہدایت بخش دی!“ یہ کہہ کر آپ نے میرے پیٹے پر ہاتھ پھیرا اور میرے لیے ثبات و استقلال کی دعا فرمائی۔ اس طرح میں دین کی دولت سے مالا مال ہو کر آپ کی خدمت سے واپس ہوا۔“

یہی روایت دوسری صورت میں۔۔۔ جس سے شاید پہلے مفہوم کی تکمیل ہوتی ہے۔۔۔ مسند امام احمد بن حنبلؒ میں بھی آئی ہے۔ اس میں ہے کہ حضرت عمرؓ نے فرمایا: ”اسلام سے پہلے میں اس ارادے سے کہ رسول اللہ ﷺ کو تکلیف پہنچاؤں، گھر سے نکلا۔ آپ مجھ سے پہلے ہی مسجد میں موجود تھے۔ میں جا کر آپ کے پیچھے کھڑا ہو گیا۔ آپ نے سورۃ الحاقہ کی تلاوت شروع فرمائی۔ قرآن کے اسلوب نے مجھے حیرت میں ڈال دیا اور میں نے اپنے دل میں کہا: ”خدا کی قسم! قریش سچ کہتے ہیں۔ یہ شاعر ہے!“ اسی وقت آپ نے یہ آیت پڑھی:

إِنَّهُ لَقَوْلُ رَسُولٍ كَرِيمٍ۔ وَمَا هُوَ بِقَوْلِ شَاعِرٍ قَلِيلًا مَّا تُؤْمِنُونَ۔ (الحاقہ: ۴۰-۴۱)

(ترجمہ: بے شک یہ ایک بزرگ و پیغمبر کا قول ہے کسی شاعر کا کلام نہیں تم بہت کم ایمان لاتے ہو۔)

اب میرے دل نے کہا ”یہ کاہن ہے!“ اور اسی وقت لسان نبوتؐ پر یہ آیات جاری ہو گئیں:

وَلَا يَقُولُ كَافِرٍ قَلِيلًا مَّا تَنكَرُونَ۔ تَنْزِيلٌ مِّن رَّبِّ الْعَالَمِينَ۔ وَلَوْ تَقَوَّلَ عَلَيْنَا بَعْضُ الْأَقَاوِيلِ، لَأَخَذْنَا مِنْهُ بِالْيَمِينِ ثُمَّ لَقَطَعْنَا مِنْهُ الْوَتِينَ۔ فَمَا يَنْكُم مِّنْ أَحَدٍ عَنْهُ حَاجِزِينَ۔ (الحاقہ: ۴۲-۴۷)

(ترجمہ: اور نہ کسی کاہن کا قول ہے۔ تم بہت کم نصیحت اندوز ہوتے ہو، یہ پروردگار عالم کی طرف سے اتارا گیا ہے اور اگر وہ ہم پر کوئی بات گھڑ لاتا تو ہم ضرور اس کا دیاں ہاتھ

پکڑتے اور اس کے بعد اسکی گردن کاٹ ڈالتے اور تم میں سے کسی کی قوت اسے بچانہ سکتی۔)

جب آپؓ نے یہ سورت ختم کی ہے تو اسلام پوری قوت سے میرے دل پر اثر انداز ہو چکا تھا۔

یہ روایت شہرت میں پہلی روایت کے قریب قریب ہے۔ ابن اسحاق نے ان دونوں روایتوں کے اثبات کے بعد لکھا ہے: ”اللہ بہتر جانتا ہے (ان میں) کون سی صحیح ہے۔“ یہ دونوں اور اسی قبیل کی دوسری روایتیں، جو کتابوں میں مذکور ہیں، اس دن کی تصویر تو اچھی طرح کھینچ دیتی ہیں جس دن حضرت عمرؓ نے اپنا آبائی مذہب ترک کر کے خدا، اس کے رسولؐ اور اس کی کتاب پر ایمان لانے کے سلسلے میں رسول اللہ ﷺ کی تصدیق کی، لیکن ان میں سے ایک بھی روایت نفسیاتی ارتقا پر روشنی نہیں ڈالتی، جس نے حضرت عمرؓ کو اسلام کا رستہ دکھایا۔ کیا حضرت عمرؓ کا قبول اسلام کوئی اتفاقی امر تھا؟ کیا وہ اسلام سے اتنے دور اور اتنے نفور تھے کہ اس کی طرف آنکھ اٹھا کر دیکھنے اور اس کے کسی پہلو پر غور کرنے کے لیے تیار ہی نہ تھے، کیا اللہ جل شانہ، نے ان کے دل میں دفعتاً ایمان ڈال دیا اور خوابؓ کے پاس دیکھے گئے صفحے یا قرآن کی ان آیات کو، جو رسول اللہ ﷺ نماز میں پڑھ رہے تھے، اچانک اس شخص کی ہدایت کا وسیلہ بنا دیا جو اس کے دین کا سب سے بڑا دشمن تھا؟ کہیں حقیقت کچھ اور تو نہیں؟۔۔۔ واقعہ یہ ہے کہ حضرت عمرؓ خوابؓ کے پاس موجود صفحات کو پڑھنے اور کعبے کے غلاف میں چھپ کر رسول اللہ ﷺ سے سورۃ الحاقہ کی آیات سننے سے پہلے بھی قرآن سے گوش آشنا ہو چکے تھے۔ انہوں نے قرآن پر بھی غور کیا تھا اور اس سے متعلق اپنی روش پر بھی۔ پھر وہ اپنے طرز عمل کو بھی چھانٹتے پھٹکتے رہے تھے جو رسول اللہ ﷺ اور آپؓ کے قبیعینؓ کے مقابلے میں انہوں نے اختیار کر رکھا تھا اور اسی مسلسل فکر، اسی طویل سوچ بچار نے آخر اس منزل کی طرف ان کی رہنمائی کی، جہاں اللہ کے حکم نے انہیں پہنچایا۔

حضرت عمرؓ کے قبول اسلام سے متعلق مہرخصین نے جو روایات نقل کی ہیں، وہ ان دونوں وجہوں میں سے کسی ایک کی بھی صراحت نہیں کرتیں۔ حالانکہ یہ کوئی دشوار بات نہ تھی۔ پھر اس صراحت سے ایک ایسی قطعی بات سامنے آ جاتی جسے عوام بھی مسلم سمجھتے اور جو

ہمارے نزدیک بھی عقیدہ تنقیح سے بالاتر قرار پاتی۔

مشہور روایت ہے کہ ”حضرت عمرؓ، رسول اللہ ﷺ کو قتل کرنے کے ارادے سے چلے، جب آپ صفائیں اپنے صحابہؓ کے ساتھ اقامت فرماتے۔ لیکن قرآن کے وہ اجزاء پڑھ کر جو خبابؓ، ان کے بہنوئی اور بہن کو پڑھا رہے تھے، ہدایت الہی نے انہیں توفیق سعادت عطا کر دی۔“ جب ہم اس روایت پر نظر ڈالتے ہیں تو عقل اس بات کو تسلیم نہیں کرتی کہ حضرت عمرؓ رسول اللہ ﷺ کو قتل کرنے بدست شمشیر جائیں اور انہیں یہ بھی معلوم ہو کہ چالیس صحابہؓ۔۔۔ جن میں حمزہؓ بن عبدالمطلب اور ابو عبیدہ بن الجراح جیسے مکہ کے نامور بہادر بھی شامل تھے۔۔۔ آپ کی خدمت میں جاں نثاری کے لیے حاضر تھے۔ بھلا حضرت عمرؓ یہ کیسے سمجھ سکتے تھے کہ وہ تہا ان سب پر غالب آ جائیں گے۔ یہ صحیح ہے کہ وہ محمد ﷺ کو قتل کر کے یہ آئے دن کا جھگڑا ختم کر دینا چاہتے تھے اور انہوں نے اپنے ارادے کو جامہ عمل پہنانے کے طریقے بھی سوچ لیے تھے، لیکن جب انہوں نے قرآن کے اجزاء پڑھے اور اس کے حسن اثر سے متاثر ہو گئے تو اپنا ارادہ بدل دیا اور اسلام قبول کر لیا، لیکن ان کے قبول اسلام والی مشہور روایت میں ارادہ قتل کی جو تصویر پیش کی گئی ہے، عقل اس سے انکار کرتی ہے۔ میرے نزدیک وہ صحیح ہے جو دوسری روایت میں خود حضرت عمرؓ کی زبانی بیان کیا گیا ہے اور جس کی تائید امام ابن ضہلؒ نے اپنی مسند میں کی ہے۔

یہ درج روایت حضرت عمرؓ کی نفسیات اور ان کی شخصیت سے بھی مطابقت رکھتی ہے وہ اپنی قوم کا دل تھے اور اس کے لیے ان میں انتہائی درجے کا تعصب تھا۔ اپنی قوم کے نظام اور اپنے شہر کی منزلت کا انہیں حد سے زیادہ خیال تھا اس کے علاوہ ایک باہل انسان تھے اور فکر کی درستی ان کے نزدیک زندگی میں فعال اثر رکھتی تھی، لیکن محض سوچنے کے لیے سوچنا، محض نفس فکر سے شغف اور اس کی تہوں میں چھپی ہوئی حقیقت کی کج روی کے لیے اس میں غلطیاں و پچھاں رہنا، جب حقیقت اور فکر کا کوئی ایسا مظہر نہ ہو جس سے لوگ اپنی زندگی میں متاثر ہوں، لا حاصل ہے۔ اس سے نہ کوئی تڑپ پیدا ہوتی ہے نہ کسی قوم کی شیرازہ بندی میں کوئی کام لیا جاسکتا ہے۔ یہ تھی زندگی کے تمام معاملات میں حضرت عمرؓ کی رائے بلکہ جذباتی مسائل میں بھی ان کا نقطہ نظر یہی تھا۔ وہ اسے بالکل پسند نہ کرتے تھے کہ ایک نوجوان کسی

حسینہ کو پرچانے کے لیے اپنا سارا وقت اس کی ناز برداریوں یا اس کے حسن واداکے قصیدہ خوانیوں میں گزار دے، بلکہ وہ اسے کمزوری سمجھتے تھے جو ایک مکمل مرد کے شایان شان قرار نہیں دی جاسکتی۔ یہی وجہ ہے کہ انہوں نے ایک دن بھی ان عشق فردوشوں کو اپنی توجہ سے نہیں نوازا تھا۔ جو محبت کے راگ الاپنے کو اپنا فن بنا بیٹھے تھے۔ عقیدے کے بارے میں ان کی اس رائے کا اظہار اس شدید بدسلوکی سے ہوتا ہے جو انہوں نے اپنے چچا زاد بھائی زید بن عمرو سے روا رکھی۔ صرف اس لیے کہ زید بن عمرو اپنے آبائی مذہب سے ہاتھ جھاڑ کے دین حق کی تلاش میں غیروں کے پاس چلے گئے تھے۔ حضرت عمرؓ کی رائے میں یہ سب کچھ محض خیال تھا، جس کا زندگی میں کوئی دخل نہ تھا اور جو ان کی اس فطرت سے بالکل میل نہ کھاتا تھا جس کے زیر اثر وہ قریش کے اجتماعی نظام کی استواری اور سارے جزیرہ نمائے عرب میں مکہ کی سر بلندی کے شدید خواہش مند تھے۔

یہ رجحان فکر حضرت عمرؓ کی فطرت کے عین مطابق تھا۔ ان کے جسم میں توانائی تھی اس لیے وہ طاقت پر، اس کے تمام مظاہر میں، ایمان رکھتے تھے۔ بالخصوص بعثت نبویؐ کے ابتدائی دور میں ان کا یہ ایمان بڑا مستحکم تھا، جس کی وجہ یہ تھی کہ وہ ان کے عقوان شباب کا زمانہ تھا۔ جب زندگی کے تجربات، مزاج کی سختی اور درشتی کو اعتدال پر نہیں لاتے۔ چنانچہ جس مسلمان پر ان کا زور چلا وہ اسے ضرور اپنے مظالم کا نشانہ بناتے اور چاہتے کہ کسی نہ کسی طرح وہ اسلام سے اپنا رشتہ منقطع کرے۔ اس سلسلے میں ان کی انتہا پسندی کا یہ عالم تھا کہ اگر ممکن ہوتا تو تمام مسلمانوں سے لڑائی مول لے لیتے، لیکن وہ جانتے تھے کہ قبائل قریش اپنے اپنے آدمیوں کی حمایت کرتے ہیں اور خود ان کے اپنے قبیلے، بنو عدی، میں کچھ لوگ ایسے ہیں جو ان کی رائے سے اتفاق نہیں رکھتے۔ چنانچہ دوسرے مشرکین قریش کی طرح انہوں نے بھی کمزور مسلمانوں ہی کو اپنے نیچے غضب میں جکڑے رکھا اور حضرت ابوبکرؓ، حضرت عثمان بن عفانؓ اور حضرت ابوجہیدہ بن الجراحؓ جیسے مسلمانوں پر اپنی طاقت نہ آزماسکے کہ یقین تھا کہ ان کے قبائل ان کی حمایت سے گریز نہ کریں گے۔ لہذا مشرکین نے ان صاحب اثر مسلمانوں کو بھی نہ بخشا، ان کا مقابلہ کیا اور ان میں سے بھی جس پر بس چلا ستانے سے باز نہ رہے۔

اپنی اس ساری اسلام دشمنی کے باوجود حضرت عمرؓ دل کے نرم تھے اور انصاف کے

باب میں بڑے نازک احساسات رکھتے تھے۔ ان کی نرمی کی ایک مثال تو یہ ہے کہ ان کی بہن اپنے شوہر کو بچانے کے لیے اٹھتی ہیں اور وہ انہیں مار مار کے لہولہاں کر دیتے ہیں، لیکن جب بہن کے جسم سے خون بہتا دیکھتے ہیں تو ان کا سارا غصہ ندامت میں بدل جاتا ہے اور ندامت ان کا ہاتھ پکڑ لیتی ہے اور یہ ہر طاقتور، ہر جوشیلے آدمی کی خصوصیت ہے کہ جب وہ طاقت کے تل پر اپنے آپ کو جدا اعتدال سے تجاوز ہوتے دیکھتا ہے تو اس کی پیشانی عرق ندامت سے تر ہو جاتی ہے۔ دوسری مثال جس سے حضرت عمرؓ کی رقت قلب پوری شان کے ساتھ نمایاں ہو جاتی ہے، ان کی وہ گفتگو ہے جو ام عبداللہ بنت ابی حمزہ سے ہوئی تھی جس دن وہ دوسرے مسلمانوں کے ساتھ حبشہ کی طرف ہجرت کرنے کی تیاریاں کر رہی تھیں۔ ام عبداللہ کے دل پر اس رقت کا اتنا اثر ہوا کہ اپنے شوہر کی واپسی پر ان سے کہا: ”اگر تم ابھی عمرؓ کی رقت اور دل سوزی کو دیکھتے تو ان کے اسلام کی تمنا کرنے لگتے!“ ان تمام باتوں سے ظاہر ہوتا ہے کہ حضرت عمرؓ بعد کو اسلام قبول کرنے والے تھے۔

حضرت عمرؓ کو مکہ کے نظام اور اس کے وقار کا بہت خیال تھا اور وہ ڈرتے تھے کہ نئے دین کی اشاعت سے مکہ کی عظمت و منزلت کو ٹھیس لگے گی، لیکن جب انہوں نے دیکھا کہ نبی عربی علیہ الصلوٰۃ والسلام اور آپؐ کے صحابہ دعوت الی اللہ کے فرائض بڑے دل نشیں انداز میں انجام دیتے ہیں اور زمین میں کسی قسم کا فساد نہیں پھیلاتے، پھر وہ اپنے دین پر بھی پوری قوت سے قائم ہیں اور اپنے عقیدے کو زندگی کی ہر چیز یہاں تک کہ خود زندگی سے بھی زیادہ قیمتی سمجھتے ہیں تو ان کے متعلق از سر نو غور کرنا شروع کر دیا اور اسی ذیل میں اپنی بدسلوکیوں پر بھی نظر ڈالی، انہوں نے سوچا۔ مسلمانوں کو دھمکیاں دی گئیں، اذیتیں پہنچائی گئیں، ان پر طرح طرح کے ستم ڈھائے گئے۔ لیکن نہ ان کے پائے ثبات میں لغزش پیدا ہوئی نہ ان کے دلوں میں کمزوری نے راہ پائی، بلکہ ہر مصیبت کے جواب میں ان کی زبان یہی کہتی رہی کہ اللہ ہمارا رب ہے اور جب ان پر مصائب و مظالم کی انتہا کر دی گئی تو انہوں نے وطن کو اپنے عقیدے پر قربان کر دیا اور اپنے دین کی حفاظت کے لیے ایک اجنبی ملک کی طرف ہجرت کر گئے۔ ایسی صورت میں اس دین کو محض فکری و نظری قرار نہیں دیا جاسکتا کہ اس کا اپنے قبیعین کی انفرادی اور اجتماعی زندگی پر کوئی اثر نہ ہو، بلکہ وہ ایک زبردست قوت ہے جو

مسلمانوں کی انفرادی اور اجتماعی زندگی پر یکساں اور غیر معمولی اثر رکھتی ہے۔ یہ اثر آغاز اسلام ہی سے مکہ کی زندگی میں ظاہر ہونا شروع ہو گیا تھا اور جوں جوں دن گزر رہے تھے اس کا دائرہ وسیع اور اس کے نقوش واضح ہوتے چلے جا رہے تھے۔ پھر مکہ اور اس کی عظمت کا حشر کیا ہوگا۔ اگر ہجرت کا یہ سلسلہ یوں ہی جاری رہا اور عربوں کو معلوم ہو گیا کہ مکہ کے باشندے مکہ میں نہیں رہ سکتے۔ اس لیے کہ ان پر ظلم ڈھائے جاتے ہیں اور ان قبائل کی موجودگی میں ڈھائے جاتے ہیں، جن سے ان کے قربت اور مسابقتی کے تعلقات ہیں۔ پھر ان سب جو آزمانیوں، تمام ستم رانیوں کا سبب صرف یہ ہے کہ مظلوم جماعت کے عقائد طاقتور گروہ کے عقائد کے خلاف ہیں۔ حالانکہ جزیرہ نمائے عرب میں عقائد کا اختلاف ایک عام بات ہے۔ وہاں مختلف بتوں کو پوجنے والے رہتے ہیں۔ وہاں اہل کتاب یہود و نصاریٰ اور ایرانی مذہب کے پیرو، مجوسی آباد ہیں تو کیا مکہ کے لیے یہ بہتر نہ ہوگا کہ ان مسلمانوں سے صرف نظر کر لیا جائے، نہ ان کے عقائد کے سبب ان پر ستم توڑے جائیں نہ انہیں اسلام سے روگرداں کرنے کی کوشش کی جائے اور ہر شخص کو اسلام میں داخل ہونے اور مسلمانوں کے ساتھ رہنے کی اجازت دی جائے اور کیا عمرؓ جیسے انسان کے لیے جس کا مطالعہ اوروں کے مطالعے سے وسیع ہے، جو فارس و روم اور یہود و نصاریٰ کا فلسفہ اپنی قوم کے دوسرے لوگوں سے بہتر جانتا ہے، یہ مناسب ہے کہ وہ مسلمانوں کی مخالفت کرتا رہے اور اسلام کو نقد و بصیرت کے بجائے تعصب اور کینہ پروری کی آنکھ سے دیکھتا رہے۔

اہل قریش کی طرح حضرت عمرؓ نے بھی رسول اکرم ﷺ کی دعوت اور نزول قرآن کا ذکر سنا تھا اور ان لوگوں کا حال بھی انہیں معلوم ہو گیا تھا جو رات کی تاریکی میں چھپ کر کاشانہ رسالت کے پاس پہنچے اور اٹھائے نماز میں لسان نبوت سے کلام پاک کی آیات سنیں، اس کے بعد دوسری رات کو الگ الگ گئے اور واپسی میں جب ان کا میل ہوا تو ایک دوسرے کو ملامت کرنے لگے۔ پھر ابوالحکم بن ہشام کا وہ جواب بھی ان کے علم میں آ گیا تھا جو قرآن کی آیات کے متعلق لوگوں کے پوچھنے پر اس نے دیا تھا کہ ”ہم میں اور بنو عبد مناف میں شرف و عظمت کا جھگڑا تھا۔ انہوں نے کھانا کھلایا تو ہم نے بھی کھلایا۔ انہوں نے ذمہ داریاں سنبھالیں تو ہم نے بھی سنبھالیں، انہوں نے بخششیں کیں تو ہم نے بھی کیں۔ غرض

یہ کہ ہم ایک دوسرے کے دوش بہ دوش چلتے رہے، لیکن جب ہم نے شہ سواری میں ان پر سبقت حاصل کی تو انہوں نے دھوئی کر دیا کہ ”ہم میں نئی مبعوث ہوا ہے جس پر آسمان سے وحی نازل ہوتی ہے“ اب ہم اس کا جواب کیسے دے سکتے ہیں۔ خدا کی قسم! ہم اس پر کبھی ایمان نہیں لائیں گے۔ ہرگز اس کی تصدیق نہیں کریں گے۔“ اس لیے ابوالحکم اور اس کے ساتھی مسلمانوں کو ناحق ستانے لگے، لیکن مسلمان اپنے دین پر قائم رہے۔ مصائب کے جہوم نے انہیں اسلام سے منحرف نہ کیا بلکہ اس سے ان کی محبت و شفقت اور بڑھ گئی۔۔۔ تو کیا یہ مسلمانوں کے حق پر ہونے کی آخری اور قطعی دلیل نہ تھی؟ پھر ابو جہل تو صرف اس لیے محمد ﷺ کے دین کے متعلق سوچنے، ان پر ایمان لانے اور ان کی تصدیق کرنے سے انکار کر رہا تھا کہ بنو عبد شمس اور بنو عبد مناف میں منافست تھی، لیکن عمرؓ کو کیا ہوا تھا جو وہ اس دین پر غور نہ کرتے جب کہ بنو عدی اور بنو عبد مناف کے درمیان کوئی مسابقت بھی نہ تھی۔ یہ تھی وجہ حضرت عمرؓ کے خلاف کعبہ میں چھپ کر رسول اللہ ﷺ کو نماز پڑھتے دیکھنے اور لسان نبوت سے کلام پاک سننے لگی اور اسی لیے انہوں نے اس صحیفے میں سورہ طہ پڑھنے کی خواہش ظاہر کی تھی، جو ان کی بہن کے پاس تھا۔ حضرت عمرؓ نے ان سب باتوں پر غور کیا اور کرتے رہے، یہاں تک کہ ہدایت پائی اور اللہ نے ان کے ذریعے سے اپنے دین کی حمایت اور اپنے رسول کی مدد فرمائی۔

سرکارِ دو عالم ﷺ کی انتہائی تمنا یہ تھی کہ اسلام کو ایک ایسے مضبوط دل اور طاقت ور شخص کی حمایت حاصل ہو جائے جو اپنے عقیدے کی راہ میں دشمن کا مقابلہ کرنے سے نہ ڈرے، اسی لیے آپؐ اپنے پروردگار سے دعا مانگتے تھے کہ ”یا اللہ! ابوالحکم بن ہشام یا عمرؓ ابن خطاب کی قوت اسلام کے شامل حال کر!“ ابوالحکم ایک قوی ہیکل، تیز زبان اور جنگ و جدل سے نہ گھبرانے والا آدمی تھا اور حضرت عمرؓ ابن خطاب جو کچھ تھے وہ آپؐ نے پچھلے صفحات میں دیکھ ہی لیا۔ اس لیے ان دونوں میں سے کسی ایک کا قبول اسلام مسلمانوں کی حمایت کے لیے مفید تھا اور جو مصیبتیں اور اذیتیں مسلمان اس وقت برداشت کر رہے تھے، وہ ان میں سے کسی ایک کے مسلمان ہو جانے سے بہت حد تک کم ہو سکتی تھیں، لیکن ابوالحکم اس منافست کا شکار تھا جو اس کے اور رسول اللہ ﷺ کے قبیلے کے درمیان کارفرما تھی اور جس کا

ذکر ہم اوپر کر چکے ہیں اس لیے محمد صلی اللہ علیہ وسلم کے لائے ہوئے دین کو قبول کرنا اس کے لیے کوئی آسان کام نہ تھا۔ اس کے برعکس واقعات حضرت عمرؓ کو رفتہ رفتہ اسلام کے قریب لا رہے تھے۔ اپنی قوم کے تعصب اور اپنے شہر کے نظام کی جو زنجیریں انہیں جکڑے ہوئے تھیں وہ آہستہ آہستہ ڈھیلی پڑ رہی تھیں اور ان کے دل میں حقیقی انصاف کا جو عنصر تھا وہ باقی تمام عناصر پر غالب آ رہا تھا، یہاں تک کہ گذشتہ تفصیل کے مطابق وہ صفائے ارقم کے مکان پر رسول اللہ ﷺ کی خدمت میں حاضر ہوئے یا جب حضور ﷺ کے لیے نماز ادا فرما کر اپنے گھر تشریف لے جانے لگے تو آپ کے پیچھے پیچھے ہو لیے اور جب رسول اللہ ﷺ نے دریافت فرمایا: ”تم کیوں آئے ہو؟“ تو بغیر کسی تردد یا تکلف کے جواب دیا ”میں خدا، اس کے رسول اور اس کی وحی پر ایمان لانے حاضر ہوا ہوں۔“

اس طرح جب حضرت عمرؓ نے یہ دیکھ لیا کہ اسلام ایک زبردست قوت ہے جو صرف مسلمانوں کے دلوں ہی پر حکومت نہیں کرتی بلکہ انہیں اجتماعی زندگی اور اس کے نظام کی طرف بھی لے جا رہی ہے تو وہ اللہ کے دین میں اسی حمیت کے ساتھ داخل ہو گئے جس حمیت کے ساتھ پہلے اس کی مخالفت کیا کرتے تھے اور اسلامی جماعت کے لیے ایک نظام کی خواہش ظاہر کی، جس کا تحفظ بھی اسی طرح کیا جائے، جس طرح قریش اپنے نظام کا تحفظ کرتے ہیں۔ چنانچہ مسلمان ہوتے ہی انہوں نے قریش میں عملاً اپنے اسلام کی اشاعت شروع کر دی۔ ایک روایت میں ہے کہ حضرت عمرؓ نے کہا: جس رات میں نے اسلام قبول کیا ہے سو چاکہ قریش میں رسول اللہ ﷺ کا سب سے بڑا دشمن کون ہے کہ میں اس کے پاس جاؤں اور اسے اپنے مسلمان ہونے کی خبر سناؤں۔ دوسرے دن صبح سویرے میں نے ابو جہل کا دروازہ جا کھٹکھٹایا۔ وہ باہر آیا اور مجھے دیکھ کر بولا: ”آؤ بھانجے! کہو! کیسے آنا ہوا؟“ میں نے جواب دیا۔ ”میں تمہیں یہ اطلاع دینے آیا ہوں کہ میں اللہ اور اس کے رسول محمد ﷺ پر ایمان لے آیا ہوں اور گواہی دیتا ہوں کہ وہ جو کچھ کہتے ہیں سچ کہتے ہیں۔“ ابو جہل نے دروازہ بند کرتے ہوئے کہا: ”اللہ تمہیں اور تمہاری اس اطلاع کو ذلیل کرے۔“ حضرت عبداللہ ابن عمرؓ جب ان کے والد نے اسلام قبول کیا ہے، سن تمیز کو پہنچ چکے تھے۔ انہوں نے ایک روایت میں بتایا ہے کہ حضرت عمرؓ کو اسلام کے اظہار کا کتنا شوق تھا اور

اس کے لیے وہ قریش سے کس طرح لڑتے تھے۔ فرماتے ہیں: ”جب میرے والد عمرؓ ایمان لائے تو پوچھا، قریش میں سب سے بڑا باقونی اور ڈھنڈورچی کون ہے؟ کہا گیا: جمیل بن معمر الجمی! اس کے پاس پہنچے اور کہا ”جمیل! تمہیں معلوم ہے میں نے اسلام قبول کر لیا ہے اور میں محمدؐ کے دین میں داخل ہو گیا ہوں۔“ خدا کی قسم! اس نے ایک لفظ نہ کہا اور اپنی چادر کھینٹا ہوا چل پڑا۔ حضرت عمرؓ بھی اس کے پیچھے پیچھے ہو لیے۔ جمیل مسجد کے دروازے پر کھڑا ہوا اور چلا چلا کے کہنے لگا۔ ”اے گروہ قریش!“۔۔۔ قریش اس وقت کعبے کے چاروں طرف ٹولیاں بنائے بیٹھے تھے۔۔۔ تمہیں معلوم ہے۔ عڑ بے دین ہو گیا ہے۔ فوراً ہی حضرت عمرؓ نے فرمایا ”یہ بکتا ہے! میں تو اسلام لایا ہوں اور شہادت دیتا ہوں کہ لا الہ الا اللہ و ان محمدًا عبده و رسولہ۔“ یہ سنتے ہی قریش بھڑک اٹھے اور حضرت عمرؓ سے لڑنے لگے۔ یہاں تک کہ جب سورج سروں پر آ گیا تو حضرت عمرؓ تھک کے بیٹھ گئے۔ قریش ان پر پلے کھڑے تھے۔ حضرت عمرؓ نے ان سے فرمایا ”کر لو جو تمہارا راجی چاہے! میں خدا کی قسم کھا کے کہتا ہوں کہ اگر ہم تین سو کی تعداد میں ہوتے تو یا سب کچھ تم سے لے لیتے یا سب کچھ تمہارے لیے چھوڑ دیتے۔“ اسی اثناء میں ایک معمر قریشی متغش جنبہ اور پھول وار قمیص پہنے آیا اور ان کے پاس آ کر پوچھنے لگا ”کیا بات ہے؟“ لوگوں نے کہا: ”عڑ بے دین ہو گیا ہے!“ بوڑھے نے جواب دیا ”تو پھر کیا ہوا۔ ایک شخص نے جو چاہا اپنے لیے پسند کر لیا۔ تمہیں کیا مطلب؟ کیا تم یہ سمجھتے ہو کہ بنو عدی بن کعب اپنے آدی کو تمہارے رحم و کرم پر چھوڑ دیں گے۔ ہٹ جاؤ اس کے پاس سے۔“ پس خدا کی قسم! وہ اس طرح الگ ہو گئے جیسے جسم سے کپڑے اتار دیئے جاتے ہیں۔

جب حضرت عمرؓ نے ہجرت فرمائی تو آپ کے صاحبزادے عبداللہؓ نے پوچھا: ”ابا! جب آپ اسلام لائے تھے اور قریش آپ سے لڑ رہے تھے تو وہ کون شخص تھا جس نے انہیں ڈانٹ کر آپ سے الگ کیا تھا؟“ حضرت عمرؓ نے فرمایا ”بیٹا! وہ عاص بن وائلؓ الہسبی تھے۔“ عاص بن وائلؓ الہسبی، عمرو بن العاص کے والد تھے انہوں نے حضرت عمرؓ کے قبول اسلام کے بعد کئی بار ان کی مدد کی اور اس سے بھی زیادہ مدد کی جو ابھی آپ پڑھ آئے ہیں۔ اس دن حضرت عمرؓ کے پاس سے منتشر ہو جانے کے بعد قریش نے انہیں قتل کی دھمکی دی تھی

اور حضرت عمرؓ اپنے گھر میں بیٹھے اس دھمکی کے پورے ہونے کا انتظار کر رہے تھے۔ عبد اللہ بن عمرؓ مارتے ہیں: وہ اپنے گھر میں خوف زدہ بیٹھے تھے کہ عاص بن وائلؓ اسکی آئے۔ ان کا تعلق بنو سہم سے تھا اور بنو سہم عہد جاہلیت میں ہمارے حلیف تھے۔ عاص نے حضرت عمرؓ سے پوچھا: ”کیا بات ہے؟“ حضرت عمرؓ نے جواب دیا: ”تمہاری قوم اسلام قبول کرنے کے جرم میں مجھے قتل کرنا چاہتی ہے۔“ بولے ”وہ تمہارا کچھ نہیں بگاڑ سکتی۔“ ان کی یہ بات سن کر حضرت عمرؓ کی ڈھارس بندھ گئی۔ عاص جب ان سے رخصت ہو کر نکلے تو دیکھا کہ ساری وادی قریش سے پئی پڑی ہے۔ پوچھا، ”تم کہاں جا رہے ہو؟“ جواب ملا ”عمر بن خطابؓ کے پاس جو بے دین ہو گیا ہے!“ انہوں نے کہا ”بے دین ہو گیا ہے تو کیا ہوا؟ میں اس کا حلیف ہوں!“ یہ سن کر مجمع منتشر ہو گیا۔

جاہلیت میں بنو سہم نے بنو عدی بن کعب کو جو پناہ دی تھی اور جس کا ذکر ہم پہلے کر آئے ہیں، اس کو دیکھتے ہوئے اگر عاص نے حضرت عمرؓ ابن خطابؓ کی حمایت کی تو یہ کوئی تعجب کی بات نہ تھی۔ ان دونوں قبیلوں میں دوستی کا آغاز اس وقت سے ہوا جب بنو عدی نے بنو عبد شمس سے مسابقت کی اور شکست کھائی۔ بنو عدی کو بنو عبد شمس نے ان کے صفاء والے گھروں سے نکال دیا اور وہ بنو سہم کی پناہ لینے پر مجبور ہو گئے۔ اس پناہ نے حضرت عمرؓ کو ان کے اسلام میں جری، قریش سے مقابلہ کرنے میں بے باک اور مسلمانوں کی حمایت و مدافعت میں حوصلہ مند بنا دیا تھا۔ اس کی وجہ سے ان کی شخصیت اور ان کی خود اعتمادی اور نمایاں ہو گئی تھی۔ چنانچہ جو بزرگ ان سے پہلے اسلام قبول کر چکے تھے۔ ان میں سے کوئی اس امتیاز کو نہ پہنچ سکا اور مورخین نے حضرت عمرؓ کو ان جلیل القدر خدمات اور غیر معمولی صفات پر استعجاب و احترام کے نذرانے ان کی خدمت میں پیش کیے۔

روایت ہے کہ حضرت عمرؓ نے کئی بار رسول اللہ ﷺ کی خدمت میں عرض کیا ”یا رسول اللہ! کیا ہم زندگی اور موت میں حق پر نہیں ہیں؟“ سرکارِ دو عالم ﷺ نے فرمایا: ”ہاں! قسم ہے اس ذات کی جس کے ہاتھ میں میری جان ہے! تم دنیا اور آخرت میں حق پر ہو!“ حضرت عمرؓ نے کہا ”مگر یہ جلدی کیوں؟ قسم ہے اس ذات کی جس نے آپ کو مبعوث فرمایا۔ ہم ضرور کھل کے سامنے آئیں گے!“ چنانچہ نبی اکرم ﷺ صحابہؓ کی دو صفوں میں باہر

تشریف لائے۔ ایک صف میں حضرت عمرؓ تھے اور دوسری صف میں حضرت حمزہؓ۔ ان دونوں کا پاؤں جہاں پڑتا تھا وہاں کی زمین ایسی معلوم ہوتی تھی گویا سپا ہوا آٹا ہے۔ مسلمان مسجد میں داخل ہو گئے اور قریش دیکھتے کے دیکھتے رہ گئے۔ حالانکہ مسلمانوں کی یہ بے خونی ان سب پر گراں گزری تھی، لیکن ان کا کوئی بے وقوف یا بھجہ دار آدی ان صفوں کے قریب آنے کی جرأت نہ کر سکا، جن میں حضرت عمرؓ اور حضرت حمزہؓ تھے۔

حضرت عمرؓ اسلام لے آئے تھے اس لیے ضروری تھا کہ سب کو ان کے اسلام کی خبر ہو جائے تاکہ جو بگڑنا چاہے بگڑے اور جو لڑنا چاہے لڑے۔ جو لوگ کعبے کے ارد گرد ٹولیاں بنائے بیٹھے ہیں، اگر وہ مرنے مارنے کے لیے تیار ہو جاتے ہیں تو بھی کوئی مضائقہ نہیں۔ حضرت عمرؓ ان کا مقابلہ کریں گے اور اس وقت تک پیچھے نہیں ہٹیں گے، جب تک ان کی قوت ہی محبوب نہ دے دے۔ اس کے بعد بھی وہ قریش سے ہار نہیں مانیں گے اور جب مسلمانوں کی تعداد تین سو تک پہنچ جائے گی تو پھر ان کا مقابلہ کریں گے۔ یہاں تک کہ مسلمان قریش کو مکہ سے نکال دیں گے یا قریش مسلمانوں کو۔ پھر انہیں ابو جہل کی قوت اور مزاج کی تیوی بھی اس کے گار کے جانے اور دروازہ کھٹکھٹا کر اسے اپنے مسلمان ہو جانے کی خبر دینے سے نہ روک سکی۔ وہ طاقتور تھے اور انہیں اپنی طاقت پر بھروسہ تھا۔ وہ جوان تھے، اور انہیں اپنی جوانی کا مان تھا۔ وہ جرأت رکھتے تھے اور جانتے تھے کہ ان پر کوئی غلبہ نہیں پاسکتا۔ انہیں کوئی نہیں ڈرا سکتا۔ یہی وجہ تھی کہ انہوں نے دوسرے مسلمانوں کی طرح چھپ کر کوئی کام نہ کیا بلکہ مسلمانوں کے ساتھ کعبے میں نماز پڑھنے کی قسم کھائی اور اس وقت کھائی جب مسلمان مکہ کے آس پاس کی پہاڑیوں میں چھپ چھپ کے نمازیں پڑھتے تھے۔

حضرت عمرؓ کی قسم پوری ہوئی۔ حضرت عبداللہ بن مسعود فرمایا کرتے تھے۔ ”عمرؓ کا اسلام ہماری فتح، ان کی ہجرت ہماری کامیابی اور ان کی امارت خدا کی رحمت تھی۔ جب تک عمرؓ اسلام نہیں لائے تھے ہم کعبے میں نماز نہیں پڑھ سکتے تھے لیکن جب وہ مسلمان ہوئے تو قریش کو لا بھڑکے مجبور کر دیا کہ مسلمانوں کو کعبے میں نماز پڑھنے سے نہ روکیں۔“ وہ یہ بھی فرماتے تھے، ”جب سے عمرؓ نے اسلام قبول کیا، ہم سربلند ہیں۔“ حضرت صہیب بن سنان

سے ایک روایت منقول ہے کہ ”جب عمرؓ مسلمان ہوئے، اسلام کھل کر سامنے آ گیا اور اس کی دعوت علانیہ دی جانے لگی۔ ہم کعبے کے گرد حلقہ بنا کر بیٹھتے اور بیت اللہ کا طواف کرتے تھے۔ زیادتی کرنے والے سے بدلہ لیتے اور دریدہ دہنی سے پیش آنے والے کو منہ توڑ جواب دیتے تھے۔“

یہ حقیقت ہے کہ حضرت عمرؓ اس وقت تک جہین سے نہ بیٹھے جب تک اپنے اور اپنے مسلمان بھائیوں کے لیے کعبے اور اس کے جہات میں نماز پڑھنے کے وہ تمام حقوق حاصل نہ کر لیے، جو اللہ کے دشمنوں کو اللہ کے گھر پر حاصل تھے۔ مشرکین مکہ کے خلاف اس جہاد میں حضرت حمزہؓ بن عبدالمطلب ان کے ساتھ برابر کے شریک رہے اور اسلام کے ان دونوں شہدائیوں نے مسلمانوں کو اس ایجابی موقف پر پہنچا دیا جہاں مسلمان اس سے پہلے نہیں پہنچ سکے تھے۔ دوسرے لفظوں میں حضرت عمرؓ اور حضرت حمزہؓ نے قریش سے ان کے ان حقوق کے لیے جنگ کی جو محض مسلمان ہونے کے جرم میں حلقہ بگوشان اسلام سے جہین لیے گئے تھے اور مشرکین سے دعوت اسلام کی آزادی کے لیے برسر پیکار ہوئے، جس کی راہ میں دیوار بن کر کھڑے ہونے کی اجازت کسی قرشی یا غیر قرشی کو نہیں دی جاسکتی تھی۔

اس ایجابی موقف نے قریش کے تمام قبائل پر اثر ڈالا۔ ان میں سے بہت سوں کے دل اسلام کے لیے بے چین تھے، لیکن قریش کی دراز دستیوں کا خوف ان کے قبول اسلام میں مانع تھا۔ ان تشنگان بادہ حقیقت نے جب دیکھا کہ حضرت عمرؓ اسلام لے آئے ہیں اور انہوں نے اپنی طاقت و جرات کے بل پر قریش کو اختار عوب کر دیا ہے کہ بغیر کسی مزاحمت کے مسلمانوں کے ساتھ کعبے میں نماز پڑھی ہے تو وہ سب کے سب یہ سمجھ کر قریش کا دست تعدی اب ان تک نہیں پہنچ سکتا، اللہ کے دین میں داخل ہو گئے۔ اس وقت قریش نے ایک دوسرے سے کہنا شروع کر دیا ”حمزہؓ اور عمرؓ کے اسلام نے محمدؐ کی دعوت کو قریش کے تمام قبائل میں پھیلا دیا ہے۔“ اور اس نئی صورت حال کا مقابلہ کرنے کی تدبیریں سوچنے لگے۔

یہ خبر کہ قریش کی ایک بڑی تعداد نے اسلام قبول کر لیا ہے، ہوتے ہوتے اتنی مشہور ہوئی کہ حجاز سے گزر کر حبشہ تک پہنچ گئی۔ حبشہ کے مہاجرین اسلامؓ نے جو یہ سنا تو رخت سفر اندھ اپنے وطن کی طرف چل پڑے، لیکن ابھی وہ مکہ کے قریب ہی پہنچے تھے کہ معلوم ہوا وہ

خبر جھوٹی ہے۔ ہو ایہ کہ قریش نے جو یہ دیکھا کہ ان کے اکثر ہم قوم حضرت عمرؓ کے نقش قدم پر چل کر محمد ﷺ کے حلقہ بگوش ہو گئے ہیں تو بڑے فکر و ہند ہوئے اور ان کے تمام قبائل نے ملک کر ایک عہد نامہ مرتب کیا کہ بنو ہاشم اور بنو عبدالمطلب سے معاشرتی تعلقات منقطع کر دیئے جائیں۔ نہ انہیں بیٹی دی جائے نہ ان کی بیٹی لی جائے۔ نہ ان سے کوئی چیز خریدی جائے نہ ان کے ہاتھ کوئی چیز فروخت کی جائے اور اس معاہدے پر قائم و ثابت رہنے کے لیے اسے کعبے کے محن میں لٹکا دیا۔ قریش کے اس اقدام نے طلب گاران اسلام کو ڈمگادیا اور وہ قریش کی معاندانہ روش کے ڈر سے رسول اللہ ﷺ کی دعوت قبول نہ کر سکے۔ اس سے قریش اور مسلمانوں کے درمیان جنگ نے نازک صورت اختیار کر لی۔ حبشہ سے آنے والے مسلمانوں کو جب اس کی اطلاع ملی تو وہ مکہ کے باہر ہی ٹھہر گئے۔ صرف وہی لوگ مکہ میں آئے جنہیں کسی نے پناہ دے دی یا جو قریش کی آنکھ بچا کر داخل ہو گئے۔ باقی سب کے سب حبشہ واپس چلے گئے۔

قریش اور مسلمانوں کے درمیان جنگ میں دوبارہ شدت پیدا ہو گئی اور حضرت عمرؓ کو بھی قریش کے ہاتھوں وہی تکلیفیں برداشت کرنی پڑیں، جو دوسرے صحابہؓ برداشت کر رہے تھے۔ حضرت عمرؓ مسلمانوں کے ساتھ اذیتیں جھیلتے رہے اور اللہ کی طرف سے وحی نازل ہوتی رہی۔ اس کے ساتھ ہی ساتھ حضرت عمرؓ کی قوت ایمانی، انتظامی قابلیت اور اصابت رائے انہیں ذات رسالتؐ سے قریب تر کرتی رہی اور نگاہ رسالتؐ میں ان کا اعتبار قائم ہوتا چلا گیا۔ یہ اسی قربت اور اسی اعتبار کا عظیم الشان اثر تھا جس نے حضرت عمرؓ کے نام کو خدمت رسالتؐ، عہد صدیقیؓ اور اسلام کی زندگی میں قوت و انصاف اور رحمت و احسان کا مجموعی نشان اور ان کے دور کو نہ صرف اسلامی سلطنت بلکہ انسانی تہذیب کی تاریخ کا سب سے بڑا دور بنا دیا۔

حضرت عمرؓ اسی غیرت و حمیت کے ساتھ اللہ کے دین میں داخل ہوئے، جس غیرت و حمیت کے ساتھ پہلے وہ اس کی مخالفت کیا کرتے تھے۔ چنانچہ اسلام قبول کرتے ہی انہوں نے کوششیں شروع کر دیں کہ قریش میں ان کے اسلام کی خبر عام ہو جائے۔ مسلمان اس وقت تک بیت اللہ میں نماز نہ پڑھ سکتے تھے۔ حضرت عمرؓ نے قریش سے لڑ بھڑ کے انہیں مجبور

کر دیا کہ وہ مسلمانوں کو کعبے میں نماز پڑھنے سے نہ روکیں۔ اسلام کی دعوت پہلے چوری چھپدی جاتی تھی، لیکن جب حضرت عمرؓ ایمان لے آئے تو اس کی اشاعت کھلے بندوں ہونے لگی۔ اب مسلمانوں نے کعبے میں بیٹھنا، اس کا طواف کرنا اور مشرکین مکہ کی زبان درازیوں کا جواب دینا شروع کر دیا۔ اس سے دعوت محمدیؐ تمام قریش میں پھیل گئی اور ان کی ایک بڑی تعداد نے اسلام قبول کر لیا۔ قریش اس نئی صورت حال سے گھبرا گئے اور باہمی مشورے کے بعد ان کے مختلف قبائل نے ایک عہد نامہ مرتب کر کے کعبہ میں لٹکا دیا جس کی رو سے ان میں لود محمدؐ بنو ہاشم اور بنو عبد المطلب میں قرابت و تجارت کا کوئی رشتہ باقی نہ رہا۔ اس عہد نامے نے اس لڑائی میں اور شدت پیدا کر دی جو قریش اور مسلمانوں کے درمیان برپا تھی۔

اس جنگ میں قریش نے ہر قسم کے ہتھیار استعمال کیے۔ انہوں نے پروپیگنڈا کیا کہ ”محمدؐ جادوگر ہے اور اپنی سحر بیانی سے باپ کو بیٹے، بھائی کو بھائی، میاں کو بیوی اور رشتہ دار کو رشتہ دار سے الگ کر دیتا ہے۔“ پھر نضر بن حارث کو آپؐ کے پیچھے لگا دیا۔ وہ سائے کی طرح ساتھ رہتا۔ جس مجلس میں آپؐ تشریف لے جاتے، پہنچ جاتا اور قریش کو اہل فارس اور ان کے پارینہ مذہب کی باتیں سنا کر کہتا۔ ”خدا کی قسم! محمدؐ مجھ سے زیادہ خوش گفتار نہیں ہے، اس کی باتیں تو پارینہ داستانیں ہیں جو اس کی طرح، میں بھی بیان کر سکتا ہوں۔“ پھر قریش نے یہ مشہور کر دیا کہ ”جبر جو کچھ محمدؐ کو سکھاتا پڑھاتا ہے وہی محمدؐ آ کر ہمارے سامنے دہرا دیتا ہے۔“ جبر ایک نصرانی غلام تھا اور رسول اللہ ﷺ اکثر اوقات مردہ کی ایک دکان میں اس کے پاس جا کر بیٹھا کرتے تھے۔

اس کے بعد قریش نے آنحضرت ﷺ اور آپؐ کے صحابہؓ پر شدت کے ساتھ ظلم کرنا شروع کر دیا۔ رسول اللہ ﷺ جدھر سے گزرتے، ابولہب کی بیوی ام جمیل آپؐ کے رستے میں کانٹے چھادیتی اور امیہ بن خلف جہاں کہیں آپؐ کو دیکھتا نھرے کتا اور مذاق اڑاتا اور کمزور مسلمانوں کو جبر و جور کے مختلف طریقوں سے جلائے آزمائش کرنا تو گویا مکہ میں روزانہ کا معمول ہو گیا تھا۔

رسول اللہ ﷺ اور وہ صحابہؓ جنہوں نے حبشہ کی طرف ہجرت نہیں کی تھی، بلکہ آپؐ

کے ساتھ مکہ ہی میں مقیم تھے۔ قریش کے مظالم کا بڑے صبر و تحمل کے ساتھ سامنا کر رہے تھے۔ جب ایذا رسانوں کی انتہا ہو گئی اور قریش نے، ان سے قطع معاشرت کر لی تو خدا کے ان مظلوم بندوں نے مکہ کے باہر ایک گھاٹی میں پناہ لی۔ اور محرومی و بے چارگی کی زندگی بسر کرنے لگے۔ مکہ کا کوئی آدمی ان پر ترس کھا کے جو تھوڑا بہت لے آتا وہی کھا پی لیتے اور اگر یہ سلسلہ بھی نہ ہوتا تو بھوک یقیناً انہیں زندہ نہ چھوڑتی۔ مسلمان اس گھاٹی میں مسلسل تین برسوں تک رہے۔ صرف حرمت کے مہینوں میں باہر آتے۔ رسول اللہ ﷺ اس دوران میں عرب کے مختلف قبائل کو اسلام کی دعوت دیتے اور ان میں سے کچھ لوگ جب یہ دیکھتے کہ آپؐ اور آپ کے صحابہؓ اس حق پر ایمان کی راہ میں جو اللہ نے آپؐ پر نازل کیا ہے ہر مصیبت اور ہر تکلیف بڑے صبر و استقلال کے ساتھ برداشت کر رہے ہیں تو آپؐ پر ایمان لے آتے۔

ہشام بن عمروؓ اور زہیر بن ابی امیہ اس ظالمانہ معاہدے سے بہت دل تنگ تھے جس کی بنا پر قریش نے محمد ﷺ کا مقاطعہ کر رکھا تھا۔ کچھ اور لوگوں کو اپنے ساتھ ملا کر انہوں نے یہ معاہدہ کعبے کی دیوار سے نوح پھینکا۔ قریش نے بھی ان کے اس فعل پر ناراضگی یا غصے کا اظہار نہیں کیا۔ اس طرح رسول اللہ ﷺ اپنے صحابہؓ سمیت گھاٹی سے آگئے اور مکہ اور ان قبائل میں، جو حرمت کے مہینوں میں مکہ آتے تھے، پھر اپنی دعوت و تبلیغ کا کام شروع کر دیا۔ جتنی جتنی دعوت الی اللہ برحق اور مصلحتی جاتی تھی، رسول اللہ ﷺ کے خلاف قریش کی جنگ میں شدت اور سنگ دلی کا اضافہ ہوتا جاتا تھا۔ اس دوران میں رسول اللہ ﷺ کے چچا ابو طالبؓ اور آپؐ کی زوجہ محترمہ حضرت خدیجہؓ کا انتقال ہو گیا۔ اس سے قریش کے حوصلے بڑھ گئے اور ان کی ایذا رسانوں میں اور شدت پیدا ہو گئی۔ آپؐ نے طائف کے قبیلہ بنی ثقیف سے مدد لینی چاہی، لیکن اس نے کورا جواب دے دیا۔ حج کے موسموں میں آپؐ مختلف قبیلوں میں تشریف لے جاتے اور ان کے سامنے اسلام پیش کرتے رہے لیکن ان میں سے بھی کسی نے آپؐ کی نہ سنی۔

اس کے بعد معراج کا واقعہ پیش آیا اور خود مسلمانوں کی ایک جماعت اسلام سے کٹ گئی، جو لوگ اپنے دین پر قائم رہے انہیں قریش نے اتنا ستایا کہ عاجز کر دیا، لیکن اس کے

باوجود رسول اللہ ﷺ کی دعوت کئی برس تک مسلسل جاری رہی جس کا اثر یہ ہوا کہ بہت سے لوگ اسلام اور اس حق کے متعلق سوچنے لگے، جو اسلام کی تہوں میں لپٹا ہوا تھا۔ سب سے زیادہ متاثر اہل یشرب تھے۔ چنانچہ ان کی ایک جماعت نے اسلام قبول کر لیا اور یہ وہ جماعت تھی جس نے عقبہ کی پہلی بیعت میں حصہ لیا تھا۔ ان لوگوں کا قبول اسلام سب سے پہلا سبب تھا، جس نے رسول اللہ ﷺ کو مدینہ کی ہجرت کے متعلق غور و فکر کا موقع بہم پہنچایا۔

دوسرے سال مدینہ سے پچھتر مسلمان آئے۔۔۔ تہتر مرد اور دو عورتیں اور یہ وہ لوگ ہیں جو عقبہ کی دوسری یا بڑی بیعت میں شامل تھے۔ یہ بیعت اس لیے لی گئی تھی کہ مدینہ کے مسلمان رسول اللہ ﷺ کی بھی اسی طرح حمایت و حفاظت کریں گے، جس طرح وہ اپنی عورتوں اور بچوں کی حمایت و حفاظت کرتے ہیں۔ اس بیعت کے بعد رسول اللہ ﷺ نے صحابہؓ کو حکم دیا کہ وہ مدینہ میں انصار کے پاس چلے جائیں، لیکن ایک ایک دو دو کر کے مکہ سے نکلیں تاکہ قریش مشتعل نہ ہوں۔ یہ مدینہ کی ہجرت کا نقطہ آغاز تھا۔ اسلام مکہ سے مدینہ میں منتقل ہونا شروع ہوا اور وہاں سے جزیرہ نمائے عرب کے گوشے گوشے میں پھیل گیا۔

یہ دور جو حضرت عمرؓ کے قبول اسلام سے شروع ہو کر مدینہ کی ہجرت کے حکم پر ختم ہوتا ہے، اللہ کے رسولؐ اور اس کے دین کے لیے بلاشبہ انتہائی نازک دور تھا۔ اب دیکھنا یہ ہے کہ حضرت عمرؓ بن خطاب نے اس دور میں بھی اسی خلوص، اسی قوت اور اسی غیرت کا مظاہرہ کیا ہے یا نہیں، جو ہمارے نزدیک ان کی شخصیت کے اجزائے لاینفک ہیں۔ سیرت اور تاریخ کی کتابوں میں اس کے متعلق کوئی تسلی بخش بات نہیں ملتی، لیکن اس کے یہ معنی نہیں ہیں کہ حضرت عمرؓ نے ان واقعات میں، جو اس وقت رسول اللہ ﷺ اور آپؐ کے صحابہؓ پر گزر رہے تھے، اپنی شجاعت اور طاقت و قوت کے اظہار میں کوئی منفی پہلو اختیار کیا۔ یہ حقیقت ہر شک اور ہر شبہ سے بالاتر ہے کہ مسلمانوں پر جو ظلم اس وقت ڈھائے جا رہے تھے، انہیں صبر و شکر کے ساتھ برداشت کرنے میں حضرت عمرؓ بہت سے صحابہؓ پر امتیاز رکھتے تھے اور جب کبھی ان کے لیے ممکن ہوتا تھا وہ نبی اکرم ﷺ اور اپنے مسلمان بھائیوں کی حمایت و مدافعت میں سب سے زیادہ جرأت و ہمت کا ثبوت دیتے تھے لیکن اس کے باوجود ظلم پر ایمان رکھتے اور اس کا حد درجہ احترام کرتے تھے۔ یہ حال ان کا زمانہ جاہلیت میں تھا۔ پھر

عہد اسلام میں کیوں نہ ہوتا۔ اس وقت تو اس کی اور بھی ضرورت تھی۔ جس دور کا ہم ذکر کر رہے ہیں اس میں رسول اللہ ﷺ کی سیاست یہ تھی کہ طاقت اور جبر کے استعمال سے بہر قیمت پہلو تہی کی جائے۔ برائی کرنے والوں کو معاف کر دیا جائے۔ دعوت الی اللہ کا طریق ایسا اختیار کیا جائے جس میں دانا ئی ہو، دلنشین نصیحت ہو اور لڑائی جھگڑے میں جھین و تحمل کا دامن ہاتھ سے نہ چھوڑا جائے۔ چنانچہ اگر دشمن بھی رستے میں مل جائے تو اس سے اس طرح پیش آنا چاہیے گویا وہ تمہارا گہرا دوست ہے۔ خود رسول اللہ ﷺ مکہ کے قریش، طائف کے ثقیف اور ان دوسرے قبائل کے ساتھ، جنہیں روشنی اور ہدایت کی طرف بلایا گیا، لیکن انہوں نے ازراہ غرور منہ پھیر لیا، اسی حسن سلوک سے پیش آتے تھے۔ اس سیاست میں حضرت عمرؓ کی اس قوت اور اس دلیری کے ابھرنے کی کوئی محنائش نہ تھی، جس کا مظاہرہ انہوں نے قبول اسلام کے دن کیا تھا اور جس کے بل پر مشرکین مکہ سے لڑبھڑ کے انہوں نے کبے میں مسلمانوں کے ساتھ نماز ادا کی تھی۔

ہجرت کا حکم ملنے پر حضرت عمرؓ نے بھی دوسرے مسلمانوں کی طرح مدینہ کی طرف ہجرت فرمائی اور مکہ سے چوری چھپے نکل گئے۔ اگرچہ ایک اور روایت میں جو حضرت علی بن ابی طالبؓ سے منسوب ہے۔ اس طرح مذکور ہے کہ حضرت علیؓ نے فرمایا: ”میں نہیں جانتا کہ عمر بن خطاب کے سوا کسی مسلمان نے علانیہ مکہ سے ہجرت کی ہو۔ چنانچہ جب وہ ہجرت کرنے لگے، تنکواری گلے میں ڈالی، کمان کندھے پر رکھی، تیرٹھی میں لیے، ایک چھوٹا سا ڈنڈا، جس کے نیچے تیر کا سا پھل لگا تھا، کمر سے باندھا اور کعبے کی طرف چل پڑے۔ کعبہ اس وقت قریش سے بھرا ہوا تھا۔ پہلے انہوں نے نہایت سکون و اطمینان کے ساتھ کعبے کے سات طواف کیے، پھر نماز پڑھی۔ اس کے بعد قریش کی ایک ایک ٹولی کے پاس یہ کہتے ہوئے گئے: ”کالا منہ ہوتا ہمارا! اللہ تمہیں جیسوں کو مغلوب و ذلیل کرتا ہے، جو کوئی اپنی ماں کو ماتم کنناں، اپنے بیٹے کو یتیم اور اپنی بیوی کو بیوہ بنانا چاہے وہ اس وادی کے پیچھے مجھ سے دودھ ہاتھ کر لے۔“

ابن ہشام ابن سعد اور طبری اس روایت کو تسلیم نہیں کرتے بلکہ ابن ہشام سیرت میں اور ابن سعد طبقات میں لکھتے ہیں کہ رسول اللہ ﷺ نے جب مسلمانوں کو ہجرت کا حکم دیا تو

ساتھ ہی یہ تاکید بھی فرمادی کہ مکہ سے ایک ایک دودو کر کے نکلیں تاکہ قریش میں اشتعال نہ پیدا ہو۔ چنانچہ مسلمان آہستہ آہستہ مکہ سے نکلنے شروع ہو گئے، جن کے پاس سواریاں تھیں وہ سواریوں پر اور جن کے پاس کچھ نہ تھا وہ پیدل۔ حضرت عمرؓ فرماتے ہیں: ”عیاش بن ابی ربیعہ، ہشام بن العاص بن داکل اور میں نے۔۔۔ جب ہم تینوں چھپ کر مکہ سے نکلنے والے تھے۔۔۔ آپس میں یہ طے کیا کہ اگر ہم میں سے کوئی ایک وقت پر نہ پہنچا تو باقی دو اس کا انتظار کیے بغیر چل پڑیں گے۔ چنانچہ میں اور عیاش بن ابی ربیعہ تو نکل گئے اور ہشام بن العاص رہ گئے۔ اس کے بعد ان پر جو جنتی سو جنتی۔ میں اور عیاش چلتے رہے۔ یہاں تک کہ قبا پہنچ گئے۔“ اسی روایت میں آگے چل کر ہے کہ عیاش اپنی ماں کو لینے مکہ آئے لیکن پکڑ لیے گئے، قریش نے انہیں قید کر لیا اور ان پر جو گزرتی تھی گزرتی۔

کیا یہ دونوں روایتیں باہم متناقض ہیں؟ یا ان میں اس طرح مطابقت پیدا کی جاسکتی ہے کہ پہلے تو حضرت عمرؓ نے مشرکین کو دعوت مقابلہ دی جیسا کہ اس روایت میں ہے جو حضرت علیؓ بن ابی طالب سے منسوب ہے اور بعد کو ابن ہشام اور ان سعد کی روایت کے مطابق چپکے سے ہجرت کر گئے؟ ہمارے نزدیک زیادہ صحیح یہ ہے کہ حضرت عمرؓ نے کسی کو دعوت مقابلہ نہیں دی اور وہ قریش کی آنکھ بچا کر مکہ سے نکلے۔ حضرت عمرؓ کا یہ فعل کسی کمزوری یا بزدلی پر مبنی نہ تھا۔ اس لیے کہ وہ زندگی بھر کمزوری اور بزدلی سے نا آشنا ہے۔ بات یہ تھی کہ وہ جماعتی نظم کے علمبردار تھے۔ خود بھی اس پر چلتے تھے اور دوسروں کو بھی اس پر چلانا چاہتے تھے۔ اس وقت تمام مسلمان قریش سے چھپ چھپ کے ہجرت کر رہے تھے۔ اس لیے کوئی تعجب نہیں اگر اس نظم کے احترام میں انہوں نے بھی عام مسلمانوں کی تقلید کی اور چھپ چھپ کر ہجرت کرنے والوں کو یہ محسوس نہ ہونے دیا کہ اللہ اور اس کے رسولؐ پر عمرؓ کا ایمان ان کے ایمان سے زیادہ قوی ہے۔

حضرت عمرؓ قبا پہنچے اور ابو عمرو بن عوفؓ میں رفاعہ بن عبدالمندر کے ہاں قیام فرمایا۔ بعد کو ان کے اہل و عیال بھی یہیں آ کر ٹھہرے۔ پھر جب رسول اللہ ﷺ ہجرت فرما کر حضرت ابو بکرؓ کے ساتھ تشریف لائے تو حضرت عمرؓ ان لوگوں میں تھے، جنہوں نے سرکارِ دو عالم ﷺ کا استقبال کیا اور حضورؐ کی رکاب میں مدینہ تک آئے۔ اس کے بعد مسجد نبویؐ اور کاشانہ رسالت کی تعمیر میں رسول اللہ ﷺ اور دوسرے مسلمانوں کے ساتھ کام کیا۔ یہاں

تک کہ حضور حضرت ابوالیوب انصاریؓ کے مکان سے کا شانہ رسالت میں منتقل ہو گئے۔

مدینہ کی ہجرت اسلام اور مسلمانوں کی زندگی میں ایک نئے دور اور ایک نئی سیاست کی ابتدا تھی مکہ سے ہجرت کرنے والے مدینہ کے اسلام لانے والوں سے مل گئے اور اس اجتماع نے مسلمانوں کی آواز اونچی اور ان کا بول بالا کر دیا۔ رسول اللہ ﷺ نے ارادہ فرمایا کہ مہاجرین اور انصار میں رابطہ بڑھا کر اس آواز کو اور بلند اور اس کلمے کو اور سرفراز کر دیں تاکہ مسلمانوں میں اپنی وحدت و قوت کا شعور اور پختہ ہو جائے۔ اس کے لیے آپؐ نے مسلمانوں کو دینی مواخاۃ کی طرف بلایا چنانچہ حضور حضرت علیؓ بن ابی طالب کے، آپ کے چچا حضرت حمزہؓ آپ کے غلام حضرت زیدؓ بن حارثہ کے اور حضرت ابوبکرؓ حضرت خارجہؓ بن زید کے دینی بھائی بنے۔ اسی طرح ایک ایک مہاجر کو ایک ایک انصاری کا دینی بھائی بنا دیا گیا اور اس نئے رشتے کو رسول اللہ ﷺ کے حکم سے وہی حیثیت حاصل ہو گئی جو خون اور نسب کے رشتے کو حاصل تھی۔ اس دینی مواخاۃ میں حضرت عمرؓ کو جن کا بھائی قرار دیا گیا وہ بنو سالم ابن عوف بن عمرو بن عوف الخزرجی کے بھائی حضرت عثمانؓ بن مالک تھے۔

اس مواخاۃ نے مدینہ میں مسلمانوں کا مرتبہ بہت بلند کر دیا۔ مدینے کے مشرکین اور یہودی ان کی قوت سے خائف ہو گئے۔ چنانچہ یہودیوں نے بغیر کسی تکلف کے رسول اللہ ﷺ سے صلح کر لی اور مسلمانوں اور یہودیوں کے درمیان ایک معاہدہ قرار پایا، جس میں رائے اور عقیدے کی آزادی، جان و مال اور مدینے کا احترام اور گناہ کی حرمت کو تسلیم کیا گیا۔ اس معاہدے نے مدینہ کے مشرکین اور خزرج کو کمزور کر دیا، جس طرح مسلمانوں کی قوت اور ان کے اثر و نفوذ کو بڑھا دیا۔

مدینہ کی عام زندگی میں مسلمانوں کو جو اقتدار حاصل ہو گیا تھا۔ اس نے حضرت عمرؓ کے لیے وہ بہت سے راستے کھول دیے جو مکہ میں مسدود تھے، وہ ایک صاحب لطم اور صاحب

ابن سعد کی مختلف روایتوں میں سے ایک روایت میں ہے کہ رسول اللہ ﷺ نے حضرت ابوبکرؓ اور حضرت عمرؓ کو آپس میں بھائی بھائی بنا دیا۔ دوسری روایت میں ہے کہ یہ رشتہ حضرت عمرؓ اور حضرت عومیم بن ساعد کے درمیان قائم ہوا اور تیسری روایت میں ہے کہ حضرت عمرؓ حضرت معاذ بن عمروؓ کے دینی بھائی قرار دیے گئے۔ ان کے علاوہ اور بھی روایتیں ہیں جو ابن حجر نے فتح الباری میں نقل کی ہیں، لیکن سب سے مشہور اور متواتر روایت یہی ہے کہ حضرت عمرؓ کو حضرت عثمانؓ بن مالک کا بھائی بنایا گیا۔

رائے انسان تھے اور ظلم کی راہ میں اپنی رائے کے لیے لڑنا جانتے تھے۔ مکہ میں مسلمانوں کی تعداد بہت تھوڑی تھی، لیکن ان کے ایمان باللہ اور ایمان بالرسولؐ نے انہیں بچائے رکھا۔ نہ وہ مشرکین کے بہکائے میں آئے، نہ ان کی طاقت سے مرعوب ہوئے، جو کوئی انہیں اللہ کے دین سے بھٹکانا چاہتا تھا صرف اسی کو راہ سے ہٹاتے تھے، لیکن یہ دفاعی اور سلبی موقف حضرت عمرؓ کی طبیعت سے میل نہ کھاتا تھا۔ ان کی طبیعت نہ صرف جویشی اور قوی تھی بلکہ وہ دشمن پر آگے بڑھ کے حملہ کرنے کے عادی تھے۔ یہی وجہ ہے کہ مکہ میں ان کے حوصلوں کی نمود کے لیے کوئی میدان نہ تھا۔ لیکن مدینہ کی زندگی اور اس کے نظام میں مسلمانوں کا جواثر و رسوخ قائم ہو گیا تھا، اس نے حضرت عمرؓ کے لیے اپنی شخصیت کو نمایاں اور عام زندگی پر اپنے نقوش مرتسم کرنے کا موقع بہم پہنچا دیا تھا۔



باب: 3

موافقات عمرؓ

مدینہ میں حضرت عمرؓ کی کچھ ایسی صلاحیتیں بھی ظاہر ہوئیں جو مکہ میں ظاہر نہ ہوئی تھیں، مثلاً یہ معلوم ہوا کہ وہ الہامی شخصیت کے مالک ہیں، جو کچھ سوچتے ہیں کم و بیش وہی ہو جاتا ہے۔ مدینہ کی ابتدائی زندگی میں مسلمان نماز کے لیے خود بخود جمع ہو جاتے تھے۔ اعلان کا کوئی ذریعہ نہ تھا۔ رسول اللہ ﷺ کو اس کی فکر تھی۔ پہلے خیال آیا، بگل کو ذریعہ اعلان بنایا جائے، لیکن یہ یہودیوں کا طریقہ تھا اس لیے آپؐ نے پسند نہ فرمایا اور حکم دیا کہ عیسائیوں کی طرح ناقوس بجا کر نماز کا اعلان کیا جائے۔ چنانچہ ناقوس تیار ہوا اور حضرت عمرؓ کے سپرد یہ خدمت کی گئی کہ وہ کل صبح آئیں تو اس کے لیے دو لکڑیاں خرید لائیں۔ رات کو حضرت عمرؓ اپنے گھر میں سو رہے تھے کہ آپؐ نے خواب میں کسی کو کہتے سنا، ناقوس نہ بناؤ نماز کے لیے اذان دو! صبح آپؐ رسول اللہ ﷺ کی خدمت میں یہ خواب سنانے حاضر ہوئے لیکن رسالت مآب علیہ الصلوٰۃ والسلام پر اس کے متعلق پہلے ہی وحی نازل ہو چکی تھی۔

روایت ہے کہ حضرت عبداللہ بن زیدؓ، حضرت عمرؓ سے پہلے رسول اللہ ﷺ کی خدمت میں پہنچے اور کہا: ”یا رسول اللہ! آج رات میں نے ایک خواب دیکھا کہ ایک سنبر پوش ہاتھ میں ناقوس لیے میرے پاس آیا۔ میں نے اس سے کہا ”اے اللہ کے بندے! یہ ناقوس بیچے گا؟“ ”بولا“ ”تم اس کا کیا کرو گے؟“ میں نے جواب دیا ”نماز کا اعلان کریں گے!“ اس نے کہا ”اور اگر میں اس سے بھی اچھی ترکیب بتا دوں، یہ کہہ کر عبداللہؓ نے اذان سنائی۔ حضورؐ نے حضرت بلالؓ کو اذان کا حکم دیا۔ حضرت عمرؓ اس وقت گھر میں تھے آواز سن کر تیز تیز قدم اٹھاتے خدمت نبویؐ میں حاضر ہوئے اور عرض کیا، ”اے اللہ کے نبی! قسم ہے اس ذات کی! جس نے آپؐ کو حق کے ساتھ بھیجا ہے۔ میں نے بھی یہی خواب دیکھا تھا۔“

اس دن سے نماز کے لیے اذان دی جانے لگی اور مدینہ کی فضا نیکس دن میں پانچ مرتبہ تقدیس و رحمت کی خوشبوؤں سے معطر ہونے لگیں۔ یہ گویا قاطع دلیل تھی اس بات کی کہ مسلمانوں کا بول بالا ہو گیا ہے۔ اور نماز کے لیے اذان کا دیا جانا، دراصل مسلمانوں کا اس نظام کی طرف بلایا جانا تھا، جو ان کی ایمانی قوتوں کو اور نکھارتا تھا، لیکن اس سے پہلے کہ اذان کے لیے وحی نازل ہو، اس کا حضرت عمرؓ کے دل میں القا کیا جانا اس کا بین ثبوت ہے کہ دین حق اس مرد توانا کی رگ رگ اور ریشے ریشے میں پیوست ہو چکا تھا اور اس نظام کے سوا جو اسلام کی سر بلندی اور اشاعت میں اضافے کا سبب تھا، کسی اور چیز کے متعلق کچھ سوچتا ہی نہ تھا۔

مدینہ کے یہودی اور وہ مشرکین جو ابھی تک اپنے سابقہ عقائد پر قائم تھے، مسلمانوں کے اقتدار اور ان کی قوت سے دل شک تھے۔ انہوں نے مسلمانوں کے خلاف سازشیں شروع کر دیں اور ان کی مخالفت پر اتر آئے۔ اس کے جواب میں مسلمانوں نے بھی ایسے طریقے اختیار کیے جو شدت اور سختی سے خالی نہ تھے اور حضرت عمرؓ اس موقع پر بھی کسی مسلمان سے پیچھے نہ رہے۔

رسول اللہ ﷺ نے یہودیوں اور منافقوں کو ڈرانا اور قریش کو یہ بتانا چاہا کہ اگر وہ آزادی و اشاعت اسلام کی شرط پر مسلمانوں سے صلح کر لیں تو ان کے حق میں بہتر ہوگا۔ چنانچہ آپؐ نے مختلف اوقات میں حضرت حمزہؓ بن عبدالمطلب حضرت عبیدہ بن الحارثؓ حضرت سعد بن ابی وقاصؓ اور حضرت عبداللہ بن جحشؓ کی سرکردگی میں مختلف دستے بھیجے۔ ان کے علاوہ کچھ دستے ایسے بھی تھے جن کی امارت کے فرائض رسالت مآب ﷺ نے مجلس نفیس انجام دیئے۔ سیرت اور تاریخ کی کتابوں سے ظاہر ہوتا ہے کہ حضرت عمرؓ نے ان ابتدائی فوجی دستوں میں شرکت نہیں فرمائی۔ شاید اس لیے کہ حق کی پاکیزگی کے ساتھ جو سیاسی سوجھ بوجھ ان میں تھی۔ اس کی بنا پر رسول اللہ ﷺ نے ان کو مدینہ ہی میں رکھنا بہتر تصور فرمایا۔ اس کی شہادت اس واقعے سے بھی ملتی ہے جب نجران کے عیسائیوں کا ایک وفد رسول اللہ ﷺ سے بحث مباحثہ کرنے آیا اور آپؐ نے ان کے اور یہودیوں کے جھگڑے کا رد اللہ تعالیٰ کے اس ارشاد سے کیا:

قُلْ يَٰٓأَهْلَ ٱلْكِتَآبِ تَعَالَوْا۟ إِلَىٰ كَلِمَةٍ سَوَآءٍ بَيْنَنَا وَبَيْنَكُمْ أَلَّا نَعْبُدَ إِلَّا ٱللَّهَ وَلَا نُشْرِكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِّنْ دُونِ ٱللَّهِ فَمَن تَوَلَّوْا۟ فَعُولُوْا۟ ٱشْهَدُوْا بِأَنَّا مُسْلِمُونَ۔ (آل عمران ۶۴)

(ترجمہ: کہو اے اہل کتاب! آؤ اس بات کی طرف جو ہمارے اور تمہارے درمیان یکساں ہے) (اور وہ) یہ کہ ہم اللہ کے سوا کسی کی بندگی نہ کریں اور نہ اس کے ساتھ کسی چیز کو شریک ٹھہرائیں اور ہم میں سے کوئی اللہ کے سوا کسی کو اپنا رب نہ بنائے (اس دعوت کو قبول کرنے سے) اگر وہ منہ موڑیں تو (صاف) کہہ دو کہ گواہ رہو، ہم مسلم ہیں۔)

اس کے بعد وفد سے فرمایا کہ یا تو ان آیات کو قبول کر لو۔ ورنہ تم چالو اور تمہارا کام! عیسائیوں نے بغیر کسی فیصلے کے واپس جانا مناسب نہ سمجھا لیکن آپ کی انصاف پسندی دیکھ کر استدعا کی کہ ایک ایسا شخص ہمارے ساتھ کر دیا جائے جو نزاعی امور میں محاکمے کی صلاحیت رکھتا ہو۔ حضورؐ نے ارشاد فرمایا: ”شام کو آنا! میں تمہارے ہمراہ ایک ایسے شخص کو بھیج دوں گا جو قوی بھی ہوگا اور امین بھی۔“ ابن ہشام کی روایت ہے کہ حضرت عمرؓ فرمایا کرتے تھے: میں نے امارت کی کبھی اتنی تمنا نہیں کی جتنی اس دن۔ مجھے امید تھی کہ یہ منصب میرے حصے میں آئے گا۔ چنانچہ ظہر کی نماز کے وقت میں بلند آواز سے باتیں کرتا ہوا مسجد میں پہنچا۔ رسول اللہ ﷺ نے ہمیں نماز پڑھائی اور سلام پھیرنے کے بعد دائیں بائیں دیکھا۔ میں اونچا ہوا ہو کر اپنے تئیں نمایاں کر رہا تھا کہ حضورؐ مجھے دیکھ لیں۔ لیکن نگاہ رسالت ابو عبیدہ بن الجراح پر جا کے رکی، آپ نے انہیں اپنے قریب بلا کر فرمایا: ”ان کے ساتھ جاؤ اور اختلافی امور میں حق کے ساتھ ان کا فیصلہ کرو۔“ اور ابو عبیدہ ان عیسائیوں کے ہمراہ بھیج دیئے گئے۔

حضرت عمرؓ نے اپنے ثالث بنا کر بھیجے جانے کی تمنا اس لیے اور بھی کی تھی کہ جاہلیت میں وہ اور ان کے بزرگ قبائل قریش کی سفارت اور فیصلہ منافیہ کے فرائض انجام دیا کرتے تھے لیکن اس کے باوجود کہ قلب رسالت میں حضرت عمرؓ کے لیے جگہ تھی، رسول اکرم صلی اللہ علیہ وسلم نے حضرت ابو عبیدہ کو ثالث بنا کر بھیجا۔ اس سے ظاہر ہوتا ہے کہ حضورؐ ابن خطابؓ کو مدینہ ہی میں رکھنا چاہتے تھے تاکہ ان کی جرأت، ان کے خلوص اور ان کی

اصابت رائے سے فائدہ اٹھایا جاتا رہے۔ پھر یہ بات بھی غمی کی آ حضرت ﷺ حضرت عمرؓ کی شدت اور درشت مزاجی سے واقف تھے، اس لیے آپؓ نے حضرت ابوسعیدہؓ کا انتخاب فرمایا کہ وہ امانت کے ساتھ گداز قلب اور رضائے نفس کی دولت سے بھی مالا مال تھے۔

قریش نے اس وعدے پر عمل نہیں کیا جو رسول اللہ ﷺ نے اشاعت اسلام کی آزادی کے لیے ان سے چاہا تھا بلکہ اسلام اور مسلمانوں سے برابر دشمنی کرتے رہے۔ آخر کار رسول اللہ ﷺ تین سو مسلمانوں کے ساتھ بدر تشریف لے گئے۔ وہاں پہنچ کر آپؓ کو معلوم ہوا کہ مکے سے آنے والوں کی تعداد ہزار سے بھی زیادہ ہے۔ آپؓ نے صحابہؓ سے مشورہ فرمایا کہ مقابلہ کریں یا مدینے واپس جائیں؟ تو حضرت ابوبکرؓ کی طرح حضرت عمرؓ بھی انہی لوگوں میں تھے جنہوں نے جنگ کے حق میں رائے دی اور جب لڑائی شروع ہوئی، معرکہ کارزار گرم ہوا تو مسلمانوں کا پہلا شہید حضرت عمرؓ کا غلام مسیح تھا۔ لڑائی کے دوران میں حضرت عمرؓ نے اپنے ماموں عاص بن ہشام کو قتل کر دیا۔ ایک روایت ہے کہ حضرت عمرؓ ایک دن سعید بن العاص سے ملے اور کہا: ”میں دیکھتا ہوں تمہارے دل میں میری طرف سے کوئی بات ہے۔ شاید تم مجھے اپنے باپ کا قاتل سمجھتے ہو۔ اگر میں انہیں قتل کرتا تو کبھی تم سے معذرت نہ کرتا لیکن میں نے تو اپنے ماموں عاص بن ہشام بن المغیرہ کو قتل کیا ہے۔ تمہارے والد کے پاس سے میں گزرا ضرور تھا۔ وہ بیل کے سینک ٹول رہے تھے۔ میں تو ہٹ گیا لیکن ان کے چچا زاد بھائی علیؓ نے ان کو دیکھا اور قتل کر دیا۔“

اس جنگ کے متعلق جس نے اسلام ہی کی نہیں بلکہ تمام دنیا کی تاریخ کو ایک نئی راہ پر ڈال دیا۔ حضرت عمرؓ کا خود ان کی زبانی یہ پہلا قول ہے جو نقل کیا گیا ہے۔ اس سے اس اثر کی مکمل تصویر سامنے آ جاتی ہے جو اسلام نے حضرت عمرؓ کے دل پر قائم کیا تھا اور جس کا تقاضا یہ تھا کہ اس دین کی راہ میں انسان کو اپنا سب کچھ بے حقیقت سمجھنا چاہیے۔ یہاں تک کہ اگر جنگ میں اس کا بھائی یا کوئی اور رشتہ دار سامنے آ جائے تو اسے قتل کرنے میں بھی تامل سے کام نہیں لینا چاہیے۔ اس لیے کہ اس نے اپنی زندگی راہ خدا میں وقف کر دی ہے اور دین الہی کی نصرت کے سوا کوئی اس کا محبوب و مطلوب نہیں۔

مسلمانوں نے اس جنگ میں دشمن کے ستر آدمی گرفتار کیے جن میں بیشتر قریش کے

سردار اور اعیان و اہل کار تھے۔ ان قیدیوں کے مطلق مسلمانوں میں سب سے زیادہ مخالفانہ روش حضرت عمرؓ تھی۔ وہ ان سب کو قتل کر دینا چاہتے تھے لیکن قیدیوں کو اپنی زندگی عزیز تھی اور وہ چاہتے تھے کہ فدیہ لیکر انہیں چھوڑ دیا جائے۔ چنانچہ یہ لوگ حضرت ابو بکرؓ کے پاس گئے کہ وہ رسول اللہ ﷺ سے ان کی سفارش کریں۔ انہوں نے سفارش کا وعدہ کر لیا لیکن انہیں اندیشہ تھا کہ کہیں حضرت عمرؓ کام خراب نہ کر دیں۔ اس خیال سے قیدیوں کو ان کے پاس بھیج دیا۔ قیدی پہنچے اور ان کے بھی وہی کہا جو حضرت ابو بکرؓ سے کہا تھا لیکن حضرت عمرؓ کا جواب ایک قہر آلود نگاہ تھی اور بس! حضرت ابو بکرؓ نے خدمت نبویؐ میں عرض کیا کہ ان قیدیوں پر احسان کیا جائے یا فدیہ لے کر انہیں چھوڑ دیا جائے۔ فدیہ کی رقم سے مسلمانوں کو قوت بھی پہنچے گی۔ لیکن حضرت عمرؓ کا حصہ اپنی آخری حد کو پہنچا ہوا تھا۔ انہوں نے کہا: ”یا رسول اللہ ﷺ اللہ کے دشمن ہیں۔ انہوں نے آپ کو جھٹلایا۔ آپ سے لڑے اور آپ کو مکہ سے نکال دیا۔ ان کی گردنیں مار دیجئے ایہ گمراہی کے سردار اور کفر کے امام ہیں۔ ان کے قتل سے اسلام کو سر بلندی حاصل ہوگی اور اہل شرک ذلیل ہو جائیں گے۔“

اس مسئلے میں رسول اللہ ﷺ نے مسلمانوں سے مشورہ کیا اور بات فدیہ قبول کر لینے پر ختم ہوئی۔ آنحضرت ﷺ نے فدیہ لے کر قیدیوں کو آزاد کر دیا لیکن اس کے فوراً بعد وحی آئی جس میں اللہ تعالیٰ نے فرمایا:

مَا كَانَ لِنَبِيٍّ أَنْ يَكُونَ لَهُ أَسْرَىٰ حَتَّىٰ يُفْضَخَ فِي الْأَرْضِ تَوَلَّوْنَ هَذِهِ الدُّنْيَا وَاللَّهُ يُدْرِيذُ الْآخِرَةَ وَاللَّهُ عَزِيزٌ حَكِيمٌ (الانفال: ۷۶)

(ترجمہ: نبی کو مناسب نہ تھا کہ ان کے پاس قیدی رہیں جب تک ملک میں خوب قتل نہ کریں۔ تم لوگ تو دنیا کی متاع چاہتے ہو اور اللہ آخرت چاہتا ہے اور اللہ بڑی رحمت و حکمت والا ہے۔)

اس طرح اسیران بدر کے سلسلے میں حضرت عمرؓ کی رائے نے الہامی شخصیت ہونے کا ثبوت فراہم کر دیا جیسا کہ اس سے پہلے اذان کے مسئلے میں بھی ظاہر ہو چکا تھا۔ اس سے نبی کریم علیہ التحسینہ و السلام اور مسلمانوں کی نگاہ میں حضرت عمرؓ کی حیثیت بلند اور ان کی رائے وقیع ہو گئی۔

مکرز بن حفص نے سہیل بن عمرو کا فدیہ ادا کرنا چاہا۔ سہیل بڑا مبلغ الہیان خلیف تھا۔ جب حضرت عمرؓ نے مکرز کو سہیل کا فدیہ ادا کرتے دیکھا۔ فوراً رسول اللہ ﷺ کی خدمت میں حاضر ہوئے اور عرض کیا: ”اجازت دیجئے کہ میں سہیل بن عمرو کی بیٹی نکال دوں۔ یہ پوپلا ہو جائے گا اور میدان جنگ میں آپ کے سامنے کھڑا نہ ہو سکے گا۔“ ارشاد ہوا: ”میں اس کے ساتھ کوئی ایسا برا سلوک نہیں کرنا چاہتا جو میرے نبی ہونے کے باوجود کل میرے ساتھ اللہ کرے! حضرت عمرؓ کا یہ کہنا ان کے اس اصرار پر مصریحی ولالت کرتا ہے کہ ان قیدیوں میں جو صاحب اقتدار ہیں انہیں نہ چھوڑا جائے۔ تاکہ کل وہ مسلمانوں کے مقابلے پر نہ آسکیں اور وہ اپنی اس رائے پر اس وقت بھی مصرحتے۔ جبکہ مسلمانوں کی جماعت فدیہ وصول کر لینے کے حق میں اپنی رائے دے چکی تھی۔

وحی نازل ہوئی اور اس نے اسیران بدر کے سلسلے میں حضرت عمرؓ کی رائے کی تصدیق کر دی۔ اس سے حضرت عمرؓ کو خدمت نبویؐ میں اور تقرب اور اعتبار حاصل ہو گیا اور حضرت ابو بکر صدیقؓ کی طرح وہ بھی رسول اللہ ﷺ کے مشیر خاص بن گئے۔ حضرت حصہ بنت عمرؓ خنیس بن حذافہ کی بیوی تھیں جو سابقین اولون میں سے تھے۔ واقعہ بدر سے چند مہینے پہلے خنیس نے حضرت حصہ کو چھوڑ دیا اور آنحضرت ﷺ نے ان سے نکاح کر لیا۔ جس طرح اس سے پہلے حضرت عائشہ بنت ابی بکرؓ سے کیا تھا۔ اب رسالت مآب ﷺ اور حضرت عمرؓ کے درمیان رشتہ مصاہرت قائم ہو گیا اور حضرت ابو بکرؓ کی طرح حضرت عمرؓ بھی کا شانہ رسالت میں آنے جانے لگے۔

سال گزر گیا اور قریش بدر کا انتقام لینے مکہ سے نکلے۔ لوگوں نے رسول اللہ ﷺ کی خدمت میں مشورے کے طور پر عرض کیا کہ مدینہ کے باہر احد کے مقام پر ان کا مقابلہ کیا جائے۔ حضور گھر میں تشریف لے گئے۔ حضرت ابو بکرؓ اور حضرت عمرؓ آپ کے ساتھ تھے۔ پہلے ان دونوں نے فرق نبوتؐ پر علامہ باندھ لیا۔ پھر آپ کو زہ پہنائی۔ اس کے بعد سرور کونین علیہ الصلوٰۃ والسلام نے تلوار زیب گلو فرمائی اور صحابہؓ کے حلقے میں دشمن سے مقابلہ کرنے نے روانہ ہو گئے۔ دن کے ابتدائی حصے میں میدان مسلمانوں کے ہاتھ رہا لیکن اس کے بعد جب حیرانہ اژدوں نے فرمان نبویؐ کی خلاف ورزی کی اور سال غیمت کے لالچ میں بہاڑ

کا مورچہ چھوڑ کے نیچے آ گئے تو لڑائی کا رخ بدل گیا۔ خالد بن ولید قریش کے چند گھڑ سواروں کے ساتھ چکر کھا کے مسلمانوں کی پشت پر پہنچ گئے اور زور سے نعرہ لگایا۔ یہ دیکھ کر قریش پلٹے اور آنحضرت ﷺ اور آپ کے صحابہؓ پر جو مال غنیمت لوٹنے میں مصروف تھے ٹوٹ پڑے۔ مسلمان قریش کے اس ناگہانی حملے سے گھبرا گئے اور ان کی صفیں درہم برہم ہو گئیں، یہ انتشار اور بڑھ گیا۔ جب ایک مشرک نے چلا کر کہا ”محمد قتل کر دیئے گئے۔“ یہ سنتے ہی مسلمانوں کے اوسان جاتے رہے۔ انہوں نے سوچا کہ اب ان کی اور ان کے اس دین کی خیر نہیں جس پر وہ ایمان لائے تھے۔ اللہ نے اپنے رسولؐ سے نصرت کا وعدہ فرمایا تھا لیکن اب تو رسول اللہ ﷺ ہی شہید کر دیئے گئے اور یہ آپ ہی کے صحابہؓ ہیں جو فکست کھا رہے ہیں اور شرکین کی تلواریں ان کے خون میں نہا رہی ہیں۔ پھر یہ دین کیسے بچ سکتا ہے اور اس دین کے بعد اس کے حلقہ بگوشوں کی بقا کیا معنی رکھتی ہے؟ اس خیال نے مسلمانوں میں ایک عام بددلی پیدا کر دی بلکہ بعض ممتاز صحابہؓ پر تو۔۔۔ جن میں مہاجرین اور انصار دونوں شامل تھے۔۔۔ اتنی مایوسی چھائی کہ وہ تلواریں پھینک پھینک کے پہاڑ کے ایک طرف جا بیٹھے۔ انسؓ بن نضر ادھر سے گزرے تو دیکھا حضرت عمرؓ بن خطاب، حضرت طلحہؓ بن عبید اللہ اور کچھ دوسرے صحابہؓ بیٹھے ہیں۔ مایوسی و پریشانی ان سب پر چھائی ہوئی ہے اور ان کی کچھ سمجھ میں نہیں آ رہا کہ کیا کریں۔ انسؓ نے بلند آواز سے پوچھا۔ ”یہاں بیٹھے کیا کر رہے ہو؟“ یہ لوگ بولے ”رسول اللہ شہید کر دیئے گئے!“ شمع رسالت کے اس پروانے نے جواب میں کہا: ”رسول اللہ کے بعد تم زندہ رہ کے کیا کرو گے؟ اٹھو اور آپ کی طرح حق کی راہ میں جان دے دو!“ یہ کہہ کر مشرکین پر ٹوٹ پڑے اور بڑی بے جگری سے لڑنے اور یہاں تک کہ ستر زخم کھانے کے بعد جام شہادت نوش کیا۔ ان کی لاش کثرت زخم کے سبب پہچانی نہ جاتی تھی۔ ان کی ہمشیرہ نے انکلیوں کی پوروں سے انہیں پہچانا۔

مسلمانوں کو جب یہ معلوم ہوا کہ رسول اللہ ﷺ کی شہادت کی خبر جھوٹی تھی اور آپؐ زینت افزائے عالم ہستی میں تو ان کے دلوں میں ایمان کی شمع پھر روشن ہو گئی اور اس یقین نے دوبارہ ان میں زندگی پیدا کر دی کہ اللہ اپنے رسولؐ کا حامی و ناصر ہے۔ چنانچہ حضرت ابو بکرؓ، حضرت عمرؓ، حضرت علیؓ بن ابی طالب، حضرت زبیرؓ بن عوام اور دوسرے صحابہؓ آپ کی

حقارت کے لیے دوڑے۔ خالد بن ولید کو جب یہ معلوم ہوا تو وہ قریش کے گھڑ سواروں کو لے کر پہاڑ پر چڑھے کہ محمد ﷺ اور آپؐ کے فدائیوں کو شہید کر دیں لیکن حضرت عمرؓ بن خطاب نے چند مسلمانوں کے ساتھ خالد اور ان کے سپاہیوں کا مقابلہ کیا اور نبی رحمت علیہ الصلوٰۃ والسلام کی مدافعت میں اس طرح جان توڑ کر لڑے کہ انہیں پسپا کر دیا اور خالد اپنے مقصد میں کامیاب نہ ہو سکے۔

اذان کے متعلق حضرت عمرؓ کا الہامی واقعہ پہلے گزر چکا ہے، جس سے ظاہر ہوتا ہے کہ دین حق اس مرد توانا کی روح میں رچ گیا تھا اور وہ جب بھی سوچتا تھا اس دین یا اس نظام کے متعلق ہی سوچتا تھا جو اس کی اشاعت و سر بلندی میں اضافے کا موجب تھا۔ پھر اسیران بدر کے سلسلے میں حضرت عمرؓ کا موقف اور ان کی رائے کی تائید میں وحی کا نزول اور اس کے بعد خالد بن ولید کے مقابلے میں انکا آنا کہ وہ رسول اللہ ﷺ اور آپؐ کے صحابہ تک نہ پہنچ سکیں۔ یہ دونوں واقعات اس امر کا کھلا ہوا ثبوت ہیں کہ حضرت عمرؓ اللہ کے دین کو اپنی ذات پر مقدم سمجھتے تھے اور اسی لیے وہ اس کی حمایت و نصرت میں ہر جگہ انتہا پسندی کا مظاہرہ کرتے تھے۔ اس میں حیرت کی کوئی بات نہیں۔ اس لیے کہ حضرت عمرؓ نے جب سے ہوش سنبھالا ان کے کردار کی یہ اہم خصوصیت رہی کہ جس چیز پر ایمان لاتے، دل سے لاتے اور جب دل کسی چیز پر ایمان لاتا ہے تو صاحب ایمان پورے خلوص اور پوری وفاداری کے ساتھ اپنی جان اس چیز کے لیے وقف کر دیتا ہے۔ ہم نے جاہلیت میں حضرت عمرؓ کے اس کردار کا مطالعہ کیا ہے۔ ہم نے دیکھا ہے کہ وہ قریش کے لیے دوسرے قبائل سے بلا کا تعصب رکھتے تھے اور دعوت محمدیؐ کے مقابلے میں قریش کے دین سے انہیں اس قیامت کا غلط تھا کہ وہ ابتدائی مسلمانوں کو جو رستم کا نشانہ بنانے والوں کے ساتھ برابر کے شریک تھے، لیکن جب اللہ نے ان کے دل کو اپنے ایمان کے نور سے روشن کیا تو وہ اس کے دین کی نصرت کے لیے بھی اسی حمیت اور اسی غیرت کے ساتھ کوشش کرنے لگے جو قبول اسلام سے پہلے اسلام کے خلاف صرف کیا کرتے تھے اور اب جب کہ مسلمان اپنے دین اور اپنے نبیؐ کی برکت سے مفتخر ہو چکے تھے، حضرت عمرؓ کے نزدیک اس سے زیادہ اہم کوئی چیز نہ تھی کہ وہ اس دین کی خدمت کریں اور اس کے لیے اپنا سب کچھ یہاں تک کہ اس کی راہ میں اپنی جان بھی

قربان کر دیں۔ جب قریش میں رسول اللہ ﷺ کی وفات کی افواہ پھیلی اور دوسرے صحابہ کی طرح حضرت عمرؓ پر بھی مایوسی و بے دلی کے بادل چھائے تو یہ حضرت عمرؓ کے اسی مذہبی تعصب کا اثر تھا کہ وہ شدت غم سے اپنا ذہنی توازن قائم نہ رکھ سکے لیکن جب انہیں یہ معلوم ہوا کہ سرور کونین علیہ التحسینہ والسلام زینت آرائے بزم حیات ہیں تو بڑھے اور اس دین کی راہ میں اپنی جان کی بازی لگادی، جس پر ان کا دل ایمان لایا تھا اور اللہ نے اس غیر معمولی سپہ سالار کے مقابلے میں انہیں کامیاب بنایا جو قریش کے لیے سرمایہ عزت و افتخار تھا اور جس کی وجہ سے احد کا میدان قریش کے ہاتھ رہا۔

لیکن حضرت عمرؓ کے اس ایمان اور اس ایمان کے لیے ان کے تعصب نے انہیں پیش گاہ نبوت میں بھی عزت نفس اور خود اعتمادی کے اظہار سے نہیں روکا۔ اپنی رائے پر انہیں اس قدر اعتماد تھا اور اس کی تائید میں وہ ایسی زبردست دلیلیں پیش کرتے تھے کہ اس خصوصیت میں کوئی مسلمان ان کی برابری نہ کر سکتا تھا۔ یہ صحیح ہے کہ اس زمانے کے مسلمان جمود و بے عملی سے نا آشنا تھے۔ ان میں جو صاحب رائے ہوتا تھا وہ رسول اللہ ﷺ کی خدمت میں بے جھجک مشورہ پیش کر دیتا تھا اور اپنی رائے منوانے یا مخالف رائے قبول کرنے میں بحث و استدلال کو اپنا جائز حق سمجھتا تھا۔ اس معاملے میں اس کی مثال ان مسلمانوں کی سی تھی جو شورش و بغاوت کے زمانوں میں چاہتے تھے کہ شورش و بغاوت کو اس کے اصول و مبادی کے آخری نقطے تک پہنچادیں لیکن حضرت عمرؓ کی صاف گوئی اور جرأت ان سب سے بڑھی ہوئی تھی۔ ہر چند انہیں رسول اللہ ﷺ سے بے انتہا محبت تھی اور وہ حضور کی رسالت پر قابل رشک ایمان بھی رکھتے تھے لیکن اس کے باوجود خدمت نبوی میں اپنی رائے کے اثبات و اصرار میں انہیں کوئی تکلف نہ ہوتا تھا۔ اسیران بدر کے موقع پر آپ دیکھ چکے ہیں کہ انہوں نے رسول اللہ ﷺ سے کس طرح سہیل بن عمرو کی جیسی نکالنے کی اجازت طلب کی تھی حالانکہ مسلمان ان قیدیوں کا فدیہ قبول کر چکے تھے اور آگے چل کر بھی ہم عہد رسالت اور عہد صدیقی میں ان کی یہی شان دیکھیں گے۔ اس کے علاوہ سرکارِ دو عالم ﷺ کی حیات طیبہ میں ان کے وہ اجتہادات ہماری نگاہ سے گزرے ہیں جن میں سے بعض کو قرآن نے شرف قبول عطا فرمایا ہے، جس طرح وہ بہت سے احکام و مبادی ہمارے پیش نظر ہیں جن

میں رسالت مآب علیہ الصلوٰۃ والسلام کی وفات کے بعد حضرت عمرؓ نے اجتہاد رائے سے کام لیا اور وہ آج تک مسلمانان عالم کا مرکز تقلید بنے ہوئے ہیں۔

جب رسول اللہ ﷺ بنو مصلط سے جنگ فرمانے تشریف لے گئے اور اس سے فراغت پائی تو دو مسلمانوں کا پانی پر جھگڑا ہو گیا اور وہ آپس میں مرنے مارنے پٹن لگے۔ ان میں سے ایک مہاجر تھا اور دوسرا انصاری۔ مہاجر نے مہاجرین کو مدد کے لیے پکارا اور انصاری نے انصار کو! اس وقت عبداللہ بن ابی بن سلول نے جو مدینہ کے منافقوں کا سردار تھا حاضرین سے مخاطب ہو کر کہا: ”ہمارے شہر میں مہاجرین کی اکثریت ہو گئی۔ واللہ! ہمارا اور ان کا معاملہ ایسا ہی ہے جس کے متعلق اول نے کہا ہے: “اپنے کتے کو موٹا کرو گے تو وہ تمہاری ہی ہڈیاں چھائے گا!“ بخدا! جب ہم مدینہ واپس ہوں گے تو بااقتدار گروہ ذلیلوں کو ضرور نکال باہر کرے گا۔“ یہ بات حضورؐ کے سچے مبلغ تک پہنچی۔ حضرت عمرؓ بن خطاب اس وقت حاضر خدمت تھے، وہ غصے سے بے آپے ہو گئے اور کہا: ”یا رسول اللہ عبادین بشر کو حکم دیجئے کہ وہ اس کی گردن اڑا دے!“ جواب میں لسان نبوتؐ نے فرمایا: ”عمرؓ اس وقت کیا ہوگا جب لوگ کہیں گے محمدؐ اپنے ساتھیوں کو قتل کر رہا ہے۔“ اور فوراً روانگی کا حکم دیا حالانکہ ایسے وقت مسلمان سفر نہیں کیا کرتے تھے۔

ابن ابی خدمت نبویؐ میں حاضر ہو کر اپنی بات سے عکس گیا لیکن وحی نے بات صاف کر دی۔ اس وقت عبداللہ بن عبداللہ بن ابی، جو راسخ الاعتقاد مسلمان تھے حاضر ہوئے اور عرض کیا: ”یا رسول اللہ! مجھے معلوم ہوا ہے کہ آپ عبداللہ بن ابی کو قتل کرانا چاہتے ہیں۔ اگر واقعی ایسا ہے تو مجھے حکم فرمائیے میں خدمت اقدس میں اس کا سر پیش کر دوں گا۔ واللہ! تمام اہل خراج جانتے ہیں کہ ان میں مجھ سے زیادہ اپنے باپ کا کوئی فرمانبردار نہیں۔ مجھے اندیشہ ہے کہ اگر آپ نے میرے سوا کسی اور کو قتل کرنے کا حکم دیا تو میں اپنے باپ کے قاتل کو لوگوں میں چلتا پھرتا ندیکھ سکوں گا۔ اسے قتل کر دوں گا اور چونکہ کافر کے ہلے مسلمان کو قتل کروں گا۔ اس لیے مجھے جہنم کی آگ میں جلتا پڑے گا۔“ رسول اللہ ﷺ نے ارشاد فرمایا: ”ہم اسے قتل نہیں کریں گے بلکہ جب تک وہ ہمارے ساتھ ہے۔ اس سے رفق و احسان کے ساتھ پیش آئیں گے!“ اس کے بعد سے اہل مدینہ ہمیشہ ابن ابی کو حقارت و غضب کی

نظروں سے دیکھتے رہے اور وہ بے حیثیت ہو کر رہ گیا۔ ایک دن رسول اللہ ﷺ حضرت عمرؓ سے مسلمانوں کے بارے میں گفتگو فرما رہے تھے، ہوتے ہوتے بات ابن ابی تکفیل گئی کہ اس کی قوم اس کے ساتھ حقارت آمیز برتاؤ کرنے لگی ہے۔ حضورؐ نے فرمایا ”کیوں عمرؓ! کیا خیال ہے؟ اگر میں عبد اللہ بن ابی کو اس دن قتل کر دیتا جس دن تم نے مجھ سے کہا تھا تو اللہ کی قسم! ایک ہنگامہ برپا ہو جاتا! لیکن آج تم اسے قتل کرنے کے لیے کہتے تو تمہاری بات ضرور مان لیتا“ حضرت عمرؓ نے کہا ”اللہ کی قسم! مجھے معلوم ہو گیا ہے کہ رسول اللہ ﷺ کا ارشاد میری بات سے زیادہ بابرکت ہے!“

جب عبد اللہ بن ابی مرثد رسول اللہ ﷺ نے اس کی نماز جنازہ پڑھانی چاہی، لیکن حضرت عمرؓ کھڑے ہوئے اور اسلام سے اس کے بغض اور اس بغض میں اس کی ناکامی کا ذکر کرتے ہوئے اللہ تعالیٰ کا یہ قول نقل کیا:

اِسْتَفِيزْ لَهُمْ اَوْ لَا تَسْتَغْفِرْ لَهُمْ اِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللّٰهُ لَهُمْ (التوبہ: ۸۰)

(ترجمہ: (اے رسول!) ان کے لیے مغفرت چاہو یا نہ چاہو (برابر ہے) اگر تم ستر بار بھی ان کے لیے مغفرت چاہو گے تو بھی اللہ انہیں بخشے گا۔)

نبی رحمت نے اس مرے ہوئے شخص سے متعلق ان کی جماعت تنقید پر مسکرا کر فرمایا ”اگر مجھے معلوم ہو جائے کہ ستر بار سے زیادہ مغفرت چاہنے پر اس کی بخشش ہو جائے گی تو میں اس سے زیادہ اس کے لیے مغفرت چاہوں گا۔“ اس کے بعد نماز جنازہ پڑھی اور اسکی میت کے ساتھ تشریف لے گئے، یہاں تک کہ اس کے دفن سے فارغ ہو گئے۔ اس کے بعد یہ وحی نازل ہوئی:

وَلَا تُصَلِّ عَلَىٰ اَحَدٍ مِّنْهُمْ مَّا تَابَدَا وَلَا تَقُمْ عَلَىٰ قَبْرِهِ۔ (التوبہ: ۷۴)

(ترجمہ: ان میں سے (اگر) کوئی مر جائے تو بھی اس کی نماز جنازہ نہ پڑھو اور نہ اس کی قبر پر کھڑے ہو۔)

ہجرت کے چھ سال رسول اللہ ﷺ نے لوگوں کو حج کا حکم دیا اور جب مکہ کے قریب پہنچے تو قریش کے سوار آپ کو شہر میں داخل ہونے سے روکنے کے لیے نکلے۔ قریش نے قسم

کھائی تھی کہ وہ محمد ﷺ کو زبردستی مکہ میں داخل نہ ہونے دیں گے۔ لیکن رسول اللہ ﷺ جنگ کے ارادے سے نہیں حج کے ارادے سے تشریف لائے تھے۔ اس لیے آپؐ نے صحابہؓ کے ساتھ حدیبیہ کے مقام پر قیام فرمایا اور قریش سے گفتگو کرنی چاہی کہ وہ مسلمانوں کو فریضہ حج کی ادائیگی اور کعبہ کے طواف سے نہ روکیں۔ چنانچہ حضور علیہ الصلوٰۃ والسلام نے حضرت عمر بن خطابؓ سے فرمایا کہ وہ مکہ جائیں اور اس مسئلے میں قریش سے گفتگو کریں۔ حضرت عمرؓ نے عرض کیا ”یا رسول اللہ! مجھے اندازہ ہے کہ قریش میرے ساتھ زیادتی کریں گے اور مکہ میں بنو عدی بن کعب کا کوئی فرد نہیں جو میری حمایت کرے۔ مشرکین جانتے ہیں کہ میں ان کا کتنا دشمن ہوں۔ میرا طرز عمل ان کے مقابلے میں کتنا سخت ہے۔ تاہم میں آپؐ کو ایک ایسے شخص کا نام بتاتا ہوں جو قریش کے نزدیک مجھ سے بھی زیادہ معزز ہے اور وہ عثمان بن عفانؓ ہیں!“ چنانچہ حضرت عثمان بن عفانؓ مکہ تشریف لے گئے جہاں قریش سے ان کی گفتگو خاصی طویل ہو گئی اور انہیں رکتا پڑا۔ مسلمان سمجھے کہ حضرت عثمانؓ شہید کر دیئے گئے اس پر رسول اللہ ﷺ نے مسلمانوں سے بیعت لی جو بیعت رضوان کے نام سے مشہور ہے کہ اگر مشرکین قریش نے عثمانؓ کو شہید کر دیا تو مسلمان ان سے لڑیں گے لیکن حضرت عثمانؓ واپس تشریف لے آئے اور بتایا کہ قریش عرب میں اپنا وقار قائم رکھنے کے لیے مسلمانوں کو اس سال مکہ میں داخل ہونے دینا نہیں چاہتے لیکن یہ یقین ہو جانے کے بعد کہ حضورؐ جنگ کے ارادے سے نہیں حج کی نیت سے تشریف لائے ہیں۔ وہ صلح کی بات چیت کرنے پر تیار ہو گئے ہیں۔ فریقین میں معاہدہ صلح کے متعلق گفتگو جاری رہی۔ حضرت عمرؓ ان شرطوں سے بہت پریشان اور دل شک تھے جو اس گفتگو میں رسول اللہ ﷺ قبول فرما رہے تھے۔ چنانچہ وہ ایک دم اٹھے اور حضرت ابوبکرؓ کے پاس پہنچ کر ان سے کہنے لگے ”ابوبکر! کیا حضور اللہ کے رسول نہیں ہیں؟“ حضرت ابوبکرؓ نے فرمایا ”کیوں نہیں؟“ حضرت عمرؓ نے کہا ”کیا ہم مسلمان نہیں ہیں؟“ انہوں نے جواب دیا ”کیوں نہیں!“ حضرت عمرؓ نے پوچھا ”کیا وہ مشرک نہیں ہیں؟“ حضرت ابوبکرؓ نے فرمایا ”ہیں!“ حضرت عمرؓ نے فرمایا ”تو پھر ہم اپنے دین میں کمزوری کو داخل کیوں دے رہے ہیں؟“ حضرت ابوبکرؓ نے فرمایا ”عمرؓ حضورؐ کی اطاعت کرو! میں گواہی دیتا ہوں کہ آپ اللہ کے رسولؐ ہیں اور حضرت عمرؓ نے کہا ”

میں بھی گواہی دیتا ہوں کہ آپ اللہ کے رسول ہیں۔“

حضرت عمرؓ اس گفتگو سے مطمئن نہیں ہوئے جو ان کے اور حضرت ابوبکرؓ کے درمیان ہوئی تھی۔۔۔ چنانچہ اسی غم اور غصے کے عالم میں رسول اللہ ﷺ کی خدمت میں حاضر ہوئے اور عرض کیا ”یا رسول اللہ! کیا آپ اللہ کے رسول نہیں ہیں؟“ حضور نے فرمایا ”ہوں!“ کہا ”کیا ہم مسلمان نہیں ہیں؟“ فرمایا ”ہیں!“ کہا ”کیا وہ مشرک نہیں ہیں؟“ فرمایا ”ہاں ہیں!“ حضرت عمرؓ نے کہا ”تو پھر ہم اپنے دین میں کمزوری کو دخل کیوں دے رہے ہیں؟“ رسول اللہ ﷺ نے ارشاد فرمایا ”میں اللہ کا بندہ اور اس کا نبی ہوں، ہرگز اس کے حکم کی خلاف ورزی نہیں کروں گا اور وہ کبھی مجھے ناکام نہیں ہونے دے گا۔“ اس جواب سے حضرت عمرؓ خاموش ہو گئے۔ بعد کو وہ فرمایا کرتے تھے۔ ”اس دن میں نے جو کچھ کیا اور اپنے نزدیک بھلائی کے لیے جو باتیں کہیں ان کے ڈر سے آج تک صدقہ دیتا ہوں، روزے رکھتا ہوں، نفل پڑھتا ہوں اور غلام آزاد کرتا ہوں۔“

دیکھی آپ نے حضرت عمرؓ کی یہ عزت نفس اور خود اعتمادی۔ اور سچ تو یہ ہے کہ انہیں اپنی رائے کو کو قیاس سمجھنا ہی چاہیے تھا۔ اسیران بدر کے معاملے میں وحی الہی نے ان کے موقف کی حمایت کی تھی۔ پھر جب انہوں نے رسول اللہ ﷺ کی خدمت میں عبداللہ بن ابی کے قتل کا مشورہ پیش کیا تھا تو اس یقین سے پہلے کہ ارشاد نبویؐ ان کی بات سے زیادہ بابرکت ہے، وہ اپنی رائے سے نہیں ہٹے تھے اور اس کے بعد صلح حدیبیہ کے سلسلے میں بھی انہیں برابر اپنی رائے پر اصرار رہا تھا۔ یہاں تک کہ رسول اللہ ﷺ کی تائید میں وحی نازل ہوئی اور اس نے معاہدے کو ”فتح مبین“ سے تعبیر کیا۔ اس طرح رائے کے معاملے میں وہ ذات رسالت سے بھی اختلاف کرتے تھے اور جب تک وحی کا نزول یا ان کی رائے کے موافق یا مخالف واقعے کا ظہور حق کو ان پر واضح نہ کر دیتا، وہ اپنی رائے پر جتے رہتے۔

آپ پڑھ چکے ہیں کہ حضرت عمرؓ اپنی فکر کو مجرد نظریات میں الجھانا پسند نہیں فرماتے تھے کہ انہیں الٹ پلٹ کر ان کی چھان بین کر کے ان سے منطقی نتائج مرتب کرتے رہیں بلکہ جاہلیت کی طرح زمانہ اسلام میں بھی ان کی توجہ انہیں مسائل پر مرکوز رہی جن کا پیش نظر زندگی کے واقعات پر کوئی عملی اثر ہو اور یہی عملی اثر تھا جس نے اسیران بدر، ابن ابی اور صلح

حدیبیہ کے معاملات میں انہیں اپنی رائے پر شدت کے ساتھ قائم رکھا جس طرح اس کے بعد بھی مسلمانوں کے عام اور رسول اللہ ﷺ کے خاص معاملات میں۔۔۔ جن سے متعلق وحی نازل نہیں ہوئی تھی۔۔۔ ان کی رائے میں استقامت اور جوش پیدا کرتا رہا۔

اہل مکہ و بنیذ کا بے حد شوق تھا۔ خود حضرت عمرؓ جاہلیت کے زمانے میں شراب پیتے تھے اور دوسرے مسلمان بھی مکہ کے دوران قیام اور مدینہ کی ہجرت کے چند سال بعد تک بے نوشی کرتے رہے۔ حضرت عمرؓ نے محسوس کیا کہ شراب لوگوں میں بیجان و غضب پیدا کرتی ہے۔ اسے پی کر شرابی ایک دوسرے کی بدگوئی کرتے اور آپس میں بدکلامی سے پیش آتے ہیں، پھر یہودی اور منافقین، اوس و خزرج کو بھڑکانے، ان کے پرانے جھگڑوں کو ہوا دینے کے لیے اکثر و بیشتر شراب نوشی کے اوقات سے فائدہ اٹھاتے ہیں۔ یہ دیکھ کر انہوں نے رسول اللہ ﷺ سے پوچھا، لیکن اس وقت تک شراب کے بارے میں وحی نازل نہ ہوئی تھی۔ اس لیے حضرت عمرؓ نے بارگاہِ خداوندی میں عرض کیا ”اے اللہ! ہمیں شراب کے متعلق کچھ بتا“ چنانچہ یہ آیت نازل ہوئی۔

يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ
وَإِثْمُهُمَا أَكْبَرُ مِنْ نَّفْعِهِمَا (البقرہ: ۲۱۹)

(ترجمہ: (اے پیغمبر) مسلمان تم سے پوچھتے ہیں۔ شراب پینا اور جو اکیلنا کیسا ہے؟ کہہ دو ان دونوں چیزوں میں بڑا نقصان ہے اور لوگوں کے کچھ فائدے بھی ہیں مگر ان کا نقصان فائدے سے بڑھ کر ہے۔)

چونکہ اس آیت میں شراب کی ممانعت نہیں تھی، اس لیے بعض مسلمانوں کی رائے میں اب بھی بادہ و جام میں بسر ہوتی تھیں، وہ جب نماز پڑھتے تو انہیں کچھ معلوم نہ تھا کہ کیا کہہ رہے ہیں۔ حضرت عمرؓ نے پھر عرض کیا اے اللہ شراب کے متعلق ہمیں ہدایت دے! اس میں عقل اور مال دونوں کا نقصان ہے۔ اس پر یہ آیت نازل ہوئی:

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَىٰ حَتَّىٰ تَعْلَمُوا
مَا تَقُولُونَ (النساء: ۴۳)

(ترجمہ: اے وہ لوگو! جو ایمان لائے ہو نشے کی حالت میں نماز کے قریب نہ جاؤ،

یہاں تک کہ (نشا تر جائے اور) جومنہ سے نکالتے ہو۔ اس کو سمجھنے لگو۔
 اس دن سے رسول اللہ ﷺ نے اعلان کرادیا کہ لوگ مستی و بے خبری کی حالت میں
 نماز کے قریب نہ آئیں۔ اس اعلان سے مسلمانوں نے اگرچہ شراب نوشی ترک نہ کی تو
 برائے نام ضرور کر دی، لیکن کچھ لوگوں میں اس کے بُرے اثرات قائم رہے۔ ایک دفعہ
 شراب پیتے میں ایک انصاری اور ایک مہاجر کا آپس میں جھگڑا ہو گیا اور انصاری نے کباب
 کی ہڈی مہاجر کے کھینچ ماری۔ دونوں نشے میں تھے۔ لڑ پڑے اور نوبت مار کٹائی تک پہنچ
 گئی۔ حضرت عمرؓ نے یہ دیکھا تو بارگاہ الہی میں پھر درخواست کی۔ ”اے اللہ! ہمیں شراب
 کے بارے میں مفصل ہدایت دے کہ یہ عقل اور مال دونوں کی دشمن ہے! اس پر یہ وحی نازل
 ہوئی:

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ
 مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ. إِنَّمَا يُرِيدُ الشَّيْطَانُ أَنْ
 يُوقَعَ بَيْنَكُمْ الْفِتْنَةَ وَالْبَغْضَاءَ فِي الْخَمْرِ وَالْمَيْسِرِ وَيَصْلُكُم مِّنْ ذِكْرِ
 اللَّهِ وَعَنِ الصَّلَاةِ فَهَلْ أَنتُمْ مُنْتَهُونَ. (المائدہ: ۹۰-۹۱)

(ترجمہ: مسلمانو! شراب اور ہوا اور ہون کے تھان اور پانسے (یہ سب) پلید ہیں
 شیطانی کام ان سے بچے رہو تاکہ تم مراد کو پہنچو۔ شیطان تو چاہتا ہی یہ ہے کہ شراب اور
 جوئے سے تم میں عداوت اور بغض پیدا کر دے اور تمہیں خدا کی یاد اور نماز سے باز رکھے تو
 اب بھی تم باز آتے ہو یا نہیں؟)

امتناع شراب کا یہ حکم بعض مسلمانوں کو شاق گزرا اور انہوں نے کہا ”شراب ناپاک
 کیسے ہو سکتی ہے؟ جبکہ یہ فلاں فلاں کے پیٹ میں تھی جب وہ اُحد میں شہید ہوئے اور فلاں
 فلاں کے پیٹ میں تھی جب وہ بدر میں شہید ہوئے۔“ اس پر یہ آیت نازل ہوئی:

لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا إِذَا مَا
 اتَّقَوْا وَآمَنُوا وَعَمِلُوا الصَّالِحَاتِ ثُمَّ اتَّقَوْا وَآمَنُوا ثُمَّ اتَّقَوْا وَأَحْسَنُوا، وَ
 اللَّهُ يُحِبُّ الْمُحْسِنِينَ. (المائدہ: ۹۳)

(ترجمہ: جو لوگ ایمان لائے اور (جنہوں نے) نیک کام کیے ان پر (پہلے) جو کچھ کھا

لی چکے اس کا کچھ گناہ نہیں جب وہ شرک سے بچیں اور ایمان پر قائم رہیں اور نیک کام کرتے رہیں پھر (حرام چیزوں سے) بچیں اور یقین کریں اور پھر بچیں اور اچھے کام کریں اور اللہ اچھے کام کرنے والوں کو پسند کرتا ہے۔)

مسلمانوں کے ایک معاملے میں۔۔۔ جس کے متعلق وحی نے اس وقت تک کوئی حکم صادر نہ کیا تھا۔ حضرت عمرؓ کی روش یہ تھی۔ ان کے نزدیک رسول اللہ ﷺ کے معاملات بھی دوسرے لوگوں کے معاملات کی طرح خاص نہ تھے بلکہ ان کا شمار بھی مسلمانوں کے عام مسائل میں ہوتا تھا۔ یہی وجہ تھی کہ وہ ان معاملات میں دخل دیتے اور ان کے متعلق رسول اللہ ﷺ سے گفتگو کرنے میں کسی قسم کی جھجک محسوس نہ کرتے۔ امام بخاریؒ حضرت عائشہؓ صدیقہ سے روایت کرتے ہیں کہ انہوں نے فرمایا: ”عمرؓ رسول اللہ ﷺ سے کہا کرتے تھے، ازواج مطہرات کو پردہ کراہیے لیکن آپ نے ایسا نہ کیا۔ ازواج مطہرات رات کو قضاے حاجت کے لیے جاتی تھیں۔ ایک دن سودہ بنت زمعہ، جو طویل القامت تھیں، رات کے وقت قضاے حاجت کے لیے نکلیں۔ عمرؓ بن خطاب اس وقت ایک مجلس میں بیٹھے تھے، انہیں دیکھ کر بولے ”سودہ! میں نے آپ کو پہچان لیا ہے۔“ مقصد یہ تھا کہ پردے کا حکم نازل ہو۔ چنانچہ اللہ عزوجل نے پردے کی آیت نازل فرمائی۔ ”حضرت عمرؓ سے ایک روایت یہ ہے کہ انہوں نے فرمایا۔ ”میں نے کہا، یا رسول اللہ! آپ کے پاس اچھے برے سبھی قسم کے لوگ آئیں گے، بہتر ہے آپ امہات المؤمنینؓ کو پردے کا حکم فرمادیں۔ اس پر آیت حجاب نازل ہوئی۔“ آیت حجاب میں اللہ تعالیٰ فرماتا ہے:

يَا أَيُّهَا النَّبِيُّ لَسْتُنَّ كَلْحَدٍ مِنَ النِّسَاءِ إِنْ اتَّقَيْتُنَّ فَلَا تَخْضَعْنَ
بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَعْرُوفًا. وَقَدْ فِيهِ
يُؤْتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَى وَأَقِمْنَ الصَّلَاةَ وَآتِينَ
الزَّكَاةَ وَأَطِعْنَ اللَّهَ وَرَسُولَهُ إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ
الْبَيْتِ وَيُطَهِّرَكُمْ تَطْهِيرًا (الاحزاب: ۳۱-۳۲)

(ترجمہ: اے پیغمبر کی بیویا تم دوسری عورتوں کی طرح نہیں ہو۔ اگر تم (خدا سے) ڈرتی ہو تو (غیر مردوں سے) دبی زبان (باریک آواز) سے بات نہ کرو (ایسا کرو گی) تو

جس کے دل میں کھوٹ ہے اس کو لالچ پیدا ہوگا اور کھری کھری صاف بات کیا کرو اور اپنے گھروں میں جی رہو اور دُور جاہلیت جیسی زینت و آرائش کا مظاہرہ نہ کرو۔ نماز قائم کرو اور زکوٰۃ دو۔ اللہ اور اس کے رسولؐ کی اطاعت کرو۔ اللہ یہی چاہتا ہے کہ تم سے گندی باتیں دُور کر دے اور تم کو پاک و صاف بنادے۔)

پھر اللہ جل شانہ ارشاد فرماتا ہے:

يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَا بَيْنِهِنَّ، ذٰلِكَ اَدْنٰى اَنْ يُغْرَبْنَ فَلَا يُؤْنِسُنَّ، وَكَانَ اللّٰهُ غَفُوْرًا رَّحِيْمًا. (الاحزاب: ۵۹)

(ترجمہ: اے نبی! کہہ دو اپنی بیویوں اور بیٹیوں سے اور مسلمانوں کی عورتوں سے کہ اپنی چادروں کا گھونگھٹ نکال لیں اس سے ذہ پچانی جائیں گی تاکہ کوئی انہیں ستائے نہیں۔ اور اللہ بخشنے والا اور مہربان ہے۔)

نبی اکرم ﷺ کے فحشی معاملات میں حضرت عمرؓ کی دخل اندازی کا ایک اور واقعہ ہے جو شاید نہ ہوتا اگر ان کی صاحبزادی حضرت حفصہؓ امہات المؤمنین میں شامل نہ ہوتیں۔ واقعہ یہ ہے کہ ایک دن رسول اللہ ﷺ حضرت عائشہ صدیقہؓ کے پاس بیٹھے باتیں کر رہے تھے کہ ازواج مطہرات نے زینب بنت جحش کے ہاتھ پیغام بھیجا کہ ان سے انصاف نہیں کیا جاتا۔ عائشہؓ کی محبت میں ان پر زیادتی ہوتی ہے۔ اس کے بعد جب حضرت ماریہؓ کے ہاں حضرت ابراہیمؓ پیدا ہوئے اور رسول اللہ ﷺ ازراہ محبت بچے سے شفقت فرمانے لگے تو حضرت حفصہؓ حضرت عائشہؓ اور ان کی دیکھا دیکھی تمام امہات المؤمنین نے شکایت کی، یہاں تک کہ حضورؐ نے ان سے علیحدگی اختیار کر لینے کی تہدید کا خیال ظاہر فرمایا۔ حضرت ابن عباسؓ سے ایک صحیح روایت ہے کہ انہوں نے حضرت عمرؓ سے سوال کیا۔ امہات المؤمنینؓ میں وہ دو کون تھیں جنہوں نے یہ شکایت کی؟ حضرت عمرؓ نے فرمایا ”حفصہؓ اور عائشہؓ“ اس کے بعد کہا، ”واللہ! ہم جاہلیت میں عورتوں کی کوئی حیثیت نہ سمجھتے تھے یہاں تک کہ اللہ نے ان کے بارے میں جو نازل کرنا تھا۔ اور جو حصہ انہیں دلوانا تھا، دلوا دیا۔“ ایک دفعہ مجھے کوئی معاملہ درپیش آیا۔ میری بیوی نے کہا ”آپؐ ایسا ایسا کیوں نہیں کر لیتے؟“ میں نے کہا۔ ”تم کون

ہوتی ہو؟ تم سے اس معاملے میں دخل دینے کو کس نے کہا ہے؟“ وہ بولی۔ ”ابن خطاب! تعجب ہے۔ تم میری ذرا سی دخل اندازی برداشت نہیں کر سکتے اور تمہاری بیٹی رسول اللہ ﷺ کو ایسا جواب دیتی ہے کہ حضورؐ دن بھر غضب ناک رہتے ہیں۔“ حضرت عمرؓ نے کہا۔ ”یہ سنتے ہی میں نے چادر اٹھائی اور گھر سے نکل کر سیدہ اخصہؓ کے پاس پہنچا اور اس سے کہا ”بیٹی! کیا تم رسول اللہ ﷺ کو ایسا جواب دیتی ہو کہ حضورؐ دن بھر غضب ناک رہتے ہیں۔“ حضرت اخصہؓ نے کہا ”ہاں! خدا کی قسم! ہم آپؐ کو جواب دیتے ہیں۔“ میں نے کہا ”دیکھو! میں تمہیں اللہ کی سزا اور اس کے رسولؐ کے غضب سے ڈراتا ہوں۔ بیٹی! اپنے متعلق کسی غلط فہمی میں مبتلا نہ ہو، اس (عائشہؓ) کو تو اس کے حسن اور رسول اللہ ﷺ کی محبت نے نازاں کر دیا ہے۔“ یہ کہہ کر میں وہاں سے نکلا اور ام سلمہؓ کے پاس پہنچا جو میری رشتہ دار تھیں جب اس سلسلے میں ان سے بات ہوئی تو ام سلمہؓ نے کہا ”ابن خطاب! حیرت ہے تم ہر بات میں دخل دیتے ہو، اب یہ چاہتے ہو کہ رسول اللہ ﷺ اور آپؐ کی ازواج کے معاملات میں بھی دخل دینے لگو!“ حضرت عمرؓ فرماتے ہیں۔ ان کی یہ بات میرے دل میں بیٹھ گئی۔ میں آگے جو کہنا چاہتا تھا نہ کہہ سکا اور ان کے پاس سے اٹھ کے چلا آیا۔ ایک انصاری میرے دوست تھے۔ ہم میں سے کسی ایک کی غیر موجودگی میں جو باتیں ہوتیں۔ وہ ہم ایک دوسرے کو منادیا کرتے تھے۔ ان دونوں ہم غسان کے ایک بادشاہ سے خوف زدہ تھے، جس کے متعلق سننے میں آیا تھا کہ وہ ہم پر حملہ کرنا چاہتا ہے اور ہمارے دل ہر وقت اس متوقع حملے کے خیالات سے لبریز رہتے تھے۔ ایک دن میرے انصاری دوست نے زور زور سے کندی کھٹکھٹائی اور کہا ”دروازہ کھولو! دروازہ کھولو!“ میں نے گھبرا کر پوچھا ”کیا غسانی آ گیا؟“ بولے ”نہیں! اس سے بھی بڑا حادثہ پیش آ گیا ہے۔ رسول اللہ ﷺ نے ازواج مطہرات سے علیحدگی اختیار فرمائی ہے۔“ میں نے کہا ”بڑا ہوا اخصہؓ اور عائشہؓ کا!“ اور چادر لے کر سیدہ اخصہؓ کی خدمت میں پہنچا۔ اس وقت حضورؐ بالا خانے پر تشریف فرما تھے جس تک پہنچنے کا ذریعہ ایک میڑھی تھی جو کھجور کا تان کھود کر بنائی گئی تھی۔ رسول اللہ ﷺ کے غلام اسودہؓ میڑھی کے سرے پر کھڑے تھے۔ میں نے ان سے کہا ”عرض کر دو! عمر بن خطاب حاضر ہوا ہے!“ اور انہوں نے میرے لیے اجازت طلب کی۔ حضرت عمرؓ کہتے ہیں، میں نے یہ گفتگور رسول اللہ

ﷺ کی خدمت میں دہرائی اور جب ام سلمہؓ کی بات پر پہنچا تو حضورؐ نے تبسم فرمایا۔“

ایک روایت میں ہے کہ نبی اکرم ﷺ ایک ماہ تک ازواج مطہراتؓ سے علیحدہ رہے، جب پورا مہینہ گزر گیا تو مسلمان مسجد میں جمع ہوئے اور ایک دوسرے سے کہنے لگے: ”رسول اللہ ﷺ نے ازواج مطہراتؓ کو طلاق دے دی“ یہ سن کر حضرت عمرؓ رسول اللہ ﷺ کی خدمت میں حاضر ہوئے اور بالا خانے کے پاس پہنچ کر حضورؐ کے غلام رباعؓ کو آواز دی کہ حاضرین کی اجازت طلب کریں۔ لیکن رباعؓ نے جواب نہ دیا۔ حضرت عمرؓ نے دوبارہ آواز دی اور جب دوسری بار بھی جواب نہ ملا تو بلند آواز سے کہا ”رباع! میری حاضری کے لیے رسول اللہ ﷺ سے اجازت طلب کرو! میرا خیال ہے۔ حضورؐ یہ گمان فرما رہے ہیں کہ میں حصہ کے لیے آیا ہوں۔ خدا کی قسم! اگر حضورؐ مجھے حکم دیں تو میں حصہ کی گردن مار دوں!“ رسول اللہ ﷺ نے حاضری کی اجازت مرحمت فرمادی اور حضرت عمرؓ خدمت نبویؐ میں حاضر ہوئے۔ تھوڑی دیر کے بعد حضرت عمرؓ نے عرض کیا۔ یا رسول اللہ ازواج مطہرات کی کون سی بات قلب رسالتؐ پر گراں گزری؟ اگر حضورؐ انہیں طلاق دے چکے ہیں تو اللہ اور اس کے ملائکہ، جبرئیل، میکائیل، میں، ابوبکرؓ اور تمام مسلمان حضورؐ کے ساتھ ہیں۔ اس کے بعد وہ نبی اکرم ﷺ سے مسلسل باتیں کرتے رہے۔ یہاں تک کہ بشرہ مہارک سے حصہ و غضب کے آثار معدوم ہو گئے اور حضورؐ مسکرا دیئے۔

روایت ہے کہ جب حضورؐ نے ازواج مطہراتؓ سے علیحدگی اختیار فرمائی تو حضرت عمرؓ امہات المؤمنینؓ کے پاس گئے اور کہا۔ ”بہتر ہے کہ آپ سب باز آ جائیں ورنہ اللہ اپنے رسول کو قسم البدل عطا فرمادے گا۔“ یہ سن کر ان میں سے ایک نے جواب میں کہا ”عمر! کیا رسول اللہ ﷺ اپنی ازواج کو وصیت نہیں فرما سکتے جو تم انہیں سمجھانے آئے ہو؟“ اس تمام واقعے کے متعلق یہ آیات نازل ہوئیں:

يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ وَاللَّهُ غَفُورٌ رَحِيمٌ قَدْ فَرَضَ اللَّهُ لَكُمْ تَحِلَّةَ أَيْمَانِكُمْ وَاللَّهُ مَوْلَاكُمْ وَهُوَ الْعَلِيمُ الْحَكِيمُ وَإِذَا سَأَلَ النَّبِيُّ إِلَى بَعْضِ أَزْوَاجِهِ حَدِيثًا فَلَمَّا نَبَأَ بِهَا بِهِ وَأَظْهَرَهُ اللَّهُ عَلَيْهِ عَرَفَ بَعْضَهُ وَأَعْرَضَ عَنْ بَعْضٍ فَلَمَّا نَبَأَهَا بِهَا قَالَتْ

مَنْ أَنْبَأَكَ هَذَا قَالَ نَبَأَ نَبِيُّ الْعَالَمِينَ الْخَبِيرُ. إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا وَإِنْ تَظَاهَرَا عَلَيْهِ فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ الْمُؤْمِنِينَ وَالْمَلَائِكَةُ بَعْدَ ذَلِكَ ظَهِيرٌ. عَسَى رَبُّهُ إِنْ طَلَفَكُمُ أَنْ يُبَدِّلَ لَهُ زَوْجًا خَيْرًا مِنْكُمْ مُنْصِلَاتٍ مُؤْمِنَاتٍ قَانِتَاتٍ تَآمِنَاتٍ عَابِدَاتٍ سَاجِدَاتٍ تَحْتَابَاتٍ وَابْتَكَارًا. (التحریم: ۱-۵)

(ترجمہ: اے پیغمبر! جو چیز اللہ نے تم پر حلال کی ہے تم اسے (اپنے اوپر) حرام کیوں کرتے ہو؟ (کیا اس سے) اپنی بیویوں کی خوشنودی چاہتے ہو اور خدا بخشے والا مہربان ہے۔ خدا نے تم لوگوں کے لیے تمہاری قسموں کا کفارہ مقرر کر دیا ہے اور خدا ہی تمہارا کارساز ہے اور وہ دانا (اور) حکمت والا ہے اور (یاد کرو) جب پیغمبر نے اپنی بیوی سے راز کی بات کہی (اور کہا کسی سے اس کا ذکر نہ کرنا) پھر جب اس نے (دوسری بی بی کو) خبر کر دی اور اللہ تعالیٰ نے پیغمبر پر اس کا حال کھول دیا تو پیغمبر نے کچھ تو (اس بیوی کو) جتایا (جس نے راز فاش کر دیا تھا) اور کچھ کو نہیں جتایا (چشم پوشی کی اس کی عزت رکھنے کو) جب پیغمبر نے اس بیوی کو یہ جتایا تو وہ کہنے لگی تم کو یہ (سب حال) کس نے بتایا ہے۔ پیغمبر نے کہا جانے والے خبردار نے۔ (اے پیغمبر کی دونوں بیویاں) اللہ تعالیٰ کی درگاہ میں (اس قصور سے) توبہ کرو (تو تمہارے حق میں بہتر ہوگا) تمہارے دل جھک پڑے ہیں اور اگر تم دونوں (ایک دوسرے کی مددگار بن کر) پیغمبر پر زور ڈالنا چاہو گی تو یہ سمجھ رکھو کہ خدا اور جبریل اور نیک مسلمان سب پیغمبر کے حمایتی ہیں اور فرشتے الگ، ان کے علاوہ مدد کو حاضر ہیں۔ اگر پیغمبر تم کو طلاق دیدیں تو عجب نہیں ان کا پروردگار تمہارے بدلے ان کو تم سے بہتر بیویاں عنایت فرما دے (جو) فرماں بردار، ایمان دار، نماز گزار، توبہ کرنے والیاں، عاجزی کرنے والیاں، روزہ رکھنے والیاں، بیعتی ہوئی اور کنواریاں۔)

جب یہ آیت نازل ہوئی تو رسول اللہ ﷺ نے اپنی توبہ کرنے والی، عبادت گزار اور صاحب ایمان ازواج سے رجوع فرمایا۔

یہ ہیں وہ امور جن کے متعلق تمام مؤرخین نے حایت کیا ہے کہ وحی الہی نے ان کے

ازواج مطہرات سے متعلق اس واقعے کی تفصیل کے لیے دیکھیے حیات محمدی، ص ۳۳۸-۳۳۹

سلسلے میں حضرت عمرؓ کی رائے کی تائید فرمائی۔ صحیح بخاری میں ہے کہ حضرت عمرؓ نے فرمایا۔
 ”میرے پروردگار نے تین موقعوں پر مجھے اپنی تائید سے نوازا۔“ میں نے کہا ”یا رسول اللہ!
 اگر ہم مقام ابراہیم پر نماز پڑھیں تو؟“ اس پر یہ آیت نازل ہوئی: **وَآتَيْنَا إِبْرَاهِيمَ مَقَامَ
 إِبْرَاهِيمَ مُصَلًّى**۔ پھر میں نے کہا ”یا رسول اللہ! ازواج مطہرات کو پردے کا حکم فرما دیجئے
 تو بہتر ہوگا، ان سے اچھے بُرے کبھی طرح کے لوگ باتیں کرتے ہیں۔“ اس پر آیت حجاب
 نازل ہوئی۔ اس کے بعد ازواج مطہرات نے تمہ ہو کر رکھ و رقابت کا مظاہرہ کیا تو میں
 نے ان سے کہا۔ ”اگر حضور آپ سب کو طلاق دے دیں تو ہو سکتا ہے کہ پروردگار اپنے
 رسول کو بہتر بیویاں عطا کر دے۔ اس پر تذکرہ بالا آیت نازل ہوئی۔“ عائشہؓ وحی ربانی کی
 یہی تائید تھی جس کی بنا پر رسول اللہ ﷺ فرمایا کرتے تھے ”اللہ نے عمرؓ کی زبان اور دل کو حق
 کے لیے وقف کر دیا ہے۔“ یا ارشاد ہوتا تھا ”اللہ نے حق کو عمرؓ کی زبان پر جاری کر دیا ہے۔“
 اسیران بدر، عبد اللہ بن ابی، صلح حدیبیہ، اقتناع شراب اور امہات المؤمنین کے
 معاملات میں حضرت عمرؓ نے جو روش اختیار کی وہ نگاہ کا دامن پکڑتی اور ان کی شخصیت کے
 ان پہلوؤں کو اجاگر کرتی ہے جو وقت کے ساتھ ساتھ زیادہ واضح، زیادہ جان دار ہوتے جا
 رہے تھے۔ اس سے ہماری ”دان کی جزأت و صاف گوئی ان کی شخصیت کی نمود اور ان کی
 وہ دوسری خوبیاں نہیں ہیں جن کا ذکر پہلے کر چکے ہیں اور نہ ہمارا مقصد ان کی اصابت رائے
 اور وسعت علم کو ظاہر کرنا ہے بلکہ ہم اس طرز عمل کے اس پہلو کی طرف اشارہ کرنا چاہتے
 ہیں، جس سے عوامی مسائل میں حضرت عمرؓ کی گہری دلچسپی کا اظہار ہوتا ہے اور جس کے پیش
 نظر وہ ایک ایسے مدبر کی حیثیت میں ہمارے سامنے آتے ہیں جو قومی سیاست، قومی مسائل
 کی اور قومی نظام کی بہتری کے لیے ہمہ تن عمل ہوتا ہے اور یہ واقعہ ہے کہ حضرت عمرؓ کی یہ
 خصوصیت ان کی دوسری تمام خصوصیات سے زیادہ نمایاں ہے۔ اسی بنا پر رسول اللہ ﷺ
 انہیں اپنا وزیر فرمایا کرتے تھے اور صحابہؓ سے مشورے کے موقع پر ان کی رائے کو اپنے مفصل
 اور جاں نثار دوست حضرت ابوبکر صدیقؓ کی رائے کے ہم پلہ قرار دیتے تھے۔ بارگاہ نبوت
 میں حضرت عمرؓ کے اس اعتبار نے عام مسلمانوں میں ان کی رائے کو بے حد وقیع بنا دیا تھا۔
 اگرچہ سرکارِ دو عالم ﷺ اکثر و بیشتر ان کی رائے سے اختلاف فرماتے تھے۔ محض اس لیے کہ

حضرت عمرؓ کی صلابت، کار آگمی اور دور اندیشی کی حدود سے متجاوز تھی اور یہ بات حراج رسالت کے منافی تھی جس میں دور اندیشی کے ساتھ نیکی اور قدرت کے ساتھ غمخورد گزر کی شان بھی پائی جاتی تھی۔

جب مسلمان مکہ فتح کرنے گئے۔ حضرت عباسؓ بن عبدالمطلب مکہ سے نکلے اور اپنے پیچھے کی فوج اور قوت دیکھ کر اندازہ کر لیا کہ قریش میں اس کے مقابلے کی سکت نہیں۔ ادھر ابوسفیان بن حرب بھی کچھ لوگوں کے ساتھ ٹوہ لینے نکلے۔ وہ اپنے ساتھیوں سے باتیں کر رہے تھے کہ حضرت عباسؓ نے ان کی آواز پہچان لی اور کہا: ”ابوسفیان! وہ رہے رسول اللہ! اپنے صحابہؓ کے حلقے میں۔ قریش کے لیے وہ صبح کتنی مصیبت انگیز ہوگی جب یہ مسلمان بزور شمشیر مکہ میں داخل ہوں گے۔“ ابوسفیان نے کہا ”میرے ماں باپ تم پر فدا ہوں! پھر کیا کیا جائے؟“ حضرت عباسؓ رسول اللہ ﷺ کے سفید خچر پر سوار تھے۔ باقی لوگوں کو تو مکہ واپس کر دیا اور ابوسفیان کو اپنے پیچھے بٹھا کر خدمت نبویؐ میں حاضری کے ارادے سے چلے۔ حضرت عمرؓ نے خچر کو دیکھا تو ابوسفیان کو پہچان لیا اور سمجھ گئے کہ حضرت عباسؓ ابوسفیان کی کو پناہ دینا چاہتے ہیں اسی وقت خیمہ رسالت میں حاضر ہوئے اور حضورؐ سے ابوسفیان کی گردن مار دینے کی اجازت چاہی۔ حضرت عباسؓ نے کہا ”یا رسول اللہ! میں پناہ دے چکا ہوں!“ اس پر ان دونوں میں سخت کلامی ہو گئی۔ رسول اللہ ﷺ نے معاملہ دوسری صبح پر ملتوی کر دیا اور دوسرے دن صبح سرکارِ دو عالم ﷺ سے کچھ گفتگو کرنے کے بعد ابوسفیان اسلام لے آئے۔ نبی رحمت علیہ الصلوٰۃ والسلام نے انہیں یہ عزت بخشی کہ ”جو کوئی ابوسفیان کے گھر میں پناہ لے اس کا خون معاف ہے، جو اپنے دروازے بند کر کے گھر میں بیٹھ گیا وہ محفوظ ہے اور جو کہے میں داخل ہو گیا وہ امان میں ہے۔“ اور حضرت عمرؓ، ابوسفیانؓ کی اس نجات سے دل آزرہ چلے گئے۔ یہاں تک کہ مکہ کے دروازے کھلے تو انہیں معلوم ہوا کہ عبد اللہ بن ابی کے واقعے کی طرح اس معاملے میں بھی رسول اللہ ﷺ کا ارشاد ان کی بات سے زیادہ باہر کت ہے۔

حضرت عمرؓ صاف گو بھی تھے اور بے باک بھی۔ کبھی کبھی ایسا بھی ہوا ہے کہ رسول

اللہ ﷺ نے ان کی رائے سے اتفاق نہیں فرمایا، لیکن اس کے باوجود ان کی غلطی و منزلت میں کوئی کمی واقع نہ ہوئی جس کی وجہ یہ تھی کہ اپنے ہر مشورے و اپنی ہر رائے میں وہ صادق الاءلاص تھے اور مخلص کا احترام، اس کی تعظیم ہم پر فرض ہے۔ چاہے ہم اس کا مشورہ قبول نہ کریں۔ اس کے متعلق آپ کا کیا خیال ہے کہ اکثر موقعوں پر ان کی زبان نے حق کا اعلان کیا اور اس بارے میں آپ کیا کہیں گے کہ پہلے ان کی رائے سے اختلاف کیا گیا، لیکن بعد کو جب وہ برسر حق پائے گئے تو ان کی رائے قبول کر لی گئی۔ رسول اللہ ﷺ نے حضرت ابو ہریرہؓ کو اس اعلان کے لیے بھیجا کہ جس نے دل سے لَا إِلَهَ إِلَّا اللَّهُ کہہ دیا اسے جنت کی بشارت دی جاتی ہے۔ حضرت عمرؓ نے یہ اعلان سنا تو حضرت ابو ہریرہؓ کو سختی کے ساتھ رسول اللہ ﷺ کی خدمت میں واپس بھیج دیا اور اس بات کی تصدیق کے لیے کہ بشارت کا یہ اعلان واقعی ارشاد نبویؐ کے تحت عمل میں آیا ہے، خود بھی ان کے پیچھے پیچھے گئے۔ پھر جب رسول اللہ ﷺ نے جواب اثبات میں مرحمت فرمایا تو عرض کیا ”ایسا نہ کہجئے، مجھے ڈر ہے لوگ اس پر نکیہ کر کے بیٹھ رہیں گے۔ انہیں عمل کرنے دیجئے!“ نبی اکرم ﷺ نے ان کی رائے کو شرف پسندیدگی عطا کرتے ہوئے فرمایا: ”ٹھیک ہے انہیں عمل کرنے دو۔“

جب رسول اللہ ﷺ کے مرض و وفات نے شدت اختیار کی۔ حضورؐ نے ان مسلمانوں کی طرف جو اس وقت کا شانہ نبوت میں حاضر تھے، اشارہ کرتے ہوئے فرمایا: کاغذ اور قلم لاؤ، میں تمہیں ایک ہدایت نامہ لکھ دوں جس کے بعد تم کبھی گمراہ نہ ہو گے۔“ اس پر حاضرین میں اختلاف پیدا ہوا۔ بعض صحابہؓ نے کہا ”کاغذ اور قلم لے آؤ کہ حضور ایسا ہدایت نامہ تحریر فرمادیں جس سے تمہاری گمراہی کا امکان باقی نہ رہے۔“ لیکن صحابہؓ نے جن کے سرگروہ حضرت عمرؓ تھے، اس کی مخالفت کی اور کہا: ”اس وقت رسول اللہ ﷺ کو تکلیف ہے۔ ہمارے پاس قرآن موجود ہے اور وہ ہمارے لیے کافی ہے۔“ نبی رحمت علیہ الصلوٰۃ والسلام نے صحابہ کا یہ اختلاف دیکھا تو ارشاد ہوا ”چلے جاؤ، تمہیں نبیؐ کے سامنے جھگڑنا نہیں چاہیے۔“ اور کچھ تحریر نہیں فرمایا شاید حضورؐ سب سے زیادہ حضرت عمرؓ کی رائے سے متاثر

ہوئے تھے، اس لیے کہ آپؓ ان کے اخلاص کی صداقت اور رائے کی پاکیزگی سے واقف تھے۔

ہمارے احترام و تعظیم کا سب سے زیادہ مستحق وہ شخص ہے جو اپنی ذات کو نظر انداز کر کے محض عام فلاح و بہبود کے لیے پر خلوص رائے دے اور حضرت عمرؓ اس کی بہترین مثال تھے۔ آپ پہلے دیکھ چکے ہیں کہ ان کی رائیں کتنی بے لاگ اور لوٹ و غرض سے کیسی پاک ہوتی تھیں۔ بلکہ آپؓ نے دیکھا کہ وہ تحریم شراب کے لیے کس قدر بے چین تھے۔ حالانکہ شراب حرام نہیں تھی۔ اور ایام جاہلیت میں وہ خود بھی بلا کے بادہ نوش تھے۔ پیتے تھے اور بڑے چاؤ سے پیتے تھے۔ پھر جو انہوں نے اس کی حرمت چاہی تو صرف اس لیے کہ جماعت کی بھلائی، اس کی شیرازہ بندی اور جماعتی نظام کا استحکام ان کا نصب العین تھا۔ اس کے علاوہ مال و دولت کے معاملے میں بھی وہ سب سے زیادہ بے نیاز تھے۔ ایک مرتبہ رسول اللہ ﷺ نے انہیں غنیمت میں سے ان کا حصہ مرحمت فرمایا تو کہا: ”یہ کسی مجھ سے زیادہ محتاج کو عطا فرما دیجئے!“ ایک دن جب پھر انہوں نے یہی بات کہی تو حضورؐ نے فرمایا ”اس وقت تو لے لو! پھر خود ہی صدقہ کر دینا۔“

بلکہ حضرت عمرؓ کا یہ ہداس حد تک پہنچ گیا تھا کہ ایک دفعہ خیبر میں انہیں کچھ زمین ملی، وہ سرکارِ دو عالم ﷺ کی خدمت میں حاضر ہوئے اور عرض کیا: ”مجھے خیبر میں ایک زمین ملی ہے جس سے بہتر چیز آج تک میرے حصے میں نہیں آئی۔ اس کے متعلق کیا ارشاد ہے؟“ رسول اللہ ﷺ نے فرمایا ”چاہو تو زمین اپنے پاس رکھو اور آمدنی وقف کر دو۔“ چنانچہ حضرت عمرؓ نے اسے فقیروں، رشتہ داروں، غلاموں اور مہمانوں کے لیے فی سبیل اللہ وقف کر دیا، جس کے متولی کا اختیار دیا گیا تھا کہ وہ بقدر ضرورت اس میں سے کھاپی سکتا ہے اور اپنے محتاج دوست کو کھلا بھی سکتا ہے اور فرمایا کہ اصل زمین نہ بیچا جائے گی نہ بیہ کی جائے گی اور نہ کوئی اس کا وارث ہوگا۔ چنانچہ اسلام میں یہ سب سے پہلا وقف تھا جو اسلامیان شرق و غرب کے نظامِ اوقاف کی اولین اساس قرار پایا۔

ایک ایسا شخص جس کی خصوصیات یہ ہوں اور جو مادی اغراض سے اس قدر بلند ہو، کوئی تعجب نہیں اگر وہ اپنے اخلاق کی شدت اور غلظت کے باوجود تمام مسلمانوں کی تنظیم و تکریم کا رکن ہو اور خود ذات رسالت اسے اپنی محبت و قربت سے اس درجہ نوازے کہ ”یا انی!“ کہہ کر مخاطب فرمائے۔ ایک دفعہ حضرت عمرؓ نے حضورؐ سے عمرہ کی اجازت چاہی اور آپؐ نے اجازت دیتے ہوئے فرمایا ”یا انی! اپنی دعا میں ہمیں نہ بھولنا!“ حضرت عمرؓ جب کبھی اس کا ذکر کرتے تو فرماتے ”مجھے رسول اللہ ﷺ کا ارشاد، یا انی، ان تمام چیزوں سے محبوب ہے جن پر سورج طلوع ہوتا ہے۔“

حضرت عمرؓ کا خلوص، ان کا دنیوی خواہشوں سے پاک ہونا اور ان کی عدل و انصاف سے محبت یہ تمام وہ چیزیں ہیں جنہوں نے ان کے لقب ”فاروق“ کو دوام بخشا۔ اس میں اختلاف ہے کہ حضرت عمرؓ کو فاروق کے نام سے کس نے موسوم کیا۔ حضرت عائشہؓ سے روایت ہے کہ اس کے متعلق جب ان سے پوچھا گیا تو انہوں نے فرمایا ”رسول اللہ ﷺ نے۔“ ایک اور روایت میں ہے کہ رسول اللہ ﷺ نے فرمایا ”اللہ نے عمرؓ کی زبان اور ان کے دل کو حق سے سرفراز فرمایا اور وہ فاروق ہیں جن کے ذریعے حق و باطل میں فرق کیا گیا۔“ ابن سعد نے طبقات میں سند ایک عبارت درج کی ہے کہ ”مجھے معلوم ہوا ہے کہ سب سے پہلے اہل کتاب نے حضرت عمرؓ کو فاروق کہا، بعد کو مسلمانوں نے یہ لفظ اختیار کر لیا۔ یہ بات ہم تک نہیں پہنچی کہ رسول اللہ ﷺ نے اس کے متعلق کچھ فرمایا تھا۔“ ان روایتوں میں سے جو بھی صحیح ہو لیکن اس میں کوئی شبہ نہیں کہ حضرت عمرؓ فاروق تھے۔ اسی لیے وہ آج تک فاروق مشہور ہیں اور قیامت تک مشہور رہیں گے۔

ان کی شدت اور درشتی کی وجہ سے رسول اکرم ﷺ حضرت ابو بکرؓ کو ان پر ترجیح دیتے تھے، لیکن حضرت ابو بکرؓ کے سوا اور کسی کو ان سے بہتر نہ سمجھتے تھے۔ ان کے اخلاص اور صاف گوئی اور ان کے عزم و حزم کی بنا پر، ان کی سختی اور درشتی کا اتنا شہرہ ہو گیا تھا کہ ان کے دل کی نرمی اور رقت اس کے مقابلے میں دب کر رہ گئی تھی حالانکہ اکثر مواقع پر اس نرمی و رقت کا

اظہار ہوا ہے جس کا کچھ تھوڑا سا ذکر ہم نے ان کے قبول اسلام کے سلسلے میں کیا بھی ہے۔ روایت ہے کہ خدمت نبویؐ میں حضرت عمرؓ نے باریابی کی اجازت چاہی۔ اس وقت حضورؐ کے پاس قریش کی کچھ عورتیں بیٹھی بلند آواز سے گفتگو کر رہی تھیں۔ جب حضرت عمرؓ نے حاضری کی اجازت چاہی تو سب کی سب اسی وقت چھپ گئیں۔ حضرت عمرؓ باریاب ہوئے تو حضورؓ نے مسکرا کر فرمایا: ”مجھے ان پر تعجب ہو رہا ہے۔ ابھی میرے پاس بیٹھی تھیں، لیکن تمہاری آواز سننے ہی چھپ گئیں۔“ حضرت عمرؓ نے کہا ”یا رسول اللہ! اصل میں تو انہیں آپؐ سے ڈرنا چاہیے!“ اس کے بعد کہا: ”اے اپنے نفس کی دشمنو! مجھ سے ڈرتی ہو اور رسول اللہ ﷺ سے نہیں ڈرتیں!“ وہ بولیں ”ہاں! آپؐ نبی اکرمؐ سے زیادہ سخت ہیں۔“

غالباً حضرت عمرؓ کی یہی شدت تھی جس کی بنا پر رسول اللہ ﷺ نے اپنی علالت میں حضرت ابو بکرؓ کو نماز پڑھانے کا حکم دیا تھا۔ ایک دن حضرت ابو بکرؓ موجود نہ تھے اس لیے حضرت عمرؓ نے نماز پڑھائی اور بلند آواز میں بکیر کہی۔ رسول اللہؐ نے فرمایا ”ابو بکرؓ کہاں ہیں؟ اس بات کو اللہ اور مسلمان دونوں پسند نہیں کرتے۔“

آپؐ تعجب کر رہے ہوں گے کہ حضرت عمرؓ کی پہنچی اور درشتی رسول اللہ ﷺ کی وفات کے وقت کہاں چلی گئی تھی؟ جب یہ خیران کے ہوش و حواس پر بجلی بن کر گری اور انہوں نے اس شخص کو جھٹلایا جس نے اس الناک حقیقت کا انہیں یقین دلانا چاہا۔ وہ مجمع سے مخاطب ہوئے اور کہا ”منافق کہتے ہیں کہ رسول اللہ ﷺ نے وفات پائی۔ واللہ! آپؐ نے وفات نہیں پائی، بلکہ موسیٰ بن عمران کی طرح اپنے رب کے پاس تشریف لے گئے ہیں جو چالیس روز غائب ہو کر واپس آ گئے تھے۔ حالانکہ ان کی نسبت بھی کہا جاتا تھا کہ وفات پا گئے۔ خدا کی قسم! رسول اللہ ﷺ بھی موسیٰ بن عمران کی طرح مراجعت فرمائیں گے اور ان لوگوں کے ہاتھ پاؤں کاٹیں گے جو کہتے ہیں کہ آپؐ نے رحلت فرمائی۔ جب حضرت ابو بکرؓ تشریف لائے اور نبی رحمتؐ کو دیکھ کر انہیں آپؐ کی وفات کا یقین ہو گیا تو مجمع میں کھڑے ہوئے اور فرمایا ”جو شخص محمدؐ کو پوجتا تھا وہ سمجھ لے کہ محمدؐ نے وفات پائی، لیکن جو کوئی اللہ کو معبود مانتا تھا

تو وہ جان لے کہ اللہ زندہ ہے کبھی نہیں مرے گا۔“

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَلَا يَتَذَكَّرُ أُولَئِكَ
انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَحْضُرَ اللَّهُ شَيْئًا وَ
سَيَجْزِي اللَّهُ الشَّاكِرِينَ۔ (آل عمران: ۱۴۴)

(ترجمہ: اور نہیں ہیں محمدؐ مگر ایک رسول۔ ان سے پہلے رسول گزر چکے ہیں تو کیا اگر وہ مر جائیں گے یا قتل کر دیے جائیں گے تو تم برگشتہ ہو جاؤ گے؟ اور جو شخص برگشتہ ہو جائے گا وہ خدا کو کچھ نقصان نہیں پہنچائے گا اور اللہ شکر گزاروں کو معز و عزیز قرار دے گا۔)

جب حضرت ابوبکرؓ نے یہ آیت پڑھی تو حضرت عمرؓ زمین پر گر پڑے۔ ان کے پاؤں انہیں سنبھال نہ سکے گویا یہ آیت انہوں نے پہلے کبھی سنی ہی نہ تھی۔ اس وقت کہاں تھی ان کی وہ سختی و درستی؟ بلکہ رسول اکرم ﷺ کے فدائی ابوبکرؓ۔۔۔ رقیق القلب اور زوداد شک ابوبکرؓ کے مبر و ثبات کے مقابلے میں ان کے جزع و فزع کی کیا حیثیت تھی؟ اور ان کی ہمت و استقامت کو کیا ہو گیا تھا؟

حضرت عمرؓ جب ہوش میں آئے تو ان کا سیاسی شعور بیدار ہو گیا اور وہ سوچنے لگے کہ اس جائزہ سائے کے بعد مسلمانوں کا انجام کیا ہوگا۔ اس نازک ترین موقع پر یہ انہیں کے فکر و عمل کی کار فرمائی تھی جس نے اسلام کو ہر خطرے سے محفوظ رکھا اور اس کی توسیع و اشاعت کی راہیں ہموار کیں۔



باب: 4

صدیق اکبرؓ کے دوش بدوش

حضرت عمرؓ کو رسول اللہ ﷺ کی وفات کا یقین ہو گیا اور وہ سوچنے لگے کہ آپؐ کے بعد مسلمانوں کا انجام کیا ہوگا؟ بات تھی بھی واقعی گہرے سوچ بچار کے قابل! عرب اگر آپس میں لڑ پڑتے تو اسلام کو ناقابلِ صفائی نقصان پہنچنے کا اندیشہ تھا جو لوگ مکہ اور مدینہ سے دور جزیرہ نمائے عرب کے مختلف گوشوں میں پھیلے ہوئے تھے۔ قریش اور مدینہ کا اقتدار انہیں گوارا نہ تھا۔ یہی وجہ تھی کہ یمن میں اسوہ غسی نے بغاوت کر دی۔ اہل یرامہ میں سے بنو حنیفہ نے مسیلہ بن حبیب کے باطل ادعائے نبوت کو قبول کر لیا اور بنو اسد اپنے جھوٹے نبی طلحہ بن خویلد پر ایمان لے آئے۔ اگر مسلمان ہمت و جرأت سے کام نہ لیتے اور اتحاد و ثبات عزم کے سہارے اس قیامت صغریٰ کا سامنا نہ کرتے تو نہ جانے رسول اللہ ﷺ کے بعد اسلام کا انجام کیا ہوتا؟

نبی اکرم ﷺ کی وفات کا یقین ہوتے ہی سب سے پہلے حضرت عمرؓ نے اسی مسئلے پر غور فرمایا اور حقیقت اپنے تمام پہلوؤں کے ساتھ آن کی آن میں واضح ہو گئی کہ اگر سہل انگاری سے کام لیا گیا اور فوراً ہی خلیفہ کا انتخاب نہ کیا گیا جو سیاسی امور میں مسلمانوں کی رہنمائی کرے تو ہو سکتا ہے کہ مہاجرینؓ اور انصارؓ میں اختلاف پیدا ہو جائے اور ہو سکتا ہے کہ عرب کے تمام ممالک میں بغاوت کی آگ بھڑک اٹھے۔ یہ سوچتے ہی وہ مجمع کو چیرتے پھاڑتے۔۔۔ جس میں وفات رسولؐ کے متعلق باتیں ہو رہی تھیں۔۔۔ مسجد سے نکلے اور چل پڑے۔ رستے میں حضرت ابو عبیدہؓ عامر بن الجراحؓ ملے۔ ان سے کہا ”ہاتھ بڑھائیے کہ میں بیعت کروں! انسان نبوت نے آپؐ کو ”امین الامت“ فرمایا ہے۔“ حضرت عمرؓ کی یہ بات سن کر حضرت ابو عبیدہؓ دم بخود رہ گئے اور حضرت عمرؓ کی طرح اس مسئلے کی اہمیت انہوں

نے بھی محسوس کر لی لیکن ان کی رائے سے مطمئن نہ ہوئے۔ انہیں غور سے دیکھا اور کہا ”جب سے تم مسلمان ہوئے ہو، ایسی بے وقوفی کی بات میں نے تمہاری زبان سے نہیں سنی۔ کیا تم مجھ سے بیعت کرو گے جبکہ تم میں پانی انہیں صدیق جیسی شخصیت موجود ہے!“

ابھی یہ دونوں اس اہم مسئلے پر تبادلہ خیال کر رہے تھے کہ خبر ملی۔ انصار سقیفہ بنی ساعدہ میں جمع ہو کر خلافت کے بارے میں مشورہ کر رہے ہیں اور چاہتے ہیں کہ مسلمانوں کی امارت انہیں ملے۔ یہ سن کر حضرت عمرؓ تیزی سے چلے اور حضرت ابو بکرؓ کو بلانے کے لیے ایک آدمی حضرت عائشہؓ کے گھر بھیجا جسے حضرت ابو بکرؓ نے یہ کہہ کر واپس کر دیا کہ میں مصروف ہوں، لیکن حضرت عمرؓ نے محسوس کیا کہ مسلمانوں کا مسئلہ ہر مصروفیت پر مقدم ہے۔ چاہے وہ رسول اللہ ﷺ کی تجہیز و تکفین ہی کیوں نہ ہو۔ اس لیے انہوں نے آدمی کے ہاتھ دوبارہ یہ پیغام بھیجا ”ایک نہایت اہم مسئلہ درپیش ہے اور اس میں آپ کا ہونا اشد ضروری ہے۔“

حضرت ابو بکرؓ یہ کہتے ہوئے گھر سے نکلے۔ ”ایسی کیا بات پیش آ گئی جو رسول اللہ ﷺ کی تجہیز و تکفین سے بھی اہم ہے؟“ حضرت عمرؓ نے جواب دیا۔ ”آپ کو نہیں معلوم کہ انصار سقیفہ بنی ساعدہ میں جمع ہیں اور سعد بن عبادہؓ کو مسلمانوں کا امیر بنانا چاہتے ہیں جو بات وہاں سب سے زیادہ پسند کی جا رہی ہے وہ یہ ہے کہ ایک امیر انصار میں سے ہو اور ایک مہاجرین میں سے؟“ حضرت ابو بکرؓ نے معاملے کی نزاکت کو محسوس فرما لیا اور ان دونوں۔۔۔ حضرت عمرؓ اور حضرت ابو عبیدہؓ۔۔۔ کے ساتھ تیزی سے سقیفہ بنی ساعدہ کی طرف روانہ ہو گئے۔

وہاں پہنچ کر حضرت ابو بکرؓ نے بڑی احتیاط اور نرمی کے ساتھ انصار کے جھگڑے کو اپنے ہاتھ میں لے لیا اور حضرت عمرؓ سے کہہ دیا کہ میرے پاس کھڑے ہو کر خاموشی سے فیصلے کا انتظار کرو! حضرت عمرؓ اول اول تو چپ چاپ کھڑے رہے لیکن یہ دیکھ کر کہ جناب بن منذر انصار کو بھڑکار رہے ہیں کہ اگر ایک امیر ہم میں سے اور ایک امیر مہاجرین میں سے نہ ہو تو ہم بغاوت کر دیں گے۔ ضبط کا دامن ہاتھ سے چھوٹ گیا اور بول اٹھے کہا۔ ”ایک وقت میں دو امیر جمع نہیں ہو سکتے! خدا کی قسم! عرب تمہاری سیادت ہرگز تسلیم نہیں کریں گے

جبکہ نبی طیبہ الصلوٰۃ والسلام تم میں سے نہیں تھے۔ وہ تو انہی کو اپنا امیر بنائیں گے جن میں نبوت تھی۔ اس روشن دلیل اور اس نمایاں اقتدار سے جو کوئی انکار کرے گا ہم اس سے لڑیں گے۔ ہم محمد ﷺ کے عزیز و اقارب ہیں جو کوئی امارت و اقتدار کے مسئلے میں ہم سے جھگڑا کرے گا وہ باطل کی طرف لے جانے والا، گمناہ کی طرف ڈھلنے والا اور ہلاکت کی دلدل میں پھنسنے والا ہوگا۔“ اس کے جواب میں حبابؓ نے انصارؓ سے مطالبہ کیا کہ مہاجرینؓ کو مدینہ سے نکال دیں یا ان پر حکومت کریں۔ اس کے بعد ان تینوں مہاجرینؓ سے خطاب کر کے کہا۔ ”خدا کی قسم! اگر تم چاہو تو ہم تمہیں اب بھی نکال باہر کریں۔ حضرت عمرؓ نے چیخ کر کہا ”تو پھر اللہ تمہیں ہلاک کر دے گا!“ حبابؓ نے ترکی بہ ترکی جواب دیا ”نہیں! تمہیں ہلاک کرے گا۔“

ان جملوں نے جذبات میں طوفان برپا کر دیا۔ فوراً حضرت ابوعبیدہؓ بن الجراح نے مداخلت کی اور اہل مدینہ سے خطاب کرتے ہوئے کہا۔ ”اے گروہ انصار! تم نے حمایت و نصرت میں سبقت کی تھی، اب توڑ پھوڑ میں پہل نہ کرو۔“

حضرت ابوعبیدہؓ کی اس بات نے دلوں کا جوش ٹھنڈا کر دیا اور لوگوں میں بحث و مباحثہ پھر شروع ہو گیا، بشیرؓ بن سعد قبیلہ خزرج کے ایک ممتاز فرد تھے۔ وہ مہاجرینؓ کے ہم نوا بن گئے جس سے انصارؓ کے اتحاد میں رخنہ پڑ گیا۔ حضرت ابو بکرؓ نے اسی وقت اندازہ کر لیا کہ رستہ ہموار ہو گیا ہے اور یہ لمحہ لمحہ فصل ہے۔ چنانچہ انہوں نے انصار کو فرقہ بندی سے بچنے اور جماعت کی طرف آنے کی دعوت دی۔ اس کے بعد حضرت عمرؓ اور حضرت ابوعبیدہؓ کا ہاتھ پکڑ کے بلند آواز سے فرمایا ”یہ عمر ہیں اور یہ ابوعبیدہؓ۔ ان میں سے جس کے ہاتھ پر چاہو بیعت کر لو!“ حضرت عمرؓ نے دیکھا کہ لوگوں میں اختلاف پایا جاتا ہے اسے جڑ پکڑنے کی مہلت نہیں دینی چاہیے۔ وہ اٹھے اور اپنی پاٹ دار آواز میں فرمایا ”ابو بکرؓ اپنا ہاتھ بڑھائیے!“ حضرت ابو بکرؓ نے اپنا ہاتھ بڑھا دیا اور حضرت عمرؓ نے یہ کہتے ہوئے بیعت کر لی ”ابو بکرؓ! کیا رسول اللہ ﷺ نے یہ حکم نہیں دیا تھا کہ آپ مسلمانوں کو نماز پڑھائیے! آپ خلیفہ رسول ہیں اور ہم آپ کے ہاتھ پر اس لیے بیعت کر رہے ہیں کہ آپ ہم سب سے زیادہ رسول اللہ ﷺ کو محبوب تھے۔“ حضرت ابوعبیدہؓ نے بیعت کرتے ہوئے کہا ”آپ افضل

مہاجرین ہیں، آپ دو میں دوسرے ہیں، جب وہ دونوں غار میں تھے، آپ نماز میں رسول اللہ ﷺ کے نائب ہیں اور نماز مسلمانوں کے دین میں سب سے افضل ہے۔ پھر کون ہے جو آپ پر فضیلت رکھتا ہو اور آپ کے ہوتے ہوئے امارت کا منصب سنبھالے۔“ اس کے بعد اہل سقیفہ کا تانا باندا بندھ گیا اور سوائے سعد بن عبادہ کے سب نے حضرت ابو بکرؓ کے ہاتھ پر بیعت کر لی۔ بیعت ختم ہو گئی تو سب کے سب مسجد نبویؐ میں آئے کہ حضرت عائشہؓ کے گھر سے حضرت سرور عالم ﷺ کی تجہیز و تکفین کے متعلق اطلاع حاصل کریں۔ دوسرے دن حضرت ابو بکرؓ مسجد نبویؐ میں تشریف لائے اور حضرت عمرؓ مسلمانوں سے معذرت چاہنے کھڑے ہو گئے کہ رسول اللہ ﷺ کی وفات سے انکار میری غلطی تھی۔ انہوں نے فرمایا ”میں نے کل آپ سے ایسی بات کہی جو نہ مجھے کتاب اللہ میں کہیں ملی نہ رسول اللہ ﷺ نے کبھی مجھ سے فرمائی تھی لیکن میرا اپنا یہ خیال تھا کہ حضورؐ رہنمائی فرماتے رہیں گے اور آخر تک ہم میں موجود رہیں گے لیکن اللہ نے اپنی وہ کتاب تم میں باقی رکھی ہے جس سے اس کے رسولؐ نے ہدایت پائی تھی اور اگر تم بھی اس سے وابستہ رہو گے تو اللہ اپنے رسولؐ کی طرح تمہیں بھی اس کے ذریعے ہدایت دیتا رہے گا۔ اللہ نے تمہاری باگ ڈور ایک ایسے شخص کے حوالے کی ہے جو تم میں سب سے بہتر ہے۔ پس اٹھو! اور اس کی بیعت کرو!“ سب لوگ اٹھ کھڑے ہوئے اور سقیفہ بنی ساعدہ کی بیعت کے بعد مسجد نبویؐ میں عام بیعت ہوئی۔

رسول اللہ ﷺ کی وفات کے بعد یہ حضرت عمرؓ کا پہلا موقف تھا اور جیسا کہ آپ نے دیکھا، دورانہدشی، سلامت نظر اور حسن سیاست کا موقف تھا۔ یہی نہیں بلکہ اس سے حضرت عمرؓ کی قائدانہ صلاحیتیں جھلکتی تھیں اور ظاہر ہوتا تھا کہ اپنی بے غرضی اور تمام تر توجہ جماعت کی بھلائی اور اس کے حسن انتظام پر مرکوز رکھنے کے باوجود صرف وہی ہیں جو ابھرتی ہوئی سلطنت کی سیاسی رہنمائی کر سکتے ہیں۔ رسول اکرم ﷺ کی وفات پر سب سے زیادہ اضطراب انہی کو تھا۔ یہاں تک کہ وہ اس کوچ ماننے کے لیے بھی تیار نہ تھے لیکن جب انہیں اس کا یقین ہو گیا تو ان کے اضطراب نے ان کی فکر کو مفلوج نہیں کیا اور ان کے غم نے انہیں اتنا بے حال نہ ہونے دیا کہ وہ حضرت ابو عبیدہؓ سے مسلمانوں کی اس انتہائی نازک پوزیشن۔۔۔ ان کے معاملات کی تدبیر اور ان کی سیاست کا رخ معین کرنے۔۔۔ کے

متعلق گفتگو نہ کر سکتے۔ اس سے حضرت عمرؓ کی یہ خواہش نہ تھی کہ وہ اپنے آپ کو منصب امارت کا مستحق ثابت کریں، بلکہ وہ اس مسئلے پر ہر غرض اور ہر خواہش سے بلند ہو کر سوچ رہے تھے۔ اسی لیے وہ حضرت ابو عبیدہؓ کی بیعت کرنے کو تیزی سے بڑھے لیکن جب امین الامت نے انہیں متنبہ کیا کہ مسلمانوں میں بیعت کے سب سے زیادہ مستحق حضرت ابو بکر صدیقؓ ہیں تو انہوں نے فوراً ان کی رائے تسلیم کر لی۔ پھر جب انہیں معلوم ہوا کہ انصار سقیفہ بنی ساعدہ میں جمع ہیں تو اسی وقت حضرت ابو بکرؓ کو بلوایا کہ وہاں چل کر انصار کے دعوے کا جواب دیں۔ پھر کہنے والے کی اس بات نے بھی کہ انصار اپنے مطالبے پر اڑے ہوئے ہیں اور اس سے کبھی دست بردار نہیں ہوں گے انہیں سقیفہ بنی ساعدہ میں جا کر اپنا حق منوانے سے باز نہیں رکھا۔ وہ اپنے دونوں ساتھیوں کو لے کر وہاں پہنچے اور حضرت ابو بکرؓ کی بیعت کر کے مسلمانوں کا شیرازہ منتشر ہونے سے بچالیا۔

بیعت کے بعد حضرت ابو بکرؓ کی سیاست یہ تھی کہ جو کام رسول اللہ ﷺ نے اختیار فرمایا ہے اسے ترک نہ کیا جائے اور جو کام آپ نے ترک فرمایا ہے اسے اختیار نہ کیا جائے۔ چنانچہ مسند آرائے خلافت ہونے کے بعد سب سے پہلا حکم جو حضرت ابو بکرؓ نے صادر فرمایا وہ یہ تھا کہ رسول اللہ ﷺ نے اسامہؓ بن زید کی سرکردگی میں جو لشکر روم اور شام پر حملے کی غرض سے بھیجے کی تیاری فرمائی تھی وہ بھیج دیئے جائیں۔ اس حکم سے مسلمان جزبہ ہوئے جس طرح عہد رسالت میں ہوئے تھے۔ وجہ یہ تھی کہ اسامہؓ نو عمر تھے اور ان کا سن اس وقت بیس سے کم تھا۔ اس کے علاوہ مسلمانوں کو یہ خدشہ بھی تھا اور اسی نے ان کو زیادہ چسپاں بہ جیسے کر رکھا تھا کہ اگر یہ لشکر روانہ کر دیا گیا تو مدینہ خطرے میں پڑ جائے گا۔ عرب اس پر حملہ آور ہو جائیں گے اور اس کے اقتدار کو صدمہ پہنچانے میں کوئی کسر اٹھانہ رکھیں گے۔ اس لیے انہوں نے حضرت ابو بکرؓ سے عرض کیا، ”یہ لوگ۔۔۔ اسامہؓ کا لشکر۔۔۔ جلیل القدر مسلمان ہیں اور عرب جیسا کہ آپ خود بھی جانتے ہیں۔ آپ کے خلاف بغاوت کرنے پر تلے بیٹھے ہیں۔ ایسی صورت میں مناسب نہیں ہے کہ آپ مسلمانوں کی ایک جماعت کو اپنے سے جدا کر دیں۔“ حضرت ابو بکرؓ نے حتمی لہجے میں جواب دیا ”قسم ہے اس ذات کی! جس کے ہاتھ میں ابو بکرؓ کی جان ہے اگر میں یہ جانتا ہوتا کہ درعدے مجھے اٹھالے جائیں گے پھر بھی

رسول اللہ ﷺ کے فرمان کی تعمیل میں اس لشکر کو ضرور بھیجتا۔ اگر شہر میں میرے سوا کوئی شخص نہ رہے تو بھی یہ لشکر جائے گا اور ضرور جائے گا۔“

کیا اس موقع پر حضرت عمرؓ کی سیاست بھی حضرت ابوبکرؓ کی طرح عزم و قوت کی سیاست تھی؟ کہا جاتا ہے اسامہؓ نے حضرت عمرؓ سے درخواست کی کہ حضرت ابوبکرؓ سے کہہ کر اس لشکر کو مدینہ واپس بلا لیں تاکہ وہ مشرکین کے خلاف ان کی مدد کر سکے۔ ادھر انصار نے حضرت عمرؓ سے کہا ”اگر وہ ہمیں بھیجنا ہی چاہتے ہیں تو ہماری طرف سے یہ مطالبہ ان کی خدمت میں پیش کر دیجئے کہ ہمارا قائد کسی ایسے شخص کو بنائیں جو عمر میں اسامہؓ سے بڑا ہو۔“ حضرت عمرؓ نے اسامہؓ کی درخواست رد کی نہ انصاریؓ کی۔ بلکہ یہ دونوں پیغام لے کر ان کی خدمت میں پہنچے۔ اسامہؓ کی درخواست مسترد کرتے ہوئے حضرت ابوبکرؓ نے فرمایا ”اگر مجھے کتے اور بھیڑیے بھی پھاڑ کھائیں تو بھی میں وہ حکم واپس نہیں لوں گا جو رسول اللہ ﷺ نے صادر فرمایا تھا۔“ اور انصاریؓ کی بات کے جواب میں فرمایا ”ابن خطابؓ! تمہاری ماں تمہیں روئے، رسول اللہ ﷺ نے تو اسامہؓ کو امیر لشکر مقرر فرمایا اور تم مجھ سے کہتے ہو کہ میں اسے معزول کر دوں؟“

اسامہؓ کا لشکر روانہ ہوا جس میں جلیل القدر مجاہدینؓ و انصاریؓ شامل تھے۔ اس لشکر میں حضرت عمرؓ بن خطابؓ کی حیثیت بھی ایک عام سپاہی کی سی تھی جو سردار لشکر اسامہؓ کے تابع فرمان تھے۔ حضرت ابوبکرؓ لشکر کو رخصت کرنے اور ضروری ہدایات دینے کے لیے ساتھ گئے۔ جب واپس ہونے لگے تو اسامہؓ سے فرمایا ”اگر مناسب سمجھو تو عمرؓ کو میری مدد کے لیے چھوڑ دو!“ اسامہؓ نے حضرت عمرؓ کو اجازت دے دی کہ وہ لشکر چھوڑ کے حضرت ابوبکرؓ کے ساتھ واپس چلے جائیں۔“

ہمارا فرض ہے کہ ہم یہاں تھوڑی دیر کے لیے رکیں اور اس سیاسی نظریہ کے اختلاف پر روشنی ڈالیں جو حضرت ابوبکرؓ اور حضرت عمرؓ کے درمیان تھا۔ حضرت ابوبکرؓ مقلد تھے، مجتہد نہیں تھے۔ چنانچہ جو کام رسول اللہ ﷺ نے کیا تھا اس کی تقلید ان پر فرض تھی۔ مسلمان جو چاہیں کہیں اور چھنی چاہیں ان کی مخالفت کریں لیکن وہ ایسی کوئی بات ہرگز نہیں کریں گے جو انہیں رسول اللہ ﷺ کے حکم کی تعمیل سے روک دے۔ رسول اللہ ﷺ نے اسامہؓ کا لشکر بھیجنے

کا حکم دیا تھا اس لیے وہ بہر حال بھیجا جائے گا۔۔۔ مہاجرین اور انصار اس سے اختلاف کرتے ہیں تو کریں۔ تمام جزیرہ نمائے عرب میں بغاوت کے شعلے بجڑتے ہیں تو بھڑکیں اور مدینہ پر خطرات کے بادل چھاتے ہیں تو چھائیں، لیکن یہ ناممکن ہے کہ حضرت ابوبکرؓ ان باتوں سے خوف کھا کر رسول اللہ ﷺ کے فرمان کی عقیقہ سے دست بردار ہو جائیں۔ کیا اللہ نے آپ کو انتخاب نہیں فرمایا تھا اور اپنی کتاب آپ پر نازل نہیں کی تھی؟ کیا اللہ نے آپ سے مدد کا وعدہ نہیں فرمایا تھا اور آپ کے دین کی حفاظت کا یقین نہیں دلایا تھا؟ پھر ایک مسلمان اپنے تئیں آپ کا حکم نافذ نہ کرنے پر کیسے مطمئن ہو سکتا ہے؟ اور پہلے خلیفہ کے لیے یہ کس طرح ممکن ہے کہ وہ آپ کے حکم کا پہلا مخالف ہو؟

لیکن حضرت عمرؓ کی رائے میں ایک سیاست دان کا یہ فرض تھا کہ وہ گرد و پیش کے واقعات کو پوری اہمیت دے اور اس وقت کے حالات یہ تھے کہ سقیفہ بنی ساعدہ کے اجتماع میں مہاجرین اور انصار کے درمیان اختلاف پیدا ہو گیا تھا، جس کی مثال عہد رسالت میں کہیں نہیں ملتی اور جزیرہ نمائے عرب کے مختلف گوشوں میں رسول اللہ ﷺ کی وفات کی خبر پہنچنے ہی عربوں نے مدینہ کا اقتدار تسلیم کرنے سے انکار کر دیا تھا اور یہ انکار بغاوت کی سرحدوں تک پہنچ گیا تھا۔ پھر حضرت عمرؓ یہ بھی سمجھتے تھے کہ مسلمان ازراہ ایمان و تسلیم رسول اللہ ﷺ کے احکام کی تعمیل کرتے تھے، لیکن حضرت ابوبکرؓ کو یہ حق نہیں پہنچتا کہ وہ ان سے اس قسم کی اطاعت کا مطالبہ کریں جو صرف اللہ کے برگزیدہ نبیؐ کی ذات گرامی کے لیے مخصوص تھی۔ ان وجوہ کے پیش نظر خلیفہ پر یہ ذمہ داری عائد ہوتی ہے کہ وہ ان حالات کی صحیح اہمیت محسوس کرے۔ پھر اس کے لیے یہ بھی ضروری ہے۔۔۔ جبکہ رسول اللہ ﷺ کی وفات سے وحی کا سلسلہ منقطع ہو چکا ہے۔۔۔ کہ وہ ایک سیاست دان کی طرح مسائل کا حل تلاش کرنے میں اپنے علم کی روشنی اور اپنی بصیرت کے امتیاز کا سہارا لے کہ اب بصیرت کے سوا کوئی تدبیر اور قوت باقی نہیں رہی تھی جو معاملات کی گریں کھول سکے۔

ملکی سیاست میں ان دنوں بزرگوں کے درمیان یہ بنیادی اختلاف ہے لیکن ایسا اختلاف نہیں جو ان کی باہمی عقائدانی، محبت اور احترام پر اثر انداز ہو سکتا۔ یہی وجہ ہے کہ حضرت عمرؓ نے حضرت ابوبکرؓ کا حق پوری طرح ملحوظ رکھا اور اس سے زیادہ کچھ نہیں کیا کہ

مسلمانوں کی رائے ان تک پہنچادی اور اس کی تائید میں دلیل پیش کر دی، لیکن جب حضرت ابو بکرؓ نے اپنی رائے پر اصرار کیا تو اللہ کی راہ میں جہاد کرنے ایک معمولی سپاہی کی حیثیت سے اسامہؓ کے لشکر کے ساتھ روانہ ہو گئے اور آخر وہ ایسا کیوں نہ کرتے جبکہ انہوں نے حضرت ابو بکرؓ کے ہاتھ پر بیعت کی تھی اور ان کی خلافت کو تسلیم کیا تھا۔ پھر حضرت ابو بکرؓ نے بھی حضرت عمرؓ کا حق پہچانا اور انہیں اپنا وزیر منتخب کر لیا۔ اب حضرت عمرؓ ان کے بھی مشیر بن گئے جس طرح اس سے پہلے وہ رسول اللہ ﷺ کے مشیر تھے اور اس طرح ان دونوں بزرگوں کے تعلقات ایسے خوشگوار رہے جن میں پر غلو صفت اور باہمی احترام اور اسلام اور مسلمانوں کی بہتری کے لیے تعاون کا بھرپور جذبہ کار فرما تھا۔

حضرت ابو بکرؓ اور حضرت عمرؓ کے درمیان اسی قسم کا اختلاف رائے ایک اور موقع پر بھی پیدا ہوا تھا۔ اسامہؓ کا لشکر ابھی جزیرہ نمائے عرب کے شمال میں روم کے حامیوں سے برسرِ پیکار ہی تھا کہ عس اور ذبیان کے قبیلوں نے۔۔۔ جو مدینہ کے قریب ہی آباد تھے۔۔۔ زکوٰۃ دینے سے انکار کر دیا۔ حضرت ابو بکرؓ نے بزورِ شمشیر انہیں راہِ راست پر لانے کا فیصلہ کیا اور اپنے مخالفین کی دلیل مسترد کرتے ہوئے فرمایا ”خدا کی قسم! اگر وہ مجھے اوٹن باندھنے کی دسی بھی دینے سے انکار کریں گے جو وہ رسول اللہ ﷺ کی خدمت میں بطور زکوٰۃ پیش کیا کرتے تھے تو میں ان سے قتال کروں گا۔“ اس موقع پر حضرت عمرؓ ان لوگوں کے ساتھ تھے جو مانعین زکوٰۃ پر تشدد کیے جانے کے خلاف تھے اور چاہتے تھے کہ مرتدین کے مقابلے میں ان سے مدد لی جائے۔ حضرت عمرؓ اپنی اس رائے پر اتنی سختی سے قائم تھے کہ حضرت ابو بکرؓ سے قدرے تند لہجے میں کہا ”آپ ان لوگوں سے کیسے جنگ کر سکتے ہیں جبکہ رسول اللہ ﷺ کا ارشاد ہے ”مجھے حکم ملا ہے کہ میں لوگوں سے جنگ کرتا رہوں جب تک کہ وہ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ نہ کہیں اور جس کسی نے یہ کہہ دیا اس نے اپنے مال اور اپنی جان کو مجھ سے محفوظ کر لیا۔“ لایہ کہ اس کا کوئی حق ہو اور ان لوگوں کا حساب اللہ کے ذمے ہے۔“ حضرت ابو بکرؓ نے حضرت عمرؓ کے اعتراض کا جواب دیتے ہوئے فرمایا: خدا کی قسم! میں اس سے ضرور جنگ کروں گا جو نماز اور زکوٰۃ میں فرق کرے گا۔ زکوٰۃ مال کا حق ہے اور رسول اللہ ﷺ نے فرمایا ہے، لَا إِلَهَ إِلَّا اللَّهُ کہ اس کا کوئی حق ہو۔“ اس اختلاف رائے اور ان تمام

مشکلات کے باوجود، جو حضرت ابوبکرؓ کو مانعین زکوٰۃ سے جنگ کرنے اور ان پر فتح پانے کے سلسلے میں پیش آئیں، ان دونوں بزرگوں کے رشتہ اخلاص و محبت میں کوئی فرق نہ آیا اور حضرت عمرؓ حضرت ابوبکرؓ کے ہم پہلو مسلمانوں کی صف میں شامل ہو کر جہاد کرنے تشریف لے گئے۔ جس کی وجہ یہ تھی کہ حضرت عمرؓ عظم کے علمبردار تھے اور اسلامی حکومت کی زمام کار حضرت ابوبکرؓ کے ہاتھ میں تھی، وہی اس کے ذمہ دار تھے اور انہی کی صواب دید پر اس کے معاملات کا انحصار تھا۔ ایسی صورت میں حضرت عمرؓ کا بس یہ فرض تھا کہ اپنا مشورہ خلیفہ کی خدمت میں پیش کروں اور جو حکم وہ دیں اس کی اطاعت کریں۔ چنانچہ انہوں نے یہی کیا اور حضرت ابوبکرؓ کے ساتھ ایک وزیر کی حیثیت سے کام کرتے رہے، جس کی بات سنی جاتی تھی اور جس کے مشوروں کو قدر کی نگاہ سے دیکھا جاتا تھا۔

حضرت ابوبکرؓ نے مانعین زکوٰۃ پر فتح پائی اور یہ فتح ان کی رجاحت فکر اور حسن سیاست کا کھلا ہوا ثبوت تھی۔ اس سلسلے میں حضرت عمرؓ سے ایک روایت ہے کہ آپ نے فرمایا ”خدا کی قسم میں کبھی اپنی رائے سے نہ ہٹا مگر میں نے دیکھا کہ اللہ نے ابوبکرؓ کا سینہ جہاد کے واسطے کشادہ کر دیا ہے اور مجھے معلوم ہو گیا کہ وہ حق پر ہیں۔“ چنانچہ اس فتح کے بعد جب حضرت ابوبکرؓ نے تمام جزیرہ نمائے عرب میں مرتدین کے خلاف جنگ کرنی چاہی تو کسی نے مخالفت نہ کی۔ شاید مسلمان اس بزرگ ہستی میں جو مسلسل بیس برس تک رسول اللہ ﷺ کی رفاقت سے برکت امدوز ہوئی تھی، روح رسالت کا پرتو دیکھ رہے تھے اور سمجھتے تھے کہ حضرت ابوبکرؓ کو اللہ کے نور کی رہنمائی میں وہ چیزیں نظر آتی ہیں جو کسی اور کو نظر نہیں آتیں اور ان کے دل میں وہ باتیں ڈالی جاتی ہیں جو کسی اور کے دل میں نہیں ڈالی جاتیں۔ مدینہ کی فوجیں حضرت عمرو بن عاص اور حضرت خالد بن ولید کی سرکردگی میں قضاہ اور بنو اسد کے مرتدین سے لڑنے اور انہیں دوبارہ اللہ کے دین میں شامل کرنے کے لیے روانہ ہوئیں۔ مسلمان مطمئن تھے کہ اللہ ان فوجوں کی ضرورت نہ کرے گا جو اس کی راہ میں جہاد کے لیے نکلی ہیں اور حضرت عمرؓ بن خطاب خلیفہ رسولؐ کے پہلو میں بیٹھے انہیں اپنے مشوروں سے مستفید کر رہے تھے۔ ہلکی سیاست کے انصاف میں ان کا ہاتھ چل رہا تھا۔

حضرت خالد بن ولید نے بنو اسد کے مرتدین پر فتح پانے کے بعد بنو تمیم کے مرتدین کا

قصہ پاک کرنے کے لیے بطاح کا رخ کیا اور بنو تمیم کے سردار مالک بن نویرہ کو قتل کر کے عرب کی اس رسم کے خلاف کدوہ جنگ میں عورتوں سے پرہیز کرتے تھے، اس کی عیسیٰ سے شادی کر لی۔

اس کے بعد حضرت ابو بکرؓ نے انہیں یمامہ بھیج دیا جہاں حضرت خالدؓ کو شاندار فتح نصیب ہوئی۔ یہ فتح گویا تمام جزیرہ نمائے عرب میں فتنہ ارتداد کے خاتمے کا اللہ کی طرف سے اعلان تھا باوجودیکہ اس میں بارہ سو مسلمان شہید ہوئے۔ ان شہیدوں کے غم میں سارا مدینہ ایک ماتم کدہ سا بن گیا۔ خصوصاً حضرت عمرؓ اپنے بھائی حضرت زیدؓ کی شہادت پر بے انتہا رنجیدہ و غمگین تھے۔ یہاں تک کہ جب ان کے صاحبزادے حضرت عبداللہؓ مدینہ واپس آئے تو حضرت عمرؓ نے انہیں دیکھ کر فرمایا ”زیدؓ کی ہلاکت کے بعد تم کیا منہ لے کر آئے ہو! جاؤ! میں تمہاری صورت دیکھنا نہیں چاہتا!“ ان کے صاحبزادے نے ایمان کے سچے لہجے میں جواب دیا: ”انہوں نے اللہ سے شہادت طلب کی اور اللہ نے ان کی دعا قبول فرمائی۔ کوشش میں نے بھی کی مگر میں ناکام رہا۔“

ہر چند کہ حضرت عمرؓ اپنے بھائی کی موت پر بے حد مغموم تھے لیکن اس غم نے انہیں اس مسئلے پر غور و فکر کرنے سے باز نہیں رکھا جو اسلام اور مسلمانوں کی زندگی کے لیے ایک بہت بڑا خطرہ تھا۔ یمامہ کی جنگ میں جو مسلمان شہید ہوئے تھے ان میں حفاظ قرآن کی اچھی خاصی تعداد شامل تھی۔ اگر جنگوں کا سلسلہ یوں ہی جاری رہا اور ان میں حفاظ اسی طرح شہید ہوتے رہے، جس طرح یمامہ کی جنگ میں شہید ہوئے تو کیا ہوگا؟ یہ موضوع تھا جس پر حضرت عمرؓ نے سوچنا شروع کیا اور بالآخر ایک نتیجے پر پہنچ گئے۔ اس کے بعد حضرت ابو بکرؓ کی خدمت میں حاضر ہوئے جو اس وقت مسجد نبویؐ میں تشریف فرما تھے اور ان سے کہا ”یمامہ کی جنگ میں بہت سے حفاظ شہید ہو گئے ہیں۔ مجھے اندیشہ ہے اگر دوسری جنگوں میں بھی حفاظ کی شہادت کا یہ سلسلہ اسی طرح جاری رہا تو قرآن کا بیشتر حصہ ان کے ساتھ ختم ہو جائے گا۔ میری رائے ہے۔ آپ جمع قرآن کا حکم صادر فرمادیجئے۔“

حضرت ابو بکرؓ کے لیے یہ بات بالکل نئی اور خلاف توقع تھی۔ انہوں نے جواب میں

۱۔ تفصیل کے لیے دیکھیے ابو بکر صدیق اکبرؓ کا آٹھواں باب۔

فرمایا ”وہ کام میں کیسے کر سکتا ہوں جو رسول اللہ ﷺ نے نہیں کیا، لیکن حضرت عمرؓ نے اپنی رائے کو دلیل سے ثابت کر دیا۔ مطمئن ہونے کے بعد حضرت ابوبکرؓ نے حضرت زیدؓ بن ثابت کو بلایا پہلے اپنی اور حضرت عمرؓ کی گفتگو ان کے سامنے دہرائی۔ پھر فرمایا: ”تم ایک عقل مند اور صالح لوجوان ہو۔ رسول اللہ ﷺ نے تمہیں کاتب وحی مقرر فرمایا تھا۔ قرآن کی آیات تلاش کرو کہ انہیں مرتب کر دیا جائے۔“ ابتداءً حضرت ابوبکرؓ کی طرح حضرت زیدؓ کو بھی تردد ہوا لیکن آخر کار شیخینؓ کی طرح اللہ نے اس خدمت کے لیے ان کا سینہ بھی کشادہ کر دیا اور انہوں نے ہڈیوں، کاغذ کے پرزوں، کھجور کی تختیوں اور مسلمانوں کے سینوں سے قرآن کی آیات تلاش کر کے ایک جگہ جمع کر دیں۔ اس طرح حضرت عمرؓ کے مشورے سے قرآن مرتب کیا گیا اور وہ آج تک اپنی اصلی صورت میں قائم و دائم ہے۔ یہاں تک کہ فرنگی مستشرق دلیم میور اس کے متعلق کہتا ہے۔ ”سچ تو یہ ہے کہ تمام دنیا میں قرآن کے سوا کوئی کتاب نہیں جو پورے بارہ سو برس تک اپنے متن کی صحت و دقت کے ساتھ اس طرح محفوظ رہی ہو۔“

ایک روایت میں ہے کہ سب سے پہلے حضرت عمرؓ نے قرآن کو مصحف کی صورت میں جمع کیا لیکن یہ قول تو اتر کے خلاف ہے۔ البتہ تو اتر حضرت عمرؓ کی فضیلت کو ثابت کرتا ہے کہ انہوں نے حضرت ابوبکرؓ کو جمع قرآن کا مشورہ دیا اور انہیں دلیل سے مطمئن بھی کر دیا۔ اگر حضرت عمرؓ ان کو اس طرف متوجہ نہ کرتے کہ یمامہ کی طرح دوسری جنگوں میں حفاظ کے شہید ہو جانے سے قرآن کا بیشتر حصہ ختم ہو جائے گا تو حضرت ابوبکرؓ جمع قرآن کی فکر کرتے، نہ اس کے لیے کوئی عملی قدم اٹھاتے بلکہ جب حضرت ابوبکرؓ نے یہ فرمایا تھا کہ: ”میں وہ کام کیسے کروں جو رسول اللہ ﷺ نے نہیں کیا۔“ اگر حضرت عمرؓ ان کی رائے نہ بدلتے اور انہیں جمع قرآن کی ضرورت پر مطمئن نہ کر دیتے تو حضرت ابوبکرؓ ہرگز اس کام کے لیے آمادہ نہ ہوتے اور حضرت زیدؓ بن ثابت کو بلا کر یہ خدمت کبھی ان کے سپرد نہ فرماتے۔ اس عظیم الشان خدمت کے سلسلے میں حضرت ابوبکرؓ کو یہ فضیلت حاصل ہے کہ حضرت علیؓ بن ابی طالب ان کے متعلق فرماتے تھے ”خدا کی رحمت ہو ابوبکرؓ پر! جمع مصاحف میں وہ سب سے زیادہ اجر کے مستحق ہیں۔“ تو بلاشبہ حضرت عمرؓ بھی اس اجر اور اس فضیلت میں ان کے شریک

وہیم ہیں اور مسلمان کتاب اللہ کی جمع و ترتیب کے لیے جتنے حضرت ابوبکرؓ کے منت گزار ہیں اتنے ہی حضرت عمرؓ کے بھی احسان مند ہیں۔ یہ حضرت عمرؓ کی روحانی عظمتوں کی صرف ایک جھلک ہے۔۔۔ لیکن ایسی جھلک جو اپنی جلالت اور خیر و برکت کے اعتبار سے ان کی تمام جھلکیوں سے افضل و اعظم ہے۔

گذشتہ صفحات میں شاید آپ دیکھ چکے ہیں کہ عہد صدیقیؓ میں حضرت عمرؓ کا مرتبہ کتنا بلند تھا اور یہ بھی آپ کی نظر سے گزر چکا ہے کہ عہد رسالت کی طرح اس عہد میں بھی وہ جنگ آزمائی اور شمشیر زنی سے زیادہ مشورت و سیاست سے دلچسپی لیتے رہے بلکہ آپ یہ بھی ملاحظہ کر چکے ہیں کہ جس طرح انہوں نے اسامہؓ کے لشکر کی روانگی سے اختلاف کیا تھا اسی طرح وہ مانعین زکوٰۃ سے جنگ کرنے کے بھی خلاف تھے لیکن جب یہ حقیقت ان پر واضح ہوئی کہ حزم و جہاد کی سیاست نصرت و رفعت کا زینہ ہے تو وہ اس پر ایمان لے آئے اور اپنی تمام تر قوتیں حضرت ابوبکرؓ کی تائید و اعانت میں صرف کر دیں۔ کیا یہ جہاد کی سیاست نہ تھی جو فتنہ ارتداد کے مرتدین کو پھر اسلام کے دائرے میں لے آئی اور جس نے تمام جزیرہ نمائے عرب کو ایک جھنڈے تلے جمع کر دیا؟ کیا اس سیاست نے عراق کے دروازے کھول کر مسلمانوں کے لیے کسریٰ کی سلطنت فتح کرنے کا راستہ ہموار نہیں کیا؟ پھر تعجب کیوں اگر حضرت عمرؓ اس سیاست پر ایمان لے آئے اور اس کی تائید و حمایت بھی اسی زور و قوت سے کرنے لگے جس زور و قوت سے وہ اپنے دوسرے عقائد کی تائید و حمایت کرتے تھے۔

جب حضرت خالد بن ولیدؓ نے عراق میں پیش قدمی کی اور فتح و نصرت کی خبریں جزیرہ نمائے عرب اور اس کے گرد و پیش کی فضاؤں میں گونجیں تو حضرت ابوبکرؓ کے دل میں شام کو فتح کرنے کا خیال آیا۔ چنانچہ ایک دن صبح اہل الرائے کو بلا کر۔۔۔ جن میں حضرت عمرؓ پیش پیش تھے کہا ”رسول اللہ ﷺ شام پر حملے کا مہم ارادہ فرما چکے تھے لیکن اللہ نے آپ کو یاد فرما لیا۔“ اس کے بعد فرمایا ”عرب اپنے ماں باپ کے بیٹے ہیں اور میرا ارادہ ہے کہ انہیں رومیوں سے لڑنے کے لیے شام بھیجوں۔ ان میں سے جو مارا جائے گا، شہید ہوگا اور نیک لوگوں کے لیے اللہ کے گھر خیر و برکت ہے اور جو زندہ رہے گا وہ دین کی حفاظت و مدافعت میں زندہ رہے گا اور اللہ عز و جل اسے مجاہدین کے ثواب سے نعت اندوز کرے گا“ یہ کہہ کر

اس مسئلے میں ان کی رائے طلب کی۔ حضرت عمرؓ بن خطاب نے سب سے پہلے جواب دیتے ہوئے کہا ”خدا کی قسم! ہم نے جب کبھی کسی بھلائی کی طرف بڑھنا چاہا۔ آپ ہم پر سبقت لے گئے۔ خدا شاہد ہے یہی بات میں بھی آپ سے کہنے والا تھا۔ لیکن اللہ کو منظور نہ ہوا اور اب آپ نے خود ہی اس کا ذکر فرما دیا۔ اللہ نے آپ پر راستی و فتح مندی کی راہیں کھول دی ہیں۔ گھوڑوں کے پیچھے گھوڑے پیادوں کے پیچھے پیادے اور فوجوں کے پیچھے فوجیں بھیجیں! اللہ عزوجل اپنے دین کا مددگار، اسلام اور اہل اسلام کا محافظ اور اپنے رسولؐ سے کیے ہوئے وعدے کا پورا کرنے والا ہے۔“

حضرت ابو بکرؓ اور حضرت عمرؓ کی یہ گفتگو سن کر بھی حاضرین کے دل میں اس دعوت کے لیے کوئی جوش پیدا نہ ہوا بلکہ وہ آپس میں چہ میگوئیاں کرنے لگے۔ دراصل ان پر روم کی ہیبت چھائی ہوئی تھی۔ جب ان کی سرگوشیاں ختم ہوئیں تو حضرت ابو بکرؓ نے تیاری کا حکم دیا لیکن وہ خاموش رہے۔ اب حضرت عمرؓ سے نہ رہا گیا اور وہ چیخ کر بولے ”مسلمانو! آخر تمہیں کیا ہو گیا ہے؟ خلیفہ رسول اللہؐ کو جواب کیوں نہیں دیتے جبکہ وہ تمہیں زندگی بخش جہاد کی طرف بلارہے ہیں؟“ حاضرین کے دل حضرت عمرؓ کی اس چیخ سے دھل گئے اور وہ جہاد پر رضامند ہو گئے۔ لیکن بہتر یہ سمجھا گیا کہ حضرت ابو بکرؓ یمن اور جزیرہ نمائے عرب کے دوسرے لوگوں سے بھی مدد کی اپیل کریں۔

ہم یہاں ایک دفعہ اور توقف کریں گے۔ یہ تبدیلی، جو حضرت عمرؓ کی روش میں ہوئی اور جس نے انہیں جنگی سیاست کا مؤید بنایا، ان کے انداز فکر کی اس تصویر کے خطوط واضح کرتی ہے جو ہم نے پچھلے صفحات میں پیش کی ہے اور اس سے ہمارے یقین میں اضافہ ہوتا ہے کہ حضرت عمرؓ ایک باعمل انسان تھے جن کے نزدیک محض فکر کی کوئی قیمت نہ تھی جب تک کہ وہ زندگی کے واقعی پہلو پر اثر انداز نہ ہو۔ اس کا ذکر ہم اس موقع پر کر چکے ہیں جہاں ہم نے اسلام سے مناسبت کے سلسلے میں ان کے طریق فکر کی تصویر کھینچی ہے اور عہد صدیقیؓ میں جب وہ احتیاط و گریز کی پالیسی چھوڑ کر جنگ و پیکار کی پالیسی اختیار کرتے ہیں تو اس تصویر کے نقوش اور بھی روشن ہو جاتے ہیں۔ وہ اسلام سے کوسوں دور اور مسلمانوں کے شدید ترین دشمن تھے اور مسلمان اس وقت اتنے عاجز و در ماندہ تھے کہ غریبوں میں اپنے بچاؤ

کی قوت بھی نہ تھی۔ ان کے نزدیک مسلمانوں کا وجود مکہ کے نظام اور اس کی مذہبی منزلت کے لیے ایک خطرہ تھا لیکن جب انہوں نے یہ دیکھا کہ حلقہ گجوشان اسلام اپنے دین پر ثابت قدم ہیں اور اس کی راہ میں ہر تکلیف اور ہر قربانی کو خوش آمدید کہتے ہیں۔ یہاں تک کہ ان میں سے اکثر ترک وطن بھی کر گئے ہیں تو یہ حقیقت ان پر اچھی طرح واضح ہو گئی کہ اس نئے دین کا اپنے فدائیوں کے دل پر غیر معمولی اثر ہے اور انہیں یقین ہو گیا کہ مسلمان کبھی مغلوب نہیں ہو سکتے۔ اب انہوں نے اپنا رخ بدلا اور قرآن کی آیات سن سن کر غور کرنا شروع کیا۔ یہاں تک کہ اللہ اس کے رسولؐ اور اس کی وحی پر ایمان لے آئے اور جب ایمان لے آئے تو اسی قوت اور اسی جوش کے ساتھ مسلمانوں کی حمایت کرنے لگے جس قوت اور جس جوش کے ساتھ پہلے ان کی مخالفت کرتے تھے۔ اسی طرح وہ حضرت ابو بکرؓ کی جنگی سیاست سے دامن کش تھے۔ اسامہؓ کے لشکر کی روانگی پر ان کا دل خوش نہ تھا۔ مانعین زکوٰۃ کے خلاف جنگ کرنے پر وہ رضامند نہ تھے اور جب ارتداد کی جنگوں کے لیے حضرت ابو بکرؓ نے مدینہ میں تیاری کی تو وہ اس سے اس حد تک الگ تھلگ رہے کہ مؤرخین اس سلسلے میں ان کی کسی رائے کا قریب قریب ذکر ہی نہیں کرتے، لیکن حضرت ابو بکرؓ کی یہ جنگی سیاست کامیاب رہی۔ پہلے ارتداد کا فتنہ موت کی نیند عویا، پھر عراقی فوج ہوا۔ یہ دیکھ کر حضرت عمرؓ نے اپنا نظریہ بدلا اور پوری قوت کے ساتھ اس سیاست کی تائید کرنے لگے جس طرح قبول اسلام کے بعد ان میں تبدیلی پیدا ہوئی تھی اور وہ پوری قوت کے ساتھ اسلام کی حمایت کرنے لگے تھے۔

حضرت عمرؓ کی فکر کا یہ نیا موڑ ہی تھا جس کی بنا پر حضرت ابو بکرؓ نے اپنے بعد خلافت کا بار سنبھالنے سکھ لیے ان کو منتخب فرمایا اور فتح و نصرت کی جس سیاست کا آغاز خلیفہ اولؓ نے فرمایا تھا وہ ان کے دور میں پوری طرح کامیاب ہوئی۔ آگے چل کر ہم دیکھیں گے کہ حضرت عمرؓ کی شجاعت و بسالت نے کس طرح اس سیاست کو فروغ دیا کہ اس نے ایران اور روم کی دو عظیم الشان سلطنتوں کو پامال کر کے اسلامی سلطنت کی بنیادیں مستحکم کر دیں۔

لیکن ان دنوں حضرت عمرؓ کے سیاسی مسلک میں جو انقلاب پیدا ہوا، اس نے ان کی اجتماعی پالیسی پر کوئی اثر نہیں ڈالا۔ اجتماعی حیثیت میں حضرت عمرؓ کا طرز عمل بعض بنیادی امور

میں حضرت ابوبکرؓ کے طرز عمل سے مختلف تھا۔ حضرت ابوبکرؓ مسلمانوں میں مساوات کے بعدت خواہش مند تھے۔ وہ عربی اور عجمی میں کوئی فرق روا نہ رکھتے تھے۔ اسلام میں سبقت اور تاخیر کرنے والوں میں کوئی تمیز ان کے نزدیک جائز نہ تھی۔ ان کے عہد میں مدینہ کے قریب سونے کی ایک کان برآمد ہوئی اور اس کان سے جو سونا نکلا حضرت ابوبکرؓ نے سب مسلمانوں میں برابر برابر تقسیم کر دیا۔ ان سے جب کہا گیا کہ سابقین اولون سے ان کی حیثیت کے مطابق ترجیحی سلوک کیا جائے تو انہوں نے جواب میں فرمایا ”وہ اللہ کے لیے اسلام لائے تھے اور ان کا اجر اللہ کے پاس ہے جو انہیں آخرت میں ملے گا۔ یہ حصہ تو دنیا کا ہے۔“ پھر جب انہوں نے شام پر حملے کا ارادہ فرمایا تو اہل مکہ سے بھی مشورت و اعانت چاہی جس طرح اہل مدینہ سے چاہی تھی لیکن حضرت عمرؓ اپنی پالیسی میں طبقاتی نظام کی طرف مائل تھے۔ وہ سابقین اولون کو عام مسلمانوں اور اہل بیت کو سابقین اولون پر ترجیح دیتے تھے۔

حضرت عمرؓ اپنے اس طبقاتی میلان کو عہد صدیقی میں چھپاتے نہیں تھے۔ جب حضرت ابوبکر صدیقؓ نے شام پر حملے کے لیے اہل مدینہ کی طرح اہل مکہ سے بھی مشورت و اعانت چاہی تو حضرت عمرؓ نے ان پر اعتراض کیا اور اس لیے کیا کہ وہ اسلام میں سبقت کرنے والے مہاجرین و انصارؓ کو مشورہ و اثر میں تمام مسلمانوں پر ترجیحی حق دلوانا چاہتے تھے۔ سہیل بن عمروؓ نے حضرت عمرؓ کی اس رائے سے اختلاف کرتے ہوئے کہا ”کیا ہم اسلام میں تمہارے بھائی اور نسب میں تمہارے اسلاف کی اولاد نہیں ہیں؟ کیا تم محض اس لیے کہ اس نیک مقصد کی راہ میں ہم سے پہلے قدم اٹھا چکے ہو، ہمارے رشتوں کو کاٹ رہے ہو اور ہمارے حقوق سلب کر لینا چاہتے ہو؟“ حضرت عمرؓ نے اپنے مفہوم کی وضاحت اس جواب میں فرمائی ”خدا کی قسم! میں نے جو کچھ کہا ہے جس میں سابقین اسلام کے متعلق نصیحت کرنے کے لیے کہا ہے۔ میں چاہتا ہوں کہ تمہارے اور تم سے برتر مسلمانوں کے درمیان انصاف ہونا چاہیے۔“

یہاں ”طبقاتی نظام“ قلفہ اشراکیت کے اصطلاحی معنی میں استعمال نہیں ہوا ہے بلکہ اس سے وہ لہجہ و معنوی امتیاز مراد ہے جس کی طرف آیہ کریمہ ”ان اکرمکم عند اللہ اتقکم“ اشارہ کرتی ہے۔ (مترجم)

ساتھین اسلام، اصحاب بدرؓ اور اہل بیت کی فضیلت کے سلسلے میں حضرت عمرؓ کی یہ رائے کسی ذاتی غرض پر نہیں، ان کی قناعت پسندی پر مبنی تھی۔ چنانچہ عہد صدیقیؓ اور خود اپنے زمانہ خلافت میں وہ ان تمام حضرات سے معاملات اور ان کے درمیان انصاف کرنے میں ہر اثر اور ہر غرض سے پاک تھے۔ اس لیے کہ معدلت کیشی ان کی فطرت تھی اور اس لیے کہ ان کے ذہن میں انصاف کا مفہوم اور ان کی بصیرت میں عدل کی تصویر مجسم ہو گئی تھی۔ عہد صدیقیؓ میں وہ دو سال تک منصب قضا پر فائز رہے لیکن اس دوران میں ایک مقدمہ بھی ان کی عدالت میں نہیں آیا۔ بلاشبہ اس کا بڑا سبب یہ تھا کہ مسلمان اس وقت ارداد کی جنگوں اور عراق و شام کی فتوحات میں مصروف تھے۔ لیکن اس حقیقت سے بھی انکار نہیں کیا جاسکتا کہ حضرت عمرؓ کے انصاف کی شہرت نے بھی کافی حد تک مقدمہ بازی کے رجحان کا خاتمہ کر دیا تھا جو چیزیں لوگوں کو عدالت میں جانے پر عموماً اکساتی ہیں، ان میں سرفہرست کسی غیر مستحق کی یہ امید ہوتی ہے کہ وہ حج کو چمکے وے کر یا سعی و سفارش کے ذریعے سے اس کی ہمدردیاں حاصل کر کے اپنا اٹو سیدھا کر لے گا۔ لیکن حضرت عمرؓ کے متعلق ایک لمحے کے لیے بھی یہ تصور نہیں کیا جاسکتا تھا کہ وہ حق کے مقابلے میں کسی کی بے جا طرفداری کر سکتے ہیں یا مقدمات کا فیصلہ کرتے وقت ان پہلوؤں کو چھوڑ سکتے ہیں جن سے حق کی رہنمائی ہوتی ہے اور جو حق کے چہرے سے نقاب اٹھاتے ہیں۔ پھر تعجب کیوں اگر کوئی غیر حق کی تلاش میں ان کے پاس جانے سے کترائے؟ اور حیرت کس لیے اگر ظالم ان کی سطوت سے خائف ہو کر اپنی سرکشی سے باز آ جائے اور حق دار کا حق اٹے واپس کر دے۔

عدل و انصاف کا یہ جذبہ حضرت عمرؓ کی فطرت میں اول ہی سے تھا جو وقت کے ساتھ ترقی کرتے کرتے حد کمال کو پہنچ گیا۔ یہ ان کے دل اور ان کی عقل نے انہیں زندگی کی مادی خواہشات سے بلند کر دیا تھا اور ان خواہشوں کا ان پر کوئی اثر باقی نہ رہا تھا۔ غنوان شباب میں وہ تجارت کرتے تھے لیکن کماتے بس اتنا ہی تھے کہ ان کی اور ان کے اہل و عیال کی ضروریات زندگی مناسب حد تک پوری ہو جائیں نہ یہ کہ وہ نعمت و آسائش کی زندگی بسر کریں۔ اپنی تجارت کے سلسلے میں وہ عراق، شام اور یمن جایا کرتے تھے لیکن اپنی تجارت کو فروغ دے کر مال داروں کی صف میں شامل ہونے سے کہیں زیادہ انہیں اس بات کی

خواہش تھی کہ ان ممالک کے امراء و حکماء سے مل کر، ان سے گفتگو کر کے اپنے علم میں اضافہ کریں۔ پھر جب وہ مسلمان ہوئے تو اسلام آہستہ آہستہ انہیں طہارت و پاکیزگی کی طرف لے گیا۔ اپنے مقصود کو پہنچنے کے لیے انہوں نے قسطنطنیہ کو وسیلہ بنایا اور دنیوی ثروت سے بے نیاز ہو گئے۔ وہ نہ کسی دولت مند کے محتاج تھے اور نہ کسی صاحب ثروت سے کوئی امید یا غرض وابستہ رکھتے تھے۔ ہو سکتا ہے کہ ان کی روایتی درستی مزاج نے طہارت و پاکیزگی تک پہنچنے میں ان کی مدد کی ہو۔ چنانچہ اپنے معتقدات کے اظہار میں وہ کسی کی پرواہ نہ کرتے تھے، نہ مدارات و التماس سے کام لیتے تھے۔ کیا صلح حدیبیہ کے بعد وہ نبی رحمت علیہ التحسینہ والتسلیم کی خدمت اقدس میں حاضر نہیں ہوئے تھے اور سرکار رسالت علیہ الصلوٰۃ والسلام کے حضور بے جھجک عرض نہیں کیا تھا ”کیا آپ اللہ کے رسول نہیں ہیں؟ کیا ہم مسلمان نہیں ہیں؟ کیا وہ مشرک نہیں ہیں؟ تو پھر ہم اپنے دین میں کمزوری کو دخل کیوں دے رہے ہیں!“ حضرت عمرؓ کی یہ جرأت استغنا کے اس نہاشی پندار کی پیدا کردہ نہ تھی جو ضرورت کے وقت خوشامد اور چالوسی کا روپ دھار لیتا ہے۔ خوشامد اور چالوسی ان لوگوں کا کام ہے جنہیں دنیا اپنے جال میں پھنسا کر ذلیل کر دیتی ہے لیکن جو شخص دنیا کو پائے حقارت سے ٹھکراتا ہے۔ وہ خوشامد اور چالوسی سے بدرجہ اولیٰ مستغنی ہوتا ہے۔ یہ صفت ان صالحین کی ہے جن کی روحوں عظیم اور جن کے دل آئینے کی طرح شفاف ہوتے ہیں اور حضرت عمرؓ ان صالحین کی صف اول میں تھے۔

حضرت عمرؓ کی ان خوبیوں نے جوان کی ذات میں جمع ہو گئی تھیں انہیں اپنی اور اپنے عیال و اقارب کی بھلائی پر عام بھلائی کو ترجیح دینے کی طرف مائل کیا اور ان کی اس فکر نے جس کی بنا پر، وہ عراق و شام کی فتوحات کے سلسلے میں حضرت ابو بکرؓ کی سیاست پر ایمان لے آئے تھے، حضرت ابو بکرؓ کو اس فیصلے پر پہنچایا کہ مسلمانوں کی سیاسی رہنمائی کے لیے حضرت عمرؓ سے بہتر ان کا نائب اور کوئی نہیں ہو سکتا لیکن حضرت عمرؓ کے مزاج میں شدت و غلظت تھی جس کی وجہ سے اکثر اہل الرائے ان کی دوستی سے گھبراتے تھے اور اہل الرائے ہی ملکی سیاست میں خلیفہ کے دست و بازو ہوتے ہیں۔ اگر ان میں اور حضرت عمرؓ میں خلوص کا رشتہ قائم نہ رہتا تو وہ اعانت بالرائے سے گریز کرتے اور حضرت عمرؓ کے لیے ان کی اور ان کے

ذریعہ مملکت کی دیکھ بھال کرنی بہت دشوار ہو جاتی۔ کیا حضرت ابوبکرؓ کے لیے مناسب نہ تھا کہ وہ حضرت عمرؓ کی صفات اور حسن سیاست کا موازنہ ان کی فطری درستی سے کرتے جو ان کا کام بگاڑ سکتی تھی اور اس حد تک بگاڑ سکتی تھی کہ ان کی باقی تمام خوبیوں بھی اس کی تلافی نہ کر سکتیں؟!

حضرت ابوبکرؓ نے اس مسئلے پر اس وقت غور فرمایا جب محسوس کیا کہ ان کی بیماری موت کی سرحدوں کے قریب آ گئی ہے۔۔۔ کیا وہ مسلمانوں کو ان کی مرضی پر چھوڑ دیتے اور اس باب میں انہیں کسی قسم کا مشورہ نہ دیتے، رسول اللہ ﷺ کی سنت پر عمل کرتے ہوئے کسی کو اپنا نائب مقرر نہ کرتے؟ یہ سب سے سہل اور آسان طریقہ تھا! لیکن سقیفہ بنی ساعدہ اور اس میں انصار کے طرز عمل کا نقشہ حضرت ابوبکر صدیقؓ کی آنکھوں میں پھر گیا۔ انہوں نے سوچا کہ اگر اللہ تبارک و تعالیٰ مسلمانوں کو ان کی بیعت پر متفق نہ کر دیتا تو نہ جانے کیا کچھ پیش آ جاتا اور اگر اب بھی ان کی وفات کے وقت مسلمانوں میں کوئی ایسا اختلاف پیدا ہو جاتا ہے تو اس کے نتائج بڑے دور رس اور نہایت خطرناک ہوں گے۔ اب بات صرف مہاجرینؓ و انصارؓ ہی کے دائرے میں نہیں رہے گی بلکہ ان سے گزر کر عراق و شام کے مجاہدین میں پھیلے گی جو ایران اور روم کی طاقتوں سے ٹکر لے رہے ہیں۔ اگر آپؓ کی وفات کے بعد مسلمان آپس میں الجھ گئے تو یہ اختلاف ایک فتنہ بن کر تمام جزیرہ نمائے عرب میں پھوٹ پڑے گا جو سارا بنانا یا کام بگاڑ دے گا اور فتح و توسیع کی اس سیاست کو موت کے گھاٹ اتار دے گا جو ابھی گھٹنوں کے بل چل رہی ہے، لیکن اگر وہ کسی کو خلیفہ نامزد کر دیں اور جسے نامزد کر دیں مسلمانوں کا اس پر اجماع بھی ہو جائے تو یہ خطرہ آسانی سے ٹل سکتا ہے۔ رسول اللہ ﷺ نے اگر کسی کو اپنا خلیفہ نہیں بنایا تو اس کی وجہ یہ تھی کہ لوگ خلیفہ بنائے جانے والے کے متعلق کہیں یہ نہ سمجھ بیٹھیں کہ اس کی خلافت وحی ربانی کی عطا کردہ ہے اور وہ خلیفہ اللہ بنا دیا جائے لیکن اگر حضرت ابوبکرؓ کسی کو اپنا خلیفہ منتخب کرتے ہیں تو اس اندیشے کے پیدا ہونے کا کوئی امکان نہیں۔ اس سے مسلمان بھی اختلاف کا شکار ہونے سے بچ جائیں گے اور اسلامی مملکت کی توسیع کا پروگرام بھی کامیابی کے ساتھ جاری رہے گا۔ پھر یہی ٹھیک ہے! عمرؓ! کو خلیفہ اور مسلمانوں کا ان کی خلافت پر اجماع ہونا ہی چاہیے۔ اگر وہ لوگوں کو عمرؓ کی

خلافت پر متفق کر سکے تو یہ اللہ کی طرف سے اس کے دین کی نصرت و کامیابی کی توفیق ہوگی۔ چنانچہ صبح ہوتے ہی حضرت ابوبکرؓ نے حضرت عبدالرحمنؓ بن عوف کو بلایا اور حضرت عمرؓ کے متعلق ان سے پوچھا، انہوں نے جواب میں کہا ”واللہ! ان کے متعلق آپ کی جو رائے ہے وہ اس سے بہتر ہیں لیکن عزاج میں سختی ہے۔“ حضرت ابوبکرؓ نے فرمایا ”یہ سختی اس لیے ہے کہ وہ مجھے نرم پاتے ہیں لیکن جب ذمے داری ان پر آ پڑے گی تو وہ اپنی بہت سی باتیں چھوڑ دیں گے۔ اور اے ابومحمّد! میں نے بہت قریب سے ان کا مطالعہ کیا ہے اور دیکھا ہے کہ جب میں غصے میں ہوتا تو وہ غصہ فرو کرنے کی کوشش کرتے نرمی دیکھتے تو سختی کا مشورہ دیتے!“ حضرت عبدالرحمنؓ بن عوف کے چلے جانے کے بعد حضرت ابوبکرؓ نے حضرت عثمانؓ بن عفان کو بلایا اور حضرت عمرؓ کے بارے میں ان کی رائے معلوم کی۔ حضرت عثمانؓ نے فرمایا ”خدا بہتر جانتا ہے۔ جہاں تک میرا تعلق ہے میں نے ان کا باطن ان کے ظاہر سے بہتر پایا ہے اور ہم میں ان جیسا کوئی نہیں!“ حضرت عثمانؓ کے تشریف لے جانے کے بعد حضرت ابوبکرؓ نے سعید بن زیدؓ، اسید بن حضیر اور دوسرے مہاجرینؓ و انصارؓ سے مشورہ کیا کہ وہ حضرت عمرؓ کی خلافت پر مسلمانوں کو متفق کرنا چاہتے تھے۔ بعض صحابہؓ نے جب ان مشوروں کی خبر سنی تو انہیں اندیشہ ہوا کہ اگر حضرت عمرؓ کو خلیفہ بنا دیا گیا تو ان کی سختی و درشتی مسلمانوں میں انتشار و افتراق پیدا کر دے گی۔ چنانچہ بالاتفاق یہ فیصلہ کیا گیا کہ حضرت ابوبکرؓ سے مل کر انہیں اس ارادے سے باز رکھا جائے۔ اذن باریابی کے بعد یہ بزرگ حضرت ابوبکرؓ کی خدمت میں حاضر ہوئے۔ حضرت طلحہؓ بن عبید اللہ نے کہا۔ ”آپ اللہ کو کیا جواب دیں گے جب وہ آپ سے رعیت کی بابت سوال کرے گا۔ آپ عمرؓ کو ولی عہد مقرر کر رہے ہیں حالانکہ آپ دیکھتے تھے کہ وہ لوگوں سے آپ کے سامنے کیسا برتاؤ کرتے ہیں۔ اس وقت کیا ہوگا جب آپ بھی اپنے رب کے پاس چلے جائیں گے اور لوگوں کا براہ راست ان سے واسطہ پڑے گا؟“ یہ سن کر حضرت ابوبکرؓ غصے سے کانپ اٹھے اور اپنے کسی عزیز سے چیخ کر کہا ”مجھے بٹھاؤ، بیٹھ گئے تو اسی غصے کی حالت میں ارشاد فرمایا ”کیا تم مجھے اللہ سے ڈراتے ہو؟ نامراد ہو جو تمہارے معاملے میں ظلم کو تو شر آشاعت بنائے! میں اللہ سے کہوں گا۔ اے اللہ! میں تیرے بندوں پر اس شخص کو جانشین مقرر کر آیا ہوں جو تیری امت میں سب

سے بہتر تھا۔“ اسکے بعد آپ طلحہؓ کی طرف متوجہ ہوئے اور فرمایا ”جو بات میں نے تم سے کہی ہے وہ اپنے پیچھے بیٹھے ہوؤں کو بھی سنا دو!“

اس گفتگو سے حضرت ابوبکرؓ کو یہ اندیشہ ہو گیا کہ مسلمان برضا و رغبت حضرت عمرؓ کی خلافت پر متفق نہیں ہوں گے۔ چنانچہ آپ نے ساری رات آنکھوں میں کاٹ دی۔ جب صبح ہوئی تو حضرت عبدالرحمنؓ بن عوف حاضر ہوئے۔ علیک سلیک کے بعد حضرت ابوبکر صدیقؓ نے ان سے ایسے لہجے میں گفتگو کی جیسے کل کے واقعے نے انہیں بے حد دکھ دیا ہے اور فرمایا ”میں نے اپنی دانست میں تمہارا کام تم میں سب سے بہتر شخص کو سونپنا چاہا، لیکن تم سب اس پر ناک بھوں چڑھا رہے ہو اور چاہتے ہو کہ یہ ذمہ داری کسی اور کے سپرد کی جائے!“ حضرت عبدالرحمنؓ نے جواب دیا ”اللہ آپ پر رحم کرے! آپ اپنے دل کا بوجھ ہلکا کیجئے! ورنہ آپ کی بیماری میں اضافہ ہوگا۔ لوگ اس معاملے میں دو فریق ہو گئے ہیں۔ ایک فریق وہ ہے جس کی رائے آپ کی رائے سے اتفاق رکھتی ہے اور وہ آپ کے ساتھ ہے اور دوسرا وہ جو آپ کی رائے کے خلاف ہے اور وہ آپ کا مشیر ہے جیسا کہ آپ چاہتے ہیں آپ کا دوست ہے۔ ہمیں یقین ہے کہ آپ کا ارادہ نیک ہے اور امت کی صلاح و فلاح اور اصلاح و ہدایت کے سوا اس سے آپ کا اور کوئی مقصد نہیں۔“

حضرت ابوبکرؓ نے صرف اہل الرائے مسلمانوں سے مشورہ کر لینا ہی کافی نہ سمجھا۔ بالخصوص جب یہ دیکھا کہ کچھ لوگ ان کی رائے سے اختلاف بھی رکھتے ہیں۔ چنانچہ بالا خانے پر تشریف لے گئے۔ نیچے مسجد میں آدمی جمع تھے۔ ان کو مخاطب کر کے فرمایا ”کیا تم اس شخص کو پسند کرو گے جس کو میں ولی عہد مقرر کروں؟ خدا کی قسم! میں نے غور و فکر کا کوئی دقیقہ فرو گزاشت نہیں کیا اور اپنے کسی قرابت دار کو یہ منصب نہیں دیا۔ میں عمرؓ بن خطاب کو اپنا جانشین مقرر کرتا ہوں۔ میرا کہنا سنو اور مانو!“ لوگوں نے کہا ”ہم نے سنا اور مانا!“ اس کے بعد حضرت ابوبکرؓ نے اپنے ہاتھ آسان کی طرف اٹھائے اور کہا ”اے اللہ! میں نے یہ انتخاب صرف مسلمانوں کی بہتری کے لیے کیا ہے اور اس اندیشے سے کہ ان میں فساد نہ ہو۔ میں نے وہ عمل کیا ہے جس کو تو بہتر جانتا ہے۔ میں نے خوب غور و فکر کے بعد رائے قائم کی

ہے۔ بہترین اور قوی ترین شخص کو ولی عہد کیا ہے جو سب سے زیادہ مسلمانوں کی راست روی کا خواہش مند ہے۔ ”لوگوں نے جب یہ دعائی تو ان کی بیشتر تعداد حضرت ابو بکرؓ کے اس اقدام سے بالکل مطمئن ہو گئی۔

اب حضرت ابو بکرؓ نے حضرت عمرؓ کو بلایا اور وصیت فرمائی کہ ”بغیر سہل انگاری اور تاخیر کے عراق اور شام کی جنگ جاری رکھی جائے۔“ اس کے بعد انہیں وہ فرائض یاد دلوائے جو تلاش حق کے سلسلے میں خلیفہ المسلمین پر عائد ہوتے ہیں۔ پھر فرمایا کہ ”اللہ نے آیت رحمت کے ساتھ ہی آیت غضب کا ذکر فرمایا ہے تاکہ بندہ اپنے اللہ سے رغبت بھی رکھے اور اس سے خوف بھی کھائے اور غیر حق کے لیے اس کا شکر ادا نہ کرے۔ اگر اس نے ایسا کیا تو غائب چیزوں میں موت سے زیادہ اسے کوئی چیز محبوب نہ ہوگی۔ اس کے بعد اللہ اس کا حساب لے گا اور حق اور اس کے اتباع کا اسے نیک اجر دے گا۔“ جب حضرت ابو بکرؓ وصیت فرما چکے تو حضرت عمرؓ باہر آئے۔ وہ اس وقت اس ذمے داری کے متعلق سوچ رہے تھے جو ان کے شانوں پر ڈال دی گئی تھی اور آرزو کر رہے تھے کہ کاش حضرت ابو بکرؓ صدیق صحت یاب ہو کر اس نازک ترین صورت حال کا مقابلہ کر سکیں۔

لیکن جب بوجھ اٹھانے کا وقت آیا تو انہوں نے بغیر کسی ہچکچاہٹ کے اسے اٹھا لیا۔ بے شک وہ بڑی ذمہ داری اور غیر معمولی مشقتوں کا بوجھ تھا لیکن کون تھا جو حضرت عمرؓ بن خطاب کی طرح اس بوجھ کو اٹھا سکے اور اس سے عہدہ برا ہو سکے۔ حضرت عمرؓ نے پورے عزم اور پوری قوت سے یہ بوجھ اٹھایا اور دنیا کو اس وقت خیر باد کہا جب اسلامی فتوحات ایران، شام اور مصر کو اپنی وسیع آغوش میں لے چکی تھیں، جب اسلامی سلطنت فولادی بنیادوں اور آہنی ہتھکنوں پر استوار ہو چکی تھی۔



باب: 5

عہد فاروقی کا آغاز

حضرت ابو بکر صدیقؓ نے ۲۳۔ جمادی الاخریٰ سنہ ۱۳ھ (۲۲۔ اگست ۶۳۲ء) کو بعد غروب آفتاب وفات پائی۔ رات کی تاریکیاں پھیل جانے پر میت کو غسل دیا گیا اور جس تخت پر رسول اللہ ﷺ کا جسد اطہر زیب دوش کیا تھا۔ اسی تخت پر آپ کا جنازہ بھی مسجد نبویؐ میں لایا گیا۔ جنازے کی نماز کے بعد میت روضہ نبویؐ کی طرف لے جائی گئی اور ثانی اثنین کو ان کے محبوبؐ کے پہلو میں دفن کر دیا گیا۔ حضرت ابو بکر صدیقؓ کا سر شانہ رسالتؐ کے متوازی رکھا گیا اور لحد سے لحد ملا دی گئی۔ تدفین میں حضرت عمرؓ بن خطاب، حضرت عثمانؓ بن عفان، حضرت طلحہؓ بن عبید اللہ اور حضرت عبدالرحمنؓ بن ابی بکرؓ شامل تھے۔

حضرت عمرؓ نے خلیفہ اول کا آخری حق ادا کیا اور قبر سے نکل کے حضرت عائشہؓ کے گھر پہنچے۔ حاضرین کو سلام کیا اور بیٹھ گئے۔ آدھی رات کے بعد اپنے گھر واپس ہوئے، اور بستر

۱۔ ابن سعد نے طبقات میں حضرت عمرؓ کے پہلے خطبے کے حلق چند روایات نقل کی ہیں: ان میں سے ایک روایت عفان بن مسلم اور وہب بن جریر سے ماثور ہے۔ یہ جریر بن حازم سے، یہ عید بن بلال سے اور یہ ان لوگوں سے، جو حضرت ابو بکرؓ کی وفات کے وقت موجود تھے، روایت کرتے ہیں، ”جب حضرت عمرؓ تدفین سے فارغ ہوئے تو انہوں نے ہاتھ سے قبر کی خاک جھاڑی اور وہیں کھڑے ہو کر خطبہ دیا۔“ یہ خطبہ آپ اسی باب میں آگے چل کر اس کے موقع پر پڑھیں گے۔ ہمیں اس میں شبہ ہے کہ حضرت عمرؓ ایسے موقع پر خطبہ دے سکتے تھے اور ہمارے نزدیک مرثیہ یہ ہے کہ یہ خطبہ ایک دوسرے موقع پر دیا گیا تھا۔ سورج غروب ہونے کے بعد جب حضرت ابو بکرؓ کی وفات کی خبر پھیلی تو حضرت علیؓ بن ابی طالب اور حضرت عائشہ صدیقہؓ کی طرح حضرت عمرؓ نے بھی ان کا ماتم کیا تھا۔ حضرت عمرؓ نے اپنے ناجی کلمات میں صرف اتنا کہا تھا ”اے خلیفہ رسول اللہؐ آپ نے قوم کو اپنے بعد بڑی مشکل میں ڈال دیا۔ آپ اسے بڑی مصیبت میں چھوڑ گئے۔ آہ! آپ جدا ہو گئے۔ اب کیسے ملنا ہوگا؟“ حضرت ابو بکرؓ رات اندھیری ہو جانے کے بعد حضرت عائشہ صدیقہؓ کے گھر میں رسول اللہ ﷺ کے ہم پہلو دفن کیے گئے، (بقیہ اگلے صفحہ پر)

میں لیٹ کر ان واقعات پر غور کرنے لگے جو کل پیش آنے والے تھے۔ صبح سویرے ہی لوگ خلافت کے لیے بیعت کو آئیں گے، جن میں کچھ ایسے بھی ہوں گے جو اسے ایک ناگوار فرض سمجھ کر ادا کریں گے، پھر عراق اور شام میں بھی جنگ کا نازک اور پیچیدہ مرحلہ درپیش ہے، آخر وہ کون سی صورت ہے جو ان دونوں مسئلوں کو حل کر دے، جب کہ یہ نوزائیدہ اسلامی مملکت کے لیے انتہائی خطرناک بھی ہیں۔

ان دنوں عراق اور شام میں مسلمانوں کی حالت بڑی نازک تھی۔ شام میں روم کی قوتوں کے سامنے اسلامی فوجیں جیسے جام ہو کر رہ گئی تھیں اور انہیں حرکت میں لانے کے لیے حضرت ابوبکرؓ نے تھوڑی سی فوج کے ساتھ حضرت خالد بن ولید کو عراق سے شام بھجوایا تھا، لیکن اس کے باوجود کہ حضرت خالدؓ ان فوجوں کے سردار تھے۔ ان میں کوئی حرارت پیدا نہ ہو سکی، اور مدینہ کے مسلمان کسی ایسے پیغام کے منتظر ہی رہے جس سے ان کے دلوں میں امید کی کرن پھوٹی، یا وہ ان فوجوں کے انجام کی طرف سے مطمئن ہو جاتے۔ ادھر حضرت خالد بن ولیدؓ کے مختصر سی فوج کے ہمراہ شام چلے جانے سے عراق کا لشکر کمزور پڑ گیا تھا اور شعیب بن حارثہ شیبانی کو اپنی جنگی فراست و مہارت کے باوجود عراقی مقبوضات کی حفاظت کرنی دشوار ہو گئی تھی، چنانچہ وہ حیرہ جا کر قلعہ بند ہو گئے تھے۔ یہ صحیح ہے کہ انہوں نے اس ایرانی لشکر کو جو شہریران بن اردشیر نے ہرمز جادویہ کی سرکردگی میں بھیجا تھا۔ بابل کے کھنڈروں میں عبرتناک شکست دی تھی، لیکن اس فتح کے باوجود وہ دشمن کے اچانک حملے کے خوف سے اپنے پہلے مورچوں میں قلعہ بند ہونے پر مجبور ہو گئے تھے کیونکہ انہیں یقین تھا کہ وہ مدافعت تو کر سکتے ہیں، پیش قدمی نہیں کر سکتے، لیکن یہ مدافعت بھی انہیں دشوار ہونے لگی، جب انہوں نے محسوس کیا کہ امراءِ ایران کے اضطراب میں اطمینان کی صورت پیدا ہوتی جا رہی ہے (بقیہ گذشتہ صفحہ) وہاں دفن کرنے والوں کے سوا اور کوئی نہ تھا۔ حضرت عبداللہ بن ابی بکرؓ نے تہفین میں ہاتھ بٹاتا چاہا تو حضرت عمرؓ نے فرمایا، ”ہم ہی کافی ہیں“ ان حالات میں یہ بات بالکل غیر فطری معلوم ہوتی ہے کہ حضرت عمرؓ ان لوگوں میں خطبہ دینے کڑے ہو جائیں، بالخصوص جب ان میں سے بیشتر لوگ اپنے اپنے گھروں کو داخل بھی ہو گئے تھے۔ مسجد نبویؐ میں چند شخص باقی رہ گئے تھے اور وہ اصحابِ صلہ تھے۔ لوگوں کے جلد واپس چلے جانے کا سبب یہ تھا کہ ان دنوں مسجد نبویؐ میں روشنی کا انتظام نہ تھا۔

رہی ہے۔ چنانچہ انہوں نے حضرت ابو بکر کو لکھا کہ جو مرتدین تابع ہو چکے ہیں ان سے مدد لی جائے۔ لیکن حضرت ابو بکر ان لوگوں سے جنگ میں مدد لینی اپنے اوپر حرام کر چکے تھے۔ جب یہاں جواب میں تاخیر ہوئی تو بشیر بن خصاصیہ کو اپنی جگہ پہ سالار مقرر کر کے فنیٰ نے مدینہ کا رخ کیا تاکہ اپنی نازک حالت بیان کر کے حضرت ابو بکر کی رائے بدلنے کی کوشش کریں۔

اب دیکھنا یہ ہے کہ حضرت عمرؓ ان ساری مشکلات سے کیسے عہدہ برآ ہو سکتے ہیں؟ وہ رات بھر انہیں خیالات میں غلطاں دوچھاں رہے۔ اپنے پروردگار کی بارگاہ میں گڑ گڑا کے دعائیں مانگتے رہے کہ وہ ان کے دل کو اپنی ہدایت سے نوازے اور انہیں سیدھا راستہ دکھا دے۔ صبح سب سے پہلے ان کا سامنا فنیٰ سے ہوگا اور وہ ان سے بھی وہی مطالبہ کریں گے جو پہلے حضرت ابو بکرؓ سے کر چکے ہیں کہ تائین ارتد اد کو ان کی مدد کے لیے بھیجا جائے۔ دلیل وہ دیں گے کہ تائین ارتد اغنیمت پر جان دیتے ہیں اور ان سے زیادہ جنگ کا شائق اور کوئی نہیں ہے۔ پھر حضرت ابو بکرؓ نے عراق کے متعلق انہیں جو وصیت کی ہے اس کا نفاذ بھی لا بدی ہے۔ حضرت ابو بکرؓ نے ان کو بلا کر فرمایا تھا: ”عمر! جو کچھ میں کہتا ہوں اسے سنو اور اس پر عمل کرو! مجھے امید ہے کہ میں آج ہی دنیا سے رخصت ہو جاؤں گا۔ اگر میں مر جاؤں تو شام ہونے سے پہلے پہلے فنیٰ کو امداد دے کر رخصت کر دینا اور اگر رات ہو جائے تو صبح سب سے پہلے یہ کام کرنا، اگر اللہ امرائے شام پر تمہیں فتح بخش دے تو خالد بن ولید کی فوج کو عراق واپس بھجوا دینا کہ اس فوج میں عراق کے بڑے بڑے صاحب اثر لوگ شامل ہیں جو اہل عراق پر جرأت کے ساتھ حملہ کر کے انہیں مار بھگانے کی قوت رکھتے ہیں۔“

اب انہیں کیا کرنا چاہیے؟ مدینے کے مسلمانوں کو فنیٰ کے ساتھ کریں یا تائین ارتد اد کو؟ انہیں یہ خوف تھا کہ مسلمان یہ دیکھنے کے بعد کہ ان کے ساتھی شام میں پیش قدمی نہیں کر سکتے اور فنیٰ مدینے میں ایران اور اس کی طاقت سے خائف نظر آ رہے ہیں، اس دعوت پر لبیک نہیں کہیں گے۔ لیکن مسلمان عراق میں ٹھہر نہیں سکتے تھے اگر انہیں کمک نہ پہنچائی جائے اور وہاں سے واپسی کا تصور بھی کبھی فنیٰ کے ذہن میں نہ آیا تھا۔ اس لیے کہ انہوں نے خود

حضرت ابو بکرؓ کو عراق پر حملے کے لیے آمادہ کیا تھا اور وہی خالدؓ اور دوسرے مسلمانوں سے پہلے عراق پہنچے تھے۔ پھر یہ کس طرح ممکن تھا کہ جس ملک پر حملہ کرنے میں وہ سب سے آگے تھے اور جس ملک کے متعلق انہیں یقین ہے کہ وہ اسے فتح کرنے کی قوت رکھتے ہیں، اب اس سے خود ہی پسپا ہو جائیں۔ اگر حضرت عمرؓ تاہین ارتداد کو ان کی مدد کے لیے بھیج دیں تو وہ فتح کے قدم بڑھاتے ہوئے ایوان کسریٰ کی اینٹ سے اینٹ بجادیں گے۔

ثنیٰ کی طرح حضرت عمرؓ کے دل میں بھی یہ کبھی خیال نہ آیا تھا کہ عراق سے پسپا ہوا جاسکتا ہے۔ حضرت ابو بکرؓ نے انہیں خلیفہ ہی اپنے اس یقین کے تحت ماحر د کیا تھا کہ وہ سب مسلمانوں سے زیادہ ان کی سیاست کو جاری رکھنے کی صلاحیت رکھتے تھے لیکن اس سیاست کو جاری نہیں رکھا جاسکتا تاہنیکہ معاملے کو پوری قوت کے ساتھ ہاتھ میں نہ لیا جائے اور حضرت ابو بکر صدیقؓ کی وصیت کے مطابق مسلمانوں کو ثنیٰ کی مدد کے لیے بھیج کر عراق میں اسلامی قوت کو سہارا نہ دیا جائے۔

لیکن کیا یہ ممکن ہے کہ اسلام کے وہ اکابر اور رسول اللہ ﷺ کے وہ صحابہؓ جو ان کی خلافت پر چھیں بہ جہیں تھے، اس باب میں سچے دل سے ان کی مدد کریں گے؟ اگر انہوں نے پس و پیش کی تو حضرت عمرؓ کو کیا کرنا چاہیے؟ اور ان کی اس پس و پیش کا اثر عرب اور مدینہ میں ان کے حلقہ اثر پر کیا پڑے گا؟ بس ایک ہمت و جرأت ہی کی پالیسی ہے جو اس مرحلے پر انہیں کامیاب کر سکتی ہے اور ہمت و جرأت کی حضرت عمرؓ میں کمی نہیں۔ پھر تو انہیں اللہ پر بھروسہ کر کے جرأت مندانہ قدم اٹھانا چاہیے۔

ساری رات اسی فکر و اضطراب میں گزر گئی، صبح اٹھ کر وہ مسجد نبویؐ میں آئے اور لوگوں کو بیعت کے لیے آگے بڑھتے دیکھ کر ان کی بے چینی قدرے کم ہوئی۔ ظہر کی نماز کے وقت حضرت عمرؓ منبر پر کھڑے ہوئے، اس میزمرے سے ایک میزمرے پہنچے جس پر حضرت ابو بکرؓ کھڑے ہو کر خطبہ دیتے تھے۔ پہلے انہوں نے اللہ کی حمد و ثناء بیان کی۔ پھر رسول اللہ ﷺ پر درود بھیجا اور اس کے بعد حضرت ابو بکرؓ کے فضائل و مناقب کا ذکر کر کے فرمایا:

”لوگو! میں تم ہی میں سے ایک انسان ہوں۔ اگر مجھے خلیفہ رسول اللہ ﷺ کی حکم عدولی گزارا ہو سکتی تو میں ہرگز یہ ذمہ داری قبول نہ کرتا۔“

یہ فقرے اتنے اکسار اور اتنے تاثر کے ساتھ ادا کیے کہ سامعین کے دلوں میں اتر گئے۔ اب لوگوں کو محسوس ہوا کہ حضرت ابو بکرؓ نے حضرت عمرؓ کے متعلق جو رائے قائم کی تھی وہ بالکل درست تھی، اور اپنے بعد انہیں خلیفہ نامزد کر کے خلیفہ اولؓ نے واقعی بڑی دور اندیشی کا ثبوت دیا ہے۔ وہ حضرت عمرؓ کی تعریف کرنے لگے اور اس تعریف میں اور اضافہ ہو گیا جب انہوں نے دیکھا کہ حضرت عمرؓ آسمان کی طرف نگاہ اٹھا کے کہہ رہے ہیں، ”یا اللہ! میں سخت ہوں؟ مجھے نرم کر، یا اللہ! میں کمزور ہوں، مجھے قوت دے! یا اللہ! میں بخیل ہوں، مجھے خبی بنا!“

حضرت عمرؓ تھوڑی دیر کے لیے خاموش ہو گئے اور جب مجمع پر سکوت چھا گیا تو فرمایا: ”اللہ نے میرے دور فقہاء کے بعد مجھے تم میں باقی چھوڑ کر میرے ساتھ تمہیں اور تمہارے ساتھ مجھے آزمایا ہے۔ خدا کی قسم! تمہارا جو معاملہ میرے سامنے آئے گا میرے سوا کوئی اسے طے نہ کرے گا اور جو میری نگاہوں سے دور ہو گا اس میں تا حد امکان کفایت و امانت کو ہاتھ سے نہیں جانے دوں گا، اگر لوگوں نے میرے ساتھ بھلائی کی تو میں بھی یقیناً ان کے ساتھ بھلائی کروں گا اور اگر وہ برائی کے ساتھ پیش آئے تو میں ضرور انہیں عبرت کا سزا دوں گا۔“

حضرت عمرؓ نے اپنا خطبہ ختم کیا اور نماز پڑھانے کے لیے منبر سے اترے، نماز سے فارغ ہونے کے بعد حاضرین سے خطاب کیا اور انہیں ثقی کے ساتھ عراق جانے کی دعوت دی۔ ساتھ ہی اس بارے میں حضرت ابو بکرؓ کی وصیت کا ذکر فرمایا۔ لوگوں نے یہ اپیل سنی اور ایک دوسرے کا منہ تکتے لگے۔ جواب کسی نے نہ دیا۔ گویا شام میں ان کے بھائیوں پر جو کچھ بیت ربی تھی اس کا منظر ان کی نگاہوں کے سامنے تھا اور وہ نہیں چاہتے تھے کہ خود بھی اس ابتلاء سے دوچار ہوں۔ کیا اس وقت بھی وہ اسی طرح دم بہ خود نہیں رہ گئے تھے جب حضرت ابو بکرؓ نے انہیں شام پر حملے کی دعوت دی تھی، اور حضرت عمرؓ کو چیخ کر کہنا پڑا تھا: ”مسلمانو! آخر تمہیں کیا ہو گیا ہے؟ تم خلیفہ رسول اللہ کو جواب کیوں نہیں دیتے۔ جب کہ وہ تمہیں زندگی بخش جہاد کی طرف بلا رہے ہیں؟۔۔۔ تب کہیں انہوں نے یہ دعوت قبول کی تھی اور ہر قل اور اس کی فوجوں سے مقابلے کے لیے نکلے تھے، پھر آج بھی تو وہی ابو عبیدہ بن الجراح، عمرو بن العاص، یزید بن ابی سفیان اور دیگر صحابہ کرام ہیں جنہیں جزیرہ نمائے عرب

کے مختلف امراء و قائدین کی اعانت بھی حاصل ہے۔ انہیں یہ کیا ہو گیا ہے کہ روم پر غالب آنے کی طاقت یہ اپنے اندر نہیں پاتے اور حضرت ابوبکر صدیق نے حضرت خالد بن ولیدؓ کو عراق سے شام منتقل کر کے جو مدائن حضرات کو دی تھی وہ بھی ان کے لیے کفایت نہیں کرتی، حالانکہ یہی خالد بن ولیدؓ اپنی پیہم فتوہات سے ایرانی قوت کو پامال کر چکے ہیں، آپ کا کیا خیال ہے؟ اگر مسلمان حضرت عمرؓ کی دعوت قبول کر کے شام کے ساتھ عراق چلے جاتے ہیں تو نفع میں رہیں گے یا کسرئی کی فوجوں کے مقابلے میں ان کا بھی وہی حال ہوگا جو شام میں ہرقل کی فوجوں کے مقابلے میں ان کے ساتھیوں کا ہو رہا تھا؟ انہیں حضرت خالد بن ولیدؓ کے متعلق حضرت عمرؓ کی رائے معلوم تھی اور مالک بن نویرہ کے معاملے میں حضرت عمرؓ نے حضرت خالدؓ کے خلاف جو طرز عمل اختیار کیا تھا وہ بھی انہیں یاد تھا۔ اس لیے ان میں سے کسی کو یہ امید نہ تھی کہ حضرت عمرؓ حضرت خالدؓ کو عراق واپس بھیجیں گے، شامی، اس میں کوئی شبہ نہیں کہ ایک بہت بڑے سپہ سالار ہیں۔ لیکن نہ وہ قرشی ہیں نہ رسول اللہ ﷺ کے صحابی! وہ بکر بن وائل سے تعلق رکھتے ہیں۔ اس کے علاوہ یہ بھی ہے کہ جوں ہی حضرت خالدؓ کو عراق سے شام بھیجا گیا، شامی عراق سے پسپا ہو کر حیرہ میں قلعہ بند ہو گئے، اور وہاں سے وہ اب مدینہ آئے ہیں کہ خلیفہ سے مدد کی درخواست کریں۔ ان تمام باتوں سے صاف ظاہر ہے کہ ایران کے مقابلے میں ان کی پوزیشن کچھ ایسی بہتر نہیں۔ ہو سکتا ہے کہ وہ اس میں معذور بھی ہوں؟ اس لیے کہ ایران کا نام اس وقت بھی عرب کے دلوں میں دہشت پیدا کر دیتا تھا۔ پھر بعض لوگوں کا خیال یہ تھا کہ حضرت خالدؓ نے ایرانیوں پر محض اس لیے غلبہ پالیا کہ ایرانی شروع ہی میں ان سے مرعوب ہو گئے تھے اور ان میں اتنی ہمت باقی نہ رہی تھی کہ اپنی پوری قوت سے حملہ کر کے حضرت خالدؓ کو پسپا کر دیتے۔ جب مسلمانوں کا حال یہ ہوتا تو وہ جنگ پر کیسے آمادہ ہو سکتے تھے جو ایک مصیبت بن کر ان کے سروں پر منڈلا رہی تھی۔

حضرت عمرؓ کی یہ دعوت عرب کے زعماء اور اہل الرائے کے نزدیک معمولی نہ تھی اور جب یہ لوگ ہی پس و پیش کر رہے تھے تو ظاہر ہے عوام میں اس سے بھی زیادہ ہچکچاہٹ ہو گی۔ یہ دیکھ کر حضرت عمرؓ نے تھوڑی دیر کیلئے سر جھکا لیا اور اپنی جگہ آ کر بیٹھ گئے۔ جہاں بیعت کا سلسلہ پھر شروع ہو گیا۔ عشاء کی نماز کے بعد لوگ اپنے اپنے گھر چلے گئے اور

حضرت عمرؓ نے ساری رات سوچ بچار میں گزار دی۔ صبح ہوئی تو مسجد میں اپنی جگہ پر آ کر بیٹھ گئے اور لوگوں نے پھر بیعت کرنی شروع کر دی۔ مؤذن نے ظہر کی اذان دی۔ نماز سے فارغ ہوتے ہی حضرت عمرؓ نے اپنی بلند آواز میں لوگوں کو حکم دیا کہ مرتدین کے غلام ان کے رشتہ داروں کو واپس کر دیئے جائیں اور توجہاً فرمایا:

”میں اسے پسند نہیں کرتا کہ عربوں میں غلامی کی رسم قائم ہو جائے۔“

لوگوں نے یہ حکم سنا تو ان کی نگاہیں حضرت عمرؓ کے چہرے پر جم کر رہ گئیں اور وہ آپس میں ایک دوسرے سے پوچھنے لگے، ”یہ چاہتے کیا ہیں؟ مسلمانوں نے ارتداد کی جنگوں میں عربوں کو خلیفہ اول کے حکم سے غلام بنایا ہے۔ حضرت ابوبکرؓ نے جزیرہ نمائے عرب کے گوشے گوشے میں اعلان کر دیا تھا کہ میں نے فوج کے تمام سرداروں کو یہ حکم دے دیا ہے کہ وہ اسلام کے سوا مرتدین کی اور کوئی پیشکش قبول نہ کریں۔ جو کوئی انکار کرے اس سے لڑیں اور جو ہاتھ آئے اسے نہ چھوڑیں۔ انہیں قتل کریں، ان کے گھروں کو آگ لگا دیں اور ان کی عورتوں اور بچوں کو غلام بنالیں۔ تو کیا اب اس حکم سے حضرت عمرؓ کا مقصد یہ ہے کہ وہ حضرت ابوبکرؓ کے حکم کی مخالفت کریں، ان کی راہ چھوڑ کر کسی دوسرے رستے پر چلیں؟ یا اس کی وجہ یہ ہے کہ کئی کی امداد کے لیے مختلف قبائل عرب کا دل اس طرح مٹھی میں لیتا چاہتے ہیں؟ بات چاہے کچھ ہو، یہ واقعہ ہے کہ ان کا یہ حکم ملکی سیاست میں بالکل نیا ہے جس پر نظر رکھتی ہے اور جو باہمی مشورت کا متقاضی ہے۔

مجھے یہ ہے کہ حضرت عمرؓ، حضرت ابوبکرؓ کی وفات کے بعد گزشتہ دوراتوں سے سونہیں سکے تھے، لوگ حضرت صدیقؓ کے بیان و وصیت کے احرام میں ان سے بیعت کر رہے تھے تاہم ان کے اکثر زعماء حضرت عمرؓ کی شدت اور درستی کے سبب انہیں پسند نہیں کرتے تھے، پھر ان میں کچھ ایسے بھی تھے جو اپنے دل میں خلافت کی امید رکھتے تھے، لیکن حکومت کے معاملات کبھی مستحکم بنیادوں پر نہیں چل سکتے تاہم اہل الرائے اس کی سیاست میں ذمہ دارانہ حیثیت سے شریک نہ ہوں اور مرحلہ اتنا نازک تھا کہ حضرت عمرؓ اسے وقت کے حوالے کر کے خدا سے یہ دعا مانگنے پر اکتفا نہیں کر سکتے تھے کہ وہ ان کے دل میں لوگوں کی اور لوگوں کے دل میں ان کی محبت پیدا کر دے! اگر اس موقع پر ہمت و جرأت سے کام نہ لیا

جاتا تو ملکی سیاست میں تشویشناک صورت حال پیدا ہو جانے کا اندیشہ تھا۔ لیکن اس حکم سے کہ غلاموں کو ان کے رشتہ داروں کے پاس بھیج دیا جائے، قبائل عرب کی تالیف قلب ہو گئی تھی اور حضرت عمرؓ نے اپنی سختی سے نفرت کرنے والے دلوں کو جیت لیا تھا۔ اب انہیں بے کھلے اپنی پالیسی پر کاربند ہو جانا چاہیے تھا! چنانچہ تیسرے دن جب وہ مسجد میں تشریف لائے اور لوگ ان کی بیعت سے فارغ ہو گئے تو اٹھے اور فرمایا:

”عرب کی مثال ایک نکیل پڑے اونٹ کی سی ہے جو اپنے ساربان کے پیچھے پیچھے چلتا ہے۔ یہ دیکھنا ساربان کا فرض ہے کہ وہ اسے کس طرف لے جائے۔ قسم ہے مجھے رب کعبہ کی! میں انہیں راہ راست پر لاکے چھوڑ دوں گا۔“

لگا ہیں اور بھی حضرت عمرؓ کے چہرے پر جم گئیں اور مسجد میں جتنے لوگ تھے ان سب نے یہی گمان کیا کہ یہ شخص اپنی سختی اور درشتی کی بنا پر ان کے لیے عذاب کا تازیانہ بن کر رہے گا۔ حضرت عمرؓ نے ان کے چہروں کو پڑھ لیا اور جب لوگ ظہر کی نماز کے لیے جمع ہوئے تو منبر پر چڑھ کے فرمایا:

”مجھے معلوم ہوا ہے کہ لوگ میری سختی سے ڈرتے اور میری درشتی سے کانپتے ہیں۔ وہ کہتے ہیں، عمرؓ اس وقت بھی ہم پر سختی کرتا تھا جب رسول اللہ ﷺ کا سایہ ہمارے سروں پر قائم تھا۔ پھر وہ اس وقت بھی ہم سے سختی کے ساتھ پیش آتا رہا جب ہمارے اور اس کے درمیان حضرت ابو بکرؓ حائل تھے، لیکن اب کیا ہوگا جب کہ تمام معاملات اسی کے ہاتھ میں ہیں۔ اور جو بھی یہ کہتا ہے ٹھیک کہتا ہے۔۔۔ مجھے رسول اللہ ﷺ کی مصاحبت کا شرف حاصل تھا۔ میں سرکارِ دو عالم کا غلام اور ادنیٰ چاکر تھا اور کوئی نہ تھا جو نرمی اور رحمہالی میں آپ کو پہنچ سکتا۔ جیسا کہ اللہ نے بھی فرمایا ہے، ”وہ مومنین کے لیے رافت و رحمت کا سرچشمہ ہیں۔“ بارگاہ رسالت میں میری حیثیت ایک برہنہ شمشیر کی سی تھی، جب حضورؐ چاہتے، مجھے نیام میں فرما لیتے اور جب چاہتے اذن کار عطا کر دیتے۔ میں رسول اللہ ﷺ کی خدمت میں اسی طرح رہا یہاں تک کہ اللہ نے آپؐ کو یاد فرمالیا۔ حضورؐ آخر وقت تک مجھ سے خوش رہے، اس پر میں اللہ کا لاکھ لاکھ شکر ادا کرتا ہوں اور اس سعادت پر مجھے فخر ہے۔“

اس کے بعد مسلمانوں کی زمام کار ابو بکر صدیق کے سپرد کی گئی، جن کے تحمل، کرم اور

نزی سے انکار نہیں، اور میں ان کا بھی خادم اللہ دگار تھا۔ اپنی سختی کو ان کی نرمی میں سودیتا تھا۔ میں ایک برہنہ تلواریں تھا، جسے وہ نیا میں کر لیتے تھے یا اپنا کام کرنے کے لیے چھوڑ دیتے تھے۔ میں اسی طرح ان کے ساتھ بھی رہا، یہاں تک کہ اللہ عزوجل نے انہیں بھی ہم سے جدا کر دیا اور وہ آخر دم تک مجھ سے خوش تھے۔ اس پر میں اللہ کا لاکھ لاکھ شکر ادا کرتا ہوں اور اس سعادت پر مجھے خوشی ہے۔

اور اب کے اے لوگو! تمہارے معاملات کی ذمہ داری میرے شانوں پر رکھ دی گئی ہے تمہیں معلوم ہونا چاہیے کہ وہ سختی اب نرمی سے بدل گئی ہے، لیکن ان لوگوں پر بدستور قائم ہے جو مسلمانوں پر ظلم اور زیادتی کرتے ہیں۔ رہے وہ لوگ جو امن و سلامتی سے رہتے اور جرات ایمانی رکھتے ہیں سو ان کے لیے میں سب سے زیادہ نرم ہوں۔ اگر کوئی کسی پر ظلم یا کسی کے ساتھ زیادتی کرے گا تو میں اس وقت تک اسے نہیں چھوڑوں گا جب تک اس کا ایک رخسار زمین پر نہ لگا دوں اور دوسرے رخسار پر اپنا پاؤں نہ رکھ دوں، تا آنکہ وہ حق کے سامنے سپر انداز نہ ہو جائے، لیکن اپنی اس تمام تر شدت کے باوجود اہل عفاف اور اہل کفاف کے لیے میں خود اپنا رخسار زمین پر رکھ دوں گا۔

لوگو! مجھ پر تمہارے چند حقوق ہیں جو میں تمہارے سامنے بیان کرتا ہوں۔ اپنے یہ حقوق مجھ سے حاصل کرو۔ مجھ پر تمہارا یہ حق ہے کہ تمہارے خراج اور اس غنیمت میں سے جو اللہ تمہیں عطا کرے کوئی چیز ناحق نہ لوں۔ مجھ پر تمہارا یہ حق ہے کہ جب تم میں سے کوئی میرے پاس آئے تو مجھ سے اپنا حق لے کر جائے۔ مجھ پر تمہارا یہ حق ہے کہ انشاء اللہ میں تمہارے عطیات و وظائف میں اضافہ اور تمہاری سرحدوں کو مستحکم کر دوں اور مجھ پر تمہارا یہ حق ہے کہ تمہیں ہلاکت میں نہ ڈالوں، تمہیں گھر واپس آنے سے نہ روکے رکھوں اور جب تم کسی جنگ پر جاؤ تو یہ باپ کی طرح تمہارے اہل و عیال کی نگہداری کروں!

اللہ کے بندو! اللہ سے ڈرو! مجھ سے درگزر کر کے میرا ہاتھ بناؤ! امر بالمعروف اور نہی عن المنکر میں میری مدد کرو! اور تمہاری جو خدمات اللہ تعالیٰ نے میرے سپرد کی ہیں ان کے متعلق مجھے نصیحت کرو۔ میں تم سے یہ بات کہہ رہا ہوں اور اپنے اور تمہارے لیے اللہ سے مغفرت طلب کر رہا ہوں!“

یہ کہہ کر حضرت عمرؓ منبر سے اترے اور لوگوں کو نماز پڑھائی۔ نماز پڑھا کے مسجد سے تشریف لے گئے اور لوگوں نے جو کچھ ان سے سنا تھا اس پر غور کرنے لگے۔ وہ جانتے تھے کہ حضرت عمرؓ کا ظاہر و باطن ایک ہے اور ان کے دل اور زبان میں کوئی فرق نہیں۔ انہیں یہ بھی معلوم تھا کہ حضرت عمرؓ اپنی سختی اور درستی کے باوجود انصاف پسند انسان ہیں اور ابھی ابھی انہوں نے فرمایا ہے کہ ان کی سختی صرف ظالموں کے لیے ہوگی۔ وہ دھوکا نہیں دے رہے تھے جب کہہ رہے تھے کہ پر امن اور نیک لوگوں کے لیے وہ سب سے زیادہ نرم ہوں گے۔ چنانچہ بعض موقعوں پر انہوں نے ان کی رقت اور نرم دلی کے ایسے مناظر بھی دیکھے تھے جن سے انکار نہیں کیا جاسکتا، جنہیں بھلایا نہیں جاسکتا، پھر انہوں نے وعدہ کیا ہے کہ ان کے عطیات و وظائف میں اضافہ کریں گے اور جب وہ محاذ جنگ پہنچیں گے تو ان کے اہل و عیال کی نگرانی اور دیکھ بھال ایک باپ کی طرح کریں گے۔ تو کیا وہ اس کے مستحق نہیں ہیں کہ ان پر پوری طرح اعتماد کیا جائے اور جب وہ کسی مقصد کی طرف بلائیں تو جواب میں لبیک کہا جائے؟

حاضرین میں سے اکثر یہی کچھ سوچ رہے تھے لیکن ان کے زعماء ابھی تک نقطہ گریز سے نہیں ہٹے تھے، ان میں سے کچھ تو حضرت عمرؓ کی کوٹا پسند کرتے تھے۔ اور بہت سے ایسے تھے جو شام اور عراق میں مسلمانوں کی خطرناک پوزیشن سے خوف زدہ تھے۔ عصر کی نماز کے بعد حضرت عمرؓ نے پھر لوگوں سے اپیل کی کہ وہ غنی کے ساتھ جائیں، لیکن لوگ اسی طرح ہچکچاتے رہے۔ غنی اس وقت موجود تھے اور حضرت عمرؓ سے اصرار کر رہے تھے کہ تائبین ارتداد کو ان کی مدد کے لیے بھیجا جائے، اس لیے کہ وہ ایرانیوں سے جنگ کرنے کے بڑے شائق تھے۔ ان کے اصرار میں اس وقت اور بھی شدت پیدا ہو گئی جب حضرت عمرؓ نے حکم دیا کہ مرتدین کے غلام ان کے رشتہ داروں کو واپس کر دیئے جائیں۔ انہیں امید تھی کہ یہ حکم تائبین کو زیادہ سے زیادہ تعداد میں ان کے ساتھ جانے پر ابھارے گا، لیکن حضرت عمرؓ نے ان کی درخواست کا جواب دینے میں تاخیر کی اور انہوں نے دیکھا کہ لوگ حضرت عمرؓ کی خلافت سے مطمئن ہو کر ان کی طرف تیزی سے بڑھ رہے ہیں تو انہیں یہ امید پیدا ہو گئی کہ خلیفہ کی اپیل پر لوگ ان کے ساتھ چلنے کو تیار ہو جائیں گے۔ لیکن ہوا یہ کہ لوگ اب بھی ہچکچا

رہے تھے اور ان کے چہرے پکار پکار کر کہہ رہے تھے کہ ہم ایرانیوں کی صورت کو انتہائی مکروہ سمجھتے ہیں۔ ثنیٰ نے محسوس کیا کہ ایران اپنے غیر معمولی اقتدار، دبدبہ، شوکت و عظمت اور شہ استیلاء کی بناء پر ان کے لیے ایک ایسا بوجھ بنا ہوا ہے جسے وہ اٹھا نہیں سکتے۔ یہ دیکھ کر وہ تقریر کے لیے کھڑے ہوئے اور بولے:

”لوگو! ایران کو ہوا نہ سمجھو! ہم اس کے سبزہ زاروں کے قلب میں بیٹھے ہیں۔ ہم نے اس کے بہترین حصے پر قبضہ کر رکھا ہے۔ ہم ان کے ملک میں آدھے کے شریک ہیں اور یہ حصہ ہم نے انہی سے حاصل کیا ہے۔ ہم میں سے جو کوئی ان کے مقابلے پر آیا، ان پر دلیر ہوا اور انشاء اللہ آئندہ بھی ایسا ہی ہوگا۔“

حضرت عمرؓ نے ثنیٰ کی یہ باتیں سنیں اور دیکھا کہ حاضرین پر ان کا اثر اچھا پڑا ہے، چنانچہ وہ کھڑے ہوئے اور اپنی تقریر میں فرمایا:

”حجاز ایک ایسی جگہ ہے جو تمہیں صرف مزارے کے لائق ہی دے سکتی ہے۔ اس سے زیادہ نہیں۔ کہاں ہیں اپنا گھربار چھوڑ کے اللہ کے وعدے کی طرف بھٹنے والے؟ آئیں، اور اس سرزمین میں پھیل جائیں جسے متعلق اللہ نے اپنی کتاب میں وعدہ کیا ہے کہ وہ تمہیں اس کا وارث بنائے گا۔ چنانچہ فرماتا ہے: **لِيُظْهِرَهُ عَلَى الدِّينِ كُلِّهِ** (کہ اسے تمام دینوں پر غالب کر دے) اور اللہ اپنے دین کو غالب کرنا والا، اس کے مددگار کو عزت دینے والا، اور اس کے حلقہ بگوشوں کو قوموں کی میراث عطا کرنے والا ہے۔ کہاں ہیں اللہ کے نیک بندے؟“

ثنیٰ اور حضرت عمرؓ کی تقریروں سے حاضرین نے اپنے پس و پیش پھالت محسوس کی۔ انہوں نے سوچا: ”ہم نے رسول اللہ ﷺ کے احکام پر چل کر اللہ کے دین کو سر بلند کیا، آپ کے بعد حضرت ابو بکرؓ کا ساتھ دیا اور اللہ نے ہماری مدد کی۔ پھر ہمیں کیا ہو گیا ہے کہ ہم حضرت عمرؓ کی دعوت پر بس سے مس نہیں ہوتے؟“ ابھی وہ اسی شش و پنج میں تھے کہ ہمت و جرأت سے کام لیں یا احتیاط اور گریز پر قائم رہیں کہ ابو عبیدہؓ بن مسعود بن عمروؓ بھی عراق جانے کے لیے آگے بڑھے۔ وہ پہلے شخص تھے جنہوں نے اس اہم کام کے لیے اپنی خدمات پیش کیں۔ ان کے بعد سلیمان بن قیس نے آمادگی ظاہر کی اور پھر تو لوگوں کا ایک تانا

امیرؓ گیا، چنانچہ مدنی مجاہدین کی تعداد ایک ہزار تک پہنچ گئی۔ اس کمک کو دیکھ کر حضرت عمرؓ نے جدھر سرور ہوئے، ان کا دل ادائے شکر الہی میں دھڑکنے لگا کہ اس نے بالآخر مسلمانوں کو حدود بے حسی کی اس دلدل سے نکال ہی دیا، جس میں وہ بُری طرح پھنس گئے تھے اور جس نے ان کی بات بگڑ جانے کا بھی قوی امکان تھا۔

جو لوگ عراق جانے میں پھر پھر کر رہے تھے اب انہوں نے سوچا: دیکھیے، مہاجرین اور انصار میں سے اس لشکر کا امیر کس کو بنایا جاتا ہے؟ انہیں ڈرتھا کہیں حضرت عمرؓ اس لشکر کی قیادت، جس میں مدینہ والوں کی بہت بڑی تعداد شامل ہے۔۔۔ کسی غیر مدنی کے پردہ کر دیں۔ چنانچہ اسی وقت لوگوں نے عرض کیا:

”اس فوج کی کمان کسی ایسے مہاجر یا انصاری کے حوالے فرمائیے جس نے اسلام میں سبقت کی ہو!“

لیکن اپنی خلافت کے ابتدائی تین دنوں میں ان کی مسلسل خاموشی اور پس و پیش دیکھ کر حضرت عمرؓ کا دل ان کی طرف سے کھٹا ہو گیا تھا اور وہ ان سے ناراض تھے۔ اس لیے بغیر کسی تردد کے جواب دیا:

”نہیں! خدا کی قسم! میں ایسا کبھی نہیں کروں گا! اللہ نے تمہیں سر بلندی اس لیے عطا فرمائی تھی کہ تم نے اسلام میں سبقت اور دشمنوں کا مقابلہ کرنے میں سرعت کا ثبوت دیا تھا لیکن جب تم بزدل ہو گئے اور دشمن کا سامنا کرنے سے جی چرانے لگے، تو امارت کے لیے وہ شخص تم پر فائق ہو گیا جس نے اپنے دین کی مدافعت اور قبول دعوت میں تم پر سبقت کی۔ خدا کی قسم! میں لشکر کی امارت اسی شخص کے سپرد کروں گا جس نے تم سب سے پہلے جہاد پر آمادگی ظاہر کی۔“

اس کے بعد ابو عبیدہؓ کو بلایا اور انہیں لشکر کا امیر بنا دیا۔ پھر سعد بن عبیدہؓ اور سلیمان بن قیس کو بلا کر فرمایا: ”اگر تم ابو عبیدہؓ پر سبقت کرتے تو فوج کی قیادت میں تمہارے سپرد کرتا اور تمہارے تقدم کا صلہ تمہیں ضرور دیتا۔“

فہمی بن حارث نے جب دیکھا کہ یہ لشکر ان کے ساتھ عراق جانے کو تیار ہے، تو وہ مطمئن ہو گئے۔ لیکن حضرت عمرؓ نے اب فہمی کو مدینے میں روک رکھنا مناسب نہ سمجھا،

چنانچہ انہیں حکم دیا کہ عراق جا کر اپنی فوج سے مل جائیں۔ پھر فرمایا: ”جب تک یہ ملک نہ پہنچ جائے لڑائی سے گریز کرنا۔“ نیا لشکر تیاری کرنے لگا۔ یہاں تک کہ اس کی روانگی کا وقت آ گیا۔ حضرت عمرؓ نے ابوعبیدہؓ کو نصیحت کرتے ہوئے فرمایا: ”رسول اللہ ﷺ کے صحابہؓ کی بات ماننا اور انہیں مشورے میں شریک رکھنا، جب تک کوئی معاملہ واضح نہ ہو جائے، جلد بازی سے کام نہ لینا! یہ جنگ ہے اور جنگ میں کامیابی اسی کے لیے ہے جس کی طبیعت میں ٹھہراؤ ہو اور جو موقع سے فائدہ اٹھانا جانتا ہو۔“

اس پر پیچ مسئلے میں اللہ نے حضرت عمرؓ کی رہنمائی کی اور انہوں نے اپنی خلافت کے چار دن کے اندر اندر اس کو حل کر لیا۔ اس کے ساتھ ہی ساتھ وہ دوسرے مسائل پر بھی غور کرتے رہے جو اس وقت انہیں درپیش تھے۔ چنانچہ انہوں نے شام کی صورت حال کا جائزہ لیا۔ نجران کے عیسائیوں کے متعلق سوچا اور ایک ایک کر کے ان تمام امور پر غور کیا، جن میں ان کی رائے حضرت ابوبکرؓ کی رائے سے مختلف تھی۔ درحقیقت وہ ایک ایسا طریق کار وضع کرنے کی فکر میں تھے جسے اختیار کر کے وہ اپنی رائے کو عملی جامہ پہنا سکیں اور مسلمانوں کو اپنے گرد جمع کر سکیں اور جب ان مسائل کے متعلق مسلمانوں کے سامنے انہوں نے اپنی رائے کا اظہار کیا تو بڑی صاف گوئی اور انتہائی جرأت کے ساتھ کیا۔ نہ اس میں کسی تردد کو بار پانے دیا، نہ مدارات کو۔ اس سلسلے میں وہ ہر دشواری کا سامنا کرنے کے لیے پوری طرح تیار تھے۔ اس لیے کہ برسرِ حق ہونے پر ایمان رکھتے تھے اور انہیں دل سے یقین تھا کہ اللہ ہر حال میں ان کی مدد کرے گا۔

حضرت ابوبکرؓ کے حکم سے حضرت خالدؓ عراق سے شام آئے اور وہاں اسلامی فوجوں کی کمان اپنے ہاتھ میں لے لی، لیکن ایک مہینے سے زیادہ گزر جانے پر بھی وہ رومی لشکر پر غالب نہ آ سکے بلکہ انہوں نے اس کا سامنا تک نہیں کیا۔ لہذا حضرت خالدؓ کو فوج کی سپہ سالاری کے عہدے سے معزول اور ان کی جگہ حضرت ابوعبیدہؓ کو اس منصب پر مامور کرنے کا اس سے بہتر موقع اور کونسا ہو سکتا تھا؟

حضرت عمرؓ نے یہی کیا۔ حضرت ابوبکرؓ کی وفات کے دوسرے دن حضرت ابوعبیدہؓ کو اس سانحہ جان کاہ کی اطلاع بھیجی اور اس کے بعد ہی حضرت خالدؓ کی معزولی اور ان کی جگہ

حضرت ابو عبیدہؓ کے تقرر کا حکم نامہ لکھ کر روانہ کیا جس میں حضرت خالدؓ کو فوج کے اس حصے کی امارت سونپی جس کے امیر حضرت ابو عبیدہؓ تھے۔ حضرت ابو بکرؓ کی وفات کی خبر حضرت عمرؓ نے اپنے غلام یرقا کے ہاتھ اور حضرت خالدؓ کی معزولی اور ان کی جگہ حضرت ابو عبیدہؓ کی امارت کا حکم حمیہ بن زہیم اور شداد بن اوس کے ذریعے روانہ کیا۔ حضرت ابو عبیدہؓ کو ان کی امارت کے حکم نامے میں نصیحت فرماتے ہوئے لکھا:

”غنیمت کے لالچ میں مسلمانوں کو ہلاکت میں نہ ڈالنا، نہ انہیں کسی ایسی جگہ ٹھہرانا جہاں کے حالات کا تمہیں پوری طرح علم نہ ہو۔ فوج کا کوئی دستہ نہ بھیجنا جب تک کہ سپاہیوں کی اچھی خاصی تعداد اس میں شامل نہ ہو۔ خبردار! جو تم نے مسلمانوں کو ہلاکت میں ڈالا! اللہ نے میرے ساتھ تمہیں اور تمہارے ساتھ مجھے آزمائش میں مبتلا کیا ہے۔ دنیا کی طرف سے اپنی آنکھیں بند کر لو اور اپنا دل اس میں نہ الجھاؤ! ورنہ وہ تمہیں بھی اسی طرح ہلاک کر دے گی جس طرح تم سے پہلے کے لوگوں کو ہلاک کر چکی ہے اور جن کی تباہی و بربادی تم بھی دیکھ چکے ہو۔“

حضرت عمرؓ نے حضرت خالدؓ کو معزول کرنے کی جرات کیسے کی؟ جب کہ حضرت خالدؓ شام کی اسلامی فوجوں کے سپہ سالار تھے اور یہ فوجیں بڑی نازک پوزیشن میں تھیں؟ وہاں ان کا مقابلہ رومیوں سے تھا لیکن وہ ان کا سامنا تک نہ کر سکی تھیں اب تک نہ وہ رومیوں کا کچھ بگاڑ سکی تھیں اور نہ رومی ان کا بال بیکا کر سکے تھے۔ اس سے پہلے کہ حضرت خالدؓ بن ولید عراق سے شام جائیں؟ یہ تھی اسلامی فوجوں کی صورت حال! جس میں حضرت خالدؓ کے شام پہنچ جانے کے بعد بھی کوئی فرق نہ آیا تھا اور فریقین اپنے جھوٹے دشمن پر حملہ کرنے کے لیے کسی مناسب موقع کا انتظار کرتے رہے۔ ایسی صورت میں کیا حضرت عمرؓ اس بات کا اندیشہ نہ تھا کہ حضرت خالدؓ کی معزولی کا حکم مسلمانوں کے بازو کمزور کر دے گا اور اسلامی فوجوں کی پوزیشن اور بھی نازک ہو جائے گی اور کیا ان کے لیے یہ بہتر نہ ہوتا کہ وہ کچھ اور انتظار کر لیتے اور جب حضرت خالدؓ مسلمانوں کو اس تنگ اور دشوار گزار مقام سے نکال لے جاتے جس میں وہ پھنس گئے تھے، تو جو چاہتے، حکم دیدیتے۔

بلاشبہ ان باتوں کو جنگ کے نشیب و فراز میں بڑا دخل ہے اور ہم آگے چل کر دیکھیں

گئے کہ حضرت ابو عبیدہؓ نے خلیفہ کی ناراضگی اور غصے کی پروا کیے بغیر، ان کی قدر و قیمت کا قرار واقعی لحاظ رکھا۔ لیکن حضرت عمرؓ نے اس مسئلے پر ایک اور پہلو سے غور کیا تھا، اگر وہ حضرت خالدؓ کی معزولی کو جنگ کے خاتمے پر اٹھا رکھتے تو اس سے ان کی سیاست کو نقصان پہنچتا اور ان کی پالیسی خطرے میں پڑ جاتی۔ جنگ کا نتیجہ دو ہی صورتوں میں برآمد ہو سکتا تھا۔ مسلمانوں کی شکست یا ان کی فتح۔ اگر مسلمانوں کو شکست ہو جاتی تو اس شکست کو حضرت خالدؓ کی معزولی کے لیے کافی نہیں سمجھا جاسکتا تھا اور اگر حضرت خالدؓ کی قیادت میں مسلمان کامیاب ہو جاتے تو حضرت عمرؓ نہیں فتح و نصرت کے اس بلند مقام سے معزول نہیں کر سکتے تھے۔ ولو فرضنا وہ اپنی روایتی جرأت سے کام لے کر اس وقت انہیں معزول کر بھی دیتے تو معاملہ انتہائی نازک صورت اختیار کر جاتا، لیکن چاہتے وہ بہر حال یہی تھے کہ شام یا شام کے سوا کسی اور محاذ پر حضرت خالدؓ مسلمانوں کے سپہ سالار لشکر نہ ہوں، اس لیے انہوں نے بہ عجلت تمام ان کی معزولی کا حکم صادر کر دیا اس سلسلے میں ایک اور عذر بھی حضرت عمرؓ کے پاس تھا اور وہ یہ کہ حضرت ابو بکرؓ نے جس مقصد کے لیے حضرت خالدؓ کو عراق سے شام بھیجا تھا وہ اسے پورا نہ کر سکے تھے، اب اگر اس کے بعد مسلمانوں کو فتح حاصل ہو جائے تو کوئی زبان حضرت عمرؓ کے اس اقدام پر اعتراض کی جرأت نہ کر سکے گی، اس لیے کہ انہوں نے جو کچھ کیا، حق سمجھ کر کیا۔

آج تک یہ سوال کیا جاتا ہے کہ حضرت خالدؓ کو معزول کیے جانے کا راز کیا ہے؟ جب کہ لسان نبوتؐ نے انہیں ”سیف اللہ“ کا خطاب عطا فرمایا تھا۔ فتنہ ارتداد کا انہوں نے خاتمہ کیا تھا اور عراق کی فتح ان کی رہن منت تھی، ان کی شجاعت ناقابلِ تسخیر اور ان کی جنگی مہارت عدیم المثال تھی۔ کیا واقعی حضرت عمرؓ نے محض اس لیے حضرت خالدؓ کو معزول کیا تھا کہ انہوں نے مالک بن نویرہ کو قتل کر کے اس کی بیوی سے شادی کر لی تھی، یا انہیں اس بات کا اندیشہ تھا کہ حضرت خالدؓ کی مسلسل فتوحات نے لوگوں کے دلوں میں جو گرویدگی ان کے لیے پیدا کر دی ہے، وہ کہیں حضرت خالدؓ کو گمراہ نہ کر دے اور حضرت خالدؓ کی گمراہی حکومت کو کوئی نقصان نہ پہنچا دے!

بعض لوگوں نے اس دوسری رائے کی تائید کی ہے اور وہ کہتے ہیں کہ حضرت خالدؓ جب حضرت عمرؓ سے اپنی معزولی کا سبب پوچھنے مدینہ آئے تو حضرت عمرؓ نے فرمایا: ”میں نے تمہیں کسی شے کی بنیاد پر معزول نہیں کیا، لوگ تمہارے بہت گرویدہ ہو گئے تھے۔۔۔ مجھے ڈر پیدا ہوا کہ ان کی یہ گرویدگی تمہیں گمراہ نہ کر دے۔۔۔“ لیکن یہ روایت غیر مستند ہے اور صحیح یہ ہے کہ حضرت خالدؓ اپنی معزولی کے بعد مدینہ نہیں گئے بلکہ حضرت ابو عبیدہؓ کی زیر قیادت شام کی معرکہ آرائیوں میں مصروف رہے یہاں تک کہ سنہ ۱۲ھ میں حضرت عمرؓ نے ان کو تمام فوجی خدمات سے محروم کر دیا۔ اسی طرح میں یہ بھی نہیں سمجھتا کہ ان کی معزولی کا سبب مالک بن نویرہ کا قتل تھا۔ اس واقعہ اور حضرت عمرؓ کی خلافت میں دو سال کا وقفہ ہے۔ اس وقفے میں حضرت خالدؓ کی قائدانہ عبقریت اپنے انتہائی نقطہ عروج پر پہنچ چکی تھی اور یرمناہ و عراق کی جنگوں میں ان کے کارہائے نمایاں جزیرہ نمائے عرب اور ایران و روم میں زبان زد خاص و عام ہو چکے تھے۔ میرے نزدیک حضرت خالدؓ کی معزولی کا اصل سبب یہ تھا کہ حضرت عمرؓ کی خلافت سے پہلے اور اس کے دوران میں ان دونوں حضرات کے درمیان باہمی اعتماد کا رشتہ قائم نہ رہا تھا۔

میری مراد یہ نہیں ہے کہ حضرت عمرؓ کو حضرت خالدؓ کی عبقریت اور حضرت خالدؓ کو حضرت عمرؓ کے انصاف پر بھروسہ نہیں تھا۔ میں تو اس اعتماد کی بات کر رہا ہوں جو ایک شخص کے دل میں اپنے دوست کے لیے حسن ظن پیدا کرتا ہے جس کے زیر اثر دوست کی کمزوریاں نظر انداز ہو جاتی ہیں اور خوبیاں دو گنی اہمیت اختیار کر لیتی ہیں۔

ہماری اس رائے پر یہ اعتراض کیا جاسکتا ہے کہ خلافت کا منصب کسی ذاتی غرض کے لیے نہیں، علامۃ السالین کے مجموعی مفاد کے لیے تھا، اس پر حضرت عمرؓ کا فرض تھا کہ وہ اپنے اور خالدؓ کے ذاتی اختلافات کو بھول جاتے اور ”سیف اللہ“ کو اپنا کام کرنے دیتے۔ انہیں چاہیے تھا کہ اس باب میں حضرت ابو بکرؓ کی پالیسی کو اپناتے اور شخص کارناموں کی قدر افزائی۔۔۔ ذاتی خواہشات و میلانات سے بلند قد زافروائی۔۔۔ کھگے مسلمانوں کے لیے ایک مثال قائم کر دیتے۔ بلاشبہ یہ اعتراض نظری منطق کے اعتبار سے بڑا وزن رکھتا ہے، لیکن یہ وزن بالکل ختم ہو جاتا ہے جب ہم اسے زندگی کے حقیقی پہلو پر منطبق کرتے

ہیں۔ ہم اس جمعیت انسانی کے افراد، زندگی کے مسائل میں تنہا اپنی عقلوں سے ہی کام نہیں لیتے بلکہ ہم پر ہمارے جذبات کا بھی قرار واقعی اقتدار ہے اور اس میں عملی طور پر ذاتی یا غیر ذاتی مسئلے کی کوئی قید نہیں۔ اس لیے کہ جب ہم کسی مسئلے کو عملی شکل دیتے ہیں تو اپنے جذبات سے بھی اتنے ہی متاثر ہوتے ہیں جتنے کہ اپنی عقل سے بلکہ کبھی کبھی تو ہمارے رجحانات میں عقل سے زیادہ جذبات کا دخل ہوتا ہے اور یہ ناممکن ہے کہ جذبات کے حکم اور عقل کے حکم میں ہم کوئی حد فاصل قائم کر سکیں۔ یہ صحیح ہے کہ بعض لوگ جذبات سے زیادہ متاثر ہوتے ہیں اور بعض عقل سے۔ لیکن مقدار کا اختلاف ہمارے احکام کی توجیہ میں عقل و جذبات کے امتزاج کو نہیں بدلتا اور اس میں کوئی شبہ نہیں کہ حضرت خالدؓ کے مسئلے میں حضرت عمرؓ اپنے جذبات سے متاثر تھے۔ چنانچہ حضرت عمرؓ نے بغیر کسی نرمی کے نہایت جرأت کے ساتھ مسئلے کو اپنے ہاتھ میں لے لیا اور اسے حل کرتے وقت ان کی نظر نظم عام اور حکومت کے امن و سلامتی پر رہی۔

لیکن حضرت خالدؓ کو معزول کر دینا حضرت عمرؓ کے لیے کوئی انوکھا کام نہ تھا۔ اگرچہ وہ اپنی نوعیت کا پہلا کام ضرور تھا، بلکہ یہ ان کی وہ پالیسی تھی جو انہوں نے اپنے عمال کے لیے وضع کی تھی اور جس پر وہ اپنے تمام دور خلافت میں عمل پیرا رہے۔ آگے چل کر ہم دیکھیں گے کہ اپنے گورنروں اور امیروں سے باز پرس کرنا ان کی ایک عام روش تھی۔ وہ انہیں مدینہ بلا تے اور جو شکایتیں ان کے خلاف دربار خلافت میں موصول ہوتیں ان کی چھان بین کرتے اور جو کوئی اپنے کسی فعل کی مصلحت و دیانت ثابت کرنے میں ناکام رہتا اسے معزول فرما دیتے۔ اس کی وجہ یہ تھی کہ وہ سارا اقتدار صرف اپنے ہی ہاتھوں میں رکھنا چاہتے تھے۔ چنانچہ منصب خلافت پر فائز ہوتے ہی سب سے پہلی بات جو انہوں نے کہی تھی، یہ تھی ”خدا کی قسم! تمہارا جو معاملہ میرے سامنے آئے گا۔ میرے سوا کوئی اسے طے نہ کرے گا اور جو ہمیری نگاہوں سے دور ہوگا اس میں بھی تا حد امکان کفایت و امانت کو ہاتھ سے نہیں جانے دوں گا۔ اگر لوگوں نے میرے ساتھ بھلائی کی تو میں بھی یقیناً ان کے ساتھ بھلائی کروں گا اور اگر برائی کے ساتھ پیش آئے تو میں انہیں ضرور عبرت ناک سزا دوں گا۔“

مکمل سیاست کے متعلق حضرت عمرؓ کی یہ رائے حضرت خالدؓ سے ان کے سوء ظن اور ان

دونوں حضرات کے درمیان اعتماد اور محبت کے فقدان سے ملتی ہے تو حضرت خالدؓ کی معزولی کا راز اپنے چہرے سے نقاب اٹھا دیتا ہے اور ساتھ ہی یہ بھی واضح ہو جاتا ہے کہ یہ راز حضرت عمرؓ کے ذہن میں کہاں چھپا ہوا تھا؟

حضرت عمرؓ نے حضرت خالدؓ کو فوج کی سپہ سالاری سے معزول کر کے یہ عہدہ حضرت ابو عبیدہؓ کے سپرد کر دیا لیکن اس سے روم کے مقابلے میں مسلمانوں کے موقف پر کوئی اثر نہ پڑا۔ نہ ان کی طاقت ہی میں کوئی فرق آیا۔ بلکہ اگر وہ ایسا نہ کرتے تو شاید معاملہ اس کے برعکس ہوتا اور مسلمانوں کو کسی عظیم ہلاکت سے دوچار ہونا پڑ جاتا۔

حضرت عمرؓ نے یہ حکم دے کر کہ مرتدین کے غلام ان کے رشتہ داروں کو واپس کر دیئے جائیں، ان کے دلوں کو مسخر کر لیا تھا، چنانچہ تائبین اس دعوت پر لبیک کہتے ہوئے چاروں طرف سے دوڑ دوڑ کر آنے لگے۔ اس سے ان کا مقصد یہ تھا کہ جنگ میں حصہ لے کر اپنے دامن ارتداد کے داغ کو بھی دھو دیں اور مسلمانوں کی طرح اپنے اور اپنے اہل و عیال کے لیے مال غنیمت بھی حاصل کر لیں۔ یہ دیکھ کر حضرت عمرؓ نے اللہ کی اس توفیق پر اطمینان کا سانس لیا جو اس نے جزیرہ نمائے عرب سے باہر لڑنے والی اسلامی فوجوں کو خطرے سے نکالنے کے لیے انہیں عطا فرمائی تھی اور اپنی فکر کو ایک دوسرے مسئلے کی طرف متوجہ کر دیا جو رسول اللہ ﷺ اور حضرت ابوبکرؓ کی سیاست سے بنیادی طور پر اتفاق رکھتا تھا۔ اگرچہ بعض تفصیلات میں اس سے مختلف تھا۔

وہ مسئلہ یہ تھا کہ رسول اللہ ﷺ نے تمام انسانوں کو اللہ کے دین کی طرف بلایا اور اپنی دعوت میں اہل کتاب اور غیر اہل کتاب کی تفریق نہیں فرمائی۔ مدینہ کے یہودیوں نے اس دعوت کو اپنے لیے خطرہ سمجھا اور رسول اللہ ﷺ سے عقیدے کی آزادی پر صلح کر لی۔ لیکن جیسے ہی دعوت اسلام کے قدم جمتے دیکھے، اپنے عہد سے پھر گئے۔ مجبوراً مسلمانوں نے ان سے جنگ کی اور انہیں مدینہ اور جزیرہ نمائے عرب کی مختلف یہودی بستیوں سے نکال باہر کیا۔ صرف گنتی کے وہ یہودی باقی رہ گئے، جنہوں نے جنگ خيبر کے بعد اس شرط پر صلح کر لی تھی کہ وہ اپنی زمینوں میں کھیتی باڑی کرتے رہیں گے اور اس کے بدلے نصف غلہ مسلمانوں کو دے دیا کریں گے۔ لیکن نجران کے عیسائیوں نے رسول اللہ ﷺ سے بحث

مباحثے کے لیے ایک وفد بھیجا اور جب حضورؐ نے انہیں دعوت دی کہ وہ صرف اللہ کی عبادت کریں، کسی چیز کو اس کا شریک نہ ٹھہرائیں اور اللہ کے سوا کسی کو اپنا پروردگار نہ بتائیں، تو یہ دعوت انہوں نے قبول نہ کی اور اپنے ملک واپس چلے گئے اس کے بعد انہوں نے بارگاہ رسالتؐ میں ایک اور وفد بھیجا، جس نے اس شرط پر مسلمانوں سے صلح کر لی کہ نجران کے عیسائیوں کو عقیدے کی آزادی حاصل ہوگی اور اس کی قیمت وہ جزیہ کی صورت میں ادا کرتے رہیں گے۔ جب حضرت ابو بکرؓ مسند خلافت پر متمکن ہوئے تو انہوں نے اس معاملے کو جوں کا توں رہنے دیا اور نجران کے عیسائیوں کے ساتھ اسی شرط پر معاہدہ کر لیا جس شرط پر عہد رسالتؐ میں ہوا تھا۔ بالکل یہی صورت حال خیبر کے یہودیوں کے ساتھ بھی رہی۔

حضرت عمرؓ نے جس دن عنان خلافت سنبھالی، اس مسئلے کو ایک نئے زاویے سے دیکھا۔ آپؓ نے یعلیٰ بن امیہ کو بلا کر کہا کہ نجران کے عیسائیوں کو جلاوطن کر دیا جائے، پھر فرمایا: ”انہیں اسلام کی دعوت دو لیکن جبراً تبدیل مذہب پر آمادہ نہ کرو! اس کے بعد جو اپنے دین پر قائم رہے اسے جلاوطن کر دو اور جو اسلام قبول کر لے اسے رہنے دو! جو زمین وہ چھوڑیں اس کی پیمائش کرو اور جہاں وہ چاہیں انہیں جانے دو! اور اعلان کر دو کہ ہم انہیں اللہ اور اس کے رسولؐ کے حکم سے جلاوطن کر رہے ہیں۔ ان کا حکم ہے کہ جزیہ نمائے عرب میں دو دین نہ رہیں۔ اس لیے جو اپنا دین نہ چھوڑے۔ وہ یہاں سے چلا جائے۔ بعد میں ہم انہیں وہی ہی زمین دے دیں گے جیسی وہ چھوڑ کے گئے ہوں گے، اس لیے کہ یہاں کا ہم پر حق ہے اور اس فرض کی ادائیگی بھی، جس کے متعلق اللہ تعالیٰ نے ہمیں حکم دیا ہے کہ نجران کے جلاوطن عیسائیوں، ان کے ہم جو اہل یمن اور ساحلی علاقے کے ان لوگوں کو جو ان کے پڑوس میں آ کر آباد ہو گئے ہیں، ان کا معاوضہ دے دو!“

بعض لوگوں کا خیال ہے کہ حضرت عمرؓ نے یہ پالیسی اختیار کر کے رسول اللہ ﷺ کی سنت اور حضرت ابو بکرؓ کے اتباع سنت کے خلاف قدم اٹھایا ہے اس لیے مستشرقین حضرت عمرؓ کے اس اقدام پر اعتراض کرتے ہیں۔ جس کے ڈانٹے ملامت سے جاتے ہیں لیکن مسلمان مؤرخین اس سلسلے میں انہیں معذور قرار دیتے ہیں۔ چنانچہ ان میں سے بعض کہتے

ہیں کہ رسول اللہ ﷺ نے نجران کے عیسائیوں سے یہ معاہدہ فرمایا تھا کہ انہیں تہذیب مذہب پر مجبور نہیں کیا جائے گا! بشرطیکہ وہ معاہدے کا لحاظ رکھیں، نصیحت کی راہ اختیار کریں اور مجنوں نہ کھائیں! لیکن انہوں نے پہلے سے کہیں زیادہ خنزیر کھانا شروع کر دیا اور اس طرح معاہدے کی خلاف ورزی کی۔ اس بنا پر حضرت عمرؓ انہیں جزیرہ نمائے عرب سے نکال دینے میں بالکل حق بجانب تھے۔ کچھ لوگوں کا بیان ہے کہ ان کا آپس میں اختلاف ہو گیا تھا اور اس اختلاف نے شدت اختیار کر لی تھی۔ اس لیے انہوں نے حضرت عمرؓ سے درخواست کی کہ انہیں کہیں اور منتقل کر دیا جائے۔ ان دونوں گروہوں سے ہٹ کر کچھ لوگوں نے یہ راہ اختیار کی ہے کہ عیسائیوں کی طاقت بڑھتی جا رہی تھی، اس خوف سے حضرت عمرؓ نے انہیں جلاوطن کر دیا۔ یہ جو کچھ بیان کیا گیا ہے، صحیح ہو یا غلط، اس سے میرے نقطہ نظر پر کوئی اثر نہیں پڑتا کیونکہ میری رائے میں یہ وہ اسباب نہیں تھے جن کی بنا پر حضرت عمرؓ نے عیسائیوں کو جزیرہ نمائے عرب سے نکال دینے کا عزم مصمم فرمایا۔ بلکہ اس کا اصل سبب ملکی سیاست میں وہ عام قطع و برید تھی جس پر حضرت عمرؓ نے پہلے خوب اچھی طرح غور کیا اور اطمینان حاصل کرنے کے بعد جرأت و انصاف کے ساتھ اس پر عمل پیرا ہو گئے۔

اس قطع و برید پر محاکمہ کرنے کے لیے ضروری ہے کہ ہم حضرت عمرؓ کو تعصب کے اس الزام سے بری قرار دیں جو بعض مستشرقین نے ان پر لگایا ہے۔ دور حاضر میں عقیدے کی آزادی کو جو اہمیت حاصل ہے۔ مستشرقین اسے محبت بنا کر حضرت عمرؓ کے اس فعل پر نکتہ چینی کرتے ہیں لیکن یہ وہ غلطی ہے جس نے حقیقت سے لاعلمی کی آغوش میں جنم لیا ہے۔ واقعہ یہ ہے کہ حضرت عمرؓ کے عہد میں عقیدہ اجتماعی زندگی کی حقیقی بنیاد تھا اور اجتماعی عقیدے کے مخالف یا اس سے بغاوت کرنے والے جماعت کے مخالف بلکہ اس کے باغی تصور کیے جاتے تھے۔ اس بنا پر ان لوگوں سے جنگ کرنا صاحب امر کے لیے جائز ہی نہیں بلکہ اس کا فرض تھا۔ اسی لیے اللہ اور اس کے دین کی طرف دعوت دینے پر حضرت محمد مصطفیٰ ﷺ کے خلاف جنگ کی گئی اور اسی لیے عقیدے کی بنا پر روم اور ایران کے درمیان ہولناک لڑائیوں کا سلسلہ جاری رہا اور زیادہ دور کیوں جائے آج سے کچھ ہی دنوں پہلے کی بات ہے کہ یورپ اور غیر یورپ میں یہی کچھ ہوتا رہا۔ اسی عقیدے نے عیسائیوں اور مسلمانوں میں

صلیبی جنگیں برپا کرائیں اور اسی عقیدے نے کیتھولک اور پروٹسٹنٹ فرقوں کو قتل و خونریزی کے جہنم میں جھونکا۔ رسول اللہ ﷺ نے نجران کے عیسائیوں سے اس لیے معاہدہ فرمایا تھا کہ اس وقت تک جزیرہ نمائے عرب کی سیاسی وحدت مکمل نہیں ہوئی تھی۔ نجران یمن سے متصل تھا اور یمن رسول اللہ ﷺ اور ان عیسائیوں کے درمیان یہ معاہدہ ہونے کے بعد بھی ایک مدت تک شرک پر قائم رہا، چنانچہ جب رسول اللہ ﷺ کی وفات ہوئی اور حضرت ابوبکرؓ تخت خلافت پر جلوہ افروز ہوئے تو یمن ان لوگوں کی صف اول میں تھا جنہوں نے مدینہ کے اقتدار سے بغاوت کی تھی اور جو اسلام سے منحرف ہو گیا تھا۔ اس بنا پر یہ بالکل فطری امر تھا کہ حضرت صدیقؓ بھی نجران کے ان عیسائیوں سے اسی شرط پر معاہدہ کر لیں جس شرط پر رسول اللہ ﷺ نے ان سے معاہدہ فرمایا تھا، ارتداد کی جنگیں باغیوں اور مرتدین کے مکمل استیصال پر ختم ہوئیں اور اس کے ساتھ ہی ساتھ عراق اور شام کی معرکہ آرائیوں نے بھی جزیرہ نمائے عرب کے مختلف گوشوں میں دینی اور سیاسی وحدت کے قیام میں بڑی مدد دی، چنانچہ وہ ایک متحدہ سلطنت بن گئی جس کا دار الخلافہ مدینہ تھا اور جس کا حاکم رسول اللہ ﷺ کا خلیفہ، اور اس طرح جب حضرت عمرؓ نے مسلمانوں کی امارت سنبھالی، وہ اسباب بالکلیہ ختم ہو چکے تھے جو عہد رسالت اور عہد صدیقؓ میں معاہدہ نجران کی اساس تھے اور حضرت عمرؓ کے لیے وقت آ گیا تھا کہ وہ ایک ایسی مملکت کے لیے نئی سیاسی پالیسی مرتب کریں جس کے اجزاء جزیرہ نمائے عرب کے سہال سے جنوب تک متحد ہو چکے ہیں اور جس کا دار الخلافہ بغیر کسی اختلاف و نزاع کے مدینہ قرار پا چکا ہے۔

عرب کا سارا ملک ایک ایسی متحدہ سلطنت بن چکا تھا جس کا مذہب ایک تھا اور جس کی باگ ڈور اس شخص کے ہاتھ میں تھی جس کے ہاتھ پر ملک کے عوام نے بالاتفاق بیعت کی تھی، چنانچہ اس مملکت کے امیر کا فرض تھا کہ ان تمام اسباب کا قلع قمع کر دے جو ملک کو کمزوری کی طرف لے جاتے ہوں اور کسی قوم کی کمزوری کا ایک سبب یہ بھی ہے کہ اس کے افراد مختلف جنسوں اور ایسے متعدد مذہبوں میں بٹے ہوئے ہوں جن کا اپنے ماننے والوں پر غیر معمولی اثر و اقتدار ہو۔ یہ ایک ایسی حقیقت ہے جو ہمیشہ سے مسلم ہے۔ یہی وجہ ہے کہ آج سے کچھ ہی دنوں پہلے تک ایسے معاہدات مرتب کیے گئے ہیں، جن کی رو سے ایک نسل

کے افراد کسی خاص علاقے میں منتقل ہو گئے ہیں اور یہی وجہ ہے کہ دنیا کی کوئی ترقی یافتہ قوم اسے برداشت نہیں کرتی کہ اس میں ایک سے زیادہ قانون رائج ہوں۔ اسلام کے بعض احکام عیسائیت سے کلیۃً اختلاف رکھتے ہیں۔ اسلام سود سے منع کرتا ہے لیکن عیسائیت اسے جائز سمجھتی ہے۔ اسلام شراب کو حرام قرار دیتا ہے لیکن عیسائیت میں شراب حلال ہے۔ اسلام ایک خدا کو مانتا ہے لیکن عیسائیت تین خداؤں کی قائل ہے اور یہ وہ مقررات ہیں جن کا اس زمانے میں اتنا اثر تھا کہ ان سے کوئی شخص بے تعصبی نہ برت سکتا تھا جس طرح آجکل عقیدے کی آزادی کے نام پر برتی جاتی ہے۔ اس اعتبار سے کوئی تعجب نہیں اگر حضرت عمرؓ نے اس پر اصرار کیا ہو کہ جزیرہ نمائے عرب میں بہ یک وقت دو مذہب یکجا نہیں رہنے دیئے جاسکتے جب کہ ملک کے تمام عربوں کا صرف ایک ہی مذہب تھا جو انہوں نے عہد رسالت میں قبول کیا تھا اور عہد صدیقیؓ میں اس سے منحرف ہو کر بھی پھر اسی کی طرف رجوع ہوئے تھے۔ یہ مذہبی اتحاد اہل ملک کے آرام و اطمینان اور باہمی اتحاد کے استقرار و استحکام کی ضمانت تھا اور اسی لیے حضرت عمرؓ نے اس بات کی کوشش کی کہ مسلمانوں اور غیر مسلموں میں ایسے جھگڑے پیدا نہ ہوں جو ان کے اطمینان و اتحاد کو پارہ پارہ کر دیں۔ چنانچہ یہی انہوں نے کیا اور اسی لیے یعلیٰ بن امیہ کو بلا کر حکم دیا کہ نجران کے عیسائیوں کو جلا وطن کر دیا جائے۔

اس باب میں حضرت عمرؓ کا یہ فعل ستائش کا مستحق ہے نہ کہ اتہام و ملامت کا۔ انہوں نے کیتھولک اور پروٹسٹنٹ فرقوں کی اکثریت کی طرح یہ نہیں کیا کہ اپنے مذہبی حریفوں کے خلاف ہنگامہ آراء ہوئے تو ایک دوسرے کو وحشیانہ مظالم کا نشانہ بنا کر انتہائی سفاکی اور بے دردی کے ساتھ قتل کر دیا۔ بلکہ یعلیٰ بن امیہ کو سب سے پہلے یہ تاکید کی کہ نجران کے عیسائیوں کو بالجبر تبدیل مذہب پر آمادہ نہ کیا جائے۔ اس کے برعکس انہیں پوری آزادی دی جائے کہ چاہیں تو اپنے مذہب پر قائم رہیں اور چاہیں تو اسلام قبول کر لیں اور اگر وہ ترک مذہب پر ترک وطن کو ترجیح دیں تو جزیرہ نمائے عرب کے باہر انہیں ایسی زمین دی جائے جو ہر اعتبار سے ان کی متروکہ زمین کے مماثل ہو۔ ان حالات میں ہر انصاف پسند یہی کہے گا کہ ان پر کوئی ظلم نہیں کیا گیا بلکہ ان کے ساتھ وہی شریفانہ سلوک روا رکھا گیا جو کسی اقلیت کو اس کی اکثریت کے علاقوں میں منتقل کرتے وقت آج کل کی ترقی یافتہ حکومتیں اس کے

ساتھ روا رکھتی ہیں جہاں وہ نسلی یا مذہبی اختلاف کی بنا پر اپنی ہمسایہ اکثریت کے جوہر سے محفوظ رہ سکے۔

جب لوگوں کو یہ معلوم ہوا کہ حضرت عمرؓ نے نجران کے عیسائیوں کی جلاوطنی کا حکم دے دیا ہے تو انہیں اس میں کوئی شبہ نہ رہا کہ اب یہودی اور دوسرے غیر مسلم بھی تمام جزیرہ نمائے عرب سے نکال دیئے جائیں گے، ہر چند کہ یہ سیاست ان کے لیے نئی تھی مگر انہوں نے اسے ناپسند نہ کیا اور نہ اس پر متعجب ہی ہوئے بلکہ زیادہ تعجب شاید انہیں اس وقت ہوا تھا جب ابو عبیدہ ثقفی اس عراقی لشکر کے سردار بنائے گئے تھے جس میں مدینہ کے بڑے بڑے مہاجرین اور انصار شامل تھے اور اس سے بھی زیادہ حیرت انگیز ان کے نزدیک وہ لمحہ تھا جب حضرت خالد بن ولید کو شامی قیادت سے معزول کیا گیا تھا۔ لیکن ان کا تجربہ تھا کہ حضرت عمرؓ معاملات کو بڑی جرأت اور انصاف کے ساتھ طے کرتے ہیں اور انہیں یاد تھا کہ فاروق اعظمؓ نے عہد رسالت اور عہد صدیقی میں بڑے بڑے کارہائے نمایاں سرانجام دیئے ہیں۔ وہ یہ بھی جانتے تھے کہ شام و عراق میں مسلمانوں کی پوزیشن بڑی نازک ہے اور انہیں یہ بھی معلوم تھا کہ حضرت عمرؓ اپنے خطبوں میں اپنی ذات سے صرف نظر کر کے عامۃ المسلمین کی بھلائی کے لیے ہمتن رجوع الی اللہ ہوتے ہیں۔

ان وجوہ کی بنا پر انہوں نے یہی بہتر سمجھا کہ یہ تمام معاملات حضرت عمرؓ کی ذمہ داری پر چھوڑ کر خود بارگاہ رب العزت میں انتہائی خشوع و خضوع کے ساتھ دعا مانگیں کہ جس طرح اللہ نے حضرت ابوبکرؓ کو اپنی توفیق سے نوازا تھا اسی طرح حضرت عمرؓ کو اپنی ہدایت و نصرت سے بہرہ یاب فرمائے۔

حضرت عمرؓ کا کوئی خطبہ ایسا نہ ہوتا تھا جو سامعین کے دلوں پر اپنا بھرپور اثر نہ چھوڑتا ہو، ان کے ایک ایک فقرے سے ان کا اعلاص جھٹکتا تھا اور ان کے ایک ایک لفظ سے ان کی بے نفسی اور بارگاہ الہی میں مسلمانوں کے لیے خیر طلبی کے ہذب کا اظہار ہوتا تھا، وہ مسلمانوں سے فرمایا کرتے تھے:

”مجھے امید ہے کہ جب تک میں زندہ رہوں گا انشاء اللہ تعالیٰ تمہاری خدمت کرنے

میں حق کا دامن اپنے ہاتھ سے نہیں چھوڑوں گا اور کوئی مسلمان، چاہے وہ محاذ جنگ ہی پر کیوں نہ ہو۔۔۔ ایسا نہ ہوگا جسے اللہ کے مال میں سے اس کا حصہ نہ ملا ہوگا۔“

اور آپ کا ارشاد ہوتا تھا: ”میں مسلمان ہوں اور ایک بندہ ضعیف مگر یہ کہ اللہ عز و جل میری مدد فرمائے! تمہاری خلافت انشاء اللہ میری فطرت میں کوئی تغیر پیدا نہیں کرے گی۔ عظمت صرف خدائے بزرگ و برتر کے لیے ہے بندوں کا اس میں کوئی حصہ نہیں۔ تم میں سے کوئی یہ نہ کہہ سکے گا کہ جب سے عمرؓ خلیفہ ہوا ہے بدل گیا ہے۔ میں اپنا حق جانتا ہوں اور اپنی ایک ایک بات کھول کھول کے تمہارے سامنے رکھتا ہوں اگر کسی کی کوئی حاجت پوری نہ ہوئی ہو، یا کسی پر ناحق ظلم کیا گیا ہو، یا کسی کو میرے مزاج سے کوئی تکلیف پہنچی ہو تو وہ آ کے مجھے پکڑے کیونکہ میں بھی تم ہی جیسا ایک انسان ہوں۔۔۔ مجھے تم سب سے زیادہ تمہاری بھلائی محبوب ہے اور تمہاری تکلیف مجھ پر ایک بوجھ ہے۔۔۔ مجھے اپنی امانت اور ذمہ داریوں کا پورا پورا احساس ہے۔ جو مسئلہ میرے سامنے آئے گا۔ انشاء اللہ العزیز میں خود ہی اسے حل کروں گا، کسی دوسرے پر نہیں چھوڑوں گا، مجھے صرف دیانت دار اور مخلص کارکنوں کی ضرورت ہے اور انشاء اللہ میں ایسے ہی لوگوں کو اپنی امانت سپرد کروں گا۔“ یہ اور اسی قسم کی باتیں تھیں جن سے حضرت عمرؓ اپنے خطبوں سے عوام کا دل موہ لیتے تھے اور جب سے انہوں نے مرتدین کے غلاموں کو ان کے رشتہ داروں کے پاس واپس بھیجنے کا حکم دیا تھا، جزیرہ نمائے عرب کے اکثر باشندوں کو اپنا گرویدہ بنا لیا تھا۔ یہی وجہ تھی کہ جب انہوں نے ابو عبیدہؓ کو امیر لشکر بنایا۔ حضرت خالدؓ کو معزول کیا اور نجران کے عیسائیوں کی جلاوطنی کا حکم دیا تو لوگوں نے ان میں سے کسی بات پر ناپسندیدگی کا اظہار نہیں کیا۔ حالانکہ حضرت عمرؓ نے اپنے پیش رو کی روش سے ہٹ کر جن اقدامات سے اپنے عہد کا آغاز فرمایا تھا اور جن پر وہ نہایت مضبوطی سے قائم تھے عوام کے لیے وہ بلاشبہ ایک نئی بات تھی اور آخر انہیں کیا پڑی تھی کہ وہ حضرت عمرؓ کی اس نئی سیاست کو ناپسند کرتے، یا اس پر معترض ہوتے جبکہ وہ جانتے تھے

کہ حضرت عمرؓ ایک ایسے شخص ہیں جو بڑی سے بڑی مشکل سے نہیں گھبراتے، بڑے سے بڑا بوجھ اٹھانے سے نہیں جھکتے اور توفیق الہی ہر پیچیدہ مسئلے میں ان کی رہنمائی کرتی ہے۔

ایک دن حضرت عمرؓ مسجد میں بیٹھے تھے یہ اس وقت کی بات ہے جب وہ مسلمانوں کو اپنا سیاسی ہمنوا بنانا چاہنے کے بعد عملاً اس سیاست کا نفاذ کرنے والے تھے۔ اتنے میں ابو عبیدہؓ آئے اور اس لشکر کو۔۔۔ جو اسلامی پرچم تلے جمع تھا۔۔۔ عراق لے جانے کی اجازت چاہی، ان کے پیچھے پیچھے اور بھی بہت سے لوگ آئے اور ”خليفة رسول الله کے خليفہ کہہ کہہ کر حضرت عمرؓ کو سلام کرنے لگے۔ یہ لقب خود انہوں نے ایجاد کیا تھا، لیکن نطق وسامت کے لیے اس میں جو ثقات تھی اس پر وہ مطمئن نہ تھے اور اس لقب کی ناموزونی انہیں کھٹک رہی تھی۔ ابھی اس سلسلے میں وہ ایک دوسرے سے باتیں ہی کر رہے تھے کہ ایک شخص آیا، اور اس نے یہ کہہ کر حضرت عمرؓ کو سلام کیا: ”سلام الله عليك! یا امیر المومنین!“۔

یہ نیا لقب سن کر لوگ بہت خوش ہوئے اور پسندیدگی ان کے لبوں پر مسکراہٹ بن کر نمایاں ہو گئی۔ اس دن کے بعد سے کسی نے حضرت عمرؓ کو ”خليفة رسول الله کے خليفہ!“ کہہ کر خطاب نہیں کیا، بلکہ سب کے سب ”امیر المومنین“ کہنے لگے۔ اور یہ لقب ان کے اور ان کے بعد مسلمانوں کے خلفاء و سلامین کے لیے مخصوص ہو کر رہ گیا۔

حضرت عمرؓ کو سب سے پہلے کس نے ”امیر المومنین“ کہہ کر خطاب کیا، اس کے متعلق ابن عساکر نے ”تاریخ دمشق“ میں دو روایتیں نقل کی ہیں جن میں پہلی روایت یہ ہے کہ وہ مغیرہ بن شعبہ ہیں جنہوں نے سب سے پہلے حضرت عمرؓ کو اس خطاب سے مخاطب کیا۔ اور دوسری روایت یہ ہے کہ حضرت عمرؓ نے عراق کے گورنر کو لکھا کہ دو ذہن اور شریف آدمی میرے پاس بھیجو جن سے میں رعایا کے متعلق سوال کر سکوں۔ انہوں نے عدی بن حاتم طائی اور لبید بن ربیعہ کو حضرت عمرؓ کی خدمت میں بھیج دیا۔ جب یہ دونوں مدینہ پہنچے تو اپنا سامان اتار کر مسجد کے صحن میں دکھا اور اندر داخل ہوئے۔ حضرت عمرو بن العاص سے ان کا سامنا ہوا اور انہوں نے کہا: ”امیر المومنین سے اذن حضور لے دیجئے!“

عمرو کہتے ہیں: ”حضرت عمرؓ کے پاس پہنچا اور کہا: ”امیر المومنین، عراق کے گورنر نے عدی بن حاتم اور لبید بن ربیعہ کو بھیجا ہے..... انہوں نے کہا ہے: ”ہمارے لیے امیر المومنین سے اذن حضوری لے دیجئے!“ میں نے کہا: ”خدا کی قسم! تم دونوں نے بالکل ٹھیک کہا وہ ”امیر“ ہیں اور ہم ”مومنین“۔“ اس دن سے حضرت عمرؓ کا یہی خطاب ہو گیا اور مصنفین نے بھی اس کو رائج کر دیا۔

اب کہ ثنی ہم سے پہلے ہی عراق روانہ ہو چکے ہیں۔ ہمیں چاہیے کہ جلد سے جلد ان سے مل کر ان کی داستان شروع کر دیں۔ یہاں تک کہ ابو عبیدہ اپنے لشکر سمیت ہم سے آ لیں اور اسلامی فوج کی کمان اپنے ہاتھ میں لے کر اس بے نظیر شجاعت کا مظاہرہ کریں جو انجام کار ان کی شہادت پر منج ہوئی۔



باب: 6

ابوعبید اور ثنی کے کارنامے

عراق کی دعوت پر سب سے پہلے لبیک کہنے والے ابوعبید بن مسعود اٹھیں تھے۔ اس لیے حضرت عمرؓ نے انہیں کو امیر لشکر بنایا اور حکم دیا کہ تیاری کے بعد روانہ ہو جائیں۔ ثنی بن حارثہ کو حضرت عمرؓ نے ان سے پہلے ہی بھیج دیا اور کہا: ”جب تک کمک نہ پہنچ جائے لڑائی شروع نہ کرنا۔“ ثنی اپنے گھوڑے پر سوار ہوئے اور حیرہ کی طرف روانہ ہو گئے۔ وہ سفر کر رہے تھے۔ اور عہد صدیقی کے واقعات انہیں یاد آ رہے تھے، جب علاء بن حضرفی نے بحرین میں مرتدین کو شکست دی تھی اور یہ بھی ان سے جاملے تھے۔ پھر ان دونوں نے ان شکست خوردہ مرتدین کی تمام راہیں مسدود کر دی تھیں، جنہوں نے زمین میں فتنہ و فساد کے شعلے بھڑکائے تھے۔ اس کے بعد یہ ایرانی دستوں کا مقابلہ کرتے اور ان کے حامی قبیلوں کو شکست دیتے ہوئے طلیح فارس کے کنارے کنارے چلے تھے، یہاں تک کہ فرات کے دہانے پر پہنچ گئے تھے۔ اس وقت حضرت ابوبکر صدیقؓ نے حضرت خالد بن ولیدؓ کو ان کی مدد کے لیے بھیجا تھا اور اس عبقری سپہ سالار کی قیادت میں اس کے دوش بدوش ثنی نے کسریٰ کی فوج کو عبرت ناک شکست دی تھی، اس کے بعد یہ دونوں لشکر مختلف شہروں میں پھیل گئے تھے جس کے نتیجے میں حیرہ، انبار اور عین اتمر وغیرہ مقامات فتح ہوئے تھے اور حضرت خالدؓ فیراض پہنچ گئے تھے جو شمالی عراق میں شام کی سرحد پر واقع ہے۔

حضرت خالدؓ کے قدم اکاسرہ کی سرزمین میں جم چکے تھے۔ ثنی کو ان فتوحات کی بے حد خوشی تھی۔ وہ حیرہ اور اس کے گرد و نواح میں اپنی فوجوں کے ساتھ ایک سال سے زیادہ مقیم رہے۔ اچانک حضرت خالدؓ کے نام حضرت ابوبکرؓ کا یہ حکم پہنچا کہ وہ شام جا کر اس لشکر کی کمان سنبھالیں جو رومیوں سے لڑ رہا ہے اور حضرت خالدؓ فوج کا بہترین حصہ لے کر عراق

سے روانہ ہو گئے۔ اب ثنیٰ کو انجام کی فکر ہوئی، لیکن توفیق الہی نے ان کی رہبری کی اور انہوں نے بابل کے کھنڈروں میں ہر مہر جادویہ کو شکست دی اور اس کے بعد حیرہ واپس آ کر قلعہ بند ہو گئے۔ انہوں نے حضرت ابوبکرؓ سے درخواست کی کہ تاہمین ارتد ادکوان کی مدد کے لیے بھیجا جائے، لیکن حضرت ابوبکرؓ کی تمام دلچسپیاں اس وقت شام کے محاذ پر مرکوز تھیں اس لیے جواب میں تاخیر ہوئی اور ثنیٰ مدینہ روانہ ہو گئے۔ وہاں پہنچ کر دیکھا تو حضرت ابوبکرؓ زندگی کی آخری منزل طے کر رہے تھے۔ پھر جب آپ کی وفات ہو گئی اور حضرت عمرؓ منصب خلافت پر فائز ہوئے تو انہوں نے لوگوں کو ثنیٰ کی مدد کے لیے عراق جانے کی دعوت دی اور اس امدادی لشکر کا سالار ابوعبیدہؓ کو بنایا۔

ثنیٰ ان واقعات کو یاد کر رہے تھے، لیکن وہ اضطراب بھی ان کی نظر سے پوشیدہ نہ تھا جو ان واقعات کے دوران میں ایران کے امراء پر چھایا ہوا تھا۔ پھر اس اضطراب نے ایران کی قوت میں جو کمزوری اور مسلمانوں کے ارادے میں جو قوت پیدا کی تھی، اس کا بھی انہیں احساس تھا۔ اکاسرہ ایران پر فرمان روائی کر رہے تھے اور عرب عراق کے حاکم مطلق تھے، جہاں کوئی ان کے اتحاد کے درپے نہ تھا۔ کسریٰ پرویز نے ابوقابوس نعمان بن منذر کو قتل کر کے حیرہ میں شہین کی حکومت کا خاتمہ کر دیا تھا اور رومیوں سے جنگ کر کے انہیں مغلوب کر لیا تھا۔ اس طرح سرزمین روم میں اس کی حکومت بیت المقدس اور مصر تک وسیع ہو گئی تھی، لیکن جب ہرقل روم کا بادشاہ ہوا تو اس نے کسریٰ سے جنگ کی اور اسے ہپا کر دیا۔ اس شکست سے عربوں و ان ایرانیوں کو بہت خوشی ہوئی جو کسریٰ کی سخت گیری سے نالاں تھے۔

اس کے بعد جب کسریٰ کے بیٹے شیرویہ نے اس کے خلاف بغاوت کی اور اسے قتل کر دیا تو ایران کے امراء میں اختلاف پیدا ہو گیا اور اس حادثے کے متعلق ان کی رائیں بٹ گئیں۔ شیرویہ نے بے وقوفی اور ناتجربہ کاری کی مراد اختیار کی، جس نے اس کے درباریوں کو اس سے بیزار کر دیا اور وہ ان امراء سے وابستہ ہو گیا جو تخت کے لالچ میں اس کا ساتھ دینے پر آمادہ تھے۔ آخری کار شیرویہ قتل کر دیا گیا اور لالچ کے یہ بندے آپس میں لڑنے مرنے لگے۔ چنانچہ کبھی اعلانیہ اور کبھی دھوکے سے ایک دوسرے کو قتل کیا جانے لگا۔ جو کوئی

اپنے حریف پر غالب آتا چند مہینے تک تخت نشیں رہتا اور قتل کر دیا جاتا۔ اس طرح چار برس میں یکے بعد دیگرے نو بادشاہ تخت پر بیٹھے۔ ان حالات میں کوئی تعجب نہیں اگر ایرانیوں کی قوت کمزور پڑ گئی، ان کے ایوان حکومت کے ستون منہدم ہو گئے اور ان لڑائیوں میں شکست و کمبت چھا گئی جو ان کے اور عربوں کے درمیان برپا تھیں۔

اس خانہ جنگی نے ایران کو اضطراب و انتشار کے جس جہنم میں جھونک دیا تھا، ایرانیوں نے اسے محسوس کیا اور شہریران بن اردشیر کو بادشاہ بنا کر تمام ایرانی امراء اس کی امداد پر کمر بستہ ہو گئے۔ شہریران کو معلوم ہوا کہ حضرت خالد بن ولید عراق سے شام چلے گئے ہیں اس لیے اس نے سب سے پہلے مسلمانوں کو عراق سے نکالنے کا عزم کیا۔ لیکن شنی نے بابل کے کھنڈروں میں دشمن کے لشکر کو شکست دی اور اس کا قائد بخار میں جتلا ہو کر مر گیا۔

اپنے بھائی کے بعد کسریٰ کی بیٹی، دخت زناں تخت نشیں ہوئی، لیکن اس کا کام کو نہ سنبھال سکی اور تخت سے اتار دی گئی۔ اس کی جگہ شہریران کا بیٹا شاہ پور بادشاہ ہوا۔ شاہ پور نے فرخ زاد کو اپنا وزیر بنایا اور چاہا کہ کسریٰ کی بیٹی آذر میدخت کی اس سے شادی کر دے، لیکن آذر میدخت کو اپنے غلام کی زوجیت میں آنا گوارا نہ ہوا اور اس نے سیاوش سے سازش کر کے اسے جگہ عروسی ہی میں قتل کر دیا۔ اس کے بعد اس کی معیت میں شاہ پور کی طرف چلی اور اسے محصور کر کے قتل کر دیا۔

شنی نے سوچا کہ ایرانی امراء کے اس اختلاف و انتشار سے فائدہ اٹھا کر ایران پر حملہ کر دیا جائے۔ چنانچہ انہوں نے حضرت ابوبکرؓ سے مدد چاہی اور جب وہاں سے جواب میں تاخیر ہوئی تو فوری مدد حاصل کرنے کے لیے خود مدینہ چلے گئے اور اب وہیں سے حیرہ واپس ہو رہے ہیں۔ آپ کا کیا خیال ہے؟ ایران میں ابھی تک خلفشار موجود ہے جس سے فائدہ اٹھا کر ان پر حملہ کر دینے کا یہ بہترین موقع ہے؟ یا آپ یہ سمجھتے ہیں کہ ایرانیوں کے ملک میں امن و اطمینان بحال ہو گیا ہے۔ اس لیے جب تک کثیر فوج اور وافر ساز و سامان نہ ہو ان پر فتح حاصل نہیں کی جاسکتی۔

شنی حیرہ پہنچے تو سب سے پہلے ان کا سوال یہ تھا کہ امراء ایران کا کیا حال ہے؟ انہیں بتایا گیا کہ ان کی غیر موجودگی میں ایرانی اپنے اختلافات کی وجہ سے مسلمانوں سے

غافل رہے ہیں، پھر انہیں معلوم ہوا کہ کسریٰ کی بیٹی پوران انہیں متحد کرنے کی کوشش کر رہی ہے۔

پوران ایک دانش مند شہزادی تھی، اس لیے ایران میں جب کبھی کوئی اختلاف رونما ہوتا، ایرانی اس کے انصاف سے مطمئن ہو کر اس کے فیصلے کو تسلیم کر لیتے تھے۔ جب سیادخش نے فرخ زاد کو قتل کر دیا اور آذر میدخت تخت پر بیٹھی، تو ایرانیوں میں اختلاف پیدا ہو گیا۔ پوران نے جب دیکھا کہ ان میں مصالحت کی کوئی صورت نہیں ہے تو فرخ زاد کے بیٹے سپہ سالار رستم کو ایک آدمی کے ذریعے اس کے باپ کے قتل کی اطلاع بھیجی اور اسے مدائن پر حملے کے لیے اکسایا۔ رستم جو ایک ممتاز سپہ سالار تھا۔۔۔ اس وقت خراسان کی سرحد پر تھا۔ وہ اپنے لشکر کو لے کر تیزی سے مدائن کی طرف چلا۔ راستے میں اس کی مدبھیر آذر میدخت کے لشکر سے ہوئی۔ رستم نے اس لشکر کو شکست دے کر مدائن کا محاصرہ کر لیا۔ آذر میدخت اور سیادخش بھی مدائن کے محصورین میں شامل تھے۔ بالاخر رستم نے فتح پائی اور دارالسلطنت میں داخل ہو گیا۔ سیادخش قتل کر دیا گیا اور آذر میدخت کی آنکھیں نکلوادی گئیں۔ رستم نے پوران کو مدائن کے تخت پر بٹھادیا اور اس طرح ایران کا اقتدار پوران کے ہاتھ میں آ گیا، لیکن پوران دس سال تک حکمران رہی، اس کے بعد حکومت آل کسریٰ کے ہاتھ میں آ گئی، اگر مرد ملے تو مرد، ورنہ عورتیں ہی تخت پر بٹھادی جاتیں۔ پوران نے رستم کو اپنا وزیر بنا کر حکومت کے تمام معاملات اس کے سپرد کر دیئے۔ رستم ہی فوج کا کمانڈر انچیف بھی تھا، جس کی اطاعت پوران کی طرف سے تمام ایرانیوں پر فرض کر دی گئی۔

عثمانی حیرہ میں تھے کہ ان تمام واقعات کی اطلاع انہیں ملی، لیکن وہ بے دست و پا تھے، ان کی فوج میں بالکل جان نہ رہی تھی اور جب تک ابو عبیدہ کا لشکر نہ پہنچ جائے وہ ایرانیوں پر حملے کی جرأت نہ کر سکتے تھے۔ عثمانی کے عراق چلے جانے کے بعد ابو عبیدہ ایک ماہ تک مدینہ میں اپنی فوج اور اس کی روانگی کی تیاریوں میں مصروف رہے، جب تیاری مکمل ہو گئی، تو حضرت عمرؓ سے اجازت چاہی۔ حضرت عمرؓ نے اجازت دے دی اور دوبارہ نصیحت فرمائی:

”رسول اللہ ﷺ کے صحابہؓ سے مشورہ کرتے رہنا اور انہیں اپنے کاموں میں شریک رکھنا۔ سلیطہ ابن قیس ایک جری اور تجربہ کار سپاہی ہیں۔ ان کی بات سننا اور اس پر عمل کرنا۔“

حضرت عمر کو سلیطہ پر اس قدر اعتماد تھا کہ آپ نے ابو عبیدہ سے فرمایا: ”میں نے سلیطہ کو اس لیے امیر نہیں بنایا کہ وہ لڑائی میں عجلت سے کام لیتے ہیں اور جب تک اس کی کھلی ہوئی ضرورت نہ ہو، جلد بازی جنگ میں نقصان پہنچاتی ہے۔ جنگ نے ہمیشہ انہی لوگوں کو کامیاب کیا ہے جن کے مزاج میں تحمل اور طبیعت میں برداشت ہو۔“

ابو عبیدہ اپنے لشکر کے ساتھ روانہ ہو گئے اور جب عراق پہنچے تو معلوم ہوا کہ شنی حیرہ سے نکل کر خنان پہنچ گئے ہیں جو صحرا کی حدود پر واقع ہے۔

اس کی وجہ یہ تھی کہ رستم ایک بہادر اور مغرور آدمی تھا، جس کے غرور میں ایرانیوں کی محبت و عقیدت نے اور بھی اضافہ کر دیا تھا۔ اس کا یہی غرور تھا جس کی بنا پر مؤرخین نے یہ مشہور کر دیا کہ رستم علم نجوم کا ماہر تھا اور اس نے ستاروں میں ایران کا انجام دیکھ لیا تھا۔ لوگوں نے اس سے پوچھا: ”جب وہ ستاروں میں ایران کا حشر دیکھ چکا ہے تو پھر حکومت کی باگ ڈور کس لیے سنبھالی ہے؟“ رستم نے جواب دیا: ”اقتدار کی ہوس اور حکومت کے لالچ میں!“

جب پوران نے زمام حکومت رستم کے حوالے کر دی تو رستم نے اسی وقت ایران کے تمام جاگیرداروں کو ایک فرمان کے ذریعے مسلمانوں پر حملہ کرنے کا حکم دیا اور عوام کو مسلمانوں کے خلاف بھڑکانے کے لیے ملک کے گوشے گوشے میں اپنے نقیب بھیلا دیئے۔ اس سے فارغ ہو کر اس نے ایک لشکر تیار کیا اور فتنی کے مقابلے کے لیے بھیج دیا۔ رستم کے احکام سارے ملک میں عام ہو گئے اور اہل عراق اس سرے سے اس سرے تک مسلمانوں کے خلاف بھڑک اٹھے۔ فتنی کو اس کی اطلاع ملی اور انہوں نے یہ دیکھ کر کہ رستم نے جو فوج ان سے لڑنے کو بھیجی ہے۔ مسلمان اس کا مقابلہ نہیں کر سکتے، جنگ سے پہلو تہی کرنا ہی مناسب سمجھا۔ چنانچہ وہ حیرہ چھوڑ کر خنان آ گئے، جہاں مسلمانوں پر پشت کی طرف سے حملہ نہیں کیا جاسکتا، کچھ دن بعد ابو عبیدہ بھی آ کر فتنی سے مل گئے۔ خنان پہنچ کر ابو عبیدہ نے اسلامی لشکر کو چندے آرام کرنے کا حکم دیا تاکہ ایک طرف سفر کی تھکان دور ہو جائے اور دوسری طرف دشمن سے مقابلہ کرنے کا کوئی مناسب پروگرام وضع کر لیا جائے۔

مسلمانوں سے لڑنے کے لیے رستم نے مدائن سے دو لشکر بھیجے تھے۔ ایک لشکر کی

قیادت جاپان کے سپرد تھی جسے حکم دیا گیا تھا کہ فرات کے کنارے کنارے چل کر حیرہ پہنچے اور دوسرے لشکر کی کمان نزی کے ذمے تھی جسے ہدایت کی گئی تھی کہ فرات اور دجلہ کے درمیان سکر میں قیام کرے۔ ابوعبیدہ مدینہ سے چار ہزار کی جمعیت لے کر نکلے تھے، لیکن راستے میں اور بہت سے لوگ شامل ہو گئے، جس سے لشکر کی تعداد دس ہزار تک پہنچ گئی، خفان میں جب مسلمانوں کی تمام قوتیں یکجا ہو گئیں تو وہ جاپان سے لڑنے نکلے۔ حیرہ اور قادسیہ کے درمیان نمارق کے مقام پر دونوں لشکروں کا مقابلہ ہوا۔ طرفین جان توڑ کے لڑے۔ بالآخر قیامت خیز معرکہ آرائی کے بعد اللہ نے ابوعبیدہ کو دشمن پر فتح نصیب کی، جاپان اور اس کا ایک ماتحت افسر مردان شاہ گرفتار ہوئے، مردان شاہ تو اس مسلمان کے ہاتھوں قتل ہو گیا، جس نے اسے گرفتار کیا تھا، جاپان نے اس سے کہا: ”اے اہل عرب! تم بات کے دھنی ہو اگر میں تمہیں دو پھر تیلے غلام اور یہ یہ کچھ دلوں تو کیا تم مجھے چھوڑ دو گے؟“ اور اسے اپنے وعدے کی تکمیل کا یقین دلایا۔ اس شخص نے حامی بھری تو جاپان نے کہا: ”لو، اب مجھے اپنے امیر کے پاس لے چلو، میں ان کے سامنے بات طے کرنا چاہتا ہوں!“

وہ شخص اسے ابوعبیدہ کے پاس لے گیا اور جو بات ان دونوں کے درمیان طے پائی تھی، وہ ابوعبیدہ کے سامنے پختہ ہو گئی، کچھ لوگ جاپان کو پہچان گئے اور انہوں نے ابوعبیدہ سے کہا: ”اسے قتل کرو دیجئے! یہ ایرانی فوج کا سردار ہے!“ لیکن ابوعبیدہ نے جواب دیا:

”یہ سردار ہے تو ہوا کرے! ایک مسلمان اسے امان دے چکا ہے اس لیے اب یہ قتل نہیں کیا جاسکتا۔ باہمی محبت و نصرت میں مسلمان ایک جسم کی مثال ہیں، اس لیے جو فرض کسی مسلمان پر عائد ہوتا ہے گویا سب مسلمانوں پر عائد ہوتا ہے۔“

جاپان پر جو جیتی تھی اس کا علم پوران اور رستم دونوں کو ہو گیا، اور رستم نے جالینوس کو حکم دیا کہ وہ اپنے ساتھیوں کی مدد کو جائے اور سکر میں نزی سے جا ملے۔ جالینوس بہ غلٹ تمام منزل مقصود کی طرف روانہ ہو گیا، لیکن ابوعبیدہ نے اس سے بھی زیادہ پھرتی سے کام لیا اور جاپان کی شکست کے فوراً بعد اپنے لشکر کو حکم دیا کہ نزی کے مقابلے کے لیے چل پڑے۔ چنانچہ اس سے پہلے کہ جالینوس پہنچے سکر کے قریب ایک مقام پر جسے سقاطیہ کہتے ہیں مسلمان نزی اور اس کے سپاہیوں کے مقابل صف آرا ہو گئے جو نمارق کی جنگ سے فیر ہو

کر نزی کی فوج سے جا ملے تھے، نزی بھی جاپان سے زیادہ مسلمانوں کے سامنے نہ ٹھہر سکا اور حریف کے لیے بے شمار ساز و سامان چھوڑ کر اپنی فوج کے ساتھ بھاگ کھڑا ہوا۔ اسی اثناء میں ابو عبیدہ کو اطلاع ملی کہ جالینوس اپنے لشکر کو لے کر بار ساء کے مقام پر پہنچ گیا ہے۔ یہ سن کر ابو عبیدہ سیدھے بار ساء پہنچے اور فتح یاب ہوئے۔ نزی کی طرح جالینوس بھی اپنے لشکر سمیت ایسا بھاگا کہ مدائن پہنچ کر ہی دم لیا۔

ابو عبیدہ نے اپنی فوج کے افسروں کو جن میں مثنیٰ سر فہرست تھے۔ بھیجا اور وہ سرزمین عراق میں اس سرے سے لے کر اس سرے تک پھیل گئے جس سے عراقیوں کے دل پر مسلمانوں کی دھاک بیٹھ گئی اور ان کے ذہن میں خالد ابن ولید اور ان کے کارناموں کی یاد ایک بار پھر تازہ ہو گئی۔ وہاں کے جاگیرداروں نے ابو عبیدہ سے اپنی مخالفانہ کارروائیوں کی معافی چاہی اور کہا: ”ہم ان کے محکوم تھے اس لیے جو کچھ ہوا اس میں ہمارے اپنے ارادہ و اختیار کا کوئی دخل نہ تھا۔“ ابو عبیدہ نے ان سے صلح کر لی۔ یہ لوگ طرح طرح کے لذیذ و پر تکلف ایرانی کھانے لے کر ابو عبیدہ کی خدمت میں حاضر ہوئے اور کہا:

”ہماری طرف سے یہ حقیر ہدیہ خلوص قبول فرمائیے!“

ابو عبیدہ نے پوچھا: ”کیا تمام لشکر کے لیے ایسے ہی کھانوں کا انتظام کیا گیا ہے؟“

جواب ملا: ”نہیں۔“ یہ سن کر ابو عبیدہ نے کھانے سے انکار کر دیا اور کہا: ”لے جاؤ!

ہمیں اس کی ضرورت نہیں، کتنا بڑا آدمی ہوگا ابو عبیدہ! اگر وہ اکیلے اکیلے یہ کھانا کھالے اور اپنے ان ہم وطنوں کو نہ پوچھے جو اس کی خاطر اپنا خون بہا رہے ہیں۔ نہیں! خدا کی قسم! جب تک سارے مسلمانوں کو یہی کھانا نہ ملے گا، میں اس کو ہاتھ نہیں لگاؤں گا۔“ اور جب تک سارے لشکر کے لیے اسی قسم کے کھانے کا انتظام نہیں ہو گیا ابو عبیدہ نے ان کی دعوت قبول نہ کی۔

سقا طیبہ کی جنگ میں مسلمانوں کے ہاتھ بے شمار مال غنیمت آیا، جس میں کھانے پینے کے سامان کی خاص طور پر بہتات تھی، لیکن مسلمانوں نے سب سے زیادہ اس کھجور کو پسند کیا جس کا نام نریمان تھا اور جو ایران کے بادشاہوں کی من بھاتی کھجور تھی۔ یہ کھجوریں صرف مسلمانوں ہی میں تقسیم نہیں کی گئیں۔ بلکہ ایران کے غریب کسانوں کو بھی کھلائی گئیں۔ اس

کاخص حضرت عمرؓ کی خدمت میں مدینہ بھیجا گیا اور ساتھ ہی لکھا گیا: ”اللہ نے ہمیں مرغوب غذا میں ارزانی سے فرمائی ہیں۔ ہم چاہتے ہیں آپ بھی انہیں دیکھیں اور اللہ کے فضل و انعام کو یاد کریں۔“

مثنیٰ واپس حیرہ پہنچ گئے۔ دیکھیے اب مثنیٰ کو بھی وہاں حضرت خالد کی سی کامیابی حاصل ہوتی ہے یا نہیں کہ وہ کچھ دن حیرہ میں قیام کرنے کے بعد مدائن فتح کر لیں۔ یہ ان کی سب سے بڑی خواہش تھی جس کو پہنچنے کی تمنا انہیں دن رات بے چین رکھتی تھی۔

لیکن مثنیٰ کی امید پر جلد ہی اوس پڑ گئی۔ رستم، جس کی نخوت و جرات کا ذکر ہم اوپر کر چکے ہیں، یہ برداشت نہ کر سکا کہ ایرانی فوجیں عربوں سے شکست کھائیں۔ اس نے اپنے مشیران خاص سے مشورہ کیا:

”تمہارے خیال میں عربوں پر کون عجمی غالب آ سکتا ہے؟“

ان سب نے یک زبان ہو کر کہا: ”ذوالحاجب بہمن جادو یہ!“

رستم نے بہمن کو طلب کیا اور ایک بہت بڑی فوج دے کر روانہ کر دیا۔ جالینوس کو بھی اس کے ساتھ جانے کا حکم دیا اور ڈانٹ کر اس سے کہا: ”اگر تم نے اب کے بھی بزدلی دکھائی تو یاد رکھنا، تمہاری گردن اڑا دوں گا۔“ اس سے رستم لوگوں پر یہ ظاہر کرنا چاہتا تھا کہ اس جنگ کو وہ کتنا اہم سمجھتا ہے اور مسلمانوں سے ایرانیوں کی شکست کا بدلہ لینے کی اس کے دل میں کتنی بے چینی تھی۔ ایرانی لشکر کے آگے آگے چلتے کی کھال کا ہنا ہوا دفن کا دیانی تھا۔ جس کا طوا بارہ ہاتھ تھا اور عرض آٹھ ہاتھ۔ بہمن اس شان سے اپنے لشکر کو لے کر مدائن سے نکلا۔

ابوعبیدہ پہلے ہی اپنے لشکر کے ساتھ قس الناطف نامی ایک آبادی میں پہنچ گئے تھے اور دریا عبور کر کے دشمن کے انتظار میں قلعہ بند ہو بیٹھے تھے، کچھ دن بعد بہمن بھی پہنچ گیا۔ اب فریقین کے درمیان صرف دریا حائل تھا۔ بہمن نے ابوعبیدہ کو پیغام بھیجا کہ ”یا تو تم دریا عبور کر کے اس طرف آ جاؤ یا ہمیں اپنی طرف آنے کا موقع دو۔“ ابوعبیدہ کو ان کے ساتھیوں نے مشورہ دیا کہ ایرانیوں کو دریا عبور کرنے کا موقع دیا جائے، لیکن ابوعبیدہ نے اس میں بزدلی محسوس کی اور کہا: ”وہ ہم سے زیادہ موت پر دلیر نہیں ہیں۔ دریا ہم عبور کریں گے۔“

سلیط بن قیس اور دوسرے اکابر نے اس کی مخالفت کی اور کہا: ”عربوں کو آج تک اتنے بڑے ایرانی لشکر سے واسطہ نہیں پڑا ہے، وہ زبردست تیاری کر کے آئے ہیں اور یہ جگہ، جہاں ہم اس وقت ہیں، پناہ لینے، حملہ کرنے اور دوسری جنگی ضروریات کے لیے نہایت موزوں ہے۔“

لیکن ابو عبیدہ نے کہا: ”خدا کی قسم! یہ میری بزدلی ہوگی!“ اور سلیط کو بزدلی کا طعنہ دیا، سلیط نے جواب میں کہا: ”واللہ! میں آپ سے زیادہ دلیر ہوں۔ میں نے تو اپنی رائے پیش کر دی ہے، آگے جیسی آپ کی مرضی؟“

تعب ہے کہ ابو عبیدہ نے اپنے رفقاء کی ایک نہ مانی اور حضرت عمرؓ کی اس نصیحت کا کوئی خیال نہ کیا کہ رسول اللہ ﷺ کے صحابہؓ سے ضرور مشورہ کرنا، انہیں اپنے کاموں میں شریک رکھنا اور سلیط کی رائے کو خاص اہمیت دینا۔ اس سے بھی زیادہ حیرت کی بات یہ ہے کہ انہوں نے حضرت عمرؓ کا یہ قول بھی فراموش کر دیا کہ ”تم ایک ایسی سرزمین کی طرف جا رہے ہو جو مکرو فریب اور خیانت سے بھری ہوئی ہے اور جس میں ایک ایسی قوم آباد ہے جو شرکی ماہر اور خیر سے یکسر نابلد ہے!“ اور انہیں یہ بھی یاد نہ رہا کہ حضرت عمرؓ نے سلیط کو محض اس لیے امیر لشکر نہیں بتایا تھا کہ جنگ میں تحمل اور تجربے کی ضرورت ہے، لیکن سلیط محلت کار ہیں، اور عجلت، جب تک کوئی ایسی مجبوری نہ ہو، جنگ میں ہمیشہ تباہ کن ہوتی ہے۔ لیکن تقدیر وہ زبردست قوت ہے جو آنکھ والے کو اندھا اور عقلمند کو بیوقوف بنا دیتی ہے اور کون جانے۔ بہر حال انہوں نے لشکر کو دریا عبور کرنے کا حکم دے دیا اور مردہ سے، جہاں وہ قلعہ بند تھے، قس الناطف کی طرف۔۔۔ جہاں دشمن کی فوج تھی۔۔۔ دریا عبور کیا گیا۔ سلیط بن قیس دریا عبور کرنے والوں میں سب سے آگے تھے۔

مسلمان دس ہزار سے بھی کم تھے، لیکن ایرانیوں نے دریا کے اس پار جو میدان ان کے لیے چھوڑا تھا وہ پھر بھی ناکافی تھا۔ مسلمانوں نے ابھی بل عبور ہی کیا تھا کہ دشمن نے ان پر حملہ کر دیا اور انہیں سنہلنے کا موقع بھی نہ دیا۔ ایرانی فوج کے آگے ہاتھیوں کی قطار تھی جن کے گلوں میں گھنے لنگ رہے تھے۔ مسلمانوں کے گھوڑوں نے جو یہ پہاڑ سے ہاتھی دیکھے اور ان کے گھنٹوں کی بیت ناک گونج سنی تو بدک بدک کے بھاگ کھڑے ہوئے۔ پیشکش

تمام چند گھوڑوں کو روکا گیا۔ ایرانی تیر اندازوں نے اس موقع سے فائدہ اٹھا کر بہت سے مسلمانوں کو شہید کر دیا۔ مسلمان لاکھ جتن کر رہے تھے مگر ان کی ایک پیش نہ جاتی تھی یہاں تک کہ ان کا جی چھوٹ گیا۔

ابو عبیدہ نے یہ حال دیکھا تو اپنے گھوڑے سے کود پڑے اور ان کے ساتھ دوسرے سواروں نے بھی گھوڑوں سے کود کود کر دشمنوں پر ہلہ بول دیا اور اتنی بے جگری سے لڑے کہ چھ ہزار ایرانیوں کو موت کے گھاٹ اتار دیا۔ اس سے مسلمانوں میں ایک نئی زندگی پیدا ہو گئی لیکن ہاتھیوں کی قطار جس طرف بھی رخ کر لیتی، صفوں کی صفیں الٹ دیتی۔ ابو عبیدہ نے اپنے ساتھیوں کو للکارا ”ہودوں کی رسیاں کاٹ کر سواروں سمیت الٹ دو!“ مسلمان جانبازوں نے ایسا ہی کیا اور تمام فیل نشینوں کو خاک پر گرادیا۔ چند گھنٹے میں معرکہ کارزار اسی طرح گرم رہا، کبھی مسلمان ایرانیوں کی صفوں میں گھستے چلے جاتے اور کبھی ایرانی مسلمانوں کو پسپا کر دیتے۔

ابو عبیدہ کی انتہائی کوشش تھی کہ اسی دن ایرانیوں پر فتح پالیں۔ سلیط اور دوسرے اہل الرائے کا مشورہ قبول نہ کر کے جو غلطی انہوں نے کی تھی اس کی تلافی کے احساس نے اس کوشش میں اور بھی اضافہ کر دیا تھا، انہیں اندیشہ تھا کہ اگر آج کی لڑائی میں ایرانیوں کو فتح ہو گئی تو شکست کی ساری ذمہ داری ان پر ہوگی اور یہ ندامت حشر تک ان کا دامن نہ چھوڑے گی۔ اسی لیے ان کا اضطراب بڑھتا جا رہا تھا، جب دشمن کو پسپا ہوتے دیکھتے تو مارے خوشی کے اچھل پڑتے اور جب وہ پیش قدمی کرنے لگتا تو شرم سے پانی پانی ہو جاتے۔ جب فیل نشینوں کو زمین پر گرا کر قتل کر دیا گیا اور ہاتھیوں پر ایک سوار بھی نہ رہا تو ابو عبیدہ کو قدرے اطمینان ہوا۔ لیکن انہوں نے پلٹ کر دیکھا کہ ان کے قریب ہی ایک کوہ پیکر سفید ہاتھی ہے جو دائیں بائیں جدھر سوئے اٹھاتا ہے مسلمان کافی کی طرح پھٹ جاتے ہیں گویا وہ ہاتھی نہیں کوئی سورما ہے جسے جنگ آزمائی کے تمام گر معلوم ہیں۔ ابو عبیدہ نے سوچا اگر اس ہاتھی کا کام تمام کر دیا جائے تو مسلمانوں کی ہمت بڑھ جائے گی اور ایرانیوں کی ہمت ٹوٹ جائے گی۔

یہ سوچ کر وہ آگے بڑھے اور اس کی سونڈ پر ایک ایسا بھرپور ہاتھ مارا کہ مستک سے الگ ہو گئی۔ ہاتھی نے ایک خوفناک چنگھاڑ ماری اور ابو عبیدہ کی طرف بڑھ کر انہیں اپنے پاؤں تلے کچل دیا۔ ابو عبیدہ یہ وصیت کر گئے تھے کہ اگر میں لڑائی میں کام آ جاؤں تو میرے قبیلے کے فلاں فلاں سات آدمی علی الترتیب فوج کی قیادت کریں۔ ان میں سے پہلے آدمی نے جو یہ دیکھا تو علم اپنے ہاتھ میں لے لیا اور ہاتھی پر بھپٹ کے ابو عبیدہ کو اس کے پاؤں تلے سے نکالا۔ ابو عبیدہ، اللہ کو پیارے ہو چکے تھے۔ اس نے ابو عبیدہ کی لاش مسلمانوں میں پہنچائی اور پلٹ کے ہاتھی پر حملہ کیا۔ لیکن ابو عبیدہ کی طرح ہاتھی نے اسے بھی شہید کر دیا۔

اسی طرح بنو ثقیف کے یہ ساتوں آدمی باری باری قیادت سنبھالتے اور شہید ہوتے گئے۔ یہ منظر دیکھ کر مسلمانوں کے حوصلے پست ہو گئے اور ان میں سے اکثر اپنی جان بچا بچا کے پل کی طرف بھاگنے لگے۔ اور سچ تو یہ ہے کہ وہ اب اس لشکر کے سامنے ٹھہر بھی نہیں سکتے تھے جس سے مقابلے کی ان میں قوت نہ رہی تھی اور مسلمان سرداروں کے پے در پے مارے جانے کی وجہ سے خود ان کی صفوں میں بھی انتشار پیدا ہو گیا تھا۔

شہید ہونے پر یہ نازک صورت حال دیکھی تو آگے بڑھ کر علم اپنے ہاتھ میں لے لیا۔ مسلمانوں پر یہ قیامت صغریٰ نازل ہو جانے کے بعد شہید کے دل میں ایرانیوں سے لڑنے اور ان پر فتح پانے کی خواہش تو کیا باقی رہتی البتہ وہ یہ ضرور چاہتے تھے کہ مسلمان لقم و ترتیب کے ساتھ دریا پار کر کے مروہ پہنچ جائیں۔ یہ پھر سوچا جائے گا کہ کیا کیا جائے؟ وہ ابھی واپسی کی راہ سوچ ہی رہے تھے کہ عبد اللہ بن مرہ ثقفی نے پل کی ابتدائی کشتیاں توڑ دیں اور چلا کر کہا: ”لوگو! اپنے قائدین کے نقش قدم پر چل کے جان دے دو یا دشمن پر فتح حاصل کرو!“

طبری اور دوسرے مؤرخین نے بیان کیا ہے کہ ابو عبیدہ کی بیوی دومہ نے جو اپنے شوہر کے ساتھ مروہ میں تھیں، ایک رات خواب میں دیکھا کہ ایک شخص شراب طہور کی صراحی لیے آسمان سے اترتا ہے اور ابو عبیدہ اور چند دوسرے اہل ثقیف نے اس صراحی سے شراب پی ہے۔ دومہ نے اپنا یہ خواب شوہر سے بیان کیا۔ انہوں نے نہ کر کہا: ”یہ شہادت ہے“ اور اپنے ناکین کو نامزد کیا۔

ابن مرثد کے اس جذباتی فعل سے مسلمانوں کے آئے اوسان جاتے رہے اور انہوں نے گھبرا گھبرا کے دریا میں چھلانگیں لگانی شروع کر دیں۔ جس نے بے صبری سے کام لیا وہ غرق ہو گیا۔ مٹی ڈرے کہ یہ افراتفری عام نہ ہو جائے، چنانچہ وہ پرچم بدست کھڑے ہوئے اور بلند آواز سے کہا:

”لوگو! میں دشمن کو روکے کھڑا ہوں۔ گھبراؤ نہیں! اور اطمینان سے پل عبور کرو، ہم اس وقت تک یہاں سے نہیں ہٹیں گے جب تک تمہیں اس پار نہیں دیکھ لیں گے۔“

اتنے میں ایک ناگہانی آفت نے ابن مرثد کی جان لے لی۔ بہر کیف کشتیاں جوڑ کر پل دوبارہ درست کیا گیا اور مسلمانوں نے دریا عبور کرنا شروع کر دیا۔ مٹی ایرانیوں کا آگاہ روکے کھڑے تھے اور بڑی بہادری سے دشمن کا مقابلہ کر رہے تھے۔ اسی حالت میں ایک نیزہ آ کر لگا اور زرہ کی ایک کڑی ان کے جسم میں پیوست ہو گئی۔ ان کے ساتھ ایک عیسائی ابو زید الطائی بھی مسلمانوں کی طرف سے لڑ رہے تھے اور سلیط بن قیس بھی انہی کی طرح داد شجاعت دے رہے تھے۔ مٹی زخم کھا کر بھی اپنی جگہ سے نہ ہلے اور ایرانی فوج کے سامنے فولادی دیوار بنے کھڑے رہے۔ اس سے شکست خوردہ مسلمانوں کو مہلت مل گئی اور وہ بہ اطمینان پل عبور کر کے مروحہ پہنچ گئے۔ مٹی نے جب دیکھا کہ ان کے تمام ساتھی پل عبور کر چکے ہیں تو اب وہ بھی پیچھے ہٹے۔ اس دوران میں سلیط بن قیس شہید ہو چکے تھے اور ان کا خون بھی اس میدان کی خاک میں جذب ہو رہا تھا۔۔۔ جس نے ہزاروں مسلمانوں کے خون سے اپنی پیاس بجھائی تھی۔

آپ کی کیا رائے ہے؟ بہمن جادو یہ دریا پار کر کے مسلمانوں کا تعاقب کرے اور ان کے ایک ایک سپاہی کو موت کے گھاٹ اتار کر سرزمین عراق سے مسلمانوں کا نام و نشان تک مٹا دے یا اپنی اس شان دار فتح کو لے کر بیٹھ رہے جو رستم، پوران اور تمام اہل ایران کی نظر میں ایک ایسا امتیاز ہے جس میں اس کا کوئی ہم چشم سپہ سالار اس کی برابری نہیں کر سکتا۔

مٹی اچھی طرح جانتے تھے کہ بہمن ان کا تعاقب کرے گا، اس لیے وہ اپنی فوجوں کو لے کر بہ سرعت تمام مروحہ سے حمیرہ آئے اور یہاں سے جنوب کی طرف ایس کے مقام پر جا پہنچے۔ اس اثناء میں تعاقب کرنے والوں کا خطرہ بہ شدت لاحق رہا اور کیوں نہ رہتا، جب

کہ اسلامی لشکر کا بیشتر حصہ لڑائی میں شہید ہو چکا تھا اور جو لوگ باقی بچے تھے ان میں سے بھی کچھ دریائے فرات میں غرق ہو گئے تھے اور مدینہ کے دو ہزار سپاہی الگ اپنی جان بچا کر بھاگ گئے تھے، لیکن جس تقدیر نے ابو عبیدہ کی آنکھوں پر پردہ ڈال کر انہیں دریا عبور کرنے پر مجبور کیا تھا جس کے نتیجے میں وہ خود بھی شہید ہوئے، اور دوسرے مسلمان بھی ہلاکت میں پڑے وہی تقدیر شئی پر مہربان تھی اور ان کا ساتھ دے رہی تھی، لڑائی ابھی جاری ہی تھی کہ بہمن کو اطلاع ملی کہ مدائن میں ایرانیوں کے دو گروہ ہو گئے ہیں۔ ایک گروہ رستم کے ساتھ ہے اور دوسرا اس کے حریف فیروزان کے ساتھ۔ یہ سنتے ہی بہمن اپنی فوج کو لے کر ایران کے پایہ تخت کی طرف روانہ ہو گیا اور جاپان اور مردان شاہ کو تھوڑی سی فوج دے کر چھوڑ گیا۔ یہ دونوں ایرانی سردار شئی کے تعاقب میں چلے، انہیں امید تھی کہ وہ شئی پر غالب آ جائیں گے لیکن ایس والوں نے شئی کو امرائے ایران کے تازہ ترین اختلاف سے آگاہ کر دیا اور شئی مسلمانوں کے علاوہ ایس کے باشندوں کی کثیر جمعیت لے کر ان پر حملہ آور ہو گئے۔ جاپان، مردان شاہ اور ان کے ساتھی گرفتار ہوئے اور ان سب کی گردنیں مار دی گئیں۔ اس طرح جاپان کو اپنے اس دھوکے کا بدلہ مل گیا جو اس نے نمارق میں اپنی گرفتاری کے وقت ابو عبیدہ کے ساتھ کیا تھا۔ اس نے اپنے گرفتار کرنے والے سے امان چاہی تھی اور اسے امان دے دی گئی تھی۔ لیکن بعد کو وہ اپنے وعدے سے منحرف ہو کر مسلمانوں سے پھر جنگ کرنے آیا تھا۔ اس لحاظ سے گرفتاری کے بعد، اس کا قتل، انصاف کے عین مطابق تھا۔

معمر کہ جس سے بھاگنے والوں میں سب سے پہلے جو صاحب مدینہ پہنچے وہ عبداللہ بن زید تھے۔ حضرت عمرؓ مسجد میں داخل ہوئے تو ان پر نظر پڑی۔ آواز دے کر پوچھا: ”کہو عبداللہ! کیا خبر لائے ہو؟“ عبداللہ حضرت عمرؓ کے پاس گئے اور ساری حقیقت بیان کر دی۔ حضرت عمرؓ نے پریشانی کا بالکل اظہار نہیں فرمایا بلکہ تمام واقعات انتہائی صبر و تحمل کے ساتھ سنے۔ جو مسلمان معمر کہ جس سے بھاگ کر آئے تھے، مارے شرم کے مدینے میں داخل نہ ہوتے تھے کہ ان کے عزیز و اقارب جب یہ بات سنیں گے تو فرار و بزدلی پر انہیں ملامت کریں گے۔ کچھ لوگ، جو ہمت کر کے مدینہ میں آ گئے تھے، ان کی گردنیں بھی شرم و ندامت کے بوجھ سے جھکی رہتی تھیں۔ یہ حال دیکھ کر حضرت عمرؓ کو ان پر رحم آ گیا اور وہ لوگوں کو ان پر

طنز و ملامت کرنے سے روکنے لگے۔ حضرت عمرؓ کہا کرتے تھے:

”یا اللہ! میں تمام مسلمانوں کا ذمہ دار ہوں۔ جس کسی نے دشمن سے مقابلہ کیا اور کوئی تکلیف اٹھائی اس کی صفائی میرے سر ہے۔ مسلمانو! ڈرو تمہیں! تم میرے پاس آئے ہو، تمہارا ذمہ دار میں ہوں! اللہ ابو عبیدہ پر رحم فرمائے! اگر وہ بھی میرے پاس آ جاتے تو میں ان کا بھی ذمہ دار ہوتا!“

بنی نجار کے معاذ قاری بھی ان ہی لوگوں میں تھے جو معرکہ جسر سے بھاگ آئے تھے۔ وہ جب کبھی قرآن کی یہ آیت پڑھتے، زار و قطار رونے لگتے:

وَمَنْ يُؤْلِهِمْ يَوْمَئِذٍ ذُبُرًا إِلَّا الْمُتَحَرِّفَاتِ لِقَاتٍ أَوْ مُتَحَيِّزَاتٍ إِلَىٰ فِتْنَةٍ فَفَقَدَ بَاءَ يَغْضَبُ مِنَ اللَّهِ وَمَأْوَاهُ جَهَنَّمُ وَبِئْسَ الْمَصِيرُ (الانفال: ۱۶)

(ترجمہ: اور جو کوئی اس دن ان سے اپنی پیٹھ پھیرے گا سوائے اس کے کہ جنگ کے لیے ایک طرف پھر جائے یا کسی جماعت کے ساتھ پناہ لے تو وہ اللہ کے غضب کا محل ہو گیا اور اس کا ٹھکانا دوزخ ہے اور وہ بُری جگہ ہے۔)

اور حضرت عمرؓ ان سے فرماتے: ”معاذ! روؤ نہیں! تم میرے پاس بھاگ کر آئے ہو۔ تمہارا ذمہ دار میں ہوں!“

جو لوگ معرکہ جسر سے بھاگ کر مدینہ آئے تھے ان کے ساتھ جب ہم حضرت عمرؓ کا یہ سلوک دیکھتے ہیں تو ہمیں بے اختیار وہ طرز عمل یاد آ جاتا ہے جو غزوہ موتہ کی اسلامی فوج کے متعلق حضور سرور کائنات علیہ الصلوٰۃ والسلام نے اختیار فرمایا تھا کہ جب اس جنگ میں مسلمانوں کے سردار شہید کر دیے گئے تھے اور حضرت خالدؓ بن ولید باقی ماندہ فوج کو دشمن پر فتح حاصل کیے بغیر مدینہ واپس لے آئے تو اہل مدینہ ان کے سروں پر خاک اچھال اچھال کے کہتے تھے: ”بھگڑو! تم اللہ کی راہ سے بھاگ کر آئے ہو!“ لیکن رسول اکرم ﷺ فرمایا کرتے تھے: ”یہ بھگڑو نہیں ہیں۔ انشاء اللہ یہ دوبارہ حملہ کریں گے!“

موتہ سے مسلمانوں کی ناکام واپسی، اندوہ ناک اور سوء اثر کے اعتبار سے اتنی اہم نہ تھی جتنی کہ معرکہ جسر کی شکست۔ اسی طرح شفقت و مہربانی کے لحاظ سے حضرت عمرؓ اور نبیؐ رحمت علیہ التحسینہ و التسلیم میں زمین آسمان کا فرق تھا۔ لیکن اس کے باوجود حضرت عمرؓ

تکلیف خوردہ لوگوں کو تسلی دیتے رہے بلکہ ان کے پشت پناہ بن گئے۔ وہ ان کی حمایت و حفاظت کرتے اور انہیں اپنی مہربانیوں سے نوازتے رہے جس سے ان کا خوف دور ہو گیا اور تنگ ہزیمت کے شدت احساس میں کمی آ گئی۔ ان لوگوں سے حضرت عمرؓ کا یہ سلوک محل تعجب نہیں، اس لیے کہ وہ تمام مسلمانوں کے امیر تھے اور ان سے شفقت و مہربانی سے پیش آنا ان کا فرض تھا اور یہی وجہ تھی کہ وہ کمزوروں کے حق میں سراپا لطف و احسان تھے اور طاقتوروں اور ظالموں کے حق میں یکسر قہر و غضب!

ادھر حضرت عمرؓ صغر کہ جس سے بھاگنے والوں کی تالیف قلب فرما رہے تھے۔ ادھر جاپان، مردان شاہ اور ان کی سپاہ کو قتل کرنے کے بعد عثمانؓ الیس میں قلعہ بند ہو گئے تھے، کچھ دن سستانے کے بعد جب مسلمان تازہ دم ہو گئے تو عثمانؓ نے عراق میں اپنی پوزیشن اور مسلمانوں کے انجام کے متعلق سوچنا شروع کیا، بلاشبہ وہ خطرے میں تھے۔ اگر مدائن کا جھگڑا طے ہو گیا اور ایرانیوں نے ایک لشکر جرار کے ساتھ۔۔۔ جس کے آگے ہاتھی ہوں گے۔۔۔ مسلمانوں پر حملہ کر دیا تو کیا ہوگا؟ کیا عثمانؓ کی تقدیر میں یہی لکھ دیا گیا ہے کہ اکاسرہ کا آفتاب اقبال پھر اسی شان سے چمکنے لگے۔ اگر اللہ کی مرضی یہی ہے تو اسے کوئی نہیں بدل سکتا۔ اس صورت میں ان کی فوج کے لیے عراق میں ٹھہرنا ناممکن ہو جائے گا اور اس کے سوا کوئی چارہ کار نہ رہے گا کہ معرکہ جسر میں شکست کھا کر مدینہ بھاگ جانے والوں کی طرح عثمانؓ اپنی قوم بنی بکر بن وائل کے وطن واپس چلے جائیں اور اپنی زندگی کے باقی دن بحرین میں گزاریں۔

لیکن یہ وہ عثمانؓ ہیں، جن کے متعلق حضرت ابو بکرؓ کے دریافت فرمانے پر قیس بن عامر مصری نے کہا تھا: ”یہ کوئی گنہگار یا مجہول المنسب شخص نہیں ہیں، جن کا کوئی سہارا نہ ہو۔ یہ عثمانؓ بن حارثہ شیبانی ہیں!“ پھر اس سے پہلے بھی عراق میں انہیں ایسے مراحل پیش آ چکے ہیں جو باعتبار دقت و نزاکت اس مرحلے سے کسی طرح کم نہ تھے۔ کیا وہ صورت حال بھی ایسی ہی نازک نہ تھی جب وہ بحرین سے یہاں آئے تھے اور حضرت خالدؓ اس وقت تک ان کی مدد کو نہ پہنچے تھے؟ پھر ان سب سے زیادہ نازک اور پیچیدہ مرحلہ تو وہ تھا۔ جب حضرت ابو بکرؓ نے حضرت خالدؓ بن ولید کو عراق سے شام بھیجا تھا کہ وہ رومیوں کا شیطانی پندار خاک میں

ملائیں۔ بھلا وہ شخص، جو ایسے نازک ترین مراحل سے گزر چکا ہو، غیب کے پردوں میں چھپی ہوئی تقدیر سے ڈر کر ہار کیسے مان سکتا ہے؟ وہ تو ایک غیر معمولی قوت ہے۔ جسے دستِ قضا کائنات کا رخ بدلنے کے لیے کارزارِ حیات میں پھینکتا ہے، چنانچہ اس مثنیٰ کو سلجھانے کے لیے نہرونی تھا کہ مثنیٰ ایک کارآزمودہ اور متحمل مزاج قائد کی صلاحیتوں کو بروئے کار لاتے جو ان کی ذات میں ودیعت کی گئی تھیں اور ساتھ ہی خلیفۃ المسلمین سے مدد کی درخواست کرتے جس کے قبول ہونے میں کوئی شبہ نہ تھا اور جنگ اپنی کامرانیوں سے صرف اسی شخص کو بہرہ مند کرتی ہے جو صبر و تحمل سے کام لینا جانتا ہے۔

اس طرح مثنیٰ نہایت جرأت و استقلال کے ساتھ ان تاریک دنوں کا سامنا کرتے رہے جو معرکہ جسر کے بعد ان پر آئے تھے اور جن سے بعید نہ تھا کہ عراق میں مسلمانوں کے اقتدار کا خاتمہ ہی کر دیتے۔ مدینے سے عراق ملک پہنچنے کے لیے ایک خاصی مدت درکار تھی اور اندیشہ تھا کہ اس دوران میں کہیں ایرانی حملہ ہی نہ کر دیں اس لیے مثنیٰ نے ایک طرف تو حضرت عمرؓ کی خدمت میں اعانت کی درخواست روانہ کی اور دوسری طرف آس پاس کے عرب قبائل میں اپنے نمائندے بھیجے۔ ان قبائل نے مثنیٰ کی دعوت قبول کر لی اور کثیر تعداد میں ان کے پاس پہنچ گئے۔ ان لوگوں میں بنو نمر کے عیسائی بھی شامل تھے جو کہتے تھے کہ: ”ہم بھی اپنی قوم کے دوش بدوش لڑیں گے۔“ مثنیٰ نے اپنا لشکر ایسے سے سپاہ میں منتقل کر دیا جو قادیسیہ اور خانان کے درمیان واقع ہے۔ یہ جگہ عرب کی سرحد کے قریب تھی اور مثنیٰ نے اس کا انتخاب اس لیے کیا تھا کہ مغلوب ہوں تو پناہ لے سکیں اور غالب ہوں تو مزید ملک حاصل کر سکیں اور فتح و نصرت کا سلسلہ جاری رکھنے کے لیے مدد کی انہیں بے انتہا ضرورت تھی، سپاہ میں بہت بڑا لشکر جمع ہو گیا جس کی وجہ سے خوف کے بادل چھٹ گئے اور مثنیٰ دل جمعی کے ساتھ آنے والے واقعات کا انتظار کرنے لگے۔

معرکہ جسر کے بعد مسلمان عراق میں جس نازک صورت حال سے دوچار ہو گئے تھے۔ مثنیٰ کی طرح حضرت عمرؓ کو بھی اس کا شدید احساس تھا اور یہ بات بھی ان سے پوشیدہ نہ تھی کہ اس نازک مرحلے پر مثنیٰ کو امداد و اعانت کی سخت ضرورت تھی۔ جب سے حضرت عمرؓ نے تائین ارتداد پر سے پابندیاں اٹھائی تھیں، یہ لوگ جزیرہ نماے عرب کے مختلف گوشوں

سے کچھ کھینچ کے مدینہ آ رہے تھے۔ حضرت عمرؓ نے ان لوگوں کو عراق جانے کی دعوت دی لیکن وہ کتر اگئے اور شام کی جنگ میں حصہ لینے کی خواہش ظاہر کی لیکن وہاں حضرت خالد بن ولیدؓ یرموک میں رومیوں کو عبرتناک شکست دے چکے تھے اور انہیں کسی مدد کی ضرورت نہ تھی۔ اس لیے حضرت عمرؓ انہیں شام بھیجنے پر رضامند ہوئے نہ انہوں نے عراق جانے پر آمادگی ظاہر کی۔

عہد صدیقیؓ کی بات ہے، جریر بن عبد اللہ بکلی نے حضرت ابو بکرؓ کی خدمت میں حاضر ہو کر رسول اللہ ﷺ کا یہ ارشاد یاد دلایا تھا کہ بنو نجیلہ کو جو مختلف قبائل میں بکھرے ہوئے ہیں یکجا کر دیا جائے، لیکن حضرت ابو بکرؓ نے یہ فرما کر انہیں واپس کر دیا تھا کہ ”تم دیکھ رہے ہو ہم کتنے مصروف ہیں اس وقت ہماری تمام تر توجہ ان مسلمانوں کی طرف مرکوز ہے جو آجکل ایران و روم کے دو شیروں سے پیچھا چڑھا رہے ہیں اور تم مجھے اس کام میں الجھانا چاہتے ہو۔ فی الحال اس مسئلے کو رہنے دو، اور خالد بن ولید کے پاس چلے جاؤ! خدا جب ہمیں اس طرف سے فراغت دے گا تو دیکھا جائے گا۔“

پھر جب زمانہ خلافت حضرت عمرؓ کے ہاتھ آئی تو جریر نے ان کو بھی رسول اللہ ﷺ کا وعدہ یاد دلایا اور اسے واضح دلیلوں سے ثابت کیا۔ حضرت عمرؓ نے اپنے عمال کو لکھ بھیجا اور بنی بنجیلہ یکجا کر دیئے گئے۔ جب یہ کام ہو گیا تو حضرت عمرؓ نے جریر سے فرمایا: ”شہداء کے پاس عراق چلے جاؤ!“ جریر نے جواب دیا: ”ہم شام جائیں گے۔ ہمارے بزرگ وہیں کے تھے۔“ حضرت عمرؓ نے فرمایا: ”نہیں، عراق۔۔۔! شام میں اسلامی فوجیں کافی ہیں۔“ ادھر سے اصرار ہوتا رہا ادھر سے انکار، بالآخر حضرت عمرؓ نے ان کے حصہ فہیمت کے علاوہ خس میں سے مزید چوتھائی حصہ انہیں دینے کا وعدہ کیا اور وہ جریر کی قیادت میں عراق جانے پر رضامند ہو گئے۔ بنو نجیلہ کی دیکھا دیکھی اور لوگوں نے بھی آمادگی ظاہر کی جن میں معرکہ جسر سے بھاگ کر آنے والے پیش پیش تھے۔ اس کے بعد بنو ازد، عرفجہ بن ہرثمہ، اور بنو کنانہ، غالب بن عبد اللہ کی قیادت میں چلنے کو تیار ہو گئے اور اس طرح ایک کثیر جماعت نے، جس میں مختلف قبائل کے اور بھی بہت سے لوگ شامل تھے، اپنے بال بچوں سمیت عراق کی طرف کوچ کر دیا۔

مدینہ میں حضرت عمرؓ اور عراق میں ثنیؓ کا یہ حال تھا۔ اب دیکھیے، مدائن میں ایرانیوں کا کیا حال ہے؟ اہل ایران کو جب یہ معلوم ہوا کہ عراق میں مسلمانوں کی فوجیں جمع ہو رہی ہیں، ان کے اوسان خطا ہو گئے، چنانچہ رستم اور فیروزان نے آپس میں سلطنت تقسیم کر لی اور ایک بہت بڑا لشکر مرتب کر کے اس کی کمان مہران ہمدانی کے سپرد کی۔ اور اسے حکم دیا کہ جلد سے جلد اسلامی فوجوں کے مقابلے میں پہنچ جائے۔ مہران اپنے لشکر کو لے کر روانہ ہوا جس کے آگے آگے ہاتھی تھے۔ وہ ایک ایسی فتح کے لیے بے چین تھا جیسے دیکھ کر ایرانی معرکہ جسر میں بہن کی فتح کو بھول جائیں۔ ثنیؓ کو جب اس لشکر کی روانگی کا علم ہوا وہ سبناخ میں تھے، چنانچہ انہوں نے جریر بن عبداللہ اور اپنی مدد کو آنے والے دوسرے قائدین کے نام پیغام بھیجا: ”اس وقت ہم ایک ایسی صورت حال سے دوچار ہیں کہ جب تک آپ حضرات نہ پہنچیں، ہم اس سے عہدہ برداشت نہیں ہو سکتے۔ براہ کرم بویبؓ ہمیں آ کر ہم سے فوراً ملے۔“

یہ پیغام بھیج کر ثنیؓ نے بویبؓ کا رخ کیا اور دریائے فرات کے کنارے اپنی فوج جمع کی۔ اسی طرح مہران بھی اپنی فوج لے کر مسلمانوں کے مقابلے میں پہنچ گیا۔ اب فریقین کے درمیان صرف دریا حائل تھا۔

ثنیؓ نے اپنے لشکر پر نظر دوڑائی تو انہیں اطمینان ہو گیا۔ ہر چند اس میں ہاتھی نہیں تھے لیکن وہ جریرہ تھے۔ عرب اور اس سے باہر کی امدادی فوجوں کا ایک دل پذیر موقع تھا۔ اس میں وہ لوگ تھے جنہوں نے ثنیؓ کی استعانت پر الیس میں انہیں مدد دی تھی۔ اس میں بجیلہ، ازدہ، کتانہ اور دوسرے قبائل عرب تھے، جنہیں حضرت عمرؓ نے ثنیؓ کی مدد کے لیے بھیجا تھا۔ اس میں بنو نمیر اور بنو تغلب کے عیسائی تھے جو انس بن ہلال اور ابن مردیہ لشکر انطقی کی سرکردگی میں اپنے اپنے گھڑ سوار دستے لے کر مسلمانوں کی اعانت کو آئے تھے اور اس میں بنو نمیر اور بنو تغلب کے علاوہ عراق کے ان عربی قبائل کے بھی افراد تھے جنہوں نے عرب کو عجم کے مقابلے پر دیکھا اور یہ کہہ کر اسلامی فوج میں شامل ہو گئے کہ ہم بھی اپنی فوج کے دوش بہ دوش لڑیں گے اور اس طرح نسل رابطے نے عراق کے عیسائیوں کی کثیر تعداد مسلمانوں کے

جہاں آج کل کوفا باد ہے۔ بویب اس کے قریب ایک مقام کا نام ہے۔

ساتھ کر دی۔

مہران نے ثنی کو پیغام بھیجا۔ ”یا تم دریا عبور کرو، یا ہمیں موقع دو۔“
ثنی ابھی وہ دن نہیں بھولے تھے جب ابو عبیدہ نے بہن سے لڑنے کے لیے دریا عبور کیا تھا، دوسرے معرکہ جسر کے بعد حضرت عمرؓ نے انہیں سختی کے ساتھ تاکید کر دی تھی کہ جب تک فتح مکمل نہ ہو جائے دریا عبور نہ کرنا۔ اس لیے انہوں نے ایرانیوں سے کہلا بھیجا کہ دریا تم عبور کرو! ایرانی دریا عبور کر کے آئے اور اپنی فوج کو تین صغوں میں مرتب کیا۔ ہاتھی ان کی ہر صف میں تھے۔

ثنی اپنے سیما ب صفت گھوڑے پر سوار ہوئے جسے وہ صرف جنگ کے موقعوں پر استعمال کرتے تھے۔ اور جب لڑائی سے فارغ ہوتے تھے تو آزاد چھوڑ دیتے تھے۔ گھوڑے پر بیٹھے بیٹھے انہوں نے پوری فوج کا چکر لگایا۔ سپاہیوں کو ہدایات دیں، انہیں جوش دلایا، ان کی ہمتیں بڑھائیں۔ وہ ایک ایک علم کے پاس کھڑے ہوتے اور کہتے: ”مجھے امید ہے کہ تم عرب کے دامن شرافت و شجاعت پر دھبہ نہ آنے دو گے! خدا کی قسم! آج کے دن مجھے اپنے لیے بھی وہی چیز پسند ہے جو تم سب کے لیے پسند ہے۔“ اور وہ بھی انہیں کے لہجے میں انہیں جواب دیتے۔ چونکہ رمضان کا مہینہ تھا، اس لیے مسلمانوں سے خطاب کرتے ہوئے کہا: ”تم سب کے منہ میں روزہ ہے اور روزہ نرمی و کمزوری پیدا کرتا ہے۔ اس لیے میری رائے میں اگر تم روزہ افطار کر لو تو بہتر ہے، اس سے دشمن کے مقابلے میں تمہاری قوت بڑھ جائے گی۔“ اور مسلمانوں نے روزہ افطار کر لیا۔ یکا یک ثنی نے دشمن کی فوج میں ایک شورشنا اور دیکھا کہ ایرانی ان کی طرف بڑھتے چلے آ رہے ہیں۔ انہوں نے اپنی فوج سے کہا: ”یہ بزدلانہ شور و غل ہے۔ تم خاموش رہو اور بات کرو بھی تو سرگوشی کے انداز میں۔“ یہ لوگ پوری توجہ سے ثنی کی باتیں سن رہے تھے اور چونکہ ان کا ایک ایک لفظ انصاف و صداقت کی تصویر تھا، اس لیے کوئی ایک تنفس بھی اپنے قول یا فعل سے ان کی تخفیف نہ کر سکا بلکہ جوں جوں وہ تقریر کر رہے تھے، حاضرین کی محبت اور تعلق خاطر میں اضافہ ہوتا جا رہا تھا۔ چنانچہ جب انہوں نے کہا، ”میں تین ہارنگیر کہوں گا، تم تیار ہو جانا اور چوٹی بگمیر پر حملہ کر دینا۔“ تو سارے علم اپنی اپنی جگہ حملے کی تیاری میں مصروف ہو گئے۔

ثنی نے ابھی پہلی تکبیر ہی کہی تھی کہ ایرانیوں نے تیزی سے عربوں پر حملہ کر دیا، جس کے جواب میں عرب بھی ان پر ٹوٹ پڑے۔ ایرانی حملے کی شدت سے بنو عجل کی صفوں میں کچھ بے ترتیبی پیدا ہو گئی، یہ دیکھ کر ثنی نے ان کے پاس پیغام بھیجا۔ امیر لشکر تمہیں سلام کہتا ہے اور درخواست کرتا ہے کہ آج مسلمانوں کو رسوا نہ کرو! یہ پیغام سن کر بنو عجل سنبھلے اور عربی لشکر کے ساتھ ایرانیوں پر حملہ کر دیا، جس سے ان کی صفوں کا اختشار دور ہو گیا۔ چند گھنٹوں تک گھمسان کارن پڑا۔ اور ہلاکی خوں ریزی ہوئی، ثنی نے جب دیکھا کہ لڑائی طول کھینچتی جا رہی ہے تو عربوں کی فتح کا ذریعہ سوچنے لگے، انہیں اس کی بس ایک ہی صورت نظر آئی کہ ایرانی سپہ سالار پر حملہ کر کے اسے پیچھے دھکیل دیا جائے یا قتل کر دیا جائے۔ چنانچہ اپنے اس ارادے کو جامد عمل پہنانے کے لیے انہوں نے انس بن ہلال نمری اور ابن مروی انصاریؓ کو بلا کر ان سے کہا: ”مانا کہ تم ہمارے ہم مذہب نہیں ہو۔ مگر عرب ضرور ہو، مجھے مہران پر حملہ کرتے دیکھو تو میرے ساتھ تم بھی حملہ کر دینا۔“ یہ کہہ کر ثنی نے مہران پر بڑے زور کا حملہ کیا اور اسے دھکیل دھکیلے کہنے تک لے گئے۔ ایرانیوں نے یہ جو دیکھا تو اپنے سردار کو بچانے کے لیے دوڑے۔ دونوں لشکروں کے قلب ایک دوسرے سے ٹکھم گھا ہو گئے اور اتنی گرداڑی کہ کچھ پتانہ چلتا تھا، فریقین میں کون کس پر غالب ہے؟ تھوڑی دیر کے بعد جب غبار چھٹا تو مسلمانوں نے دیکھا، ایرانیوں کا قلب پھر یک جا ہو رہا ہے۔ یہ دیکھ کر انہوں نے ایرانیوں کے سینے اور میسرے دونوں پر چڑھ کر وقت حملہ کر دیا اور انہیں دریا تک دبا تے چلے گئے۔ اس مقام پر ثنی برابر اپنے لشکر کو ابھارتے اور سرفروشن کو یہ پیغام بھیجتے رہے۔ ”جاں بازو! تم اللہ کی مدد کرو! اللہ تمہاری مدد کرے گا!“ یہ پیغام، مسلمانوں کی ہمتیں بڑھاتا، ان میں شجاعت و جواں مردی کا ولولہ پیدا کرتا اور وہ آگے بڑھ بڑھ کے دشمن پر کاری ضربیں لگاتے۔

ایرانی اس شدید حملے کی تاب نہ لا سکے اور پل عبور کرنے کے ارادے سے پیٹھ دے کر بھاگے۔ ثنی نے جو یہ دیکھا تو ان سے پہلے پل پر جا کر راستہ روک لیا۔ اس سے ان کے اوسان بالکل خطا ہو گئے۔ جو اس باختہ کچھ لوگ پل کی طرف بھاگے، کچھ دریا میں کوو گئے۔ مسلمانوں کے گھڑ سوار دستوں نے ان خوف و اضطراب کے ماروں کو گھیر لیا اور کشتوں کے

پشتے لگا دیے۔ ایرانیوں کے ہر اس کا یہ عالم تھا کہ ایک مسلمان کئی ایرانیوں کو قتل کر دیتا لیکن ان میں سے کسی کو ہاتھ اٹھانے کی بھی جرأت نہ ہوتی۔ یہاں تک کہ بوہب کے اس معرکے کا نام ”یوم الاعشار“ پڑ گیا کہ عرب کے سومردان غازی ایسے تھے جن میں سے ایک ایک نے اس لڑائی میں دس دس ایرانیوں کو قتل کیا تھا۔

مسلمان رات مجھے تک شکست خوردہ دشمن کو جن جن کے موت کے گھاٹ اتارتے رہے اور دوسرے دن بھی صبح سے رات تک قتل و قاتل کا یہی سلسلہ جاری رہا۔ اس اعتبار سے چھٹی خون ریزی بوہب کی اس جنگ میں ہوئی کسی اور جنگ میں اس کی مثال نہیں ملتی۔ ایک لاکھ کے قریب ایرانی اس معرکے میں کام آئے جن کی لاشیں میدان میں پڑے پڑے گل سڑ گئیں اور ہڈیاں ایک مدت تک دنیا کو افسانہ عبرت بنا کر کوڑہ کی بنیادوں میں دفن ہو گئیں۔

مسلمانوں کو بوہب میں شاندار فتح حاصل ہوئی۔ اس فتح کے اسباب میں ایک سبب یہ بھی تھا کہ فتنی کی محبت اسلامی فوج کے ایک ایک سپاہی کے دل میں گھر کر چکی تھی اور حقیقتاً یہی سب سے بڑا اور سب سے اہم سبب تھا۔ فتنی کو یقین کی حرارت اور دل کی جرأت کے ساتھ دشمنوں کے ہجوم میں گھستے دیکھ کر ان کے جذبہ شجاعت نے بھی انگڑائی لی اور وہ بھی انتہائی بے جگری سے دشمن پر ٹوٹ پڑے، جس کے نتیجے میں اللہ نے انہیں فتح کا مژدہ دیا۔ مالابال کیا۔ معرکہ حصر کے مغرور برہمن اس لیے موت سے بے پروا ہو کر لڑے تھے کہ انہیں اپنے دامن حیات سے فرار و بزدلی کا داغ نہ دینا تھا۔ فتنی لڑائی کی صفیں درست کر کے کھڑے تھے کہ ایک نوجوان جوش جہاد میں صف سے نکل کر ایرانیوں کی طرف دوڑا۔ فتنی نے نیزے کی نوک چبھو کر اس سے کہا: ”تمہارا باپ نہ ہو، اپنی جگہ کھڑے رہو، جب حریف سامنے آئے تو اسے کسی اور کے لیے نہ چھوڑنا!“ بولا: ”ہاں، میرے لیے یہی مناسب ہے۔“ اور اپنی صف میں جا کھڑا ہوا۔ فتنی کی فوج کے ایک ایک افسر نے اور ایک ایک سپاہی نے اس جنگ میں ایسے ایسے کارنامے سرانجام دیے جو شجاعت و سرفروشی کے باب میں فخر و نازش کی سیاحی سے لکھے گئے۔ جب معرکہ کارزار گرم ہوا تو فتنی کے بھائی مسعود بن حارثہ دشمن کی صفوں میں جا گھسے اور ایرانیوں کی شکست سے پہلے ہی زخم کھا کر گر پڑے۔ ساتھیوں میں بے دلی کے

کے آثار دیکھے تو جاں کنی کے عالم میں پکار کے کہا: ”اے فرزند ان بکر بن وائل! اپنا پرچم بلند کرو۔ اللہ تمہیں بلند کرے گا۔ خبردار! میری موت سے ہر اسان نہ ہونا۔“ زخمی ہونے سے پہلے بھی وہ ان سے کہہ چکے تھے۔ ”اگر تم ہمیں نقصان پہنچے دیکھو تو اپنا ہاتھ نہ روکنا کہ جنگ میں فوج پیچھے ہٹ کر بھی پلٹتی ہے۔ اپنی جگہ ڈٹے رہنا اور اپنے مقابل کا حق ادا کر دینا۔“ انس بن ہلال نصرانی لڑتے لڑتے مارے گئے۔ بنو تغلب کا ایک عیسائی جوان مہران پر چھپنا اور اسے قتل کر دیا۔ پھر اچھل کر اس کے گھوڑے پر سوار ہو گیا اور لہک لہک کے کہنے لگا۔ ”میں ہوں تغلب کا جوان جس نے سالار مجرم کو قتل کیا ہے۔“ جب غنیؓ نے ایرانیوں سے پہلے ہل پر پہنچ کے ان کا راستہ روک لیا تو عرفہ بن ہرثمہ فوج کا ایک دستہ لے کر فرات پر جا پہنچے۔ ایرانیوں نے ہر طرف سے راہ بند پا کر عرفہ اور ان کے دستے پر حملہ کر دیا اور بے جگری سے لڑنے لگے۔ یہ دیکھ کر عرفہ کے ایک ساتھی نے ان سے کہا: ”اگر تم پیچھے ہٹے تو دیکھ لوں گا!“ عرفہ نے جواب میں کہا۔ ”نہیں! میں آگے بڑھوں گا!“ اور ایرانیوں پر اتنے زور کا حملہ کیا کہ وہ فرات کی طرف بھاگے اور ان کا ایک سپاہی بھی زندہ نہ بچ سکا۔ اس معرکے میں مسلمانوں کے کئی نمایاں افراد زخمی اور اسلامی فوج کے بیشتر جاں باز شہید ہوئے، اسی طرح بنو تغلب، بنو نمر اور عراق کے دوسرے عرب قبائل کے بھی کئی بہادر زخمی اور بہت سے قتل ہوئے لیکن فتح و نصرت نے ان کے سر پر شہادت کا تاج رکھا اور ان کی یاد تاریخ کے صفحات کا قیمتی سرمایہ بن گئی، وہ جوار خداوندی میں زندگی سے ہمکنار ہیں اور ان کا پروردگار انہیں رزق سے نعمت امداد کر رہا ہے۔

معرکہ ختم ہوا۔ غنیؓ اپنے بھائی مسعود اور انس بن ہلال نصرانی کی لاشوں سے چٹ گئے۔ انہیں ان دونوں کی موت کا یکساں غم تھا۔ مذہب کا اختلاف ان کے حزن و دہمال میں کمی کا سبب نہ بن سکا۔ اس کے بعد انہوں نے مسلمان شہداء کی نماز جنازہ ادا کی اور کہا: ”خدا کی قسم! یہ خیال میرے غم کو ہلکا کر دیتا ہے کہ یہ لوگ یویب کی جنگ میں شریک ہوئے، ثابت قدم رہے اور جرأت سے کام لیا۔ نہ خوف زدہ ہوئے، نہ بزدلی کا اظہار کیا اور شہادت مننا ہوں کا کفارہ ہے!“

لڑائی ختم ہونے کے بعد مسلمان شہداء کے وقت خوش خوش بیٹھے آپس میں باتیں کر

رہے تھے۔ شہداء نے کہا، ”میں نے جاہلیت اور اسلام دونوں میں عرب و عجم سے جنگ کی ہے، خدا کی قسم! جاہلیت میں ایک سو عجمی ایک ہزار عربوں پر بھاری ہوتے تھے، لیکن آج ایک سو عرب ایک ہزار عجمیوں پر بھاری ہیں۔ اللہ نے ایرانیوں کا رعب زائل اور کمر باطل کر دیا۔ تم ان کے نمائشی دبدبے، لمبے نیزوں اور کثرت تعداد سے مرعوب نہ ہو جانا۔ ان سہاروں سے محروم ہوتے ہی وہ ان چوپایوں کی مثال ہیں جنہیں تم جہاں چاہو ہانک کر لے جاؤ! باتوں باتوں میں کسی نے اس واقعہ کا ذکر کیا، جب شہداء نے ایرانیوں سے پہلے ہل پر قبضہ کر کے ان کی ایک بہت بڑی جمعیت کو موت کے گھاٹ اتار دیا تھا۔ لیکن شہداء نے بات کو آگے نہ بڑھنے دیا اور اپنے اس اقدام کو نامحسوس قرار دیتے ہوئے ندامت کے لہجے میں کہا: ”یہ جو میں نے ان سے پہلے ہل پر قبضہ کر کے ان کا رستہ روکا تھا، میری کمزوری تھی جس کی بھائی سے اللہ نے بچایا، اس قسم کی حرکت اب میں کبھی نہیں کروں گا۔ اور یاد رکھو! تم بھی ہرگز ایسا نہ کرنا۔ لوگو! وہ میری غلطی تھی، جب تک دشمن کی تاب مقاومت جواب ہی نہ دے جائے۔ اسے اس طرح گھیر لینا فوجی نقطہ نظر سے ناجائز ہے۔“

یہ اس سپہ سالار کے الفاظ ہیں، جس نے ایک اہم لڑائی میں فتح پا کر مسلمانوں کے دامن سے معرکہ جسر ک شکست کے داغ دھوئے تھے، یہ الفاظ شہادت دیتے ہیں کہ جس طرح شہداء فوجی قیادت اور صف شکنی میں غیر معمولی شجاعت کے مالک تھے، اسی طرح خود انتقادی میں بھی ان کی جرأت قابلِ داد تھی اگر وہ نمائش پسند اور عام داد و تحسین کی رو میں بہہ جانے والے ہوتے تو یہ الفاظ ان کی زبان سے کبھی نہ نکلتے۔ لیکن جب انہوں نے دیکھا کہ ایرانی ہل کی راہ بند پا کر پلٹے اور جوش انتقام میں مسلمانوں پر ٹوٹ پڑے تو انہیں اپنے سرفروشن کی موت پر افسوس ہوا اور اپنے اس فعل پر ندامت۔ انہوں نے محسوس کیا کہ چاروں طرف سے مجبور ہو کر دشمن جس جاں بازی کے ساتھ لڑا تھا اس کے پیش نظر مسلمانوں کی فتح کا شکست سے بدل جانا بعید از امکان نہ تھا تو پوری جرأت کے ساتھ اپنی اس لغزش کا اعتراف کر لیا تاکہ آئندہ کوئی اور ایسی غلطی نہ کر بیٹھے۔

بویب میں مسلمانوں کو بہت سا مال نصیبت ملا جس میں بھیڑ بکریوں کے علاوہ گیسوئیں کا آنا بھی تھا۔ کھانے پینے کا یہ سامان کچھ تو مجاہدین مدینہ کے اہل و عیال کو بھیج دیا گیا جنہیں

وہ جزیرہ نمائے عرب کی سرحد پر چھوڑ آئے تھے اور کچھ ان عورتوں اور بچوں کو پہنچا دیا گیا جو یویب و جسر کے معرکوں سے پہلے عراق آنے والوں کے ساتھ آئے تھے اور حیرہ میں ٹھہرے ہوئے تھے۔ جو عورتیں جزیرہ نمائے عرب کی سرحد پر مقیم تھیں انہوں نے جو یہ دیکھا کہ چند سوار گھوڑاں پر غلہ لادنے ان کی طرف بڑھے چلے آ رہے ہیں تو سمجھیں، ڈاکو ہیں اور پتھر، ڈنڈے لے کر کھڑی ہو گئیں۔ عمرو بن عبد اسحاق نے۔۔۔ جو اس قافلے کے ساتھ تھے۔ یہ منظر دیکھ کے کہا: ”ایسے لشکر کی عورتیں بھی ایسی ہی ہونی چاہئیں!“ آنے والوں نے ان خواتین کو اطمینان دلایا، فتح کی خوشخبری سنائی اور سامان ان کے حوالے کرتے ہوئے کہا۔ ”یہ پہلی غنیمت ہے!“

عثمانؓ نے فوجی افسروں اور سپاہیوں کو حکم دیا کہ وہ سوا عراق کو طے کرتے ہوئے مدائن کے باغیچوں میں جا بیٹھ جائیں۔ ایرانی فوجیں مویشیوں کی طرح بے تحاشا ان کے آگے آگے بھاگی چلی جا رہی تھیں۔ نہ کوئی چیز ان کے قدم روکتی تھی نہ ان میں سے کسی کو ٹھہرنے کی جرأت ہوتی تھی۔ خود عثمانؓ بھی روانہ ہوئے اور میلا بھرنے کے دنوں میں خنافس اور انبار پر حملہ کیا جس میں بہت سامان غنیمت ان کے ہاتھ آیا۔ مسلمان و جملہ بچے اور بغداد کی بستی پر غارت کرتے ہوئے مگریت پہنچ گئے۔ ان لڑائیوں میں لڑنے والوں کو قتل کرتے، ان کے بچوں کو غلام بناتے اور ان کا مال لے لیتے۔ اس طرح بے شمار غنیمت ان کے ہاتھ لگی اور عراق دوبارہ ان کے زیرِ تسلیم آ گیا۔ غنیمت کی تقسیم میں عثمانؓ نے مختلف قبائل کے ان لوگوں کو ترجیح دی جنہوں نے غیر معمولی جرأت و دلیری کا ثبوت دیا تھا۔ حضرت عمرؓ کے وعدے کے مطابق قبیلہ بجلہ کو شمس کا چوتھائی حصہ حریدہ دیا گیا اور بقیہ تین چوتھائی امیر المومنین کی خدمت میں روانہ کر دیا گیا۔

حضرت خالد بن ولیدؓ کی طرح اب عراق میں عثمانؓ کا طوطی بول رہا تھا۔ مسلمان عراق کے مختلف حصوں میں پھیل گئے تھے اور وہاں کی نعمتوں سے بہرہ اندوز ہو رہے تھے۔ عثمانؓ نے حیرہ میں قیام کیا اور اسلامی لشکر کے جو سپاہی یویب کے قیامت آفریں معرکے میں کام آئے تھے۔ ان کی جگہیں پُر کرنے کے متعلق سوچنے لگے۔ شاید وہ کسی فوری ملک کے ضرور تہمند نہ تھے۔ یویب کی شکست کے بعد عربوں کا جو رعب ایمانوں کے دلوں پر طاری ہو

گیا تھا اس کو دیکھتے ہوئے شہداء کا خیال تھا کہ ایرانی اب اٹھ نہیں سکیں گے۔ یہ شکست مدائن میں ان کے اختلاف کو اور شدید کر دے گی جس کے سبب ایران کے گوشے گوشے میں بغاوت پھوٹ پڑے گی اور ایران کی قوت کمزور اور اس کا نظام درہم برہم ہو کر رہ جائے گا۔ ہمیں چاہیے کہ شہداء کو ان مسائل کے متعلق سوچنے دیں اور خود معرکہ بویب کے ان اثرات پر غور کریں جو اس نے تاریخ کے صفحات پر چھوڑے ہیں۔ ہم نے ایرانیوں کے خلاف عراق کے عرب عیسائیوں کو مسلمانوں کے دوش بہ دوش انہی کی ہی حمایت کے ساتھ لڑتے دیکھا ہے اور شہداء کو انس بن ہلال نمری سے کہتے سنا ہے۔ ”انس! مانا کہ تم ہمارے ہم مذہب نہیں ہو مگر عرب ضرور ہو۔ مجھے مہران پر حملہ کرنے دیکھو تو میرے ساتھ تم بھی حملہ کر دینا“ اور تقریباً یہی بات انہوں نے ابن مردویہ القمہ نقلی سے بھی کہی تھی تو کیا یہ اس امر کی قطعی دلیل نہیں ہے کہ اس کی اصل محرک عربوں کی یہ خواہش تھی کہ وہ اپنے برادران قوم کو غیر قومی استیلاء سے۔۔۔ جو صدیوں سے ان پر مسلط تھا۔۔۔ نجات دلائیں اور عرب قوم کی۔۔۔ چاہے وہ کہیں رہتی ہستی ہو۔ سیاسی وحدت قائم کریں۔ میرے نزدیک تو یہ بات اتنی واضح ہے کہ اس میں کسی قسم کے شک و شبہ کی گنجائش ہی نہیں ہے۔ پھر جو محرک عراق کی جنگ کا تھا بالکل وہی محرک شام کی جنگ کا بھی تھا۔ اب رہ گیا تلوار کے زور پر اسلام کی اشاعت کا سوال سو یہ بات حضرت ابو بکرؓ اور حضرت عمرؓ کے حاشیہ خیال میں بھی نہ تھی۔ ان کا مدعا تو صرف یہ تھا کہ دعوت اسلام کو مکمل آزادی نصیب ہو جائے اس کی راہ میں کوئی رکاوٹ باقی نہ رہے۔

یہ اس لیے کہ تیر و تفنگ کے بل پر اسلام کی اشاعت، اسلام کے اصول و مبادی کے قطعاً متاثر ہے اور اللہ نے اپنے رسولؐ پر جو کتاب نازل فرمائی ہے وہ اس کی بالکل اجازت نہیں دیتی۔ چنانچہ رسول اللہ ﷺ اور آپؐ کے خلفاء، اللہ کا یہ فرمان ہمیشہ یاد رکھتے تھے۔
أَدْعُ إِلَى سَبِيلِ رَبِّكَ بِالْحُكْمِ وَالْمَوْعِظَةِ الْحَسَنَةِ وَجَاهِلْتُمْ بِلَقْنِ هِيَ أَحْسَنُ۔ (النحل: ۱۲۵)

(ترجمہ: اپنے رب کے رستے کی طرف حکمت اور اچھے دھم سے بلاؤ اور ان کے ساتھ اس طریق سے بحث کرو جو نہایت عمدہ ہے۔)

ایک اور جگہ اللہ تعالیٰ ارشاد فرماتا ہے:

لَا تَجِدُ مِلَّةً هِيَ أَحْسَنُ مِنْهَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ
مُخْتَلِفٌ (السجدة: ۳۳)

(ترجمہ: برائی کا بدلہ اچھے سے اچھا کر!) (ایسا کرے گا تو دیکھ لے گا) جو تیرا دشمن تھا وہ
ایک دم سے اچھا ہو جائے گا جیسے (حیرا) دل سوز دوست!)

واقعہ یہ ہے کہ اسلام کی فتوحات جس قدر بڑھتی گئیں اسی قدر اسلام کا دائرہ وسیع ہوتا
گیا۔ مفتوحہ علاقوں کے باشندوں نے اس دینِ قیم کے اصول دیکھے، انہیں پرکھا اور اسلام
کی عظمت سے متاثر ہو کر اس پر ایمان لے آئے۔ اور کبھی ایسا بھی ہوا کہ مسلمانوں کے
کردار اور جنگ آزمائی اور فرماں روائی میں ان کی مجزائے قوتوں کو دیکھ کر غیر مسلموں کے دل
میں شوق پیدا ہوا اور انہوں نے اسلام قبول کر لیا۔ اس اعتبار سے یہ تو کہا جاسکتا ہے کہ
فتوحات کے ساتھ ساتھ اسلام کا حلقہ اثر بھی بڑھتا اور پھیلتا گیا۔ لیکن یہ کہنا غلط ہوگا کہ
اسلام کو بڑور شیر پھیلانے کی خواہش ان فتوحات کی محرک تھی۔

بویب کی جنگ جہاں ان چند حقائق کے چہرے سے نقاب اٹھاتی ہے وہاں اسی
حقیقت کو بھی واضح کر دیتی ہے کہ عربوں اور ایرانیوں کی دشمنی اس حد کو پہنچ چکی تھی جہاں صلح و
آشتی کی کوئی امید باقی نہیں رہی تھی۔ معرکہ بویب نتیجہ تھا معرکہ جسر کا اور معرکہ جسر میں
مسلمانوں کو غیر معمولی شکست کا منہ دیکھنا پڑا تھا جس کا بھرپور جواب انہوں نے معرکہ
بویب میں دیا۔ بویب کی شاندار فتح نے نہ صرف یہ کہ پچھلی شکست کے دہے مسلمانوں کے
دامن سے دھودے بلکہ ان کا کلمہ بھی بلند کر دیا۔ ایرانیوں کے دل میں مسلمانوں کی دھماک
بھی بٹھادی اور ایرانیوں کی ہستیاں بھی پست کر دیں، تاہم جس طرح معرکہ جسر کے بعد
مسلمانوں کے دل میں سہرا اٹھانے والے اور ایرانیوں سے صلح کر لینے کا خیال تک نہ آیا تھا۔
اسی طرح معرکہ بویب کے بعد ایرانیوں نے بھی مسلمانوں سے ہار نہ مانی نہ مصالحت ہی کی
کوئی کوشش کی۔ ان حالات میں اس کے سوا اور چارہ کار بھی کیا تھا کہ جب تک کوئی فریق بلا
شرط اچھا نہ ڈال دے، جنگ براہ جاری رہے۔

بویب کی دہشت دل سے دور ہوتے ہی ایرانیوں کو یہ فکر لاحق ہوئی کہ اگر ان کے

داخلی انتشار اور گروہ بندیوں کا یہی حال رہا تو ان کا انجام کیا ہوگا؟ انہوں نے خیال کیا کہ عرب ایک نہ ایک دن ایران کے پایہ تخت میں داخل ہو کر ان کے قلعے مہار کر دیں گے اور کسریٰ کی اولاد کو اپنا ہاج گزار بنالیں گے؟ اس سے بچنے کی اگر کوئی صورت ہو سکتی ہے تو بس یہ کہ کوئی معجزہ ان کو متحد کر دے اور وہ غازیان اسلام کے مقابلے میں ثابت قدم رہ کر انہیں اپنے ملک سے نکال باہر کریں۔ لیکن اتحاد کا یہ خواب شرمندہ تعبیر نہیں ہو سکتا جب تک رستم اور فیروزان میں اقتدار کی جنگ جاری ہے اور جب تک ایران کے امراء اور جاگیردار ان دونوں کی اعانت سے دستکش نہیں ہو جاتے۔ بہت کچھ سوچ بچار کے بعد اہل ایران ان دونوں کے پاس گئے اور انہیں ان کے باہمی اختلاف و کشمکش کے مہلک نتائج سے خبردار کرتے ہوئے کہا، ”بغداد، ساباط اور نکریت کے بعد اب مدائن کی باری ہے۔“ پھر انہیں دھمکی دی: ”یا تو تم دونوں آپس میں صلح کر لو ورنہ اس سے پہلے کہ ہم پر کوئی آفت نازل ہو ہم تمہارا قصہ تمام کر دیں گے۔“

رستم اور فیروزان نے باہمی مشورے کے بعد کسریٰ کے اہل و عیال کے نام ایک خط لکھوایا اور جب کسریٰ کی بیویاں مدائن لائی گئیں تو معلوم ہوا کہ اس کی فریاد اولاد میں صرف یزدگرد بن شہریار بن کسریٰ باقی بچا ہے، جسے اس کی ماں نے شیریں کے خوف سے اس کی نھتھال میں چھپا دیا تھا۔ جب شیریں اپنے باپ کے تمام بیٹوں کو موت کے گھاٹ اتروا رہا تھا، یزدگرد کو لا کر اس کے آباؤی تخت پر بٹھا دیا گیا اس وقت اس کی عمر اکیس سال تھی۔ اپنے تمام اختلافات کو پس پشت ڈال کر ایرانی اس کے گرد جمع ہو گئے اور اس طرح اپنی کھوئی ہوئی عظمت اور زائل شدہ وقار کی بازیابی کے لیے کوشش کرنے لگے۔

عثمانی کو یہ اطلاعات ملیں تو وہ بہت پریشان ہوئے انہیں یقین تھا کہ ایرانی فوجیں ان کی طرف بڑھیں تو اہل عراق بغاوت کر دیں گے۔ چنانچہ انہوں نے حضرت عمرؓ کو ایک خط لکھا جس میں فوجی ضروریات کے علاوہ اس متوقع بغاوت کا بھی ذکر تھا۔ لیکن اس سے پہلے کہ ان کا خط دربار خلافت میں پہنچے، ایرانیوں کا لشکر تیار ہو گیا۔ اس لشکر کی تیاری نے عراق کے شہریوں اور رستنیوں میں بغاوت کے شعلے بھڑک اڑے اور عثمانی کے لیے اس کے سوا کوئی چارہ کار نہ رہا کہ وہ ایک دفعہ پھر جزیرہ نماے عرب کی سرحدوں کی طرف سٹ آئیں، چنانچہ وہ

اپنی فوج کو لے کر ذی قاربج گئے اور جتنے آدمی انہیں وہاں مل سکے ان سب کو ایک لشکر میں جمع کر کے ایرانیوں کی اس نئی فوج کا مقابلہ اور مدائن فتح کرنے کے لیے خلیفہ کی مدد کا انتظار کرنے لگے۔

حضرت عمرؓ کو جب ثنی کے خط سے یہ معلوم ہوا کہ ایرانیوں نے اپنے اختلافات دور کر کے مسلمانوں کے خلاف جنگ کی تیاریاں مکمل کر لی ہیں تو فرمایا: ”خدا کی قسم! میں شاہان عجم کو ملوک عرب سے ضرور ٹکراؤں گا۔“ اور ثنی کو حکم دیا کہ وہ عراق کی سرحدوں پر پہنچ کر ایران کے قریبی ساحل پر پھیل جائیں اور وہاں کے لوگوں سے مدد چاہیں، مبادا اس بے سروسامانی کے عالم میں ایرانی ان پر حملہ کر دیں۔

ثنی ذی قاربج پہنچے، لیکن ایرانیوں نے وہاں ان سے مقابلہ کرنا کچھ ضروری نہ سمجھا۔ وہ ذی قاربج میں مقیم رہے، یہاں تک کہ حضرت سعدؓ بن ابی وقاص ان سے آئے۔ حضرت سعدؓ اس فوج کے امیر تھے جو ثنی کی مدد کے لیے حضرت عمرؓ نے روانہ کی تھی۔ لیکن حضرت سعدؓ اور ثنی کا ساتھ کچھ زیادہ دنوں تک نہ رہ سکا۔ ثنی کو معرکہ جسر میں جو زخم لگا تھا وہ ابھی تک مندمل نہ ہوا تھا اور آخر کار وہی ان کے لیے جان لیوا ثابت ہوا۔ بعض روایات میں تو یہ ہے لیکن کچھ روایتیں کہتی ہیں کہ ثنی حضرت سعدؓ کے ذی قاربج پہنچنے سے پہلے ہی وفات پا چکے تھے اور انہوں نے حضرت سعدؓ کے لیے ایک وصیت چھوڑی تھی جس کا ذکر ہم اس کے محل پر کریں گے۔

اب جبکہ حضرت ثنی وفات پا چکے ہیں ہمارا فرض ہے کہ اس باب کو ختم کرنے اور واقعات کے تند و تیز دھارے میں بہنے سے پہلے تھوڑی دیر کے لیے اس جاں باز سپہ سالار کی قبر پر کھڑے ہو کر اسے الوداع کہیں اور اس کی بعض خدمات کا اعتراف کریں۔

اس بزرگ مرد مجاہد نے ایران کی جنگوں میں مسلمانوں کا بوجھ جس طرح اپنے کندھوں پر لیا، اس کی مثال ڈھونڈنے سے نہیں ملتی۔ وہ پہلے مسلمان تھے جو اس علاقے میں آئے اور جنہوں نے حضرت ابوبکرؓ کی توجہ فتح عراق کی طرف منعطف کرائی۔ اگر وہ یہاں نہ آتے تو خلیفہ اولؓ ایرانیوں سے نبرد آزما ہونے کے حلقے کبھی نہ سوچتے۔ انہوں نے حضرت خالد بن ولیدؓ کے ساتھ ملک عراق کا ایک حصہ فتح کیا اور اگر ابن حارثہؓ میں غیر معمولی

جرات، عسکری مہارت اور رائے کی اصابت نہ ہوتی تو وہ حضرت خالدؓ کے شام چلے جانے کے بعد ایرانیوں کا اتنی ہمت و پامردی کے ساتھ مقابلہ نہ کر سکتے تھے۔

اس کے بعد حضرت ابو بکرؓ نے حضرت عمرؓ کو وصیت کی تھی کہ وہ عثمانی کی مدد کے لیے لوگوں سے اپیل کریں تو اصولاً اس کمک کی قیادت عثمانی ہی کے سپرد ہونی چاہیے جو ان کی درخواست پر عراق روانہ کی جا رہی تھی، اس لیے کہ عثمانی عراق کے چپے سے واقف تھے اور اہل عراق سے جتنی جرات اور بہادری کے ساتھ وہ لڑ سکتے تھے کوئی دوسرا نہیں لڑ سکتا تھا اور اگر حضرت ابو بکرؓ زندہ رہتے تو یقیناً انہیں کو اس لشکر کی امارت سونپتے، لیکن حضرت عمرؓ نے یہ منصب ابو عبیدہؓ کے سپرد فرمایا کہ امیر المومنینؓ کی دعوت پر سب سے پہلے لبیک کہنے والے وہی تھے۔ وہ حجاز کے ثقفی تھے اور عثمانی کا نسب تعلق بنو بکر بن وائل سے تھا تو کیا عثمانی اس بات سے ناراض ہوئے یا ان کے دل میں اس بدگمانی نے راہ پائی کہ ان کے معاملے میں حضرت عمرؓ نے حضرت ابو بکرؓ کی وصیت کے خلاف عمل کیا ہے؟ نہیں بالکل نہیں عثمانی نے اس صلح سے بلند ہو کر سوچا تھا۔ وہ ابو عبیدہؓ سے پہلے ہی عراق روانہ ہو گئے اور جب ابو عبیدہ وہاں پہنچے تو ان کی ماتحتی میں نزارق کی جنگ لڑی اور فتح حاصل کی۔ پھر معرکہ حمر میں ابو عبیدہ اور ان کے ساتھیوں کی شہادت کے بعد اسلامی پرچم اپنے ہاتھ میں لے لیا اور وہاں سے اسلامی فوج کے بچے کچھ سپاہیوں کو لے کر ایس آ گئے۔ یہاں کچھ دنوں قیام کرنے کے بعد جب کمک پہنچی تو بویب کا معرکہ پیش آیا، اور اس میں انہوں نے فوج کی ایسی ماہرانہ قیادت کی کہ لوگوں کے حافطے میں حضرت خالدؓ بن ولید کے کارناموں کی یاد تازہ ہو گئی۔

حضرت عمرؓ کا عثمانی پر ابو عبیدہؓ کو امیر بنانا اس طبقاتی نظام کی طرف ابتدائی قدم تھا جو امیر المومنینؓ مسلمانوں میں قائم کرنا چاہتے تھے۔ یوں تو حضرت عمرؓ کے پاس اپنے اس اقدام کی ایک اور وجہ جواز بھی تھی اور وہ یہ کہ ابو عبیدہؓ نے اس وقت عراق جانے پر آمادگی ظاہر کی تھی جب دوسرے لوگ اس سے پہلو تہی کر رہے تھے لیکن حقیقت یہی ہے کہ ان کا یہ قدم ان کی طبقاتی پالیسی سے پوری پوری مطابقت رکھتا تھا، جس کی تصدیق اس واقعہ سے ہوتی ہے کہ جریر بن عبد اللہ بکلی معرکہ حمر کے بعد عثمانی کی مدد کو پہنچے اور عثمانی کو معلوم ہوا کہ وہ ان کے ساتھ کر گزر گئے ہیں۔ انہوں نے جریر کو ایک خط لکھا کہ آپ میری مدد کو آئے ہیں۔

آپ کو میرے پاس آنا چاہیے تھا، جس کا جواب جریرؓ نے یہ دیا کہ جب تک امیر المومنینؓ مجھے حکم نہ دیں، میں ایسا نہیں کر سکتا۔ آپ بھی امیر ہیں اور میں بھی امیر ہوں۔ ثنیؓ نے اس کی شکایت حضرت عمرؓ کو بھیجی تو دربار خلافت سے جواب آیا:

”میں رسول اللہ ﷺ کے صحابی پر تمہیں امیر نہیں بنا سکتا۔“ پھر جب حضرت عمرؓ نے حضرت سعدؓ کو عراق بھیجا تو ثنیؓ اور جریرؓ دونوں کو لکھا کہ: ”سعدؓ تمہارے امیر ہوں گے۔“ اس کی وجہ یہ تھی کہ حضرت سعدؓ سابقین الاولون میں سے تھے اور سابقین الاولون کو حضرت عمرؓ تمام مسلمانوں سے افضل سمجھتے تھے۔

ثنیؓ اس بات سے بھی آتش بہ دل نہ ہوئے کہ ان پر کسی اور کو امیر کیوں بنایا گیا۔ وہ ایک ایسے مسلمان تھے جن کا ایمان سچا اور بے کھوٹ تھا۔ اسی طرح وہ ایک ایسے مجاہد تھے جو نظم و طاعت کے مفہوم سے پوری طرح آشنا تھے اور نظم و ایمان کو فاتی اغراض سے کہیں بلند سمجھتے تھے۔ اگر ان کو فوج کی امارت سے محروم رکھا گیا تو اس سے ان کی قدر و اہمیت میں کوئی کمی واقع نہیں ہوتی اور نہ تحسین و امتیاز کی وہ سطریں ہی مٹ سکتی ہیں جو ان کے متعلق تاریخ نے اپنے صفحات میں محفوظ کر رکھی ہیں۔ اگر حضرت خالد بن ولیدؓ کو یہ فخر حاصل ہے کہ وہ ایک عظیم الظہیر سپہ سالار اور اللہ کی تلوار ہیں تو ثنیؓ بن حارثہ کی اس اولیت سے بھی انکار نہیں کیا جاسکتا کہ فتح عراق کی بساط سب سے پہلے انہی نے بچائی تھی۔ وہ ایک ایسے آزمودہ کار قائد تھے جنہوں نے انتہائی نازک موقعوں پر مہلکانوں کی ذمہ داری اپنے سر لی تھی اور وہ ایک ایسے مدبر تھے جنہوں نے نہ ہی اختلاف کے باوجود عراق کے تمام عربی النسل قبائل کے دل موہ لیے تھے اور انہیں اپنے ساتھ ملا کر بویب کی جنگ میں ایرانیوں پر وہ کاری ضرب لگائی تھی جسے ایرانی ہمیشہ سیکتے رہے اور جس کے بعد انہیں فتح کا منہ دیکھنا کبھی نصیب نہ ہوا۔

یہ بات ثنیؓ کے فخر میں اور اضافہ کرتی ہے کہ یہ سارے کارنامے انہوں نے کم سے کم مدت میں سرانجام دیئے۔ ابوعبیدہؓ کی ابتداء خزاں میں عراق پہنچے تھے۔ اسی سال اکتوبر کے مہینے میں انہوں نے نمارق کی جنگ فتح کی اور اسی مہینے کی آخری تاریخوں میں حصر کے موقع پر وہ شہید بھی ہو گئے۔ ان کے بعد فوج کی کمان ثنیؓ نے سنبھالی اور الیس فتح

کر کے نومبر کے مہینے میں بویب کا شاندار معرکہ سر کیا۔

بویب کی فتح کے بعد اگر انہیں بروقت کمک مل جاتی تو وہ مدائن پہنچ کر سال کے ختم ہونے سے پہلے پہلے اسے بھی فتح کر لیتے۔ لیکن کمک پہنچنے میں دیر ہوئی اور موت جلد آن پہنچی۔ فتنی کا انتقال ہو گیا اور فتح و نصرت نے فخر و امتیاز کا وہ تاج ان کے سر پر رکھ دیا جس کی جگہ گاہٹ ابدالاً باد تک نگاہوں کو خیرہ کرتی رہے گی۔

اچھا! الوداع! اے قائد توانا! خدا کے حوالے! ہم تیرے میدان کو تیری فتح و نصرت کے غلغلوں سے گونجتا چھوڑ کر تیرے ساتھی حضرت خالد بن ولیدؓ کے پاس شام جاتے ہیں۔ لوگ رہتی دنیا تک یاد رکھیں گے کہ فتنی بن حارثہ شیبانی اسلامی سلطنت کے بساط گستروں کی صف اول میں تھے۔ ان کا شمار اس کے دانش مند اور طاقتور بانیوں میں کیا جائے گا اور اس کی تعمیر میں ان کے عظیم الشان کارناموں کی عظمت اس بات سے کم نہ ہوگی کہ وہ قریشی نہ تھے، صحابی رسولؐ نہ تھے اور حضرت خالدؓ کے بعد انہیں فوج کی امارت نہیں سونپی گئی تھی۔ وہ جنگ بویب کے قائد تھے اور اس معرکہ میں جس جرات و پیش قدمی کا مظاہرہ انہوں نے کیا تھا وہ انہیں حضرت خالدؓ کے برابر لا کھڑا کرتی ہے بلکہ جہاں تک مصلحت و پیش بینی کا تعلق ہے ان کا مرتبہ شاید حضرت خالدؓ سے بھی بلند تھا۔



باب: 7

فتح دمشق

شاید آپ کو یاد ہوگا جب حضرت ابو بکرؓ نے شام کو فتح کرنے کا عزم فرمایا تھا اور اس کے لیے تمام عربوں سے مدد چاہی تھی تو سرزمین شام کی طرف چار فوجیں روانہ کی تھیں۔ ایک فوج کے سردار حضرت ابو عبیدہؓ بن الجراح تھے اور دوسری فوج کے افسر حضرت عکرمہؓ بن ابی جہل۔ تیسری فوج کی قیادت حضرت یزیدؓ بن ابی سفیان کے سپرد فرمائی تھی اور چوتھی فوج کی کمان حضرت عمروؓ بن العاص کے۔ ان چاروں کے لیے شام کا ایک ایک حصہ مخصوص کر دیا تھا اور حکم یہ تھا کہ اگر چاروں فوجیں یکجا ہوں تو ان سب کے امیر حضرت ابو عبیدہؓ بن الجراح ہوں گے۔ ان فوجوں کو روم کی طاقت اور قوت مقابلہ نے یرموک کے کنارے ایک جگہ جمع ہونے پر مجبور کر دیا۔ ہر قافل کی فوج نے اسلامی لشکر کو پیش قدمی نہ کرنے دی اور وہ اس کے بالمقابل دریا کے دوسرے کنارے آ کر ٹھہر گیا۔ حضرت ابو بکرؓ اپنی فوج کے جمود سے تنگ آ گئے اور عراق میں حضرت خالد بن ولیدؓ کو لکھا کہ شام جا کر تمام لشکر کی قیادت سنبھال لیں۔ حضرت خالدؓ شام پہنچے اور یہ بھی یرموک کے کنارے رومیوں سے مقابلہ کیے بغیر ایک مہینے تک پڑاؤ ڈالے رہے۔ اسی دوران میں حضرت ابو بکرؓ وفات پا گئے اور مسلمانوں کی امارت حضرت عمرؓ کے سپرد ہوئی، لیکن شام میں اسلامی فوجوں کے جمود کا وہی حال رہا۔ حضرت عمرؓ نے اپنی خلافت کا آغاز اس طرح کیا کہ حمیہ بن زعمہ اور شداد بن اوس کو حضرت ابو عبیدہؓ کے نام ایک خط دے کر بھیجا جس میں حضرت خالدؓ کو فوج کی سپہ سالاری سے محروم کر کے ان کی جگہ حسب سابق حضرت ابو عبیدہؓ کو سپہ سالار مقرر

کیے جانے کا حکم تھا۔

محמד بن زینم اور شداد بن اوس جو حضرت خالدؓ کی معزولی کا حکم لے کر شام روانہ ہوئے تھے، ابھی رستے ہی میں تھے کہ حضرت خالدؓ کو معلوم ہوا، رومی مقابلے کی تیاریاں کر رہے ہیں یہ سننے ہی حضرت خالدؓ نے بھی تیاریاں شروع کر دیں اور رومیوں کا قصبہ پاک کرنے کی تدبیریں سوچنے لگے۔ انہوں نے اپنی فوج کو ایک ایسے طریق پر، جس سے عرب قطعاً نا آشنا تھے مختلف دستوں میں تقسیم کیا اور دوسرے دن سورج نکلنے سے پہلے دشمن پر حملہ کر دیا، رومیوں نے جم کر مقابلہ کیا، لیکن مسلمانوں کا حملہ اتنا شدید تھا کہ وہ سہار نہ سکے اور شام میں ان کی تمام امیدوں پر پانی پھر گیا۔

بعض روایتوں میں ہے کہ حضرت خالدؓ کی معزولی کا حکم لے کر جانے والے اسی اسی دن صبح کے وقت شام پہنچے، جس دن یہ فیصلہ کن معرکہ پیش آیا اور امیر المومنینؓ کا مراسلہ حضرت ابوعبیدہؓ بن الجراح کو پہنچا دیا۔ حضرت ابوعبیدہؓ نے جب تک لڑائی ختم نہ ہو گئی، اس خط کا مضمون کسی کو نہ بتایا۔ جب مسلمانوں نے معرکہ سر کر لیا تو حضرت خالدؓ کو اس حکم سے آگاہ کیا اور اعلان عام کے بعد فوج کی کمان اپنے ہاتھ میں لے لی۔

بعض دوسری روایتیں کہتی ہیں کہ حضرت ابوعبیدہؓ نے لڑائی کے بعد بھی اس خبر کو چھپائے رکھا اور حضرت خالدؓ کی ماتحتی میں دمشق روانہ ہو گئے اور وہاں پہنچ کر بھی اس وقت

۱۔ مؤرخین نے اس خاص موقع اور شام کی فتح سے متعلق جو روایات نقل کی ہیں ان میں بے ترتیبی پائی جاتی ہے۔ اس سلسلے میں ہم نے اپنی رائے "الصدیق ابو بکرؓ" کے چند دعویٰ باب میں ظاہر کر دی ہے اور یہ وہ باب ہے جس میں عہدِ صدیقیؓ کی شامی فتوحات کا ذکر کیا گیا ہے، واقعات کی ترتیب میں روایات مختلف ہیں۔ اس حد تک کہ بعض مؤرخین کے نزدیک ہر موک کا معرکہ شام کا آخری معرکہ ہے۔ اسی طرح حضرت خالدؓ کی معزولی میں بھی اختلاف پایا جاتا ہے اور یہ امر بھی فیصلہ طلب ہے کہ حضرت خالدؓ اسلامی لشکر کی سپہ سالاری سے معزول کر دیے جانے کے باوجود اپنی اور حضرت ابوعبیدہؓ کی فوجوں کے سردار رہنے دیئے گئے تھے، یا انہیں ہر قسم کی فوجی خدمات سے محروم کر دیا گیا تھا؟ "الصدیق ابو بکرؓ" کی طرح یہاں بھی ہم طبری اور اس کے قسمن کی روایت کو ترجیح دیں گے۔ اس لیے کہ یہ روایت ہماری رائے میں واقعے سے قریب تر ہے۔ اگر سلسلہ کلام متعین ہو تو ہم بلا ذریعہ وغیرہ کا حوالہ بھی دیں گے جن کی رائے طبری کی رائے سے مختلف ہے۔

۲۔ اپنی کتاب "الصدیق ابو بکرؓ" میں ہم نے اس معرکہ کی پوری تفصیلات درج کی ہیں۔ آپ چاہیں تو اس سے رجوع کر سکتے ہیں۔

تک امیر المومنینؓ کے حکم کی تشہیر نہ کرائی جب تک مسلمانوں نے دمشق فتح نہیں کر لیا۔ اور اہل دمشق سے ان کی صلح نہ ہو گئی۔ لیکن کچھ روایتیں ایسی بھی ہیں جو واقعات کو اس سے مختلف صورت میں پیش کرتی ہیں۔ ان کا کہنا ہے کہ حضرت عمرؓ نے حضرت خالدؓ کو تمام فوجی خدمات سے معزول کر دیا تھا اور ساتھ ہی یہ حکم بھی دیا تھا کہ ان کے خلاف الزامات کی تحقیق کر کے ان سے جواب طلب کیا جائے۔

میرے نزدیک قرین صواب یہ ہے کہ جس وقت حضرت ابو عبیدہؓ کے پاس حضرت خالدؓ کی معزولی کا حکم پہنچا، اسی وقت انہوں نے اس کا اعلان نہیں کیا۔ اب چاہے یہ حکم اسی دن پہنچا ہو جس دن یرموک کا معرکہ پیش آیا، یا اس جنگ میں حضرت خالدؓ کے فتح یاب ہونے کے بعد ملا ہو۔ حضرت ابو عبیدہؓ نے کچھ دنوں تک یہ خبر پوشیدہ رکھی اور سوچتے رہے کہ اس حکم کا اعلان کس طرح کریں۔ اسی اثناء میں عراق کے اسلامی لشکر کو معلوم ہو گیا کہ حضرت ابو بکرؓ وفات پا گئے، اور ان کی جگہ حضرت عمرؓ مسند نشین خلافت ہوئے ہیں۔ حضرت عمرؓ کی خلافت نے اختلاف رائے پیدا کر دیا اور اہل مدینہ کی طرح یہاں بھی بعض لوگوں نے اسے ناپسند کیا، لیکن جب انہیں یہ معلوم ہوا کہ یہ سب کچھ حضرت ابو بکرؓ کی وصیت کے مطابق ہوا ہے تو وہ مطمئن ہو گئے اور ان کے دلوں کا جوش ٹھنڈا پڑ گیا۔ حضرت خالدؓ کو جب یہ خبر ملی تو اسی وقت انہوں نے سمجھ لیا کہ حضرت عمرؓ انہیں عراق کے لشکر کا سپہ سالار نہیں رہنے دیں گے اور وہ ایک نہ ایک دن اس عہدے سے لازماً معزول کر دیئے جائیں گے۔ چنانچہ اس اندیشے کا اظہار حضرت خالدؓ نے اپنے قریبی دوستوں سے کیا بھی تھا۔ ہمارا خیال ہے یہ بات انہوں نے حضرت ابو عبیدہؓ سے بھی کہی ہوگی اور اس وقت حضرت ابو عبیدہؓ نے حضرت عمرؓ کے مراسلے کی اطلاع انہیں دی ہوگی۔ حضرت عمرؓ کا حکم سن کر حضرت خالدؓ نے غیظ و غضب کا بالکل اظہار نہیں کیا بلکہ عراقی لشکر کی کمان بہ طیب خاطر حضرت ابو عبیدہؓ بن الجراح کے سپرد فرمادی، جس طرح اس سے پہلے حضرت ابو عبیدہؓ نے اپنے لشکر کی کمان حضرت خالدؓ کے حوالے کر دی تھی جب حضرت ابو بکرؓ کے حکم سے حضرت خالدؓ

عراق سے شام گئے تھے۔ دوسرے لوگ بھی حضرت خالدؓ کی معزولی کے حکم سے چراغ پا نہیں ہوئے، کیونکہ وہ جانتے تھے کہ مالک بن نویرہ کے قتل کے بعد سے ان دونوں حضرات میں مستقل کشیدگی چلی آ رہی ہے۔ اس طرح فوجی قیادت کی یہ تبدیلی ایسے وقت عمل میں آئی جب حضرت خالدؓ نے جنگ میں نہایت شاندار فتح حاصل کی تھی اور مسلمانوں کے نظام اور ان کے لشکر میں اس تبدیلی کا کوئی ایسا اثر ظاہر نہ ہوا، جو اپنے نتائج کے اعتبار سے خطرناک کہا جاسکتا۔

یہ ہے وہ بات جسے میں صحیح سمجھتا ہوں اور جو مختلف روایتوں سے مستنبط ہوتی ہے۔ حضرت ابوعبیدہؓ نے فتح یرموک کی خوشخبری کے ساتھ دربار خلافت میں خشن روانہ کیا اور خط میں لکھا کہ ”میں بشیر بن سعد بن ابی حمیری کو یرموک میں اپنی جگہ چھوڑ کر ان ہزیمت خوردہ فوجوں کے تعاقب میں، جو قتل کے مقام پر جمع ہو رہی ہیں، مرج الصفر جا رہا ہوں۔ مجھے

بعض روایات میں ہے کہ حضرت خالدؓ کی معزولی کا خط حضرت ابوعبیدہؓ کو اس وقت ملا تھا جب اسلامی لشکر نے دمشق کا محاصرہ کر رکھا تھا۔ اس خط کا مضمون حضرت ابوعبیدہؓ نے حضرت خالدؓ سے پوشیدہ رکھا اور تقریباً بیس دن کے بعد اس وقت انہیں بتایا جب دمشق فتح ہو گیا۔ ”الہدایہ والنہایہ“ میں ابن کثیر کا بیان ہے کہ جب حضرت ابوعبیدہؓ نے حضرت خالدؓ کو ان کی معزولی سے متعلق حضرت عمرؓ کا حکم پہنچایا تو حضرت خالدؓ نے ان سے کہا: ”اللہ آپ پر رحم کرے۔ آپ نے یہ حکم مجھے اسی وقت کیوں نہ پہنچا دیا۔“ حضرت ابوعبیدہؓ نے جواب دیا: ”یہ مجھے کچھ اچھا معلوم نہ ہوا کہ میں آپ کی جنگ آزادی کا سلسلہ منقطع کر دوں۔ مجھے دنیا کا اقتدار نہیں چاہیے، نہ میرا عمل دنیا ظنی کے لیے ہے کہ دنیا اور اس کا اقتدار ایک نہ ایک دن ختم ہو جائیں گے۔ ہم دونوں ایک دوسرے کے بھائی ہیں اور ایک انسان کے لیے اس میں کوئی نقصان نہیں ہے کہ اس کا بھائی دین و دنیا میں اس کے قریب رہے۔“ اور یہ وہی جواب ہے جو حضرت خالدؓ نے اپنے ایک خط میں حضرت ابوعبیدہؓ کو دیا تھا، جب حضرت خالدؓ خلیفہ اہل حضرت ابو بکرؓ صدیق کے حکم سے ابوعبیدہؓ کی جگہ شام کے امیر لشکر مقرر کیے گئے تھے۔ حضرت خالدؓ نے انہیں لکھا تھا: ”خلیفہ رسول اللہؐ کا ایک خط میرے پاس آیا ہے جس میں حکم دیا گیا ہے کہ میں شام جا کر اسلامی فوجوں کی قیادت سنبھال لوں۔ خدا گواہ ہے۔ میں نے اس کی طلب نہیں کی نہ میرا ایسا کوئی ارجمند تھا۔ نہ میری طرف سے اس کے متعلق روزگار خلافت میں کوئی خط لکھا گیا۔ آپ اللہ آپ پر رحم کرے۔ بدستور اپنی جگہ رہیں گے، نہ آپ کے حکم سے سرباکی کی جائے گی نہ آپ کی رائے سے اختلاف نہ کوئی معاملہ آپ کی رائے کے بغیر طے نہیں ہوگا کیونکہ آپ مسلمانوں کے سرداروں میں سے ایک سردار ہیں۔ نہ آپ کی فضیلت سے انکار کیا جاسکتا ہے، نہ آپ کی رائے سے بے نیاز ہوا جاسکتا ہے۔ اللہ ہمیں اور آپ کو اپنے احسان کی نعمت سے نوازے اور دوزخ کی آگ سے بچائے۔“ اس میں کوئی شک نہیں کہ ان دونوں سپہ سالاروں کا یہ باہمی اعتماد ان کی فتوحات میں ایک قوی ترین سبب کا درجہ رکھتا ہے۔

معلوم ہوا ہے کہ ہر قتل حصص میں مقیم ہے اور وہاں سے دمشق فوجیں روانہ کر رہا ہے لیکن یہ فیصلہ کرنا میرے لیے دشوار ہے کہ پہلے دمشق پر حملہ کروں یا قتل پر؟“ حضرت ابو عبیدہ کا یہ خط پڑھتے ہی حضرت عمرؓ نے انہیں جواب میں لکھا:

”پہلے دمشق پر حملہ کر کے اسے فتح کرو کہ وہ شام کا قلعہ اور اس کا صدر مقام ہے۔ ساتھ ہی قتل میں بھی سوار دستے بھیج دو جو انہیں تہاری طرف نہ بڑھنے دیں۔ اگر دمشق سے پہلے قتل ہو جائے تو بہتر ہے ورنہ دمشق فتح کر لینے کے بعد تھوڑی سی فوج وہاں چھوڑ دینا اور تمام سرداروں کو اپنے ساتھ لے کر قتل روانہ ہو جانا اور اگر اللہ تعالیٰ تمہارے ہاتھوں قتل فتح کر دے تو خالد اور تم حصص چلے جانا اور شریحیل و عمر و کاردن اور فلسطین بھیج دینا۔“

حضرت ابو عبیدہؓ کو حضرت عمرؓ کا یہ خط ملا تو انہوں نے اپنی فوج کے دس افسروں کو، جن میں سب سے نمایاں ابوالاعور سلمي تھے، قتل بھیج دیا اور خود حضرت خالد بن ولید کے ساتھ ایک بھاری جمیعت لے کر دمشق روانہ ہو گئے۔ رومی فوجوں نے جو شکست کھا کر قتل میں جا چھپی تھیں اور جن پر یرموک کا خوف ابھی تک طاری تھا، مسلمانوں کو اپنی طرف آتے دیکھا تو اپنے گرد و پیش کی زمین میں بھیرہ طبریہ اور دریائے اردن کا پانی چھوڑ دیا جس سے ساری زمین دلدل بن گئی اور اسے عبور کرنا دشوار ہو گیا۔ مسلمانوں کو دشمن کی اس حرکت پر بڑا غصہ آیا اور انہوں نے رومیوں کا محاصرہ کر لیا۔ اس لیے کہ دلدل کی وجہ سے آگے بڑھنے کا کوئی سوال ہی نہ تھا۔ محاصرہ جاری رہا یہاں تک فتح دمشق کے بعد ان کے بھائی انہیں کمک بھیجنے کے قابل ہو گئے۔

دمشق کی مستحکم فصیلوں اور اس عظیم الشان لشکر کے باوجود، جو ہر قتل نے اس شہر کی حفاظت کے لیے بھیجا تھا مسلمانوں کا دمشق فتح کر لینا کوئی حیرت کی بات نہیں، اس لیے کہ یرموک فتح کرنے تک مسلمان ایک ایسی سرزمین سے گزرتے رہے تھے جس میں اگرچہ نہروں اور دریاؤں کی کمی نہ تھی لیکن اس کی سرسبزی و شادابی مدینہ اور اس کے نواح کی سرسبزی و شادابی پر فضیلت نہ رکھتی تھی اور نہ وہ عراق کے نہری علاقے کی طرح جاذب نظر تھی لیکن جب وہ واقفہ سے یرموک ہوتے ہوئے دمشق کی طرف چلے تو ایسے ایسے حسین مناظر ان کی نظر سے گزرے جن کی رونق و تازگی آنکھوں کو نور اور دلوں کو سرور بخشی تھی، جنوب میں حد نظر تک

پھیلا ہوا سبزہ تھا اور شمال میں نظر افروز مرغزار، جن سے متصل گیہوں اور بھج کے لہلہاتے کھیتوں میں سے نظر آنے والے درخت رنگ رنگ کے پھولوں اور طرح طرح کے پھلوں سے لدے ہوئے تھے۔ پھولوں کی خوشبو فضا میں مشک و غیر بکھیر رہی تھی اور ندی نالوں کا شفاف پانی، کہیں پرسکون اور کہیں نغمہ ریز، کھیتوں، درختوں اور باغوں کو سیراب کر رہا تھا۔ جہاں یہ پانی ٹیلوں سے بہتا انہیں دھانی پوشاکیں پہنا دیتا یا بلند و بالا درختوں سے آراستہ کر دیتا اور وہ ٹیلے ایسے معلوم ہوتے جیسے وادیوں میں پرچم گڑے ہوں۔ ہوا جب ان درختوں سے کھینچی تو یوں معلوم ہوتا جیسے فضا میں جھنڈے لہرا رہے ہوں اور زمین پر خوش رنگ پھولوں کا بیڑہ بس رہا ہو۔ اس عشرت گاہ نظر، اس فردوس رنگ و نکبت کے اہل پہلو و میوں کے بے بسائے ہوئے شہر تھے جن کی سیر گاہوں، تفریح کدوں اور کلیساؤں کی عظمت نگاہوں کو اپنی طرف کھینچتی اور دلوں سے حیرت و استعجاب کا خراج وصول کرتی تھی۔

ادھر شمالی افق میں دور تک سر بہ فلک پہاڑوں کا ایک سلسلہ تھا جنہیں برف نے سفید تاج پہنا کر بڑھاپے کے وقار و جلال کی دلنشین تصویر بنا دیا تھا۔ دنیا کی کوئی چیز نہ تھی جو اس منظر کی دل فریبی و سحر آگینی کا مقابلہ کر سکتی اور ایمان کے سوا کائنات کی کوئی قوت نہ تھی جو اس جنت ارضی کی تسخیر کی ہمت اپنے اندر پاسکتی۔ لیکن مسلمانوں کا یہ لشکر، جو اللہ کی زمین پر حق کا بول بالا کرنے کے لیے تن بہ تقدیر و سر بہ کف اپنے وطن سے نکلا تھا، اللہ اور اس کے رسول کی محبت سے سرشار اور ایمان کی دولت سے مالا مال تھا۔ پھر اس سرزمین کی طلسم کاریوں نے اس کے ایمان کی قوتوں کو اور مضبوط و مستحکم کر دیا تھا جس کے زیر اثر وہ شام کے دار السلطنت کی طرف تیزی سے بڑھا چلا جا رہا تھا۔

یہی نہیں بلکہ خود دمشق کے نام میں اتنی کشش تھی جو مسلمانوں کو فتح و کامرانی کی دعوت دے کر اپنی طرف کھینچ رہی تھی۔ مسلمانوں نے اپنے بھائیوں اور بزرگوں سے جو موسم گرما میں شام کا سفر کیا کرتے تھے، اکثر اس شہر کے عجائب و نوادر کا ذکر سنا تھا، پھر ان کے ہم وطن عیسائیوں نے بھی، جو بیت المقدس حج کے لیے جاتے رہتے تھے، ان سے اس شہر کے حالات بیان کیے تھے۔ یہ عیسائی حج سے فارغ ہو کر شام کے پایہ تخت دمشق جاتے، وہاں تمدن و حضارت کے مختلف پہلوؤں سے نعمت اندوز ہوتے اور وہ بیش بہا تحفے خریدتے جو

فلسطین کے مقدس شہر میں ڈھونڈے نہ ملتے تھے۔ ان عیسائیوں سے دمشق کے حالات سن کر مسلمانوں کے دل میں اس شہر کے سرسبز باغوں، بہتی نہروں، ٹھنڈے سایوں اور لذیذ و خوش رنگ پھلوں کو دیکھنے اور چکھنے کا شوق بھڑک اٹھا۔ وہ دمشق کے اس جمال سے نظر آشنا ہونے کے لیے پھر کئے لگے جس کا ماضی اس کے حال سے کہیں زیادہ دل فریب اور سحر کار تھا۔ اس لیے کہ دمشق اگر دنیا کا قدیم ترین شہر نہ تھا تو اس کے قدیم ترین شہروں میں اسے ضرور تھا۔ عہد عتیق میں اسے ایک خاص عظمت حاصل تھی، پہلے یہ بت پرستی کا بہت بڑا مرکز تھا، لیکن جب مسیحیت آئی تو اس کے بت کدے کو کلیسا بنادیا گیا۔ اپنے حسن و وقار کے لحاظ سے یہ کلیسا اس مرتبے کا تھا کہ اطالیکہ کے کلیسا کو چھوڑ کر۔ جو شام میں عیسائیوں کی سب سے بڑی عبادت گاہ تھی۔ دنیا کا کوئی سبکی معبد اس کا جواب پیش نہ کر سکتا تھا۔ اس کے علاوہ اس شہر میں رومیوں کی بنائی ہوئی وہ عمارتیں بھی تھیں جن کی عظمت ان تمام عمارتوں سے فائق تھی جو راستے میں عربوں کی نگاہ سے گزری تھیں۔ پھر کیوں نہ عربی لشکر اس شہر کی طرف حیزی سے۔ چھینٹا اور کیوں نہ رومیوں کو برموک میں شکست دینے اور داقوہ کے میدان میں ان لاکھوں سپاہیوں کو جہنم واصل کرنے کے بعد یہ سمجھتا کہ وہ دمشق کو بھی لازمی طور پر فتح کر لے گا۔

اس کا سیلاب و کامران لشکر کو راستے میں کوئی قابل ذکر مزاحمت پیش نہ آئی اس لیے کہ رومی جنگ میں دو دیاؤں سے مورچہ بندی کا وہ کام نہیں لے سکتے تھے جو کام ایرانیوں نے دجلہ و فرات سے لیا تھا اور اس کی وجہ یہ تھی کہ شام میں دجلہ و فرات جیسے دریا نہیں تھے، اس کے علاوہ اہل روم ایرانیوں کی طرح پھیلی پہرہ کے لڑ بھی نہیں سکتے تھے اس لیے کہ عراق ایرانی سلطنت کے ایک بہت بڑے رقبے کو شامل کیے ہوئے تھا اور اس کا سرہ پایہ تخت مدائن، ایران کے سب سے بڑے دریا۔۔۔ دجلہ۔۔۔ کے کنارے آباد تھا۔ اس کے برعکس شام

۱۔ لسان العرب کے مصنف کا قول ہے کہ دمشق کا نام اپنے بانی دمشق بن کنعان یا دمشقوس کے نام پر رکھا گیا ہے۔ مؤرخین نے توریت کے بیان کو معجز قرار دیتے ہوئے لکھا ہے کہ یہ شہر حضرت ابراہیم علیہ السلام کے زمانے میں دنیا کا ایک بڑا شہر تھا جو شہا بن مصر کے اٹھارہویں خاندان کے عہد حکومت میں مصر کا حکوم ہو گیا تھا۔ علما یہ میں اس کا نام ”دمشق“ منقوش ہے۔

رومی سلطنت کا کھل ایک صوبہ اور قیصرہ کا دار السلطنت قسطنطنیہ، بیت المقدس اور دمشق دونوں سے بہت دور تھا اس بنا پر شام میں لڑنے والی رومی فوجیں اس تڑپ، اس بے جگری سے محروم تھیں جو مدائن کا بچاؤ کرنے والی ایرانی فوجوں میں پائی جاتی تھی۔ اس کے علاوہ رومی فوجیں اس مذہبی عصبیت سے بھی بیگانہ تھیں جو انہیں بیت المقدس کے لیے کٹ مرنے پر ابھار سکتی۔

اس سے پہلے ایرانیوں نے رومیوں پر حملہ کر کے کلیسائے مہمد پر قبضہ کر لیا تھا اور حکومت کی اس تبدیلی نے وہاں کے باشندوں میں اس غیرت و حمیت کا جذبہ سرد کر دیا تھا جو ان عبادت گاہوں کے لیے انہیں جاں نثاری و فداکاری پر آمادہ کر سکتا۔ پھر جب ہر قل نے ایرانیوں کو شکست دے کر دوبارہ فلسطین پر قبضہ کیا تو وہاں کی حکومت ایسے لوگوں کے سپرد کی جو ایرانی حکام سے کسی طرح بہتر نہ تھے، نہ ان کے دل میں اپنی رعایا کے لیے انصاف و مہربانی کا کوئی جذبہ ہی پایا جاتا تھا، اس بنا پر ہر قل نے فلسطین پر کبھی وہ اعتماد نہیں کیا جو اسے اپنے دوسرے قلعہ بند شہروں، دمشق، حمص اور انطاکیہ پر تھا۔

مسلمان غوطہ دمشق میں پہنچے تو ان کی شجاعت و جواں مردی میں اور اضافہ ہو گیا۔ اس کشادہ و ہموار زمین پر انہوں نے دنیا کا سب سے پرانا اور اہم شہر آباد دیکھا جو اپنی خوبصورتی کی بنا پر ایسا معلوم ہوتا تھا جیسے آسمانی جنت کا ایک قطعہ فرشتوں نے زمین پر لا کر رکھ دیا ہے۔ جس میں بہتی نہریں، اچھلتے کودتے چشمے، چمکتی ہوئی گھنی شاخیں اور مسکراتے ہوئے خوشنما پھول آنکھوں کو دعوتِ نظارہ دے رہے ہیں اور ہوا کی عطر بیڑیوں سے مچکتے ہوئے ان طویل سایوں کی آغوش میں ان آسودگانِ عیش و راحت کے محل ہیں، جنہیں اللہ تعالیٰ نے دنیا جہان کی نعمتوں سے نوازا رکھا ہے اور جو اپنے عشرت کدوں کو فتنہ فروش کینروں کے حسن و شباب سے تابناک بناتے ہیں۔ بھلا کہاں یہ رنگ و نور کی جنت اور کہاں ان غازیانِ اسلام کی آنکھیں جو حضرت خالد بن ولید کے ساتھ عراق کی مہم پر گئے تھے، انہیں تو یہ نظارہ ایک خواب، ایک طلسمِ نظر آ رہا تھا۔ حضرت خالد نے عراق میں ایک موقع پر اپنے سپاہیوں سے فرمایا تھا: ”دیکھ رہے ہو تم یہ غذائی سامان جو اپنی کثرت کی بنا پر مٹی کا ایک انبار

معلوم ہوتا ہے۔ اگر ہمارا مقصد جہاد فی سبیل اللہ نہ ہوتا اور ہماری یہ جنگ محض مادی اغراض کے لیے ہوتی تو اس وقت ہم آپس میں دست و گریباں ہو جاتے اور ان لوگوں کو حصہ دینے پر ہرگز آمادہ نہ ہوتے جو اس جنگ میں شامل نہیں ہیں۔ اگر حضرت خالدؓ کی یہ بات عراق کے بارے میں ایک بار صحیح ہے تو دمشق اور غوطہ دمشق کے بارے میں ایک ہزار بار صحیح ہے کہ یہاں صرف غذائی سامان ہی کی بہتات نہ تھی بلکہ وہ کچھ تھا جو کبھی مسلمانوں کے حاشیہ خیال میں بھی نہ آیا تھا۔

اسلامی فوجیں جب غوطہ دمشق میں داخل ہوئیں تو باغوں میں چپکنے والے پرندوں کے سوا وہاں کوئی تنفس نہ تھا۔ تمام مکان خالی اور سنسان تھے اور مکین حملہ آوروں سے جان بچا کر شہر بھاگ گئے تھے۔ دمشق کی فصیلیں۔۔۔ جن کی تعمیر میں بڑے بھاری بھاری پتھر صرف کیے گئے تھے۔ اپنی استواری کے اعتبار سے ضرب المثل کی حیثیت اختیار کر چکی تھیں۔ ان کی بلندی چھ میٹر اور بالائی سطح تین میٹر سے بھی زیادہ تھی۔ اوپر تیر اندازوں اور منجیق چلانے والوں کے لیے برجیاں تھیں اور ان برجیوں میں بہت سی کھڑکیاں بنائی گئی تھیں۔ ایرانیوں کے حملے کے بعد ہر قل نے ان فصیلوں کو اور زیادہ مستحکم کرا دیا تھا۔ اور اسے یقین ہو گیا تھا کہ اب ان فولادی فصیلوں کو بے آسانی فتح نہیں کیا جاسکتا۔ ان فصیلوں میں بڑے بڑے دروازے تعمیر کیے گئے تھے جن کے بند ہو جانے کے بعد نہ کوئی اندر جاسکتا تھا، نہ باہر آسکتا تھا۔ فصیل کے چوطرف تین میٹر چوڑی خندق تھی جس میں برف کا سا ٹھنڈا پانی بھرا رہتا تھا اور اس طرح دمشق ایک ایسا قلعہ بن گیا تھا جس کے ہر طرف حفاظتی برجیاں تھیں اور جس پر قبضہ کرنے کی صرف یہی ایک صورت تھی کہ محاصرے کو طویل دے کر اس کے باشندوں کی کمر توڑ دی جائے اور ان کے ارادوں کی پستی سے قائد اٹھا کر انہیں اپنی شکست مان لینے پر مجبور کر دیا جائے۔

حضرت ابو عبیدہؓ نے دمشق جیسے مستحکم شہر پر فتح پانے کے لیے اس طویل محاصرے کا اندازہ کر لیا تھا چنانچہ انہوں نے اپنے سپاہیوں کو حکم دیا کہ وہ غوطہ کے عبادت گاہوں اور گھروں کے دروازے کھول کر ان میں سکونت پذیر ہو جائیں۔ اس کے ساتھ ہی ساتھ انہیں اس کا بھی یقین تھا کہ ہر قل محض یا فلسطین سے فوجیں بھیجے گا اور اسلامی لشکر

اہنی فصیلوں اور رومی فوجوں میں گھر کے رہ جائے گا، اس خیال سے انہوں نے ذوالکلاع حمیری کو دمشق و حمص اور علقمہ ابن حکیم اور مسروق عسی کو دمشق و فلسطین کے درمیان پڑاؤ ڈالنے کا حکم دیا۔ اس طرف سے اطمینان حاصل کر لینے کے بعد وہ اپنی فوج کو لے کر آگے بڑھے اور شہر کے ایک ایک دروازے پر ایک ایک افسر مقرر کر دیا، چنانچہ وہ خود باب جابیہ پر، حضرت عمرو بن العاص باب توماہ پر، حضرت شریک بن جندب باب فراویس پر اور حضرت یزید بن ابی سفیان باب صغیر یا باب کیمان پر اترے۔ حضرت خالد بن ولید کے حصے میں مشرقی دروازہ آیا، جس کے قریب ”ذیر صلیبا“ نام کا ایک گرجا تھا، چونکہ حضرت خالدؓ نے اسی گرجے میں قیام فرمایا تھا، اس لیے بعد کو اس کا نام ”ذیر خالد“ پڑ گیا۔

مسلمانوں نے شہر کے چاروں طرف منہیق اور توپیں نصب کر کے رومی مورچوں پر حملے کا آغاز کر دیا، لیکن یہ مورچے اتنے مضبوط تھے کہ عربوں کی قلت تعداد اور معمولی سامان جنگ اور محاصرے کے فن سے نا آشنا سپاہی انہیں فتح کرنے سے عاجز تھے۔ چنانچہ توپوں اور منہیقوں کے حملوں کو رومیوں نے تیروں اور نیزوں سے ناکام بنا دیا۔ دمشق کے گورنر نطاس اور سپہ سالار ہاربان کو یقین تھا کہ ہرقل، جو ان کے قریب حمص میں ایک لشکر جبار کے ساتھ مقیم ہے، دمشق کو مسلمانوں کے رحم و کرم پر چھوڑ دینا کبھی گوارا نہ کرے گا اور وہ یہ بھی سمجھتے تھے کہ دوسرے حملہ آوروں کی طرح ان فولادی فصیلوں کو توڑ دینا عربوں کے بس کی بات نہیں ہے۔ چنانچہ اسی یقین نے ان کے پاؤں ہمارے کھینچے تھے اور مسلمانوں کو شہر میں داخل ہونے کی کوئی صورت نظر نہ آتی تھی۔ سچ یہ ہے کہ ہرقل نے ان کی توقعات کو غلط ثابت نہ ہونے دیا اور حمص سے دمشق کے لیے امدادی فوجیں روانہ کر دیں۔ لیکن راستے میں ان فوجوں کی مدد بھڑ ذوالکلاع حمیری سے ہوئی اور زبردست مقابلے کے بعد یمن کے مرفردشوں نے ان فوجوں کو حمص کی طرف پھپھانے پر مجبور کر دیا۔ نطاس اور ہاربان کو یہ خبر ملی تو بہت پریشان ہوئے لیکن دمشق کی قوت مقابلہ کو دیکھ کر ان کی ہمت پھر بندھ گئی۔ انہوں نے سوچا کہ عنقریب سردی شدید ہو جائے گی اور یہ گرم صحراؤں کے رہنے والے اسکی تاب نہ لا کر اپنے ملک واپس ہو جائیں گے۔

لیکن اس اطمینان کے باوجود انہوں نے ہرقل سے بہ غلت مدد طلب کرنے میں کسی

طرح کی کوتاہی نہ برتی۔ انہیں خوف تھا کہ اگر محاصرے نے کچھ اور طول پکڑ لیا تو شہر والوں کے جی چھوٹ جائیں گے، لیکن قیصر نے اپنے خط میں انہیں مدد کا یقین دلایا اور ثابت قدم رہنے کی تاکید کی۔ اس سے ان کی امیدوں میں از سر نو جان پڑ گئی مگر اس کے باوجود انہیں یہ جرأت نہ ہوئی کہ قلعے سے باہر نکل کر اس لشکر کا سامنا کرتے جس نے یرموک میں ان کو عبرت ناک شکست دی تھی اور قلعے میں بیٹھے بیٹھے مقابلہ کرتے رہے۔ مسلمانوں کا محاصرہ اور رومیوں کا دفاع ایک مدت تک جاری رہا۔ اس مدت کی تعیین میں اختلاف ہے۔ بعض لوگوں کے نزدیک یہ محاصرہ ستر (۷۰) دن تک رہا اور بعض کے نزدیک چار ماہ تک۔ لیکن کچھ روایتوں میں یہ مدت چھ ماہ بتائی گئی ہے۔ بہر حال ادھر مسلمانوں کا محاصرہ طویل ہوتا گیا اور ادھر قیصر کی امداد پہنچنے میں تاخیر۔ جس سے دمشق کے محصورین کی پریشانی بڑھنے لگی۔ انجام کار موسم سرما گزر گیا اور بہار کے دن آ گئے لیکن عربوں کے پائے استقامت میں نام کو بھی لغزش نہ ہوئی۔ یہ دیکھ کر رومیوں کے حوصلے جواب دے گئے اور ہمتیں پست ہو گئیں۔ نہ انہیں قیصر کی طرف سے کوئی مدد پہنچی، نہ محاصرین جاڑے سے عاجز ہو کر اپنے وطن واپس ہوئے۔ اب ان کے لیے صرف ایک ہی راستہ رہ گیا تھا اور وہ یہ کہ مسلمانوں سے مصالحت کی کوشش کی جائے۔ چنانچہ انہوں نے اس پر سوچنا شروع کر دیا۔

ہلا خرمسلمان شہر میں داخل ہو گئے اور اہل شہر سے صلح کر لی، لیکن وہ شہر میں کیسے داخل ہوئے؟ بزدل شمشیر یا دمشق والوں کی مرضی سے؟ مسلمانوں میں ہے کس نے صلح کی اور کن شرائط پر کی؟ اس میں روایات ایک دوسرے سے مختلف ہیں۔ مختلف ہی نہیں بلکہ ان میں تضاد و لیدہ بمانی بھی پائی جاتی ہے۔ سب سے مشہور روایت یہ ہے کہ حضرت خالد بن ولید جو دمشق کے مشرقی دروازے پر متعین تھے، نہ خود سوتے نہ کسی اور کو سونے دیتے تھے۔ انہوں نے دمشق کے حالات معلوم کرنے کا ایسا انتظام کر رکھا تھا کہ پل پل کی خبر انہیں پہنچتی تھی۔ ایک دن انہیں اطلاع ملی کہ ”دمشق کے بطریق کے ہاں لڑکا پیدا ہوا ہے جس کی خوشی میں اس نے ایک شاندار دعوت کی ہے اور اس دعوت میں تمام فوجیوں نے اتنی کثرت سے کھایا پیا ہے کہ بے سدھ پڑے ہیں۔“

یہ سن کر حضرت خالدؓ نے رسیوں کی سیڑھیاں تیار کرائیں اور جب رات ختم ہونے کو

آئی تو وہ اور عراق سے ان کے ساتھ آئے ہوئے سپاہی اٹھ کھڑے ہوئے۔ حضرت خالدؓ نے ان سے کہا: ”جب تم فہیل پر سے ہماری بکیر سنو تو اوپر چڑھاؤ۔“ یہ کہہ کر حضرت خالدؓ نے قحطاع بن عمرو، مذکور بن عدی اور اسی مرتبے کے دوسرے بہادروں کو ساتھ لیا اور مکینروں پر بیٹھ کے خندق عبور کی۔ اس کے بعد رسیوں کی سیڑھیاں بنا کر انہیں فہیل کے کنکروں سے الٹا دیا اور اوپر چڑھ گئے۔ پھر وہی سیڑھیاں دوسری طرف الٹا دیں اور قلعہ کے اندر اتر کے نکواروں سے دروازے کی زنجیریں کاٹ ڈالیں۔ جو لوگ فہیل کے اوپر کھڑے تھے انہوں نے نعرہ بکیر بلند کیا۔ اور حضرت خالدؓ کے سپاہیوں نے تیزی سے خندق عبور کر کے فہیل پر چڑھنا شروع کر دیا۔

مشرقی دروازہ دمشق کے تمام دروازوں سے زیادہ مضبوط و مستحکم تھا۔ اس کے سامنے چونکہ خندق زیادہ چوڑی اور گہری تھی اس لیے اس دروازے پر پہرے کا بھی غیر معمولی انتظام نہ تھا۔ حضرت خالدؓ نے پہرے داروں پر دفعتاً حملہ کر دیا اور ان سب کو موت کے گھاٹ اتار دیا۔ نکواروں سے دروازے کے قفل کھول دیئے، اس طرح جو سپاہی فہیل پر نہ چڑھ سکے تھے وہ نعرہ بکیر بلند کرتے ہوئے اس رخسے سے شہر میں داخل ہو گئے۔ دمشق والوں پر خوف و ہراس طاری ہو گیا اور یہ خبر اس سرے سے اس سرے تک پھیل گئی کہ مسلمان مشرقی دروازے سے شہر میں داخل ہو گئے ہیں اور جو کوئی ان کے سامنے آتا ہے اسے گاجر مولیٰ کی طرح کاٹ کے پھینک دیتے ہیں۔ یہ سن کر انہوں نے فوراً شہر کے سارے دروازے کھول دیئے اور حضرت ابوعبیدہؓ سے صلح کر لی۔ حضرت ابوعبیدہؓ نے انہیں امان دے دی اور باب جابیہ سے شہر میں داخل ہو گئے۔ اس وقت تک انہیں یہ معلوم نہ ہوا تھا کہ حضرت خالدؓ شہر میں کس طرح در آئے ہیں۔ جب ان کو اس خوں ریزی کا علم ہوا تو حضرت خالدؓ کو کہلا بھیجا کہ صلح ہو چکی ہے۔ قتل و غارت سے ہاتھ روک لو۔ اس پر حضرت خالدؓ نے اعتراض کیا کہ وہ شہر میں بے زور شمشیر داخل ہوئے ہیں، لیکن چونکہ حضرت ابوعبیدہؓ لشکر کے امیر تھے اس لیے حضرت خالدؓ پر ان کے حکم کی تعمیل فرض تھی، چنانچہ چارونا چار انہوں نے بھی صلح تسلیم کر لی۔

فتح دمشق کی یہ سب سے مشہور روایت ہے جسے واقعات کے انوکھے پن کے باوجود

مؤرخین عرب اور مستشرقین کی تائید محض اس لیے حاصل ہے کہ اس کے ہیر و حضرت خالد بن ولید ہیں اور اگر اس عدیم الطیر سپہ سالار کے سوا جس کے جنگی کارنامے معجزوں سے آنکھ ملاتے ہیں، یہ روایت کسی اور کی طرف منسوب ہوتی تو مؤرخین اسے مجذوب کی بڑے زیادہ اہمیت نہ دیتے بلکہ سرے سے اس کو بیان ہی نہ کرتے۔ بھلا حضرت خالدؓ کے سوا اور ہو بھی کون سکتا ہے جو نہ خود سوئے اور نہ دوسروں کو سونے دے، جو دمشق کے اندرونی حالات کی اتنی پرچول رکھے کہ اسے یہ تک معلوم ہو کہ بطریق کے ہاں لڑکا پیدا ہوا ہے جس کی خوشی میں اس نے شاندار دعوت کی ہے اور اس دعوت میں رومی سپاہیوں نے اتنی کثرت سے شراب پی ہے کہ وہ بے سدھ پڑے ہیں اور جو ستر دن یا چار یا چھ مہینے کے محاصرے کے بعد بھی اتنی جرات کر سکے کہ اپنے ساتھیوں کو لے کر خندق پار کرے اور کندوں کے ذریعے فصیل پر چڑھ کر قلعے میں کود جائے اور اسے اس بات کا کوئی خوف نہ ہو کہ صبح ہونے والی ہے اگر دشمن بروقت ہوشیار ہو گیا تو زندگی صریحاً خطرے میں پڑ جائے گی۔

لیکن حضرت خالدؓ نے جنگ میں واقعی بڑے بڑے معجزانہ کارنامے انجام دیئے ہیں جن کی جھلکیاں ہم ارتداد کی جنگوں، عراق کی فتح اور یرموک کے معرکے میں دیکھ چکے ہیں۔ اس بنا پر کوئی تعجب نہیں اگر ان کا یہ کارنامہ بھی ان ہی معجز نمایوں کا ایک حصہ ہو جو ہر جنگ میں ان کے لیے فتح و کامرانی کی ضامن رہی ہیں اور جن کی وجہ سے مؤرخین عرب اور مستشرقین نے اس روایت کی تائید کی ہے۔

لیکن یہ تائید بھی اس روایت کو ناقدوں کی تنقیص اور طعنہ گروں کی تعریض سے محفوظ نہ رکھ سکی اور انہوں نے اسے چھوڑ کر وہ روایت نقل کی جس میں جو دمشق جیسے معرکوں کے سلسلے میں بیان کردہ روایات سے بالکل قریب تر تھیں۔ ان روایات میں سے ایک روایت یہ ہے کہ ایک طرف حضرت ابو عبیدہؓ نے اپنی فوج کے ساتھ باب جابیہ پر حملہ کر کے اسے بزورِ شمشیر کھول دیا اور دوسری طرف عین اسی وقت حضرت خالدؓ نے دمشق کے ان باشندوں سے صلح کر لی جو مشرقی دروازے کے قریب تھے اور جب یہ دونوں سردار وسط شہر میں ایک دوسرے سے ملے تو حضرت ابو عبیدہؓ نے حضرت خالدؓ کی صلح کو تسلیم کر لیا اور اس کی شرطیں تمام شہر پر نافذ کر دیں گئیں۔

ہر چند کہ یہ روایت حضرت خالدؓ کے فوق الفطرت کارناموں کے ذکر سے خالی ہے۔ تاہم اس میں اور پہلی روایت میں کوئی بنیادی فرق نہیں ہے۔ ایک دوسری روایت میں ہے کہ حضرت خالدؓ باب الشرق سے بزور قوت اور حضرت ابو عبیدہؓ باب الجابیہ سے از روئے مصالحت شہر میں داخل ہوئے تھے لیکن بعد کو شہر والوں سے عام صلح کا برتاؤ کیا گیا تھا۔ یہ دونوں روایتیں اصلاً ایک ہیں اور ان سے مجموعی مفہوم یہ متبادر ہوتا ہے کہ اسلامی فوج کے افسروں نے یہ اچھی طرح محسوس کر لیا تھا کہ طویل محاصرے نے اہل دمشق کے حوصلے پست کر دیئے ہیں۔ چنانچہ انہوں نے بیک وقت شہر کے تمام دروازوں پر حملہ آور ہونے کا فیصلہ کر لیا۔

دمشق والے اسلامی فوج کے اس حملے سے سٹ پٹا گئے اور ان میں اختلاف رائے پیدا ہو گیا۔ ایک گروہ نے مسلمانوں سے صلح کرنی اور اپنی طرف کے دروازے کھول دیئے، لیکن دوسرا گروہ ہار ماننے کے لیے تیار نہ ہوا۔ جن دروازوں پر رومی مسلمانوں کا مقابلہ کر رہے تھے، ان دروازوں میں مسلمانوں کو زبردستی داخل ہونا پڑا اور جو دروازے مسلمانوں کے لیے کھول دیئے گئے تھے، ان میں مسلمان امن و سلامتی کے ساتھ داخل ہوئے۔ لیکن جن مسلمانوں کو شہر میں داخل ہونے کے لیے شمشیر آزمائی کرنی پڑی تھی، انہیں بھی دروازے کھل جانے کے بعد کوئی مزاحمت پیش نہ آئی اور تمام شہر صلح کے ذریعے مفتوح قرار دے دیا گیا۔

یہ مفہوم صرف ان دونوں روایتوں ہی میں تطبیق پیدا نہیں کرتا، بلکہ ان مختلف روایات سے بھی قدم ملا کر چلا ہے جو مذکورہ روایتوں سے ہٹ کر بیان کی گئی ہیں۔ ان میں سے ایک روایت یہ ہے کہ شہر کے استقف نے کئی بار فیصل پر آ کر حضرت خالدؓ سے گفتگو کی اور ایک دن کہا:

”ابو سلیمان! اگر تم مجھ سے صلح کا وعدہ کرو تو ہم تمہاری اطاعت قبول کر سکتے ہیں!“

حضرت خالدؓ نے اس کی شرط منظور کر لی اور قلم دوات منگا کر یہ تحریر اسے لکھ دی:

”بسم اللہ الرحمن الرحیم! خالد بن ولیدؓ نے اہل دمشق کو یہ مراعات دی ہیں کہ اسلامی لشکر دمشق میں داخل ہو کر اہل دمشق کو امان دے گا۔ ان کے جان و مال اور عبادت گاہوں کی

حفاظت کرے گا۔ شہر کی فصیل یا کوئی مکان نہیں ڈھائے گا۔ مسلمانوں کا کوئی فرد دمشق کے کسی شہری کے مکان میں سکونت اختیار نہیں کرے گا اور جب تک دمشق والے جزیہ ادا کرتے رہیں گے، مسلمان اور غلیظہ المسلمین ان سے نیکی کے سوا کوئی بُرا سلوک روا نہیں رکھیں گے۔“

بلاذری نے اس تحریر کے اثبات و تصدیق کے بعد یہ اضافہ کیا ہے کہ ایک رات اسقف نے حضرت خالدؓ کو چپکے سے یہ اطلاع بھیجی کہ آج شہر میں عید ہے اور اہل شہر رنگ رلیاں منارہے ہیں۔ تم سیڑھی لگا کر آ جاؤ۔ چنانچہ دو سیڑھیاں لائی گئیں اور چند مسلمان سپاہی فصیل پر چڑھ کے قلعے کے دروازے تک پہنچ گئے جس پر ایک پادو پہریدار تھے۔ مسلمانوں نے حملہ کر دیا اور طلوع آفتاب کے وقت اسے فتح کر لیا۔ دوسری طرف جب حضرت ابوعبیدہؓ باب جانیہ میں بزور شمشیر داخل ہوئے تو اسقف نے حضرت خالدؓ کی تحریر ان کے سامنے کر دی۔ بعض مسلمانوں نے اعتراض کیا: ”واللہ! خالدؓ جوع کے امیر نہیں ہیں۔ ہم ان کی صلح تسلیم نہیں کریں گے۔“

لیکن حضرت ابوعبیدہؓ نے فرمایا: ”اگر مسلمانوں کا ایک معمولی سپاہی بھی صلح کر لے تو ہم اس کا احترام کریں گے۔“ اور صلح کی اجازت دے دی۔

ایک اور روایت میں ہے کہ جب اہل دمشق محاصرے کی طوالت سے تنگ آ گئے تو انہوں نے مسلمانوں کے پاس صلح کا پیغام بھیجا۔ اثنائے گفتگو میں مسلمانوں نے شہر کی تقسیم پر زور دیا کہ آدھا شہر اور اس کا تمام سامان مسلمانوں کا ہو گا۔ اہل شہر کو یہ شرط قبول کرنے میں تکلف ہوا۔ لیکن جب انہوں نے دیکھا کہ ان کی فوج مدافعت سے قاصر ہے اور شکست تسلیم کر لینے کے سوا اور کوئی چارہ باقی نہیں ہے تو حضرت ابوعبیدہؓ کے پاس اپنا قاصد بھیج کر شہر کے لیے امان حاصل کر لی۔ جس کے بعد شہر کے دروازے کھول دیئے گئے اور اسلامی فوجیں بغیر کسی کشت و خون کے دمشق میں داخل ہو گئیں۔

بعض مستشرقین نے لکھا ہے کہ دمشق کی محافظ فوجوں نے اس کے دفاع کی طرف سے مایوس ہو کر شہر خالی کر دیا اور اہل شہر نے ہار مان کے لشکر اسلام کے لیے شہر کے دروازے کھول دیئے اور جب حضرت ابوعبیدہؓ شہر میں داخل ہوئے تو ان سے صلح کر لی۔

یہ ہیں وہ مختلف روایات جو فتح دمشق کے سلسلے میں نقل کی گئی ہیں۔ لیکن اس اختلاف کے باوجود مؤرخین کا اس امر پر اتفاق ہے کہ دمشق جنگ سے نہیں، صلح سے منہاج ہوا تھا اور یہ بات ہمارے اس خیال کو صحیح ثابت کرتی ہے کہ اہل دمشق محاصرے کی طوالت اور ہرج و مرج کی امداد سے مایوس ہو کر مصالحت پر آمادہ ہوئے تھے۔ لیکن صلح کی شرائط نے پھر اختلاف پیدا کر دیا اور مسلمان شہر پناہ پر حملے کی تیاریاں کرنے لگے، یہ دیکھ کر شہر والوں نے دروازے کھول دیئے۔ غالباً کچھ دروازے ایسے بھی تھے جن کے کھلنے میں تاخیر ہوئی اور مسلمانوں نے ان پر حملہ کر دیا۔ اسلامی فوج کے شہر میں داخل ہونے کے بعد فریقین میں گفتگو ہوئی اور دونوں نے آپس میں صلح کر لی۔

صلح کی شرطیں بیان کرنے سے پہلے ہم چاہتے ہیں کہ حضرت ابو عبیدہؓ اور حضرت خالد بن ولیدؓ کے ساتھ شہر پناہ کے اندر جائیں اور اس حسین و جمیل تاریخی شہر کو ایک نظر دیکھیں کہ یہ نظر صلح کی شرطوں سے بہت گہرا تعلق رکھتی ہے۔ یہ موک سے دمشق تک کے راستے اور غوطہ دمشق کی حسن آرائیوں اور دل فریبیوں کا ذکر کیا جا چکا ہے۔ اس شہر کی رونق و دل کشی اس سے بھی کہیں بڑھ کے تھی۔ دمشق زمانہ قدیم سے مشرق و مغرب کی تجارت کا مرکز بنا ہوا تھا، جس کی وجہ سے اس کی آبادی کثیر اور اس کے باشندے مرفہ الحال تھے۔ ایک سیدھی سڑک شہر کو قطع کرتی ہوئی دور تک چلی گئی تھی اور اس کے شرقی و غربی حصوں کو آپس میں ملاتی تھی۔ اس کا سلسلہ باب جاپہ سے شروع ہو کر باب شرقی پر ختم ہوتا تھا۔ اس کے دونوں طرف ایسی ایسی شاندار دکانیں تھیں کہ نہ عربوں نے اپنے ملک میں دیکھی تھیں، نہ عراق میں۔ شہر میں موتی جیسے شفاف اور برف جیسے شہدے پانی کی نہر جاری تھی۔ جس کے گرد خوبصورت باغوں کی آغوش میں نہایت عالی شان محل تھے۔ ان باغوں سے پانی کا نہایت نواز تر زم بلند ہوتا اور آسمان کی وسعتوں میں تحلیل ہو جاتا۔ دمشق کے مسیحی عبادت گاہوں کے کدے بھی بڑے حسین تھے، جنہیں رومی فن تعمیر کا اعلیٰ نمونہ کہا جاسکتا ہے۔ یہ تعداد میں پندرہ تھے اور ان میں سب سے بڑا اگر جاپو حنا معدن کا تھا۔ مسیحی عقائد قبول کرنے سے پہلے رومیوں نے اس گرجے کو ایک بت خانے کی حیثیت سے تعمیر کیا تھا، لیکن جب وہ عیسائی ہو گئے تو انہوں نے اس بات خانے کو حضرت مسیحؑ اور کنواری مریمؑ کی عبادت گاہ بنا دیا۔ ان

کلیساؤں، محلوں اور دکانوں کے ارد گرد رومیوں نے اپنے مذاق کے مطابق تفریح گاہیں، تھیٹر اور حمام بنائے تھے۔ عرب ان سب چیزوں کو دیکھ کر حیرت میں رہ گئے کہ انہوں نے عظمت و جلال اور شان و شوکت کے ایسے مناظر کبھی نہ دیکھے تھے۔ یہ منظر حیرہ اور صنعاء میں کہاں تھے؟ نعمان بن منذر کے دو محلوں خورنق اور سہریر میں یہ حسن و جمال ان کی نظروں سے کب گزرا تھا؟ کیا دمشق کے ذرے ذرے کا یہ حسن، یہ جلال صلح کا مستحق نہ تھا؟ کیا عرب اسے جنگ و غارت گری کے جہنم میں جھونک دیتے اور اس سے راحت اندوز نہ ہوتے؟ اگر دمشق کی تمام نعمتیں ان کے نصیب میں نہ آ سکتی تھیں تو کیا وہ ان نعمتوں کے آدھے حصے کی تمنا بھی نہ کرتے؟

جس طرح فتح دمشق کے سلسلے میں روایات باہمی طور پر مختلف ہیں اسی طرح صلح کے متعلق بھی ان میں اختلاف پایا جاتا ہے۔ بلاذری کی روایت ہے کہ صلح حضرت خالد بن ولید کے اس خط پر ہوئی تھی جو انہوں نے دمشق کے اسقف کو لکھا تھا اور جس کی عبارت ہم پہلے نقل کر آئے ہیں۔ اس خط کی رو سے یہ طے پایا تھا کہ مسلمان صرف جزیہ لیں گے اور اس کے بدلے رومیوں کے جان و مال، ان کی عبادت گاہوں اور فیصلوں، ان کے مکانوں اور محلوں سے کوئی تعرض نہیں کریں گے۔ بلاذری نے اپنی تائید میں ابو عبد اللہ واقدی کا یہ قول نقل کیا ہے کہ ”میں نے خالد بن ولید کا خط پڑھا ہے۔ مجھے اس میں مکانوں اور کلیساؤں کی آدھی آدھی تقسیم کا ذکر کہیں نہیں ملا۔“

واقدی نے اس پر یہ اور اضافہ کیا ہے کہ دمشق کے مکانوں میں مسلمانوں کے ٹھہرنے کی وجہ یہ تھی کہ اس کے باشندے شہر فتح ہونے کے موقع پر مکان خالی کر کے چلے گئے تھے اور ہر قل سے جا ملے تھے جو ان دنوں انطاکیہ میں مقیم تھا چونکہ ان مکانوں کا مالک اب کوئی نہ رہا تھا اس لیے مسلمانوں نے انہیں اپنی اقامت گاہ بنالیا۔

لیکن طبری کی روایت یہ ہے کہ دمشق کی صلح منقولہ و غیر منقولہ جائیداد کی تقسیم کے علاوہ ہر فرد کے بدلے ایک دینار کی ادائیگی پر ہوئی تھی۔ ابن کثیر نے مال و متاع کی تقسیم پر وضاحتی نظر ڈالتے ہوئے لکھا ہے کہ شہر کا ایک حصہ چونکہ بزدل شمشیر فتح کیا گیا تھا اس لیے یہ تقسیم مسلمانوں کا جائز حق تھی اور شہر کا دوسرا حصہ چونکہ صلح کے ذریعے از خود مفتوح ہو گیا تھا۔ اس

لے اس حصے پر محض جزیہ عائد کیا گیا تھا، یہی وجہ تھی کہ آدھے شہر کے عبادت گاہوں، مکانوں اور مال و متاع کو مسلمانوں نے اپنے قبضے میں کر لیا کہ وہ طاقت کے بل پر فتح کیا گیا تھا اور باقی شہر پر جزیہ عائد کر دیا کہ وہ صلح کے ذریعے مفتوح ہوا تھا۔

کلیساؤں، مکانوں اور اموال کی تقسیم کا ذکر کرنے والے مؤرخ لکھتے ہیں کہ دمشق کے چودہ گرجوں میں سے مسلمانوں نے سات گرجوں پر تو قبضہ کر لیا تھا اور سب سے بڑی عبادت گاہ یوحنا محمد ان کا گرجا تقسیم کر دیا گیا تھا، چنانچہ اس کے نصف اول میں تو عیسائی اپنی عبادت کرتے اور انجیل پڑھتے تھے اور نصف آخر میں مسلمان نماز پڑھتے، قرآن پاک کی تلاوت کرتے اور اس کے اوپر چڑھ کے اذان دیتے تھے۔

یہ تقسیم اسی برس تک قائم رہی۔ اس دوران میں پہلے حضرت معاویہ بن ابی سفیان اور ان کے بعد عبدالملک بن مروان نے مسجد کی توسیع کے ارادے سے گرجا والے حصے کو مسجد میں شامل کرنا چاہا اور اس کے بدلے عیسائیوں کو ایک بھاری رقم کی پیش کش کی، لیکن عیسائیوں نے ان دونوں کی پیش کش کو مسترد کرتے ہوئے دمشق کے معاہدہ صلح کا حوالہ دیا۔

اس کے بعد جب عنان خلافت ولید بن عبدالملک کے ہاتھ میں آئی تو انہوں نے بھی عیسائیوں سے یہی مطالبہ کیا اور حسب سابق ایک کثیر رقم معاوضے کے طور پر پیش کی، لیکن عیسائی اب بھی رضامند نہ ہوئے۔ اس پر خلیفہ نے انہیں تہدید کی کہ اگر انہوں نے اس پیش کش کو قبول نہ کیا تو گرجا منہدم کر دیا جائے گا۔ عیسائیوں نے خلیفہ کو اللہ کے غضب سے ڈرایا، لیکن وہ ہراساں نہ ہوا اور گرجا کا حصہ ڈھا کر مسجد میں شامل کر لیا۔ پھر جب حضرت عمر بن عبدالعزیز مسند آرائے خلافت ہوئے تو عیسائیوں نے ان سے شکایت کی کہ ولید نے ان کا گرجا منہدم کر کے ان پر ظلم کیا ہے۔ حضرت عمر بن عبدالعزیز نے دمشق کے گورنر کو حکم دیا کہ عیسائیوں کا حصہ انہیں واپس کر دیا جائے۔ یہ حکم دمشق کے فقیہوں اور مسلمانوں پر گراں گزرا۔ انہوں نے کہا۔ ”ہم مسجد کو کیسے منہدم کر سکتے ہیں جب کہ ہم نے اس میں اذان دی ہے، نماز پڑھی ہے اور عبادت کی ہے۔“

اور عیسائیوں سے درخواست کی کہ اگر وہ کلیسائے یوحنا کے مطالبے سے دست بردار ہو جائیں تو انہیں غوطہ کے وہ تمام گرجے واپس کر دیں گے جو بزرگ شمشیر حاصل کیے گئے

تھے۔ عیسائی اس پر رضامند ہو گئے اور حضرت عمرؓ بن عبد العزیز نے اس باہمی فیصلے کو منظور فرمایا۔

اگر دمشق کی صلح تقسیم پر نہ ہوتی تو کلیسائے یوحنا کے ایک حصے کو مسجد بنایا جاتا نہ حضرت معاویہؓ اور عبد الملک مسجد کی توسیع کے لیے عیسائیوں سے ان کا حصہ طلب فرماتے۔ ولید کے حکم سے کلیسا منہدم کرایا جاتا، نہ عیسائی حضرت عمرؓ بن عبد العزیز سے اس کی شکایت کرتے۔ یہ دلیل ہے ان لوگوں کی جن کے نزدیک دمشق کی صلح جزئیے تک ہی محدود نہ تھی بلکہ تقسیم کی شرط بھی اس میں شامل تھی۔ اس کا جواب اس روایت کے مخالف یہ دیتے ہیں کہ حضرت خالدؓ کے صلح نامے کی رو سے نہ کلیسائے یوحنا تقسیم ہوا نہ اس کے علاوہ دمشق کے دوسرے کلیسا اور مکانات و اموال وغیرہ۔ اس صلح نامے میں تو صرف جزئیہ ہی عائد کیا گیا تھا۔ حقیقت یہ ہے کہ حضرت معاویہؓ بن ابی سفیان اور عبد الملک بن مروان نے کلیسا کو مسجد بنانے کی خواہش اس وقت کی تھی جب اسلامی سلطنت کا دار الخلافہ قرار پانے کی وجہ سے دمشق میں مسلمانوں کی تعداد عیسائیوں سے زیادہ ہو گئی تھی اور حکومت کے تمام معاملات صرف خلیفہ کی مرضی پر منحصر ہو کے رہ گئے تھے، لیکن اس کے باوجود جب عیسائیوں نے اس پیش کش کو قبول نہ کیا تو یہ دونوں اموی خلفاء اپنے مطالبے سے دست بردار ہو گئے تھے اور انہوں نے گر جا کو چھوا تک نہیں۔ اس سے ظاہر ہوتا ہے کہ اسلام میں رواداری کا صحیح مفہوم کیا ہے؟ اور حالات کی تبدیلی کے باوجود وہ معاہدہ صلح کا احترام کس حد تک کرتا ہے؟

حالات کی تبدیلی سے یہاں مراد یہ ہے کہ دمشق اب وہ پہلا سا دمشق نہیں رہا تھا۔ پہلے وہ روم کے عیسائیوں کا شہر تھا، لیکن اب عرب کے مسلمانوں کا مرکز بن گیا تھا۔ چنانچہ حالات کی یہی تبدیلی تھی جس نے ولید بن عبد الملک کو گر جا منہدم کر دینے کی جرأت دلائی اور حضرت عمرؓ بن عبد العزیز کے زمانہ خلافت میں عیسائیوں کو اس پر رضامند کر دیا کہ وہ کلیسائے یوحنا کو مسجد کے لیے چھوڑ دیں اور اس کے بدلے اسلامی دار السلطنت کے باہر غوطہ دمشق کے گر جے قبول کر لیں۔

ہم اس آخری رائے کی ترجیح کے حق میں ہیں کہ بہر حال یہ رائے سب سے زیادہ توازن کے ساتھ ہم تک پہنچی ہے اور اس کے راویوں کی تعداد بھی زیادہ ہے۔

تقسیم کے سلسلے میں راوی باہم مختلف ہیں، لیکن اس پر ان سب کا اتفاق ہے کہ از روئے صلح نامہ اہل دمشق پر جزیہ فرض کیا گیا تھا جو وہ اپنے جان و مال کی حفاظت اور عقیدہ و رائے کی آزادی کے بدلے مسلمانوں کو ادا کرتے تھے۔ جزیہ کی تفصیل یہ تھی کہ ہر شخص ایک دینار، ایک معین مقدار میں گیہوں اور مسلمانوں کے کھانے پینے کے لیے زیتون کا تیل اور سرکہ دیا کرتا تھا۔ اس کے علاوہ اہل دمشق جو ٹیکس اس سے پہلے رومی حکام کو دیتے تھے اب مسلمانوں کو دینے لگے۔

حضرت ابو عبیدہؓ نے عہد نامہ صلح سے حضرت عمرؓ بن خطاب کو مطلع کیا۔ حضرت عمرؓ نے جزیہ کی شرائط و ضوابط کو ذرا نرم کرنے کی ہدایت فرمائی اور لکھا کہ اہل دمشق کو دو مختلف طبقات میں تقسیم کر کے دولت مندوں سے چار دینار فی کس اور ان کے علاوہ باقی آبادی سے چالیس درہم فی کس جزیہ وصول کیا جائے۔ بعض لوگوں کا کہنا ہے کہ دمشق والے تین طبقاتوں میں تقسیم کیے گئے تھے، مالدار، غریب اور متوسط اور ان سب سے ان کی حیثیت کے مطابق جزیہ وصول کیا جاتا تھا۔ اس کے علاوہ مسلمانوں کے کھانے پینے کے لیے گیہوں، زیتون کے تیل، چربی اور شہد کی فراہمی بھی رومیوں پر عائد کی گئی تھی۔

یہ تھا صلح دمشق کے جزیہ کا نصاب اور یہ تھیں وہ روایات جو تقسیم کے سلسلے میں بیان کی گئیں۔ ایک طویل محاصرے کے بعد اس منصفانہ صلح کی بنیاد پر مسلمان شام کے پایہ تخت میں اقامت پذیر ہو گئے اور ہر قل کے حامیوں کے ساتھ ساتھ رومی جمہور کو بھی شہر بدر کر دیا گیا۔ دمشق کے نظم و نسق کی اساس اس سیاست کو بنایا گیا جو حضرت ابو بکرؓ نے اپنے عہد خلافت میں حضرت خالد بن ولیدؓ کو فتح عراق کے لیے بھیجتے وقت مرتب فرمائی تھی۔ یعنی مسلمانوں نے دمشق کا نظم و نسق اہل دمشق کے ہاتھوں میں رہنے دیا اور اپنے حاکمانہ اقتدار کی بنیاد حضرت خالدؓ کے اس قول کو بنایا جو انہوں نے اہل عراق کے سامنے ظاہر کیا تھا کہ:

”اگر تم عرب ہو تو عربوں سے اور اگر گنجی ہو تو عدل و انصاف سے کس بات کا انتقام لیتے ہو؟“

اور جب مسلمانوں کے قدم اس حسین شہر میں جم گئے تو انہوں نے اپنے دینی اور وطنی فرائض کے متعلق غور کرنا شروع کر دیا۔

دمشق میں استقلال حکومت کے بعد فطری امر تھا کہ حضرت ابوسعیدہ بن الجراح سب سے پہلے اسلامی لشکر کے متعلق سوچتے جو وہ اردن میں قتل کے قریب چھوڑ آئے تھے، لیکن حضرت عمر کا وہ خط، جس میں جرے کے نصاب میں نرمی کرنے کی ہدایت تھی، اپنے ساتھ بعض ایسے احکام بھی ساتھ لایا تھا جن کا فوری نفاذ اشد ضروری تھا۔ ان احکام میں سرفہرست حکم یہ تھا کہ خالد عراق سے جو فوجیں اپنے ساتھ لائے تھے انہیں واپس بھیج دیا جائے لیکن خالد شام ہی میں رہیں۔ یہ اس لیے کہ حضرت ابوبکرؓ نے حضرت عمرؓ کو خلیفہ مقرر کرتے وقت وصیت فرمائی تھی کہ: ”جب اللہ تمہیں شام پر فتح ارزانی فرمادے تو خالدؓ کی فوج کو عراق واپس بھیج دینا کہ وہ عراق کے ممتاز باشندے ہیں اور اہل عراق کے مقابلے میں جرأت اور شجاعت رکھتے ہیں۔“

اور اب جبکہ حضرت ابوسعیدہؓ نے شام فتح کر لیا تھا، حضرت ابوبکرؓ کی وصیت پوری ہوئی ہی چاہیے تھی۔ پھر یہ بھی تھا کہ ایرانیوں کے مقابلے میں مسلمانوں کی حالت نازک تھی اور وہ ملک کے بہت زیادہ حاجت مند تھے۔ جو فوج عراق سے شام لائی گئی تھی وہ کوئی معمولی فوج نہ تھی بلکہ اس میں ایسے ایسے مایہ ناز بہادر شامل تھے جن کی شجاعت و بہادری اور جنگی بصیرت مثال کے طور پر پیش کی جاتی تھی۔ اس لیے حضرت ابوسعیدہؓ نے ہاشم بن عقبہ کو عراقی فوج کا سردار مقرر کیا اور اس فوج کے جو سپاہی شام کی جنگ میں شہید ہو گئے تھے، ان کے بجائے ان سے بہتر سپاہی ان میں شامل کر کے قحطاع ابن عمرو اور انہی جیسے چند اور غازیان اسلام کے ساتھ ثقی کی مدد کے لیے روانہ کر دیے جو اس وقت جزیرہ نمائے عرب کی سرحد کے قریب ذی قار میں مقیم تھے۔ یہ فوج قاطنوں والی سڑک سے عراق جاری تھی اور اس رستے سے دور تھی جس سے حضرت خالدؓ بن ولید رومیوں کا غور و خاک میں ملانے شام آئے تھے۔ جب یہ فوج صحرا کی پہنائیوں سے گزر رہی تھی تو ہاشم ابن عقبہ اور ان کے ساتھیوں کے وہم و گمان میں بھی نہ تھا کہ وہ حضرت سعدؓ بن ابی وقاصؓ کی زیر سرکردگی قادسیہ کے میدان میں ایرانیوں سے ایک ایسی زبردست ٹکریلیں گے جو ان پر مدائن کی راہیں کھول دے گی۔

اب ہم ان لوگوں کو عراق کی طرف قدم زن چھوڑ کر حضرت ابوسعیدہؓ اور ان کے ساتھیوں کے پاس شام چلتے ہیں، کیونکہ ہمیں بہت جلد پھر عراقی لشکر کے ساتھ شامل ہو

کر قادیہ کا وہ شاندار معرکہ دیکھنا ہے جس نے کسریٰ کی فوجوں کا خاتمہ کر کے ایرانی سلطنت کے پرچے اڑا دیے اور تاریخ کے صفحات میں عظمت و بزرگی کے ایک نئے باب کا اضافہ کر دیا۔

دمشق میں مسلمانوں کی طرف سے مطمئن ہو جانے کے بعد حضرت ابو عبیدہؓ کو ان اسلامی فوجوں کی فکر ہوئی جو اردن میں فیل کے قریب اقامت پذیر تھیں۔ حضرت ابو عبیدہؓ کے چند ساتھیوں نے، جو کامیابی کے نشے میں چور تھے، انہیں حمص فتح کرنے کا مشورہ دیا، جہاں محاصرہ دمشق کے دوران میں ہر قلعہ مقیم تھا، لیکن جب اس نے یہ دیکھا کہ اس کی فوجیں شام کے پایہ تخت کی حفاظت کے لیے وہاں تک نہیں پہنچ سکتیں تو حمص سے اٹھا کید چلا گیا۔ اب اگر حضرت ابو عبیدہؓ حمص فتح کر لیتے ہیں تو ہر قلعہ اٹھا کید سے اناضول یا قسطنطنیہ بھاگ جائے گا اور اگر ایسا ہو گیا تو اس کی فوجوں کے جی چھوٹ جائیں گے اور وہ شام کے کسی محاذ پر بھی مسلمانوں کا مقابلہ نہ کر سکیں گی، لیکن حضرت ابو عبیدہؓ نے اس مشورے سے اختلاف کیا اور وہ اسے قبول بھی کیسے کر سکتے تھے جب کہ حضرت عمرؓ کا حکم یہ تھا کہ جب تک پچھلی طرف رومیوں کا کوئی ایسا لشکر موجود ہو جس سے حملے کا خطرہ ہر وقت لاحق ہو سکتا ہے، ہرگز پیش قدمی نہ کی جائے اور اس وقت بحیرہ طبریہ کے جنوب میں فیل کے قریب رومیوں کا وہ لشکر موجود تھا، جس نے یرموک کے میدان سے بھاگ کر وہاں پناہ لی تھی اس کے علاوہ ہر قلعہ کی امدادی فوجیں بھی ان کے پاس پہنچ چکی تھیں۔ جب ابوالاعور سہلیؓ ان فوجوں سے لڑنے چلے ہیں، رومیوں پر یرموک کی شکست کا خوف طاری تھا۔ اس لیے انہوں نے دریا کا بند کھول دیا اور فیل کے ارد گرد کی تمام زمین زیر آب ہو جانے کی وجہ سے مسلمانوں کی پیش قدمی رک گئی۔ اسی طرح رومی بھی ہر قلعہ کی مدد کو پہنچ جانے کے باوجود اس سے کوئی فائدہ نہ اٹھا سکے۔ یہ زمین جاڑے کے اختتام اور دمشق کے محاصرے تک زیر آب رہی اور رومی فوجیں فیل کے اس طرف وادی بیسان میں محصور پڑی رہیں۔ اس کے بعد موسم گرما کے آغاز میں جب

بعض مؤرخین اسے صحیح سمجھتے ہیں کہ ہاشم بن جبج فیل کے بعد عراق روانہ ہوئے تھے اور اس کی تائید میں عراق اور شام کے معرکوں کی تاریخیں پیش کرتے ہیں۔ لیکن ان تاریخوں کی تصدیق بہت ہی مشکل اور دقت طلب ہے۔ اس لیے کہ اس سلسلے میں مؤرخین کا شدید اختلاف ہے۔

فتح ہوا اور زمین بھی خشک ہونی شروع ہو گئی تو حضرت ابو عبیدہؓ نے حضرت یزید بن ابی سفیانؓ کی سرداری میں یعنی فوج کو دمشق میں چھوڑا اور خود حضرت خالد بن ولیدؓ کے ہمراہ فوج لے کر روانہ ہو گئے۔ یہ فوج رومیوں سے معرکہ آرا ہونے کے لیے نکل اور وادی بیسان میں اس وقت پہنچی جب زمین تھوڑی تھوڑی خشک ہونی شروع ہو گئی تھی۔

حضرت ابو بکرؓ نے اردن کی امارت حضرت شریصل بن حسنہ کے سپرد فرمائی تھی جس طرح حصص کے لیے حضرت ابو عبیدہؓ، بلقاء کے لیے حضرت یزید بن ابی سفیانؓ اور عربات کے لیے حضرت عمرو بن العاصؓ کو امیر مقرر فرمایا تھا اور عملی قیادت کے سلسلے میں یہ حکم دیا تھا کہ جس امیر کی حدود امارت میں جنگ ہو وہی امیر لشکر کی قیادت کرے، اس حکم کو حضرت عمروؓ نے بھی برقرار رہنے دیا۔ اس لیے نکل کی اسلامی فوجوں کی کمان حضرت شریصل بن حسنہ کے ہاتھ میں آئی جن میں وہ فوج بھی شامل تھی جو محاصرہ دمشق سے پہلے ابوالاعور سہمی کی امارت میں تھی اور وہ فوج بھی جو محاصرہ دمشق کے بعد حضرت ابو عبیدہؓ کی قیادت میں وہاں پہنچی تھی۔

حضرت شریصل بن حسنہ نے ابن الاعور کو تو طبرہ کے محاصرے کے لیے بھیج دیا اور خود نکل جانے کی تیاریوں میں مصروف ہو گئے۔ مقدمہ انجوش پر حضرت خالد بن ولیدؓ، میمنہ و میسرہ پر حضرت ابو عبیدہؓ و حضرت عمروؓ بن العاصؓ اور سوار دستوں پر ضراہ بن ازور کو مقرر کیا۔ تیاری کے بعد لشکر روانہ ہوا اور ام قیس کے قریب سے، جو دریائے اردن کے دہانے پر واقع ہے، یہ موک کو عبور کرتا ہوا وادی غور میں قدم زن ہوا۔ وہاں سے نکل پہنچا اور بیسان میں رومی فوجوں کے سامنے خیمہ زن ہو گیا، لیکن دلدل کی وجہ سے پیش قدمی نہیں کی جاسکتی تھی، اس لیے فوج کے سرداروں نے باہمی مشورے کے بعد حضرت عمروؓ کو تمام صورت حال سے آگاہ کر دیا اور جواب کا انتظار کرنے لگے۔ خوراک کی یہاں کوئی کمی نہ تھی جو مسلمانوں کو بہ علت اپنے موقف سے ہٹا سکتی کیونکہ جو حصہ مسلمانوں کے پاس تھا وہ رومیوں کے حصے سے بہتر تھا، اس میں چاروں طرف سبزہ سبزہ تھا اور مسلمان بڑے اطمینان و آسائش کے ساتھ وقت بسر کر رہے تھے۔ ادھر ان کے سامنے اسی ہزار رومیوں کا لشکر جبار تھا جو ان سے یہ موک اور دمشق کی ہار کا بدلہ لینے کے لیے چوٹ کھائے ہوئے ناگ کی طرح پھنکاریں مار رہا تھا۔

جب قتل میں مسلمانوں کا قیام طویل ہو گیا تو ہر قتل کے جرنیل سقلاء بن مخراق نے اپنی کثرت افواج کے دھم میں مسلمانوں پر اچانک حملہ کر کے انہیں شکست دینے کا ارادہ کیا۔ اپنے مقصد کو جامہ عمل پہنانے کے لیے اس نے ایک خاص جگہ منتخب کی جہاں سے وہ اپنی فوجوں کو مسلمانوں کی طرف بھیجتا چاہتا تھا، اور جب رات کی سیاہی پھیل گئی تو اس کا لشکر اس جگہ سے گزرا۔ سقلاء کو یہ گمان تک نہ تھا کہ مسلمان اس حملے کے لیے تیار ہوں گے اس بنا پر سقلاء یہ سوچ رہا تھا کہ پہلے ہی حملے میں ان کی صفیں درہم برہم ہو جائیں گی، لیکن اس کا یہ اندازہ غلط ثابت ہوا۔

رومیوں سے ہر چال بازی کی امید تھی اور اسی لیے شرمیل رات دن ان کی طرف سے چوکنے رہتے تھے، چنانچہ دونوں لشکروں میں گھمسان کی لڑائی ہوئی اور معرکہ رات سے گزر کر دوسرے دن تک جاری رہا۔ حضرت خالد بن ولید اور ضراٹھ بن ازور نے اس جنگ میں شجاعت و جوان مردی کے وہ جوہر دکھائے کہ اپنے پچھلے کارناموں کی یاد تازہ کر دی، یہاں تک کہ جب رات تاریک ہوئی تو رومیوں کی قوت جواب دے گئی اور سقلاء اور اس کے ہم پایہ دوسرے فوجی افسروں کے قتل ہو جانے کے بعد شکست کھا کر بھاگ کھڑے ہوئے۔

کیا ان ہزیمت خوردہ فوجوں کے لیے کوئی جائے پناہ تھی، جہاں وہ جا چھپتے یا کوئی خط دفاع تھا، جس کا وہ سہارا لے لیتے؟ نہیں! چنانچہ ان کی شکست و سراسیمگی نے انہیں دلدل میں پھنسا دیا اور ان کے لیے قدم اٹھانا مشکل ہو گیا۔ آخر کار مسلمانوں نے انہیں جالیا اور اپنے نیزوں سے ان کو دلدل میں گرا کر اے بُری طرح قتل کر دیا۔

اسی ہزار کی جمعیت میں سے صرف وہی رومی بچ سکے جو کسی نہ کسی طرح بھاگ جانے میں کامیاب ہو گئے۔ اس طرح مسلمانوں نے شام میں ایک نہایت شاندار اور پرست فتح حاصل کی، جس میں انہیں بے شمار مال غنیمت میسر آیا۔ فاتحین نے غنیمت آپس میں تقسیم کی اور انہیں اللہ کی نصرت کا یقین ہو گیا۔ حضرت ابو عبیدہؓ نے فتح کی خوشخبری امیر المومنین فاروق اعظمؓ کی خدمت میں مدینہ منورہ ارسال کی اور لکھا کہ وہ خالد بن ولیدؓ کے ساتھ حصہ جارہے ہیں۔

اللہ پاک کی نصرت پر مسلمانوں کا ایمان یہ دیکھ کر اور پختہ ہو گیا کہ جس چیز کو وہ اپنے

لیے ناگوار سمجھتے ہیں، اللہ تعالیٰ اسی کو ان کے حق میں بہتر بنا دیتا ہے۔ جب ان کے اور دشمن کے درمیان دلدل حاصل ہو گئی تو انہیں بے حد ناگوار گزرا اور بادل ناخواستہ ہاتھ پر ہاتھ دھرے بیٹھے رہے لیکن آخر کار اللہ نے انہیں شاندار فتح ارزانی فرمائی۔۔۔ کیا یہ اس بات کی واضح دلیل نہیں ہے کہ اللہ تعالیٰ بہر حال ان کا حامی و ناصر ہے اور ایک نہ ایک دن ایران و روم کے تاج ان کے قدم چومیں گے۔

مسلمان جب فحل کی جنگ سے فارغ ہوئے۔ طبریہ میں ابوالاعور کا محاصرہ جاری تھا۔ ادھر شربیل حضرت عمرو بن العاصؓ کو ساتھ لے کر فحل سے بیسان پہنچے اور اس کا محاصرہ کر لیا اور اہل بیسان نے جگہ جگہ قلعہ بند ہو کر مسلمانوں کی مزاحمت کرنی چاہی، جس کی وجہ یہ تھی کہ انہیں معلوم تھا کہ حضرت خالد بن ولیدؓ اور حضرت ابو عبیدہ بن الجراحؓ محاصرہ کے لیے دمشق واپس ہو گئے ہیں اور ابوالاعور ابھی تک طبریہ کا محاصرہ کیے پڑے ہیں۔ اس طرح مسلمانوں کی طاقت شام کے مختلف حصوں میں بٹ گئی ہے اور اس وقت جو فوج ان کا محاصرہ کرنے کے لیے باقی رہ گئی ہے، اس کا مقابلہ کرنا کچھ ایسا مشکل کام نہیں ہے لیکن اس کے باوجود زیادہ دیر تک مسلمانوں کے مقابلے پر نہ ٹھہر سکے اور تھوڑے ہی دنوں بعد اہل دمشق کی طرح اعتراف شکست کے بعد صلح کر لینے پر مجبور ہو گئے۔ یہ اس لیے کہ ان کی معنوی حالت یرموک، دمشق اور فحل کی شکستوں کے بعد بُری طرح تباہ ہو گئی تھی۔ پھر یہ بات بھی تھی کہ اہل شام کو مسلمانوں سے اتنی شدید نفرت نہ تھی جو مقاومت میں رومی فوجوں کی اعانت کر سکتی۔

رومیوں نے اہل شام پر طاقت و تشدد کے بل پر حکومت کی تھی، جس کی وجہ سے اہل شام اس حکومت کے برقرار رہنے کی کوئی خواہش اپنے اندر نہ پاتے تھے۔ اس کے علاوہ شام میں عرب عیسائیوں کے بہت سے قبیلے تھے جو ایک زمانے تک نسلی اور مذہبی رابطوں کی کشمکش میں مبتلا رہے۔ وہ مسلمانوں کی طرح نسلًا عرب تھے اور رومیوں کی طرح مذہبًا عیسائی۔ انہوں نے جب ہر قس کی کمزوری، اس کی فوجوں کی بزدلی اور اس کے جرنیلوں کی

۱۔ مورخین اس جنگ کو جنگ فحل، جنگ بیسان اور جنگ روغہ۔ دلدل والی جنگ کے ناموں سے موسوم کرتے ہیں۔

ہلکستیں دیکھیں تو ان میں سے بعض قبائل مسلمان عربوں کے ساتھ مل گئے اور انہیں رومیوں کے کمزور پہلو بتا دیئے، اور سب سے آخری۔ اور سب سے اہم وجہ یہ تھی کہ فتح ولہرت میں بجائے خود اتنی تاناکا کی ہوتی ہے کہ دیکھنے والے کی نگاہیں خیرہ ہو کر رہ جاتی ہیں اور عوام، فاتح کی خدمت میں خراج عقیدت پیش کرتے ہوئے اس کے حلقہ بگوش ہو جاتے ہیں۔

اہل طبریہ کو جب بیسان اور اہل بیسان کا حشر معلوم ہوا تو انہوں نے ابوالاعور کے ذریعے حضرت شرمیل سے صلح کی درخواست کی اور اہل بیسان کی طرح ان سے بھی صلح نامہ دمشق کی شرائط کے مطابق صلح کر لی گئی۔ یعنی یہ کہ شہری جائیداد میں سے نصف حصہ مسلمانوں کا ہوگا۔ ہر سال ایک دینار فی کس جزیہ ادا کرنا ہوگا اور اسی طرح زمینوں سے بھی ایک معین مقدار میں گندم وصول کیا جائے گا۔ اذرعات، عمان، جرش، ماب اور بصری کے باشندوں نے بھی ان ہی شرطوں پر صلح کر لی اور اس طرح ملک اردن حوران و صحرائے مسلمانوں کا مطیع و منقاد ہو گیا۔ لوگوں نے مسلمانوں کی حکومت پر اطمینان و رضا مندی کا اظہار کیا۔ بعد کو مسلمانوں نے حکومت کا نظم و نسق انہی کے حوالے کر دیا اور عدل و انصاف کی شرط لگا دی۔

کہیے! اب ہم حضرت ابوسعیدہ بن الجراح اور حضرت خالد بن ولید کے ہمراہ حمص چلیں، یا ہاشم بن عقبہ اور قتعا بن عمرو کی ہمراہی میں عراق جا کر یہ دیکھیں کہ شنی اور ان کی باقی ماندہ فوج کے ساتھ مشیت خداوندی نے کیا کیا ہے اور اس کے بعد حضرت سعد بن ابی وقاصؓ کی معیت میں جنگ قادسیہ کا نظارہ کریں؟ بالفاظ دیگر فتح شام تک اسلامی فوجوں کے ساتھ رہیں یا عراق چل کر وہاں کی مکمل فتح کا حال بیان کریں؟ بعض مؤرخین نے پہلی راہ اختیار کی ہے اور بعض نے دوسرا طریق پسند کیا ہے!

یہاں ہم دوسرے گروہ کی تہلید میں عراق کا رخ کریں گے تاکہ اسلامی سلطنت کا یہ حصہ بتامہ نظر میں رہے اور ہم اسے آہستہ آہستہ مشرق و مغرب کی طرف پھیلتے ہوئے دیکھیں۔ اس سے جہاں ہم اس جدوجہد کا ہاتھ سانی اندازہ کر سکیں گے جو صدر اول کے مسلمانوں نے ایران اور روم کے دوشیروں کے مقابلے میں بیک وقت جاری کر رکھی تھی وہاں حضرت عمرؓ کی سیاست بھی اچھی طرح ہماری سمجھ میں آ جائے گی۔ اس سے ہمیں یہ بھی

معلوم ہو جائے گا کہ مسلمانوں نے ان غیر معمولی اور ہیمنہ حوادث کا سامنا کس طرح کیا؟ اور ہم یہ بھی جان لیں گے کہ مدینہ اور جزیرہ نمائے عرب میں انہوں نے کس حسن و خوبی کے ساتھ حکومت کی ذمہ داریاں سنبھالیں، عوام کے اطمینان و خوش حالی کے لیے کیا کچھ کیا اور اس فتح کے لیے ان میں کتنا جوش اور کتنی تڑپ تھی، جس نے انہیں ایران و روم کی ان نعمتوں سے مالا مال کر دیا جو جمعیتیں انہیں اپنی تاریخ کے اور کسی دور میں میسر نہ آ سکیں۔

لیکن اس سے پہلے کہ ہاشم بن عقبہ اور ان کے ساتھیوں کے ہمراہ ہم عراق جائیں، ہمارا فرض ہے کہ تھوڑی دیر کے لیے یہاں ٹھہریں اور مؤرخین کے اس اختلاف کا ذکر کریں جو فتح شام کے واقعات کی تاریخی ترتیب سے متعلق ہم ”سیرت ابو بکرؓ“ میں بیان کر چکے ہیں۔ اس باب کے واقعات میں ہم نے دیکھا ہے کہ مسلمان ابھی یرموک ہی میں تھے کہ حضرت ابو بکرؓ کی وفات ہو گئی اور یہ معرکہ حضرت عمرؓ کے عہد خلافت میں ہوا اور اس دن ہوا جس دن وہ ڈاک شام پہنچی جس میں حضرت ابو بکرؓ کی وفات کی خبر کے ساتھ ساتھ یہ حکم بھی تھا کہ خالد بن ولید کو فوج کی سپہ سالاری سے معزول کر کے ان کی جگہ ابو عبیدہ بن الجراح کو مقرر کیا جاتا ہے!

اس کے بعد حضرت عمرؓ کے حکم سے مسلمان دمشق روانہ ہوئے اور ایک طویل محاصرے کے بعد اسے فتح کر لیا۔ دمشق سے فارغ ہو کر وہ دوبارہ اردن پہنچے اور اسے دشمنوں کے وجود سے پاک کر کے اہل دمشق کی طرح اہل اردن سے بھی صلح کر لی۔ یہ طبری، ابن خلدون، ابن اثیر، ابن کثیر اور ان کے قبیضین کی روایت ہے۔ لیکن ازدی، واقدی اور بلاذری فتح شام کے واقعات کی اس ترتیب میں طبری سے اختلاف کرتے ہیں اور کہتے ہیں کہ اجنادین اور دمشق وغیرہ کی لڑائیاں یرموک سے پہلے ہوئی تھیں۔ ان میں سے بعض کا خیال یہ ہے کہ یرموک کی جنگ شام کی آخری جنگ تھی۔ اس اختلاف کے متعلق کوئی حتمی رائے قائم کرنا ہمارے لیے دشوار ہے۔ خود علامہ طبری نے بھی اس اختلاف کا ذکر کیا ہے، لیکن وہ کسی فیصلہ کن رائے پر نہیں پہنچے۔ چنانچہ لکھتے ہیں:

”محمد بن اسحاق نے کہا ہے کہ دمشق رجب سنہ ۱۴ھ میں فتح ہوا تھا اور فحل کی جنگ فتح دمشق سے پہلے ہوئی تھی جس کی وجہ یہ تھی کہ فحل کے کچھ لوگ دمشق چلے گئے تھے اور مسلمان

بھی ان کے تعاقب میں وہاں جا پہنچے تھے۔ ان کے خیال میں فحل کی جنگ ذوالقعد ۱۳ھ میں ہوئی تھی، لیکن واقدی کے نزدیک فتح دمشق سنہ ۱۴ھ اور یرموک کی جنگ ۱۵ھ کی بات ہے۔ ان کا یہ بھی کہنا ہے کہ ہرقل اسی سال جنگ یرموک کے بعد ماہ شعبان میں اٹھا کیہ سے قسطنطنیہ چلا گیا اور یرموک کے بعد سرے سے کوئی جنگ ہی نہیں ہوئی۔“

جب کسی قطعی رائے تک پہنچنا ہی ممکن نہیں تو پھر اس اختلاف میں الجھنا بے سود ہے۔ بہر حال ہم نے اس باب میں علامہ طبری اور ان کے تبعین کی روایت اختیار کی ہے اور اس سے ہمارے موضوع بحث۔۔۔ عہد فاروقی میں اسلامی سلطنت کی تاریخ۔۔۔ پر کوئی زد نہیں پڑتی۔

دمشق کی فتح چاہے یرموک سے پہلے ہوئی ہو یا اس کے بعد ہمارے لیے دونوں برابر ہیں۔ کیونکہ فتح کے واقعات تاریخوں اور بعض تفصیلات میں اختلاف کے باوجود متفق علیہ ہیں۔ طبری نے سیف بن عمرو سے ایک روایت نقل کی ہے کہ یرموک کا معرکہ رجب ۱۳ھ مطابق ستمبر ۶۳۴ء میں پیش آیا تھا۔ دمشق کا محاصرہ اسی سال کے ماہ شوال میں کیا گیا تھا جو دوسرے سال کے اوائل میں۔۔۔ دسمبر ۶۳۴ء اور اوائل بہار ۶۳۵ء کے درمیان۔۔۔ فتح پر فتح ہوا اور فحل کی جنگ دمشق کے بعد ۶۳۵ء میں جیتی گئی، جس کے فوراً ہی بعد اردن کے دوسرے شہر بھی فتح ہو گئے۔

حضرت ابو عبیدہؓ اور حضرت خالدؓ بن ولیدؓ جنگ فحل کے بعد حصص روانہ ہو گئے اور ہاشم بن عقبہ عراق لوٹ گئے۔ اب ہم حضرت ابو عبیدہؓ اور حضرت خالدؓ بن ولیدؓ کو چھوڑ کر عراقی فوج کے ساتھ قادیسیہ کی جنگ دیکھنے چلتے ہیں کہ یہی وہ فیصلہ کن معرکہ ہے جس نے مسلمانوں کے سامنے مدائن کے دروازے کھول دیے اور جو مؤرخین کے نزدیک ان شاندار معرکوں میں شمار ہوتا ہے، جنہوں نے دنیا کی تاریخ کو ایک نئی راہ پر ڈال دیا۔



باب: 8

جنگ قادسیہ کی تفصیلی روداد

فصل کی جنگ میں اسلامی فوجوں کی کامیابی کے بعد حضرت ابو عبیدہؓ اور خالد بن ولیدؓ و حمصؓ چلے گئے اور ہاشم بن عتبہؓ اور قحطاع بن عمرو امدادی فوجیں لے کر عراق روانہ ہو گئے۔ اور حضرت عمرؓ نے حضرت سعد بن ابی وقاصؓ کی سرکردگی میں ایک عظیم لشکر۔۔۔ جس کی تعداد تیس ہزار سے بھی زیادہ تھی۔ مدینہ سے روانہ کیا تاکہ عراق میں ایرانی اقتدار کا بالکل خاتمہ کر دیا جائے۔

اس لشکر کی کمان بڑے سوچ بچار اور طویل مشورے کے بعد حضرت سعدؓ کے سپرد کی گئی تھی، جس کی وجہ یہ تھی کہ معرکہ بویب کے بعد عثمانی نے حضرت عمرؓ کو لکھا تھا کہ یزید گرد بن شہر یار بن کسرئی کو تخت پر بٹھا کے ایرانی دوبارہ متحدہ ہو گئے ہیں اور عربی فوجوں کے مقابلے میں لشکر پر لشکر بھیج رہے ہیں۔ ایرانیوں کے اس اتحاد نے اہل سواد کو مسلمانوں کے خلاف بغاوت پر ابھار دیا ہے اور ہم جزیرہ نمائے عرب کی سرحد پر ذی قار میں پناہ لینے پر مجبور ہو گئے ہیں۔ اس پر حضرت عمرؓ نے ضلعوں کے حکام اور عرب کے تمام قبائل کو حکم دیا کہ ہر اس شخص کو جو اسلحہ یا کھوڑا رکھتا ہے یا عقل و شجاعت سے بہرہ مند ہے، تلاش کر کے فوراً میرے پاس بھیج دو اور فرمایا:

”خدا کی قسم! میں شاہانِ عجم سے ملوکِ عرب کو ضرور نگر آؤں گا۔“

جب چند ہزار کی جمعیت فراہم ہو گئی تو اسے لے کر حضرت عمرؓ مدینہ سے نکلے اور حرار نامی ایک چشمے پر قیام فرمایا۔ اب تک کسی کو یہ معلوم نہ تھا کہ حضرت عمرؓ کی قیادت خود فرمائیں گے یا یہ خدمت کسی اور کے سپرد کر کے مدینہ واپس چلے جائیں گے۔

حضرت عثمان بن عفانؓ نے اس کے متعلق سوال کیا تو حضرت عمرؓ نے لوگوں کو نماز

کے لیے جمع ہونے کا حکم دیا اور ان کے جمع ہو جانے پر لشکر کی قیادت کے متعلق ان کی رائے دریافت کی۔ عوام نے کہا: ”آپ خود ہمارے ساتھ چلیے!“۔۔۔ حضرت عمرؓ کو ان کی یہ بات پسند نہ آئی، لیکن وہ چاہتے تھے کہ زور و زبردستی سے کام نہ لیا جائے، بلکہ نرمی و ملامت سے ان کی رائے تبدیل کی جائے۔

چنانچہ اہل الرائے کو طلب فرمایا، اور ان سے کہا: ”میں اس معاملے میں پریشان ہوں۔ مجھے مشورہ دو؟“ تھوڑی دیر وہ لوگ آپس میں گفتگو کرتے رہے۔ پھر سب نے یک زبان ہو کر رائے دی کہ امیر المومنین اس لشکر کی کمان رسول اللہ ﷺ کے کسی صحابی کو عطا فرما دیں، اور خود مدینے میں رہ کر کمک روانہ کرتے رہیں۔ اگر اللہ نے ہمیں فتح نصیب فرمادی تو فہوالبرادر نہ دشمن کی سرکوبی کے لیے دوسرا لشکر بھیج دیا جائے گا۔ حضرت عبدالرحمن بن عوفؓ نے اسی رائے کی تائید کرتے ہوئے فرمایا: ”آپ خود مدینے میں قیام فرمائیے اور لشکر کو بھیج دیجئے! شروع سے لے کر اب تک آپ دیکھ چکے ہیں کہ آپ کے لشکروں کے متعلق اللہ تعالیٰ کا کیا فیصلہ رہا ہے۔ اگر خدا ناخواستہ اسے شکست بھی ہوگئی تو یہ اس ہزیت سے بہر حال کم ہوگی جو آپ کی قیادت میں پیش آئے گی۔ مجھے اندیشہ ہے کہ اگر آپ شہید ہو گئے یا شکست کھا گئے تو مسلمان پھر کبھی نہ تکبیر پڑھ سکیں گے، اور نہ لا الہ الا اللہ کی شہادت دے سکیں گے۔“

اس پر حضرت عمرؓ نے مسلمانوں کو جمع کیا اور ان سے خطاب کرتے ہوئے فرمایا: ”مسلمانوں پر فرض ہے کہ وہ اپنے معاملات باہمی مشورے سے طے کریں۔ میں بھی تنہی میں سے ایک فرد ہوں۔۔۔ تمہارے اہل الرائے نے مجھے روک دیا ہے اس لیے میں نے فیصلہ کیا ہے کہ خود نہ جاؤں اور یہ خدمت کسی اور کے سپرد کروں!“۔

حضرت عمرؓ نے پہلا سالار کے بارے میں خواص سے معلوم کیا۔ ابھی وہ مختلف نام پیش کر رہے تھے کہ حضرت سعد بن ابی وقاصؓ کا، جو ان دنوں نجد میں تھے، خط ملا جس میں انہوں نے لکھا کہ میں نے ایک ہزار غل مند اور بہادر سوار منتخب کر لیے ہیں۔ لوگوں کو جب اس خط کے مضمون کا علم ہوا تو بول اٹھے! ”ہم نے اپنا پہلا سالار پا لیا ہے۔“

حضرت عمرؓ نے پوچھا: ”وہ کون ہے؟“ جواب ملا: ”کچھار کا شیر، سعد بن مالک۔“

اس انتخاب کو حضرت عمرؓ نے بھی پسند فرمایا، اور سعدؓ کو نجد سے بلوا کر جنگ عراق کا سپہ سالار بنادیا۔ سب سے پہلی ہدایت جو حضرت عمرؓ نے حضرت سعدؓ کو فرمائی، وہ یہ تھی: ”اے سعد! اے بنو وہیب کی سعادت! اس بات پر کبھی گھمنڈ نہ کرنا کہ تم رسول اللہ ﷺ کے ماموں اور حضور اکرمؐ کے صحابی ہو، اللہ جل شانہ، برائی کو برائی سے نہیں، نیکی سے مٹاتا ہے اور اللہ اور اس کے بندے کے درمیان رشتہ اطاعت کے سوا دوسرا کوئی رشتہ نہیں، اللہ کے دین میں بڑے چھوٹے سب برابر ہیں۔ سر بلندی صرف اسی کے لیے مقدر کی جاتی ہے جو اطاعت کوش ہو۔ ہر مسئلے میں رسول اللہ ﷺ کی سنت پر نظر رکھنا اور اسی پر عمل کرنا اور صبر و استقامت کا دامن کسی حال میں ہاتھ سے نہ چھوڑنا۔“

حضرت عمرؓ نے حضرت سعدؓ کو یہ ہدایت اس لیے فرمائی تھی کہ وہ رسول اللہ ﷺ کے صحابی، قرب انداز اور مسلمانوں میں ایک خاص مرتبے کے مالک تھے۔ ان کا نسبی تعلق رسول اللہ ﷺ کی انھیال بنو زہرہ سے تھا اور وہ قریش کے ابتدائی مسلمانوں میں شمار ہوتے تھے۔ جس وقت انہوں نے اسلام قبول کیا ہے ان کی عمر سترہ (۱۷) برس کی تھی۔ چنانچہ فرمایا کرتے تھے:

”میں نے اس وقت اسلام قبول کیا تھا، جب اللہ نے نماز بھی فرض نہیں فرمائی تھی۔“
ان کا یہ بھی ارشاد تھا کہ: ”مجھ سے پہلے کوئی اسلام نہیں لایا تھا، صرف ایک شخص اس دن مسلمان ہوا تھا جس دن میں نے اسلام قبول کیا تھا اور ایک دن مجھ پر ایسا بھی گزرا ہے جبکہ میں تیسرا مسلمان تھا۔“ ان کی صاحبزادی عاتشان کے متعلق فرماتی ہیں:

”میرے والد کا قد چھوٹا اور جسم وہ ہڑا تھا اور ہاتھوں کی انگلیاں مضبوط اور بالوں سے بھری ہوئی تھیں اور وہ خضاب لگایا کرتے تھے۔“

حضرت سعدؓ دولت و نعمت سے سرفراز تھے۔ ریشمی لباس اور انگلی میں سونے کی انگلی پہنتے تھے۔ اسی لیے وہ حدیث وصیت کے باعث تھے، ابھی وہ بکے ہی میں تھے کہ عقوان شباب میں بیمار پڑے اور زندگی سے ماپوسی ہو گئی۔ ایک دن رسول اللہ ﷺ ان کی عیادت کے لیے تشریف لے گئے تو انہوں نے عرض کیا: ”یا رسول اللہ! میرے پاس دولت بہت ہے لیکن اس کی وارث صرف میری ایک بیٹی ہے، کیا میں تین حصوں کی وصیت کر دوں؟“

رسول اللہ ﷺ نے فرمایا: ”نہیں!“۔۔۔ عرض کیا: ”آدھے حصے کی؟“ ارشاد ہوا: ”نہیں!“ پھر عرض کیا: ”ایک تہائی کی اجازت؟“ اس وقت رسول اللہ ﷺ نے فرمایا: ”ایک تہائی؟ ایک تہائی زیادہ ہے۔ اگر تم اپنے وارثوں کو دولت مند چھوڑ دو تو یہ اس سے بہتر ہے کہ وہ دوسروں کے سامنے ہاتھ پھیلاتے پھریں!“۔

ان خوبیوں کے علاوہ حضرت سعدؓ ایک بہادر سپاہی اور ایک ممتاز شہسوار بھی تھے۔ جنگ احد میں رسول اللہ نے جن صحابہؓ کو تیر اندازی کے لیے مخصوص فرمایا تھا ان میں یہ بھی شامل تھے۔ بدر، احد، خندق، یمین، خیبر، فتح مکہ اور رسول اللہ ﷺ کے ساتھ دوسرے تمام غزوات میں شریک رہے۔ فتح مکہ میں مہاجرین کے تین علموں میں سے ایک علم ان کے ہاتھ میں تھا۔ غزوہ احد میں، جب اور لوگ رسول اللہ ﷺ کو چھوڑ گئے تھے، حضرت سعدؓ اس وقت بھی انتہائی جاں نثاری و ثبات قدمی کے ساتھ ذات رسالت کی حفاظت میں سینہ سپر رہے، یہاں تک کہ لسان نبوت سے ارشاد ہوتا رہا:

”سعد! میرے ماں باپ تم پر فدا ہوں! اسی طرح تیر چلاتے رہو!“

پھر اسلام میں سب سے پہلے تیر چلانے والے بھی وہی تھے۔ اس کی تفصیل یہ ہے کہ سریہ عبیدہ بن حارث میں شریک ہو کر وہ حجاز کے ایک چشمے پر پہنچے جو وادی الرافح میں واقع تھا۔ وہاں ان کی مدد بھیڑ قریش کی ایک جمعیت سے ہو گئی جس کا سالار ابوسفیان تھا۔ قریش بغیر لڑے واپس ہو گئے۔ ان تک صرف ایک تیر پہنچا، جو حضرت سعدؓ نے پھینکا تھا۔ چنانچہ وہ خود فرماتے تھے: ”میں سب سے پہلا عرب ہوں جس نے اللہ کی راہ میں تیر چلایا۔“ ان خوبیوں کے شہسوار کے لیے کوئی تعجب نہیں ہے اگر کہا جائے کہ وہ کچھار کا شیر ہے اور اسے عراق جانے والے اس لشکر کا باقاعق رائے سپہ سالار بنا دیا جائے، جو مسلمانوں کی زندگی کے نازک ترین لمحات سے عہدہ ہما ہونے کے لیے بھیجا جا رہا ہو۔

حضرت سعدؓ چار ہزار فوج لے کر، جو اپنے ہال بچوں کو بھی ساتھ لائی تھی، مدینے سے عراق روانہ ہو گئے۔ ان کے چلے جانے کے بعد بھی حضرت عمرؓ کی دعوت پر لوگ چاروں طرف سے آ کر مدینے میں جمع ہوتے رہے اور حضرت عمرؓ انہیں حضرت سعدؓ کے پاس بھیجتے رہے۔ اس سے ان کے لشکر کی قوت و تعداد میں مسلسل اضافہ ہوتا رہا۔ اس لشکر کا ایک

سایاں امتیاز یہ بھی تھا کہ اس میں عرب کے بڑے بڑے شاعر، خطیب اور رئیس بھی شامل تھے، جن میں عمرو بن معدی کرب زبیدی، طلحہ بن خویلد اسدی، اور اشعث بن قیس کنذی جیسے زعمائے عرب خاص طور پر قابل ذکر ہیں جو اپنے اپنے قبیلے کے سردار تھے۔ جب حضرت سعد زرد کے مقام پر پہنچے تو ان کے لشکر کی تعداد بیس ہزار کے قریب تھی۔ ثنیٰ کی فوجیں، جو بویب کی جنگ اور یزگرد کی تخت نشینی کے بعد ذی قار میں سمٹ آئی تھیں، تین ہزار سپاہیوں پر مشتمل تھیں جن میں آس پاس کے قبیلوں کے پانچ ہزار افراد اور آ کر شامل ہو گئے تھے اور جو فوجیں ہاشم بن عقبہ کی سرکردگی میں شام سے چلی تھیں، ان کی تعداد آٹھ ہزار تھیں، اس طرح قادسیہ کی جنگ میں شرکت کے لیے جو فوجیں مختلف اطراف سے آئی تھیں ان کی مجموعی تعداد چھتیس ہزار یا اس کے لگ بھگ ہو گئی تھی اور یہ سب سے بڑا لشکر تھا جو عہد صدیقی میں ثنیٰ کے عراق جانے سے لے کر اس وقت تک جنگ عراق کے لیے فراہم ہو سکا تھا۔

جب حضرت سعد شراف پہنچے تو شام سے آنے والی فوج کے سوا باقی تمام فوجوں کی تنظیم مکمل ہو چکی تھی، لیکن ثنیٰ اپنی فوج میں نہ تھے۔ معرکہ جسر میں جو زخم انہیں آیا تھا، وہ جان لیوا ثابت ہوا اور وہ بشیر بن خصامہ کو فوج پر اپنی جگہ مقرر کر کے اللہ کو پیارے ہو گئے۔ ثنیٰ کے بھائی معنی بن حارث بھی اس فوج میں نہ تھے، انہیں اطلاع ملی کہ قابوس بن قابوس منذر ایرانیوں کے حکم سے عربوں کو ایرانیوں کی مدد پر اکسانے کے لیے قادسیہ گیا ہے اور نعمان بن منذر کی طرح سودے بازی کر کے بنو بکر بن وائل کو اپنے ساتھ ملانے کی کوشش کر رہا ہے۔ یہ سنتے ہی معنی ذی قار سے بد غلت تمام روانہ ہو گئے اور بنو بکر بن وائل میں پہنچ کر اس کی سودے بازی کے تار پود بکھیر دیئے۔ ان کا قبیلہ بنو بکر مسلمانوں کا ساتھ دینے پر کمر بستہ ہو گیا۔ اور معنی ذی قار سے اپنی بھادج کو ساتھ لے کر شراف پہنچ گئے۔ جہاں حضرت سعد قادسیہ جانے کی تیاریاں کر رہے تھے۔

سُلَیٰ اور معنی حضرت سعد کی خدمت میں حاضر ہو گئے اور معنی نے قابوس اور بنو بکر بن وائل کا ماجرا ان کے سامنے دہرا کے ثنیٰ کی وصیت ان سے بیان کی کہ ”ایرانیوں سے اس وقت جنگ نہ کی جائے جب ان کی شیرازہ بندی ہو چکی ہو اور وہ آپس میں متحد ہو گئے“

ہوں۔ ان کے ملک میں گھس کر بھی ان سے لڑنا ٹھیک نہیں، بلکہ ان کی سرحدوں پر رہ کر ان کا مقابلہ کیا جائے۔ جہاں سے عرب کی سر زمین عجم کی سر زمین کی نسبت زیادہ قریب ہو۔ پس اگر مسلمانوں کو اللہ ان پر غالب کر دے تو آگے بڑھنا مشکل نہیں اور اگر صورت حال اس کے برعکس ہو تو عرب اپنے رستوں سے زیادہ واقف اور اپنی سر زمین میں زیادہ جبری ہوں گے اور ان کے لیے پلٹ کر حملہ کرنا آسان ہوگا۔“

ثنی کی یہ وصیت سن کر حضرت سعدؓ کے دل میں ان کی موت کا غم تازہ ہو گیا۔ انہوں نے ثنی کی خدمت معنی کے سپرد فرمادی اور انہیں ہدایت کی کہ ثنی کے اہل و عیال سے بہتر سلوک کریں۔ اس کے بعد حضرت سعدؓ نے ثنی کی بیوہ سلمیٰ سے نکاح کر لیا۔ عربوں میں یہ رسم تھی کہ جب کوئی عظیم المرتبت ہستی انتقال کر جاتی تھی تو اس کی عزت و تکریم کے طور پر اس کی بیوہ سے نکاح کر لیا جاتا تھا تاکہ اسے وہی عظمت و بزرگی حاصل رہے جو اس سے پہلے اسے اپنے مرنے والے شوہر کی زندگی میں نصیب تھی۔

حضرت عمرؓ بن خطاب مدینے میں تشریف فرما ہوتے ہوئے عراقی لشکر کی نقل و حرکت سے پوری طرح آگاہ تھے۔ حضرت سعدؓ کو ان کا یہ حکم تھا کہ انہیں ایک ایک موقع کی اطلاع دی جائے اور اس کے متعلق ان کے احکام کا انتظار کریں۔

حضرت سعدؓ نے شراف میں خیمہ زن ہوتے ہی سب سے پہلے حضرت عمرؓ کی خدمت میں تفصیلی رپورٹ بھیجی اور ہدایت طلب کی۔ جس وقت حضرت سعدؓ نے یہ خط لکھا ہے، ثنی کی وفات کی خبر ان کو نہیں ملی تھی۔ حضرت عمرؓ نے اس خط کے جواب میں جو ہدایات حضرت سعدؓ کو بھیجیں وہ ثنی کی وصیت کے عین مطابق تھیں۔ انہوں نے سعدؓ کو حکم دیا کہ وہ فوراً قادسیہ چلے جائیں، جو ایام جاہلیت میں ایران کا دروازہ تھا اور ہدایت فرمائی کہ حدود عرب سے قریب تر رہ کر ایرانیوں کے تمام راستے بند کر دیئے جائیں۔ اس کے بعد لکھا:

”تمہیں دشمن کی تعداد اور ساز و سامان کی کثرت سے سرعوب نہیں ہونا چاہیے کہ وہ ایک مکار اور فریبی قوم ہے۔ اگر تم نے صبر و استقامت سے کام لیا، احسان و کرم سے پیش آئے اور امانت کا احترام کیا تو مجھے امید ہے کہ اللہ تعالیٰ تمہیں ان پر فتح یاب کر دے گا اور وہ مجھ کبھی متحد نہ ہو سکیں گے اور اگر جمع ہو بھی گئے تو ان کے دل ٹھکانے نہ ہوں گے۔ اس کے

برعکس تمہیں کامیابی نہ ہو تو ہسپا ہو کر حدود عرب میں سٹ آنا۔ یہاں تمہاری ہمتیں بڑھی ہوئی ہوں گی اور ناواقفیت کی وجہ سے ایرانیوں پر بزدلی طاری رہے گی۔ یہاں تک کہ اللہ تمہیں ان پر غالب کر دے گا اور تم ان پر فتیاب ہو جاؤ گے۔“

اور خط کے آخر میں تحریر فرمایا: ”اپنے تمام حالات و تفصیلات مجھے لکھو کہ تم کس طرح پڑاؤ ڈالتے ہو اور دشمن تم سے کتنے فاصلے پر ہوتا ہے۔ تمہارے خط کا مضمون ایسا ہونا چاہیے گویا میں تمہیں دیکھ رہا ہوں اور اپنے موقف کی پوری پوری وضاحت کر دیتا۔“

حضرت عمرؓ جو احکام صادر فرماتے تھے۔ ان میں بڑی سے بڑی اور چھوٹی سے چھوٹی کوئی بات چھوٹے نہیں پاتی تھی۔ وہ صرف اسی پر اکتفا نہیں فرماتے تھے کہ اپنی فوج کے افسروں اور سپاہیوں کی حوصلہ افزائی کریں، انہیں جوش میں لائیں، ان کے اور ان کی قوم کے مفاخر بیان کریں اور نہ صرف اسی کو کافی سمجھتے تھے کہ ان کو دشمن کی قوت اور فریب کاریوں سے ہوشیار رہنے کی تاکید فرمادیں بلکہ سرکاری راہیں اور ایک جگہ سے دوسری جگہ جانے کا وقت تک مہین فرما دیتے تھے۔ گویا وہ اس سر زمین اور اس کے نقشے سے بخوبی واقف ہیں۔ چنانچہ حضرت سعدؓ کو اپنے ایک خط میں تحریر فرماتے ہیں: ”جب تم قادسیہ پہنچو تو اس بات کا خیال رکھنا کہ قادسیہ ایام جاہلیت سے ایران کا دروازہ ہے۔ ان لوگوں کی تمام مادی ضروریات اسی دروازے سے فراہم ہوتی ہیں۔ وہ ایک سرسبز و شاداب اور محفوظ و مستحکم مقام ہے جس کے بل اور دریا ایک فصیل کی حیثیت رکھتے ہیں اس لیے تمہارے مسلح دستے ان راستوں پر ہونے چاہئیں اور باقی لوگ پیچھے کسی محفوظ مقام پر۔“ اپنے ایک اور خط میں شراف سے کوچ کا دن مقرر کرتے ہوئے لکھتے ہیں: ”جب فلاں دن آئے تو وہاں سے کوچ کر کے حذیب الجہانات اور غزیب القوروس کے درمیان پہنچ جانا اور وہاں سے مشرق و مغرب کی طرف حملے کرنا۔“ حضرت سعدؓ کے نام ایک اور خط میں ارشاد ہوتا ہے:

”مجھے لکھو دشمن کی فوجیں تم سے کتنی دور آگئی ہیں اور ان کا سپہ سالار کون ہے؟ کیونکہ موقع و محل اور دشمن کے حالات سے لاعلمی کے باعث میں بہت سی باتیں جو لکھنی چاہتا ہوں، نہیں لکھ سکتا۔ اس لیے تم اسلامی فوجوں کے مورچوں اور اپنے اور مدائن کے درمیانی شہروں کے حالات اس تفصیل سے لکھو کہ گویا وہ میری آنکھوں کے سامنے ہیں۔“ حضرت

سعدؓ نے جواب میں لکھا:

”قادسیہ، شاپور کی خندق اور دریائے فرات کی ایک نہر شقیق کے درمیان واقع ہے، اس کے بائیں جانب بحر اخصر ہے جس کا پھیلاؤ حمیرہ تک دو راستوں کے درمیان سے نمودار ہے۔ ان میں سے ایک راستہ بلندی کی طرف جاتا ہے اور دوسرا ایک نہر کے کنارے جس کو الحوض کہتے ہیں۔ اس راستے سے گزرنے والا آدمی خورق اور حمیرہ کے درمیان پہنچتا ہے اور قادسیہ کی دائیں جانب، وہاں کے دریاؤں کی ایک ترائی ہے۔“ پھر اہل سواد کے سلسلے میں لکھا کہ: ”پہلے انہوں نے مسلمانوں سے مصالحت کی تھی لیکن اب اپنے عہد سے پھر کے ایرانیوں سے جا ملے ہیں۔“

اس خط کا جواب دیتے ہوئے حضرت عمرؓ نے تحریر فرمایا: ”تمہارا خط ملا، حالات سے آگاہی ہوئی۔ جب تک دشمنوں میں کوئی حرکت نہ ہو تم اپنی جگہ جیسے رہو، یاد رکھو! کہ اس موقع پر آئندہ کی کامیابیاں موقوف ہیں۔ اگر خدا نے تمہارے ہاتھوں کو مغلوب کر دیا تو تم ان کو دباتے دباتے مدائن میں کھس جانا۔ انشاء اللہ مدائن برباد ہوگا۔ مجھے امید ہے کہ بلا خرع تمہارے حصے میں آئے گی۔ تمہیں بھی اس میں شک نہیں ہونا چاہیے!“ اور حضرت سعدؓ کے حق میں خصوصاً اور اپنے اور تمام مسلمانوں کے حق میں عموماً دعائے خیر فرمانے لگے۔

حضرت عمرؓ اور حضرت سعدؓ کی اس مراسلت سے ظاہر ہوتا ہے کہ امیر المومنینؓ عموماً سے کتنی دلچسپی تھی۔ وہ اسلامی فوج کی خبریں اس قدر اہتمام سے طلب فرماتے تھے جیسے پہ سالاری کے فرائض خود انجام دے رہے ہیں، اور فوج کی ایک ایک نقل و حرکت پر ان کی نظر ہے۔ بالکل یہی حال شام کی اسلامی فوجوں کے ساتھ تھا۔ جس طرح وہ حضرت سعد بن ابی وقاصؓ کو خط لکھتے رہتے تھے، اسی طرح حضرت ابوصبیدہؓ بن الجراحؓ سے بھی ان کی مراسلت تھی، ان کی نظریں اور صرف نظریں ہی نہیں بلکہ ان کا دل اور ان کا سارا وجود اپنی فوج کے سرداروں کے ساتھ ساتھ رہتا تھا گویا وہ ان میں موجود ہیں، ان کے قدم سے قدم ملا کر چل رہے ہیں، انہیں دشمن سے ڈر رہا ہے، ان کے رنج و راحت میں شریک ہیں اور ان کی کامیابی کے لیے بے چین ہیں۔ یہ فتح حاصل کرنے کے لیے انہوں نے جزیہ نمائے عرب

کے گوشے گوشے میں یہ اعلان کر دیا کہ ہر وہ شخص، جوڑنے کے قابل ہے مدینہ پہنچ جائے اور جو شخص مدینہ پہنچتا اسے عراق یا شام روانہ فرما دیتے۔ اس کی وجہ ان کا یہ یقین تھا کہ اگر مدائن فتح ہو کر پورا عراق اور حمص و اطلا کی فتح ہو کر پورا شام اسلامی سلطنت میں شامل نہ ہوا تو ملک عرب، ایران اور روم کے جنگل میں پھنسا رہے گا اور ملک عرب کی تباہی دراصل اس نوزائیدہ دین کی پامالی ہوگی جو اس ملک کی آغوش میں پروان چڑھ رہا ہے۔ اس دین کی حمایت ہر مسلمان اور ہر مسلمان سے پہلے امیر المومنین کا فرض اولین ہے اور اس فرض کی ادائیگی کے لیے ضروری ہے کہ ان دو شیروں۔۔۔ ایران و روم۔۔۔ کے ناخن کاٹ دیئے جائیں۔ اور ہر اس قوت کا خاتمہ کر دیا جائے، جو ملک عرب کے لیے خطرہ بن سکتی ہو۔

حضرت سعد کو حضرت عمرؓ کا مکتوب ملا اور وہ شراف سے قادیسیہ روانہ ہو گئے، لیکن یہ روانگی اس وقت عمل میں آئی جب حضرت عمرؓ نے اس کی تیاری پر اپنے اطمینان کا اظہار فرما دیا اور فوج کے مختلف حصوں کے افسر تاحر کر دیئے۔ انہوں نے لشکر کو دہائیوں میں تقسیم کر دیا اور ہر دہائی پر حریف مقرر کیا۔ علموں کا امیر سابقون اولون کو بنایا اور مقدمہ انکوش اور مینہ و میسرہ کی قیادت ان مردان کار کو عطا فرمائی جو رسول اللہ علیہ وسلم کے ساتھ داد شجاعت دے چکے تھے۔ چنانچہ اس لشکر میں چودہ سو صحابہؓ تھے جنہیں نبی عربی علیہ التحیۃ والتسلیم کی رکاب میں نبرد آزما ہونے کا شرف حاصل ہو چکا تھا، ان میں ستر سے کچھ اوپر اصحاب بدر تھے، تین سو دس سے کچھ اوپر وہ صحابہؓ تھے جو بیعت رضوان اور اس کے بعد خدمت رسالت میں حاضر رہے۔ تین سو فتح مکہ کے مجاہدین تھے اور سات سو تابعین۔ حضرت سعدؓ بڑے وقار و جلال کے ساتھ روانہ ہوئے اور عذیب کے مقام پر پڑاؤ کیا، جہاں قادیسیہ جانے سے پہلے وہ کچھ دنوں تک اقامت فرما رہے۔

عذیب ایرانیوں کی ایک فوج چوکی تھی جس کی بلند دیواروں پر مضبوط برجیاں بنی ہوئی تھیں۔ مسلمانوں کا ہر اول دستہ علی الصباح وہاں پہنچ کر رکا۔ اسے چھاؤنی کی ہر برجی میں ایک آدمی نظر آیا۔ یہ دیکھ کر اس نے اپنے قدم روک لیے اور جب دوسرا دستہ پہنچا تو حملے کی نیت سے آگے بڑھے، قریب جا کر انہیں معلوم ہوا کہ ایک آدمی قادیسیہ کی طرف بھاگا جا رہا

ہے اور تمام برجیاں خالی پڑی ہیں۔ اب انہیں یقین ہو گیا کہ یہ اس شخص کی مکاری تھی۔ وہ ایک ایک برجی میں سے جھانک رہا تھا کہ ہماری قوت کا اندازہ کر کے ایرانیوں کو اس سے باخبر کر دے۔ مسلمانوں کو ان برجیوں میں سے بہت سے تیر، نیزے اور مچلی کی کھال کے برتن ملے، جن سے انہوں نے کام لیا۔ انہوں نے زہرہ بن حویہ کو اس شخص کے تعاقب میں بھیجا کہ اسے گرفتار کر لائیں، لیکن انہیں ناکام واپس ہونا پڑا۔

عذیب میں کسی ایرانی کو نہ پا کر حضرت سعدؓ نے وہاں قیام فرمایا اور گرد و لواح میں شب خون مارنے کے لیے دستے بھیجنے شروع کر دیئے، جس سے لوگوں پر رعب بھی طاری ہونے لگا اور مال غنیمت کے علاوہ قیدی بھی مسلمانوں کے ہاتھ آنے لگے۔ ایک دفعہ ایک غارت گردستہ رات کے وقت حیرہ کی طرف چلا۔ سلسلین سے گزر کر جب اس نے وہ پہل عبور کیا جو خمین کے دارالسلطنت کے راستے میں پڑتا تھا تو اسے شور و شغب کی آوازیں سنائی دیں۔ یہ دستہ ایک کیمین گاہ میں چھپ گیا۔ یہاں تک کہ جب وہ ہنگامہ قریب آیا تو معلوم ہوا کہ وہ حاکم حیرہ مرزبان کی بیٹی کی بارات ہے جو ایک عجی سردار حاکم صنین سے بیاہی گئی ہے۔ جب یہ بارات مسلمانوں کی کیمین گاہ کے برابر سے گزری تو انہوں نے اس پر حملہ کر دیا۔ باراتی بھاگ کھڑے ہوئے اور دہن میں دھقانی بیگمات اور سو خدمت گاروں اور خواصوں سمیت گرفتار کر لی گئی۔ اس کے علاوہ بہت سے قیمتی زیورات اور بیش بہا سامان ہاتھ لگا۔ یہ ساری چیزیں حضرت سعدؓ کی خدمت میں پیش کر دی گئیں اور حضرت سعدؓ نے مسلمانوں میں تقسیم کرادیں۔

اہل عراق پر ہیبت طاری ہو چکی تھی۔ اور اس سے پہلے جو بغاوت انہوں نے مسلمانوں کے خلاف کی تھی وہ ٹھنڈی پڑ چکی تھی۔ حضرت سعدؓ جب عذیب کے حالات سے مطمئن ہو گئے تو اس مقام کی قلعہ بندی کی اور غالب بن عبد اللہ لیشی کی امارت میں عرب قیدیوں کو یہاں چھوڑ کر سوار فوج کا ایک دستہ اس کی حفاظت کے لیے متعین کر دیا اور اس کے بعد قادسیہ کی طرف روانہ ہو گئے۔ حضرت سعدؓ نے قلعہ قدیس میں قیام کیا اور زہرہ بن

حویہ نے قسطنطین کے سامنے پڑاؤ ڈالا۔ فوج کو کئی حصوں میں تقسیم کر کے مختلف مقامات پر مامور کر دیا گیا اور وہاں سے مختلف قارت گرد سے ادھر ادھر بھیجنے شروع کر دیئے جو فوج کے لیے مویشی، گندم اور ضروریات زندگی کا دوسرا سامان فراہم کر کے لاتے تھے۔

حضرت سعدؓ نے قادسیہ میں ایک ہفتے تک قیام فرمایا، اس دوران میں ان کی فوج نے بڑے اطمینان و فراغت سے دن گزارے۔ اس لیے کہ چھاپہ مار دستوں کے ذریعے جن کا دائرہ حیرہ، کسکر اور اخبار تک پھیلا ہوا تھا، کھانے پینے کا دوا فر سامان جمع ہو گیا تھا، حضرت سعدؓ نے بارگاہ خلافت میں ایک عریضہ ارسال کیا، جس میں اپنے موقف کی صراحت کے علاوہ شاید قادسیہ کا بھی مکمل جائزہ لیا گیا تھا۔ اس خط میں حضرت سعدؓ نے لکھا کہ ایرانی اب تک ان کی طرف متوجہ نہیں ہوئے ہیں اور جہاں تک انہیں معلوم ہوا ہے مسلمانوں کے مقابلے کے لیے ایرانی فوج کا ہنوز کوئی سپہ سالار مقرر نہیں کیا گیا ہے، لیکن خط بھیجے ہی اہل حیرہ کے ذریعے سے مسلمانوں کو یہ اطلاع ملی کہ یزدگرد نے جنگ کی تمام ذمہ داریاں رستم بن فرخ زاد کو سونپ دی ہیں اور اسے مسلمانوں سے جنگ آزما ہونے کے لیے روانگی کا حکم دے دیا ہے۔ فوراً ہی یہ خبر حضرت عمرؓ کو دی گئی اور امیر المومنینؓ نے جواب میں فرمایا:

”دشمن کی تیاریوں سے بالکل پریشان اور خوف زدہ نہ ہونا، اللہ سے مدد طلب کرنا اور اسی پر بھروسہ رکھنا دشمن کے پاس دعوت اسلام دینے کے لیے تم ایسے لوگوں کو بھیجو جو وجہ عقل مند اور بہادر ہوں، اللہ اس دعوت کو دشمن کی ذلت اور ہماری کامیابی کا ذریعہ بنائے گا

۱۔ طبری اور دوسرے مؤرخین نے لکھا ہے کہ عاصم بن عمرؓ ایک قارت گری کے سلسلے میں سمان گئے۔ سمان والے اطراف کی گزریوں اور قلعوں میں گھس گئے لیکن ایک شخص عاصم کے ہاتھ آ گیا۔ عاصم نے اس سے پوچھا۔ بتاؤ بکریاں اور گائیں کہاں ہیں؟ لیکن چودہا ہونے کے باوجود اس نے اپنی لاطمی کا اظہار کیا۔ اس پر ایک بتل چلا کر بولا: ”خدا کی قسم! یہ جھوٹ بولا ہے ہم یہاں ہیں۔“ یہ سن کر عاصم عاصم گئے اور تمام بیٹوں کو ہانک لائے۔ آگے چل کر یہ مؤرخین کہتے ہیں کہ یحییٰ بن یوسف نے اپنے زمانے میں جب یہ روایت سنی تو اس کی صحت سے انکار کر دیا اور جو لوگ اس واقعے میں شریک تھے ان سے حلف لیا۔ ان لوگوں نے قسم کھا کر اس واقعے کی تصدیق کی۔ اگر اس روایت کو محض کی کوئی پرکھ جائے تو اس کے جھوٹے ہونے کی کوئی وجہ نظر نہیں آتی۔ محض کہتی ہے کہ چودہا ہونے جھوٹ بولا اور اس کے بعد بیٹوں نے ڈکارنا شروع کر دیا۔ چنانچہ مسلمان ہارے میں گھس کر انہیں ہانک لے گئے۔ بیٹوں کے ڈکارنے کی خبر دوجہ وہ لوگ اس کے سوا اور کر بھی کیا سکتے تھے کہ بیٹوں نے کہا: ”یہ جھوٹ بولا ہے ہم یہاں ہیں اور ہمیں ہانک لے جاؤ“

اور مجھے روزانہ خط لکھتے رہا۔“

تجربہ ہے کہ یویب کی شکست کا بدلہ لینے کے لیے ایرانی یزدگرد کے جھنڈے تلے جمع ہو گئے تھے اور اپنے تمام اختلافات کو دفن کر کے انہوں نے عربوں سے انتقام لینے کی ٹھان لی تھی مگر پھر بھی حضرت سعدؓ اور ان کی فوجوں سے مقابلہ کرنے میں دیر لگا رہے تھے۔ حضرت سعدؓ اس سال کے موسم بہار کی ابتداء میں مدینہ سے چلے گئے تھے اس کے بعد وہ کئی مہینے تک شراف اور عذیب میں مقیم رہے اور اب قادسیہ میں ٹھہرے ایک مہینے سے زیادہ ہو چکا تھا، اس طویل مدت میں ایرانی کہاں رہے؟ اور یزدگرد کیا کرتا رہا؟

واقعہ یہ ہے کہ ایرانی حالات سے بے خبر نہ تھے۔ یزدگرد نے رستم بن فرخ زاد کے پاس پیغام بھیجا۔ ”آج تم ایران کے سب سے بڑے سوراہا اور میں چاہتا ہوں کہ عربوں سے مقابلے کے لیے تمہیں بھیجوں!“ جس کے جواب میں رستم نے کہا:

”مجھے مدائن ہی میں رہنے دیجئے! شاید میرے شریک جنگ نہ ہونے میں ہی ایرانی سلطنت کی بھلائی ہو، جنگ میں مصلحت اندیشی بعض فتوحات سے زیادہ قیمتی ہوتی ہے، اور تاخیر کو تعمیل پر مقدم حاصل ہے۔ یکے بعد دیگرے فوجوں سے لڑنا ہمارے دشمن کو زیادہ مہنگا پڑے گا اور جب تک میں جنگ میں شامل نہیں ہوں گا، عربوں پر ایرانیوں کا رعب طاری رہے گا۔“

یزدگرد نے رستم کے جواب پر خود بھی غور کیا اور اپنے مشیروں سے بھی رائے لی۔ لیکن جب اسے یہ اطلاع ملی کہ عربوں نے حیرہ کے مرزبان کی بیٹی قیدی بنالی ہے اور وہ عراق میں برابر قتل و غارتگری کر رہے ہیں تو اس نے رستم کو پھر لکھا اور رستم نے اپنی پہلی بات دہراتے ہوئے جواب دیا۔ ”میں نے مجبوراً خود ستائی سے کام لیا تھا اگر میرے لیے کوئی دوسری راہ ہوتی تو میں اپنے متعلق ایک لفظ بھی نہ کہتا۔ خدا گواہ ہے، میں آپ کی ذات اور آپ کے ملک کی ہٹا کا طلبگار ہوں! مجھے نہیں رہنے دیجئے اور جالینوس کو روانہ کر دیجئے، اگر اس نے کامیابی حاصل کر لی تو ہمارا مقصد پورا ہو جائے گا ورنہ ہم کسی اور کو بھیج دیں گے اور اسی طرح رفتہ رفتہ ان کی قوت توڑ دیں گے۔ میں اسی وقت تک اہل ایران کی امیدوں کا مرکز ہوں جب تک شکست نہ کھاؤں!“

لیکن جب عراق میں ایک سرے سے لے کر دوسرے سرے تک عرب کی غارت گری عام ہو گئی اور وہاں کے زمینداروں اور جاگیرداروں نے یزید گرد کو لکھا کہ ”یا تو ہماری مدد کی جائے ورنہ ہم طوعاً و کرہاً مسلمانوں کے تابع فرمان ہو جائیں گے تو یزید گرد نے پس و پیش کو بالائے طاق رکھ کر رستم کو سا باط روانہ ہو جانے کا حکم دے دیا۔

حضرت سعد گورستم کی روا لگی کا علم ہوا اور انہوں نے حضرت عمرؓ کو وہ خط لکھا جس کا جواب ہم پیچھے نقل کر آئے ہیں، اور جس میں حضرت عمرؓ نے یہ حکم دیا تھا کہ فرماں روا ئے ایران کے پاس ایک وفد بھیجا جائے جو اس کے سامنے اسلام کی دعوت پیش کرے۔

کیا حضرت عمرؓ کے مکتوب سے یہ ظاہر ہوتا تھا کہ وفد رستم کے پاس بھیجا جائے، یا وہ یزید گرد کو اسلام کی دعوت دینا چاہتے تھے؟ اور عملاً یہ وفد کس کے پاس گیا تھا؟ اس سلسلے میں روایات ایک دوسرے سے مختلف ہیں۔ بعض روایتوں میں ہے کہ وفد نے رستم سے گفتگو کی تھی اور جب اسے اپنے مقصد میں ناکامی ہوئی تو قادسیہ کی جنگ پیش آئی۔ لیکن دوسری روایتیں کہتی ہیں کہ وفد یزید گرد کے پاس مدائن گیا تھا اور قادسیہ کی جنگ اس وفد کی ناکامی کا نتیجہ تھی۔ ایک تیسری روایت اور ہے اور وہ یہ کہ وفد پہلے رستم کے پاس گیا تھا، لیکن اسے کامیابی نہ ہوئی اور وہ یزید گرد کے پاس مدائن پہنچا اور جب یزید گرد نے بھی انکار کی راہ اختیار کی تو جنگ قادسیہ میں اپنے مسلمان بھائیوں کے ساتھ شرکت کرنے کے لیے مدائن سے واپس آ گیا۔

شاید ہوا یہ کہ وفد رستم سے ملے بغیر سیدھا یزید گرد کے پاس مدائن گیا تھا کیونکہ جیسا کہ ہم وکیہ چکے ہیں۔ رستم اس وقت تک مدائن کے قریب سا باطعی میں تھا اور حضرت سعدؓ سے مقابلہ کرنے کے لیے قادسیہ کے میدان میں فرات کے دوسرے کنارے نہیں پہنچا تھا۔ رستم کی سست رفتار کی اپنی اس سیاست کو رو بہ عمل لانے کے لیے تھی جس کا اظہار وہ یزید گرد کے نام اپنے ایک خط میں کر چکا تھا، چنانچہ سا باطعیؓ کر اس نے محض اسی پر اکتفا کیا کہ اہل سواد کے اطمینان کے لیے اپنی فوج کا ایک دستہ روانہ کر دیا، اس کے بعد حمیرہ اور عراق کے دوسرے شہروں میں بھی اس نے اپنے فوجی دستے بھیجے تاکہ وہاں کے لوگوں پر ایرانی حکومت کا رعب قائم رہے اور ان کے دلوں سے عربوں کا خوف زائل ہو جائے۔ اس نے

ان لوگوں کو اس بات کا بھی یقین دلایا کہ وہ عربوں کی قوت کو خاک میں ملا دے گا اور انہیں عبرتناک شکست دے کر جزیرہ نمائے عرب کے ریگستانوں میں اس طرح پھینک دے گا کہ وہ پھر کبھی عراق کی طرف رخ کرنے کی جرأت نہ کر سکیں گے۔

حضرت سعد کو بہر صورت حضرت عمرؓ کے حکم کی تعمیل کرنی تھی، اس لیے انہوں نے یزید گرد کے پاس عرب کے عقل مند اور بہادر سیاست دانوں کا ایک وفد بھیجا جن میں نعمان بن مقرن، فرات بن حیان، اشعث بن قیس، عمرو بن معدی کرب، مغیرہ بن شعبہ اور معنی بن حارثہ خاص طور پر قابل ذکر ہیں اور انہیں ہدایت کی کہ پہلے اسلام کی دعوت دینا۔ اگر وہ قبول نہ کی جائے تو جزیرہ اور جزیرہ بھی منظور نہ ہو تو جنگ۔ وفد اُن پہنچا۔ وہاں کے لوگوں نے جوان کے ستے ہوئے چہرے، کندھوں پر پڑی ہوئی چادریں، ہاتھوں میں کوڑے، پاؤں میں موزے اور دبیلے پتلے گھوڑوں کی ٹاپوں سے اڑتی ہوئی خاک دیکھی تو کہا: ”یہ لوگ آخر کس بوتے پر ہم سے لڑنے، ہم پر فتح پانے اور ہمارے پایہ تخت میں گھسنے آئے ہیں؟“ وفد نے یزید گرد سے ملاقات کی اجازت چاہی۔ یزید گرد نے اپنے وزیروں سے مشورہ کرنے کے بعد وفد کو ملاقات کی اجازت دے دی۔ جب وفد اس کے دربار میں پہنچا تو یزید گرد نے انتہائی نخوت و پندار کے لہجے میں ان سے سوال کیا: ”تم لوگ ہمارے ملک میں کیوں آئے ہو؟ کیا یہ جرأت تمہیں اس لیے ہوئی ہے کہ ہم آج کے جھگڑوں میں مصروف ہیں؟“

اس کے جواب میں نعمان بن مقرن نے رسول اللہ ﷺ کی بعثت اور آپ کی تعلیمات کا ذکر کر کے اسے اسلام کی دعوت دی۔ اس کے بعد کہا: ”اگر تمہیں اس دعوت سے انکار ہے تو جزیرہ قبول کرو، ورنہ ہمارے تمہارے درمیان فیصلہ توار کرے گی!“ اپنی بات ختم کرتے ہوئے انہوں نے فرمایا: ”اگر تم نے ہمارا دین قبول کر لیا تو ہم کتاب اللہ تمہارے پاس چھوڑ جائیں گے اور تمہیں اپنے تمام فیصلے اس کتاب کے احکام کے مطابق کرنے ہوں گے۔ اس صورت میں ہم تم سے اور تمہاری حکومت سے کوئی تعرض نہیں کریں گے، اگر تم جزیرہ دینا پسند کرو گے تو ہم اسے بھی قبول کر لیں گے، لیکن ان دو صورتوں کے سوا تیسری صورت جنگ ہوگی!“

یزدگرد کو یہ بات بہت ناگوار گزری لیکن اس نے دانش مندی و تحمل کو تدبیر و دور اندیشی سے قریب تر پایا اور کہا: ”میں نے دنیا میں تم سے زیادہ بد بخت، تم سے زیادہ کم سواد اور تم سے زیادہ خستہ حال کوئی قوم نہیں دیکھی، جب کبھی تم سرکشی کرتے تھے تو ہم سرحدی بستیوں کے لوگوں سے کہہ دیتے تھے اور وہ تمہاری گوشالی کے لیے کافی ہوتے تھے۔ ایرانیوں نے کبھی تم پر چڑھائی نہیں کی۔ تم کو یہ خیال نہیں کرنا چاہیے کہ تم ان کے سامنے ٹھہر سکو گے۔ اگر تمہاری تعداد بڑھ گئی ہے تو اس بات پر تمہیں اکرنا نہیں چاہیے۔ اگر قحط سالی اور افلاس نے تم کو یہاں آنے پر مجبور کیا ہے تو ہم تمہارے کھانے پینے کا اس وقت تک کے لیے انتظام کیے دیتے ہیں جب تک کہ تمہارے ہاں کچھ پیدا ہو۔ ہم تمہارے سرداروں کی عزت کریں گے، تم کو کپڑے پہنائیں گے اور تم پر ایسے شخص کو بادشاہ مقرر کر دیں گے جو تمہارے ساتھ لطف و مہربانی سے پیش آئے۔“

دند نے یہ باتیں سن کر سکوت اختیار کیا مگر مغیرہ بن شعبہؓ سے ضبط نہ ہو سکا۔ اپنی جگہ سے اٹھے اور کہا:

”اے بادشاہ! یہ لوگ عرب کے سردار اور وہاں کے معززین ہیں۔ اشراف ہیں اور اشراف سے شرماتے ہیں۔ اشراف کی عزت اور ان کے حقوق کی پاسداری اشراف ہی کرتے ہیں۔ انہوں نے تم سے سب باتیں نہیں کہی ہیں اور نہ تمہاری سب باتوں ہی کا جواب دیا ہے۔ تم مجھ سے بات کرو تا کہ میں صاف صاف جواب دوں اور یہ لوگ اس کی شہادت دیں۔ تم نے ہماری خستہ حالی کا ذکر کیا ہے۔ بے شک ہم ایسے ہی تھے بلکہ اس سے بھی زیادہ خستہ حال تھے۔“ اس کے بعد انہوں نے عرب کی فاتحہ مستی کی تفصیل بیان کی اور نعمان بن مقرن کی طرح رسول اللہ ﷺ کی بیعت کا ذکر کرتے ہوئے کہا: ”تم چاہے جزیہ پسند کر لو یا تلوار یا پھر اسلام قبول کر کے اپنے آپ کو بچالو۔“

یہ سن کر یزدگرد آپ سے باہر ہو گیا۔ غضب ناک لہجے میں اس نے کہا: ”اگر قاصدوں کا قتل خلاف اصول نہ ہوتا تو میں تمہاری گردنیں اڑا دیتا۔ جاؤ! تمہارے لیے میرے پاس کچھ نہیں ہے۔“

اس کے بعد معنی کا ایک نوکر لانے کا حکم دیا اور کہا: ”ان میں جو سب سے زیادہ معزز

ہو یہ نوکر اس کے سر پر لاد کے اسے ہانکتے ہانکتے مدائن سے باہر نکال دو۔“

اور وفد سے مخاطب ہو کر کہا: ”جاؤ اپنے سردار سے جا کر کہہ دو کہ میں تمہاری سرکوبی کے لیے رستم کو بھیج رہا ہوں۔ وہ اسے اور تمہیں قادسیہ کی خندق میں دفن کر دے گا، پھر میں اس کو تمہارے ملک میں بھیج کر تمہیں ایسا مزہ چکھاؤں گا کہ تم شاپور کو بھول جاؤ گے!“

وفد کے ارکان یزدگرد کے غصے اور دھمکی سے بالکل مرعوب نہ ہوئے، بلکہ عاصم بن عمرو کھڑے ہوئے اور مٹی کا نوکر اپنے کندھے پر رکھتے ہوئے بولے: ”میں ان میں سب سے زیادہ معزز ہوں۔ میں ان سب کا سردار ہوں۔“

اور مٹی کا نوکر اٹھائے ایوان کسریٰ سے نکل گئے۔ اپنے گھوڑے کے پاس پہنچ کر اس پر سوار ہوئے اور اپنے ساتھیوں کے ساتھ قادسیہ پہنچ گئے۔ قلعہ فدیک میں وفد حضرت سعدؓ سے ملا اور عاصم بن عمرو نے سارا ماجرایمان کر کے کہا: ”انہوں نے اپنی زمین خود ہمیں دے دی ہے!“ پھر بولے: ”مبارک ہو! بخدا! ان کے ملک کی سنجیاں اللہ نے ہمیں عطا فرمادی ہیں۔“

حضرت سعدؓ کے وفد اور یزدگرد کے درمیان جو کچھ پیش آیا، اس کی روایت میں عرب کے تمام مؤرخین متفق ہیں اور فریقین کے بعض فقروں کے سوا ان میں کوئی اختلاف نہیں پایا جاتا۔ مستشرقین کا خیال ہے کہ یہ روایات، اگر بنیادی طور پر نہیں تو کم سے کم تفصیلات میں ضرور۔۔۔ بعد کو گھڑی گئی ہیں۔ ہم نے یہاں ان تفصیلات کو بہت ہی کم جگہ دی ہے۔ مستشرقین اپنے دعوے کے ثبوت میں رقم طراز ہیں: ”مسلمان مؤرخین ہر اس موقع پر، جب اسلامی وفد کسی غیر قوم مثلاً مجوسیوں اور عیسائیوں سے ملتے ہیں تو مسلمان خطیبوں کی زبان سے یہی کہلاتے ہیں کہ ظہور اسلام سے پہلے عرب قوم بغض و عداوت اور افلاس و بدبختی کا شکار تھی۔ پھر جب اللہ نے اپنا نبی مبعوث فرمایا اور اس نے دین حق کی طرف ان کی رہنمائی کی تو انہوں نے ہوئے دل جڑ گئے، فاقہ مستی، شکم سیری سے بدل گئی اور انہیں وہ نعمتیں حاصل ہو گئیں جن سے ان کے باپ دادا آشتائے محض تھے، حالانکہ ان مسلمانوں میں وہ لوگ بھی تھے جو اسلام سے پہلے عیش و فراغت کی زندگی بسر کرتے تھے۔ مثلاً اہل یمن اور وہ لوگ جو خلیج فارس کے ساحل پر آباد تھے۔ ان مؤرخین نے اسی قسم کی باتیں ان لوگوں سے بھی

منسوب کی ہیں جو عہد رسالت میں حبشہ کی طرف ہجرت کر گئے تھے۔ وہاں جب نجاشی نے ان سے پوچھا کہ وہ اپنے آبائی مذہب سے روگرداں کیوں ہوئے ہیں تو جواب میں انہوں نے بھی یہی کچھ کہا تھا۔ پھر عہد صدیقی میں جو لوگ عراق گئے تھے وہ بھی کچھ اسی طرح کی باتیں کرتے نظر آتے ہیں اور جب یرموک کی لڑائی میں خالد بن ولیدؓ نے رومی سپہ سالار جارج سے ملاقات کی تھی تو وہ بھی اس سے ملتی جلتی باتیں کرتے دکھائے جاتے ہیں اور یہی باتیں اب اس وفد سے منسوب کی جا رہی ہیں جو یزدگرد سے ملا تھا۔ کیا یہ اس بات کا ثبوت نہیں ہے کہ یہ اقوال سیاسی اغراض کے لیے بعد کے زمانے میں وضع کیے گئے ہیں اور انہیں صدر اول کے مسلمانوں کی زبان سے اس لیے ادا کر دیا گیا ہے کہ اس سے ایک طرف تو اسلام کا پروپیگنڈا مقصود تھا اور دوسری طرف امیر المومنینؓ کے اقتدار کا استحکام!“

مستشرقین اپنی تنقید کے اثبات میں یہ بھی کہتے ہیں کہ مسلمان مؤرخین لہجہ اور پوچج باتوں کی روایت سے بھی گریز نہیں کرتے، جن میں سے ایک یہ بھی ہے کہ یزدگرد نے مشیران خاص کے ساتھ رستم کو ساہاٹ سے طلب کیا اور مسلمانوں کے وفد سے اس کی جو گفتگو ہوئی تھی وہ ان کے سامنے دہرا کر بولا: ”مسلمانوں کے معزز ترین آدمی نے مٹی کا ٹورا اٹھا کر بڑی حماقت کا ثبوت دیا، حالانکہ وہ اسے دوسرے کے سر پر بھی لا دسکتا تھا۔“

رستم نے جواب دیا: ”نہ وہ احمق تھا، نہ ان کا معزز ترین آدمی۔ اس نے جو کچھ کیا، اپنی قوم کے لیے ایثار کے طور پر کیا تھا۔“

یزدگرد سے یہ باتیں سن کر رستم کے حواس جاتے رہے اور وہ بادشاہ کے پاس سے انتہائی غم و غصہ کے عالم میں نکلا جس کی وجہ یہ تھی کہ وہ نجاشی تھا اور ستاروں کی چال سے اس نے یہ معلوم کر لیا تھا کہ جو لوگ مدائن کی مٹی لے کر گئے ہیں وہ دراصل ایران کی سرزمین لے کر گئے ہیں۔ چنانچہ اس ہلاکت آفریں انجام سے بچنے کے لیے اس نے ایک آدمی کو ان لوگوں کے پیچھے دوڑایا اور اس سے کہا:

”اگر وہ مٹی مل جائے تو واپس لے آنا کہ اس سے آبی ملائیں جائے گی اور اگر وہ اسے لے کر اپنے امیر کے پاس پہنچ گئے تو ہماری زمین پر غالب آ جائیں گے!“

اور جب وہ شخص ان لوگوں کو نہ پاسکا تو اس کی پریشانی میں اضافہ ہو گیا اور اس نے

بادشاہ کی حماقت و جہالت پر اسے برا بھلا کہنا شروع کر دیا۔

لیکن اس کے باوجود جب بادشاہ نے اسے مسلمانوں سے مقابلہ کرنے کا حکم دیا تو وہ سرتابی نہ کر سکا اس لیے کہ یزدگرد نے اس سے کہا تھا: ”تم جاؤ! انہیں تو میں خود جارہا ہوں۔“ رستم ساباط سے چلا، پہلے اس نے جالینوس کو چالیس ہزار فوج کے ساتھ بھیجا۔ اس کے بعد ساٹھ ہزار فوج لے کر خود روانہ ہوا۔ سینے پر ہرمزان تھا اور میسرے پر مہران بن بہرام رازی، پھر اس نے اپنے بھائی بندوان کو لکھا: ”کیل کا نئے سے لیس ہو جاؤ اور کسی طرح کی سہل انگاری سے کام نہ لو۔ یوں سمجھو کہ عرب تمہیں اور تمہاری اولاد کو ملک بدر کر رہے ہیں۔ میری رائے میں جب تک ان کی سعادت، بدبختی سے نہ بدل جائے ہمیں ان کا مقابلہ کرتے رہنا چاہیے!“ اس نے جو کچھ ستاروں میں پڑھا تھا اس کا ذکر کرنے کے بعد وہ اپنے خط کو اس فقرے پر ختم کرتا ہے۔ ”مجھے یقین ہے کہ یہ قوم ہم پر غالب اور ہمارے ملک پر قابض ہو کر رہے گی۔“ اس کے باوجود اس نے اپنا سفر جاری رکھا گویا تقدیر اسے اپنی اور ایران کی ہلاکت کے غار میں زبردستی دھکیل رہی تھی۔

مستشرقین نجوم سے متعلق اس روایت کو لچر اور پوچ سمجھتے اور اسے اس روایت کی تنقیص و تعلیل کے لیے کافی سمجھتے ہیں جو مؤرخین اسلام نے حضرت سعد کے وفد اور یزدگرد کے سلسلے میں نقل کی ہے۔ ہر چند کہ میں اس باب میں مستشرقین کو مورد الزام قرار نہیں دیتا، پھر بھی اپنے آپ کو ان کے میلان سے متفق نہیں پاتا۔

مستشرقین اعتراض کرتے ہیں کہ صدر اول کے مسلمان اپنے دشمن کے سامنے ہمیشہ یہی کہتے نظر آتے ہیں کہ زمانہ قبل از اسلام میں ہم تفرقہ و کمزوری کا شکار تھے، لیکن اسلام کے جھنڈے تلے جمع ہو جانے کے بعد ہم کو عظمت و اتحاد کی انتہائی بلندیوں پر فائز کر دیا گیا اور ہر جگہ ان کی زبان سے یہی سننے میں آتا ہے کہ جو دین لے کر رسول اللہ ﷺ مبعوث ہوئے تھے، اس کے بلند اصول و مبادی کے اتباع سے ہمیں عزت و سر بلندی اور اتفاق و اتحاد کا یہ عظیم المثال مقام حاصل ہوا ہے۔ لیکن میری سمجھ میں نہیں آتا کہ اس میں حیرت کی بات کیا ہے؟ اور وہ کونسی سیاسی یا غیر سیاسی غرض ہے جس کی تکمیل کے لیے لوگوں کو یہ باتیں گھڑنے کی ضرورت پیش آئی؟ یہ دین دراصل اس نظام اور ان عقائد کے خلاف ایک

بغاوت تھا جو ان دنوں جزیرہ نمائے عرب، ایران اور روم پر چھائے ہوئے تھے۔ یہ ایک عالمگیر انقلاب کا پیغام تھا جس کی تبلیغ رسول اکرم ﷺ نے تمام انسانیت کے لیے فرمائی اور ہر انسان کو دعوت دی کہ وہ اس کی اعلیٰ تعلیمات پر ایمان لائے۔ پھر جو لوگ اسلام کے حلقہ بگوش ہوئے ان پر فرض عائد کیا کہ وہ تن من دھن سے اس کی اشاعت کریں۔ خود رسول اللہ ﷺ نے ہر قل اور دوسرے ملوک و امراء کو خطوط بھیجے کہ وہ اسلام کے حلقہ اطاعت میں داخل ہو جائیں۔ پھر تعجب کی بات کیا ہے۔۔۔ کہ اگر مسلمانوں نے اس سنت پر عمل کیا۔ اور جہاں گئے اور جس سے ملے اس کے سامنے اسلام پیش کیا۔ یہ تو اس زمانے کا فطری اقتضا تھا اور وہ ایک اسی زمانے پر کیا موقوف ہے، انقلاب نے جب کبھی اور جہاں کہیں جنم لیا ہے۔ یہ تقاضا اس کے ساتھ ابھرا ہے۔ مثال کے طور پر فرانس کے انقلاب کو لیجئے اس کے داعی دنیا کے جس حصے میں جاتے اسی انقلاب کی بات کرتے اور اسی کے اصول لوگوں کے سامنے رکھتے وہ انہیں بتاتے کہ اس انقلاب سے پہلے فرانس ظلم و ستم کی چکی میں پس رہا تھا، لیکن جب یہ انقلاب آیا اور اہل فرانس نے اس کے اصول اپنائے تو وہ عزت و سر بلندی کے مرتبے پر پہنچ گئے۔

یہی کچھ روس میں بھی ہوا اور آج تک ہو رہا ہے۔ اس لیے اگر مسلمان اپنے دین کی باتیں کرتے تھے اور ان کی زبانوں پر اسلام سے پہلے کی بد حالی اور اسلام کے بعد کی سر بلندی کا تقابلی تذکرہ رہتا تھا تو اس پر حیرت کا اظہار کیوں کیا جاتا ہے۔ حیرت کی بات تو جب تھی کہ وہ ایسا نہ کرتے بھلا ایک مومن سے یہ توقع کس طرح کی جاسکتی ہے کہ جس چیز پر وہ ایمان رکھتا ہے، جس چیز کو وہ حق سمجھتا ہے اس کی طرف لوگوں کو نہ بلائے، جب کہ اس کا یہ بھی عقیدہ ہو کہ حق کی طرف سے سکوت اختیار کرنے والا گونگا شیطان ہے؟ اور ایک مومن کے لیے یہ کیسے ممکن ہے کہ جن اصول و مبادی کو وہ انسانیت کے لیے سرمایہ سعادت سمجھتا ہے، ان کی اشاعت سے باز رہے، وہ تو بہر حال یہی چاہے گا کہ لوگ ان اصول و مبادی پر ایمان لائیں جو اس کے اور دوسروں کے درمیان گچی اخوت کی اساس اور ان کی آزادی، خوش نصیبی اور سلامتی کی بنیاد ہیں۔

اب رہا مستشرقین کا یہ قول کہ نجوم کی روایت من جملہ خرافات ہے سو اس کے متعلق

میں کوئی یقینی بات نہیں کہہ سکتا، اس لیے کہ میں نجوم کا عالم نہیں ہوں اور نہیں کہہ سکتا کہ ستاروں کا اس زمین سے جس پر ہم رہتے ہیں، کیا تعلق ہے اور وہ یہاں کے واقعات و حوادث پر اثر انداز ہوتے ہیں یا نہیں؟ لیکن بہت سے لوگ ہیں جو آج بھی ستاروں پر اعتقاد رکھتے ہیں اور یہ سمجھتے ہیں کہ یہ علم انسان کو غیب کے حالات پر مطلع کر دیتا ہے۔ بات چاہے کچھ ہو اتنا بہر حال ثابت ہے کہ اس زمانے کا ایران بہت سی قوموں کے مقابلے میں علم نجوم پر زیادہ اعتقاد رکھتا تھا اپنی زندگی کے خاص و عام معاملات میں اس سے رہنمائی حاصل کرتا تھا۔ اور مستشرقین کی طرح اسے مجملہ خرافات نہیں سمجھتا تھا۔

مؤرخ کے لیے ضروری ہے کہ واقعات کے ثبوت و عدم ثبوت میں کسی ایسے پیمانے سے کام نہ لے جو اس کے ذاتی میلانات کا آئینہ ہو، بلکہ اسے اس زمانے کے عقائد و رجحانات کو پیمانہ بنانا چاہیے، جس زمانے میں وہ حوادث و واقعات پیش آئے ہیں، ایرانی اس زمانے میں علم نجوم سے غیر معمولی دلچسپی رکھتے تھے اور غالب گمان یہ ہے کہ امرائے فوج عام لوگوں سے بھی زیادہ اس علم پر اپنی توجہ صرف کرتے تھے۔ بہر حال یہ بات خبر متواتر کی حیثیت رکھتی ہے کہ رستم نجوم کا عالم تھا اور اس نے ستاروں کی مدد سے ایران کے مستقبل کا بخوبی اندازہ کر لیا تھا، لیکن اس کے غرور اور جاہ پسندی نے اسے اپنے علم کے خلاف عمل کرنے پر اکسایا جس کے سبب وہ معاملات حکومت میں پوران کا شریک بھی ہوا، اور یزدگرد کے حکم سے سعد بن ابی وقاص کے مقابلے میں فوج بھی لے کر آیا۔

ادھر رستم اپنی ایک لاکھ بیس ہزار فوج کے ساتھ قادیسیہ جا رہا تھا ادھر حضرت سعدؓ کے فوجی دستے نجف فراض اور عراق کے طول و عرض میں پھیلے ہوئے قبائل کی بستیوں میں غارت گری کر رہے تھے اور اسلامی فوج کو مویشیوں اور کھانے پینے کے سامان کی ضرورت لاحق نہ ہونے دیتے تھے۔

رستم حیرہ پہنچا۔ یہاں کے لوگوں نے مسلمانوں کی اطاعت قبول کر لی تھی، رستم نے حیرہ کے سربراہ وردہ لوگوں کو بلا کر زبردستی کی اور انتقام کی دھمکی دی۔ جس پر حیرہ کے ایک عقل مند آدمی نے جواب دیا۔ ”ایک تو ہماری مدد کو نہ پہنچے اور اگلے ہمیں کو ملامت کر رہے ہو کہ ہم نے اپنی مدافعت آپ کیوں نہ کی!“ یہاں سے رستم نجف پہنچا اور جالینوس سلمیں۔

بمقام میں رستم کو اطلاع ملی کہ مسلمانوں کے دستے ڈیلٹا کے علاقے میں لوٹ چکا ہے ہیں۔ چنانچہ اس نے تھوڑی سی فوج مسلمانوں کی سرکوبی کے لیے بھیج دی، ان دستوں کو جو یہ معلوم ہوا تو عمرو بن معدی کرب اور ان کے ساتھی واپس ہو گئے۔ لیکن طلحہ بن خویلد اسدی نے ان کے ساتھ واپس جانے سے انکار کر دیا، یہ سن کر ایک شخص نے کہا: ”تمہارے دل میں چور معلوم ہوتا ہے، عکاشہ بن محسن کے قتل کر دینے کے بعد تمہیں کبھی فلاح نصیب نہ ہو گی۔“ یہ اس واقعہ کی طرف اشارہ تھا جب طلحہ نے نبوت کا جھوٹا دعویٰ کیا تھا اور بڑا احد کی جنگ میں حضرت خالد بن ولیدؓ سے معرکہ آرائی کی تھی۔ اس تعریض کے باوجود طلحہ اپنے انکار پر قائم رہے۔ وہ چپکے سے رستم کے لشکر میں داخل ہوئے اور دو سواروں کو قتل کر کے ان کے گھوڑے نکال لائے۔ رستم کے سپاہی ان کی تلاش میں نکلے جن میں سے دو کو تو انہوں نے قتل کر دیا اور ایک سپاہی کو گرفتار کر کے لڑتے بھڑتے اپنے لشکر کے قریب پہنچ گئے۔ یہ دیکھ کر باقی سپاہی واپس ہو گئے۔ طلحہ قیدی کو لے کر حضرت سعدؓ کے پاس آئے اور جب حضرت سعدؓ نے قیدی سے طلحہ کے اس کارنامے کے متعلق پوچھا تو اس نے جواب میں کہا: ”میں لڑکپن سے فوج میں ہوں اور میں نے بڑے بڑے سوراخوں کے حالات سنے ہیں لیکن ایسا بہادر میں نے آج تک نہیں دیکھا یہ شخص چھ میل کی مسافت طے کر کے ستر ہزار کے لشکر میں جا گھسا اور وہاں سے دو گھوڑے نکال لایا۔ پھر جب ہم اس کا تعاقب کرتے ہوئے اس کے قریب پہنچے تو اس نے ہمارے ایک ایسے سوراخ کو قتل کر دیا جو ایک ہزار ایرانیوں کے برابر سمجھا جاتا تھا۔ اس کے بعد اس نے ہمارے ایک اور ساتھی کو تلوار سے موت کے گھاٹ اتارا جو شجاعت و جوان مردی میں پہلے کی مثال تھا۔ ہلا خرمیں نے اس پر حملہ کیا۔ کیونکہ میں اپنے ساتھیوں کے خون کا بدلہ لینے کے لیے بے چین تھا۔۔۔ لیکن مجھے بھی موت نظر آئی اور میں گرفتار ہو گیا۔“

رستم کا سفر جاری رہا، یہاں تک کہ ان سے رخصت ہونے کے چار ماہ بعد وہ قادیسیہ پہنچا۔۔۔ یہ سب رفتاری اس نے اس لیے اختیار کی کہ مسلمان قلتِ غذا سے تنگ آ کر یا طویل قیام سے اکتا کر اپنے ملک واپس چلے جائیں۔ وہ دیر اس لیے بھی لگا رہا تھا کہ اس کی تفصیل ”الصدیق ابو بکرؓ“ کے ساتویں باب میں دیکھیے۔

نے ستاروں کی چال میں ایران کا انجام بد دیکھ لیا تھا۔ یہ آپ کو پہلے ہی معلوم ہو چکا ہے کہ وہ مدائن میں رہنا چاہتا تھا اور اس کی رائے یہ تھی کہ مسلسل فوجیں بھیج کر عربوں کی ہمت پست کر دی جائے۔ لیکن یزدگرد نے اس کی رائے نہ مانی اور اسے خود لڑائی پر جانے کا حکم دیا۔ چنانچہ وہ بڑی بے دلی کے ساتھ مدائن سے نکلا اور جو رستہ چند دنوں میں طے کیا جاسکتا تھا وہ پورے چار مہینے میں طے کیا۔

رستم ایک لاکھ بیس ہزار کا لشکر لے کر قادیسیہ پہنچا۔ تینتیس ہاتھی فوج کے آگے آگے چل رہے تھے، جن کے وسط میں شاپور کا سفید ہاتھی تھا۔ باقی تمام ہاتھی اس کے نقش قدم پر چل رہے تھے۔ لیکن اس عظیم الشان لشکر کے باوجود رستم چاہتا ہی تھا کہ عرب بغیر لڑے ہی اس ملک سے واپس چلے جائیں۔ اس لیے کہ وہ جانتا تھا کہ اگر اسے شکست ہوگئی تو عربوں کے لیے ایک مدائن تو نہیں بلکہ پورے ایران کے دروازے کھل جائیں گے۔ وہ ایک ایسا شہ سوار تھا جس پر سارے ملک کی نگاہیں لگی ہوئی تھیں۔ اور وہ ایک ایسا سوار تھا جس کی مثال ایران میں ڈھونڈنے نہیں ملتی تھی۔ لیکن ستاروں کی پیش گوئی نے اس کے حواس گم کر رکھے تھے۔ پھر اس نے ایک خواب بھی دیکھا تھا، جس نے ستاروں کی پیش گوئی پر اس کا ایمان اور پختہ کر دیا تھا۔

ان باتوں کے علاوہ عرب پچھلی جنگوں میں شجاعت و دلیری کا مظاہرہ کر چکے تھے۔ اس کے سامنے ایران کی تمام قوت اور سارا ساز و سامان رکھا کا رکھا رہ گیا تھا۔ جب سے شئی اس علاقے میں آئے تھے، ایرانیوں نے عربوں سے کئی جنگیں لڑیں اور ہاتھیوں کے باوجود ان کا کچھ نہ بگاڑ سکے۔ یہاں تک کہ معرکہ یویب میں انہوں نے عربوں سے نہایت عبرتناک شکست کھائی۔ ان تمام لڑائیوں میں کیا بلحاظ تعداد اور کیا بلحاظ سامان جنگ، ایرانیوں کے مقابلے میں عرب بے حد کمزور تھے، لیکن اس کے باوجود جب وہ ایک دوسرے کے مقابل ہوئے تو عرب ان کے شانوں پر سوار ہو گئے اور فتح پانے کے بعد بے شمار مال غنیمت سمیٹ کر لے گئے۔ اس اعتبار سے عرب وہ قوم تھی جس کے لیے فتح و نصرت مقدر کر دی گئی تھی۔ اب اگر ایسی قوم بغیر لڑے بھڑے اپنے ملک واپس چلی جاتی تو یہ رستم کے لیے بادشاہ اور ملک دونوں کی نظر میں اتنا بڑا اعزاز ہوتا کہ اس کے مقابلے میں بڑی سے بڑی فتح

پہنچ نظر آئی۔

رستم نے مسلمانوں کے مقابلے میں صفِ آرائی کی اور ہاتھیوں کو سب سے آگے رکھا جس سے لشکر نے ایک ہیئتِ ناک شکل اختیار کر لی۔ اس کے بعد اس نے حضرت سعدؓ سے کہلوایا کہ وہ اپنی فوج میں سے کسی ایسے عقل مند انسان کو بھیجیں جو مسلمانوں کا مدعا واضح کر سکے۔ مغیرہ بن شعبہ کو اس خدمت پر مامور کیا گیا۔ انہوں نے تخت پر رستم کے ہم پہلو بیٹھ کر پہلے رسول اللہ ﷺ اور آپ کی بعثت کا ذکر کیا، جس طرح اس سے پہلے ان کے ساتھیوں نے مدائن میں یزدگرد کے سامنے یہ تفصیل بیان کی تھی۔ پھر کہا: ”ہمارے اہل و عیال نے ایرانی غذا کا مزہ چکھ لیا ہے اور وہ کہتے ہیں کہ اب ہم زیادہ صبر نہیں کر سکتے!“

اور اس کے بعد اپنے ساتھیوں کی طرح گفتگو ختم کرتے ہوئے فرمایا: ”ایرانی اسلام قبول کریں یا جزیہ دیں! اگر ان دونوں سے انکار ہے تو پھر آخری صورتِ جنگ ہے۔“

رستم کے ساتھیوں کو یہ بات ناگوار گزری کہ ایرانیوں سے جزیہ طلب کیا جائے! چنانچہ انہیں بہت غصہ آیا، لیکن رستم نے اس مطالبے پر غور کرنے کے لیے مغیرہؓ سے کچھ مہلت چاہی۔ اس کے بعد دوسرے دن حضرت سعدؓ سے پھر کہلوایا کہ صلح کی بات چیت کے لیے کوئی نمائندہ بھیجیں۔ حضرت سعدؓ کے اس نمائندے نے بھی اس سے وہی گفتگو کی جو مغیرہؓ نے کی تھی اور اس کے جواب میں رستم نے بھی وہی پیش کش کی جو یزدگرد نے کی تھی کہ اگر مسلمان واپس اپنے ملک چلے جائیں تو ان کی ضروریاتِ زندگی فراہم کر دی جائیں گی اور ان کے سرداروں کا احترام کیا جائے گا، لیکن مسلمانوں کے اچھی نے جب اسلام یا جزیہ یا نکواری کے سوا اور کوئی بات منظور نہ کی تو رستم نے ایک بار پھر اس سے مہلت چاہی اور اس کے بعد مسلمانوں کا ایک اور سفیر طلب کیا۔ مسلمانوں میں عہدِ رسالت ہی سے یہ دستور چلا آ رہا تھا کہ وہ اس قسم کی سفارتیں تین دن سے زیادہ جاری نہیں رکھتے تھے، چاہے اس کے بعد صلح ہو یا جنگ۔ چنانچہ جب مسلمانوں نے اپنے موقفِ اسلام یا جزیہ یا نکواری پر اصرار کیا تو جنگ سے مفر کی کوئی صورت باقی نہ رہی۔

کیا آپ کا خیال یہ ہے کہ رستم اس قدر پریشان اور جنگ کے انجام سے اس درجہ خوف زدہ ہو گیا تھا کہ ہر قیمت پر صلح کرنی چاہتا تھا؟ بعض روایات یہی ظاہر کرتی ہیں اور

بعض مؤرخین کہتے ہیں کہ رستم خود اسلام کی طرف مائل ہو گیا تھا مگر اس کے ساتھیوں نے اسے قبول اسلام سے باز رکھا، لیکن جب ہم جنگ قادسیہ کے پہلے دونوں میں ایرانیوں کا جوش و خروش دیکھتے ہیں تو یہ رائے قابل لحاظ معلوم نہیں ہوتی۔ کچھ مؤرخین ایسے ہیں جن کا خیال ہے کہ رستم نے مفت و شنید کو طول دینے کی کوشش اس لیے کی تھی کہ مسلمانوں میں اختلاف پیدا ہو جائے اور اس اختلاف کے بعد جب وہ رستم کے لشکر جبرار کو اپنے اوپر جھپٹے دیکھیں تو ان کا ضعف و عجز اس حد کو پہنچ جائے کہ وہ اس طاقتور سپہ سالار سے مقابلہ کرنے کی ہمت ہی اپنے اندر نہ پائیں۔

رائے چاہے پہلی صحیح ہو یا دوسری۔ مسلمانوں میں بالکل اختلاف نہ ہوا اور وہ یک زبان ہو کر یہی کہتے رہے کہ اسلام یا جزیہ، ورنہ نکوار۔ یہ دیکھ کر رستم نے حضرت سعدؓ سے کہلوایا، تم دریا پار کر کے ہماری طرف آ جاؤ ورنہ ہم تمہاری طرف آتے ہیں۔ حضرت سعدؓ دریا کیسے عبور کر سکتے تھے جب کہ معرکہ جسر کی مثال ان کے حافظے میں تازہ تھی۔ پھر وہ رستم کو بھی اس کی اجازت نہیں دے سکتے تھے کہ وہ دریا پار کر کے لڑائی کے لیے اپنی صفیں درست کر لے۔ اس لیے وہ بے فکری کے ساتھ اپنی جگہ بیٹھے رہے۔ سامنے دریا ان کی حفاظت کر رہا تھا، پہلو میں خندق شاپور اور پشت پر ریگستان پھیلا ہوا تھا۔

حضرت سعدؓ دریا عبور نہیں کر سکتے تھے اور رستم اپنی جگہ ہاتھ پر ہاتھ دھرے نہیں بیٹھا رہ سکتا تھا۔ عراق کے ایرانیوں اور عربوں کے دل میں سیاست کی ہیبت اور مدائن کے اقتدار کا اثر زوہ زوال ہو چکا تھا۔ پس اگر رستم قادسیہ میں مسلمانوں پر کوئی ضرب نہ لگاتا تو اس ہیبت و اقتدار کا خطرے میں پڑ جانا عین ممکن تھا۔ اس کے علاوہ یزدگرد کی فوجیں مسلمانوں سے اس تنگ و ذلت کا انتقام لینے کے لیے تڑپ رہی تھیں، جو اس سے پہلے ان کے بھائیوں کے دامن کا داغ بن چکے تھے۔ ان سب باتوں نے مل کر رستم کو مجبور کر دیا کہ وہ دریا پار کر کے دشمن سے نبرد آزما ہو۔

لیکن جب حضرت سعدؓ نے اسے حقیق کا پل پار کرنے کی اجازت نہ دی اور کہا: ”جو چیز ہم تم سے زبردستی لے چکے ہیں، وہ تمہیں واپس نہیں کریں گے۔“ تو رستم ٹھہر گیا اور رات ہونے پر اپنے آدمیوں کو حکم دیا کہ دریائے حقیق کو مٹی، خس و خاشاک اور ہر اس چیز سے

پاٹ دو جس کی تمہیں جنگ میں ضرورت نہ ہو۔ اس بل سے ایرانی فوج گزری۔ دریا پار کر کے رستم نے اپنی فوج آراستہ کی۔ قلب میں ہاتھی تھے اور میمنہ و میسرہ پر ہتھیاروں سے بھرے ہوئے صندوق اور مسلح سپاہی۔ باقی فوج کو پیچھے رکھا گیا۔

رستم خود ایک تخت زر نگار پر بیٹھا جس پر چتر سایہ کیے تھا اور اس طرح دونوں لشکر بالمقابل کھڑے ہو کر جنگ شروع ہونے کا انتظار کرنے لگے۔

فریقین اچھی طرح جانتے تھے کہ جو فیصلہ کن معرکہ ہمیں درپیش ہے اس کا انجام دُعا ہی صورتوں میں ظاہر ہوگا اگر شکست ایرانیوں کو ہوئی تو عربوں کے لیے مدائن کے دروازے کھل جائیں گے اور اگر ہزیمت عربوں کو اٹھانی پڑی تو انہیں جزیرہ نمائے عرب کے ریگستان میں پسپا ہونا پڑے گا اور یہ خدا کے سوا کوئی نہیں جانتا کہ اس کے بعد وہ پھر کبھی عراق آ بھی سکیں گے یا نہیں۔

یزدگرد کی شدید خواہش تھی کہ اس غیر معمولی جنگ کی خبریں ساعت بہ ساعت، لحظہ بہ لحظہ اس تک پہنچتی رہیں گویا وہ اس جنگ میں خود موجود ہے۔ رستم کے برعکس اسے اپنی کامیابی کا پورا یقین تھا۔ جس کی وجہ یہ تھی کہ وہ نوجوان تھا اور نوجوانی یاس و نو میدی سے آشنا نہیں ہوتی، نہ شکست و نا کامی کا تصور کر سکتی ہے، کیا یہ واقعہ نہیں ہے کہ جس بچہ کی کے ساتھ ایرانی اس کے گرو جمع ہوئے تھے اس سے پہلے ایران کے کسی شہنشاہ کے گرد نہیں ہوئے تھے۔ پھر ایرانیوں نے فتح کا مصمم ارادہ بھی کر لیا تھا اور انہیں اپنی کامیابی کا مکمل یقین بھی تھا۔ اس لیے یزدگرد معرکہ کی ایک ایک خبر سے باخبر رہنا چاہتا تھا، جس میں اسے فتح نصیب ہونے کی امید تھی، چنانچہ اس نے مدائن سے قادسیہ تک جگہ جگہ اپنے آدمی مقرر کر دیئے تھے۔ پہلا آدمی دوسرے کو خبر دیتا اور دوسرا تیسرے کو اور اس طرح بل بل کی خبریں مدائن میں یزدگرد کے پاس پہنچتی رہتیں۔ جو ایرانی فتح کی آخری خوشخبری کے لیے بے حد مضطرب، حد درجہ بے قرار تھا۔

شاید یہ سب سے پہلی خبر ہی اس کے چراغ امید کا تیل ثابت ہوئی کہ حضرت سعد کو لڑائی کے شروع ہی میں ایک مرض لاحق ہو گیا ہے جس کی وجہ سے نہ وہ گھوڑے پر سوار ہو سکتے ہیں نہ اٹھ بیٹھ سکتے ہیں۔ وہ سینے کے بل ایک نیچے کا سہارا لیے اوندھے پڑے ہیں اور

پرچوں پر احکام لکھ لکھ کے اپنے محل کے درپچوں سے پھینک رہے ہیں۔ دراصل حضرت سعدؓ عرق النساء میں مبتلا تھے جس نے اس بطل جلیل اور مرد مجاہد کو ایسے نازک وقت میں اٹھنے بیٹھنے تک سے عاجز کر دیا تھا۔ جب کہ اسلامی فوج اس کی شجاعت و جاں بازی کی واقعی محتاج تھی۔ یزیدؓ کو یہ سن کر اور بھی خوشی ہوئی کہ بعض مسلمان حضرت سعدؓ سے ناراض ہیں اور اس بیماری کو بہانے پر محمول کر رہے ہیں، یہاں تک کہ کہنے والے نے یہ بھی کہہ دیا ہے:

وَسَعْدٌ بَبَابِ الْقَادِسیَةِ مُعِیمٌ وَنَسُوهُ سَعْدٌ لَیْسَ فِیْهِنَ اُیْمٌ
فَأَبْنَاوْا قَدْ اَمَتْ نَسْلَهُ کَثِیْرَةٌ

(ترجمہ: ہم لڑتے رہے یہاں تک کہ اللہ نے فتح ارزانی فرمادی لیکن سعد قادسیہ کے دروازے سے چپے رہے جب ہم واپس ہوئے تو ہماری بہت سی عورتیں بیوہ ہو چکی تھیں لیکن سعدؓ کی کوئی بیوی بیوہ نہیں ہوئی۔)

حضرت سعدؓ کو جب یہ معلوم ہوا کہ بعض ذمہ دار لوگ ان پر الزام لگا رہے ہیں، انہیں بزدلی اور بے ہمتی کے طعنے دے رہے ہیں تو انہیں بہت دکھ ہوا اور انتہائی غضب میں اپنے پاس والوں سے کہا: ”مجھے اٹھا کر لوگوں کے سامنے کرو!“ حضرت سعدؓ کو اٹھا کر لوگوں کے سامنے کیا گیا اور فوج نے ان کی تکلیف دیکھ کر انہیں معذور قرار دیا، لیکن حضرت سعدؓ کی اس سے تسلی نہ ہوئی انہوں نے الزام لگانے والوں کو برا بھلا کہتے ہوئے فرمایا:

”خدا کی قسم! اگر تم دشمن کے مقابل نہ ہوتے تو تمہیں عبرت آفریں سزا دیتا، واللہ! آج کے بعد اگر کسی نے کوئی ایسی حرکت کی جو ہمیں دشمن کی طرف سے غافل کر دے تو اس کے ساتھ وہ سلوک کروں گا جو میرے بعد آنے والوں کے لیے ایک مثال ہو جائے گا۔“ اور حکم دیا کہ ان لوگوں کو، جن میں ابو بکر ثقفیؓ بھی تھے، محل میں قید کر دیا جائے۔ حضرت سعدؓ کے اس حزم و استقبالیہ کو دیکھ کر لوگوں نے صرف انہیں معذور قرار دینے ہی پر اکتفا نہ کیا بلکہ ان کی اطاعت و امارت کا بھی اعتراف و اعلان کیا۔ جریر بن عبد اللہؓ بکلی نے کہا: ”میں نے اس عہد پر رسول اللہ ﷺ سے بیعت کی تھی کہ ہر اس شخص کی اطاعت کروں گا جسے اللہ صلاحیت امر بنائے گا چاہے وہ جشی غلام ہی کیوں نہ ہو؟“ یہ روح سارے لشکر میں سرایت کر گئی اور فتنے کی آگ ٹھنڈی پڑ گئی۔

اس کے بعد حضرت سعدؓ نے مختلف علم برداروں کو لکھا:

”میں اپنی جگہ خالد بن عرفطہ کو تم پر امیر مقرر کرتا ہوں اگر مجھے تکلیف نہ ہوتی تو یہ مقدس فرض میں خود سرانجام دیتا۔ تم دیکھ رہے ہو کہ شدتِ درد سے میرا سر سینے پر جھکا ہوا ہے۔ ان کی اطاعت کرو کہ ان کا حکم میرا حکم ہے۔“

یہ تحریر فوج کے سامنے پڑھی گئی اور سب نے حضرت سعدؓ کو معذور قرار دے کر ان کے ارشاد کی تعمیل کی۔

حضرت سعدؓ نے درد کی شدت میں اپنے قریب کی فوج سے خطاب کیا۔ اللہ تعالیٰ کی حمد و ثناء کے بعد انہوں نے فرمایا: اللہ برحق ہے۔ حکومت میں کوئی اس کا شریک نہیں اور اس کا قول کبھی غلط نہیں ہوتا۔ اللہ جل شانہ فرماتا ہے:

وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ۔ (الانبیاء: ۱۰۵)

(ترجمہ: ہم نے ذکر کے بعد زبور میں لکھا ہے کہ زمین کے وارث ہمارے نیک بندے ہوں گے۔)

یہ زمین تمہاری میراث اور تمہارے پروردگار کا کیا ہوا وعدہ ہے۔ اس نے تین سال سے اسے تمہارے لیے حلال کر رکھا ہے۔ یہاں تم آج تک کھاپی رہے ہو اس سرزمین کے باشندوں کو قتل کر رہے ہو اور انہیں لوطی، غلام بنا رہے ہو۔ دیکھو، یہ جمیعت تمہارے لیے آئی ہے اور تم معززینِ عرب ہو، تمہارے قبیلوں کو تم پر ناز ہے۔ اگر تم دنیا کو ٹھکرا کر آخرت کو پسند کرو گے تو اللہ تعالیٰ تمہیں دنیا اور آخرت دونوں سے نوازے گا۔ لیکن اگر تم نے بزدلی اور پست ہمتی سے کام لیا تو تمہاری ہوا اکٹڑ جائے گی، تمہاری عاقبت خراب ہو جائے گی۔“

عاصم بن عمروؓ نے حضرت سعدؓ کی تکلیف دہی کو ان پر اس تقریر کا دو گنا اثر ہوا، وہ کھڑے ہوئے اور لوگوں سے مخاطب ہو کر کہنے لگے: اس ملک کے باشندوں کو اللہ نے تمہارے لیے حلال کر دیا ہے، یہاں تم تین برس سے ہو اور ان لوگوں پر تمہیں بالادستی حاصل ہے، تم سر بلند ہو لہذا اللہ تمہارے ساتھ ہے۔ اگر تم نے مہرِ حق سے کام لیا اور خیر و شہیر کا صحیح استعمال کیا تو ان کی دولت، ان کی عورتیں، ان کے بچے اور ان کا ملک سب

تمہارے لیے ہیں لیکن اگر تم نے بزدلی و کم ہمتی کا اظہار کیا۔ اللہ تمہیں اس سے محفوظ رکھے۔ تو یہ سب تمہارا ساتھ چھوڑ کے چلے جائیں گے۔ اللہ! اللہ! بچھلے دن اور ان کی لعنتیں یاد کرو! کیا تم نہیں دیکھتے کہ تمہاری پشت پر سنگلاخ اور بجر زمین ہے، جہاں نہ جھاڑیاں ہیں نہ کوئی جائے پناہ! اپنا مرکز نظر آخرت کو بناؤ!“

حضرت سعدؓ نے چند اہل الرائے، بہادر اور ممتاز افراد کو طلب کیا، اہل الرائے میں مغیرہ بن شعبہؓ اور عاصم بن عمروؓ، بہادروں میں طلحہ بن خویلدؓ اور عمرو بن معدی کربؓ اور شاعروں میں شامخؓ، خطیبؓ اور عہدہ بن طیبؓ تھے۔ اسی طرح تمام قبیلوں کے ایسے ہی بلند مرتبہ افراد اور بھی تھے اور ان سے کہا:

”جاؤ! اور اپنا اپنا فرض ادا کرو۔ تم عرب میں بلند حیثیت کے مالک ہو، شاعر اور خطیب، مدبر اور بہادر ہو! فوج میں جا کر لوگوں کو جنگ پر ابھارو!“

یہ سب کے سب گئے اور اپنی تقریروں، شعروں اور سخن آرائیوں سے فوج میں ایک آگ سی لگا دی۔ ہذیل اسدی نے اپنی قوم سے کہا: ”اے گروہ معد! تلواروں کو اپنا قلعہ بناؤ پھرے ہوئے شیر کی طرح دشمنوں پر چھٹو! اور چھتے کی طرح ان کا دار خالی دو۔ گرد کی زرہ پہن لو! اللہ پر بھروسہ کرو اور لگا ہوں پتلی رکھو! جب تلواریں جواب دے جائیں تو سنان و تیر کی باگیں ڈھیلی چھوڑ دو کیونکہ تیروں کو جہاں بارٹل جاتا ہے تلواروں کو نہیں ملتا۔ عاصم بن عمرو نے کہا: ”اے قوم عرب! تم عربوں کے سردار ہو اور محمی سرداروں کے مقابلے پر آئے ہو۔ تمہارے دلوں میں جنت کی آرزو ہے اور ان کے دلوں میں دنیا کی تمنا۔۔۔! دیکھو! دنیا کے کتے آخرت کے شیروں سے بازی نہ لے جانے پائیں۔ آج کے دن کوئی ایسی بات نہ کرنا جو کل عرب کے لیے سامانِ ندامت بن جائے!“

ہر شخص نے اسی قسم کی تقریریں کیں اور تمام سرداروں نے اپنی اپنی قوم کو ایسے ہی خطبوں سے جوش دلایا یہاں تک کہ ان سب نے یہ عہد کر لیا کہ فتح یا موت کے سوا اور کوئی چیز قبول نہیں کریں گے۔

رحم نے عربوں کی یہ تیاریاں دیکھیں تو اس نے دل میں بھی وطنی حمیت کا شعلہ بھڑک اٹھا۔ وہ اپنی پریشانی خاطر اور ستاروں کی پیش گوئی دونوں کو بھول گیا اور ایک بار پھر ایران کا

سب سے بڑا سورما بن کر اٹھا۔ چنانچہ دریا پار کرتے ہی اس نے اپنی فوج کی صفیں درست کیں۔ پھر زرہ پہنی، خود سر پر رکھا اور ہتھیار جسم پر سجائے۔ اس کے بعد گھوڑے کی تیاری کا حکم دیا اور کہا: ”کل ہم انہیں پس کے رکھ دیں گے!“ اس نے چند آدمیوں کو مقرر کیا کہ ”فوج کو اپنے وطن کی مدافعت پر ابھاریں اور ان جاہل عربوں کے مقابلے میں ایرانی سپاہیوں کا حوصلہ بڑھائیں، جو برسوں ایرانی اقتدار کے غلام رہے ہیں، لیکن آج ان کی یہ ہمت ہو گئی ہے کہ وہ ایرانیوں سے دودو ہاتھ کرنے آئے ہیں۔ بھلا اس سے زیادہ جنگ و عار کی بات ایرانیوں کے لیے اور کیا ہو سکتی ہے؟“

اس طرح یہ دونوں لشکر اشارے کے منتظر کھڑے تھے۔ مسلمان اگر جنت کی آسائشوں اور دنیا کی نعمتوں کی امید میں داد شجاعت دینے کے لیے بے چین تھے تو ایرانی اپنے وطن اور کسریٰ کی سلطنت و عظمت کو اجنبی اقتدار سے بچانے کے لیے بے قرار تھے۔

حضرت سعدؓ نے فوج میں اعلان کر دیا تھا کہ جب پہلی تکبیر سنو تو اپنے جوتوں کے تسمے کس لینا، دوسری تکبیر پر تیار ہو جانا اور تیسری تکبیر پر حملہ کر دینا۔ اس کے بعد سورۃ جہاد کی تلاوت کا حکم دیا جس نے دلوں میں جاں بازی و سرفروشی کے جذبات بیدار کر دیئے۔ جب قاریوں نے سورۃ جہاد ختم کی تو حضرت سعدؓ نے پہلی تکبیر کہی جسے پاس والوں نے بلند آواز سے دہرایا۔ دوسری تکبیر پر لوگ تیار ہو گئے اور جب تیسری تکبیر کہی گئی تو بہادر جوان صفوں سے نکل آئے اور ایرانیوں کو مقابلے کی دعوت دی۔ ایرانیوں میں بھی جوش و خروش کا یہی عالم تھا۔ وہ مسلمانوں کی دعوت پر لبیک کہتے ہوئے آگے بڑھے۔ غالب بن عبد اللہ الاسدی ان مبارک دھڑکیوں میں پیش پیش تھے۔ یہ شعر پڑھتے ہوئے میدان میں نکل آئے:

قد علمت واردة المسائح ذات اللبنان والبنان الواضح
انسی سمام البطل المشايح وفارح الامر المهم الفارح

(ترجمہ: اس تکبیری زلفوں، ابھری پوروں اور نمایاں سینے والی حسینہ کو معلوم ہے کہ میں وہ برق کار سورما اور پھر یتلا تیغ زن ہوں جو بڑی کٹھنائی کو جیت لیتا ہے۔)

ہرمز، جو شاہان باب میں سے تھا، تاج پہنے ان کے مقابلے کو آیا اور غالب نے اسے

گرفتار کر کے حضرت سعدؓ کی خدمت میں پیش کر دیا اور خود پھر میدان جنگ میں چلے گئے۔
عام بن عمرو یہ رجز پڑھتے ہوئے میدان میں نکلے:

قد علمت بیضاء صفراء اللآب مثل السکین اذ تغشاه الذهب
انسی امرؤ لامن یعیبه السبب مثل علی مثلك یغریه العتب
(ترجمہ: وہ حسینہ جس کے گورے بدن میں بھی نیکلی ایسی معلوم ہوتا ہے، جیسے چاندی پر سونے کا جھول چڑھا ہو۔ جانتی ہے کہ میں مرد ہوں، وہ نہیں جس کا کوئی کچھ بگاڑ سکے۔ میرے جیسا شخص تیرے جیسے شخص پر جب جھپٹتا ہے تو گویا ایک مصیبت چٹ جاتی ہے۔)

یہ رجز پڑھتے ہوئے ایک ایرانی پر حملہ کر دیا جو بھاگ کھڑا ہوا۔ اس کے بعد ایک اور ایرانی ملا۔ یہ بھی اپنا خنجر چھوڑ کے بھاگ گیا اور عام بن اس کے خنجر کو مع سامان کے حضرت سعدؓ کی خدمت میں لے آئے۔ معلوم ہوا کہ وہ شامی باورچی تھا جو رستم کا کھانا لے کر جا رہا تھا۔ حضرت سعدؓ نے یہ کھانا سپاہیوں میں تقسیم کر دیا۔

حضرت سعدؓ کی چوتھی تکبیر پر دونوں لشکر ختم ہوا ہو گئے اور مسلمان اتنی بے جگری سے لڑے کہ حضرت سعدؓ "عش عش کراٹھے۔ اہل ایران جس ساز و سامان سے مسلمانوں کو مٹانے آئے تھے اسے دیکھ کر غازیان اسلام کے دل رحم کے جذبات سے خالی ہو گئے تھے، عمرو بن معدی کرب لوگوں کو جوش دلاتے پھر رہے تھے کہ ایرانی فوج سے ایک شخص نکلا جس کا کوئی تیر خالی نہ جاتا تھا۔ اس نے ایک تیر مارا جو عمرو بن معدی کرب کی زرہ میں آ کر لگا۔ یہ پلٹ کر اس پر حملہ آور ہوئے اور اس کی گردن پکڑ کے توڑ دی۔ اس کے بعد کھوار اس کے حلقوم پر رکھی اور اسے ذبح کر دیا۔ پھر لکار کے کہا "ان کے ساتھ یہ کروا" اور مقتول کے ہاتھوں کے کڑے، ڈھال اور قیمتی قبائلی۔

ایرانوں نے جب دیکھا کہ جریر بن عبد اللہ کی قیادت میں بنو بجیلہ بڑھ بڑھ کے وار کر رہے ہیں، چنانچہ ان پر حملہ کرنے کے لیے تیرہ ہاتھی بھیجے، جنہیں دیکھ کر گھوڑے بد کے اور بھاگ کھڑے ہوئے اور صرف سوار باقی رہ گئے انہیں ہاتھی رونے لگے والے تھے کہ

حضرت سعدؓ نے بنو اسد کو ان کی مدد کے لیے بھیجا۔ طلحہ بن خویلد اور ان کے قبیلے کے دوسرے جاں باز مدد کو دوڑے، طلحہ نے حج کرکھا:

”میرے قبیلے کے جاں بازو! اگر سعدؓ ان کی مدد کے لیے تم سے زیادہ کسی اور کو موزوں سمجھتے تو اسے بھیجتے۔ ان پر زور دار حملہ کرو اور پھرے ہوئے شیر کی طرح چھینو۔ تمہیں اسد کہا جاتا ہے۔ اپنے آپ کو اسم باسکی ثابت کرو۔ حملہ کرو اور پیچھے نہ ہٹو! بڑھو اور اللہ کا نام لے کر ٹوٹ پڑو!“

اور بنو اسد نے ایسا زور دار حملہ کیا کہ ہاتھیوں کے بڑھتے ہوئے قدم رک گئے، لیکن انہوں نے پھر پلٹ کے حملہ کر دیا۔ اب حضرت سعدؓ نے عاصم بن عمرو کو پیغام بھیجا: ”اے قبیلہ بنی تمیم! تم اونٹوں اور گھوڑوں والے مشہور ہو، تمہارے پاس ان ہاتھیوں کا بھی کوئی علاج ہے؟“

بنو تمیم نے جواب دیا: ”ہاں ہے!“

عاصم نے حیران دازوں کو پکارا کہ فیل بانوں کو تیر مار مار کے گرا دو۔ تیروں اور نیزوں کی بارش سے ہانسی گھبرا اٹھے اور چنگھاڑیں مار مار کے فیل بانوں کو پھینک دیا جو سب کے سب قتل کر دیئے گئے اور اس طرح بنو اسد اور بنو بجیلہ کو اس بلائے بے درماں سے نجات ملی جب کہ صرف بنو اسد کے پانچ سو سے زیادہ آدمی اس کی نذر ہوئے۔

حضرت سعدؓ قدس کے ایک بالا خانے سے جنگ کا منظر دیکھ رہے تھے۔ کبھی سرفروشان عرب کی جوانمردی دیکھ کر مسرور ہو جاتے اور کبھی بنو بجیلہ اور بنو اسد پر ہاتھیوں اور ایرانی شہسواروں کی یلغار دیکھ کر مضطرب انہیں اس بات کا بہت صدمہ تھا کہ وہ اس قیامت آسا جنگ میں شرکت کی سعادت سے محروم رہے۔

ثقی بن حارثہ کی بیوہ سلئی بنت حفص، جن سے اب حضرت سعدؓ نے نکاح کر لیا تھا، ان کے پہلو میں بیٹھی یہ سب دیکھ رہی تھی اور ایسے معرکوں میں اپنے پہلے شوہر کے کارنامے انہیں رہ رہ کے یاد آ رہے تھے، جب انہوں نے ایرانیوں کو بنو اسد پر چھپتے اور انہیں قتل کرتے دیکھا تو یہ اختیار حج انھیں: ”ہائے ثقی! افسوس! آج ثقی نہ ہوئے؟“

انہوں نے ایک اے ٹھوس کے سامنے کہا جو پہلے ہی اپنی اور اپنے ساتھیوں کی

حالت دیکھ دیکھ کے بیچ و تاب کھا رہا تھا۔ حضرت سعدؓ یہ الفاظ سن کے بے آپے ہو گئے اور سلمیٰ کے منہ پر طمانچہ مار کے کہا۔ ”ان جاننازوں بنو اسد اور بنو نسیم۔۔۔ سے شئی کا کیا مقابلہ، جو اس قیامت کا سامنا کر رہے ہیں۔“

یہ طمانچہ اس جرأت مند بدویہ کا سر نہ جھکا سکا اور اس نے حضرت سعدؓ کی آنکھوں میں آنکھیں ڈال کر جواب دیا: ”یہ بزدلی اور یہ غیرت!“

حضرت سعدؓ اپنی اس حرکت پر بہت شرمندہ ہوئے، ان کی پیشانی پسینے سے تر ہو گئی۔ انہوں نے کہا: ”بخدا! اگر تم بھی مجھے معذور نہ سمجھو گی تو پھر اور کون سمجھے گا۔ تم دیکھ رہی ہو، میری کیا حالت ہے؟“

لوگوں کو حضرت سعدؓ اور سلمیٰ کے اس واقعے کا علم ہوا تو انہوں نے اس جرأت مند بدویہ کی بہت تعریف کی۔ کوئی شاعر ایسا نہ تھا جس نے اسے خراج تحسین پیش نہ کیا ہو، حالانکہ حضرت سعدؓ بھی ان کے نزدیک بزدل یا قابل ملامت نہ تھے۔

مسلمانوں کی جرأت و پامردی اور شاندار کارناموں کے باوجود حضرت سعدؓ لڑائی کے انجام کی طرف سے مطمئن نہ تھے، وہ ایرانیوں کی شدت، کثرت تعداد اور ہاتھیوں کی تباہ کاری دیکھ کر بے چین ہوئے جا رہے تھے۔ دن بیت گیا، سورج غروب ہو گیا، لیکن لڑائی کی شدت میں کوئی کمی واقع نہ ہوئی۔ جب رات کا ایک حصہ گزر گیا تو دونوں لشکر اپنی اپنی جگہ واپس ہو گئے اور ہر شخص دوسرے دن کے لیے تیاریاں کرنے لگا، بالخصوص مسلمان کہ آج انہیں اچھا خاصا نقصان اٹھانا پڑا تھا۔

مؤرخین، جنگ قادسیہ، کے اس پہلے دن کو ”یوم ارمات“ کے نام سے موسوم کرتے ہیں، لیکن اس کی وجہ تسمیہ کوئی بیان نہیں کرتا۔ بعض مؤرخین کا خیال ہے کہ ارمات اس جگہ کا نام ہے جہاں یہ معرکہ برپا ہوا تھا، لیکن یہ محض گمان ہے، دلیل سے عاری! قادسیہ کی جنگ تین دن اور ایک رات ایک ہی جگہ ہوتی رہی، لیکن اس کے ہر دن کو ایک الگ نام سے یاد کیا جاتا ہے۔

یوم ارمات کی شام کو دونوں لشکر اپنی اپنی جگہ واپس ہوئے۔ صبح نے آنکھ کھولی تو عرب اور ایرانی اپنے اپنے مقتولوں کو دفن کرنے اور زخمیوں کو میدان جنگ سے اٹھانے میں

مصروف ہو گئے۔ مسلمانوں نے اپنے شہیدوں کو عذیب کے قریب ایک وادی میں دفن کیا اور زخمیوں کی مرہم پٹی کے لیے عورتوں کے پاس عذیب پہنچا دیا، لیکن ایرانیوں نے اپنے مقتولوں کو پشت کے میدان میں گاڑا اور زخمیوں کو دریا کے دوسرے کنارے لے گئے۔

ادھر یہ دونوں لشکر اپنے اپنے کام میں مصروف تھے۔ ادھر قحطاع بن عمرو تمیمی ایک ہزار کی جمعیت لیے منزلیں مارتے چلے آ رہے تھے۔ یہ وہ لوگ تھے جو شام سے عراقی فوج کی مدد کے لیے بھیجے گئے تھے اور جن کے متعلق حضرت عمر ابن خطابؓ نے حضرت ابوسعیدہؓ کو حکم دیا تھا کہ دمشق فتح ہونے کے بعد عراق کے لوگ واپس بھیج دیئے جائیں چنانچہ جب دمشق فتح ہو گیا اور فیل میں مسلمانوں نے رومیوں کو شکست دے دی تو ہاشم بن عقبہؓ چھ ہزار فوج لے کر حضرت سعد بن ابی وقاصؓ کی مدد کو روانہ ہوئے اور قحطاع بن عمرو کو مقدمہ انجیش کا افسر بنا کے آگے بھیجا تا کہ وہ بروقت حضرت سعدؓ کے پاس پہنچ جائیں۔

قحطاع بن عمرو وہ مشہور بہادر تھے جنہیں حضرت ابو بکرؓ نے حضرت خالدؓ کے عراق روانہ ہونے کے وقت ان کی مدد کو بھیجا تھا اور جب لوگوں نے ان پر اعتراض کیا تھا کہ آپ قحطاع کو ایک ایسے شخص کی مدد کے لیے بھیج رہے ہیں جس کی سپاہ منتشر ہو چکی ہے تو حضرت ابو بکرؓ نے جواب میں فرمایا تھا: ”جس لشکر میں اس جیسا آدمی ہو، وہ لشکر شکست نہیں کھا سکتا!“ اور یہ سچ بھی تھا۔ قحطاع، حضرت خالدؓ کے ساتھ عراق کی جنگ میں شریک ہوئے اور حضرت خالدؓ کے دل میں اپنے لیے وہی۔۔۔ بلکہ اس سے بھی زیادہ جگہ پیدا کر لی جو شہنشاہ بن حارثہ کو حاصل تھی۔ چنانچہ عیاض بن غنم کی مدد کے لیے جب حضرت خالد بن ولیدؓ دومتہ الجندل روانہ ہوئے تھے تو حیرہ میں انہیں کو اپنا نائب مقرر کیا تھا اور عراق سے شام جاتے وقت بھی انہیں اپنی فوج کے ایک حصے کا افسر بنایا تھا۔

ان خوبیوں کے ہوتے ہوئے اگر قحطاع ان تمام عربوں سے زیادہ۔۔۔ جو اس وقت عراق میں تھے۔۔۔ ایرانیوں پر جبری اور محمی طریق جنگ کو ان سب سے زیادہ سمجھتے تھے تو حیرت کی کوئی بات نہیں۔ اسی طرح اگر ہاشم بن عقبہؓ نے انہیں حضرت سعدؓ اور مسلمانوں کی مدد کے لیے پہلے بھیج دیا تھا تو ہمیں اس پر بھی تعجب نہیں کرنا چاہیے۔

قحطاع یوم ارمات کے دوسرے دن صبح سویرے قادسیہ کے قریب پہنچے۔ انہوں نے

مجاہدین اسلام کی حوصلہ افزائی کے لیے اپنے ایک ہزار سپاہیوں کو دس حصوں میں تقسیم کیا اور انہیں حکم دیا کہ جب تک ایک دستہ نگاہوں سے اوجھل نہ ہو جائے، دوسرا دستہ اپنی جگہ سے حرکت نہ کرے۔ وہ خود پہلے دستے کے ساتھ روانہ ہوئے اور جنگ شروع ہونے سے پہلے حضرت سعدؓ کے پاس پہنچ گئے۔ انہیں سلام کیا اور کمک پہنچ جانے کی خوشخبری سنائی۔ اس کے بعد مصیفیٰ آراستہ کرنے کے ارادے سے نکلے اور لوگوں سے کہا: ”جو میں کروں وہی تم کرنا۔“ اور میدان میں نکل کر لٹکارے:

”آئیے! کون مقابلے پر آتا ہے؟“

ادھر سے ذوالحاجب نکلا اور اپنا تعارف کراتے ہوئے بولا: ”میں بہمن جادویہ ہوں!“

یہ سن کر قحطاع نے بلند آواز سے کہا: ”پھر میں تجھ سے ابو عبیدہ، سلیطہ اور معرکہ جسر میں شہید ہونے والے دوسرے مسلمانوں کا بدلہ ضرور لوں گا۔“ دونوں میں مقابلہ شروع ہوا۔ بالآخر قحطاع نے ذوالحاجب کو موت کے گھاٹ اتار دیا۔

مسلمانوں نے جو یہ منظر اور شام سے آنے والے دستوں کو دیکھا تو گل کی مصیبت بھول گئے، انہیں سب سے زیادہ خوشی اس بات کی تھی کہ آج ایرانی لشکر کے ساتھ ہاتھی نہیں تھے جس کی وجہ یہ تھی کہ گل کی لڑائی میں ان کے ہودے ٹوٹ گئے تھے، اور آج ان کی مرمت کی جا رہی تھی لیکن ابھی یہ ہودے درست نہ ہونے پائے تھے کہ شدت کی لڑائی شروع ہو گئی۔

قحطاع جب اپنی فوج کے دستوں کو آتا دیکھتے، نعرہ بکیر بلند کرتے اور مسلمان اسے دہراتے تو سارا میدان جنگ دہلی گھٹتا۔ ان دستوں کی مسلسل آمد مسلمانوں کے دل میں امنگوں کی جوت جگا رہی تھی اور ایرانی اس خوف سے سبھے جا رہے تھے کہ اس لامتناہی کمک کے مقابلے میں رستم کا لشکر کیا کر سکے گا؟ ایرانیوں کا خوف اپنی جگہ درست بھی تھا۔ وہ دیکھ رہے تھے کہ اکیلے قحطاع کے ہی سامنے جو ایرانی جاتا ہے موت کے گھاٹ اتر جاتا ہے۔ ذوالحاجب کے قتل ہو جانے کے بعد ایران کے دو نامی گرامی شہسوار اپنے ساتھی کا انتقام لینے میدان میں آئے اور قحطاع کو مقابلے کے لیے لٹکارا۔ قحطاع کے ساتھ حارث بن ظہیان

بن حارث تھے اور ان دونوں نے ذوالحاجب کی طرح ان دونوں مبارز طلبوں کی لٹکار کو بھی موت کی خاموشی سے بدل دیا۔ قحطاع نے پکار کے کہا: ”مسلمانو! تلواریں نکال لو کہ تلواریں ہی فتح و نصرت کی زمین کو دشمنوں کے خون سے پہنچتی ہیں۔“ مسلمانوں نے تلواریں سونت سونت کے ایرانیوں پر حملہ کر دیا اور شام تک ان کا خون بہاتے رہے۔

جیسا کہ ہم اوپر ذکر کر آئے ہیں، حضرت سعدؓ نے ابوحنن ثقفی کو قید کر دیا تھا۔ ابوحنن عربوں کے مشہور شہسوار تھے۔ جب معرکہ کارزار گرم ہوا اور مسلمانوں کے نعرہ ہائے تکبیر بار بار ان کے کانوں سے نکلنے لگے تو پابہ زنجیر گھسٹتے ہوئے حضرت سعدؓ کے پاس پہنچے اور معافی کے ساتھ ساتھ جنگ آزمانی کی اجازت چاہی لیکن حضرت سعدؓ نے ڈانٹ کر واپس کر دیا۔ یہاں سے وہ حضرت سعدؓ کی بیوی سلیمی بنت حفص کے پاس گئے اور درخواست کی اور کہا کہ وہ ان کی بیڑیاں کھول کر حضرت سعدؓ کا بلقاء نامی گھوڑا انہیں دے دیں اور قسم کھائی کہ میں زندہ رہا تو آ کر خود بیڑیاں پہن لوں گا۔ سلیمی نے جواب دیا: ”میں تمہاری بیڑیاں کھول سکتی ہوں نہ تمہیں گھوڑا دے سکتی ہوں۔“

ابوحنن مایوس ہو کر اپنی کٹھری کی طرف چلے۔ اس وقت ان کی زبان پر یہ اشعار جاری تھے:

کلی حزناً أن تروني الخيل بقلنا وأترك مشلوداً علي وثاقها
إذا قمت عتاني الحديد وأغلقت مصاليع ثوبي قد نصمت المنايا
وقد كنت ذا مال كثير و اخوة فقد تركوني واحداً لا اخليها
ولسب عهده لا اخيمس بهده لئن فرجت أن لا لزور الحوائيا

(ترجمہ: اس سے بڑھ کر غم اور کیا ہوگا کہ سوار نیزے بازیاں کر رہے ہیں اور میں زنجیروں میں جکڑا ہوا ہوں۔ کھڑا ہونا چاہتا ہوں تو زنجیریں نہیں اٹھنے دیتیں اور دروازے اس طرح بند کر دیئے جاتے ہیں کہ پکارنے والا پکارتے پکارتے تھک جاتا ہے۔ میرے پاس دولت بھی بہت ہے اور میرے بھائی بھی بہت سے ہیں لیکن ان سب نے مجھے تنہا چھوڑ دیا۔)

جوزیہ زیدان کی ”تاریخ أدب اللغة العربية“ میں یہ مصرع اس طرح ہے وقت كنت ذا اخلا
کلیرو اخوة (میرے بہت سے عزیز اور بھائی ہیں) اور یہی صحیح بھی ہے۔ (مترجم)

دیا ہے اور کسی کو میرا خیال نہیں! میں نے بارگاہ خداوندی میں عہد کیا ہے اور میں اس عہد سے نہیں پھروں گا کہ اگر میرے لیے میخانوں کے دروازے کھول بھی دیئے جائیں تو بھی میں ادھر کا رخ نہ کروں گا)

سہلی نے یہ شعر سنے تو ان کا دل مسج گیا۔ بولیں: ”میں نے استخارہ کر لیا ہے۔ میں تمہارے وعدے سے مطمئن ہوں۔“ یہ کہہ کر ان کی بیڑیاں کھول دیں۔ ابو جحٰن بقاء پر سوار ہوئے جو ہتھیاروں سے مسلح تھا اور نعرہ تکبیر بلند کرتے ہوئے ایرانیوں پر ٹوٹ پڑے۔ کبھی ان کے سینے میں گھس جاتے، کبھی میسرے میں جا ہی مچا دیتے، وہ ایرانیوں کو گاجر مولیٰ کی طرح کاٹ کاٹ کے پھینک رہے تھے۔ لوگ انہیں پہچان نہ سکے اور سمجھے کہ ہاشم بن عتبہ کا کوئی ساتھی ہے۔

حضرت سعدؓ اپنے محل سے یہ سارا منظر دیکھ رہے تھے۔ بولے: ”واللہ! اگر ابو جحٰن قید میں نہ ہوتا تو میں کہتا، یہ ابو جحٰن ہے اور اس کی سواری میں بقاء! اون ختم ہوا تو ابو جحٰن واپس ہوئے اور بیڑیاں پہن کر اپنے قید خانے میں چلے گئے۔ حضرت سعدؓ کی طبیعت پہلے سے کچھ بہتر تھی، نیچے آئے اور دیکھا کہ بقاء پسینے میں نہا رہا ہے۔ پوچھا تو سہلی نے سارا واقعہ بیان کر دیا۔ حضرت سعدؓ نے ابو جحٰن کا قصور درگزر کر دیا اور انہیں رہا کر دیا۔

اس دن جنگ آدھی رات تک جاری رہی جس میں مسلمانوں کا پلہ بھاری تھا اور انہیں فتح کے آثار واضح طور پر نظر آ رہے تھے۔ فتح کی اس امید نے مسلمانوں کو کس قدر مسرت بخشی تھی، اس سلسلے میں مؤرخین نے چند روایات نقل کی ہیں۔ انہوں نے لکھا ہے کہ صرف قحطاع نے اس دن تیس ایرانیوں کو قتل کیا۔ ہاتھیوں کے نہ ہونے کی وجہ سے مسلمانوں کو بڑا

ایک روایت ہے کہ حضرت سعدؓ کی ام ولد ذرہؓ نے ابو جحٰن کو قید سے آزاد کیا تھا اور گھوڑا بھی انہی نے دیا تھا۔ بلاذری کی رائے اسی روایت کے حق میں ہے۔ ابن کثیر نے بھی سہلی کا ذکر نہیں کیا۔ جین جبری اور ان کے قریبین نے سہلی کا نام لکھا ہے اور اس پر پراسناذ بھی کیا ہے کہ سہلی نے ابو جحٰن سے پوچھا: ”سعدؓ نے تمہیں کس جرم میں قید کیا ہے؟“ انہوں نے جواب دیا: ”مجھے کسی حرام چیز کے کھانے یا پینے پر قید نہیں کیا گیا۔ میں جاہلیت میں شراب پیتا تھا اور چونکہ شاعر بھی ہوں اس لیے دل کی بات زبان پر آ گئی اور میرے ان شعروں پر مجھے قید کر دیا گیا۔ (بقیہ اگلے صفحہ پر)

اطمینان تھا اور وہ بڑھ بڑھ کے ایرانیوں کا صفایا کر رہے تھے۔ آگے چل کر مؤرخین لکھتے ہیں کہ قعقاع کے قبیلے والوں نے اونٹوں پر جھول اور برقعے ڈال دیئے اور انہیں ہاتھیوں کی طرح مہیب بنا کر ایرانیوں پر حملہ کر دیا، جس سے ایرانیوں کا وہی حال ہو گیا جو حال یوم ارمات میں ہاتھیوں کی وجہ سے عربوں کا ہوا تھا۔ ایرانیوں کے گھوڑے اس ہیبت تاک منظر سے خوف زدہ ہو کر بھاگے اور مسلمانوں نے کشتوں کے پشتے لگا دیئے۔ ایک سپاہی نے یہاں تک جرات کی کہ وہ رستم کو قتل کرنے کے ارادے سے ایرانی صفوں میں دیوانہ وار گھس گیا اور انہیں چیرتا ہوا رستم کے قریب جا پہنچا۔ وہ رستم کا کام تمام کرنے ہی والا تھا کہ ایک ایرانی نے اسے شہید کر دیا اور رستم بال بال بچ گیا۔ اسی طرح آدھی رات گزر گئی۔ مسلمان چاہتے تھے کسی نہ کسی طرح ایرانیوں کو ان کے مورچوں سے پیچھے دھکیل دیا جائے اور اس کے لیے وہ انتہائی بے جگری سے لڑے، وہ یقیناً اپنے اس مقصد میں کامیاب ہو جاتے۔ اگر ایرانیوں کی تعداد بے شمار اور ان کی قوت مدافعت بیحد شدید نہ ہوتی۔ آدھی رات گزر جانے کے بعد فریقین کے لیے اس کے سوا کوئی چارہ نہ رہا کہ وہ اپنے اپنے مورچوں میں چل جائیں اور دوسرے دن کے لیے تیاری شروع کر دیں۔

مؤرخین، جنگ قادسیہ کے اس دوسرے دن کو یوم اثواث کہتے ہیں۔ بعض مستشرقین کے نزدیک اس کی وجہ تسمیہ یہ ہے کہ اس دن قعقاع نے شام سے آنے والی فوج کے ذریعے حضرت سعدؓ کے لشکر کی مدد کی تھی۔ لیکن جب تک اس جنگ کے ایک ایک دن کے

(بقیہ گذشتہ صفحہ)

اذا مت فادفننی الی جنب کرمۃ
تدوی عظامی بعد موتی عروقہا
ولا تدفننی فی الغلۃ فافنس
اخلف ازا مامت ان لا اذوقہا

(ترجمہ: جب میں مرا جاؤں، مجھے پہلوئے تاک میں دفن کرنا۔ تاکہ میری ہڈیاں اس کا رس چوستی رہیں اور مجھے لشکریں میں دفن نہ کرنا کیونکہ میں ڈرتا ہوں مرنے کے بعد اس کا مزہ نہ چکھ سکوں گا۔)

سہلی نے یوم اثواث کے بعد حضرت سعدؓ سے ان کی سفارش کی۔ حضرت سعدؓ نے ان کے کہنے سے ابو جحش کو چھوڑ دیا اور کہا: ”جو کچھ تم نے کہا ہے جب تک اس پر عمل نہ کرو گے میں تمہیں کچھ نہ کہوں گا۔“ ابو جحش نے جواب دیا: ”خدا کی قسم! ایسی بیہودہ بات میری زبان پر کبھی نہ آئے گی۔“

نعمت کے معنی امداد کے ہیں۔ (مترجم)

نام کی توجیہ نہ ہو ہمارے لیے اس توجیہ کو قبول کرنا مشکل ہے۔ کیونکہ یوم ارمات کی جو وجہ تسمیہ بیان کی گئی ہے۔ ہم دیکھ چکے ہیں کہ وہ اس تو صبح و قسیر سے میل نہیں کھاتی۔ یوم ارمات اور یوم اغواٹ کی درمیانی رات کو مؤرخین ”لیلۃ الحمد“ یعنی ”سکون کی رات“ کے نام سے یاد کرتے ہیں، جس طرح یوم اغواٹ کے بعد کی رات کو ”لیلۃ السواد“ یعنی تاریک رات“ کہتے ہیں۔

یوم اغواٹ سے مسلمان اتنے شاد و خرم تھے کہ ساری رات اس خوشی میں جاگتے اور اپنے اپنے قبیلے کی تعریفیں کرتے رہے اور حضرت سعدؓ بھی آج کے معرکے اور مسلمانوں کی قوت سے اس درجہ سرور و مطمئن تھے کہ سوتے وقت اپنے ایک ہم قسیر سے کہنے لگے۔ ”اگر لوگ تعریفیں ہی کرتے رہیں تو مجھے نہ جگانا کہ یہ دشمن پر غالب رہے ہیں اور اگر خاموش ہو جائیں، کچھ لوگ ایسا نہ کریں تو بھی کوئی حرج نہیں۔ لیکن اگر تم دیکھو کہ لمبے بڑھ رہی ہے اور مفاخرت کا پہلو غالب آتا جا رہا ہے تو مجھے جگانا کہ یہ بات خطرناک ہے۔“

حضرت سعدؓ اطمینان سے سو گئے لیکن قحطاع جاگتے اور اپنے ساتھ شام سے آئے ہوئے سپاہیوں کو جنگل میں اس مقام پر بھیجتے رہے جہاں وہ یوم اغواٹ کی صبح کو آ کر ٹھہرے تھے، ان لوگوں کو قحطاع کا حکم تھا کہ صبح جب آفتاب طلوع ہو تو وہ کل کی طرح ایک ایک سو کے دستوں میں بٹ کر دوبارہ آئیں اور اگر اس دوران میں ہاشم بن عتبہ بھی پہنچ جائیں تو ان کی فوج کو بھی اسی تدبیر پر عمل کرنے کی ہدایت کر دیں تاکہ اس سے مسلمانوں کی ہمت بھی بڑھے گی اور انہیں اپنی کامیابی کا یقین بھی زیادہ ہو جائے گا۔

لوگ صبح اٹھے تو دونوں لشکر اپنی اپنی جگہ تھے اور میدانِ مقتولوں اور زخمیوں سے بھرا ہوا تھا جن میں دو ہزار مسلمان تھے اور دس ہزار ایرانی۔ مقتولوں کو دفن کر دیا گیا اور زخمیوں کی مرہم پٹی کے لیے کمپوسں میں بھیج دیا گیا۔ مسلمان خواتین زخمیوں کی دیکھ بھال پر مامور تھیں اور ان سے ایسی دلجوئی کے ساتھ پیش آتی تھیں کہ وہ اپنا تمام دکھ درد بھول جاتے تھے۔ اس طرح خواتین بھی اس شاندار معرکے میں شامل تھیں اور ان کی خدمات کو شاعروں اور مؤرخوں نے زندہ جاوید بنادیا۔

”سورج نکلا تو قحطاع لشکر کے پیچھے کھڑے صحرا کی طرف دیکھ رہے تھے۔ جب

سواروں کے دستے آتے نظر آئے تو زور سے نعرہ بکیر بلند کیا جسے لوگوں نے دہرایا اور مسلمانوں کے لشکر میں ”مدد آگئی! مدد آگئی!“ کا غل مچ گیا۔ ہاشم بن عقبہ بھی اپنے لشکر سمیت قحطاج کی فوج سے آئے۔ جب انہیں اپنے رفیق کی اس تدبیر کا علم ہوا تو انہوں نے بھی اسی پر عمل کیا اور حکم دیا کہ جب تک پہلا دستہ نگاہوں سے اوجھل نہ ہو جائے، دوسرا دستہ اپنی جگہ سے نہ ہلے۔ وہ خود پہلے دستے کے ساتھ روانہ ہوئے، قیس بن مسجرہ ان کے ہم رکاب تھے جب وہ قادسیہ پہنچے تو مسلمان لڑائی کے لیے مضیں باندھ چکے تھے۔ لوگوں نے انہیں دیکھا تو اس زور کا نعرہ بکیر بلند کیا کہ فضا گونج اٹھی۔ ہاشم تیر برساتے ہوئے دشمن کے قلب میں گھستے چلے گئے، یہاں تک کہ دریا تک جا پہنچے۔ وہاں سے پلٹے اور پھر جھپٹے، لیکن کسی کو ان سے مقابلے کی جرأت نہ ہوئی۔

مسلمانوں کی اس کمک سے ایرانیوں کے حوصلے پست نہیں ہوئے، انہوں نے ہودوں کی مرمت کر لی تھی اور سورج نکلنے ہی ہاتھیوں کو لے کر مسلمانوں پر حملہ کر دیا تھا۔ انہیں پورا یقین تھا کہ وہ آج کی لڑائی میں مسلمانوں کو یوم ارمات سے بھی زیادہ نقصان پہنچائیں گے۔ یوم ارمات میں مسلمانوں نے ہاتھیوں کو مار مار کے ہپا کر دیا تھا۔ اس کے لیے ایرانیوں نے آج یہ پیش بندی کی کہ ہاتھیوں کو سواروں کے گھیرے میں لے لیا۔ ہاتھی چونکہ ان سواروں سے مانوس تھے، اس لیے انہیں کچھ نہ کہتے تھے، لیکن اس تدبیر نے ایک اور قباحت یہ پیدا کر دی کہ اپنے سواروں کی طرح ہاتھی دشمن پر بھی حملہ نہ کرتے تھے، جس کی وجہ یہ تھی کہ ہاتھی جب اکیلا ہوتا ہے تو اس پر وحشت غالب رہتی ہے لیکن جب اس کے گرد دیکھے بھالے چہرے ہوں تو اس کی وحشت انس سے بدل جاتی ہے۔ مسلمانوں نے ان سواروں پر شدید حملہ کیا اور ان پہاڑ سے حیوانوں کے سامنے لڑائی ہونے لگی، جنہیں یہ معلوم نہ ہو پاتا تھا کہ کس کو مارنا ہے اور کسے چھوڑنا ہے؟ اس لیے جنگ پوری شدت کے ساتھ جاری رہی، کبھی ایرانی عربوں کو پیچھے دھکیل دیتے، کبھی عرب، ایرانیوں کو اتنے میں یزدگرد کی بھیجی ہوئی کمک ایرانیوں کے پاس پہنچ گئی اور ان کے حوصلے بڑھ گئے۔ تاہم عربوں کی ہمت پر اس کا کوئی اثر نہ پڑا اور وہ اسی بے جگری کے ساتھ لڑتے رہے۔

لیکن تھوڑی دیر کے بعد جب ہاتھی صورت حال سے مانوس ہوئے اور ان کے

گرد و پیش لڑائی نے شدت اختیار کی تو یوم ارمات کی طرح تباہی مچانے لگے۔ حضرت سعدؓ نے جو یہ دیکھا تو ان ایرانیوں سے، جو اپنی جان کے خوف سے مسلمان ہو گئے تھے، اس کا علاج معلوم کیا۔ انہوں نے بتایا ان کی آنکھیں اور سونڈیں بیکار کر دی جائیں۔ حضرت سعدؓ نے قحطاع اور عاصم بن عمرو کو بلا کر کہا: ”سفید ہاتھی کا ذمہ تم لو کہ وہ تمہارے سامنے ہے۔“ اس کے بعد حمال اور ربتل کے پاس پیغام بھیجا جو بنو اسد کے جاں باز تھے کہ ”تمہارے سامنے جو چٹکبر ہاتھی ہے اس کا بندوبست تم کرو“ دراصل یہ دونوں ہاتھی ہی سب سے زیادہ خطرناک تھے، باقی سارے ہاتھی انہیں کے پیچھے تھے۔ قحطاع اور عاصم گھوڑوں سے اتر پڑے اور دونوں نے اپنے اپنے نیزے سفید ہاتھی کی آنکھوں میں گھونپ دیئے ہاتھی نے مارے درد کے چنگھاڑ ماری اور ٹیل بان کو گرا کر سونڈ پھرانے لگا۔ قحطاع آگے بڑھے اور اس کی سونڈ پر تلوار کا ایسا بھرپور ہاتھ مارا کہ مستک سے الگ ہو کر زمین پر جا پڑی۔ ادھر حمال اور ربتل نے چٹکبرے ہاتھی پر حملہ کیا۔ اس کی ایک آنکھ پھوڑ دی اور سونڈ کاٹ ڈالی۔ دونوں ہاتھی چنگھاڑ رہے تھے۔ چٹکبر ہاتھی ایرانیوں کی طرف پلٹ پڑا اور انہیں پکھلتا شروع کر دیا۔ اس کے بعد اس نے اپنا رخ مسلمانوں کی طرف کیا اور ان میں تباہی مچادی۔ غرض یہ کہ وہ خنزیر کی طرح چیخا چلاتا دونوں صفوں میں گھستا اور انہیں روندتا رہا، یہاں تک کہ بھاگا اور دریا میں کود پڑا، اس کی دیکھا دیکھی دوسرے ہاتھی بھی اپنے اپنے ٹیل بانوں کو گرا کر دریا کی طرف بھاگے اور پھر واپس نہ ہوئے۔

اس مرحلے پر لڑائی اپنا توازن برقرار نہ رکھ سکی۔ ہاتھیوں نے مسلمانوں کی صفوں کو درہم درہم کرنا شروع کیا تو ایرانیوں کا پلہ بھاری ہو گیا اور جب وہ دونوں فوجوں کے درمیان خالی میدان میں ہنگامہ برپا کرنے لگے تو دونوں لشکر اپنی اپنی جگہ کھڑے اس مصیبت سے بچنے کی تدبیریں سوچنے لگے، لیکن جب مسلمانوں نے دیکھا کہ وہ دریا میں کود گئے ہیں تو اطمینان کا سانس لیا اور ہاتھیوں کے اس فرار کو دشمن کے خلاف اللہ کی نصرت پر محمول کیا۔ اور ایرانی بھی اپنی کثرت تعداد اور یزدگرد کی کمک پر نازاں تھے۔ انہوں نے اپنی صفوں کو از سر نو مرتب کیا اور ہاتھیوں کے فرار کی ذلت کو چھپانے کے لیے پہلے سے بھی زیادہ جوش و خروش کے ساتھ لڑنے لگے۔ اس طرح دوبارہ شدت کی جنگ شروع ہو گئی، جودن ڈھلنے کے بعد

تک جاری رہی۔ سارا میدان گردوغبار سے اٹ گیا اور حضرت سعدؓ اور رستم دونوں میں سے کسی کو یہ معلوم نہ ہوسکا کہ کون غالب ہے اور کون مغلوب؟

کیا آپ یہ سمجھ رہے ہیں کہ دونوں فوجیں پرسوں کی طرح اپنے اپنے مورچوں میں واپس چلی گئیں؟ یا آپ کا خیال یہ ہے کہ کل کی طرح رات گئے ان کی واپسی ہوئی؟ نہیں! نہ یہ ہوا نہ وہ بلکہ فریقین ایک دوسرے سے برسرِ پیکار رہے۔ گویا اپنی اپنی جگہ دونوں نے یہ شان لی تھی کہ آج جنگ کا فیصلہ کر کے ہی نہیں گئے۔ لڑائی کو اسی دن کسی فیصلہ کن نقطے پر پہنچانے میں حضرت سعدؓ یا رستم کے حکم کو دخل نہ تھا۔ یہ بات سپاہیوں نے بطور خود طے کی تھی بلکہ یہ کہا جائے تو زیادہ صحیح ہوگا کہ یہ صورت حال خود بخود پیدا ہوگئی تھی اور کوئی نہیں کہہ سکتا تھا کہ اس کا ذمہ دار کون ہے؟

دراصل یہ تقدیر الہی کا کرشمہ تھا اور اللہ جب کسی بات کا ارادہ فرما لیتا ہے تو اسے کوئی نہیں روک سکتا، اس کے فیصلے کو کوئی نہیں بدل سکتا۔

رات ہوئی تو لڑائی کا زور کچھ کم ہوا۔ حضرت سعدؓ نے خیال کیا کہ دونوں لشکرا ب جنگ بند کر کے چوتھے دن کے لیے تیاری شروع کر دیں گے جو پچھلے تین دنوں۔۔۔ یومِ اربا، یومِ اخوات، اور یومِ عباس سے بھی زیادہ سخت ہوگا۔ لیکن انہیں اندیشہ ہوا کہ دشمن کہیں لشکر کے پیچھے، گھاٹ کی طرف سے حملہ نہ کر دے۔ چنانچہ انہوں نے طلحہ اور عمرو کو تھوڑے سے سپاہیوں کے ساتھ ادھر روانہ کیا اور کہا: ”اگر تم دیکھو کہ ایرانی تم سے پہلے وہاں موجود ہیں تو ان کے بالمقابل اتر جانا اور اگر وہ وہاں نہ ہوں تو وہیں ٹھہر کر میرے حکم کا انتظار کرنا۔“

جب یہ لوگ گھاٹ پر پہنچے تو وہاں کوئی نہ تھا۔ طلحہ اور عمرو دونوں کے دل میں یہ خیال آیا کہ پانی میں گھس کا ایرانیوں پر پشت کی طرف سے حملہ کر دیں لیکن یہ کیا کس طرح جائے؟ اس پر ان دونوں میں اختلاف ہو گیا۔ طلحہ ایرانی لشکر کی پشت پر پہنچ گئے اور تین بار نعرہ بگبیر بلند کیا۔ ایرانی خوف زدہ ہو گئے اور سمجھے کہ مسلمانوں نے بد عہدی کا تہیہ کر لیا ہے، ادھر مسلمانوں کو یہ آوازن کر تعجب ہوا۔ انہوں نے یہ خیال کیا کہ ایرانیوں نے ان کے حفاظتی دستے پر حملہ کر دیا ہے اور وہ مدد کے لیے بلا رہے ہیں۔ عمرو نے گھاٹ کے نچلے حصے کی ایرانی فوج پر ہلہ بول دیا۔ ایرانیوں کو عربوں کی بد عہدی کا یقین ہو گیا اور جوابی حملے کے

طور پر ان کی فوجیں بھی عربوں پر ٹوٹ پڑیں۔ قحطاع نے جو یہ دیکھا تو حضرت سعدؓ سے اجازت لیے بغیر ایرانیوں پر حملہ آور ہو گئے۔ حضرت سعدؓ اپنے بالا خانے میں بیٹھے ایرانیوں پر حملے کے متعلق سوچ رہے تھے، جب انہوں نے قحطاع کو حملہ کرتے دیکھا تو کہا: ”یا اللہ! اسے مخاف کر دے اور اس کی مدد فرما! ہر چند کہ اس نے مجھ سے اجازت نہیں لی ہے مگر میں اسے اجازت دیتا ہوں!“

اور اپنے ساتھیوں سے کہا: ”جب میں تیسری بار تکبیر کہوں تو حملہ کر دینا!“ لیکن ابھی وہ پہلی تکبیر ہی کہنے پائے تھے کہ بنو اسد نے حملہ کر دیا اور ان کے ساتھ ہی بنو نضیح، بنو جحیلہ اور کد نہ کے قبائل بھی لڑائی کی آگ میں کود پڑے۔ حضرت سعدؓ نے دیکھا کہ قحطاع کے چاروں طرف جنگ کے شعلے بھڑک رہے ہیں۔ انہوں نے اللہ تعالیٰ سے ان سب کے لیے مغفرت چاہی اور ان کی کامیابی کے لیے دعا کی۔ ان کی دوسری اور تیسری تکبیر پر عام جنگ شروع ہو گئی، میدان میں چٹانیں، تلواریں چل رہی تھیں اور لڑنے والے باتیں نہیں کر رہے تھے، چیخ رہے تھے۔ جوں جوں رات گزرتی چارے تھی لڑائی شدید سے شدید تر ہوتی جا رہی تھی، رات بھر قیامت کی جنگ جاری رہی۔ حضرت سعدؓ اور رستم کو کچھ علم نہ تھا کہ کیا ہو رہا ہے۔

بیماری کی وجہ سے حضرت سعدؓ بارگاہ رب العالمین میں دست بہ دعا ہونے کے سوا اور کر بھی کیا کر سکتے تھے چنانچہ وہ انتہائی خشوع و خضوع کے ساتھ اللہ تعالیٰ سے اپنے لشکر کی کامیابی کے لیے دعائیں مانگ رہے تھے۔ لشکر کے تمام آدمیوں کی طرح حضرت سعدؓ کی بھی پلک نہ جھپکی اور جب صبح نے اپنا نور تکبیرنا شروع کیا تو مسلمان اپنے اپنے قبیلے کی مدح سرائی کرنے لگے، جس سے حضرت سعدؓ کو یہ اطمینان ہو گیا کہ وہ غالب ہیں اور انہوں نے ایرانیوں کی گردنیں دبوچ رکھی ہیں۔ ان کے اطمینان میں اور بھی اضافہ ہو گیا جب انہوں نے قحطاع بن عمرو کو یہ رجز پڑھتے سنا:

اربعة وخمسة وواحد!!

حتى اذا ماتوا دعوت جاعدا

نحن قتلنا معشراً وزائدا

نحسب فوق اللبّد الاسودا

اللہ ربی واحترزت عامدا

(ترجمہ: ہم نے گروہ کے گروہ۔ بلکہ اس سے بھی زیادہ۔ کنوار کے گھاٹ اتار دیئے، چار چار بھی، پانچ پانچ بھی اور ایک ایک بھی ہم کثیر سے کثیر جمعیت پر بھاری سمجھے جاتے ہیں۔ چنانچہ میرے حریف جب تک موت کی نیند نہ سو گئے میں انہیں برابر تیغ آزمائی کے لیے لٹکا رہا تھا۔ اللہ میرا پروردگار ہے اور میں نے اسی کی قوی اور یاد راڑ پکڑی ہے)

یہ ہنگامہ آفریں اور خوں فروش رات ختم ہوئی جسے مؤرخین ”لیلۃ البریر“ کے نام سے پکارتے ہیں اور صبح نے بیداری کی کروٹ بدلی، لیکن ابھی تک فتح نے کسی فریق کے پرچم سے اپنا دامن نہیں باندھا تھا، تو کیا چوبیس گھنٹے کی اس مسلسل اور انتہائی شدید جنگ کے بعد فوج تھک گئی تھی اور اب آرام کرنا چاہتی تھی۔ نہیں بلکہ قحطاع لوگوں سے یہ کہتے پھر رہے تھے۔ ”جنگ ابھی ایک گھنٹے کے بعد شروع ہوگی۔ ذرا صبر کرو۔ پھر حملہ کرنا کہ فتح صبر و تحمل کے ساتھ ہوتی ہے۔“ سرداروں کی ایک جماعت اپنی فوجوں سمیت قحطاع کے ساتھ ہو گئی، یہ سب رستم کی طرف چلے اور ان لوگوں کے ساتھ مقیم گھما ہو گئے جو رستم کی حفاظت کر رہے تھے۔ دوسرے قبیلوں نے جو مہاجرین و انصار کی یہ جرأت دیکھی تو ان کے سرداروں نے ان مسلمانوں کی طرف اشارہ کرتے ہوئے کہا: دیکھو، یہ لوگ خدا کی راہ میں تم پر سبقت نہ لے جائیں!“ اور ایرانیوں کی طرف اشارہ کر کے کہا: ”اور نہ وہ تم سے زیادہ موت پر جری ہونے پائیں۔“

قبیلوں نے اپنے اپنے مقابل پر حملہ کر دیا جو دو پہر ہونے تک شدت اور تسلسل کے ساتھ جاری رہا۔ اس وقت ایرانیوں کی صفوں میں انتشار پیدا ہونے لگا۔ فیروزان اور ہرمزان، جو فوج کے دائیں، بائیں بازو پر تھے، پیچھے ہٹنے لگے اور قلب میں شکاف پڑ گیا۔ ساتھ ہی زور کی آندھی آئی اور رستم کا خیمہ دریائے قتیق میں اڑا لے گئی۔۔۔ قحطاع اپنے ساتھیوں کو لے کر رستم کے تخت کی طرف دوڑے لیکن رستم تخت سے اتر کر ان فوجوں کی طرف ہولیا جن پر دولت لاد کر لائی گئی تھی اور ایک فوج پر لدے ہوئے سامان کے پیچھے چھپ کر کھڑا ہو گیا۔ قحطاع کی فوج کے سپاہی دریا کی طرف نکل گئے۔ انہیں نہ یہ معلوم ہوا کہ فوجوں پر دولت لدی ہوئی ہے، نہ یہ پتا چلا کہ رستم سامان کے نیچے چھپا کھڑا ہے؟ ہلال بن علقمہ نے ایک فوج پر کنوار کا ہاتھ مارا جس سے اس سامان کی رسی کٹ گئی، جس کے نیچے رستم چھپا کھڑا تھا۔ سارا بوجھ رستم پر گرا اور اس کی ریڑھ کی ہڈی ٹوٹ گئی۔ لیکن ہلال کو اس کا پتا نہ چلا۔ رستم

دوڑ کر دریا میں کود گیا۔ ہلال نے اسے دیکھا اور پہچان گئے۔ اس کے پیچھے وہ بھی پانی میں کود گئے اور اسے دریا سے باہر نکال کر قتل کر دیا۔ پھر اس کے تحت پر کھڑے ہو کر چلائے:

”رب کعبہ کی قسم! میں نے رستم کو قتل کر دیا۔ ادھر آؤ ادھر!“ لوگ نعرہ بگبیر بلند کرتے ہوئے ان کے گرد جمع ہو گئے۔ ایرانیوں کو جب یہ معلوم ہوا کہ ایران کا سب سے بڑا قائد مارا گیا تو ان کے جی چھوٹ گئے۔ جالینوس نے ان سے کہا کہ فیروزان اور ہرمزان کی طرح بند کے اوپر سے دریا عبور کر لو، لیکن بند اتنے سپاہیوں کا بوجھ نہ سہار سکا، ان سب کو لے کر بیٹھ گیا اور تیس ہزار ایرانی اپنی زرہوں سمیت دریا میں غرق ہو گئے۔ ضرار بن خطاب نے ایران کا سب سے بڑا پرچم۔۔۔ درفش کا دیانی۔۔۔ اٹھالیا، جس کی قیمت لاکھوں کروڑوں تک پہنچی تھی اور اس طرح بزد گرد کی فوجوں کو عبرتاک شکست کا منہ دیکھنا پڑا اور وہ ایسی دم دبا کے بھاگیں کہ پلٹ کے دیکھا تک نہیں۔

حضرت سعدؓ نے ان کے تعاقب کا حکم دیا۔ پہلے قنقاع اور شریصل اور اس کے بعد زہرہ جیسی اور دوسرے لوگ ان کے پیچھے روانہ ہوئے۔ زہرہ نے جالینوس کو جالیا جو شکست خوردوں کو جمع کر رہا تھا اور اسے قتل کر دیا۔ مسلمانوں کو جو ایرانی ملتا وہ اسے تلوار کے گھاٹ اتار دیتے یا گرفتار کر لیتے، لیکن ایرانیوں کی طرف سے کوئی مزاحمت نہ کی جاتی بلکہ بعض روایتوں میں تو یہاں تک ہے کہ مسلمان ایرانی بھگوڑوں کو ایک دوسرے کے قتل کا حکم دیتا اور وہ بے چون و چرا ان کے حکم کی تعمیل کرتے جس کی وجہ یہ تھی کہ ایرانیوں کی معنوی قوت بالکل تباہ ہو چکی تھی اور ان میں مقاومت کا کوئی جذبہ ہی باقی نہ رہا تھا۔ انہوں نے دیکھا کہ جو ایرانی مقابلہ کرتا ہے مارا جاتا ہے اور ان کے سردار بھی فرار ہو رہے ہیں تو انہوں نے ہتھیار ڈال دیئے اور اپنے آپ کو مسلمانوں کے حوالے کر دیا۔ مسلمانوں کا ایک نوجوان ان کے بیسیوں سپاہیوں کو ہانکتا ہوا لے جاتا اور وہ سر جھکائے اس کے آگے آگے اس طرح چلتے جیسے بھڑوں کا کوئی ریوڑ ہے جس میں تنگ و عار کی زندگی بسر کرنے کے سوانہ کوئی ارادہ ہے نہ امید۔ جو لوگ بھاگ نکلنے میں کامیاب ہو گئے تھے ان میں سے ہر ایک یہ سمجھ رہا تھا کہ فرار ہو کر اس نے اپنی زندگی کی سب سے بڑی مراد حاصل کر لی ہے۔

یہ شاندار فتح مسلمانوں کو دل و جان سے زیادہ عزیز تھی اس لیے کہ اس نے انہیں فخر و

نازش کا تاج پہنایا تھا۔ مسلمانوں کے اہل و عیال کو جب اس کا علم ہوا تو وہ بھی اس میں شرکت کرنے کے لیے میدان جنگ کی طرف چلے۔ ہام بن حارث غمی کی بیوی ام کثیر سے روایت ہے کہ انہوں نے کہا: ”اپنے شوہروں کے ساتھ قادسیہ میں ہم بھی شریک تھے۔ جب ہمیں معلوم ہوا کہ لڑائی ختم ہو گئی ہے تو ہم نے اپنی کمر کس کے باندھی اور ڈنڈے لے لے کر مقتولین و مجروحین کے پاس پہنچے۔ اگر کوئی مسلمان ہوتا ہم اسے پانی پلاتے اور اٹھا لیتے لیکن مشرکوں کو ڈنڈے مار مار کے ہلاک کر دیتے بچے بھی ہمارے ساتھ تھے اور ہم ان سے بھی یہی کام لے رہے تھے۔“

اس طرح تمام مسلمان۔۔۔ مرد، عورتیں اور بچے۔ اس شدید اور فیصلہ کن معرکے میں شامل تھے، جس نے اللہ پر ایمان لانے والوں کا بول بالا کیا اور جس کا اسلامی سلطنت کے قیام میں وہی دخل و اثر ہے جو اسلام کے قیام میں غزوہ بدر کا۔

مسلمانوں نے اس شاندار فتح حاصل کرنے کی قیمت ادا کرنے سے بھی گریز نہیں کیا۔ ان کے رشک آفریں کارنامے اور قطعا بن عمرو جیسے افسروں کی سرفروشی آپ دیکھ چکے ہیں۔ آپ کی نظر سے یہ بھی گزر چکا ہے کہ فتح و کامرانی کی راہ میں مسلمانوں نے کس طرح اپنا خون بہایا، کس بیباکی سے اپنی جانیں نچھاور کیں اور اللہ تعالیٰ نے انہیں کیسی جزا سے نوازا۔ مسلسل تیس گھنٹوں کی لڑائی میں، جو بلا آخر مسلمانوں کی فتح پر تمام ہوئی، چھ ہزار مسلمان شہید ہوئے۔ اس سے پہلے یوم ارمات اور یوم اغواٹ میں ڈھائی ہزار مسلمانوں نے جام شہادت نوش کیا تھا اور یہ مقتولین کی وہ تعداد تھی جس کا عرب اس زمانے میں تصور بھی نہ کر سکتے تھے لیکن اس تعداد کے مقابلے میں جب ہم ان ایرانی مقتولین کو دیکھتے ہیں، جو میدان جنگ میں مارے گئے، شکست کھانے کے بعد دریا میں غرق ہوئے اور بھاگتے وقت مسلمانوں کی تلواروں کا لقمہ بنے تو اس کی بھی کوئی حیثیت باقی نہیں رہ جاتی۔

قطعا، زہرہ اور فوج کے دوسرے افسر اور سپاہی حضرت سعدؓ کی خدمت میں جمع ہوئے۔ فتح کی خوشی نے حضرت سعدؓ کی تکلیف میں کچھ کمی کر دی تھی۔ جب مال و دولت اور سامان جنگ کا ڈھیر لگایا گیا تو وہ اتنا تھا کہ کبھی عربوں کے تصور میں بھی نہ آیا تھا۔ حضرت سعدؓ نے ہلال بن علقمہ سے کہلا بھیجا کہ رستم کے لباس میں سے جو پاتا ہوا تار لو۔ اور ہلال نے

سب کچھ اتار لیا، جس کی قیمت ستر ہزار تک پہنچی تھی اور اگر اس کی ٹوپی دریا میں نہ گر پڑتی تو ہلال اس سے بھی زیادہ نفع میں رہتے۔ زہرہ بن حویہ جالینوس کی پوشاک اتار لائے لیکن حضرت سعدؓ نے وہ سب کچھ انہیں دے دیا ان کی خدمات سے زیادہ سمجھا اور اس کے متعلق حضرت عمرؓ کو لکھا جس کے جواب میں دربار خلافت سے حکم آیا۔ ”زہرہ جیسے جاں باز پر اعتماد کرو! اس نے اس جنگ میں بے نظیر شجاعت کا مظاہرہ کیا ہے۔ ابھی تمہیں اور بھی جنگیں لڑنی ہیں اس کا دل تھوڑا نہ کرو! جو کچھ اس نے جالینوس کے جسم سے اتارا ہے، اسے دے دو! اس کے علاوہ جب فوج میں حصے تقسیم کرنے لگو تو اسے اس کے حصے سے پانچ سوزا مکد دیو۔“

حضرت سعدؓ نے لوگوں میں حصے تقسیم کرتے وقت سوار کو چھ ہزار دیئے اور پیادل کو دو ہزار اور جن لوگوں نے جنگ میں غیر معمولی کارنامے سرانجام دیئے تھے انہیں دوسروں سے پانچ پانچ سوزا مکد دیئے۔ اس کے باوجود بہت کچھ بچ رہا حالانکہ حضرت سعدؓ نے وہ شخص بھی الگ کر دیا تھا جو مدینہ بھیجا جانے والا تھا۔ حضرت سعدؓ نے حضرت عمرؓ کو تقسیم کی پوری تفصیل لکھی، باقی ماندہ غنیمت کے متعلق ہدایت چاہی۔ حضرت عمرؓ نے جواب دیا:

”خمس بھی مسلمانوں میں تقسیم کر دو اور ان لوگوں کو بھی حصہ دو جو لڑائی میں شریک نہیں ہو سکے۔“

حضرت سعدؓ نے حضرت عمرؓ کے اس ارشاد کی تعمیل کی لیکن سامان اتاتا تھا کہ پھر بھی بچ رہا۔ مجبوراً حضرت سعدؓ نے پھر لکھا اور حضرت عمرؓ نے اسے حفاظ قرآن میں تقسیم کر دینے کا حکم صادر فرما دیا۔ حضرت سعدؓ اس حکم کی تعمیل کر رہے تھے کہ عمرو بن معدی کرب اور بشر بن ربیعہ انقضی آئے۔ یہ دونوں حضرات اپنی جان جو کھوں میں ڈال کر لڑے تھے جس کے معاوضے میں انہیں دوسروں سے زیادہ حصہ مل بھی چکا تھا، لیکن وہ اپنی خدمات کو اس صلے سے زیادہ سمجھ کر اب حفاظ قرآن کے حصے میں بھی شریک ہونا چاہتے تھے، حضرت سعدؓ نے عمرو بن معدی کرب سے پوچھا: ”تمہیں کتنا قرآن حفظ ہے؟“

طبری اور دوسرے مؤرخین کہتے ہیں کہ ہاشم بن عتبہ کے ساتھ جو فوج شام سے آئی تھی وہ ساری کی ساری قادسیہ کی جنگ میں شریک نہیں ہو سکی، بلکہ اس کا ایک حصہ مسلمانوں کی فتح اور ایرانیوں کے فروغ کے بعد قادسیہ پہنچا اور یہی وہ لوگ ہیں جن کی طرف حضرت عمرؓ نے اپنے اس خط میں حضرت سعدؓ کو متوجہ کیا ہے۔

عمر نے جواب دیا: ”میں یمن میں مسلمان ہوا تھا اور قبول اسلام کے بعد ہی لڑائیوں میں شریک ہو گیا، اس لیے مجھے حفظ قرآن کا موقع نہ مل سکا۔“

یہ سن کر حضرت سعدؓ نے انہیں حصہ دینے سے انکار کر دیا اور بشر سے سوال کیا: ”تم نے کتنا قرآن حفظ کیا ہے؟“

بشر نے کہا: ”بسم اللہ الرحمن الرحیم“ سب لوگ ہنس پڑے اور بشر بھی اس حصے سے محروم رہے۔

کیا آپ یہ سمجھ رہے ہیں کہ ان دونوں شہسواروں نے حضرت سعدؓ کے جواب سے مطمئن ہو کر خاموشی اختیار کر لی؟ نہیں۔۔۔! بلکہ عمرو نے کہا:

اِذَا قَتَلْنَا وَلَا يَبْكِي لَنَا أَحَدٌ قَالَتْ قَرِيشُ لَا تَلِكِ الْمَقَادِيرُ
نُعْطِي الْعَتَوِيَّةَ مِنْ طَعْنٍ عَلَى نَفْذٍ وَلَا سَوِيَّةَ أَذِ تَعْطَى الدَّنَائِيرُ
(ترجمہ: جب ہم قتل کیے گئے تو کوئی ہم پر رونے والا نہ تھا قریش نے کہا یہ سب قسمت کے کھیل ہیں۔ جب نیزے سینے چمید رہے تھے تو ہمیں برابر کا شریک رکھا گیا لیکن جب دینار تقسیم کرنے کا وقت آیا تو برابر کا حصہ نہ دیا گیا۔)

اور بشر بن ربیعہ نے کہا:

انخت بباب القادسية نالقتي وَسَعْدُ بْنُ وَقَاصٍ عَلَى امِيرٍ
وَسَعْدُ امِيرٌ خَيْرُهُ بَوْنِ شَرِّهِ وَخَيْرُ امِيرٍ بِالْعِرَاقِ جَرِيرٍ
تَذْكُرُ هَذَاكَ اللَّهُ وَقَعَ سَيُوفُنَا بَبَابِ قُدَيْسٍ وَالْمَكْرُ عَسِيرٍ
عَشِيَّةً وَدَالِقُومٍ لَوَانٌ بَعْضُهُمْ يُعَارِجُنَا حَيَّ طَائِرٍ فَيَطِيرُ
(ترجمہ: قادسیہ کے دروازے پر میں نے اپنی اونٹنی بٹھائی اور سعد بن وقاص ہم پر

۱۔ یہ روایت طبری اور ان کے ہم خیالوں کی ہے جن کی مؤلفین میں اکثریت ہے۔ بلاذری نے عمرو کے اشعار نہیں لکھے اور بشر کے اشعار بھی سر فروشان قادسیہ کے اشعار کے ساتھ نقل کیے ہیں جو انہوں نے اپنی جنگ آزمائی کی تعریف میں کہے تھے۔ چنانچہ بشر کا دوسرا شعر بلاذری کے ہاں اس طرح پایا جاتا ہے۔

وَسَعْدُ امِيرٌ شَرُّهُ بَوْنِ خَيْرِهِ طَوِيلُ الْقُدَيْسِ كَأَسَى الزَّنَادِ قَصِيرُ
(ترجمہ: اور سعد امیر ہیں جن کی برائی مان کی بھلائی سے سوا ہے وہ تکلیف دینے میں طویل اور (قدیم) ابوالرحمان کی طرح کوتاہ ہیں۔)

امیر تھے اور سعد ایسے امیر ہیں جن کی بھلائی ان کی برائی سے سوا ہے اور عراق کے سب سے اچھے امیر جریر ہیں اللہ تجھے نیکی دے تو قدیس کے دروازے پر ہماری تلواروں کی کاٹ یاد کر جب شدت ہجوم کے سبب پلٹنے کی گنجائش نہ تھی۔ وہ ایسی رات تھی جس میں لوگ چاہتے تھے کہ پرندے کے پر مستعار مل جائیں تو اڑ جائیں۔)

حضرت سعدؓ نے عمرو اور بشر کا پورا واقعہ اور اشعار حضرت عمرؓ کو لکھ بیجے، جس کے جواب میں حضرت عمرؓ نے تحریر فرمایا: ”ان کی سرفروشی کی قیمت انہیں دے دو!“

چنانچہ حضرت سعدؓ نے دونوں کو دو دو ہزار درہم دے کر خوش کر دیا۔ اور لوگوں کو معلوم ہو گیا کہ وہ جانناز ہونے کے ساتھ ہی ساتھ دوسروں سے کہیں زیادہ لالچی بھی ہیں۔ اس طرح قادسیہ کا یہ معرکہ، جیسا کہ آپؐ نے ملاحظہ فرمایا، شاندار فتح پر تمام ہوا، جب کہ جزیرہ نمائے عرب کے ہر گوشے کی نگاہیں اور دل اس کی طرف لگے ہوئے تھے اور ہر جگہ اس کی خبریں معلوم کرنے کے لیے ایک اضطراب، ایک بے چینی سی پائی جاتی تھی۔ مؤرخین لکھتے ہیں:

”عذیب سے لے کر عدنان اور ابلہ سے لے کر بیت المقدس تک سارا عرب جنگ قادسیہ کے انجام کا منتظر تھا۔ اسے اپنے ملک کے ثبات و زوال کی میزان سمجھ رہا تھا۔ چنانچہ برعلاقہ سے خبریں معلوم کرنے کے لیے قاصد آئے ہوئے تھے۔“ اس سلسلے میں سب سے زیادہ فکر حضرت عمرؓ کو تھی۔ وہ روزانہ صبح ہوتے ہی قادسیہ سے آنے والے قاصد کے انتظار میں مدینے کے باہر تشریف لے جاتے اور دوپہر کو وہاں سے واپس ہوتے۔ ایک دن وہ تشریف لے جا رہے تھے کہ ایک ساڈنی سوار ملا۔ پوچھنے پر معلوم ہوا کہ قادسیہ سے آ رہا ہے۔ حضرت عمرؓ نے پوچھا: ”اے اللہ کے بندے! وہاں کی کوئی خبر ہے؟“ اس نے جواب دیا: ”اللہ نے مشرکین کو شکست دی!“

حضرت عمرؓ اس کے ساتھ ساتھ دوڑتے جاتے تھے اور حالات پوچھتے جاتے تھے۔ وہ اونٹ پر بیٹھا ان کے سوالوں کا جواب دیتا جا رہا تھا اور نہیں جانتا تھا کہ یہ کون ہیں۔ یہ سوار سعد بن عملہ فزاری تھا جو امیر المومنینؓ کے نام حضرت سعد بن ابی وقاصؓ کا پیغام لایا تھا۔ اس کے پاس ایک مکتوب بھی تھا جس میں فتح کی خوشخبری کے ساتھ ساتھ شہدا کی تعداد اور جو

ان میں پہچانے جاسکے تھے ان کے نام درج تھے، جب یہ دونوں مدینہ میں داخل ہوئے اور انہوں نے حضرت عمرؓ کو امیر المومنین کہہ کر سلام کرنا شروع کیا تو ابن عمیلہ نے کہا: ”اللہ آپ پر رحم کرے! مجھے یہ کیوں نہ بتلایا کہ آپ امیر المومنین ہیں؟“

حضرت عمرؓ نے بڑی سادگی اور بے تکلفی کے لہجے میں جواب دیا: ”میرے بھائی، کوئی بات نہیں!۔۔۔“ اور حضرت سعدؓ کا خط اس سے لے کر لوگوں کو سنایا۔

ادھر حضرت عمرؓ مدینے کے لوگوں کو حضرت سعدؓ کا نام فتح سنار پہ تھے تو ادھر یزدگرد مدائن میں شکست کی المناک خبریں سن رہا تھا۔ اسے رستم کا مشورہ رہ رہ کے یاد آ رہا تھا اور غم کی شدت اسے نڈھال کیے دیتی تھی۔ پریشانی نے اس کے دماغ کو مفلوج کر دیا تھا اور اس کی کچھ سمجھ میں نہ آتا تھا کہ اب وہ کیا کرے.....؟ اب وہ، اور سارا ایران مل کر بھی کیا کر سکتا تھا؟ مسلمان وادی عراق میں اس سرے سے اس سرے تک پھیل چکے تھے اور اہل عراق نے ان کی اطاعت بھی قبول کر لی تھی۔ وہ مسلمانوں سے یہ معذرت کر رہے تھے کہ ایران کی غلامی کا جو انہوں نے مجبور اپنے کندھے پر رکھا تھا اور حضرت سعدؓ ان کا دل رکھنے اور امن قائم کرنے کے لیے ان کی معذرتیں قبول فرما رہے تھے، بلکہ نہرین کے علاقے میں بکھرے ہوئے قبائل عرب نے تو ان کے پاس آ کر یہاں تک اعتراف کر لیا تھا کہ ان کے جو بھائی ان سے پہلے اسلام قبول کر چکے تھے ان سے زیادہ عقل مند اور سمجھ دار تھے اور اس اعتراف کے بعد ان کے سامنے اللہ اور اس کے رسولؐ پر ایمان لے آئے تھے۔

یزدگرد ان تمام حالات کا مقابلہ کیسے کر سکتا تھا؟ اسے یہ ساری خبریں پہنچ رہی تھیں اور اس کے رنج و غم کو اور شدید سے شدید تر کرتی چلی جا رہی تھیں۔ انتہائے یاس اس کو خودکشی کی سرحدوں پر پہنچا دیتی، اگر جوانی کا جوش اس کی نگاہوں کے سامنے امید کا ایک سراب قائم نہ رکھتا۔ یہ سراب اسے حقیقت سے بھٹکا کر اس تخت سے چھینے رہنے پر مجبور کر رہا تھا جس سے وہ بچپن میں محروم کر دیا گیا تھا لیکن جب اس پر بیٹھا تو اس کے پائے جواب دے گئے۔ اف! کتنا خطرناک ہے وہ سراب جو امید کو یقین کے روپ میں پیش کرے یا تقدیر کے اندھے کنوئیں میں دھکیل دے۔

یہ ہے قادسیہ کا وہ معرکہ جس نے ایران کے پایہ تخت میں ایوان کسریٰ کا رستہ کھول دیا اور اس کے اقتدار حکومت پر آخری ضرب لگانے کے لیے زمین ہموار کر دی۔ چنانچہ جتنی تفصیل سے سیرت کی کتابوں میں غزوہ بدر کا ذکر پایا جاتا ہے اتنی ہی تفصیل سے مؤرخین نے اس معرکہ کا ذکر کیا ہے اور اس کے ذیل میں ایسے مافوق الفطرت واقعات درج کیے ہیں جن کی تصدیق صرف وہ دیرپا اثر ہی کر سکتا ہے جو ان شیران بیشہ شجاعت نے دنیا کی تاریخ پر ڈالا ہے اور صرف مؤرخین اسلام ہی نہیں بلکہ مستشرقین اور ایرانی مؤرخین نے بھی اس جنگ کے بیان میں دراز نفسی سے کام لیا ہے۔ ہمیں مؤرخین کی اس غیر معمولی توجہ پر متعجب نہیں ہونا چاہیے کہ قادسیہ جنگ انسانیت کی تاریخ پر تیمور لنگ اور نپولین کی معرکہ آرائیوں بلکہ ان تمام جنگوں سے زیادہ اثر انداز ہوئی ہے جو آج تک دنیا میں لڑی گئیں اور جن کا انسانی تہذیب کو نئے رستے پر ڈالنے میں بڑا ہاتھ ہے۔

بلاشبہ مؤرخ کا یہ فرض ہے کہ وہ قادسیہ جیسے اہم معرکہ پر توقف کرے، اس کے رموز و اسرار کے چہرے سے نقاب اٹھائے اور جو عبرتیں اس کے دامن میں پوشیدہ ہیں، انہیں جن جن کر دنیا کے سامنے رکھے۔ حضرت خالد بن ولیدؓ نے سواد عراق فتح کیا۔ ذب سے لے کر شمال تک اس کی زمین کو اپنے ظفر مند قدموں سے ناپا اور اس کے شہر و دیہات پر قبضہ کر کے سارے ملک کو اسلام کا مطیع و منقاد بنا دیا۔ ایرانیوں سے تیغ آزمائی کے دوران حضرت خالدؓ نے ایسے ایسے معجزانہ کارنامے سرانجام دیے ہیں جو آج تک تاریخ کے صفحات کا قیمتی سرمایہ ہیں تو کیا حضرت خالدؓ ان پر اس لیے فتح یاب ہوئے کہ ایرانی درباران دنوں تھکتے و اضطراب کے جنگل میں پھنسا ہوا تھا۔ امراء غم حصول تخت کے لیے باہم دست و گریبان تھے اور ان میں خفیہ و علانیہ قتل و خون کی لے اتنی بڑھ گئی تھی کہ چار برس کی مختصر مدت میں نو بادشاہ تخت پر بیٹھے؟ اگر حضرت خالدؓ کی فتح کے صرف یہی اسباب تھے تو قادسیہ کے مردان کار نے ایرانیوں کو شکست کیسے دی جب کہ افتراق و پراگندگی کے بعد ایرانیوں میں دوبارہ اتحاد و یک جہتی کی شان پیدا ہو گئی تھی اور ان کے خواص و عوام دونوں بزرگ و کوچک کے جھنڈے تلے جمع ہو کر متفقہ طور پر اس کی مدد کر رہے تھے۔

ہاں۔۔۔! سبب زائل ہونے کے بعد مرض کیسے باقی رہ گیا تھا اور مسلمان اپنی قلت

تعداد کے باوجود کثیر التعداد ایرانیوں پر کیسے غالب آ گئے تھے، جب کہ ایرانی اپنے ملک میں تھے اور سامان جنگ کے ساتھ ساتھ تہذیب و تمدن کا بھی وافر سرمایہ ان کے پاس تھا۔ اس کے برعکس مسلمان اپنے وطن سے کوسوں دور اور ایرانیوں کے مقابلے میں کہیں زیادہ غیر متمدن تھے، ان کے پاس وہ سامان جنگ بھی نہ تھا جو ان کے دشمن کے پاس تھا اور وہ جنگ کے ان طریقوں سے بھی نا آشنا تھے جن سے ایرانی اچھی طرح واقف تھے۔

اس میں راز یہ ہے کہ ایرانیوں کا یہ اتحاد ان کے ذہن میں کوئی انقلاب برپا نہ کر سکا تھا۔ وہ صرف ایک سطحی ساجذ بہ تھا جو جنگی ضرورتوں نے پیدا کر دیا تھا۔ دلوں کی گہرائیوں میں اس وقت بھی بیگانگی و پراگندگی ہی تھی، ہر امیر اور ہر سردار اس وقت بھی وطن سے پہلے اپنی ذات اور اپنے مفاد ہی کے لیے سوچ رہا تھا۔ بغرض محال اگر وہ اس وقت عربوں پر غالب آ بھی جاتے اور انہیں اپنے ملک سے نکال بھی دیتے تو بھی ان کی حالت پھر وہی ہو جاتی۔ ایرانی دربار دوبارہ تہمت و افتراق کی آماجگاہ بن جاتا اور ذاتی اغراض اپنے سوا ہر مفاد پر ہلہ بول دیتیں۔ کیا آپ نے نہیں دیکھا کہ رستم جنگ سے کیسا ہچکچا رہا تھا اور اگر اسے یہ خوف نہ ہوتا کہ اس کی جگہ یزدگرد کے جنگ پر جانے سے عوام اس کے خلاف بغاوت کر دیں گے تو وہ کبھی فوج لے کر نہ نکلتا؟

کیا آپ کی نظر سے نہیں گزرا کہ رستم اور ایران کے دوسرے فوجی افسروں نے کتنی ست رفتاری سے کام لیا۔ اور مدائن سے قادسیہ پہنچنے میں چار مہینے لگا دیئے؟

حقیقت یہ ہے کہ رستم نے ستاروں میں وہی کچھ دیکھا جو اس کے دل کی گہرائیوں میں پوشیدہ تھا۔ اپنی ذات کی محبت اس پر غالب آ گئی تھی۔ اسی لیے وہ شکست کھانا یا قتل ہونا پسند نہیں کرتا تھا، دراصل اپنی شکست اور قتل کا یہی خوف تھا جو اسے ستاروں میں وطن کی بد انجامی بن کر نظر آیا۔ اگر وہ ایران کی قدر و قیمت پہچانتا اور اپنی ذات کو فراموش کر کے اپنی زندگی اور موت وطن کے لیے وقف کر دیتا تو پس و پیش اور ست رفتاری سے ہرگز کام نہ لیتا نہ اسے ستاروں میں وہ کچھ نظر آتا، جو نظر آیا، اس کی روح ہر طرح کے خوف اور اندیشے سے بلند ہو جاتی اور فوج کے افسروں و سپاہیوں میں سرایت کر کے انہیں اتنا جری بنا دیتی کہ وہ بے دھڑک موت کے جہزے میں اٹھتے اور ڈال دیے لیکن فوج کے افسر اور سپاہی بھی رستم کی

طرح اپنی ذات سے چپے ہوئے تھے اور ڈرتے تھے کہ انہیں کسی قسم کی گزند نہ پہنچ جائے۔ چنانچہ انہیں اپنی زندگی ایران اور اس کے واجبات سے بھی زیادہ عزیز تھی۔ وہ اگر میدان جنگ کی طرف جا بھی رہے تھے تو صرف اس لیے کہ سرداروں کو ان کی اغراض و خواہشات ہانک رہی تھیں اور۔ پایوں کو ذلت و اطاعت کی وہ زنجیریں کھینٹ رہی تھیں جن میں وہ مدت دراز سے جکڑے ہوئے تھے تو کیا اتحاد کی ہنگامی ضرورتیں ان پوشیدہ عوامل کو موت کی نیند سلانے کے لیے کافی ہو سکتی ہیں، جو دلوں میں اچھی طرح جڑ پکڑ چکے ہوں اور جن کی بنا پر افراد میں خود غرضی اور جماعت میں مصلحت پرستی کے سوا اور کوئی جذبہ باقی نہ رہا ہو؟

یہ انہی عوامل کا اثر تھا جس نے ایرانی ذہن کو اس بلند نصب العین سے محروم کر دیا تھا جس کے لیے کوئی قوم جیتی ہے اور جس کی راہ میں وہ جان کی بازی لگا دیتی ہے اور جب کسی قوم کو اتحاد کی لڑی میں پرونے والا کوئی ایسا بلند نصب العین نہ ہو جس کی تبلیغ و اشاعت اور جسے حاصل کرنے کی پر خلوص تمنا ہی اس قوم کا مقصد حیات ہوتی ہے تو پھر اسے جنگ پر آمادہ کرنے والی صرف دو چیزیں رہ جاتی ہیں۔ حب ذات اور خواہش حیات! اور یہی حال اس زمانے میں امرائے عجم بلکہ خود یزدگرد کا تھا، حب ذات نے ایک طرف تو یزدگرد کے دل میں وطن کی عزت سے زیادہ تخت کی طلب پیدا کر دی تھی اور دوسری طرف امرائے عجم کو اپنی خواہشوں کا اتنا زبردست پجاری بنا دیا تھا کہ وہ دوسرے ہر مقصد اور ہر غرض کو فراموش کر بیٹھے تھے۔ یہی دوں فطرتی ایران کے ایک ایک فرد میں سرایت کر گئی تھی اور تمام ایرانی، ذلت کی زندگی پر قانع ہو گئے تھے لیکن اس کے باوجود جب انہوں نے رومیوں کو شکست دے کر مصر و شام ان سے چھینے تو اپنے متعلق غلط فہمی میں مبتلا ہو گئے اور انہیں یہ خیال نہ رہا کہ روم بھی ایران کی طرح زوال و انحطاط کی منزلوں سے گزر رہا ہے اور اس کے بعد جب رومیوں نے ان پر دوبارہ غلبہ حاصل کیا تو انہوں نے یہ کہہ کر اپنے آپ کو تسلی دے لی کہ جنگ میں فتح و شکست تو ہوتی ہی رہتی ہے اور اس حقیقت کی طرف ان کا دھیان نہ گیا کہ صحت مند قوت کبھی شکست نہیں کھاتی اور جب شکست کھاتی ہے تو اس کا مطلب یہ ہوتا ہے کہ اس میں کوئی روگ ضرور پیدا ہو گیا ہے۔ چنانچہ ایرانیوں نے اول اول اسلامی حملوں کی خبریں سنیں تو انہیں کوئی اہمیت نہ دی اور یہ سمجھا کہ عرب جلد ہی ایران کے نام سے ہیبت زدہ

اور اس کی قوت سے مرعوب ہو کر اپنے ملک واپس چلے جائیں گے لیکن جب مسلمانوں کے قدم برابر آگے بڑھتے چلے گئے تو ان کی آنکھیں کھلیں، لیکن اب وہ آنکھیں اپنی مسلسل شکستیں اور اپنے ملک کا ہیتم زوال دیکھ رہی تھیں۔

جس لشکر کی معنوی قوت اس حد تک کمزور پڑ چکی ہو، بھلا وہ اس لشکر کے سامنے کیسے ٹھہر سکتا ہے جس کی روح توانائی کے نقطہ کمال پر ہو جو ایک اعلیٰ نصب العین کی خاطر جہاد کر رہا ہو اور موت کو اس کی راہ میں شہادت سمجھتا ہو، جو اسے پروردگار عالم کا قرب عطا کرے گی اور جنت کے دروازے اس پر کھول دے گی۔ جہاں وہ اللہ کی خوشنودی اور ابدی نعمتوں سے سرفراز ہوگا۔ مسلمانوں کا اتحاد اس نصب العین کی اساس پر قائم تھا اسی لیے انہوں نے اپنی جانیں اللہ کی راہ میں وقف کر رکھی تھیں اور اسے حاصل کرنے کے لیے موت کو زندگی پر ترجیح دیتے تھے۔ چنانچہ وہ تقدیر کی قوتوں میں سے ایک قوت تھی جو انسانیت کو سیدھی اور سچی راہ پر چلانے کے لیے پیدا کی گئی تھی اور جس کے دامن میں ایک ایسا پیغام تھا جسے سنے بغیر کائنات اپنے وجود کو برقرار نہ رکھ سکتی تھی۔ ایسی قوت کی راہ میں نہ بڑے سے بڑا اقتدار حائل ہو سکتا ہے نہ اس کے پیغام کی اشاعت میں بڑی سے بڑی طاقت روک بن سکتی ہے۔

یہی وجہ تھی کہ ایرانیوں کے دیوبیکر ہاتھی بھی اس قوت کے سامنے نہ ٹھہر سکے، اہل عجم کی صفیں درہم برہم ہو گئیں اور وہ مجاہدین اسلام کے خوف سے میدان چھوڑ کر بھاگ گئے۔ اب اس پیغام کی اشاعت کے راستے کھل گئے تھے۔ لوگوں نے اس کے سامنے سر اطاعت خم کر دیا تھا اور سمجھ گئے تھے کہ اس پیغام کا ایک ایک لفظ بلکہ ایک ایک حرف حق کی قوت کی مکمل تصویر ہے۔ انہوں نے دیکھ لیا تھا کہ وہ باطل پر مسلسل ضربیں لگا رہا ہے اور باطل بھاگا چلا جا رہا ہے۔ بیشک باطل نیست و نابود ہی ہونے کے لیے ہے۔

یہ ہے جنگ قادسیہ میں مسلمانوں کی ایرانیوں پر کامیابی کا راز۔ لیکن اس سے جو عبرت حاصل ہوتی ہے اس کی بہترین تفسیر اللہ تعالیٰ کا یہ ارشاد ہے:

إِنَّ اللَّهَ لَا يَغَيِّرُ مَا بَقِيَوْمٍ حَتَّىٰ يُغَيِّرُوا مَا بِأَنفُسِهِمْ۔

(ترجمہ: بے شک اللہ کسی قوم کی حالت نہیں بدلتا تا وقتیکہ وہ خود اپنی حالت میں تبدیلی

پیدا نہ کرے۔)

اللہ اور اس کے رسول ﷺ پر مسلمانوں کے ایمان نے ان کے اندر ایک انقلاب برپا کر دیا تھا اور انہیں اس حق کی راہ دکھائی تھی جس کی اساس پر اعلیٰ تہذیب کی عمارت قائم ہوتی ہے۔ انہوں نے اسلام کا کلمہ بلند کیا اور اسلام نے انہیں سر بلندی عطا کی، لیکن رومی اور ایرانی زندگی کی ادنیٰ مسرتوں اور بے قیمت نعمتوں کے پیچھے دوڑتے رہے اور انہوں نے ان اعلیٰ تعلیمات کو پس پشت ڈال دیا جو انسانی زندگی کی قیمت اور معنویت کی ضامن ہیں۔ چنانچہ اس جرم کی فطری سزا انہیں یہ ملی کہ وہ ذلت و کبت کے گہرے غار میں دھکیل دیئے گئے اور ان کی ظاہری شان و شوکت انہیں تباہی و بربادی سے نہ بچا سکی۔

اللہ اور اس کے رسول ﷺ پر ایمان لا کر مسلمانوں نے اپنے آپ کو بدل لیا۔ اور وہ اس بلند نصب العین کے گرد جمع ہو گئے جو اللہ نے اپنے رسول کے ذریعے انہیں بخشا تھا۔ اپنے اس اجتماع کی برکت سے وہ ”ایک امت“ بن گئے اور اس امت میں ان کے ہر فرد کو وہی حیثیت حاصل ہو گئی، جو حیثیت جسم میں اعضائے جسم کی ہوتی ہے کہ ہر عضو کی اپنی قوت کوئی نہیں بلکہ پورے جسم کی قوت اس کی قوت ہے۔ اس طرح اس امت کا ہر مرد اور ہر عورت ایک قوت میں تبدیل ہو گئے جو اپنے اعلیٰ مقصد کے حصول کے لیے میدان جنگ میں کودنا جانتے تھے اور انہیں اتنی بلندی حاصل ہو گئی تھی کہ ضعف و پستی اور شکست و ناکامی کا تصور بھی نہیں کر سکتے تھے، بلکہ ہزیمت کی پستی پر شریفانہ موت کو ترجیح دیتے تھے۔

کیا آپ نے نہیں دیکھا کہ طلحہ بن خویلد اسدی ارتداد کی جنگوں میں حضرت خالد بن ولید کے مقابلے پر کتنے کمزور تھے، لیکن قادسیہ کی لڑائی میں ایرانیوں کے مقابلے پر کتنے قوی ہو گئے اور کیا آپ نے نہیں دیکھا کہ عمرو بن معدی کرب اور اصف بن قیس اپنے زمانہ ارتداد میں اسلامی لشکر کے سامنے کس طرح شکست کھا کر بھاگے تھے، لیکن قادسیہ کی جنگ میں انہوں نے اتنی شجاعت و جواں مردی کا مظاہرہ کیا کہ یاد رکھنے والے انہیں ہمیشہ یاد رکھیں گے، اس کی وجہ یہ تھی کہ جب طلحہ نے نبوت کا دعویٰ کیا تھا، وہ قوی الجہد مگر ضعیف الايمان تھے اور ان کی جسمانی قوت ان کے ضعف ایمان کی عطا فی نہ کر سکی۔ یہی حال عمرو بن

معدی کرب، اشعث بن قیس اور ان سب لوگوں کا تھا جنہوں نے مرتد ہو کر مسلمانوں سے جنگ کی تھی۔ لیکن جب وہ دوبارہ ایمان لائے اور اس امت کا ایک جزو بن گئے تو اس ایمان نے ان کی قوتوں کو دوچند کر دیا۔ چنانچہ قادسیہ میں جو کارہائے نمایاں انہوں نے سرانجام دیئے وہ تو آپؐ دیکھ ہی چکے ہیں۔ لیکن قادسیہ کے بعد بھی ان کی ذات سے شرف و شجاعت کے ایسے کارنامے ظہور میں آئے ہیں جو تاریخ کے صفحات کا غیر فانی سرمایہ ہیں۔

امیر المومنین حضرت عمر فاروق اعظمؓ اس جسم میں دماغ کی حیثیت رکھتے تھے جو عوام کی بھلائی کے لیے عوامی امور و مسائل کی تدبیر فرماتے تھے اور خود تکلیف اٹھا کر دوسروں کو آرام پہنچانا اپنی سعادت سمجھتے تھے۔ حضرت عمرؓ نے اس باب میں رسول اللہ ﷺ اور آپؐ کے بعد حضرت ابو بکرؓ کی تقلید فرمائی۔ عدل و انصاف کو میزان حکومت بنانے، امت کے ہر فرد کو اپنے اوپر ترجیح دینے اور امت کی بھلائی کے لیے بڑے سے بڑا ایثار کرنے میں وہ ایک مثالی کردار تھے۔ انہوں نے مصلحت اسی میں پائی کہ قادسیہ کے مال غنیمت کا قس بھی مجاہدین میں تقسیم کر دینا چاہیے اور حکم دے دیا کہ قس مدینہ بھیجنے کی ضرورت نہیں۔ اسلامی فوج میں تقسیم کر دیا جائے۔

انہوں نے محسوس کیا کہ جنگ قادسیہ میں جرات و سرفروشی کا مظاہرہ کرنے والے انعام کے مستحق ہیں اور حضرت سعدؓ کو ہدایت فرمادی کہ انہیں انعام دے دیئے جائیں۔ انہوں نے دیکھا کہ مسلمانوں سے بدعہدی کرنے والے اہل عراق کی معذرت قبول کر لینی چاہیے اور حضرت سعدؓ کو لکھا کہ ”معذرت طلب کرنے والوں کی معذرت قبول کرلو۔“

اہل مدینہ نے ان میں سے کسی بات پر ناراضگی کا اظہار نہیں کیا، حالانکہ مال غنیمت کا جو قس مجاہدین میں تقسیم کیا گیا تھا اس میں ان کا بھی حصہ تھا۔ لیکن وہ ناراض ہو بھی نہیں سکتے تھے کیونکہ وہ جانتے تھے کہ امیر المومنینؓ تمام اسلام کی بھلائی چاہتے ہیں، ہر بڑے سے بڑے اور نازک سے نازک مسئلے میں ان سے مشورہ کرتے ہیں۔ انہیں معلوم تھا کہ اسلام کی

بھلائی ہی ان سب کی بھلائی اور ایثارو بے نفسی من جملہ ادا مرالہی ہے۔ اس لیے انہوں نے حضرت عمر فاروقؓ کی سیاست سے اتفاق کرتے ہوئے ان کے ساتھ تعاون کیا اور اس کے بعد اللہ تعالیٰ نے اس کا دو گنا اور چو گنا صلہ انہیں عطا فرمایا۔

یہ ہیں قادسیہ کے چند رموز و نکات اور نصیحت و عبرت کے کچھ پہلو! یہ نکتے اور یہ عبرتیں ہی ہیں جنہوں نے اللہ تعالیٰ کے فضل و کرم سے اسلامی سلطنت کی تعمیر کی اور اس کے شرف و عظمت کو مادی شکل و صورت دی اس لیے ہمیں اس سلطنت کے معماروں اور اس عظمت کے علم برداروں کے پیچھے پیچھے چلنا چاہیے کہ اب وہ بہت جلد مدائن کی طرف روانہ ہو کر اسے فتح کرنے والے ہیں جس کے بعد حضرت سعدؓ ایوان کسریٰ میں نزول اجلال فرمائیں گے اور اس کا مالک ایک الوداعی نظر ڈاکر ہمیشہ کے لیے اس سے رخصت ہو جائے گا۔



۱۔ قادسیہ کی جنگ کب ہوئی؟ اس میں مؤرخین کا اختلاف ہے۔ ابن ہلدون کا بیان ہے، ”قادسیہ کا معرکہ ۱۴ھ میں پیش آیا۔“ لیکن بعض کے نزدیک یہ سنہ ۱۵ھ کی بات ہے اور بعض کے نزدیک سنہ ۱۶ھ کی۔ ابوالفضلؓ کا کہنا ہے کہ یہ جنگ سنہ ۱۵ھ میں ہوئی تھی اور میں اسی کو صحیح سمجھتا ہوں اس لیے کہ یہ لڑائی یرموک، فتح دمشق اور معرکہ نعل کے بعد پیش آئی تھی۔ ابوعبید اس سے پہلے شنی کی مدد کے لیے بھیجے جا چکے تھے اور عمارؓ، جسر اور بویب کی لڑائیاں برپا ہو چکی تھیں۔ جب حضرت عمرؓ نے حضرت سعدؓ بن ابی وقاصؓ کا لشکر مرتب فرما کر روانہ کیا تھا تو اس کی رفتار بہت تھی کیونکہ اس میں بہت سے قہاں اپنے ہال بچوں سمیت شریک تھے، قادسیہ جانے سے پہلے حضرت سعدؓ کی مینے تک عذیب میں اقامت فرما رہے اور قادسیہ میں بھی جنگ ہونے سے پہلے کم از کم دو مینے انہوں نے قیام فرمایا۔

باب: 9

فتح مدائن

قادیسیہ کے بعد ایرانی دُم دبا کر بھاگے۔ ان کی بڑی تعداد تو بابل کے کھنڈروں میں کٹی گئی اور جو باقی بچے وہ ایران کے مختلف حصوں میں تتر بتر ہو گئے۔ مسلمانوں نے قادیسیہ میں دو مہینے قیام کیا، یہاں تک کہ ان کی مکانات اور حضرت سعدؓ کی بیماری دور ہو گئی۔ حضرت عمرؓ نے حضرت سعدؓ کو لکھا تھا کہ جب تک میرا حکم نہ پہنچے قادیسیہ نہ چھوڑنا۔ چنانچہ جب فوج کی طرف سے اطمینان ہو گیا اور کمک بھی روانہ کر دی، تو حضرت سعدؓ کو مدائن جانے کا حکم دیا۔ اور فرمایا کہ بال بچوں کو عتیق میں چھوڑ کر معتد بہ فوج ان کی حفاظت پر مامور کر دینا اور محافظین کو ان کی خدمت کے عوض مال غنیمت میں سے برابر کا حصہ دینا۔

حضرت سعدؓ نے زہرہ بن حویہ کو پہلے روانہ کر دیا اور وہ حیرہ جا کر اترے۔ پھر جب عبداللہ بن معتم اور شرجیل ابن سمط وہاں پہنچے تو زہرہ مدائن روانہ ہو گئے۔ رستے میں برس لے کے مقام پر ایرانیوں کی ایک جماعت سے ان کی ٹڈ بھٹھڑ ہوئی۔ زہرہ نے انہیں شکست دی اور وہ بھاگ کر بابل میں قادیسیہ کے بھگوروں سے جا ملے۔ زہرہ کو معلوم ہوا کہ قادیسیہ کے شکست خوردہ بابل میں ہیں۔ انہوں نے حضرت سعدؓ کو اطلاع بھیجی جو اس وقت ہاشم بن عتبہ کے ساتھ حیرہ میں قیام پذیر تھے۔ حضرت سعدؓ بابل کے ارادے سے چلے۔ رستے میں فیروزان سے مقابلہ ہوا اور حضرت سعدؓ نے آن کی آن میں اسے شکست دے دی۔

برس بابل کے قریب ایک نیتان ہے جسے بعض مؤرخین ”نبر انبرود“ کے نام سے موسوم کرتے ہیں۔ علامہ بلاذری احمد بن کوئی سے روایت کرتے ہیں: ”برس کا نیتان بابل میں قصر نرود کے قریب ہے۔ نیتان میں ایک بہت گہرا گڑھا ہے جس کے متعلق مشہور ہے کہ قصر نرود کے لیے حوروں نے مٹی یہاں سے کھودی تھی اور یہ بھی کہا جاتا ہے کہ یہاں زمین جھنس گئی تھی۔“

فیروزان نہادند بھاگ گیا۔ ہر حران نے اہواز میں پناہ لی اور مہران نے مدائن میں سر چھپایا۔ مسلمانوں کا لشکر آگے بڑھا کوئی کے مقام پر اس کا سامنا شہر یار سے ہوا۔ مسلمانوں نے شہر یار کو قتل کر دیا، اور اس کے ساتھیوں کو مار بھگایا۔ حضرت سعدؓ نے شہر یار کی پوشاک اور جتھیا ر اس شخص کو دے دیئے جس نے اسے قتل کیا تھا۔ زہرہ بن حویہ سابط کی طرف بڑھے اس کے باشندوں نے جو یہ سنا کہ یہ وہی لشکر ہے جس نے سورا اور ذریا کے درمیان سدراہ ہونے والی ایرانی فوج کو شکست دی تھی اور اس کے افسروں کو قتل کر دیا تھا تو جزیے پر صلح کر لی۔ اس طرح اسلامی لشکر سواد کے مختلف حصوں سے گزرتا رہا اور اسے کوئی قابل ذکر مزاحمت پیش نہ آئی۔ اطراف ملک سے لوگ دوڑ دوڑ کے آرہے تھے اور لشکر کے سرداروں کی خدمت میں حاضر ہو کر اطاعت قبول کر رہے تھے۔ ان میں سے کچھ تو مسلمان ہو جاتے اور کچھ جزیہ دینے پر رضامندی کا اظہار کرتے۔ غرض یہ کہ وہ سب کے سب ان لوگوں کے حلقہ تسلیم و اطاعت میں آ گئے، جنہوں نے ان پر غالب آ کر ان میں عدل و انصاف قائم کیا تھا، لیکن حضرت خالد بن ولیدؓ کے شام چلے جانے کے بعد انہیں وہاں سے نکال دیا گیا تھا۔ اب وہی لوگ پھر ان کے پاس آئے ہیں اور ایسی قوت لے کر آئے ہیں جس کے مقابلے میں انہیں دوبارہ نکال باہر کرنے کی ہر امید ایک بے تعبیر خواب بن کر رہ گئی ہے۔ انہیں اب نکالے گا بھی کون؟ رستم مارا جا چکا ہے اور ایرانیوں کی معنوی قوت بے جان ہو چکی ہے! پھر تو مشیت الہی کے سامنے سر تسلیم خم ہی کر دینا چاہیے جسے نہ کوئی بدل سکتا ہے نہ اس پر غالب آ سکتا ہے۔

حضرت سعدؓ خود بابل میں ٹھہرے اور زہرہ بن حویہ کو مدائن جانے والے لشکر کا سردار بنا کر روانہ کر دیا۔ آپ کے خیال میں کیا بابل کے کھنڈروں نے حضرت سعدؓ اور ان کی فوج کے حافظے میں اس قدیم شہر کی یاد تازہ کر دی تھی جو کبھی طیبہ، منہس اور فراعنہ متقدمین کی تہذیب کا مرکز رہا تھا اور کیا انہوں نے اپنی چشم تصور سے ان اشوریوں کی تہذیب اور عقائد کو دیکھا تھا، جن کے عہد میں بابل اپنی بلند فصیلوں، عظیم الشان عبادت گاہوں مستحکم برجوں، معلق باغوں اور حسین و جمیل محل سراؤں کی بنا پر نعمت و شوکت اور حسن و رعنائی کا گہوارہ بنا ہوا تھا؟ بلاشبہ انہوں نے بابل کا برج یاد کیا اور ان قوموں کی تصویر اپنے ذہن میں

کھینچی جو وقتاً فوقتاً اس شہر پر حملہ آور ہوتی رہیں، یہاں تک کہ باہل ان مختلف زبانوں کا مرکز ہونے کے اعتبار سے ضرب المثل کی حیثیت اختیار کر گیا جو وہاں پہنچنے والے قیدی اور فاتحین بولتے تھے۔ لیکن باہل کے برج اور خود شہر کا یہ ذکر غالباً ادھر ادھر کی باتوں ہی میں ہوتا تھا اس لیے کہ اس وقت مسلمانوں کی تمام تر توجہ فتح مدائن کی طرف مرکوز تھی۔ مدائن ایک آباد اور بھرا پر اشہر تھا، لیکن باہل کھنڈروں میں تبدیل ہو چکا تھا۔ مدائن، ایران کا پایہ تخت تھا، لیکن باہل نہ اب پایہ تخت رہا تھا۔ نہ شہر، مدائن زندگی کا عنوان تھا لیکن باہل بیٹے ہوئے دنوں کا ایک فرسودہ نقش۔ اور انسان کی یہ فطرت ہے کہ وہ حال ہی سے چٹا رہتا ہے، ماضی سے بہت کم عبرت حاصل کرتا ہے۔ اکثر و بیشتر یہی دیکھنے میں آیا ہے کہ زندگی کے مسکراتے چہرے کو دیکھنے والے عبرت کی جستجو نہیں کرتے اور جب زندگی تیوری چڑھا کر ان کی طرف سے منہ پھیر لیتی ہے تو گذشتہ زمانے کی دل فریبیوں میں کھو جاتے ہیں کہ شاید ماضی کی خوشگوار یاد ہی حال کے زخموں کا مرہم بن جائے۔ زمانہ اس وقت مسلمانوں پر ہر طرح مہربان تھا پھر انہیں کیا غرض پڑی تھی کہ وہ باہل اور اسوریوں کی یاد میں الجھے رہتے جواب ایک داستان پارینہ بن چکے تھے۔ انہیں تو اپنے چاروں طرف بھرپور زندگی، قیمتی خزانے اور وہ قومیں نکھری نظر آ رہی تھیں جو ان کا نام سننے ہی اطاعت کیشی اور معذرت طلبی کے لیے دوڑی چلی آتی تھیں۔ بلکہ باہل کو دیکھ کر انہیں مسلمانوں کے وہ کارنامے یاد آ گئے جب شعی بن حارث نے اس کے ٹیلوں پر چھاؤنی بنائی تھی اور دجلہ کی نہروں کے بچھے ہوئے جال میں قیام کر کے ہرمز جادو یہ اور اس کے حملے کا انتظار کیا تھا، ان لوگوں نے ان خطرناک صورت حال کو یاد کیا جو حضرت خالد بن ولیدؓ کے شام چلے جانے اور شہر یران بن اردشیر کے تخت نشین ہونے کے بعد دفعتاً پیش آ گئی تھی جب اس نے مسلمانوں کو اپنے ملک سے نکالنے کا پختہ ارادہ کیا تھا کہ شعی نے ہرمز کے ہاتھی کو کس طرح قتل کیا تھا اور ایرانیوں کو شکست دے کر ان کا پیچھا کرتے ہوئے کس طرح مدائن تک جا پہنچے تھے جو لوگ اس معرکہ میں شریک تھے، اس کا ذکر انہوں نے حضرت سعدؓ کے ساتھ مدینے سے آنے والوں اور ان لوگوں سے کیا جو عرب کے مختلف گوشوں سے آ کر اس لشکر میں شامل ہو گئے تھے اور انہیں بتایا کہ یہ سرزمین، جس کی حسین نزہت گاہوں، ہرے بھرے کھیتوں اور لدے پھندے باغوں سے وہ اس وقت گزر رہے

ہیں، ان کے زیرِ اقتدار آچکی ہے؟ اس کی نعمتوں سے وہ خود بھی متمتع ہو چکے ہیں اور جس قدر بھیج سکتے ہیں، مدینہ بھی بھیج چکے ہیں۔

بابل اور دوسرے وہ تمام مقامات جنہیں آج مسلمان طے کر رہے تھے، اگر ہتمامہ نہیں تو جزوی طور پر ضرور مسلمانوں کے دائرہ فتح و حکومت میں شامل ہو چکے تھے۔ چنانچہ قادیسیہ ان کے ہاتھ میں تھا اور حیرہ کو وہ اپنا مستقر حکومت بنا چکے تھے اور مدائن ان کے حوصلوں کی زد میں تھا۔ جو مقامات آج ان کی گزرگاہ تھے، ان میں سے بیشتر ایسے تھے جہاں مسلمانوں نے نعمت و فراغت کی زندگی بسر کی تھی اور کل اور آج میں اگر کوئی فرق تھا تو بس اتنا کہ کل وہ ان پر حکمران تھے اور آج وہ ان کی نئی فتوحات کا میدان تھے جن سے وہ یکے بعد دیگرے گزر کر ساباط اور مدائن کی طرف بڑھ رہے تھے اور اس اطمینان کے ساتھ بڑھ رہے تھے کہ عراق کے باشندوں کی قوت مقابلہ کمزور ہو جانے کی وجہ سے اب فتح اتنی مشکل نہیں رہی جتنی پہلے تھی۔

زہرہ بن حویہ اور ہاشم بن عتبہ مدائن کے ارادے سے نکلے۔ بہر شیر کے قریب ساباط میں ان کا سامنا پوران بنت کسریٰ کے شاہی رسالے سے ہوا جس کے سپاہی روزانہ اس بات کی قسم کھاتے تھے کہ جیتے جی ایران کی حکومت پر زوال نہ آنے دیں گے۔ اس رسالے کے ساتھ ایک شیر بھی تھا جو کسریٰ سے بہت مانوس تھا، لیکن یہ رسالہ بھی مسلمانوں کے سامنے برس اور بابل کی ایرانی فوجوں سے زیادہ نہ ٹھہر سکا اور وہ ٹھہر بھی کیسے سکتا تھا جب کہ اس نے دیکھ لیا تھا کہ اس شیر کا انجام بھی وہی ہوا جو قادیسیہ کے ہاتھیوں کا ہوا تھا۔ ہاشم بن عتبہ نے تلوار کے ایک ہی وار میں شیر کا کام تمام کر دیا۔ یہ دیکھ کر ایرانی سپاہی بہر شیر میں پناہ لینے کے لیے بھاگ کھڑے ہوئے۔ اتنے میں حضرت سعد بھی آ پہنچے۔ انہیں جب اپنے بھتیجے کی شیر اُٹنی کا علم ہوا تو اس جوان مردی پر ان کی پیشانی چوم لی۔۔۔ ہاشم نے بھی اپنے بچا کی اس شفقت و مہربانی کے جواب میں ان کی قدم بوسی کی۔ حضرت سعد نے آسمان کی طرف رخ کر کے اللہ کا شکر ادا کیا اور مدائن کی طرف دیکھ کر یہ آیت پڑھی:

أَوَلَمْ تَكُونُوا أَقْسَمْتُمْ مِّنْ قَبْلِ مَّا لَكُمْ مِنْ دَوْلٍ۔

(ترجمہ: کیا تم نے پہلے قسم نہیں کھائی تھی کہ تمہارے لیے زوال نہیں ہے۔)

رات کے ابتدائی حصے میں حضرت سعدؓ نے مدائن کے متعلق سوچنا شروع کیا: انہیں فوج کی فاتحانہ اولوالعزمی اور مدائن پر ہجوم کرنے کے شوق بے تاب سے فائدہ اٹھا کر فوراً حملہ کر دینا چاہیے یا کچھ دن سستانے کے بعد آگے بڑھنا چاہیے، لیکن۔۔۔ مدائن اب دور ہی کتنا رہ گیا ہے اگر خواہ مخواہ توقف کیا گیا تو اہل مدائن کا جذبہ مدافعت قوی ہو جائے گا۔ اس لیے بہتر یہی ہے کہ پہلی فرصت میں حملہ کر دیا جائے۔ چنانچہ تھوڑی رات گئے لشکر کو روانگی کا حکم دیا اور بہر شیر پہنچ کر پڑاؤ ڈال دیا۔

بہر شیر مدائن ہی کا ایک حصہ تھا۔ وہ دریائے دجلہ کے دائیں کنارے واقع تھا اور مدائن اس کے بالکل سامنے بائیں کنارے۔ اور اس طرح اگرچہ دریا ان دونوں کو ایک دوسرے سے جدا کر رہا تھا۔ پھر بھی تھا وہ مدائن ہی کا ایک حصہ۔ مدائن بغداد کے جنوب میں بیس میل کی مسافت پر آباد تھا اور بغداد کی حیثیت ان دونوں محض ایک بستی کی سی تھی جسے دجلہ کی دوسری بستیوں پر کوئی امتیاز حاصل نہ تھا۔

مدائن مدتوں سے ایران کا دار السلطنت چلا آ رہا تھا۔ وہ اگرچہ بابل کے بہت بعد آباد ہوا تھا، لیکن حسن و ردفق اور عظمت و جلال میں اس سے کہیں آگے نکل گیا تھا۔ کئی بار رومیوں نے اس پر قبضہ کیا اور کئی بار اندرونی بغاوتوں نے اس کے امن و سکون کو بد امنی و بے چینی سے بدلا، لیکن اس کے جلال و جمال میں کوئی فرق نہ آیا۔ یہی وجہ تھی کہ وہ تمام دنیا کی نگاہوں کا مرکز بنا ہوا تھا اور اس کے نام میں انسانی ذہن کے لیے جو سحرانہ کشش تھی وہ روم اور قسطنطنیہ کے نام میں بھی نہ تھی۔ وہ مشرق کی عیش آرائیوں اور عشرت کوشیوں کا ایک مکمل نمونہ تھا جس میں خداوندانِ فن اور شیاطینِ شجر کے لیے خیال انگیزی اور مضمون آفرینی کا پورا پورا سامان موجود تھا۔ ایسے شہر کی طرف، جس کی خصوصیات یہ ہوں، کوئی تعجب نہیں اگر مسلمانوں کے قدم اس نظارے کے شوق میں، بے آنکھوں نے دیکھا نہ کانوں نے سنا، شیرازی سے بڑھ رہے ہوں، اور کوئی تعجب نہیں اگر یہ تصور ان کی شجاعت و حماست کو مہمیز کر رہا ہو کہ جس چیز کو وہ آج تک خیال کی آنکھ سے دیکھتے رہے ہیں اب ایک زندہ حقیقت بن کر ان کی نگاہوں کے سامنے ہوگی۔

حضرت سعدؓ بہر شیر کی طرف روانہ ہوئے۔ ان کا لشکر شجاعت و جہاں مردی کے

جذبات سے سرشار تھا۔ چنانچہ جب وہ بہر شیر کے قریب پہنچ کر رکا تو فضا تکبیر کے نعروں سے گونجنے لگی۔ لیکن شہر والے تفصیل کے دروازے بند کر کے بیٹھ رہے تھے جس کی وجہ سے حملے کی کوئی صورت اور محاصرے کے سوا کوئی چارہ کار باقی نہ رہا تھا۔

حضرت سعدؓ نے محاصرہ کر لیا اور اس اندیشے سے بے پروا ہو کر کہ ایرانی پشت کی طرف سے حملہ نہ کر دیں۔ فوج کو دجلہ و فرات کے درمیانی علاقے میں غارت کا حکم دے دیا۔ ایک لاکھ کسان گرفتار کر کے لائے گئے۔ جن سے مسلمانوں نے اپنے چاروں طرف خندق کھدوائی۔ لیکن یہ کسان تیغ آزمائی اور تیر اندازی سے نا آشنائے محض تھے۔ اس لیے انہیں قید کرنے سے کوئی فائدہ تھا نہ چھوڑ دینے میں کوئی نقصان۔ چنانچہ حضرت سعدؓ نے ساباط کے جاگیردار شیر زاد کے مشورے سے انہیں ان کی زمینوں پر واپس بھیج دیا تاکہ وہ کھیتی باڑی کر کے زیادہ سے زیادہ غلہ پیدا کریں۔ اس کی اطلاع حضرت سعدؓ نے بارگاہ خلافت میں بھیجی اور امیر المومنینؓ نے شیر زاد کے مشورے کی توثیق فرمادی۔ اہل سواد کو ساحل دجلہ سے سرزمین عرب تک امان دے دی گئی اور وہ کھیتی باڑی کرنے لگے۔ زمینداروں نے مسلمانوں کو جزیہ اور خراج ادا کر کے کسانوں کے امن و سکون میں اور اضافہ کر دیا۔ حضرت سعدؓ نے بہر شیر کا محاصرہ جاری رکھا۔ پشت کی طرف سے حملے کا انہیں کوئی اندیشہ نہ تھا۔ کیونکہ اپنی فوج کی قوت کی طرف سے وہ مطمئن تھے۔

مسلمان متجنبین نصب کر کے اندرون شہر پھراؤ کرنے لگے، ایرانی اس سے پریشان نہ ہوئے انہیں یقین تھا کہ اگر حملہ آوروں کو شہر سے پسپا نہ کیا گیا تو ان کے لیے دار السلطنت کے راستے کھل جائیں گے اور مدائن مزید خطرے میں پڑ جائے گا۔ پھر بہر شیر کی مدافعت ایسی دشوار بھی نہ تھی۔ اس کے قلعے مضبوط اور دیواریں مستحکم تھیں۔ دجلے کا پل اسے مدائن سے ملاتا تھا اور اس پل کے راستے ایران کے مختلف گوشوں سے بے شمار امداد اور بے انتہا سامان غذا اہل شہر کو پہنچ رہا تھا، اس لیے وہ کئی مہینے تک محاصرہ برداشت کرتے رہے۔ محاصرے کی مدت میں مؤرخین کا اختلاف ہے کوئی اسے نو مہینے بتاتا ہے اور کوئی اٹھارہ مہینے۔ اس اثنا میں کبھی کبھی ایرانی شہر بٹاہ سے نکل کر مسلمانوں پر حملہ بھی کرتے رہے کہ شاید وہ شکست کھا کر اٹنے پاؤں لوٹ جائیں، لیکن مسلمانوں نے ہمیشہ ان کے حملوں کو ناکام بنا

کر انہیں دوبارہ شہر میں پناہ لینے پر مجبور کر دیا۔ بالآخر جب محاصرے نے طول کھینچا تو ایرانیوں نے شک آ کر ان فوجی افسروں کی سرکردگی میں جن کی شجاعت اور جنگی مہارت پر انہیں پورا پورا بھروسہ تھا، ایک لشکر مرتب کیا اور مسلمانوں سے مقابلہ کرنے نکلے۔ لیکن پہلے کی طرح اس لشکر کو بھی اپنے مقصد میں ناکامی ہوئی اور وہ بھی شکست کھا کر شہر واپس ہو گیا۔ اس شکست نے ایرانیوں کی ہمت توڑ دی اور یہ خوف ان کے دل میں بیٹھ گیا کہ جو بھی ان مسلمانوں کے مقابلے میں جائے گا شکست کھائے گا۔

محاصرے اور جنگ کی خبریں یزدگرد کے پاس روزانہ بلکہ ساعت بہ ساعت پہنچ رہی تھیں۔ چنانچہ غم اس پر چھا گیا اور مایوسی اس کے دل میں ریگنے لگی، یہ دیکھ کر اس کے رنج و نومیدی میں اور بھی اضافہ ہو گیا کہ اتنے مہینے گزر جانے کے باوجود مسلمانوں میں بے دلی کے آثار بالکل نہیں پائے جاتے۔ پھر اسے دیکھا کہ مسلمان کھانے پینے کا سامان سرزمین عراق سے جتنا چاہیں حاصل کر سکتے ہیں۔ لیکن ایرانی روز بروز کمزور سے کمزور تر ہوتے چلے جا رہے ہیں، اور یقین ہو گیا کہ بہر شیراب کسی قیمت پر بھی مسلمانوں سے نہیں بچایا جاسکتا۔ مجبور ہو کر اس نے حضرت سعدؓ کی خدمت میں صلح کی درخواست بھیجی اور دجلے کو ایران و عرب کے درمیان حد فاصل قرار دیتے ہوئے اپنی کے ہاتھ کھلوا دیا۔ دجلے کے اس طرف جو کچھ ہے وہ ہمارا اور اس طرف پہاڑ تک جو کچھ ہے وہ تمہارا۔۔۔!“ لیکن حضرت سعدؓ نے یزدگرد کی شرائط صلح نام منظور کر دیں اور اپنی واپس چلا گیا۔ وہ صلح کر بھی کیسے سکتے تھے جبکہ حضرت عمرؓ نے غیر مبہم اور واضح الفاظ میں مدائن فتح کرنے کا حکم دے رکھا تھا۔ اور وہ ایرانی لشکر کو شکست دینے اور ان کے سپاہیوں کو قیدی بنالینے کے بعد اب بہر شیر پر قابض ہی ہونے والے تھے۔ ابھی قاصد حضرت سعدؓ کا جواب لے کر یزدگرد کے پاس پہنچا بھی نہ تھا کہ حضرت سعدؓ نے محاصرہ شدید کر دینے کا حکم دیا اور مسلمانوں نے پہلے سے کہیں زیادہ سنگ باری شروع کر دی۔ لیکن جواب میں بہر شیر سے کوئی ایک تیر بھی نہ آیا، اس سے حضرت سعدؓ کو یقین ہو گیا کہ محافظوں نے شہر خالی کر دیا ہے۔ انہوں نے فوج کو شہر میں داخل ہو جانے کا حکم دیا۔ مسلمانوں نے قیصل پر چڑھ کے دروازے کھول دیے۔ شہر پر موت کی سی خاموشی چھائی ہوئی تھی اور کوئی تنفس وہاں نہ تھا، صرف ایک شخص امان طلب کرتا ہوا ان

کے پاس آیا اور اس سے معلوم ہوا کہ بہر شیر کے محافظ یزدگرد کے حکم سے مدائن چلے گئے ہیں۔ انہوں نے پل کو آگ لگا دی ہے اور دجلہ میں چلنے والی ساری کشتیاں اپنے قبضے میں کر لی ہیں، تاکہ دریا اپنی تند و تیز موجوں کے ساتھ دفاعی خط کا کام دے اور غازیان اسلام کو مدائن میں داخل ہونے سے روکے رکھے۔

مسلمان آدھی رات کے وقت بہر شیر میں داخل ہوئے اور اسی وقت دریائے دجلہ کو عبور کر کے مدائن پر حملہ آور ہونے کے متعلق سوچنے لگے، لیکن وہاں نہ پل تھا نہ کشتیاں؟ مجبوراً وہ کنارے پر آ کر کھڑے ہو گئے۔ مدائن کا بارونی شہر ان کی نگاہوں کے سامنے تھا اور وہ حیرت و استعجاب کی تصویر بنے آنکھیں پھاڑ پھاڑ کے اسے دیکھ رہے تھے۔ انہیں یقین نہ آتا تھا کہ جو کچھ ان کی آنکھیں دیکھ رہی ہیں۔ وہ حقیقت ہے۔ دوسرے کنارے پر ایک شاندار عمارت، عظمت و شوکت کے جلال آفریں مرقعے کی صورت میں انہیں دعوتِ نظارہ دے رہی تھی۔ ایسی بلند عمارت مسلمانوں نے آج تک نہ دیکھی تھی۔ جس کی سفیدی کو رات کی گھنی تاریکیوں نے اور نکھار دیا تھا۔ جب رات کے اندھیرے چھپنے شروع ہوئے اور نسیمِ سحر کی ہلکی ہلکی خوشگوار موجیں فضا میں سرسرائیں تو اس منظر کی دلکشی میں جلال و رعنائی سے اور اضافہ ہو گیا۔ جس سے فوجیوں کے سانس رک گئے۔ ان کی آنکھیں پھٹی کی پھٹی اور ان کے منہ کھلے کے کھلے رہ گئے، جیسے منظر کی حیرت آفرینیوں نے ان کے حواس پر قبضہ کر لیا ہو۔ وہ دریا کی طرف کچھ اور کھسک آئے اتنے میں ضرار بن خطاب بھی وہاں پہنچ گئے اور یہ منظر دیکھ کر بلند آواز میں کہنے لگے: ”اللہ اکبر! یہ کسریٰ کا قلعہ سفید ہے! جس کا اللہ اور اس کے رسولؐ نے تم سے وعدہ کیا ہے!“

یہ سن کر چاروں طرف سے تکبیر کے نعرے بلند ہوئے اور لوگوں کو یقین ہو گیا کہ وہ اس ایوان کے سامنے ہیں جس کا ذکر مدتوں سے شاعروں کے اشعار اور افسانہ پردازوں کے افسانوں میں سنتے چلے آ رہے تھے۔ وہ صبح تک اللہ اکبر کے نعرے لگاتے رہے۔ دریا پار کر کے اس ایوان میں داخل ہونے کا شوق انہیں بے چین کیے دے رہا تھا۔ ان کی خواہش تھی کہ اس شاندار محل میں جا کر کسریٰ کے عظیم الطیر تخت کے نظارے سے اپنی آنکھوں اور اپنے دل کو آسودہ کریں۔ ان کا سردار اس تخت پر جلوہ افروز ہو کر کلمہ توحید بلند کرے اور اس کی

صدائے بازگشت محل کے گوشے گوشے میں گونج کر اس حقیقت کا اعلان بن جائے کہ اللہ نے اپنا وعدہ پورا کیا۔ کفر کا پرچم سرنگوں اور اللہ کا کلمہ بلند ہوا اور اللہ عزت و حکمت والا ہے۔

کسریٰ کا محل دیکھ کر مسلمانوں کا متحیر و مبہوت رہ جانا کوئی حیرانی کی بات نہیں کہ یہ محل اس زمانے میں عجائبات عالم میں شمار ہوتا تھا۔ وہ اپنی قدامت کی بنا پر حیرت انگیز نہیں تھا کہ جس وقت کی یہ بات ہے اس وقت اس کو بنے پوری ایک صدی بھی نہ ہوئی تھی بلکہ محل تعجب اس کی عظمت اور اس کا جلال تھا۔ اسے کسریٰ نوشیرواں نے ۵۵۵ء میں بنوایا تھا اور اس کی تعمیر میں رومی اور یونانی فن تعمیر کی تمام نزاکتیں صرف کرادی تھیں۔ اس کے سامنے کا حصہ ایک سو پچاس میٹر سے بھی زیادہ چوڑا تھا اور بلندی چالیس میٹر تھی۔ پانچوں دالانوں پر بڑے بڑے گنبد اس کی عظمت اور جلال کو تاج پہنا رہے تھے۔ اور ان عربوں کے دل میں، جو انہیں دیکھ کر انگشت حیرت دردہاں تھے۔ یہ خیال پیدا کر رہے تھے کہ نہ جانے ان گنبدوں میں کتنے خزانے بھرے پڑے ہیں، صدر دالان جس کا گنبد سب سے اونچا تھا، جس کی مثال روئے زمین پر نہ تھی۔ کیا کسریٰ کے تخت اور اس میں جڑے ہوئے بیش قیمت جواہر کی داستانیں، دیو مالائی کہانی معلوم نہ ہوتی تھیں۔ یہ تخت یہ ایوان اور یہ محل سب کے سب اسلامی فوج کے سامنے تھے، صرف بیچ میں دریا حاصل تھا۔۔۔ پھر وہ اس دریا کو عبور کر کے یہ محل اور اس کے نو اور اپنی آنکھوں سے کب دیکھیں گے؟

ادھر مسلمانوں کے دل میں یہ خیالات چل رہے تھے اور مدائن کا منظر ان میں زندگی اور قوت کی جوت جگا رہا تھا، ادھر یزدگرد اپنے ایوان میں پرانگندہ خاطر بیٹھا تھا اور طرح طرح کے دوسو سے اس کے دل و دماغ سے کھیل رہے تھے، وہ سوچ رہا تھا کہ دجلے کا چوڑا چکلا پاٹ اور تیز و تند موجیں ایک قدرتی قلعے کی حیثیت رکھتے ہیں جس کے استحکام میں اس برف کو زیادہ دخل ہے جو ان پہاڑوں کی بلندیوں سے۔ جن سے آذربائیجان اور موصل نکلتے ہیں۔ پچھل پچھل کر دریا کے پاٹ کو اور وسیع اور اس کی موجوں کو کف آگئیں ہمارے ہی ہے پھر تمام کشتیاں بھی مشرقی کنارے پر لا کر جمع کر دی گئی ہیں۔ جس کی وجہ سے مسلمانوں کے لیے دریا عبور کرنا ناممکن ہو گیا ہے۔ کیا اس کے بعد بھی ایرانی فوجیں اس کنارے کی حفاظت نہیں کر سکتیں، کیا اب بھی وہ اپنے دارالسلطنت کو خطرے سے نہیں بچا سکتیں؟ لیکن حالات

میں اس قسم کے خیالات کا پیدا ہونا بالکل فطری بات تھی اور یزدگرد کو چاہیے تھا کہ وہ ایرانی فوج کے سرداروں کو اپنا ہم خیال بنا کر وطن کی عزت و حرمت بچانے کے لیے اپنے جوان عزائم کی روح ان سرداروں اور مدائن کے تمام باشندوں کے دلوں میں پھونک دیتا۔ اگر وہ کر سکتا تو اس فرض کی ادائی کا کم سے کم درجہ تھا جو اس پر خود اپنی اور اس رعایا کی طرف سے عائد ہوتا تھا جس نے اسے اپنی قسمت کا مالک بنا دیا تھا۔

لیکن یزدگرد کے اضطراب نے اس کے دل کو گمراہ اور اس کی فکر کو فاسد کر دیا تھا، وہ ان مسلمانوں کو جنات سمجھنے لگا تھا، جن کی راہ میں کوئی قوت مزاحم نہ ہو سکتی تھی، نہ کوئی طاقت ان کے مقابلے میں راہ فرار اختیار کیے بغیر رہ سکتی تھی۔ ایسی صورت میں اس سے زیادہ یہ حق کس کو پہنچتا ہے کہ وہ بھاگ کر اپنی اور اپنے اہل و عیال کی جان بچالے۔ اس نے شاہی خدام کو حکم دیا کہ قیمتی سامان، خزانہ، حرم شاہی اور شہزادے شہزادیوں کو لے کر حطوان چلے جائیں۔ لوگوں نے جو اپنے بادشاہ کا یہ حال دیکھا تو ان کے بھی جی چھوٹ گئے اور وہ بھی اپنی اور اپنے اہل و عیال کی فکر کرنے لگے، کیا رعایا اپنے فرماں رواؤں کی مقلد نہیں ہوتی! آخر بادشاہ کے اہل و عیال اور کنیزیں ایک سپاہی یا افسر کے بیوی بچوں سے ممتاز کیوں ہوں! چنانچہ ایرانیوں کی قوت مقابلہ جواب دے گئی اور دجلے کے سوا کوئی مہاراند رہا جو انہیں غازیان اسلام کے حملے سے بچا سکتا۔

اس طرح دجلہ و لشکروں کے درمیان بہہ رہا تھا۔ ایک وہ لشکر جس کی قوتیں متحمل ہو گئی تھیں اور اس کے لیے کوئی عزم نہ کوئی ارادہ باقی نہ رہا تھا۔ اس نے ہاتھ پاؤں ڈھیلے چھوڑ دیئے تھے اور انجامِ قسمت کے حوالے کر دیا تھا اور دوسرا وہ لشکر جس کی معنوی روح بلندی کے نقطہ کمال پر تھی جسے ایمان کی قوت نے فتح و کامرانی کا یقین دلادیا تھا اور وہ خیال کرنے لگا تھا کہ دریا اس کے عصا کی ایک ضرب سے پھٹ کر اسے ایوانِ کسریٰ تک پہنچنے کا راستہ دے دے گا۔ یہ وہ معجزہ ہے جو اللہ نے حضرت موسیٰؑ کو عطا فرمایا تھا اور وہ اس کے سہارے اپنی قوم کو لے کر مصر سے نکل گئے تھے اور اسی قسم کا معجزہ آج اللہ اسلامی لشکر کو عطا کرے گا اور یہ لشکر دریا پار کر کے مدائن میں داخل ہوگا۔ کسریٰ کی سلطنت کا خاتمہ کر کے سب سے بڑے ایوان پر حق کا جھنڈا لہرائے گا۔

ہاں وہ معجزہ ہی تھا جس کے بل پر مسلمانوں نے دجلہ پار کیا۔ وہ کنارے پر کھڑے ہو کر موجوں کی شور انگیزیوں کو دیکھ رہے تھے اور حضرت سعدؓ سے عبور کرنے کی تدبیر سوچ رہے تھے، لیکن کوئی بات ان کی سمجھ میں نہ آتی تھی۔ آخر کار کچھ ایرانیوں کو بلوا کر ان سے پوچھا اور انہوں نے ایک جگہ بتائی جہاں سے دریا عبور کر کے وادی میں پہنچا جاسکتا تھا۔ لیکن حضرت سعدؓ نے دریا کے بھاؤ کو دیکھ کر تردد کیا وہ نہیں چاہتے تھے کہ ان کا ایک آدمی بھی ضائع ہو، اس لیے انہوں نے اس رائے پر عمل نہیں کیا۔

دوسرے دن انہیں اطلاع ملی کہ یزید گردنے اپنا خزانہ طوان غفل کرنے کا حکم دے دیا ہے۔ اس وقت انہوں نے لوگوں کو جمع کیا اور تقریر کرنے کھڑے ہوئے، اللہ تعالیٰ کی حمد و ثنا کرنے کے بعد انہوں نے فرمایا:

”دشمن نے اس دریا کو اپنی سپر بنایا ہے۔ تم اس میں سے گزر کر اس کی طرف نہیں جا سکتے لیکن وہ جب چاہے کشتیوں میں بیٹھ کر تم پر حملہ آور ہو سکتا ہے، تمہاری پشت پر کوئی ایسا خطرہ نہیں ہے جس سے خوف کھایا جاسکے۔ میری رائے میں اس سے پہلے کہ دنیا تمہیں گھیرے، تم قدم بڑھا کے دشمن پر حملہ کر دو۔ میں عزم کر چکا ہوں کہ دریا پار کر کے ان تک پہنچوں گا۔“

حضرت سعدؓ نے دفعتاً یہ ارادہ کیوں کر لیا؟ کیا وہ کل تک متردد نہ تھے؟ کیا انہیں یہ اندیشہ نہ تھا کہ لوگ اس ورطہ ہلاکت میں کودنے پر آمادہ نہ ہوں گے؟ لیکن لوگوں نے تردد نہیں کیا۔ اس لیے کہ مدائن کے نظارے نے انہیں مسحور کر لیا تھا اور کسریٰ کا محل اپنی تمام تر قوتوں کے ساتھ ان کو اپنی طرف کھینچ رہا تھا۔ وہ ایران کے دارالسلطنت میں داخل ہونے اور محل کے گرد گھبراڈالنے کے لیے بڑے سے بڑا خطرہ مول لینے کو تیار تھے۔ چنانچہ حضرت سعدؓ اپنی بات پوری بھی نہ کر پائے تھے کہ سب نے یک زبان ہو کر کہا:

”اللہ ہماری اور آپ کی رہنمائی کا فیصلہ فرما چکا ہے۔ اپنے ارادے کو رو بہ عمل لائیے!“ لیکن دریا عبور کیسے کیا جائے؟ چلیے! وہ گھوڑوں پر بیٹھ کر اسے پار کر سکتے ہیں، لیکن ایرانی لشکر دوسرے کنارے پر کھڑا ہے۔ وہ انہیں دریا سے کیوں ٹکفے دے گا۔ آخر حضرت سعدؓ کے ذہن میں ایک بات آئی اور انہوں نے صلائے عام کے طور پر فرمایا: ”کون ہے جو

جیلے اس کنارے پر جا کر دشمن کو روکے رکھے تاکہ وہ لشکر کو دریا پار کرنے سے باز نہ رکھ سکیں۔“ قوت و شجاعت کے پتلے عاصم بن عمرو نے اس کام کے لیے اپنے آپ کو پیش کر لیا۔ ان کے ساتھ چھ سو جاں باز اور تیار ہو گئے۔ حضرت سعدؓ نے عاصمؓ کو ان کا اہم بنا دیا اور جب یہ لوگ دجلے کے ساحل پر پہنچے تو عاصمؓ نے اپنے ساتھیوں سے پوچھا: ”دوسرے کنارے پر پہنچنے کے لیے سب سے پہلے میرے ساتھ دریا میں کون اترے گا؟“ ساٹھ سوار آگے بڑھے، انہوں نے ہچکچانے والوں سے مخاطب ہو کر کہا: ”عصمؓ اس ذرا سے پانی سے ڈر گئے؟“ پھر یہ آیت پڑھی:

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُؤَجَّلًا. (آل عمران: ۴۵)

(ترجمہ: اور کوئی شخص مرنے تک جب تک اللہ تعالیٰ کا حکم نہ ہو۔ اس نے لکھ رکھا ہے وقت مقررہ پر۔)

یہ کہہ کر دریا میں گھوڑا ڈال دیا اور ان کے پیچھے ان کے ساتھی بھی پانی میں اتر گئے۔ قتضاع بن عمرو نے دیکھا کہ مجاہدین اسلام کی یہ پہلی ٹکڑی تیرتی ہوئی آگے بڑھ رہی ہے اور دریا کے دوسرے کنارے پر ایرانی ان سے مقابلے کی تیاری کر رہے ہیں۔ انہوں نے اپنے چھ سو ہمراہیوں کو حکم دیا اور عاصم بن عمرو اور ان کے ساتھیوں کی طرح ان جاں بازوں نے بھی اپنے اپنے گھوڑے دریا میں ڈال دیئے۔ یہ دیکھ کر ایرانی حیران و ششدر رہ گئے۔ یہاں تک کہ بعض کی زبان سے بے اختیار نکل گیا: ”دیوانے ہیں، دیوانے!“ اور بعض نے کہا: ”تم لوگ انسانوں سے نہیں جنوں سے لڑ رہے ہو!“

تھوڑی دیر تک تو ایرانی ان موج بلا سے کھیلنے والوں کو ٹکتے رہے لیکن جب انہوں نے دیکھا کہ عاصم اور ان کے ساتھی دریا کے وسط میں پہنچ گئے ہیں تو مقابلے کے لیے اپنے چند سوار دریا میں اتار دیئے۔ یہ لوگ جب عاصم کے قریب پہنچے تو وہ دوسرے کنارے سے کچھ ہی فاصلے پر تھے۔ عاصم نے اپنے ساتھیوں سے کہا: ”تیر چلاؤ تیرا اور ان کی آنکھیں پھوڑ دو!“ جب تیر ایرانی گھوڑوں کی آنکھوں میں ترازو ہونے لگے تو وہ گھبرا کر پلٹے اور ان کے سوار کوشش کے باوجود مسلمانوں کے قریب نہ پہنچ سکے، جو جتنے کھیلے دریا کی مرگ آفریں

موجوں کا سینہ چیرتے چلے جا رہے تھے۔ جب عاصم اپنے تمام ساتھیوں سمیت دوسرے کنارے پر پہنچے تو ایرانی بھاگ کھڑے ہوئے پیچھے پیچھے قحطاع بھی اپنے دستے کو لے کر عاصم سے جا ملے۔ اس وقت مشرقی کنارے پر ایک بھی ایرانی باقی نہ رہا تھا۔

حضرت سعدؓ نے جب یہ دیکھا کہ دجلے کے مدائن والے کنارے پر مسلمانوں کا قبضہ ہو گیا ہے تو باقی گھڑسواروں کو بھی دریا پار کرنے کا حکم دے دیا اور عاصم کے دستے کی طرح ان بہادروں نے بھی دریا کی تیز و تند لہروں سے کھیلنا شروع کر دیا۔ اس وقت سارا دریا گھوڑوں سے اس طرح پٹ گیا تھا کہ پانی تک نظر نہ آتا تھا۔ عاصم نے ایرانی ملاحوں کو حکم دیا کہ بہر شیر کی طرف کشتیاں لے جائیں، چنانچہ جو پیادہ فوج ادھر رہ گئی تھی وہ کشتیوں میں بیٹھ کر آ گئی۔ جس وقت حضرت سعدؓ نے دریا پار کیا ہے، مدائن والے فرار ہو چکے تھے۔ صرف وہی لوگ باقی رہ گئے تھے جو قلعہ سفید میں پناہ گزیں تھے۔ ان لوگوں نے بھی مقابلہ نہ کیا بلکہ جزیہ دینے پر آمادگی ظاہر کر کے قلعے کے دروازے مسلمانوں کے لیے کھول دیے۔

یہ جنگی معجزوں میں سے ایک ایسا معجزہ ہے جسے تسلیم کرتے ہوئے عقل ہچکچاتی ہے۔ چنانچہ ابن کثیر ”البدایہ والنہایہ“ میں اس واقعہ کی تفصیل بیان کرنے کے بعد لکھتے ہیں: ”یہ ایک عظیم معرکہ خطرناک مرحلہ، کڑی مصیبت، روشن خرق عادت اور رسول اللہ ﷺ کا معجزہ تھا جو اللہ نے آپؐ کے صحابہؓ کے لیے رونما کیا تھا اور جس کی مثال نہ اس ملک میں ملتی ہے، نہ دنیا کے کسی اور حصے میں۔“

یہ ایک اسلامی مؤرخ کی عبارت ہے جو ان غیر معمولی کارناموں اور اس بے مثال اقدام کے نقوش مرسم کرتے ہوئے ہمارے اور مؤرخ کے شعور کی صورت گری کرتی ہے۔ کیا ان کارناموں کو معجزے کے علاوہ اور بھی کسی نام سے تعبیر کیا جاسکتا ہے؟ واقعی کتنا بڑا معجزہ ہے کہ عاصمؓ اور قحطاع کے دستے دریا میں گھوڑے ڈال دیتے ہیں اور انہیں موجوں کی بلاخیزیاں ڈراتی ہیں نہ دشمن کی حیران دازیاں! لیکن فتح کا یقین انسان کو اس بلندی پر پہنچا دیتا ہے، جہاں نصب العین کی راہ میں زندگی اور موت کے معنی ایک ہو جاتے ہیں۔ مسلمان مدائن فتح کرنے کے لیے بے تاب تھے اور اسے ہر قیمت پر یہاں تک کہ جان کی بازی لگا کر بھی حاصل کر لیتا جاتے تھے، اسی لیے انہیں دیکھ کر ایرانیوں نے کہا تھا۔ ”ہم انسانوں

سے نہیں جنوں سے لڑ رہے ہیں۔“

اور وہ ان جنوں کے سامنے نہ ٹھہر سکے جو پھری ہوئی موجوں کا منہ پھیر کر آئے تھے گویا یہ لوگ قضا و قدر کی وہ قوت ہیں جو زمین کو ہلا کر اور پہاڑوں کو پس کر رکھ دیتی ہے۔ کیا آتش فشاں پہاڑ اور بجلیاں فطرت کی قوتیں نہیں ہیں۔ یہی حال ان دونوں دستوں کا تھا اور یہی حال حضرت سعدؓ اور ان کے تمام لشکر کا تھا جب وہ دریا میں اترے اور اس کی برق آساہروں سے گزر کر دوسرے کنارے پر پہنچ گئے۔ دنیا کی کوئی قوت اس غیبی طاقت کے سامنے ٹھہر سکتی تھی اور ایرانی جن کے قوی مضحک اور جن کی ردھیں در ماندہ ہو چکی تھیں اس کے مقابلے میں فرار کے سوا اور کر بھی کیا سکتے تھے۔

”یہ ایک معجزہ ہے جس کی مثال نہ اس ملک میں ملتی ہے نہ دنیا کے کسی اور حصے میں!“ یہ ابن کثیر کے الفاظ ہیں اور اگر چودھویں صدی عیسوی کے اواخر میں تیورنگ بغداد پر حملہ کرتے وقت اپنے لشکر کے ساتھ دریا عبور کر کے اسی قسم کے معجزہ کا رنائے کا اظہار نہ کرنا تو کچھ لوگوں کو اس کی صحت میں شبہ رہتا، بلکہ علامہ بلاذری اس واقعے کا ذکر بڑی احتیاط سے کرتے ہیں اور اس کے ساتھ کچھ ایسی روایتیں بھی ٹانگ دیتے ہیں جو ان کے نزدیک صحت سے زیادہ قریب ہیں۔ ان میں سے ایک ابان بن صالح کی روایت ہے کہ:

مسلمان دجلے کی طرف آئے، وہ اس وقت پانی سے لبریز تھا اور اتنا لبریز کبھی نہیں دیکھا گیا، جب اس کے کنارے پر پہنچے تو دیکھا کہ ایرانی کشتیاں اور وہ تمام چیزیں جن سے دریا عبور کیا جاسکتا تھا، مشرقی کنارے پر لے گئے ہیں، اور بل جلا دیا گیا ہے۔ عبور کی کوئی راہ نہ پا کر حضرت سعدؓ اور مسلمانوں کو فکر ہوئی۔ آخر کار ایک مسلمان نے دریا عبور کرنے پر آمادگی ظاہر کی اور گھوڑا پانی میں ڈال کر دریا عبور کر لیا۔ یہ دیکھ کر اور لوگوں نے بھی اپنے اپنے گھوڑے دریا میں ڈال دیئے اور دوسرے کنارے پر پہنچ گئے۔ وہاں انہوں نے ملاحوں کو حکم دیا کہ جا کر اسباب لے آئیں۔ ایرانیوں نے جو یہ دیکھا تو بے اختیار کہہ اٹھے: بخدا! تم جنوں سے لڑ رہے ہو!“ اور بھاب نکلے۔ ایک اور روایت عمرو بن العلاء کی ہے: ”حضرت سعدؓ کو دریا پار کرنے کا کوئی ذریعہ نظر نہ آیا، انہیں بتایا گیا کہ شکاریوں کی ہستی کے قریب پانی نسبتاً کم ہے۔ چنانچہ اس طرف سے گھوڑے دریا میں ڈالے گئے۔ ایرانیوں

نے انہیں روکنے کے لیے تیر برسائے لیکن قبیلہ طے کے ایک شخص کے سوا باقی سب صحیح سلامت دوسرے کنارے پہنچ گئے۔“

ان روایات میں جو احتیاط برتی گئی ہے آپ نے یقیناً اسے محسوس کر لیا ہوگا۔ اس سے ظاہر ہوتا ہے کہ ان کے راوی ہماری اس روایت کو قبول کرنے سے ہچکچاتے ہیں، جس پر طبری، ابن اثیر، ابن خلدون اور ابن کثیر وغیرہ کا اتفاق ہے۔ لیکن یہ احتیاط نہ تو ہماری اس روایت کی تردید کرتی ہے اور نہ اس کی مخالف روایتوں کی تائید۔ یہ تو اس روایت کو عجیب سمجھنے والوں کی احتیاط ہے۔ جس سے صرف اتنا ظاہر ہوتا ہے کہ وہ اس کی صحت کے بارے میں مشکوک ہیں۔ لیکن اگر متشککین چودہویں صدی عیسوی کے اواخر تک زندہ رہتے اور انہیں معلوم ہوتا کہ ثور لنگ نے بھی اپنے لشکر کو لے کر حضرت سعدؓ کی طرح دجلہ عبور کیا تھا تو ان کی خیرت جاتی رہتی اور ان کے دلوں سے اس روایت کے متعلق تمام شکوک و شبہات مٹ جاتے، جس پر اکثر مؤرخین متفق ہیں۔ بلکہ انہیں اس روایت کو تعجب انگیز سمجھنے پر تعجب ہوتا اور وہ یقین کر لیتے کہ حضرت سعدؓ نے دجلے میں اپنا گھوڑا ڈال دیا اور ان کے پیچھے سارا لشکر دریا میں اتر گیا۔ وہ دریا میں اس طرح چل رہے تھے گویا زمین پر چل رہے ہوں۔ دریا کا پاٹ ان سے بھر گیا تھا اور گھوڑوں اور ان کے سواروں کے سوا پانی نظر نہ آتا تھا۔ دریا میں وہ اس طرح باتیں کرتے چلے جا رہے تھے جس طرح زمین پر باتیں کرتے چلتے ہیں اور اس کی وجہ یہ تھی کہ ان کے دل سکون و اطمینان سے لبریز تھے۔ انہیں اللہ کے حکم اور اس کے وعدے، اللہ کی نصرت اور اس کی تائید پر پورا پورا بھروسہ تھا۔ حضرت سعدؓ نے اس لشکر کی نصرت و سلامتی کے لیے اللہ تعالیٰ سے دعا کی اور اسے دریا کی موجوں کے سپرد کر دیا۔ اللہ نے اس کی حفاظت کی اور مسلمانوں کا کوئی آدمی یہاں تک کہ سامان بھی ضائع نہ ہوا۔ صرف لکڑی کا ایک پیالہ، اس سامان کی رسی ڈھیلی ہو جانے کی وجہ سے جس میں وہ بندھا ہوا تھا دریا میں گر گیا، لیکن پانی کا بہاؤ اس کو بھی اسی سمت لے گیا جس سمت یہ لشکر جا رہا تھا چنانچہ لوگوں نے اسے اٹھا کر اس کے مالک کے حوالے کر دیا۔ دریا میں حضرت سعدؓ کے ساتھ حضرت سلمان فارسیؓ تھے، حضرت سعدؓ فرمانے لگے: **حسبنا اللہ و نعم الوکیل**۔ خدا کی قسم! اللہ اپنے حامیوں کو ضرور اپنی نصرت سے نوازے گا۔ وہ یقیناً اپنے دین کو غالب کرے

گا اور لازمی طور پر اپنے دشمن کو شکست دے گا۔ بشرطیکہ لشکر میں کوئی ایسا تجاویز یا گناہ نہ ہو جو نیکیوں پر غالب آجائے۔۔۔!“

حضرت سلمان فارسی نے جواب میں کہا: واللہ! ان کے لیے زمین کی طرح دریا بھی پامال کر دیئے گئے ہیں۔ قسم ہے اس ذات کی جس کے ہاتھ میں سلمانؓ کی جان ہے! جس طرح وہ دریا میں اترے ہیں اسی طرح صحیح سلامت دریا سے پار ہوں گے۔“ اور حضرت سلمانؓ کے ارشاد کے مطابق انہوں نے بہ حفاظت تمام دریا پار کر لیا، نہ ان کا کوئی آدمی ڈوبا، نہ کوئی چیز گم ہوئی!“

مسلمانوں کا لشکر دریا سے لٹکا تو گھوڑوں نے نہنہا نہنہا کے اپنے جسم سے پانی چھاڑا۔ حضرت سعدؓ مدائن میں داخل ہوئے، لیکن ان لوگوں کے سوا جو قلعے میں چھپے ہوئے تھے، وہاں کوئی نہ تھا۔ یہ اس لیے کہ یزدگرد اپنے اہل و عیال اور اس سامان کو لے کر جو بآسانی لے جایا جاسکتا تھا، حلوٰن بھاگ گیا تھا، جو لوگ قلعے میں بند ہو کر بیٹھ رہے تھے، حضرت سعدؓ نے انہیں نکل آنے کا حکم دیا اور وہ نکل آئے۔ اس کے بعد وہ اپنے لشکر کو لے کر قلعے میں داخل ہوئے اور کسریٰ کے عظیم الشان محل کے عجائب و نوادر کا ایک نظری جائزہ لیتے ہوئے اللہ تعالیٰ کے اس ارشاد کی تلاوت کی:

كَمْ تَرَكُوا مِنْ جَنَّاتٍ وَعُيُونٍ وَ زُرُوعٍ وَ مَقَامٍ كَرِيمٍ، وَ نَعْمَةٍ كَانُوا فِيهَا فَاكِهِينَ۔ كَذٰلِكَ وَ اَوْرَثْنَاهَا قَوْمًا اٰخِرِيْنَ لَمَّا بَكَتْ عَلَيْهِمُ السَّيْلَةُ وَ الْاَرْضُ وَ مَا كَانُوا مُنْتَظَرِيْنَ۔ (الدخان: ۲۵/۲۹)

(ترجمہ: وہ بہت سے باغ، چشمے، کمیت، پاکیزہ مقام اور نعمتیں چھوڑ گئے، جن میں وہ عیش و راحت کی زندگی بسر کرتے تھے اور اس طرح ہم نے ایک دوسری قوم کو ان کا وارث بنایا۔ پس نہ ان پر آسمان رویانہ زمین اور نہ انہیں ڈھیل دی گئی۔)

کتنی عظیم و جلیل تھی یہ فتح۔ یہ ہے کسریٰ کا شہر اور اس کا ایمان؟ اور یہ ہیں وہ جزیرہ نمائے عرب کی خشک و سنگلاخ زمین کے فوجی، جو خوش رنگ پھولوں، سرسبز درختوں اور طرح طرح کے پھلوں سے نگاہوں کو آسودہ کرتے ہوئے قصر شاہی کے حسین و جمیل باغوں سے گزر رہے ہیں۔ باغوں سے وہ دالانوں میں پہنچے اور ان کی دلکشی دیکھ کر اور بھی حیرت میں

رہ گئے۔ دیواروں کے حسین نقش و نگار اتنی نفاست و نزاکت سے بنائے گئے تھے کہ تعریف نہیں کی جاسکتی۔ سامان آرائش ایسا تھا کہ اس کی نظیر دمشق میں بھی نہ ملتی تھی۔ ایرانی ریشم کے زرکار پردے اور عیش و عشرت کا نظرفریب سامان۔ غرض یہ کہ مشرقی ممالک کی صنعت کے بہترین نمونے اس ایوان میں جمع تھے۔ کیا ان نعمتوں پر محض اللہ تعالیٰ کا شکر ادا کرونا ہی کافی تھا؟ لیکن حضرت سعدؓ اور ان کے ساتھی شکر الہی بجالانے کے سوا اور کچھ بھی کیا سکتے تھے! چنانچہ حضرت سعدؓ نے فتح کے شکرانے کے آٹھ لاکھ ادا کیے اور حکم دیا کہ مسلمان حمیرہ اور عراق کے دوسرے تمام شہروں اور بستیوں سے اپنے اہل و عیال کو لاکھ مدائن میں آباد کر دیں۔

حضرت سعدؓ نے کسریٰ کے محل میں قیام فرمایا اور ایوان شاہی کو مسجد بنا دیا اس کی دیواروں کو جوں کا توں رہنے دیا گیا اور انہیں چھینڑا بھی کیوں جاتا جب کہ وہ محل اور خاص طور پر ایوان کی سجاوٹ کے لیے وہاں رکھی گئی تھیں۔ محل کی اندرونی دیواریں نقش و نگار اور دوسرے سامان آرائش سے لپی ہوئی تھیں، لیکن ان کا بیرونی رخ سادہ و سفید چھوڑ دیا گیا تھا۔ مسلمانوں نے کسریٰ کے خزانوں کو مال و دولت، نفیس پوشاکوں، بیش قیمت برتنوں اور اعلیٰ قسم کی خوشبوؤں سے لبریز پایا، جن کی قیمت بیان کرنے سے زبان اور قلم دونوں عاجز ہیں۔ حضرت سعدؓ نے بزدگرد اور اس کے ساتھ حلوان فرار ہونے والوں کے تعاقب میں فوج بھیجی۔ اس فوج نے انہیں جالیا اور وہ سامان بھی ان سے چھین لائی جو وہ مدائن سے لے کر بھاگے تھے اور جس کی قیمت محل کے ساز و سامان سے بھی زیادہ تھی۔ مدائن کے گھروں میں مسلمانوں کو ایسی ایسی نادرو نفیس چیزیں ملیں کہ وہ ہکا بکارہ گئے۔ اس سے ظاہر ہوتا ہے کہ اس زمانے میں دنیا کی کوئی قوم ایرانیوں سے زیادہ خوش حال نہ تھی۔

آج جب ہم اس مال غنیمت کی نفاست، قیمت اور بہتات کا ذکر سنتے ہیں تو دنگ رہ جاتے ہیں۔ پھر آپ ہی اندازہ فرمائیے کہ اس دور کے فاتحین کی حیرت کا کیا عالم ہوگا۔ جنہوں نے وہ سب کچھ اپنی آنکھوں سے دیکھا تھا مؤرخین عرب نے اس مال غنیمت کی جو تفصیلات بیان کی ہیں، ان کو دیکھتے ہوئے ہماری اور ان فاتحین کی حیرت بالکل حق بجانب معلوم ہوتی ہے۔ مؤرخین نے لکھا ہے کہ حضرت سعدؓ کو کسریٰ کے خزانوں سے تیس کھرب دینار ملے اور محل میں جو سامان تھا، اس کی قیمت کا تو ٹھکانا ہی نہ تھا۔ جو لوگ بزدگرد کے

تغائب میں روانہ کیے گئے تھے وہ کسریٰ کا موتیوں اور جواہرات سے مرصع تاج اور زر کار ریشمی ملبوس لے کے آئے، جس میں جواہرات ٹنکے ہوئے تھے۔ کسریٰ کی زرہ اور تلوار وغیرہ جو تاج و ملبوس کے ساتھ لائی گئی تھیں وہ بھی جواہر سے مزین تھیں۔

قعقاع بن عمرو نے ایک ایرانی کا تغائب کر کے اسے قتل کر دیا۔ اس کے قبضے سے دو تھیلے بڑا مد ہوئے جن میں کسریٰ ہر قل، خاقان ترک، نعمان اور ان دوسرے بادشاہوں کی زرہیں اور تلواریں تھیں۔ جن سے ایرانیوں نے اور جنہوں نے ایرانیوں سے جنگ کی تھی۔ عصمت بن خالد ضمی دو پٹارے لائے۔ ان میں سے ایک سونے کا گھوڑا تھا جس پر چاندی کی زین کسی تھی، ساز چاندی کا تھا اور اس میں یا قوت و زمر دجڑے تھے۔ سوار بھی چاندی کا تھا جس کے سر پر جواہر کا تاج تھا۔ دوسرے پٹارے میں چاندی کی اونٹنی تھی جس کی مہار، تنگ اور پالان سب سونے کے تھے اور ان میں یا قوت پروئے ہوئے تھے۔ ناقہ سوار سونے کا تھا اور سر سے پاؤں تک جواہرات سے مرصع تھا۔ مدائن کے مکانات میں مسلمانوں کو سر بہ مہر جھابے ملے وہ سمجھے ان میں کھانا ہوگا مگر دیکھا تو سونے چاندی کے برتن تھے، غرض یہ کہ اس کی قسم کی چیزیں مسلمانوں کو اس کثرت سے ملیں کہ بازار میں سونا چاندی ایک نرخ پر بک گئے۔ یہی حال کافور کا تھا مسلمانوں نے اس کی بہتات دیکھ کر سمجھا کہ تنگ ہے لیکن جب آٹے میں ملا کر گوندھا تو ساری روٹیاں کڑوی ہو گئیں۔

کہیں آپ یہ تو نہیں سمجھ رہے کہ ان خزانوں نے بادیہ نشینان عرب کے ایمان ڈانواں ڈول کر دیئے ہوں گے اور ان میں سے کسی لالچ کے بندے نے کوئی چیز چھپا کر اپنے پاس رکھ لی ہوگی؟ نہیں! بالکل نہیں، بلکہ جس نے جو چیز پائی بھنسنے لاکر افسر کے پاس حاضر کر دی کہ حضرت سعدؓ اس کے متعلق جو چاہیں فیصلہ کر دیں۔ جب قعقاع بن عمرو نے کسریٰ اور دوسرے بادشاہوں کی تلواریں لاکر پیش کیں تو حضرت سعدؓ نے ان سے فرمایا: ”ان میں سے جو تمہیں پسند ہو، لے لو؟“

لیکن انہوں نے صرف ہر قل کی تلوار پسند کی باقی کسی چیز کو ہاتھ نہ لگایا، ایک سپاہی مال غنیمت کے خزانچی کے پاس جواہرات کا ایک ڈبہ لے کر آیا، جسے دیکھ کر خزانچی اور حاضرین مجلس کی زبان سے بے اختیار نکل گیا۔ ”جتنا سامان اب تک ہمارے پاس آیا ہے اس میں

ایک چیز بھی ایسی نہیں، جسے اس کے مقابلے پر رکھا جاسکے یا جو اس سے انیس ہی ہو! اور اس سپاہی سے پوچھا۔ ”تم نے اس میں سے کچھ لیا تو نہیں؟“ اس نے کہا: ”خدا کی قسم! نہیں! اور اگر ایک بات نہ ہوتی تو یہ میں تمہیں لا کر ہی نہ دیتا۔“ انہوں نے پوچھا: ”وہ کیا؟“ کہنے لگا: ”یہ میں نہیں بتاؤں گا۔ تم اسے سن کر میری تعریف کرو گے۔ لیکن میں اللہ کی تعریف کرتا ہوں اور اسی کے اجر پر مطمئن ہوں!“ حضرت سعدؓ کو جب اس سپاہی اور اس جیسے دوسرے راست بازوں کا حال معلوم ہوا تو فرمایا: واللہ! لشکر کا لشکر امین ہے اور اگر اصحابؓ بدر کو ایک خاص فضیلت حاصل نہ ہوتی تو میں کہتا کہ یہ لوگ اصحابؓ بدر کے ہم رتبہ ہیں!“

جابرؓ بن عبد اللہ کہتے تھے: ”قسم ہے اللہ کی! جس کے سوا کوئی معبود نہیں، ہمیں قادیسیہ کے مجاہدین میں ایک شخص بھی ایسا نہیں ملا جس نے آخرت کے ساتھ دنیا بھی طلب کی ہو۔ ہم نے تین آدمیوں پر دنیا طلبی کا الزام لگایا اور وہ طلحہ، عمرو بن معدی کرب اور قیس بن مکرعہ ہیں لیکن ان کے جیسی زہد و امانت کی مثال بھی ہماری نظر سے نہیں گزری۔“ ان تینوں حضرات کے متعلق جابرؓ کی یہ روایت ایک خاص وزن رکھتی ہے۔ یہ تینوں ان مرتدین کے سرغنہ تھے جن سے حضرت ابو بکرؓ نے اور جنہوں نے دنیا اور اس کے اقتدار کے لیے حضرت ابو بکرؓ سے جنگ کی تھی۔ لیکن یہی لوگ جب اپنے دامن ایمان کے داغ دھبے دھو کر دوبارہ اسلام کی آغوش میں آئے تو اللہ کی راہ میں لڑنے، دنیا کو پائے حقارت سے ٹھکرانے، نیک اعمال کے ذریعے اللہ کا قرب حاصل کرنے اور میدان جنگ میں اپنے تئیں سراپا شجاعت و جواں مردی بنادینے میں ایسا کردار پیش کیا کہ عربوں کی صف اول میں شمار ہونے لگے۔

حضرت سعدؓ نے مدینے بھیجنے کے لیے مال غنیمت کا خنس علیحدہ کیا اور چھانٹ چھانٹ کر اس میں ایسی چیزیں رکھیں جنہیں دیکھ کر عرب تصویر حیرت بن جائیں۔ انہوں نے اس فرش کا بھی پانچواں حصہ بھیجا چاہا جس پر کسری بیٹھا کرتا تھا لیکن اس کے ٹکڑے ٹکڑے کرنا انہیں گوارا نہ ہوا۔ چنانچہ مسلمانوں سے مخاطب ہو کر فرمایا: ”کیا تم لوگ یہ پسند کرو گے کہ اس فرش کو خنس کا چوتھائی حصہ قرار دے کر بارگاہ خلافت میں بھیج دوں! میں دیکھتا ہوں، یہ چھوٹا ہے اور ہم سب کے حصے میں نہیں آسکتا، پھر اگر اسے جوں کا توں بھیج دیا گیا تو یہ مدینے

والوں کے لیے ایک نادر تحفہ ہوگا۔" یہ فرش ساٹھ مربع گز تھا اور شاہان آل ساسان اسے موسم بہار گزر جانے کے بعد شدت سرما میں استعمال کرتے تھے۔ اس پر مملکت کا نقشہ بنا ہوا تھا۔ اس کی زمین سونے کی تھی جس میں جا بجا موتیوں کی نہریں تھیں۔ کناروں پر چمن تھے جن میں ہنر رنگ کے درخت قائم کیے گئے تھے۔ ان درختوں کے نئے سونے کے، پتے ریشم کے اور پھل جواہرات کے تھے۔ لوگوں نے حضرت سعدؓ کی رائے سے اتفاق کیا اور یہ فرش خُش کے ساتھ مدینے روانہ کر دیا گیا۔

حضرت سعدؓ نے ساٹھ ہزار سواروں میں مال غنیمت تقسیم کیا اور ایک ایک سوار کے حصے میں بارہ بارہ ہزار آئے۔ اس کے بعد ہتھیلی پر سر رکھ کر لانے والوں کو ان کی دلیری و شجاعت کے مطابق مزید حصہ دیا گیا۔ مدائن کے سارے مکان مسلمانوں میں تقسیم کر دیئے گئے اور ان کے اہل و عیال ان مکانوں میں آباد ہو گئے۔ مسلمان مدائن میں مقیم رہے، یہاں تک کہ جب ایرانی فتوحات کا سلسلہ آگے بڑھا تو ان میں سے کچھ لوگ مدائن سے چلے گئے۔ آپ خود اندازہ کر سکتے ہیں کہ اس بے شمار اور بیش قیمت مال غنیمت نے مسلمانوں کو کس درجہ سرور اور آسودہ فتوحات کے لیے ان میں کتنا جوش اور دلولہ پیدا کیا ہوگا جو ان پر مال غنیمت کی مزید پوچھاڑ کرنے والی تھیں۔

بشیر بن خصاصیہؓ نے کر مدینے پہنچے اور اسے امیر المومنینؓ کی خدمت میں پیش کر دیا۔ حضرت عمرؓ کو حضرت سعدؓ کے خط سے فتح مدائن کی اطلاع پہلے ہی مل چکی تھی۔ اپنے اس خط میں حضرت سعدؓ نے واقعات اتنی تفصیل کے ساتھ بیان کیے تھے۔ گویا حضرت عمرؓ خود اپنی آنکھوں سے ملاحظہ فرما رہے ہیں لیکن اس کے باوجود جب انہوں نے مال غنیمت کی کثرت و نفاست اور مسلمانوں کی امانت و دیانت دیکھی تو حیران رہ گئے اور حاضرین سے مخاطب ہو کر فرمایا: "جن لوگوں نے یہ سب چیزیں لا کے حاضر کر دیں۔ واقعی وہ بڑے امانتدار ہیں!"

حضرت علی بن ابی طالبؓ نے جواب دیا: "چونکہ آپ کا دامن پاک ہے اس لیے آپ کی رعایا بھی پاک دامن ہے۔ اگر آپ کی نیت ٹھیک نہ ہوتی تو اس کی نیت میں بھی فتور آ جاتا۔"

حضرت عمرؓ نے کسریٰ کی پوشاکوں، تلواروں اور زرهوں کو دیکھا اور انہیں ایک لکڑی پہ ٹٹکوا کر اس لکڑی کو میدان میں نصب کر دیا کہ لوگ زینت و آرائش کے اس عجیب و غریب منظر کو دیکھیں۔ یہ بھی کہا جاتا ہے کہ سراقہ ابن جحشم، جن کا ہاز عرب میں مشہور تھا، بلائے گئے۔ حضرت عمرؓ نے حکم دیا، کسریٰ کا لباس انہیں پہنایا جائے۔ جب وہ لباس پہن کر ہتھیار سے حج کر اور تاج سر پہ رکھ کر کھڑے ہوئے تو فاروق اعظمؓ نے فرمایا: ”بیچھے ہٹو!“ وہ بیچھے ہٹ گئے۔ پھر فرمایا: ”آگے بڑھو!“ اور وہ آگے بڑھ گئے۔ اس کے بعد ارشاد ہوا: ”اللہ اللہ! بنو مدح کا ایک اعرابی اور اس کے جسم پر کسریٰ کا یہلبوس! اے سراقہ بن مالک! ایسے دن کب کب آتے ہیں کہ تیرے جسم پر کسریٰ اور آل کسریٰ کا یہ پر تکلف شاہانہ لباس تیرے اور تیری قوم کے لیے مجدد شرف کا سبب بنے!“

اسی طرح ایک اور روایت میں ہے کہ کسریٰ کے مختلف حالتوں کے مختلف لباس تھے، حضرت عمرؓ نے مدینے کے سب سے جسیم اعرابی کو بلایا اور کسریٰ کے یہ مختلفلبوس اسے باری باری پہنائے۔ لوگ ان لباسوں کو دیکھتے اور دنیا کے محروم و غلام کا ایک عظیم الشان منظر ان کی آنکھوں میں پھر جاتا۔ جب وہ اعرابی کسریٰ کے تماملبوسات پہن چکا تو حضرت عمرؓ نے آسمان کی طرف سراٹھا کر فرمایا: ”اے اللہ! تو نے یہ سب کچھ اپنے نبی اور رسول کو نہیں دیا حالانکہ وہ تجھے مجھ سے زیادہ محبوب و عزیز تھے۔ پھر تو نے ابو بکرؓ کو بھی اس سے محروم رکھا۔ حالانکہ وہ بھی تجھے مجھ سے زیادہ محبوب و عزیز تھے، لیکن اب یہ انعامات تو نے مجھے ارزانی فرمائے ہیں۔ ہار اٹھا! میں پناہ مانگتا ہوں کہیں یہ میری آزمائش نہ کی جا رہی ہو!“

پیامبرت فاروقی کی ایک جھلک ہے جس کا ذکر بعد میں آئے گا اور اس پر بھی تفصیل سے گفتگو کی جائے گی کہ اس کا اثر امت پر کیا پڑا؟ انہوں نے محسوس فرمایا کہ اس نعمت و آسودگی میں ایک فتنہ ہے جو لوگوں کو اپنی طرف کھینچتا ہے اور وہ آسودگی کو ایک اعلیٰ نصب العین قرار دے کر اپنی تمام قومیں، ساری صلاحیتیں اس کی راہ میں صرف کر دیتے ہیں اور اس طرح انسانیت کے اس بلند مفہوم سے ہٹ جاتے ہیں جو ہمارے دل و دماغ کو انتہائی بلند

پر لے جا کر ہمیں اللہ کا قرب عطا کرتا ہے اور اس کے صدقے میں ہم مشاہدہ حق کی دولت سے مالا مال ہوتے ہیں۔ حضرت عمرؓ کے اس کردار اور اس خوف نے کہ آل ساسان کی یہ دولت اللہ نے کہیں آزمائش کے لیے عطا نہ کی ہو، انہیں بے حال کر دیا، اور وہ اتنا روئے، اتنا روئے کہ حاضرین کو ان پر رحم آ گیا۔ اس کے بعد انہوں نے اس دولت کی طرف اشارہ کرتے ہوئے حضرت عبدالرحمن بن عوفؓ سے فرمایا: ”میں تم سے قسم کھا کے کہتا ہوں کہ اسے فروخت نہ کروں گا اور شام ہونے سے پہلے پہلے تقسیم کر دوں گا۔“

حضرت عمرؓ نے خمس لوگوں میں ان کی حیثیت کے مطابق تقسیم کر دیا اور سر سے کفن باندھ کے لڑنے والوں میں سے ہر غائب و حاضر کا حصہ پہلے نکال لیا۔ فرش اپنی ساخت کے لحاظ سے ناقابل تقسیم نظر آیا، اس لیے اہل مجلس سے فرمایا: ”اس فرش کے متعلق آپ حضرات کی کیا رائے ہے؟“ بیشتر لوگوں نے کہا: ”فوج نے یہ آپ کو دیا ہے، آپ جو مناسب سمجھیں کریں۔“ اور کچھ لوگ بولے: ”یہ صرف امیر المومنینؓ کے لیے ہے! اس میں کسی کا حصہ نہیں!“ لیکن حضرت عمرؓ نے اس بات کو قبول کرنے یا اس کے متعلق کوئی رائے دینے سے انکار کر دیا، اس پر حضرت علی بن ابی طالبؓ کھڑے ہوئے اور فرمایا: ”اللہ نے آپ کے علم کو جہل اور آپ کے یقین کو شک نہیں بنایا۔ دنیا میں آپ کی وہی چیز ہے جو آپ کسی کو دے دیں یا پابن کے پھاڑ ڈالیں یا کھا کے ختم کر دیں۔ آج اگر آپ اس کو رہنے دیں گے تو کل اس پر وہ شخص قبضہ کرے گا، جو کسی طرح اس کا مستحق نہیں ہے!“

حضرت عمرؓ نے فرمایا: ”آپ نے سچ کہا اور مجھے نیک مشورہ دیا!“ اس کے بعد اس فرش کو پھاڑ پھاڑ کے بانٹ دیا۔ حضرت علیؓ کے حصے میں جو ٹکڑا آیا اگرچہ وہ کوئی خصوصیت نہ رکھتا تھا پھر بھی وہ بیس ہزار میں فروخت ہوا۔

جس وقت حضرت عمرؓ مدینے میں نے تقسیم کر رہے تھے اور مسلمان اس مال غنیمت کو جو اس سے پہلے انہیں نصیب نہیں کیا گیا تھا، اللہ کا ایک خاص انعام سمجھ رہے تھے، حضرت سعدؓ مدائن کے قصر سفید میں راحت و اطمینان کے ساتھ اقامت فرماتے تھے۔ انہوں نے ایوان

شاہی کو مسجد بنا لیا تھا، جہاں اللہ کا نام پکارا جاتا تھا، نماز پڑھی جاتی تھی اور ہر جمعے کو مسلمان حضرت سعدؓ کا خطبہ سننے اور ان کے پیچھے نماز پڑھنے کے لیے جمع ہوتے تھے۔ لیکن یزدگرد اس زمانے میں رنجیدہ و غمگین حلوآن میں پڑا تھا۔ غم اس کے دل کی رگیں کاٹ رہا تھا اور مایوسی اس کا کلیجہ کھا رہی تھی۔ ایران کی عظمت اور اس کا شرف جب اسے یاد آتا تو اس کے غم میں اور اضافہ ہو جاتا۔ رستم کی پرچھائیں رہ رہ کے آنکھوں کے سامنے آتی اور اسے ستاروں کی پیش گوئی یاد دلاتی۔ وہ دن اب کہاں گئے۔ جب اس کے اسلاف نے ایران سے چل کر عراق پہنچا کر تھی اور دجلے کے کناروں تک سارا علاقہ فتح کر لیا تھا۔ جب انہوں نے سلوقیہ کے سامنے طیسفون پر اپنے جھنڈے گاڑے تھے۔ طیسفون اور سلوقیہ کو ملا کر مدائن کے نام سے ایک نیا شہر بنا دیا تھا اور سلوقیہ کا نام بدل کر بہر شیر کر دیا تھا کہ اس کے باشندے اپنے عروج و اقبال کے دن بھول جائیں۔ اس لیے کہ سلوقیہ ایک یونانی شہر تھا، جو اپنی آزادی کے لیے اسی طرح بے چین تھا جس طرح ایتھنز اور اسپارٹا اپنی اپنی آزادی کے لیے مضطرب تھے!

کہاں ہیں وہ دن! جب اس کے آباؤ اجداد۔۔۔ اکاسرہ بنی ساسان۔۔۔ نے تمام دنیا کو پامال کر کے رکھ دیا تھا۔۔۔ اور کہاں ہے وہ زمانہ! جب اس کا دادا اور مدائن کے قصر دایوان کا مالک اردشیر عیش و راحت اور عظمت و جلال کی زندگی بسر کرتا تھا۔ آج وہ ایک ایسا بادشاہ ہے جسے شکست دے کر اس کے دارالسلطنت سے نکال دیا گیا ہے اور وہ بزدلوں کی طرح بھاگ آیا ہے تو کیا وہ اس ہزیمت پر صبر کر لے اور اس مصیبت پر راضی ہو جائے؟ کیا کارکنان قضا و قدر نے ان عربوں کی قسمت میں یہ لکھ دیا ہے کہ وہ اسے اس سرزمین کے آخری کنارے تک بھگادیں؟ نہیں! اس میں تو شباب کی جرأت و حرارت تھی جو اس کے دامن امید کو وسیع کر رہی تھی، لیکن کیا اب بھی اس امید میں سے کچھ اس کے لیے باقی رہ گیا ہے، یا شکست نے اس جرأت کو ختم اور اس حرارت کو ٹھنڈا کر دیا ہے اور اس کے دل میں ہر آس اور ہر امید مر کے رہ گئی ہے؟

اس شکست خورہ جوان نے حلوٰن پہنچتے ہی کچھ نہ سوچا اور مسلمانوں کو صلح کا پیغام بھیج دیا کہ دجلے کو حد فاصل قرار دے کر جنگ بند کر دی جائے؟ لیکن کیا یہ ممکن ہے کہ مدائن فتح کرنے کے بعد مسلمان فتح و ظفر کے قدم روک لیں اور آگے نہ بڑھیں؟ اگر ایسا ہو جائے تو اس کی کچھ امیدیں پوری ہو سکتی ہیں۔ آئندہ وہ اپنے لیے کوئی تدبیر سوچ لے گا۔ لیکن مسلمان فاتح ہیں اور فاتح رعایت کرنا نہیں جانتا۔ اس کے مقابلے میں اس کی کثیر فوجیں اپنی جان بچانے کے لیے ہر طرف ماری ماری پھر رہی ہیں۔ پھر تو مسئلے کو وقت کے حوالے کر دینا چاہیے! اور کل ہے بھی کون سا دور!

کل کیا ہوگا؟ یہی ہمارے آئندہ باب کا موضوع ہے!



باب: 10

مسلمانوں کا عراق پر تسلط

حضرت سعدؓ نے کسریٰ کے محل میں قیام فرمایا اور باقی مسلمان محل کے گرد و اس کے مکانوں میں سکون و اطمینان کی زندگی بسر کرنے لگے اور وہ ایسا کیوں نہ کرتے۔ ایک توان کے پاس مال غنیمت ہی اتنا تھا کہ برسوں ختم نہ ہوتا۔ دوسرے آس پاس کے علاقوں سے کھانے پینے کا بے شمار سامان بہ سہولت تمام پہنچ جاتا تھا۔ دجلہ ان کے قدموں تلے بہہ رہا تھا اور وہ ریگزار عرب کے ٹیلوں کو بھول گئے تھے۔ وہ ہل، جو سلوقیہ اور طیسفون کو ملا کر مدائن کا یہ پرفضا اور بارونق شہر بنا تھا، واقعی اس لائق تھا کہ اسے دیکھ کر عربی شاعر کے دل پر بھی وہی الہامی کیفیت طاری ہو جائے جو بغداد کے ایک ایسے ہی ہل کو دیکھ کر علی بن جہم پر طاری ہوئی تھی اور وہ بے اختیار کہہ اٹھا تھا:

عیون النہایین الزصافة والجسرِ جلین الہوی من حیث اندی ولا اندی
(ترجمہ: رصافہ اور جسر کے درمیان اس نیل گائے کی نشانی آنکھیں خواہش کو محسوس اور غیر محسوس طور پر پہنچتی ہیں۔)

لوگ قصر کسریٰ میں حضرت سعدؓ کے پاس جمع ہوتے اور حضرت سعدؓ اہل علم سے اس ملک کی گزشتہ تاریخ پر گفتگو فرماتے۔ وہ ان بیٹے ہوئے دنوں کا ذکر کرتے جب یہ ملک دنیا کی تہذیب کا مرکز تھا اور اس کے مختلف حصوں میں بابل والوں، آشوریوں اور کلدانیوں کی حکومتیں تھیں۔ ان میں سے بعض حکومتیں تو یہاں قائم رہیں اور بعض مغلوب ہو کر یہاں سے رخصت ہو گئیں۔ اس کے بعد جو حکومتیں دجلہ و فرات کے درمیانی علاقے بین النہرین، میں جہاں قائم ہوئی وہیں کے نام سے مشہور ہو گئی۔

دجلہ و فرات کا یہ درمیانی علاقہ قدیم ترین زمانے سے ”بین النہرین“ کہلاتا ہے،

چنانچہ فراعینہ حقیقتاً کے عہد میں، جب مصری اقتدار یہاں تک وسیع ہوا، یہ علاقہ اسی نام سے معروف تھا اور اس کے بعد جب یونانیوں نے اسے اپنے دائرہ حکومت میں شامل کیا تو اس وقت بھی یہ اسی نام سے پکارا جاتا رہا۔ کچھ تعجب نہیں کہ آج بھی اس کا یہ نام باقی ہو؟ کیونکہ جو علاقہ ان دونوں دریاؤں کے درمیان واقع ہے اور جسے یہ سیراب کرتے ہیں اس کی سرسبزی و شادابی کی بہترین ترجمانی یہی نام کرتا ہے۔

بین النہرین کو عراق کے نام سے اس وقت موسوم کیا گیا جب ایرانی اقتدار نے وہاں اپنے پرچم گاڑے۔ ایرانیوں نے ایران کے میدانوں سے نکل کر فرعونوں اور یونانیوں کو یہاں سے نکالا اور درجلہ کے کناروں، بلکہ اس سے بھی آگے تک کے علاقوں پر قابض ہو گئے۔ انہوں نے اپنے پیش روؤں کے دارالسلطنت طیسفون میں قیام کیا، اور اس کے آس پاس کے سات شہروں اور سلوقیہ کی آزاد یونانی ریاست کو اس میں ضم کر کے ”مدائن“ کے نام سے ایک شہر بنا دیا جو اپنی عظمت کے جلال، اپنے اقتدار کی وسعت، اپنی دولت کی فراوانی اور اپنے باشندوں کی مرفہ الحالی کے اعتبار سے مدتوں تاریخ کی پیشانی کا تابناک ستارہ بنا رہا۔ چونکہ بین النہرین کا علاقہ عراق عجم سے متصل تھا، اس لیے ایرانیوں نے اس پر بھی عراق کا نام ٹھونس دیا اور جس طرح وہ سلوقیہ کو طیسفون کا ایک حصہ سمجھتے تھے، اسی طرح بین النہرین کو عراق کا ایک حصہ سمجھ بیٹھے۔ اس دن سے اس ملک کو بھی عراق ہی کہا جانے لگا۔

عراق کا یہ حصہ، جو مسلمانوں نے ایرانیوں سے چھینا تھا ”دلتا النہرین“ کے جنوب۔ چل کر شمال میں موصل کے قریب ختم ہوتا ہے اور وہیں سے شام کی سرحد شروع ہوتی ہے۔ اس محل وقوع کا پہلے ایران اور روم کی تاریخ پر اثر تھا اور بعد کو اسلامی فتوحات کی تاریخ بھی اس سے متاثر ہوئی۔ عراق اور شام کی سرحدوں کے اس اتصال نے ان مذاہب کو عراق میں جگہ دی جن کا ظہور فلسطین میں ہوا تھا۔ پھر یونان کی ضم پرستی اور ایران کی مجوسیت جنگ و بدال کے راستے اس ملک میں داخل ہوئی۔ یہی وجہ ہے کہ یہودیوں کا ایک بڑا مرکز یہاں قائم ہو گیا۔ اس کے بعد نصرانیت بھی شام ہوتی ہوئی عراق پہنچ گئی۔

۱۔ دلتا عرب ہے ڈیلٹا کا جو ایک جغرافیائی اصطلاح ہے۔ مثلث کی شکل کا وہ قطعہ زمین جو دریاؤں کے دبائے میں زرخیز مٹی کے جمع ہوجانے سے بن جاتا ہے۔ (مترجم)

بین النہرین کی سرزمین جس طرح ایران کے قریب تھی۔ اسی طرح عرب کے قریب بھی تھی۔ چنانچہ بہت سے عربی قبائل شام کی طرح یہاں آ کر بھی آباد ہو گئے تھے۔ جب عربوں نے بین النہرین پر چڑھائی کی تو وہ اس کے نام عراق سے مانوس تھے، اس لیے انہوں نے اس کا کوئی اور نام نہ رکھا۔ البتہ دجلہ و فرات کے درمیانی حصے اور اس کے آس پاس کے علاقوں کو سواد کہہ کر پکارنے لگے۔ بعد کو مؤرخین نے اس عراق اور عجمی عراق کو ایک دوسرے سے ممتاز کرنے کے لیے ایک کو عراق عرب کے نام سے موسوم کر دیا اور دوسرے کو عراق عجم کے نام سے۔

عراق عرب اور عراق عجم طبعی جغرافیے کے اعتبار سے باہم بالکل مختلف ہیں۔ عراق عرب کی زمین نرم و ہموار ہے، جس میں دو دریا بہتے ہیں اور پلوں، ندی، نالوں اور سرسبز قطعات کا گویا ایک جال سا بچھا ہوا ہے اس کا بیشتر حصہ شاداب اور زرخیز ہے اور مشرق سے شروع ہو کر اس بلند پہاڑ پر ختم ہوتا ہے جو عراق عرب کو عراق عجم سے جدا کرتا ہے۔ اس کے پیچھے پہاڑوں اور وادیوں کا ایک سلسلہ ہے جو ایران کے میدانی علاقے پر جا کر تمام ہوتا ہے۔ یہ پہاڑ ایک قدرتی فاصلہ ہے جو ایشیا اور اس کے مشرق اقصیٰ کو مغربی ایشیا کے اس ملک سے جدا کرتی ہے اور اسی لیے عراق عرب اپنی ہمسایہ مشرقی اقوام کے مقابلے میں افریقہ اور یورپ کی ان قوموں سے زیادہ قریب ہے جو بحریض کے ساحلوں پر رہتی بہتی ہیں۔

اس جغرافیائی محل وقوع کا اثر تھا کہ قبائل عرب نے عراق و شام کی طرف ہجرت کی اور عربی نسل کی آبادیاں جنوب میں خلیج عدن اور بحر ہند سے لے کر شمال کے آخری کنارے سرزمین عراق و شام تک پھیل گئیں اور اسی بنا پر جزیرہ نمائے عرب کے بیشتر حصوں کی طرح یہ قبائل بھی مدتوں ایران و روم کے محکوم رہے، لیکن آج جزیرہ نمائے عرب کے وہی باشندے ہیں، جو دنیا کی دو بڑی سلطنتوں سے ٹکرا رہے ہیں۔ وہ شام میں دمشق اور عراق میں بغداد تک پہنچ گئے ہیں اور حضرت سعد بن ابی وقاصؓ کی سرکشی کے شاہی محل میں اقامت فرما رہے ہیں۔

حضرت سعدؓ اس بارونق پایہ تخت میں مقیم رہے تا آنکہ وہ اور ان کی فوج کے سپاہی تازہ دم ہو گئے۔ انہوں نے وجہ کے اس پار عراق عرب کے وسیع علاقے میں ایرانیوں کا تعاقب نہ کیا، اس لیے کہ حضرت عمرؓ نے اس کا حکم نہیں دیا تھا اور صرف جاسوسوں کے ذریعے ان کی خبریں حاصل کرتے رہے۔ انہیں اطلاع ملی کہ شکست کھا کر بھاگنے والے ایرانیوں نے جلولا میں پناہ لی ہے جو مدائن کے شمال میں چالیس میل کی مسافت پر واقع ہے اور یہ دیکھ کر کہ وہاں سے ایران کے مختلف گوشوں میں راستے پھٹتے ہیں، ایک دوسرے سے کہا ہے: ”اب یہاں سے بھی پیچھے ہٹے تو ہماری قوت منتشر ہو جائے گی اور قلمرو عجم کے تمام علاقے ایک دوسرے سے منقطع ہو جائیں گے۔ اس لیے یہاں لشکر جمع کر کے ہم عربوں سے ایک زبردست مقابلہ کریں۔ فقیاب ہوئے تو فیہا، ورنہ کوئی یہ تو نہ کہے گا کہ ہم نے وطن کی حمایت کا حق ادا نہیں کیا۔“ اسی طرح یہ بھی معلوم ہوا کہ حلوان کے راستے میں بہت سے آدمی یزدگرد کے ساتھ ہو گئے ہیں۔ چنانچہ اس نے مختلف شہروں کی فوج جمع کر کے مہران کی سرکردگی میں جلولا بھیج دی ہے اور خود حلوان میں بیٹھ کر امدادی فوجیں اور سامان بھیج رہا ہے، مدائن کے بھگوڑے بھی جلولا میں اس فوج سے آ ملے اور ان سب نے شہر کے گرد ایک بہت بڑی خندق کھود کے اس کے چاروں طرف لوہے کے کھیلے تار بچھا دیئے۔ ان تمام حفاظتی انتظامات سے فارغ ہو کر وہ شہر میں بیٹھ گئے اور فرار نہ ہونے کی قسم کھا کر یہ عہد کر لیا کہ جب تک عربوں کا ایک ایک آدمی ختم کر کے انہیں اپنے ملک سے نکال باہر نہ کریں گے، چھین سے نہ بیٹھیں گے۔

حضرت سعدؓ قصر کسریٰ میں تھے کہ یہ خبریں پہنچیں۔ انہوں نے اس کی اطلاع بارگاہ خلافت میں بھیجی۔ وہاں سے حکم آیا کہ ہاشم بن عقبہ کو بارہ ہزار فوج کے ساتھ جلولا بھیج دو۔ مقدمۃ الجیش پر قحطاع بن عمرو کو مقرر کرنا۔ اسی طرح یمن، میسرے اور ساقے کے افسروں کے نام بھی لکھے ہوئے تھے، فوج پہلے ہی تازہ دم ہو چکی تھی۔ مدائن میں چند مہینے آرام و آسائش کی زندگی گزار لینے اور اللہ کی عطا کردہ غیر معمولی نعمتوں سے آسودگی حاصل کر لینے

کے بعد اس میں جنگ کا دلولہ از سر نو بیدار ہو چکا تھا۔ ہاشم بن عقبہ جلولا پہنچے تو ایرانی قلعہ بند ہو کر اس کی مدافعت کے لیے جان کی بازی لگائے بیٹھے تھے۔ یہ دیکھ کر ہاشم نے محاصرہ کر لیا، لیکن صرف محاصرہ ہی ایرانیوں کی پیر اندازی کے لیے کافی نہ تھا کہ جس طرح مدائن سے مسلمانوں کو مسلسل کمک پہنچ رہی تھی، اسی طرح ایرانیوں کے لیے بھی حلوان سے برابر مدد آ رہی تھی محاصرہ اسی (۸۰) دن تک جاری رہا۔ اس دوران میں ایرانی مسلمانوں سے مقابلے کے لیے نکلے اور شکست کھا کر پھر اپنے مورچوں میں واپس ہو جاتے۔ آخر کار انہیں یقین ہو گیا کہ اگر کچھ دن اور یہی حالت رہی تو ان کا وقار ختم ہو جائے گا اور ان کی کثرت تعداد بھی ان کے لیے سودمند ثابت نہ ہو سکے گی۔ چنانچہ ایرانی سپہ سالار صحران نے اپنی فوج کو حملے کا حکم دیا اور زور شور کی لڑائی شروع ہو گئی۔ ابن کثیر لکھتے ہیں: ”اتنی شدت کی جنگ ہوئی جس کی مثال نہیں ملتی۔ یہاں تک کہ طرفین کے تیر ختم ہو گئے، نیزے ٹوٹ گئے اور نوبت نکواریوں اور کھاڑوں تک پہنچ گئی۔ ظہر کا وقت ہوا تو مسلمانوں نے اشارے سے نماز اڑا کی۔ ایرانیوں کی یہ فوج جب تھک گئی تو واپس چلی گئی۔ قحطبار بن عمرو نے مسلمانوں سے

بعض روایات میں ہے کہ مسلمانوں نے مدائن میں صرف چند روز قیام کیا اور جب انہیں یہ اطلاع ملی کہ ایرانی جلولا میں جمع ہیں تو ہاشم بن عقبہ وہاں پہنچ گئے، لیکن ہم ان روایتوں کو درست نہیں سمجھتے، اس لیے کہ ایرانیوں کی تیاری اور حلوان سے بزد گرد کی امداد کے لیے ایک اچھا خاصہ وقت درکار ہے۔ پھر یہ بھی ہے کہ جب تک حضرت عمرؓ کی طرف سے کوئی صاف و صریح حکم نہ پہنچ جاتا، حضرت سعدؓ جلولا کی طرف از خود فوج روانہ نہیں کر سکتے تھے۔ کیونکہ حضرت ابو بکرؓ کی طرح حضرت عمرؓ بھی یہی سیاست تھی اور جیسا کہ آپؓ پڑھ چکے ہیں، حضرت سعدؓ نے مدائن کا مال غنیمت تقسیم کرنے کے بعد حضرت عمرؓ کو خط لکھا اور اس کے ساتھ مدینہ روانہ کیا تھا، جسے حضرت عمرؓ نے لوگوں میں تقسیم کیا، اس کے بعد حضرت سعدؓ نے دوسرا خط حضرت عمرؓ کو اس وقت لکھا جب انہیں واضح طور پر یہ اطلاع ملی کہ ایرانی جلولا میں جمع ہیں اور بزد گرد حلوان میں بیٹھان کی امداد کر رہا ہے۔ یہ تمام مرحلے گزر جانے کے بعد حضرت عمرؓ نے انہیں حکم دیا کہ ہاشم کو جلولا بھیج دیا جائے۔ ان حقائق کے پیش نظر ہمارے نزدیک صحیح یہ ہے کہ ابھی خاصی مدت مدائن میں قیام کرنے کے بعد ہاشم فوج لے کر جلولا روانہ ہوئے۔ ہماری رائے کی تائید طبری کی یہ روایت بھی کرتی ہے کہ جلولا ذوالقعدہ سنہ ۶ھ کے آغاز میں فتح ہوا اور اس کی اور مدائن کی فتح میں نو (۹) مہینے کا وقفہ ہے۔ آگے چل کر ہم دیکھیں گے کہ جلولا اسی (۸۰) دن کے محاصرے کے بعد فتح کیا گیا۔ ان دونوں کتب کے بیان کردہ نو مہینوں میں سے وضع کیا جائے تو چھ مہینے باقی رہتے ہیں اور یہ وہ مدت ہے جو ہاشم کے جلولا روانہ ہونے سے پہلے مسلمانوں نے مدائن میں گزاری۔

کہا: ”مسلمانو! یہ دیکھ کر کہیں تم ڈرتو نہیں گئے؟“ مسلمانوں نے جواب دیا: ”ہاں، ہم تھکے ہوئے ہیں اور وہ تازہ دم ہیں۔“ قعقاع نے کہا: ”نہیں! ہم ان پر حملہ کریں گے اور اس وقت تک ان کی جان نہ چھوڑیں گے جب تک اللہ تعالیٰ ہمارے اور ان کے درمیان کوئی فیصلہ نہ کر دے۔“ یکجان ہو کر ان پر ٹوٹ پڑا اور ان کی صفوں میں گھس جاؤ! یہ کہہ کر حملہ کیا اور چند بہادروں کو ساتھ لے کر اس مقام تک گھستے چلے گئے جہاں خندقوں کے درمیان گزرنے کے لیے راستہ بنایا گیا تھا اس وقت جھٹ پٹا ہو چکا تھا۔ قعقاع نے دیکھا کہ اندھیرے کی وجہ سے لوگ پیچھے ہٹ رہے ہیں۔ اتنے میں ان کے نقیب نے نعرہ لگایا: ”کہاں ہو؟ اے مسلمانو! دیکھو، یہ تمہارے سردار دشمنوں کی خندق کے حصار میں داخل ہو گئے ہیں، آؤ! اور کسی رکاوٹ کی پرواہ نہ کرو!“ مسلمانوں نے اتنے زور کا حملہ کیا اور دشمنوں کو اس بری طرح قتل کرنے لگے کہ لیلۃ الہریہ کی یاد تازہ ہو گئی۔ مسلمان جب خندق کے قریب پہنچے تو دیکھا، گزرگاہ پر قعقاع قبضہ کیے ہوئے ہیں اور ایرانی ان کے سامنے دائیں بائیں بھاگ رہے ہیں کیونکہ بیچ میں خندق جائل ہے جس کی وجہ سے وہ شہر میں داخل نہیں ہو سکتے۔ اب مسلمانوں نے انہیں چاروں طرف سے گھیر لیا اور کشتوں کے پستے لگا دیے، چنانچہ دم بھر میں ایک لاکھ لاشیں بچھ گئیں۔

جو ایرانی باقی بچ گئے وہ حلوان بھاگ گئے۔ قعقاع نے تعاقب کر کے خافقین کے مقام پر مہران کو جالیا اور قتل کر دیا۔ فیروزان گھوڑے پر سوار ہو کر بھاگ نکلا اور حلوان پہنچ کے جلولا کی مصیبت یزدگرد سے بیان کی۔ یزدگرد رے بھاگ گیا اور قعقاع حلوان جا پہنچے۔ خافقین شہر مقابلے کے لیے نکلے اور شدید جنگ کے بعد شکست کھا گئے مسلمان شہر میں داخل ہوئے جہاں بہت سا مال غنیمت اور لونڈی غلام ان کے ہاتھ آئے اور انہوں نے شہر اور اس کے نواحی علاقوں پر جزیہ عائد کر دیا۔

حضرت سعدؓ نے جلولا کی فتح، وہاں سے حاصل ہونے والے بے شمار مال غنیمت اور قعقاع کے حلوان پہنچنے کی اطلاع حضرت عمرؓ کی خدمت میں روانہ کی اور ایرانیوں کو ان کے اندرون ملک میں مار بھگانے کی اجازت چاہی، لیکن حضرت عمرؓ نے احتیاط کو ترجیح دی اور

قادیہ کے ہیرہ اور مدائن کے فاتح کی رائے سے اتفاق نہ فرمایا۔ انہوں نے حضرت سعدؓ کو لکھا: ”میں چاہتا ہوں کہ سواد اور پہاڑ کے درمیان ایک دیوار کھڑی ہو جائے کہ نہ وہ ہماری طرف آسکیں نہ ہم ان کی طرف جاسکیں۔ ہمارے لیے سواد کا علاقہ ہی کافی ہے۔ میں مسلمانوں کی سلامتی کو مال غنیمت پر ترجیح دیتا ہوں۔“

حضرت عمرؓ کی یہ رائے سو فیصد درست تھی، محض اس لیے نہیں کہ وہ مسلمانوں کی سلامتی کو ہر چیز پر مقدم رکھتے تھے، بلکہ اس لیے بھی کہ مسلمان ابھی تک عراق میں کلیتہاً محفوظ و مامون نہیں تھے اور ان کے قدم ہنوز وہاں پوری طرح نہیں جمے تھے۔ باوجودیکہ مدائن فتح کر لینے کے بعد مسلمانوں نے فکرمیت، موصل، بیت اور قر قسیا، پر بھی قبضہ کر لیا تھا۔ تاہم شمالی عراق سے انہیں خطرہ لاحق تھا اور یہی حال جنوبی ست کا بھی تھا۔ حالانکہ مدائن سے پہلے اور اس کے بعد مسلمانوں نے اس کو بھی فتح کر لیا تھا۔ ایسی صورت میں یہ کوئی دوراندیشی کی بات نہ تھی کہ اسلامی لشکر کو ایران کے پہاڑوں اور ان کی پشت پر پھیلے ہوئے وسیع میدانوں میں پھینک دیا جائے، اگر اس کے بعد عراق میں بغاوت کی آگ پھیل جاتی جس طرح حضرت سعدؓ کی آمد اور شام اور فتح سے پہلے پھیل چکی تھی تو اس پر قابو پانا کوئی معمولی بات نہ تھی۔ اس لیے بہتر یہی تھا کہ مسلمان ایران کے پہاڑوں کو اپنے اور ایرانیوں کے درمیان حد فاصل بنالیں اور ہر اس اثر کا خاتمہ کرنے کی انہیں مہلت بھی مل جائے جو عراق میں بغاوت کا سبب بن سکتا ہو، تاکہ حکومت کا نظم و نسق مستحکم بنیادوں پر قائم ہو جائے۔

اس کے علاوہ حضرت عمرؓ کی سیاست یہ تھی کہ عربی نسل کو، جو بحر ہند سے لے کر شمال میں عراق و شام تک بکھری پڑی تھی، اتحاد کی لڑی میں پرو کر جزیرۃ العرب بلکہ زیادہ صحیح لفظوں میں مدینے کے زیر اقتدار لے آیا جائے ان کے نزدیک یہی کافی تھا کہ عربی اقوام اس اقتدار کے تحت سکون و اطمینان کی زندگی بسر کریں اور دین الہی کی دعوت، دلیل و حجت اور ہند و مو عظمت کے ذریعے پوری آزادی کے ساتھ جاری رہے۔ عربوں اور مسلمانوں کے دل سے روم و ایران کی دہشت زائل ہو جائے اور وہ ان دونوں کے درمیان ایک شریف و معزز مسائے کی طرح رہ سکیں۔ اس کے بعد اللہ اپنے دین کو تمام مذاہب پر خود ہی غالب کر دے گا، چاہے کافر کتنی ہی ناک بھوں چڑھائیں۔

حضرت سعدؓ کے لیے امیر المومنینؓ کی رائے اور حکم پر عمل کرنا ضروری تھا۔ فوج اور اس کے دوسرے افسروں نے بھی یہ دیکھ کر کہ عراق کے مختلف گوشوں میں برپا ہونے والی بغاوتوں کو فرو کرنے کے لیے انہیں بار بار ادھر ادھر جانا پڑتا ہے، اس رائے کو تسلیم کر لیا۔ قادیسیہ، مدائن اور جلولاء کی لڑائیوں میں ان کی ضرورت اور خواہش سے کہیں زیادہ مال غنیمت انہیں مل گیا تھا۔ جلولاء میں جو زرو مال ان کے ہاتھ آیا، وہ مدائن کے زرو مال سے کم نہ تھا۔ چنانچہ جلولاء کے مال غنیمت کا اندازہ تین کروڑ کا تھا جس میں وہ نفاس و نواد بھی شامل تھے جو ایرانی مدائن سے لے کر بھاگے تھے۔ اس کے علاوہ جلولاء میں انہیں بار برداری کے جانور اور جنگلی ہتھیار بھی ملے، جن میں سے ایک چیز بھی ایرانیوں نے مدائن میں نہ چھوڑی تھی۔ اسی طرح یہاں لوٹڈی غلام بھی ان کے ہاتھ لگے۔ حالانکہ مدائن میں کوئی غلام انہیں نہ ملا تھا۔ حضرت سعدؓ نے جب یہ بے شمار مال غنیمت فوج میں تقسیم کیا تو ہر سوار کے حصے میں نو ہزار کی رقم اور نو بار برداری کے جانور آئے۔ کئیریں اور غلام اس کے علاوہ تھے اور کئیروں میں کچھ ایسی بھی تھیں جنہوں نے نعمت و آسائش کی آغوش میں پرورش پائی تھی اور اسی نعمت و آسائش کی زندگی نے انہیں پہاڑوں اور میدانوں میں فرار نہ ہونے دیا تھا!

حضرت سعدؓ نے جلولاء کے مال غنیمت کا خمس زیادہ بن ابی سفیان کی نگرانی میں مدینہ بھیجا۔ جب یہ لوگ حضرت عمرؓ کی خدمت میں حاضر ہوئے تو زیاد نے جلولاء اور طوان کی فتح کے حالات ایسی فصاحت و بلاغت سے بیان کیے کہ حضرت عمرؓ نے فرمایا: ”جس طرح یہ حالات تم نے مجھ سے بیان کیے ہیں۔ یونہی مجمع عام میں کھڑے ہو کر سب کے سامنے بیان کر دو گے؟“ زیاد نے عرض کیا: ”ضرور! یا امیر المومنین! بخدا! دنیا بھر میں مجھ پر اگر کسی کا رعب پڑ سکتا ہے تو آپ کا! جب آپ کے سامنے بیان کر دیا تو اور لوگوں کے سامنے بیان کرنا کیا مشکل ہے!“ چنانچہ زیاد کھڑے ہوئے اور لڑائی کے حالات، مسلمان جاں بازوں کے کارنامے، ایرانی مقتولوں کی تعداد اور مال غنیمت کی تفصیل ایسے حسین و دل نشیں اسلوب میں بیان کی کہ آنکھوں کے سامنے تصویر کھینچ گئی۔ حضرت عمرؓ نے حیرت و استعجاب کے لہجے میں فرمایا: ”واللہ! یہ زبان آور خطیب ہے!“ حضرت عمرؓ کی اس تحسین سے زیاد کے دل میں خوشی کی ایک لہر دوڑ گئی اور انہوں نے کہا: ”ہماری فوج نے اپنے کارناموں سے

ہماری زبانیں کھول دی ہیں!“

بعض اہل الرائے نے امیر المومنینؓ کو مشورہ دیا کہ شمس بیت المال میں داخل کر دیا جائے، لیکن حضرت عمرؓ نے فرمایا: ”واللہ! میں اسے بیت المال کی چھت کے نیچے رکھنے سے پہلے تقسیم کر دوں گا۔“ چنانچہ یہ مال مسجد نبویؐ کے محن میں رکھا رہا۔ حضرت عبدالرحمن بن عوفؓ اور حضرت عبداللہ بن ارقمؓ نے رات بھر پہرہ دیا۔ صبح ہوئی تو حضرت عمرؓ شریف لائے، پہلے نماز پڑھائی اور جب سورج طلوع ہوا تو اس دولت پر سے چادر ہٹائی گئی۔ یا قوت، زبرد، جوہرات اور سونے چاندی کے اس ڈھیر پر فاروق اعظمؓ کی نظر پڑی اور بے اختیار آنکھوں سے آنسو جاری ہو گئے۔ حضرت عبدالرحمن بن عوفؓ نے کہا: ”امیر المومنین! آپ روکیوں رہے ہیں؟ بخدا! یہ تو شکر کا مقام ہے!“ حضرت عمرؓ نے جواب میں فرمایا: ”مجھے اس دولت کے ملنے پر رونا نہیں آیا، خدا کی قسم! اللہ نے جس قوم کو یہ چیزیں دیں اس میں کینہ و حسد پیدا ہو گیا اور جب کسی قوم میں حسد پیدا ہو جاتا ہے تو اس کا وقار اٹھ جاتا ہے۔“

یہاں ہم تھوڑی دیر کے لیے اس حکیمانہ مقولے پر توقف کریں گے، اس سے پہلے کہ ہر چار طرف سے یہ مال غنیمت آئے، عرب بے محنت کی روزی سے نا آشنا تھے وہ رزق کی تلاش میں زمین کا گز بنے پھرتے تھے اور بڑی محنت و مشقت کے بعد بقدر ضرورت روزی انہیں میسر آتی تھی۔ گرمی اور جاڑے میں وہ یمن اور شام کے تجارتی سفر پر جاتے تھے اور اس سفر میں انہیں رستے کی دشواریوں کے علاوہ رہزنوں کے حملے سے بھی دوچار ہونا پڑتا تھا، جو قافلے مال لے کر مغرب و مشرق کے درمیان آتے جاتے تھے، لیرے عموماً ان پر چھاپے مارتے اور انہیں اپنے مال کی حفاظت کے لیے ان سے جنگ کرنی پڑتی۔ اس طرح گونا گوں خطرات میں مبتلا ہو کر انہیں اپنی زندگی کا سر و سامان کرنا پڑتا تھا، لیکن اب یہی لوگ تھے، جن کے پاس بے شمار مال غنیمت چلا آ رہا تھا اور جو اللہ کی عطا کردہ نعمتوں سے آسودگی حاصل کر رہے تھے۔ دیکھیے! اقتصادی زندگی کا یہ عظیم انقلاب انہیں کہاں لے جاتا ہے؟ عین ممکن ہے کہ وہ اطمینان و آسائش کے خوگر ہو جائیں اور اطمینان، بغض و حسد کا دروازہ ہے۔ اس لیے کہ اطمینان و فراغت حاصل ہو جانے کے بعد ہر انسان یہ چاہنے لگتا ہے کہ وہ زیادہ سے زیادہ حصہ، بئور کے اپنے عیش و آرام میں اضافہ کرے اور انسان جب عیش و آرام

کی تھکیوں کا عادی ہو جاتا ہے تو اس کی عملی قوتوں کو زنگ لگ جاتا ہے اور بغض و حسد اس کی بنی بنائی بات بگاڑ دیتے ہیں۔ بھلا ان چیزوں کا اس اخوت اور اس تعاون و تسامد سے کیا علاقہ جس کی طرف اللہ بلاتا ہے کہ افراد اپنی قوم کا سرمایہ فخر اور اس حق کے معاون و مددگار ہوں، جو اللہ نے ان کی نصرت و عزت کے لیے اپنے رسول پر نازل فرمایا۔ حضرت عمرؓ نے محسوس کیا کہ سکون و فراغت، کمزوری و کینہ پروری کا پیش خیمہ ہیں اور رو دیئے۔ گویا غیب کی چلمن میں سے وہ تحریر دیکھ لی جو دست قضا نے اس قوم کی لوح تقدیر پر لکھ دی تھی جس نے اپنے امیر کے ہاتھ پر بیعت کی اور قوم و امیر دونوں کو ایک دوسرے سے عزت و سربلندی حاصل ہوئی۔ تا آنکہ اس کے حیرت انگیز کارناموں نے جزیرہ نمائے عرب کے ریگزار میں نعمت و شادابی کے دریا بہا دیئے۔

حضرت عمرؓ نے سب مسلمانوں کے مشورہ و اتفاق سے وہ مال غنیمت تقسیم کیا، جس نے انہیں رلایا تھا اور بعض اہل مدینہ کو کچھ زیادہ حصہ دیا۔ اس مال غنیمت کی تقسیم میں حضرت عمرؓ نے وہی طریق کار اختیار فرمایا جو جنگ قادسیہ کے غنم کی تقسیم میں اختیار فرمایا تھا۔ اس غنم کی تقسیم کے وقت زیاد بن ابی سفیان موجود تھے۔ اس کے بعد وہ حضرت عمرؓ کا مکتوب اور یہ حکم لے کر حضرت سعد بن ابی وقاص کے پاس روانہ ہو گئے کہ ”ایرانوں کے ملک میں غنم کراں سے جنگ نہ کی جائے۔“ حضرت سعدؓ نے یہ خط پڑھا تو امیر المومنینؓ کی حکمت کے اور زیادہ قائل ہو گئے۔ یہ اس لیے کہ جب انہوں نے حضرت عمرؓ کو جلولا میں ایرانوں کے اجتماع اور حلوان سے یزدگرد کی امداد کے متعلق لکھا تھا تو ساتھ ہی یہ بھی تحریر کیا تھا کہ:

”موصل کے رومی نکریت میں جمع ہو رہے ہیں جو مدائن کے شمال میں دجلہ کے قریب واقع ہے اور عرب کے عیسائی قبائل ایاد، تغلب اور نمران کے ساتھ مل کر انہیں مسلمانوں پر حملہ کرنے کے لیے اکسارہے ہیں۔“ اس خط کا جواب حضرت عمرؓ نے دیا اور ان کے حکم کے مطابق عبداللہ بن معتم پانچ ہزار فوج لے کر نکریت روانہ ہو گئے۔ اس فوج نے چالیس دن تک شہر کا محاصرہ جاری رکھا، جس سے تنگ آ کر رومیوں نے ارادہ کیا کہ کشتیوں میں اپنا سامان لا کر بھاگ جائیں۔ ابن معتم کو یہ اطلاع ملی تو انہوں نے عرب عیسائیوں سے دعوت اسلام کے سلسلے میں مراسلت کی اور انہیں مسلمانوں کی مدد پر ابھارا اور

کہا، جو حصہ مسلمانوں کا ہوگا وہی تمہارا بھی ہوگا۔ عرب عیسائیوں نے اس کو قبول کر لیا۔ اس پر ابن معتم نے ان کے پاس پیغام بھیجا کہ شہر کے ان دروازوں پر قبضہ کر لو جن سے دریا کی طرف رستہ جاتا ہے۔ رومی کشتیوں پر سوار ہونے کے لیے نکلے تو ان کا قتل عام شروع ہو گیا۔ ادھر مسلمانوں نے شہر پر حملہ کر دیا۔ مسلمانوں نے اللہ اکبر کے نعرے بلند کیے تو دوسری طرف سے عربوں نے بھی یہی نعرے دہرائے شروع کر دیئے۔ رومی گھبرا کر دروازوں سے نکلنے لگے، لیکن سامنے سے مسلمانوں نے انہیں اپنی تلواروں پر رکھ لیا اور پیچھے سے ان عربوں نے ان کا صفایا کرنا شروع کر دیا جو اسی رات مسلمان ہوئے تھے یہاں تک کہ رومیوں کا ایک آدمی بھی زندہ نہ بچا۔ اس کے بعد جیسا کہ حضرت عمرؓ نے اپنے خط میں حضرت سعدؓ کو لکھا تھا۔ عبد اللہ بن معتم نے ربیع بن افسل عنزی کو موصل روانہ کیا۔ ابن افسل جن کے ساتھ ایاد، نمر اور تغلب کے نو مسلم تھے۔ برق رفتاری کے ساتھ نیوی اور موصل کے قلعوں پر جا پہنچے، جہاں ابھی تک نکریت کی خبریں نہیں پہنچی تھیں۔ قلعے والوں نے مقابلے کا ارادہ کیا، لیکن جب انہیں نکریت کا حشر معلوم ہوا تو جزیے پر صلح کر لی۔ جب نکریت کا مال غنیمت تقسیم کیا گیا تو سوار کے حصے میں تین ہزار درہم آئے اور پیادے کے حصے میں ایک ہزار۔

نکریت اور موصل کی شکست کی خبریں شام میں ان کے بھائیوں کے پاس پہنچیں۔ وہ پہلے ہی حضرت خالد ابن ولیدؓ اور حضرت ابو عبیدہ بن الجراحؓ کی شجاعت سے خائف تھے، جس کا ذکر آگے آئے گا یہ دیکھ کر ان کے اوسان اور بھی جاتے رہے کہ مسلمان عراق میں پیش قدمی کرتے کرتے شام کی سرحدوں تک آ پہنچے ہیں۔ اب ایک طرف تو حضرت خالد بن ولیدؓ اور حضرت ابو عبیدہؓ بن الجراحؓ انہیں دہاتے ہوئے ان سرحدوں کی طرف لے جا رہے تھے اور دوسری طرف عراق کا اسلامی لشکر ان کی سمت بڑھا چلا آ رہا تھا۔ اس صورت میں ان کے لیے اس کے سوا کوئی چارہ کار باقی نہ رہا تھا کہ وہ ہر طرف سے محصور ہو کر تسلیم و اطاعت کا جواب اپنے کندھوں پر رک لیں۔ چار دنا چار انہوں نے مسلمانوں کے خلاف اہل جزیرہ سے مدد طلب کی۔ حضرت سعدؓ کو یہ خبر اس وقت ملی جب ہاشم بن عقبہؓ جلولا سے فتح یاب ہو کر واپس آ گئے تھے۔ اس کے ساتھ ہی ساتھ انہیں یہ اطلاع بھی پہنچی کہ اہل جزیرہ کا ایک

بڑا بھاری لشکر فرات کے کنارے، ہیئت کے مقام پر جمع ہو چکا ہے۔ حضرت عمرؓ کے حکم کے مطابق حضرت سعدؓ نے عمرو بن مالک کی سرکردگی میں ایک لشکر وہاں بھیجا۔ عمرو بن مالک جب منزل مقصود پر پہنچے تو دشمن قلعہ بند ہوا بیٹھا تھا اور اس نے اپنے چاروں طرف خندق کھود رکھی تھی۔ عمرو نے جب ان کے اس حفاظتی انتظام کو دیکھا تو حارث بن یزید کو اپنا قائم مقام بنا کر شمال کی طرف قرقیسیا چلے گئے جو عراق و شام کی سرحد پر فرات اور خابور کے سنگم کے قریب واقع تھا۔ عمرو نے بزدل شمشیر اس پر قبضہ کر لیا اور قرقیسیا والے جزیہ دینے پر آمادہ ہو گئے۔ اس کے بعد عمرو بن مالک نے حارث بن یزید کو لکھا کہ ہیئت کی قلعہ بند فوجیں اگر حصار سے باہر آ جائیں تو انہیں کچھ نہ کہو، ورنہ ان کی خندق کے گرد ایک اور خندق کھود لو جس کے دروازے تمہاری طرف ہوں۔ حارث نے اہل بیت کو اپنے اس ارادے سے آگاہ کیا اور انہیں یقین ہو گیا کہ یہ محاصرہ ہماری موت تک جاری رہے گا۔ چنانچہ انہوں نے شہر خالی کر دیا اور مسلمان اس پر قابض ہو گئے۔

حضرت سعدؓ کو ہیئت اور قرقیسیا میں اسلامی فتوحات کی خبر ملی تو حضرت عمرؓ کے اس دانش مندانہ حکم پر ان کا ایمان اور بڑھ گیا کہ ایران کے پہاڑوں اور میدانوں میں بزدل گرد کی فوجوں کا تعاقب نہ کیا جائے۔ اگر وہ ایرانیوں کا پیچھا کرتے اور عراق میں بغاوت کا فتنہ اٹھ کھڑا ہوتا یا ایرانی اسے بھڑکانے کی کوشش کرتے تو اس کا استیصال دشوار ہو جاتا۔ جلولا میں ہاشم کی فتیابی کے بعد حضرت سعدؓ کو معلوم ہوا کہ ایرانی فوجیں عراق عرب کی مشرقی اور ایران کی مغربی سرحدوں کے درمیان ماسبدان کے مقام پر جمع ہوئی ہیں۔ یہ سن کر انہوں نے ضرار بن خطاب کو فوج دے کر روانہ کیا۔ ماسبدان کے میدان میں مقابلہ ہوا۔ ضرار نے دشمن کو شکست دے کر ایرانی سالار لشکر کو قتل کر دیا، ایرانی ماسبدان کے شہر میں کھس گئے۔ مسلمان مفرورین کے تعاقب میں آگے بڑھے اور شہر ماسبدان پر حملہ کر کے اسے فتح کر لیا۔ اہل شہر گھربار چھوڑ چھاڑ کے پہاڑوں میں بھاگ گئے۔ ضرار نے انہیں واپس بلا لیا اور جزیہ عائد کر کے ماسبدان میں آباد کر دیا۔

عراق کے شمال مشرق میں ان مسلسل حملوں کی کامیابی نے یہاں کے باشندوں کو مسلمانوں کا مطیع و منقاد بنا دیا۔ عراق کا جنوبی حصہ اس نئے پہلے ہی ان کا تابع فرمان ہو چکا

تھا جس کی تفصیل یہ ہے کہ اس علاقے کے لوگوں نے اسی زمانے میں مسلمانوں کی قوت دیکھ لی تھی۔ جب حضرت خالد بن ولید اور ثنی بن حارثہ نے عہد صدیقی میں ان پر حملہ کیا تھا۔ اس کے بعد جب سارے کا سارا عراق مسلمانوں کے خلاف اٹھ کھڑا ہوا تو اس جنوبی حصے نے بھی بغاوت کر دی۔ چنانچہ جب حضرت عمرؓ نے حضرت سعد بن ابی وقاصؓ کو قادیسیہ کی مہم پر روانہ کیا تو عتبہ بن غزوہ ان کو جنوبی حصے پر چڑھائی کے لیے بھیجا۔ عتبہ بن ہرثمہ بارتی کے ساتھ ابلہ روانہ ہوئے جو اس مقام کے قریب واقع تھا۔ جہاں آج کل بصرہ آباد ہے۔

کئی ہفتوں کی جنگ کے بعد مسلمانوں نے اس پر قبضہ کیا۔ ابلہ ان دنوں ایک بہت بڑی بندرگاہ تھی، جہاں چین اور ہندوستان سے آنے والے جہاز لنگر انداز ہوتے تھے۔ یہاں ہندوستانی تاجروں کی ایک بہت بڑی تعداد رہتی تھی۔ جب شہر کے محافظوں نے شکست کھائی تو اہل شہر ہلکا پھلکا سامان لے کر نکل گئے۔ مسلمان شہر میں داخل ہوئے اور جو کچھ ملا آپس میں تقسیم کر لیا۔ عتبہ نے شکست خوردہ فوج کے تعاقب میں دریا پار کیا اور دست میسان کو حملہ کر کے فتح کر لیا۔ وہاں کا سردار گرفتار ہوا اور عتبہ نے اس کی چٹنی مدینہ بھیج دی، جو شخص پٹنی لے کر گیا اس کی زبانی حضرت عمرؓ کو معلوم ہوا کہ عرب، عراق میں دنیا کی نعمتوں کو دل دے بیٹھے ہیں۔ امیر المومنینؓ اس کے انجام سے ڈرے اور دریافت حال کے لیے عتبہ کو بلوا بھیجا۔

عتبہ نے فوج پر مجاشع بن مسعود اور نماز کے لیے مغیرہ بن شعبہؓ کو اپنا قائم مقام بنایا۔ جب حضرت عمرؓ کو مجاشع کے نائب بنائے جانے کی اطلاع ملی تو بہت ناراض ہوئے اور عتبہ سے کہا: ”تم بدوؤں کو شہریوں پر حاکم بنا کر آئے ہو۔ جانتے ہو۔ اس کا نتیجہ کیا ہوگا؟“ عتبہ نے کہا: ”مغیرہ بن شعبہؓ نے مرغاب میں ایرانیوں کو شکست دی ہے اور میں نے مجاشع کے فاتح فرات ہونے کے باوجود، فوج کا امیر مغیرہؓ کو بنایا ہے تاکہ کوئی بدوی کسی قرشی یا رسول اللہ کے کسی صحابیؓ پر امیر نہ ہو؟“

مغیرہؓ کا ایرانیوں پر فتح پانا کوئی فحشی کھیل نہ تھا۔ قیامت کی لڑائی ہوئی اور ایرانیوں نے جان کی بازی لگا دی۔ اسی اثناء میں انہوں نے دیکھا کہ ایک دستہ میدان کی طرف بڑھا چلا آ رہا ہے۔ وہ سبھے مسلمانوں کی کمک آ گئی ہے۔ یہ دیکھ کر ان کی ہمت جواب دے گئی اور وہ

ٹکست کھا گئے۔ یہ کوئی امدادی دستہ نہ تھا بلکہ خواتین اسلام اپنے اپنے خیموں سے نکل آئی تھیں اور اپنے آنچلوں کے پرچم بنا کر مردوں کی اعانت کے لیے میدان جنگ میں پہنچ گئی تھیں۔ حضرت عمرؓ نے عتبہ کو اپنی خدمت پر واپس جانے کا حکم دیا، لیکن عتبہ نے معذرت چاہی جسے حضرت عمرؓ نے قبول نہ فرمایا۔ عتبہ ابھی عراق کے رستے ہی میں تھے کہ پیغام اجل آ پہنچا اور ان کی جگہ مغیرہؓ فوج کے سپہ سالار رہے۔

مسلمانوں کو عراق میں اطمینان نصیب ہوا اور وقت آ گیا کہ وہ نظام حکومت کے قیام کے متعلق غور و فکر کریں۔ آپ کی رائے میں کیا ان کے لیے یہی کافی تھا کہ وہ عراق میں ایسے آدمی مقرر کر دیتے جو نو مسلموں کو دین کی تعلیم دیں اور غیر مسلموں سے جزیہ وصول کر لیا کریں؟ رسول اللہ ﷺ کا طریق عمل یہی تھا کہ جزیہ نمائے عرب کے قبائل جب دائرہ اسلام میں داخل ہوتے تو حضورؐ کچھ آدمی ان کے پاس بھیج دیتے جو انہیں دین کی باتیں سکھاتے اور ان سے زکوٰۃ وصول کرتے۔ اب اگر حضرت عمرؓ بھی عراق میں یہی طریقہ اختیار کرتے ہیں تو اس کے نتائج سے محفوظ رہ سکتے ہیں؟“

عہد رسالتؐ میں مکہ اور طائف کو چھوڑ کر کوئی شہر اور کوئی قبیلہ ایسا نہ تھا جو بڑور شمشیر اسلام لایا ہو۔ اس کے باوجود حضورؐ کی وفات سے کچھ ہی پہلے مرتدین نے پہلی فرصت سے

۱۔ عہد فاروقی میں ابلسکی فتح کے متعلق ایک اور بھی روایت ہے جسے ابن اثیر نے ترجیح دی ہے۔ اس روایت کا خلاصہ یہ ہے کہ علاء بن حضری نے عہد فاروقی میں ”دلائل النہرین“ پر حملہ کرنے کے متعلق سوچا۔ جس طرح حضرت ابو بکرؓ کے عہد میں شئی نے سوچا تھا لیکن علاء اپنے ارادے کو جامہ عمل نہ پہنا سکے اور اپنی فوج کے ساتھ طلیح فارس کے ساحل پر نہ اترے، بلکہ بحرین سے، اس طلیح کو عبور کرتے ہوئے اسطر جاپہنچے۔ وہاں ایرانیوں نے ان کے جہازوں کو سمندر ہی میں گھیر لیا۔ حضرت عمرؓ نے علاء کو اس کی اجازت نہیں دی تھی کیونکہ وہ بحری جنگ کو خطرناک سمجھتے اور اس سے گریز کرتے تھے، لیکن جب انہیں یہ معلوم ہوا کہ علاء اپنی شجاعت و جرات اور اپنے لشکر کی ہمت و پامردی کے باوجود ایک تھلا موقع پر گھر گئے ہیں تو عتبہ بن غزوہ ان کو حکم دیا کہ ایک بھاری لشکر لے کے جائیں اور اس سے پہلے کہ علاء اور ان کے ساتھی بیاک ہوں۔ انہیں فطرسے سے نکالیں۔ عتبہ بارہ ہزار کا لشکر لے کے روانہ ہوئے اور ایرانیوں سے لڑتے بھڑتے علاء اور ان کے ساتھیوں کے پاس پہنچ گئے۔ پھر ان سب نے مل کر ابلہ اور ابواز کو فتح کیا۔ اس کے بعد عتبہ نے حضرت عمرؓ سے حج کی اجازت چاہی اور فریضہ حج سے فارغ ہو کر حضرت عمرؓ کی خدمت میں آنا استعفیٰ پیش کر دیا، لیکن حضرت عمرؓ نے اسے قبول نہ کیا اور انہیں اپنی قوم پہ جانے کا حکم دیا۔ عتبہ واپس

فائدہ اٹھا کر جزیرہ نمائے عرب کے مختلف گوشوں میں سرکشی اختیار کر لی۔ اس کے بعد جب حضرت ابو بکرؓ کے دست خلافت پر بیعت ہوئی تو ارتداد و ترمذ اس طرح پھیلے جیسے لکڑیوں میں آگ پھیلتی ہے۔ یہ اس وقت تھا جب کہ جزیرہ نمائے عرب کے باشندے عرب تھے اور مدینے کی حکومت ان پر بار نہ تھی۔ نہ غیر عرب کی طرح ان کے دل اس حکومت سے بیزار تھے۔ فتنہ ارتداد کے سلسلے میں جو لڑائیاں ہوئیں۔ ان کے پیش نظر حضرت عمو کا یہ خوف اپنی جگہ بالکل فطری تھا کہ عراق کے ایرانی باشندے کہیں بغاوت نہ کر دیں جبکہ ان کی اکثریت غیر مسلم بھی ہے بلکہ عراق کے عربوں کی سرکشی کا خطرہ بھی بجا تھا، چاہے وہ مسلمان ہو گئے ہوں یا اپنے ہی مذہب پر قائم ہوں۔ یہ سب کے سب حیرہ اور مدائن کے اقتدار سے مانوس تھے اور ان کی حکومت میں عیش و راحت کی زندگی بسر کر رہے تھے، لیکن اس عشرت و آسودگی کی زندگی کے اکثر و بیشتر پہلوؤں سے نہ جزیرہ نمائے عرب کی زندگی میل کھاتی تھی، نہ اس دین کی تعلیمات ہی ساز کرتی تھیں، جو اللہ تعالیٰ نے نبی عربی علیہ التحسیۃ والتسلیم پر نازل فرمایا تھا۔ اگر انہیں ان کے حال پر چھوڑ دیا جاتا تو وہ جزیرہ نمائے عرب کے عربوں سے زیادہ سرکشی کے قریب پہنچ جاتے، لیکن حضرت عمرؓ کی بعید النظری اور شدت احتیاط فتنے کو یہ موقع کہاں دے سکتی تھی کہ وہ مفتوحہ ممالک میں پاؤں پھیلانے۔ جب کہ وہ جزیرہ نمائے عرب کے پڑوس میں تھے اور اس فتنے کی چنگاری یہاں بھی پہنچ سکتی تھی۔ ان سب خرابیوں کے مہلک نتائج سے امیر المومنینؓ کا بے خبر ہونا ممکن تھا۔

صرف یہی ایک خطرہ حضرت عمرؓ کے لیے وجہ تشویش نہ تھا۔ فرض کر لیجئے، ان نو مسلموں کے لیے دینی تعلیم کا بندوبست کر کے اور اہل عراق کو ان کے حال پر چھوڑ کر ان کی سرکشی سے محفوظ بھی رہا جاسکتا تو بھی حضرت عمرؓ کے لیے ضروری تھا کہ وہ ان ایرانیوں سے خبردار رہیں جو فحشت کھا کر پہاڑوں میں جا چھپے تھے۔ حضرت عمرؓ تمنا کرتے تھے کہ کاش ان کے ایرانیوں کے درمیان آگ کا پہاڑ ہوتا کہ نہ وہ ادھر آسکتے نہ یہ ادھر جاسکتے، لیکن یہ پہاڑ موجود نہ تھا اور کوئی تعجب کی بات نہیں۔ اگر ایران کے میدانوں میں بھاگ جانے والے ایرانی اپنا کھویا ہوا ملک دوبارہ حاصل کرنے کے لیے پھر عراق آنے کی کوشش کریں جیسا کہ اس سے پہلے... بھی چکے ہیں۔ جب حضرت خالد بن ولیدؓ نے حیرہ اور انبار کو فتح کر لیا تھا اور اس کے

بعد وہ شام کی اسلامی فوجوں کی مدد کے لیے شام روانہ ہو گئے تھے تو یہی کچھ ہوا تھا۔ اس وقت اگر عراق سے اسلامی فوجیں ہٹ جاتیں تو ایرانیوں کی کامیابی یقین ممکن تھی لیکن اگر یہ فوجیں یہی رہیں اور اپنے مرکزوں کو اچھی طرح مستحکم کر لیتیں تو ایرانیوں کو شورش برپا کرنے کے متعلق سوچنے سے پہلے اچھا خاصا تردد ہوتا۔ اور اگر وہ یہ ہمت کر بھی لیتے تو امیر المومنینؓ کی فوجوں میں اتنی قوت تھی کہ وہ انہیں پسپا کر کے پہاڑوں میں مار بھگائیں، بلکہ وہ اس قدر طاقتور تھیں کہ میدانی علاقے میں پیش قدمی کر کے ان کے ملک پر قبضہ کر سکتی تھیں، جس طرح انہوں نے عراق پر قبضہ کر کے وہاں ان کے اقتدار کا خاتمہ کر دیا تھا۔

یہ دونوں پہلو حضرت عمرؓ کی نگاہوں سے پوشیدہ نہ تھے بلکہ وہ اتنے بدیہی تھے کہ ہو سکتا ہے حضرت عمرؓ نے انہیں اپنا موضوع فکر ہی نہ بنایا ہو۔ فاروق اعظمؓ نے جب عراق میں جنگ کی تھی، ان کا مقصد یہ نہ تھا کہ ایرانیوں کو نکال باہر کریں اور اس کے بعد انہیں ان کے حال پر چھوڑ دیں بلکہ یہ مدعا تھا کہ عراق اور شام اس عربی وحدت میں شامل ہو جائیں جو جنوب میں خلیج عدن، بحر ہند اور خلیج فارس سے شروع ہو کر انتہائے شمال میں صحرائے شام پر ختم ہوتی ہے۔ اس لیے یہ بالکل فطری بات تھی کہ فاتحین، عراق کی باگ ڈور اپنے ہاتھ میں لیتے۔ سکون و اطمینان کے ساتھ وہاں قدم جماتے اور اس کا نظام حکومت خود سنبھالتے۔ کیا یہ نظام حکومت ان ہی خطوط پر وضع کیا جانا چاہیے جن خطوط پر رومی ایرانی اپنے مفتوحہ ممالک کا نظام حکومت وضع کرتے تھے؟ اگر ایسا نہیں ہے تو پھر وہ کونسا نظام حکومت ہے جو حضرت عمرؓ اس نوزائیدہ اسلامی سلطنت کے مقبوضات میں جاری فرمائیں گے؟

اگر حضرت عمرؓ عراق کے ظفر مند لشکر کو خوش کرنا چاہتے تو ایرانیوں اور رومیوں کی طرح سب کچھ اسی لشکر کے حوالے کر دیتے اور عوام کے لیے بچے کھچے ٹکڑوں کے سوا کچھ نہ چھوڑتے، جس طرح ایران کے زمیندار اپنے کاشتکاروں کے لیے صرف وہی ٹکڑے چھوڑتے تھے جو ان سے بچ رہتے تھے۔ قادسیہ، مدائن اور جلولاء وغیرہ کے معرکوں میں مسلمانوں کو اتنا مال غنیمت ملا تھا کہ انہوں نے کبھی خواب میں بھی نہ دیکھا تھا اور عراق کے مختلف گوشوں میں انہوں نے ایسی ایسی نعمتیں دیکھی تھیں جو انہیں عیش و راحت کی زندگی بسر کرنے پر اکساتی تھیں کہ وہ ان میں سے جسے چاہیں اپنی تلواروں کے سائے میں اپنے لیے

سامان عشرت بنائیں۔ آپ کو یاد ہوگا کہ عراق کے ابتدائی حملوں میں دجلہ کی فتح کے موقع پر حضرت خالد بن ولیدؓ نے اپنی فوج سے فرمایا تھا: ”دیکھ رہے ہو غذائی سامان کی اس بہتات کو، جو مٹی کا ایک انبار معلوم ہوتی ہے۔ اگر ہم اللہ کی راہ میں جہاد نہ کر رہے ہوتے اور ہماری جنگ محض معاش کے لیے ہوتی تو آج ہم اس پر کٹ مرتے کہ یہ صرف ہمارا ہی حق ہے، ان لوگوں کا اس میں کوئی حصہ نہیں، جنہوں نے اس جنگ میں ہمارے ساتھ شرکت نہیں کی۔“ اور بھلا دجلہ کے غذائی سامان کا مدائن کے غذائی سامان سے، فرات کی زرخیزی کا دجلہ کی زرخیزی سے اور حیرہ کی عظمت اور خورنق اور سدیر کے جلال کا کسریٰ کے محل کی عظمت اور اس کے تخت و پائے تخت کے جلال سے کیا مقابلہ؟ مسلمان آج اس ساری دولت و ثروت کے مالک اور اس سے نعمت اندوز ہیں۔ آج وہ فتح و کامرانی کی انتہائی بلندیوں پر فائز ہیں تو کیا حضرت عمرؓ کے لیے مناسب نہ تھا کہ وہ اپنے لشکر کو خوش کریں اور عراق کی نعمتوں کے دروازے اس پر کھول دیں، جو کسریٰ اور قیصر دونوں اپنے اپنے ظفر مند لشکروں کے لیے روار کھتے تھے۔

اس مسئلے پر حضرت عمرؓ نے خود بھی غور فرمایا اور اپنے رفقاء سے مشورہ بھی کیا۔ سب سے پہلے آپ کو وہ احکام یاد آئے جو حضرت ابو بکرؓ نے اپنے سپہ سالاروں کو عراق کی مہم پر روانہ کرتے وقت دیئے تھے۔ عرب ان دنوں عراق میں کھیتی باڑی کرتے تھے۔ انہیں اپنی محنت کا برائے نام معاوضہ ملتا تھا۔ باقی سب کچھ وہ زمیندار ہضم کر جاتے تھے جو عربوں سے انتہائی ذلت و سنگدلی کے ساتھ پیش آتے تھے۔ حضرت ابو بکرؓ نے اپنے سپہ سالاروں کو حکم دیا تھا کہ ان عرب کسانوں سے بد سلوکی نہ کی جائے۔ ان میں سے کسی کو قتل کیا جائے، نہ قیدی بنایا جائے اور نہ ان سے تعلق رکھنے والے کسی معاملے میں زیادتی سے کام لیا جائے۔ بلاشبہ یہ سیاست سر تا سر عیسائے سیاست تھی اور عراق کے تمام عرب اور غیر عرب کسانوں کے متعلق یہی سیاسی روش اختیار کرنی چاہیے بلکہ اس سے زیادہ ضروری یہ ہے کہ وہ ایرانی بھی، جنہوں نے فاتحین کا مقابلہ نہیں کیا، یہ محسوس کر لیں کہ نئی حکومت نے اپنی مادی مصلحتوں کے لیے رعایا کو تکلیف نہیں پہنچائی، نہ کسی کو بد سلوکی کا نشانہ بنایا۔ جو لوگ اپنی جگہ سے نہیں ہلے اور جو لوگ جنگ کے خوف سے بھاگ کر اپنے اپنے گھروں کو واپس آ گئے،

امن و سلامتی کے یکساں مستحق سمجھے جائیں مسلمان حاکم کے لیے تو بس یہی کافی ہے کہ وہ بغیر کسی زیادتی یا دباؤ کے ان سے جزیہ یا خراج وصول کر لیا کریں۔ اس خوش سلوکی اور رعایا کے درمیان عدل و انصاف قائم کرنے سے محکوم مطمئن ہو جائیں گے اور مسلمانوں کے اقتدار کو اپنے لیے راحت و آسائش کا سرچشمہ سمجھیں گے۔

لیکن اس کے ساتھ ہی ساتھ محکوموں پر حاکموں کی طاقت و قوت کا اثر رہنا بھی ضروری ہے تاکہ سرکشی اور بغاوت کا ہر وہ خیال اپنی موت آپ مر جائے جو بہت ممکن ہے، ذاتی وقار یا قومی عزت کے نام سے ایرانیوں کے دلوں میں راہ پالے اور اس کے لیے واجب ہے کہ فاتح اپنے واسطے کچھ شہر مخصوص کر لیں، جن میں محکوموں کا کوئی ایک فرد بھی آباد نہ ہو۔ ان شہروں میں مسلمانوں کی فوج ہونی چاہیے جو ہر وقت لڑائی کے لیے کمر بستہ رہے۔ اس طرح مسلمان بھی عراق کی بغاوت سے محفوظ رہیں گے اور ایرانی بھی فتنہ انگیزی کا خیال دل سے نکال کر ان کے اقتدار پر مطمئن ہو جائیں گے۔ جس کا نتیجہ یہ ہوگا کہ مسلمان ہمہ وقت عزت و وقار کے ساتھ اس ملک کی حفاظت پر قادر رہیں گے۔

اپنے رفقاء سے مشورے کے بعد حضرت عمرؓ نے یہی سیاست اختیار فرمائی اور واقعات نے اس کے نفاذ کو اور آسان بنا دیا۔ اس سے نہ عراقیوں اور ایرانیوں کے جذبات مشتعل ہوئے، نہ فاتح مسلمانوں نے یہ محسوس کیا کہ وہ فتوحات کے مال غنیمت سے محروم کر دیئے گئے ہیں۔ ہوا یہ کہ عراق کے شہروں کی آب و ہوا نے اسلامی فوجوں کی صحت پر برا اثر ڈالا۔ جلولا، حلوان، بکریت اور موصل سے فتح کی خبر اور مال غنیمت لے کر کچھ لوگ حضرت عمرؓ کی خدمت میں حاضر ہوئے۔ امیر المومنینؓ نے پہلے تو ان سے مطالبات پر غور کیا، اس کے بعد فرمایا: ”بھدا! تمہاری صورتیں اب وہ نہیں جو یہاں سے جاتے وقت تھیں، قادسیہ اور مدائن سے جو لوگ آئے تھے، میں نے دیکھا، ان کی بھی یہی حالت تھی۔ آخر یہ تہیں ہو کیا گیا ہے؟“ انہوں نے جواب دیا: ”یہ وہاں کی آب و ہوا کا اثر ہے!“

حضرت عمرؓ نے حضرت سعدؓ سے دریافت کر لیا کہ عربوں کی رگتیں کیوں جھلس گئی ہیں۔ انہوں نے بھی یہی جواب دیا۔ حذیفہ بن یمان مدائن میں حضرت سعدؓ کے ساتھ مقیم تھے۔ انہوں نے ان وفود کے پہنچنے سے پہلے حضرت عمرؓ کو لکھا تھا کہ ”عربوں کے پیٹ پچک گئے

ہیں۔ جسم سوکھ گئے ہیں اور رنگتیں جھلس گئی ہیں!“ اس سے حضرت عمرؓ کو تشویش ہوئی اور حضرت سعدؓ کو لکھا: ”عربوں کو وہی آب و ہوا اس آئے گی جو ان کے اونٹوں کو اس آئے گی، لہذا کوئی ایسا خطہ تلاش کرو جس کو خشکی اور تری سے یکساں تعلق ہو اور میرے اور اس کے درمیان کوئی دریا یا پل حائل نہ ہو!“ اس خط سے حضرت عمرؓ کے دو مقصود تھے۔ ایک یہ کہ ان عربوں کے قیام کے لیے جو مقام انتخاب کیا جائے وہ صحرا کی طرح خشک ہو، لیکن اس میں صاف ستھرے پانی کی نہریں اور چشمے بھی ہوں۔ دوسرے یہ کہ اگر کبھی ان لوگوں کی مدد کی ضرورت پڑ جائے تو رستے میں کوئی دریا یا پل مزاحم نہ ہو۔ اس کی وجہ یہ تھی کہ حضرت عمرؓ بحری سفر کو خطرناک سمجھتے تھے اور اس لیے نہیں چاہتے تھے کہ ان کے اور ان کی فوج کے درمیان کوئی ایسی چیز حائل ہو جسے طے کرنے میں ان کی بھیجی ہوئی مدد کسی خطرے یا ہلاکت سے دوچار ہو جائے۔

حضرت سعدؓ نے موصل سے عبداللہ بن معتم اور جلولاء سے قعقاع بن عمرو کو بھیجا کہ وہ امیر المومنینؓ کی پسند کے مطابق کوئی جگہ تلاش کریں۔ ادھر حضرت عمرؓ نے بھی مدینہ میں باخبر لوگوں سے ایسی جگہ کے بارے میں مشورہ کیا۔ سب نے یک زبان ہو کر یہ رائے دی کہ حیرہ کے قریب کوفہ کا مقام بالکل موزوں ہے۔ ایک تو وہ حیرہ کی طرح فرات کے قریب سرسبز و شاداب مقام پر واقع ہے۔ دوسرے صحرا سے بھی کچھ دور نہیں۔ حضرت سعدؓ مدائن سے کوفہ کے مقام پر پہنچے اور ایک اونچی جگہ منتخب کر کے مسجد کی تعمیر کا حکم دیا۔ اس کے چاروں طرف اتنی جگہ چھوڑ دی گئی کہ اگر مسجد کے وسط میں کھڑے ہو کر تیر پھینکا جائے تو اس میدان کے آخری سرے پر گرے اور اس جگہ کو بازار بنا دیا گیا۔ مسجد تعمیر ہوئی اور سنگ رخام کے ستونوں پر دو سو ہاتھ لمبی چھت ڈالی گئی۔ یہ ستون کسریٰ کے محلوں سے لائے گئے تھے جن کی بلندی رومی کلیساؤں کی بلندی سے مشابہ تھی۔ مسجد کے چاروں طرف خندق کھودی گئی کہ لوگ اس کی چار دیواری پر چڑھائی نہ کر دیں۔ کسریٰ کے ایک ایرانی معمار نے مسجد کے قریب حضرت سعدؓ کے لیے مکان تیار کیا جس میں بیت المال بھی تھا۔ اس عمارت کا نام ”قصر سعدؓ“ رکھا گیا۔ فوج نے بھی مسجد کے چاروں طرف اپنے مکان بنالیے اور ہر قبیلے نے اپنے اپنے مطلب کی جگہ تلاش کر کے خیمے نصب کر دیئے۔ جب لوگ آباد ہو گئے تو حضرت سعدؓ

نے حضرت عمرؓ کو لکھا: ”میں نے حیرہ اور فرات کے درمیان کوفہ میں قیام کیا ہے۔ یہ مقام خشکی اور تری سے یکساں تعلق رکھتا ہے اور شاداب و زرخیز بھی ہے۔ میں نے مسلمانوں کو اجازت دے دی ہے کہ چاہے مدائن میں رہیں چاہے یہاں آ کر آباد ہو جائیں۔ جن لوگوں نے مدائن میں رہنا پسند کیا میں انہیں وہاں مسلح پہریداروں کی حیثیت میں چھوڑ آیا ہوں۔“

کوفہ کا قیام سب کو اس آیا اور ان کی صحتیں بحال ہو گئیں۔ حضرت عمرؓ کی خدمت میں درخواست بھیجی گئی کہ بانسوں کے مکان بنانے کی اجازت مرحمت فرمادی جائے، وہ خیموں سے زیادہ پائیدار رہیں گے۔ حضرت عمرؓ نے اس کی اجازت دیتے ہوئے تحریر فرمایا: ”چھاؤنی ایسی ہونی چاہیے جو تمہاری اچھی طرح حفاظت کر سکے اور تمہارے لیے زیادہ سے زیادہ مفید ہو۔ میں تمہاری مخالفت کرتا نہیں چاہتا۔“ حضرت عمرؓ کا یہ مکتوب سنتے ہی لوگوں نے بانس کے مکان بنانے شروع کر دیئے اور ان میں جا بے۔ ایک دن ان مکانوں میں آگ لگ گئی اور وہ جل کر راکھ کا ڈھیر ہو گئے۔ اب لوگوں کے لیے پھر کوئی جگہ سر چھپانے کی نہ رہی تو کیا انہیں پھر خیمے نصب کر لینے چاہئیں؟ کھلے میدان میں رہنے سے تو یہی بہتر ہے، لیکن اب وہ مکانوں میں رہنے کے عادی ہو چکے تھے، خیموں کی زندگی انہیں کیسے راس آتی۔ چنانچہ آتش زنی کی خبر کے ساتھ یہ درخواست بھی حضرت عمرؓ کی خدمت میں روانہ کی گئی کہ اینٹوں کے مکان بنانے کی اجازت عطا فرمادی جائے۔ حضرت عمرؓ نے اجازت دے دی اور فرمایا: بنا لو، لیکن کوئی شخص تین کمروں سے زیادہ نہ بنائے اور دیواریں بہت اونچی نہ کرے۔ تم سنت کے پیچھے چلو، دولت تمہارے پیچھے چلے گی!“ اس طرح کوفہ کے مکانوں کی تیاری کے بعد لوگ ان میں مقیم ہو گئے۔ اس نواباد شہر نے حیرہ کی تمام عظمت و شوکت اس سے چھین لی اور تخمین کا دار السلطنت اس عظیم الشان شہر کے پہلو میں ایک معمولی سی بستی ہو کر رہ گیا۔ جو چند ہی برس کے بعد اسلامی سلطنت کا دار الخلافہ قرار پا کر اسلام کی تاریخ میں ایک خاص مرتبے کا مالک بن گیا۔

حضرت سعدؓ نے کوفہ میں قیام کیا اور اپنی قیام گاہ میں ایک دروازہ بنوا کر اس پر چھت

ڈلوادی۔ اس لیے کہ بازار کا شور و غل ان کی گفتگو میں غل ہوتا تھا، بعض لوگوں کا کہنا ہے کہ حضرت سعدؓ نے معمار سے کہا: ”مجھے اس ہنگامے سے نجات دلاؤ!“ اس کی اطلاع حضرت عمرؓ کو ملی اور ساتھ ہی یہ بھی معلوم ہوا کہ لوگ اس مکان کو ”قصر سعدؓ“ کہتے ہیں۔ حضرت عمرؓ نے محمد بن مسلمہؓ کو کوفہ روانہ کیا اور انہیں حکم دیا: ”محل کے دروازے کو آگ لگا کر اگلے پاؤں واپس آ جانا!“ ابن مسلمہؓ کوفہ پہنچے۔ حضرت سعدؓ کو خبر ملی تو انہیں بلایا لیکن انہوں نے محل میں داخل ہونے سے انکار کر دیا۔ چنانچہ حضرت سعدؓ خود باہر آئے اور ان کے سامنے کھانا پیش کیا۔ ابن مسلمہؓ نے کھانا بھی قبول نہ کیا اور حضرت عمرؓ کا خط انہیں دے دیا۔ خط میں لکھا تھا: ”مجھے معلوم ہوا ہے کہ تم نے محل تعمیر کرایا ہے جو قلعہ بن گیا ہے اور قصر سعدؓ کہلاتا ہے۔ تمہارے دروازے پر لوگوں کی روک ٹوک ہے۔ یہ تمہارا محل نہیں بلکہ ہلاکت کا محل ہے۔ اس کا وہ حصہ، جو بیت المال سے ملا ہوا ہے، نکال ڈالو اور اس کو بند کر دو! محل کے دروازے پر خبردار کوئی پہرہ چوکی نہ رہے جس سے لوگوں کی روک ٹوک ہو!“

حضرت سعدؓ نے خط پڑھ کر قسم کھائی کہ لوگوں نے غلط خبر پہنچائی ہے۔ ابن مسلمہ کو ان کی قسم کا اعتبار آ گیا، اور وہ واپس ہو گئے۔ مدینہ پہنچ کر انہوں نے حضرت عمرؓ کو پوری تفصیل سنائی۔ حضرت عمرؓ نے ان سے پوچھا: ”پھر تم نے سعدؓ کا عذر قبول نہیں کیا؟“ ابن مسلمہؓ نے کہا: ”اگر آپ یہ چاہتے تھے تو مجھے لکھ دیا ہوتا یا اس کی اجازت دے دی ہوتی۔“ حضرت عمرؓ نے فرمایا: ”صحیح معنی میں اہل الرائے وہ ہوتا ہے جس کے پاس اگر اپنے حاکم کا حکم نہ ہو تو اپنی سوجھ بوجھ سے کام لے اور خاموش نہ رہے۔“ یہ کہہ کر حضرت عمرؓ نے حضرت سعدؓ کا عذر قبول فرمایا اور انہیں برقرار رہنے دیا۔ ..

جس وقت کوفہ کی بنیاد پڑی تھی اسی وقت بصرہ کے کئی بھی نوڈال گئی تھی۔ یہ شہر سنہ ۱۸ھ یعنی خلافت فاروقی کے چوتھے سال ابلہ کے قریب، دلتا انہرین میں خلیج فارس سے متصل آباد ہوا۔ ایک روایت میں ہے کہ بصرہ، کوفہ سے پہلے بسایا گیا تھا، لیکن اس کے مکانات اس وقت پختہ کیے گئے جب کوفہ کے مکانات پختہ ہو چکے تھے۔ علامہ بلاذری لکھتے ہیں کہ

عتبہ بن غزوہ ان نے سنہ ۱۲ھ میں ابلہ پر چڑھائی کی اور جب اسے فتح کر لیا تو حضرت عمرؓ کو لکھا: ”مسلمانوں کے لیے ایک ایسی قرار گاہ کی ضرورت ہے جہاں وہ سردی سے محفوظ رہ سکیں اور جنگ سے واپس آئیں تو قیام کریں۔“ امیر المومنینؓ نے انہیں جواب دیا: ”اپنے ساتھیوں کو ایک جگہ جمع کر لو، یہ جگہ پانی اور سبزہ زار کے قریب ہونی چاہیے پھر مجھے اس کی مفصل کیفیت لکھو۔“ جب عتبہ نے پوری تفصیلات لکھ بھیجیں، تو حضرت عمرؓ نے بصرہ کے محل وقوع کو پسند فرمایا اور لوگوں نے وہاں پہنچ کر بانسوں کے مکان بنا لیے۔ اسی طرح عتبہ نے بانسوں کی مسجد تعمیر کرائی۔ مسلمان جب کہیں چڑھائی کرتے ان مکانوں کو گرا دیتے اور جب لڑائی سے واپس آتے تو پھر بنا لیتے۔ ایک دفعہ کوفہ کی طرح بصرہ میں بھی آگ لگ گئی اور حضرت عمرؓ کی اجازت سے بصرہ والوں نے بھی کوفہ والوں کی طرح پختہ مکان بنا لیے۔ بعد کو جب بصرہ خلیج فارس کے کنارے عراق کی سرحدی چھاؤنی بن گیا تو پتھروں کے مکان بنائے گئے اور ایک نہایت شاندار مسجد تعمیر کرائی گئی۔ آگے چل کر بصرہ کو بھی اسلامی تاریخ میں وہی اہمیت حاصل ہو گئی جو اہمیت کوفہ کو حاصل تھی۔

ہم چونکہ حضرت عمرؓ کے عہد کی تاریخ لکھ رہے ہیں اس لیے یہ بتانا ہمارے فرائض میں شامل نہیں کہ ان دونوں شہروں نے بعد میں کتنی ترقی کی۔ صرف اتنا اشارہ کر دینا کافی ہے کہ ان شہروں نے لغت، ادب، فقہ اور اسلامی ثقافت کی تاریخ میں ایسی ایسی راہیں پیدا کی ہیں کہ ان کا اثر آج تک باقی ہے۔ علوم و فنون کے باب میں بھی یہ دونوں شہر اسی طرح ایک دوسرے کے حریف رہے، جس طرح دولت اسلامیہ کی سیاست کا عموماً اور عراق کی سیاست کا خصوصاً رخ متعین کرنے میں وہ ایک دوسرے پر سبقت لے جانا چاہتے تھے۔ ان میں سے ہر شہر نے عہد فاروقیؓ ہی میں اپنا مقام بنانا شروع کر دیا تھا اور یہ تھا بھی ایک فطری تقاضا، اس لیے کہ کوفہ عراق کا دار الخلافہ تھا اور بصرہ عراق کی سب سے پہلی سرحدی چھاؤنی۔ پھر جیسا کہ ہم اس سے پہلے ذکر کر چکے ہیں، جزیرہ نمائے عرب کے باشندے ان دونوں شہروں کو پسند کرتے تھے۔ چنانچہ جنوبی یمن اور اس کے آس پاس کے لوگ کوفہ میں

نقل ہو گئے تھے اور مدینہ کے انصار اور شمالی عرب کے باشندے بصرہ میں نقل وطن کر آئے تھے۔ اس نقل وطن کا بعد کو ایران کی جنگوں پر بہت اچھا اثر پڑا۔

دیکھنا یہ ہے کہ ان دونوں شہروں کے آباد ہو جانے کے بعد ان کے باشندوں نے زندگی بسر کرنے کے لیے کون کون سے ذرائع اختیار کیے؟ اسلامی فوجیں ایران میں جب یزید گرد اور اس کی فوجوں سے لڑ کر واپس آئیں اور انہیں مال غنیمت ملا، اس سے خاصی مدت پہلے عراق میں امن و سکون بحال ہو چکا تھا پھر عرب زراعت پیشہ بھی نہیں تھے جو عراق میں کھیتی باڑی کر کے معاش کا انتظام کر لیتے۔ تو کیا وہ بھی کسانوں کی محنت و مشقت کے ثمرات، ہتھیالیتے تھے جو اس سے پہلے ایران کے زمینداروں کا شیوہ تھا؟

اس سوال کا جواب دینے کے لیے کہ بصرہ اور کوفہ کے لوگ اپنی ضروریات زندگی کس طرح فراہم کرتے تھے، ہمیں یہ دیکھنا پڑے گا کہ مدائن، جلولاء، بکریہ، موصل اور عراق کے دوسرے علاقوں میں اسلامی فوجیں اپنی معاشی اغراض کے لیے کیا کچھ کرتی تھیں۔ اس سے پہلے ہم بیان کر چکے ہیں کہ حضرت عمرؓ نے بھی وہی سیاسی روش اختیار کی تھی جو ان سے پہلے حضرت ابوبکر صدیقؓ اختیار فرما چکے تھے۔ چنانچہ انہوں نے اپنے فوجی افسروں اور سپاہیوں کو حکم دیا تھا کہ عراق کے کسانوں کو کسی قسم کی تکلیف نہ پہنچائی جائے۔ ان میں عدل و انصاف قائم کیا جائے۔ تاکہ وہ اسلامی حکومت سے مطمئن ہوں۔ مسلمان حاکم کے لیے بس یہی کافی ہے کہ وہ بغیر زیادتی یا دباؤ کے ان سے جزیہ یا خراج وصول کر لیا کرے۔ جب جلولاء فتح ہوا تو حضرت سعدؓ نے حضرت عمرؓ کو لکھا کہ اتنے کسان بھاگ گئے ہیں اور اتنے موجود ہیں۔ بھاگنے والے کسانوں کی تعداد ایک لاکھ تیس ہزار سے کچھ اور تھیں اور ان سے ہمیں ہزار سے کچھ زیادہ گھر آباد تھے۔ حضرت عمرؓ نے انہیں لکھا:

”کسانوں کو ان کے حال پر چھوڑ دو۔ سوائے ان کے جو تم سے لڑیں یا تمہیں چھوڑ کر تمہارے دشمن کے پاس بھاگ جائیں اور ان سے وہی سلوک کرو جو پہلے کسانوں سے کیا گیا ہے، جب میں تمہیں کسی جماعت کے متعلق لکھوں تو اس سے ملتی جلتی جماعتوں کے

تقسیم نہیں کی گئی تھیں، ان کسانوں اور غیر کسانوں کو واپس کر دی گئیں۔ جنہوں نے جنگ میں حصہ لیا تھا۔ اس کے بعد حضرت سعدؓ نے انہیں بلایا اور ان کا نام ذبیحوں کی فہرست میں شامل کر دیا، لیکن وہ زمینیں، جو کسریٰ کے خاندان یا ان امیروں اور جاگیر دلوں کی ملکیت تھیں جنہوں نے جنگ میں کسریٰ کا ساتھ دیا تھا، بحق حکومت ضبط کر لی گئیں۔ ان کی بیع و شری ناجائز قرار دی گئی اور عراق کے کسانوں کو معاوضے پر بھیجی باڑی کرنے کی اجازت مل گئی۔ یہ معاوضہ سرکاری خزانے میں داخل کرتے تھے۔ آٹھ کدوں کی زمینیں بھی اسی حکم کے ذیل میں تھیں، لیکن رفاہ عامہ کی چیزوں جیسے نہریں اور ڈاک گھر وغیرہ کو عوامی ملکیت ہی رہنے دیا گیا۔ معاملت ان میں ناجائز قرار دی گئی اور وہ اپنی مخصوص نفع رسانی کے حکم پر قائم رہنے دی گئیں۔

اس تنظیم سے حکومت کے خزانے میں مختلف ذرائع سے دھڑا دھڑا دولت جمع ہوئی شروع ہو گئی۔ یہ ذرائع خراج، جزیہ اور سرکاری زمین کے کرائے وغیرہ پر مشتمل تھے اور اس خزانے سے کوفہ، بصرہ اور مسلمانوں کی تمام فوجی چھاؤنیوں کے سپاہیوں اور ان کے اہل و عیال کو وظیفہ دینے جاتے تھے۔ ان سپاہیوں کی خواہش تھی کہ سادگی زمین ان میں تقسیم کر دی جائے، جو بعد کو ان کے عزیز واقارب کی ملکیت قرار پائے۔ اگر ان کی اس خواہش کو پورا نہ کیا اور عطاؤں بخشش میں نکل سے کام لیا گیا تو وہ اس شوق و رغبت سے ملک گیری و کشور کشائی میں حصہ نہ لے سکیں گے۔ لیکن حضرت عمرؓ ان کے اس مطالبے کے خلاف تھے۔ انہوں نے فرمایا: ”اگر تم ایک دوسرے کے منہ پر طمانچہ مارنے والے نہ ہوتے تو ہم یہ مطالبہ منظور کر لیتے!“

حضرت عمرؓ پہلے ہی دن سے فوج میں زمینیں تقسیم کر دینے کے خلاف تھے کہ مسلمان زراعت کو اپنا پیشہ بنا کر قیام و معمر کی زہدگی سے مانوس نہ ہو جائیں اور جب انہیں جنگ کے لیے بلایا جائے تو پھر پھر کرنے لگیں۔ ابھی تک حکومت ان کی شجاعت و تیج آزمائی کی محتاج ہے۔ اسے آج بھی ایک ایسے لشکر کی ضرورت ہے جو سامان جنگ سے پس لڑائی پر جانے کے لیے ہر وقت تیار رہے۔ پھر امیر المومنینؓ اپنی فوج کی اس قیام و قرار کی زہدگی سے کہہ سکتے ہو سکتے تھے جبکہ ممکن تھا کہ ایرانی کل چہ چہ آئیں اور ممکن تھا کہ پہلے کی طرح عراقی و عبادہ بغاوت کر دیں، اس لیے ضروری ہے کہ کسریٰ کی زمین حکومت کی ملکیت رہے۔

اور حکام عراق کے کسانوں سے اس میں کھیتی باڑی کرائیں۔ اسلامی فوجوں کو اپنی چھاؤنیوں میں ہر وقت مسلح رہنا چاہیے کہ اگر آدمی رات کو بھی انہیں جنگ کی دعوت دی جائے تو وہ فوراً لبیک کہہ سکیں۔

کوفہ اور بصرہ والوں کے وظائف دوسرے جنگ آزمائوں کی طرح وافر اور اطمینان بخش تھے بلکہ ان دونوں شہروں میں وظیفہ پانے والوں کی اتنی کثرت تھی کہ یہاں کے باشندے بڑے اطمینان و فراغت کے ساتھ زندگی بسر کرتے تھے، لیکن اس کے باوجود بصرہ والے کوفہ والوں سے رشک و حسد رکھتے تھے اس لیے کہ اپنے محل وقوع اور سامان راحت کی کثرت کے سبب کوفہ، بصرہ سے ممتاز تھا۔ حضرت عمرؓ بن خطاب نے بصرہ سے بارگاہ خلافت میں حاضر ہونے والے ایک وفد سے اس کی ضرورت کے متعلق پوچھا۔ انحف بن قیس اور ان کے ساتھیوں نے جواب دیا: ”یا امیر المؤمنین! خیر و برکت کی کنجیاں اللہ کے ہاتھ میں ہیں۔ ہمارے شہری بھائی، ان خالی مکانوں میں اترے ہیں جو بیٹھے پانی اور ہرے بھرے باغوں کے درمیان واقع ہیں، لیکن ہم غمخوار و شور و زین میں آباد ہوئے ہیں، جس کے مشرق میں موانع و مٹلاطم سمندر ہے اور مغرب میں صحرائے بے آب و گیاہ۔ چنانچہ ہمیں پیداوار نصیب ہے نہ دودھ دینے والے جانور۔ ہم اپنی ضروریات بڑی مشکل سے حاصل کرتے ہیں۔ ایک بوڑھا بیٹھے پانی کی تلاش میں چلتا ہے تو کہیں دو میل پر جا کے اس کی ضرورت پوری ہوتی ہے اور جب کوئی عورت اس مقصد کے لیے نکلتی ہے تو بچے کو بکری کی طرح باندھ کر نکلتی ہے کہ دشمن اسے اٹھا کر نہ لے جائے اور درندہ اسے پھاڑ نہ کھائے۔ اگر ہماری دشواریاں دور نہ کی گئیں۔ ہمارا ہاتھ نہ پکڑا گیا تو ہم ہلاک ہو جائیں گے۔“

حضرت عمرؓ نے ان کے وظیفے بڑھادیے اور حضرت ابوسوی اشعریؓ کو جو اس زمانے میں کوفہ کے گورنر تھے، حکم دیا کہ ان کے لیے شمال میں تین میل کے فاصلے پر دجلہ سے نہر نکال دی جائے۔ مسلمان عراق میں آسائش کی ایسی زندگی بسر کر رہے تھے۔ جس کی مثال جزیرہ نمائے عرب میں کہیں نہ ملتی تھی اس فراغت و راحت کے علاوہ انہیں فاتح سرداروں کی عزت بھی حاصل تھی۔ اسی طرح کئی برس گزر گئے۔ نہ انہیں ایران پر حملہ کرنے کا خیال آیا نہ وہ کسی نئی فتح کے لیے کوشاں ہوئے۔ اس دوران میں وہ صرف ایک بار ہرمزان سے مدافعتی

جنگ لڑے۔ جب اس نے جنوب مشرق میں بصرہ کی طرف سے ان پر حملہ آور ہونے کی کوشش کی تھی۔ محض مدافعتی جنگ لڑنے کی وجہ یہ تھی کہ حضرت عمرؓ کو اپنی اس رائے پر اصرار تھا کہ عراق اور اس کی سرحدوں کے دفاع سے آگے نہ بڑھا جائے۔ اسی لیے انہوں نے ان لوگوں کی رائے سے اختلاف کیا جو ہرمزان سے اس کے ملک میں گھس کر لڑنا چاہتے تھے اور حکم دیا کہ ہرمزان سے پھر انہی شرائط پر صلح کر لی جائے جنہیں وہ بار بار توڑ چکا ہے۔ چنانچہ ہرمزان گرفتار کر کے حضرت عمرؓ کی خدمت میں مدینہ حاضر کر دیا گیا۔ یہاں اس تفصیل کا موقع نہیں ہے کہ ہرمزان نے مسلمانوں اور مسلمانوں نے ہرمزان کے ساتھ کیا کیا۔ یہ تفصیل ابھی آگے چل کر آئے گی۔

حضرت عمرؓ اپنے اس فیصلے پر قائم رہے کہ عراق پر بس کیا جائے اور اس کی سرحدوں کو ایرانوں سے محفوظ رکھا جائے۔ اسلامی حملے سے پہلے ایرانی چونکہ اپنے باہمی جھگڑوں اور باہمی انتشار کی بنا پر عراق کی طرف سے غافل ہو گئے تھے، اس لیے وہاں کا سارا نظام درہم برہم ہو چکا تھا۔ زراعت تباہ اور آمدنی کے تمام ذرائع مسدود ہو گئے تھے۔ حضرت عمرؓ نے اس کی اصلاح کا تہیہ فرمایا اور حکم دیا کہ زمین کی پیمائش کی جائے۔ آب رسانی کا انتظام کر کے زمین کے ہر اس ٹکڑے کو پانی پہنچایا جائے جو کاشت کے قابل ہے۔ پلوں کو درست کیا جائے اور جو مقامات شورشوں اور لڑائیوں کی وجہ سے ویران ہو گئے ہیں، انہیں از سر نو بسایا جائے۔ ایرانی انجینئر، جو عراق میں موجود تھے، اس اصلاحی پروگرام کو رو بہ عمل لانے میں بہترین معاون تھے۔ انہوں نے اسلامی برکتیں دیکھ لی تھیں اور انہیں یقین ہو گیا کہ کسریٰ اب اس ملک کو مسلمانوں سے واپس نہیں لے سکتا۔ اس کے علاوہ وہ اسلامی حکومت کا امن و امان اور ہمہ گیر عدل و انصاف بھی دیکھ چکے تھے۔ اس لیے انہوں نے ملک اور عوام کی بہتری اسی میں پائی کہ وہ اسلامی حکومت سے تعاون کریں۔ اس اصلاحی پروگرام کے نفاذ نے نئی حکومت کے استقرار اور استحکام میں اور اضافہ کر دیا۔ رؤسائے ایران نے جو ذمیوں کی حیثیت سے عراق میں مقیم تھے اور جنہیں ان کا مال و متاع واپس کر دیا گیا تھا، اس اصلاحی پروگرام کی دولت افزائی دیکھی۔ کسانوں نے اس تمدن کو امن و آسودگی کا گہوارہ پایا اور عراق کے عربی قبائل نے اپنے اپنے حصے کو ایرانیوں سے بہتر حکمران اور ان سے زیادہ

انصاف پرور محسوس کیا اور یہ سب کے سب اس نظام کو آہِ رحمت سمجھنے لگے جسے امیر المومنینؓ نے عراق کی حکومت کی بنیاد بنایا تھا۔ وہ اپنے اپنے کاموں میں ہمہ تن مصروف ہو کر ملک کی دولت میں اضافہ کرنے لگے۔ انہیں اس پہلو سے ہٹ کر کسی دوسری طرف توجہ کرنے کی ہمت بھی کیسے ہوتی جب وہ دیکھ رہے تھے کہ ہر جگہ اسلامی فوجیں ان کے سروں پر مسلط ہیں اور فتنہ انگیزوں کی سرکوبی کے لیے ہمہ دم تیار رہتی ہیں۔

روزی اور دولت مندی کے لیے تمام اہل عراق اپنے اپنے کاموں میں لگے ہوئے تھے، لیکن فاتحین اپنے وظائف کے سبب عیش و آرام کی زندگی گزار رہے تھے۔ اس کے باوجود وہ ایک دوسرے سے حسد کرتے تھے۔ آپ دیکھ چکے ہیں کہ اہل بصرہ نے کوفہ کے محل وقوع اور اس کی آسودہ حالی کی بنا پر کس طرح اہل کوفہ سے رشک و رقابت کا اظہار کیا تھا۔ ان دونوں شہروں میں جو قبائل آباد تھے وہ ایک دوسرے سے ملتے اور اپنی اپنی شان میں مدحیہ راگ لاتے تھے، قبائلی روح کی توانائی انہیں منافست و مغناخرت پر ابھارتی تھی اور فراغت اس کڑوے کریلے کو اور نیم پر چڑھادی تھی۔ اس کے علاوہ جب ان لوگوں نے دیکھا کہ حضرت عمرؓ قریش کو سب پر ترجیح دیتے ہیں اور مہاجرین و انصار کو باقی سب لوگوں سے افضل سمجھتے ہیں تو ان حضرات کے خلاف مکرو چال بازی سے کام لینا شروع کر دیا، جنہیں خلیفہ المسلمینؓ ان سے ممتاز رکھتے تھے۔ یہی مکر تھا جس نے کچھ لوگوں کو، قصر سعدؓ کا دروازہ بننے وقت، حضرت سعدؓ کی ذات سے جھوٹی باتیں منسوب کرنے سے بھی باز نہ رکھا اور کچھ فتنہ پرداز حضرت عمرؓ کی خدمت میں حضرت سعدؓ کی یہ شکایت لے کر پہنچے کہ وہ نماز اچھی طرح نہیں پڑھاتے۔ حضرت عمرؓ فاروقؓ نے اہل کوفہ اور خود حضرت سعدؓ سے اس کے متعلق دریافت کر لیا اور جب انہیں یقین ہو گیا کہ حضرت سعدؓ سنت نبویؐ کے مطابق نماز پڑھاتے ہیں تو کہا: ”ابو اسحق! تمہارے متعلق یہ محض گمان تھا!“

اہل کوفہ نے حضرت سعدؓ کے ساتھ اس حد تک فریب کاریاں کیں کہ ایک دن وہ تنگ آ کر کہہ اٹھے: ”یا اللہ! نہ ان سے کسی امیر کو راضی رکھو! نہ ان کو کسی امیر سے!“ مظلوم ہوتا ہے، اللہ نے ان کی دعا قبول فرمائی۔ چنانچہ کوفہ کا کوئی امیر ایسا نہ تھا جس کی شکایت اہل کوفہ

حضرت سعدؓ کی کنیت ہے۔

نے حضرت عمر فاروق سے نہ کی ہو۔ جب کوئی امیر انہیں ایک دوسرے کے خلاف ریشہ دوانی اور شورش انگیزی کرتے دیکھتا، ان کی فتنہ پردازیوں کو ختم کرنے کی کوشش کرتا تو وہ اس کے خلاف شکایت لے کر مدینہ پہنچ جاتے۔

بصرہ اور کوفہ والوں اور ان کے علاوہ عراق کے دوسرے مسلمانوں کی یہ نفسا نفسی عہد فاروقی میں کوئی ایسا اثر نہ رکھتی تھی کہ اس کے نتیجے کی طرف سے خوف کھایا جاسکتا۔ اس زمانے میں سارے مسلمان فوجی۔ جو وقتاً فوقتاً جنگ پر جاتے رہتے تھے اور اس سے ان کی آتش رقابت ٹھنڈی پڑ جاتی تھی۔ اور ان کے اہل و عیال بھی جنگ کی خبروں میں لگ جاتے تھے کہ کہاں کہاں اسلامی فوجوں نے فتح حاصل کی اور کہاں کہاں انہیں نقصان اٹھانا پڑا۔ اس کے علاوہ عراق کی اصلاح و ترقی کا جوش و ہر طرف پھیل گیا تھا اس نے بھی رشک و رقابت کے قصوں کو غیر مقبول بنا دیا تھا۔ پھر حضرت عمرؓ بھی شدت و حزم کے ساتھ ساتھ دانش مند اور رحم دل تھے۔ ان کی شدت فتنے کو سر نہ اٹھانے دیتی تھی اور ان کی حکمت و رحم دلی مظلوم کے لیے فریاد کی نوبت نہ آنے دیتی تھی۔ لہذا عراق میں امن و سکون بحال رہا اور وہاں کے حالات نے نہ غلیظہ المسلمین کو پریشان کیا نہ ان کے علاوہ کسی اور مسلمان کو۔

ادھر حضرت سعدؓ قادیسیہ سے مدائن جا رہے تھے، اپنی فوج کے افسروں کو جلولا، حجریت، اور موصل کی طرف روانہ کر رہے تھے۔ کوفہ اور بصرہ آباد ہو رہے تھے اور عراق میں ہر طرف امن و سکون کا دور دورہ ہو رہا تھا۔ ادھر حضرت ابوجبیرؓ بن الجراح، حضرت خالد بن ولیدؓ، حضرت یزید بن ابی سفیانؓ، حضرت عمرو بن عاصؓ، اور حضرت شریحیل بن حسنہؓ اپنی فوج اور دوسرے سپہ سالاروں کے ہمراہ شام میں رومیوں سے برسر پیکار تھے اور حضرت عمر فاروق اعظمؓ مدینہ سے بیت المقدس اور دمشق تشریف لے جا رہے تھے۔ اب ہمیں بھی ان حضرات کے ساتھ چلنے کے لیے شام نکل ہو جانا چاہیے تاکہ یہ دیکھ سکیں کہ جزیرہ نمائے عرب کے جنوب سے لے کر نمرائے سادہ کے شمال تک ان بزرگوں نے عربی نسل کی وحدت کس طرح مکمل کی۔



باب 11:

شام سے رومی فوجوں کا اخراج

جس وقت حضرت سعد بن ابی وقاصؓ، قادیسیہ میں ایرانیوں کو شکست دے رہے تھے، پھر مدائن پر یلغار کر رہے تھے، کوفہ اور بصرہ آباد ہو رہے تھے اور عراق میں اسلامی حکومت کا نظام قائم کیا جا رہا تھا، حضرت ابو عبیدہ بن الجراحؓ اور ان کے ساتھی شام میں شہر پر شہر فتح کرتے ہوئے آگے بڑھتے چلے جا رہے تھے اور رومیوں کو وہاں سے نکال رہے تھے۔ وہ ایسا کیوں نہ کرتے جب کہ یرموک میں تذارق کو شکست دے چکے تھے۔ دمشق فتح کر چکے تھے۔ فحل میں ہرقل کی فوجوں کے پرچے اڑا چکے تھے اور اس کے ارد گرد طبریہ اور بیسان پر اسلامی پرچم لہرا چکے تھے، جس کی وجہ یہ تھی کہ طبریہ، یرموک، فحل اور دمشق یہ سب کے سب شام کی سرحدوں کے قریب صحرا کی جانب واقع تھے اور رومیوں کی مضبوط پناہ گاہیں اور مستحکم قلعے ملک کی اندرونی سمت تھے جنہیں غازیان اسلام اس وقت تک سر نہ کر سکتے تھے جب تک ان کے حملہ آوروں کا قصہ پاک نہ کرتے۔ چنانچہ انہیں ان قلعوں کی طرف بڑھنا تھا اور اس ملک کو زیر کرنا تھا جس کی فتح کا ارادہ پہلے حضرت ابوبکرؓ نے فرمایا اور ان کے بعد حضرت عمرؓ نے۔

فتح شام کی پالیسی فتح عراق کی پالیسی سے مختلف تھی۔ عراق میں فوج کی باگ ڈور صرف ایک شخص کے ہاتھ میں تھی۔ چنانچہ عہد صدیقی میں حضرت خالد بن ولید عراقی فوجوں کے سپہ سالار رہے اور عہد فاروقی میں حضرت سعد بن ابی وقاصؓ کو حضرت خالدؓ کی جگہ ان فوجوں کا کمان دار بنادیا گیا۔ لیکن جیسا کہ آپ کو یاد ہوگا، شام میں حضرت ابوبکرؓ نے بیک وقت چار لشکر روانہ فرمائے تھے اور ہر لشکر کے لیے شام کا ایک ایک حصہ مخصوص کر دیا تھا۔ ان لشکروں کے امیر الگ الگ تھے اور انہیں اپنی حدود میں مکمل اختیارات حاصل تھے لیکن کسی

موقع پر اگر یہ لشکر ایک جگہ جمع ہو جائیں تو حکم یہ تھا کہ ان کے سپہ سالار حضرت ابو عبیدہ بن الجراح ہوں گے۔ جو فوجیں فلسطین روانہ کی گئی تھیں، ان کی کمان حضرت عمرو بن عاصؓ کے سپرد تھی۔

رومیوں سے الگ الگ مقابلہ کرنے کی کوشش میں ناکام ہو کر یہ فوجیں یرموک کے مقام پر جمع ہوئیں، لیکن رومیوں سے کوئی مقابلہ پیش نہ آیا، حضرت ابو بکرؓ اس جگہ سے نکل آ گئے اور حضرت خالد بن ولیدؓ کو ان افواج کا سپہ سالار بنا کر عراق سے شام منتقل کر دیا۔ جب حضرت ابو بکرؓ کی وفات ہوئی اور زمام خلافت حضرت عمرؓ نے سنبھالی تو حضرت خالدؓ کو معزول کر کے ان کی جگہ حضرت ابو عبیدہؓ کو فوج کا امیر بنا دیا۔ حضرت ابو عبیدہؓ نے حضرت خالدؓ بن ولیدؓ کو معزولی کا یہ حکم ایک روایت کے مطابق یرموک اور دوسری روایت کے مطابق فتح دمشق کے بعد پہنچایا جب دمشق فتح ہو گیا تو حضرت ابو عبیدہؓ نے یزید بن ابی سفیانؓ کو تھوڑی سی فوج دیکر وہیں چھوڑا اور خود حضرت خالد بن ولیدؓ، حضرت عمرو بن عاصؓ اور باقی ماندہ فوج اور اس کے تمام سرداروں کو لے کر روانہ ہو گئے۔ پہلے خلی میں رومیوں کو شکست دی پھر فوجیں لے کر بیسان اور طبرہ پر چڑھائی کر دی اور یہاں کے باشندوں کی درخواست پر ان سے صلح کر لی۔ اس وقت حضرت عمرؓ نے حمص پر حملے کا حکم دیا۔ حضرت ابو عبیدہؓ اپنی فوج اور حضرت خالد بن ولیدؓ کے ساتھ شمال میں دمشق کی طرف روانہ ہوئے اور حضرت عمرو بن عاصؓ اور شریل بن حسہؓ کو فلسطین فتح کرنے کے لیے اردن میں چھوڑ دیا۔ فلسطین پر حملہ کرنے والی فوجوں کے کماندار حضرت عمرو بن عاصؓ تھے اور حضرت ابو عبیدہؓ بدستور شام کے تمام اسلامی لشکر کے سپہ سالار۔

اس وقت ہم حضرت ابو عبیدہؓ کے ساتھ شام چلتے ہیں۔ وہاں سے واپس ہو کر ابن عاصؓ کے ساتھ بیت المقدس چلیں گے، جہاں وہ اس وقت تک اپنا محاصرہ جاری رکھیں گے جب تک حضرت عمرؓ بنفس نفیس تشریف لا کر اس کے باشندوں سے صلح نہ کر لیں۔ ہم حضرت ابو عبیدہؓ کے ساتھ اپنے سفر کا آغاز اس لیے نہیں کر رہے کہ وہ شام میں اسلامی فوجوں کے سپہ سالار اعظم ہیں بلکہ اس کی وجہ یہ ہے کہ خود حضرت ابو عبیدہؓ اور حضرت خالد بن ولیدؓ دونوں حضرت عمرؓ کے استقبال کے لیے مسجد اقصیٰ کے شہر کے دروازوں پر حاضر ہوں گے، اس لیے

بہتر ہوگا کہ شام میں اسلامی فتوحات کا واضح نقشہ اس دن ہماری نگاہوں کے سامنے ہو، جس دن فاروق اعظم بیت المقدس کے بطریق کے ساتھ مسجد الصخرہ کا سنگ بنیاد رکھنے کے لیے اس مقدس شہر کے کوچہ و بازار سے گزریں اور اس طرح تین آسمانی مذاہب۔ یہودیت، مسیحیت اور اسلام۔ کو زمین کے اس ایک قطعے میں باہم مربوط کر دیں۔

حضرت عمر بن خطاب نے حضرت ابو عبیدہؓ کو حصہ پر حملہ کرنے کا حکم دیا اور وہ حضرت خالد بن ولیدؓ کو ساتھ لے کر دمشق کی راہ اپنی منزل کی طرف قدم زن ہو گئے۔ شام کے دار السلطنت میں پہنچ کر انہوں نے ہاشم بن عتبہؓ کو حضرت سعد بن ابی وقاصؓ کی مدد کے لیے عراق جانے کا حکم دیا جو اس وقت قادیسیہ میں ایرانیوں سے مقابلہ کرنے کو تیار بیٹھے تھے اور خود حصہ کے ارادے سے آگے بڑھے۔ دمشق کے شمال میں اسلامی فوج کا ایک حصہ دمشق کی اعانت و امداد کے لیے متعین تھا، جس کے نگران ذوالکلاع حمیری تھے۔ حضرت ابو عبیدہؓ جب یہاں پہنچے تو اس فوج کو بھی اپنے ساتھ لے لیا۔ دمشق کے شمال مشرق میں مرج الروم پہنچ کر اس کا سامنا ایک رومی لشکر سے ہوا جو ہرقل نے بطریق توذر کی زیر کمان بھیجا تھا۔ اسلامی فوج اس کے بالمقابل ٹھہر گئی۔ اسی اثناء میں ایک اور لشکر، جس کا سردار شنس رومی تھا توذر کی مدد کے لیے پہنچ گیا، لیکن شنس نے ان سے ہٹ کر پڑاؤ ڈالا۔ حضرت ابو عبیدہؓ اور حضرت خالدؓ نے آپس میں مشورہ کیا اور طے یہ پایا کہ حضرت خالد بن ولیدؓ توذر کا مقابلہ کریں اور حضرت ابو عبیدہؓ شنس سے معرکہ آزما ہوں۔ ان دونوں حضرات کو یقین تھا کہ ہرقل کے یہ دونوں لشکر انہیں حصہ کی طرف پیش قدمی کرنے سے روکنا چاہتے ہیں۔

حضرت ابو عبیدہ بن الجراحؓ اور حضرت خالد بن ولیدؓ رات بھر دشمن سے مقابلہ کرنے کا پروگرام بناتے رہے جب صبح نے انگڑائی لی تو حضرت خالدؓ توذر سے نبرد آزما ہونے کا فیصلہ فرما چکے تھے، لیکن یہ دیکھ کر وہ حیران رہ گئے کہ توذر کے لشکر کا آس پاس کہیں پتا نہیں۔ آخر یہ لشکر کہاں گیا؟ اور کیسے گیا؟ کس طرح وہ اس عبقری سپہ سالاروں کی دور بینی و ہوشیاری سے بچ کر نکل گیا؟ چشم زدن میں حضرت خالدؓ نے قطعی فیصلہ کر لیا کہ ان کا حریف رات کے ابتدائی حصے میں اپنی فوج کو لے کر دمشق چلا گیا ہے۔ اسے یقین ہے کہ دمشق کے محافظین اس کے مقابلے کی تاب نہ لا سکیں گے اور وہ سمجھتا ہے کہ مسلمانوں کا سارا لشکر شنس

کے لشکر سے الجھار ہے گا۔ دمشق کے محافظ اس وقت واقعی اس قابل نہ تھے کہ تھا اس حملہ آور فوج کے سامنے ٹھہر سکتے۔ اگر یہ لشکر شہر میں ٹھس کر قلعہ بند ہو گیا تو ٹھس پر فتح یابی بھی اس کی طائی نہ کر سکے گی اور حضرت ابوسعیدؓ اور حضرت خالدؓ کو از سر نو شام کے دار السلطنت کا محاصرہ کرنا پڑے گا جس سے مسلمانوں کی ہمتیں پست اور ارادے کمزور ہو جائیں گے۔ یہ سوچ کر حضرت خالدؓ نے حضرت ابوسعیدؓ سے اجازت لی اور سواروں کا ایک دستہ لے کر توڑ کے تعاقب میں روانہ ہو گئے کہ وہ اچانک بیزید بن ابی سفیان پر نہ ٹوٹ پڑے۔ بیزید کو توڑ اور اس کے لشکر کی آمد کا علم ہوا تو اسے روکنے لگے۔ انہیں حضرت خالدؓ اور ان کے دستے کی خبر نہ تھی۔ چنانچہ انہوں نے شہر کے دروازے بند کر کے اس امید پر مدافعتانہ جنگ شروع کر دی کہ وہ مدد کے انتظار میں لڑائی کو طویل دے سکیں گے۔ لیکن توڑ نے ابھی حملہ کیا ہی تھا کہ حضرت خالدؓ اپنے دستے کو لے کر اس کے عقب میں پہنچ گئے اور سارے دستے نے مل کر غرہ بگیر بلند کیا۔ حضرت بیزید اور ان کے ساتھیوں نے جو یہ غرہ سنا تو انہیں مدد پہنچنے کا یقین ہو گیا اور ان کے دل بڑھ گئے اس کے برعکس رومیوں نے جو نبی خدوں کی آواز سنی اور محسوس کیا کہ حضرت خالدؓ آپہنچے ہیں تو ان کے پاؤں اکھڑ گئے اور صفیں درہم درہم ہو گئیں۔ چنانچہ سامنے سے حضرت بیزیدؓ نے اور پیچھے سے حضرت خالدؓ نے انہیں تلواروں کی بازو پر رکھ لیا اور ان میں دبی فوج کا جو کسی طرح بھاگ نکلا۔ رومیوں کے گھوڑے، بار برداری کے جانور، ہتھیار اور بہت سا سامان، جو وہ چھوڑ گئے، مسلمانوں کے ہاتھ لگا جسے جناب بیزیدؓ نے اپنی اور حضرت خالدؓ کی فوج میں تقسیم کر دیا اور فتح و کامرانی کے بھرپورے اڑاتے دمشق واپس ہوئے۔ انہیں یقین تھا کہ اگر مسلمانوں نے حق کا ساتھ نہ چھوڑا، ثابت قدم رہے اور دنیا پر آخرت کو مقدم رکھا تو اللہ اپنا وعدہ ضرور پورا فرمائے گا۔

حضرت خالد بن ولیدؓ اس معرکے سے، جس میں توڑ مارا گیا تھا، مرج الروم واپس آئے تو حضرت ابوسعیدؓ بن الجراحؓ ٹھس پر فتح پا چکے تھے، ٹھس قتل ہو چکا تھا اور اس کی تلوار کے گھاٹ اپٹاری جا چکی تھیں۔ اب اسلامی لشکر ٹھس کی طرف روانہ ہوا۔ ہر قتل کو یہ ساری خبریں ملیں اور یہ بھی معلوم ہوا کہ حضرت ابوسعیدؓ نے ہلک کا محاصرہ کر لیا ہے۔ اس ٹھس سے مدد کا وعدہ کر کے اور انہیں مقابلے کی ہمت دلا کر وہ رہا چلا گیا۔ ٹھس واپس

آخر مقاومت کیوں نہ کرتے۔ جاڑے کا موسم تھا اور حص کی قاتل سردی عربوں کے صبر و برداشت سے باہر تھی۔ اہلک میں زیادہ وقت نہ لگا اور وہاں کے باشندوں نے حضرت ابو عبیدہ سے صلح کر لی۔ یہاں سے حضرت ابو عبیدہ حص کی طرف بڑھے اور اس کا محاصرہ کر لیا۔ حضرت خالد بن ولید آگے آگے تھے۔

حص والے قلعہ بند ہو کر بیٹھ رہے۔ وہ اسی دن مسلمانوں سے لڑنے کے لیے نکلتے تھے جس دن جاڑا تیز ہوتا تھا۔ ادھر سردی مسلمانوں کے حواس گم کیے دیتی تھی۔ ادھر سردی محاصرے سے شک آگئے تھے اور انتظار کر رہے تھے کہ ہڑل کی مدد پہنچے یا مسلمان سردی سے عاجز آ کر بھاگ جائیں لیکن مسلمانوں نے ثبات و صبر سے کام لیا اور ہڑل کی مدد نہ پہنچی۔ جب سردی بھی گزر گئی تو اہل حص کو یقین ہو گیا کہ اب ان لوگوں کا مقابلہ نہیں کیا جاسکتا۔ یہ ان کی جان نہیں چھوڑیں گے اور ان کے گلے کا چند روز بروز کتے چلے جائیں گے۔ اس پر ان میں اختلاف رائے پیدا ہو گیا۔ بعض مسلمانوں سے صلح کر لینے کے حق میں تھے اور بعض صلح کو ایسی ذلت سمجھتے تھے کہ اس پر موت کو ترجیح دیتے تھے۔ اچانک بد لڑ لایا جس سے شہر کی فصیلیں شق ہو گئیں اور بہت سے مکان مٹی کا ڈھیر بن گئے۔ شہر والے خوف سے کابھ اٹھے اور اس زلزلے کو عذاب الہی کا الارم سمجھے۔ چنانچہ دوڑے دوڑے سڑکاروں کے پاس پہنچے اور ان سے صلح کا مطالبہ کیا کہ اس کے سوا نجات کا کوئی راستہ نہیں۔

اگر اس وقت مسلمان حص پر حملہ کر دیتے تو کوئی ان کی مزاحمت نہ کرتا اور شہر بڑور شمشیر فتح ہو جاتا، لیکن محاصرے کی طوالت، سردی کی شدت اور زلزلے کی وحشت ان کے حواس پر ایسی چھا گئی کہ وہ اہل شہر کے خوف و ہراس کا اندازہ نہ کر سکے، چنانچہ جب حص کے سرداروں نے صلح کی پیش کش کی تو مسلمانوں نے اسے قبول کر لیا اور شہر کے سارے مکان اہل شہر کے لیے چھوڑ دیئے گئے اور دمشق کی طرح خراج اور جزیے پر صلح کر لی گئی۔ البتہ چند عمارتیں مسلمانوں نے اپنے قیام کے لیے ان سے لے لیں۔ اس کے بعد حضرت ابو عبیدہ نے حضرت عمر فاروق کو تمام واقعات کی اطلاع بھیجی۔ جس کے جواب میں حضرت عمر کا حکم آیا: ”تم ابھی وہیں ٹھہرے رہو اور شام کے طاقتور قبائل عرب کو اپنے جھنڈے تلے جمع کرو۔ میں بھی انشاء اللہ تعالیٰ برابر یہاں سے لگ بھجتا ہوں گا!“

حضرت ابو عبیدہؓ حمص میں مقیم رہے۔ یہاں تک کہ سنہ ۱۵ھ کا آدھا موسم بہار گزر گیا۔ جب جاڑے کی شدت اور زمہری ہو اؤں کا اثر فوج پر سے زائل ہو گیا تو فتح کی امنگ پھر چٹکیاں لینے لگی۔ اسی دوران میں شام کے طاقتور عرب قبائل بھی ان سے آٹے جس کی وجہ سے ان کے حوصلے اور بلند ہو گئے۔ اب حضرت ابو عبیدہؓ نے شمالی شام کی فتوحات کا سلسلہ جاری رکھنے کے متعلق پھر سوچنا شروع کیا۔ حضرت عمرو بن عاصؓ اور ان کے ساتھی فلسطین میں ہرقل کی فوجوں سے برسر پیکار تھے۔ اس کی خبریں حضرت ابو عبیدہؓ کو اور بھی سوچنے پر مجبور کر رہی تھیں۔ انہوں نے حضرت خالد بن ولیدؓ سے مشورہ کیا۔ فیصلہ یہ ہوا کہ شمال میں ایک طرف سے اٹا کیہ اور دوسری طرف سے حلب پر حملہ کیا جائے۔ اٹا کیہ کا راستہ دریائے اردن کے کنارے ہو کر جاتا تھا اور حماۃ و شیزر اس کے بیچ میں پڑتے تھے۔ لاز قیہ کی فوجی چوکیاں اس کی حفاظت کرتی تھیں اور حلب کے رستے میں قمرین کا قلعہ تھا جسے چاروں طرف سے پہاڑ نے گھیر رکھا تھا اور اس مضبوط و مستحکم قلعے تک پہنچنے کے لیے پہلے اس پہاڑ کو طے کرنا ضروری تھا۔

حضرت ابو عبیدہؓ نے عبادہ بن صامتؓ کو حمص میں چھوڑا اور خود فوج لے لے کر حماۃ کی طرف روانہ ہوئے۔ پہلے اوستان نے اپنے دروازے ان کے لیے کھول دیئے۔ اس کے بعد اہل حماۃ نے ان کے آگے سر اطاعت خم کر دیا۔۔۔ اور مسلمانوں نے حمص کی شرائط صلح پر ان سے بھی صلح کر لی۔

شیزر والوں کو جب معلوم ہوا کہ غازیان اسلام ان کی طرف بڑھے چلے آ رہے ہیں تو صلح کے لیے دوڑے اور حماۃ والوں کی طرح ان سے بھی صلح ہو گئی۔ حضرت ابو عبیدہؓ نے سلمیہ فتح کیا اور اس کے بعد لاز قیہ کے سرحدی قلعے پر پہنچ گئے۔ لاز قیہ والوں نے انہیں اپنی طرف آتے دیکھا تو قلعہ بند ہو کر بیٹھ رہے اور شہر کے دروازے بند کر کے مقابلے پر آمادہ ہو گئے۔ انہیں اطمینان تھا کہ اگر مسلمانوں نے ان کا محاصرہ کیا تو وہ مقابلہ کر سکیں گے اور اپنے میں مسند کے راستے انہیں مدد پہنچ جائے گی۔ حضرت ابو عبیدہؓ نے شہر کا استحکام دیکھ کر

۱۔ اٹا یا اردن سے مراد دریائے اردن (Orantes) ہے جس پر حمص حماۃ اور اٹا کیہ واقع ہیں۔ اس کا دہانہ ساحل اٹا کیہ میں ہے۔

محسوس کر لیا کہ اسے سر کرنا دشوار ہے۔ اگر وہ اس کے بالفاظی خیر زن ہو جاتے ہیں تو قیام طول پکڑ جانے گا۔ اور اگر اس دوران میں دشمن کو مدد پہنچ گئی تو یہاں سے ناکام جانا پڑے گا، یا پھر شہر کا محاصرہ کرنا ہوگا اور اس صورت میں اطلاع دینا ناممکن ہو جائے گا۔ اس لیے حضرت ابوسعیدؓ کو ایک جنگی چال چلتی پڑی۔ انہوں نے شہر سے دور پڑاؤ ڈالا اور حکم دیا کہ غار نما گڑھے اتنے گہرے کھودے جائیں کہ گھوڑے کی پیٹھ پر بیٹھا ہوا سوار ان میں چھپ جائے۔

جب گڑھے کھد گئے تو ایسا ظاہر کیا، گویا محسوس واپس جا رہے ہیں۔ لاز قیہ والوں نے انہیں جاتے دیکھا تو اطمینان کے ساتھ اپنے کام کاج میں مصروف ہو گئے۔ رات ہونے پر مسلمان واپس آ کر ان گڑھوں میں چھپ گئے۔ صبح کو اہل لاز قیہ شہر کے دروازے کھول کر باہر آ گئے۔ مسلمان اچانک گڑھوں سے نکلے اور شہر پر ہلہ بول دیا۔ کچھ مسلمانوں نے شہر کے دروازے پر قبضہ کر کے ایک طرف تو اہل شہر کو اندر جانے سے روک دیا اور دوسری طرف قلعہ بند روئی فوجوں کو گھیرے میں لے لیا۔ جو لوگ شہر سے نکل آئے تھے وہ بھاگ کھڑے ہوئے۔ ان پر خوف طاری ہو چکا تھا، اس لیے ان میں سے ہر ایک نجات کی راہ تلاش کرنے لگا۔ جو لوگ شہر میں تھے، ان کے لیے تسلیم و اطاعت کے سوا کوئی چارہ نہ تھا۔ چنانچہ وہ سہرا انداز ہو گئے اور بھاگنے والوں نے امان بچائی۔ حضرت ابوسعیدؓ نے جزیہ پر ان سے صلح کر لی۔ ان کا گر جا انہیں کے قبضے میں رہنے دیا گیا اور بعض کو مسلمانوں نے اس کے قریب پہلی ایک مسجد بنائی۔

حضرت ابوسعیدؓ لاز قیہ سے معرہ جموں پہنچے اور اسے فتح کر لیا، وہاں سے حضرت خالد بن ولیدؓ کو قسریں بھیجا جو صوبہ حلب کا بڑا باروق شہر تھا۔ قسریں کا استحکام حضرت خالدؓ کی نگاہوں سے پوشیدہ نہ تھا اور وہ یہ بھی جانتے تھے کہ اس شہر کو بچانے کے لیے ہر قسم کی مدد بھی بھیجی جائے گی، لیکن قلعہ کی فوجی قوت اور شہر کی مغربی حضرت خالدؓ کو بھلا کیا اور ان کی اور دشمن کی آپسی مینیں صرف اللہ کو صفحہ فنی سے بھلا کیا باز رکھیں۔ اس لیے وہ اللہ کی نصرت و

معرہ جموں سے مراد عمر و عثمان ہے جو بعد کو عثمان بن حنیف انصاری کی طرف منسوب ہو کر اس نام سے موسوم ہوا۔

حمایت پر یقین رکھتے ہوئے منزل مقصود کی طرف بڑھتے چلے گئے۔ قسریں کے جنوب میں باہر کی طرف بنو توح اور سلج کے عرب خیمہ زن تھے، گویا وہ اس مستحکم شہر کے ہر اول ہیں۔ عربوں کا یہ دستور تھا کہ وہ شہر کی حفاظت کے لیے شہر سے باہر گھل کر خیمے ڈال دیتے تھے۔ چنانچہ ان لوگوں نے بھی اپنے عرب بھائیوں کے اسی دستور پر عمل کیا تھا۔ رومیوں کو جب یہ معلوم ہوا کہ حملہ آور قاہرہ و جابر، زیرک فاتح ہے تو انہوں نے محض ان عربوں کو غازیان اسلام کے مقابلے میں کافی نہ سمجھا۔ چنانچہ غیاس، جو ہر قل کے بعد روم کا سب سے بااثر شخص تھا، ایک بھاری لشکر لے کر شہر سے باہر نکلا تا کہ انہیں قیصر کے ملک میں در آنے سے روکے۔ اس نے مستبر آدمیوں کو دشمن کی خبریں لانے پر مامور کیا کہ ان کی روشنی میں مسلمانوں سے مقابلہ کرنے کی پالیسی مرتب کرے، لیکن ابھی وہ خبروں کا انتظار ہی کر رہا تھا کہ صبح ہوتے ہی حضرت خالدؓ کسی نامعلوم سمت سے اچانک جا پہنچے۔ غیاس نے بہت چاہا کہ کسی طرح اس ناگہانی حملے کو روکے، لیکن حضرت خالدؓ نے اس کی ہر تدبیر خاک میں ملا دی اور پوری قوت سے رومیوں پر حملہ کر دیا۔ دوئی اس حملے کی تاب نہ لاسکے اور وہ تاب لا بھی کیسے سکتے تھے۔ جب کہ حضرت خالدؓ بن ولیدؓ کا نام سن کر دل دہلنے لگتے تھے اور ارادے سہا ہوجاتے تھے وہ مسلمانوں کے سامنے کس طرح ٹھہر سکتے تھے جب کہ دمشق، حمص، حماہ اور لاذقیہ میں اسلامی فتوحات کی خبریں ان کے کالوں تک پہنچ چکی تھیں۔ بحرہ فوج بہت قدم بڑھ چکی تھی کہ کئی ہے جس کی سنوئی قوت ٹاہ ہو چکی ہو۔ چنانچہ اس نے بھاگنا چاہا لیکن حضرت خالدؓ نے فرار کی ساری راہیں مسدود کر دیں۔ اور کشتوں کے پٹے کا دیے۔ غیاس کو بھی مسلمانوں نے اس کے خون میں نہلا دیا۔ کچھ روئی بھاگ کر قسریں میں قلعہ بند ہو گئے۔ حضرت خالدؓ نے ان کا تعاقب کیا، لیکن جب وہ قسریں پہنچے تو روئی شہر کے دروازے بند کر چکے تھے۔ یہ دیکھ کر حضرت خالدؓ نے ان کے پاس یہ تہدیدی پیغام بکھا: ”اگر تم باطلوں میں جا چھو گے تو اللہ ہم کو تمہارے پاس پہنچا دے گا۔ یا تمہیں ہماری طرف پھینک دیں گا۔“

کچھ دن تک تو وہ یوں ہی قلعہ بند رہے، لیکن آخر کار قسریں والوں کو یقین ہو گیا کہ غیاس، تذرین اور روم کے تمام بہ سالاروں کو کچل دینے والے قائد کے سامنے جھک

جانے کے سوانحیات کی اب کوئی راہ نہیں۔ چنانچہ انہوں نے درخواست کی کہ حمص کی شرائط صلح پر انہیں امان دے دی جائے، لیکن حضرت خالد بن ولیدؓ کی سرادے کا فیصلہ کر چکے تھے اس لیے شہر کو جاہ کرنے کے سوا اور کسی بات پر راضی نہ ہوئے اور اہل قسریں اپنے مال و متاع اور اہل و عیال کو تقدیر کے حوالے کر کے اٹھا کر بھاگ گئے۔

فتح قسریں کی مشہور روایت یہ ہے لیکن بعض ادبی ذوق رکھنے والے مؤرخین اس میں جبلہ بن ہشیم غسانی کے اس واقعے کا بھی اضافہ کرتے ہیں جو اس شہر کی مدافعت کے سلسلے میں اس سے منسوب ہے۔ آپ جانتے ہیں کہ ہرقل سے پہلے جبلہ بنو غسان کا آخری بادشاہ اور رومیوں کا پر خلوص حلیف تھا۔ اسے غسان اور حیرہ کے دوسرے بادشاہوں کی طرح شعرائے عرب سے بڑی محبت تھی۔ وہ ان کی بڑی عزت کرتا تھا اور ان کے ساتھ احترام سے پیش آتا تھا۔ رسول اللہ ﷺ کے شاعر حضرت حسان بن ثابتؓ انصاریؓ اسے تمام شاعروں سے زیادہ محبوب تھے۔ اس کی مدح میں حضرت خسانؓ کے اشعار آج تک عربی شاعری میں اپنا ایک خاص درجہ رکھتے ہیں، جن دنوں جبلہ کو قسریں کے محاصرے کی خبریں پہنچیں، وہ اٹھا کر کے قریب دریائے اردن کے آہنی پل کے پاس مقیم تھا۔ وہ رومیوں کا ساتھ دینے اور ان کا بوجھ ہلکا کرنے کے لیے روانہ ہوا لیکن ابھی رستے ہی میں تھا کہ اس کے ہراول دستے ایک مسلمان کو پکڑ لائے جس نے اپنا نام سعید بن عامر خزرجی بتایا اور بنو ثعلبہ کے ایک قبیلے مرہبہ سے اپنا نسبی تعلق ظاہر کیا جو جبلہ کے اجداد تھے۔ خزرج کا نام سن کر جبلہ کو اپنا دوست انصاری شاعر یاد آ گیا۔ اس نے سعید سے پوچھا: ”تمہیں اس سے جدا ہوئے کتنے دن ہوئے؟“ سعید نے جواب دیا: ”تھوڑے ہی دنوں کی بات ہے اس نے مجھے ایک دعوت میں بلایا اور کثیر کو وہ اشعار گانے کا حکم دیا جو اس نے تمہاری مدح میں کہے ہیں اور کثیر نے یہ اشعار گائے:

يَوْمًا بِجِلْقِي فِي الزَّمَانِ الْاَوَّلِ
قَبْرُ ابْنِ مَارِيَةَ الْجَوَادِ الْمُفْضِلِ
لَا يَسْتَلُونَ مِنَ السَّوَادِ الْمُقْبِلِ
شُمُّ الْاَنْوْفِ مِنَ الطَّيْرَازِ الْاَوَّلِ

لِسَلَّةٍ ذُرٍّ عَصَابَةٍ نَادِمَتُهُمْ
اَوْلَادُ جَنْفِهِ حَوْلَ قَبْرِ اَبِيهِمْ
يُغَشَّوْنَ حَتَّى مَا تَهْزِ كِلَاہُمْ
بِيضُ الْوُجُوهِ كَرِيْمَةٍ اَحْسَانِهِمْ

(ترجمہ: اللہ اللہ! مدتوں پہلے وہ ایک دن جلق میں خوش باشوں کی محفل آرائی۔ ہفتہ کی اولاد اپنے باپ صاحب جود و فضل ماریہ کی قبر کے گرد بیٹھی تھی۔ رات کی سیاہ چادر پھیل گئی یہاں تک کہ کتے بھونکنے لگے، لیکن وہ بڑھتی ہوئی تاریکی کے متعلق کچھ نہ پوچھتے تھے۔ چہرے کی سفیدی ان کی لمبی فضیلت اور ناک کی بلندی ان کی شہتیی عظمت کی دلیل ہے۔) جبکہ نے یہ اشعار سن کر سعید کو انعام دیا اور بتایا کہ بادشاہ نے اسے قسریں کی مدافعت کے لیے بھیجا ہے۔ اس کے بعد کہا کہ وہ جا کر حضرت خالدؓ کو اس کی فوجی طاقت اور تلواروں کی کاٹ سے ڈرائے۔ جبکہ اور اس کے لشکر نے رومیوں کے ساتھ اپنا سفر جاری رکھا یہاں تک کہ حضرت خالدؓ سے نبرد آزما ہوا۔ اسے فتح ہونے ہی والی تھی کہ کمک پہنچ جانے سے مسلمانوں کا پلہ بھاری ہو گیا۔ چنانچہ انہوں نے جبکہ کو شکست دے کر شہر پر قبضہ کر لیا اور شہر والوں میں سے جو بھاگ سکا، اٹاکیہ بھاگ گیا۔ حضرت ابو عبیدہؓ جب اپنے لشکر کو لے کر پہنچے تو حضرت خالدؓ کی تیاریاں ہو چکی تھیں۔ آخر کار اہل قسریں کو امان دے دی گئی اور اس شرط پر صلح ہو گئی کہ وہ جزیہ ادا کریں گے اور ان کی فصیلیں اور قلعے منہدم کر دیئے جائیں گے جو عرب شہر کے باہر خیمہ زن تھے۔ انہوں نے جب یہ دیکھا تو اطاعت قبول کر لی۔ ان میں سے اکثر مسلمان ہو گئے اور جو نصرانیت پر قائم رہے ان پر جزیہ عائد کر دیا گیا۔

جبکہ سے متعلق یہ روایت، جس میں کہا گیا ہے کہ وہ قسریں کی مدافعت کے لیے گیا تھا، میرے نزدیک صحیح نہیں اور یہی وجہ ہے کہ طبری، ابن خلدون، ابن اثیر، ابن کثیر اور ابن کے مقبضین نے اس کا ذکر نہیں کیا۔ اگرچہ فوج الشام میں، جو دائی سے منسوب کی جاتی ہے۔ اس کا ذکر موجود ہے۔ لیکن صحیح اور مشہور روایت یہی ہے جو ثقہ مؤرخین نے نقل کی ہے۔ حضرت ابو عبیدہؓ نے حضرت عمرؓ کو خط لکھا جس میں حضرت خالدؓ کے کارناموں، غیاس و اس کے لشکر پر ان کی فتح اور قسریں میں اس کے تمام تر استحکام کے باوجود ان کے داخلے کی تفصیل بیان کرنے کے بعد حضرت خالدؓ کی وہ بات بھی نقل کی جو انہوں نے اہل قسریں سے کہی تھی: ”اگر تم بادلوں میں بھی جا چھو گے تو اللہ ہم کو تمہارے پاس پہنچا دے گا یا تمہیں ہماری طرف پھینک دے گا۔“ حضرت عمرؓ کو حضرت خالدؓ کی عبقریت پر، جو قسریں کے کارناموں میں پوری طرح نمایاں تھی، بڑا تعجب ہوا اور آپ نے فرمایا: ”خالدؓ نے اپنے

آپ کو امیر بنا لیا۔ اللہ ابو بکرؓ پر رحم فرمائے وہ مجھ سے زیادہ مردم شناس تھے۔“
حضرت عمرؓ کے یہ الفاظ ہمیں بتاتے ہیں کہ حضرت خالدؓ نے قسمرین میں جو معجز نما کارنامے سرانجام دیئے وہ ان کے ان تمام کارناموں پر فوقیت رکھتے ہیں جن کا اظہار حضرت خالدؓ نے دمشق، حمص، اور ان دوسرے شہروں میں کیا۔ جو حضرت عمر فاروق اعظمؓ کے آغاز خلافت سے لے کر ان کی زبان سے یہ الفاظ ادا ہونے کے وقت تک مسلمانوں نے فتح کیے تھے۔ حضرت خالدؓ کے ان کارناموں کا حضرت عمرؓ کے دل پر اتنا گہرا اثر ہوا کہ فتح قسمرین کے چند ماہ بعد جب وہ بیت المقدس میں حضرت خالدؓ سے ملے تو قسمرین کی امارت ان کے سپرد فرمادی۔

تعب ہے کہ قسمرین میں حضرت خالدؓ کے کارنامے امیر المومنینؓ کو اس درجہ متاثر کرتے ہیں اور قسمرین اپنے گرد و پیش پھیلے ہوئے اضلاع کا مرکز بھی ہے، لیکن اس کے باوجود متذکرہ بالا تفصیلات کے سوا ثقہ مؤرخین اس کے بارے میں اور کچھ نہیں لکھتے۔ اور ایک قسمرین ہی پر کیا متوقف ہے۔ شام کی دوسری فتوحات میں بھی طبری اور ان کے تبعین اور بلاذری اور ان کے مقلدین ایسے ہی اختصار سے کام لیتے ہیں جو عراق کی فتوحات کی تفصیل سے کسی طرح میل نہیں کھاتا۔ البتہ شام کے واقعات میں معرکہ یرموک اور فتح بیت المقدس کا ذکر ان مؤرخین نے تفصیل سے کیا ہے اور تھوڑی سی توجہ فتح دمشق کی طرف بھی منعطف کی ہے۔ اس لیے کہ جس طرح وہ قادسیہ کی جنگ کو عراق کی کنجی سمجھتے ہیں، اسی طرح یرموک کی جنگ کو شام کی کنجی قرار دیتے ہیں اور اس لیے کہ دمشق شام کا دار السلطنت تھا اور

1۔ ہمیں معرکہ قسمرین کے سلسلے میں کوئی ایسی مفید تفصیل نہیں ملی جیسی واقفی نے فتوح الشام میں بیان کی ہے، لیکن جیسا کہ ہم نے متن میں کہا ہے۔ ہمارے نزدیک واقفی کی روایت غیر مستند ہے اور جو واقعات اس نے نقل کیے ہیں وہ خرافات سے زیادہ قریب ہیں۔ چنانچہ وہ لکھتا ہے کہ جس وقت جبلہ اور رومی لشکر قسمرین پہنچے ہیں، حضرت خالدؓ کے ساتھ صرف دس مسلمان جاں باز تھے۔ یہ دس کے دس مسلمان دشمن کی فوج میں شامل ہو گئے اور کوئی انہیں نہ پہچان سکا۔ جبلہ اور اس کے ساتھیوں کے لیے جب شہر کے دروازے کھولے گئے تو حضرت خالدؓ نے حاکم شہر پر حملہ کر کے اسے گرفتار کر لیا اور اس کے بعد انہوں نے اور ان کے ساتھیوں نے بتا دیا کہ ہم مسلمان ہیں۔ جبلہ اور رومی سپہ سالار ڈرے کہ اگر ہم ان مسلمانوں کو قتل کرتے ہیں تو حضرت خالدؓ حاکم شہر کو قتل کر دیں گے، جو برقل کے مقررین خاص میں سے تھا۔ چنانچہ جبلہ اور حضرت خالدؓ کے درمیان ایک طویل گفتگو ہوئی۔ اور یہ طے پایا کہ رومی سو یا ایک ایک کر کے مسلمان جاں بازوں سے مبارزت کریں۔ (بقیہ اگلے صفحہ پر)

بیت المقدس مسجد اقصیٰ کا شہر۔ کاش! اگر وہ قسریں کے واقعات بھی تفصیل سے بیان کر دیتے تو امیر المومنینؓ کے اس قول کا راز ہم پر واضح ہو جاتا۔

ہم ذکر کر چکے ہیں کہ اہل قسریں نے حضرت خالدؓ سے حمص کی شرائط صلح پر امان طلب کی، لیکن حضرت خالدؓ انہیں ان کی حکم عدولی کی سزا دینے کا فیصلہ فرما چکے تھے اور شہر کو تباہ و برباد کر دینے کے سوا اور کسی بات پر راضی نہ تھے۔ چنانچہ قسریں والے اٹھا کیہ بھاگ گئے۔ جس وقت حضرت ابو عبیدہؓ وہاں پہنچے تو انہوں نے حضرت خالدؓ بن ولید کے اس فیصلے کو عدل و انصاف کے عین مطابق پایا اور شہر کے قلعے اور فصیلیں منہدم کرادیں۔ اس کے بعد انہوں نے محسوس کیا کہ انصاف کے ساتھ شفقت بھی ہونی چاہیے اور اہل شہر کو ان کی درخواست کے مطابق امان دے دی۔ کہا جاتا ہے کہ شہر کے کلیسا اور مکان تقسیم کر دیے گئے اور ان کے نصف حصے پر مسلمان قابض ہو گئے۔ ایک روایت یہ بھی ہے کہ شہر کی کچھ زمین لے کر وہاں مسجد تعمیر کر دی گئی۔ اور باقی سب کچھ بدستور اہل شہر کے قبضے میں رہنے دیا گیا۔ چنانچہ جو لوگ اٹھا کیہ بھاگ گئے تھے۔ جز یہ قبول کر کے واپس آ گئے۔ حضرت ابو عبیدہؓ کے حکم کے مطابق ان سے بھی بہتر سلوک کیا گیا جس طرح دوسرے مفتوحہ علاقوں کے باشندوں سے بہتر سلوک کیا گیا تھا اور صحیح مساوات کی بنیاد پر ان کے درمیان عدل قائم کیا گیا، جس میں کوئی طاقتور کسی کمزور پر ظلم و جبر نہیں کر سکتا تھا۔

لیکن اس کے باوجود اہل شہر کے دلوں میں کینہ و غضب کی چنگاری سلگتی رہی اور جب مسلمان حلب کی طرف بڑھے تو بغاوت و سرکشی کا شعلہ بن کر بھڑک اٹھی۔ حضرت ابو عبیدہؓ

(بقیہ صفحہ گذشتہ) اس مبارزت میں شجاعان اسلام نے رومیوں کی ایک بہت بڑی تعداد کو قتل کر دیا لیکن ان کا ایک آدمی بھی شہید نہ ہوا۔ یہ دیکھ کر جبلہ اور رومی سپہ سالار غضبناک ہو گئے اور اپنے اپنے لشکروں کے ساتھ ان دس مسلمانوں پر حملہ کر دیا۔ حضرت خالدؓ اور ان کے ساتھیوں نے دشمن کی ایک بڑی جمیعت کو کھوار کے گھاٹ اتار دیا آخر کار وہ ہمت کر کے ایک دم مسلمانوں پر ٹوٹ پڑے مسلمانوں کے پاؤں اکٹرنے ہی والے تھے کہ انہوں نے تکبیر کے نعروں کی گونج سنی اور تکبیر پہنچ جانے کے یقین نے ان کو سنبھال لیا۔ اتنے میں حضرت ابو عبیدہؓ اپنے لشکر سمیت وہاں پہنچ گئے اور حضرت خالدؓ اور ان کے ساتھیوں کو دشمن کے زرنے سے نکالنے اور قسریں فتح کرنے کے لیے جبلہ اور رومی لشکر پر حملہ کر دیا۔ یہ ہے واقعہ کی بیان کا خلاصہ جس میں چند ایسی کہانیاں بھی اس نے شامل کر دی ہیں جو مہر فرغات ہیں، اس لیے ہم نے انہیں یہاں درج نہیں کیا۔

نے باغیوں کی سرکوبی کے لیے فوج بھیجی، جس نے محاصرہ کر کے ان کے مویشی چھین لیے۔ اس فوج کو وہیں چھوڑ دیا گیا کہ اہل شہر دوبارہ سرکشی نہ کر سکیں اور ظفر مند لشکر کے عقب کی حفاظت ہو سکے، اس طرف سے مطمئن ہو کر حضرت ابو عبیدہؓ بن الجراح آگے بڑھے اور حلب کے باہر جا کر پڑاؤ ڈالا۔ یہاں جو عرب تھے، انہوں نے جزیہ پر صلح کر لی اور اس کے بعد ان میں سے اکثر مسلمان بھی ہو گئے۔ حضرت ابو عبیدہؓ نے عیاض بن غنم کو آگے بھیجا اور انہوں نے حلب کا محاصرہ کر لیا۔ ہر چند کہ حلب کے قلعے بڑے مضبوط تھے لیکن اہل حلب نے فوراً ہی صلح کر لی اور قلعوں کی مضبوطی کر بھی کیا سکتی تھی جب دل ہی ٹوٹ جائیں۔ ہمتیں ہی پست ہو جائیں اور ارادے ہی جواب دے جائیں؟

حلب والے دیکھ چکے تھے کہ ان سے پہلے جن لوگوں نے مسلمانوں کی مزاحمت کی ان کا کیا حشر ہوا؟ اور سمجھ لیا تھا کہ موت سے کھیلنے والے ان فاتحین کا مقابلہ کرنے سے کچھ حاصل نہ ہوگا۔ چنانچہ انہوں نے اپنے آپ کو ان کے سپرد کر دیا۔ کہا جاتا ہے کہ عیاض نے ان کی درخواست کے مطابق انہیں امان دے دی اور ان کی جان اور ان کے اہل و عیال، ان کے کلیسا اور ان کے قلعے غرض یہ کہ کسی چیز کو ہاتھ نہ لگایا، صرف مسجد کے لیے ایک جگہ ان سے لے لی۔ یہ بھی بیان کیا جاتا ہے کہ صلح مکانوں اور کلیساؤں کی تقسیم پر ہوئی تھی اور ایک روایت یہ بھی ہے کہ حضرت ابو عبیدہؓ حلب میں داخل ہوئے تو وہاں کوئی نہ تھا۔ شہر کا شہر اٹھا کیے منتقل ہو گیا تھا اور جب صلح ہوئی تو واپس ہوا۔

اس باب میں اٹھا کیے کا ذکر بار بار آیا ہے۔ اس سے پہلے ہم دیکھ چکے ہیں کہ فتح دمشق کے بعد ہر قل نے حمص سے بھاگ کر یہاں پناہ لی تھی اور ابھی آگے چل کر ہم دیکھیں گے کہ حضرت ابو عبیدہؓ اسے آ کر فتح کریں گے اور اس کے فتح ہوتے ہی ہر قل شام کو خیر باد کہہ کر قسطنطنیہ میں سر چھپائے گا۔ اس کے فوراً بعد جبکہ بن اسہم مسلمانوں سے آ ملے گا اور حضرت عمرؓ کی خدمت میں مدینہ حاضر ہوگا۔ اٹھا کیے کا ذکر اگر بار بار آیا ہے تو اس میں تعجب کی کوئی بات نہیں۔ ان دنوں اٹھا کیے مشرق میں رومی سلطنت کا پایہ تخت تھا اور قسطنطنیہ کے مقابلے کا شہر سمجھا جاتا تھا۔ رومی سردار اس کے نزدیک ہونے کی بنا پر اسے اسکندریہ سے بہتر سمجھتے تھے۔ ان کا خیال تھا کہ مصری پایہ تخت کے مقابلے میں جس کی راہ میں سمندر حائل ہے اور جو بار بار

ان کے خلاف بغاوت بھی کر چکا ہے، یہ شہران سے زیادہ مضبوط رابطہ رکھتا ہے، اس لیے ان کی توجہ انطاکیہ پر زیادہ رہتی تھی۔ چنانچہ انہوں نے اس شہر میں ایسی ایسی عبادت گاہیں، ایسی ایسی عمارتیں اور ایسے ایسے تفریح کدے بنائے تھے، جنہوں نے اس شہر کو دمشق اور دمشق کے علاوہ مشرق کے تمام شہروں سے زیادہ بارونق بنا دیا تھا۔ یونانی اور رومی بت پرستی کے زمانے میں بھی اس کی یہی شان تھی اور اس کے بعد مسیحیت کے دور میں بھی اس کی یہی شان رہی۔ بڑے بڑے عالی شان مندر اس کے مختلف گوشوں میں پھیلے ہوئے تھے جنہیں کئی بار زلزلوں نے سہارا کیا اور ہر بار وہ پہلے سے بھی زیادہ عظمت و شان کے ساتھ تعمیر کر دیئے گئے۔ مسیحی کلیسا بعد کے زمانے میں تعمیر کیے گئے، جو باعتبار جلال و وقار ان مندروں سے کسی طرح کم نہ تھے اور اس کی وجہ یہ تھی کہ انطاکیہ کو سب سے زیادہ مسیحیت قبول کرنے کا فخر حاصل تھا اور اس کے باشندوں نے سب سے پہلے اپنے آپ کو مسیحی کے نام سے موسوم کیا تھا۔ اس کے بطریق کہتے ہیں کہ سینٹ پیٹرس نے ان بزرگوں کو نصرانی بتایا تھا۔ ان میں ”انجیل برتاباس“ کو رواج دیا تھا۔ اور اس کی تعلیمات ان میں پھیلائی تھیں۔ اس شہر میں سینٹ پیٹرس کے اتنے شاگرد اور چیلے تھے کہ مسیحیت کے ابتدائی دور میں یہ شہر مذہبی سرگرمیوں کا ایک عظیم مرکز اور ایشیائی بطریق کا مستقر تھا۔ تیسری صدی عیسوی کے نصف آخر میں یہاں دس کلیسائی کانفرس منعقد ہوئیں، جن کی تجویزوں نے مسیحی فرقوں کی تکوین پر اثر ڈالا۔ یہ پوری تفصیل نصرانیت کی تاریخ میں موجود ہے۔ انہیں وجہ کی بنا پر اس زمانے میں شہر کی حدود وسیع ہو گئیں اور اس کے باشندوں کی تعداد ایک لاکھ تک پہنچ گئی۔ اس عظیم آبادی کی معیشت میں کوئی تنگی پیدا نہ ہوتی تھی اس لیے کہ انطاکیہ بحر روم کے ساحل پر رابطہ کے دہانے کے قریب واقع تھا جہاں اس کے باشندوں کی ضرورت کی تمام اشیاء سلطنت کے مختلف ملکوں سے جہازوں پر لاد کر پہنچادی جاتی تھیں۔ اسی طرح وہ قافلوں کے حلب جانے والے راستے پر بھی واقع تھا جو حلب سے عراق اور ایشیائے کوچک کی طرف پھٹ جاتا تھا۔ اسی محل وقوع نے اسے تجارت کا ایک عظیم مرکز بنا دیا تھا جو مشرق و مغرب کا نقطہ اتصال تھا۔ انطاکیہ کی یہ منزلت عہد فاروقی تک برقرار رہی۔ حضرت عمرؓ کو اس کی اہمیت و شہرت کا اچھی طرح اندازہ تھا اور اس کی فتح ان کی نظر میں مدائن ابد بیت المقدس کی فتح کے مساوی

حیثیت رکھتی تھی۔ اسی لیے وہ حضرت ابوعبیدہؓ کی خبروں کا بھی اسی بے چینی سے انتظار فرماتے تھے جس بے چینی سے حضرت سعد بن ابی وقاصؓ کی جنگ قادسیہ کی خبروں کا۔ حضرت ابوعبیدہؓ اٹھا کیہ کے استحکام، اس کے محل وقوع اور اس کی فوجی قوت سے بے خبر نہیں تھے۔ جس طرح یہ بات ان سے پوشیدہ نہ تھی کہ شام کی لڑائیوں میں، جو رومی شکست کے بعد بچ گئے ہیں، وہ سب کے سب اٹھا کیہ میں جمع ہو کر اس کی مدافعت پر کمر بستہ ہیں۔ اٹھا کیہ واقعی ایک مستحکم شہر تھا جسے چاروں طرف سے بلند و بالا فصیلوں نے گھیر رکھا تھا، جن کی بلندی کو دیکھ کر عقل حیران رہ جاتی تھی۔ یہ دیواریں کہیں کہیں حلب کو چاروں طرف سے گھیرنے والی وادی کے شکافوں سے اٹھائی گئی تھیں اور اکثر ان پہاڑوں سے بھی اونچی نکل گئی تھیں جو شہر کے بعض حصوں کو محیط تھے۔ یہاں تک کہ دیکھنے والا یہ خیال کرنے لگتا تھا کہ پہاڑ اس شہر کو اپنی آغوش میں لیے کھڑے ہیں اور انہیں طے کرنے، ان پر قابو پانے کی کوئی راہ نہیں ہے۔ ایسی مستحکم جگہ، جب کہ روم کی تمام فوجیں بھی شام کی شمالی جنگوں سے ہسپا ہو کر وہاں جمع ہو گئی ہوں، واقعی اس قابل تھی کہ مسلمان اپنے قدم روک لیں، بلکہ اس پر حملے کا خیال ہی سرے سے ترک کر دیں اور ہر قل کے لیے بھی یہی مناسب تھا کہ اس میں پناہ لے کر بحری راستے سے ہر قسم کی مدد حاصل کرے اور اپنے دشمن کو دفع کر کے اس کے داغ کو دھوئے جو اس کے اور اس کی سلطنت کے دامن میں لگ گیا تھا، لیکن ہر قل نے رہا سے اٹھا کیہ آنے کے متعلق سوچا ہی نہیں اور نہ اس عظیم شہر کی مدد ہی کی فکر کی بلکہ حضرت ابوعبیدہؓ کو اس کی طرف جانے دیا کہ اٹھا کیہ والے اٹھا کیہ سے نکل کر ان کا مقابلہ کریں اس کی چار دیواری کے باہر حضرت ابوعبیدہؓ ایک سخت معرکے کے بعد انہیں شکست دے کے چاروں طرف سے شہر کا محاصرہ کر لیں اور اٹھا کیہ والوں کے لیے تسلیم و اطاعت کے سوا کوئی چارہ نہ رہے۔ حضرت ابوعبیدہؓ نے جزیے پر ان سے صلح کر لی جن لوگوں نے جزیہ دینا قبول نہ کیا انہیں جلا وطن کر دیا اور وہاں سے آگے بڑھے۔

اٹھا کیہ والوں پر یہ شرمناک شکست آتی گرائی گزری کہ انہوں نے صلح کا معاہدہ توڑ دیا۔ حضرت ابوعبیدہؓ نے عیاض بن غنم کو ان کی سرکوبی کے لیے بھیجا جنہوں نے بغاوت فرد کے سابقہ شرائط پر نیا معاہدہ کر لیا۔ حضرت ابوعبیدہؓ نے یہ پوری تفصیل حضرت عمرؓ کی

خدمت میں روانہ کی، جس کے جواب میں دربار خلافت سے یہ حکم آیا کہ اطالیکہ میں حفاظتی دستے متعین کر دیئے جائیں اور ان کے وظائف میں تاخیر نہ کی جائے تاکہ شہر میں دوبارہ بغاوت کی آگ بھڑک اٹھنے کا اندیشہ باقی نہ رہے۔

اطالیکہ کے بعد شمالی شام کے باقی ماندہ حصے کی تطہیر اور بغاوتوں کی سرکوبی مسلمانوں کے لیے باقی رہ گئی تھی۔ چنانچہ حضرت ابوجہیدؓ حلب روانہ ہوئے جہاں رومیوں کا لشکر دوبارہ جمع ہو گیا تھا۔ مسلمانوں نے اس لشکر کو شکست دے کر پراگندہ کر دیا۔ اس کے بعد قورس اور معج فتح کیے۔ پھر حضرت خالدؓ کو بھیجا جنہوں نے مرعش پر قبضہ کر لیا۔ اس سے شام کی فتوحات کا سلسلہ فرات سے جالملا اور عراق و شام کی فوجیں ایک دوسرے کے قریب ہو گئیں۔ اس کے علاوہ حضرت یزید بن ابی سفیان دمشق سے نکلے اور بیروت اور اس کے قریب کے سرحدی قلعوں کو فتح کر لیا۔ یہ تمام خبریں ہرقل کو رہاء میں پہنچیں اور اسے یقین ہو گیا کہ شام اب اس کے ہاتھ سے نکل گیا اور اس کی سلطنت اب شام سے محروم ہو گئی۔

اسے کیا کرنا چاہیے؟ کیا رہاء میں رہ کر اہل جزیرہ اور ان کے پڑوسیوں کو دشمن کے مقابلے کے لیے جمع کرے کہ شاید تقدیر ترش رومی کے بعد پھر اس کے لیے مسکرا دے؟ نہیں! اس نے کچھ نہ کیا۔ اس پر مایوسی چھا گئی تھی اور اسے یقین ہو گیا تھا کہ اس کا ستارہ اقبال اب غروب ہو چکا ہے۔ چنانچہ وہ رہاء سے قسطنطنیہ کی طرف روانہ ہو گیا۔ جب شمشاط سے گزر رہا تو حضرت خالد بن ولیدؓ، بلاذقلقیہ میں مرعش سے تل اعزاز ہوتے ہوئے دلوک جا رہے تھے۔ ہرقل بہ سرعت شمشاط سے چل پڑا اور پہاڑوں کی راہ اختیار کی۔ وہاں اس نے شام کی حسین و جمیل سرزمین پر نگاہ ڈالی اور حسرت بھرے لہجے میں کہنے لگا۔ ”سلام! اے سرزمین شام! الوداعی سلام! اب کوئی رومی بے کھچکے تیری طرف نہ آ سکے گا!“ وہ عزم و ہمت کا جنازہ اپنے کندھوں پر لادے بزنطیہ پہنچا اور دل بہ خوں آغوشی کے عالم میں عصائے سفروں تک دیا۔

کیا ہرقل اور شام کا یہ انجام حیرت انگیز نہیں ہے؟ ایرانیوں نے سنہ ۶۱۳ء میں رومیوں پر حملہ کیا اور مصر و شام پر قابض ہو گئے۔ لیکن ہرقل نے تخت نشین ہوتے ہی ایمانوں پر چڑھائی کی اور جنگ میں انہیں شکست دی۔ مصر و شام سے انہیں نکل کر صلیب اعظم ان

سے چھین لی اور بڑی دھوم دھام سے اسے پھر بیت المقدس لے گیا لیکن آج اس کی فوج کو کیا ہو گیا ہے کہ وہ مسلمانوں کے مقابلے میں پے در پے شکستیں کھا رہی ہے پھر خود ہر قل پر یہ کیا چتا پڑ گئی ہے کہ وہ اپنے لشکر کی قیادت نہیں کرتا اس میں وہ اپنی معنوی قوت نہیں پھونکتا جس کا مظاہرہ اس نے تخت نشین ہوتے ہی کیا تھا؟ بلکہ اسے کیا ہو گیا ہے کہ وہ فوج سے دور دور رہتا ہے۔ پہلے حصے، پھر اٹھا کیہ، پھر رہاؤ اور آخر کار اب بزدلوں کی طرح بزنطیہ بھاگ آیا ہے اور ذلت و سرکشی کے عالم میں پڑا ہے؟ ابھی دس سال بھی نہیں گزرے کہ اس نے ایرانوں کو شکست دی تھی اور آج مسلمانوں سے خود شکست کھا رہا ہے۔ اُس نے ایرانوں کو سنہ ۶۲۵ء میں ہرایا تھا۔ لیکن مسلمانوں کے مقابلے میں اس کی ہزیموں کا آغاز سنہ ۶۳۳ء میں ہو گیا اور سنہ ۶۳۵ء میں وہ پورے شام ہی کو چھوڑ بھاگا۔ کیا اس حیرت انگیز انقلاب میں کوئی ایسا راز پوشیدہ نہیں جس کا انکشاف ممکن ہو؟ یا یہ تقدیر کی اتفاق آفرینی ہے جس کی تفسیر اور جس کے اسباب کی توضیح کی کوئی صورت نہیں؟

اس کا رگاہ آب و گل میں کوئی کام ایسا نہیں جو کائنات ہستی کے قوانین کا محکوم نہ ہو۔ اگر ہم ان تمام قوانین کو جان لیں اور ہمارا علم ہر بڑے سے بڑے اور باریک سے باریک واقعے کا احاطہ کرے تو ہمارے لیے ممکن ہے کہ دقت نظر سے کام لے کر، جو افلاک کے مدار اور ستاروں کی رفتار ہم پر واضح کر دیتی ہے، اجتماعی مظاہر کی تشریح اور ان کے نتائج کا عرفان حاصل کر لیں۔ لیکن بہت سے قوانین ہیں جن کا علم آج تک ہماری نگاہوں سے روپوش ہے اور کائنات کے بہت سے واقعات و حوادث ہیں جن کی معرفت ہمیں حاصل نہیں، چاہے وہ ہم سے پہلے گزر چکے ہوں اور ہمارے پیش روؤں نے انہیں اس طرح مدون نہ کیا ہو جو ہمیں ان کی صحیح حقیقت پر مطمئن کر دے یا ہماری زندگی اتنی کوتاہ ہو کہ ہم اس مدت میں ان تمام باریکیوں کا احاطہ نہ کر سکیں، جن کی مدد سے اجتماعی حوادث کے متعلق دو اور دو چار کی طرح کوئی حتمی رائے قائم کی جاسکے، لیکن اس سے یہ کبھی نہیں ہوا کہ کسی دور کے مصنفین و مفکرین نے اسباب کی تلاش اور ان سے نتائج اخذ کرنے میں تکلف کیا ہو۔ اتنا کام وہ بہر حال کر گئے ہیں کہ متاخرین ان کے نظریات کی چھان بین کے بعد کچھ نہ کچھ ضرور حاصل کر سکتے ہیں۔ دقائق کی تلاش میں بحث و نظر کا یہ سلسلہ مسلسل کئی صدیوں تک یونہی جاری

رہے گا تا آنکہ اجتماعی معاملات میں قوانین ہستی کا علم ہمیں اس حد تک حاصل ہو جائے جس حد تک آج ہمیں ریاضی قاعدوں کا علم حاصل ہے۔ اس وقت انسانی ہستی کے اسرار ہم پر منکشف ہو جائیں گے اور اس کے ماضی و استقبال کا علم ہمارے لیے ایک ہو جائے گا۔ غالب گمان یہ ہے کہ ہمارے اور اس مقصد کے درمیان ابھی بڑی مدت درکار ہے۔ لہذا حقیقت کے عرفان کے لیے ہمیں اپنی تجسسناہ کوششیں جاری رکھنی چاہئیں کہ یہ تلاش و تحقیق ہی عقلی زندگی اور روحانی نشاط کی مظہر ہے۔ اس طرح اگر ہم مکمل طور پر تمام حقائق کے چہرے سے نقاب بھی نہ اٹھا سکے تو ان کے ایک بڑے حصے کے انکشاف پر تو قادر ہو ہی جائیں گے۔

اب دیکھیے کہ اس انقلاب کا راز کیا ہے جو ہر قل اور اس کی فوجوں پر چھٹا اور وہ اسلامی قوتوں کے سامنے پسپا ہونے لگیں۔ حالانکہ ابھی دس برس بھی نہیں گزرے تھے کہ انہوں نے ایرانیوں پر فتح پائی تھی، انہیں مصر و شام سے نکالا تھا اور ایرانی دار السلطنت تک ان کی زد میں آگیا تھا؟ کیا ایرانیوں سے ان جنگوں نے، جو چھ سال تک جاری رہیں، انہیں تھکا دیا تھا، اور انہیں غیر معمولی جانی و مالی نقصان اٹھانا پڑا تھا؟ بلاشبہ بعض اوقات یہ سبب بھی اہمیت رکھتا ہے لیکن جو حالات ہم بیان کر رہے ہیں ان میں اس کی کوئی اہمیت نہیں اور اسی لیے وہ اس انقلاب کی وضاحت نہیں کرتا جو چند ہی سال میں رومیوں کو فتح سے شکست کی طرف دھکیل کر لے گیا۔ اس لیے کہ عربوں کی طاقت اپنے لقمہ اور اپنی تعداد کے اعتبار سے ایران یا روم کی طاقتوں کے سامنے کوئی حیثیت نہ رکھتی تھی اور دس سال کی مدت رومی سلطنت کے مختلف گوشوں سے ایک ایسا نیا لشکر مرتب کرنے کے لیے کافی تھی جس کی تعداد اور سامان کے مقابلے میں عرب کوئی لشکر تیار نہ کر سکتے تھے۔ ہم نے یرموک، دمشق، فحل اور دوسرے تمام معرکوں میں دیکھا ہے کہ رومی تعداد میں عربوں سے دو گنے اور چو گنے تھے، لیکن اس کثرت تعداد نے انہیں کوئی فائدہ نہ پہنچایا اور وہ مسلمانوں پر غالب نہ آ سکے، بلکہ یرموک کی جنگ میں حضرت خالد بن ولید کا یہ قول سچ ثابت ہوا۔ ”فوجیں فتح و نصرت کے لحاظ سے زیادہ اور شکست و ہزیمت کے لحاظ سے کم ہوتی ہیں، نہ کہ سپاہیوں کی تعداد کے اعتبار سے۔“ اب ضروری ہے کہ اس انقلاب کی تشریح و توضیح کے لیے ہم دوسرے اسباب کی جستجو کریں۔

یہ اسباب مختلف ہیں لیکن بالآخر وہ ایک ہی حتمی نتیجے پر پہنچاتے ہیں جو ہماری رائے میں اس واقعے کی اصل علت ہے۔ اس نتیجے کا خلاصہ یہ ہے کہ ملکی سیاست نے رومی عوام کو بدگمانی اور حکومت کے خلاف برہمی تک پہنچا دیا تھا جس کی وجہ سے وہ حکومت کی حمایت سے دست بردار ہو گئے تھے، اس کے تحفظ کے لیے ان کے دلوں میں کوئی جوش اور کوئی دلولہ باقی نہیں رہا تھا اور فتح و کامرانی کا حصول اس ذہنی فضا میں بہت دشوار کام ہے۔ اس لیے کہ فتوحات کے واسطے صرف فوجی قوت ہی بڑھانی کافی نہیں ہوتی، بلکہ اس کے ساتھ ساتھ عوام میں جرأت و اخلاق کی قدروں کو قائم رکھنا لازمی اور ناگزیر ہے۔ آج ہم اس ضرورت کا پختہ شعور رکھتے ہیں اور جانتے ہیں کہ جہاں فوجیں میدان جنگ میں جنگ کی صعوبتیں برداشت کرتی ہیں، وہاں عوام بھی ان خوفناکیوں میں ان کے برابر کے شریک رہتے ہیں۔ اس لیے کہ آج انہیں بحری ناکہ بندی اور فضائی حملوں کا شکار ہونا پڑتا ہے جبکہ اگلے زمانے کے عوام ان صعوبتوں سے محفوظ رہتے تھے۔ یہ صحیح ہے، لیکن یہ صرف اس دشوار پہلو ہی کی عکاسی کرتا ہے جو کبھی کبھی شہریوں کو پیش آ جاتا ہے۔ ان مسلسل ایجابی قربانیوں کی تصویر کشی نہیں کرتا، جن کا شہریوں سے مطالبہ کیا جاتا ہے جو فوجی قوت کی اساس ہیں اور جن کے مطابق انہیں فتح کی امید ہوتی ہے۔ شہری ہی غذا اور سامان سے فوج کی مدد کرتے ہیں اور وہی جنگ کے زمانے میں محرومیوں کو اپنی زندگی بنا کر فوج کو اپنے اور اپنے اہل و عیال پر ترجیح دیتے ہیں تاکہ فوج کی فتح ان کی پر امن زندگی کی ضامن بن جائے اور یہ قربانیاں وہ مخلصانہ طور پر اسی وقت کرتے ہیں جب انہیں ملکی سیاست پر بھروسہ ہو اور وہ یقین رکھتے ہوں کہ حکومت کا مدعا ان سے انصاف برتاؤ اور ان کے حالات کی اصلاح کرنا ہے۔ لیکن اگر وہ سیاست سے مطمئن نہ ہوں، اسے ناگوار سمجھیں تو یہ قربانی بادل ناخواستہ کرتے ہیں اور ان میں حکومت کی فتحیابی کے لیے کوئی دلولہ نہیں ہوتا جو فوج کی جرأت و ہمت میں اضافہ کرتا ہے اور یہی وہ ذہنی حالت ہے جو فوج کی فتح و شکست میں تمام امدادوں اور سامانوں سے زیادہ قوی اثر ہوتی ہے۔

ہر قل کے تختہ نشین ہونے اور حکومت کی باگ ڈور اپنے ہاتھ میں لینے سے پہلے اسی نفسیاتی کیفیت نے قوت بخشی اور اسی کی وجہ سے وہ ایرانیوں پر فتیاب ہوا۔ رومی سلطنت

کے وجود میں فساد و متزل کے عوامل و محرکات ریج رہے تھے، اسی لیے ایرانی اسے شکست دے کر اس کے علاقے پر قابض ہو گئے تھے، لیکن جب ہرقل نے فوکاس کی ظالمانہ حکومت کے خلاف بغاوت کی اور اس سے تخت و تاج چھین لیے تو لوگوں کو یقین ہو گیا کہ ایک نئے دور کی صبح نمودار ہونے والی ہے اور سلطنت بہت جلد اپنا کھویا ہوا قار و اقتدار دوبارہ حاصل کر لے گی۔ چنانچہ انہوں نے ہرقل سے مخلصانہ تعاون کیا، ہر ممکن قربانی اس کے لیے پیش کی اور اپنی راحت و آسائش بلکہ زندگیاں تک اس کی فتح و نصرت کی راہ میں تج و دینے پر آمادہ ہو گئے اور جان سے بڑی کوئی قربانی ہے، جو انسان پیش کر سکتا ہے؟ اسی لیے ہرقل نے وہ سب کچھ واپس لے لیا جو اس کے اسلاف کو چکے تھے اور عوام انتظار کرنے لگے کہ اس نئے دور میں ان کی امیدیں بر آئیں گے۔

لیکن جب مصر و شام میں ہرقل کے قدم اچھی طرح جم گئے تو اس نے ایسی سیاست اختیار کی جس سے وہاں کے عوام ناراض ہو گئے۔ اس کے خزانے خالی ہو چکے تھے اور ان خزانوں کو بھرنا ضروری تھا، اس لیے اس نے ان دونوں ملکوں کے عوام پر ٹیکسوں کا بوجھ لا دیا، جس سے ان کے دلوں میں نفرت بیٹھ گئی، لیکن صرف ٹیکسوں کی بھرمار ہی وہ تہما سبب نہ تھی کہ اس عظیم الشان شہنشاہ کی طرف سے ان کے دل پھر جاتے بلکہ انہیں اپنی اس مادی قربانی کا صلہ اس حکومت کی صورت میں بھی نہ ملا، جو ان کے لیے امن و آزادی کی ضامن ہوتی لوگوں کو عقیدے کی آزادی سے زیادہ کوئی شے عزیز نہیں ہوتی۔ اگر آپ انہیں ان عقائد سے پھیرنے کی کوشش کریں گے، جنہیں ان کے آباؤ اجداد نے حکمت اور دل نشیں نصیحت کے زیر اثر قبول کیا تھا تو وہ اسے برداشت نہ کر سکیں گے۔ وہ آپ کی بات صرف اسی وقت سنیں گے جب یہ حقیقت ان پر واضح ہو جائے گی کہ آپ ان کے لیے خلوص رکھتے ہیں، آپ کا دل ان کی ہدایت کے لیے بے چین ہے اور یہ اطمینان ہو جانے کے بعد بھی وہ ابتداء ڈرتے ڈرتے آپ کے قریب ہوں گے، لیکن جب آپ کی دعوت پر ایمان لے آئیں گے تو پھر اس کی راہ میں اپنی جانیں تک قربان کر دیں گے۔ جب ان داعیوں کے ساتھ، جو انہیں ایچھے انداز میں حق کی طرف بلاتے ہیں ان کا یہ طرز عمل ہوتا ہے تو پھر اس حاکم کے خلاف تو انہیں آپ سے آپ بغاوت کر دینی چاہیے جو زبردستی ان کو اپنے عقائد

سے پھیر کر کوئی دوسرا عقیدہ ان پر مسلط کرنا چاہتا ہے۔ اگر وہ کھلم کھلا اس کے خلاف بغاوت نہ کر سکیں گے تو مکرو فریب کے دامن میں پناہ لیں گے اور اس کا برا چاہیں گے۔ ہر قل کا مصرو شام اور سلطنت کے دوسرے حصوں میں یہی حال تھا۔ اس لیے عوام اس سے برگشتہ اور ان کے دل اس سے بیزار ہو گئے اور وہ شہریوں کی طاقت اور معنوی قوت سے کام لے کر مسلمانوں کے خلاف جنگ میں اپنی فوجوں کا بوجھ ہلکانہ کر سکا۔

اس نے جب ایرانیوں پر فتح پالی اور صلیب اعظم لے کر بیت المقدس پہنچا تو یہودیوں کے مطالبے کے مطابق انہیں جان و مال کی امان دی اور ان کے عبادت گاہوں کی حفاظت کا ذمہ لیا، لیکن جشن اعلائے صلیب کے بعد عیسائیوں اور ان کے پادریوں نے یہودیوں کو برا بھلا کہنا شروع کر دیا اور ان پر یہ الزام لگایا کہ وہ عیسائیوں پر ظلم توڑنے ان کے کلیساؤں کو ڈھانے اور آگ لگانے میں ایرانیوں سے کہیں آگے تھے۔ اول اول تو ہر قل نے یہودیوں سے تقص عہد میں تامل کیا لیکن جب اس کے حاشیہ نشینوں کا اصرار بڑھا اور انہوں نے اس عہد کے خلاف دلائل پیش کیے تو اس کا تردد جاتا رہا اور اس نے بیت المقدس سے یہودیوں کو نکال باہر کرنے بلکہ ان کا خون تک بہا دینے کی اجازت دے دی۔ تا آنکہ رومی سلطنت اور مصرو شام میں ایک بھی یہودی زندہ نہ بچا۔ سوائے اس کے جو بھاگ گیا یا کہیں چھپ گیا۔

جو یہودی دریائے اردن کے اس پار صحرا میں بھاگ گئے تھے، ان کی تعداد کچھ کم نہ تھی۔ ان کے دلوں میں ہر قل کے اس ذلیل برتاؤ کے خلاف نفرت و عداوت کی آگ بھڑکتی رہی اور اس وقت بھی نہ بجھی، جب ہر قل نے انہیں اپنے وطن واپس آنے کی دعوت دے دی۔ چنانچہ وہ موقع کی تاک میں رہے اور جب مسلمانوں کے علم نمودار ہوئے تو ان سے مل گئے اور ان کے راہ نمابن کر ملک کے مجید اور حکومت کے اسرار انہیں بتا دیئے۔ صرف یہودیوں ہی کے دل میں ہر قل کی طرف سے نفرت و غضب کی آگ بھری ہوئی نہ تھی، بلکہ خود عیسائیوں کو بھی اس سے تلخ و متدشکا تئیں تھیں۔ ہوا یہ کہ جب ہر قل کے پاؤں اچھی طرح جم گئے تو اس نے تمام سلطنت میں عیسائی فرقوں کو اپنے اس یقین کے تحت ایک کر دینا چاہا

المعریزی، بحوالہ مصر میں عربی فتوحات، تالیف بٹلر، مترجم: فرید ابو حدیدہ، صفحہ ۱۱۹۔

کہ مذہبی فرقہ بندیوں ہی نے ملک میں پھوٹ ڈالی ہے اور انہی کی وجہ سے سلطنت کا بدبہ و جلال خطرے میں پڑا ہے۔ اس کی یہ سب سے بڑی تمنا تھی کہ خداوند ان کلیسا اپنی دانائی سے ان مختلف فرقوں کو ایک مذہب میں سمودیں اور وہ مذہب کسی جبر و اکراہ کے بغیر، اتفاق و رضامندی کے ساتھ سلطنت کی حدود میں نافذ کر دیا جائے۔ اگر ایسا ہو جاتا تو حکومت اپنے حریفوں کے مقابلے میں قوت حاصل کر لیتی اور تاریخ میں ہرقل کو شرف دوام کی مسند مل جاتی، لیکن ایسا نہ ہو سکا۔

مذہبی فرقے علیٰ حالہ قائم رہے اور شہنشاہ مجبور ہو گیا کہ لوگوں کو سرکاری مذہب کی اطاعت پر زبردستی آمادہ کرے۔ چنانچہ جس نے انکار کیا اسے نشانہ ستم بنایا گیا۔ عوام سرکاری مذہب قبول کرنے سے بچتے تھے اور انہیں سزائیں دی جاتی تھیں۔ انہوں نے سرکاری افسروں کی شکایت ہرقل سے کی، لیکن وہ کانوں میں تیل ڈالے بیٹھا رہا اور اس کا نتیجہ یہ ہوا کہ رعایا کا اعتماد اس پر سے اٹھ گیا اور دلوں میں اس کے خلاف نفرت نے اپنا گھر بنالیا۔ اس میں کوئی شک نہیں کہ مذہبی اتحاد کی اس کوشش میں ہرقل کی نیت نیک تھی، لیکن اس نے ایک حقیقت کو فراموش کر دیا، جسے پیش نظر رکھتا تو ہرگز جابرانہ روش اختیار نہ کرتا اور عوام کبھی اس کے خلاف نہ ہوتے۔ عوامی معاملات میں قوانین کا اتحاد مستحسن ہی نہیں، ضروری ہے اور ان معاملات سے متعلق قانون کی اصلاح میں خواہ کتنا ہی اختلاف رائے کیوں نہ ہو۔ اگر کبھی یہ خطرہ پیدا ہو جائے کہ اس کا اثر غلط پڑ رہا ہے تو اسے بدلا جاسکتا ہے، لیکن عقیدے کے معاملے میں ضمیر کی آزادی کو قانون محدود کر سکتا ہے نہ منظم، اس لیے کہ جس طرح خواہش ہماری مادی زندگی کی اصل ہے، اسی طرح یہ آزادی ہماری انسانی زندگی کی بنیاد ہے۔ چنانچہ لوگ اسے کسی عنوان برداشت نہیں کرتے جو کوئی اسے فاکرنا چاہتا ہے۔ اس کے خلاف اپنی تمام قوتوں کے ساتھ بغاوت کر دیتے ہیں۔ زعمائے کلیسا اور ائمہ مذاہب اس بارہ خاص میں اپنی عوام کی آزادی کے سب سے زیادہ خواہشمند ہوتے ہیں اور اس کی حد بندیوں سے کسی طرح اتفاق نہیں کرتے۔ کیونکہ اگر اسے محدود و مقید کر دیا جائے تو ان کا روحانی اقتدار کمزور پڑ جاتا ہے اور دلوں میں ان کی عظمت و منزلت ڈگمگا جاتی ہے۔ چنانچہ یہی کچھ اس وقت بھی ہوا، جب ہرقل نے اٹلاکیہ، بیت المقدس اور اسکندریہ

کے لیے ایک ایک پادری منتخب کیا اور عوام پر فرض قرار دیا کہ وہ انجمن خلیفہ دنیہ کے مقرر کردہ مذہب کو قبول کریں۔ ان پادریوں میں سے ایک بھی اپنے مذہب اور آزادی رائے سے دست بردار نہ ہوا۔ پھر ان میں سے ہر ایک نے اپنی اپنی التاد مزاج کی بنا پر، الگ الگ راہیں اختیار کیں۔ اسکندریہ کے پادری نے مصریوں کو تہذیبی مذہب کے لیے بزور مجبور کیا۔ بیت المقدس کے پادری نے حیلہ گری سے کام لیا اور اٹلا کیہ کے پادری نے انتہائی کشادہ دلی کا ثبوت دیا۔

اگر ہر قل اس مذہب کی حلقہ بگوشی کو فرض قرار نہ دیتا تو عوام اس سے برگشتہ اور دل اس سے بیزار نہ ہوتے۔ اس برصغیر کی بیزاری کا اندازہ اس سے کیجئے کہ جب عربوں نے شام پر حملہ کیا تو اہل شام کے دلوں میں اپنے ملک کی مداخلت کا سرے سے کوئی جذبہ ہی پیدا نہ ہوا، بلکہ ان میں سے اکثر تو دل ہی دل میں اللہ سے قیصر کی حکومت کے زوال کی دعائیں مانگنے لگے۔ ابوالفرج عمری لکھتا ہے: ”لوگوں نے جب ہر قل سے شکایت کی تو اس نے کوئی جواب نہ دیا، اس لیے خدائے قہتم نے عرب کے ہاتھوں ہمیں روم کے پنچہ استبداد سے نجات دلائی اور اس کی یہ نعمت ہمارے حق میں بہت بڑی نعمت ثابت ہوئی کہ اس نے ہم کو رومیوں کی دمازدستیوں سے بچا پا اور ہم نے ان کی شدید کراہت، ناقابل برداشت عداوت سے چھٹکارا پالیا۔“

نیکسوں کی بھرمار، یہودیوں کی نفرت اور نہ ہی تشدد، یہ تین اسباب و عوامل تھے جن کی بنا پر اہل شام رومیوں کو لڑتے دیکھتے رہے اور ان کی مدد کا کوئی جوش، ان کی اعانت کا کوئی جذبہ ان کے دل میں پیدا نہ ہوا۔ ان تین اسباب کے ساتھ جو ہر قل کی شکست اور شام سے اس کے فرار کا باعث بنے تھے، ایک چوتھا سبب یہ اور شامل ہو گیا کہ صحرائے شام کی سرحدوں پر جو عرب آباد تھے ان میں یہ جذبہ نہ تھا کہ وہ سرے کفن باندھ کر اپنے قومی بھائیوں۔۔۔ جزیرہ نمائے عرب کے باشندوں۔۔۔ کے خلاف لڑ سکتے۔ شاید یہ ایک جلیلہ بن اسم بنی تھا جو ان عربوں میں سب سے زیادہ ہر قل کی نصرت و حمایت کا جوش اپنے اندر پاتا تھا۔ اس لیے کہ اپنی حکومت کے سلسلے میں وہ ان رومیوں کا احسان مند تھا جنہوں نے اسے ہر طرح نوازا اور جب یہ محسوس کیا کہ مسلمانوں کے حملے سے اس کا اقتدار خطرے میں

پڑ گیا ہے تو اس کی نصرت و اعانت کے لیے ہر ممکن کوشش کی۔ اس کے باوجود تاریخ کی کتابوں میں جملہ کی حمایت کا کہیں ذکر نہیں ملتا۔

صرف وہی ایک ناقابل اعتبار واقعہ ہے جس کی طرف ہم نے فتح قسریں کے ذیل میں اشارہ کیا ہے اور جسے ثقہ مؤرخین نے اپنی کتابوں میں جگہ نہیں دی۔ جو فضا ہر قل اور اس کی فوجوں کو محیط تھی وہ آپ دیکھ ہی چکے ہیں۔ پھر تعجب کی کیا بات ہے۔ اگر مصیبتیں ہر قل پر ٹوٹ پڑیں، اس کا ستارہ اقبال غروب ہو جائے اور وہ مایوسیوں اور نامرادیوں کا بوجھ اپنے اوپر لا کر ٹوٹے ہوئے دل کے ساتھ بزنطیہ کی طرف بھاگ جائے۔ یہی اسباب تھے جن کی بنا پر وہ فوج کی قیادت دوسروں کے سپرد کر دیا کرتا تھا۔ عہد صدیقی میں اسلامی فوجوں نے عراق میں جو کارنامے سرانجام دیے تھے، وہ اس کے کانوں تک پہنچ چکے تھے، چنانچہ اس نے بہتر یہی سمجھا کہ تذارق کو ایک بھاری لشکر دے کر یرموک روانہ کر دے۔ جب اس لشکر کو شکست ہوئی اور تذارق اس جنگ میں مارا گیا تو اس نے اس خوف سے خود جنگ میں حصہ لینا مناسب نہ سمجھا کہ کہیں اسے شکست نہ اٹھانی پڑے اور اس کا مجدد و شرف کہیں میدان کارزار ہی میں دفن نہ ہو جائے۔ بہت ممکن ہے کہ اب اس نے نبی عربی علیہ التسمیۃ والسلام کے مکتوب گرامی کو یاد کیا ہو جو دحیہ بن خلیفہ کلبی نے بیت المقدس کے رستے میں اسے پہنچایا تھا۔ جب وہ حضرت عیسیٰ علیہ السلام کی قبر پر صلیب اعظم واپس لے کر جا رہا تھا اسے خیال آیا ہو کہ اس مکتوب مقدس کی اس نے کس طرح توہین کی تھی اور اس کے ساتھ کتنی بے پروائی سے پیش آیا تھا۔ اب محمد (ﷺ) کی پیروی کرنے اور آپ کی رسالت پر ایمان لانے والے وہی عرب ہیں جو فاتح حملہ آوروں کی صورت میں اس ملک پر یلغار کر رہے ہیں۔ وہ زندگی کے مقابلے میں موت سے زیادہ محبت کرتے ہیں۔ اس لیے اللہ انہیں زندگی کی نعمتوں سے مالا مال کر رہا ہے۔ بھلا ان غازیان اسلام کے سامنے اس کی وہ فوجیں کیسے ٹھہر سکتی ہیں جو طاقت کا ایک ٹھنڈا برداشت نہیں کر سکتیں، جنہیں فرار میں بھی کوئی ذلت محسوس نہیں ہوتی۔ بھلا ہر قل! جب اس کی اور اس کے لشکر کی یہ حالت ہو، فتح یاب کیسے ہو سکتا ہے؟ بلکہ وہ عظمت و سیادت کی بلند یوں سے ذلت و بدبختی کی پستیوں میں گرنے سے کس طرح بچ سکتا ہے؟ وہ یہ بھول گیا تھا کہ اس کلمات ہستی میں خدائے بزرگ و برتر کے چند قوانین ہیں

جن میں کبھی تہدیلی نہیں ہوتی اور جن سے لاعلمی انسان کو مضلات و گمراہی کی تاریکیوں میں دھکیل دیتی ہے۔ یہی بھول ہر قل کی تباہی کا باعث ہوئی اور اسی نے اس کو تاریخ میں عبرت اندوزوں کے لیے سامان عبرت بنا دیا۔

جبکہ بن اسلم نے ہر قل کا انجام دیکھا اور یہ بھی کہ شام کے اکثر عربی قبائل دوڑ دوڑ کے اسلام قبول کر رہے ہیں۔ اسے یقین ہو گیا کہ اب اس کے ملک اور اس کے وقار کی بچا اسی میں ہے کہ وہ اور اس کے عزیز و اقارب اسلام قبول کر لیں۔ چنانچہ اس نے اپنے اور بنو غسان کے قبول اسلام کی اطلاع حضرت ابوعبیدہؓ کو دی، جس سے امین الامتؓ کو بے انتہا خوشی ہوئی اور انہوں نے یہ خبر بارگاہ خلافت میں بھیج دی۔ حضرت عمرؓ یہ سن کر مسرور ہوئے۔ اس کے بعد جبکہ نے حضرت عمرؓ سے مدینہ حاضر ہونے کی درخواست کی اور اجازت ملنے پر اپنے پانچ سو رشتہ داروں کو ساتھ لے کر مدینے روانہ ہوا۔ حضرت عمرؓ نے اس کے استقبال کا حکم دیا اور مدینے کا ہر چھوٹا بڑا شہر سے باہر نکل کر اس کی آمد کا انتظار کرنے لگا۔ جبکہ نے اپنے دو سو ہمراہیوں کو تھیار کیے اور ریشمی لباس پہننے کا حکم دیا۔ یہ لوگ گھوڑوں پر سوار ہوئے جن کی دموں میں گرہیں لگی تھیں اور گلوں میں سونے چاندی کے قلابے پڑے تھے۔ جبکہ نے اپنا تاج پہنا جس میں اس کی داوی ماریہ کے کانوں کی بالیاں لگی تھیں، اہل مدینہ اس کی یہ آن بان دیکھ کر حیرت میں رہ گئے۔ جبکہ حضرت عمرؓ کی خدمت میں حاضر ہوا تو امیر المومنینؓ نے اسے خوش آمدید کہا اور ازراہ لطف و مہربانی اپنے پہلو میں جگہ دی۔

جبکہ کچھ دن مدینہ میں رہا۔ اس کے بعد حضرت عمرؓ کے ساتھ حج کو گیا۔ وہ خانہ کعبہ کا طواف کر رہا تھا کہ اس کا تہ بند بنو فزارہ کے ایک شخص کے پاؤں تلے آ کر اتر گیا۔ جبکہ نے اس کی ناک پر مکا مار دیا۔ وہ شکایت لے کر حضرت عمرؓ کی خدمت میں پہنچا۔ حضرت عمرؓ نے جبکہ کو بلا کر دریافت کیا اور جب اس نے اس واقعے کی تصدیق کر دی تو فرمایا: ”چونکہ تم نے اقرار کر لیا ہے اس لیے یا تو اس شخص کو مٹاؤ اور نہ تمہیں اس کی سزا بھگتنی پڑے گی۔“ جبکہ نے یہ سن کر ناگواری کے لہجے میں کہا: ”یہ کیسے ہو سکتا ہے وہ ایک معمولی آدمی ہے اور میں بادشاہ ہوں۔“ حضرت عمرؓ نے فرمایا: ”اسلام نے تمہیں اور اسے ایک جگہ جمع کر دیا ہے سوائے پرہیزگاری اور سلامتی کے تم کسی چیز میں اس پر فضیلت نہیں پاسکتے!“ جبکہ نے کہا:

”امیر المومنین! میں تو یہ سمجھتا تھا کہ مجھے اسلام میں جاہلیت سے زیادہ عزت دی جائے گی!“ حضرت عمرؓ نے فرمایا: ”یہ خیال اپنے دل سے نکال دو! اگر تم اس کو نہیں مٹاؤ گے تو میں تمہیں سزا دوں گا۔“ جبکہ بولا: ”تو پھر میں نصرانیت اختیار کر لیتا ہوں!“ حضرت عمرؓ نے فرمایا: ”اگر تم نے نصرانیت اختیار کی تو میں تمہاری گردن مار دوں گا، تم اسلام قبول کر چکے ہو اور اسلام میں مرتد کی سزا قتل ہے!“ جبکہ نے حضرت عمرؓ کو اپنی بات پر قائم دیکھا تو کہا: ”اچھا، آج رات میں اس مسئلے پر غور کروں گا!“

حضرت عمرؓ کے دروازے پر ادھر ادھر کے بہت سے لوگ جمع ہو گئے تھے۔ ان میں سے کچھ تو حضرت عمرؓ کے حزم و استقلال پر حیرت کا اظہار کر رہے تھے اور بعض اسے غیر ضروری شدت قرار دے رہے تھے۔ یہ اختلاف اس حد تک بڑھا کہ فتنے کی صورت اختیار کرتے کرتے رہ گیا شام ہوئی تو مجمع منتشر ہو گیا اور حضرت عمرؓ نے جبکہ کو بھی اپنی قیام گاہ پر جانے کی اجازت دے دی۔ جبکہ نے اپنے ساتھیوں کو چپکے سے نکل چلنے کا مشورہ دیا۔ وہ رات ہی رات میں شام کی طرف روانہ ہو گئے۔ صبح ہوئی تو مکہ ان سے خالی تھا۔ جبکہ نے سیدہ عائشہؓ کی طرف رخ کیا اور اپنے ساتھیوں سمیت عیسائی ہو کر ہرقل کے پاس جا پہنچا۔ ہرقل بہت خوش ہوا اور اسے اپنے حق میں ایک بہت بڑی فتح تصور کی، جبکہ کی خواہش کے مطابق اسے جاگیر بخشی اور جیسا اس نے چاہا دیا اس سے سلوک کیا۔

جبکہ، ہرقل کے جوار میں بڑے عیش و آرام سے رہا۔ لیکن اس کے باوصف اپنی ان قیام گاہوں کی یاد اس کے دل میں پھانس بن کر کھلتی رہی جو دمشق کے آس پاس واقع تھیں۔ ابوالفرج کتاب الاغانی میں لکھتے ہیں کہ حضرت عمرؓ نے ایک شخص کو خط دے کر ہرقل کے پاس بھیجا جب وہ ہرقل کے ہاں سے واپس ہوا تو جبکہ کے پاس بھی گیا اور دیکھا کہ وہ ہرقل سے بھی زیادہ شان و شوکت کے ساتھ زندگی بسر کر رہا ہے۔ کئیریں اسے چاروں طرف سے گھیرے ہوئے ہیں اور حسان بن ثابت کے وہ اشعار گاری ہیں جو انہوں نے جبکہ کی مدح میں کہے تھے، جبکہ نے قاصد سے حسان کا حال پوچھا۔ قاصد نے بتایا: ”ان کی

الاغانی، جلد ۱۴، ص ۴۴، مطبوعہ ساسی، اکثر مؤرخین جبکہ کے اس قصے کو صحیح نہیں سمجھتے اور اسے محض ایک دہلیز کہانی قرار دیتے ہیں۔

آکھیں جاتی رہی ہیں اور وہ بہت ضعیف العمر ہو گئے ہیں!“ جبکہ نے کنیز کو پانچ سو دینار اور پانچ ریشمی پوشاکیں لانے کا حکم دیا اور قاصد سے کہا کہ حسان کو پہنچا دینا۔ اس کے بعد قاصد کو بھی اتنا ہی انعام دینا چاہا لیکن اس نے انکار کر دیا۔ جبکہ رو پڑا اور کنیزوں سے کہا: ”مجھے اور رلاؤ!“ کنیزوں نے اپنے اپنے عمو اٹھائے اور جبکہ کے ان اشعار کو نغے میں ڈھالنے لگیں:

تَنْصُرَتِ الْأَشْرَافُ مِنْ عَارِ لَطْمَةٍ	وَمَا كَانَ فِيهَا لَوْ صَبْرٌ لَهَا ضَرَرٌ
تَكُنْفَنِي فِيهَا لَحَاجٌ وَنَخْوَةٌ	وَبَعَثَ بِهَا الْفَيْنَ الصَّحِيحَةَ بِالْقَوَرِ
فِيَا لَيْتَ أُمِّي لَمْ تَلِدْ نِي وَلَيْتَنِي	رَجَعْتُ إِلَى الْقَوْلِ الَّذِي قَالَهُ عَمْرُ
وَيَا لَيْتَنِي أَرَعَى الْقَضَاخَ بِدِمْنَةٍ	وَكُنْتُ أَسِيرًا فِي رِبِيعَةٍ أَوْ مَضْرَا
وَيَا لَيْتَنِي بِالشَّامِ أَدْنَى مَعِيشَةٍ	أَجْلَسَ قَوْمِي ذَاهِبَ السَّمْعِ وَالْبَصَرَا

(ترجمہ میں نے ایک طمانچہ کھا کر قبیلے کے سرداروں سے مدد چاہی۔ اگر میں اس پر چپ ہو جاتا، تو کوئی بُری بات نہ ہوتی لیکن مجھے غصے اور غرور نے گھیر لیا اور میں نے صحیح آنکھ، کالی آنکھ کے بدلے بیچ ڈالی کاش! میری مان نے مجھے جہنم ہی نہ دیا ہوتا اور کاش! میں وہی بات مان لیتا، جو عمرؓ نے کہی تھی کاش! میں ترائی میں ہی اپنا گلہ چرایا کرتا یا بیچ یا مضر کے ہاں قید ہی کاٹ رہا ہوتا اور کاش! شام میں اونٹنی اوقات بسر کرتا اور اپنے ہم قوموں میں بہرا اور اندھا ہو کر رہتا۔)

قاصد مدینہ واپس ہوا اور حضرت عمرؓ کو جبکہ کا حال سنا کر اس انعام کا ذکر کیا جو اس نے حضرت حسان کو بھیجا تھا، جب رسول اللہ ﷺ کے شاعر نے دینار اور کپڑے لے لیے تو یہ اشعار پڑھتے ہوئے امیر المومنینؓ کی بارگاہ سے چلے گئے:

إِنَّ ابْنَ جَفْنَةَ مِنْ بَقِيَّةِ مَعْشَرٍ	لَمْ يَفْزَهُمْ إِلَّا لُومُ بِاللُّومِ
لَمْ يَنْسَنِي بِالشَّامِ إِذْ هُوَ رُبُّهَا	كَلَّا وَلَا مَتَنَفَّرَ أَبَالُومِ
يُعْطَى الْجَزِيلَ وَلَا يَرَاهُ عِنْدَهُ	إِلَّا كَبَعْضِ عَطِيَّةِ الْمَذْمُومِ

(ترجمہ: ابن جہنہ ہی اب قبیلے میں باقی رہ گیا ہے۔ ان کے بزرگوں نے انہیں کمینہ

پن نہیں سکھایا وہ مجھے اس وقت بھی نہیں بھولا جب اسے شام میں اتنا اقتدار حاصل تھا کہ اس نے کبھی رومیوں سے بھی مدد نہیں چاہی وہ بہت کچھ عطا کرتا ہے لیکن یہ سمجھتا ہے جیسے اس نے کوئی معمولی سی چیز دی ہو۔)

بعض روایات میں ہے کہ جبکہ اپنی ان قیام گاہوں کے لیے بے انتہا بے عین تھا جو اطراف دمشق میں تھیں اور یہ خواہش ظاہر کی کہ اگر حضرت عمرؓ اپنی کسی صاحبزادی کا نکاح اس سے کر دیں تو وہ دوبارہ اسلام قبول کر سکتا ہے، لیکن اس سے پہلے کہ اس کی خواہش کے جواب میں حضرت عمرؓ کا انکار اس تک پہنچے، وہ مر گیا۔ یہ روایت صحیح نہیں ہے۔ اس لیے کہ جبکہ حضرت معاویہؓ بن ابی سفیان کے زمانے تک زندہ رہا۔ کہتے ہیں کہ حضرت معاویہؓ نے اس کے پاس پیغام بھیجا کہ اگر وہ دوبارہ اسلام قبول کر لے تو سارا غوطہ دمشق اسے جاگیر میں دے دیا جائے گا، لیکن اس نے انکار کر دیا۔ یہ بھی کہا جاتا ہے کہ جبکہ نے حضرت معاویہؓ کے پاس یہ عرضداشت بھیجی کہ ”اگر وہ اس کی قیام گاہیں اور غوطہ دمشق کے بیس گاؤں اسے عطا فرمادیں تو وہ دوبارہ مسلمان ہونے کو تیار ہے۔“

حضرت معاویہؓ نے اس کی درخواست قبول کر لی، لیکن جب ان کا خط پہنچا تو وہ مر چکا تھا۔ ان دونوں آخری روایتوں میں اس طرح مطابقت پیدا کی جاسکتی ہے کہ جبکہ نے پہلے تو حضرت معاویہؓ کی پیش کش نامنظور کر دی، لیکن بعد کو اسے اپنی اس حرکت پر ندامت ہوئی اور جس چیز سے انکار کیا تھا اسے قبول کر لیا۔ مگر اس سے پہلے کہ حضرت معاویہؓ کی منظوری کا جواب اسے ملے، وہ دنیا سے رخصت ہو چکا تھا۔

قسطنطنیہ میں جبکہ کے ساتھ اس کے عزیز واقارب بھی مقیم تھے جنہیں شاہان روم نے اپنے تقرب و اعزاز سے نوازا اور وہ رومی سلطنت کے زوال تک درباریوں میں شامل رہے۔ اس کی تصدیق اس سے ہوتی ہے کہ ہرقل کے محل میں کچھ لوگ ایسے تھے جنہیں جبکہ کے نام سے پکارا جاتا تھا۔ اور جبکہ ایک عربی نام ہے جس سے یونانی اور رومی جبکہ بن اسلم کے پایہ تخت میں آنے سے پہلے نا آشنا تھے۔

جلد، ہر قل کے پاس اپنے گھروں کی یاد میں مضطرب و بیتاب رہا اور ہر قل اپنے پایہ تخت کی یاد میں غمگین اور اداس۔ یہ تمنا رہ رہ کے اس کے دل میں چکیاں لیتی تھی کہ کاش اسے پھر کبھی شام جانا نصیب ہو جہاں وہ کشادہ باغوں، برف سے چمکتے پہاڑوں اور ہر سبز وادیوں میں سے ہوتا ہوا بیت المقدس حضرت مسیح علیہ السلام کے مزار تک پہنچے!

تو کیا شام کو آخری طور پر الوداع کہہ دینے کے بعد اس نے پھر اس سرزمین کی طرف لوٹنے کی کوشش کی یا اس کی ہمت نے اسے جواب دے دیا؟ یہ ہمیں آگے چل کر معلوم ہو گا۔ فی الحال ہم اسے اپنے محل میں اشک بار و ماتم گسار چھوڑ کر فلسطین کا رخ کرتے ہیں۔ جہاں سہ سالاران اسلام کے ساتھ ہمیں مسجد اقصیٰ کے شہر میں داخل ہونا ہے۔



باب 12:

حضرت عمرؓ بیت المقدس میں

مسلمانوں نے خلافت فاروقیؓ کے آغاز ہی میں یرموک پر فتح پالی تھی اور روم کی شکست خوردہ فوجیں وہاں سے بھاگ کر فحل میں جمع ہو گئی تھیں، اس لیے حضرت ابو عبیدہؓ نے ابوالاعور سلمیٰ کو ان کے مقابلے کے لیے بھیجا اور خود دمشق روانہ ہو گئے۔ ابوالاعور نے اپنے لشکر کے ساتھ ان فوجوں کے سامنے پڑاؤ ڈال دیا، جنہیں ہرقل کی بھیجی ہوئی امدادی فوجوں نے کچھ سنبھال لیا تھا۔ جب دمشق فتح ہو گیا تو حضرت ابو عبیدہؓ، حضرت خالد بن ولیدؓ، حضرت عمرو بن عاصؓ اور حضرت شرمیل بن حسنہؓ وہاں سے واپس ہوئے اور فحل پہنچ کر رومیوں کا محاصرہ کر لیا تا آنکہ انہیں شکست دی، اس کے بعد طبریہ اور بیسان پر چڑھائی کی اور فلسطین کے دروازوں پر جا کھڑے ہوئے۔ اس وقت حضرت ابو عبیدہؓ اور حضرت خالد بن ولیدؓ، حضرت عمرؓ کے حکم کے مطابق حمص چلے گئے اور فلسطین پر حملہ کرنے والی اسلامی فوجوں کی قیادت حضرت عمرو بن عاصؓ اور حضرت شرمیلؓ کے سپرد کر گئے۔ حضرت ابو عبیدہؓ نے حمص فتح کر لیا۔ وہاں سے مسلمان حماہ، پھر حلب، پھر اظاکیہ، پھر شام کے شمال اور قلعہ کے جنوب میں پہنچے۔ فتح ان کے رکاب میں چل رہی تھی۔ اس لیے ہرقل کو اس کے سوا کوئی چارہ کار نظر نہ آیا کہ شام کو آخری سلام کہہ کر قسطنطنیہ بھاگ جائے۔

جس وقت حضرت ابو عبیدہؓ شمالی روم میں فاتحانہ پیش قدمی فرما رہے تھے، حضرت عمرو بن عاصؓ اور حضرت شرمیلؓ بن حسنہؓ روم کی ان فوجوں سے جنگ آزما تھے جو فلسطین میں جمع تھیں اور انہیں شکست دینے کی کوشش کر رہے تھے، لیکن یہ کوئی آسان کام نہ تھا۔ یہ فوجیں کثرت تعداد اور سامان کے اعتبار سے بہت قوی تھیں اور ان کی قیادت روم کا سب

سے بڑا سپہ سالار اطربون لے کر رہا تھا، جس کی بعید انظری اور جنگی سوجھ بوجھ ساری مملکت میں اپنا کوئی حریف نہ رکھتی تھی۔ اس نے سوچا کہ فوج کو مختلف مقامات پر پھیلا دیا جائے تاکہ زمام اقتدار بھی تنہا اسی کے ہاتھ میں رہے اور اگر اس فوج کے کچھ حصوں پر عرب فتح بھی پائیں تو دوسرے حصے اس سے متاثر نہ ہوں۔ چنانچہ اس نے رملہ اور اسی طرح ایلیا پر ایک بھاری لشکر متعین کیا اور ان کی حمایت کے لیے غزہ، سبسطیہ، نابلس، لد اور یافا میں فوجیں چھوڑ دیں۔ اس کے بعد عربوں کی آمد کے انتظار میں بیٹھ گیا۔ اسے یقین تھا کہ وہ عربوں پر فتح پانے اور ان کی قوتوں کو پراگندہ کرنے کی طاقت و قوت رکھتا ہے۔

حضرت عمرو بن عاصؓ نے موقع کی نزاکت کو محسوس فرمایا۔ انہوں نے سوچا کہ اگر وہ اپنی تمام فوجوں کے ساتھ اطربون کے مقابلے میں صف آرا ہوتے ہیں تو رومی فوجیں ایک دوسرے سے مل جائیں گی اور وہ ان پر فتح یاب نہ ہو سکیں گے بلکہ ہو سکتا ہے کہ رومی ان پر فتح پالیں۔ چنانچہ انہوں نے حضرت عمرؓ کو خط لکھا اور خلیفہ المسلمینؓ نے یزید بن ابی سفیان کو حکم دیا کہ اپنے بھائی معاویہؓ کو قیساریہ فتح کرنے بھیجنا کہ بحری راستے سے اطربون کو مدد نہ پہنچ سکے۔ قیساریہ ایک بہت مضبوط اور خطرناک سرحدی قلعہ تھا، جس کی حفاظت پر ایک بہت بڑا رومی لشکر متعین تھا۔ حضرت معاویہؓ نے قیساریہ پہنچ کر اس کا محاصرہ کر لیا۔ رومی کبھی کبھی اسلامی فوج پر حملہ کرتے، لیکن شکست کھا کر پھر اپنے مورچوں میں واپس ہو جاتے۔ آخر کار

۱۔ طبری اور ان کے تبعین کی کتابوں میں اس کا نام اریطون آیا ہے۔ بعض مؤرخین اس پر لام تعریف کا اضافہ کر کے اریطون لکھتے ہیں۔ الفریڈ بلرنے اپنی کتاب ”مصر میں عربوں کی فتوحات“ میں اس کی تصحیح کرتے ہوئے بتایا ہے کہ وہ اریطون ہے، لیکن بعض کتب و اسناد میں یہ نام اطربون ہی ہے جیسا کہ ہم نے متن میں لکھا ہے۔ بعض محققین کی رائے ہے کہ اطربون کا لفظ اریطون اور اریطون سے زیادہ صحیح ہے اور یہ اس سپہ سالار کا نام نہیں ہے جو بیت المقدس کی رومی فوجوں کا کماندار تھا بلکہ روم کے اس سپہ سالار اعظم کا لقب ہے جو عزت و اقتدار کے لحاظ سے ہر قتل کا ہم مرتبہ تھا۔ یہ لاطینی لفظ (Iribunus) کا معرب ہے، ہم اس حقیق کو درست سمجھتے ہیں اس لیے ہم نے متن میں اطربون ہی لکھا ہے۔

۲۔ ایلیا بیت المقدس کا نام ہے اور رملہ آٹھویں صدی عیسوی میں ”رانا“ نامی ایک ہستی کے قریب آباد کیا گیا تھا۔ لیکن بعد کو تباہ و برباد ہو گیا۔ مؤرخین عرب آج بھی جو اس مقام کو رملہ کے نام سے موسوم کرتے ہیں اس کی وجہ یہ ہے کہ پڑھنے والا کسی التباس میں مبتلا نہ ہو جائے۔

جب محاصرہ طویل ہو گیا تو ایک دن مرنے مارنے کا ارادے سے نکلے لیکن شکست کھائی اور ایسی عبرت ناک شکست کھائی کہ میدان جنگ میں ان کے اسی (۸۰) ہزار سپاہی کھیت رہے اور یہ تعداد ہزیمت و فرار کے بعد ایک لاکھ تک پہنچ گئی۔ قیساریہ کی فتح اور اس کے لشکر کی تباہی کے بعد مسلمان اس طرف سے مطمئن و محفوظ ہو گئے اور اس رستے رومیوں کی کمک کا سلسلہ رک گیا۔

جس طرح عربوں نے قیساریہ پر قبضہ کیا تھا اسی طرح غزہ بھی فتح کر لیا۔ عہد صدیقی میں بھی مسلمان ایک دفعہ غزہ پر قبضہ کر چکے تھے، لیکن بعد کو انہیں وہاں سے نکال دیا گیا تھا۔ جب یہ دونوں سرحدی مقام مسلمانوں کے زیر اقتدار آ گئے تو حضرت عمرو بن عاصؓ کو سمندر کی طرف سے اطمینان ہو گیا اور اطربون کو صرف انہیں فوجوں پر اعتماد کرنا پڑا جو اس کے پاس تھیں۔

حضرت عمرو بن عاصؓ نے صرف اسی پر اکتفا نہ کیا بلکہ جب دیکھا کہ اطربون اپنی فوج لے کر اجنادین کی طرف بڑھ رہا ہے تو علقمہ ابن حکیم اور مسروق عکی کو ایلیا کی طرف بھیجا اور انہوں نے ایلیا کی فوجوں کو الجھالیا۔ ساتھ ہی ابویوب مالکی کو رملہ کی طرف روانہ کیا اور اس کے حامیوں کو چار و ناچار اس کی حفاظت کرنی پڑی۔ حضرت عمرو بن عاصؓ نے حضرت عمرؓ کی خدمت میں ایک مکتوب ارسال کیا جس میں ان تمام واقعات کی تفصیل کے بعد اطربون کی سوجھ بوجھ اور حیلہ کاریوں کا ذکر کیا۔ اپنے اس خط میں حضرت عمرو بن عاصؓ نے رومی فوجوں کی کثرت و طاقت کا بیان ایسے پیرائے میں کیا تھا کہ خلیفہ المسلمینؓ نے ان کی مدد کے لیے ایک عظیم لشکر بھیجنے کا حکم دیا۔ اس کے بعد خط پر دوبارہ نظر ڈالی۔ اطربون کی ہوشیاری و چالاکی اور حیلہ و مکر کا بیان پڑھ کر مسکرائے اور حاضرین سے فرمایا: ”ہم نے روم

طبری ابن اثیر اور ابن کثیر کی روایتیں یہی کہتی ہیں لیکن ابن خلدون نے اپنی تاریخ میں صرف حضرت معاویہؓ کے محاصرہ قیساریہ کا ذکر کیا ہے، یہ نہیں لکھا کہ انہوں نے اس کو فتح بھی کر لیا تھا۔ مشہور مستشرق میور کا بیان ہے کہ مسلمانوں نے قیساریہ کے علاوہ سارے فلسطین پر قبضہ کر لیا تھا۔ بعض روایات یہ بتاتی ہیں کہ قیساریہ کا محاصرہ سات برس تک جاری رہا۔ اس دوران میں غالباً وہ کئی بار مسلمانوں نے فتح کیا، لیکن رومیوں نے ہر بار سمندر کی طرف سے واپس لے لیا۔ بہر حال اتنی بات یقینی ہے کہ قیساریہ کے محاصرے نے اطربون کو اس رستے سے آنے والی ہر مدد سے محروم کر دیا تھا۔

کے اطر بون کو عرب کے اطر بون سے بھڑا دیا ہے، دیکھیے، اب کیا ظہور میں آتا ہے۔“

مکہ فلسطین پہنچ گئی۔ حضرت عمرو بن عاصؓ نے اس میں سے کچھ فوج تو ان مسلمانوں کی مدد کے لیے بھیج دی جو ایلیا اور رملہ میں دشمن کے لشکر کو ابھائے ہوئے تھے اور خود ایک بڑا لشکر لے کر اطر بون سے نمٹنے اجنادین روانہ ہو گئے۔ وہاں پہنچ کر دیکھا تو رومی قلعہ بند ہوئے بیٹھے تھے اور چاروں طرف خندقیں کھود کر اچھی طرح اپنی حفاظت کر رکھی تھی۔ ان تک کیسے پہنچا جائے؟ کون ہے جو رہنمائی کرے؟ حضرت عمرو بن عاصؓ کو حیلے کے سوا کوئی وسیلہ نظر نہ آیا۔ انہوں نے صلح کی بات چیت کرنے کے بہانے اپنے اہلی بیبی اور انہیں چپکے سے سمجھا دیا کہ دشمن کے راز معلوم کر کے مجھے بتانا، لیکن اہلی ان کی تشفی نہ کر سکے اور انہوں نے یہی بہتر سمجھا کہ یہ کام خود ہی انجام دیں۔ اس طرح کہ دشمن پر یہ راز ظاہر نہ ہو۔ اس لیے کہ اطر بون کو کہیں یہ پتا چل گیا کہ جو شخص اس سے گفتگو کر رہا ہے وہ عمرو بن عاصؓ ہے تو انہیں گرفتار کر لے گا اور پھر کبھی نہ چھوڑے گا اور یہ بھی اس وقت ہے جب اس نے انہیں قتل نہ کرایا، حضرت عمرو بن عاصؓ ہمیں بدل کر اطر بون سے ملے روانہ ہو گئے اور اپنے مطلب کی باتوں کو اچھی طرح دیکھ بھال کے اہلی کے روپ میں اطر بون کے پاس پہنچے۔ دونوں میں گفتگو ہوئی۔ اطر بون کو شک گزرا اور اس نے۔۔۔ دل میں کہا: ”بھلا یہ عمرو بن عاصؓ ہے یا پھر وہ شخص ہے جس کے مشورے پر عمروؓ چلا ہے۔ اگر میں نے اسے قتل نہ کیا تو اپنی قوم پر برا ظلم کروں گا۔“ دل میں یہ فیصلہ کر کے اس نے اپنے محافظ دستے کے ایک سپاہی کو بلایا اور اس کے کان میں کہا کہ رستے میں کھڑے ہو جاؤ اور جیسے ہی یہ عرب تمہارے پاس سے گزرے اس کی گردن اڑا دینا۔ حضرت عمرو بن عاصؓ تازہ ہو گئے کہ ان کے ساتھ دھوکا کیا جانے والا ہے اور اطر بون سے کہا: ”آپ نے میری سیلی اور میں نے آپ کی۔ جو کچھ آپ نے فرمایا ہے میرے دل نے اسے قبول کر لیا ہے۔ میں ان دس آدمیوں میں سے ایک ہوں جنہیں عمر بن خطابؓ نے اس مسلمان سالار لشکر کا مشیر بنا کر اس کے ساتھ بھیجا ہے۔ میں جاتا ہوں اور ان سب کو اپنے ہمراہ لے کر ابھی واپس آتا ہوں۔ اگر آپ کی بات میری طرح انہوں نے بھی قبول کر لی تو اہل لشکر اور امیر المومنینؓ دونوں اسے قبول کر لیں گے اور ان کی رائے اس کے خلاف ہوئی تو آپ انہیں ان کے لشکر میں

واپس بھیج دیں اور اس کے بعد جو مناسب سمجھیں قدم اٹھائیں۔“

اطربون نے یہ بات سنی تو اسے اپنے گمان پر شک گزرا۔ جس سپاہی کو اس نے حضرت عمرو بن عاصؓ کے قتل پر مامور کیا تھا اسے مع کر دیا اور حضرت عمروؓ سے کہا: ”جاؤ! اور اپنے ساتھیوں کو لے آؤ! حضرت عمروؓ بہ سرعت تمام اپنے لشکر میں پہنچ گئے اور دوبارہ اس کے پاس نہ گئے۔ اطربون کو جب حقیقت کا علم ہوا تو بولا: ”وہ مجھ سے چال چل گیا۔ میں نے ایسا عیار آدمی نہیں دیکھا۔“ جب عمر بن خطابؓ کو اس کی اطلاع ملی تو کہا: ”عمروؓ نے اسے زیر کر لیا۔ بخدا عمروؓ نے!“

لڑائی کے تمام پہلوؤں پر سوچ بچار اور اس کی تیاری مکمل کر لینے کے بعد حضرت عمرو بن عاصؓ کے سامنے ایک قیامت آفرین معرکے کے سوا اور کوئی مرحلہ باقی نہ رہا تھا، دونوں لشکر اجنادین میں مقابل ہوئے جس طرح اس سے پہلے مسلمانوں اور رومیوں کے لشکر یرموک کے لیے واقوہہ میں مقابل ہوئے تھے۔ فریقین جانتے تھے کہ اس لڑائی کو رومی سلطنت اور اسلام دونوں کی زندگی میں کتنا دخل ہے۔ چنانچہ اجنادین میں بھی یرموک کی طرح قیامت کا رن پڑا۔ طرفین کے بے شمار آدمی قتل ہوئے اور فتح کے پلڑے دیر تک ادبچے نیچے ہوتے رہے، لیکن مسلمانوں میں صبر و استقامت کا جذبہ رومیوں سے زیادہ تھا۔ حضرت ابو عبیدہؓ اور خالد بن ولیدؓ نے شامی شام میں جو فتوحات حاصل کی تھیں، ان کی خبر مسلمانوں اور رومیوں دونوں کو مل گئی تھی۔ فلسطین کے یہودیوں اور عیسائیوں کو اپنے حاکموں اور جنگ آزماؤں سے کوئی لگاؤ نہ تھا۔ ان کی حیثیت محض تماشاخیوں کی سی تھی، جن کو رومیوں سے ہمدردی تھی نہ مسلمانوں سے دشمنی۔ حضرت عمرو بن عاصؓ اور ان کے لشکر کو اسلامی فتوحات کی خبروں اور اپنے گرد و پیش کی رومی رعایا کے اس طرز عمل سے بڑی تقویت پہنچی۔ ان کے جذبہ جہاد کو شہ ملی اور ان کے ثبات و استقلال میں اضافہ ہوا۔ جب سورج ڈوبنے لگا تو اطربون نے دیکھا کہ اس کی صفوں میں انتشار پیدا ہو رہا ہے اور سپاہیوں پر نکان کے آثار طاری ہیں۔ چنانچہ وہ بیت المقدس کی طرف ہپسا ہو گیا۔ علقمہ بن حکیم اور مسروقؓ علی نے جو اسے ہپسا ہوتے دیکھا تو اپنی فوجوں کو حکم دیا کہ راستہ چھوڑ دیں۔ اطربون اپنی بچی بچی فوج لے کر بیت المقدس کے مورچوں کی مضبوطی اور مدافعت

قوت پر اعتماد کرتے ہوئے شہر میں داخل ہو گیا اور اس دن کا انتظار کرنے لگا، جس میں وقت کی بے رخی کم سے کم اس کے حصے میں آئے تاکہ جس فتح سے وہ آج محروم رہا ہے اس کی امید کر سکے۔

حضرت عمرو بن عاصؓ نے علقمہ بن حکیم، مسروق بنی اور ابوالیوب مالکی کو حکم دیا کہ وہ اپنی فوجیں لے کر اجنادین آجائیں اور جب یہ تمام فوجیں جمع ہو گئیں تو بیت المقدس میں اطربون پر حملہ کرنے کی تدبیر سوچنے لگے۔ سب کی رائے یہ ہوئی کہ حملہ کرنے سے پہلے اسے چاروں طرف سے گھیر لیا جائے اور سمندر کی طرف سے اس کا خطر رجعت منقطع کر دیا جائے۔ چنانچہ مسلمانوں نے ریح، غزوہ، سہسطیہ، نابلس، لدوہ، عمواس، بیت جبرین اور یافا فتح کر لیے۔ ان میں سے کچھ شہروں پر تو بزدل شمشیر قبضہ کیا گیا اور بعض شہروں نے بغیر لڑے جزیہ پر صلح کر لی۔ اس طرح بیت المقدس اور رملہ بس یہ دو ہی قلعہ بند شہر تھے، جن کے گرد مسلمانوں کو گھیرا ڈالنا پڑا۔ آپ کا کیا خیال ہے، مسلمان اپنے عقب کی طرف سے مطمئن ہونے کے بعد بیت المقدس کا محاصرہ کر کے اس پر حملہ کر دیتے یا حضرت عمرؓ کو حالات لکھ کر ان کا حکم آنے تک جہاں تھے وہیں ٹھہرے رہتے۔

ابھی اس کے متعلق مسلمان کوئی فیصلہ نہ کر پائے تھے کہ حضرت عمرو بن عاصؓ کو اطربون کا ایک خط ملا جس میں اس نے لکھا تھا: ”تم میرے دوست اور میرے مثل ہو۔ تمہیں اپنی قوم میں وہی مرتبہ حاصل ہے جو مجھے اپنی قوم میں۔ بخدا! اجنادین کے بعد اب تم فلسطین کا کوئی حصہ فتح نہ کر سکو گے۔ اس لیے بہتر ہے کہ واپس چلے جاؤ اور اپنے تئیں گمراہی میں مبتلا نہ کرو۔ ورنہ اپنے پیش روؤں کی طرح تمہیں بھی منہ کی کھانی پڑے گی۔“ حضرت عمرو بن عاصؓ کو یہ خط پڑھ کر بڑی حیرت ہوئی۔ انہوں نے جواب میں لکھا: ”میں اس ملک کا فاتح ہوں۔“ اور اطربون کو صلاح دی کہ وہ اپنے مشیروں سے تبادلہ خیال کر۔۔۔ بہت ممکن ہے وہ اس کی تباہی سے پہلے اسے کوئی ٹیک مشورہ دے دیں۔ لیکن اجنادین کے معرکہ میں مسلمانوں کا خاصا جانی نقصان ہوا تھا، اس لیے حضرت عمرو بن عاصؓ نے حضرت عمرؓ سے مدد اور ہدایت چاہی اور اپنے خط میں لکھا: ”میں سخت دشمن کا

تدارک کر رہا ہوں اور ایسے شہروں میں ہوں جو آپ کے لیے بے پیر کر دیئے گئے ہیں۔ آگے آپ کی رائے؟

یہ خط بارگاہ خلافت میں پہنچا اور حضرت عمرؓ بن خطاب نے ملاحظہ فرمایا۔ تمام مورخوں کی روایت سے، جن میں مسلم اور غیر مسلم دونوں شامل ہیں، ثابت ہے کہ بعد کو حضرت عمرؓ بیت المقدس تشریف لے گئے اور اس کے باشندوں سے بیان صلح باندھا، لیکن اس خط کے ملنے اور حضرت عمرؓ کے بیت المقدس تشریف لے جا کر معاہدہ صلح مرتب کرنے کے دوران میں جو واقعات پیش آئے ان میں شدید اختلاف ہے۔

اس پر سب کا اتفاق ہے کہ بیت المقدس کے باشندوں پر اجنادین کے معرکے کا خوف طاری ہو گیا تھا اور یہ بات ان کے دل میں بیٹھ گئی تھی کہ بیت المقدس کا شہر ایک نہ ایک دن عربوں کے قبضے میں جا کر رہے گا۔ چنانچہ ان سب نے جن میں اسقف صفریوس بھی شامل تھا، متفقہ طور پر صلیب اعظم اور کلیساؤں کے تمام قیمتی ظروف ساحل سمندر پر منتقل کر دیئے اور جہاز میں لا کر دار السلطنت قسطنطنیہ بھیج دیئے۔ جہاں بعد کو صلیب، ایسا صوفیہ کے کلیسا میں رکھ دیئے گئے۔ اور اس سے پہلے کہ حضرت عمرؓ اور مقدس شہر کے نمائندوں میں صلح کی بات چیت شروع ہو، اطربون اپنی فوجوں کو لے کر بیت المقدس سے مصر بھاگ گیا۔ اختلاف اس میں ہے کہ اس کے سوا اور کیا واقعات پیش آئے۔ کیا اطربون کے اہلیاء بچوڑنے اور حضرت عمرؓ کے باشندگان اہلیاء سے مصالحت کے لیے آنے سے پہلے حضرت عمرو بن عاصؓ نے پیش قدمی کر کے اس کا محاصرہ کر لیا تھا، یا محاصرے سے پہلے ہی ان لوگوں نے صلح کی درخواست پیش کر دی تھی؟ کیا حضرت خالد بن ولیدؓ اور حضرت ابو عبیدہؓ بن

اس کی روایت میں ہے (جسے طبری وغیرہ نے نقل کیا ہے) کہ اطربون نے جب حضرت عمرو بن عاصؓ کا خط دیا تو اس فقرے پر کہ ”میں اس ملک کا فاتح ہوں۔“ ہنسا۔ اس کے معامنین نے اس سے پوچھا کہ اسے یہ کیسے معلوم ہوا کہ ابن عاصؓ بیت المقدس کے فاتح نہیں ہیں۔ اطربون نے انہیں جواب دیا کہ بیت المقدس کے فاتح کا ہم عمر ہے جس میں تین حرف ہیں اور یہ تو ربّت میں لکھا ہے۔ تو ربّت میں جہاں عجز کی صفت بیان کی گئی ہے وہاں سرشتہ الفاظ میں یہ بھی ہے کہ بیت المقدس مسلمانوں کے قبضے میں جائے گا۔ جن مؤرخین نے یہ روایت نقل کی ہے ان میں سے بعض یہ بھی کہتے ہیں کہ جیسے ہی اطربون کو یہ معلوم ہوا کہ اپنی فوجیں لے کر مصر بھاگ گیا اور مسلمانوں سے عہدہ برآ ہونے کی اہم اسقف صفریوس کے سرچسک گیا۔

جرائع نے شام سے آ کر بیت المقدس کا محاصرہ کیا تھا؟ حضرت عمرو بن عاصؓ نے نہیں! یا حضرت عمرو بن عاصؓ بھی ان کے ساتھ اس محاصرے میں شامل تھے؟ کیا حضرت عمرو بن خطابؓ نے جزیرہ نمائے عرب سے آنے والی امدادی فوجوں کے ساتھ آ کر اس محاصرے میں شرکت فرمائی تھی اور اس کے بعد صلح کی بات چیت ہوئی تھی، یا آپ اہل بیت المقدس کے اس اصرار پر کہ ہم صلح کا پیمانہ امیر المومنینؓ ہی سے باندھیں گے، چند آدمیوں کے ساتھ تشریف لائے تھے؟ اور کیا محاصرہ زیادہ دن جاری رہا تھا یا تھوڑے ہی دنوں میں ختم ہو گیا تھا؟ یہ ہیں وہ مسائل جن میں روایات ایک دوسرے سے اتنی مختلف ہیں کہ تطبیق دشوار ہو گئی ہے۔ اس لیے ہمیں چاہیے کہ اس داستان کا پھیلاؤ کم کر کے ان واقعات کی تفصیل بیان کریں جو بیت المقدس میں صلح کی بات چیت اور اس کے بعد پیش آئے۔

ان روایات کی تخصیص اور امکاتی تحقیق سے پہلے میرے لیے اس طرف اشارہ کر دینا مناسب ہے کہ ایلیا فلسطین کے جنوبی سمت کو ہستانی علاقے میں واقع ہے، جس کے محل وقوع نے قدیم ہی سے اسے ایک عظیم الشان اور جنگی نقطہ نظر سے مستحکم قلعہ بنا رکھا تھا۔ قدیم اہل مصر اپنے ان دشمنوں کی مدافعت میں جو اس سمت سے مصر پر حملہ آور ہونا چاہتے تھے، اس پر اعتماد کرتے تھے۔ ایک دفعہ ایلیا والوں نے مصری اقتدار کے خلاف بغاوت کی اور اس کی غلامی کا جو اپنے کندھوں سے اتار پھینکا۔ لیکن اس کے بعد بھی کئی بار مصر کے حلقہ نفوذ میں آیا۔ آخر کار حضرت داؤد اور حضرت سلیمانؑ کے عہد میں اس نے مصری اثر سے بالکل آزادی حاصل کر لی اور حضرت سلیمانؑ نے یہاں اپنا بیکل تعمیر کیا۔ چھٹی صدی قبل مسیح میں جب ایرانیوں نے چڑھائی کی تو ایلیا اور اس کا بیکل نذر آتش ہو گئے۔ بعد کو یہ بیکل دوبارہ تعمیر کیا گیا۔ اس کے بعد یہودیوں نے اسے اپنا معبود اور نبی شعائر کے لیے مقدس مقام بنا لیا۔ انہوں نے اس کی عمارت کو پختہ کیا۔ یہاں تک کہ اس کی حیثیت ایک مضبوط قلعے کی سی ہو گئی جس نے پہلی صدی قبل مسیح میں رومی حملے کو جھیلا۔ رومیوں سے پہلے جب ہیرودس فلسطین کا فرمان روا ہوا تو اس نے بیکل کوڑھا کر اس کی بنیادوں پر پہلے سے بھی زیادہ بلند، مضبوط اور عظیم الشان عمارت بنوائی۔ اس کے بعد جب مسیحیت کے قدم فلسطین میں جمے اور اس پر ایک اچھی خاصی مدت گزر گئی تو اس بیکل کو فراموش کر دیا گیا یہاں تک کہ وہ قریب

قریب کھنڈر ہو کر رہ گیا۔ اس کے باوجود بیت المقدس کا شہر اپنے محل وقوع اور قلعوں کے استحکام کی بنا پر ایک خاص اہمیت کا حامل رہا۔ چنانچہ ساتویں صدی عیسوی کے اوائل میں جب ایرانیوں نے اس پر حملہ کیا تو اس کے دروازے فوراً ان کے لیے نہیں کھولے گئے، بلکہ اٹھارہ دن کے محاصرے کے بعد بیت المقدس والے اطاعت پر مجبور ہوئے۔ اس کے بعد جب ہرقل نے دوبارہ اس پر قبضہ کیا تو یہودیوں پر یہ الزام لگا کر کہ جب ایرانیوں نے بیت المقدس پر حملہ کیا تھا تو انہوں نے حملہ آوروں کے ساتھ ہمدردی اور اپنے ملک کے خلاف جاسوسی کی تھی، انہیں طرح طرح سے ستایا، ان کی گردنیں ماریں اور انہیں جلاوطن کیا۔

تاریخ بیت المقدس کی یہ سرسری جھلک اس روایت کی نفی کرتی ہے، جس کا بیان ہے کہ بیت المقدس میں مسلمانوں کی بالکل مقاومت نہیں کی گئی، جیسے ہی اطربوں کو یہ معلوم ہوا کہ غازیان اسلام چڑھائی کرنے آرہے ہیں، وہ مصر بھاگ گیا اور حضرت عمرو بن عاصؓ کے وہاں پہنچتے ہی اسقف صفرنیوس نے اس شرط پر مسلمانوں کو صلح کی درخواست بھیج دی کہ امیر المومنین بنفس نفیس تشریف لا کر صلح کا معاہدہ مرتب فرمائیں، آپ پڑھ چکے ہیں کہ بیت المقدس نے اپنی پوری تاریخ میں حملوں کی مزاحمت کس طرح کی اور مسلمانوں کی آمد سے بیس سال پہلے ایرانیوں کے ساتھ مقابلہ کیا۔ حالانکہ انہی دنوں ایرانیوں نے شام میں رومیوں پر فتح پائی تھی اور انہیں کئی موقعوں پر شکست دی تھی، جس طرح مسلمانوں نے یرموک، دمشق، قسطنطنیہ اور اجنادین میں رومیوں کے کس بل نکالے تھے۔ اس کے باوجود اس مقدس شہر نے مقابلہ کیے بغیر ایرانیوں سے ہار نہیں مانی۔ ان حالات میں یہ بالکل فطری تھا کہ بیت المقدس والے مسلمانوں کی بھی اسی طرح مزاحمت کرتے، جس طرح انہوں نے ایرانیوں کی مزاحمت کی تھی۔ اس سے اس روایت کی تصدیق ہوتی ہے جو ہمیں بتاتی ہے کہ صلح کی پیشکش سے پہلے مسلمانوں کو کئی مہینے محاصرہ کرنا پڑا اور یہ قول غلط ثابت ہو جاتا ہے کہ انہوں نے بغیر کسی مقاومت کے صلح کی درخواست بھیج دی تھی۔

اسی طرح یہ بھی ضروری ہے کہ ہم اس روایت کو حقیقت سے بعید سمجھیں جس کا بیان ہے کہ حضرت خالد بن ولیدؓ یا حضرت ابوعبیدہ بن جراحؓ نے تنہا یا مشترکہ طور پر بیت المقدس کا محاصرہ کیا، جیسا کہ طبری، ابن اثیر اور ابن کثیر وغیرہ نقل کرتے ہیں۔ طبری کی روایت

ہے۔ ”کہا جاتا ہے حضرت عمرؓ کے حاتمؓ آنے کی وجہ یہ تھی کہ حضرت ابوسعیدؓ نے بیت المقدس کا محاصرہ کیا تو اہل شہر نے انہی شرطوں پر جو شام کے دوسرے علاقوں کے باشندوں سے ہو چکی تھیں، صلح کی درخواست کی۔ مگر اس میں اتنی شرط اور بڑھائی کہ حضرت عمر بن خطابؓ خود تشریف لا کر صلح کی تکمیل کریں۔ حضرت ابوسعیدؓ نے اس کی اطلاع بارگاہ خلافت میں ارسال کی اور حضرت عمرؓ مدینے سے روانہ ہو گئے۔“

ہم اس روایت کو خلاف حقیقت اس لیے سمجھتے ہیں کہ بیت المقدس کے محاصرے کے وقت حضرت ابوسعیدؓ اور حضرت خالدؓ حمص، حلب، انطاکیہ اور ان کے آس پاس کے شہروں کی فتوحات میں مصروف تھے اور ہر قل ان کے بالمقابل رہا۔ ان میں بیضا الفکر جمع کر رہا تھا کہ انہیں لٹے پاؤں واپس ہونے پر مجبور کر دے۔ یہ تمام واقعات بھی بیت المقدس کے محاصرے کی طرح سنہ ۱۵ھ مطابق سنہ ۶۳۶ء کے ہیں۔ اور صحیح یہ ہے کہ بیت المقدس کا محاصرہ اسی سن میں کئی مہینے تک جاری رہا جس سن میں یہ دونوں سپہ سالار شام کے انتہائی شام میں بڑھتے چلے جا رہے تھے، یہاں تک کہ انہوں نے ہر قل کو اپنے دار السلطنت میں پناہ لینے پر مجبور کر دیا۔ ایسی صورت میں کہ وہ دونوں ادھر مصروف تھے یہ کہنا کہ ان میں سے کسی ایک یا دونوں نے بیت المقدس کا محاصرہ کیا، ایک ایسی بات ہے جو کسی طرح نہیں جتنی اس لیے اسے ناقابل قبول قرار دینا پڑتا ہے۔

اب صرف یہ ایک روایت اور باقی رہ جاتی ہے کہ بیت المقدس کا محاصرہ حضرت عمرو بن عاصؓ نے کیا تھا جو طویل مدت تک جاری رہا اور بیت المقدس والوں نے بڑے جوش اور بڑی شدت سے مسلمانوں کا مقابلہ کیا اور یہی روایت ہماری رائے میں صحیح ہے، اس لیے کہ یہ اس مقاومت سے اتفاق رکھتی ہے، جو بیت المقدس نے مختلف زمانوں میں ہر حملہ آور کے مقابلے میں ظاہر کی اور اس لیے کہ حضرت عمرو بن عاصؓ، جہاں تک فوجی قیادت کا تعلق ہے حضرت ابوسعیدؓ سے کسی طرح کم نہ تھے۔ ان کی فوجی مہارت و قدرت کے لیے یہی ثبوت کافی ہے کہ وہ فاتح مصر ہیں جو رومیوں کے نزدیک ایک جھٹکم پناہ گاہ کی حیثیت رکھتا تھا۔ شاید آپ کو یاد ہو گا کہ جب حضرت ابو بکرؓ نے شام پر حملے کے لیے فوجیں روانہ کی تھیں تو ابن عاصؓ نے ان فوجوں کا سپہ سالار بننا چاہا تھا اور حضرت عمر بن خطابؓ نے اس وقت

ان سے فرمایا تھا: ”اگر تم اس مرتبہ فوجوں کے سپہ سالار نہیں بنائے گئے تو انشاء اللہ وہ دن بہت جلد آئے گا جب تم امیر ہو گے اور تم پر کوئی دوسرا افسر نہ ہوگا۔“ اس سے پہلے بھی وہ اس لشکر کے امیر رہ چکے تھے جو عہد صدیقی میں بنو قضاہ کے ارتداد کا استیصال کرنے کے لیے بھیجا گیا تھا۔ ایک ایسا شخص جس کی شان یہ ہو، جسے امن اور جنگ دونوں میں اپنی ذہانت و تدبیر آفرینی کے لیے بے مثال شہرت حاصل ہو اور جو فلسطین کے اسلامی لشکر کا سپہ سالار اور اس ملک کا قاتح بھی ہو۔ بلاشبہ وہی بیت المقدس کے محاصرے کا قائد ہے۔ اسی نے اس کا محاصرہ کیا اور اسی نے اہل شہر سے صلح کی ابتدائی بات چیت کی۔

محاصرہ طویل اور اہل شہر کی مقاومت شدید ہوتی گئی، یہاں تک کہ حضرت عمرو بن عاصؓ نے حضرت عمرؓ سے مدد چاہی اور انہیں لکھا: ”میں سخت دشمن کا تدارک کر رہا ہوں اور ایسے شہروں میں ہوں جو آپ کے لیے بے سپر کر دیئے گئے ہیں۔ آگے آپ کی رائے! طبری کی ایک روایت میں ہے کہ ”ایلیا کے باشندے عمرو بن عاصؓ کے لیے اور عمرو بن عاصؓ ایلیا کے باشندوں کے لیے ایک مصیبت بنے ہوئے تھے۔ ابن عاصؓ نہ ان پر قابو پا سکے نہ مدینہ پر، اس لیے انہوں نے خلیفہ المسلمینؓ سے درخواست کی کہ ان کی امداد و تقویت کے لیے ایک عظیم لشکر بھیجا جائے تاکہ وہ محصورین پر قابو پا سکیں۔“

کیا حضرت عمرؓ اس لشکر کے ساتھ مدینہ سے روانہ ہوئے یا وہیں رہے یہاں تک کہ بیت المقدس کے باشندوں نے حضرت عمرو بن عاصؓ سے صلح کی بات چیت کی اور اس شرط پر شہر مسلمانوں کے سپرد کرنے کی حامی بھری کہ امیر المومنینؓ بنفس نفیس تشریف لا کر معاہدہ صلح کی تکمیل فرمائیں؟ مشہور یہی ہے کہ حضرت عمرؓ اہل ایلیا سے صلح کی تکمیل ہی کے لیے مدینہ سے تشریف لے گئے تھے اور اسی بنا پر کثرت کے چند آدمی آپ کے ہمراہ تھے، لیکن بعض روایات ایسی بھی ہیں جو اس مشہور روایت سے اختلاف کرتی ہیں۔ عدی بن ہبیل کی ایک روایت ہے کہ ”جب اہل شام نے حضرت عمرؓ سے فلسطین کے خلاف مدد چاہی تو آپ نے حضرت علیؓ کو اپنا نائب مقرر کیا اور ان کی مدد کے لیے نکلے۔ حضرت علیؓ نے فرمایا: ”آپ کہاں تشریف لیے جاتے ہیں۔ کیا سنگ گزیدہ دشمن سے لڑنے کا ارادہ ہے؟“ ابن کثیر نے ایک اور روایت نقل کی ہے کہ: ”حضرت عمرؓ اہل ایلیا سے تکمیل صلح کے لیے فلسطین تشریف

لے گئے۔ آپ ایک لشکر کے ساتھ ان کی طرف روانہ ہو گئے اور مدینہ میں اپنا قائم مقام حضرت علیؓ بن ابی طالبؓ کو بنایا۔ تعجب ہے کہ حضرت عمرؓ محض صلح کی تکمیل اور عہد نامے کی تسوید کے لیے لشکر کے ساتھ تشریف لے جاتے ہیں اور اسی طرح تعجب ہے کہ اہل بیت المقدس معاہدہ صلح کی تکمیل کے لیے حضرت عمرؓ کے مدینہ سے تشریف لانے کا مطالبہ کرتے ہیں۔ حالانکہ جانتے ہیں کہ اگر مدینہ سے کوئی قافلہ لگا تا سفر کر کے ان کی طرف آئے تو پورے تین ہفتہ لگیں گے۔ اس لیے میرے نزدیک صحیح یہ ہے کہ محاصرے کی طوالت اور حضرت عمرو بن عاصؓ کے ان خطوط سے جن میں دشمن کی طاقت کا ذکر کر کے مدد طلب کی گئی تھی، حضرت عمو کا پیمانہ صبر لبریز ہو گیا تھا۔ چنانچہ جب ان سے نئی کمک طلب کی گئی تو اس کے ساتھ حضرت عمرؓ بھی روانہ ہو گئے اور جابیہ میں قیام فرمایا۔ جو صحرائے شام اور سرزمین اردن کے درمیان واقع ہے۔ اس دوران میں حضرت ابوعبیدہؓ اور حضرت خالدؓ شام کی فتح سے فارغ ہو چکے تھے۔ حضرت عمرؓ نے ان دونوں کو حکم بھیجا کہ جابیہ میں آ کر ملیں تاکہ حضرت عمرؓ ان سے اور فوج کے دوسرے سرداروں سے مشورے کے بعد بیت المقدس کی مہم سر کرنے کی کوئی مفید ترین راہ تلاش کر سکیں۔

اطربون اور صفرنیوس کو حضرت عمرؓ کی تشریف آوری کا علم ہوا اور حضرت ابوعبیدہؓ اور حضرت خالدؓ کے ہاتھوں شام پر جو جیتی تھی اس کی بھی اطلاع ملی تو انہوں نے سمجھ لیا کہ بیت المقدس کی مقاومت اب زیادہ دیر قائم نہیں رہ سکتی۔ چنانچہ اطربون تو کچھ فوج لے کر چپکے سے مصر کھسک گیا اور بوڑھے پادری نے اپنی نجات کی طرف سے مطمئن ہو کر مسلمانوں سے صلح کی گفتگو شروع کر دی اور چونکہ اسے یہ معلوم تھا کہ امیر المومنینؓ جابیہ میں اقامت فرما رہے ہیں اس لیے یہ شرط لگا دی کہ صلح کا معاہدہ لکھنے کے لیے وہ خود تشریف لائیں۔ جابیہ اور بیت المقدس میں اتنا فاصلہ تھا کہ صفرنیوس کی اس درخواست کے جواب میں عذر پیش کر دیا

یہ ہے وہ بات جسے میں صحیح سمجھتا ہوں اور جو شام و فلسطین پر حملے سے متعلق واقعات کے سلسلے میں تاریخی سیاق کے مطابق ہے۔ مشہور روایت بھی اس کی نفی نہیں کرتی۔ اگرچہ اس کا یہ بیان اس سے مختلف ہے کہ حضرت عمرؓ مدینہ سے روانہ ہی اس وقت ہوئے تھے

جب اہل بیت المقدس نے صلح کی پیشکش کو اس شرط سے مشروط کیا تھا کہ خلیفۃ المسلمینؓ خود آ کر عہد نامے کی تکمیل کریں۔ اس روایت کے بیان کرنے والے اس مسئلے میں باہم اختلاف رکھتے ہیں کہ اہل ایلیا کا متذکرہ پیغام حضرت عمرؓ کی خدمت میں کس نے بھیجا؟ حضرت ابوصبیہؓ یا حضرت عمرو بن عاصؓ نے؟ اسی طرح اس سنہ کے متعلق بھی ان میں اختلاف پایا جاتا ہے، جس سنہ میں بیت المقدس فتح ہوا۔ اس بات کو ترجیح دینے کے بعد، جو اس روایت کے خلاف ہے۔ میں ان اقوال کی چھان بین میں نہیں الجھوں گا اور یہاں صرف اس مشہور روایت کو نقل کرنے ہی پر بس کروں گا، جس میں حضرت عمرؓ کے مدینہ سے ایلیا تشریف لے جانے کا ذکر ہے۔

اس روایت کا خلاصہ یہ ہے کہ حضرت عمرؓ کو اپنے پہ سالار کا وہ خط ملا جس میں ان سے للسلطن تشریف لانے کی درخواست کی گئی تھی۔ حضرت عمرؓ نے یہ خط مسجد نبویؐ میں مسلمانوں کو پڑھ کر سنایا اور ان سے مشورہ طلب کیا۔ حضرت عثمانؓ بن عفانؓ کی رائے یہ تھی کہ حضرت عمرؓ مدینہ ہی میں رہیں۔ چنانچہ انہوں نے فرمایا۔ ”اگر آپ یہیں ٹھہریں اور تشریف نہ لے جائیں تو وہ سمجھیں گے کہ آپ نے ان کی بات کو کوئی اہمیت نہیں دی اور آپ ان سے لڑنے کے لیے مستعد ہیں۔ چنانچہ زیادہ وقت نہیں گزرے گا کہ وہ خود کو حقیر سمجھ کر جزیہ دینے پر آمادہ ہو جائیں گے۔“

لیکن حضرت علی بن ابی طالبؓ نے حضرت عثمانؓ کی رائے سے اختلاف کیا اور حضرت عمرؓ کو ایلیا جانے کا مشورہ دیتے ہوئے فرمایا: ”مسلمانوں نے سردی، جنگ اور طول قیام کی غیر معمولی مشقت برداشت کی ہے..... اگر آپ تشریف لے جائیں گے تو اس میں آپ کے اور مسلمانوں کے لیے امن و عافیت اور بہتری ہے، لیکن اگر آپ نے انہیں اپنی اور صلح کی طرف سے مایوس کر دیا تو یہ بات آپ کے حق میں اچھی ثابت نہ ہوگی۔ وہ قلعہ بند ہو کر بیٹھ رہیں گے اور انہیں اپنے ملک اور رومی بادشاہ کی طرف سے کمک پہنچ جائے گی۔ خاص طور پر اس لیے کہ بیت المقدس ان کے نزدیک بڑی عظمت رکھتا ہے اور ان کی زیارت گاہ ہے۔“

حضرت عمرؓ نے حضرت علیؓ کی رائے کو پسند و قبول فرمایا اور مدینے میں انہیں اپنا نائب

ہنا کر لوگوں کو حکم دیا کہ ان کے ہاتھ چلنے کے لیے تیار ہو جائیں۔

حضرت عمرؓ نے سے روانہ ہوئے اور جابیہ میں قیام فرمایا۔ فوج کے سرداروں کو آپ لکھ چکے تھے فلاں تاریخ تک مجھ سے جابیہ میں ملو۔ چنانچہ جب انہیں آپ کی تشریف آوری کا علم ہوا تو آپ کے حکم کی تعمیل میں روانہ ہو گئے۔ سب سے آگے یزید بن ابی سفیان، پھر حضرت ابوعبیدہؓ اور ان کے پیچھے حضرت خالد بن ولیدؓ اس شان سے پہنچے کہ ان پر نگاہ رکھتی تھی۔ حضرت عمرؓ نے دیکھا کہ یہ تینوں دیبا و حریر کے لباس پہنے چلے آ رہے ہیں۔ یہ دیکھتے ہی حضرت عمرؓ کا خون کھل گیا۔ گھوڑے سے اتر پڑے، سنگریزے اٹھا کر ان کی طرف پھینکے اور غصے سے فرمایا: ”نقی جلدی تم لوگوں نے اپنی وضع بدل دی۔ اس لباس میں

طبری اور ابن اثیر وغیرہ لکھتے ہیں کہ حضرت عمرؓ نے سے جابیہ گھوڑے پر تشریف لے گئے۔ لیکن واقعی اور اس کے متبعین کا بیان ہے کہ حضرت عمرؓ اپنی اونٹنی پر روانہ ہوئے۔ اونٹنی پر دو تھیلے تھے جن میں سے ایک میں شتر تھا اور دوسرے میں گجریں۔ آپ کے سامنے پانی سے بھرا ہوا ایک مشکیزہ تھا اور پیچھے زادراہ کا کھنکھل۔ مسلمانوں کی ایک جماعت ساتھ تھی، روزانہ صبح آپ کھنکھل گچ میں رکھ دیتے اور وہ سب آپ کے ساتھ کھانا کھاتے۔ اثنائے سفر میں آپ ان مسلمانوں کو جو آپ کے ہمراہ تھے، دین کی تعلیم دیتے تھے اور دین کے خلاف ان باتوں سے روکتے تھے جن کا ارتکاب وہ ناواقفیت کی وجہ سے کر بیٹھتے تھے۔ جب وہ شام کے قریب پہنچے تو سواروں کا ایک دستہ اپنی طرف آتے دیکھا جو حضرت ابوعبیدہؓ نے اس لیے بھیجا تھا کہ انہیں حضرت عمرؓ کی تشریف آوری کی خبر دے۔ حضرت عمرؓ نے بیت المقدس میں داخل ہونا چاہا۔ اس وقت آپ مدے کا گرہ پہنے ہوئے تھے جس میں چودہ پیوند لگے تھے اور بعض پیوند ادھوڑی کے تھے۔ ہمراہیوں نے عرض کیا: ”بہتر ہے اگر آپ اونٹنی کے بجائے گھوڑے پر سوار ہو جائیں اور سفید لباس پہن لیں۔“ چنانچہ ایسا ہی کیا اور کندھے پر ایک ریشمی رومال ڈال لیا جو حضرت ابوعبیدہؓ نے آپ کی خدمت میں بھیجا تھا۔ ایک ترکی گھوڑا پیش کیا گیا اور آپ اس پر سوار ہوئے۔ لیکن جب اسے کیل بھری چال چلنے دیکھا تو اتر گئے اور ساتھیوں سے فرمایا: ”میری لغزش سے درگزر کرو، اللہ قیامت کے دن تمہاری لغزش سے درگزر فرمائے گا۔ جس غوث اور کبر نے اس وقت میرے دل میں راہ پائی شاید تمہارے امیر کو ضرر دلاک کر ڈالتے۔“ اس کے بعد وہ پوشاک اتار کر بھرہوی پیوند لگے کپڑے پہن لے۔

ابن کثیر اس سفر کے سلسلے میں ابو الغالیہ دمشقی سے ایک روایت نقل کرتے ہیں کہ: ”حضرت عمرؓ بن خطابؓ ایک خاکستری رنگ کے اونٹ پر ایلیا کے رستے جابیہ تشریف لائے۔ آپ کی پیشانی سے اوپر کا حصہ دھوپ میں تہک رہا تھا۔ سر پر نہوٹی تھی نہ عمامہ۔ دونوں پاؤں بے رکاب کھادے کے اگلے پچھلے حصے کے درمیان مرکز کھارہے تھے۔ اونٹ کی پیٹھ پر ایک اونٹنی کھیل تھا جو قیام کی حالت میں بستر کا بھی کام دیتا تھا۔ غریبی چپتے کی کھال یا شیلے کی تھی جس میں کجور کی چھال بھری تھی۔ اسی غریبی کو ضرورت کے وقت تکیہ بنایا جاتا تھا۔ امیر المؤمنینؓ کاڑھے کا بوسیدہ گرہ پہنے تھے جو پہلو سے پھنسا ہوا تھا۔ آپ نے فرمایا: ”قوم کے سردار کو بلاؤ!“ بلوس کو حاضر کیا گیا۔ ارشاد فرمایا: ”میرا گرہ دھو کر سیاہ اور مجھے تھوڑی دیر کے لیے کوئی کپڑا یا لمبھیں دو۔“ (بقیہ اگلے صفحہ پر)

مجھ سے ملنے آئے ہو؟ کیا دو ہی برس میں تم ابھر گئے؟ خدا کی قسم! اگر دو سو برس تمہارا یہی طرز عمل رہا تو خدا تم کو بدل کے تمہاری جگہ اوروں کو حکمران کر دے گا۔“ سرداران لشکر نے معذرت کے لہجے میں عرض کیا: ”امیر المومنین! ان قباؤں کے نیچے ہتھیار ہیں۔“ حضرت عمرؓ نے ہتھیار دیکھے تو غصہ ٹھنڈا ہوا اور فرمایا: ”بھر کوئی حرج نہیں۔“ اس نے بند گھوڑے پر سوار ہو کے جابیہ میں داخل ہوئے۔ سب لوگ آپ کی رکاب میں تھے۔

آپ جابیہ میں فروکش تھے کہ ایک دن سپہ گران اسلام نے شمشیر بدست سواروں کا ایک دستہ اپنی طرف آتے دیکھ کر گھبرا کے ہتھیار سنبھالے۔ حضرت عمرؓ نے انہیں دیکھا تو مسکرائے اور فرمایا: ”گھبراؤ نہیں! یہ لوگ امان طلب کرنے آ رہے ہیں۔“ آنے والے بیت المقدس کے اسقف صفریوں کے ایلچی تھے جو امیر المومنینؓ سے صلح کرنے حاضر ہوئے تھے۔ حضرت عمرؓ نے دمشق کی شرائط صلح پر ان سے صلح کر لی، بلکہ اس سے بھی زیادہ کشادہ دلی کا ثبوت دیا۔ معاہدہ صلح جو طبری نے اپنی تاریخ میں نقل کیا ہے، یہ ہے:

”بسم اللہ الرحمن الرحیم! یہ وہ امان ہے جو اللہ کے بندے امیر المومنین عمرؓ نے ایلیا کے لوگوں کو دی۔ یہ امان، ان کی جان، مال، گرجا، صلیب، تندرست، بیمار اور ان کے تمام مذہب والوں کے لیے ہے۔ اس طرح پر کہ ان کے گرجاؤں کو مسکن بنایا جائے گا، نہ وہ

(بقیہ صفحہ گذشتہ) ایک ریشمی قمیض پیش کی گئی، دریافت کیا ”یہ کیا ہے؟“ کہا: ”ریشم“ فرمایا: ”ریشم کیا ہوتا ہے؟“ لوگوں نے بتایا۔ آپ نے گرتے اتار کر جو حوکر اور پیوند لگا کر حاضر کیا گیا۔ آپ نے ان کی قمیض اتار کر اپنا ٹرتہ پہن لیا۔ جلوس نے عرض کیا ”آپ عرب کے بادشاہ ہیں۔ اس ملک میں آپ کا اونٹ پر جانا زیب نہیں دیتا۔ اگر آپ دوسرا لباس پہن لیں اور ترکی گھوڑے پر سوار ہو جائیں تو رومیوں کی نگاہ میں عظمت بڑھے گی۔“ ارشاد فرمایا: ”خدا نے ہمیں جو عزت دی ہے وہ اسلام سے ہے۔ اس کے سوا ہم کو کچھ نہیں چاہیے۔“ ترکی گھوڑا لایا گیا جس کی پیٹھ پر ایک چادر ڈال دی گئی۔ زین وغیرہ نہ کسی گئی۔ آپ اس پر سوار ہوئے پھر فرمایا: ”روکو! روکو، اس سے پہلے میں نے لوگوں کو شیطان پر سوار ہونے نہیں دیکھا تھا۔“ آخر کار اونٹ لایا گیا اور آپ اس پر سوار ہوئے۔ ان کثیر بنے طارق بن شہاب کی بھی ایک روایت نقل کی ہے۔ ان کا بیان ہے: ”جب حضرت عمرؓ شام پہنچے تو ایک جگہ رستے میں پانی روک بن گیا۔ آپ اپنی اونٹنی پر سے اترے ہوزے اتار کر ہاتھ میں لے لیے اور اونٹنی کو ساتھ لے کر پانی میں اتر گئے۔ حضرت ابو عبیدہؓ نے کہا: ”آج آپ نے وہ کام کیا ہے جس کی اہل زمین کے نزدیک بڑی عظمت ہے۔“ آپ نے یہ کیا اور وہ کیا۔“ فاروق اعظمؓ نے ان کے سینے پر ہاتھ مارا اور فرمایا: ”ابو عبیدہ! یہ بات تمہارے کہنے کی نہ تھی۔ کوئی اور کہتا تو کہتا۔ تم دنیا میں سب سے زیادہ ذلیل، سب سے حقیر اور سب سے زیادہ قلیل تھے۔ اللہ نے تمہیں اسلام سے عزت دی۔ اب جب بھی تم اللہ کے سوا کسی اور سے عزت طلب کرو گے اللہ تمہیں ذلیل کر دے گا۔“

ڈھائے جائیں گے انہیں یا ان کے احاطے کو کچھ نقصان پہنچایا جائے گا نہ ان کی صلیبوں اور ان کے مال میں کچھ کمی کی جائے گی۔ مذہب کے بارے میں ان پر جبر نہیں کیا جائے گا۔ نہ ان میں سے کسی کے ساتھ بدسلوکی روا رکھی جائے گی۔ ایلیا میں ان کے ساتھ یہودی نہ رہنے پائیں گے۔ ایلیا والوں پر یہ فرض ہے کہ اور شہروں کی طرح جزیہ دیں اور یونانیوں اور چوروں کو نکال دیں۔ ان یونانیوں میں سے، جو شہر سے نکلے گا، اس کی جان اور مال کو امن ہے تا آنکہ وہ اپنی پناہ گاہ میں پہنچ جائے اور جو ایلیا ہی میں رہنا پسند کرے اسے بھی امن ہے، لیکن اسے جزیہ دینا ہوگا اور ایلیا والوں میں سے جو لوگ جان اور مال لے کر یونانیوں کے ساتھ چلے جانا چاہیں انہیں اور ان کے گرجاؤں اور صلیبوں کو امن ہے۔ یہاں تک کہ وہ اپنی پناہ گاہ تک پہنچ جائیں۔ ایلیا میں دوسرے ملکوں کے جو لوگ ہیں ان میں سے اگر کوئی یہاں رہنا چاہے تو رہ سکتا ہے۔ اسے بھی ایلیا والوں کی طرح جزیہ ادا کرنا ہوگا۔ اگر کوئی رومیوں کے ساتھ جانا چاہے تو چلا جائے اور اگر کوئی اپنے اہل و عیال میں واپس ہونا چاہے تو ہو جائے۔ ان سے کوئی چیز نہیں لی جائے گی۔ یہاں تک کہ ان کی کھیتیاں کٹ جائیں اور جو کچھ اس تحریر میں ہے اس پر خدا کا، رسول خدا کا، خلفاء کا اور مسلمانوں کا ذمہ ہے۔ بشرطیکہ یہ لوگ جزیہ مقررہ ادا کرتے رہیں۔“

معابد کے خاتمے پر حضرت عمرؓ نے مہر ثبت فرمائی اور حضرت خالد بن ولیدؓ، حضرت عمرو بن عاصؓ حضرت عبدالرحمن بن عوفؓ اور حضرت معاویہ بن ابی سفیانؓ نے گواہی لکھی۔ صغریوں کے اچھی معاہدہ لے کر بیت المقدس پہنچے، جسے پڑھ کر اسقف اور اہل شہر بے انتہا خوش ہوئے اور وہ خوش کیوں نہ ہوتے؟ مسلمانوں نے انہیں قرار بخشا تھا، ان کے جان و مال اور عقائد کو امان دی تھی کہ کسی کو اس کے مذہب کی بنا پر کوئی تکلیف نہیں پہنچائی جائے گی اور نہ اس سلسلے میں اس پر کوئی جبر کیا جائے گا۔ انہیں خوشی کیوں نہ ہوتی؟ اس عہد نامے نے اجازت دی تھی کہ شہر والوں میں سے جو چاہے رومیوں کے ساتھ جاسکتا ہے اور اس کی طرف سے اذن عام تھا کہ بیت المقدس میں رہنے والے رومی اور دوسرے غیر ملکی اگر چاہیں تو امن و اطمینان سے یہاں رہ سکتے ہیں۔ پھر جزیہ کے سوا، جو وہ اپنی حفاظت اور امن کے بدلے ادا کریں گے۔ اور کوئی فرض ان پر عائد نہیں کیا گیا تھا۔ بھلا کہاں یہ فراخ

دلانا نہ سلوک اور کہاں وہ ہر قل کی دھینگا دھینگی جب اس نے اہل شہر کو سرکاری مذہب قبول کرنے کے لیے اپنا آبائی مذہب چھوڑنے پر مجبور کیا تھا جس نے انکار کیا اس کے ناک کان کاٹ دیئے اور اس کا گھر ڈھا دیا۔ بلاشبہ یہ صلح ایک نئے عہد کی نوید ہے جس کے دروازے اللہ نے بیت المقدس کے عیسائیوں پر کھول دیئے اور یہ ایک ایسا عہد ہے جو تاریخ نے ان کے لیے کبھی فراہم نہیں کیا اور جس کی انہیں کوئی امید نہ تھی۔

اس صلح کی خبریں جب اہل رملہ کو ملیں تو وہ بھی امیر المومنینؓ سے اسی قسم کا معاہدہ کرنے کے لیے بے چین ہو گئے۔ یہی حال فلسطین کے دوسرے لوگوں کا تھا۔ لدوالوں کو حضرت عمرؓ کی طرف سے ایک مکتوب ارزانی ہوا جس کے دائرہ نفاذ میں وہ شہر بھی شامل کر لیے گئے جنہوں نے اس کے بعد مسلمانوں کی اطاعت قبول کر لی۔ اس خط میں حضرت عمرؓ نے لد کے باشندوں کے جان و مال، گرجا، صلیب، مندرست، بیمار اور تمام مذاہب کو امان دی اور کہا کہ اگر وہ شام کے شہروں کی طرح جزیہ ادا کریں گے تو ان کے مذہب پر جبر نہیں کیا جائے گا اور نہ اختلاف عقائد کی بنا پر کسی کو نقصان پہنچایا جائے گا۔ ان تمام کاموں سے فارغ ہو کر امیر المومنینؓ نے فلسطین پر دو حاکم مقرر فرمائے اور ملک کا آدھا آدھا حصہ ان دونوں میں بانٹ دیا۔ چنانچہ علقمہ بن حکیم کا مرکز حکومت رملہ قرار پایا اور علقمہ بن مجرز کا ایلیا۔

حضرت عمرؓ نے فلسطین کی صلح مکمل کر کے حضرت ابو عبیدہؓ اور حضرت خالدؓ کو مع ان کے ہمراہیوں کے شمالی شام میں اپنی اپنی خدمت پر روانہ کر دیا۔ اس کے بعد حضرت عمرو بن عامرؓ اور شرحبیل بن حسنہؓ کے ساتھ بیت المقدس تشریف لے جانے کا ارادہ فرمایا، لیکن آپ کا گھوڑا ابھی تک چلنے کے قابل نہ ہوا تھا۔ چنانچہ ایک ترکی گھوڑا حاضر کیا گیا اور آپ اس پر سوار ہوئے۔ گھوڑا اچلا تو ٹھیل کرنے لگا۔ حضرت عمرؓ کو ناگوار ہوا، اس پر سے اتر پڑے اور چادر کا دامن اس کے منہ پر مار کے فرمایا: ”تجھے خدا سمجھے! یہ اٹھلاتی چال تو نے کہاں سے سیکھی؟“ اور اس کے بعد پھر کبھی ترکی گھوڑے پر سوار نہ ہوئے۔ کچھ دن آپ نے جابیہ میں قیام فرمایا۔ اس دوران میں آپ کا گھوڑا ٹھیک ہو گیا اور آپ اس پر سوار ہو کر بیت المقدس

بعض روایات میں ہے کہ یہ دونوں حضرت عمرؓ کے ساتھ بیت المقدس گئے اور جب حضرت عمرؓ مدینہ واپس ہوئے تو اپنی اپنی خدمت پر روانہ ہوئے۔ لیکن مشہور روایت وہی ہے جو ہم نے نقل کی ہے۔

میں داخل ہوئے۔ بطریق صغریٰ اور شہر کے معززین نے استقبال کیا۔ فاروق اعظم ان کے ساتھ بڑی مہربانی سے پیش آئے۔ انہیں اپنے قرب سے نواز اور ایسی باتیں کہیں جس سے آپ کی محبت ان کے دل میں پیدا ہوگئی۔ انہوں نے دیکھا کہ آپ نے ان کی جانوں اور ان کے عقائد و معابد کو جو امان دی ہے اس میں صداقت پائی جاتی ہے اور محسوس کیا کہ آپ کو حق و انصاف سے جو محبت ہے اس کی عہد قیصری کے ظلم و جبر میں کہیں جھلک تک نظر نہیں آتی۔ دن ڈھل گیا اور لوگ دوسرے دن صبح حاضر ہونے کی اجازت لے کر رخصت ہو گئے۔ جب حضرت عمرؓ تنہا ہوئے تو اللہ تعالیٰ کی ان نعمتوں کا شکر ادا کیا۔

اور اس سے بڑی کوئی نعمت ہو سکتی ہے کہ وہ مسجد اقصیٰ کے شہر کے فاتح اور وہاں نماز پڑھنے میں رسول اللہ ﷺ کے نائب ہوں۔ اللہ نے اپنے بندے اور رسول پر انعام فرمایا اور ایک رات اسے مسجد حرام سے مسجد اقصیٰ تک سیر کرائی۔ جب رسول اللہ ﷺ بیت المقدس پہنچے تو آپؐ نے ہیکل سلیمان کے کھنڈروں پر نماز ادا فرمائی، جس میں حضرت ابراہیمؑ، حضرت عیسیٰؑ اور حضرت موسیٰؑ مقتدی تھے اور آپؐ امام! اور اس دن کے بعد سے، جس دن اللہ کے حکم سے یہ معجزہ تمام ہوا، رسول اللہ ﷺ نہ فلسطین تشریف لے گئے، نہ مسجد اقصیٰ میں رونق افروز ہوئے۔ آپؐ کی خلافت حضرت ابوبکرؓ نے سنبھالی اور اللہ نے انہیں بھی یہاں آنے کا موقع نصیب نہیں کیا، لیکن اب یہ سعادت حضرت عمرؓ کو ازانی فرمائی گئی ہے۔ بیت المقدس نے ان کے لیے اپنے دروازے کھولے ہیں اور ایک ایسے ظفر مند کی صورت میں ان کا استقبال کیا ہے، جس کے انصاف، رواداری اور مذہب کے معاملے میں کسی پر جبر نہ کیے جانے کی شدید خواہش نے اسے محبوب بنا دیا ہے۔ اس کے علاوہ بیت المقدس مسلمانوں کا پہلا قبلہ ہے۔ وہ عیسائیوں کے لیے حضرت عیسیٰؑ کی جائے مزار ہے اور یہودیوں کے لیے ارض معاد ہے کیا اس سے بڑی بھی کوئی نعمت ہو سکتی ہے؟ جس کے لیے حضرت عمرؓ اپنے پروردگار کا شکر ادا کریں! پس اگر وہ تمام رات نماز پڑھتے ہیں تو بھی پورا حق ادا نہیں کرتے۔ وان ربك من بعدها لغفور رحيم۔

صبح ہوئی تو صغریٰ خدمت فاروقی میں حاضر ہوا اور آپؐ کو شہر کے آثار اور زیارت گاہیں دکھانے کے لیے اپنے ساتھ لے گیا۔ پہلا بیت المقدس میں آثار کی کیا کمی تھی!۔

انبیاء و رسل کا شہر ہے۔ جب کلیم اللہ بنو اسرائیل کو ساتھ لے کر مصر سے نکلے، یہیں تشریف لائے۔ یہیں حضرت عیسیٰؑ کا صلیب دینے کا قصہ پیش آیا، جس کی بنا پر یہاں کلیسائے قیامت تعمیر کیا گیا۔ عیسائی کہتے ہیں کہ حضرت عیسیٰؑ کا جسم پہا، اس میں دفن کیا گیا اور اس کے بعد یہاں سے آسمان پر اٹھایا گیا یہیں پیغمبروں کے آثار میں سے محراب داؤد اور صخرہ یعقوب ہیں اور یہیں وہ پتھر صخرہ ہے، جس کے متعلق سیرت کی کتابوں میں مسطور ہے کہ رسول اللہ ﷺ اس پر سے معراج کے لیے آسمان کی طرف تشریف لے گئے۔ اس کے علاوہ یہیں وہ ہیکل سلیمان کے کھنڈر ہیں جو ایک عظیم الشان بادشاہ اور متعدد پیغمبروں کی یاد دلانے کے لیے باقی رہ گئے ہیں۔

اس قسم کے بہت سے آثار ان صم کدوں کے کھنڈروں پر قائم تھے، جو فلسطین کے فرمان رواؤں نے رومیوں کی آمد سے پہلے تعمیر کرائے تھے، بلکہ ان میں سے کچھ صم کدے تو اس سے بھی پہلے اس زمانے میں تعمیر ہوئے تھے، جب مصریوں نے بھی فلسطین کی سرزمین پر قدم نہ رکھا تھا۔ غالباً صغریوں نے حضرت عمرؓ سے کچھ نہیں برتا اور ان عبادت کدوں کے مشہور قصے جو پیش کرتے، آپ کو سنا دیئے۔ حضرت عمرؓ اور صغریوں کلیسائے قیامت میں تھے کہ نماز کا وقت آ گیا۔ بطریق نے عرض کیا: ”آپ یہاں نماز پڑھ لیجئے کہ یہ بھی ایک سجدہ گاہ خداوندی ہے، لیکن حضرت عمرؓ نے معذرت فرمائی کہ اگر آج انہوں نے یہاں نماز ادا کی تو مسلمان ان کے اس عمل کو مستحب یا سنت قرار دے کر ہمیشہ ان کی تقلید کریں گے، اگر انہوں نے ایسا کیا تو وہ عیسائیوں کو ان کے گرجاؤں سے نکال دیں گے اور امان کے عہد کی خلاف ورزی کریں گے۔ اسی طرح جب کلیسائے قیامت کے قریب کلیسائے قسطنطین کے دروازے پر عیسائیوں نے حضرت عمرؓ کے نماز پڑھنے کے لیے بساط بچھائی تو آپ نے اس وقت بھی معذرت فرمادی اور ہیکل کے کھنڈروں پر ”مقدس پتھر“ کے قریب ایک جگہ نماز ادا فرمائی اور یہ وہ جگہ ہے جہاں بعد کو مسلمانوں نے ایک نہایت عالی شان مسجد تعمیر کی، جو مسجد اقصیٰ ہے۔ لیکن حضرت عمرؓ کے زمانے میں یہ مسجد اتنی ہی سادہ تھی

۱۔ بعض روایتوں میں ہے کہ حضرت عمرؓ نے کلیسائے قسطنطین کی دہلیز پر نماز پڑھی۔ اس کے بعد عیسائیوں کو یہ تحرید دی کہ مسلمان گرجاؤں کی دہلیز پر نماز نہیں پڑھیں گے۔

جتنی سادہ اپنی تعمیر کے وقت مدینہ میں مسجد نبوی تھی۔

بعض مستشرقین کا خیال ہے کہ حضرت عمرؓ نے کلیسائے قیامت میں نماز پڑھنے سے دراصل اس لیے گریز کیا کہ اس میں تصویریں اور مورتیاں تھیں اور متذکرہ بالا عذر محض بات بنانے کے لیے پیش کر دیا کہ بوڑھے بطریق کا دل تھوڑا نہ ہو، لیکن ایک تاریخی واقعے کی جو دنیا کے مختلف المذاہب انسانوں کے باہمی تعلقات پر بڑا اہم اثر ڈالتا ہے، یہ توضیح صحیح نہیں ہے۔ اس کے عدم صحت کا ایک ثبوت یہ ہے کہ کلیسائے قیامت کے بعد حضرت عمرؓ صفر بنوس کے ساتھ بیت لحم میں کلیسائے مہدی کی زیارت کے لیے تشریف لے گئے اور جب نماز کا وقت آیا تو وہاں نماز پڑھی حالانکہ اس میں کلیسائے قیامت کی طرح بلکہ اس سے بھی زیادہ مورتیاں، تصویریں، صلیبیں تھیں۔ اس کے بعد انہیں اندیشہ ہوا کہ مسلمان کلیسا میں ان کے نماز پڑھنے کو حجت قرار دے کر کہیں عیسائیوں کو اس سے نکال باہر نہ کریں۔ چنانچہ ایک خاص عہد لکھ کر بطریق کو دے دیا، جس کی رو سے یہ کلیسا عیسائیوں کے لیے مخصوص کر دیا گیا تھا اور پابندی لگا دی گئی تھی کہ ایک وقت میں صرف ایک ہی مسلمان اس میں داخل ہو سکتا ہے، اس سے زیادہ نہیں۔ پھر ہم دیکھ چکے ہیں کہ حضرت سعد بن ابی وقاصؓ نے ایوان کسریٰ کو مسلمانوں کے لیے معبد بنا دیا تھا، لیکن اس میں جو مورتیاں تھیں انہیں ہاتھ تک نہ لگایا تھا، حالانکہ مائیں کی فتح اور اس ایوان کے مالک ہو جانے کے بعد اگر وہ چاہتے تو ان مورتیوں کو وہاں سے ہٹا سکتے تھے۔ آخر حضرت عمرؓ کلیسا میں مورتیاں اور تصویریں ہونے کی بنا پر وہاں نماز پڑھنے سے کیوں گریز فرماتے، جبکہ رسول اللہ ﷺ مدینہ ہجرت فرمانے سے پہلے کعبے کے قریب نماز ادا فرماتے تھے، جہاں بہت سی مورتیاں تھیں اور یہ مورتیاں آپ کو اور دوسرے مسلمانوں کو کعبے کے قریب نماز پڑھنے سے نہ روکتی تھیں۔ ہجرت کے سات سال بعد دو ہزار مسلمانوں کی معیت میں رسول اللہ ﷺ عمرہ قضا کے لیے مکہ تشریف لائے اور بیت اللہ کا طواف فرمایا حالانکہ اس وقت تک کعبے میں بت موجود تھے۔ حضرت بلالؓ نے کعبے کی چھت پر چڑھ کر ظہر کی اذان دی اور رسول اللہ ﷺ نے دو ہزار مسلمانوں کے ساتھ نماز ادا فرمائی۔ آخر محمد ﷺ کے قبعین اس جگہ نماز کیوں نہ پڑھتے جہاں تصویریں اور مورتیاں تھیں، جب کہ اسلام ایمان باللہ کا دوسرا نام ہے اور جبکہ اسلام میں اعمال کا مدار

نیوٹوں پر ہے۔ پس جس کسی کا ایمان گھر گیا اور جس کسی نے اپنے آپ کو اللہ کے لیے وقف کر دیا وہ جدھر منہ کرے گا اللہ کی طرف کرے گا۔

فتح مکہ کے دن رسول اللہ ﷺ نے کعبے کے صحن اور اس کے اطراف سے جو بیت ہٹوائے، اس کی وجہ صرف یہ تھی کہ اللہ کا گھر اس دین کے سوا ہر دین کے لیے حرام ہو جائے جو اللہ نے ہدایت و امتیاز کی دلیل بنا کر اپنے نبی پر نازل فرمایا ہے۔ تاکہ ان بتوں کو دیکھ کر کوئی اپنا زمانہ جاہلیت یاد نہ کرے اور اس کے دل میں اس زمانے کے لیے کوئی شوق، کوئی بے چینی پیدا نہ ہو، لیکن جن لوگوں کے دل اللہ کے لیے آئینہ اور جن کی رو میں حضرت حق جل شانہ کی عبادت کے سوا تمام پرستشوں سے منزہ ہو گئی ہیں انہیں کوئی خوف نہیں ہے، جہاں ان کا جی چاہے نماز پڑھیں، انہیں کائنات میں ہر جگہ اللہ جل شانہ و تبارکت اسماء کا جلوہ نظر آتا ہے۔

کلیسائے قیامت میں نماز پڑھنے سے حضرت عمرؓ کا عذر ایک ایسا واقعہ ہے جو مذاہب کی تاریخ اور دنیا کے مختلف مذاہب انسانوں کے باہمی تعلقات پر بڑا اہم اثر ڈالتا ہے۔ یہ ایک آئینہ ہے جس میں اسلامی رواداری اور دین میں کوئی جبر نہیں۔ اس اصول پر حضرت عمرؓ کا صدق تمسک جھلکتا ہے اور اس سے صدر اول کے مسلمانوں کی اس سیاست پر روشنی پڑتی ہے جو مذہبی آزادی کی اساس پر قائم تھی اور جس کا اصول یہ تھا کہ دعوت الی اللہ حکمت اور دل نشیں نصیحت کے ساتھ دینی چاہیے۔ بحث اور مناظرے میں بہتر سے بہتر طریق اختیار کرنا چاہیے اور جس شخص سے تمہاری دشمنی ہو اس کے ساتھ بھی اس طرح پیش آنا چاہیے گویا وہ تمہارا گہرا دوست ہے۔ تعجب ہے کہ تیرہ سو برس سے زیادہ گزر چکے ہیں، فاروق اعظمؓ بیت المقدس میں مذہبی رواداری کی ایسی اعلیٰ مثال قائم فرما گئے تھے۔ لیکن اس کے بعد بھی وہاں صدیوں تک مسلسل لڑائیوں کی آگ بھڑکتی رہتی ہے، یہاں تک کہ آج بھی وہ دینی نعروں اور مذہبی تعصب کے اعتبار سے دنیا کے مختلف حصوں میں شورش و بیجان اور عیسائیوں، یہودیوں اور مسلمانوں کے درمیان ایک مستقل جھڑپ کا سبب بنا ہوا ہے۔ اگر مختلف قوموں کے فرماں روا، اور سیاست دان اس حقیقت کو پا لیتے جو حضرت عمرؓ نے اس دور میں پائی تھی اور ان کی طرح سمجھ لیتے کہ دین میں کوئی زور و زبردستی نہیں ہے، جو کچھ قصور

کا ہے وہ قیصر کو اور جو کچھ اللہ کا ہے وہ اللہ کو دے دیتے اور ارض معاد یا یہ کل سلیمان کے نام پر فلسطین کو اپنا حق نہ گردانتے تو دنیا اس کرب و اذیت سے نجات حاصل کر لیتی جو ریل سکون کے مختلف گوشوں میں سامان اضطراب بنی ہوئی ہے اور جس کے اثر سے نہ کوئی برا عظم آزاد ہے نہ اس خاکدان ہستی کی کوئی قوم۔ اس کے جواب میں ایک انصاف پسند آپ سے کہے گا: ”لوگ آرام سے رہنا ہی کب چاہتے ہیں؟ کیا لڑائی جھگڑوں کے سوا بھی ان کے پاس جاہ و شرف اور عظمت و آسودگی کا کوئی ذریعہ ہے؟ کیا دنیا کی تاریخ ان لڑائیوں کی ایک مسلسل رنجیر نہیں ہے، جن کی آگ اغراض نے کبھی مذہب کے نام پر بھڑکائی ہے اور کبھی عقیدے کی آزادی کے نام پر؟ لیکن مذہب اور عقیدے کی آزادی ان کے ذمہ گمان سے پاک ہیں۔ انہیں تو محض ان لڑائیوں کے لیے جواز کا بہانہ بنا کر پیش کیا جاتا ہے جو اغراض کی پیاس بجھانے کی غرض سے لڑی جاتی ہیں اور ان اغراض کو مذہب اور عقیدے کی آزادی سے بس اتنا ہی واسطہ ہوتا ہے کہ ان کا اپنا پیٹ بھر جائے۔“ یہ جواب بالکل درست ہے اور دلالت کرتا ہے کہ انسانیت کا ضمیر ابھی تک عالم طفولیت میں ہے اور پیغمبروں اور رسولوں، فلسفیوں اور حکیموں کی تعلیمات نے انسانیت کے دل میں وہ اثر پیدا نہیں کیا جو اثر وہ پیدا کرنا چاہتے تھے۔

عیسائیوں سے حضرت عمرؓ کا وہ حسن سلوک دیکھ لینے کے بعد، جس کا ذکر اوپر گزر چکا ہے، میں بعض مسیحی مؤرخین کے اس غلط گمان کی تردید کرنا ضروری نہیں سمجھتا، جس کے پیش نظر وہ کہتے ہیں کہ حضرت عمرؓ نے بیت المقدس کے عیسائیوں سے صلح کا جو معاہدہ کیا تھا اس کی شرائط یہ تھیں کہ مسلمان دن یا رات کو جس وقت چاہیں گے عیسائیوں کے گرجے میں جا سکیں گے۔ عیسائی انہیں روکنے کے مجاز نہیں۔ عیسائی اپنے مذہب کے متعلق کوئی تشریح نہیں کریں گے، نہ کسی کو اپنے مذہب میں داخل ہونے کی دعوت دیں گے۔ وہ مسلمانوں کا لباس نہیں پہنیں گے، نہ ان کی طرح بھیں بنیں گے وہ عربی زبان نہیں بولیں گے جو فاتحین کی زبان ہے اور نہ ان کے نام پر اپنے نام رکھیں گے۔ وہ نہ گھوڑوں پر سوار ہوں گے نہ ہتھیار باندھیں گے۔ جب کوئی مسلمان ان کے پاس آئے گا تو جب تک وہ نہ بیٹھ جائے، نہ کھڑے رہیں گے وہ شراب نہیں پیئیں گے۔ کلیساؤں پر صلیب نصب نہیں کریں گے، گھنٹے نہیں

”جائیں گے اور مسلمانوں کے خادم کو نوکر نہیں رکھیں گے۔“

یہ اور اس قسم کی دوسری چیزیں حضرت عمرؓ کے اس طرز عمل سے کوئی نسبت نہیں رکھتیں، جو انہوں نے کلیسائے قیامت اور کلیسائے مہد میں اختیار فرمایا تھا۔ نہ اس بے پایاں مسرت ہی سے اتفاق کرتی ہیں جو صفر بنو سہل اور ایلیا کے تمام باشندوں نے حضرت عمرؓ کی صلح پر ظاہر کی تھی۔ حالانکہ ان دونوں کلیساؤں کے متعلق حضرت عمرؓ کے اس طرز عمل اور بطریق اور دوسرے معززین شہر کے استقبال فاروقی کا ذکر قدیم عیسائی مؤرخین ہی نے تفصیل سے کیا ہے۔ حنفیہ میں عرب کی کتابوں میں اس کا کوئی قابل ذکر بیان نہیں ملتا۔ یہ تمام شرطیں ان مبلغین نے حضرت عمرؓ سے منسوب کی ہیں جنہوں نے اہل صلیب کو فلسطین پر چڑھائی کے لیے بھیجا تھا۔ ان لوگوں کی غرض مندانہ تبلیغ نے حکومت کی وہ تمام برائیاں اور تعصب کی وہ تمام شدت آفرینیاں جان بوجھ کر حضرت عمرؓ کی ذات سے منسوب کر دیں، جو ان کے بہت بعد اس وقت ظہور میں آئیں، جب زوال و انحطاط کے عمل نے اسلامی حکومت کے وجود کو بوسیدہ کر دیا تھا۔ ہو سکتا ہے کہ اس آخری دور میں مسلمانوں اور تعصب پرستوں کے درمیان یہی کچھ پیش آیا ہو، لیکن حضرت عمرؓ ان تمام چیزوں سے پاک اور ان کی ذات گرامی ان تمام پستیوں سے برتر اب بلند تھی۔ انہیں اس کی ضرورت بھی کیا تھی، جب اللہ نے ان کے لیے ساری دنیا کے دروازے کھول دیئے تھے، لوگ بغیر کسی جبر و جور کے فوج در فوج اسلام میں داخل ہو رہے۔ نئے اور روم و ایران کی فوجیں ان کی فوجوں کے مقابلے میں ہزیمت و فرار کے سوا اور کوئی راہ نہ پاتی تھیں۔ پس اگر حضرت عمرؓ ایک تجربہ کار اور بعید النظر سیاست دان نہ تھے تو پھر ان کی فطرت نے ان لوگوں کے ساتھ حسن سلوک سے پیش آنے کی ضرورت کیوں محسوس کی، جن کے شہروں کے دروازے فاروق اعظمؓ کے لیے کھل رہے تھے اور جو اپنی باگ ڈور امیر المومنینؓ کے سپرد کر رہے تھے۔ آپ کا دل ان کے متعلق کیا کہتا ہے، جب کہ ان کی سیاست، الہامی سیاست تھی۔ فتح و ظفر نہ انہیں احتیاط سے بے خبر کرتی تھی، نہ ان کے دل میں چندار و تازش کے بیج بونتی تھی۔ ان کا حزم اس حقیقت کو ان کی نظر سے اوجھل نہ ہونے دیتا تھا کہ جب تک محکوم قوموں کے ساتھ رحم و انصاف کا یہ نہ کیا جاتا کہ وہ طفیان و سرکشی پر آمادہ نہیں ہوتیں۔ یہی وجہ ہے کہ عیسائیوں نے تمام انصاف پسند مؤرخین کی زبان

ہو کر حضرت عمرؓ کے عدل و انصاف اور نرمی و رواداری کے گن گانتے ہیں اور انہوں نے بیت المقدس کے معاملے میں جو طرز عمل اختیار کیا، وہاں کے باشندوں سے صلح کرنے میں جو اعتدال برتا، اس کا احترام کرتے ہیں۔

ان منصف مزاج مؤرخوں کے اجماع میں وہ روایت بھی کوئی تغیر پیدا نہیں کرتی، جس میں کہا گیا ہے کہ حضرت عمرؓ ایک دن بیت المقدس میں مسلمانوں سے خطاب کرنے کھڑے ہوئے اور اپنے خطبے میں یہ آیت پڑھی:

مَنْ يَهْدِ اللَّهُ فَهُوَ الْمُهْتَدِ، وَ مَنْ يُضِلِلْ فَلَنْ تَجِدَهُ وَ لِيَأْ مَوْشِدًا.

(ترجمہ: جسے اللہ نے ہدایت دی وہ ہدایت یاب ہے اور جسے گمراہ کیا وہ اپنے لیے کوئی ولی اور کوئی مرشد نہیں پائے گا۔)

اس وقت حاضرین میں سے ایک پادری کھڑا ہوا اور بولا: ”اللہ کسی کو گمراہ نہیں کرتا!“ اور جب اس نے یہ بات دہرائی تو حضرت عمرؓ نے پاس والوں سے فرمایا: ”اسے دیکھتے رہو! اور اگر یہ پھر وہی کہے تو اس کی گردن اڑا دو!“ اور پادری اس تخویف سے خاموش ہو گیا۔ اس روایت کے بعد بھی اگر انصاف پسند عیسائی مؤرخین اپنے اجماع پر قائم رہے تو اس کی وجہ محض یہی نہیں ہے کہ یہ روایت کوئی معتبر سند نہیں رکھتی، بلکہ اس سے زیادہ یہ ہے کہ اگر یہ صحیح بھی ہے تو بھی اس سے حضرت عمرؓ کے انصاف اور رواداری پر کوئی آغچ نہیں آتی۔ اس وقت حضرت عمرؓ اس پادری کے ساتھ کوئی مناظرہ نہیں کر رہے تھے، بلکہ ایک خطیب کی حیثیت سے مسلمانوں کو وعظ و تلقین فرما رہے تھے، لیکن اس پادری نے دخل انداز ہو کر سلسلہ کلام منقطع کیا اور اپنی بات کو دہرا کر نظام میں خلل ڈالا، جس سے گمان ہوتا تھا کہ وہ امیر المومنینؓ کی تقریر میں گڑبڑ پیدا کرنا چاہتا ہے۔ اسی لیے حضرت عمرؓ نے تخویف سے آگے قدم نہیں بڑھایا اور جب پادری خاموش ہو گیا، اس نے دوبارہ قطع کلام کی کوشش نہ کی تو حضرت عمرؓ نے پھر تقریر شروع کر دی اور اس کے ختم ہونے کے بعد مسلمانوں کے ساتھ نماز پڑھی، اور پادری کے ساتھ کوئی بدسلوکی نہ کی گئی۔

اگر اس پادری سے متعلق یہ روایت صحیح ہے تو ہم اسے ایک نیا آئینہ قرار دیں گے، جس میں اس اثر کے خطوط زیادہ نمایاں ہو کر ہمارے سامنے آتے ہیں، جو اس زمانے کی سچی

فرقہ بندیوں نے عام زندگی پر ڈالا تھا۔ حضرت عمرؓ کی اس تخویف پر کوئی عیسائی غضب ناک نہ ہوا، نہ اس دھمکی میں اسے تعصب یا جبر و تشدد کی کوئی جھلک نظر آئی۔ بات یہ تھی کہ فرقہ بندیوں نے عیسائیوں کو ایک دوسرے سے پھاڑ دیا تھا اور وہ اس پادری کے دخل در معقولات کو ان معاشرتی آداب کے منافی سمجھ رہے تھے، جو کسی مسلمہ عقیدے کے خلاف تعصب کو برداشت نہیں کرتے۔ لیکن مسلمان ان کے تمام فرقوں کے ساتھ رواداری سے پیش آتے تھے، ان سب کو یکساں سمجھتے تھے اور ان کے مسلمات میں دراندازہ ہوتے تھے۔ اس لیے وہ پادری واقعی حضرت عمرؓ کی تخویف کا مستحق تھا اور کسی کو یہ حق نہ پہنچتا تھا کہ اس پر اعتراض کرے یا اسے فتنہ و شورش کا سبب بنائے۔

لیکن حضرت عمرؓ کی رواداری کا یہ مطلب نہ تھا کہ وہ بیت المقدس کو عیسائیوں کے لیے چھوڑ دیتے اور اس پر مسلمانوں کا کوئی مذہبی حق نہ رہتا۔ بیت المقدس مسلمانوں کا قبلہ اول تھا اور اللہ نے اپنے بندے (ﷺ) کو اس مسجد اقصیٰ کی سیر کرائی تھی اس لیے یہ شہر جتنا عیسائیوں کے نزدیک مقدس و محترم تھا، حضرت عمرؓ کے نزدیک اس سے کچھ کم نہ تھا۔ اس کے علاوہ یہ بات بھی تھی کہ مسلمان جس شہر میں جاتے تھے، وہاں اپنے لیے ایک مسجد ضرور بناتے تھے۔ ہم بیان کر آئے ہیں کہ حضرت عمرؓ نے صفر بنیوس سے معذرت فرمائی تھی کہ وہ کلیسائے قیامت میں نماز نہیں پڑھ سکتے، اور انہوں نے ہیکل کے کھنڈر پر صحرہ یعقوب کے قریب ایک مقام پر نماز ادا کی تھی، جہاں بعد کو ایک سادہ سی مسجد تعمیر کی گئی، جیسی تعمیر کے دن مدینہ میں مسجد نبویؐ تھی۔ ابن کثیر لکھتے ہیں کہ حضرت عمرؓ نے کعب احبار سے مشورۃ دریافت کیا کہ نماز کس جگہ پڑھی جائے؟ یہ صاحب یہودیت سے مسلمان ہوئے تھے۔ بولے: ”اگر آپ میری بات مانیں تو صحرہ کے پیچھے نماز پڑھیں، سارا بیت المقدس آپ کے سامنے ہوگا۔“

حضرت عمرؓ نے فرمایا: ”تم میں ابھی تک یہودیہ کا اثر باقی ہے۔ نہیں، میں اس جگہ نماز پڑھوں گا، جہاں رسول اللہ ﷺ نے نماز ادا فرمائی تھی۔“ اور طبری کی روایت میں ہے کہ حضرت عمرؓ نے کعب سے پوچھا: ”تمہارے خیال میں ہم مسجد کہاں بنائیں؟“ کعب نے کہا: ”صحرہ کی طرف!“ حضرت عمرؓ نے جواب دیا: ”واللہ! تم میں اب تک یہودیت کا اثر

باقی ہے۔ جس میں نے دیکھا تھا کہ تم نے صحرہ کے پاس آ کر جوتی اتار دی تھی، ہم اس کا قبلہ اس کے صدر کو بنائیں گے، جس طرح رسول اللہ ﷺ نے ہماری مسجدوں کا قبلہ ان کے صدر کو بنایا ہے۔ ہمیں صحرہ کا حکم نہیں دیا گیا ہے۔“ اور مسجد کا قبلہ اس کے صدر کو بنایا جس کا رخ صحرہ کی طرف نہیں بلکہ کعبہ کی طرف تھا۔

حضرت عمرؓ نے قبلہ کعبہ کو بنایا، صحرہ کو نہیں۔ اس لیے کہ کتاب اللہ میں کعبہ ہی مسلمانوں کا قبلہ ہے، لیکن اس کے باوجود فاروق اعظمؓ نے اس کے احترام میں کوئی کمی نہ کی۔ اس لیے کہ رسول اللہ ﷺ کی حدیث میں وہ اسراء کا مقام ہے، بلکہ صحرہ کی انہوں نے اتنی تعظیم کی کہ جب اس پر کوڑے کا انبار دیکھا جو رومی وہاں لالا کر ڈالا کرتے تھے تو اپنے ہمارا ہوا سے فرمایا: ”جو میں کرتا ہوں تم بھی وہی کرو!“ یہ کہہ کر بھٹکے اور کوڑا اٹھا اٹھا کر دور پھینکنے لگے۔ ساتھیوں نے بھی آپ کی تقلید کی، یہاں تک کہ نام کو گندگی باقی نہ رہی۔ اس دن سے صحرہ مسلمانوں کی نگرانی میں آ گیا، تا آنکہ عبدالملک بن مروان نے بڑی توجہ سے اس پر ایک گنبد تعمیر کرایا، جو فن تعمیر میں ایک مثالی حیثیت رکھتا ہے۔ یہ عمارت نہ صرف اس کی بنائی ہوئی مسجد اقصیٰ اور مسجد حرام سے بازی لے گئی، بلکہ اپنی زندگی میں جتنی مسجدیں بھی اس نے تعمیر کرائیں، ان میں سے ایک بھی اس کا جواب پیش نہ کر سکی۔ دمشق میں قیام کی وجہ سے، جہاں عیسائیوں کے گرجے اور دوسری عمارتیں بکثرت تھیں، عبدالملک کو بازنطینی طرز تعمیر سے بطور خاص دلچسپی ہو گئی تھی۔ یہی وجہ ہے کہ جتنی مسجدیں اس نے تعمیر کرائیں وہ اپنے اندر نگاہ و دل کی کشش کا پورا سامان رکھتی تھیں۔

بیت المقدس تشریف لانے سے حضرت عمرؓ کا جو مقصد تھا وہ پورا ہو گیا۔ چنانچہ جس رستے سے آپ تشریف لائے تھے اسی رستے میں مدینہ واپس ہو گئے۔ جابہ پہنچ کر فاروق اعظمؓ نے کچھ دن قیام فرمایا اور اس کے بعد اپنے گھوڑے پر روانہ ہو گئے۔ امیر المومنینؓ نے فلسطین میں جو کام کیے تھے ان کی اطلاع حضرت علیؓ اور دوسرے مسلمانوں کو مل چکی تھی۔ چنانچہ مدینے کے باہر انہوں نے آپ کا شاندار استقبال کیا۔ وہ ایسا کیوں نہ کرتے جب کہ عراق کی طرح شام بھی کلمۃ ان کے قبضے میں آ گیا تھا اور ان کا شاندار استقبال کیوں نہ کیا جبکہ حضرت عمرؓ پہلے مسلمان تھے جنہوں نے اس دن سے لے کر، جس دن اللہ نے

دنیا کے گوشے گوشے میں اپنے دین کی تبلیغ و اشاعت کے لیے رسول اللہ ﷺ کو مبعوث فرمایا تھا، آج تک اس نوعیت کا سفر کیا تھا۔

آپ کا کیا خیال ہے۔ حضرت عمرؓ اللہ کی بخشی ہوئی ان فتوحات پر قانع ہو کر اپنی حکومت کی تنظیم اور وحدت کے استحکام میں مصروف ہو جائیں کہ یہی ان کی تمنا ہے اور اسی لیے وہ چاہتے تھے کہ ان کے اور ایرانیوں کے درمیان کوئی آگ کا پہاڑ ہوتا جو ایرانیوں کو ان کی طرف آنے دیتا نہ انہیں ایرانیوں کی طرف جانے دیتا اور اسی لیے وہ آرزو کرتے تھے کہ ان کے اور رومیوں کے درمیان ایک دیوار ہوتی جو رومیوں کو ان سے اور انہیں رومیوں سے بے خبر کر دیتی، لیکن قدرت کی مرضی ان کی مرضی سے زیادہ قوی تھی اور دستِ قضا ان کی لوحِ تقدیر میں لکھ چکا تھا کہ حضرت خالدؓ اور حضرت ابو عبیدہؓ شام میں دشمن کی قوت کا بالکل خاتمہ کر دیں اور اس کے بعد حضرت عمرؓ اور دوسرے ملک بھی فتح کریں، جو اللہ ان کے ہاتھوں فتح کرانا چاہتا ہے اس لیے ہم امیر المومنینؓ کو حکومت کی تدبیر و تنظیم کے لیے مدینہ چھوڑ کر شام چلتے ہیں کہ دیکھیں اللہ اس کے ساتھ کیا کرتا ہے؟



باب 13:

شام پر مسلمانوں کے قبضہ کی تکمیل

حضرت ابو عبیدہؓ، حضرت خالد بن ولیدؓ اور حضرت یزید بن ابی سفیانؓ، بیت المقدس سے اپنی اپنی خدمت پر واپس ہوئے، چنانچہ یزید دمشق میں ٹھہر گئے، حضرت ابو عبیدہؓ نے حمص میں قیام فرمایا اور حضرت خالد بن ولیدؓ نے قسریں کی امارت سنبھال لی۔ ان میں سے ہر ایک نے حکومت کا انتظام ایسی خوبی و خوش اسلوبی سے کیا کہ سختی کو نرمی میں سمودیا اور انصاف کو مہربانی سے دامن اور گریبان کر دیا۔ دشمن کو ہر جگہ شکست ہو جانے اور فلسطین کے انتہائی جنوب سے لے کر شام کے انتہائی شمال تک قبضے میں آ جانے کے بعد مسلمان اب رومیوں کے اچانک حملوں سے محفوظ ہو گئے تھے۔

لیکن اہل جزیرہ، جو عراق اور شام کے درمیان آباد تھے اور جن کے بھائیوں کی بستیاں حضرت سعد بن ابی وقاصؓ کے آدمیوں نے ہیئت، بکریت، موصل اور قرسیا میں سمار کر دی تھیں۔ اپنے بھائیوں کی بربادی کے بعد سے آتش بجاں تھے، بلکہ انہیں نظر آ رہا تھا کہ اگر عراق کی طرح مسلمان شام میں بھی شہر پر شہر فتح کرتے، قبائل کو اپنا اطاعت گزار بناتے اور اسلام قبول نہ کرنے والوں پر جزیرہ عائد کرتے ہوئے یوں ہی آگے بڑھتے رہے تو ایک نہ ایک دن ان کی اپنی آبادیاں بھی غازیان اسلام کی زد میں آ جائیں گی۔ یزدگرد کے لئے فرار ہو جانے کے بعد وہ اس کی طرف سے مایوس ہو گئے تھے، اس لیے انہوں نے ہر قل کو لکھا کہ اگر وہ مسلمانوں سے لڑنے اور انہیں ان کے مقبوضات سے نکال باہر کرنے کے لیے بحری راستے سے لشکر بھیجے تو وہ اس کی مدد کریں گے۔ ہر قل نے اس مسئلے پر غور کیا اور اس نتیجے پر پہنچا کہ اس میں نقصان کا کوئی پہلو نہیں ہے۔ اگر تقدیر اس پر مہربان ہو جائے اور وہ اپنے ان حلیفوں کی مدد سے شمالی شام میں مسلمانوں کو شکست دے سکے تو اس کی

فوجیں دمشق اور بیت المقدس میں اسلامی لشکروں کا مقابلہ کر سکتی ہیں۔ اس دن گویا ایک معجزہ ہوگا اور وہ حضرت عیسیٰؑ کا ہزار عربوں سے واپس لے لے گا، جس طرح اس سے پہلے ایرانیوں سے واپس لے لیا تھا۔ اس کے بعد صلیب اعظم لے کر شام سے گزرتا ہوا بیت المقدس پہنچے گا اور بیس سال پہلے کی طرح اسے اس کی جگہ نصب کر دے گا۔ اگر ایسا ہو گیا تو بلاشبہ صلیب کو وہی عظمت و شان حاصل ہو جائے گی جو قسطنطین کے عہد میں حاصل تھی اور اللہ اس کے ہاتھوں مسیحیت کو وہ نصرت و کامیابی عطا فرما دے گا جو اسے تمام مذاہب پر فضیلت بخش دے گی۔

اہل جزیرہ نے ہر قل کو دوبارہ خط لکھا جس سے وہ سمجھ گیا کہ ان کے ارادے میں کوئی جھول نہیں ہے۔ اس نے دیکھا کہ ان میں سے اکثر عیسائی عرب اپنے مذہب کا دامن مضبوطی سے پکڑے ہوئے ہیں اور اس کی راہ میں لڑ کے مرجانا بہتر سمجھتے ہیں۔ ہر قل کو شام کے میدان کارزار سے دور ہوئے ایک برس سے زیادہ ہو گیا تھا اس لیے اب اسکے دل میں وہ پہلا سا خوف باقی نہ رہا تھا۔ پھر اس نے دیکھا کہ بہت سے سرحدی قلعے ابھی اتنے مستحکم ہیں کہ مسلمانوں کے حملوں کی تاب لا سکتے ہیں۔ اس کا جنگی بیڑا بھی ہنوز محفوظ تھا اور وہ یہ بھی جانتا تھا کہ مسلمان سمندر اور سمندر کی طرف سے آنے والی ہر چیز سے ڈرتے ہیں۔ اس سے اس کے ارادے میں قوت پیدا ہوئی اور وہ اہل جزیرہ کا مطالبہ تسلیم کر لینے پر مائل ہو گیا۔ یہ صحیح ہے کہ شمالی شام میں مسلمانوں کی سرحدیں مستحکم ہیں اور انہیں سر کرنا کوئی آسان بات نہیں۔ لیکن یہ عرب عیسائی اگر صحرا کی طرف سے حملہ آور ہو گئے تو خالدؓ اور ابو عبیدہؓ کو پریشان کر دینے کے لیے کافی ہوں گے۔ پھر جب سمندر کے رستے اس کی بھیجی ہوئی کمک عین موقع پر پہنچے گی اور مسلمانوں کو معلوم ہوگا کہ ان پر مشرق اور مغرب کی طرف سے بہ یک وقت حملہ کیا گیا ہے تو ان کے ہاتر وشل ہو جائیں گے اور اہل شام ان کے خلاف بغاوت کر دیں گے۔ اس طرح اسے اپنے دشمنوں سے انتقام لینے کا موقع مل جائے گا۔

ہر قل نے اپنے خط میں ان قبائل کو جوش دلایا، ان کی ہمتیں بڑھائیں اور لکھا کہ جہازوں کو حکم دے دیا گیا ہے۔ وہ فوج اور سامان جنگ لے کر اسکندریہ سے اٹھا کیہ پہنچ رہے ہیں۔ ہر قل کا خط ملنے پر یہ قبائل اپنی تمام فوجیں لے کر جزیرے سے حصص کی طرف

روانہ ہو گئے۔ حضرت ابوعبیدہؓ کو ان تمام باتوں کی اطلاع ملی انہوں نے حضرت خالد بن ولیدؓ کو مشورے کے لیے قمرین سے بلایا اور ان دونوں سپہ سالاروں نے فل کر یہ فیصلہ کیا کہ دشمن سے مقابلہ کرنے کے لیے تمام اسلامی فوجیں شمالی شام میں جمع ہو جائیں چنانچہ اطاکیہ، حماہ، حلب اور قریب کی تمام فوجی چھانچوں کے لشکر محض میں اکٹھے کر دیئے گئے۔ ادھر سارے ملک میں یہ خبر پھیل گئی کہ ہر قل کی فوجیں بحری رستے سے آرہی ہیں اور جزیرے کے قبائل حملے کے لیے حصّہ کی طرف روانہ ہو گئے ہیں۔ چنانچہ گہوئیں بڑھ بڑھ کے ایک دوسرے سے پوچھنے لگیں۔ ”قیصر اور اس کے حلیفوں کا یہ نیا حملہ کن چیز سے روکا جائے گا؟“ اور جب ہر قل کے جہاز اطاکیہ پہنچے تو شہر کے دروازے فوج کے لیے کھل گئے رعایا مسلمانوں کے خلاف ہو گئی اور تمام شمالی شام میں بغاوت کے شعلے بھڑکنے لگے۔ حضرت ابوعبیدہؓ نے اپنے آپ کو حصّہ میں محصور پایا جسے باغیوں نے چاروں طرف سے گھیر لیا تھا اور دشمنوں کو سمندر اور صحرا دونوں طرف سے اپنی سمت بڑھتے دیکھا۔ اب وہ کیا کریں؟ انہوں نے اپنے ساتھیوں کو جمع کیا اور کہا کہ میں نے امیر المومنینؓ کی خدمت میں ایک عریضہ ارسال کیا ہے، جس میں اس نازک مرحلے پر ان سے مدد طلب کی ہے۔ اس کے بعد ان سے پوچھا کہ مسلمان دشمن سے باہر نکل کر مقابلہ کریں یا مدینہ سے آنے والی کمک کے انتظار میں قلعہ بند ہو کر لڑیں؟ صرف حضرت خالد بن ولیدؓ نے میدان میں نکل کر لڑنے کا مشورہ دیا، باقی تمام فوجی افسروں کی یہ رائے ہوئی کہ قلعہ بند ہو کر جلد سے جلد کمک طلب کرنی چاہیے۔ حضرت ابوعبیدہؓ نے ان لوگوں کی رائے قبول کر لی اور حضرت خالدؓ کے مشورے سے اختلاف کیا۔ چنانچہ مورچوں کو اور مضبوط کر کے بارگاہ خلافت میں اپنے ساتھیوں کی رائے لکھ بھیجی۔

حضرت عمرؓ اس بات کو کبھی فراموش نہ ہونے دیتے تھے کہ عراق و شام کے اسلامی لشکر کو اگر کبھی اس قسم کا خطرہ پیش آ گیا تو اسلامی فتوحات اسی ابتلا سے دوچار ہو جائیں گی، جس سے وہ ان کی خلافت کے دن دوچار تھیں۔ اسی لیے انہوں نے بصرہ اور کوفہ آباد کرنے کا حکم دیا تھا اور اسی لیے ان دونوں شہروں کو مسلمانوں کی فوجی چھاؤنیاں بنایا تھا جہاں کوئی غیر مسلم آباد نہ تھا۔ اس کے علاوہ دوسرے سات شہروں میں سے ہر شہر میں چار ہزار سوار مقرر کیے

تھے جو ہر وقت اس قسم کی ہنگامی ضروریات کے لیے کیل کانٹے سے لیس رہتے تھے۔ چنانچہ جب حضرت ابو عبیدہؓ کا خط بارگاہ خلافت میں پہنچا اور حضرت عمرؓ نے محسوس فرمایا کہ مسلمانوں کا یہ عظیم سپہ سالار ایک بہت بڑے خطرے میں گھر گیا ہے تو حضرت سعد بن ابی وقاصؓ کو فوری حکم دے کر روانہ کیا کہ ”جس دن تمہارے پاس میرا یہ خط پہنچے اسی دن قحطاع بن عمرو کو ادا دی فوج کے ساتھ تمہیں بھیج دو! ابو عبیدہؓ وہاں گھر گئے ہیں، جھٹی جلدی اور جتنی تیزی سے ممکن ہو کمک انہیں پہنچ جانی چاہیے۔“ حضرت سعدؓ نے اسی دن امیر المومنینؓ کے حکم کی تعمیل کی اور قحطاع کی سرکردگی میں چار ہزار تجربہ کار سواروں کی فوج فراہم ہو کر کوفہ سے حمص کی طرف چل پڑی۔

معاملہ اتنا خطرناک تھا کہ حمص چار ہزار فوج لے کر قحطاع کا اس کے مقابلے کے لیے چلے جانا کافی نہ تھا۔ کیوں کہ جزیرے سے حمص آنے والوں کی تعداد تیس ہزار تھی اور وہ فوج اس کے علاوہ تھی جو ہر قل نے جہازوں کے ذریعے اٹلا کیہ بھیجی تھی۔ حضرت عمرؓ جانتے تھے کہ ان کے آدمی شام کے ہر شہر میں وہاں کے باشندوں سے نبٹ رہے ہیں۔ اگر وہ ان شہروں کو چھوڑ کر حمص چلے گئے تو سارے شام کا نظام درہم برہم ہو جائے گا اس لیے انہوں نے قحطاع کو کوفہ سے روانگی کا حکم دینے کے بعد اور بھی احکام صادر کیے جو اول تا آخر ان کے تدبیر اور دور اندیشی کے آئینہ دار تھے۔ جزیرے سے حمص آنے والے قبائل نے یہ جرات اس لیے کی نہ کہ وہ جانتے ہیں، ان کی بستیاں اسلامی حملوں کی زد سے باہر ہیں۔ پس اگر ان بستیوں پر حملہ کر دیا جائے تو یہ قبائل اٹلے پاؤں واپس ہو جائیں گے اور ابو عبیدہؓ اور ان کی فوجوں پر جو دباؤ پڑ رہا ہے اس میں تخفیف ہو جائے گی۔ اس لیے سعد بن ابی وقاصؓ کو چاہیے کہ سمیل بن عدی اور عبد اللہ بن عثمان کو فوج دے کر جزیرے روانہ کر دیں کہ اہل جزیرہ ہی ہیں جنہوں نے رومیوں کو اہل حمص کے خلاف ابھارا ہے۔ سمیل کو روقہ بھیجنا چاہیے اور عبد اللہ بن عثمان کو نصیبین اور جب یہ دونوں سردار روقہ اور نصیبین فتح کر لیں تو انہیں حران و رہاء بھیج دیا جائے۔ اس کے ساتھ ہی ساتھ ولید بن عقبہ کو الجزیرہ کے ان غیر مسلم عربوں کے مقابلے پر روانہ کرنا چاہیے جو قبائل بنی ربیعہ اور تنوخ میں سے ہیں اور عیاض بن غنم کو جزیرے کی جنگ کا سالار اعظم ہونا چاہیے۔ چنانچہ جب یہ سب کے سب

سہ سالار روانہ ہوئے تو اہل جزیرہ کو ہیبت، قرقیسیا اور موصل والوں کا حشر یاد آ گیا اور وہ مقابلہ نہ کر سکے۔

حضرت عمرؓ نے صرف اسی پر اکتفا نہیں کیا انہوں نے اندازہ فرمایا تھا کہ بار بار شکستیں کھانے کے بعد ہر قل نے جو یہ بحری رستے سے فوجیں بھیجی ہیں، ان کی وجہ یہ ہے کہ اسے اپنی قوت پر اعتماد ہے اور وہ یقین رکھتا ہے کہ اس میں تنہا مسلمانوں کے مقابلے کی قدرت ہے۔ اس کا سب سے بڑا ثبوت یہ ہے کہ اسکندر یہ سے جہازوں پر آنے والی فوجوں کا کماندار اس نے اپنے بیٹے قسطنطین کو بنایا ہے۔ اگر ہر قل اس معرکے میں کامیاب ہو جاتا ہے تو سیاست فاروقی بالکل ختم ہو کر رہ جائے گی اور حضرت عمرؓ اس احتمال کا تصور بھی نہ کر سکتے تھے، اس سیاست کو ایک لمحے کے لیے بھی خطرے میں پڑتے نہ دیکھ سکتے تھے۔ اس بنا پر ضروری تھا کہ اس ہلاکت آفریں صورت حال سے عہدہ بردار ہونے کے لیے جتنا بوجھ وہ اٹھا سکتے تھے، اٹھاتے، بلکہ بنفس نفیس اس کا مقابلہ کرتے۔ چنانچہ مدینہ اور اس کے اطراف سے جتنی فوجیں جمع ہو سکتی تھیں فراہم کیں اور انہیں لے کر دمشق کے رستے میدان جنگ کی طرف روانہ ہوئے۔

اس طرح نوزائیدہ سلطنت اپنے وجود کے تحفظ کے لیے ہر طرف سے حرکت میں آ گئی۔ قعقاع، حضرت ابوعبیدہؓ کی مدد کے لیے برق رفتاری سے روانہ ہوئے۔ سمیل بن عدی، عبداللہ بن عبانہ، ولید بن عقبہ اور عیاض بن غنم اہل جزیرہ کی گوشمالی کے لیے چلے اور حضرت عمرؓ نے حمص کے ارادے سے مدینہ چھوڑا۔ یہ خبریں جزیرہ نمائے عرب کی طرح عراق و شام میں بھی پھیل گئیں اور جزیرے کے ان قبائل کے ساتھ جو محاصرے کے لیے آئے تھے، حضرت ابوعبیدہؓ اور ان کے ساتھیوں کو بھی ملیں۔ حضرت ابوعبیدہؓ کو ان خبروں سے اطمینان ہو گیا، لیکن قبائل نے یقین کر لیا کہ جو حرکت انہوں نے کی ہے اس کے بعد مسلمان ان کی بستیوں کا کوئی لحاظ نہیں کریں گے اور ان کا بھی وہی حشر ہوگا جو اس سے پہلے موصل، ہیبت اور قرقیسیا کا ہو چکا ہے۔ چنانچہ ان کے دل اکھڑ گئے اور انہوں نے جہاں سے آئے تھے وہیں واپس ہو جانا بہتر سمجھا کہ شاید ان کی واپسی ہی ان کے قصور کی کچھ تلافی کر دے۔

ایک دن حضرت ابو عبیدہؓ جو سوکراٹھے تو معلوم ہوا کہ جزیرے کے قبائل اپنے ملک واپس چلے گئے ہیں اور ان کے مقابلے پر اب صرف ہرقل کا لشکر رہ گیا ہے۔ انہوں نے اپنی فوج کے سرداروں کو بلا کر کہا کہ وہ رومیوں کے مقابلے کو میدان میں نکلتا چاہتے ہیں۔ یہ سن کر حضرت خالد بن ولیدؓ بہت خوش ہوئے اور کہا: ”اس سے پہلے کہ رومی اس نئی صورت حال کا کوئی انتظام کریں ان پر فوراً حملہ کر دینا چاہیے۔“ رومیوں نے جو یہ دیکھا کہ قبائل انہیں چھوڑ کر چلے گئے ہیں اور مسلمان ان سے لڑنے کے لیے حمص کے مورچوں سے نکل رہے ہیں تو سمجھے کہ ان کے خلاف سازش کی گئی ہے اور حیرت نے انہیں گھیر لیا۔ حضرت ابو عبیدہؓ نے ان پر حملہ کر دیا اور رومیوں کی قوت حیرت سے اتنی مغلوب ہو گئی کہ اس حملے کو بھی نہ سہا سکی۔ حالانکہ اگر قبائل رومیوں کو چھوڑ کر نہ چلے جاتے تو ان میں واقعی اتنی طاقت تھی کہ حضرت ابو عبیدہؓ اور حضرت عمرؓ کے اندیشے اپنی جگہ بالکل درست تھے، لیکن ان کی حیرت نے ان کے مقابلے کی قوت کو اتنا کمزور کر دیا کہ انہیں شکست کھانی پڑی اور اس سے پہلے کہ قحطاع بن عمروؓ حمص اور حضرت عمر فاروق اعظمؓ شام کے رستے میں جا بیٹے، وہ بھاگ کھڑے ہوئے۔ جب حضرت عمرؓ جا بیٹے پہنچے، حضرت ابو عبیدہؓ کا قاصد ملا اور اس نے بیان کیا کہ قحطاع کے حمص پہنچنے سے تین دن پہلے ہی اللہ نے مسلمانوں کو رومیوں پر فتیاب کر دیا۔ اور رائے معلوم کی کہ قحطاع اور ان کی فوج کو مال غنیمت میں سے حصہ دیا جائے یا نہ دیا جائے؟ حضرت عمرؓ مطمئن ہو گئے اور اس خبر کے بعد سفر جاری رکھنے کی ضرورت محسوس نہیں فرمائی۔ وہیں سے حضرت امین الامتؓ کو مخاطب لکھا کہ اہل کوفہ کو مال غنیمت کی تقسیم میں شریک کیا جائے کہ ان کی آمد کی خبر ہی نے دشمن کے دل پر رعب طاری کیا، جس کی وجہ سے اس نے شکست کھائی۔ اللہ کوفہ والوں کو جزائے خیر دے کہ اپنے علاقے کی حفاظت اور دوسرے شہر والوں کی اعانت کرتے ہیں۔“ اور اس کے بعد مدینے کی طرف کوچ فرما دیا۔

آپ کا کیا خیال ہے؟ ہر قل کی فوجیں یہاں سے قسمرین یا حما یا ان شہروں میں گئیں جن میں فتنہ و بغاوت کے شعلے بھڑک رہے تھے کہ مسلمانوں سے لڑنے کے لیے اپنی صفیں ایک روایت میں، جسے ابن کثیرؒ سمجھتے ہیں، بیان کیا گیا ہے کہ حضرت عمرؓ مرغ کے مقام پر پہنچ گئے تھے۔

درست کریں، یا مسلمانوں نے تعاقب کر کے ان کا صفایا کر دیا؟ اور یہ کہ حمص میں مسلمانوں کی فتح و نصرت کی خبر سن کر حلب، اٹھا کیا اور دوسرے مضبوط و مستحکم قلعوں کے باغیوں نے کیا کیا؟ مورخین اس سلسلے میں کوئی ایسی بات نہیں لکھتے جو صحیح طور پر ہماری رہنمائی کر سکے۔ عثمان غالب یہ ہے کہ روم کے جو ہزیمت خوردہ سپاہی موت کے منہ سے بچ سکے وہ اٹھا کیا کی طرف بھاگ گئے اور وہاں سے جہازوں میں بیٹھ بیٹھ کے سمندر کے رستے اسکندریہ یا بزنطیہ کی طرف چلے گئے۔ اس شکست کے بعد ان پر اور قیصر پر اتنی مایوسی چھا گئی کہ وہ پھر کبھی شام کا رخ نہ کر سکے۔ ادھر باغیوں کو جب یہ معلوم ہوا کہ رومی فوجیں جہازوں میں بیٹھ کر فرار ہو گئی ہیں بتوان کی بغاوت بھی اپنی موت آپ مر گئی۔ چنانچہ حضرت خالد بن ولید ہمسرین واپس ہو گئے اور شمالی شام کے ہر امیر نے اپنی اپنی امارت سنبھال لی۔ ان سب کو اطمینان تھا کہ حالات سکون پر آ گئے ہیں اور اب انہیں کوئی چیز پریشان کرنے والی نہیں۔

لیکن حضرت خالد بن ولید ہمسرین میں زیادہ دن نہ ٹھہر سکے۔ عراق سے جو فوجیں اہل جزیرہ کی گوشالی کے لیے بھیجی گئی تھیں اور جن میں سہیل بن عدی، عبداللہ بن عتبہ اور ولید بن عقبہ کے جھنڈے عیاض بن غنم کی کمان میں تھے جب ان قبائل کی بستیوں میں پہنچیں جنہوں نے ہر قل کا ساتھ دیا تھا تو یہ قبائل حمص سے واپس ہونے شروع ہو گئے تھے۔ سہیل بن عدی اپنے لشکر کو لے کے فراض کے رستے رقبہ پہنچے۔ رقبہ والے قلعہ بند ہو گئے اور جب سہیل نے ان کا محاصرہ کر لیا تو ایک دوسرے سے کہنے لگے: ”ہم اہل عراق اور شام کے بیچ میں ہیں۔ پھر ہمیں کیا ضرورت پڑی ہے جو ہم ان کی یا ان کی جنگ میں شامل ہوں!“ انہوں نے واسط میں عیاض بن غنم کے پاس صلح کا پیغام بھیجا اور سہیل بن عدی نے عیاض کے حکم سے کہ وہی امیر لشکر تھے، ان سے صلح کر لی اور انہیں ذمیوں کے زمرے میں شامل کر لیا۔ عبداللہ بن عتبہ اور ولید بن عقبہ کے کنارے موصول پہنچے اور وہاں سے دریا عبور کر کے نصیبین کی طرف چلے نصیبین والوں نے صلح کی درخواست کی اور جو شرائط اہل رقبہ

نصیبین وہی مقام ہے جو آج کل دیر بکر کہلاتا ہے۔ کوسان دی بر سوال کا کہنا ہے کہ یہ صحیح ہے کہ قریباً اور موصول ان لڑائیوں میں فتح ہوئے تھے۔ لیکن تمام قلعہ نصیبین کی روایت ہے کہ یہ شہر اس سے پہلے ہی فتح کیے جا چکے تھے اور یہی ہمارا بھی بیان ہے۔

سے کی گئی تھیں، انہی شرائط پر ان سے بھی صلح ہو گئی، ولید بن عقبہ اور بنو تغلب، جزیرے کے عربوں کی طرف بڑھے۔ ان لوگوں نے بھی اطاعت قبول کر لی۔ لیکن بنو ایاد ارض روم کی طرف کوچ کر گئے۔ ولید نے اس کی اطلاع حضرت عمرؓ کو دی۔ یہ بھیجی اور ان لوگوں کے متعلق بارگاہ خلافت کے حکم کا انتظار کرنے لگے۔ اس کے بعد عیاض، سہیل اور عبداللہ بن عثمان کو اپنے ساتھ لے کر حران کی طرف روانہ ہوئے رستے میں جتنے مقامات پڑے ان پر قبضہ کرتے ہوئے حران پہنچے۔ وہاں کے باشندوں نے جزیرے پر صلح کر لی اور ان کے ساتھ زمیں کا سا سلوک کیا گیا۔ بالکل یہی کچھ اہل رہاء نے کیا۔ جب سہیل بن عدی وہاں پہنچے۔ اور اس طرح سارے کا سارا جزیرہ مسلمانوں کے زیر نگیں آ گیا۔ اس ملک میں کوئی خاص دقت پیش نہ آئی، بلکہ یہ بہت آسانی سے فتح ہو گیا۔ اور اس کے فتح ہو جانے سے عراق اور شام میں مسلمانوں کا اقتدار ایک دوسرے سے ہم آغوش ہو گیا۔

تعب ہے کہ جو قبائل ہرقل کو خط لکھ لکھ کے اسے اپنی مدد کا یقین دلاتے ہیں وہ اتنی جلدی مسلمانوں کے مقابلے میں گھٹنے ٹیک دیتے ہیں، لیکن ان کی طرف سے یہ عذر پیش کیا جاسکتا ہے کہ انہوں نے رومیوں کو اپنے دشمن کے سامنے سے بھاگتے دیکھا اور انہیں یقین ہو گیا کہ یہ مسلمان ان کے لیے موت کا پیام بنا کر بھیجے گئے ہیں، اس لیے ان کا مقابلہ فضول ہے اور بہتری اسی میں ہے کہ ان سے مصالحت کر لی جائے۔ برنطینی مؤرخین بیان کرتے ہیں کہ رہاء کے حاکم نے عیاض سے اس شرط پر صلح کر لی تھی کہ اپنی حکومت کو مسلمانوں کے حملے سے بچانے کے لیے وہ ایک لاکھ دینار انہیں ادا کرے گا۔ ہرقل کو جب یہ معلوم ہوا تو اس نے حاکم رہاء کے اس اقدام کو تسلیم نہ کیا اور اسے اس کی خدمت سے معزول کر دیا، لیکن حاکم رہاء نے یہ دیکھ کر کہ ملک سے قیصر کا اقتدار ختم ہو چکا ہے اور اس کے تمام معاملات مسلمانوں کے ہاتھ میں آ گئے ہیں، معزول کی حکم کی تعمیل نہ کی اور وہ تعمیل کرتا بھی کیسے جب وہ اپنے حصہ اور مصلحت کے تحت امیر المومنین کا دامن عطوفت چھوڑ ہی نہ سکتا تھا۔ اس لیے کہ اس قوت کے مقابلے میں جو اسے سہارا دے رہی تھی، قیصر کے انکار کی تائید کرنا اس کے امکان سے باہر تھا۔

جب ولید بن عقبہؓ نے حضرت عمرؓ کو لکھا کہ بنو ایاد کے سوا، جو ترک وطن کر کے ارض روم

میں چلے گئے ہیں، باقی تمام جزیرے کے عرب مسلمانوں کے ساتھ ہو گئے ہیں، حضرت عمرؓ نے ہرقل کو ایک خط بھیجا جس میں لکھا: ”مجھے معلوم ہوا ہے کہ عربوں کا ایک قبیلہ اپنا وطن چھوڑ کر تمہارے شہر میں چلا گیا ہے۔ واللہ! یا تو تم انہیں اپنے ملک سے نکال دو، ورنہ ہم عیسائیوں کو، جو ہمارے ملک میں آباد ہیں، تمہارے پاس دھکیل دیں گے!“ ہرقل کو حضرت عمرؓ کی بات مان لینے کے سوا کوئی چارہ نظر نہ آیا اور اس نے بنوایاد کو اپنے علاقے سے نکال دیا۔ ان میں سے چار ہزار تو اپنی بستیوں میں واپس آ گئے جو مسلمانوں کے زیر اقتدار آ چکی تھیں اور باقی شام اور جزیرے کے درمیان بلاد روم میں منتشر ہو گئے۔ حضرت عمرؓ نے ہرقل کو یہ خط ایک تو اس لیے لکھا تھا کہ مسلمانوں سے شکست کھانے والے ان کے دشمن کی سرزمین میں پناہ لے کر کہیں اس قابل نہ ہو جائیں کہ دوبارہ مسلمانوں پر چڑھائی کر دیں اور دوسرے اس لیے کہ تمام عرب ایک جگہ اور ایک اقتدار کے سائے میں جمع ہو جائیں۔

بنو قنبلہ نے بنوایاد کی سی حرکت تو نہ کی اور وہ اپنا وطن چھوڑ کر سرزمین روم میں تو نہ گئے۔ لیکن جب ولید بن عقبہ نے انہیں مسلمان ہونے پر مجبور کیا تو انہوں نے انکار کر دیا اور کہا کہ اس کا فیصلہ ہم امیر المومنینؓ پر چھوڑتے ہیں۔ ولید نے ان کے انکار کی اطلاع بارگاہ خلافت میں بھیجی جس کے جواب میں حضرت عمرؓ نے بنو قنبلہ کو ان کی مرضی پر چھوڑ دیا اور ولید کو منع کر دیا کہ انہیں مسلمان ہونے پر مجبور نہ کریں۔ امیر المومنینؓ نے لکھا: ”یہ قید صرف جزیرہ عرب کے لیے ہے کہ اس کے باشندوں کی طرف سے اسلام کے سوا اور کوئی چیز قبول نہیں کی جائے گی۔ اس لیے انہیں اس شرط پر چھوڑ دو کہ وہ کسی نومولود کو عیسائی نہیں بنائیں گے اور نہ کسی کو اسلام میں داخل ہونے سے روکیں گے۔“

جب حضرت عمرؓ کا یہ حکم پہنچا تو ان میں سے بعض اللہ کے دین میں داخل ہونے پر رضامند ہو گئے، لیکن بعض نے عیسائیت پر ہی قائم رہنا چاہا۔ اس کے بعد یہ لوگ اس پر اڑے کہ ہم ذمی بن کر جزیہ نہیں دیں گے اور ان کا دندہ بند نہ کیا گیا جس میں کچھ نو مسلم بھی تھے۔ ان نو مسلموں نے حضرت عمرؓ کی خدمت میں عرض کیا: ”انہیں خراج پر مجبور نہ کیجئے کہ وہ اس میں اپنی سبکی سمجھتے ہیں۔ ہاں! ان کے مال سے دگنا صدقہ لے لیا کیجئے وہی جزیہ ہو جائے گا۔ اس شرط کے بعد کہ جن نومولودوں کے والدین مسلمان ہو گئے ہیں انہیں عیسائی نہیں

بنایا جائے گا، وہ جزیہ کے نام سے چڑتے ہیں۔“ لیکن حضرت عمرؓ نے اصرار کیا کہ انہیں جزیہ دینا پڑے گا۔ اس پر انہوں نے کہا: ”بخدا! اگر آپ ہم پر جزیہ عائد فرمائیں گے تو ہم رومی علاقے میں نقل وطن کر لیں گے۔“ حضرت عمرؓ نے فرمایا: ”اگر تم رومی علاقے کی طرف بھاگے تو میں تمہیں وہاں سے بلوا کر قید کر دوں گا۔“ انہوں نے کہا: ”تو پھر ہم سے کچھ لے لیا کیجئے، لیکن اسے جزیہ نہ کہیے۔“ حضرت عمرؓ نے کہا: ”ہم تو اسے جزیہ ہی کہیں گے، تم جو چاہو اس کا نام رکھ لو!“ حضرت علی بن ابی طالبؓ نے دیکھا کہ گفتگو اتنی شدت اختیار کر گئی ہے تو فرمایا: ”امیر المومنین کیا سعد بن مالکؓ نے ان سے دو گنا صدقہ نہیں لیا تھا؟“ حضرت عمرؓ نے جواب دیا: ”ہاں!“ اور جزیہ کے بجائے ان سے صدقہ لینے پر راضی ہو گئے۔

بنو تغلب کے عیسائیوں نے جزیہ نہ دینے پر اس لیے اصرار کیا تھا کہ وہ اپنی قوم میں عزت و وقار کی نظر سے دیکھے جاتے تھے اور جزیہ دینے کو ایک ایسی ذلت و پستی کی بات سمجھتے تھے جو نہ ان کے لائق تھی اور نہ اس عظمت و شان ہی سے میل کھاتی تھی جو اپنی قوم میں انہیں حاصل تھی۔ ان کی عظمت اور ان کی قوت یہی دو باتیں تھیں جن کی بنا پر ولید بن عقبہ چاہتے تھے کہ وہ اسلام لے آئیں اور مسلمانان کی قوت و طاقت سے فائدہ اٹھائیں۔ جزیہ کے معاملے میں حضرت عمرؓ کا ان کے ساتھ شدت سے پیش آنا، پھر حضرت علیؓ بن ابی طالب کے مشورے سے ان کا دو گنا صدقہ قبول کر لینا، فاروق اعظمؓ کی ایک ایسی سیاست ہے جو مرتدین کے سلسلے میں حضرت ابو بکرؓ اور ایران و روم جیسے دو قوی ترین دشمنوں کے مقابلے میں خود ان کے لیے اپنے موقف سے مختلف ہونے کے باوجود تعریف و تحسین کی مستحق ہے۔ بنو تغلب عرب تھے اور حضرت عمرؓ عرب کی عزت کے شدید خواہش مند۔ اگر ان میں سے کچھ لوگ عیسائیت پر قائم بھی رہتے ہیں تو کیا ہوا۔ کچھ دن کے بعد ہی سہی، وہ سب کے سب اسلام کی طرف آئیں گے، اس مرحلے پر ان کے ساتھ نرمی سے پیش آنا انتہائی درجے کی بالغ نظری تھی۔ زمانے نے حضرت عمرؓ کے حسن و فراست اور دور اندیشی کی تائید کر دی جب اس کے بعد بنو تغلب نے مسلمانوں کی قابل قدر مدد کی اور بہت سے موقعوں پر دشمنوں کے خلاف ان کا ساتھ دیا۔

حضرت عمرؓ نے ان عیسائیوں سے صرف صدقہ ہی قبول کر لینے پر اکتفا نہ کیا، بلکہ

جب دیکھا کہ ان کے اور ولید بن عقبہ کے درمیان اختلاف ہو گیا ہے۔ اور محسوس فرمایا کہ بہت ممکن ہے کہ وہ ولید کو تنگ کریں اور ولید خط و نقل کا دامن چھوڑ کر ان کے ساتھ زیادتی کر بیٹھیں، تو ولید کو معزول کر کے ان کی جگہ فرات میں حیان کو مقرر کر دیا تاکہ ان کے علاقوں میں امن و سکون بحال رہے۔

یہ سب کچھ سنہ ۱۷ھ میں مکمل ہو گیا اور اس کے ساتھ ہی ساتھ شام میں جنوب کے اس سرے سے لے کر شمال کے اس سرے تک مسلمانوں کے اقتدار نے استحکام حاصل کر لیا۔ واقعہ یہ ہے کہ اس کے بعد سیرت فاروقی کے خاتمے تک شام میں نہ کسی بغاوت کا نشان ملتا ہے نہ ہرج و مرج کی طرف سے اسے واہمیں لینے کی کسی کوشش کا۔ البتہ قیساریہ کے متعلق کچھ روایتیں ہیں۔ اس سے پہلے ہم قیساریہ کے اس محاصرے کا ذکر کر چکے ہیں جو بیت المقدس کی فتح سے کچھ پہلے حضرت معاویہ بن ابی سفیانؓ نے کیا تھا اور جس کی فتح کے سلسلے میں کہا گیا ہے کہ اس معرکہ میں رومیوں کے اسی ہزار آدمی مارے گئے اور یہ تعداد ہزیمت و فرار کے بعد ایک لاکھ تک پہنچ گئی۔ لیکن علامہ بلاذری اس شہر کے متعلق اختلاف روایات کا ذکر کرتے ہوئے لکھتے ہیں: کہنے والوں میں سے کچھ یہ کہتے ہیں کہ اسے حضرت معاویہؓ نے فتح کیا اور کچھ یہ کہتے ہیں کہ اسے حضرت ابوعبیدہؓ کی وفات کے بعد میاض بن خنم نے فتح کیا جو اس وقت ان کے قائم مقام تھے اور بعض یہ کہتے ہیں کہ اسے حضرت عمرو بن عاصؓ نے فتح کیا۔ لیکن بات یہی ہے جس پر علماء کا اتفاق ہے کہ حضرت عمرو بن عاصؓ پہلے شخص تھے جنہوں نے اس کا محاصرہ کیا۔ وہ جمادی الاولیٰ سنہ ۱۳ھ میں اس پر خیمہ زن ہوئے۔ اس طرح کہ جب تک وہاں ٹھہر سکتے، ٹھہرتے اور جب مسلمانوں کو کہیں دشمن کے مقابلے میں جمع ہونے کی ضرورت پیش آتی فوراً ان سے جا ملے۔ چنانچہ وہ اسی دوران میں اچنادین، قمل، دمشق اور یرموک کے معرکوں میں شریک ہوئے۔ پھر فلسطین کی طرف واپس ہوئے اور فتح ایتلیا کے بعد قیساریہ کا محاصرہ کیا اور قیساریہ سے صہر گئے۔ حضرت ابوعبیدہؓ کے بعد یزید بن ابی سفیانؓ والی ہوئے اور اپنے بھائی معاویہؓ کو اس کے محاصرے پر مامور کر کے دمشق آئے۔ جہاں کچھ عرصہ میں محاصرے اور اسی میں وفات پا گئے۔ ان تمام روایات کی تحقیق میں یوں کی جاسکتی ہے کہ چنانچہ کا محاصرہ کیا گیا اور اس نے اناطولیہ پکڑا کہ بعض

روایات میں اس کی مدت سات برس بیان کی جاتی ہے، اس کی وجہ یہ ہے کہ قیساریہ ایک مستحکم سرحدی قلعہ تھا جس کی برجیاں اور فصیلیں نہایت مضبوط تھیں اور یہاں شہریوں اور فوجیوں کی اتنی کثیر آبادی تھی کہ اٹھا کیا اور دمشق میں اس کی نظیر نہیں ملتی۔ علامہ بلاذری لکھتے ہیں: ”روزانہ رات کو ایک لاکھ فوج اس کی فصیل پر پہرہ دیتی تھی۔ اس کی فتح کا سبب یہ ہوا کہ ایک یہودی ایک رات کو مسلمانوں کے پاس آیا اور انہیں ایک بدرود کھائی جس میں کمر کر پانی تھا۔ مسلمان رات گئے اس بدرود میں داخل ہوئے اور وہیں سے انہوں نے تکبیریں کہنی شروع کیں۔ رومیوں نے اسی بدرود کے ذریعے بھاگنا چاہا مگر جب وہاں پہنچے تو مسلمانوں کو موجود پایا۔ کہا جاتا ہے کہ حضرت عمرو بن عاص نے اسے سنہ ۷ھ میں فتح کیا تھا۔ لیکن بعد کو اس کے باشندوں نے بغاوت کر دی اور رومیوں نے انہیں سہارا دیا۔ چنانچہ حضرت معاویہؓ نے اسے دوبارہ فتح کیا اور اس کی حفاظت کے لیے ایک چھاؤنی قائم کر دی۔ یہاں حضرت معاویہؓ نے سات لاکھ تنخواہ دار فوج پائی۔ سامرہ کے تیس ہزار یہودیوں کے دو لاکھ آدمی تھے اور تین سو بازار تھے جن میں تجارت کی گہما گہمی تھی۔

پہلے ہم کہہ آئے ہیں کہ حضرت خالد بن ولیدؓ عسکریں میں زیادہ دن نہ ٹھہرے۔ حمص سے اپنی امارت پر واپس آنے کے بعد جوڑائیاں انہوں نے لڑیں ان کی تفصیل معتبر کتابوں میں اس سے زیادہ نہیں ملتی کہ وہ عیاض بن غنم کے ساتھ رومیوں کے علاقے میں گئے اور وہاں سے بے شمار مال غنیمت لے کر واپس ہوئے۔ میرے خیال میں بات یہ ہے کہ شمالی شام میں مسلمانوں کی حکومت کے خلاف جو بغاوت ہوئی اور اس کے سلسلے میں جہازوں پر رومی فوجوں کے اٹھا کیے جانے کے بعد جو صورت حال پیش آئی وہ حمص میں رومیوں کے شکست کھاتے ہی ختم نہ ہوئی۔ چنانچہ شہر حنین نے بھی لکھا ہے کہ حلب، حماہ اور اٹاکا کیہ وغیرہ کے قبائل نے بغاوت کر دی اور حضرت خالدؓ، عیاض بن غنم اور مسلمانوں کے دوسرے سپہ سالاروں کو اس کا استیصال کرنا پڑا۔ واقعہ یہ ہے کہ حلب نے شدید مقابلہ کیا اور حضرت خالد بن ولیدؓ کو یوں محاصرے کے بعد اسے فتح کر سکے۔ جب شمالی شام کی بغاوت فرو ہو گئی تو مسلمان وہاں سے آرمینیا پہنچے جس طرح اس سے پہلے وہ حضرت خالد بن ولیدؓ کے مرعش اور شمشاط وغیرہ پر حملوں کے بعد آگے بڑھ گئے تھے۔ اس کے بعد پہلے کی طرح

وہ شام واپس آ گئے۔ اس کی وجہ یہ تھی کہ جوں ہی عیاض بن غنم جزیرے کی مہم سے فارغ ہوئے، مسلمانوں کی سرحدوں کو مستحکم کرنے اور دشمنوں کے دل میں رعب بٹھانے کے لیے آرمینیا کی طرف بڑھے اور حضرت خالدؓ نے بھی ادھر ہی کا رخ کیا۔ یہاں تک کہ آمد اور رہا پہنچ گئے۔ وہ جدھر سے گزرتے شہر فتح کرتے، مال غنیمت سنبھالتے اور دلوں پر رعب بٹھاتے۔ اس کے بعد جب وہ قمر بن واپس آئے تو ان کے پاس بہت سا مال غنیمت جمع ہو گیا تھا۔ اس لیے ادھر ادھر سے لوگ انعام کے لالچ میں ان کے پاس پہنچے اور حضرت خالدؓ نے انہیں مایوس نہ ہونے دیا۔ ان لوگوں میں اشعث بن قیس بھی تھا جسے حضرت خالدؓ نے دس ہزار درہم انعام میں دیئے۔

حضرت خالد بن ولیدؓ نے قلعہ اور آرمینیا میں جس قائدانہ مہارت کا ثبوت دیا تھا لوگوں نے اس پر حیرت کا اظہار کیا۔ ان کے عراق و شام کے معجزانہ کارناموں کو سراہا اور حضرت خالدؓ کے ان انعامات کا حچہ چا عام ہو گیا، جو انہوں نے شاعروں اور سوہ ماؤں کو دیئے تھے۔ خاص طور پر اشعث بن قیس کے انعام کی بڑی شہرت ہوئی اور اسے بنو غسان اور حیرہ کے بادشاہوں کی فیاضیوں کی نظیر ٹھہرایا گیا۔ لوگوں کی اس فریفتگی اور اشعث کے اس انعام کی خبر حضرت عمرؓ کو مدینہ میں پہنچی، جس طرح اپنے عمال کی تمام خبریں انہیں پہنچتی رہتی تھیں۔

حضرت عمرؓ نے حضرت خالدؓ کے اس فعل کو اچھا نہ جانا اور آپؓ نے فرمایا: ”بخدا! میں خدا کے سامنے سچا نہیں ہوں گا اگر جس حکم کا مشورہ ابو بکرؓ کو دیتا تھا اسے خود نافذ نہ کروں۔ واللہ! خالدؓ میری طرف سے ہرگز کسی صوبے کے والی نہیں ہوں گے۔“ اور حضرت ابو عبیدہؓ کو لکھا کہ حضرت خالدؓ کو بلا کر ان کے عمار سے ان کی مشکلیں کسو اور ان کی ٹوپی اتار کر پوچھو کہ ”اشعث بن قیس کو انعام انہوں نے اپنے پاس سے دیا ہے یا جہاد کی غنیمت سے؟ اگر جہاد کی غنیمت سے دیا ہے تو خیانت کے مرتکب ہوئے ہیں اور اپنے پاس سے دیا ہے تو فضول خرچی کی ہے۔“ اور انہیں حکم دیا کہ دونوں صورتوں میں انہیں معزول کر کے ان کے

بعض مؤمنین کہتے ہیں کہ ان معرکوں میں حضرت خالدؓ عیاض بن غنم کے ماتحت تھے، لیکن دوسرے مؤمنین کا بیان ہے کہ وہ آزادانہ پیش قدمی کر رہے تھے اور حضرت ابو عبیدہؓ کے سوا کسی کے ماتحت نہیں رہے۔

علاقے کو اپنی ولایت میں شامل کر لیں۔

حضرت ابوعبیدہؓ کا کو یہ خط ملا تو حیران رہ گئے کہ حضرت خالدؓ کے لیے ان کے، فوج کے اور تمام مسلمانوں کے دل میں بڑی عزت تھی۔ لیکن امیر المومنینؓ واجب الاطاعت ہیں اور ان کے حکم کی تعمیل فرض۔ اس لیے انہیں حضرت خالدؓ کو بلا کر اس حکم کی تعمیل امیر المومنینؓ کے قاصد اور مؤذن رسولؐ پر چھوڑ دینی چاہیے۔ حضرت ابوعبیدہؓ نے حضرت خالدؓ کو لکھا اور جب وہ آئے تو ان سے حضرت عمرؓ کے خط کا کوئی ذکر نہیں کیا بلکہ لوگوں کو جمع کر کے خود منبر پر بیٹھ گئے۔ اس کے بعد خلیفہ المسلمینؓ کا بھیجا ہوا قاصد کھڑا ہوا اور حضرت خالدؓ سے پوچھا: ”تم نے دس ہزار درہم اپنے پاس سے دیئے تھے۔ یا جہاد کی غنیمت سے؟ حضرت خالدؓ یہ سن کر مبہوت ہو گئے اور انہوں نے کوئی جواب نہ دیا، قاصد نے اپنا سوال دہرایا، لیکن حضرت خالدؓ کے ہونٹوں کو جنبش نہ ہوئی۔ یہ سب کچھ ہو رہا تھا اور حضرت ابوعبیدہؓ منبر پر خاموش بیٹھے تھے، انہوں نے اپنی زبان سے کچھ نہ کہا۔ جب قاصد کے سوال اور حضرت خالدؓ کی خاموشی کا سلسلہ ختم نہ ہوا تو حضرت بلالؓ اٹھے اور فرمایا: ”امیر المومنینؓ کا حکم ہے کہ تمہارے عمامے سے تمہاری مٹکیں کسی جائیں اور تمہارے سر سے ٹوپی اتار لی جائے، یہاں تک کہ تم اس بات کا جواب دو، جو اس وقت تم سے پوچھی جا رہی ہے۔“ یہ سن کر حضرت خالدؓ کی حیرت اور بڑھ گئی لیکن قفل سکوت نہ ٹوٹا۔ اس وقت حضرت بلالؓ نے ان کی ٹوپی اتار لی اور ان کے ہاتھ کو ان کی پیٹھ کی طرف لے جا کر عمامے سے باندھ دیئے۔ اس کے بعد پوچھا: ”کیا کہتے ہو؟ انعام اپنے پاس سے دیا یا جہاد کی غنیمت سے؟“

تو حضرت خالدؓ نے ہلاتا خیر جواب دیا: اپنے پاس سے! مسلمان حضرت خالدؓ کی زبان سے یہ جواب سن کر مارے خوشی کے چلا اٹھے۔ ان میں سے اکثر نے یہ سمجھ لیا کہ اب سارا جھگڑا ختم ہو گیا اور حضرت خالدؓ پہلے کی طرح ہمسریں کی امارت پر واپس چلے جائیں گے، جس کے بعد زمانہ اور حضرت خالدؓ کے کارنامے اس واقعے کو لوگوں کے ذہن سے فراموش کر دیں گے۔ یہ دیکھ کر انہیں اور بھی اطمینان ہو گیا کہ حضرت بلالؓ نے جیسے ہی حضرت خالدؓ کا جواب سنا ان کی مٹکیں کھول دیں اور انہیں ٹوپی پہنا دی۔ اس کے بعد اپنے ہاتھ سے ان کا عمامہ باندھا اور فرمایا: ”ہم اپنے حاکموں کا حکم سننے اور ان کی اطاعت کرتے

ہیں۔ اپنے آقاؤں کی خدمت اور تعظیم اپنا فرض سمجھتے ہیں۔“

اللہ حضرت خالدؓ اور حضرت عمرو بنوںؓ پر اپنی رحمت کے پھول برسائے وہ تقدیر کی غیر معمولی قوتوں میں سے دو قوتیں تھے، جب تک یہ قوتیں پوشیدہ رہیں جزیرہ نمائے عرب ان کے لیے کشادہ ہو گیا، لیکن جب وہ کھلیں اور پھیلیں تو ان کے پھیلاؤ سے ایران و روم کی سلطنتیں جھک ہو گئیں۔ اس کے بعد یہ دونوں قوتیں گرائیں اور ضروری ہو گیا کہ ان میں سے ایک قوت سب سے دوسری قوت کو پوری طرح پھیلنے کا راستہ دے دے اور حضرت خالدؓ نے سینے والی قوت بننا منظور کر لیا کہ تصادم کہیں دونوں ہی قوتوں کو فنا نہ کر دے اور یہ اللہ کا فضل و کرم تھا کہ ان کے سناؤ کی گھڑی اس وقت آئی، جب مسلمان شام میں اپنے برپا کیے ہوئے اقتدار، اپنے قائم کیے ہوئے عدل اور اپنی مستحکم کی ہوئی سیاست کی طرف سے مطمئن ہو چکے تھے۔

کیا مسلمانوں نے شام کو بھی اسی طرح اپنا مستقر بنالیا، جس طرح عراق کو بنایا تھا اور کوئٹہ اور بصرہ کی طرح چند شہر اپنے قیام کے لیے مخصوص کر کے ملک کے مختلف حصوں میں بکھیل گئے؟ نہیں بلکہ انہوں نے دمشق اور حمص جیسے شام کے بڑے بڑے شہروں میں اقامت اختیار کی اور ان قبائل کو جو اسلام لے آئے تھے اور ان شہروں کے قریب کھلے میدانوں میں رہتے تھے، اپنے ساتھ رہنے پر ابھارا اور ان شہروں سے آگے قدم نہ بڑھایا۔ یہ بات کچھ عجیب سی معلوم ہوتی ہے، اس لیے کہ شام میں گھنے باغ تھے، سرسبز و شاداب وادیاں تھیں، جن میں حد نظر تک کھیت ہی کھیت لہلہاتے تھے۔ بلند و بالا پہاڑ تھے۔ جنہیں برف نے گھرا ہوا سفید لباس پہنا رکھا تھا۔ انجیر و زیتون کے لہدے پھندے درخت اور انجور کی جاں نواز بیلئیں تھیں۔ اچھلتا کودتا پانی جب بلند یوں سے وسیع و ہموار میدانوں کی طرف اترتا تھا تو روح پر ایک وجد کی سی کیفیت طاری ہو جاتی تھی۔ پھر یہ کیا بات تھی کہ شام نے مسلمانوں کا دل اپنی طرف اتنا نہیں کھینچا تھا جتنا عراق نے کھینچا تھا؟ اس میں راز یہ ہے کہ عراق ریگستان اور کھجور کے درختوں کا علاقہ تھا جس کی طرف کھجوروں اور ریگستانوں سے دلچسپی رکھنے والی طبیعتیں لپکتی تھیں اور انسان اسی چیز کی طرف زیادہ میلان رکھتا ہے، جس سے مانوس ہو اور جس میں وہ اپنے لیے راحت و اطمینان محسوس کرے۔ اس کے علاوہ اہل

عراق نے بہت جلد اسلام قبول کر لیا تھا جس کی وجہ سے ان کے اور اہل جزیرۃ العرب کے درمیان رشتے استوار ہو گئے تھے۔ اس کے برعکس شام کے اکثر و بیشتر عیسائی اول اول اپنے مذہب سے چٹے رہے اور انہوں نے ترک مذہب پر ادائے جزیہ کو ترجیح دی، چنانچہ مذہبی اختلاف ان کے اور عرب فاتحین کے درمیان ایک پردہ بنا رہا۔ لیکن ان دونوں حصوں۔ عراق اور شام۔۔۔ میں حکومت کی سیاست میں کوئی فرق نہ تھا، بلکہ وہ دونوں جگہ ذمیوں کی حمایت اور قومی و مذہبی اختلاف کے باوجود ان میں مساوات قائم کرنے کی بنیاد پر استوار کی گئی تھیں، اس کی رو سے تمام مسلمان ان فرائض کی بجا آوری میں ایک دوسرے کے برابر تھے جو نئے دین نے ان پر عائد کیے تھے۔ وہ اللہ کا حق ادا کرتے تھے اور انہوں نے اپنی زندگی اطمینان و خوش دلی سے اللہ کے لیے وقف کر دی تھی۔

شام اور عراق میں مسلمانوں کے جماعہ نے عربی قومیت کے اتحاد کی راہ ہموار کر دی تو کیا حضرت عمرؓ کے لیے وقت آ گیا تھا کہ وہ نوزائیدہ سلطنت کو اتحاد کی لڑی میں پرو کر اس کی قوت میں اور اضافہ کرویں؟ یہ ان کی سب سے بڑی تمنا تھی، بلکہ یہ ان کا عزم مصمم تھا۔ لیکن قضا و قدر کے حکم کے سامنے کوئی عزم نہیں ٹھہرتا اور قضا و قدر یہ ارادہ کر چکے تھے کہ سلطنت اور پچھلے، اس کی حدود اور وسیع ہوں۔ آگے چل کر ہم یہی دیکھیں گے کہ قضا و قدر کے اس حکم میں کیا حکمت پوشیدہ تھی۔



باب: 14

قط اور طاعون

مدینہ اور جزیرہ نمائے عرب کے مختلف گوشوں میں مسلمان اس فوج و نصرت کی خبروں سے سرت اندوز ہو رہے تھے جو عراق و شام میں ان کی فوجوں سے پیمان و قبا اندھ بکلی تھی۔ مال غنیمت کا غص بارگاہ خلافت میں پہنچتا اور خلیفہ المسلمین اسے مسلمانوں میں تقسیم فرما دیتے جس سے ان کی زندگی میں آسودگی اور ان کی بدویانہ تنگی و خشکی میں تمدنی، فراخی اور تازگی سرسرا نے لگی۔ وظیفوں اور روزینوں کے اس سلسلے نے ان میں اتنی سکت پیدا کر دی کہ وہ یمن اور شام کی تجارتی اشیاء میں سے من بھاتی چیزیں خرید سکیں اور جہازوں کے ذریعے مصر سے آنے والی نعمتوں کا ذخیرہ فراہم کر سکیں جو اس سے پہلے انہیں کبھی نصیب نہ ہوئی تھیں۔ اس فراخ دستی و فراغ البالی نے انہیں زندگی سے زیادہ قریب کر دیا۔ شوق جہاد ان کے دلوں میں تیز ہو گیا اور وہ اس دین قیم سے چٹ گئے جس نے دنیا اور آخرت کی نعمتیں حلق پر عام کر دی تھیں۔

عیش و فراغت کی یہی زندگی بسر کر رہے تھے کہ تقدیر نے انہیں دو انتہائی ہولناک مصیبتوں سے دوچار کر دیا جو سنہ ۷۱ھ کے اواخر سے شروع ہو کر اس کے بعد آنے والے سال کے خاتمے تک مسلط رہیں۔ ان میں سے ایک مصیبت تو ان پر ان کے وطن جزیرہ نمائے عرب میں نازل ہوئی اور دوسری ان کے بھائیوں پر شام کے میدان جہاد میں۔ پہلی مصیبت وہ قحط تھا جس نے ملک عرب کو جنوب کے آخری کناروں سے لے کر شمال کی انتہائی سرحدوں تک گھیر لیا تھا، یہ مسلسل نو مہینے تک جاری رہا جس میں کھیتیاں تباہ اور مویشی ہلاک ہو گئے اور انسانوں کو کھجور و درجہ تکلیف و عذاب کا سامنا کرنا پڑا۔ دوسری طرف عمواس کا طاعون تھا جو شام سے عراق تک پھیل گیا تھا۔ اس میں ہزاروں ممتاز مسلمان مرد اور عورتیں،

فوجی اور شہری موت و ہلاکت کی لپیٹ میں آ گئے، یہاں تک کہ حضرت عمرؓ اور دوسرے تمام مسلمانوں کے دل میں ایک دہشت سی بیٹھ گئی۔

قطعا کا سبب یہ ہوا کہ جزیرہ نمائے عرب میں پورے نو مہینے تک مینہ کے نام پر ایک بوند نہ پڑی۔ ادھر آتش فشاں پہاڑ پھٹنے لگے جس سے زمین کی سطح اور اس کی ساری روئیدگی جل گئی اور وہ سیاہ مٹی کا ڈھیر ہو کے رہ گئی۔ جب ہوا چلتی ساری فضا گرد آلود ہو جاتی اس لیے لوگوں میں اس برس کا نام ہی ”عام الرمادہ“ (خاک والا برس) پڑ گیا۔ بارش کے نہ ہونے، آندھیلوں کے چلنے اور کھیتوں کے جل جانے سے قطعا کی صورت پیدا ہو گئی جس نے انسانوں اور جانوروں کو ہلاک کرنا شروع کر دیا، چنانچہ بھیڑ بکریوں کے ریوڑ کے ریوڑ فنا ہو گئے اور جو بچ رہے انہیں سوکھا لگ گیا۔ یہاں تک کہ ایک شخص بھیڑ کو ذبح کرتا اور اس کی بد بھتی دیکھ کر بھوک اور مصیبت کے باوجود چھوڑ کے کھڑا ہو جاتا۔ بازار سارے سونے پڑے تھے اور ان میں خرید و فروخت کے لیے کچھ نہ تھا۔ لوگوں کے ہاتھ میں روپے تھے مگر ان کی کوئی قیمت نہ تھی، اس لیے کہ بدلے میں کوئی چیز ایسی نہ ملتی تھی جس سے وہ پیٹ کی آگ بجھا سکتے۔ مصیبت طویل اور امتلا شدید ہو گئی۔ لوگ جنگلی چوہوں کے بل کھودنے لگے کہ جو اس میں سے ملے نکال کے کھا لیں۔

قطا کی ابتداء میں مدینہ والوں کی حالت دوسروں سے بہتر تھی۔ جس کا سبب یہ تھا کہ مدینہ میں شہریت کا شعور پیدا ہو چکا تھا اور مدینہ والوں نے آسودگی کے زمانے میں ضروریات زندگی کا ذخیرہ فراہم کر لیا تھا، جو متمدن لوگوں کی عادت ہے۔ چنانچہ جب قطعا کا آغاز ہوا تو وہ اس ذخیرے کے سہارے زندگی بسر کرنے لگے۔ لیکن بدویوں کے پاس کوئی آندھیل نہ تھا، اس لیے وہ شروع ہی میں بھوکے مرنے لگے اور دوڑ دوڑ کے مدینہ پہنچے کہ امیر المومنین سے فریاد کر کے اپنے اہل و عیال کی زندگی کے لیے روٹی کا ٹکڑا مانگیں۔ ہوتے ہوتے ان پناہ گیزیوں کی اتنی کثرت ہو گئی کہ مدینے میں تل رکھنے کو جگہ نہ رہی۔ اب مدینہ والے بھی امتلا میں پڑ گئے اور بدویوں کی طرح بھوک اور قطا نے ان پر بھی وار کر دیا۔ حضرت عمرؓ خود کیا کریں اور ان بھوکوں کا پیٹ کس طرح بھریں؟ بیت المال ان کے ہاتھ میں تھا اور ان کے عراق و شام کے عمال بس اتنا ہی سامان غذا بھیج سکتے تھے۔ جو قطا سے پہلے کی عام

معیشتی زندگی کو سنبھال سکتا۔ پھر اگر وہ چاہتے تو بجا طور پر یہ عذر کر سکتے تھے کہ خلافت کی اہم ذمہ داریاں انہیں اس بات کی اجازت نہیں دیتیں کہ وہ مزید ذمہ داری قبول کر کے جان پر ستم جھیلیں اور اسے تمام مسلمانوں کی نگرانی و سرپرستی کے بوجھ تلے دبا دیں۔ لیکن اس موقع پر جو طرز عمل انہوں نے اختیار فرمایا وہ ایک ایسی روشن مثال ہے، جس سے واقف ہونا اور جس کی تقلید کرنا ہر اس شخص کا فرض ہے۔ جس کے ہاتھ میں قوم کی باگ ڈور ہو۔

قطب کی شدت کے زمانے میں ایک دن حضرت عمرؓ کے پاس کچی میں چوری ہوئی روٹی آئی۔ آپ نے ایک بدوی سے شریک طعام ہونے کے لیے فرمایا۔ جس طرف گئی تھا وہ بدوی اس طرف سے بڑے بڑے لقمے مارنے لگا۔ حضرت عمرؓ نے فرمایا: ”معلوم ہوتا ہے۔ تم نے کبھی گھی نہیں کھایا!“ بدوی نے جواب دیا: ”ہاں! میں نے فلاں فلاں دن سے آج تک گھی یا تیل نہیں کھایا اور نہ کسی کو کھاتے دیکھا۔“ حضرت عمرؓ نے اسی وقت قسم کھائی کہ جب تک لوگ قطب میں مبتلا ہیں وہ گوشت اور کچی کو ہاتھ نہ لگائیں گے۔ فاروق اعظمؓ نے اپنی اس قسم کو پورا کیا، یہاں تک کہ اللہ کے حکم سے مینہ برسنا اور لوگوں پر سے قطب کی مصیبت نکل گئی۔ حضرت عمرؓ اپنے اس عہد پر اتنی شدت سے قائم تھے کہ ایک دفعہ بازار میں کچی اور دودھ بکنا ہوا آ گیا اور آپ کے غلام نے چالیس درہم میں خرید لیا۔ وہ یہ دونوں چیزیں لے کر آپ کی خدمت میں حاضر ہوا اور کہنے لگا: ”اللہ نے آپ کی قسم پوری کی۔ بازار میں کچی اور دودھ آ کر بکنے لگا۔ اور میں چالیس درہم میں خرید لایا۔“ حضرت عمرؓ نے فرمایا: ”تم نے بہت مہنگا خریدا ہے انہیں خیرات کر دو! میں فضول خرچی کا روادار نہیں۔“ پھر تھوڑی دیر کے لیے سر جھکایا اور اس کے بعد فرمایا: ”مجھے لوگوں کی تکلیف کا احساس کیونکر ہو سکتا ہے جب تک میں خود ان کی مصیبت میں شریک نہ ہوں!“

یہ حکمت و دانائی بجائے خود عظیم و جلیل ہے۔ لیکن اس کی عظمت و جلالت اس وقت اور بڑھ جاتی ہے جب اس کا صدور ایک ایسی ذات سے ہوتا ہے جس میں ان دنوں کسریٰ اور قیصر دونوں کے ملک جمع ہو گئے تھے۔۔۔ وہ ملک جن کی فرماں رواں مسلمانوں کے لیے صرف ایمان و روم ہی نہیں بلکہ تمام دنیا کے مقابلے میں فکر و امتیاز کا نشان تھی۔ عراق و شام اور ان کی راحیں اور آسائشیں حضرت عمرؓ کے لیے تھیں اور ایران کی جو راحت، شام کی جو

آسائش فاروق اعظم چاہتے اپنے لیے مخصوص کر سکتے تھے۔ لیکن وہ راحت و آسائش کو دنیوی چیز اور آرام و تن آسانی کو سرمایہ گمراہی سمجھتے تھے۔ چنانچہ انہوں نے آخرت کی بھلائی اور اللہ تعالیٰ کی خوشنودی حاصل کرنے کے لیے نہیں ٹھکرا دیا۔ وہ امیر المؤمنین تھے لیکن پھر بھی ان کا یہ خیال تھا کہ وہ عوام کی تکلیف کا اندازہ نہیں کر سکتے تاوقتیکہ ان کی اکثریت کی طرح غربت و ناداری کے مصائب جھیل کر جلد سے جلد اس ابتلاء کو دور کرنے کی کوشش نہ کریں۔ ”عام الرمادہ“ میں لوگوں نے انہیں دیکھا کہ ان کا رنگ سیاہ پڑ گیا ہے حالانکہ وہ سرخ و سپید تھے جس کی وجہ یہ تھی کہ کھی، دودھ اور گوشت ان کی غذا تھی، لیکن جب لوگ قطر میں مبتلا ہوئے تو انہوں نے یہ تمام چیزیں اپنے اوپر حرام کر لیں اور صرف روغن زیتون سے روٹی کھانے لگے۔ انہوں نے کثرت سے فاتے کرنے شروع کر دیے۔ یہاں تک کہ جن لوگوں نے ان کی یہ حالت دیکھی تھی وہ کہتے تھے۔ ”اگر اللہ عام الرمادہ کا قطر دور نہ فرماتا تو ہمارا خیال ہے کہ حضرت عمرؓ مسلمانوں کے غم میں جان دے دیتے۔“ اور حقیقت بھی یہی ہے کہ حضرت عمرؓ نے مسلمانوں کا بڑا غم کھایا اور ان کے لیے اپنی تمام کوششیں صرف کر دیں انہوں نے جزیرہ نمائے عرب کے باشندوں کی مدد کے لیے عراق و شام کے عمال کو خطوط لکھے۔ ان خطوط کے الفاظ حضرت عمرؓ کے دل سے نکلے تھے جن سے ظاہر ہوتا تھا کہ فاروق اعظمؓ ادائے فرض کے لیے حد درجہ بے چین ہیں اور انہیں اس بات کا شدید احساس ہے کہ رعایا کے ایک ایک فرد کے لیے وہ خدا اور ضمیر کے سامنے جواب دہ ہیں، انہوں نے فلسطین میں عمرو بن عاصؓ کو لکھا۔ ”سلام علیک۔۔۔ اما بعد! کیا تم مجھے اور میرے پاس والوں کو ہلاک ہوتے دیکھو گے اور تمہارے پاس والے زندہ رہیں گے۔“

”مدا! مدا! ادا! ادا!“ اور حضرت عمرو بن عاصؓ نے جواب دیا۔ ”اما بعد! اطمینان رکھئے، میں ایک ایسا قافلہ بھیج رہا ہوں۔ جس کا پہلا سرا آپ کے پاس ہوگا اور آخری سرا میرے پاس!“ اسی قسم کے خط حضرت عمرؓ نے حضرت معاویہ بن ابی سفیانؓ اور حضرت ابوعبیدہ بن الجراحؓ کو شام بھیجے اور حضرت سعد بن ابی وقاصؓ کو عراق اور ان سب نے بھی حضرت عمرو بن عاصؓ کا سا جواب دیا۔ امراء سلطنت میں حضرت ابوعبیدہ بن الجراحؓ نے حضرت عمرؓ کی اپیل پر لبیک کہنے اور جزیرہ نمائے عرب کے باشندوں کی مدد کو پہنچنے میں پہلی

کی اور سب سے پہلے سامان غذا سے لدے ہوئے چار ہزار اونٹ لے کر مدینہ پہنچے۔ حضرت عمرؓ نے مدینہ کے ارد گرد پڑنے ہوئے قطر زدوں میں غذا تقسیم کرنے کا کام انہی کے سپرد فرمایا اور جب وہ اس کام سے فارغ ہو گئے تو حکم دیا کہ چار ہزار درہم انہیں دے دیئے جائیں۔ حضرت ابوعبیدہؓ نے فرمایا: ”امیر المومنین! مجھے اس کی ضرورت نہیں ہے۔ میں نے جو کچھ کیا ہے۔ اللہ اور اس کے انعام کی خاطر کیا ہے۔ مجھے دنیوی غرض کی طرف نہ کھینچے!“ لیکن حضرت عمرؓ نے جواب دیا ”یہ لے لو۔ جب تم نے اسے طلب نہیں کیا تو اس میں کوئی حرج نہیں! مجھے بھی رسول اللہ ﷺ کے ساتھ ایک دفعہ ایسا ہی واقعہ پیش آ چکا ہے جو کچھ تم نے مجھ سے کہا ہے یہی میں نے بھی خدمت رسالت میں عرض کیا تھا۔ لیکن اس کے باوجود آپؐ نے مجھ پر بخشش فرمائی۔“ یہ سن کر حضرت ابوعبیدہؓ نے وہ رقم لے لی اور اپنی ولایت کی طرف روانہ ہو گئے۔

حضرت عمرو بن عاصؓ نے فلسطین سے اونٹوں اور ایلے کی بندرگاہ سے جہازوں پر سامان غذا بھیجا آنے اور کچی سے بھرے ہوئے بیس جہاز سمندر کے رستے چلے اور آٹے سے لدے ہوئے ایک ہزار اونٹ خشکی کے رستے روانہ ہوئے۔ حضرت معاویہ بن ابی سفیان نے شام سے تین ہزار اور سعد بن ابی وقاصؓ نے ایک ہزار اونٹ بھیجے اور ان سب پر صرف آٹا لدا ہوا تھا۔ اس کے علاوہ حضرت عمرو بن عاصؓ نے پانچ ہزار کھیل اور حضرت معاویہؓ نے تین ہزار چغے ارسال کیے۔ حضرت عمرؓ نے مملکت کے مختلف شہروں اور صحرائی علاقے میں کھانے پینے کا سامان تقسیم کرنے کے لیے آدی مقرر کیے اور مدینہ والوں کی، جن میں ادھر ادھر کے آئے ہوئے عرب بھی شامل تھے، خبر گیری خود اپنے ذمہ لی۔ ان کے کارندے لوگوں پر سے مصیبت کا بوجھ ہلکا کرنے کے لیے جزیرہ نماے عرب کے مختلف گوشوں میں روانہ ہو گئے۔ تقسیم کرنے والوں کو عراق کے دہانوں سے قریب کھانے پینے کا وہ سامان ملا، جو حضرت سعد بن ابی وقاصؓ نے بھیجا تھا۔ اور انہوں نے لوگوں کے لیے اونٹ ذبح کرنے شروع کر دیئے، انہیں روٹیاں کھلا میں اور کپڑے پہنائے یہاں تک کہ اللہ نے ابتلا دور کر دی۔ یہی کچھ ان کارندوں نے مدینہ اور مدینہ کے درمیانی علاقوں میں کیا۔ حضرت علیہ وہ مقام ہے جو آج کل عقبہؓ بلاتا ہے۔

عمرؓ نے جس کارندے کو شام کے قافلے کی طرف بھیجا تھا۔ اس سے فرمایا ”جو نبی تمہیں غذائی قافلہ ملے اسے اہل صحرا کی طرف لے جانا۔ سامان کے تھیلوں کے لحاف بنا کر انہیں اڑھانا اور اونٹ ان کے لیے ذبح کر دینا کہ وہ ان کا گوشت کھائیں اور چربی رکھ لیں۔ اس بات کا انتظار نہ کرنا کہ وہ کہیں ہم اس کے سہارے بارش کا انتظار کریں گے۔ آٹا وہ ذخیرے کے طور پر رکھیں گے یہاں تک کہ اللہ ان کی مصیبت کو راحت سے بدل دے۔“

حضرت عمرؓ نے اہل مدینہ اور ان کے پاس جمع ہونے والوں کے کھانے پینے کا انتظام اپنے ذمے لیا۔ وہ روٹی کو روغن زیتون میں بھگو کر ٹرید بناتے تھے۔ اور ایک دن سچ جانور ذبح کر کے ان کا گوشت ٹرید پر رکھ دیتے تھے۔ اور جو غذا عوام کھاتے تھے۔ ان کے ساتھ خود بھی وہی تناول فرماتے تھے۔ پھر جب عراق و شام سے اونٹ آ گئے تو روزانہ اپنے دسترخوان کے لیے بیس جانور ذبح کراتے تھے۔ اور لوگوں کو کھلاتے تھے۔ انہوں نے چند گمران مقرر کیے تھے جو شام کو ان کی خدمت میں جمع ہو کر دن بھر کی رپورٹ دیتے تھے۔ ایک دن رات کو، جب لوگ کھانا کھا چکے، فاروق اعظمؓ نے دسترخوان خلافت پر شریک طعام ہونے والوں کے شمار کا حکم دیا تو سات ہزار آدمی گنتی میں آئے۔ مریضوں، بچوں اور ان اہل و عیال کا، جو نہیں آئے، شمار کیا گیا، تو وہ چالیس ہزار نکلے۔ کچھ دن کے بعد ان دونوں گروہوں کی تعداد میں اضافہ ہو گیا چنانچہ جو لوگ فاروقی دسترخوان پر آ کے کھاتے تھے ان کی تعداد دس ہزار تھی اور دوسروں کی پچاس ہزار۔ حضرت عمرؓ کے کارندے مجرم و دیگوں پر پہنچ جاتے اور کام کرتے کرتے انہیں سورج نکل آتا۔ اس کے بعد حلوہ اور گوشت مریضوں، بچوں اور ان اہل و عیال میں تقسیم کیا جاتا جو امیر المومنینؓ کے دسترخوانوں سے غذا حاصل نہ کر سکتے تھے۔ حضرت عمرؓ ان قطر کے ماروں کی دیکھ بھال خود فرماتے تھے۔ یہ اطمینان کرنے کے لیے کہ انہیں بھوک کے چنگل سے بچنے کے ذرائع واقعی میسر ہیں اور جو لوگ خود غذا تیار کرنے کی سکت رکھتے تھے، آٹا، گھوڑیں اور لگاؤں مہینے کے مہینے ان کے گھروں میں بھیج دیتے تھے۔ یہ سامان لوگوں میں اس طرح تقسیم کیا جاتا تھا کہ اسے زمانہ جنگ کی تقسیم غذا کے جدید نظام سے تشبیہ دی جاسکتی ہے۔ زیادہ ہوا تو زیادہ تقسیم کر دیا گیا اور کم ہوا تو کم۔ اسی لیے حضرت عمرؓ فرماتے تھے۔ ”جب میں دیکھتا کہ غذا لوگوں کی ضرورت کے لیے ناکافی

ہے۔ تو جس گھر میں جتنے افراد ہوتے اتنے ہی اور شامل کر دیتا تاکہ وہ آدھا آدھا بانٹ لیں۔ یہاں تک کہ اللہ مینہ برسا دے اور وہ اس قطر پر غالب آ جائے۔ یہ مکس اس لیے کرتا تھا کہ آدھا پیٹ کھانے سے وہ ہلاک نہیں ہوں گے۔“

حضرت عمرؓ نے تمام عربوں کا اتنا خیال رکھا، اس کے باوجود ان میں بیماری پھوٹ نکلی اور بہت سے لوگ اس کی نذر ہو گئے۔ حضرت عمرؓ مریضوں کی عیادت کو جاتے اور جب کوئی مر جاتا تو اس کے لیے کفن بھیجتے۔ اور اس کی نماز جنازہ پڑھتے تھے۔ وہ نو مہینے تک، جن میں لوگوں کو انتہائی مصائب و شدائد جھیلنے پڑے مسلسل کام کرتے رہے۔ اور عمال سلطنت کی مدد سے جس قدر بھی ان سے ہوسکا۔ قطر کی ہلاکت آفرینیوں کا زور توڑتے رہے۔ لیکن جب اعانت کی راہیں تنگ ہوئیں تو جزیرہ نمائے عرب میں بیماری اور موت نے شدت پکڑ لی۔ اور لوگوں پر انتہائی دہشت طاری ہو گئی۔ اب حضرت عمرؓ کو اللہ کے دامن رحمت کے سوا کہیں پناہ نظر نہ آئی۔ نو مہینے تک مسلسل ان کا یہ معمول رہا کہ لوگوں کو عشا کی نماز پڑھانے کے بعد کا شانہ خلافت میں داخل ہوتے تھے۔ اور ساری رات نماز پڑھتے رہتے تھے۔ خدا سے گڑگڑا کر یہ دعا مانگتے تھے کہ وہ ان کے ہاتھوں امت کو ہلاک نہ کرائے۔ لیکن جب ان کے پروردگار نے ان کی دعا قبول نہ فرمائی تو نماز استسقا کا فیصلہ کیا اور اپنے تمام عمال کو لکھ

ابن سعد نے ”طبقات“ میں بہت سی روایتیں نقل کی ہیں جن سے ظاہر ہوتا ہے کہ حضرت عمرؓ کو عام کا کتنا خیال تھا، اور اس سلسلے میں وہ اپنی ذات اور اولاد پر کتنی زیادتی روا رکھتے تھے۔ ان میں سے ایک روایت یہ ہے کہ حضرت عمرؓ کی خدمت میں گوشت پیش کیا گیا جس میں کھج پڑا تھا۔ آپ نے اسے کھانے سے انکار کر دیا۔ اور فرمایا: ”ان میں سے ہر ایک اپنی اپنی جگہ سالن ہے۔“ آپ نے ایک شخص سے پانی طلب کیا، وہ شہد لے آیا۔ آپ نے شہد واپس کر دیا۔ اور فرمایا: ”واللہ! میں ایسی بات نہیں کروں گا جس کا قیامت کے دن مجھ سے جواب طلب کیا جائے!“ اپنے ایک لڑکے کے ہاتھ میں آپ نے تریز دیکھا اور فرمایا: ”واہ! امیر المؤمنین کے بیٹے اتم بچل کھا رہے ہو اور محمدؐ کی امت بھوکے مر رہی ہے۔“ لڑکا روٹا ہوا بھاگ گیا۔ اور حضرت عمرؓ معلوم کر کے خاموش ہو گئے کہ اس نے یہ تریز منجھو بھجوروں کے حوض خرید لیا تھا۔ عام الزمادہ میں آپ ایک عورت کے پاس سے گزرے جو علوہ بناری تھی، فرمایا: ”اس طرح نہیں!“ اور چھپے لے کر دکھایا کہ اس طرح بتاتے ہیں۔ حضرت ابو بکرؓ نے دیکھا کہ آپ ہمارے کے دو قصبے اور روغن زیتون کا کسٹر اٹھائے چلے جا رہے ہیں۔ چند قطر زدہ لوگ نظر آئے تو ان کے لیے کھانا تیار کیا۔ یہاں تک کہ انہوں نے پیٹ بھر کے کھانا کھایا۔۔۔ وغیرہ۔

بھیجا کہ فلاں دن لوگوں کو لے کر باہر نکلوا اور پروردگار عالم کے حضور گڑگڑاؤ کہ ان پر سے یہ سختی دور کر دے۔ اس دن وہ خود بھی لوگوں کو لے کر نکلے رسول اللہ ﷺ کی ردائے مبارک ان کے جسم پر تھی۔ نماز ختم کرنے کے بعد انہوں نے اور ان کے ساتھ تمام مسلمانوں نے اللہ جل شانہ کی بارگاہ میں تضرع و زاری کی اور گڑگڑا، گڑگڑا کے دعائیں مانگیں۔ حضرت عمرؓ دیر تک روتے رہے یہاں تک کہ داڑھی آنسوؤں سے تر ہو گئی۔ حضرت عباس بن عبدالمطلبؓ ان کے پہلو میں کھڑے تھے۔ حضرت عمرؓ نے ان کا ہاتھ پکڑا اور آسمان کی طرف سر اٹھا کر کہا۔ ”یا اللہ! ہم تیرے رسولؐ کے چچا کو تیرے حضور شفیع بناتے ہیں۔“ حضرت عباسؓ نے بھی اپنے پروردگار سے دعا مانگی۔ ان کی دونوں آنکھیں آنسوؤں سے چھلک رہی تھیں۔ لوگ اپنے رب کے سامنے کھڑے خشیت و زاری کے انتہائی جذبات کے ساتھ دعائیں مانگ رہے تھے اور جانتے تھے کہ اگر اس نے مینہ نہ برسایا تو موت یقینی ہے۔ آخر کار اللہ نے اپنے ان مومن بندوں کی دعا قبول فرمائی، جنہوں نے اس سے کیے ہوئے عہد کو پورا کیا تھا۔ بے شک اللہ اپنے بندوں کے لیے رؤف و رحیم ہے۔

اللہ نے اپنے بندوں کی دعا قبول فرمائی اور دھواں دھار بارش کے لیے آسمان کے دروازے کھول دیے۔ پیاسی زمین دیکھتے دیکھتے سیراب ہو گئی۔ اور اس نے اپنا خاکستری لباس اتار کے دھانی پوشاک پہن لی۔ اب ان عربوں کے لیے، جو چاروں طرف سے آ کر مدینہ میں جمع ہو گئے تھے۔ وہاں ٹھہرنے کی کوئی وجہ نہ رہی۔ چنانچہ حضرت عمرؓ ان میں جاتے اور فرماتے۔ ”جاؤ! اپنے اپنے وطن کو واپس جاؤ!“ انہیں اندیشہ تھا کہ کہیں لوگ مدینہ کی زندگی کو پیش و آرام کی زندگی سمجھ کر وہیں نہ رہیں۔ بلکہ انہوں نے ان بدویوں کو چند ایسے لوگوں کے سپرد کر دیا، جو ان کے کھانے اور سواری کا انتظام کر کے انہیں اپنی اپنی جگہ پہنچا دیں۔ پھر جہاں ضرورت پیش آتی تھی وہ خود بھی ان کے لیے سفر کی سہولتیں بہم پہنچاتے تھے۔ اپنے وطن واپس ہو کر یہ لوگ پھر معمول کے مطابق زندگی بسر کرنے لگے۔ حالانکہ اب انہیں مال غنیمت میں سے وہ وظیفہ نہیں مل رہے تھے، جو ان کی آسودگی کا سبب تھے۔ یہ اس لیے کہ حضرت عمرؓ جزیرۃ العرب کے قحط میں مصروف تھے اور انہوں نے اپنے

لشکر کو سخت احکام دے رکھے تھے کہ جب تک وہ اپنی مدافعت پر مجبور ہی نہ ہو جائیں، دشمن سے جنگ نہ کریں۔ عام الرماہ میں حضرت عمرؓ نے زکوٰۃ وصول کرنے کے لیے آدمی نہ بھیجے، بلکہ جب تک قحط دور نہ ہو گیا انہیں روکے رکھا۔ جب لوگ اطمینان سے زندگی بسر کرنے لگے اور سرمایہ حیات وافر ہو گیا تو کارندوں کو بھیجا اور حکم دیا کہ ہر صاحب استطاعت سے دو حصے وصول کیے جائیں۔ ایک حصہ عام الرماہ کا اور ایک اس کے بعد کے سال کا۔ پہلا حصہ محتاجوں میں تقسیم کر دیا جائے اور دوسرا حصہ بارگاہ خلافت میں پہنچا دیا جائے۔ اس سے ضرورت مندوں کی ضرورت میں بہت تخفیف ہو گئی۔ پھر یہ تاکید بھی تھی کہ ان لوگوں کے سوا کسی کو تکلیف نہ دی جائے اور اتنا بوجھ نہ ڈالا جائے جسے برداشت کرنے کی ان میں طاقت نہ ہو۔

مناسب ہے کہ ہم اس مرحلے پر تھوڑی دیر کے لیے توقف کریں اور حضرت عمرؓ کی سیاست کو دیکھیں جو اس قحط کے زمانے میں، جس سے انہیں اور ان کی قوم کو سابقہ پڑا، ان کی خدمات سے ظاہر ہوتی ہے۔ اس سے ہماری مراد استغاب و احترام کے ان جذبات کا اظہار نہیں ہے جو ان خدمات کے پیش نظر حضرت عمرؓ کے لیے دل میں پیدا ہوتے ہیں، بلکہ ہم ان خدمات کے آئینے میں حکومت کی اس تصویر کے اجمالی خطوط دیکھنا چاہتے ہیں، جو اس شخص کے ذہن میں مرتسم تھی۔ جسے قصداً قدر نے اس مقصد کے لیے مخصوص فرمایا تھا کہ وہ اسلامی معاشرے میں نظام حکومت کو تفصیلی رنگ دینے کا سب سے پہلے آغاز کرے۔ ان خدمات و اعمال میں جو چیز سب سے زیادہ نظر کو اپنی طرف کھینچتی ہے وہ حضرت عمرؓ کا دمہ داریاں قبول کرنا اور اپنی جان کو خود موردِ ستم بنانا ہے۔ انہوں نے اللہ کی عطا کی ہوئی نعمتوں سے روگرداں ہونے کے لیے اپنے اوپر یہ بوجھ نہیں لادا تھا۔ کہ اسلام اس کی اجازت نہیں دیتا۔ یہ وہ اس لیے کرتے تھے کہ ان کا شعور غریبوں، کمزوروں اور محتاجوں کے شعور سے ہم آہنگ ہو جائے۔ ان کا ارشاد ہے۔ ”جب تک میں خود لوگوں کی مصیبت میں شریک نہ رہوں گا مجھے ان کی تکلیف کا کیسے اندازہ ہوگا؟“ اس لیے وہ اپنے آپ کو ان محتاجوں کی سطح پر لے آئے تھے، جنہیں زندگی برقرار رکھنے کے لیے صرف انہی کا دسترخوان میسر آتا تھا۔ جس پر وہ دوسرے ہزاروں بھوکوں کے ساتھ بیٹھتے تھے۔ چنانچہ حضرت عمرؓ انہیں کے ہمراہ

کھانا کھاتے تھے۔ اور اپنے گھر میں کھانا کھانے پر رضامند نہ ہوتے تھے۔ تاکہ کوئی یہ نہ سمجھے کہ وہ اپنے لیے ایسی چیز پسند کرتے ہیں جو ان کی قوم کے فاقہ زدوں کو میسر نہیں۔ اپنے اس عمل سے ان کے دواہم مقصد تھے۔ ایک تو یہ کہ انہیں لوگوں کے دکھ درد کا احساس ہو جائے تاکہ وہ ان سے ہمدردی اور ان کی تکلیفیں دور کرنے کے سلسلے میں سعی و عمل کی رفتار تیز تر کر دیں اور دوسرا یہ کہ عوام کو اطمینان حاصل ہو جائے کہ امیر المومنین مصائب و شدائد میں ہمارے برابر کے شریک ہیں اور ان کے جذبات مشتعل نہ ہوں۔ بلکہ وہ ہر تکلیف و اذیت پر راضی برضار ہیں کہ مملکت کا سب سے بڑا آدمی اس ابتلا میں ان کا ساتھ دے رہا ہے اور ان دونوں مقصدوں میں حضرت عمرؓ اتنے کامیاب رہے کہ کسی قوم کا کوئی فرماں روا اس کی مثال پیش نہیں کر سکتا۔

اس بنا پر حضرت عمرؓ کے نزدیک فرماں روا کا سب سے پہلا فرض یہ تھا کہ وہ اپنی زندگی کو عوام کی زندگی کے برابر رکھے۔ لیکن اسی طرح ان کی یہ بھی رائے تھی کہ اہل استطاعت کو جائز روزی سے نفع اندوز ہونے کے لیے دولت جمع کرنے اور زمین سے فائدہ لینے کا موقع دیا جائے تاکہ یہ سرمایہ ان کے شعلہ عمل کو بھڑکائے اور دولت اور نصرت کی زیادتی کے لیے مساعی کے قدم برق رفتار ہو جائیں۔ اس سے عوام کے دل میں اپنے فرماں روا کی محبت بڑھے گی۔ وہ اس کی سیاست کو اپنائیں گے۔ اور اس سیاست کی راہ میں زیادہ سے زیادہ قربانیاں کرنے پر آمادہ ہو جائیں گے۔ اپنے حاکم سے عوام کی یہ محبت اور شدید تعلق خاطر دیکھ کر قوم کے اعیان و اکابر کی نگاہ میں بھی اس کا مرتبہ بلند ہو جائے گا۔ اور کسی کے دل میں اس کے خلاف نافرمانی و سرکشی کا خیال نہ آ سکے گا۔ اس کے علاوہ قوم کے مختلف طبقوں میں اخوت و محبت کے رشتے استوار ہو جائیں گے کیونکہ ان مختلف طبقوں میں فرماں روا کا وہی مقام ہوتا ہے، جو مقام انسان کے جسم میں قلب کا ہوتا ہے۔ فرماں روا، ان میں عدل و انصاف سے زندگی کا سامان تقسیم کرتا ہے اور ان سب کا رخ عام بھلائی کی طرف پھیر دیتا ہے۔

ابھی قطہ پوری طرح ختم نہ ہونے پایا تھا اور اللہ نے یہ مصیبت ان کے سروں سے کھینچ کر دور نہ کی تھی کہ شام میں وہاں کے پھوٹے اور اس کے عراق تک پہنچ جانے کی خبر نے انہیں بے چین کر دیا۔ فلسطین کے ایک شہر ”عمواس“ میں طاعون پھیلا اور اس کی چھوٹ نے

پورے شام کو اپنی لپیٹ میں لے لیا۔ مرض کا حملہ اتنا شدید تھا کہ جس کسی کو وہ ہدف بناتا اسے تیزی سے موت کے منہ میں پہنچا دیتا اور افسوس! کہ اس نے بہت سے انسانوں کو ہدف بنایا۔ یہ وباء مہینوں تک پھیلی رہی اور پچیس ہزار مسلمان اس کی بھینٹ چڑھ گئے، جن میں حضرت ابو عبیدہ بن جراح، معاذ بن جبل، یزید بن ابی سفیان، حارث بن ہشام، سہیل بن عمرو، عتبہ بن سہیل اور اسی مرتبے کے سینکڑوں اعیان و اکابر شامل تھے۔ حارث بن ہشام اپنے ستر (۷۰) اہل خاندان کے ساتھ مدینہ سے شام گئے اور ان میں سے چار کے سوا باقی سب کے سب اس بلائے بے درماں کی نذر ہو گئے۔ کہا جاتا ہے کہ اس طاعون میں، جو شہریوں کی طرح فوجیوں میں بھی پھیل گیا تھا، حضرت خالد بن ولیدؓ کی اولاد میں سے چالیس افراد کام آئے اس تباہی نے لوگوں پر دہشت طاری کر دی۔ اور وہ اس کے عواقب سے تھرا اٹھے۔ اگر اس وقت دشمن پلٹ کے ان پر حملہ کر دیتا تو وہ یقیناً اس کا مقابلہ نہ کر سکتے۔ لیکن رومیوں کو اندیشہ تھا کہ جو وبا مسلمانوں پر چھائی ہوئی ہے۔ کہیں ان پر بھی مسلط نہ ہو جائے۔ اس لیے وہ حملہ کرنے کی جرأت نہ کر سکے۔

وباء کی خبریں ابتداء پر بان کن نہ تھیں۔ حضرت عمرؓ شام جانے کا ارادہ فرما رہے تھے کہ فتح کے بعد اس کا نظم و نسق مرتب فرمائیں۔ چنانچہ فاروق اعظمؓ مدینہ سے چلے اور جب تبوک کے قریب سرخ کے مقام پر پہنچے تو پہ سالارانِ عساکر اسلامی، حضرت ابو عبیدہ بن الجراح، یزید بن ابی سفیانؓ اور شریحیل بن حسنہؓ حاضر خدمت ہوئے۔ انہوں نے اطلاع دی کہ سرزمین شام جراثیم زدہ ہو گئی ہے۔ اور طاعون کی شدت کا ذکر کیا حضرت عمرؓ یہ خبر سن کے مضطرب ہوئے اور شام کے وقت مہاجرین اولین کو بلا کر ان سے مشورہ کیا کہ وبا کے باوجود شام کا سفر جاری رکھا جائے یا مدینہ کی واپسی کا فیصلہ کیا جائے؟ حاضرین میں اختلاف رائے پیدا ہو گیا۔ ایک گروہ نے کہا۔ آپ ایک ایسے مقصد کے لیے تشریف لائے ہیں جس میں خدا کی مشرودہی کے سوا اور کچھ مطلب نہیں، وبا آپ کے لیے روک نہیں بنی چاہیے! لیکن دوسرے گروہ نے عرض کی۔۔۔۔۔ 'وہاں ہلاکت و فنا کا دور دورہ ہے۔ ہماری رائے نہیں ہے کہ آپ وہاں تشریف لے جائیں۔ مہاجرین کی طرح انصار نے بھی باہمی اختلاف رائے کا اظہار کیا۔ ایسا معلوم ہوتا تھا کہ انہوں نے مہاجرین کی باتیں سن لی ہیں۔ اور انہی کو

دہرا رہے ہیں۔ اب حضرت عمرؓ نے قریش کے ان مہاجرین کو جمع کیا جو فتح مکہ کے وقت موجود تھے۔ اور ان سے مشورہ طلب فرمایا۔ ان میں سے ایک نے بھی اختلاف نہ کیا اور سب نے یک زبان ہو کر کہا ”لوگوں کو واپس لے چلیے! وہ ہلاکت و فنا کی جگہ ہے۔“ حضرت عمرؓ نے واپسی کا حکم دے دیا۔ اور حضرت ابن عباسؓ نے لوگوں میں اعلان کر دیا کہ صبح ہوتے ہی سامان سفر تیار کریں۔ صبح کی نماز کے بعد حضرت عمرؓ نے مسلمانوں سے خطاب ہو کر فرمایا۔ ”میں واپس جا رہا ہوں۔ تم بھی واپس چلو۔“

حضرت عمرؓ کے ان مشوروں اور اس فیصلے کے وقت حضرت ابو عبیدہؓ موجود نہ تھے۔ جب انہیں اس کا علم ہوا تو حضرت عمرؓ سے بولے ”عمر! قضائے الہی سے بھاگتے ہو؟“ حضرت عمرؓ اس اعتراض پر مبہوت ہو گئے اور تھوڑی دیر تک حضرت ابو عبیدہؓ کو تنگنی باندھے دیکھ کر فرمایا۔ ابو عبیدہ! کاش یہ بات کوئی اور کہتا۔ ہاں! میں بھاگ رہا ہوں قضائے الہی سے قضائے الہی کی طرف!“ پھر سر جھکا کر کچھ سوچتے رہے اور سلسلہ کلام جاری رکھتے ہوئے کہا۔ ”کیا خیال ہے اگر ایک شخص کسی ایسی وادی میں اترے جس کا ایک حصہ سرسبز ہو اور دوسرا خنجر تو کیا جس نے خنجر حصے میں بھیڑیں چرائیں، قضائے الہی سے نہیں چرائیں اور جس نے سرسبز حصے میں بھیڑیں چرائیں قضائے الہی سے نہیں چرائیں؟“ اس گفتگو کے بعد حضرت عمرؓ نے حضرت ابو عبیدہؓ سے شام کے حالات اور وبا سے بچنے کے طریقوں پر تبادلہ خیال کیا۔ یہ دونوں ابھی باتیں کر ہی رہے تھے کہ حضرت عبدالرحمن بن عوفؓ پہنچے تو دیکھا کہ کھلی جچی ہے۔ پوچھا، کیا بات ہے؟ اور جب لوگوں نے بات بتائی تو کہا۔ ”مجھے اس کے متعلق علم ہے۔ میں نے رسول اللہ ﷺ کو یہ فرماتے سنا ہے: اگر تم سنو کسی ملک میں وبا پھیلی ہے تو وہاں مت جاؤ! لیکن اگر تم کسی جگہ ہو اور وبا پھوٹ پڑے تو وہاں سے بھاگو نہیں!“ یہ حدیث سن کر حضرت عمرؓ مطمئن ہو گئے فرمایا ”الحمد للہ! لوگو! چلو۔“

حضرت عمرؓ اپنے ہمراہیوں کو لے کر مدینہ واپس چلے گئے اور سرداران فوج اپنی اپنی عملداریوں میں۔ مدینہ پہنچ کر حضرت عمرؓ نے شام کے مسلمانوں کے متعلق سوچنا شروع کیا کہ انہیں طاعون کی تباہ کاریوں سے کیسے بچایا جائے؟ خاص طور پر امیر المومنینؓ کو حضرت ابو عبیدہؓ کا بہت خیال تھا کہ کہیں وہ طاعون کی زد میں آ کر وفات نہ پا جائیں۔ حضرت عمرؓ کو

حضرت ابو عبیدہؓ کی زندگی اس لیے اور بھی عزیز تھی کہ وہ انہیں اپنے بعد خلیفہ نامزد کرنا چاہتے تھے۔ کیا حضرت ابو بکرؓ نے سفید بنی ساعدہ میں انصار کو دعوت نہیں دی تھی کہ وہ ان دونوں حضرت ابو عبیدہؓ اور حضرت عمرؓ میں سے کسی ایک کے ہاتھ پر بیعت کر لیں۔ مسلمانوں نے پہلے حضرت ابو بکرؓ کی بیعت کی اور اس کے بعد حضرت عمرؓ کی۔ ان حالات میں حضرت ابو عبیدہؓ کو خلیفہ نامزد کرنا اور لوگوں کو ان کی بیعت کی دعوت دینا کسی طرح نامناسب نہ تھا، لیکن اگر وہ طاعون میں وفات پا جاتے ہیں تو حضرت عمرؓ کو خلیفہ نامزد کریں گے؟ اس کے علاوہ حضرت عمرؓ کو حضرت ابو عبیدہؓ سے بے انتہا محبت تھی۔ اور ان کے دل میں اس مرد مومن کا بڑا مرتبہ تھا۔ اسی لیے وہ حضرت ابو عبیدہؓ کو دبا کے گرداب سے لٹکے لٹکے کے لیے شام سے بلالینا چاہتے تھے۔ لیکن انہیں یہ بھی معلوم تھا کہ حضرت ابو عبیدہؓ خدا پر اہل ایمان رکھتے ہیں۔ اداۓ فرض کو اپنی زندگی پر مقدم سمجھتے ہیں۔ اور وہ کسی قیمت پر اپنے ساتھیوں کو شام میں چھوڑ کر قضاۓ الہی سے نہیں بھاگیں گے۔ چنانچہ انہوں نے حضرت ابو عبیدہؓ کو جو خط ارسال کیا اس میں اپنے اندیشوں کی طرف کوئی اشارہ نہ کیا۔ بلکہ لکھا۔ ”میں ایک ضروری کام کے سلسلے میں آپ سے زبانی بات چیت کرنا چاہتا ہوں۔ مجھے امید ہے کہ آپ خط پڑھتے ہی روانہ ہو جائیں گے!“ حضرت ابو عبیدہؓ نے یہ خط پڑھ کر حضرت عمرؓ کا مطلب سمجھ لیا کہ وہ انہیں وبا کی حدود سے نکالنا چاہتے ہیں اور فرمایا۔ ”اللہ، امیر المومنینؓ کو معاف فرمائے!“ اس کے بعد حضرت عمرؓ کو لکھا۔ ”معلوم ہوتا ہے آپ کو میری ضرورت ہے، لیکن میں اسلامی لشکر میں ہوں اور میرے دل میں اسے چھوڑنے کا کوئی خیال نہیں ہے۔ چنانچہ میں اس وقت تک اپنے ساتھیوں سے جدا نہیں ہونا چاہتا جب تک اللہ میرے اور ان کے متعلق اپنا حکم صادر نہ فرمادے۔ امیر المومنینؓ! مجھے اپنے ارشاد کی تعمیل سے معذور سمجھئے اور لشکر ہی میں رہنے دیجئے!“ حضرت عمرؓ یہ خط پڑھ کر رونے لگے۔ حاضرین نے پوچھا۔ ”کیا ابو عبیدہؓ کا انتقال ہو گیا؟“ حضرت عمرؓ نے آنسوؤں سے گھٹی آواز میں جواب دیا۔ ”نہیں مگر معلوم ہوتا ہے ہو جائے گا۔“

میں چاہتا تھا کہ مدینہ واپس ہوتے وقت حضرت ابو عبیدہؓ کے اس اعتراض کے جواب میں کہ ”عمرؓ قضاۓ الہی سے بھاگتے ہو۔؟“ حضرت عمرؓ نے جو حکیمانہ بات ارشاد فرمائی

تھی۔ اس پر ایک نظر ڈالتا۔ اسی طرح اب میری خواہش تھی کہ ان دو خطوں پر اظہار رائے کرنا جو حضرت عمرؓ اور حضرت ابوعبیدہؓ نے ایک دوسرے کو لکھے۔ اس لیے کہ حضرت عمرؓ کا وہ ارشاد اور یہ دونوں خط ایک آئینہ ہیں۔ جس میں اس عہد کی زندگی، اس زندگی کے عناصر قوت اور اس دور میں اسلامی سلطنت کی وسعت و کشادگی کے اسباب جھلکتے ہیں، لیکن میں نے بہتر یہی سمجھا کہ پہلے وہ واقعات بیان کروں جو وہاں کے ختم ہونے اور شام کی زندگی کے اپنی طبعی رفتار پر آجائے تک پیش آئے کیونکہ ان واقعات سے ایک طرف تو اس آئینے کو مزید جلا حاصل ہوگی اور دوسری طرف صدر اول کے مسلمانوں کا۔۔۔ جو رسول اللہ ﷺ کے صحابی تھے۔۔۔ طریق فکر واضح ہو جائے گا کہ وہ کس طرح حق کے سوا، جو ان کے دل و دماغ پر چھایا ہوا تھا۔ ہر قید اور ہر غرض سے آزاد ہو کر سوچتے تھے اور اللہ تعالیٰ کس طرح انہیں عرفان حق کی توفیق ارزانی فرماتا تھا۔

حضرت عمرؓ، حضرت ابوعبیدہؓ کا خط پڑھ کر رو دیئے اور سوچنے لگے کہ اہل شام کو ہلاکت کے اس بھور سے کیسے نکالیں؟ اہل الرائے اصحاب سے مشورے کے بعد انہوں نے حضرت ابوعبیدہؓ کو لکھا۔ ”تم لوگوں کو شیب میں لے کر اترے ہو۔ اس لیے کسی بلند اور پر فضا مقام پر چلے جاؤ“ حضرت ابوعبیدہؓ ابھی اس حکم کی تعمیل کے متعلق سوچ رہے تھے کہ طاعون نے ان پر وار کیا اور وہ اللہ کو عزیز ہو گئے۔ حضرت ابوعبیدہؓ نے اپنا جانشین حضرت معاذ بن جبلؓ کو نامزد کیا تھا، لیکن پہلے ان کے صاحبزادے اور بعد کو وہ خود طاعون میں مبتلا ہوئے۔ اور دونوں کے دونوں انتقال فرما گئے۔ حضرت معاذؓ نے اپنا قائم مقام حضرت عمرو بن عاصؓ کو بنایا۔ حضرت عمرو بن عاصؓ نے ایک تقریر کی اور فرمایا: ”یہ وبا جب بھونتی ہے تو آگ کی طرح پھیلی ہے، پہاڑوں میں چھپ کر اپنی جانیں بچاؤ۔“ اس کے بعد لوگوں کو لے کر وہاں سے نکلے اور پہاڑوں میں چلے گئے۔ تا آنکہ وبا کا زور گھٹنے گھٹنے بالکل ختم ہو گیا۔ امیر المومنینؓ کو حضرت عمرو بن عاصؓ کی اس تقریر کا علم ہوا تو نہ صرف یہ کہ آپؓ نے اس پر ناپسندیدگی کا اظہار نہیں فرمایا بلکہ اسے اپنے اس حکم کی تعمیل قرار دیا، جو حضرت ابوعبیدہؓ کو بھیجا گیا تھا۔

اس وبا کی علت کیا تھی؟ اور وہ کون سا سبب تھا، جس پر اسے محمول کیا جائے؟ جو

روایات ہم تک پہنچی ہیں، وہ اس سوال کا کوئی اطمینان بخش جواب نہیں دیتیں۔ بعض متاخرین کا کہنا ہے۔ عموماً اس کا طاعون اس لیے پھیلا کہ جنگ کے میدانوں میں لوگ بکثرت مارے گئے اور چونکہ ان میں سے بیشتر دفن نہ کیے جاسکے اس لیے ان کی لاشیں سڑتی رہیں۔ اور ان کے جراثیم فضا میں پھیل کر وبا کا سبب بن گئے۔ لیکن قدیم مؤرخین اسے اللہ کا غضب قرار دیتے ہیں۔ جو بعض اہل شام کے شراب پینے پر حضرت ابوعبیدہ کی بددعا کے نتیجے میں نازل ہوا۔ حضرت ابوعبیدہ نے حضرت عمرؓ کو لکھا۔ ”شام کے چند مسلمان بے نوشی کے مرتکب ہوئے ہیں اور ہماری باز پرس پر یہ تاویل کرتے ہیں کہ ہمیں اختیار دیا گیا ہے اس لیے ہم نے شراب پی ہے۔ قرآن نے صرف یہ فرمایا ہے: ”پھر کیا تم ان چیزوں سے باز رہو گے؟“ لیکن اس کا ترک ہم پر واجب نہیں ٹھہرایا۔“ قرآن نے شراب نوشی کی کوئی سزا مقرر نہیں کی تھی۔ نہ رسول اللہ ﷺ اور حضرت ابوبکر صدیقؓ کے عہد میں کسی شرابی پر حد جاری کی گئی تھی۔ اس لیے حضرت عمرؓ نے مدینہ کے اصحاب رائے کو جمع فرما کر حضرت ابوعبیدہ کے خط کا ان سے ذکر کیا۔ ان لوگوں نے رائے دی کہ قرآن کے ارشاد۔ ”پھر کیا تم ان چیزوں سے باز رہو گے؟“ کا مطلب یہ ہے کہ باز رہو اور سب نے متفقہ طور پر یہ فیصلہ کیا کہ شراب پینے والوں کو اتنی (۸۰) اتنی (۸۰) درے لگائے جائیں اور ان کی شہادت نامعتبر قرار دی جائے۔ حضرت عمرؓ نے حضرت ابوعبیدہ کو لکھا کہ شراب پینے والوں کو بلاؤ۔ اگر وہ شراب کو حلال بتائیں تو انہیں قتل کر دو اور اگر اس کے حرام ہونے کا اقرار کریں تو ان کے اتنی (۸۰) اتنی (۸۰) درے لگواؤ۔ حضرت ابوعبیدہ نے ان لوگوں کو بلایا اور مجمع عام میں ان سے شراب کے متعلق سوال کیا۔ انہوں نے کہا ”شراب حرام ہے!“ چنانچہ ان کو اتنی (۸۰) اتنی (۸۰) درے لگوائے اور کہا۔ ”اے اہل شام! تم پر کوئی نہ کوئی آفت ضرور نازل ہوگی۔“ اور

۱۵۔ چند روایتیں یہ کہتی ہیں کہ حضرت عمرؓ بن خطاب نے ایک شخص کے متعلق، جس نے شراب پی تھی، مشورہ لیا۔ حضرت علیؓ نے ابن ابی طالبؓ نے فرمایا۔ ”اس شخص پر حد قذف جاری کی جائے۔“ اور دلیل کے طور پر کہا۔ ”جب کوئی شخص شراب پیتا ہے تو مدھوش ہو جاتا ہے۔ مدھوش ہو جاتا ہے تو دواسی جاتی ہے۔ اور دواسی جاتی ہے تو بہتان باندھتا ہے۔۔۔“ حضرت عمرؓ نے اس رائے کو قبول فرمایا اور بے نوشی کے جرم میں اتنی (۸۰) درے لگوائے۔ (دیکھو: موطاء صفحہ ۳۱۱)

طاعون اسی بددعا کا نتیجہ تھا۔

میرا خیال ہے کہ آج اکثر و بیشتر لوگ متاخرین کی رائے یا اس سے ملتی جلتی بات کو ترجیح دیں گے اور اہل شام کے خلاف ابو عبیدہؓ کی بددعا کو بکا سبب نہیں سمجھیں گے۔ جو الفاظ حضرت ابو عبیدہؓ سے منسوب کیے جاتے ہیں۔ مجھے شبہ ہے کہ وہ ان کی زبان سے ادا ہوئے ہوں۔ محض چند آدمیوں کے شراب پینے پر وہ شام کے باشندوں کے حق میں ایسے ہلاکت خیز عذاب کی دعا کیسے مانگ سکتے تھے جب کہ لوگ شراب نوشی سے کہیں بڑھ کر گناہوں کا ارتکاب کرتے ہیں اور اللہ ان کی پاداش میں ایسا کوئی عذاب نازل نہیں کرتا جو گنہگاروں اور بے گناہوں دونوں کو اپنی لپیٹ میں لے لے۔ پھر حضرت ابو عبیدہؓ ایک ایسے مسلمان تھے جن کا دل نرم اور ایمان پختہ تھا۔ وہ ان لوگوں سے زیادہ نیک اور صالح تھے جو ان الفاظ کو ان کی ذات سے منسوب کرتے ہیں۔ کہیے! آپ کا کیا خیال ہے۔ جب کہ آپ دیکھ چکے ہیں کہ حضرت عمرؓ نے انہیں طاعون کی حدود سے نکالنے کے لیے مدینہ بلایا تو انہوں نے صاف جواب دے دیا کہ میں اپنے اہل لشکر کو چھوڑ کر نہیں آ سکتا۔ لیکن ہمارا یہ شک کہ حضرت ابو عبیدہؓ کہ زبان سے یہ الفاظ ادا نہیں ہوئے، لوگوں کے شراب پینے کی نفی نہیں کرتا۔ جب حضرت ابو عبیدہؓ نے شراب پینے والوں کو بلا کر ان سے پوچھا تو انہوں نے اللہ تعالیٰ کے ارشاد ”فہل انتقم مفتہون“ سے اپنے فعل کی تائید کی۔ حضرت ابو عبیدہؓ نے ان کا معاملہ بارگاہ خلافت میں پیش کر دیا اور اس کے بعد خلیفہ المسلمینؓ کے حکم کی تعمیل میں ان لوگوں کو دور لے لکوائے۔ اس واقعے سے متعلق روایت کا تواتر اور عہد فاروقیؓ اور اس کے بعد حد خم کا جاری کیا جانا اس کی صحت کا قطعی ثبوت ہے۔ پھر یہ روایت اس امر کی تائید بھی کرتی ہے کہ حضرت عمرؓ نے عہد رسالت میں اللہ تعالیٰ سے شراب کے متعلق دعا فرمائی کہ وہ اس سلسلے میں مسلمانوں کو واضح ہدایت عطا کرے، اس لیے کہ شراب عقل اور مال کی دشمن ہے۔ ان حالات میں کوئی تعجب نہیں اگر حضرت عمرؓ نے بادہ نوشوں پر سختی فرمائی ہو اور بے خواری کی سزا مقرر کر کے اسے اپنے عہد میں نافذ بھی فرمایا ہو تا کہ بعد کو آنے والے اسے حدود اللہ کے طور پر جاری کر سکیں۔

وہا کا سبب چاہے کچھ ہو۔ بہر حال لوگ حضرت عمرو بن عاصؓ کے کہنے پر پہاڑوں میں چلے گئے کہ طاعون کا زور ٹوٹ جائے۔ لیکن اس وقت تک شام میں پچیس ہزار مسلمان اس قبر الہی کی نذر ہو چکے تھے اور یہ وہا شام سے عراق منتقل ہو کر سب سے زیادہ اہل بصرہ کی بھیٹ لے چکی تھی۔ جو اسلامی لشکر کا بہترین حصہ تھا۔ اس کے باوجود یزدگرد نے عراق واپس لینے کی اس سے زیادہ فکر نہ کی جتنی ہرقل نے فلسطین یا شام واپس لینے کے لیے کی تھی۔ ہرقل کی طرح اسے بھی یہ خوف تھا کہ مبادا طاعون اس کی فوجوں میں پھیل کر شام سے ایران پہنچ جائے اور اس کی ہلاکت خیریاں جنگ اور اس کے نتائج سے زیادہ تباہ کن ثابت نہ ہوں۔ وہا ختم ہونے کے بعد حضرت عمرؓ اس کے اثرات مابعد سے کیسے عہدہ برآ ہوں؟ اگر وہ اتنے مسلمانوں کی ہلاکت اور اسلامی لشکر کی کثیر تعداد کے نقصان اجل ہو جانے کے بعد بھی شام اس کے حال پر چھوڑ دیتے تو فتح شام ناخوشگوار نتائج سے دو چار ہو جاتی کیونکہ رومی اس پر دوبارہ قبضہ کرنے کے لیے چڑھائی کی سوچ رہے تھے۔ اس کے علاوہ مرنے والوں کی میراث کے جھگڑوں نے وہاں کے اقتصادی نظام میں گڑبڑ پیدا کر دی تھی اور حضرت عمرؓ کو یہ کسی طرح گوارا نہ تھا۔ کہ ترکوں کی تقسیم مسلمانوں میں فتنہ و فساد کا بیج بونے۔ ان حالات میں ان کے لیے بس یہی ایک رستہ رہ گیا تھا کہ بنفس نفیس شام تشریف لے جائیں اور تمام حالات کا مطالعہ کر کے انتظام کریں چنانچہ آپؓ نے حضرت علیؓ کو اپنا قائم مقام مقرر کیا اور صحابی کی ایک جماعت کے ہمراہ مدینہ سے ایلہ کی طرف روانہ ہوئے۔ وہاں پہنچ کر شہر کے پادری کو بلایا اور اسے اپنا گرتا دے کر، جو طوالت سفر سے پھٹ گیا تھا۔ ارشاد فرمایا: ”اسے دھو کر پیوند لگا دو۔“ پادری نے گرتا دھو کر اس میں پیوند لگا دیئے اور اسی طرح کا ایک اور گرتا بھی سلوا دیا۔ دونوں گرتے لے کر وہ حضرت عمرؓ کی خدمت میں حاضر ہوا اور عرض کیا: ”یہ آپ کا گرتا ہے جسے دھو کر میں نے پیوند لگا دیئے ہیں اور یہ دوسرا گرتا آپ میری طرف سے قبول فرمائیے۔“ حضرت عمرؓ نے اپنا گرتا پہن لیا اور دوسرا گرتا واپس کرتے ہوئے فرمایا: ”میرا گرتا اس سے زیادہ پسینہ جذب کرتا ہے۔“

حضرت عمرؓ ایلہ سے روانہ ہوئے اور جابیہ پہنچ کر قیام فرمایا۔ شام و فلسطین کے عمال نے حاضر خدمت ہو کر مسلمانوں کی چٹائیاں کی۔ آپؓ نے تمام ملک شام کا دورہ فرمایا۔ مختلف

علاقوں میں مسلمانوں کے معاملات کی چھان بین کی، ان کے ساتھ فیاضی سے پیش آئے۔ دمشق، حمص اور ان دوسرے شہروں میں، جو وبا کی تباہ کاریوں کا بطور خاص نشانہ بنے تھے۔ عربوں کے لیے جاڑے اور گرمیوں کی فردگاہیں قرار دیں۔ پھر شام کی سرحدوں اور لشکر گاہوں کو مستحکم کیا۔ غذا کی تقسیم کا از سر نو انتظام ہوا اور اس کام میں مدد دینے کے لیے لوگوں کو خود نامزد فرمایا۔ اس سے فارغ ہو کر تر کے تقسیم کیے اور مرحومین عمواس کا متروکہ مستحقین کو ڈھونڈ ڈھونڈ کر انہیں پہنچا دیا اس طرح تمام معاملات درستی پر آ گئے اور سابقہ نظام بحال ہو گیا۔ ایک طویل خوف و دہشت کے بعد لوگوں نے اطمینان کا سانس لیا اور رومیوں کو شام پر دوبارہ قبضہ کرنے کا خیال اپنے دل سے نکالنا پڑا۔

حضرت عمرؓ کو جب حضرت ابوعبیدہؓ اور حضرت یزید بن ابی سفیانؓ کے انتقال کی خبر ملی تھی، آپ نے ان دونوں کی جگہ علی الترتیب شرحبیل بن حسنہؓ اور معاویہ بن ابی سفیانؓ کو مقرر فرمایا تھا۔ جابیہ کے زمانہ قیام میں آپ نے شرحبیل بن حسنہؓ کو ان کی خدمات سے معزول کر دیا۔ شرحبیلؓ نے پوچھا۔ ”کیا آپ نے مجھے کسی ناراضگی کی بنا پر معزول فرمایا ہے؟“ حضرت عمرؓ نے جواب دیا۔ ”نہیں تم مجھے بہت عزیز ہو لیکن میں ایک ایسے شخص کو چاہتا ہوں جو تم سے زیادہ قوی ہو۔“ شرحبیلؓ نے عرض کیا۔ ”تو پھر لوگوں میں اس کا اعلان فرما دیجئے تاکہ مجھے کسی ندامت اور قباحہ سے دوچار ہونا نہ پڑے۔“ حضرت عمرؓ کھڑے ہوئے اور مجمع عام سے خطاب فرمایا: ”لوگوں! بخدا میں نے شرحبیلؓ کو کسی ناراضگی کے سبب معزول نہیں کیا بلکہ میں ایک ایسے شخص کو حکومت پر مقرر کرنا چاہتا ہوں جو ان سے زیادہ قوت کے ساتھ حکومت کرے۔“ یہ سچ ہے کہ شرحبیلؓ ایک آزمودہ کار سالار فوج تھے، لیکن ان میں وہ سیاسی سوجھ بوجھ نہ تھی جو عوامی نفسیات کا احاطہ کر سکتی۔ اس کے برعکس حضرت معاویہؓ کو نوجوان تھے مگر سیاست و تدبیر میں ان کا پایہ بلند تھا اور ان کی نگاہ معاملات کی تہ تک فوراً پہنچ جاتی تھی۔

حضرت عمرؓ شام سے مدینہ واپس ہوتے ہوئے جابیہ پہنچے تو عام جلسے میں ایک تقریر کی اور اللہ کی حمد و ثناء کے بعد فرمایا۔۔۔ ”میں تم لوگوں پر والی بنایا گیا ہوں۔ تمہارے جو معاملات میرے سپرد کیے گئے ہیں، انشاء اللہ میں انہیں ٹھیک ٹھیک انجام دوں گا۔ ہم نے اموال

غنیمت، عطیے اور فرود گاہیں تم میں برابر برابر تقسیم کی ہیں اور تمہارے حقوق تم کو پہنچائے ہیں۔ چنانچہ تمہارے لیے فوجیں مرتب کی ہیں اور تمہاری راحت و آسائش کے اسباب فراہم کیے ہیں۔ ہم نے تمہیں آباد کیا ہے، مال غنیمت اور جہاد کے انعامات سے آسودہ و خوش حال بنایا ہے۔ ہم نے تمہارے حوصلوں کو بلند کیا ہے۔ تمہارے لیے رزق و عطاء کا حکم کیا ہے۔ پس اگر کوئی ایسی بات جانتا ہو جس پر عمل ہونا چاہیے تو وہ ہمیں بتائے، انشاء اللہ ہم اس پر عمل کریں گے۔“

نماز کا وقت آ گیا۔ جس کے بعد حضرت عمرؓ راگنی کا معمم ارادہ فرما چکے تھے۔ لوگوں نے عرض کیا۔ ”حضرت بلالؓ سے اذان کے لیے فرمائیے۔“ جب سے رسول اللہ ﷺ کا وصال ہوا تھا۔ حضرت بلالؓ نے اذان دینی چھوڑ دی تھی۔ اب جو اللہ نے مسلمانوں کے سر سے بلا ٹالی تو انہوں نے اذان سننے کی خواہش ظاہر کی۔ حضرت حق جل شانہ کی وہ نعمت یاد کرنے کے لیے کہ اس نے اپنا رسولؐ ان میں مبعوث فرما کر انہیں اسلام کی دعوت دی اور زمین کا وارث بنایا۔ خاکدان وجود کے مختلف گوشے ان کے پاؤں تلے بچھائے اور ایران و روم کی قومیں ان کے لیے خاک میں ملا دیں۔ اس کے بعد جب ان پر مصیبت نازل ہوئی تو اسے دور کر دیا اور اپنے عذاب و انتقام کا ذریعہ نہ بنایا۔ حضرت بلالؓ نے بلند آواز میں اذان دی، جسے ماہ و سال کی گردشیں متاثر نہ کر سکی تھیں۔ اور رسول اللہ ﷺ کے صحابیوں کو وہ مبارک عہد یاد آ گیا جس میں وہ نبی رحمت علیہ التحسینہ و التسلیم کی امامت میں صفیں باندھ کر نماز پڑھتے تھے۔ اور ارشادات نبویؐ سے فیض یاب و ہدایت اندوز ہوتے تھے۔ چنانچہ ایک صحابی ایسا نہ تھا جس کی داڑھی آنسوؤں سے تر نہ ہو، جن لوگوں کو وہ مقدس عہد دیکھنا نصیب نہ ہوا تھا وہ صحابیوں کو روتا دیکھ کر رونے لگے۔ سب سے زیادہ آنسو حضرت عمرؓ نے بہائے کہ اللہ اور اس کے رسولؐ کے فضل و برکت کو سب سے زیادہ وہی یاد کرتے تھے۔ نماز کا یہ اعلان جو مؤذن رسولؐ حضرت بلالؓ کی زبانی بیت المقدس کے قریب، شام کی فضاؤں میں پہلی بار خری مرتبہ گونجا، جو دنیا کی تاریخ میں، شام میں مسلمانوں کی فتح، اسلام کے قیام اور دوامی استحکام کا نشان بن گیا۔ چنانچہ کوئی مؤرخ اس کا ذکر کرنا نہیں بھول سکتا۔ اس لیے کہ وہ بطور خود اللہ کی نصرت ہے اور فتح مبین۔

اہل شام کو رخصت کر کے حضرت عمرؓ مدینہ واپس ہو گئے اور عراق کے سفر کا مصمم ارادہ فرمایا، لیکن اللہ کو اس ارادے کی تکمیل منظور نہ تھی۔ کہا جاتا ہے کہ حضرت عمرؓ نے شام سے پہلے عراق جانے کا ارادہ کیا تھا۔ چنانچہ جب اس کے شمال میں پہنچے تو فرض سے حلب اور دمشق کی طرف آ گئے، لیکن کعب احبار نے اس ارادے کو تبدیل کر دیا اور کہا کہ سفر کا آغاز شام سے فرمائیے۔ چنانچہ یہ سفر آخری سفر تھا۔ جس میں حضرت عمرؓ جزیرہ نمائے عرب سے باہر تشریف لے گئے۔ طاعون عمواس اور اس سے متعلق حضرت عمرؓ کا طرز عمل بیان کر چکنے کے بعد اب ہم یہ بتانا چاہتے ہیں کہ اس دور کے مسلمانوں میں عقلی آزادی کا کیا اثر تھا۔ یہ آزادی کن کن قوتوں پر مشتمل تھی۔ اور مسلمانوں کے لیے اس عظیم الشان سلطنت کے دروازے کس طرح کھلے جو وقت کے ساتھ ساتھ بڑھتی اور پھیلتی رہی تا آنکہ جب مسلمانوں نے اپنے آپ میں تبدیلی پیدا کر لی تو اللہ نے بھی انہیں بدل دیا۔

جب حضرت عمرؓ شام کے ارادے سے روانہ ہوئے تو سرغ کے مقام پر امرائے لشکر آپ سے آ کر ملے اور عرض کیا ”سرزمین شام جراثیم زدہ ہو گئی ہے۔“ یہ سن کر حضرت عمرؓ

بعض روایات کہتی ہیں کہ کعب احبار نے حضرت علیؓ کی اس رائے سے اختلاف کیا تھا کہ حضرت عمرؓ اپنا سفر عراق سے شروع فرمائیں۔ کہا جاتا ہے حضرت عمرؓ نے لوگوں کو بلا کر کہا کہ وہ متوجہ ممالک کا دورہ کر کے مسلمانوں کے حالات کا مطالعہ کرنا چاہتے ہیں اور اس مسئلے میں ان سے رائے طلب فرمائی۔ کعب احبار نے دریافت کیا ”آپ پہلے کہاں تشریف لے جانا چاہتے ہیں؟“ حضرت عمرؓ نے فرمایا۔ ”عراق!“ کعب احبار نے عرض کی ”ایسا نہ کیجئے۔ شر کے دس حصے ہیں جن میں سے نو مشرق میں ہیں۔ اور ایک مغرب میں۔ مشرق میں شیطان کے سینک اور تمام ناقابل علاج بیماریاں ہیں۔“ لیکن حضرت علیؓ بن ابی طالبؓ نے فرمایا۔ ”امیر المؤمنینؓ کو ذہن بھرت کے بعد ہجرت کرنے کی جگہ اور قہد اسلام ہے۔ ایک دن ایسا آئے گا کہ ہر مسلمان اس کی طرف دیکھے گا۔“ حضرت عمرؓ نے فرمایا۔ ”مرحومین عمواس کے ترکے ضائع ہو رہے ہیں۔ میں انہیں تقسیم کرنے کے لیے پہلے شام جاؤں گا۔ اور اپنی سوچی سمجھی رائے کے مطابق عمل کروں گا۔ اس کے بعد وہاں سے جاؤں گا۔ اور ملک کا دورہ کر کے لوگوں پر اپنا نقطہ نظر واضح کروں گا۔“ بعض نقادوں کا خیال ہے کہ حضرت علیؓ ابن ابی طالبؓ سے جو عبارت منسوب کی گئی ہے وہ ان واقعات سے مطابقت پیدا کرنے کے لیے منسوب کی گئی ہے جو حضرت علیؓ کے کوذ کو اپنا دار الخلافہ قرار دینے کے وقت پیش آئے، ورنہ انہوں نے شام اور عراق میں کوئی تفریق نہیں فرمائی تھی۔ اسی طرح ان نقادوں کا یہ بھی خیال ہے کہ کعب احبار والی روایت بھی بعد کو وضع کی گئی ہے۔

نے لوگوں کو مدینہ واپس ہونے کا حکم دیا۔ حضرت ابو عبیدہ بن الجراح نے اعتراض کیا ”عمر! قضائے الہی سے بھاگتے ہو؟“ حضرت عمرؓ نے فرمایا ”ہاں! قضائے الہی سے قضائے الہی کی طرف!“ یہ اعتراض اور یہ جواب دونوں مسئلہ تقدیر اور اس کے اس اختلاف پر روشنی ڈالتے ہیں جو آج بھی اپنی جگہ قائم ہے۔ ہمارا خیال ہے کہ حضرت عمرؓ کا جواب ”اسلامی قدریت“ کی دقیق ترین تصویر ہے حضرت ابن جراح اور وہ لوگ جنہوں نے حضرت عمرؓ کو سفر شام جاری رکھنے کا مشورہ دیتے ہوئے کہا تھا کہ ”آپ ایک ایسے مقصد کے لیے تشریف لائے ہیں، جس میں خدا کی خوشنودی کے سوا اور کچھ مطلوب نہیں دباء آپ کے لیے روک نہیں بنی چاہیے۔“ چونکہ اس پر ایمان رکھتے تھے کہ خدا کے حکم کے بغیر کوئی مصیبت ہم تک نہیں پہنچ سکتی۔ اور ہر وقت، پہلے ہی سے لکھ دیا گیا ہے۔ چنانچہ جب کسی کا وقت آ جاتا ہے تو پھر ایک لمحہ ادھر یا ادھر نہیں ہوتا۔ اس لیے وہ یہ سمجھتے تھے کہ ہماری فکر ہمیں غیبی امتلا سے نہیں بچا سکتی۔ پس جب ہم کسی بات کا ارادہ کر لیں تو ہمارا فرض ہے کہ اس کے سوا ہر چیز کی طرف سے آنکھیں بند کر کے آگے بڑھتے چلے جائیں۔ کوئی مصیبت اور کوئی رکاوٹ ہمارے پاؤں کی زنجیر نہ بنے۔ امرائے لشکر کا یہ عقیدہ ایک بے مثال قوت کا سرچشمہ ہے۔ ایک سپاہی، جو اللہ پر ایمان رکھتا ہے لامحالہ اسے فتح و نصرت کا ضامن بھی سمجھتا ہے۔ سچ ایمان کا سب سے پہلا حکم یہ ہے کہ سپاہی موت سے نہ ڈرے بلکہ خوش دلی کے ساتھ اس کی طرف بڑھے۔ اگر شہید ہو جائے تو یہ شہادت اللہ، وطن اور اس مقصد کی راہ میں ہوگی جسے وہ حاصل کرنا چاہتا تھا اور اگر ظفر مندی کے ساتھ زندہ رہ جائے تو ابدی افتخار کا تاج اس کے سر کی زینت ہوگا۔ اس عقیدہ پر فوج کا ایمان ہی تھا جس نے مسلمانوں کو مختلف میدانوں میں کامیاب و کامران کیا۔ انہوں نے اللہ کی راہ میں شہادت پسند کی اس لیے اللہ نے انہیں عزت و کرامت کی زندگی عطا فرمائی۔

لیکن قدریت کا یہ مفہوم، جو ایک سپاہی کی زندگی میں غیر معمولی اثر رکھتا ہے۔ ایک سیاست دان کے نظریہ قدر پر پورا نہیں اتر سکتا، جو عوامی مصالح اور جنگ و امن دونوں میں ان کی فلاح و بہتری کا ذمہ دار ہے۔ اسی طرح وہ مفکر بھی اس سے اتفاق نہیں کر سکتا، جس کا کام معاملات کی چھان بین کرنا اور ان کے تمام پہلوؤں پر نظر ڈالنا ہے یہ صحیح ہے کہ ہر

”وقت“ پہلے ہی سے لکھ دیا گیا ہے اور ہماری فکر و تدبیر ہمیں غیبی ابتلا سے نہیں بچا سکتی، لیکن اس کے باوجود ہمارا فرض ہے کہ ہم معاملات کو خوب اچھی طرح جانچیں، پرکھیں اور اپنے علم و عقل کی ہدایت کے مطابق باحسن طریق ان میں تصرف کریں۔ پھر جس نقطے کی طرف ہمارا علم، ہماری عقل اور ہمارا احسن تدبیر ہماری رہنمائی کرے وہی تقدیر الہی ہے۔ جس طرح ایک سپاہی کا میدان جنگ میں موت کی طرف جھپٹنا اور اس کے نتیجے میں کامیابی یا ناکامی سے دوچار ہونا تقدیر الہی ہے۔ سالار لشکر کا اولین فرض ہے کہ اپنی غلط رانی سے فوج کو ہلاکت میں نہ ڈالے اور جب تک اسے پوری طرح یہ اطمینان نہ ہو جائے کہ حالات شمشیر آزمائی اور سرفروشی کے حق میں ہیں، اپنے سپاہیوں کو موت کے منہ میں نہ دھکیلے، لیکن جب میدان میں اتر جائے تو کم سے کم نقصان اٹھا کر کامیابی حاصل کرنے کی کوشش کرے۔ اور ایک صاحب سیاست، ایک صاحب امر کا پہلا فرض یہ ہے کہ وہ اپنی ذات اور ان لوگوں کو ہلاکت سے بچائے جن کی سیاسی رہنمائی اس کے ذمے ہے بشرطیکہ حکومت اعلیٰ اور اس کی موجودہ آئندہ سیاست کو نقصان پہنچائے بغیر وہ اس سے بچ سکتا ہو یا لوگوں کو بچا سکتا ہو۔ اس طرح اگر وہ اپنے مقصد میں کامیاب ہو جائے تو اس کی یہ کامیابی اپنی جگہ اتنی ہی قابل فخر ہوگی جتنی ایک سپاہی کے لیے میدان جنگ میں اس کی ظفر مندی۔ پھر اسی کامیابی کو تقدیر الہی کہا جائے گا، جس سے اللہ نے ازراہ رحمت اپنے بندوں کو نوازا۔

یہی نقطہ نظر تھا ان لوگوں کا جنہوں نے طاعون کو ہلاکت و تباہی سے تعبیر کر کے حضرت عمرؓ کو مدینہ واپس ہو جانے کا مشورہ دیا اور حضرت عمرؓ نے اسے قبول فرمالیا۔ حضرت عمرؓ کا یہ فعل سر تا سر حکیمانہ فعل تھا۔ اگر وہ شام تشریف لے جاتے اور طاعون ان کی جان لے لیتا تو مسلمانوں کو اتنا بڑا نقصان اٹھانا پڑتا کہ ان کے سارے کام چوٹ ہو جاتے۔ یا ان کے چند ساتھیوں کو وہاں چھوٹ لگ جاتی۔ اور وہ ان سب کو لے کر واپس آتے تو وہاں جزیرہ نمائے عرب میں بھی پھیل جاتی اور اس کے باشندے ایک ایسی مصیبت میں مبتلا ہو جاتے جس سے انہیں بچانا امیر المومنین کا سب سے پہلا فرض تھا۔ اس بنا پر جب وہ جزیرہ نمائے عرب کو وہاں سے بچانے کے لیے موت سے فرار کر رہے تھے تو یقیناً تقدیر الہی کی طرف فرار کر رہے تھے۔ انہوں نے جزیرہ نمائے عرب اور اپنے آپ کو اس بلائے بے درماں سے محفوظ

کیا تھا جو اللہ نے ان پر نازل نہیں کی تھی۔

اس موقع پر حضرت عمرؓ نے حضرت ابو عبیدہؓ کے سامنے جو مثال بیان فرمائی وہ مسئلہ تقدیر میں ان کی رائے کی بہترین تفسیر ہے۔ اگر کوئی چرواہا کسی ایسی وادی میں جائے جس کا ایک حصہ سرسبز ہو اور دوسرا بنجر تو اس نے سرسبز یا بنجر جس حصے میں بھیڑیں چرائیں تقدیر الہی سے چرائیں۔ اس کی دو صورتیں ہیں۔ اگر اسے دونوں حصوں کا علم تھا۔ اور اس نے جان بوجھ کر کسی ایک حصے کا انتخاب کیا تو اس کا یہ انتخاب تقدیر الہی ہے، اس لیے کہ اس کی فیصلہ کرنے والی عقل اسے اللہ نے عطا کی تھی اور اگر وہ دوسرے حصے سے بے خبر تھا تو اس کا معلوم حصے میں بھیڑیں چرانا تقدیر الہی ہے۔ اس لیے کہ وہ دوسرا حصہ اس کی نگاہوں سے اوجھل تھا۔ اور وہ ان میں سے ایک کا انتخاب نہ کر سکتا تھا، لیکن شام اور اس کی وبا کے سلسلے میں حضرت عمرؓ کے سامنے دونوں پہلو تھے، جن میں سے کسی ایک پہلو کو انتخاب کرنا ان کا فرض تھا۔ چنانچہ مشورے کے بعد انہوں نے یہ پہلو انتخاب کر لیا اور تقدیر الہی سے تقدیر الہی کی طرف فرار کر گئے۔

حضرت عبدالرحمن بن عوفؓ سے رسول اللہ ﷺ کی یہ حدیث سن کر فاروق اعظمؓ کا اپنے فیصلے پر اور بھی اطمینان ہو گیا کہ ”اگر تم سنو کسی ملک میں وبا پھیلی ہے تو وہاں مت جاؤ۔ لیکن اگر تم کسی جگہ ہو اور وبا پھوٹ پڑے تو وہاں سے بھاگو نہیں! یہ حدیث، جیسا کہ دور حاضر کے انکشاف نے ہمیں سمجھا دیا ہے۔ ایک صحیح ذہن پیدا کرتی ہے کہ جس شہر میں وبا پھیل جائے اسے دوسرے شہروں سے کاٹ دینا چاہیے۔ یہی نہیں بلکہ ان محتمدوں کو بھی دوسرے شہر کے لوگوں سے دور رکھنا چاہیے بہت ممکن ہے کہ بظاہر تندرست ہونے کے باوجود، وبا کے جراثیم ان کے جسموں میں چھپے ہوں اور ان کی چھوت دوسرے شہر میں بھی پھیل جائے۔ اس قسم کے احتمال کے لیے احتیاط واجب ہے اور یہی احتیاط تھی جس نے امیر المومنینؓ کو فوراً مدینہ واپس ہونے پر مجبور کیا۔ ایک صحیح ذہن لوگوں کو اس امر سے باز نہیں رکھتا کہ وہ اپنے ملک کی حدود میں کوئی ایسی جگہ تلاش کر لیں جہاں اپنے خیال میں وہ بیماری کی تباہ کاریوں سے محفوظ ہو سکتے ہیں۔ یہی مدعا تھا حضرت عمرؓ کا جب انہوں نے حضرت ابو عبیدہؓ کو لکھا تھا کہ ”تم لوگوں کو شبی زمین میں لے کر اترے ہو انہیں کسی بلند اور پُر فضا مقام

پر لے جاؤ اور یہی مراد تھی حضرت عمرو بن عاصؓ کی جب انہوں نے لوگوں کو طاعون سے بچنے کے لیے پہاڑوں پر چلے جانے کا مشورہ دیا تھا۔ حضرت عمرؓ نے عمرو بن عاصؓ کی اس رائے کو ناپسند نہیں فرمایا۔ اس لیے کہ ان کے نزدیک یہ قضائے الہی سے قضائے الہی کی طرف فرار تھا جو عقل و حکمت کا عین مقتضا اور از روئے روایت فرض ہے۔ اس مفہوم کو دوسرے لفظوں میں یوں بھی ادا کیا جاسکتا ہے کہ جو کچھ ہم اس زندگی میں حاصل کرتے ہیں قضا و قدر ہی سے حاصل کرتے ہیں۔ ایک عقل مند حکیم کو اللہ جس بھلائی کی توفیق دیتا ہے۔ وہ اس کے لیے قدر الہی ہوتی ہے۔ اور ایک ناسمجھ انسان کو اپنے قصور فہم سے جو تکلیف پہنچتی ہے وہ اس کے لیے قدر الہی بن جاتی ہے۔

دیکھئے آپ نے تقدیر کے سلسلے میں یہ دو مختلف نظریے؟ جن میں سے ایک تو حضرت ابو عبیدہؓ اور ان کے مسلمان ساتھیوں نے اختیار کیا تھا۔ اور دوسرا حضرت عمرؓ اور ان کے ہم خیال مسلمانوں نے۔ اور دونوں فریق اس پر ایمان رکھتے تھے کہ جہاں انہیں اپنی اپنی رائے پر قائم رہنے کی پوری آزادی حاصل ہے، وہاں ایک دوسرے کی رائے کا احترام بھی ان پر فرض ہے۔ پھر وہ یہ بھی سمجھتے تھے کہ کسی ایک نظریے کی تائید سے ان کے عقیدے کو کوئی صدمہ نہیں پہنچتا، نہ ان سے حسن ایمان اور خصوص اسلام ہی پر کوئی زبرد پڑتی ہے لیکن حضرت عمرؓ چونکہ امیر المومنینؓ تھے۔ اس لیے عمل انہیں کی رائے پر کیا گیا۔ تاہم حضرت ابو عبیدہؓ اور ان کے ساتھیوں نے اپنی رائے نہ بدلی، نہ اس کے خلاف عمل کیا اور اس کے باوجود حضرت عمرؓ ان کا اور ان کی رائے کا احترام کرتے رہے، جس طرح ان لوگوں نے حضرت عمرؓ اور ان کی رائے کے احترام میں سر مو فرق نہ آنے دیا۔

یہ عقلی آزادی اور یہ باہمی احترام ہی صدر اول کے مسلمانوں کی قوت کا وہ عنصر تھا، جس نے انہیں دشمن پر غالب اور اس کے ملک پر فتح یاب کیا۔ اس لیے انہیں یقین تھا، ان کا ہر فرد جماعتی مفاد کے پیش نظر اپنی رائے کا اظہار کرتا ہے، اسے حق کی تلاش محض حق کی خاطر ہوتی ہے اور انسانی طبیعتوں میں رائے کا اختلاف اگر لوٹ و غرض کی قید و بند سے آزاد ہو تو بڑا قابل قدر ہوتا ہے۔ کسی رائے پر دوسری رائے کو ترجیح اسی وقت دی جاتی ہے۔ جب اپنی مصلحت کے پیش نظر جماعت اسے حق سمجھتی ہے اور جماعت کی مصلحت، ہمیشہ ان حالات

کے زیر اثر ہوتی ہے جو زمان و مکان کے تغیر کے ساتھ ساتھ بدلتے رہتے ہیں۔ چنانچہ جماعت کو اس سے کوئی نقصان نہیں پہنچتا کہ جس رائے کو وقت اور مقام کے لحاظ سے وہ حق سمجھتی ہے اسے اپنالے اور اس سے اختلاف کرنے والوں کو جو خیر و حق کی تلاش میں اپنے اختیار کردہ رستے پر چل رہے ہیں، ان کی صواب دید پر چھوڑ دے۔ میں نے پہلے کہا ہے کہ حضرت عمرؓ کی رائے میرے نزدیک ”اسلامی قد ریت“ کی دقیق ترین تصویر ہے، اسی طرح وہ اس ”عملی جبریت“ سے بھی اتفاق کرتی ہے جو آج ہمارے لیے ایک جانی بوجھی چیز ہے اور جسے آج سے دو ہزار سال پہلے یونان کے فلاسفہ بھی جانتے پہچانتے تھے۔ اس جبریت کا کہنا ہے کہ ہم اپنے فکر و عمل میں آزاد نہیں ہیں۔ ہمارا کسی رائے اور کسی امر کو اختیار کرنا بہت سے عوامل، ہماری فطرت، ہماری وراثت، ہماری تعلیمی نشو و نما اور ہمارے صحیح ماحول پر موقوف ہے جو ہمارے دائرہ اقتدار سے باہر ہیں۔ اسی طرح اس پر ہماری انسانی جبلتوں اور ذاتی خواہشوں کا بھی اثر پڑتا ہے۔ پھر بسا اوقات کوئی اتفاقی حادثہ، جو نہ ہمارے حاشیہ خیال میں ہوتا ہے نہ کسی اور کے، ہماری زندگی اور ہمارے فکر و عمل کا رخ بدل دیتا ہے اور یہ فطرت، وراثت اور نشو و نما، یہ جبلتیں خواہشیں اور اتفاقات سب کے سب تقدیر الہی ہیں جن کو بدلنے پر ہم قادر نہیں۔ اس لیے جو بھی تقدیر الہی سے بھاگتا ہے وہ تقدیر الہی کی طرف بھاگتا ہے۔

عقلی آزادی نے صدر اول کے مسلمانوں میں باہمی احترام کا جذبہ پیدا کر دیا تھا۔ اس لیے حضرت عمرؓ اور حضرت ابوعبیدہؓ کے اختلاف رائے نے حضرت عمرؓ کو رنجیدہ نہیں کیا اور انہیں یہ فکر رہی کہ وہ عامۃ المسلمین اور خود اپنے دوست حضرت ابوعبیدہؓ کی بھلائی کے لیے انہیں جراثیم زدہ سرزمین سے کیسے نکالیں؟ وہ دونوں خط جو اس سلسلے میں حضرت عمرؓ اور حضرت ابوعبیدہؓ نے ایک دوسرے کو لکھے۔ نگاہوں کو ٹھہراتے ہوئے ذہن میں مختلف خیالات کو چھوڑتے ہیں، اگر آپ ان خطوں کو جذباتی رخ سے دیکھیں تو آپ کو ان میں وفا کی ایک ایسی تصویر نظر آئے گی، جس کی مثالیں بہت ہی شاذ ہیں۔ حضرت عمرؓ کی وفا امین الامت حضرت ابوعبیدہؓ سے جو سفید بنی ساعدہ میں ان کے ساتھ تھے، اور جن کی سیاسی قیادت نے اہل شام کو ان کا مطیع و منقاد بنا دیا اور حضرت ابوعبیدہؓ کی وفا اپنی ان فوجوں سے

جوان کے ساتھ جنگ کے میدانوں میں اتریں اور جنہوں نے اللہ کی راہ میں اپنی جان کی بازی لگا کر روٹیوں پر شاندار فتح حاصل کی اور اگر آپ ابھرتی ہوئی اسلامی سلطنت کی عام بھلائی کے پہلو سے ان خطوں پر نظر ڈالیں تو اس بھلائی کے لیے ان دونوں بزرگوں کو مختلف الرائے پائیں گے۔ لیکن اس کے باوجود اپنے مقصد میں یہ دونوں متحد ہوں گے۔ حضرت عمرؓ جانتے تھے کہ حضرت ابو عبیدہؓ کی قیمت کیا ہے اور ان کی بقا میں مسلمانوں کے لیے کتنی فلاح ہے؟ اسی لیے وہ انہیں اس ہلاکت آفریں دبا سے نکالنا چاہتے تھے جس میں مبتلا ہو کر مر جانا کوئی قابل فخر بات نہ تھی اور حضرت ابو عبیدہؓ جانتے تھے کہ اپنی فوج کے سلسلے میں ان کا فرض کیا ہے؟ اسی لیے وہ اپنی جان بچانے کی خاطر اپنی فوج سے بے وفائی کرنے کو ایک ایسی برائی سمجھتے تھے جو ان کی طرح دوسرے سپہ سالاران افواج کے لیے ایک بدترین مثال بن جائے گی۔ اس کے علاوہ یہ دونوں بزرگ اپنے خطوں میں اپنی اپنی رائے پر جے رہے ہیں۔ حضرت عمرؓ انسان کے تقدیر الہی کی طرف بھاگنے میں خود بھی کوئی حرج نہیں سمجھتے اور حضرت ابو عبیدہؓ کو بھی اس کی طرف بلاتے ہیں اور حضرت ابو عبیدہؓ کو اصرار ہے کہ لوح تقدیر میں جو کچھ لکھ دیا گیا ہے، اس سے بھاگنا نہیں چاہیے، چاہے موت سامنے ہی کیوں نہ آکھڑی ہو۔ چنانچہ وہ شام ہی میں رہے ہیں اور راضی برضائے الہی ہو کر اپنی جان دے دیتے ہیں۔ حضرت عمرؓ حضرت ابو عبیدہؓ کا خط پڑھتے ہیں اور دیکھتے ہیں کہ وہ ان کی مخالفت کر رہے ہیں، ان کا حکم نہیں مان رہے، پھر بھی انہیں غصہ نہیں آتا اور وہ ان کی مخالفت کو نظام حکومت سے بغاوت پر محمول نہیں فرماتے، بلکہ اپنے دوست کی محبت انہیں بے چین کر دیتی ہے۔ اور وہ اس طرح رونے لگتے ہیں گویا ان کے خیال میں حضرت ابو عبیدہؓ اس دنیا سے رخصت ہو گئے۔

کیا کبار صحابیؓ مکریم اور ان کی رائے کے احترام کے ساتھ ساتھ حضرت عمرؓ کو ان پر اور انہیں حضرت عمرؓ پر جو اعتماد تھا جو بڑی حد تک اسی نے مسلمانوں میں فاتحانہ قوت پیدا کر دی تھی، جس کے بل پر وہ تیزی سے بڑھے اور ان نازک حالات میں کامیابی حاصل کر سکے، جو قادیان اور شمالی شام میں ہماری نظر سے گزر چکے ہیں، ثابت کر دیا کہ ان کے اس غیر معمولی جرأت و اقدام کا سبب مسلمانوں کا اللہ پر ایمان ہے اور درحقیقت یہی عناصر تھے جنہوں

نے مسلمانوں کی قوت و استقامت میں اضافہ کیا۔ جب یہ حقیقت ہمارے سامنے آتی ہے کہ آزادی کے احترام اور باہمی اعتماد ہی نے ان بڑی بڑی سلطنتوں کی شیرازہ بندی کی ہے، جو مختلف زمانوں میں دنیا پر حکمران رہی ہیں تو یہ دیکھ کر ہمیں کوئی تعجب نہیں رہتا کہ انہیں خصوصیات نے اسلامی سلطنت کی سیاست کا رخ متعین کیا اور اس میں ایک ایسی تہذیب کی بنیادیں استوار کر دیں جس پر چل کر انسان نے کمال کی راہ طے کی۔

میں اس اثر کی طرف اشارہ کیے بغیر اس باب کو ختم کرنا نہیں چاہتا جو حضرت عمرؓ کے شریح بن حسنہؓ کو اردن کی امارت سے معزول کر کے معاویہ بن ابی سفیانؓ کو تمام ملک شام کا امیر بنادینے سے ہوا اور جس کے سبب بعد کو اموی حکومت کی داغ بیل پڑی۔ اسلامی دار الخلافہ مدینہ سے دمشق منتقل ہوا اور عرب ان عناصر سے کھل مل گئے جن کے دین میں شیر و شکر ہو جانے سے ابھرتی ہوئی سلطنت کو ایسی تبدیلیوں کا سامنا کرنا پڑا، انہوں نے اسے عربی سے زیادہ اسلامی بنادیا۔ حضرت عمرؓ برائے احترام بنو ہاشم کو مفتوحہ ممالک کا والی نہیں بناتے تھے، بلکہ انہیں مشورے کے لیے کبار صحابہؓ کے ساتھ مدینہ ہی میں رکھتے تھے۔ اس کے متعلق ان سے کہا گیا تو انہوں نے ایک دن حضرت ابن عباسؓ سے فرمایا ”میں نے دیکھا ہے کہ رسول اللہ ﷺ اور لوگوں کو عامل مقرر فرماتے تھے۔ اور آپ حضرات کو چھوڑ دیا کرتے تھے۔ بخدا میں نہیں جانتا کہ اہل ہونے کے باوجود آپ کو حکومت سے الگ رکھا جائے یا اس بات سے ڈرا جائے کہ اپنے مرتبے کی وجہ سے آپ اسے کوئی اہمیت نہ دیں گے اور آپ پر عتاب ہوگا، کہ ایسی صورت میں عتاب ہونا ضروری ہے۔“ اور معاویہؓ ایک دانشمند شخص تھے جن کی دانشمندی ان کی آنکھوں پر اغراض کا پردہ پڑنے نہیں دیتی تھی۔ حلیم الطبع تھے۔ جن کی بردباری انہیں طاقت کے استعمال سے روکتی تھی اور بالغ النظر تھے جن کی حکومت سے لوگ مانوس ہو گئے تھے اور جنہوں نے اپنی خوش کلامی اور حسن تدبیر سے عوام کا دل موہ لیا تھا۔ وہ عہد فاروقیؓ کے خاتمے تک شام کے والی رہے اور حضرت عثمانؓ کے دور خلافت میں بھی انہیں اپنے عہدے پر برقرار رکھا گیا۔ ان کی سیاست نے اہل شام کو اس قدر اپنا گرویدہ بنا لیا تھا کہ وہ رسول اللہ ﷺ کے قریب ترین اہل بیت کے مقابلے میں بھی انہیں کے مددگار و معاون رہے۔ اور اس کا اسلامی سلطنت کی زندگی پر جواثر ہوا وہ ظاہر ہے۔

اس امارت سے جو واقعات رونما ہونے والے تھے، حضرت عمرؓ اس وقت ان کا اندازہ نہ کر سکے تھے، فتح مکہ کے وقت جب سے ابوسفیانؓ اور ان کے قبیلے والوں نے اسلام قبول کیا تھا، بنو عبد شمس اور بنو عبد مناف کے باہمی جھگڑوں کی آگ ٹھنڈی پڑ گئی تھی۔ اسلامی فتوحات کے دوران میں آپ ابوسفیانؓ اور ان کے صاحبزادوں کی پر خلوص خدمات دیکھ ہی چکے ہیں۔ اسی بنا پر لوگ پرانی عداوتوں کو بھول گئے تھے۔ اور حضرت معاویہؓ کو شام کی امارت ملنے پر کسی کے ذہن میں شبہ نے راہ نہ پائی، نہ کسی نے یہ سوچا کہ آگے چل کر اس امارت کے کیا نتائج مترتب ہوں گے اور تھا کون؟ اس زمانے میں یہ سوچنے والا کہ بڑی بڑی شورشیں تند و تیز آندھیوں کی طرح تباہی مچا کر اپنے پیچھے کچھ اثرات چھوڑ جاتی ہیں اور خود جوں کی توں زمین کی تہوں میں محفوظ ہو جاتی ہیں کہ طوفان گزر جانے کے بعد اپنے قدیم برگ و بار ایسی صورت میں پیدا کریں جو نئی فضا اور نئے ماحول کے عین مطابق ہوں؟

شام کے معاملات کی درستی و تنظیم کے بعد حضرت عمرؓ اہل شام سے رخصت ہوئے اور ان دو بلاؤں کے زوال سے مطمئن ہو کر، جو مسلمانوں پر نازل ہو گئی تھیں، مدینہ واپس آئے۔ کچھ دن وہاں قیام فرمایا اور اس کے بعد جیسا کہ ہر سال ان کا معمول تھا مسلمانوں کو لے کر فریضہ حج ادا کرنے مکہ تشریف لے گئے۔ حج سے فارغ ہو کر وہ مدینہ واپس آئے کہ ان لڑائیوں کی خبریں معلوم کر کے جو ایران میں ایرانیوں اور مصر میں رومیوں سے لڑی جا رہی ہیں، اپنی نئی سیاست کے ایسے اصول مرتب کریں جن کے ذریعے سے ان واقعات کا مقابلہ کیا جاسکے، جو حضرت عمرؓ نہیں چاہتے تھے کہ پیش آئیں، چنانچہ اب ہمیں بھی یہ خبریں سننے کے لیے فاروق اعظمؓ کے ساتھ مدینہ چل کر دیکھنا چاہیے کہ اسلام اور مسلمانوں کی سیاست میں ان خبروں نے وہ اثر کس طرح مرتب کیا، جس نے سلطنت کے دامن کو مشرق میں چین اور مغرب میں تونس کی حدود تک پھیلا دیا۔

باب: 15

ایرانی فتوحات میں توسیع

حضرت عمرؓ کی سیاست یہ تھی کہ فتوحات کے قدم عراق و شام کی حدود میں رک جائیں، ان سے آگے نہ بڑھیں اور اس طرح عرب ایک ایسی وحدت میں منسلک ہو جائیں جو جزیرہ نمائے عرب کے جنوب سے صحرائے سادہ کے شمال تک پھیلی ہوئی ہو۔ چنانچہ فتح مدائن کے بعد جب حضرت سعد بن ابی وقاصؓ نے ان سے پہاڑوں کے اس طرف ایرانیوں کا تعاقب کرنے کی اجازت چاہی تو حضرت عمرؓ نے جواب میں تحریر فرمایا۔ ”کاش! سواد اور پہاڑ کے درمیان ایک دیوار کھڑی ہو جائے کہ نہ وہ ہماری طرف آسکیں اور نہ ہم ان کی طرف جا سکیں۔ ہمارے لیے سواد کی شاداب زمینیں کافی ہیں۔ میں مسلمانوں کی سلامتی کو مال غنیمت پر ترجیح دیتا ہوں!“ حضرت عمرؓ اپنی اس سیاست میں بالکل پرجلوس تھے۔ اور درحقیقت یہ اسلامی سیاست میں ایک نیا قدم تھا۔ رسول اللہ ﷺ کی انتہائی خواہش تھی کہ جزیرۃ العرب اور اس کی سرحدیں اتنی محفوظ و مضبوط ہو جائیں کہ ایران اور روم اس پر چڑھائی نہ کر سکیں۔ آپؐ چاہتے تھے کہ اللہ تعالیٰ کسریٰ اور قیصر اور مصر و شام و عراق کے فرماں رواؤں کو جنگ و پیکار کے بغیر اسلام کی توفیق ارزانی فرمادے اور یہی حضرت ابو بکرؓ کی سیاست تھی۔ جب خلیفہ اولؓ نے ارشاد نبوی کی تکمیل میں رومیوں سے لڑنے کے لیے اسامہؓ کا لشکر شام کی سرحدوں پر بھیجا پھر جب شعیب بن حارثہ شیبانی عراق میں داخل ہوئے۔ اور حضرت صدیقؓ کے حکم سے حضرت خالد بن ولیدؓ نے ان کی مدد کو پہنچ کر ایرانیوں پر فتح پائی اور اس کے بعد جب شام میں اسلامی فتوحات کا آغاز ہوا تو اس وقت بھی نہ حضرت ابو بکرؓ کے دل میں یہ بات آئی تھی نہ حضرت عمرؓ کے دل میں کہ عراق و شام کی سرحدیں بے پیر کی جائیں۔ عراق اور شام میں وہ عربی قبائل تھے جنہوں نے جزیرہ نمائے عرب سے نکل کر حیرہ اور غسان کی

حکومتیں قائم کی تھیں۔ یہ لوگ مسلمانوں سے بہت گہرا رشتہ رکھتے تھے۔ اس لیے مسلمانوں میں بھی فطری طور پر ان کا ساتھ دینے اور انہیں اپنے ساتھ ملانے کی خواہش پائی جاتی ہے، لیکن اس سے آگے جو ایران و روم کی سر زمین تھی اس پر چڑھائی کرنے اور فتح پانے کی کوئی تمنا پہلے اور دوسرے خلیفہ کے دل میں نہ تھی۔

لیکن اکثر ایسا ہوتا ہے کہ واقعات شخصیتوں پر غالب آ کر انہیں اپنی رائے میں اعتدال اور سیاست میں تہدیلی پیدا کرنے پر مجبور کر دیتے ہیں۔ واقعات نے حضرت عمرؓ کے ساتھ بھی ایسا ہی کیا۔ اول اول تو انہوں نے ایران اور روم کے مقابلے میں اپنی سیاست کا رخ بادلِ خواستہ بدلا، لیکن بعد کو جب یہ نئی سیاست کامیابی سے ہمکنار ہو کر ایک ایسے نقطے کی طرف قدم زن ہوئی جو امیر المومنینؓ اور دوسرے لوگوں کی توقع کے خلاف تھا تو حضرت عمرؓ پوری قوت اور پورے جوش کے ساتھ اس پر عمل پیرا ہو گئے۔ آپ کو یاد ہو گا کہ جنگِ قادسیہ کا ایک ایرانی سپہ سالار ہر حران موت کے منہ سے بچ نکلا تھا۔ اس نے شکست کھانے کے بعد، میدانِ جنگ سے فرار ہو کر اہواز میں پناہ لی تھی اور وہیں مقیم ہو گیا تھا۔ اور یہ بھی آپ نہ بھولے ہوں گے کہ شہنشاہِ ایران (یزدگرد) مدائن کی فتح کے بعد حلوان اور وہاں سے رے بھاگ گیا تھا۔ اور ایران کی تمام فوجیں اور ان کے سردار ادھر ادھر منتشر ہو گئے تھے۔ پھر جب حضرت عمرؓ نے حضرت سعدؓ کو یہ حکم دیا کہ ایرانیوں کا تعاقب نہ کرو، بلکہ عراق کی تنظیم اور اصلاح میں مصروف ہو جاؤ تو ایرانیوں نے سمجھا کہ عرب ان سے ڈر کر تعاقب سے باز رہے ہیں اور اس گمان نے انہیں عربوں پر حملہ کرنے کی ترغیب دی۔ ابتداءً اہلِ اہواز نے حملے کی سوچی، اس لیے وہی سب سے پہلے مسلمانوں کے مقابل ہو گئے۔ نتیجتاً انہیں منہ کی کھائی پڑی اور ان کی یہ ہزیمت بعد کو پیش آنے والی ایرانی شکستوں اور پسپائیوں کا پیش خیمہ بن گئی۔

اہواز عراقِ عرب کے جنوب مشرق میں اس سے متصل واقع تھا جس میں دریائے وجلہ کی دو شاخیں نہر وخیل اور نہر کارون بہتی تھیں۔ جبلِ فارس کی بلندیاں اسے عراقِ عرب سے جدا نہ کرتی تھیں۔ البتہ کہیں کہیں وہ پہاڑیاں روک بن جاتی تھیں جنہیں مخصوص راستوں کے بغیر طے کرنا دشوار تھا۔ اور یہ راستے یہاں کے باشندوں کے لیے جانے

پہچانے تھے۔ ابواز چونکہ ابلہ اور بصرہ کے قریب واقع تھا۔ اس لیے یہاں کے لوگ دوسرے ایرانیوں سے پہلے عربوں سے کھل مل گئے۔ چنانچہ اکثر روایتوں میں ہے کہ ابلہ مسلمانوں نے عہد صدیقی میں حضرت خالد بن ولیدؓ کے عراق پہنچنے ہی فتح کر لیا تھا۔ اس کے بعد ایرانیوں نے اسے واپس لے لیا اور وہ انہیں کے قبضے میں رہا تا آنکہ حضرت عمرؓ بن خطاب کے عہد خلافت میں عتبہ بن غزوہ ان نے اسے دوبارہ فتح کیا۔ عتبہ کا انتقال ہو گیا اور حضرت عمرؓ نے ان کی جگہ مغیرہ بن شعبہؓ کو بصرہ کا والی بنایا۔ عتبہ اپنی وفات سے کچھ پہلے مدینہ آئے تھے۔ ان کی غیر موجودگی میں اہل ابواز نے مسلمانوں کے اقتدار کے خلاف بغاوت کی سوچی۔ حضرت مغیرہؓ ان سے مقابلہ کرنے نکلے۔ یہاں تک کہ اپنی اور ان کی درمیانی سرحدوں کو محفوظ و مامون کر دیا اہل ابواز پر غالب آنے میں حضرت مغیرہؓ کو کوئی زحمت پیش نہ آئی۔ لیکن وہ حضرت عمرؓ کی سیاست کو جانتے تھے اس لیے ان کے ملک میں گھس کر ان کا تعاقب نہ کیا بلکہ انہیں زیر کر کے جزیے پر صلح کر لی۔ لیکن زیادہ دن نہ گزرے تھے کہ وہ اپنے عہد سے پھر گئے اور مسلمانوں کو معاہدہ صلح سے آزاد کر کے اپنی زمین ان کے لیے حلال کر دی۔

ہوایہ کہ حضرت عمرؓ نے مغیرہؓ بن شعبہؓ کو بصرہ کی ولایت سے معزول کر دیا اور حضرت ابو موسیٰ اشعریؓ کو والی بنا کر حکم دیا کہ محاکمے کے لیے مغیرہؓ کو میرے پاس بھیجو اور ابو موسیٰ اشعریؓ کو بلا کر فرمایا ”ابو موسیٰؓ میں تمہیں عامل بنا کر ایک ایسی سرزمین میں بھیج رہا ہوں جہاں شیطان نے انڈے بچے دے دیئے ہیں۔ پس ہمیشہ سنت رسولؐ کی پابندی کرنا۔ اگر تم نے اسے بدلا تو اللہ تمہیں بدل دے گا۔“ حضرت ابو موسیٰؓ نے جواب دیا۔ ”امیر المومنین! میری مدد کے لیے رسول اللہ ﷺ کے چند صحابہؓ مجھے عنایت فرمائیے! کہ اس امت اور ان کے کاموں میں، میں نے انہیں کھانے میں نمک کی طرح پایا ہے۔“ حضرت عمرؓ نے فرمایا۔ ”جن جن صحابیوں کو چاہو اپنے ساتھ لے جاؤ۔“ اس اجازت کے مطابق حضرت ابو موسیٰؓ نے انیس صحابیوں کو اپنے ہمراہ لے لیا۔

ابو موسیٰؓ بصرہ پہنچے۔ مغیرہؓ کے نام حضرت عمرؓ کا فرمان ان کے ساتھ تھا۔ یہ سب سے

اس کا مفصل ذکر پہلے کر چکا ہے۔

مختصر فرمان تھا۔ جو حضرت عمرؓ نے اپنے عہد خلافت میں کسی شخص کو لکھا۔ ”اما بعد! مجھے ایک سنگین خبر ملی ہے جس کی بنا پر میں ابوموسیٰؓ کو امیر بنا کر بھیج رہا ہوں۔ اپنے اختیارات ان کے سپرد کر کے فوراً حاضر ہوا!“ امیر المومنینؓ نے اہل بصرہ کے نام پر حکم لکھا۔ ”اما بعد! میں ابوموسیٰؓ کو تم پر امیر بنا کر بھیج رہا ہوں تاکہ وہ ظالموں کے مقابلے میں مظلوموں کی مدد کریں، تمہاری مدد سے دشمنوں کے ساتھ جنگ کریں، ذمیوں کے جان و مال اور حقوق کی نگرانی کریں، تمہارا خرچ وصول کریں۔ اور اس کو تم پر صرف کریں اور رستوں کو خطرے سے محفوظ رکھیں۔“

اہل اہواز نے بصرہ کے والیوں میں جو یہ تبدیلی دیکھی تو سمجھے کہ اس سے مسلمانوں میں بے چینی پھیلے گی اور وہ آپس میں ایک دوسرے کے خلاف بھڑک اٹھیں گے جس کی وجہ سے ان کے خلاف بغاوت کرنی ممکن ہو جائے گی کیا کسریٰ کے درباریوں میں وہ یہی کچھ دیکھتے نہ آئے تھے؟ کیا عجمی اشراف و امراء کے باہمی تعلقات مکر و فریب کی فضا میں گھرے ہوئے نہ تھے؟ کہ جب کسی امیر کو موقع ملتا وہ اپنے دشمن کے خلاف اٹھ کھڑا ہوتا۔ چنانچہ وہ اپنے عہد سے پھر گئے اور جزیہ ادا کرنے سے انکار کر دیا، جس پر انہوں نے حضرت مغیرہؓ سے صلح کی تھی۔ مسلمانوں کے خلاف بغاوت کا حوصلہ انہیں اس لیے اور بھی ہوا کہ بحرین کے گورنر علاء بن حضرمی نے فارس پر حملہ کرنے کے لیے جہازوں کے ذریعہ خلیج فارس عبور کیا۔ وہ اپنے لشکر سمیت خشکی پر اترے اور راستے میں جو ایرانی فوجیں ملیں، انہیں شکست دیتے ہوئے فارس کے عظیم الشان دار السلطنت اصطخر کی طرف بڑھتے چلے گئے، لیکن چونکہ یہ ہوئی کہ عقب کی حفاظت کرنا بھول گئے، جس سے قائدہ اٹھا کر ایرانیوں نے ساحل کی واپسی کا راستہ کاٹ دیا۔ علاء جانتے تھے کہ حضرت عمرؓ سمندر کے سفر کو پسند نہیں فرماتے اس لیے انہوں نے امیر المومنینؓ سے اجازت حاصل کیے بغیر ہی یہ حملہ کر دیا تھا۔ اور اس کی اصل وجہ یہ تھی کہ جب حضرت سعد بن ابی وقاصؓ نے مدائن فتح کیا، تو علاء کو رشک ہوا اور انہوں نے سوچا کہ اصطخر فتح کر کے فخر و امتیاز میں حضرت سعدؓ کے ہم دوش ہو جائیں، لیکن جب انہیں اپنے مقصد میں ناکامی ہوئی اور گھر گئے تو مدد کی درخواست کی۔ حضرت عمرؓ نے بصرہ اور کوفہ کی فوجوں کو حکم دیا کہ علاء اور ان کے ساتھیوں کو اس مصیبت سے نکالیں اور علاء

کو اس غلطی کی پاداش میں بحرین کی ولایت سے معزول کر کے حضرت سعد بن ابی وقاصؓ کے ماتحت کر دیا۔

ان اسباب نے ایرانیوں کو مسلمانوں کے خلاف بغاوت کرنے پر جرات دلائی۔ انہوں نے جزیہ دینے سے انکار کر دیا، جسے پہلے وہ منظور کر چکے تھے۔ اب لڑائی کے سوا کوئی چارہ نہ تھا۔ اگر مسلمان خاموش ہو جاتے تو اندیشہ تھا کہ ان کی بغاوت زور پکڑ لیتی۔ پھر ایرانی مزاحمت کی سوچتے اور یہ لے اتنی بڑھ جاتی کہ وہ سرحد پار کر کے عراق عرب کے وقار کو صدمہ پہنچا دیتے۔ اس لیے حضرت ابوموسیٰؓ نے اپنی فوجیں جمع کر کے ابواز کی طرف روانہ کیں اور مناذر اور نہر تیری کو فتح کرنے کے بعد اسے بھی فتح کر لیا۔ اس جنگ میں اسلامی فوجوں کی قیادت کس کس کے ہاتھ میں رہی؟ وہ کون کون سے ایرانی سپہ سالار تھے جنہوں نے ان فوجوں کا مقابلہ کیا اور ان سے شکست کھائی؟ فوجیں کیسے روانہ ہوئیں اور طریق جنگ کیا تھا؟ اس کے اجمال و تفصیل دونوں میں روایات بے حد مختلف ہیں۔ لیکن اس پر صوب کا اتفاق ہے کہ مسلمانوں نے خوزستان کی سرحدیں پار کر لی تھیں۔ اور محاصرے کے بعد ابواز پر ان کا قبضہ ہو گیا تھا۔ فتح ابواز کے بعد ایرانیوں نے صلح کی درخواست بھیجی، جس کے جواب میں مسلمانوں نے یہ شرط پیش کی کہ خوزستان کا جتنا علاقہ انہوں نے فتح کر لیا ہے۔ وہ انہیں کے قبضہ اقتدار میں رہے گا اور ایرانی اپنے ملک کی حدود سے آگے قدم نہ بڑھائیں گے۔ روایات اپنے تمام تر اختلاف کے باوجود حضرت عمرؓ کی مشہور سیاست کی تائید اور فاروق اعظمؓ کی اس خواہش کے اظہار میں متفق ہیں کہ فتح کے قدم عراق عرب کی حدود سے آگے نہ بڑھیں۔ اسی طرح ان کی تفصیلات اس گوشے سے بھی نقاب اٹھاتی ہیں جو اس باب میں ایک خاص اہمیت رکھتا ہے۔ چنانچہ ہمارے لیے مناسب ہے کہ ان روایات کا خلاصہ اس طرح پیش کر دیں کہ کوئی ضروری پہلو چھوٹنے نہ پائے۔

مؤرخ طبری نے مناذر اور نہر تیری کی فتح اور مسلمانوں سے ہرمزان کے تعلقات کے بیان میں دراز نفسی سے کام لیا ہے۔ ان کی روایات کا خلاصہ یہ ہے کہ ہرمزان قادیسہ سے بھاگ کر ابواز پہنچا اور وہاں کے باشندوں کو میان اور دست میان پر حملہ کرنے کے لیے ابھارنے لگا جو عراق عرب کے قریب واقع تھے۔ حملے کے لیے دورستے تجویز کیے گئے۔

ایک منازر کا راستہ اور دوسرا نہر تیری کا راستہ۔ عقبہ بن غزو ان نے ہرمزان کے خلاف حضرت سعد بن ابی وقاصؓ سے کمک طلب کی۔ حضرت سعدؓ نے سہلی بن قین اور حرمہ بن ریطہ کو بھیج دیا۔ یہ دونوں میسان اور دست میسان کی سرحدوں پر آ کر اترے اور غالب و کلیب سے مدد چاہی جو عربی النسل قبیلے تھے اور ابھواز میں آباد ہو گئے تھے۔ ان دونوں قبیلوں نے اپنے قومی بھائیوں کی دعوت پر لبیک کہی اور ایرانیوں سے قیامت آسا مقابلے کے بعد منازر اور نہر تیری پر قبضہ کر لیا۔ اس کے بعد دجیل پہنچے اور اسے طے کر کے سوق ابھواز کی طرف بڑھے۔ ہرمزان کو ایرانیوں کی اس ابتلا کا حال معلوم ہوا تو مسلمانوں سے صلح کی درخواست کی۔ جسے مسلمانوں نے اس شرط پر قبول کر لیا کہ خوزستان کا جو علاقہ اسلامی فوجوں نے فتح کر لیا ہے وہ ایرانیوں کو واپس نہیں کیا جائے گا۔

اس کے بعد ہرمزان اور غالب و کلیب میں سرحدوں پر جھگڑا ہو گیا۔ ہرمزان نے نہ صرف یہ کہ سہلی اور حرمہ کے حکم سے انحراف کیا بلکہ گردوں سے مدد طلب کر کے بے شمار فوج جمع کر لی اور مسلمانوں سے جو معاہدہ کیا تھا اسے توڑ دیا۔ ان واقعات کی اطلاع بارگاہ خلافت میں بھیجی گئی۔ حضرت عمرؓ نے حرقص بن زہیر السعدی کو جو صحابی رسولؐ تھے، ایک فوج دے کر ہرمزان کے مقابلے کے لیے روانہ کیا۔ حرقص نے ہرمزان کو ابھواز سے نکال باہر کیا اور ہرمزان بھاگ کر ماہرمز میں پناہ لینے پر مجبور ہو گیا۔ اس کے بعد حرقص نے جزء بن معاویہ کو ہرمزان کے تعاقب کا حکم دیا اور جب ہرمزان نے یہ دیکھا کہ مسلمانوں سے مفر کی صورت نہیں تو دوبارہ صلح کی درخواست کی جو حضرت عمرؓ کے حکم سے منظور کر لی گئی۔ امیر المومنینؓ نے جزء اور حرقص کو لکھا کہ جن مقامات پر تم قابض ہو وہاں کی حکومت تمہارے ہی قبضے میں رہے اور جہند کو شہر بسانے کی اجازت مرحمت فرمائی جہند نے نہریں کھدوائیں اور غیر آباد زمینوں کو آباد کر دیا۔ یہ طبری کی روایت کا خلاصہ ہے ابن اثیر نے اپنی تاریخ الکامل میں بھی یہی روایت نقل کی ہے۔ لیکن ابن کثیر نے اسے بے حد مختصر کر دیا ہے اور اس سے زیادہ کچھ نہیں لکھا کہ مسلمانوں نے ہرمزان کو شکست دے کر منازر، ابھواز اور نہر تیری فتح کر لیے۔ ان لڑائیوں میں ہرمزان کی بے شمار فوج ماری گئی اور تسر تک سارا علاقہ مسلمانوں کے ہاتھ آ گیا۔ ابن خلدون نے ابن کثیر سے بھی زیادہ ایجاز و اختصار سے

کام لیا ہے۔ ہو سکتا ہے کہ طبری اور بلاذری کی روایتوں کے باہمی اختلاف نے مؤرخین کو اس اختصار پر مجبور کیا ہو۔

بلاذری کی روایت کا خلاصہ یہ ہے کہ پیرواز کو شکست دے کر اور اس سے مال پر صلح کر کے مغیرہ بن شعبہ نے سوق ابواز پر حملہ کیا، لیکن جب ابو موسیٰؓ، مغیرہ کی جگہ بصرہ کے گورنر ہوئے تو پیرواز نے عہد شکنی کی، ابو موسیٰؓ نے اس پر حملہ کر کے ابواز فتح کر لیا۔ اس جنگ میں بہت سے ایرانی غلام مسلمانوں کے ہاتھ آئے، لیکن حضرت عمرؓ نے انہیں لکھا: ”تم میں زمین آباد کرنے کی سکت نہیں ہے، اس لیے جتنے غلام تمہارے ہاتھ لگے ہیں ان سے دستبردار ہو کر ان پر جزیہ عائد کر دو!“ مسلمانوں نے اس حکم کی تعمیل میں سارے غلام چھوڑ دیئے۔ اس کے بعد ابو موسیٰؓ منازہ کی طرف روانہ ہوئے اس کا محاصرہ کر لیا۔ گھسان کارن پڑا جس میں مہاجر بن زیاد شہید ہو گئے۔ ایرانیوں نے ان کا سر کاٹ کے قلعے کے دو کنگروں کے درمیان لٹکا دیا۔ لڑائی کی باگ ڈور مہاجر کی جگہ ان کے بھائی ربیع نے سنبھالی اور بہت سے ایرانیوں کو قتل و اسیر کرنے کے بعد منازہ فتح کر لیا۔ حضرت عمرؓ نے ابو موسیٰؓ کو لکھا: ”منازہ، سواد کی بستیوں کی سی ایک بستی ہے، جو کچھ تم نے حاصل کیا ہے واپس کر دو۔“ آپ نے دیکھا، روایات کا اختلاف صرف اسی حد تک محدود نہیں ہے کہ یہ لڑائیاں کس کس نے لڑیں اور کس کس طرح لڑیں، بلکہ اس سے گزر کر تاریخ و سنین تک پہنچ گیا ہے۔ پھر ان لڑائیوں کے آغاز کے سلسلے میں جو اختلاف ہے وہ اس اختلاف سے کسی طرح کم نہیں جو ان جنگوں کے سپہ سالاران عساکر سے متعلق پایا جاتا ہے۔ چنانچہ ایک روایت میں ہے کہ یہ جنگ سنہ ۱۵ھ میں شروع ہوئی اور دوسری روایت میں ہے کہ سنہ ۱۶ھ میں۔ کوئی اس کی ابتداء سنہ ۱۷ھ میں بتاتا ہے اور کوئی سنہ ۱۹ھ میں، اور بعض کہتے ہیں کہ اس کا آغاز سنہ ۲۰ھ کے اواخر میں ہوا۔ گمان غالب یہ ہے کہ یہ لڑائیاں سنہ ۱۵ھ کے اواخر میں شروع ہوئیں اور چونکہ حسنین ٹوٹی زریں اس لیے ان کا سلسلہ متذکرہ بالاسنین تک جاری رہا۔

لیکن یہ مختلف روایات اس پر متفق ہیں کہ حضرت عمرؓ اپنی سیاست کے لحاظ سے اسلامی فتوحات کو عراق عرب کی حدود سے آگے بڑھانا نہ چاہتے تھے، یہی وجہ ہے کہ شکست کھانے کے بعد جب کبھی ایرانی صلح کی درخواست کرتے تھے، حضرت عمرؓ اسے قبول فرما لیتے تھے۔

غلاموں کے متعلق انہوں نے ہر بار یہی حکم دیا کہ ان کو چھوڑ دیا جائے اور صرف خراج پر بس کیا جائے۔ پھر وہ اپنے آدمیوں کے نام بستیاں بسانے، نہریں کھدوانے، بنجر زمینوں کو قابل زراعت بنانے اور رعایا کے درمیان عدل و انصاف قائم کرنے کے فرمان جاری فرماتے رہتے تھے، اور اگر ایرانی حقیقت کے سامنے سر جھکا دیتے، اس سیاست پر رضامند ہو جاتے اور مسلمانوں سے کیے ہوئے معاہدوں کا احترام کرتے تو ایران کے اقتدار کی باگ و ڈور یزدگرد دی کے ہاتھوں میں رہتی اور عہد فاروقی میں اسلامی فتوحات کا سلسلہ ان حدود تک ہرگز وسیع نہ ہوتا جن حدود تک وہ وسیع ہو گیا۔ ان علاقوں میں ایرانیوں سے لڑنا ان پر غالب آنا اور ظفر مند ہونا کوئی آسان کام نہ تھا ایرانی ہر جگہ جان توڑ کر مقابلہ کرتے تھے اور مسلمانوں کے لیے بڑی نازک صورت حال پیدا کر دیتے تھے۔ کبھی کبھی تو ایسا بھی ہوا ہے کہ ایرانیوں کی جانبازی و سرکشی سے مجبور ہو کر مسلمانوں کو اپنی فوجیں میدان جنگ سے ہٹا کر کسی اور جگہ لے جانی پڑی ہیں۔ ہرمزان کے رامہر مڑ کی طرف پسپا ہوتے وقت جزاء بن معاویہ اس کے تعاقب میں نکلے۔ لیکن جب شغری بستی میں پہنچے تو ہرمزان نے انہیں عاجز کر دیا اور وہ ایک ایسی بستی کی طرف پلٹ گئے جس میں ان کے مقابلے کی طاقت نہ تھی۔

یزدگرد کو اپنے اہل وطن کی اس مقاومت کا حال معلوم ہوا تو اپنے ملک کے کھوئے ہوئے علاقوں کو واپس لینے کی خواہش اس کے دل میں ابھری۔ اپنی گذشتہ ہزیمتوں اور عرب کی فتھیوں پر رنج و الم کا اظہار کر کے اس نے ایرانیوں کو غیرت دلائی اور ان کے جوش کو بھڑکانا شروع کیا۔ کچھ لوگ کہتے ہیں کہ اس وقت وہ مرو میں تھا، لیکن بعض اسے اصطخر یا قم میں بتاتے ہیں۔ اس نے اہل فارس کے نام ایک خط لکھا جس میں کینہ و بغض کے جذبات کو ہوا دیتے ہوئے ملامت کے انداز میں تحریر کیا: ”اے اہل فارس! تم نے سواد اور ابھواز میں عربوں کا اقتدار تسلیم کر لیا۔ لیکن وہ اس پر مطمئن نہ ہوئے اور اب تمہارے گھروں میں گھسے چلے آ رہے ہیں۔ اٹھو! اے اہل فارس! اور دشمن پر فتح پاؤ! ساتھ ہی اہل فارس اور اہل ابھواز نے بھی خطوط لکھے اور ایرانی عربوں پر فتح پانے کے لیے متحد و متفق ہو گئے۔ یہ خبریں حرقوص بن زبیر اور دوسرے سپہ سالاران اسلام کو ملیں اور انہوں نے بارگاہ خلافت میں ارسال کر دیں۔ حضرت عمرؓ نے حضرت سعد بن ابی وقاصؓ کو لکھا کہ نعمان بن مقرن کی سرکردگی میں

ایک بڑا لشکر فوراً ابواز کی طرف بھیجا اور چند مسلمان جانبازوں کے نام بھی تحریر فرمادیئے کہ وہ ہرمزان کے مقابلے کے لیے اس لشکر کے ساتھ روانہ کیے جائیں ساتھ ہی حضرت ابو موسیٰ کوفرمان بھیجا کہ سہیل بن عدی کی امارت میں ایک بڑی فوج ابواز روانہ کرو اور شجاعان اسلام کی ایک جماعت کو نامزد فرمایا کہ وہ اس فوج کے ساتھ جائے۔

کیا حضرت عمرؓ کے یہ احکام ان کی اس سیاست کے خلاف نہ تھے کہ مسلمان عراق عرب سے آگے نہ بڑھیں ان لشکروں کے بھیجنے سے ان کا مقصد سرزمین ایران میں داخل ہونا تھا یا وہ محض ایرانیوں کی تادیب کے لیے روانہ کیے گئے تھے کہ شکست کھانے کے بعد انہیں دوبارہ عہد شکنی کی جرأت نہ ہو؟ واقعہ یہ ہے کہ حضرت عمرؓ اس مسئلے میں کسی ایک نتیجے پر نہ پہنچے تھے۔ پھر ایران پر قبضہ کرنے سے زیادہ انہیں اپنی سیاست عزیز تھی۔ بصرہ کی فوج کا ایک وفد بارگاہ خلافت میں حاضر ہوا۔ جس میں اخف بن قیس بھی تھے۔ حضرت عمرؓ نے وفد سے گفتگو فرمائی، اس کے بعد اخف بن قیس کی طرف رخ کر کے کہا: ”مجھے تم پر اعتماد ہے کہ میں نے تمہیں صادق القول پایا ہے۔ بتاؤ ذمیوں پر زیادتی تو نہیں کی گئی، وہ ظلم سے تنگ آ کر بھاگے ہیں یا کسی اور وجہ سے؟“ اخف نے جواب دیا۔ ”نہیں! وہ ظلم سے نہیں بھاگے، رعایا کے ساتھ وہی سلوک کیا جاتا ہے جیسا آپ چاہتے ہیں۔“ حضرت عمرؓ نے فرمایا۔ ”اچھا، تو اب تم لوگ جاؤ!“ اس کے بعد جب فاروق اعظمؓ کو یزدگرد کے متعلق یہ اطلاع ملی کہ وہ ایرانیوں کو مسلمانوں کے خلاف بھڑکا رہا ہے تو غدر کاروں کو ایک ایسا سبق دینے کا ارادہ فرمایا جسے وہ زندگی بھر نہ بھول سکیں۔ چنانچہ نعمان بن مقرن اور سہیل بن عدی کو ان کی گوشالی کے لیے بھیج دیا۔

رامہرمز میں ہرمزان کا مقابلہ کرنے کے لیے نعمان سرزمین ابواز سے گزرتے چلے گئے۔ ہرمزان کو جب ان کی آمد کا حال معلوم ہوا تو ایک بہت بڑا ایرانی لشکر لے کر اربک کے مقام پر پہنچا اور چھوٹے ہی مسلمانوں پر شدت کا حملہ کر دیا۔ اسے امید تھی کہ مسلمان اس حملے کی تاب نہ لاسکیں گے۔ فریقین جان توڑ کے لڑتے رہے، ہرمزان نے جو مسلمانوں کی

اربک جسے اربق بھی کہا گیا ہے، رامہرمز کے جوار میں ہے۔ بعض کتابوں میں جہاں ان فتوحات کا ذکر ہے، اس کا نام اربل لکھا ہے، لیکن یہ تحریف ہے۔

قوت دیکھی تو اربک سے رامہر مرز اور وہاں سے تسر کھسک گیا۔ اس اطمینان کے تحت کہ تسر کی فیصلوں اور برہمنوں میں وہ قلعہ بند ہو سکے گا۔ ادھر نعمان نے رامہر مرز پہنچ کر اس پر قبضہ کر لیا۔ سہیل بن عدی بصرہ سے ہرمزان کے مقابلے کے لیے روانہ ہوئے لیکن جب انہیں یہ معلوم ہوا کہ نعمان نے رامہر مرز پر قبضہ کر لیا ہے اور ہرمزان تسر بھاگ گیا ہے تو سوق ابواز سے اپنا رخ اس مستحکم شہر کی طرف کر لیا اور وہاں پہنچ کر دیکھا کہ نعمان بن مقرن پہلے ہی سے دشمن کے مورچوں کے سامنے اپنی فوج لیے موجود ہیں۔ سلمیٰ، حرمہ، حرقوص اور جزء نکلے اور سب کے سب فیصلوں کے قریب جا پہنچے۔ مسلمانوں کی تمام فوجوں نے اس مستحکم شہر کا محاصرہ کر لیا۔ ہرمزان اور اس کی فوجیں، جو فارس و ابواز کے باشندوں پر مشتمل تھیں، خندقیں کھود کر مورچہ بندی کر چکی تھیں۔ وہ دشمن کے سامنے کھڑی تھیں کہ انہیں اپنے قلعوں کی مضبوطی پر ایمان تھا اور وہ جانتی تھیں کہ ہمارے مورچوں میں کوئی نہیں گھس سکتا۔ جو کوئی آگے بڑھے گا اسے پیچھے دھکیل دیا جائے گا۔

ہرمزان اپنے اندازے میں غلط نہ تھا۔ مسلمانوں نے شہر کی فیصلوں پر چڑھائی کرنی چاہی لیکن انہیں پسپا کر دیا گیا۔ ایرانیوں نے بھی کئی بار حملے کیے، جن میں کبھی تو انہیں الٹے پاؤں واپس ہونا پڑا اور کبھی انہوں نے مسلمانوں کو پیچھے ہٹا دیا۔ لڑائی یوں ہی طول کھینچتی رہی، جس میں کبھی ایک فریق کو غلبہ ہو جاتا کبھی دوسرے فریق کو، بالآخر جب اندرون شہر ہرمزان کے پاس غیر معمولی لشکر جمع ہو گیا جو کسریٰ کے نفیر کے جواب میں ملک کے مختلف گوشوں سے آیا تھا، تو مسلمانوں نے دشمن کی قوت کا پوری طرح اندازہ کر لیا۔ اب ان کے لیے اس کے سوا کوئی چارہ کار نہ تھا کہ کمک طلب کر کے اپنی قوت بڑھائیں اور شہر پر حملہ کر دیں۔ چنانچہ ابوسبدہ نے، جو کوفہ اور بصرہ کی فوجوں کے سالار تھے، حضرت عمرؓ کی خدمت میں ایک عریضہ ارسال کیا جس میں تسر کے استحکام اور قلعہ بند ایرانی فوجوں کا حال بیان کر کے دربار خلافت سے مدد طلب کی۔ فاروق اعظمؓ نے حضرت ابوموسیٰ اشعریؓ کو حکم بھیجا کہ بصرہ کی تمام فوج لے کر ابوسبدہ کی مدد کو جائیں اور ان کی ماتحتی میں دشمن سے لڑیں۔ حضرت ابوموسیٰ اپنا لشکر لے کر روانہ ہوئے جسے ایسے ایسے نامور بہادروں کی اعانت حاصل تھی جو اکثر معرکوں میں ہتھیلی پہ سر رکھ کے لڑے اور فتح و نصرت نے ان کے قدم چومے۔

محاصرہ جاری رہا اور جنگ شدت اختیار کرتی گئی۔ ایرانی شہر سے نکل کر مسلمانوں پر حملہ کرتے اور فریقین کی بڑی تعداد کھیت رہ جانے کے بعد اپنے مورچوں میں واپس آ جاتے۔ حضرت ابو موسیٰ نے یہ پوری تفصیل بارگاہ خلافت میں لکھ بھیجی اور امیر المومنین نے حضرت عمار بن یاسرؓ کو جو کوفہ کے حاکم تھے، حکم دیا کہ عبداللہ بن مسعود کو اپنا قائم مقام بنا کر ابوسبدہ کی مدد کے لیے روانہ ہو جائیں۔ حضرت عمارؓ اور ان کی فوجوں کے پہنچ جانے کے بعد مسلمانوں نے محسوس کیا کہ اب فصیل کا گھیراؤ اُلے رہنے سے کوئی فائدہ نہیں۔ محاصرہ کئی مہینوں سے جاری ہے، اس لیے اب شہر پر حملہ کر ہی دینا چاہیے۔ ہرمزان نے قلعوں کی بلندی سے مسلمانوں کو جنگ کی تیاریاں کرتے دیکھا تو اپنی فوج کو حکم دیا کہ شہر سے نکل کر ایک دم دشمن پر ٹوٹ پڑو۔ اسے کامل یقین تھا کہ فتح اس کے نصیب میں آئے گی اور وہ مسلمانوں کو اُلے پاؤں بھاگنے پر مجبور کر دے گا۔ چنانچہ وہ خود بھی مقابلے کے لیے نکلا، جنگ شہر کے دروازوں پر ہو رہی تھی کہ براء بن مالک کی نظر ہرمزان پر پڑی۔ وہ پہچان گئے اور قتل کرنے کے لیے اس کی طرف دوڑے۔

براء نے اپنے آپ کو فریب نہیں دیا تھا۔ وہ ایک آزمودہ کار بہادر اور نامور شہسوار تھے۔ مسلمانوں نے ارتداد کی جنگوں اور عراق و شام کی معرکہ آرائیوں میں ان کے شجاعت آفریں کارنامے دیکھے تھے اور گواہ تھے کہ وہ کہیں مغلوب نہیں ہوئے۔ تستر کے میدان میں انہوں نے سومبارزوں کو ہلاک کیا تھا، جو ان کی شجاعت و جواں مروی کو زیر کرنے نکلے تھے۔ لیکن ہرمزان بھی طاقت اور بہادری میں ان سے کسی طرح کم نہیں تھا۔ چنانچہ اس نے دشمن کا وار خالی دیا اور ایک ہی ضرب میں براء کو موت کی نیند سلا دیا۔ براء کا انتقام لینے کے لیے مجرّاء بن ثور نکلے۔ لیکن انہیں بھی براء سے زیادہ کچھ نہ ملا اور وہ بھی مسلمانوں کے بہترین بہادر کی طرح شہادت پا گئے۔ مسلمان جانتے تھے کہ تستر، خوزستان کا دار السلطنت اور اس کے تمام شہروں سے زیادہ مضبوط ہے۔ اگر اس پر قبضہ ہو گیا تو ایرانیوں کی شان خاک میں مل جائے گی اور ان کی ہمتیں جواب دے جائیں گی۔ اس لیے اپنے دو قابل فخر بھائیوں کی شہادت بھی ان کے حوصلے پست نہ کر سکی، بلکہ جنگ کی محبت، پیش قدمی کے شوق، مصیبتوں سے کھیلنے کی تڑپ اور حصول فتح کے لیے موت پر جھپٹنے کی تمنا نے ان کے

جذبہ شہادت طلبی کو اور تیز کر دیا۔ جب شام ہوئی اور سورج ڈوبنے لگا تو ایرانیوں پر تکان کے آثار طاری ہو گئے۔ اور ان کے لیے شہر واپس ہو کر اس کے قلعوں اور فیصلوں میں جا کر بیٹھ رہنے کے سوا اور کوئی چارہ نہ رہا۔

دوسرے دن صبح کوئی جنگ کے لیے باہر نہ نکلا جس کی وجہ یہ تھی کہ انہوں نے دیکھ لیا تھا مسلمان زندگی سے زیادہ موت پر جان دیتے ہیں اور انہوں نے قسم کھائی ہے کہ جب تک ان کا ایک متفحص بھی زندہ ہے وہ تستر سے نہیں جائیں گے۔ سارا شہر فوجوں سے پھاڑا تھا اور لڑائی طول کھینچ چکی تھی۔ ایک دن ایک ایرانی شہر والوں سے آنکھ بچا کر شہر سے نکل آیا اور حضرت ابوموسیٰ اشعریؓ سے امان چاہی۔ انہوں نے اس شرط پر امان دے دی کہ وہ شہر میں داخل ہونے کا کوئی ایسا راستہ بتائے جس سے شہر فتح ہو سکے اور ساتھ ہی یہ وعدہ بھی کیا کہ اگر اللہ مسلمانوں کو دشمن پر فتح یاب کر دے گا تو وہ اس کی اور اس کے اہل و عیال کی کفالت کریں گے۔ اس شخص نے بتایا کہ پانی کے رستے شہر میں داخل ہوا جاسکتا ہے۔ حضرت ابوموسیٰ اشعریؓ نے اشرس بن عوف شیبائی کو اس کے ساتھ کر دیا۔ وہ انہیں ساتھ لے کر نہر و جیل میں اتر گیا اور ایک سرنگ کے رستے شہر میں نکلا جو آب در کے پہلو سے گزرتی تھی۔ اور اشرس کو نو کروں کا لباس پہنا کر تستر کے بازاروں اور گلی کوچوں میں پھرایا، اس کے مخفی استحکامات اور ہرمزان کو دکھایا اور اس کے بعد حضرت ابوموسیٰ کے پاس بھیج دیا۔ اشرس نے اس ایرانی کے سچے ہونے کی تصدیق کی۔

حضرت ابوموسیٰ نے چالیس آدمی اشرس کے ساتھ کیے اور دو سو آدمی ان کی کمک پر بھیجے۔ یہ لوگ رات کے آخری حصے میں روانہ ہوئے شہر میں داخل ہو کر پہرہ داروں کو قتل کر دیا اور فیصلوں پر چڑھ کر نعرہ بکیر بلند کیا۔ ان کی آوازیں سن کر ہرمزان پر دہشت سی طاری ہو گئی۔ وہ اپنے قلعے میں بھاگ گیا اور ہمرابیوں سے کہنے لگا: ”عربوں کو ہمارے بھید بتا جانے

۱۔ حمزہ اصفہانی کا کہنا ہے خوزستان میں بہت سی نہریں ہیں جن میں سب سے بڑی نہر تستر ہے جس پر شاہ پادشاہ نے تستر کے دروازے کے قریب ایک شادروان تعمیر کرایا، یہاں تک کہ پانی شہر تک بلند ہو گیا اس لیے کہ تستر زمین سے اونچی جگہ واقع ہے۔ یہ شادروان آدھا میل لمبا ہے جس کی تعمیر میں مضبوط پتھر، چٹانیں اور لوہے کے ستون صرف کیے گئے ہیں اور اس کا فرش سیسے کا ہے۔

والا، ہونہ ہو کوئی ہمارا ساتھی ہے جس کی رائے میں عربوں کی قسمت عروج پر ہے اور ہمارا ستارہ ڈوب چکا ہے۔“ اپنے سرداروں کو بھاگتے اور عربوں کو شہر کے دروازے کھول کر اندر گھستے دیکھ کر ایرانیوں میں کھلبلی مچ گئی اور وہ اتنے بدحواس ہوئے کہ حملہ آوروں کے خوف سے اپنے بیوی بچوں کو قتل کر کر کے دیل میں پھینکے گئے۔ کیا انہوں نے نہیں سنا تھا کہ شہر ناقابلِ تسخیر ہے اور ان کا سپہ سالار اپنی شوکت و قوت کے لحاظ سے ہر جنگ آزمایہ پر فوقیت رکھتا ہے، اب وہی امیر بھاگ رہا ہے، وہی شہر اپنے دروازے کھول رہا ہے اور عرب اس میں بڑھے چلے آ رہے ہیں پھر اس کے بعد تنگ و ذلت اور غلامی و انکساری کی زندگی میں کوئی بھلائی ہے اور جب ایسے ہی موقع پر موت کو زندگی سے زیادہ محبوب نہ سمجھا جائے گا تو کب سمجھا جائے گا؟

ہرمزان اپنے قلعے میں جا کر بیٹھ گیا، جو مسلمان پانی کے رستے شہر میں داخل ہوئے تھے انہوں نے اسے چاروں طرف سے گھیر لیا۔ ہرمزان نے جھانک کر دیکھا اور کہنے لگا: ”میرے ترکش میں سوتیر ہیں۔ بخدا! جب تک میرے پاس ایک بھی تیر باقی رہے گا تم مجھ تک نہیں پہنچ سکو گے اور میرا کوئی تیر خطا نہیں کرتا۔ پھر میرے گرفتار کرنے میں کیا لطف رہے گا۔ اگر تم میں سے سونے کا تیر یا مجروح ہو گئے؟“ اس نے یہ بات ان سے کہہ تو دی مگر یہ اسے اچھی طرح معلوم تھا کہ اگر وہ مقابلہ کرتے ہوئے پکڑا گیا تو یقیناً مار دیا جائے گا اور اب صلح کے سوا جی بچنے کی کوئی صورت باقی نہیں۔ مسلمانوں نے پوچھا: ”تم کیا چاہتے ہو؟“ بولا: ”میں اس شرط پر اپنا ہاتھ تمہارے ہاتھ میں دے سکتا ہوں کہ تم مجھے عمر کے پاس پہنچا دو، وہ میرے ساتھ جیسا سلوک چاہیں کریں۔“ مسلمانوں نے اس کی یہ شرط قبول کر لی۔ ہرمزان نے تیر نکمان پھینک کر اپنے آپ کو مسلمانوں کے حوالے کر دیا۔ وہ اس کی مشکلیں کس کر حضرت ابوموسیٰ کے پاس لے گئے اور پورا واقعہ انہیں سنا دیا۔

ہرمزان کو انس بن مالک اور اخف بن قیس کے ساتھ حضرت عمرؓ کی خدمت میں روانہ کیا گیا۔ مدینہ پہنچ کر ہرمزان اور حضرت عمر فاروق اعظمؓ کے درمیان بڑی طویل گفتگو ہوئی، جسے ہم اس باب کے آخر میں نقل کریں گے۔ ہرمزان کا اپنے آپ کو مسلمانوں کے حوالے

کر دینا ہی تشر کی شکست کا اعلان تھا۔ چنانچہ باقی ماندہ اہل شہر نے مقاومت سے ہاتھ روک لیا اور سپر انداز ہو گئے۔ مسلمانوں نے شہر کا انتظام سنبھال کر اس سے سارے مال و اسباب پر قبضہ کر لیا اور خمس امیر المومنینؑ کے لیے نکال کر باقی آپس میں بانٹ لیا۔ اس دن سوار کے حصے میں تین ہزار اور پیادے کے حصے میں ایک ہزار درہم آئے۔ اس سے پہلے کہ خوزستان کے باقی حصے کو فتح کرنے کے لیے ہم اسلامی لشکر کے ساتھ آگے بڑھیں، مناسب معلوم ہوتا ہے کہ تھوڑی دیر توقف کریں اور فتح تشر میں جو عبرتیں پوشیدہ ہیں ان کا کھوج لگائیں۔

جیسا کہ آپ دیکھ چکے ہیں، تشر خوزستان کا دار السلطنت تھا، جسے ایران کا مستحکم ترین شہر اور قوی ترین قلعہ سمجھا جاتا تھا۔ پھر یزدگرد نے ہرمزان سے وعدہ کیا تھا کہ وہ خوزستان اور فارس کے جنوبی علاقوں کا اقتدار اس کے حوالے کر دے گا۔ چنانچہ یہی سب سے قوی محرک تھا جس نے ہرمزان کی مقاومت میں بے جگری پیدا کی اور وہ مہینوں، مسلمانوں کے سامنے ڈنارہا۔ اس کے باوجود تشر کے ایک شخص کے دل نے اسے کیسے گمراہ کیا کہ اس نے عربوں کو شہر میں داخل ہونے کا راستہ بتا دیا اور اپنے تمام اسرار ان پر منکشف کر دیئے؟ بلکہ بعض روایات تو یہ کہتی ہیں کہ امراء عجم کی ایک جماعت اپنے آدمیوں سمیت تشر کا محاصرہ کرنے والے مسلمانوں سے مل گئی اور لڑائی میں اپنے اپنائے وطن کے خلاف مسلمانوں کا ساتھ دے کر معنوی ضعف و انتشار کے گہرے غار میں گر پڑی۔ پھر اس مضبوط و مستحکم شہر کی مدافعت میں اتنی مصیبتیں جھیل چکنے کے بعد ہرمزان آخر کار اپنے آپ کو مسلمانوں کے حوالے کر دینے پر کیوں رضامند ہوا اور اس نے خلیفہ المسلمینؑ کو اپنی زندگی اور موت کا اختیار کیوں دے دیا؟ میں یہاں قوی شہور کی اس کمزوری کو دہرانے کی ضرورت نہیں۔ جس کا ذکر قادیسہ کے ذیل میں آچکا ہے۔ اور جو اس دور کے ایرانی ذہن میں اس حد تک رسی بس گئی تھی کہ حسب ذات اور طلب حیات ہر معنوی اعتبار پر غالب آگئی تھی جس کے زیر اثر ایرانی دربار انتشار و اضطراب کا شکار ہو گیا تھا اور امراء مقتدار کے لیے ایک دوسرے کا خون بہا رہے تھے۔ میں تو صرف یہ چاہتا ہوں کہ ان آثار و نتائج کو جو تشر اور اس کے بعد کی بزمیں پر تمام ہوئے، اس معنوی حالت پر منطبق کروں۔

جہاں کہیں کسی قوم میں اجتماعی رشتوں کی بوسیدگی معنوی روح کے اضمحلال کا سبب ہوئی ہے، اس قوم کی قوت مقابلہ نے جواب دے دیا ہے اور اس کی نگاہیں مستقبل تک پھیلنے، اس کے فوائد و منافع کا احاطہ کرنے سے قاصر ہو گئی ہیں۔ اس اعتبار سے اجتماعی رشتے معنوی زندگی کی اساس و مدار ہیں اور قوم میں معنوی قوت کو وہی مقام حاصل ہے جو مقام فرد میں بقائے ذات کے فطری جذبے کو حاصل ہے۔ جس طرح یہ جذبہ ہمیں مجبور کرتا ہے کہ تاحدا مکان ہم اپنے اعضائے جسم کی صحت و سلامتی کے لیے کوشاں رہیں اور جب بقائے حیات کے لیے کسی عضو کو قطع کر دینا ضروری ہو جائے تو اسی جبلت کے زیر اثر بلا تکلف اس عضو کو قطع کر دیں، اسی طرح وہ معنوی قوت، جس کی جماعت میں وہی حیثیت ہے جو فرد میں اس جبلت کی ہے، جماعت کو مجبور کرتی ہے کہ وہ اپنے افراد کی جہاں تک ممکن ہو حفاظت کرے، لیکن پوری جماعت کے وجود کی حفاظت کے لیے چند افراد کی قربانی ناگزیر ہو جائے تو اس میں مطلق پس و پیش سے کام نہ لے اور یہ افراد بھی اپنے اس قوی وجود کی سیانت میں خوشی خوشی قربانی پیش کریں جس نے انہیں عزت و عظمت بخشی ہے اور جو ان کی آئندہ نسلوں کے وقار و بزرگی کی تہا ضامن ہے۔

ہم دیکھتے ہیں کہ جب کسی جسم کی قوت حیات کمزور پڑ جاتی ہے تو اس کے اعضاء اپنا اپنا وظیفہ صرف اپنے اپنے مفاد کے پیش نظر ادا کرتے ہیں، پورے جسم سے انہیں کوئی غرض نہیں رہتی اور اس طرح بقائے حیات کا جذبہ رفتہ رفتہ موت کے لیے جگہ خالی کر دیتا ہے۔ بالکل یہی حال ایک قوم کا ہے کہ جب اس کے افراد میں اجتماعی رشتوں کو گھن لگ جاتا ہے، وہ صرف اپنے ہی مفاد کے لیے سوچنے لگتے ہیں اور ان کی نظر ان ذمہ داریوں تک پہنچنے کے قابل نہیں رہتی۔ جو انہیں ایک دوسرے سے مربوط کرتی ہیں اور جن پر ان کا جماعتی وجود استوار ہوتا ہے تو اس وقت وہ قوم قوت کے بعد کمزوری اور عزت کے بعد ذلت کا شکار ہو جاتی ہے اور اس کی معنوی قوتیں موت کی نیند سو جاتی ہیں جو اس قوم کی جماعتی زندگی کے خاتمہ کی دلیل ہے اور جماعتی زندگی ہی کسی قوم کے وجود کی ضامن ہوتی ہے۔

وہ قوم جس کی معنوی روح اپنی قوت کے نقطہ کمال پر پہنچ گئی ہو، یا یوسی اور اطاعت سے دل آشنا نہیں ہوتی اور ذلت و کمزوری کی زندگی پر موت کو ترجیح دیتی ہے۔ ایسی قوم نہ

ذلیل و کمزور ہو سکتی ہے نہ مر سکتی ہے، اس لیے کہ اس کی معنوی قوت حیات ہر کمزوری پر غالب آ جاتی ہے اور ہردوں ہمتی کی راہ میں روک بن کے کھڑی ہو جاتی ہے، اس قوم کے افراد باہمی تعلقات میں ایک جماعت کی مثال ہوتے ہیں جو وقت اور مقام دونوں کے لحاظ سے اس کے وجود کی یکساں ذمہ دار ہوتی ہے۔ ایسی قوم اگر اپنے کچھ افراد سے محروم بھی ہو جاتی ہے تو ان کا کام دوسرے افراد آ کر سنبھال لیتے ہیں اور اس طرح نہ صرف یہ کہ اس قوم کو اپنی کھوئی ہوئی چیز کا فطری بدل مل جاتا ہے، بلکہ اس میں پہلے سے بھی زیادہ قوت و طاقت پیدا ہو جاتی ہے۔ اس قوم کا کوئی فرد زندگی کی کسی راحت یا خود زندگی کے لیے دشمن کو اپنے بھید نہیں بتاتا اور جب اس کا کوئی سردار ہر مزان کی طرح گھر جاتا ہے تو زندگی پر لڑتے لڑتے جان دے دینے کو ترجیح دیتا ہے کہ اس کی جنگ اور اس کی موت اس کے ہم عصروں کے لیے ایک بلند مثال اور آئندہ آنے والی نسلوں کے لیے ایک برتر سبق بن جائے۔ اگر تقدیر اس قوم کو کسی دن مغلوب کر بھی دیتی ہے تو دوسرے دن وہ پھر اٹھتی ہے، اپنی قوتیں جمع کر کے میدان میں اترتی ہے اور اس طرح تمام قوموں کے ساتھ شان و شوکت اور عزت و طاقت کی زندگی بسر کرتی ہے۔

ایرانی قوم کے اجتماعی رشتے، ان اسباب کی بنا پر جن کا ذکر ہم اس کتاب میں کسی اور جگہ کر چکے ہیں، چونکہ مضحل ہو گئے تھے اور اس اضمحلال نے ان کی معنوی قوت کو تباہ کر دیا تھا، اس لیے اس پر روم اور پھر عرب کا غالب آ جانا بالکل فطری بات تھی۔ اس کے افراد جہاں کسی کو اپنے ملک پر چڑھائی کرتے دیکھتے تھے دشمن کو اپنے تمام بھید بھانڈ بتا دیتے تھے اور اپنی زندگی کا امن و سکون حاصل کرنے کے لیے اس کے ساتھ مل کر اپنی قوم کے خلاف لڑتے تھے۔ حالانکہ اس طرح وہ خود اپنے وطن کا امن و سکون غارت کر دیتے تھے۔ اس کی بہت سی مثالیں آپ کی نظر سے گزر چکی ہیں۔ آپ نے امرائے عجم کی پراگندگی اور سازشیں دیکھی ہیں۔ ایرانی فوجوں اور سپہ سالاروں، بلکہ خود یزدگرد کو مدائن اور حلوان سے بھاگتے دیکھا ہے، پھر جب کسی قوم کی معنوی زندگی کا یہ حال ہو تو کیا تعجب ہے اگر اس کے افراد بوجہ یہ بھول چکے ہیں کہ وہ اسی قوم کے فرزند ہیں اور اس لیے ان پر بڑے احسانات ہیں، اس لیے اس سے غداری کریں اور کیا تعجب ہے اگر قومی رشتوں کے انتشار و اضمحلال کے بعد اس کا ہر فرد

زندگی اور عزت، بزرگی اور اقتدار جو کچھ تلاش کرے صرف اپنے ہی لیے تلاش کرے۔
تستر، ابواز کے شمال میں اس سے ڈیڑھ سو میل کے فاصلے پر، نہر کارون کے کنارے
آباد ہے اور سوس، تستر کے مغرب میں چند میل کی مسافت پر واقع ہے، تستر کے محاصرے
کے دوران میں مسلمانوں اور اہل سوس کے درمیان اکثر جھڑپیں ہوتی رہتی تھیں۔ اس لیے
لازمی امر تھا کہ مسلمان تستر سے فارغ ہو کر سوس کا رخ کرتے۔ چنانچہ انہوں نے ایسا ہی
کیا۔ سوس کی لڑائی نے طول کھینچا اور مسلمانوں کو اچھی خاصی دقت اٹھانی پڑی۔ یہاں تک
کہ شہر میں کھانے پینے کا سامان ختم ہو گیا۔ اور اہل سوس کے لیے صلح کے سوا موت سے بچنے
کا اور کوئی رستہ نہ رہا۔ انہوں نے رئیس شہر سے درخواست کی کہ مسلمانوں سے صلح کی بات
چیت کرے۔ رئیس شہر نے حضرت ابوموسیٰ سے اس شرط پر صلح چاہی کہ اس کے سورشہ
داروں کی جان بخش دی جائے۔ یہ شرط منظور کر لی گئی۔ رئیس شہر نے سوا آدمیوں کے نام گنوا
دیئے، لیکن اپنا نام بھول گیا، حضرت ابوموسیٰ نے اسکے قتل کا حکم دے دیا۔ رئیس شہر بوکھلا گیا
اور کہا: ”مجھے چھوڑ دو، میں تمہیں بہت سامان دوں گا۔“ لیکن حضرت ابوموسیٰ اشعری نے
انکار کر دیا اور اس کی گردن مار دی۔

فتح سوس کی روایات کے سلسلے میں علامہ طبری نے لکھا ہے کہ یزدگرد کے حکم سے سیاہ
اسواری مسلمانوں سے لڑنے اصفہان سے نکلا مگر جب اس نے دیکھا کہ صوبہ ابواز کے بعد
مسلمانوں نے تستر پر بھی قبضہ کر لیا ہے تو ان سرداروں کو جمع کر کے، جو اس کے ساتھ آئے
تھے، مسلمانوں کے کارنامے بیان کیے اور کہا: ”جو لشکر ان کے مقابلے پر آتا ہے وہ اسے
ٹکست دے دیتے ہیں اور جس قلعے پر وہ حملہ کرتے ہیں اسے فتح کر لیتے ہیں۔ اب اپنے
بارے میں سوچ لو۔“ سب نے اس سے اتفاق کیا اور حضرت ابوموسیٰ کے پاس پیغام بھیجا:
”ہمیں تمہارے دین سے دلچسپی ہے اور ہم اس شرط پر اسلام قبول کر سکتے ہیں کہ تمہارے
ساتھ ایرانیوں سے لڑیں گے، عربوں سے جنگ نہیں کریں گے اور اگر کوئی عرب ہم سے
لڑے گا تو تم ہماری حفاظت کرو گے۔ ہم پر کوئی تک نہ ہوگی، جہاں ہمارا جی چاہے گا،
رہیں گے۔ تم ہمیں امتیازی عطیے دو گے اور اس ضمانت ہم اس امیر سے لیں گے جو تم
سب کا افسر ہے۔“ حضرت ابوموسیٰ نے جواب دیا: ”نہیں، ہمارے حقوق و فرائض برابر

برابر ہوں گے!“ لیکن وہ اس پر رضامند نہ ہوئے۔ حضرت ابو موسیٰؓ نے پورا واقعہ بارگاہ خلافت میں لکھ بھیجا جس کے جواب میں حضرت عمرؓ نے تحریر فرمایا: ”جو کچھ وہ مانگتے ہیں انہیں دے دو!“

چنانچہ وہ سب کے سب مسلمان ہو گئے۔ حضرت ابو موسیٰؓ نے ان میں سے سوا دمیوں کے دو دو ہزار اور چھ آدھیوں کے، جو ان کے سردار تھے ڈھائی ڈھائی ہزار روزینے مقرر کر دیئے۔ حضرت ابو موسیٰؓ اشعریؓ نے امیر المومنینؓ کو لکھا کہ سوس میں دانیالؑ نبی کی قبر ہے، ان کی لاش عریاں ہے اور لوگ اس سے مرادیں مانگتے ہیں۔ حضرت عمرؓ نے حکم دیا کہ لاش کو کفنا کر دفن کر دیا جائے۔ حضرت دانیالؑ کا مزار آج بھی اس شہر میں عظمت و جلال کا مرکز بنا ہوا ہے۔ انیسویں صدی عیسوی میں اس کے گرد ایک عمارت بنوادی گئی ہے جہاں لوگ زیارت و برکت کے لیے حاضری دیتے ہیں۔ سوس سے فارغ ہو کر مسلمان جندی شاپور کی طرف بڑھے جو سوس کے شمال مشرق میں اس کے قریب ہی واقع ہے۔ کئی دن محاصرہ رہا، ایک دن شہر کے دروازے خود بخود کھل گئے، گویا اہل شہر اور مسلمانوں کے درمیان صلح ہو چکی ہے۔ مسلمانوں نے اس خوف سے کہ اس میں کوئی چال نہ ہو، لوگوں کو دریاقت حال کے لیے بھیجا۔ شہر والوں نے کہا: ”تم نے جزیے کی شرط پر جو امان بھیجی تھی وہ ہم نے قبول کر لی۔“ سب کو حیرت تھی کہ یہ کیا ہوا؟ تحقیق سے پتہ چلا کہ ایک غلام نے اہل شہر کو امان کا رقعہ لکھ دیا ہے۔ حضرت عمرؓ کو واقعے کی اطلاع دی گئی اور انہوں نے صلح کی اجازت دیتے ہوئے ارشاد فرمایا: ”اس امان نامے کا احترام کیا جائے!“

حضرت عمرؓ کو وثاقو قنان فتوحات کی خبریں پہنچ رہی تھیں اور جب کوئی خبر آپؓ کو ملتی، آپؓ مسلمانوں کی توفیق اور راست قدمی پر اللہ کے حضور سجدہ شکر بجالاتے۔ ان کا جذبہ تشکر اور بھی بڑھ جاتا، جب انہیں مفتوحہ شہروں کی اہمیت معلوم ہوتی اور مسلمانوں کے ایلچی ان شہروں کی خوبیاں بیان کرتے۔ چنانچہ ابواز (یا ایرانیوں کی زبان میں ہرمز شیر) ایک بہت بڑا شہر تھا جو مدائن کی طرح سات پرگنوں کو شامل تھا۔ ہر پرگنہ آباد اور تجارتی گہما گہمیوں کا مرکز تھا۔ ایران کے مختلف گوشوں میں اس شہر کی عظمت و شان کے چرچے تھے، تسمت خوزستان کا دارالسلطنت تھا، جسے اس زمانے میں غیر معمولی شہرت حاصل تھی۔ یہ ایران کے

میدانی علاقے کے جنوب مغرب میں ایک ناقابل تسخیر قلعے کی حیثیت رکھتا تھا۔ سوس، جس کا پرانا نام شوشان ہے اور جو مدت دراز تک میڈیا کا دار السلطنت رہا، اپنے حسن و رونق کے اعتبار سے ہر شخص کے دل کی دھڑکن بنا ہوا تھا اور خوزستان۔۔۔ وہ وسیع و عریض صوبہ ہے جو عراق عرب اور عراق عجم کے درمیان پھیلا ہوا تھا، اکاسرہ کے تاج کا ایک گراں بہا موتی تھا۔ اللہ نے ان شہروں میں ہر جگہ مسلمانوں کو عزت و نصرت سے نوازا تو کیا حضرت عمرؓ فتوحات کا یہ سلسلہ جاری رکھیں اور اسلامی فوجوں کو مشرقی ایران کے آخری سروں تک پہنچ جانے کا حکم دے دیں، یا فتوحات کا دامن مفتوحہ علاقوں سے آگے نہ پھیلنے دیں اور ایرانیوں کو ان کے علاقے میں پریشان نہ کریں، ان کے دلوں میں انتقام کی آگ نہ بھڑکائیں کہ وہ اسلامی فوجوں کی مقاومت پر ڈٹ جائیں جس کے نتائج اللہ ہی بہتر جانتا ہے کہ کیا ہوں گے؟

ادھر حضرت عمرؓ اس مسئلے پر غور فرما رہے تھے، اللہ سے اپنے آئندہ اقدام کے لیے ہدایت طلب کر رہے تھے اور ادھر حضرت انس بن مالکؓ اور اخف بن قیسؓ اپنے آدمیوں کے ہمراہ مال غنیمت کا خمس اور ہرمزان کو ساتھ لے کر تستر سے امیر المومنینؓ کی خدمت میں روانہ ہو رہے تھے۔ مدینہ کے قریب پہنچ کر ہرمزان نے دیبا کی زرکار پوشاک زیب بدن کی، موتیوں اور جواہر سے مرصع تاج، جو آذین کے لقب سے مشہور تھا، سر پر رکھا اور خالص سونے کا عصائے شاہی، جس میں موتی اور یاقوت جڑے ہوئے تھے، ہاتھ میں لیا کہ حضرت عمرؓ اور اسلامی دار الخلافہ کے باشندے وہ ٹھاٹ باٹھ دیکھیں جو امراء عجم کا شعار ہے۔ مدینہ میں داخل ہو کر ان لوگوں نے حضرت عمرؓ کے مکان کا رخ کیا۔ لیکن معلوم ہوا کہ امیر المومنینؓ کوفہ کے وفد سے بات چیت کرنے مسجد میں تشریف لے گئے ہیں۔ ان لوگوں نے وہاں پہنچ کر تلاش شروع کی۔ لیکن حضرت عمرؓ نظر نہ آئے۔ مدینہ کے چند لڑکوں کی نگاہ ان پر پڑی، وہ ان کا مقصد سمجھ گئے اور انہیں بتایا کہ امیر المومنینؓ مسجد کی دائیں طرف اپنے چنے پر سر رکھے سو رہے ہیں۔ حضرت عمرؓ کوفہ کے وفد سے ملاقات کرنے کے لیے چنہ پہن کر تشریف لائے تھے، جب وفد رخصت ہو گیا تو آپ نے چنہ اتار کر اسے تکیہ بنایا اور اس پر سر رکھ کر سو گئے۔ اخفؓ، انسؓ اور ہرمزان واپس ہوئے۔ پیچھے پیچھے مدینہ کے لڑکے اور وہ

تماشا ہی تھے جن کی آنکھوں میں اس عجبی رئیس کے شاہانہ لباس نے چکا چوند پیدا کر دی تھی اور وہ اس کی زینت و آرائش سے نظر آسودہ ہونے کے لیے کھنچے کھنچے چلے آ رہے تھے، یہ لوگ مسجد میں داخل ہوئے اور چاروں طرف نگاہیں دوڑائیں۔ مسجد میں حضرت عمرؓ کے سوا اور کوئی نہ تھا۔ یہ لوگ خاموشی سے بیٹھ گئے کہ امیر المومنینؓ کے آرام میں خلل نہ پڑے۔

ہرمزان لوگوں کے بار بار آنے جانے سے بھی ان کا مقصد نہ سمجھ سکا کہ ان کی باتیں اس کے لیے ناقابل فہم تھیں، جب اس نے یہ دیکھا کہ مسلمان اطمینان سے مسجد میں بیٹھ گئے ہیں اور وہاں اس سونے والے شخص کے سوا اور کوئی نہیں تو یہ خیال کیا کہ یہ لوگ شاید نماز پڑھنے کے بعد اپنے بادشاہ سے ملیں گے۔ وہ سوچ رہا تھا کہ ہونہ ہو حضرت عمرؓ اس وقت پہرے داروں کی حفاظت میں رونق افزائے ایوان شاہی ہوں گے کیونکہ ایسے باجبروت شہنشاہ کے لیے، جس کی فوجوں نے ایران و روم کے پر فچے ازادیئے ہیں، ایک ایسا ایوان ہونا ضروری ہے، جس کے دروازے پر دربان ہوں۔ لوگ ان کی سادہ زندگی کی کتنی ہی باتیں کریں، لیکن یہ سادگی اس وسیع ملک کو مختلف محکموں سے بے نیاز نہیں کر سکتی جو اس کا انتظام چلائیں۔ نہیں! امیر المومنینؓ کے لیے ایوان و دربار ہونے ہی چاہئیں، جن کے ذریعے سے وہ اپنے وقت اور کام کی تنظیم کر سکیں۔ ہرمزان نے دیکھا کہ اخف بن قیس برکاتا پھوسی کرنے والے کو خاموش رہنے کا اشارہ کر رہے ہیں کہ خلیفۃ المسلمینؓ کی نیند پریشان نہ ہو۔ پاس بیٹھے ہوؤں میں جو لوگ اس کی زبان سمجھتے تھے، ہرمزان نے ان سے پوچھا: ”عمر کہاں ہیں؟“ سونے والے شخص کی طرف اشارہ کرتے ہوئے انہوں نے کہا: ”وہ رہے!“ یہ بات رئیس عجم کے سان و گمان میں نہ تھی۔۔۔ اس نے شدت حیرت سے تھوڑی دیر کے لیے سر جھکا لیا اور اس کے بعد پوچھا: ”ان کے دربان اور پہرے دار کہاں ہیں؟“ جواب ملا: ”ان کا نہ کوئی پہرے دار اور دربان ہے نہ کوئی کاتب اور ایوان!“ ہرمزان کو یہ سن کر اور بھی تعجب ہوا۔ اس نے اپنے پاس والوں یا اپنے دل سے کہا: ”اس شخص کو پیغمبر ہونا چاہیے اور اگر یہ پیغمبر نہیں ہے تو اس کا عمل ضرور پیغمبروں کا سا ہے۔“ سرگوشیوں نے حضرت عمرؓ کو بیدار کر دیا اور آپ اٹھ کر بیٹھ گئے۔ اپنے پہلو میں رئیس عجم کو بیٹھ دیکھ کر، جس کے لباس اور عصائے شاہی کے جواہر آنکھوں کو خیرہ کیے دیتے تھے، آپ نے پوچھا: ”یہ

ہرمزان ہے؟“ لوگوں نے عرض کیا: ”ہاں!“

فاروق اعظمؓ نے اسے اور اس کے مطراق کو غور سے دیکھتے ہوئے فرمایا: ”میں آگ سے اللہ کی پناہ مانگتا ہوں اور اسی سے مدد چاہتا ہوں۔ ہزار ہزار شکر ہے اس خدا کا جس نے اسے اور اس کے ساتھیوں کو اسلام کے مقابلے میں ذلیل و خوار کیا۔ مسلمانو! اس دین کو مضبوطی سے پکڑ لو، اور اپنے رسولؐ کی ہدایت پر چلو۔ دنیائے دوں کی دلفریبیوں میں نہ آؤ، دنیا بڑی دھوکے باز ہے۔“ ستر سے آئے ہوئے وفد نے عرض کیا: ”یہ شاہ ابھوا رہیں، ان سے گفتگو فرمائیے!“ حضرت عمر فاروقؓ نے فرمایا: ”نہیں! جب تک اس کے جسم پر اس لباس میں سے ایک تار بھی باقی ہے اس سے گفتگو نہیں کروں گا۔“ اور امیر المومنینؓ اس شخص سے بات کر بھی کیسے سکتے تھے، جس نے مسلمانوں کے بے مثال بہادروں کو شہید کیا تھا اور اب وہ بارگاہ خلافت میں شاہی لباس پہنے بیٹھا تھا۔ وہ تو اس کی بے عزتی اور قتل کا حکم دینے والے تھے۔

لوگوں نے ستر پوش کے سوا ہرمزان کی ساری پوشاک اتار دی اور مونا جھوٹا لباس پہنا دیا۔ حضرت عمرؓ نے جب اسے اس حال میں دیکھا تو فرمایا: ”کیوں اسے ہرمزان! تو نے سرکشی کا وبال اور حکم الہی کا نتیجہ دیکھا؟“ ہرمزان نے جواب دیا: ”اے عمر! جاہلیت کے زمانے میں جب خدا نے ہمیں اور تمہیں نکرایا تھا تو ہم تم پر غالب آئے تھے اس لیے کہ خدا نے ہماری طرف تھا نہ تمہاری طرف، لیکن جب وہ تمہارے ساتھ ہوا تو تم ہم پر غالب آ گئے!“ حضرت عمر فاروقؓ نے فرمایا: ”تم جاہلیت میں ہم پر اپنے اتحاد اور ہماری پراگندگی کی وجہ سے غالب آئے تھے لیکن اب اپنی پے در پے شکستوں کے لیے تمہارے پاس کوئی عذر اور کوئی دلیل ہے؟“ ہرمزان نے دیکھا کہ یہ سوال کرتے وقت حضرت عمرؓ کی آنکھوں سے غیظ و غضب کی چنگاریاں نکل رہی ہیں، اس نے کہا: ”مجھے ڈر ہے کہ یہ بتانے سے پہلے ہی آپ مجھے قتل کر دیں گے۔“ حضرت عمرؓ نے فرمایا: ”اس سے نہ ڈرو!“

ہرمزان نے پینے کے لیے پانی مانگا۔ ایک بے ہنگم سے پیالے میں پانی لایا گیا۔ ہرمزان نے کہا: ”اگر میں پیاس سے مر بھی جاؤں تو بھی ایسے پیالے میں پانی نہیں پی سکتا۔“ چنانچہ دوسرے گلاس میں پانی لایا گیا جسے اس نے قبول کر لیا، لیکن جب گلاس لیا تو

اس کے ہاتھ کاٹنے لگے۔ اور وہ بولا: ”مجھے خوف ہے کہ پانی پیتے ہی میں قتل نہ کر دیا جاؤں؟“ حضرت عمرؓ نے فرمایا: ”جب تک تم پانی نہ پی لو تمہیں کوئی خطرہ نہیں!“ ہرمزان نے یہ سن کر سارا پانی اٹھیل دیا۔ (زمین پر ڈال دیا)

حضرت عمرؓ نے حکم دیا: ”اس کے لیے دوبارہ پانی لاؤ، اسے بہ یک وقت قتل اور پیاس کی مصیبت میں مبتلا نہ کرو!“ ہرمزان نے کہا: ”مجھے پانی کی ضرورت نہیں، میں تو اپنی جان بچانا چاہتا تھا۔“ اس کے بعد ان دونوں میں گفتگو شروع ہوئی، جس میں حضرت عمرؓ کی طرف سے شدت اور سختی دیکھ کر اخف ابن قیسؓ اور انس بن مالکؓ کو دخل دینا پڑا۔ علامہ طبری اور ابن کثیر نے یہ گفتگو اس طرح نقل کی ہے:

حضرت عمرؓ: ”میں تجھے قتل کروں گا۔“

ہرمزان: ”لیکن آپ مجھے امان دے چکے ہیں۔“

حضرت عمرؓ: ”تو جھوٹ بولتا ہے۔“

انس بن مالکؓ: ”یہ سچ کہتا ہے امیر المومنین! آپ اسے امان دے چکے ہیں۔“

حضرت عمرؓ: ”افسوس، اے انس! میں مجزاة اور براء کے قائل کو امان دے سکتا ہوں؟“

اللہ کی قسم! یا تو مجھے یہ بتاؤ کہ یہ مفہوم تم نے میرے کن الفاظ سے اخذ کیا، ورنہ میں تمہیں سزا دوں گا۔“

انس بن مالکؓ: ”آپ نے اس سے فرمایا تھا، جب تک تم میری بات کا جواب دے رہے ہو تمہیں خوف نہ کرنا چاہیے۔ اس کے بعد آپ نے اس سے فرمایا تھا، جب تک تم پانی نہ پی لو، اندیشے کی کوئی بات نہیں۔“

اخف بن قیسؓ اور دوسرے حاضرین نے بھی انسؓ کے قول کی تائید کی اور کہا کہ امیر المومنینؓ ہرمزان کو امان دے چکے ہیں۔ حضرت عمرؓ نے ہرمزان پر ایک غضب ناک نگاہ ڈالی اور فرمایا: ”تو نے مجھ سے فریب کیا۔ خدا کی قسم میں صرف ایک مسلمان کی خاطر دھوکا کھا رہا ہوں۔“

اس کے بعد ہرمزان نے اسلام قبول کر لیا۔ حضرت عمرؓ نے اس کا دو ہزار سالانہ روزیہ مقرر کر دیا اور اسے مدینہ میں رہنے کی اجازت عطا فرمائی۔ علامہ بلاذری نے انسؓ

بن مالک کی ایک روایت نقل کی ہے کہ مروان بن معاویہ سے حمید نے کہا اور ان سے انس نے کہا: ”ہم نے تسعر کا محاصرہ کیا۔ ہرمزان نے ہتھیار ڈال دیئے۔ ابو موسیٰ نے ہرمزان کو میرے ساتھ (حضرت) عمرؓ کے پاس بھیجا۔ میں اس کو لے کر مدینہ مبارک پہنچا۔ عمرؓ نے اس سے کہا: ”کچھ بات کر!“

اس نے کہا: ”زندہ رہنے والوں کی سی یا مرنے والوں کی سی؟“

بولے: ”بات کر ڈر نہیں!“

ہرمزان نے کہا: ”ہم غمی اس وقت تک تمہیں مارتے اور دباتے رہے جب تک اللہ نے ہمیں اور تمہیں نبٹ لینے کو آزاد چھوڑ دیا تھا، لیکن جب اللہ تمہارے ساتھ ہو گیا تو ہمارے ہاتھ تمہارے مقابلے سے عاجز ہو گئے۔“

(حضرت) عمرؓ نے کہا: ”انس! کہو کیا کہتے ہو؟“

میں نے کہا: ”میں اپنے پیچھے ایک تیز کاٹا اور سنگ گزیدہ دشمن چھوڑ آیا ہوں۔ اگر امیر المومنین اسے قتل کر دیں گے تو اس کی قوم زندگی سے مایوس ہو جائے گی اور جان توڑ کر لڑے گی اور اگر اس کو زندہ رہنے دیا تو اسے زندگی کا لالچ دامن گیر ہوگا!“

(حضرت) عمرؓ نے کہا: ”انس! سبحان اللہ! اس نے براء بن مالک اور مجراہ بن ثور سدوی کو قتل کیا ہے؟“

میں نے کہا: ”امیر المومنین کے پاس اس کے قتل کی کوئی سبیل نہیں ہے!“

بولے: ”کیا اس نے تمہیں کچھ دے دیا ہے؟“

میں نے کہا: ”لیکن امیر المومنینؓ ہی نے اس سے کہا تھا، کوئی بات نہیں۔“

بولے: ”یہ میں نے کب کہا؟ شاہد لاؤ، ورنہ میں پہلے تمہی کو سزا دوں گا!“

انسؓ کہتے ہیں میں اٹھا اور زیر بن حوام کے پاس گیا۔ وہ اس وقت مجلس میں موجود تھے اور انہیں وہ بات یاد تھی، وہ آئے اور انہوں نے شہادت دی۔ حضرت عمرؓ نے ہرمزان کو رہا کر دیا۔ وہ اسلام لایا اور اس کے لیے روزیہ مقرر کر دیا گیا۔

حضرت عمرؓ اور ہرمزان کے درمیان ترجمانی کے فرائض حضرت مغیرہ بن شعبہؓ انجام دے رہے تھے، لیکن وہ حضرت زید بن ثابت کی طرح فارسی زبان میں مہارت نہ رکھتے

تھے۔ حضرت عمرؓ نے حضرت زیدؓ کو بلوایا۔ وہ آئے اور ترجمانی کرنے لگے۔ ہر حران کی بات میں اس کی مسلمانوں سے بار بار عہد شکنی کا کوئی جواب نہ پا کر حضرت عمرؓ نے اس وفد کی طرف رخ کیا۔ جو سفر سے آیا تھا اور کہا: ”شاید مسلمان ذمیوں کے ساتھ سختی سے پیش آتے ہیں جس کی وجہ سے وہ عہد شکنی کرتے ہیں۔“

وفد نے عرض کیا: ”ہمارے علم میں تو ایسی کوئی بات نہیں ہے، جس سے مسلمانوں کے حسن سلوک اور وفائے عہد پر حرف آتا ہو!“

حضرت عمرؓ نے فرمایا: ”پھر وہ عہد شکنی کیوں کرتے ہیں؟“

ارکان وفد نے بہت چاہا کہ مسلمانوں کی خوش سلوکی کے باوجود ذمیوں کی عہد شکنی کا سبب ظاہر کریں، لیکن حضرت عمرؓ کو ان میں سے کسی کی بات میں قابل اطمینان پہلو نظر نہ آیا۔ اس وقت اخف بن قیسؓ نے کہا:

”امیر المومنین! اس کی وجہ میں بتاتا ہوں۔ آپ نے ہمیں ملک میں آگے بڑھنے سے روک دیا ہے اور حکم دے رکھا ہے کہ جو علاقے ہمارے قبضے میں ہیں، ہم انہیں میں محدود ہیں، لیکن ایران کا بادشاہ زندہ ہے اور ان کی پشت پر موجود ہے۔ جب تک وہ (زندہ) رہے گا، ایرانی ہم سے لڑتے رہیں گے۔ کیونکہ ایک جگہ دو بادشاہ کبھی اتفاق سے نہیں رہ سکتے، تاہم شکیہ ان میں سے ایک، دوسرے کو نکال باہر نہ کرے اور یہ آپ دیکھ ہی چکے ہیں کہ ہم نے یکے بعد دیگرے جن علاقوں پر قبضہ کیا ہے وہ انہیں کے طغیان و سرکشی کی بنا پر کیا ہے۔ دراصل یہ ایرانیوں کا بادشاہ ہی ہے جو انہیں ابھارا ابھار کر ہمارے مقابلے میں بھیجتا ہے۔ اور ان کی یہ حرکتیں جاری رہیں گی تا آنکہ آپ ہمیں آگے بڑھنے کا حکم نہ دیں۔ جس وقت ہم ان کے ملک میں گھس کر شاہ ایران کو اس کی مملکت سے نکال دیں گے۔ ایرانیوں کی تمام امیدیں منقطع ہو جائیں گی اور ان کے جذبات ٹھنڈے پڑ جائیں گے!“

حضرت عمرؓ نے مبر و سکون کے ساتھ اخف کی توجیہات سنیں۔ پھر بڑی دیر تک سر جھکائے کچھ سوچتے رہے، اس کے بعد فرمایا: ”بخدا! تم نے سچ کہا اور شرح و تفسیر کا حق ادا کر دیا۔“ ہر حران کو جب اخفؓ کی تقریر کا مطلب معلوم ہوا تو اس نے بھی تائید کی، جس کی وجہ سے حضرت عمرؓ کو اس پر اور بھی اجماع و اطمینان ہو گیا۔ اس کے بعد خبریں پہنچیں کہ اہل نہاوند

مسلمانوں سے لڑنے کے لیے جمع ہوئے ہیں۔ اب امیر المومنین کے لیے اس تقریر کی صداقت میں شبہ کی کوئی گنجائش باقی نہ رہی اور وہ تردد و شکش کی حالت سے نکل گئے۔ انہوں نے سمجھ لیا کہ فتوحات کو عراق کی حدود سے آگے نہ بڑھنے دینا ناممکن ہو گیا ہے اور واقعات انہیں طوعاً و کرہاً ان کی سیاست سے ہٹا کر ایرانی فتوحات میں توسیع کی طرف لے جا رہے ہیں تا آنکہ یزدگرد کو سرزمین ایران ہی سے نکال دیا جائے۔ چنانچہ انہوں نے مسلمانوں کو ارض ایران میں بڑھنے اور ایرانیوں سے لڑنے کے لیے کیلی کاٹنے سے ایس ہونے کا حکم دے دیا۔

ہرمزان نے مدینے میں اقامت اختیار کر لی اور اسلام کی بہترین خدمات انجام دیتا رہا۔ وہ ہر وقت حضرت عمرؓ کے ساتھ رہتا اور انہیں مشورہ دینے میں بھی نکل سے کام نہ لیتا، لیکن جب حضرت عمرؓ شہید کیے گئے تو ہرمزان پر ان کے قتل کی سازش میں شریک ہونے کا الزام لگایا گیا۔ عبید اللہ بن عمرؓ کو اس بات کا یقین ہو گیا اور انہوں نے ہرمزان اور اس کے ساتھ ہخیمہ کو قتل کر دیا۔ اس کی تفصیل آگے آئے گی جہاں ہم اس کے نتائج پر تبصرہ کریں گے۔

اب ہمیں ایران واپس چلنا چاہیے یہ دیکھنے کے لیے کہ وہاں کیا ہوا؟ اور اہل نہاد وند مسلمانوں سے لڑنے کے لیے کس طرح جمع ہوئے؟ پھر ہمیں اس پر بھی نگاہ ڈالنی ہے کہ حضرت عمرؓ نے اپنی نئی سیاست (فتوحات کی توسیع کی سیاست) کس طرح مرتب فرمائی، جس کے نتیجے میں پورے ایران اور پورے مصر پر ان کا قبضہ ہو گیا۔



باب: 16

فتح نہاد

حضرت عمرؓ نے احف بن قیس کی تقریر سنی اور ان سے فرمایا: ”بخدا! تم نے سچ کہا اور شرح و تفسیر کا حق ادا کر دیا۔“ اور اس کے بعد جب نہاد کی خبریں پہنچیں تو ذہن فاروقی میں شک و تردد کے لیے کوئی گنجائش باقی نہ رہی۔ بالکل فطری تھا کہ یہ خبریں حضرت عمرؓ کے دل سے شک و تذبذب کی کیفیت دور کر دیں۔ اس لیے کہ جب ہرمزان اور اس کے لشکر کی شکست کی اطلاعات مختلف صوبوں میں پہنچیں تو امراء عجم پر دہشت سی طاری ہو گئی اور انہوں نے سمجھ لیا کہ اگر باہمی بے اعتمادی اور پراگندگی کا سلسلہ قائم نہ ہوا تو ہرمزان کا ساحل ان کا بھی ہو گا! انہوں نے ایک دوسرے کو خط لکھے اور اپنی بیجی کہ ان حملہ آوروں کے خلاف ہمیں متحد ہو جانا چاہیے جو آج سے چند سال پہلے تک ایران کی قوت و سطوت کے کاسہ لیس تھے اور ان میں سے کسی کی جرأت نہ تھی کہ اس کی ہیبت کے سامنے آنکھ اٹھا سکے، لیکن آج وہ ایرانیوں کے گھروں میں گھس کر لڑ رہے ہیں۔ ان کا اقتدار ایران کے وسیع صوبوں میں پھیلتا جا رہا ہے اور ان کی پیش قدمیاں اس طرح جاری ہیں، گویا روئے زمین پر کوئی نہیں ہے جو ان کی طاقت کے سامنے ٹھہر سکے۔

سب سے پہلے جو قدم ان امراء نے متفقہ طور پر اٹھایا وہ یہ تھا کہ اس تحریک کی قیادت کے لیے یزدگرد کو خط لکھا تا کہ عوام ان کے جھنڈے تلے جمع ہو جائیں۔ کسریٰ، ایران کا سرنامہ، اس کے مجدد و شرف کا وارث اور اس کے نظام کا مرکزی نقطہ تھا۔ ملک کے مختلف گوشوں میں عوام اس کی اطاعت کا دم بھرتے تھے اور ایران کا کوئی چھوٹا بڑا اس کے حکم سے سر تابا نہ کرتا تھا۔ مدائن سے فرار ہونے کے بعد یزدگرد ایران کے مختلف دارالسلطنتوں میں مارا مارا پھر رہا تھا۔ حوادث نے اسے طوان سے ”ری“ پہنچایا۔ وہاں سے وہ اصفہان بھاگا،

اصفہان سے اصطر اور اصطر سے مرد۔ اس دوران میں مسلمانوں کی خبریں اس کی پریشانیوں کو اور بڑھاتی رہیں، لیکن جب امرائے عجم کا خط اسے ملا اور اس خط میں اس نے دشمن کے خلاف ان کا جذبہ غیرت و اتحاد دیکھا تو اس میں جوانی کی ایک لہر اٹھی، جس نے اس کی مایوسی کو امید اور بے چینی کو اطمینان سے بدل دیا۔ اس نے تمام اہل ایران کو ایک پیام دیا، جس میں ان کی غیرت و حمیت کو اکسایا اور باب، خراسان، حلوان، سجستان، طبرستان، جرجان، نہاوند، ری اور اصفہان، ہمدان، غرض اپنی سلطنت کے تمام صوبوں اور شہروں میں ایک فرمان جاری کیا، جس میں اہل ایران کی شجاعت کو ابھار کر انہیں بتایا کہ عربوں کا حملہ ایک چڑھتی ہوئی آندھی ہے جو بہت جلد اتر جائے گی۔ عارضی بادل ہیں جو آنا فانا جھٹ جائیں گے، لیکن اس آندھی کا اترنا اور ان بادلوں کا چھٹنا، ایرانیوں کے شانہ بشانہ چلنے اور دشمن کے مقابلے میں آہنی دیوار کی طرح ڈٹ جانے پر موقوف ہے۔ اگر وہ ثابت قدم رہے تو اس کو اپنے ملک سے نکال دیں گے اور وہ ناکام و دل شکستہ، ان کے کارناموں کو دہراتا ہوا لٹے پاؤں واپس ہو جائے گا۔

خوزستان اور ہرمزان کی خبریں تمام ایران میں پھیل گئیں جن سے ہر چھوٹا بڑا اسم کے روہ گیا اور جب کسریٰ کا فرمان پہنچا تو سب کے سب لبیک کہتے ہوئے اس کی طرف دوڑے۔ چنانچہ تمام امیروں نے اپنے اپنے لشکر نہاوند کی طرف بھیج دیئے۔ یہاں تک کہ ڈیڑھ دولاکھ کا جم غفیر فیروزان کے جھنڈے تلے آ گیا۔ جب یہ تمام فوجیں جمع ہو گئیں اور ملک کے مختلف گوشوں سے آئے ہوئے لشکروں کے سالار فیروزان کے پاس پہنچے تو اس نے حاضرین سے مخاطب ہو کر کہا: ”محمد (ﷺ) نے، جو عربوں کے پاس یہ دین لے کر آئے، ہمارے ملک سے تعرض نہیں کیا۔ ان کے بعد ابو بکرؓ خلیفہ ہوئے اور انہوں نے بھی ہمارے اپنے ملک سے غرض نہیں رکھی، سواد سے متصل صرف انہی بستیوں اور شہروں پر چڑھائی کی، جن میں عرب آباد تھے، لیکن جب سے ملک کی باگ ڈور عمر بن خطابؓ کے ہاتھ میں آئی ہے وہ ہماری بے حرمتی کر رہا ہے۔ ہمارا ملک ہم سے چھین رہا ہے۔ یہی نہیں وہ ہمارے گھروں میں گھس کر ہم پر حملہ کر رہا ہے۔ حکومت کا صدر مقام اس نے لے لیا ہے اور سواد و ابواز کے اکثر علاقوں پر اس کا قبضہ ہو گیا ہے۔ پس اگر تم اس کی طرف نہ بڑھے تو وہ

نہاری طرف آئے گا اور یہ خطرہ اس وقت تک دور ہونے والا نہیں جب تک تم اس کی فوج کے ایک ایک سپاہی کو اپنے ملک سے نہ نکال دو۔ ان دو شہروں، بصرہ اور کوفہ کی اینٹ سے اینٹ نہ بجا دو! اور اس کے بعد اسے اپنے فرار اور اپنے ملک کے بچاؤ کی فکر میں نہ لجا دو!“

سالاران لشکر نے یہ بات فوج کے سامنے دہرائی تو ان کے جذبہ شجاعت میں آگ سی لگ گئی۔ وہ اس دن کا انتظار کرنے لگے جب انہیں دشمن کے سامنے صف آرا ہونے کا موقع ملے گا اور ان میں سے ہر ایک نے قسم کھائی کہ جب تک کسریٰ اور اس کی فوجوں کو فتح میسر نہ ہوگی، وہ اپنے وطن نہیں جائے گا۔ حضرت عمر بن خطاب کو یہیم یہ خبریں ملیں تو انہیں خف بن قیس کی صداقت رائے کا یقین ہو گیا اور اس امر میں کوئی شک باقی نہ رہا کہ جب ملک ایرانوں پر کاری ضرب نہ لگائی جائے گی، وہ اسی طرح برسر پیکار رہیں گے اور اگر کہیں تدبیران پر مہربان ہو گئی تو ان کے گھوڑے عراق عرب کو دوبارہ پامال کر دیں گے۔ اس وقت یہ عربی حکومت جس کے قیام کی طرف سے وہ مطمئن ہو گئے ہیں، اضطراب و انتشار ہی نہیں، روال و ہلاکت کا شکار ہو کر رہ جائے گی۔

حضرت عمرؓ کو عراق اور اس کے انجام کی فکر یہ دیکھ کر اور بھی ہوئی کہ بعض عرب، جو وہاں جا کر آباد ہو گئے تھے، فتنہ و فساد اور عداوت و خصومت کی طرف مائل ہوتے جا رہے تھے۔ زندگی کی آسائشوں نے ان کے دلوں میں رشک و منافست کی آگ سلگادی تھی۔ پھر وہ آپس کے لڑائی جھگڑوں میں اتنے الجھ گئے تھے کہ ان کے خلاف ایرانیوں کی تیاریاں بھی ان کی توجہ اپنی طرف منحطف نہ کر سکیں۔ چنانچہ ایک طرف تو حضرت سعد بن ابی وقاصؓ یزدگرد، فیروزان اور نہاد میں جمع ہونے والے ایرانی لشکروں کی خبریں امیر المومنینؓ کی خدمت میں روانہ کر رہے تھے اور دوسری طرف اہل کوفہ کی ایک جماعت، جراح بن سنان اسدی کی قیادت میں حضرت سعدؓ سے برسرِ پیکار تھی۔ ان کے خلاف شورشیوں پر اکر رہی تھی اور ایک ایک بات کی شکایت بارگاہ خلافت میں بھیج رہی تھی۔ اس نے حضرت سعدؓ پر یہ تک الزام لگا دیا تھا کہ وہ نماز اچھی طرح نہیں پڑھتے۔ حضرت عمرؓ نے ان لوگوں سے مدینہ میں ملاقات کی اور ان کی شکایتیں سننے کے بعد فرمایا: ”تمہارے شرکی سب سے بڑی

دلیل یہی ہے کہ تم اس مسئلے کو ایسے وقت میں لے کر اٹھے ہو، جب دشمن تمہیں نیست و نابود کرنے کی تیاریاں کر رہا ہے، لیکن خدا کی قسم! اس کے باوجود میں تمہاری شکایتوں پر غور کروں گا۔“

حضرت عمرؓ اپنے عمال کے خلاف شکایتوں کی تحقیقات کے لیے محمد بن مسلمہؓ کو مقرر فرمایا کرتے تھے۔ چنانچہ انہیں کوفہ بھیجا۔ وہاں پہنچ کر محمد بن مسلمہؓ نے جب حضرت سعدؓ پر عائد کردہ الزامات کے سلسلے میں لوگوں سے پوچھ پچھ شروع کی تو انہوں نے کہا: ”سعدؓ نے ہمیشہ بھلائی کی ہے، ہم ان کا تبادلہ نہیں چاہتے!“ الزام لگانے والوں کے سوا باقی نسب نے یہی کہا۔ ابن مسلمہؓ، حضرت سعدؓ، جراح بن ستان اور اس کے ساتھیوں کو لے کر مدینہ واپس ہوئے۔ حضرت عمرؓ نے ان کا بیان سنا اور اس میں انہیں کوئی ایسی بات نظر نہ آئی، جس پر حضرت سعدؓ سے باز پرس کی جاسکے تاہم انہوں نے بہتر یہی سمجھا کہ ایسے نازک موقع پر حضرت سعدؓ کو ان کی خدمت پر واپس نہ بھیجا جائے، جب کوفہ میں لوگوں کو ان کے خلاف بھڑکانے والے موجود ہیں۔ چنانچہ ان لوگوں سے پوچھا: ”کوفہ کا والی کسے بنایا جائے؟“ بولے: ”عبداللہ بن عثمان کو!“

ابن عثمان ایک معمر بزرگ تھے، جن کا شمار کبار صحابہؓ میں ہوتا تھا اس لیے حضرت عمرؓ نے انہیں کوفہ کا والی بنانے کی حامی بھر لی اور حضرت سعدؓ کو بغیر کسی کوتاہی اور خیانت کے معزول کر کے مدینہ میں ٹھہرا لیا۔ اگر حضرت سعدؓ نہاوند میں ایرانی فوجوں کے اجتماع کی خبر حضرت عمرؓ کو نہ بھیجتے اور مدینہ پہنچنے کے بعد ان کی تیاریوں کے متعلق رو در رو گفتگو نہ فرماتے تو حضرت عمرؓ یقیناً انہیں ان کی خدمت پر واپس بھیج دیتے اور ان شکایتوں کا مطلق اثر نہ لیتے جن میں سے ایک بھی ان کے سامنے صحیح ثابت نہ کی جاسکتی تھی۔ ابن عثمان نے ایرانیوں کی تیاریوں کے متعلق جو خبریں بارگاہ خلافت میں ارسال کیں، ان سے حضرت سعدؓ کے بیان کی تائید ہوتی تھی اور حضرت عمرؓ کی احتیاط بروہی چلی جاتی تھی۔ اس کے بعد بھی خبریں برابر آتیں اور دلوں کو خوف و رعب سے دھڑکاتی رہیں۔ اب وہ فوجیں، جو فیروزان کی قیادت میں جمع ہوئی تھیں، ہمدان روانہ ہو گئی ہیں۔ اب انہوں نے اپنا رخ حلوان کی طرف کر لیا ہے اور اب وہ کوفہ کی طرف بڑھ رہی ہیں اور وہاں پہنچا ہی چاہتی ہیں۔

کہیے! اب امیر المومنین کیا کریں؟ ان کی دور بین نگاہوں نے ان خبروں کے اس مبالغے کو تو پایا جس کی صورت گری خوف نے کی تھی کہ جب کسی آنے والے خطرے کا ڈر دلوں میں گھر کر لیتا ہے تو واہمہ اسے حقیقت سے کہیں زیادہ بڑھا چڑھا کر پیش کرتا ہے۔ لیکن اس امر میں انہیں کوئی شبہ نہ تھا کہ ایرانی مسلمانوں کے خلاف متحد ہو کر جنگ کے لیے تیار ہو گئے ہیں اور اگر ان کا مقابلہ نہ کیا گیا، ان کے حملہ کرنے سے پہلے ان پر دھاوا نہ بولا گیا تو ان کی قوت و جرأت میں اضافہ ہو جائے گا۔ جو عین ممکن ہے کہ خوزستان اور عراق عرب کے اسلامی مقبوضات کے لیے خطرہ بن جائے۔ پھر تو واقعی معاملہ سنگین ہے اور ایرانیوں سے مقابلہ کرنے کی تیاری ایک مقدس فرض!

حضرت عمرؓ نے لوگوں سے مشورے کا ارادہ کیا جو ایسے معاملات میں ان کا معمول تھا۔ منادی نے اعلان کیا: ”لوگو! نماز کے لیے جمع ہو جاؤ!“ جب تمام مسلمان مسجد میں پہنچ گئے تو حضرت عمرؓ منبر پر کھڑے ہوئے اور ایرانی فوجوں کے اجتماع، ان کی تیاریوں اور کثرت تعداد کے متعلق جو اطلاعات ان کے عمال نے بھیجی تھیں، انہیں حاضرین کے سامنے دہرا کر فرمایا: ”اگر آج کے بعد کل کا دن آیا تو میں نے ایک ارادہ کیا ہے۔ سنو اور مختصر جواب دو۔ آپس میں نہ جھگڑو، ورنہ کمزور ہو جاؤ گے اور تمہاری ہوا اکھڑ جائے گی۔ کیا رائے ہے؟ جو لوگ میرے ساتھ ہیں یا جنہیں میں ساتھ لے کر جاسکتا ہوں، انہیں ساتھ لے کر جاؤں اور ان دونوں شہروں کے وسط میں قیام کر کے ان سے مدد طلب کروں، اس کے بعد ان کا معاون بن کر بیٹھوں یہاں تک کہ اللہ میری خواہش کے مطابق انہیں کامیاب و ظفر مند کر دے!“ بعض لوگوں نے رائے دی کہ امیر المومنینؓ فوج لے کر عراق جائیں اور ایرانیوں سے لڑنے، ان کے ملک پر حملہ کرنے کے لیے شام اور یمن سے فوجیں طلب کریں۔ دوسرے گروہ نے خیال ظاہر کیا کہ حضرت عمرؓ مدینے ہی میں رہیں اور جتنی فوج بھیج سکتے ہیں، ایرانیوں سے مقابلہ کرنے کے لیے بھیج دیں، لیکن اکثریت اپنی رائے کے اظہار میں تکلف برتے رہے۔ حضرت علی بن ابی طالبؓ انہیں لوگوں میں تھے۔ آخر کار وہ اٹھے اور فرمایا:

”امیر المومنینؓ! اگر آپ نے اہل شام کو شام سے ہٹایا تو رومی ان کے بال بچوں کو آ

لیں گے، اگر اہل یمن کو یمن سے بلوایا تو جسٹہ ان کے ملک میں گھس آئے گا اور اگر آپ نے مدینہ چھوڑا تو سارے عرب میں ہلچل مچ جائے گی اور خود اپنے ملک کو سنبھالنا مشکل ہو جائے گا۔ آپ کا عرب میں وہی مقام ہے جو مقام دانوں میں رشتے کا ہوتا ہے کہ وہی دانوں کو بچھا کرتا ہے اور وہی انہیں بکھرنے سے بچاتا ہے۔ ایرانی کل جب آپ کو دیکھیں گے تو کہیں گے کہ یہ عرب کا امیر اور ان کی مرکزی قوت ہے اور باؤ لے کتوں کی طرح آپ پر جھپٹ پڑیں گے، اور یہ جو آپ نے ان کی تعداد کا ذکر فرمایا تو گزشتہ جنگوں میں ہم کثرت کے بل پر نہیں لڑے، فتح و نصرت کے بل پر لڑے ہیں۔ اس لیے آپ اپنی جگہ نہ چھوڑیے وراہل کو فو، جو عرب کے نامور بہادر اور سردار ہیں، فرمان بھیج دیجئے کہ دو تہائی فوج محاذ پر چلی جائے اور ایک تہائی اپنی جگہ رہے اور اہل بعمرہ کو حکم دیجئے کہ وہ ان کی مدد کریں۔“

حضرت عمرؓ نے حضرت علیؓ کی رائے پر اظہار مسرت فرمایا اور اعلان کر دیا کہ وہ مدینہ ہی میں قیام فرمائیں گے اور ایرانیوں کے مقابلے کے لیے پیہم لشکر بھیجتے رہیں گے۔ اس کے بعد فرمایا، ”اب مجھے یہ بتاؤ کہ اس جنگ کا سپہ سالار کس کو بنایا جائے؟ لیکن ہونا چاہیے وہ عراقی!“ حاضرین نے کہا: ”اس کا فیصلہ آپ سے بڑھ کر کون کر سکتا ہے؟“ آپ کی رائے سب سے افضل اور فوج پر آپ کی نظر سب سے گہری ہے۔ آپ کے پاس عراق کے شہریوں اور فوجیوں کا وفد آیا تھا۔ آپ نے ان لوگوں کو دیکھا ہے اور آپ ان کے متعلق جانتے ہیں۔“ حضرت عمرؓ نے فرمایا: ”بخدا! میں یہ خدمت جس شخص کے سپرد کروں گا، اس کا سینہ سب سے پہلے نیزوں کے لیے سپر بنے گا اور وہ شخص نعمان بن مقرن ہے۔“ لوگوں نے کہا: ”بالکل صحیح انتخاب ہے۔“ اور بلاشبہ نعمان ہی اس کے مستحق بھی تھے۔ مسلمان انہیں ایک ایسے بے جگرے شہسوار کی حیثیت سے جانتے تھے جو پس و پیش اور فرار کے نام سے نا آشنائے محض تھا۔ وہ جنگ میں بڑے استقلال و تحمل سے کام لیتے تھے، اور جب تک اچھی طرح موقع و محل نہ دیکھ لیتے تھے، جلد بازی کو مصلحت جنگ کے خلاف سمجھتے تھے۔

جس وقت حضرت ابو بکر صدیقؓ مائین زکوٰۃ سے جہاد فرمانے تشریف لے گئے ہیں اور ذوالقصبہ کے مقام پر انہیں شکست دی ہے، یہ اسلامی فوج کے مینے پڑتے۔ اسی طرح جس دن سے حضرت خالدؓ عراق کی مہم پر تشریف لے گئے، یہ ان کے پہلو بہ پہلو عراق کی

تمام معرکہ آرائیوں میں داد شجاعت دیتے رہے اور حضرت خالدؓ کی طرح فتح و نصرت ان کے رکاب میں بھی چلتی رہی۔ اس کے بعد جب حضرت سعد بن ابی وقاصؓ عراقی فوج کے سپہ سالار مقرر کیے گئے تو نعمان ان کے ساتھ بھی اسلامی لشکر کے ہراول میں رہے، قادیسہ اور عراق عرب کی فتح میں انہوں نے امتیازی کارنامے سرانجام دیئے اور خوزستان کے معرکوں میں اپنی جاں بازی و سرفروشی کی دھماکا بٹھادی۔ کہا جاتا ہے کہ یہ کسکر کے عامل تھے کہ انہوں نے حضرت عمرؓ کی خدمت میں ایک شکایتی خط لکھا کہ حضرت سعد بن ابی وقاصؓ ان سے خراج جمع کرنے کی خدمت لیتی چاہتے ہیں، لیکن انہیں جہاد پسند ہے۔ امیر المومنینؓ نے حضرت سعدؓ کو تحریر فرمایا: ”نعمان نے مجھے لکھا ہے کہ تم ان کو جمع خراج پر مامور کرنا چاہتے ہو، لیکن وہ اسے پسند نہیں کرتے اور جہاد کو محبوب رکھتے ہیں۔ انہیں کسی اہم خدمت پر بھیجا“

جب حضرت عمرؓ نے نعمان کو ان ایرانی فوجوں کے مقابلے پر بھیجنے کا فیصلہ فرمایا جو فیروزان کی قیادت میں جمع ہوئی تھیں تو انہیں لکھا: ”بسم اللہ الرحمن الرحیم! اللہ کے بندے امیر المومنینؓ عمرؓ کی طرف سے نعمان بن مقرن کے نام! تم پر سلامتی ہو۔ میں اس معبود کا سپاس گزار ہوں جس کے سوا کوئی عبادت کے لائق نہیں۔ اما بعد! مجھے معلوم ہوا ہے کہ ایرانیوں کی ایک بڑی فوج تم سے لڑنے تہاوند میں جمع ہوئی ہے۔ جب میرا یہ خط تمہیں ملے اللہ کے حکم اور اس کی مدد سے، ان مسلمانوں کو لے کر، جو تمہارے پاس ہیں، روانہ ہو جاؤ۔ انہیں پتھر پیلے اور دشوار گزار رستوں سے نہ لے جاؤ۔ نہ ان کو کسی جائز حق سے محروم کرو، جس کے زیر اثر وہ اسلام سے بدظن ہو جائیں۔ اور نہ انہیں نشیبی جنگلوں سے لے کر گزرنا کہ مجھے ایک مسلمان کی جان لیک لاکھ دینار سے زیادہ پیاری ہے۔ پس اپنی منزل کی طرف روانہ ہو جاؤ اور راہ میں جا کر پڑاؤ ڈالو۔ میں نے اہل کوفہ کو لکھا ہے کہ وہ ایک لشکر تمہارے پاس بھیجیں۔ جب یہ لشکر تم سے آئے تو ساری فوج کو لے کر فیروزان اور اس کی ایرانی و غیر ایرانی فوجوں سے لڑنے نکلو۔ والسلام علیک!“

دوسرا خط حضرت عمرؓ نے عبداللہ بن عباسؓ کو لکھا جو حضرت سعد بن ابی وقاصؓ کے بعد کوفہ کے والی بنائے گئے تھے۔ ”کوفہ سے اتنی اتنی فوج نعمان بن مقرن کی مدد کو بھیجو! میں نے نعمان کو لکھا ہے کہ اہواز سے ماہ کی طرف پیش قدمی کریں۔ کوفہ کی فوج کو چاہیے کہ وہ ماہ

میں نعمان سے جا ملے اور نعمان اس فوج کو لے کر نہاوند روانہ ہو جائیں۔ کوفہ کی فوج پر میں حذیفہ بن یمان کو سالار مقرر کرتا ہوں۔ کل فوج کے سالار اعلیٰ نعمان ہوں گے۔ میں نے نعمان کو یہ بھی لکھا ہے کہ اگر تمہارے ساتھ کوئی حادثہ پیش آئے تو کل فوج کے سالار حذیفہ ہوں گے۔ اور اگر حذیفہ کو کوئی گزند پہنچے تو امیر لشکر نعیم بن مقرن ہوں گے۔ یہ خط حضرت عمرؓ نے سائب بن اقرع کے حوالے فرمایا کہ اسے کوفہ لے جائیں اور سائب کو امیر غنیمت کے عہدے پر سرفراز کر کے ان سے فرمایا: ”اگر خدا تمہیں فتح یاب فرمادے تو مال غنیمت مجاہدین میں تقسیم کر دیتا۔ دیکھو، مجھے دھوکہ نہ دینا، نہ کوئی جھوٹی بات مجھ تک پہنچانا اور اگر مسلمانوں کو شکست ہوگئی تو نہ تم مجھے دیکھنا، نہ میں تمہیں دیکھوں گا۔“

اسی دن حضرت ابو موسیٰ اشعریؓ کو لکھا: ”بصرہ والوں کو لے کر ماہ پہنچو۔ سپہ سالار اعلیٰ نعمان بن مقرن ہوں گے۔“ اور سلمیٰ بن قیس، حرمہ بن ریطہ اور سالار ان فوج کو، جو فارس اور اہواز کے درمیان تھے، حکم دیا: ”ایرانوں کی توجہ اپنے بھائیوں کی طرف سے ہٹائے رکھو اور اسی طرح اپنی قوم اور اپنی زمین کی حفاظت کرو۔ جب تک میرا حکم نہ پہنچے، فارس و اہواز کی درمیانی حدود میں رہو!“ اس حکم سے حضرت عمرؓ کی مراد یہ تھی کہ اہل نہادند کو فارس کی امدادی فوجوں سے محروم کر دیا جائے اور فیروزان کی قوت میں مزید اضافہ نہ ہونے پائے۔ یہ تمام پیش بندیاں اس خطرے کے مقابلے کے لیے تھیں، جس کی خبریں متواتر حضرت عمرؓ کو پہنچ رہی تھیں۔ انہوں نے اپنے گرد ایک ایسی فضا تیار کی کہ مسلمان بغیر کسی تساہل اور پس و پیش کے ایرانوں کے مقابلے پر رٹ جائیں۔ فوجیں ماہ کی طرف روانہ ہوئیں اور نعمان بن مقرن کے جھنڈے تلے جمع ہو گئیں۔ ان میں ایسے ایسے جانناز شہسوار تھے جو موت سے کھیلنا ہی اپنی زندگی سمجھتے تھے۔ اس جنگ میں قادیسہ اور مدائن جیسے معرکوں میں شریک ہونے والے مجاہدین بھی اپنی تاریخ فخر میں ایک نئے باب کا اضافہ کرنے کے لیے آئے تھے اور جو سرفروش قادیسہ کی لڑائی میں داد شجاعت نہ دے سکے تھے، وہ بھی اس خیال سے نبرد آزما کیے لیے نکل آئے تھے کہ فتح نہادند کا فخر کسی اور کے حصے میں نہ آئے۔ اس معرکہ میں جاں بازی و سرفروشی میں کوئی اور ان پر بازی نہ لے جائے۔

اسلامی لشکر طوان پہنچا۔ نعمان نے ایرانوں کی سن سن لینی چاہی کہ اپنے جاسوسوں کی

اطلاعات کے مطابق احتیاطی تدابیر عمل میں لائیں۔ انہوں نے طلحہ بن خویلد اسدی، عمرو بن معدی کرب زبیدی اور عمرو بن ابی سلمیٰ مرنی کو اس خدمت پر مامور کیا۔ یہ تینوں سارے دن گرم سفر رہے۔ جب رات ہوئی تو عمرو بن ابی سلمیٰ واپس آئے اور مسلمانوں کو بتایا کہ دشمن کا کہیں پتا نہیں ہے۔ طلحہ اور عمرو بن معدی کرب رات بھر چلتے رہے۔ اس کے بعد عمرو بن معدی کرب بھی واپس آ گئے۔ لوگوں نے پوچھا: ”پلٹ کیوں آئے؟“ بولے: ”ہم ایک دن اور ایک رات چلتے رہے لیکن ہمیں کچھ نظر نہ آیا۔ مجھے ڈر ہوا کہیں ہم کو رستے ہی میں نہ پکڑ لیا جائے۔“ طلحہ نے اپنے ساتھیوں کی کوئی پرواہ نہ کی اور سفر جاری رکھا، یہاں تک کہ نہادند پہنچ گئے۔ وہاں ایرانیوں کی خبریں حاصل کیں اور واپس آ کر نعمان کو بتایا کہ یہاں سے نہادند تک کوئی خطرہ نہیں ہے۔ یہ سن کر نعمان نے فوج کو روانگی کا حکم دیا اور چلتے چلتے دشمن کے قلعوں کے قریب پہنچ گئے۔ مسلمانوں نے تین بار بگبیر کے نعرے بلند کیے، جس سے ایرانی لرز اٹھے اور ان کے دل خوف و دہشت سے کاٹنے لگے۔

فیروزان کو معلوم ہوا کہ مسلمان تیس ہزار کی تعداد میں ایرانیوں سے لڑنے آئے ہیں، لیکن اس نے اس تعداد کو قابل اعتناء نہ سمجھا، نہ یہ سوچ کر اپنے آپ کو دھوکہ دیا کہ مسلمان ان ڈیڑھ لاکھ ایرانیوں کے مقابلے پر ہیں جو اپنے آخری سانس تک لڑنے کی قسم کھا چکے ہیں اور مضبوط و مستحکم برجوں میں قلعہ بند ہیں۔ وہ قادیس کی لڑائی میں موجود تھا اور ان عربوں کی جرأت و شجاعت کی دھاک اس کے دل پر بیٹھ چکی تھی۔ جنہوں نے ہرمزان کو میدان جنگ سے بھاگا کر ایرانیوں کو عبرت ناک شکست دی تھی۔ چنانچہ اس نے اسلامی لشکر میں کھلوایا کہ اپنا کوئی آدمی بھیجو جس سے ہم بات چیت کر سکیں۔ اس مقصد کے لیے مغیرہ بن شعبہ کا انتخاب عمل میں آیا۔ انہوں نے نہادند کے ارد گرد کا میدان طے کیا اور فیصلوں کو عبور کر کے فیروزان کے پاس پہنچے۔ نہادند ایک بہت بڑا شہر تھا جو عراق عجم میں طوان و ہمدان کے درمیان، طوان سے نوے میل جانب شرق اور ہمدان سے تیس میل جانب مغرب واقع تھا۔ اس میں کشادہ سبزہ زار، دل کشا نہریں اور نظر فریب باغ تھے جو اس کے باشندوں کی راحت و فارغ الہالی کے ضامن تھے۔ وسط شہر میں ایک مستحکم قلعہ تھا جس کی مضبوط دیواریں اور بلند فصیلیں گویا اس کی محافظ تھیں۔ حضرت مغیرہ، فیروزان کے پاس پہنچے تو وہ ایک طلائی

تخت پر تاج پہنے بیٹھا تھا۔ چاروں طرف پہرے دار تھے، گویا شیطان ہیں جن کے نیزوں کی چمک لگا ہوں کو اچک لینا چاہتی ہے۔ ان دونوں میں جو گفتگو ہوئی وہ عائن میں بزد گرد اور اسلامی وفد کی گفتگو سے بہت ملتی جلتی تھی۔ آخر میں فیروزان نے کہا: ”یہ قدر انداز، جو میرے تخت کے گرد کھڑے ہیں، ابھی تمہارے جسوں کو اپنے نیزوں سے چھید دیتے لیکن مجھے گوارا نہیں کہ ان کے نیزے تمہارے ناپاک خون میں آلودہ ہوں۔ اب بھی اگر تم یہاں سے چلے جاؤ تو ہم تم سے درگزر کرتے ہیں ورنہ اپنا حشر تو تم خود دیکھ لو گے!“

حضرت مغیرہؓ نے عربوں کی پھیلی بد بختی کے سلسلے میں فیروزان کی تائید کی اور اس کے بعد فرمایا: ”بھلا! جب سے رسول اللہ ﷺ ہم میں مبعوث ہوئے ہیں ہمارے پروردگار نے ہمیں برابر اپنی فتح و نصرت سے لوازا ہے، یہاں تک کہ ہم تمہارے پاس پہنچ گئے ہیں۔ خدا کی قسم! ہم اس بد بختی کی طرف کبھی واپس نہ ہوں گے۔ جب تک تمہارا ملک تم سے لے نہ لیں یا تمہاری زمین ہماری لاشوں سے پٹ نہ جائے!“ سفارت ناکام ہو جانے کے بعد مغیرہ بن شعبہؓ واپس ہوئے اور نعمان سے اس عظیم الشان شہر فسطاط میں نئے جس کے متعلق مشہور تھا کہ عراق بھر میں کوئی شہر نہیں جو عظمت و جلال میں فسطاط سے لگا کھاتا ہو، جب نعمان کو سفارت کی ناکامی کا حال معلوم ہوا تو جنگ کے لیے تیار ہو گئے اور شہر کا محاصرہ کر لیا، مسلسل دو دن تک عربوں اور ایرانیوں میں لڑائی ہوتی رہی۔ ایرانی اپنے قلعوں سے موقع دیکھ کر ہی نکلتے تھے اور اس کی وجہ یہ تھی کہ انہوں نے فعیل کے چاروں طرف لوہے کے گوکھرو بچھا دیئے تھے اور صرف اتنی جگہ خالی رکھی تھی کہ جس وقت حملے کے لیے نکلنا چاہیں نکل سکیں۔ مسلمانوں کے گھوڑے ان گھوکھروؤں کو پار نہ کر سکتے تھے، یہ بات مسلمانوں پر بہت گراں گزری۔ انہیں اندیشہ ہوا کہ جنگ طول کھینچے گی اور اس کا نتیجہ خراب ہوگا۔ چند اہل الرائے مل کر نعمان کے پاس گئے اور ان سے اپنے اندیشے کا اظہار کیا۔ نعمان خود یہی سوچ رہے تھے، ان کی بات سن کر بولے: ”ذرا صبر کرو! بے آپے نہ ہوا“

یہ کہہ کر فوج کے تجربہ کار تیغ آزمائوں کو بلوایا اور جب وہ آگئے تو ان سے کہا: ”تم دیکھ رہے ہو کہ مشرکین اپنے قلعوں میں پناہ لیے بیٹھے ہیں اور جس وقت چاہتے ہیں اسی وقت نکلتے ہیں، اور یہ بھی تمہیں معلوم ہے کہ اس صورت حال سے مسلمان کتنے دل تنگ ہیں۔ پھر

بتاؤ کہ اس طوالت سے بچنے اور اس بے چارگی سے نکلنے کی کیا صورت ہے؟“ بعض لوگوں نے مشورہ دیا کہ محاصرہ اور تنگ کر دیا جائے۔ جتنی تم پر لڑائی میں طوالت گراں ہے، اس سے زیادہ ان پر قلعہ بندی گراں ہوگی۔ عمرو بن معدی کرب نے کہا: ”ان سے لڑو اور ان پر غالب آؤ۔ انہیں خوفزدہ نہ کرو۔“ لیکن حاضرین نے ایک زبان ہو کر اس رائے کو مسترد کر دیا اور کہا: ”دیواریں ہمارے لیے روک ہیں اور ہمارے مقابلے میں ان کا ساتھ دیں گی۔“ آخر میں طلحہ بن خویلد نے اپنی رائے ظاہر کی۔ ”میرے نزدیک بہتر یہ رہے گا کہ ایک مسلح دستہ ان کی طرف بھیجے جو انہیں چاروں طرف سے گھیر لے اور ان میں لڑائی کا جوش پیدا کرنے کے لیے ان پر تیر برسائے اور جب وہ جوش میں آ کر باہر نکلنے کا ارادہ کریں تو ہماری طرف اس طرح پلٹے گویا فلست کھا کر پیچھے ہٹ رہا ہے۔ چونکہ ہم نے آج تک کسی جنگ میں ایسا نہیں کیا ہے، اس لیے جب وہ ہمیں پیچھے ہٹا دیکھیں گے تو انہیں کوئی شبہ نہ ہوگا اور وہ ہم پر فتح پانے کے لالچ میں باہر نکل آئیں گے۔ اس وقت وہ ہم سے اور ہم ان سے سمجھ لیں گے اور اللہ اپنی مشیت کے مطابق ہمارے اور ان کے درمیان فیصلہ کر دے گا۔“

اس رائے کو سب نے پسند کیا اور مطمئن ہو گئے۔ نعمان نے قحطاع بن عمرو کو حکم دیا کہ کل صبح اپنی فوج لے کر شہر پر حملہ کریں اور جب ایرانی نمودار ہوں تو اس طرح پیچھے ہٹیں، گویا بھاگ رہے ہیں۔ قحطاع اپنی فوج لے کر آگے بڑھے اور شہر پر تیر برسائے شروع کر دیے۔ ان کے ارادے سے ایسا معلوم ہوتا تھا گویا فیصل پر وحا دا بول رہے ہیں، وہ اتنی ہمت اور بے جگری سے آگے بڑھ رہے تھے کہ ایرانیوں کو ان کا حملہ زد کرنے کے لیے سنبھل کے اٹھنا پڑا، جو ایرانی آگے بڑھتا تھا مسلمان اس کی طرف جھپٹتے تھے، تا آنکہ ان کا خون جوش میں آ گیا اور وہ شہر سے باہر نکل آئے انہوں نے دیکھا، مسلمانوں کی تعداد اتنی کم ہے کہ ان پر آسانی سے قابو پایا جاسکتا ہے۔ چنانچہ فضیلوں اور گوکھروؤں کو پار کر کے وہ مسلمانوں کی طرف بڑھے۔ قحطاع تھوڑی دیر تک جم کے لڑتے رہے کہ ان پر چال نہ کھل جائے، اس کے بعد اپنی فوج کو لے کر پیچھے ہٹنے لگے۔ ایرانیوں نے جو مسلمانوں کو بھگتے دیکھا تو ان کا قصبہ پاک کرنے کے لیے تعاقب میں چلے۔ نعمان پہلے ہی اپنے لشکر کو اتار پیچھے ہٹ جانے کا حکم دے چکے تھے کہ شہر کے قلعوں اور فضیلوں سے پھینکے جانے والے تیر

ان تک نہ پہنچ سکیں۔ چنانچہ اسلامی فوجیں گجر دم اپنی جگہ سے ہٹ کر، ٹیلوں کے پیچھے دشمن کی نگاہوں سے اوجھل ہو گئی تھیں۔ قحطاع اگلے پاؤں بھاگتے اور ایرانی ان کا پیچھا کرتے رہے۔ لیکن اس خوف سے کہ مسلمان کہیں پلٹ کر حملہ نہ کر دیں، بچاؤ کے لیے اپنے آگے لوہے کے گوکھرو بچھاتے جاتے تھے۔ قحطاع کو معلوم تھا کہ مسلمانوں کا لشکر پیچھے ہٹ جانے کی بنا پر ان سے دور ہو گیا ہے اس لیے وہ اور تیزی سے پیچھے ہٹنے لگے اور ایرانیوں نے بھی اسی شدت سے ان کا پیچھا کرنا شروع کر دیا۔ انہیں مسلمانوں کی شکست کا یقین ہو گیا تھا۔ اس لیے انہوں نے اب مزید احتیاط کی ضرورت نہیں سمجھی اور لوہے کے گوکھروں کو پیچھے چھوڑ کر تیزی سے دوڑے کہ ان بھاگنے والوں کا نام و نشان تک باقی نہ چھوڑیں۔ فیروزان کی سرکردگی میں سارا ایرانی لشکر، سرزمین ایران کو ان ”حملہ آوروں“ سے پاک کرنے کے لیے باہر نکل آیا اور دروازوں کے پہرے داروں کے سوانہاوند میں اس کا کوئی محافظ باقی نہ رہا۔ جب وہ شہر سے بہت آگے نکل گئے اور شہر کی برجیوں اور فصیلوں کی حفاظت ان کی دسترس میں نہ رہی تو گھبرا گئے۔ انہوں نے دیکھا کہ مسلمان کھڑے ہیں اور قحطاع بھی اپنی فوج سمیت اب ان سے جم کر مقابلہ کرنا چاہتے ہیں۔ لیکن تھوڑی دیر کے بعد ان کا یہ خوف جاتا رہا۔ انہوں نے سمجھا کہ یہ ایک چال ہے جس کے ذریعے قحطاع نے اپنی شکست خوردہ فوج کے عقب کی حفاظت کرنی چاہی ہے تاکہ ایرانی انہیں گوارے کے گھاٹ نہ اتار دیں اور اس طرح مسلمانوں کی قوت کا بالکل ہی خاتمہ نہ ہو جائے۔

قحطاع اپنی فوج سمیت اسلامی لشکر سے جانے اور سرفروشان اسلام کے ساتھ یہ انتظار کرنے لگے کہ نعمان حملے کا حکم کب دیتے ہیں؟ اس دن جمعہ تھا اور نعمان نے اپنے لشکر کو تاکید کر دی تھی کہ دن ڈھلنے سے پہلے ایرانیوں پر دھاوا نہ بولیں۔ اس کے بعد وہ انہیں حکم دیں گے۔ لیکن ایرانی زوال سے کچھ پہلے ہی مسلمانوں کے قریب پہنچ گئے اور تیر بھینکنے شروع کر دیئے جس سے کچھ مسلمان زخمی ہو گئے۔ لوگوں نے نعمان کو حملے کا اشارہ کیا لیکن وہ خاموش رہے۔ مغیرہ بن شعبہ نے کہا: ”مجھے حکم ملنا چاہیے کہ میں کیا کروں!“ نعمان نے سکون و تحمل کے لہجے میں جواب دیا: ”ذرا صبر کرو! ابھی حکم ملتا ہے اور جب تمہیں حکم ملے، اسے اچھی طرح انہام دینا! مجھے یقین ہے اللہ نہ ہمیں مایوس کرے گا نہ تمہیں! جو بات تم

جرات و بے صبری سے حاصل کرنا چاہتے ہو وہی ہم استقلال و تحمل سے حاصل کرنا چاہتے ہیں۔“ جب سورج ڈھلنے کو ہوا، نعمان اپنے ترکی گھوڑے پر سوار ہوئے اور ایک ایک علم کے پاس جا کر مجاہدین کی ہمت بڑھانے اور ان میں جوش پیدا کرنے لگے۔ انہوں نے کہا کہ اللہ تعالیٰ نے مسلمانوں سے نصرت کا جو وعدہ فرمایا تھا، پورا کر دیا ہے، صرف تھوڑی سی کسر باقی رہ گئی ہے۔ پھر انہیں بتایا کہ ان کی ذلت و بدبختی کا دور ختم ہو چکا ہے اور اب وہ عزت و سر بلندی سے نوازے جا رہے ہیں۔ ان کا دشمن اپنی زمین کے لیے لڑ رہا ہے اور وہ اللہ کے دین کے لیے لڑ رہے ہیں اس لیے ایرانی اپنی دنیا کی حفاظت اتنے جوش اور اتنی قوت سے نہیں کر سکتے، جتنے جوش اور جتنی قوت سے مسلمان اپنے دین کی حفاظت کریں گے۔ نعمان کے ان الفاظ نے مجاہدین اسلام کی صفوں میں ایک آگ سی لگا دی۔

”تم میں سے ہر شخص اپنے گرد و پیش پر چھایا ہوا ہے۔ جب میرا حکم ملے تیار ہو جاؤ! میں تین تکبیریں کہوں گا پہلی تکبیر پر تم اپنی مٹھیں درست کر لینا، دوسری تکبیر پر ہتھیار کس کے حملے کے لیے کیل کانٹے سے لیس ہو جانا! اور تیسری تکبیر پر میں انشاء اللہ حملہ کر دوں گا، تم بھی میرے ساتھ دشمن پر ٹوٹ پڑنا۔ یا اللہ! اپنے دین کو عزت دے! اپنے بندوں کی مدد کر! اور نعمان کو اپنے دین کی سر بلندی اور اپنے بندوں کی نصرت کے لیے آج سب سے پہلے شہادت کے مقدس خون سے سرخ و فرما۔“ نعمان ایک ایک علم کے پاس سے گزرتے اور اسی قسم کی باتوں سے سرفروشان اسلام کا دل بڑھاتے رہے۔ مجاہدین میں اچھی طرح جوش پیدا کر چکنے کے بعد وہ اپنی جگہ واپس آئے۔ سارے لشکر کی آنکھیں ان پر لگی تھیں کہ اپنی سفید قابا اور سفید ٹوپی کی وجہ سے وہ الگ پہچانے جاتے تھے۔ نعمان نے پہلی، دوسری اور پھر تیسری تکبیر کہی، مسلمان جنگ کے لیے اتنے بے تاب تھے کہ چاہتے تھے کہ کسی طرح اڑ کے دشمن کے پاس پہنچ جائیں اور اسے قتل کر دیں۔ ان میں ایک بھی ایسا نہ تھا، جو شہادت یا فتح حاصل کیے بغیر اپنے گھر لوٹ جانا چاہتا ہو۔ تکبیریں ختم کرتے ہی نعمان پر چم بہ دست، دشمن کی طرف بڑھے اور ایرانیوں پر اس طرح جھپٹے جیسے عقاب اپنے شکار پر جھپٹتا ہے، ان کی تلوار سروں کا صفایا کرنے لگی۔ شہسواروں کو زمین دکھانے لگی۔ یہاں تک کہ دیکھتے ہی دیکھتے خون میں تھڑے ہوئے زخمیوں اور مقتولوں کا ایک ڈھیر لگ گیا۔ دوسرے مسلمان

بھی چیزی سے ان کے گرد جمع ہو گئے۔ کیونکہ ان میں سے ہر ایک قوت و شجاعت میں نعمان تھا۔ ایرانیوں نے جو مسلمانوں کو اس طرح بے جگری سے حملہ کرتے دیکھا تو وہ بھی ان پر ٹوٹ پڑے۔ اب دونوں طرف سے تلواریں نکل آئیں اور یہ عالم ہو گیا کہ چغاچ کی آوازیں اور ان سوراؤں کے نعروں کے سوا، جن کی بھڑکی ہوئی شجاعت موت سے بھاگنا نہ جانتی تھی اور کوئی آواز سنائی ہی نہ دیتی تھی۔ لڑائی نے اس دن اتنی شدت پکڑی کہ اس سے پہلے کسی معرکے میں اس کی نظیر نہیں ملتی۔ اپنی کثرت اور مسلمانوں کی جاں بازی کے سبب ایرانی اتنے قتل ہوئے کہ زمین ان کے خون سے لالہ زار ہو گئی۔ لڑائی زوروں پر تھی اور زمین پر خون اتنی کثرت سے بہہ رہا تھا کہ انسانوں اور گھوڑوں کے پاؤں پھسل پھسل جاتے تھے۔ آفتاب مغرب کی طرف مائل ہوا۔ نعمان گھوڑے پر سوار، جھنڈا ہاتھ میں لیے، دائیں طرف رخ کرتے تو مسلمانوں کی تلواریں ایرانیوں کے میسرے کا صفایا کرنا شروع کر دیتیں اور بائیں طرف پلٹتے تو ایرانیوں کا مینہ خاک و خون میں لوٹا نظر آتا۔ نعمان دشمن کے قلب کو چیرتے جا رہے تھے کہ ان کے گھوڑے کا پاؤں پھسلا اور وہ زمین پر آ رہے۔ اللہ نے اس وقت ان کی وہ دعا قبول فرمائی جس میں انہوں نے راہ حق میں شہادت سے سرفراز ہونے کی تمنا کی تھی اور ایک تیر آ کر ان کی ران میں ترازو ہو گیا۔ ان کے بھائی نعیم نے انہیں دیکھا تو دوڑ کر پہنچے۔ ان کی لاش کو انہیں کپڑوں میں کفنا دیا اور ان کے ہاتھ سے جھنڈا لے کر حذیفہ بن یمان کو دے دیا۔ حذیفہ نے نعیم کو ان کے بھائی کی جگہ مقرر کیا اور انہیں تاکید کر دی کہ یہ بات کسی پر ظاہر نہ ہونے دیں، اس سے مسلمانوں کی ہمتیں پست ہو جانے کا اندیشہ ہے۔ اس کے بعد جھنڈا لے کر چلے اور جہاں نعمان تھے وہاں پہنچ کر اسے بلند کر دیا۔ رات ہو گئی، لیکن لڑائی اسی شدت سے جاری تھی مسلمان دشمنوں پر اسی طرح حملے کر رہے تھے، ان کے قلب لشکر کو اس طرح چیر رہے تھے کہ ایرانیوں کی روح کانپ کانپ جاتی تھی، جب تاریکی چاروں طرف پھیلی تو ایرانیوں کے حوصلے جواب دے گئے ان کی جمیعت منتشر ہو گئی اور وہ ٹھکست کھا کر پیچھے ہٹنے لگے۔ لیکن لوہے کے گوکھروؤں نے ان کے قدم روک لیے، یہ دیکھ کر مسلمانوں نے انہیں گاجرمولی کی طرح کاٹنا شروع کر دیا۔ گویا وہ ایرانی تیغ آزمائے نہیں، کمزور و مجبور بھیڑیں ہیں۔ بھاگنے والوں نے گوکھروؤں سے تیغ کر نکلتا چاہا

لیکن پیچھے خندق تھی، جسے ایرانیوں کے خوف اور رات کی تاریکی نے ان کی نظروں سے چھپا دیا تھا اور وہ گھوڑوں سمیت اس میں جا پڑے۔ خندق میں گر کے ہلاک ہونے والے ایرانی اتنے تھے کہ بعض مؤرخین کے اندازے میں ان کا شمار اسی ہزار تک پہنچتا ہے اور یہ ان تیس ہزار ایرانیوں کے علاوہ ہیں جو لڑائی میں کام آئے۔ اس طرح تباہ و برباد ہوا ایرانیوں کا وہ نڈی دل لشکر جو مسلمانوں کو اپنے ملک سے نکالنے کے لیے ایران کے طول و عرض سے جمع ہوا تھا۔ اب مسلمان الٹا انہیں موت کا حزمہ چکھا رہے تھے۔ انہیں اتنی عبرت ناک شکست دے رہے تھے کہ فرار ہو جانے والے کے سوا ایک شخص بھی زندہ نہ بچ سکا۔

اپنی جان بچا کر بھاگنے والوں میں فیروزان بھی تھا، وہ تنہا اپنے گھوڑے پر سوار ہمدان کی طرف بھاگا چلا جا رہا تھا کہ نعیم نے اسے دیکھ لیا اور قحطاع بن عمرو کو اس کے تعاقب میں روانہ کیا۔ فیروزان ابھی ہمدان کی سرحد پر ہی پہنچا تھا کہ قحطاع نے اسے جالیا۔ ہوا یہ کہ شہد سے لدے ہوئے گدھوں اور خچروں کا ایک قافلہ پہاڑ کی گھاٹی سے گزر رہا تھا جس نے بھگوڑے سپہ سالار کا رستہ روک لیا۔ وہ گھوڑے سے اتر گیا اور پہاڑ میں کہیں پناہ لینے کے لیے پیدل چل پڑا۔ قحطاع نے اس کا پیچھا کیا اور پکڑ کے اسے قتل کر دیا۔ مسلمانوں کو جب اس واقعہ کا علم ہوا تو بولے: ”اللہ کے لشکر شہد کے ہوتے ہیں۔“ یہ بات ایک کہاوت ہو گئی اور اس دن سے اس گھاٹی کا نام ہی ”شہد کی گھاٹی“ پڑ گیا۔ ایرانی فوج کے مفروضین بھاگتے بھاگتے ہمدان جا پہنچے، لیکن مسلمانوں نے انہیں یہاں بھی جبین سے نہ بیٹھنے دیا۔ وہ ان کا پیچھا کرتے کرتے ہمدان پہنچ گئے اور اس کا محاصرہ کر کے قسم کھالی کہ جب تک شہر کے دروازے نہیں کھلیں گے واپس نہیں جائیں گے۔ حاکم شہر کو جب فیروزان اور اس کے لشکر کا حشر معلوم ہوا تو مسلمانوں سے صلح کی درخواست کی، جو قحطاع نے اس شرط پر قبول کر لی کہ ہمدان اور دست بے مسلمان کے حوالے کر دیا جائے گا۔ اس کے سوا مسلمان ان سے اور کچھ طلب نہ کریں گے اور انہیں امان دے دی جائے گی۔ اس معاہدے سے امن بحال ہو گیا۔ جو بھاگ گئے تھے واپس آ گئے اور زندگی نے سکون و اطمینان کی راہ اختیار کر لی۔

قحطاع اپنے ساتھیوں سمیت واپس ہوئے تو دیکھا کہ حذیفہؓ جنگ کے بعد اپنی فوج کو لے کر نہاد میں داخل ہو چکے ہیں اور ایرانیوں کے مال و اسباب اور موشیوں پر قبضہ کر

لیا ہے۔ مال غنیمت سائب بن اقرع کے حوالے کر دیا گیا، جنہیں حضرت عمرؓ نے اس خدمت پر مامور فرمایا تھا۔ یہ غنیمت مسلمانوں کی توقعات سے کہیں زیادہ تھی۔ جو حذیفہ بن یمانؓ نے فاتحین میں تقسیم کر دی۔ سر سے کفن باندھ کر لڑنے والوں کو دوسروں سے زیادہ حصہ ملا۔ پھر وہ سپاہی بھی اس تقسیم میں شریک کیے گئے جو عقب فوج کی حفاظت پر مامور تھے اور ان لوگوں کو بھی اس میں سے حصہ دیا گیا، جو لڑائی میں شامل ہونا چاہتے تھے، لیکن کسی وجہ سے نہ ہو سکے۔ اس کے باوجود اس دن سوار کے حصے میں چھ ہزار درہم اور پیدل کے حصے میں دو ہزار آئے۔ یہ تو جو ملا سوطا، اس کے علاوہ کسریٰ نے اپنے آتش کدے مؤبد کے پاس اڑی تھڑی کے لیے کچھ جواہر رکھوا دیے تھے، جس سے مسلمان بالکل بے خبر تھے۔ اچانک یہ مؤبدان کے پاس آیا اور کہا کہ اگر مسلمان اس کی جان بخش دیں تو وہ انہیں ایک گراں بہا خزانے کا پتہ دے سکتا ہے، حذیفہؓ نے اسے امان دے دی اور اس نے بیش قیمت جواہرات سے بھرے ہوئے وہ صندوقچے ان کے سامنے لا کر رکھ دیے۔ مسلمانوں نے اس خزانے کو دیکھا، لیکن انہیں غنیمت ہی میں سے اتنا کچھ مل چکا تھا کہ اب کسی مزید دولت کی طلب ان میں باقی نہ رہی تھی۔۔۔ انہوں نے کہا، اس خزانے کو حضرت عمرؓ کے واسطے مخصوص کر دیا جائے۔ اس کے بعد جب مسلمان تقسیم غنیمت سے فارغ اور اپنے ٹھور ٹھکانے سے مطمئن ہو گئے تو سائب بن اقرع غص اور ان صندوقچوں کو لے کر مدینہ روانہ ہوئے کہ فتح کی خبر کے ساتھ ساتھ یہ بے بہا خزانہ بھی بارگاہ خلافت میں پیش کر دیں۔

ادھر نہادند میں یہ کچھ ہو رہا تھا اور ادھر مدینے میں حضرت عمرؓ مجاہدین اسلام کے لیے بے چین تھے۔ انہیں ڈرتھا کہ کہیں بُری خبر سننے میں نہ آئے اور اس خوف نے ان کی نیند اڑا دی تھی۔ وہ رات رات بھر جاگتے رہتے اور اللہ سے اپنے لشکر کی فتح کے لیے دعائیں مانگتے رہتے۔ معرکے کی رات جب وہ حصول خبر کے لیے نکلنے لگے تو ان کا خوف ایک دم اطمینان سے بدل گیا اور انہیں ایسا محسوس ہوا کہ اللہ نے ان کے لشکر کو فتح یاب کر کے اپنا وعدہ پورا فرما دیا ہے۔ حذیفہؓ نے ظریف ابن سہم کو اسی وقت روانہ کر دیا تھا کہ وہ جلد سے جلد مدینہ پہنچ کر امیر المومنینؓ کو فتح کی خوش خبری سنا دیں، جب وہ مدینہ پہنچے اور حضرت عمرؓ نے ان سے پوچھا تو انہوں نے اسلامی فتح کی نوید سنائی، لیکن ناگوار خبریں اپنے دل ہی دل میں رہنے

دیں۔ حضرت عمرؓ اور دوسرے مسلمان اس فتح سے بہت خوش ہوئے۔ ان کے ہاتھ تضرع و خشیت کے ساتھ بے اختیار بارگاہ رب العزت میں اٹھ گئے اور انہوں نے دوڑ کر مسجد نبویؐ میں شکرانے کے نفل ادا کیے۔ اس کے بعد حضرت عمرؓ اپنے ہمراہیوں کے ساتھ جو تفصیلی خبر سننے کے آرزو مند تھے، مدینہ کے باہر تشریف لے گئے اور ایران کے رستے پر ہو لیے۔ دور پہ ایک سوار نظر پڑا جسے حضرت عثمان بن عفانؓ نے پہچان کر فرمایا۔ ”یہ سائب بن اقرع ہے!“ جب وہ سوار قریب آیا اور اس نے ان لوگوں کو سلام کیا تو حضرت عمرؓ نے پوچھا: ”کہو کیا خبر لائے؟“ بولا: ”نوید فتح!“ حضرت عمرؓ نے فرمایا: ”نعمان کیسے رہے؟“ کہا: ”زمین ایرانوں کے خون سے لتھری ہوئی تھی۔ ان کے گھوڑے کا پاؤں پھسلادہ گرے اور شہید کر دیئے گئے۔“ یہ سننے ہی حضرت عمرؓ کانپ گئے اور لرزتی ہوئی آواز میں فرمایا: ”انّا لله وانا الیہ راجعون۔“ انہوں نے بہت جاہل مگر آنسوؤں کو ضبط نہ کر سکے۔ بے اختیار ان کی ہنسی بندھ گئی۔ ایسا معلوم ہوتا تھا کہ ان کا بیٹا یا کوئی بہت ہی قریبی عزیز وفات پا گیا ہے۔ جب غم کا بوجھ ذرا ہلکا ہوا تو سائب سے شہداء کے نام پوچھے۔ سائب نے سر بر آوردہ مسلمانوں کے نام گنوانے کے بعد کہا: ”ان کے علاوہ جو مسلمان شہید ہوئے ہیں امیر المومنینؓ انہیں نہیں جانتے۔“

حضرت عمرؓ نے بھرائی ہوئی آواز میں فرمایا: ”عمرؓ نہیں جانتا تو کیا ہوا؟ خدا تو اُنہی جانتا ہے، جس نے انہیں شہادت کے انعام سے سرفراز فرمایا ہے۔ وہ عمرؓ کے جاننے نہ جاننے کو کیا کریں؟“ سب لوگ واپس ہوئے، سائب ان کے ساتھ تھے۔ مدینہ پہنچ کر قس مسجد میں رکھ دیا گیا۔ حضرت عمرؓ نے چند رفقاء کو، جن میں حضرت عبدالرحمن بن عوفؓ اور حضرت عبداللہ بن ارقمؓ بھی تھے، رات کے پہرے پر مقرر فرمایا کہ صبح ہوتے ہی یہ مال مسلمانوں میں تقسیم کر دیا جائے۔ حضرت عمرؓ اٹھے اور کاشانہ خلافت میں تشریف لے گئے۔ سائب پیچھے پیچھے چلے اور انہیں بتایا کہ میرے پاس بیش قیمت جواہر کے دو صندوق بھی ہیں، جو غازیان اسلام نے امیر المومنینؓ کے لیے مخصوص کیے ہیں۔ علامہ طبری، سائب بن اقرع سے روایت کرتے ہیں کہ انہوں نے کہا: ”میں نے امیر المومنینؓ سے جواہر کے صندوقوں کے متعلق عرض کیا تو انہوں نے فرمایا: ”انہیں بیت المال میں داخل کر دو، اور

کے متعلق پھر دیکھا جائے گا اور تم فوج سے جا ملو!“ میں نے انہیں بیت المال میں جمع کرادیا اور خود اپنے پاؤں کو فروانہ ہو گیا۔ حضرت عمرؓ نے وہ تمام رات جاگ کر کاٹی اور صبح میرے پیچھے قاصد دوڑایا، اور بخدا! وہ میرے کوفہ میں داخل ہونے سے پہلے مجھ تک نہ پہنچ سکا۔ جب میں نے اپنا اونٹ بٹھایا تو میرے اونٹ کے پیچھے اس نے بھی اپنا اونٹ بٹھایا اور مجھ سے کہا: ”امیر المومنینؓ کی خدمت میں چلو! انہوں نے مجھے تم کو بلانے کے لیے بھیجا ہے۔ میں نے بہت کوشش کی لیکن اس سے پہلے تم تک نہ پہنچ سکا۔“

میں نے پوچھا: ”کیوں؟ کیا کام ہے؟“ کہنے لگا: ”بخدا! مجھے معلوم نہیں!“ چنانچہ میں پھر اونٹ پر سوار ہوا اور اس کے ساتھ امیر المومنینؓ کی خدمت میں پہنچا۔ مجھے دیکھتے ہی امیر المومنینؓ نے فرمایا: ”میرا اور ام سائب کے بیٹے کا، بلکہ ام سائب کے بیٹے کا اور میرا کیا بنے گا؟“ میں نے عرض کیا: ”امیر المومنینؓ! کیا ہوا؟“۔۔۔ فرمایا: ”افسوس ہے تجھ پر۔ جس رات تو روانہ ہوا ہے، جب میں سویا تو میرے پروردگار کے فرشتے نمودار ہوئے اور مجھے اپنے ہمراہ جواہر کے ان صندوقوں کے پاس لے گئے جو انگاروں کی طرح دکھ رہے تھے اور مجھ سے کہا۔ ہم تمہیں ان انگاروں سے جلائیں گے۔ میں نے ان سے کہا۔ میں انہیں مسلمانوں میں تقسیم کر دوں گا۔ تمہارا باپ غارت ہو۔ اب یہ صندوقے تم مجھ سے لے جاؤ اور انہیں فروخت کر کے ان کی قیمت مسلمانوں میں تقسیم کر دو۔“ میں یہ صندوقے لے کر چلا اور انہیں کوفہ کی مسجد میں لا کر رکھ دیا۔ پھر میرے گرد جمع ہو گئے۔ عمرو بن حریث مغزوی نے دونوں صندوقے دو لاکھ میں خریدے اور سرزمین ایران میں جا کر انہیں چار لاکھ میں فروخت کر دیا۔ اس کے بعد سے اہل کوفہ آج تک سب سے زیادہ دولت مند ہیں۔“ اسی طرح علامہ طبری نے ایک اور روایت بھی نقل کی ہے کہ سائب یہ دونوں صندوقے لے کر حضرت عمرؓ کے پیچھے پیچھے چلے اور جب وہ کاشانہ خلافت میں داخل ہوئے تو انہیں بتایا۔ حضرت عمرؓ نے فرمایا: ”بخدا! وہ لوگ نہیں سمجھے مگر کم سے کم تمہیں تو ان کا ساتھ نہیں دینا چاہیے تھا۔ مجھے بچاؤ، مجھے بچاؤ! فوراً یہ صندوقے لے کر حذیفہؓ کے پاس جاؤ کہ وہ انہیں فوج میں تقسیم کر دیں!“ سائب وہ جواہر حذیفہؓ کے پاس لے گئے جو چار لاکھ میں فروخت ہوئے ان کی قیمت جب مجاہدین میں تقسیم کی گئی تو ہر سوار کے حصے میں چار ہزار درہم آئے۔

یہ ان چھ ہزار درہم کے علاوہ تھے جو اس سے پہلے انہیں مل چکے تھے۔

مدینہ والوں کو نہاد کی فتح کی بڑی خوشی تھی، لیکن اس فتح پر جتنے سرور اہل کوفہ تھے اور کوئی نہ تھا۔ یہاں تک کہ انہوں نے اس کا نام ہی ”فتح الفتوح“ رکھ دیا تھا۔ اس کی وجہ غالباً یہ تھی کہ اس لڑائی میں جن لوگوں نے ہتھیلی پر جان رکھ کے ایرانیوں کا مقابلہ کیا وہ کوفہ کے تھے، یا پھر یہ کہ کوفہ میدان جنگ سے مدینہ کے مقابلے میں قریب تر تھا، اس لیے یہاں کے باشندے اس جنگ کو بڑی اہمیت دے رہے تھے اور اس کے نتائج کی طرف سے فکرمند تھے اور جب نہاد فتح ہو گیا تو انہوں نے ازراہ نیک فالی اور اپنے اس اطمینان خاطر کی تعبیر کے لیے جو اس کے نتیجے میں انہیں حاصل ہوا تھا۔ اس فتح کو اس نام سے موسوم کر دیا۔ بہر حال سبب چاہے کچھ ہو، نہاد کی فتح واقعی ”فتح الفتوح“ تھی کہ اس کے بعد ایرانیوں کے قدم کہیں نہ جم سکے۔ بلکہ مسلمانوں نے ان کے گھروں میں گھس گھس کے انہیں مارا۔ تمام ایرانی صوبوں میں ان کی حکومت کا خاتمہ کر دیا اور پھر ایرانیوں کا اتحاد بھی مسلمانوں کے اس تند و تیز دھارے کو نہ روک سکا جو ان کے ملک میں اندا چلا آ رہا تھا۔ انجا کار کسریٰ کو اپنے ملک سے بھاگ کر غیروں سے مدد کی بھیک مانگنی پڑی۔ اس نے دوسرے کے ملک میں سر چھپایا اور اس کے بعد اپنے وطن سے دور اس طرح بے کسی کی موت مر گیا۔ گویا وہ کبھی ایران میں رہا ہی نہ تھا، گویا اس ملک میں کبھی اس کی حکومت ہی نہ تھی۔

حضرت عمر نہاد کی کامیابی پر اہل کوفہ سے بھی زیادہ خوش تھے، ان کے دل میں غازیان اسلام کی عزت و توقیر اتنی بڑھ گئی تھی کہ انہوں نے اس جنگ میں غیر معمولی شجاعت و جہان بازی کا مظاہرہ کرنے والوں کو مزید انعامات عطا کیے۔ چنانچہ ان لوگوں کو قدر افزائی کے طور پر، فے کے علاوہ ایک ایک ہزار درہم اور ملے۔ آخر حضرت عمرؓ اتنے خوش کیوں نہ ہوتے؟ انہیں معلوم تھا کہ نہاد کی ایرانی فوج میں مملکت کے سارے سوار جمع ہو گئے ہیں اور ایران کے تمام اعیان و امراء نے قسم کھالی ہے کہ جب تک وہ عربوں کو اپنے ملک سے نکال کر بے سروسامانی کی حالت میں جزیرہ نمائے عرب کی طرف نہ دھکیں دیں گے، اپنی تلواریں تمام میں نہ کریں گے۔ لیکن اب وہی سوار ٹھکست کھا کر بھاگ رہے ہیں۔ اب وہی اعیان و امراء ٹھکست کی ذلت سے نہ بچنے کے لیے پناہ تلاش کرتے پھر رہے ہیں اور وہ

نہیں ملتی، بلکہ چاروں طرف وہ عرب ہی عرب ہیں جن کی سلطنت پھیلتی جا رہی ہے، جن کا بول بولا ہوتا جا رہا ہے اور جن کے نام کسریٰ کی تمام سلطنت میں، شمال سے لے کر جنوب اور مغرب سے لے کر مشرق تک، قلب و گوش کے لیے ایک زلزلہ بنے ہوئے ہیں۔

آپ دیکھ چکے ہیں کہ جو نبی الہ ہمدان کو نہاد اور فیروزان کا حشر معلوم ہوا وہ صلح کے لیے دوڑے۔ بصرہ کی جو فوج نہاد میں لڑی تھی، اس کے سالار حضرت ابو موسیٰ اشعریٰ تھے۔ جب وہ نہاد سے واپس ہوئے تو دینور سے گزرے۔ پانچ دن محاصرہ جاری رہا، آخری دن لڑائی ہوئی۔ سورج ڈوبنے سے پہلے ہی دینور والوں نے ہتھیار ڈال دیئے اور خراج و جزیہ کے عوض اپنے جان و مال اور اولاد کی امان چاہی جو قبول کر لی گئی۔ حضرت ابو موسیٰ نے دینور ہی کی شرائط صلح پر اہل سیروان سے بھی صلح کر لی۔ ان کے ایک عامل نے صمرہ والوں سے مصالحت کی اور قرار پایا کہ ان کا خون نہیں بہایا جائے گا۔ ان کے غلام چھوڑ دیئے جائیں گے اور ان کے معاملات سے کوئی غرض نہ رکھی جائے گی۔ اس کے بدلے وہ مسلمانوں کو جزیہ و خراج ادا کریں گے اور اس صلح نامے کو مہر جان قدق کے تمام علاقوں پر حاوی سمجھیں گے۔ حذیفہ بن یمانؓ نے دینار ایرانی سے شہر ”ماہ“ کے متعلق صلح کی اور شہر والوں کو یہ معاہدہ لکھ دیا کہ ”ان کی جان و مال اور زمین محفوظ ہے، انہیں تبدیل مذہب پر مجبور نہیں کیا جائے گا، نہ ان کے مذہبی معاملات میں مداخلت روا رکھی جائے گی، جب تک وہ ہر سال مسلمانوں کے مقرر کردہ حاکم کو جزیہ ادا کرتے رہیں گے۔ اور جزیہ بقدر استطاعت ہر بالغ شخص اپنی جان اور مال کے بدلے ادا کرے گا۔ مسافر کو رستہ بتاتے رہیں گے، سڑکوں کو درست کراتے رہیں گے، مسلمانوں کے جو لشکر ان کے پاس سے گزریں گے، انہیں ایک دن اور ایک رات اپنے پاس ٹھہراتے رہیں گے اور خلوص و وفا کو اپنا شعار بنائے رہیں گے، ان کی حفاظت کی جائے گی۔ لیکن اگر انہوں نے دھوکہ دیا اور معاہدے سے پھر گئے تو پھر ہم پر کوئی ذمہ داری نہ ہوگی!“

نہاد کی شکست نے ایرانیوں کو اس قدر خوف زدہ کر دیا تھا کہ ان کا اضطراب بڑھ گیا اور ان کی معنوی قوتوں کے زوال کی رفتار تیز تر ہو گئی۔ ان حالات میں حضرت عمرؓ کے لیے ضروری تھا کہ موقع سے فائدہ اٹھا کر اپنی فوجیں ایران کے تمام صوبوں میں پھیلا دیں تاکہ

پورا ملک بے جان ہو کر اسلامی اقتدار کے سامنے گھٹے جیک دے اور کوئی ایرانی سردار پہلے کی طرح اپنے متعلق کسی غلط فہمی میں مبتلا نہ رہے۔ چنانچہ ایران میں فوجیں بھیجنے کا کام حضرت عمرؓ نے خود سنبھال لیا۔ خراسان کا علم احف بن قیس کو دیا اور اردشیر و شاپور کا علم مجاشع بن مسعود سلمیٰ کو۔ اصطر کے لیے عثمان بن ابی العاص ثقفی کا انتخاب کیا اور درابجرد کے لیے ساریہ بن زئیم کنانی کا، کرمان کے محاذ پر سہیل بن عدی کو مقرر فرمایا اور بھتان کے محاذ پر عاصم بن عمرو کو۔ مکران کی مہم حکم بن عمرو تعلیمی کے سپرد کی اور ان سب سپہ سالاران افواج کو حکم دے دیا کہ اپنے علاقے میں جانے کے لیے تیار رہیں۔

عراق عرب کی فتح میں جو حیثیت قادیسیہ کی جنگ کو حاصل تھی، وہی حیثیت فارس کی فتح میں نہاد کے معرکے کو حاصل ہو گئی۔ جس طرح قادیسیہ کی شکست کے بعد یزدگرد نے مدائن میں مسلمانوں کے مقابلے کی کوشش کی تھی، اسی طرح اب نہاد کی شکست کے بعد اس نے ری، مرو اور اصطر میں مسلمانوں کی پیش قدمی روکنی چاہی۔ آذربائیجان، خراسان، فارس اور مکران کے صوبہ داروں نے اس کی مدد کی اور اس طرح مسلمانوں کے اس پھرے ہوئے دھارے کے سامنے بند باندھنے کا ارادہ کیا جو ان کے وطن کی عظمت و بزرگی کو خس و خاشاک کی طرح بہائے لیے جا رہا تھا۔ آگے چل کر ہم ان کی یہ کوشش، یزدگرد کی سرکھیاں، ایرانیوں کے مقابلے میں مسلمانوں کے کارنامے دیکھیں گے اور آنے والے باب میں ان کی اجمالی داستان پیش کریں گے۔



باب: 17

ایرانی فتوحات کا تتمہ

نہاوند اور ہمدان، عراق عجم میں اتنی اہم جگہ واقع ہیں کہ اگر انہیں ایرانی سلطنت کی ریڑھ کی ہڈی کہا جائے تو بے جا نہ ہوگا۔ یہاں کے باشندے نسلی، لسانی اور مذہبی اعتبار سے خالصتاً ایرانی تھے، جن کا عراق عرب سے کوئی نسبی تعلق نہ تھا اور نہ وہ عربی زبان کا ایک لفظ ہی جانتے تھے۔ اس لیے نہاوند میں ایرانیوں کی شکست دراصل سلطنت کسریٰ کی شکست تھی، جس کے بعد کسریٰ اور اہل ایران کے لیے صرف دو ہی صورتیں باقی رہ گئی تھیں۔ یا تو وہ مسلمانوں کے سامنے سپر انداز ہو جاتے یا اپنے آپ کو ایک ایسی ہلاکت خیز جنگ پر آمادہ کر لیتے جس میں انہیں کامیابی ہوتی تو وہ عربوں کو ایران سے نکال باہر کرتے اور ناکامی کا منہ دیکھنا پڑتا تو اس کا سرہ اپنے تخت پر ہاتھ دھو بیٹھتے اور ان کی سلطنت ہمیشہ ہمیش کے لیے ختم ہو جاتی۔ اسی طرح ایک خاص وجہ یہ بھی تھی کہ عراق عجم ایرانی صوبوں کے قلب میں واقع تھا۔ اس کے شمال میں آذربائیجان، طبرستان اور جیلان تھے اور مشرق میں سمان اور صحرائے ایران۔ جنوب میں فارس و کرمان تھے اور مغرب و جنوب مغرب میں عراق عرب اور خوزستان۔ پھر عراق عجم میں اصفہان، ہمدان اور مکی جیسے بڑے بڑے شہر تھے، جن کی اہمیت و مرکزیت نے ان میں دارالسلطنت کی سی شان پیدا کر دی تھی۔ چنانچہ جب مسلمانوں نے عراق عجم پر حملہ کر کے ان بڑے بڑے شہروں پر قبضہ کر لیا تو ان کے لیے پورے ایران کے دروازے کھل گئے اور وہ اس میں پھیل گئے۔۔۔ اور انیسویں کے قابل تھی وہ قوت جو اس کے بعد بھی رستے میں قدم روک لیتی۔

لیکن یزید اگر اس تیز و تند دھارے کو کیسے روک سکتا تھا؟ وہ دیکھ رہا تھا کہ قادیسیہ فتح کرنے کے بعد مسلمان عراق عرب میں مدھن و جھولنا تک آ پہنچے ہیں۔ انہوں نے بصرہ اور

کو ذہ جیسے دو شہر آباد کر لیے ہیں۔ خوزستان میں ہر حران کی قوت مقابلہ ختم کر دی ہے اور نہادند میں ایرانی طاقتوں سے ٹکرا کر انہیں بری طرح خاک میں ملا دیا ہے۔ کیا ان واقعات سے یہ ثابت نہیں ہوتا کہ قسمت ان کی دوست اور شریک ہے اور کوئی انہیں روکنے کی جرأت نہیں کر سکتا۔ یہ قسمت ہی کی یادری ہے کہ انہوں نے شام میں ہر قل کو شکست دے کر بزنطیہ بھاگوا دیا اور نصرانیہ کے گہوارے، یسکل سلیمان کے مستقر بیت المقدس پر قبضہ کر لیا۔ ان حالات میں کیا یزید گرد کے لیے بہتر نہ ہوگا کہ وہ اس شان کے حملہ آوروں سے مصالحت کر لے۔ جتنا علاقہ وہ فتح کر چکے ہیں ان کے لیے چھوڑ دے اور اپنے لیے اپنے آبائی ملک کے باقی ماندہ حصے کو ہی غنیمت سمجھے۔ ممکن ہے جو تقدیر آج اس سے ناراض ہے کل اس پر مہربان ہو جائے یا آپ کا خیال یہ ہے کہ پٹھنپشت کی حکومت کا غرور اسے مغلوبانہ صلح سے باز رکھے گا اور جوانی کی جرأت وہ بے باکی اسے ایک اور ٹکر لینے پر ابھارے گی؟ سچ یہ ہے کہ وہ اسی ٹکٹش میں پٹھنپشت کی غنیمت کون دے سکتا تھا کہ اس کی درخواست صلح خلیفہ المسلمین کی طرف سے مسترد نہیں کی جائے گی اور اگر ایسا ہو گیا تو اس سے بڑی ذلت کا تصور نہیں کیا جاسکتا اور اس بات کی ذمہ داری کون قبول کر سکتا تھا کہ ایران کے امراء اور جاگیردار غنیمت کی دھوکے پر بلیک ہی کہیں گے۔ اگر انہوں نے اس کا کوئی جواب نہ دیا تو اس کی خود اپنے ملک میں یہ حالت ہوگی، گویا وہ تخت و تاج سے محروم کر دیا گیا ہے جس کا کوئی حکم نہیں ماننا، جس کے جھنڈے تلے کوئی نہیں آتا۔ چنانچہ اس نے رحمت خداوندی سے کوئی بڑی امید باندھے بغیر معاملے کو تقدیر کے حوالے کر دیا کہ وہ جو چاہے کرے۔

ایرانی سرداروں اور سپہ سالاروں کے اپنی اپنی جگہ چلے جانے سے یزید گرد کی امیدوں کا پھول اور بھی مرجھا گیا، جس دن وہ تخت نشین ہوا ہے اور اس نے مدائن کے ایوان کسریٰ میں جلوس فرمایا ہے تو ان سب نے اس کی مدد کا وعدہ کیا تھا، اس لیے کہ اس وقت حکومت کے پاس ایک قابل فخر فوج تھی، جس کی وجہ سے لوگ اس کی اطاعت پر مجبور تھے۔ چنانچہ وہ سب کے سب اس کے جھنڈے تلے جمع ہو گئے اور چونکہ اس وقت تک دشمن کو روکنے کی امیدیں بے جان نہ ہوئی تھیں اس لیے سب نے حملہ آوروں کے مقابلے میں اپنی اپنی فوجیں نہاوند بھیج دی تھیں لیکن حکومت کی فوج نے شکست کھائی اور غنیم کو نکال باہر کرنے کی

امیدیں خاک میں مل گئیں۔ اب ان کے حواس جاگتے رہے اور ان میں سے اکثر اپنی اپنی امارت کے تحفظ اور اپنی اپنی حکومت کے انجام تک فکر میں اس کا ساتھ چھوڑ گئے کہ مسلمانوں کو اپنی عملداریوں سے دور رکھنے کی کوشش کریں یا ان سے مصالحت کر کے ان کے نام پر اپنی حاکمیت برقرار رکھیں۔ یزدگرد سے ان امراء کا رشتہ کسی شہنشاہی اقتدار یا نظام کا رشتہ نہ تھا بلکہ ایک ایسے بادشاہ سے خوش سلوکی کا رشتہ تھا جس کی حکومت کو تقدیر کے ہاتھوں نے کمزور کر دیا تھا اور وہ اپنے ملک میں بھگوڑوں کی طرح ادھر ادھر مارا پھر رہا تھا۔ پس اگر قضا و قدر نے اس کی لوح تقدیر میں اس کا خاتمہ لکھ دیا ہے تو یہ امراء اپنے ضمیر کے سامنے اپنی اس بے وفائی کی توجیہ پیش کر دیں گے اور اگر اسے کامیابی میسر آگئی تو وہ پھر یزدگرد کے پاس چلے آئیں گے اور وہ اس دن بلاشبہ ان پر ضرورت کا حکم صادر کرے گا۔

ان امراء کے اس طریق فکر پر انہیں مجرم ٹھہرانے میں آپ حق بجانب ہیں۔ اس طرح نہ حکومتیں قائم رہتی ہیں نہ ان کی شان میں کوئی اضافہ ہوتا ہے۔ لیکن آخری دور میں ایران کو جن حوادث سے دوچار ہونا پڑا ان کے پیش نظر ایرانی امراء کی یہ خود غرضی بالکل فطری تھی۔ خاص طور پر اس لیے کہ وہ ایران کی قدیم ترین تاریخ کے لٹن سے پیدا ہوئی تھی۔ ایرانی اس سر زمین پر جس کا نام ان کے نام پر رکھا گیا، حضرت عیسیٰ کی پیدائش سے صدیوں پہلے قابض ہوئے تھے اور جس زمانے میں قابض ہوئے تھے اس زمانے میں وہ ایک ایسی قوم تھے جو سادہ زندگی پر جان دیتی تھی۔ مشکلیں جھیلنے اور میدان جنگ میں پامردی دکھانے کے لیے بے چین رہتی تھی اور اس کے بلند حوصلے فتوحات سے کم کسی مرتبے پر راضی نہ ہوتے تھے۔ عراق عجم میں ایرانیوں کی مذہب پھیر میڈیا والوں سے ہوئی۔ ایک قیامت آسا جنگ کے بعد جب صلح کی نوبت آئی تو اہل میڈیا کو ایرانی اقتدار کے سامنے سر جھکانا پڑا۔ وہ ایرانیوں کی صف میں شامل ہو گئے اور ان کے ساتھ مل کر دشمنوں سے لڑتے رہے۔ ایرانی اس ملک میں مابین انہرین کے علاقے تک پہنچ گئے اور وہاں سے مصر و یونان کی طرف بڑھے۔ ایرانیوں اور یونان کی ریاستوں میں متعدد جنگیں ہوئیں جن کے نتیجے میں یونانیوں نے ایرانیوں کو یورپ پر حملہ کرنے سے روک دیا۔ اس زمانے میں ایران چند ریاستوں پر مشتمل تھا جن کی زمام حکومت کسی نہ کسی جنگ آزمایا میر کے ہاتھ میں تھی ہر امیر اپنی ریاست

کا تھا مالک تھا اور اپنی حدود مملکت میں خود مختار تھا۔ اس کے بعد یہ ریاستیں متحد ہو گئیں جن کا فرماں روا اعلیٰ کسری مقرر ہوا۔ پورے ملک کی باگ ڈور اپنے ہاتھ میں لے کر کسری نے ”شہنشاہ اعظم“ کا لقب اختیار کیا۔ ایرانیوں نے اپنے پڑوس کی مشرقی اور مغربی حکومتوں پر حملے کیے اور ان کی سلطنت وسیع ہوتی چلی گئی۔ تا آنکہ سکندر مقدونی نے انہیں شکست دے کر ان کے ملک پر اپنی حکومت قائم کر لی۔ سکندر کی سیاست یہ تھی کہ وہ ہر ملک کی داخلی حکومت وہیں کے باشندوں کو سونپ دیا کرتا تھا۔ اس لیے ایرانی امراء بدستور قائم رہے اور اپنی اپنی مملکت میں ان کے اختیار و اقتدار پر کوئی آنچ نہ آئی۔ اس چیز نے اس ملک سے ان کا تعلق اور گہرا کر دیا اور وہ اس پر اور حریص ہو گئے۔ سکندر کے بعد ایرانیوں نے دوبارہ آزادی حاصل کر لی اور حکومت کا تاج بنو ساسان کے سر پر رکھا گیا۔ اب اکاسرہ ایران وہ تھے۔ انہوں نے مدائن کو دار السلطنت بنایا اور امرائے ایران کو ان کے علاقوں میں برسر حکومت رہنے دیا۔ بنو ساسان نے ایران کو پھر اسی قدیم ڈگر پر ڈال دیا۔ جنگ آزمائیوں کا سلسلہ شروع ہوا اور ایرانی سلطنت وسعت و کشادگی حاصل کرنے لگی۔ مفتوحہ ممالک کے مختلف گوشوں سے دولت و ثروت کے خزانے ایران کی سمت اہل پڑے، جس سے ایرانیوں کی زندگی میں فراغت و آرام اور آسائش و آسودگی کا رنگ نکھرتا چلا گیا۔ راحت و اطمینان کا یہ دور مدتوں جاری رہا اور انجام کار آہستہ آہستہ عیش کوشی میں تبدیل ہونے لگا۔ عیش کوشی نے نزاکت کو جنم دیا اور نزاکت نے جرأت و مردانگی کی وہ تمام صفات ایرانیوں سے چھین لیں، جو انہیں اپنے اسلاف سے ورثہ میں ملی تھیں۔ پھر ان خوبیوں کے عوض ارادے کی وہ پختگی اور قہر کی وہ قوت ان میں پیدا نہ ہو سکی جو صحت مند تہذیب اپنے حلقہ بگوشوں کو عطا کرتی ہے۔ اس کا نتیجہ یہ ہوا کہ ایرانی سلطنت رفتہ رفتہ روبہ زوال ہونے لگی۔ ساتویں صدی عیسوی کے اوائل میں ایرانیوں نے اپنا کھویا ہوا اقتدار حاصل کرنا چاہا اور رومیوں کو شکست دے کر بیت المقدس اور مصر پر قبضہ کر لیا۔ ان لڑائیوں میں رومیوں کو اس لیے شکست ہوئی کہ ان کا طرز حکومت غلط اور انتظام ناقص تھا۔ اس کے بعد جب ہرقل روم کا فرماں رواں ہوا تو اس نے ایرانیوں کو شکست دے کر صلیب اعظم ان سے چھین لی۔ اس شکست کا صرف یہی اثر نہ ہوا کہ ایرانی اپنی سرحدوں میں پسپا ہو گئے، بلکہ ان کی بہتیں

بھی جواب دے گئیں۔ ان کے امراء میں انار کی پھیل گئی اور انہیں اپنے اوپر اعتماد نہ رہا۔ اس کے بعد جب عربوں نے ان پر حملہ کیا تو ان عوامل نے ان کی رہی سہی ہمت بھی چھین لی اور وہ قازیان اسلام کے سامنے ٹھہر نہ سکے۔ ان میں سے ہر ایک اپنے بچاؤ کی راہ تلاش کرنے لگا اور امرائے ملک نے چاہے تھوڑے ہی وقت کے لیے سہی، فارغ کے زیر سایہ اپنا جھوٹا اقتدار ڈھونڈنا شروع کر دیا۔ انہوں نے کسریٰ کا ساتھ چھوڑ دیا جو ان کے اتحاد و عظمت کی علامت تھا کہ تقدیر اس کے ساتھ جو سلوک چاہے کرے۔

ایران کے شہنشاہ اور اکثر و بیشتر اعیان و امراء کا حال یہ تھا، لیکن حضرت عمرؓ کو جو اپنی لشکر کی نہادند میں کامیابی اور اہل ہمدان سے مصالحت کی طرف سے اطمینان ہوا، آپ کو اخف بن قیس کا یہ قول یاد آیا، ”جب تک یزدگرد ایرانیوں کی پشت پر موجود ہے وہ مسلمانوں سے لڑتے رہیں گے۔ جس ملک میں دو بادشاہ ہوں ان میں کبھی اتفاق کی صورت نہیں نکلتی تا وقتیکہ ایک بادشاہ دوسرے بادشاہ کو نکال باہر نہ کرے!“ اس اعتبار سے ایرانیوں کا ایران میں اس وقت تک تعاقب کرنا اشد ضروری ہے، جب تک کسریٰ کو وہاں سے نکال نہ دیا جائے اور تمام ملک بلا شرکت غیرے مسلمانوں کے قبضے میں نہ آجائے۔ تو پھر اس مقصد کے حصول کی بہترین راہیں کیا ہو سکتی ہیں؟ حضرت عمرؓ کے لیے مناسب نہ تھا کہ وہ عراق عجم کو فتح کرنے سے پہلے اپنی فوجوں کا رخ فارس کی طرف پھیر دیتے۔ عراق عجم فتح کر لینے سے ایک تو اسلامی فوجوں کا عقب اور خطر رجعت محفوظ ہو جائے گا۔ دوسرے وہ رستے مکمل جائیں گے جن کے ذریعے اسلامی لشکر کو مضبوط کرنے کے لیے عراق عرب اور جزیرہ نمائے عرب سے امدادی فوجیں بھیجی جاسکیں گی، لیکن فوجوں کو عراق عجم میں ہمدان سے ری کی طرف بڑھ کر اسے فتح کرنا چاہیے یا نہادند سے اصفہان کی طرف آ جانا چاہیے کہ پہلے اس وسیع و عریض صوبے کو زیر نگیں کیا جائے جو خوزستان اور عراق عرب سے بہت زیادہ قریب ہے۔

جس وقت عرب نہادند اور ہمدان میں داخل ہوئے ہیں، یزدگرد ری میں مقیم تھا۔ اس نے جو یہ دیکھا کہ مسلمان اس کے مستقر کی طرف بڑھ رہے ہیں تو اصفہان بھاگ کر وہاں کے باشندوں کو جنگ پر ابھارنے لگا۔ حضرت عمرؓ کو اس کی خبر ملی تو مسلمانوں کو اصفہان کی

طرف رخ کرنے کا حکم دیا۔ فاروق اعظم کو توقع تھی کہ یزدگرد مقابلہ کرے گا اور گرفتار کر لیا جائے گا اور اس کی گرفتاری سے ایران کی قوت مقاومت ختم ہو جائے گی۔ چنانچہ عبداللہ بن عثمان غزوہ وائگی کا حکم دیا اور عبداللہ کو فدی اس فوج کو، جو ان کے ساتھ تھی اور نعمان بن مقرن کے اس لشکر کو، جو نہاد میں تھا، ساتھ لے کر رومی کی طرف بڑھ گئے۔ ایک روایت یہ ہے کہ حضرت عمرؓ نے مشورۃ ہرمزان سے فرمایا۔ ”تمہاری کیا رائے ہے؟ حملہ فارس سے شروع کیا جائے یا آذربائیجان سے یا پھر اصفہان سے؟“ ہرمزان نے جواب دیا۔ ”فارس اور آذربائیجان دوا بازو ہیں اور اصفہان سر۔ اگر ایک بازو کوٹ جاتا ہے تو اس کی جگہ دوسرا بازو کام کرتا ہے لیکن اگر سر کوٹ جائے تو بازو بے کار ہو جاتے ہیں، اس لیے پہلے سر سے شروع کیجئے۔“ حضرت عمرؓ کو یہ رائے پسند آئی اور فوجوں کو اصفہان فتح کرنے کا حکم دے دیا گیا۔

اصفہان ایک بہت بڑا شہر اور عراق عجم کے اس صوبے کا صدر مقام تھا جس کا نام ہی اس کے نام پر رکھا گیا تھا یہ دو شہروں، جی اور یہودیہ کو ملا کر بنایا گیا تھا۔ یہودیہ میں خالصتاً یہودیوں کی آبادی تھی اور یہ شہر یزدگرد اول نے اپنی یہودی ملکہ ”شوش وخت“ کی خواہش پر تعمیر کرایا تھا اور جی ایک قصبہ تھا۔ زمین بڑی شاداب، ہوا بے حد خوشگوار اور پانی نہایت شیریں۔ اسی لیے شاہان عجم نے اسے اپنی قیام گاہ بنایا تھا۔ اصفہان کو ہستانی سلسلے کے جنوبی سرے پر واقع تھا، جس کی زمین کشادہ اور زرخیز تھی۔ ملک کے مختلف گوشوں کی شاہراہیں یہاں آ کر ملتی تھیں۔ اصفہان سے رومی جانے والا رستہ قاشان اور اس کے بعد قم سے گزرتا تھا۔

ابن عثمان فوج لے کر روانہ ہوئے۔ اصفہان کے باہر ان کی مدد بھیڑ ایک بہت بڑے ایرانی لشکر سے ہوئی جس کے سپہ سالار نے فوراً ہی جنگ شروع کر دی۔ قیامت کا رن پڑا۔ ایرانیوں کے مقدمۃ الجہش پر ایک گرگ باراں ویدہ شہر یار بن جادو یہ تھا۔ اس کا شمار ایرانیوں کے ان گنے چنے بہادر جنگ آزماؤں میں تھا، جن کے مقابلے میں دشمن کو میدان چھوڑ کر بھاگتے ہی بن پڑتی تھی۔ اس نے جب اپنی فوج کا پلہ ہلکا پڑتے دیکھا اور

۱۔ اس سپہ سالار کا نام اسجد ارتقا۔

۲۔ اس کا نام شہر براز جادو یہ بھی آیا ہے۔

جائیں گے جو کوئی ہمارے اس معاہدے میں شریک ہونا پسند نہ کرے گا وہ جہاں چاہے گا چلا جائے گا اور اس کی زمین تمہاری ہوگی۔“ عبداللہؓ نے یہ صلح منظور کر لی اور اہل اصفہان ذمی بن گئے۔ صرف تیس (۳۰) آدمیوں نے اپنی قوم سے اختلاف کیا اور کرمان جا کر اپنی قوم سے مل گئے۔

جس وقت مسلمان اصفہان فتح کرنے کے لیے معرکہ آزماتھے۔ بلاد شمال جو بحیرہ قزوین کے جنوب میں واقع تھے، اسفندیار رازی کے گرد جمع ہو رہے تھے۔ اسفندیار اسی رستم کا بھائی تھا، جو قادیسیہ کی جنگ میں شکست کھا کر مارا گیا تھا۔ وہ اس وقت مسلمانوں کو رومی سے نکالنے کی تیاریاں کر رہا تھا۔ اہل ہمدان کو یہ معلوم ہوا تو ان کے حوصلے بڑھ گئے اور انہوں نے معرکہ نہادند کے بعد جو صلح مسلمانوں سے کی تھی وہ توڑ دی۔ حضرت عمرؓ کو شکست عہد کی اطلاع ملی اور بارگاہ خلافت سے نعیم بن مقرن کے نام یہ حکم نامہ جاری ہوا کہ وہ ہمدان جائیں اور بزرگ شمشیر شہر میں داخل ہو کر انہیں ایسی عبرت ناک سزا دیں کہ وہ آئندہ ایسی جرأت نہ کر سکیں اور دوسروں میں بھی مسلمانوں سے کیے ہوئے وعدے کو توڑنے کی ہمت نہ رہے۔ اہل ہمدان نے جب نعیم کا نام سنا اور انہیں معلوم ہوا کہ وہ ان کی طرف آرہے ہیں تو انہیں نہادند کا معرکہ یاد آ گیا۔ ”غیروزان“ اور ”شہد“ کی گھاٹی میں اس کے انجام نے انہیں بوکھلا دیا۔ ان کی ہتھیں پست ہو گئیں اور رعب پران چھا گیا۔ انہیں اپنے محصور و مقہور ہونے میں کوئی شبہ نہ رہا اور جب انہیں یہ خبریں ملیں کہ نعیم نے ہمدان کے آس پاس کے شہر فتح کر لیے ہیں تو ان کے خوف و دہشت میں اور اضافہ ہو گیا اور اپنی بد انجامی کی تصویر ان کی آنکھوں میں پھرنے لگی۔ جب نعیم نے ہمدان پہنچ کر اس کا محاصرہ کر لیا تو انہوں نے صلح کی درخواست بھیجی لیکن اس کے قبول ہونے میں انہیں شبہ تھا اور شبہ کیوں نہ ہوتا جب کہ وہ معاہدہ توڑ چکے تھے۔ لیکن ان کی خوشی کا کوئی ٹھکانہ نہ رہا جب انہیں معلوم ہوا کہ ان سے اس شرط پر جزیہ قبول کر لیا گیا ہے کہ اہل شہر کو معاہدہ یاد دلاتے رہنے کے لیے مسلمان فوج کا ایک دستہ ہمدان میں رہے گا اور اس کا افسران سے جزیہ وصول کرے گا۔ کیا نعیم نے صلح کی یہ درخواست اس لیے قبول کی تھی کہ وہ شہر پر حملہ کر کے اپنے سپاہیوں کی جانیں ضائع کرنا نہیں چاہتے تھے یا اس کا سبب یہ تھا کہ اسفندیار کی تیاریوں کی خبریں انہیں براہِ ریل ہی تھیں

ایرانی مقتولوں کی کثرت پر اس کی نظر گئی تو ڈرا کہ فوجی کہیں ہمت نہ ہار بیٹھیں۔ وہ پہلی صف میں آگیا اور مسلمانوں سے مبارز طلب ہوا۔ عبداللہ بن ورقاء رباعی مقابلے کو نکلے اور اسے قتل کر دیا۔ ایرانیوں نے جو اپنے مشہور شہسوار کو خاک و خون میں تر پتے دیکھا تو ان میں کھلبلی مچ گئی اور وہ اس گاؤں کو چھوڑ کر چلے گئے۔ مسلمانوں نے وہاں چھاؤنی بنائی اور اس جگہ کا نام رستاق الشیخ رکھ دیا ایرانی جی کی طرف ہسپا ہو کر اصفہان کی فیصلوں میں پناہ تلاش کر رہے تھے اور عین اسی وقت مسلمان اس مضبوط و محکم شہر پر حملہ کرنے کی تجویزیں سوچ رہے تھے۔

یزدگرد کو جب رستاق الشیخ میں ایرانیوں کا حشر معلوم ہوا تو وہ اصفہان سے کرمان بھاگ گیا۔ عبداللہ بن عبداللہ بن عتبان نے جی کی طرف بڑھ کر اصفہان کا محاصرہ کر لیا۔ ایرانی قلعہ بند ہو گئے۔ وہ کبھی کبھی نکلتے، مسلمانوں سے دو دو ہاتھ کرتے اور پھر اپنے مورچوں میں گھس جاتے۔ جب ان جھڑپوں کا سلسلہ طویل ہو گیا تو ایرانی تنگ آ کر ایک فیصلہ کن جنگ کے لیے میدان میں نکل آئے۔ دونوں لشکروں نے مٹھیں آراستہ کیں، لڑائی شروع ہونے ہی والی تھی کہ اصفہان کے حاکم فاز وستان نے عبداللہ بن عتبان کو پیغام بھیجا۔ ”نہ تم میرے ساتھیوں کو قتل کرو اور نہ میں تمہارے ساتھیوں کو۔ آؤ! ہم آپس میں مبارزت کر لیں۔ اگر میں تمہیں قتل کر دوں تو تمہارے ساتھی واپس ہو جائیں گے اور اگر تم مجھے مار ڈالو تو میرے ساتھی تمہاری حفاظت کریں گے۔ بشرطیکہ ان کی طرف ایک بھی تیر نہ جائے۔ تھوڑی دیر تک دونوں میں زور آزمائی جوتی رہی، آخر فاز وستان نے عبداللہ سے کہا۔ ”میں تم سے لڑنا نہیں چاہتا۔ میں نے تمہیں واقعی جو ان مرد پایا ہے۔ میں تمہارے ساتھ تمہارے لشکر میں چلتا ہوں اور تم سے صلح کر کے اس شرط پر شہر تمہارے حوالے کیے دیتا ہوں کہ جو یہاں رہنا چاہے گا جزیہ ادا کر کے رہے گا اور اس کا مال محفوظ ہوگا۔ جن کی زمینیں جبراً تم نے لے لی ہیں وہ بھی اس شرط میں شامل ہوں گے اور اپنے اپنے گھروں کو واپس آ

۱۔ مؤرخین عرب کی کتابوں میں اس کا یہی نام ہے۔ لیکن انسائیکلو پیڈیا آف اسلام کی عبارت یہ ہے۔ ”عبداللہ بن عتبان، خلیفہ عمرؓ کے حکم سے جی کی طرف روانہ ہوئے۔ اس کا حاکم چار فاز وستانوں میں سے ایک تھا اور یہ چاروں سلطنت ایران کے حکام تھے۔“

اور انہوں نے بہتر یہ سمجھا تھا کہ اپنی پوری قوت کو محفوظ رکھیں اور اس بڑھتی ہوئی طاقت سے نبرد آزما ہوں جو انہیں ری سے دور رکھنا اور ہمدان سے نکالنا چاہتی تھی اور جس کا مقصد یہ تھا کہ جو علاقے نعیم اور ان کے بھائی نے فتح کیے ہیں، وہ ان سے واپس لے لے؟ نعیم نے خواہ کسی وجہ سے اہل ہمدان کی درخواست صلح قبول کی ہو، یہ واقعہ ہے کہ جو فوجیں اسفندیار کے پاس جمع ہو رہی تھیں، ان کی تعداد اور قوت روز بروز بڑھتی جا رہی تھی۔ نعیم، ہمدان میں بارہ ہزار مجاہدین اسلام کی قیادت کر رہے تھے کہ انہیں خبر ملی، ایرانی فوجیں مختلف سمتوں سے ان کی طرف بڑھ رہی ہیں۔ دیلمی اپنے امیر موتا، اہل ری اپنے سردار، زبئی، ابو الفرحان اور آذر بایجان والے اپنے سالار، اسفندیار کی قیادت میں روانہ ہوئے اور ورج روز کو مرکز اتصال قرار دیا۔ دسویں ورج روز کے بالکل قریب ہی واقع تھا اس لیے نعیم نے ایرانی فوجوں کی خبریں حاصل کرنے کے لیے اپنے جاسوس اس کی طرف روانہ کیے۔ سب سے پہلے دیلمی ورج روز پہنچے اور جاسوسوں نے نعیم کو ان کی آمد کی اطلاع بھیجی۔ نعیم نے یزید بن قیس کو اپنا نائب مقرر کیا اور خود ہمدان سے نکل کر ان ایرانی فوجوں کے بالقابل جا ترے جو ان سے لڑنے کے لیے جمع ہوئی تھیں۔ ان فوجوں کی تعداد پوری ہو چکی تھی، اس لیے جونہی مسلمان آ کر اترے، انہوں نے بغیر کسی تاخیر کے اسلامی لشکر پر حملہ کر دیا۔ ان کا خیال تھا کہ ان کی قوت مسلمانوں کو شکست دینے ہی کے لیے نہیں، بلکہ ان کے استیصال کے لیے بھی کافی ہے۔ فریقین اس شدت سے لڑے کہ نہادند کی یاد تازہ ہو گئی۔ مسلمان چونکہ فتوحات کے عادی ہو چکے تھے، اس لیے ان پر غالب آنا کوئی آسان کام نہ تھا۔ اس کے برعکس دیلم اور ایران کی فوجیں چونکہ ایسے کسی جھنڈے کو نہ جانتی تھیں جس کے نیچے وہ جمع ہوں اور جس کی سر بلندی کے لیے وہ اپنی جانیں نچھاور کر دیں اس لیے جب شام ہوئی تو اپنی بے شمار لاشیں میدان جنگ میں چھوڑ کر بھاگ کھڑی ہوئیں۔

نعیم، ہمدان کی شکست اور مصالحت کی اطلاع بارگاہ خلافت میں بھیج چکے تھے اور اس کے ساتھ ہی ساتھ یہ بھی لکھ چکے تھے کہ دیلم، ری اور آذر بایجان سے فوجیں جمع ہونے کی اطلاعیں مل رہی ہیں۔ یہ خبر سن کر حضرت عمرؓ اللہ سے اپنے لشکر کی فتح و نصرت کے لیے

ایرانی نام زبیدی یا زبندی ہے۔ لیکن مؤرخین عرب اسے زبئی لکھتے ہیں۔

دعائیں مانگتے گئے۔ وہ مدینہ میں انتہائی بے چینی کے ساتھ اس معرکے کی خبر کا انتظار کر رہے تھے کہ عروہ بن زید اٹھل پھنپھے۔ اس سے پہلے عروہ معرکہ جمر کی خبر لا چکے تھے، جس میں ابو عبیدہ ثقفی شہید ہوئے تھے اور مسلمانوں نے شکست کھائی تھی۔ انہیں دیکھتے ہی حضرت عمرؓ نے پوچھا۔ ”بشیر؟“ آنے والے نے کہا۔ ”نہیں۔“ ”عروہ!“ حضرت عمرؓ نے کہا۔ ”انالله وانا الیہ راجعون۔“ ”یہ سن کر عروہ، حضرت عمرؓ کا مطلب سمجھ گئے اور کہا۔ ”خدا کا شکر ادا کیجئے کہ اس نے ہمیں فتحیاب کیا ہے!“ اور پورا واقعہ سنایا۔ جب ان کی بات پوری ہو گئی تو حضرت عمرؓ نے فرمایا۔ ”تم خود وہیں ٹھہرتے اور کسی اور کو بھیج دیتے!“ عروہ نے کہا ”میں اپنے بھائی کو اپنا نائب مقرر کر آیا ہوں۔ میری خوشی یہی تھی کہ میں یہ خوش خبری لے کر خود پہنچوں۔“ اس دن سے حضرت عمرؓ نے ان کا نام ”بشیر“ رکھ دیا۔ فاروق اعظمؓ کے حکم سے وہ نوید نامہ پڑھا گیا جو عروہ نعیم کی طرف سے لائے تھے۔۔۔ مسلمانوں نے اللہ کا شکر ادا کیا اور شکرانے کے نفل پڑھے۔

عروہ، نعیم کے نام حضرت عمرؓ کا خط لے کر ہمدان پہنچے جس میں لکھا تھا۔ ”اما بعد! ہمدان میں اپنا نائب مقرر کر کے خود ری کی طرف کوچ کرو! دشمن سے لڑو اور پھر وہیں قیام کر لو! اس لیے کہ یہ شہر دوسرے شہروں کے وسط میں واقع ہے اور تمہارے مقصد کے لیے دوسرے تمام شہروں سے زیادہ کارآمد بھی!“ یہ خط پڑھتے ہی نعیم نے یزید بن قیس کو ہمدان میں اپنی جگہ نائب مقرر کیا اور خود فوج لے کر ری کی طرف بڑھے۔ انہیں یقین تھا کہ اللہ مسلمانوں کو فتیاب کرے گا اور ان کو اس میں شک ہوتا بھی کیوں جب وہ ری کی فوجوں سے، جن میں وعلیم اور آزاد بن ابیجان کی فوجیں بھی شامل ہیں، لڑ کر انہیں شکست دے چکے تھے اور شاید نعیم کو خوش فہمی کچھ زیادہ ہی تھی۔ اس زمانے میں ری کا بادشاہ، بہرام چوہیں کا پوتا، سیاوش بن مہران تھا۔ درج روڈ کی لڑائی کے بعد اسے یقین ہو گیا کہ مسلمان اب اس کے پایہ تخت کا رخ کیے بغیر نہ رہیں گے۔ چنانچہ اس نے رنبد، طبرستان، قومس اور جرجان والوں سے مدد طلب کی اور ان سے کہا، ”تم جانتے ہو کہ اگر مسلمانوں نے ری پر قبضہ کر لیا تو پھر تمہارا کوئی ٹھکانا نہیں۔“ ان سب نے سیاوش کی مدد کی اور اس کے پاس اتنی فوج جمع ہو گئی جو عربی میں بشیر کے معنی خوش خبری دینے والے کے ہیں۔ مطلب یہ ہے، کوئی خوش خبری لائے ہو؟ (مترجم)

سامان اور تعداد کے لحاظ سے نعیم کی فوج کے مقابلے میں کہیں زیادہ تھی۔ یہ ساری فوجیں رنی میں قلعہ بند ہو گئیں جسے سیاوش نے ہر طرح مضبوط کر رکھا تھا۔ سیاوش نے جب رنی میں جمع ہونے والی ان فوجوں کو دیکھا تو اسے یقین ہو گیا کہ مسلمان ان پر غالب نہیں آ سکتے، نہ رنی کے مستحکم قلعوں پر حملہ کر سکتے ہیں۔

رنی کی مدافعت میں اہل شمال کا متحد ہو جانا تعجب انگیز نہیں ہے، اس لیے کہ رنی اس علاقے کا بہت بڑا شہر تھا، جسے اپنے استحکام کی بنا پر ایک جائے پناہ کی سی حیثیت حاصل تھی۔ اس میں آتش کدوں کے ارد گرد بڑی بڑی عبادت گاہیں تھیں، جو مذہبی اجتماع کے موقعوں پر زیارت گاہ خاص و عام ہوتی تھیں۔ اس لحاظ سے اس شہر پر حملہ گویا ایرانی تقدس پر حملہ تھا، جس کی مدافعت مذہبی فریضے کا درجہ رکھتی تھی۔ پھر یہ شہر اپنے محل وقوع کی بنا پر ایک وسیع تجارتی مرکز تھا، جہاں مشرق و مغرب کا مال آ کر فروخت ہوتا اور یہاں کے باشندوں کو دولت و آسودگی سے مالا مال کر دیتا۔ یہاں کے رہنے والے اور گرد و نواح کے لوگ چونکہ شہر کی مضبوطی کی طرف سے مطمئن تھے، اس لیے اس شہر یا اس کے آس پاس کی اقامت کو اپنے لیے امن و راحت کی ضمانت سمجھتے تھے۔ چنانچہ جب انہوں نے اس شہر کو خطرے میں دیکھا تو اس کی حفاظت کے لیے اٹھ کھڑے ہوئے اور حملہ آوروں کو روکنے و روج روڈ پہنچ گئے، لیکن روج روڈ میں انہیں شکست ہوئی تاہم انہوں نے ہمت نہ ہاری اور یہ ہزیمت انہیں دوبارہ جمع ہو کر شہر کی مدافعت کرنے سے باز نہ رکھ سکی۔

شاید مدافعتین کا جوش و خروش شہر فتح کرنے کے عوض، مسلمانوں سے بہت زیادہ قربانیاں طلب کرتا، لیکن تقدیر کا فیصلہ اس کے برعکس ہوا اور یہ فتح نعیم اور ان کے ساتھیوں کے اندازے سے بھی بڑھ کر کم قیمت میں حاصل ہو گئی۔ اس اجمال کی تفصیل یہ ہے کہ رنی کا بادشاہ، سیاوش، روج روڈ کی لڑائی کے بعد ذیہبی ابو الفرحان کے ساتھ بدسلوکی سے پیش آیا۔ مسلمانوں کے مقابلے میں راہ فرار اختیار کرنے پر اسے برا بھلا کہا اور اس کا عہدہ اس سے چھین لیا۔ یہ بات ذیہبی کے دل میں بیٹھ گئی اور جب اسے یہ معلوم ہوا کہ نعیم شہر فتح کرنے کے لیے آرہے ہیں تو رنی سے نکلا اور شہر سے باہر نعیم سے ملاقات کر کے سیاوش کے خلاف ان کا ساتھ دینے کی پیشکش کی۔ مسلمانوں نے جیل رنی کے دامن میں پڑاؤ

ڈالا۔ یہاں مدافعین شہر سے مڈ بھٹھڑ ہوئی اور دن ڈوبنے تک کسی فریق کے حق میں فیصلہ نہ ہو سکا۔ جب رات ہوئی تو زینبی نے نعیم سے کہا۔ ”ان کی تعداد زیادہ ہے اور آپ کی کم۔ میرے ساتھ ایک سوار دستہ بھیجئے۔ میں شہر میں ایسے رستے سے داخل ہوں گا کہ انہیں پتہ نہ چل سکے گا۔ ادھر آپ ان پر حملہ کر دیجئے جب وہ آپ سے مقابلہ کرنے نکلیں گے تو ان کے پاؤں اکھڑ جائیں گے۔“ نعیم کو اس کی یہ تجویز خوش آئی۔ انہوں نے اپنے چچا زاد بھائی، منذر بن عمرو کی قیادت میں ایک سوار دستہ اس کے ساتھ کر دیا، جسے زینبی شہر میں اس طرح لے گیا کہ کسی کو کانوں کان خبر نہ ہوئی۔ نعیم نے شہر کے محافظوں کو رات بھر تیروں اور نیزوں میں الجھائے رکھا اور انہیں یہ معلوم نہ ہو سکا کہ شہر میں کیا ہو رہا ہے؟ صبح ہوئی تو مسلمانوں کا دستہ شہر میں نمایاں ہو گیا اور سواروں نے تکبیر کا نعرہ بلند کیا جسے سن کر ایرانیوں کو یقین ہو گیا کہ ان پر پشت سے حملہ کر دیا گیا ہے۔ وہ بے اوسان ہو کر بھاگے اور مسلمانوں نے انہیں تلوار کی باڑھ پر رکھ لیا۔ نعیم شہر میں داخل ہوئے۔ یاد خش شکست کھا کے بھاگ گیا اور کسی کو معلوم نہ ہو سکا کہ وہ کہاں گیا؟ ری میں جو مال غنیمت مسلمانوں کے ہاتھ لگا وہ قدر و قیمت میں مدائن کے مال غنیمت سے کم نہ تھا۔ نعیم نے حضرت عمرؓ کو نامہ فتح لکھا اور خمس کے ساتھ بارگاہ خلافت میں بھیج دیا۔

فتح کے بعد ری کا انجام کیا ہوا وہاں کوئی تھا جس سے مسلمان صلح کرتے؟ ہاں تھا! نعیم نے زینبی کو اہل ری کا نمائندہ قرار دے کر اس سے صلح کر لی اور شہر کی برجیاں اور مورچے مسامحہ کرنے کے بعد سیاوش کی جگہ اسے ری کا حاکم بنا دیا۔ پھر پرانے شہر کے پاس ہی ایک نیا شہر آباد کرنے کا حکم دیا۔ اس طرح آل بہرام کا دور ختم ہوا اور مسلمانوں کی طرف سے حکومت کا شرف، امیر زینبی اور اس کی اولاد کو عطا کیا گیا۔ اتنی تباہی کے بعد بھی ری، بنو امیہ اور بنو عباس کے دور تک ایک عظیم شہر اور مسلمانوں کی ایک اہم چھاؤنی بنا رہا۔ البتہ بعد کو جب اس کے قریب ہی شمال مغرب میں طہران کی داغ بیل ڈالی گئی تو اس کا ستارہ اقبال غروب ہو گیا۔ اگرچہ اس کے کھنڈر آج بھی دیکھنے والوں کو اس کی عظمت و جلالت کی یاد دلاتے ہیں۔ رے میں مسلمانوں کی فتح بڑی شاندار فتح تھی۔ اسی لیے آس پاس کے شہر اور صوبے دوڑ دوڑ کر ان سے جزیے پر صلح کرنے لگے۔ حضرت عمرؓ کے حکم سے جب سوید بن

مقرن نے قوس پر چڑھائی کی تو کوئی مقابلے پر نہ آیا اور بغیر لڑے بھڑے شہر پر مسلمانوں کا قبضہ ہو گیا۔ سوید نے وہاں فوج ڈال دی اور شہر والوں سے مصالحت ہو گئی۔ اسی طرح ری میں شکست ہو جانے اور تمام خلیفوں کے اپنی اپنی جگہ واپس چلے جانے کے بعد اہل دنیاوند نے بھی ان کے بھائی نعیم سے صلح کر لی۔

دنیاوند ایک شہر تھا جو ری کے قریب ایک پہاڑ پر آباد تھا۔ اس کے باشندے ری کی مدافعت کے لیے اس کے قلعوں میں چلے گئے تھے، لیکن جب شہر نے اپنے دروازے کھول دیئے اور اس کے مدافعتین، اہل دنیاوند سمیت، اپنی اپنی فردو گاہوں کی طرف ہپا ہوئے تو دنیاوند والوں کے لیے صلح کے سوا کوئی چارہ نہ رہا۔ انہوں نے دولاکھ درہم سالانہ جزیہ پر مسلمانوں سے صلح کر لی۔ قرار یہ پایا کہ جب تک وہ اپنے وعدے پر قائم ہیں ان کے علاقے میں لوٹ مار نہیں چھائی جائے گی۔ نہ ان کی اجازت کے بغیر کوئی ان کی حدود میں داخل ہوگا۔ البتہ قوس ایک بہت بڑا اور وسیع علاقہ تھا جس میں بہت سے شہر، گاؤں اور کھیت تھے۔ یہ طبرستان کے پہاڑوں کے جنوب میں ری اور نیشاپور کے درمیان پھیلا ہوا تھا جسے طبرستان، بحیرہ قزوین سے جدا کرتا تھا۔ ری کی فتح اور قوس دنیاوند کی صلح کے بعد مملکت ایران سے جرجان، طبرستان اور آذربائیجان کے سوا مسلمانوں اور سواہل قزوین کے درمیان اور کچھ باقی نہ رہا۔ اگر مسلمان انہیں فتح کر کے ان کے باشندوں سے صلح کر لیں تو مملکت کسریٰ کا یہ حصہ، انتہائی شمال تک ان کے قبضے میں آ جائے۔ صلح قوس کے بعد سوید بن مقرن نے بسطام میں پڑاؤ ڈالا اور جرجان کے فرماں روا کو لکھا کہ یا تو وہ صلح کر لے ورنہ اسلامی فوجیں اس کی طرف آ رہی ہیں۔ اس ایرانی بادشاہ نے فوراً دہستان اور جرجان کی طرف سے صلح کر لی کہ وہ مسلمانوں کو جزیہ ادا کریں گے اور مسلمان ان کے جان و مال اور مذاہب و رسوم کی حفاظت کے ذمہ دار ہوں گے۔ اس صلح نامے میں ایک ایسی واضح شق رکھی گئی، جس کی مثال اس سے پہلے نہیں ملتی ”تم میں جس کسی سے ہم کوئی مدد لیں گے یہی اس کا جزیہ ہوگا۔ اس سے روپیہ وصول نہ کیا جائے گا۔“ اس نص سے بڑھ کر اور کوئی چیز اس بات پر دلالت نہیں کرتی کہ جزیہ دراصل کسی مظلوم قوم کی حفاظت کا معاوضہ تھا، لیکن اگر وہ قوم اپنی حفاظت خود کرے یا مسلمانوں کا ساتھ دے تو اس سے جزیہ نہیں لیا جائے گا۔

جر جان، ساحل قزوین کے جنوب مشرق میں، طبرستان، جرجان کے قریب، اس ساحل کے جنوب میں اور آذربائیجان طبرستان کے قریب، اس ساحل کے جنوب مغرب میں واقع ہے۔ طبرستان کے بادشاہ نے جب دیکھا کہ مسلمانوں نے ری پر قبضہ اور اہل قوم سے صلح کر کے اسے جنوب کی طرف سے گھیر لیا ہے اور اہل جرجان سے صلح کر کے اس کی مشرقی راہیں مسدود کر دی ہیں اور اب اس کے لیے سرزمین ایران کا اگر کوئی رستہ رہ گیا ہے تو وہ صرف آذربائیجان کا رستہ ہے جو خود اکھاڑا بننے والا ہے، تو اس نے صلح کو ترجیح دی اور اس سلسلے میں سوید سے مراسلت شروع کی، جس کے نتیجے میں طبرستان اور جیلان کی پہاڑیوں کی طرف سے صلح ہو گئی کہ ان دونوں علاقوں کے باشندے ہر سال جزیہ ادا کریں گے اور اس کے بدلے مسلمان ان کی حفاظت کے ذمہ دار ہوں گے۔ نہ انہیں غارت گری کا نشانہ بنایا جائے گا، نہ ان کی اجازت کے بغیر کوئی ان کی حدود میں داخل ہوگا۔ مغربی جانب سے طبرستان آذربائیجان کا ہمسایہ ہے۔ اس کی سرحدیں شمال میں دیلم اور جنوب میں عراق عرب اور ہزیرے سے ملتی ہیں۔ اس زمانے میں اردنیل، ایرانی مملکت کے اس حصے کا ایک بہت بڑا شہر تھا اور جہاں آج کل تہمز آباد ہے، اس کے قریب واقع تھا۔ آذربائیجان سطح بحر سے ڈیڑھ ہزار میٹر کی بلندی پر ایک پہاڑی ملک ہے جس کی بعض چوٹیاں چار چار ہزار میٹر اونچی ہیں۔ آذربائیجان ایک فارسی لفظ ہے، جس کے معنی ہیں آگ کی زمین، یا آتش کدے۔ اس ملک کا یہ نام اس لیے پڑ گیا کہ اسلامی حملے کے وقت تک یہاں آتش کدوں کی بہتات تھی، لیکن جب ایران میں آتش پرستی ختم ہوئی اور اس کے باشندوں نے اسلام قبول کر لیا تو آذربائیجان کا نام بدل کر ماژندراں کر دیا گیا۔

جس وقت سوید بن مقرن جرجان و طبرستان میں پیش قدمی کر کے ان باشندوں سے بیان صلح باندھ رہے تھے، ان کے بھائی نعیم ری میں بیٹھے، زبلی کی مدد سے، جس کو انہوں نے شہر کا حاکم بنایا تھا، حکومت کا انتظام مکمل کر رہے تھے۔ اس سے فارغ ہو کر انہوں نے سہاک بن خرشہ انصاری کی قیادت میں غازیان ری کی ایک فوج عتبہ بن فرقہ اور بکیر بن عبد اللہ کی کمک پر بھیجی، جنہیں حضرت عمرؓ نے آذربائیجان فتح کرنے کی خدمت تفویض فرمائی تھی۔ بکیر بن عبد اللہ اپنی فوجوں کو لے کر جا رہے تھے کہ رستے میں اسفندیار بن فرخ

زار سے نکل ہو گئی جو درج روڈ سے شکست کھا کر اپنے لشکر سمیت واپس آ رہا تھا۔ فریقین ایک دوسرے سے گتہ گئے۔ شدید لڑائی کے بعد اسفندیار کو ہزیمت ہوئی اور وہ گرفتار کر لیا گیا۔ بکیر نے اسے قتل نہیں کیا، قید رکھا جس کی وجہ یہ ہوئی کہ اسفندیار نے بکیر سے پوچھا۔ ”آپ کو صلح پسند ہے یا جنگ؟“ بکیر نے جواب دیا۔ ”صلح!“ ایرانی سپہ سالار نے کہا۔ ”تو پھر مجھے اپنے پاس قید رکھیے کیونکہ اگر میں نے اہل آذربائیجان کی طرف سے صلح نہ کی یا ان کے پاس نہ گیا تو وہ پہاڑوں میں بھاگ جائیں گے۔ اور نہ جانے پھر کب تک وہاں مورچہ بند رہیں!“ لیکن جب عقبہ بن فرقد نے اسفندیار کے بھائی، بہرام کے پڑاؤ کی طرف پیش قدمی کر کے اسے شکست دی اور وہ فرار ہو گیا تو آذربائیجان کی قوت مقابلہ بے جان پڑ گئی۔ اس وقت عقبہ نے اسفندیار سے صلح کر لی اور اسے پورے آذربائیجان کے لیے ایک عہد نامہ لکھ دیا کہ ”اس ملک کے باشندے مسلمانوں کو حسب استطاعت جزیہ ادا کریں گے اور مسلمان ان کے جان و مال اور مذہب و رسوم کی حفاظت کے ضامن ہوں گے۔“

شمالی ایران میں مسلمانوں کا اپنی پیش قدمی جاری رکھنا، ایک فطری امر تھا، تاکہ اس علاقے میں مقابلہ کرنے والی طاقتوں کا خاتمہ ہو جائے۔ بحیرہ قزوین میں آذربائیجان کی طرف ایک بندرگاہ تھی، جسے باب یا باب الابواب کہتے تھے۔ یہ بڑی مستحکم بندرگاہ تھی جس کی گودی میں زنجیریں بندھی ہوئی تھیں کہ اجازت کے بغیر کوئی جہاز آ جانہ سکے۔ باب کے حاکم کا نام شہر براز تھا۔ جب اسے مسلمانوں کی پیش قدمی کا علم ہوا تو اس نے ان کے امیر عبدالرحمن بن ربیعہ کو امان طلبی کا خط لکھا۔ اس کے بعد خود ان سے ملا اور کہا ”میرا ایک سنگ صفت دشمن اور مختلف قوموں سے مقابلہ ہے۔ میں فحی یا ازملی نہیں ہوں۔ تم لوگ میری قوم اور میرے وطن پر غالب آ چکے ہو۔ اب میرے ساتھ ہوں۔ میرا ہاتھ تمہارے ہاتھ میں ہے۔ میں تمہاری ہر طرح مدد کروں گا، تمہیں ہر طرح خوش رکھوں گا، لیکن ہم سے جزیہ لے کر ہمیں ذلیل نہ کرو!“ عبدالرحمن نے اسے سراقہ بن عمرو کے پاس بھیج دیا، جو اسلامی فوج کے سالار اعلیٰ تھے۔ شہر براز نے ان کے سامنے بھی وہی بات دہرائی۔ سراقہ نے ان کی درخواست قبول کر لی اور مسلمانوں کے ساتھ مل کر دشمن سے جنگ کرنے والوں پر جزیہ معاف کر دیا، لیکن مسلمانوں کی طرف سے جنگ میں حصہ نہ لینے والے پر وہ بدستور عائد

رہا۔ بعد کو یہ حکم ایک قانونی بن گیا، جس کے زیر اثر مسلمانوں کے ساتھ ان کے دشمن سے لڑنے والے مشرکین جزیے سے مستثنیٰ قرار دے دیئے گئے۔ سراقہ نے اپنے اس فیصلے کی اطلاع حضرت عمرؓ بن خطاب کی خدمت میں بھیجی۔ امیر المومنینؓ نے اسے پسند کیا اور اس کے نفاذ کی اجازت عطا فرمادی۔

باب سے فارغ ہو کر سراقہ نے اپنے ماتحت السرو کو آس پاس کی پہاڑی آبادیوں میں بھیجا۔ یہاں کے باشندوں نے جنگ کیے بغیر جزیے پر صلح کر لی۔ صرف موناہ والوں نے قلعہ بند ہو کر کبیر کا مقابلہ کیا، لیکن بعد کو وہ بھی جزیہ ادا کرنے پر رضامند ہو گئے۔ اسی اثنا میں سراقہ وفات پا گئے اور عبدالرحمن بن ربیعہ ان کے جانشین مقرر ہوئے۔ عبدالرحمن ترکوں سے لڑنے چلے تو شہر براز نے کہا ”ہم تو اسی کو غنیمت سمجھتے ہیں کہ ترک ہمیں باب ہی میں رہنے دیں!“ عبدالرحمن نے جواب دیا۔ ”لیکن ہم ان کے گھروں میں گھسے بغیر دم نہیں لیں گے۔ خدا کی قسم! ہمارے ساتھ وہ لوگ ہیں کہ اگر ہمارا امیر ہمیں اجازت دے دے تو میں ان کو لے کر روم میں پہنچ جاؤں!“ ایرانی سردار نے پوچھا کہ وہ لوگ کون ہیں؟ عبدالرحمن نے جواب دیا۔ ”رسول اللہ ﷺ کے صحابہؓ یہ حضرات بڑے خلوص سے جہاد کے لیے نکلے ہیں۔ انہیں ایام جاہلیت میں بھی عزت حاصل تھی اور اسلام نے ان کے شرف میں اور اضافہ کر دیا۔ یہ سداوقار و احترام کے مرکز رہیں گے۔ فتح و نصرت ہمیشہ ان کی رکاب میں چلے گی، یہاں تک کہ کوئی ان پر غالب آ کر انہیں بدل دے اور یہ اپنی جگہ سے ہٹ جائیں۔“ لیکن عبدالرحمن نے ابھی ترکوں سے جنگ شروع نہیں کی تھی کہ انہیں حضرت عمرؓ کے انتقال کی خبر ملی۔ اس علاقے کے باشندے مسلمانوں سے بھاگ کر پہاڑوں پر جمع ہو چکے تھے۔ عبدالرحمن واپس ہو گئے اور اس کے بعد انہوں نے عہد عثمانی میں ان پر دوبارہ حملہ کیا۔

آپ نے دیکھا کہ ری اور ہمدان کے بعد شمالی ایران کی قوت مقابلہ کس طرح ختم ہوئی اور یہاں کے بادشاہوں اور سرداروں نے کس طرح دوڑ دوڑ کے مسلمانوں سے محسوس کیں۔ کوئی ان میں جزیہ قبول کر لیتا اور کوئی اپنے لیے اسے بہتر سمجھتا کہ مسلمانوں کے شانہ بشانہ دشمن سے جنگ کر کے جزیہ دینے کی ذلت سے بچ جائے۔ پھر آپ نے یہ

بھی دیکھا کہ عراق عجم کے اس طرف مشرق اور جنوب میں جو ایرانی ریاستیں تھیں، ان میں سے ایک نے بھی اس شمالی علاقے کی طرف اعانت کا ہاتھ نہ بڑھایا۔ کیا یہ اس علاقے سے غداری و بے پروائی تھی، یا یہ ریاستیں خود اتنی ابھی ہوئی تھیں کہ انہیں کسی کی مدد کرنے کا خیال ہی نہ آ سکتا تھا۔ اگر آپ چاہیں تو ان ریاستوں کی طرف سے عذر پیش کر سکتے ہیں، اس لیے کہ ایرانی مملکت کے مختلف حصوں میں مسلمانوں کی فتوحات نے انہیں خوف زدہ کر دیا تھا اور اس خوف نے ان میں یہ سوچنے کی قوت ہی باقی نہ چھوڑی تھی کہ وہ مجاہدین اسلام کے مقابلے میں، جن سے تقدیر پیمان و قاباندہ ہو چکی ہے اور جن کے سامنے دنیا کی کوئی قوت نہیں ٹھہر سکتی، کسی دوسرے کی مدد کریں۔ پھر ان تمام ریاستوں کو مسلمانوں کے حملے کی بھی توقع تھی اور انہیں جب کبھی اس کا خیال آ جاتا تھا خوف سے کانپنے لگتی تھیں۔ ان کی مثال ڈرے سے اس انسان کی سی تھی جو اپنے لیے تنکے کا سہارا بھی کافی سمجھتا ہے اور ظاہر ہے کہ ایسے خوف کے مارے سے کوئی مدد طلب نہیں کرتا، جو خود اپنی مدد کرنے سے قاصر ہو۔

مسلمانوں کے حملے کا اندیشہ محض ان کے دماغ کی تخلیق نہ تھا، بلکہ تمام حالات اس کی تائید کر رہے تھے۔ اسے ایک ایسی حقیقت کا روپ دے رہے تھے جو ان کی نگاہوں کے سامنے مجسم تھی اور جسے زمانے کے سوا کوئی کم نہ کر سکتا تھا جو آئے اور اس حقیقت کے تمام آثار و نقوش کے ساتھ ان پر ٹوٹ پڑے۔ وہ اسے فراموش کر بھی کیسے سکتے تھے۔ جب مسلمان خوزستان اور عراق عجم میں ہونے کی بنا پر شمالاً صوبہ فارس کے پڑوس میں پہنچ گئے تھے اور غرباً خراسان کے پڑوس میں۔ اگر وہ فارس اور خراسان کی طرف بڑھ جائیں تو جنوب میں کرمان اور مکران کی راہیں ان کے لیے کھل جائیں گی اور خراسان کے اس طرف ایران کی سرزمین، اپنی انتہائی حدود تک ان کے پاؤں تلے بچھ جائے گی۔ ایرانی دیکھ رہے تھے کہ غازیان اسلام ان کی طرف بڑھتے چلے آ رہے ہیں، گویا ایک مصیبت ہیں جسے ٹالنے یا جس سے بچنے کی کوئی سبیل نہیں۔ صوبہ فارس کے باشندوں نے اس وقت کو یاد کیا۔ جب چند برس پہلے علاء بن حمزہ، خلیج فارس عبور کر کے ان تک پہنچے تھے اور اس جنگ میں تقدیر نے مسلمانوں کے خلاف ان کا ساتھ دیا تھا۔ کیا کل کی طرح تقدیر آج بھی ان کا ساتھ دے گی؟ یا مسلمان ایک طرف بصرہ سے ان کی طرف بڑھیں گے اور دوسری طرف بحرین سے

خلیج فارس عبور کر کے ان کے ملک میں در آئیں گے اور اس کے بعد ان کی زمین کو اس طرح پامال کریں گے، جس طرح اس سے پہلے مملکت ایران کے بڑے بڑے شہروں اور صوبوں۔۔۔ عراق، خوزستان، اصفہان اور ری وغیرہ۔۔۔ کو پامال کر چکے ہیں۔

ابھی نعیم بن مقرن نے ری کو فتح ہی کیا تھا کہ حضرت عمرؓ نے تمام سپہ سالاروں کو سرزمین ایران میں پیش قدمی کی اجازت دے دی۔ جو فوجیں اصفہان میں تھیں، وہ خراسان کی طرف روانہ ہو گئیں۔ بصرہ اور بحرین کے لشکروں نے فارس اور کرمان کا رخ کیا اور جزیرہ نمائے عرب کی امدادی فوجیں ان اسلامی فوجوں کی قوت بڑھانے چلیں جو کسریٰ کے ملک میں ادھر ادھر پھیلی ہوئی تھیں۔ حضرت عمرؓ کو یقین تھا کہ اللہ انہیں فتح سے نوازے گا اور مسلمانوں کو ایران کی ساری زمین کا وارث بنائے گا۔ وہ ایرانیوں کے لیے اطمینان و قرار کی کوئی ایسی جگہ چھوڑنا نہ چاہتے تھے، جہاں وہ متحد ہو سکیں یا اس کے سوا کچھ اور سوچ سکیں، اس طرح شمال سے لے کر جنوب تک کسریٰ کی تمام مملکت ایک ایسی زبردست جنگ کا اکھاڑ بن گئی، جس کے ہر معرکے میں مسلمان قلیل التعداد ہوتے تھے، لیکن اس کے باوجود فتح ہمیشہ ان ہی کے حصے میں آتی تھی۔ بھگوڑا کسریٰ جہاں کہیں پناہ لیتا لڑائی کی خبریں اس کا پیچھا کرتیں اور اسے کوئی ایسی جگہ نظر نہ آتی جہاں وہ سر چھپا سکے۔ وہ بے اختیار ایک جائے پناہ سے دوسری جائے پناہ اور ایک شہر سے دوسرے شہر میں بھاگتا پھر لیکن قرار کہیں نہ ملا۔ آخر کار وہ ایک ایسے بادشاہ کی طرح جسے انتہائی ذلت کے ساتھ اپنے ملک سے نکال دیا گیا ہو، غیروں کی مدد اور قوت کا سہارا تلاش کرنے ایران سے نکل گیا۔

مسلمان صوبہ فارس پر حملہ کرنے کے لیے بحرین اور بصرہ سے چلے۔ عثمان بن ابی العاص ثقفی، خلیج فارس عبور کر کے جزیرہ ابن کاروان پہنچے اور اس پر قابض ہو گئے۔ اس کے بعد وہ فارس کی طرف بڑھے اور شہر توج کا محاصرہ کر لیا۔ وہاں انہیں مجاشع بن مسعود ملے جو بصرہ سے روانہ ہوئے تھے، لیکن ایرانیوں نے ان کو توج کے قریب روک لیا تھا۔ اس مستحکم شہر نے شمال و مغرب سے بڑھنے والی فوجوں کی مقدور بھر مقاومت کی، لیکن جب محاصرہ طویل ہو گیا تو اس کی قوت مقابلہ کمزور پڑ گئی اور بے شمار مدافعتین کو قتل کرنے کے بعد مسلمانوں نے اسے فتح کر لیا۔ شہر والوں کا مال و اسباب ضبط کر کے ان پر جزیرہ عائد کر دیا گیا

اور اس طرح اس شہر نے غازیان اسلام کے سامنے اپنے گھٹنے ٹیک دیئے جو اس سے پہلے علماء بن حضری کو لٹے پاؤں واپس کر دینے پر مدتوں فخر کرتا رہا تھا۔ مجاشع شاپور اور اردشیر کی طرف روانہ ہوئے اور لڑائی کے بعد ان دونوں کو فتح کر لیا۔ عثمان بن ابی العاص نے اصطرکار خ کیا جو اس صوبے کا دار السلطنت اور ایک بہت بڑا شہر تھا۔ ہربز نے تمام فوجیں اس شہر کی حفاظت کے لیے جمع کر رکھی تھیں اور یہ ارادہ کیا بیٹھا تھا کہ یا تو جملہ آوروں کو پسپا کرے گا یا اپنی جان دے دے گا۔ اس کی وجہ یہ تھی کہ ایرانیوں کے دل میں اصطرکار کا مرتبہ تقدس کی حد تک بلند تھا۔ ایرانی جب سرزمین ایران میں داخل ہوئے تھے، اسی صوبے سے داخل ہوئے تھے اور اسی شہر کو انہوں نے اپنا دار السلطنت بنایا تھا۔ اسی طرح یہ شہر اس دور میں جس کی تاریخ ہم بیان کر رہے ہیں، اکاسرہ ایران، ساسانیوں کا وطن تھا۔ ساسان، اردشیر اول کا دادا اصطرکار کے اس آتش کدے کا نگران تھا جسے ”آتش خداوندان اناہید کا گھر“ کہا جاتا تھا۔ ساسانیوں کی سلطنت قائم ہو جانے کے بعد یہ شہر حکومت کا مذہبی مرکز شمار کیا جانے لگا۔ اور مدتوں ایران کا پایہ تخت رہا۔ اسی لیے اس شہر میں ایرانی بادشاہوں کے بہت سے مقبرے ہیں۔ ایک ایسی شان اور ایک ایسے مرتبے کے شہر کی خاطر ایرانیوں کا جمع ہو جانا اور اس کی مدافعت میں جان کی بازی لگا دینا، کوئی حیرت کی بات نہیں ہے۔

اصطرکار، ایران کے قدیم ترین شہر ’پرسوپولیس‘ کے قریب واقع تھا۔ پرسوپولیس بنو ساسان کے پیش رو ”شاہان اکمنین“ کے عہد حکومت میں اس ملک کا دار السلطنت تھا۔ چنانچہ اصطرکار کی وہ چٹانیں، جن میں سلاطین آل ساسان دفن ہیں، پرسوپولیس کے ان مقبروں کے جوار میں ہیں جن میں ”شاہان اکمنین“ موت کی ابدی نیند سو رہے ہیں۔ واقعہ یہ ہے کہ اصطرکار اس وقت آباد ہوا جب سکندر اعظم کے حملے نے پرسوپولیس کی اینٹ سے اینٹ بجا دی۔ چنانچہ نئے شہر کی بہت سی عمارتیں پرسوپولیس کے ہی کھنڈروں کے سارے سے تعمیر کی گئیں۔ آباد ہونے کے بعد اصطرکار نے بڑی تیزی سے ترقی و رونق کی راہیں طے کیں۔ یہاں تک کہ دولت بنی ساسان کا پایہ تخت بن گیا۔ پھر اس کی مذہبی مرکزیت کے سبب یہاں بڑی بڑی عالی شان عمارتیں تعمیر ہوئیں۔ مقدسی نے اصطرکار کی جامع مسجد کا ذکر کیا ہے کہ اس میں بیسار بڑے بڑے ستون ہیں، جن کے بھاری بھاری

سرے۔ یلوں کے سر کی شکل میں تراشے گئے ہیں اور لکھا ہے کہ یہ مسجد قدیم زمانے میں ایک آتش کدہ تھی جس کی تعمیر کا سامان پر سو پولیس سے حاصل کیا گیا تھا۔ مقدسی نے دریائے اصرخر کے پل کی عظمت اور اس شہر کے گھنے باغوں کی بول فریبی کے بھی بڑے گن گائے ہیں۔ اصرخر کے نواحی پہاڑ، معدنی دولت سے مالا مال تھے جسے اس شہر کی ترقی اور رونق میں بڑا داخل حاصل تھا۔

ہر بزنے اس مسلح شہر کی حفاظت کے لیے فوجیں جمع کیں اور شہر سے نکل کر جور کے میدان میں آ گیا۔ یہاں اس کی مکر عثمان بن ابی العاص سے ہوئی، جس میں عثمان نے فتح پائی اور ہر بزن کو شہر پناہ کی طرف پسپا ہونا پڑا۔ ایرانی فوجوں نے شہر میں قلعہ بند ہو کر مسلمانوں سے شدید جنگ جاری رکھی، لیکن مسلمانوں کو باقاعدہ کمک پہنچتی رہی اور انہوں نے محاصرہ تک کر دیا۔ ہر بزن اور اس کی فوجیں محاصرے کی شدت و طوالت سے گھبرا گئیں۔ ان کے حوصلوں میں ضعف پیدا ہو گیا اور شہر نے اپنے دروازے کھول دیئے۔ مسلمان شہر میں داخل ہوئے، محافظوں کو قتل کیا اور بہت سا مال غنیمت ان کے ہاتھ لگا۔ کچھ شہری بھاگ گئے ابن ابی العاص نے جزیہ پر امان دے دی اور جو لوگ بھاگ گئے تھے، ہر بزن سمیت واپس آ کر مسلمانوں کے حلقہ بگوش ہو گئے۔ عثمان کو خبر ملی کہ بعض مسلمانوں نے غنیمت تقسیم ہونے سے پہلے ہی کچھ مال اپنے پاس رکھ لیا ہے۔ انہوں نے ایک تقریر کی اور کہا۔ ”اللہ جب کسی قوم کی بھلائی چاہتا ہے تو اسے امانت و دیانت کی توفیق عطا فرماتا ہے۔ پس تم اس کی حفاظت کرو اگر تم نے اپنے دین میں سے امانت کو پہلے کھودیا تو آہستہ آہستہ تم اپنی ساری چیزیں کھود دو گے۔“ عثمان نے مال غنیمت جمع کیا جو بے شمار تھا اور خمس نکال کر خلیفہ المسلمین کی خدمت میں روانہ کر دیا۔ حضرت عمرؓ نے عثمان کے اس کارنامے کی اتنی قدر افزائی کی کہ انہیں بحرین کا والی بنا دیا۔

آپ کا کیا خیال ہے۔ اصرخر نے ہا سانی اپنی شکست قبول کر لی تھی اور وہ بخوشی تقدیر کے سامنے جھک گیا تھا؟ نہیں، بلکہ اس کا شاندار ماضی اس کے سامنے حال کی ہولناکیوں کو بوجھنے کا کرپیش کرتا رہا اور وقتاً فوقتاً اس شہر میں بغاوت کے شعلے بھڑکتے رہے۔ تھوڑے سی دنوں کے بعد اہل شہر نے وہ معاہدہ توڑ دیا جو ہر بزن نے ابن ابی العاص کے ساتھ کیا تھا۔

اس کے بعد حضرت عثمان بن عفانؓ کے عہد خلافت میں بھی اس شہر نے بغاوت کی۔ لیکن دونوں دفعہ اسے ناکامی ہوئی اور اصطرخ والوں کو طوعاً و کرہاً معاہدے کا احترام کرنا پڑا۔ پہلی دفعہ جس چیم نے اصطرخ والوں کو بغاوت میں سہارا دیا وہ یہ تھی کہ صوبہ فارس کا بادشاہ شہرک کسرتی کے مستقر ”کرمان“ سے قریب تھا۔ اسے جب اصطرخ کی شکست کا حال معلوم ہوا تو شہر والوں کو مسلمانوں کے خلاف ابھارنے لگا اور پورے صوبے میں بغاوت کے بیج بو دیئے۔ اس نے لوگوں کو چند سال پہلے کے وہ شاندار کارنامے یاد دلائے جب غلام بن حضرمی بحرین سے ان پر حملہ کرنے آئے تھے۔ شہرک کی ان کوششوں سے اصطرخ میں بغاوت پھوٹ پڑی اور فارس کے وہ علاقے بھی باغی ہو کر اس کے جھنڈے کے نیچے جمع ہو گئے جن میں بغاوت کرنے کی سکت تھی۔ عثمان کے بھائی، حکم بن ابی العاص شہرک کے مقابلے کو نکلے اور توج کے مقام پر پہنچ کر اسے اپنا فوجی مستقر بنالیا۔ یہاں سے انہوں نے آس پاس کے شہروں میں غارت گری شروع کر دی اور خاصاً مال غنیمت جمع کر لیا، لیکن شاپور، اردشیر، ارجان اور اصطرخ اس غارتگری سے متاثر نہ ہوئے۔ مسلمانوں کی اس لوٹ مار نے شہرک کو بھڑکا دیا اور وہ حکم سے لڑنے، اپنی فوج لے کر توج کی طرف چلا۔ اس نے اپنی فوج کے عقب میں ایک دستہ مقرر کیا اور حکم دیا کہ جو ایرانی میدان چھوڑ کر بھاگے اسے قتل کر دو۔ فریقین میں بڑی دیر تک شدت کی جنگ ہوتی رہی۔ کوئی نہ کہہ سکتا تھا کہ فتح کس کی ہو گی۔ جب غبار چھٹا تو معلوم ہوا کہ فتح مسلمانوں کے حصے میں آئی ہے۔ شہرک اور اس کا بیٹا مارے جا چکے ہیں اور ایرانی بھاگ گئے ہیں۔ اس معرکے کا اثر یہ ہوا کہ ایرانیوں کی رہی سہی معنوی قوت بھی فنا ہو گئی، یہاں تک کہ عثمان بن ابی العاص بحرین سے اپنے بھائی کی مدد کو آئے اور اس وسیع صوبے میں، جدھر ان کا جی چاہا گئے۔ لیکن انہیں کوئی قابل ذکر مزاحمت پیش نہ آئی۔

علامہ بلاذری لکھتے ہیں کہ حضرت عمرؓ کے حکم کے مطابق، حضرت ابوموسیٰ اشعریؓ بصرہ سے روانہ ہوئے اور ایرانیوں سے جنگ کے اس مرحلے میں عثمان بن ابی العاص سے جا ملے۔ ان دونوں نے مل کر ارجان فتح کیا اور جزیرہ و خراج کی شرط پر صلح کر لی، پھر یہ دونوں شیراز کی طرف بڑھے اور ان سے اس شرط پر فتح کر لیا کہ اس کے باشندے ذی ہوں گے اور

خراج دیں گے، جو ان سے جلا وطن ہونا چاہے اسے رخصت ہوگی اور یہ کہ انہیں قتل کیا جائیگا نہ لونڈی غلام بنایا جائے گا۔ اسی طرح صوبہ اردشیر کا سینز بھی فتح ہوا۔ اس کی زمین اس کے باشندوں کے ہاتھ میں رہنے دی گئی کہ اس کو آباد کریں۔ عثمان بن ابی العاص درابجرد آئے۔ یہ شہر اہل فارس کے علم و دین کا مرکز تھا۔ ہر بزنے کچھ مال کے بدلے، جو اسی وقت ادا کر دیا، اس شرط پر صلح کر لی کہ اہل درابجرد کو تمام و کمال وہی حقوق حاصل ہوں گے جو بلاد فارس کے مفتوحہ علاقوں کے باشندوں کو حاصل ہیں۔ ہر بزنے اسی شرط پر شہر فسا کی طرف سے بھی صلح کر لی جو درابجرد کے قریب واقع تھا۔

فسا اور درابجرد کی فتح کے سلسلے میں علامہ طبری اور ان کے تابعین نے علامہ بلاذری کی اس روایت سے اختلاف کیا ہے۔ وہ کہتے ہیں کہ ان دونوں شہروں کی مہم پر ساریہ بن زئیم روانہ ہوئے تھے۔ ایرانیوں کی چھاؤنی کے قریب پہنچ کر وہ اتر پڑے اور اس کا محاصرہ کر لیا۔ محاصرے نے طول کھینچا تو ایرانیوں نے گردوں سے مدد طلب کی اور وہ ہر طرف سے کھینچ کھینچ کر ان کے پاس پہنچنے لگے۔ جب اتنی طاقت فراہم ہو گئی کہ مسلمان اس کا مقابلہ نہیں کر سکتے تھے تو دوسرے دن دھاوا بول دینے کی تجویز ٹھہرائی۔ حضرت عمر ابن خطابؓ کو اس رات خواب میں میدان جنگ کا پورا نقشہ نظر آ گیا۔ آپ نے دیکھا کہ مسلمان کھلے میدان میں ہیں اور اگر وہ یہیں رہے تو گھیر لیے جائیں گے، لیکن اگر وہ پہاڑ کی طرف ہٹ آئیں اور اسے اپنی پشت بنالیں تو پھر ان پر صرف ایک ہی طرف سے حملہ ہو سکے گا اور اس صورت میں مسلمان فتح حاصل کر لیں گے۔ جب صبح ہوئی اور وہ وقت آیا جو حضرت عمرؓ نے خواب میں دیکھا تھا، تو اجتماع کا حکم دیا۔ منادی نے اعلان کیا۔ ”مسلمانو! نماز کے لیے جمع ہو جاؤ۔“ جب لوگ جمع ہو گئے تو حضرت عمرؓ تقریر کے لیے کھڑے ہوئے اور فرمایا۔ ”لوگو! میں نے ان دونوں لشکروں کو دیکھا ہے!“ اس کے بعد اپنا خواب بیان کیا اور بلند آواز میں کہا۔ ”ساریہ بن زئیم! پہاڑ کی طرف ہٹ جاؤ! پہاڑ کی طرف!“ پھر لوگوں سے مخاطب ہو کر فرمایا۔ ”اللہ کی فوجیں ہوتی ہیں۔ شاید ان میں سے کوئی میری یہ بات مسلمانوں تک پہنچا دے۔“

عین اسی وقت ساری اپنی فوج کو لے کر پہاڑ کی سمت ہٹ آئے۔ دشمن سے ایک طرف جنگ لڑی اور اس کے بہت سے سپاہی قتل کرنے کے بعد فتیاب ہوئے۔ اس جنگ میں جو مال غنیمت مسلمانوں کو ملا اس میں جواہر کی ایک ٹوکری بھی تھی، جو مسلمانوں سے ہبہ کرا کے ساریہ نے فتح کی خوش خبری کے ساتھ حضرت عمرؓ کی خدمت میں روانہ کر دی۔ ساریہ کا قاصد مدینہ پہنچا تو حضرت عمرؓ کو گلوں کو کھانا کھلا رہے تھے۔ وہ بھی دسترخوان پر بیٹھ گیا۔ کھانا کھلا کر جب حضرت عمرؓ اپنے گھر واپس ہوئے تو قاصد بھی پیچھے پیچھے ہولیا۔ حضرت عمرؓ نے خیال کیا، شاید بھوکا رہ گیا ہے اور اسے بھی اپنے ساتھ گھر میں لے گئے۔ خلیفہ المسلمینؓ کا کھانا لایا گیا۔ روٹی، روغن، زیتون اور موٹا پسا ہوا نمک۔ حضرت عمرؓ نے کھانے کی طرف دیکھ کر اپنی بیوی کو آواز دی۔ ”کیا تم کھانے کے لیے نہیں آؤ گی؟“ انہوں نے کہا۔ ”میں کسی مرد کی آہٹ من رہی ہوں!“ حضرت عمرؓ نے فرمایا۔ ”ٹھیک ہے!“

حضرت عمرؓ کھانا کھا چکے تو قاصد نے پوری سرگزشت بیان کی، جسے سن کر فاروق اعظمؓ بہت خوش ہوئے۔ پھر اس نے جواہر کی ٹوکری کا ذکر کیا کہ ساریہؓ نے مجاہدین سے ہبہ کرا کے امیر المومنینؓ کی خدمت میں نذر کی ہے۔ حضرت عمرؓ کی تیوری پر بل پڑ گئے اور آپؓ نے چیخ کر کہا ”نہیں! نہیں! یہ اس نے کوئی اچھی بات نہیں کی! فوراً واپس جا کر اسے فوج میں تقسیم کر دو۔“ اور دروازہ کھول کر قاصد کو باہر دھکیل دیا۔ قاصد نے عذر کیا کہ اس کا اونٹ تھکا ہوا ہے۔ حضرت عمرؓ نے صدقے کے اونٹوں میں سے ایک اونٹ اسے دے دیا اور بدلے میں اس کا اونٹ رکھ لیا۔ اس طرح وہ عتاب کا مارا قاصد محروم و نا کام واپس ہو گیا۔ یہ ہے وہ روایت، جو فسا اور درابجہر کی فتح کے سلسلے میں علامہ طبریؒ اور ان کے تبعین نے نقل کی ہے اور یہی عام طور پر مشہور بھی ہے۔ اگر یہ روایت صحیح ہے تو آپؓ کو یہ سوال کرنے کا حق پہنچتا ہے کہ حضرت عمرؓ کی آواز ”ساریہ پہاڑ کی طرف ہٹ جاؤ!“ اور عین اسی وقت ساریہؓ کے اپنی فوج کو لے کر پہاڑ کی طرف ہٹ جانے میں واقعی کوئی تعلق ہے، یا یہ محض ایک اتفاق تھا؟ حضرت عمرؓ نے یہ خواب اس لیے دیکھا کہ ان کا ذہن ہر وقت مجاہدین فارس میں الجھا رہتا تھا

اور ساریہ نے اپنی فوجیں اس لیے پہاڑ کی طرف سمیٹ لیں کہ اس وقت جنگی مصلحت کا تقاضا یہی تھا! آگے چل کر روایت میں ہے کہ مدینہ والوں نے ساریہ کے قاصد کو گھیر کے پوچھا۔ ”کیا تم نے لڑائی کے دن فارس میں کوئی آواز سنی تھی؟“ ساریہ کے قاصد نے کہا۔ ”ہاں ہم نے سنا تھا! ساریہ پہاڑ کی طرف ہٹ جاؤ! پہاڑ کی طرف۔ ہم ہلاک ہونے ہی والے تھے کہ پہاڑ کی طرف سمٹ گئے اور اللہ نے ہمیں فتحیاب کر دیا۔“

میں ایسی کوئی علمی توجیہ نہیں پاتا جو مجھے اس روایت پر مطمئن کر دے۔ اس لیے کہ وحی کا سلسلہ رسول اللہ ﷺ کی وفات پر ختم ہو گیا تھا اور ”لا سکئی“ پیغام رسانی نہ صرف یہ کہ اس زمانے میں نامعروف تھی بلکہ اس کا خیال بھی کسی کے ذہن میں نہ آ سکتا تھا۔ پھر یہ بھی میں قطعیت کے ساتھ نہیں کہہ سکتا کہ یہ بات ”انتقال افکار“ کے ذریعے پہنچی تھی اور حضرت عمرؓ کی روحانی کیفیت اس رات ساریہ کے نفس پر طاری ہو گئی تھی جس کے زیر اثر وہ امیر المومنین کا حکم اس طرح بجالا رہے تھے جس طرح عمل تنویم کا معمول اپنے عامل کے احکام کی تعمیل کرتا ہے۔ اس کے باوجود یہی ایک تاویل ہے جو بمشکل تصور کی گرفت میں آنے کے باوصف آخری تاویل کے طور پر پیش کی جاسکتی ہے اور جسے اس روایت کے صحیح ہونے کی صورت میں، اس کی قریب ترین توضیح کہا جاسکتا ہے۔ ساریہ نے جب اپنی فوج کو پہاڑ کی طرف سمٹ جانے کا حکم دیا ہے تو وہ اسی کیفیت سے متاثر تھے اور انہوں نے اپنی فوج سے یہی کہا کہ یہ حکم انہیں ایک غیبی آواز نے دیا ہے۔ جس وقت ابن ابی العاص کا لشکر صوبہ فارس میں پیش قدمی کر رہا تھا، سمیل بن عدی، کرمان میں نبرد آزما تھے اور حکم بن عمرو تعلی مکران میں دوا شجاعت دہہ رہے تھے۔ اہل کرمان مسلمانوں کے سامنے زیادہ دیر نہ ٹھہر سکے۔ مجاہدین نے ان کا ملک فتح کر لیا۔ اور بہت سے اونٹ اور بھیڑ بکریاں غنیمت میں ان کے ہاتھ آئیں۔ لیکن مکران والوں نے دریائے مکران پر مورچہ بندی کر لی۔ ان کے اور غازیان اسلام کے درمیان نہایت شدید جنگ ہوئی، جس میں فتح و کامرانی کا سہرا مسلمانوں کے سر رہا۔ دشمن کے بے شمار سپاہی کام آئے۔ مسلمان کئی دن تک ان کا تعاقب کرتے اور انہیں ایک روایت میں ہے۔ کرمان، عبداللہ بن بدیل بن ورقہ خزاعی نے فتح کیا تھا۔

نکواری کے گھاٹ اتارتے رہے۔ تا آنکہ دریائے تکب پہنچ گئے۔ اس کے بعد کمران واپس آئے اور وہیں مقیم ہو گئے۔ حکم نے حضرت عمرؓ کے نام فتح کا سرٹ نامہ لکھا اور صحارہ عبدی کو قاصد بنا کر شمس کے ساتھ، جس میں ایک ہاتھی بھی تھا، بارگاہ خلافت میں ارسال کر دیا۔ حضرت عمرؓ نے حکم دیا کہ ہاتھی کو فروخت کر کے اس کی قیمت فاتحین میں تقسیم کر دی جائے۔

مسلمان جب کرمان فتح کرنے کے لیے بڑھے ہیں، یزدگرد وہیں تھا۔ اس نے جو یہ دیکھا کہ یہ شہر بھی دوسرے شہروں کی طرح مسلمانوں کے حملے کی تاب نہ لاسکے گا تو خراسان بھاگ گیا۔ اسے قوی امید تھی کہ خراسان اور بختان کے باشندے مسلمانوں کا مقابلہ کر سکیں گے اور یہ امید اس کے دل میں اس لیے راہ پا گئی تھی کہ بصرہ اور کوفہ وغیرہ سے، جہاں مسلمانوں کی فوجی چھاؤنیاں تھیں، خراسان اور بختان بہت دور تھے اور مسلمانوں کے لیے یہاں فوجیں بھیجنا، عراق عجم یا فارس و کرمان میں فوجیں بھیجنے سے زیادہ مشکل تھا۔ بختان، کرمان کے شمال میں تھا اور حضرت عمر بن خطابؓ نے یہ مہم عامم بن عمر دے کے سپرد فرمائی تھی۔ چنانچہ عامم اپنی منزل کی طرف روانہ ہوئے جہاں عبداللہ بن عمر بھی ان سے مل گئے۔ بختان والے اپنے ملک کی سرحدوں پر حملہ آوروں کے خلاف صف آراء ہوئے لیکن زیادہ دیر نہ ٹھہر سکے اور پیچھے ہٹ کر اپنے دارالحکومت زرنج میں قلعہ بند ہو گئے۔ مسلمانوں نے زرنج کا محاصرہ کر لیا اور اپنے غار نگرد ستے آس پاس کی بستیوں میں بھیجنے شروع کر دیئے۔ زرنج کے مدافعتین کو یقین ہو گیا کہ محاصرے کی طوالت ان کے ملک کو بہت نقصان پہنچائے گی۔ اس لیے انہوں نے اس شرط پر صلح کی درخواست کی کہ بختان کے کھیتوں کو مسلمان پامال نہیں کریں گے۔ مسلمانوں نے یہ شرط مان لی، چنانچہ وہ کھیتوں سے فوج فوج کے چلتے

۱۔ روایت ہے کہ حضرت عمرؓ نے صحارے کمران کے متعلق پوچھا۔ ان کا قاعدہ تھا کہ جہاں سے کوئی بارگاہ خلافت میں آتا تھا، وہاں کے حالات اس سے ضرور دریافت فرماتے تھے۔ صحابہؓ نے کہا: ”امیر المؤمنین! وہاں کے میدان، پہاڑوں کا بحر، پانی بہت کم، سو سے سرمایہ محرومی و اہم اور دشمن رشک افراسیاب و رستم! بھلائی کی تکمیل، برائی طویل۔ وہاں جو زیادہ ہے وہ کم ہے اور جو کم ہے وہ کالعدم ہے۔ اس کے علاوہ جتنا حصہ ہے وہ سب شروہ بخشی کا قصبہ ہے۔“ حضرت عمرؓ نے فرمایا: ”تم شعر کہہ رہے ہو یا واقعہ بیان کر رہے ہو؟“ صحابہؓ نے کہا: ”میں! واقعہ بیان کر رہا ہوں۔“

تھے۔ مبادا انہیں کوئی نقصان پہنچ جائے اور ان پر نقض عہد کا الزام عائد کر کے اہل بھتان خراج دینے سے انکار کر دیں۔ اس طرح دونوں فریق معاہدے کا احترام کرتے رہے اور ان کی طرف سے ادائے فرض میں کوئی کوتاہی نہ ہوئی۔

بھتان نے اس قدر جلد شکست کیسے تسلیم کر لی، جب کہ مؤرخین اس کے متعلق لکھتے ہیں کہ ”وہ خراسان سے بڑا اور مضبوط تھا۔ اس کے باشندے قدحار، ترکوں اور دوسری قوموں سے اکثر جنگ آزمادہ تھے۔“ اس کی سب سے آسان توجیہ یہ ہے کہ انہوں نے کسریٰ کو دیکھا تھا کہ وہ جہاں کہیں ہوتا ہے، مسلمانوں کو اپنی طرف آتے دیکھ کر فرار ہو جاتا ہے۔ ایسی حالت میں بالکل فطری تھا کہ وہ کسریٰ کی تقلید کرتے اور اپنے آپ کو اس ہلاکت سے بچاتے۔ وہ کیوں مقابلہ کرتے جب شہنشاہ اعظم مقابلہ نہیں کر رہا تھا اور وہ کیوں اپنی جانوں کی قربانی دیتے، جب شہنشاہ اعظم اپنے عیش و آرام کی قربانی دینے پر تیار نہ تھا۔ آپ کا کیا خیال ہے؟ شہنشاہ اعظم اپنے آخری مستقر، خراسان میں بھی مسلمانوں کا مقابلہ کرے گا یا نہیں؟ اس کے سوا اب اس کے پاس رستہ بھی کون سا رہ گیا ہے! اگر وہ خراسان سے بھی اسی طرح بھاگ جاتا ہے، جس طرح اس سے پہلے حلوان، ری، اصفہان اور کرمان سے بھاگ چکا ہے، تو ایران میں اس کے بے کوئی جائے پناہ نہ ہوگی۔ پھر یا تو اسے ہرمزان کی طرح اپنے آپ کو دشمنوں کے حوالے کر کے ذلت و غلامی کا طوق گلے میں ڈالنا پڑے گا، یا اپنے ملک کی سرحدیں پار کر کے تاتاریا چین میں پناہ لینی پڑے گی، جہاں بیٹھ کر وہ دوسروں سے امداد و اعانت کی بھیک مانگے اور اگر وہ اس کی درخواست قبول کر لیں تو ان کے بل پر اپنا ملک واپس لے لے، ورنہ بھگوروں کی سی شرمناک زندگی بسر کرے اور جب وقت آئے تو انتہائی مایوسی و بے چارگی کی حالت میں مر جائے۔

احنف بن قیس جب ان فوجوں کو لے کر، جو حضرت عمر بن خطابؓ نے ان کے ساتھ کی تھیں، خراسان کی سرحدوں پر پہنچے تو یزدگرد مرومیں تھا۔ خراسان ایک بہت بڑا صوبہ تھا جس کی سرحدیں مغرب میں عراق عجم سے ملتی تھیں اور مشرق میں افغانستان اور ہندوستان سے۔ اس کے جنوب میں کرمان اور بھتان تھے اور شمال میں وہ ایران کی انتہائی سرحدوں

تک پھیلا ہوا تھا۔ نیشاپور، ہرات، مرو اور بلخ اس کے بڑے بڑے شہروں میں سے تھے۔ اس زمانے میں خراسان بڑا زرخیز علاقہ تھا اور وہاں سوت اور ریشم کے نفیس کپڑوں کی صنعت عروج پر تھی۔ یہاں کے زمانہ قیام میں یزدگرد نے کوشش کی کہ اہل خراسان کو جوش دلا کر حملہ آوروں کو اپنے آباؤ اجداد کی باقی ماندہ زمین فتح کرنے سے روک دے۔ لیکن وہ یہ بھول گیا یا اس نے جان بوجھ کر بھلا دیا کہ وہ پورے ایران کی قوتوں کو پہلے بھی نہادند کی بھٹی میں جھونک کر دیکھ چکا ہے۔ لیکن مسلمانوں کے سامنے ان کی ایک پیش نہ گئی اور وہ بری طرح کچل کے رکھ دی گئیں۔ واقعہ یہ ہے کہ جب مسلمان مؤرخین معرکہ نہادند کو ”فتح الفتوح“ کا لقب دیتے ہیں تو کوئی مبالغہ نہیں کرتے۔ اس کے بعد ایران کے جنوب و شمال میں جتنے بھی معرکے ہوئے، ایرانیوں کے پاؤں مسلمانوں کے مقابلے میں نہ جم سکے۔ خراسان نے بھی دوسروں سے زیادہ ثبات قدم کا ثبوت نہ دیا۔ اخف بن قیس طہسین کے رستے خراسان میں داخل ہوئے اور ہرات تک انہیں کوئی قابل ذکر مزاحمت پیش نہ آئی۔ ہرات ایک بہت بڑا شہر تھا جو خراسان کے وسط میں واقع تھا۔ اسے چاروں طرف سے پہاڑوں نے گھیر رکھا تھا اور اس کے گھروں اور گلی کو چوں میں پانی کی نہریں رواں تھیں۔ اس کی وسیع تجارت نے دولت و آسودگی کے لحاظ سے، اسے اکثر شہروں پر امتیاز بخش رکھا تھا اور اس کا غذائی اندوختہ مسلسل کئی مہینوں تک اس کی کفالت کر سکتا تھا۔ اس کے علاوہ اس کا جغرافیائی محل وقوع بھی اس کی حفاظت کا ضامن تھا اور اس ضمانت کی توثیق وہ مسلح قلعے اور مستحکم دیواریں کرتی تھیں جنہوں نے چاروں طرف سے ہرات کا احاطہ کر رکھا تھا۔ اس کے باوجود اخف بن قیس کو کچھ زیادہ وقت صرف نہ کرنا پڑا۔ انہوں نے ہرات کو بزور شمشیر فتح کر لیا اور شہر والوں نے سپر انداز ہو کر صلح کے لیے اپنا دامن پھیلا دیا۔

ہرات کا سقوط پورے خراسان کے سقوط کا پیش خیمہ تھا۔ اخف نے ایک دستہ شہر کی نگرانی کے لیے چھوڑ دیا اور تھوڑی سی فوج نیشاپور اور سرخس بھیج کر خود اسلامی لشکر کے ساتھ مروشا جہان کی طرف چلے جہاں یزدگرد مقیم تھا۔ یہ مرو ہرات کے شمال میں واقع تھا اور نیشاپور ان دونوں کے درمیان تھا۔ مرو خراسان کا بہت بڑا شہر اور دارالسلطنت تھا، لیکن اس کا جغرافیائی محل وقوع، ہرات کے جغرافیائی محل وقوع کی طرح مضبوط و محفوظ نہ تھا۔ وہ پہاڑ

سے دور ایک ہموار میدان میں آباد تھا، جہاں پانی اور کھانے پینے کی چیزوں کی بہتات تھی۔ اس لیے جوں ہی یزدگرد کو یہ معلوم ہوا کہ احنف اس کی طرف آرہے ہیں وہ مرد روز چلا گیا۔ یہ شہر مرو کے قریب ایک بہت بڑے دریا کے کنارے آباد تھا، جہاں مورچہ بندی کی جاسکتی تھی، لیکن احنف نے اسے مورچہ بند ہونے کی مہلت نہ دی۔ ان کے پاس کوفہ کی امدادی فوجیں پہنچ گئی تھیں۔ جن کی وجہ سے وہ اپنی پیش قدمی جاری رکھ سکتے تھے۔ چنانچہ انہوں نے پھر کسریٰ کو دم نہ لینے دیا اور وہ مرد روز سے بچ چلا گیا۔ احنف نے مرد روز میں پڑاؤ ڈالا اور کوفہ کی فوجیں بچ کی طرف روانہ ہو گئیں۔ ان فوجوں نے جس وقت اس شہر کا محاصرہ کیا جو فارس اور طبرستان کی سرحدوں پر واقع تھا تو احنف بھی ان سے آٹے۔ فطری بات تھی کہ بچ بھی ہرات اور مرو سے زیادہ ثابت قدمی نہ دکھا سکتا اور یہ بھی فطری بات تھی کہ یزدگرد یہاں سے فرار ہو جاتا کہ مسلمانوں کے مقابلے سے بھاگنا اس کی عادت بن چکی تھی۔ احنف بن قیس کوفہ کی فوج کو لے کر بچ میں داخل ہوئے اور جب وہاں کے حالات سے مطمئن ہو گئے تو ربیع بن عامر کو بچ اور اس کے آس پاس کا علاقہ سپرد کر کے خود مرد روز واپس آ گئے اور اسے اپنا فوجی صدر مقام بنالیا۔

اب یزدگرد کے لیے اپنے ملک میں کوئی جگہ نہ رہی تھی جسے وہ اپنی جائے قرار یا جائے فرار بنا سکتا۔ چنانچہ اس مرتبہ اس دریا کو عبور کر کے، جو ایران اور ترکستان کے درمیان حد فاصل تھا، وہ سمرقند میں خاقان ترک کے پاس پناہ گزیں ہو گیا۔ اس سے پہلے جب وہ مرو شاہجہان میں تھا، اس نے خاقان ترک اور شاہ چین سے مدد کی درخواست کی تھی، لیکن اس کے قاصد بڑی دیر میں ان تک پہنچے اور ان کے پاس سے کوئی جواب لے کر نہ آئے۔ پھر جب مسلمانوں نے اسے دھکیلا تو اس نے خاقان ترک کے دامن میں پناہ لی اور اس سے مدد کا خواستگار ہوا۔ شاید خاقان ترک نے بھی مسلمانوں کی پیش قدمی کو اپنے ملک کے لیے خطرہ سمجھا اور اسے بہتری اسی میں نظر آئی کہ مسلمانوں کے ترکستان پہنچنے سے پہلے ان کے قدم روک لے۔ کسریٰ کی پناہ طلبی اس کے لیے ایک دلیل بھی تھی، جس سے وہ اپنی قوم کے پندار کو ہوا دے سکتا تھا۔ خاقان نے اپنی ایک فوج تیار کی جس میں فرغانہ اور صفد کے تیغ آزما بھی شامل ہو گئے اور یزدگرد ان کو اپنے ساتھ لے کر مسلمانوں سے مقابلہ کرنے خراسان

روانہ ہو گیا اس دوران میں اخف بن قیس، حضرت عمرؓ کو خراسان کی فتح اور مروین و بلخ پر قبضے کی اطلاع دے چکے تھے حضرت عمرؓ نے یہ خط پڑھا تو چہرہ فرط مسرت سے دھک اٹھا اور منہ سے بے اختیار نکل گیا۔ وہ اخف ہے! اہل مشرق کا سردار! لیکن اپنے ظفر مند سپہ سالار کو خراج تحسین پیش کرنے کے فوراً بعد فاروق اعظمؓ نے اس مرحلہ کے عواقب پر غور کرنا شروع کر دیا۔ وہ پھر محتاط ہو گئے اور فرمایا۔ ”میں چاہتا تھا کہ خراسان کی طرف اپنی فوجیں نہ بھیجتا اور میری یہ بھی خواہش تھی کہ ہمارے اور خراسان کے درمیان آگ کا سمندر حائل ہوتا“ انہیں اندیشہ ہوا کہ کہیں اخف خراسان سے آگے مشرق کی طرف نہ بڑھ جائیں، جس طرح انہیں یہ خوف تھا کہ فتوحات کا نیشہ مسلمانوں کو سرکش نہ بنا دے اور وہ زمین میں فساد نہ برپا کر دیں۔ انہوں نے اخف بن قیس کو لکھا۔ ”اما بعد! دریا ہرگز پار نہ کرنا اور اس طرف ہی رہنا۔ تمہیں معلوم ہے کہ تم کس طاقت کے بل پر خراسان میں داخل ہوئے ہو، اس طاقت کو ہمیشہ محفوظ رکھنا، فتح و نصرت ہمیشہ تمہارے قدموں میں رہے گی۔ دیکھو اور دریا ہرگز عبور نہ کرنا ورنہ نقصان اٹھاؤ گے۔“

حضرت عمرؓ کی اس احتیاط کا جواز موجود تھا۔ مشرق میں فتوحات کا دامن اتنا پھیل گیا تھا کہ اس نے پورے ایران کو اپنی آغوش میں لے لیا تھا۔ پھر مسلمانوں کی قوت شام، عراق اور ایران کے مختلف گوشوں میں بکھری ہوئی تھی اور خلیفہ المسلمین بعض مفتوحہ علاقوں کی بغاوت اور بد امنی سے اپنے آپ کو محفوظ نہیں سمجھتے تھے۔ انہیں خطرہ تھا کہ ان علاقوں میں بھی کوئی ایسی صورت پیش نہ آ جائے جو جمہور میں حضرت ابو عبیدہؓ کے محصور ہو جانے سے پیش آگئی تھی۔ اس کے علاوہ فارس سے آگے بڑھنے میں اس بات کا بھی قوی اندیشہ تھا کہ کہیں تاتار و مغول اپنی اور اپنے ملک کی مدافعت کے لیے جوش میں نہ آ جائیں لہذا بہتر یہی تھا کہ فتوحات کا یہ سلسلہ اس وقت تک کے لیے روک دیا جائے جب تک حکومت کا نظام مستحکم نہ ہو جائے اور مفتوحہ ممالک کے باشندے اسلامی حکومت میں سکون و اطمینان سے نہ رہنے لگیں۔ ان حالات میں بھلائی کی بس یہی ایک صورت تھی کہ اخف یا کوئی دوسرا سپہ سالار فارس کی سرحدوں سے آگے قدم نہ رکھتا۔ بعد کو پیش آنے والے واقعات نے ثابت کر دیا کہ حضرت عمرؓ کی رائے نہایت صائب تھی اور اپنی اس احتیاط میں وہ بڑی دور اندیشی

سے کام لے رہے تھے۔ خاقان ترک، یزدگرد کے ساتھ دریاعبور کر کے بلخ پہنچ گیا اور کوفہ کی فوج مردوز کی طرف پسپا ہونے پر مجبور ہو گئی کہ وہاں اخف اور ان کے لشکر سے جا ملے۔ خاقان نے اس فوج کا تعاقب کیا، ایرانیوں کے ساتھ ہو جانے سے اس کی جمعیت میں بہت اضافہ ہو گیا تھا۔ اپنے اس لشکر جرائد کو لے خاقان مردوز جا پہنچا۔ اخف نے اس بڑی دل کو دیکھ کر موقع کی نزاکت کو بھانپ لیا اور خیال کیا کہ اگر اس طوفان بلا کو بلخ اور دریا کے اس پار دھکیل بھی دیا گیا تو بھی مسلمانوں کے لیے دریا پار کرنا مناسب نہ ہوگا اور یہی رائے امیر المومنینؓ کی بھی تھی۔ چنانچہ اخف نے سوچا کہ فوج کو لے کر کسی ایسی جگہ سمٹ جائیں جہاں دریائے مردوز سامنے ہو اور پہاڑ پیچھے تاکہ دریائے ان کے اور دشمن کے درمیان خندق کا کام دے اور پہاڑ پشت کی طرف سے ان کی حفاظت کرے، جب صبح ہوئی تو اخف نے سب کو جمع کر کے کہا۔ ”تمہاری تعداد کم ہے اور دشمن کی زیادہ، لیکن تمہیں اس سے خوفزدہ نہیں ہونا چاہیے کہ بہت سے قلیل التعداد گروہوں نے، کثیر التعداد گروہوں پر اللہ کے حکم سے غلبہ پایا ہے اور اللہ مہر کرنے والوں کے ساتھ ہے۔“ یہاں سے کوچ کر دو اور ایسی جگہ چلو جہاں پہاڑ تمہاری پشت پر ہو اور دریائے تمہارے اور دشمن کے درمیان۔ اس کے بعد اس سے یک طرفہ مقابلہ کرو!“ اسلامی فوج مناسب جگہ پہنچ گئی اور ترک آگے بڑھ کر ان کے مقابل آکھڑے ہوئے۔

اخف نے صرف یہی احتیاط کافی نہ سمجھی، بلکہ خاقان تک حضرت عمرؓ کا یہ حکم پہنچانے کی بھی کوشش کی کہ مسلمان دریاعبور کر کے ترکوں کے ملک میں نہ جائیں۔ انہوں نے جاسوس بھیج کر یہ خبر دشمن کے لشکر میں عام کر دی۔ خاقان نے جب یہ دیکھا کہ مسلمان نہ دریاعبور کرنے کی کوشش کر رہے ہیں اور نہ انہیں جنگ کی دعوت دے رہے ہیں تو اسے بھی اس خبر کی صحت پر یقین ہو گیا۔ کئی دنوں دونوں لشکر آمنے سامنے کھڑے رہے، ترک صبح و شام میدان میں نکلتے اور رات کو اپنے لشکر میں واپس ہو جاتے، لیکن مسلمان ان کی طرف نہ بڑھتے۔ اخف نے جاسوس بھیج کر دشمن کی شب گاہ کا پتہ لگایا اور اسی رات چند ساتھیوں کو لے کر خاقان کے لشکر کے قریب پہنچ گئے۔ جب صبح ہوئی تو ترکوں کے ہراول کا سوار اس طرح نکلا گویا مسلمانوں پر حملہ کرنے جا رہا ہے۔ اخف نے اسے جالیا اور کچھ دیر مقابلے

کے بعد اسے قتل کر دیا۔ اس کے بعد دوسرا سوار نکلا اور اخف نے اس کی بھی گردن اڑادی۔ آخر میں تیسرا آیا، لیکن اس کا بھی وہی حشر ہوا جو اس سے پہلے اس کے دونوں ساتھیوں کا ہو چکا تھا۔ اخف اپنے لشکر میں واپس آ گئے۔ خاقان ترک قیام گاہ سے نکلا۔ میدان میں تین لاشیں پڑی تھیں۔ اس نے ادھر ادھر نگاہ دوڑائی۔ دونوں لشکروں کے درمیان دریا بہہ رہا تھا اور مسلمانوں میں جنگ کے آثار بالکل مفقود تھے۔ اسے اطمینان ہو گیا کہ حضرت عمرؓ کے حکم کی خبر صحیح ہے۔ اس نے اپنے آدمیوں سے کہا: ”ہمارا قیام بہت طویل ہو گیا ہے اور ہمیں اس قوم سے لڑنے میں کوئی فائدہ بھی نہیں، چلو! واپس چلیں!“ خاقان اپنے لشکر سمیت میدان جنگ سے روانہ ہو گیا اور بلخ جا پہنچا۔ مسلمانوں نے اخف سے کہا: ”تغاب کے متعلق کیا رائے ہے؟“ اخف نے جواب دیا: نہیں! تم اپنی جگہ سے نہ بلو، انہیں جانے دو!“ اس چیز سے خاقان کو اور بھی یقین ہو گیا کہ مسلمان اس سے لڑنا نہیں چاہتے اور وہ بلخ کے پاس سے دریا عبور کر کے اس کے ملک میں داخل نہیں ہوں گے۔ اس یقین نے اسے بے چین کر دیا کہ وہ ایران چھوڑ کر جلد سے جلد اپنے دارالسلطنت واپس چلا جائے۔ یزدگرد مسلمانوں سے اپنا حساب آپ چکا تار ہے گا۔

کوفہ کی فوج جب بلخ سے ہٹ کر اخف کے پاس مرو روز پہنچی ہے، یزدگرد ایرانی فوج کو لے کر بلخ سے مرو شاہجہاں کی طرف روانہ ہو گیا تھا۔ وہاں پہنچ کر اس نے حارثہ بن نعمان کا ان کے مسلمان ساتھیوں سمیت محاصرہ کر لیا اور اپنا ایک گڑا ہوا خزانہ نکال کر کچھ لوگوں کی حفاظت و نگرانی میں دے دیا۔ جب خاقان مرو سے بلخ پہنچا اور یزدگرد کو اپنے حلیف کے متعلق یہ معلوم ہوا کہ وہ ایران چھوڑ کر اپنے ملک واپس جا رہا ہے تو چاہا کہ اپنے خزانے لے کر اس سے جا ملے۔ یہ خزانے بڑے قیمتی تھے، جن میں شاہی جواہرات کے علاوہ وہ زروہاں بھی شامل تھا جو یزدگرد نے اٹائے فرار میں ایرانی خزانوں سے جمع کیا تھا۔ واقعہ یہ ہے کہ ان خزانوں کی قیمت لگانے سے اعداد قاصرتے۔ ایرانیوں کو جب یہ معلوم ہوا کہ یزدگرد خزانے لے کر بھاگ جانا چاہتا ہے تو انہوں نے اس سے پوچھا: ”اب آپ کیا کرنا چاہتے ہیں۔“ یزدگرد نے جواب دیا: ”میں خاقان سے ملنا چاہتا ہوں۔ اس کے بعد یا میں اس کے ساتھ رہوں گا یا چین چلا جاؤں گا۔“ ایرانیوں نے کہا: ”ذرا صبر سے کام لیجئے!

آپ کی یہ رائے درست نہیں! آپ ایک ایسی قوم کے پاس اس کے ملک میں جا رہے ہیں جو آپ کے ملک اور آپ کی قوم کا ساتھ چھوڑ کے جا رہی ہے۔ بہتر یہ ہے کہ آپ ہمارے ساتھ مل کر اس قوم سے صلح کر لیں جو ہمارے ملک میں امن و سکون کے ساتھ حکومت کر رہی ہے۔ وہ دشمن جو ہمارے ملک میں ہم سے نرمی برتا ہے، ہمیں اس دشمن سے زیادہ محبوب ہے جو اپنے ملک میں ہم پر مہربانی کرتا ہے۔“ یزدگرد نے ان کی بات ماننے سے انکار کر دیا اور وہ یزدگرد کی رائے سے متفق نہ ہوئے۔ آخر کار انہوں نے کہا۔ ”اگر آپ ہماری بات نہیں مانتے تو یہ خزانے ہمیں چھوڑ جائیے! ہم انہیں دوسرے ملک میں نہیں جانے دیں گے۔“ کسریٰ نے ان سے اختلاف کیا اور اپنی رائے پر اڑا رہا۔ مجبوراً ان لوگوں کو سرتابی کرنی پڑی اور انہوں نے کسریٰ کے ساتھیوں سے لڑ بھڑ کے ان خزانوں پر قبضہ کر لیا۔ کسریٰ اپنے حاشیہ برداروں کے ساتھ بلخ بھاگ گیا، لیکن خاقان وہاں سے جا چکا تھا۔ اس لیے کسریٰ بھی اس کے پیچھے فرغانہ پہنچ گیا جو سرقد میں ترکوں کا دار السلطنت تھا۔

اہل ایران اخف کے پاس پہنچے اور صلح کر کے کسریٰ کے خزانے ان کے حوالے کر دیے۔ اس کے بعد اپنی اپنی جگہ آ گئے اور اطمینان سے رہنے سہنے لگے۔ اخف، کوفہ کی فوج کو مرو روڈ سے بلخ لے گئے اور اسے وہاں چھوڑ کر خود اپنے صدر مقام پرواہیں آ گئے۔ ان لڑائیوں میں مسلمانوں کو بے شمار مال غنیمت ملا۔ یہاں تک کہ ایک ایک سپاہی کا حصہ، قادیسیہ کی غنیمت کے حصے کے برابر ٹھہرا۔ اخف نے حضرت عمرؓ کو نامہ فتح لکھا اور خُص کے ساتھ ان کی خدمت میں روانہ کر دیا۔ امیر المومنینؓ کے حکم سے خط پڑھا گیا۔ اس کے بعد فاروق اعظمؓ نے مسلمانوں سے خطاب کرتے ہوئے فرمایا۔ ”اللہ نے مجوسی سلطنت کو تباہ اور اس کے شیرازے کو منتشر کر دیا۔ اب اس ملک میں کوئی قوت نہیں جو مسلمانوں کو نقصان پہنچا سکے۔ دیکھو اللہ نے تمہیں ان کی زمین، ان کے ملک، ان کے مال اور ان کی اولاد کا وارث بنایا ہے۔ یہ دیکھنے کے لیے تم کیا کرتے ہو؟ اللہ نے اپنا حکم پہنچا دیا اور اپنا وعدہ پورا کر دیا۔ اب تمہیں بھی چاہیے کہ اس کے حکم کی تعمیل میں اس شخص کا خیال رکھو جو تم سے کیے ہوئے عہد کا احترام کرتا ہے اور اپنے وعدے سے نہیں پھرتا۔ اپنے آپ کو نہ بدلو، ورنہ خدا تمہیں بدل کر تمہاری جگہ دوسروں کو لے آئے گا۔ مجھے اس امت کی بدبختری کا کوئی اندیشہ

نہیں مگر یہ کہ تمہی اس کے لیے مصیبت بن جاؤ۔“

یزدگرد ایران سے ترکستان بھاگ گیا اور اس کے فرار سے اکاسرہ بنی ساسان کی سلطنت کا خاتمہ ہو گیا اس کے باوجود وہ برسوں اپنے آباد اجداد کے ملک پر قابض ہونے کے لیے خیالی پلاؤ پکاتا رہا۔ چنانچہ اس لالچ میں کہ ایک نہ ایک دن ایران میں مسلمانوں کے خلاف بغاوت ہوگی اور اسے غاصبان اسلام سے انتقام لینے کا موقع ملے گا۔ وہ خراسان کے ان لوگوں سے خط و کتابت کرتا رہا جن کی وفاداری پر اسے اعتماد تھا۔ حضرت عثمان بن عفانؓ کے زمانہ خلافت میں خراسان میں بغاوت ہوئی۔ یزدگرد نے اس موقع کو غنیمت سمجھا اور ترکستان سے مرو پہنچ کر ان لوگوں کو جمع کیا، جن سے اس کی مرالست رہی تھی، لیکن مسلمانوں نے بہت جلد یہ بغاوت فرو کر دی اور ان لوگوں سے زمام اقتدار چھین لی جنہوں نے مسلمانوں کی بالادستی سے انحراف کیا تھا۔ یزدگرد کے ساتھیوں نے سمجھ لیا کہ اب ان میں اپنے ارادے کو جامہ عمل پہنانے کی طاقت نہیں ہے۔ چنانچہ وہ اس کا ساتھ چھوڑ گئے اور یزدگرد مجبور ہو گیا کہ جہاں سے آیا تھا پھر وہیں بھاگ جائے۔ لیکن اس مرتبہ بھاگنا آسان نہیں تھا، اس لیے کہ پورا ایران اس کا ساتھ چھوڑ چکا تھا۔ مسلمانوں نے ایرانی جاسوس لگا دیئے کہ وہ یزدگرد کو گھیر لیں اور گرفتار کر کے ان کے پاس لے آئیں۔ بھگوڑے بادشاہ کو جب یہ معلوم ہوا تو دریا کے کنارے ایک چکی میں روپوش ہو گیا اور وہاں بری طرح قتل کر دیا گیا۔ کہا جاتا ہے کہ اہل خراسان نے اسے جالیا اور قتل کر کے اس کی لاش دریا میں پھینک دی۔ ایک روایت ہے کہ چکی والے نے اس کا شاہانہ لباس دیکھا اور جب وہ سو گیا تو اسے قتل کر دیا۔ ترک اس کو تلاش کرتے ہوئے آئے اور یہ دیکھ کر کہ وہ قتل ہوا پڑا ہے، انتقاماً چکی والے اور اس کے اہل و عیال کو تلوار کے گھاٹ اتار دیا، اس کے بعد اس کی لاش کو تابوت میں رکھ کر اصطر لے گئے۔ ایک اور روایت میں ہے کہ چکی والا مرو کے حاکم کے پاس گیا اور اسے بتایا کہ یزدگرد اس کے ہاں چھپا ہوا ہے۔ مرو کے حاکم نے یہ سن کر اپنی فوج کو حکم دیا کہ ”جاؤ! اور اس کا سر نلے کر میرے پاس آؤ!“ چکی والا اپنی دوکان میں گیا اور یزدگرد کو قتل کر کے اس کا سر تو فوج کے حوالے کر دیا اور لاش دریا میں پھینک دی۔ ان روایات میں چاہے کوئی سی روایت صحیح ہو، اس امر پر ان سب کا اتفاق ہے کہ عظیم القدر

اکاسرہ گایہ چشم و چراغ چکی والے کی پناہ میں قتل کر دیا گیا اور اس کے قتل سے اکاسرہ بنی ساسان کی حکومت کا خاتمہ ہو گیا۔

فارس کی فتح اور یزدگرد کا فرار، دونوں عہد فاروقی میں اتمام کو پہنچ گئے۔ کیا آپ یہ سمجھتے ہیں کہ ایرانیوں نے ابتداء ہی میں مسلمانوں کی حکومت کو خوش دلی و رضامندی کے ساتھ قبول کر لیا تھا؟ اس میں شک نہیں کہ انہوں نے اس حکومت کو اکاسرہ کی حکومت کے مقابلے میں عدل و انصاف سے قریب اور جبر و استبداد سے دور پایا تھا۔ عربوں نے ان کے مذہبی معاملات میں انہیں بالکل پریشان نہیں کیا، نہ کبھی ان کے ذاتی مسائل میں دخل دیا۔ پھر انہوں نے امرائے ایران کو صوبوں میں اتنے اختیارات دے دیئے جو یزدگرد اور ان کے بزرگوں کی حکومت کے زمانے میں بھی انہیں حاصل نہ تھے۔ اسی طرح انہوں نے عام مناصب بھی ایرانیوں کے لیے چھوڑ دیئے اور ان سے خود کوئی فائدہ اٹھانے کی خواہش یا کوشش نہیں کی بلکہ صرف جزیے پر ہی اکتفا کیا اور ان معاہدات کا برابر احترام کرتے رہے جو ان کے اور مختلف ریاستوں کے درمیان قرار پائے تھے، لیکن کچھ ہی دنوں کے بعد ایرانیوں نے وہ ذلت و عار محسوس کر لی۔ جو اجنبی حکومت کے استیلاء میں ہوتی ہے اور معاہدوں کی وہ دفعات انہیں اکھرنے لگیں، جو ان کے شعور کے لیے ایک مستقل جراحت اور ان کی عزت کے لیے ایک دائمی ٹامور تھیں۔ صلح اصفہان کی آخری شرط یہ تھی۔ ”کوئی ایرانی کسی مسلمان کو گالی دے گا تو اسے سزا دی جائے گی اور مارے گا تو قتل کر دیا جائے گا۔“ صلح رے میں وہاں کے باشندوں پر فرض کیا گیا تھا کہ وہ شب و روز فاتحین کی تواضع کریں گے اور انہیں تعظیم دیں گے۔ اگر کسی ایرانی نے مسلمان کو گالی دی یا اس کی اہانت کی تو سزا کا مستوجب قرار پائے گا اور مارا تو قتل کا سزاوار ہوگا۔“ اور جر جان کے معاہدے کی ایک دفعہ یہ تھی کہ ”جو کوئی مسلمان کو گالی دے گا، اس کی سزا پائے گا اور جو کوئی اسے مارے گا، اس کا خون حلال ہوگا۔“ تو کیا کسی مسلمان کو گالی دینے اور اس کی اہانت کرنے یا مارنے سے، عزت یا جان کی جو بھینٹ کسی ایرانی کو دینی پڑے گی، مذہبی معاملات کی آزادی اور مالی آسودگی کے تحفظ کو اس کی قیمت قرار دیا جاسکتا ہے؟ ایرانیوں کے لیے اس پر مطمئن ہو جانا بہت مشکل تھا۔ چنانچہ مسلمانوں کی حکومت قائم ہوئے ابھی کچھ زیادہ دن نہ ہوئے تھے کہ

انہوں نے سر اٹھانا شروع کر دیا اور حضرت عثمانؓ کو ان کی سرکوبی کے لیے وقتاً فوقتاً مسلح فوجیں بھیجی پڑیں۔

ایرانیوں کی گوشمالی اور انہیں دوبارہ حلقہ اطاعت میں لے آنا کوئی دشوار بات نہ تھی۔ اس لیے کہ حضرت عمرؓ نے اس نکتے کو فراموش نہ کیا تھا کہ ایرانیوں جیسی قوم، جو تہذیب و عظمت کی بہت سی منزلیں طے کر چکی ہے، اول اول اجنبی اقتدار کو تسلیم نہیں کرے گی اور اسی لیے انہوں نے ایران کے مختلف حصوں میں فوجی چھاؤنیاں قائم کر کے ان تمام بغاوتوں کی پیش بندی فرمادی تھی، جن کا ایران کے کسی طبقے کی طرف سے برپا ہونا ممکن تھا۔ حضرت عمرؓ نے دوسرے بہت سے معاملات کی طرح اس مسئلے میں بھی بڑی احتیاط اور دوراندیشی سے کام لیا تھا۔ اس لیے کہ انسان میں بزرگی کا احساس دوسرے تمام احساسات سے قوی ہوتا ہے اور اس کا زور صرف وہی قوت توڑ سکتی ہے جو اپنی توہین پر بھڑک اٹھنے والے کو، بزرگی یا زندگی میں سے کسی ایک کے انتخاب پر مجبور کر کے بزرگی کے احساس اور بقائے حیات کے فطری جذبے کو ایک دوسرے کے مقابل کھڑا کر دیتی ہے۔ یہ مرحلہ ایرانی قوم کی زندگی میں اتنا دور رس ثابت ہوا کہ وہ قبول اسلام تک پہنچ گئی اور دوسری طرف اسلامی سلطنت کی زندگی بھی اس سے متاثر ہوئے بغیر نہ رہ سکی، لیکن اس کی تفصیل ہماری اس کتاب کے دائرہ بحث سے خارج ہے۔

ایران کے دانش مندوں کی نظر اسلام کی بلندی پر گئی۔ پھر انہوں نے محسوس کیا کہ معاہدوں کی بعض ذلت آمیز دفعات سے وہ اپنی بزرگی کو صرف اسی طرح محفوظ رکھ سکتے ہیں کہ حاکموں کا دین قبول کر لیں اور ان کے ساتھ خوب اچھی طرح کھل مل کے اس اقتدار کو دوبارہ حاصل کرنے کی کوشش کریں، جسے یزدگرد کے زیر سایہ، ان کی تلواریں غیروں کے ہاتھ میں جانے سے نہ روک سکیں۔ ان میں مذہبی تعصب بھی اتنا شدید نہ تھا کہ وہ انہیں اسلام کی نعمتوں سے راحت اندوز ہونے کی اجازت نہ دیتا، جن میں سب سے پہلی نعمت تو یہی تھی کہ وہ محض اسلام قبول کر لینے سے حاکموں کے ہم روش ہو جائیں گے، انہیں برابر کے حق قائل جائیں گے اور وہ مسلمانوں میں شادی بیاہ کر سکیں گے۔ پھر جب انہوں نے

اسلام قبول کر لیا تو حکومت پر اپنے قدیم عقیدے کو مسلط کرنے کی کوشش کی جس میں وہ ایک بڑی حد تک کامیاب بھی ہو گئے۔ ”انسائیکلو پیڈیا برٹانیکا کی شائع کردہ“ ”تاریخ المورخ“ میں اس موضوع پر جو اظہار خیال کیا گیا ہے یہاں ہم اس کا خلاصہ پیش کرتے ہیں۔ ”فتح کے بعد ایرانی اسلام میں فوج در فوج داخل ہونے لگے جس کے بہت سے سبب تھے، لیکن ان سب کو دو اسباب میں سمیٹا جاسکتا ہے۔ ایک یہ کہ اسلام حاکموں کا دین تھا اور دوسرا یہ کہ ایرانی اپنے سابقہ سرکاری مذہب سے برائے نام ہی دلچسپی رکھتے تھے۔ اس کے علاوہ یہ دونوں۔۔۔ ایرانی اور اسلامی عقیدے اکثر موقعوں پر مل جاتے تھے۔ چنانچہ ایک مذہب چھوڑ کر دوسرا مذہب اختیار کر لینا، پہلے عقیدے کے لیے ایسا کوئی ذمہ نہ تھا جس سے لوگ چونک پڑتے۔ خداؤں کے تعدد نے ایرانیوں کا ایمان کمزور کر دیا تھا اور ان کا تصور ”مروء“ اسلامی الوہیت کے تصور سے قریب ہو گیا تھا۔ پھر عربی عقیدے کی سادگی، مروء کی شعائر کی پیچیدگیوں سے نجات کا سبب تھی اور قرآن کی فرض کی ہوئی زکوٰۃ صدقہ و احسان کے ان احکام کے مطابق بلکہ ان سے بلند تھی جن کا حکم ”آدستا“ نے دیا تھا اور قرآن میں جنت و دوزخ اور آخرت کا جو ذکر ہے وہ بھی ان کی کتابوں میں موجود تھا۔۔۔۔۔ اس لیے ایرانی قوم کے نزدیک اسلام نے ان کے بنیادی عقائد میں کوئی تبدیلی پیدا نہیں کی تھی، سوائے اس کے کہ وہ اللہ اور محمد کے دو نئے نام لایا تھا اور ان آٹھ کلموں کو جو اسلام کی بنیاد سمجھے جاتے ہیں ان اکیس کلموں کی جگہ رکھتا تھا، جن پر ایرانیوں کے عقیدے کی تعمیر ہوئی تھی۔

مذہب کی اس تبدیلی کا اثر سیاسی پہلو پر بھی پڑا۔ ایرانی عقیدہ، ملک کے بادشاہ کو ”خدا کا بیٹا“ قرار دیتا تھا اور اسے پیدا کنی طور پر عظمت و تقدس کا دیوتا سمجھتا تھا۔ چنانچہ جب ایرانیوں نے مدینہ اور دمشق کی حکومتوں کے خلاف بغاوت کی تو محمد (ﷺ) کے چچا زاد بھائی (حضرت) علی عربی کے گرد جمع ہو گئے، اور ان کے چاروں طرف بھی جلال و تقدس کا وہ ہالاقائم کر دیا گیا، جو ان کے اسلاف اپنے قومی بادشاہوں کے گرد قائم کرتے چلے آئے

تھے۔ پھر جس طرح ان کے بزرگ کسریٰ کو ”آسمان کا بیٹا“ مقدس بادشاہ کے لقب سے ملقب کرنے کے عادی تھے اور ان کی کتابوں میں اسے ”سید و مرشد“ لکھا جاتا تھا، اسی طرح انہوں نے بھی اپنے اسلام کے زمانے میں (حضرت) علیؓ کو امام کا لقب دے دیا، جو اپنی سادگی کے باوجود بڑے اہم معنی کا مالک ہے اگر اس کے حامل میں دنیوی اقتدار اور عقلی برتری جمع ہو جائیں۔ جب (حضرت) علیؓ وفات پا گئے تو ایرانی ان کے صاحبزادوں (حضرت) حسنؓ اور (حضرت) حسینؓ کے گرد جمع ہو گئے اور ان کے بعد ان کی اولاد کے۔ کہا جاتا ہے کہ (حضرت) حسینؓ نے اکاسرہ بنی ساسان کے آخری تاجدار کی بیٹی سے شادی کی تھی۔ چنانچہ ازدواج کے بعد امامت، مقدس حق سے رشتہ بہ دامن ہو گئی۔ پھر کربلا کے میدان میں (حضرت) حسینؓ کے خون نے اس وحدت کو متبرک بنادیا جو اسلام اور قدیم ایران کے درمیان قائم ہوئی تھی۔ وہ بغاوت جس نے بنو امیہ سے حکومت چھین کر رسول اللہ ﷺ کے قربت داروں، بنو عباس کو تخت پر بٹھادیا، ایرانیوں ہی کی برپا کی ہوئی تھی، جس کے ذریعے انہوں نے اپنے اصول امامت کی تشکیل و تصدیق کر دی۔ اگرچہ وہ اس گھرانے کو تاج نہ پہنا سکے جسے تاج پہنانے کی راہ میں اپنی تمام تر کوششیں صرف کر دی تھیں۔“

یہ واقعات جو تاریخ المورخ میں لکھے ہیں اور جن کا ذکر تمام مؤرخین نے کیا ہے، عہد فاروقی کے بعد پیش آئے۔ یہاں ان کا ذکر ہم نے پڑھنے والے کی توجہ اس حقیقت کی طرف منعطف کرنے کے لیے کیا ہے کہ ایرانیوں کے دل شروع ہی سے عربی حکومت پر مطمئن نہ تھے، بلکہ وہ اس سے اباء کرتے تھے۔ اول اول انہوں نے اس کے خلاف علانیہ بغاوت کرنی بھی چاہی، لیکن اس میں ناکامی ہوئی تو دوسرے ذرائع سے اقتدار حاصل کرنے کی سر توڑ کوششیں کرنے لگے اور عام زندگی کے تمام میدانوں میں انہیں اقتدار کا بہت بڑا حصہ بھی مل گیا۔ مسلمانوں کے ایران فتح کرنے سے ایرانی اس قدر نشتر پہ دل تھے کہ ان کے چند آدمی حضرت عمرؓ کی جان کے دشمن ہو گئے۔ یہاں تک کہا جاتا ہے، حضرت عمرؓ کی شہادت جو فتح خراسان کے کچھ ہی دن بعد ہوئی، ایرانی سازش ہی کا نتیجہ تھی۔ اس کی تفصیل ہم آگے بیان کریں گے۔ یہاں تو ہمارا اس قدر کہہ دینا کافی ہے کہ جب اخف بن

قیس نے حضرت عمر کو خراسان کی فتح کا خط لکھا تھا تو اسلام کے اس فدائی نے بالکل سچ فرمایا تھا ”اللہ نے مجوسی سلطنت کو تباہ کر دیا ہے اور اسلام کو ان کی زمین، ان کے ملک اور ان کی اولاد کا وارث بنا دیا ہے۔“ اور یہ فتح اکاسرہ بنی ساسان کی سلطنت کے خاتمے کی سچی نظیر تھی۔

بہت ممکن ہے قاری کو محسوس ہوا ہو کہ ہم نے فتح ایران کے اکثر معرکوں کی تاریخیں معین نہیں کیں اور بعض موقعوں پر ان سہ سالاروں کا نام لکھنا بھی بھول گئے، جو ان معرکوں میں فوجوں کی قیادت کر رہے تھے۔ واقعہ یہ ہے کہ ایرانی معرکوں کی تاریخوں کا تعین اور تحقیق بہت دشوار بلکہ شاید ناممکن ہے۔ میرے لیے یہاں صرف اتنا کہہ دینا کافی ہوگا کہ ایران کے دو اہم ترین معرکوں۔۔۔ قادسیہ اور نہاند۔۔۔ تک کی تاریخوں میں التباس پایا جاتا ہے اور یہ التباس صرف مسلمان مورخوں تک ہی محدود نہیں ہے بلکہ دوسری زبانوں کے مؤرخین بھی انہی کی طرح شک و شبہ میں مبتلا ہیں۔ چنانچہ وہ لکھتے ہیں کہ قادسیہ کی جنگ ۶۳۶ء یا ۶۳۷ء کے ابتدائی مہینوں میں ہوئی اور نہاند کی لڑائی ۶۳۷ء اور ۶۳۸ء میں واقع ہوئی اور علامہ طبری کا کہنا ہے کہ قادسیہ کی جنگ سنہ ۳۷ھ میں ہوئی جو ۶۳۹ء یا اوائل ۶۳۸ء کے مطابق ہے۔ نہاند اور اصفہان کی فتح وہ سنہ ۳۸ھ میں بتاتے ہیں۔ خراسان، ری، جرجان، طبرستان اور آذربائیجان ان کے نزدیک سنہ ۳۲ھ میں فتح ہوئے اور فارس، کرمان، مکران اور بختگان کی تاریخ فتح وہ سنہ ۳۲ھ قرار دیتے ہیں۔ اس کے ساتھ ہی ساتھ وہ بعض ایسی روایات بھی نقل کرتے ہیں جنہیں وہ خود ساقط الاعتبار سمجھتے ہیں۔ مثال کے طور پر یہ کہ آذربائیجان سنہ ۱۸ھ میں ہمدان، ری، جرجان اور طبرستان کے بعد فتح ہوا۔ علامہ ابن کثیر نے لکھا ہے کہ خراسان کی فتح فارس، کرمان اور مکران کی تسخیر کے بعد واقع ہوئی اور یہی صحیح بھی ہے۔ اس طرح خراسان سنہ ۳۳ھ میں فتح ہوا بشرطیکہ فارس اور اس کے آس پاس کے علاقے بھی اس سنہ میں فتح ہوئے ہوں۔ لیکن علامہ بلاذری اکثر و بیشتر ان تمام روایات کے خلاف جاتے ہیں۔ وہ لکھتے ہیں کہ ایران حضرت عثمان بن عفان کے عہد خلافت میں فتح ہوا۔ اسی طرح وہ ان اکثر سہ سالاروں کے ناموں میں بھی جو ان بہت سی مختلف لڑائیوں میں فوجوں کے کماندار رہے، علامہ طبری اور ان کے قبضین سے اختلاف کرتے ہیں۔ اس سلسلے میں جتنی تحقیق میرے بس کی تھی، میں نے کی ہے۔ روایات کا باہم مقابلہ کیا ہے، پھر انہیں اس عہد کے ایران کے طبعی اور سیاسی جغرافیے پر منطبق کیا ہے اور اس باب میں وہی روایت پیش کی ہے، جسے میں سمجھتا تھا کہ وہ حجت سے قریب تر ہے، لیکن جس مسئلے میں روایات ایک دوسرے سے ٹکراتی ہیں اور اس مسئلے کا اثبات عہد فاروقی کی اسلامی سلطنت کی تاریخ میں کوئی اہمیت بھی نہیں رکھتا، اسے میں نے نظر انداز کر دیا ہے اور میرا خیال ہے میری اس روش سے ہمارے پیش نظر موضوع کی کوئی جوہری چیز قاری کی نظر سے پوشیدہ رہے نہیں پائی ہے۔ میرا تو اس باب میں سب سے بڑا مقصد یہ رہا ہے کہ سرزمین ایران میں اسلامی فتوحات کی تصویر اس طرح پیش کر دوں کہ وہ ہر قسم کے ابہام و اضطراب سے پاک ہو۔

اب جبکہ ہم ایران کی فتح سے فارغ ہو چکے ہیں، ہمیں ایک دوسرے میدان میں چلنا چاہیے، جہاں مسلمانوں کی تلواریں عین اس وقت برق پاشیاں کر رہی تھیں، جب سرزمین کسریٰ میں ان کی تابناکیاں نگاہوں کو خیرہ کیے دے رہی تھیں اور جہاں ان کے کارنامے اسی قدر سراہے جا رہے تھے، جس قدر ایران میں انہیں خراج تحسین پیش کیا جا رہا تھا۔ پھر اس میدان کے سپہ سالار حضرت عمرو بن عاصؓ تھے جو مسلمانوں میں اپنی ذہانت و تدبیر کے لحاظ سے سب سے ممتاز فوجی قائد تھے۔

یہ آخری میدان، معرکہ میدان ہے!



www.KitaboSunnat.com

باب: 18

اسلامی فوجوں کی مصر کی طرف پیش قدمی

ادھر اخف بن قیس، نعیم بن مقرن، ان کے بھائی سوید اور عبداللہ بن عبداللہ بن قتبان جیسے نامور اور مرد آ زمانہ سالاران اسلام کی قیادت میں اسلامی لشکر کی تلواریں ایران کی فضاؤں میں مہراری تھیں اور ادھر حضرت عمرو بن عاصؓ اپنی فوج کو لیے مصر میں پیش قدمی فرما رہے تھے۔ شہر پر شہر فتح کر رہے تھے اور حکومت کے تخت الٹ الٹ کے رومیوں کو وہاں سے نکال رہے تھے۔ حضرت عمرو بن عاصؓ نے مصر کی طرف پہلا قدم ماہ ذی الحجہ سنہ ۱۸ھ میں اٹھایا اور سرزمین مصر میں پہلا قدم سنہ ۱۹ھ کے اوائل میں رکھا۔ اس کے بعد مصریوں اور رومیوں سے لڑتے ہوئے آگے بڑھے۔ اول اول تو انہوں نے احتیاط برتی، لیکن جب خلیفہ المسلمین حضرت عمرؓ کی امدادی فوجیں ان کے پاس پہنچ گئیں تو رفتار تیز کر دی اور فتح و نصرت ان کی رکاب میں چلنے لگی۔

حضرت عمرو بن عاصؓ مصر کی طرف حضرت عمر بن خطابؓ کے حکم سے روانہ ہوئے تھے، لیکن یہ حکم حضرت عمرؓ نے بڑی سوچ بچار اور طویل پس و پیش کے بعد دیا تھا۔ ایک متواتر روایت میں ہے کہ ابن عاصؓ نے امیر المومنینؓ کو مصر کے حملے کی طرف اس وقت توجہ دلائی تھی جب بیت المقدس نے مسلمانوں کے لیے اپنے دروازے کھول دیئے تھے اور حضرت عمرؓ سنہ ۱۶ھ میں اس کے باشندوں سے صلح فرما چکے تھے۔ شاید اس دن حضرت عمرو بن عاصؓ نے اپنی گفتگو میں رومی سپہ سالار امپریٹور ہون کا ذکر بھی کیا تھا کہ وہ رومی افواج کو لے کر فلسطین سے وادی نیل میں چلا گیا ہے، اس لیے اس سے پہلے کہ اسے ایک سرسبز و شاداب ملک میں مورچہ بند ہونے کی مہلت ملے، وہ اس کے مستحکم قلعوں اور غلے کے ذخیروں میں مدافعت و مقاومت کے وسائل و اسباب پائے، جو ہر قل کے دل سے شکست اور ”مقدس شہر“ سے فرار

کی ذلت کا احساس متادیں، اس کا تعاقب بہتر اور ضروری ہے اور شاید اسی طرح اپنی گفتگو میں انہوں نے مصر کی ان بے شمار نعمتوں کی بھی تصویر کھینچی تھی جن کا بیشتر حصہ رومی غصب کر جاتے تھے اور مصریوں کو ان میں سے صرف اتنا ہی ملتا تھا کہ وہ زرخیز زمین کو بونے جوتے کی قوت حاصل کر سکیں۔ شاید یہ باتیں انہوں نے خلیفہ المسلمینؓ کے سامنے بار بار دہرائی تھیں اور انہیں تقویت پہنچانے، ان میں وزن پیدا کرنے کے لیے یہ بھی کہا تھا کہ مصری عوام سے رومی افسروں کا سلوک تقریباً ویسا ہی ہے، جیسا عراقی عوام سے ایرانی حکام کا ہے۔ اور مذہبی نزاع نے ساحل نیل پر، مصریوں کے جذبات اور کینہ و غضب کو اتنا برا ہیختہ کر دیا ہے کہ وہ بغاوت و سرکشی کی طرف نہ جانے کے باوجود، حاکموں کے لیے حمایت کا کوئی جوش اپنے اندر نہیں پاتے اور یہ تمام وہ چیزیں ہیں جو اس شاداب وادی میں مسلمانوں کے لیے فتح و نصرت کی ضمانت بن سکتی ہیں۔ پھر اگر اس میں وہ اثر بھی شامل کر لیا جائے، جو اس زمانے میں لوگوں کے دلوں پر قائم ہے کہ مسلمان بے پناہ قوت کے مالک ہیں اور اللہ ان کے ساتھ ہے، اس لیے ان پر کوئی غالب نہیں آ سکتا تو مصر پر حملہ کرنے اور وہاں اسلامی پرچم گاڑ دینے میں تکلف و تردد کا کوئی محل باقی نہیں رہ جاتا۔ اس کے علاوہ مصر میں دولت و ثروت کے بے شمار خزانے ہیں جو مسلمانوں کو دنیوی نعمتوں سے اسی طرح نواز سکتے ہیں جس طرح جہاد فی سبیل اللہ میں شہادت طلبی انہیں اخروی نعمتوں سے بہرہ یاب کر سکتی ہے۔

حضرت عمر فاروق اعظمؓ نے یہ اور اسی قسم کی باتیں بار بار شیخ اور غور سے سنیں، پھر ان کے متعلق بہت کچھ سوچتے بھی رہے، اس لیے کہ جس کسی میں مصر پر حملہ کرنے کی طاقت ہو اس کے لیے مصر پر حملہ کرنے کا خیال فی نفسہ بڑی دل کشی رکھتا تھا۔ بھلا عراق و شام کی ثروت و سرسبزی کو مصر کی ثروت و سرسبزی سے کیا واسطہ؟ دنیا کا کون سا خطہ ہے جس کی تاریخ مصر کی تاریخ سے زیادہ دامن دار ہو یا مشرق کے دونوں حصوں میں وہ کون سے آثار ہیں، جو عظمت و جلال کے پیش نظر مصر کے آثار سے آنکھ ملا سکیں؟ لیکن مصر کے متعلق حضرت عمرؓ سے جب بھی کوئی بات کہی جاتی تھی، وہ سوچ میں پڑ جاتے تھے۔ چنانچہ انہوں نے ابن عاصؓ کو مصر پر حملہ کرنے کی اجازت نہیں دی اور جب دو برس کے بعد حملے کی اجازت ملی بھی تو مدینہ میں کبار صحابہؓ کی ایک جماعت نے اسے ناپسند کیا اور اس کی بد انجامی

کے خوف سے چاہا کہ یہ حکم واپس لے لیا جائے۔ ابن عاصؓ کو آگے بڑھنے سے روک دیا جائے۔

حضرت عمرؓ کو آخر اتنا تردد کیوں تھا؟ اس کے بہت سے اسباب تھے جن میں پہلا سبب یہ تھا کہ سنہ ۷ھ کے اواخر تک فتوحات کے باب میں ان کی سیاست، خالصتاً عربی سیاست تھی۔ وہ نہیں چاہتے تھے کہ عراق و شام کو جزیرۃ العرب میں شامل کر لینے کے بعد ان کی سرحدوں سے آگے قدم رکھا جائے۔ ان دونوں ملکوں کو بھی فاروق اعظمؓ جزیرہ نمائے عرب میں اس لیے شامل کرنا چاہتے تھے کہ وہ عربی قبائل جو ترک وطن کر کے غمیوں اور عثمانیوں کے زیر سایہ آباد ہو گئے تھے، کسریٰ اور قیصر کے اثر و نفوذ کا جوا کندھوں سے اتار کر وہاں عربی حکومت قائم کر لیں۔ اور سچ بھی یہ ہے کہ اس ملک کو صرف عربوں ہی کے لیے ہونا چاہیے تھے، جہاں وہ آزاد اور صاحب اقتدار ہوں تاکہ عربی قوم ایک ایسی وحدت میں منسلک ہو جائے جس کا ایک سر اعلیٰ عدن اور بحر ہند میں ہو اور دوسرا شمالی جانب صحرائے سواہ کے انتہائی کنارے پر۔ اسی لیے حضرت عمرؓ نے حضرت سعد بن ابی وقاصؓ کو عراق کے میدانوں سے گزر کر جبل فارس کی طرف بڑھنے کی اجازت نہیں دی تھی اور خواہش ظاہر کی تھی کہ سواہ اور جبل فارس کے درمیان آگ کی ایک دیوار ہوتی کہ نہ ایرانی ادھر آ سکتے، نہ مسلمان ادھر جا سکتے۔ وہ پوری قوت سے اپنی اسی سیاست پر کار بند رہے، یہاں تک کہ مسلمانوں کے لیے ہرمزان سے لڑنا ناگزیر ہو گیا۔ اس کے بعد جب ایرانیوں نے نہاوند میں اپنی قوت جمع کی اور اللہ نے مسلمانوں کو ان پر فتح یاب فرمایا تو حضرت عمرؓ نے اسلامی فوجوں کو پورے ایران میں پھیل جانے کا حکم دے دیا کہ بزد گرد کو وہاں سے نکال دیا جائے اور تمام باغیانہ قوتوں کا خاتمہ کر دیا جائے۔

فتح مصر کے سلسلے میں حضرت عمرؓ کے پس و پیش کا دوسرا سبب یہ تھا کہ سنہ ۱۶ھ کے اخیر تک پورا شام مسلمانوں کے زیر اقتدار نہیں آیا تھا۔ اس کے شمال میں ہنوز مقابلہ جاری تھا اور وہاں مسلمانوں کے قدم ابھی تک نہیں جھے تھے۔ آخر کار یہ مہم حضرت ابو عبیدہ بن الجراحؓ اور حضرت خالد بن ولیدؓ کے سپرد کی گئی اور یہ اس وقت کی بات ہے، جب ہرقل نے اپنی فوجیں سمندر کے رستے اسکندریہ سے اٹھا کر یہی جھجھی تھیں اور اہل جزیرہ رومیوں کی مدد کو آئے

تھے۔ اس جنگ میں مسلمانوں کو فتح ہوئی اور رومیوں نے اہل جزیرہ سمیت راہ فرار اختیار کی۔ اس کے علاوہ قیساریہ نے، جو سمندر کے کنارے ایک بہت محفوظ و مستحکم مقام پر واقع تھا، اس وقت تک ہتھیار نہیں ڈالے تھے اور وہ مسلمانوں کے فلسطینی مرکزوں کے لیے ایک مستقل خطرہ بنا ہوا تھا۔ آخر الامر حضرت معاویہ بن ابی سفیانؓ نے اسے بھی فتح کر لیا۔ اس صورت میں کہ سنہ ۶۳۷ھ کے اواخر تک شام و فلسطین کی کیفیت یہ تھی، حضرت عمرؓ کے لیے ممکن نہ تھا کہ وہ مصر میں رومیوں سے جنگ کرنے کے لیے اپنی فوجیں شام سے مصر بھیج دیں۔ تو کیا آپ کا خیال یہ ہے کہ جب اللہ شام فتح کر دے گا، اس وقت حضرت عمرؓ اس جنگ کے لیے قدم اٹھائیں گے؟ اس میں انہیں تردد تھا اور حضرت عثمان بن عفانؓ اور ان کے علاوہ مدینے کے دوسرے صحابہؓ ان کے اس تردد میں اور اضافہ کر رہے تھے۔

جب پورا شام فتح ہو گیا تو ایک نیا سبب اور پیش آ گیا جس نے حضرت عمرؓ کو اس تردد سے نہ نکلنے دیا جزیرہ نمائے عرب میں قحط پڑ گیا اور بہت سے آدمی اس میں ہلاک ہو گئے۔ حضرت عمرؓ سب کچھ چھوڑ چھاڑ، قحط کے دفعیے میں لگ گئے۔ وہ مصر میں رومیوں پر حملہ کرنے کے متعلق سوچ بھی کیسے سکتے تھے، جب کہ جزیرہ العرب میں لوگ بھوکوں مر رہے تھے اور روم یا ایران میں لڑنے والی کوئی اسلامی فوج ان کی مدد کو نہ بھیج سکتی تھی! ابھی قحط کی یہ مصیبت پوری طرح دور نہ ہوئی تھی کہ فلسطین کے ایک شہر 'عمواس' میں طاعون پھوٹ پڑا اور پھیلتا پھیلتا شام اور بصرہ تک پہنچ گیا۔ حضرت عمرؓ اور دوسرے تمام مسلمان اس بلائے ناگہانی سے بے اوسان ہو گئے۔ یہاں تک کہ عراق و شام میں بغاوت کے اندیشے نے انہیں ڈرا دیا اور یہ خطرہ پیدا ہو گیا کہ ایرانی اور رومی کہیں پلٹ کر مسلمانوں پر حملہ نہ کر دیں اور مفتوحہ علاقے ان کے قبضے سے نہ نکل جائیں۔ بالکل فطری تھا کہ قحط اور طاعون کے زمانے میں حضرت عمرؓ وہ سب کچھ بھول جاتے جو حضرت عمرو بن عاصؓ نے مصر کے متعلق ان سے کہا تھا اور اس پر حملہ کرنے کا خیال سرے سے ان کے دل میں آتا ہی نہیں۔

ان واقعات کے دوران میں حضرت عمرو بن عاصؓ نے مکمل خاموشی اختیار کر لی اور حضرت عمرؓ سے مصر پر حملے کے متعلق کوئی بات نہ کہی، لیکن اس کے باوجود یہ خواہش ان کے دل میں برابر چمکیاں لیتی رہی کہ فرصت کے لمحات میں وہ امیر المومنینؓ کو اس عظیم الشان فتح

کایقین دلا دیں۔ چنانچہ جزیرہ نمائے عرب میں جب عام زندگی بحال ہو گئی اور شام میں وبا کا کوئی اثر باقی نہ رہا تو حضرت عمروؓ وہاں کے حالات کی درستی اور فوجوں کی از سر نو تنظیم کے لیے شام تشریف لے گئے۔ جابیہ میں حضرت عمرو بن عاصؓ ان سے ملے اور ان کے ساتھ شام کے مختلف علاقوں کا دورہ کیا۔ اس موقع سے فائدہ اٹھا کر ابن عاصؓ نے پھر فتح مصر کا ذکر چھیڑا اور چند ایسی دلیلیں پیش کیں جوئی اور ان کے خیال میں خلیفہ المسلمین کا تذبذب دور کر دینے کے لیے کافی تھیں۔ انہوں نے کہا: ”اگر قحط اور طاعون کی ہلاکت آفرینیوں کے بعد مسلمانوں نے محض مفتوحہ ممالک پر قیامت کر لی تو ان کے دشمن یہ سمجھیں گے کہ وہ کمزوری کا شکار ہو گئے ہیں اور یہ گمان انہیں حملے پر اکسائے گا۔ پھر یہ اطربون، جو مصر میں اپنی فوجیں جمع کر کے لڑائی کے لیے کیل کانٹے سے لیس ہوا بیٹھا ہے، جب لڑنے کے لیے کسی کو نہ پائے گا تو اپنی فوجیں لے کر مسلمانوں پر حملہ کرنے لمسطین کی طرف بڑھے گا! ایسی صورت میں کیا یہ بہتر نہ ہوگا کہ مسلمان اس کے امن کدے میں اچانک اس پر ٹوٹ پڑیں، اس لیے کہ حملہ مدافعت کا بہترین ذریعہ ہے؟ جس وقت عرب کی قوتیں مصر پر حملے کے لیے بڑھیں گی، رومیوں کو یقین ہو جائے گا کہ ان کی طاقت پہلے کی طرح آج بھی غیر معمولی ہے اور وہ خوف زدہ ہو کر مدافعتیہ موقف اختیار کر لیں گے، اس طرح شام ان کے جوابی حملے سے محفوظ ہو جائے گا، پھر ہر قل سمندر کے رستے مصر سے اپنی فوجیں اتار کر یہاں یا کسی اور جگہ کیسے بھیج سکے گا جبکہ مسلمان خود مصر میں اس سے برسر پیکار ہوں گے اور اگر اللہ نے کسی دن مسلمانوں کو مصر فتح کر دیا، انہیں اس کا وارث بنا دیا اور اس پر ابن عاصؓ کا ایمان تھا، تو یہ ایک ایسی کامیابی ہوگی جس کے سامنے ہر کامیابی چھکی پڑ جائے گی، لیکن اگر قوتیں برابر رہیں اور رومیوں نے صلح چاہی تو مسلمان شام، جزیرہ العراق اور ان تمام علاقوں میں، جو اس سے پہلے امیر المومنین کی تلواروں نے فتح کیے ہیں، رومیوں کی طرف سے محفوظ و مامون ہو جائیں گے۔ مصر میں مسلمانوں کے شکست کھانے کا اول تو کوئی اندیشہ ہی نہیں ہے اور بفرض محال انہیں شکست ہو بھی گئی تو وہ اتنی خطرناک بہر حال نہ ہوگی کہ قیصر کی سلطنت کا جو حصہ مسلمانوں نے فتح کر لیا ہے وہ ان کے ہاتھ سے نکل جائے۔ اس لیے کہ شام کے مختلف گوشوں میں پھیلی ہوئی اسلامی فوجیں، اس کے تحفظ و استحکام کی ضمانت ہیں۔ پھر وہاں کے

عرب باشندے اپنے ہم نسل بھائیوں کے ساتھ مل کر اس کی مدافعت کے لیے ہر وقت سینہ سپر ہیں اور غیر عرب اپنے تئیں اس لیے مسرور و مطمئن پاتے ہیں کہ مسلمانوں کی فرماں روائی، رومیوں کی فرمانروائی سے بہتر ہے اور وہ سابقہ حکمرانوں کے مقابلے میں ان پر زیادہ عدل و انصاف کے ساتھ حکومت کرتے ہیں۔“

حضرت عمرؓ نے یہ دلیلیں سنیں اور مختلف پہلوؤں سے ان پر غور فرماتے رہے۔ ان کے دل نے کہا کہ عمرو بن عاصؓ کی رائے مان لینی چاہیے اور یہ دیکھ کر وہ اس رائے کی طرف اور بھی مائل ہو گئے کہ حضرت عمرو بن عاصؓ کا فتح مصر پر ایمان ایک ایسی منطق پر استوار ہوا ہے جسے رد کرنا دشوار ہے۔ اس کے علاوہ مصر کی فتح بجائے خود بھی بڑی دلکش اور دل افزا تھی۔ اس لیے کہ حضرت عمرؓ اور اس عہد کے اکثر و بیشتر عرب مصر اور اس کی دولت و ثروت کے متعلق بہت کچھ جانتے تھے۔ انہیں یہ معلوم تھا کہ مصر کے باشندے رومی اقتدار اور طرز حکومت سے نالاں ہیں۔ چنانچہ انہوں نے حضرت عمرو بن عاصؓ کی درخواست مسترد نہیں کی، لیکن یہ کہہ کر انہیں کچھ دن کے لیے روک دیا کہ مدینہ جا کر وہ اس کے متعلق لکھیں گے۔ ابن عاصؓ امیر المومنینؓ کے خط کا انتظار کرنے لگے اور اس دوران میں مصر کی روائی کا لائحہ عمل مرتب کرتے رہے۔ حضرت عمرؓ اور دوسرے بہت سے عرب مصر کے متعلق بہت کچھ جانتے تھے اور یہ معلومات صرف انہیں لوگوں تک محدود نہ تھیں جو حضرت عمرو بن عاصؓ کی طرح اپنی تجارت کے سلسلے میں مصر آتے جاتے رہتے تھے بلکہ اس سے زیادہ وسیع اور اس سے زیادہ گہری تھیں، مصر اور بلاد عرب کے تعلقات بہت قدیم زمانے سے چلے آ رہے تھے۔ مصر عہد فرعون سے ایک بحری سلطنت تھی، جس کے جنگی اور تجارتی بیڑے تاریخ کے قدیم ترین عہد سے بحیرہ روم اور بحیرہ قلزم کی موجوں کا سینہ چاک کر رہے تھے۔ ان بیڑوں کے جہاز بلاد عرب کے جنوب میں تجارتی سامان لے کر جاتے تھے اور وہاں سے مختلف قسم کی تجارتی چیزیں لے کر آتے تھے، جن میں سرفہرست وہ عطر اور خوشبوئیں ہوتی تھیں جن سے حنوط شدہ لاشوں کو بسایا جاتا تھا۔ ان جہازوں کے چلنے اور لنگر انداز ہونے کی جگہ وہ تھی، جہاں آج کل قصیر آباد ہے، یہاں مصر جانے والا تجارتی سامان اس رستے سے لے جایا جاتا تھا جو فرعون کے ابتدائی خاندانوں کے زمانے میں بحیرہ قلزم کے ساحلی شہر قصیر سے شروع ہو

کرنیل کے کنارے انقبط پر تمام ہوتا تھا۔ ماہرین آثار قدیمہ نے کرکٹ اور چند مصری معاہد کی تصویروں کے نقوش سے ان جہازوں اور ان جہازوں پر لادے جانے والے تجارتی سامان کی وضاحت کی ہے، اسی طرح انہوں نے فرعون کی ملکہ: ہاتاسو کے بنوائے ہوئے ”بحری مندر“ کے نقوش سے جہاز رانی کے اس رستے کا اثبات کیا ہے جو مختلف بحیروں سے گزرتا ہوا، خلیج سویز کے قریب دریائے نیل کو بحیرہ قلزم سے ملاتا ہے۔ جہاز رانی کے اس رستے پر بحیرہ روم اور بحیرہ قلزم کے درمیان ان جہازوں کی آمد و رفت تھی، جو مصر و مغرب کا تجارتی سامان، مشرق میں اور مصر و مشرق کی تجارتی اشیاء مغرب میں لایا اور لے جایا کرتے تھے۔ چنانچہ مصر اس زمانے میں آج سے کہیں بڑا تجارتی مرکز تھا، جس کی شہرت ساری دنیا میں تھی اور مصر کے بعض بادشاہوں نے تجارتی سامان کی آمد و رفت میں سہولت پیدا کرنے کے لیے بطور خاص توجہ صرف کی تھی۔

یہ بحری بیڑے ہی مصر اور بلاد مصر کے قدیم تعلقات کا تجاویز یعنی نہ تھے بلکہ خاکنائے سویز بھی ان کا نقطہ اتصال تھا جو کسی زمانے میں منقطع نہیں ہوا۔ جزیرہ نمائے سینا کا ایک رستہ تھا جسے قدیم مصری تاجروں نے کی کانوں تک پہنچنے کے لیے استعمال کرتے تھے جو سینا میں واقع تھیں۔ یہ رستہ حجاز کے شمال سے ہوتا ہوا تہما کے قریب اس رستے سے مل جاتا تھا جو قرأت کے کنارے بابل تک پہنچتا تھا اور بابل و عراق مختلف زمانوں میں مصر کے زیر اقتدار رہ چکے تھے۔ چنانچہ یہ رستہ ان دونوں ملکوں کے درمیان تجارتی رشتے کا ایک ذریعہ تھا جو کبھی کبھی ان کے لیے باہمی جنگ و پیکار کا سبب بھی بن چکا تھا۔ حجاز کے شمال میں ہو کر گزرنے والا سینا کا یہ رستہ اسی طرح مکہ اور یمن کو جانے والے قافلوں کے رستے سے بھی مل جاتا تھا۔ اس رستے پر ان قافلوں کی بڑی گہما گہمی رہتی تھی جو مصر اور بحیرہ قلزم کے شہروں کا تجارتی سامان یمن، ایران، ہندوستان اور مشرق بعید کے ممالک میں پہنچایا کرتے تھے اور اسی رستے سے یمن، ایران، ہندوستان اور مشرق بعید کی تجارتی اشیاء بکثرت مصر اور بحیرہ روم کے شہروں میں لے جاتی جاتی تھیں۔ چنانچہ مصری تاجر اپنے قافلوں کے ساتھ بلاد عرب کے ناک قلعے یا فوج کے استحکام و حفاظت کے لیے چاروں طرف دیوار نما ستونوں کی قطار (لغات جدیدہ) تالیف مولانا سید سلیمان ندوی مرحوم)

سے گزرتے تھے اور وہ عرب، جو مشرق کا سامان تجارت لے کر مصر جاتے تھے، مصر پہنچ کر کچھ دن ٹھہرتے تھے اور وہاں سے نیا سامان تجارت لے کر واپس آتے تھے۔ یہ سلسلہ قدیم ترین زمانے سے جاری تھا اور لوگوں کے بحری تجارت سے مانوس ہو جانے کے باوجود برابر جاری رہا۔

مؤرخین عہد عتیق کہتے ہیں کہ یہی تعلق تھا جس کی بنا پر بہت سے عربوں نے فراعنہ کے عہد میں، مصر کے ریگستانوں کو اپنا مسکن بنا لیا تھا اور مصر کے تاریکین وطن، قافلوں کے رستے پر ایک نخلستان کے قریب آباد ہو گئے تھے۔ بعد کو یہی تاریکین وطن وہ حج بن گئے، جس سے یثرب۔۔۔ مدینہ الرسول علیہ الصلوٰۃ والسلام۔۔۔ کے برگ و بار پیدا ہوئے۔ یہ تجارتی تعلقات اور قافلوں کی حفاظت ہی وہ تہا رشتہ نہ تھا جس نے قدیم زمانے میں عربوں اور مصریوں کو ایک دوسرے سے ملایا، بلکہ ان کے درمیان صلہ رحمی بھی قائم تھا، جسے اہل یمن نے تو بھلا دیا تھا، لیکن اہل حجاز اور ان میں خاص طور پر اہل مکہ اسے فراموش نہ کر سکے تھے۔ اس لیے کہ حضرت ابراہیم علیہ السلام کے صاحبزادے حضرت اسماعیل عربوں کے جدِ اعلیٰ تھے اور ان کی والدہ حضرت ہاجرہ اصل نسل سے مصری تھیں۔ حضرت ابراہیمؑ اپنی زوجہ حضرت سارہ کے ساتھ عراق سے فلسطین اور فلسطین سے مصر تشریف لے گئے۔ مصر کے بادشاہ نے ان کی خدمت میں حضرت ہاجرہ کو پیش کیا اور ان کے بطن سے حضرت اسماعیل پیدا ہوئے۔ حضرت سارہ نے جب یہ دیکھا کہ حضرت ابراہیمؑ ان کے اور حضرت ہاجرہ کے درمیان مساوات برتتے ہیں تو ناراض ہو گئیں اور قسم کھائی کہ حضرت ہاجرہ کے ساتھ نہیں رہیں گی۔ حضرت ابراہیمؑ حضرت ہاجرہ اور ان کے صاحبزادے کو لے کر جزیرۃ العرب میں تشریف لے گئے اور انہیں اس جگہ اتارا جہاں آج کل مکہ آباد ہے۔ حضرت اسماعیل نے قبیلہ جرہم کی ایک دوشیزہ سے شادی کی، جس سے بارہ لڑکے پیدا ہوئے اور یہی عرب مستعربہ کے جدِ اجداد ہیں چنانچہ یہ عرب اپنے نھیاہی رشتہ داروں، بنو جرہم کی طرف سے نبنائاں عربوں سے تعلق رکھتے تھے جو عرب بن قحطان کی اولاد تھے اور ان کے جدِ اعلیٰ حضرت اسماعیل علیہ السلام کی نھیاں مصر کی تھیں۔

حضرت ابراہیمؑ پہلے مصر تشریف لے گئے اور وہاں سے حضرت ہاجرہ کو لے کر جزیرۃ

العرب آئے۔ اس طرح ان دونوں نسلوں میں حضرت مسیح کی پیدائش سے اکیس سو (۲۱۰۰) برس پہلے نسبی تعلق پیدا ہو گیا اور اس نئے رشتے نے اس تجارتی رشتے میں جو ان دونوں قوموں کے درمیان مدتِ مدید سے قائم تھا، ایک اور اضافہ کر دیا۔ پھر اس نسبی رشتے کے دو سو برس بعد ان دونوں قوموں کے درمیان ایک سیاسی رشتے نے جنم لیا، جس نے تاریخ پر اپنا ایک مستقل اثر چھوڑا۔ اس کی تفصیل یہ ہے کہ مصر کے ملوک رعاعۃ الکہوس، اصلاً عرب تھے جو ترک وطن کرنے پہلے فلسطین میں آباد ہوئے، اس کے بعد مصر کا رخ کیا اور وہاں لڑ بھڑ کے اپنی حکومت کی بنیاد ڈالی، جو بیسویں صدی قبل مسیح کے اوائل سے شروع ہو کر پندرہویں صدی قبل مسیح کے اواخر تک، مسلسل پانچ سو برس قائم اور اس تمام مدت میں پوری وادی نیل پر محیط رہی۔ اس کے بعد مصریوں نے ان لوگوں کو نکال دیا۔ جب یہ مصر سے نکلے ہیں تو ان کی تعداد چالیس لاکھ کے لگ بھگ تھی۔ بعض مؤرخین کہتے ہیں کہ یہ کھوس بنی اسرائیل ہی تھے اور حضرت یوسف علیہ السلام کا واقعہ انہی کے عہد حکومت میں پیش آیا تھا۔ مصر و عرب کے یہ تجارتی، سیاسی اور نسبی تعلقات یوں ہی چلتے رہے۔ کبھی کمزور پڑ جاتے، کبھی قوت پکڑ لیتے، رومیوں کے مصر پر قبضہ کر لینے کے بعد کچھ دن کے لیے ان میں ضعف پیدا ہوا، لیکن بعد کو یہ پھر اپنی سابقہ رفتار پر آ گئے، جس کی وجہ یہ تھی کہ عرب گرمیوں کے موسم میں شام کے سفر پر جایا کرتے تھے۔ ان میں سے کچھ لوگ ایلد (عقبہ) کے قریب قافلوں کے اس رستے پر ہو لیتے جو سیدھا مصر پہنچتا تھا۔ اکثر عربوں کا شام آنا جانا رہتا تھا۔ جب وہ شام پہنچتے اور اپنی تجارتی ضروریات سے فارغ ہو جاتے تو وہاں سے مصر چلے جاتے۔ جیسا کہ جاہلیت اور اسلام میں حضرت عمرو بن عاصؓ کا معمول تھا۔

مصر اور عرب کے تعلقات میں، بحری راستہ بھی قافلوں کے راستے سے کچھ کم اہمیت نہ رکھتا تھا۔ مصری ملاحوں کے جہاز جدہ اور عرب کی دوسری بندرگاہوں پر لنگر انداز ہوتے تھے جہاں وہ تجارتی اشیاء کا تبادلہ کرتے اور ملاح اپنے کھانے پینے کی ضروری چیزیں خریدتے تھے۔ انہیں تعلقات کی بنا پر بعض مصری عرب میں آ کر آباد ہو جاتے تھے۔ جس طرح بعض عرب، گرمیوں کے تجارتی سفر پر جاتے اور مصر پہنچ کر اس کے ریگستانوں میں

گزر یوں کا شای خاندان۔

قیام کر لیتے تھے۔ سیرت کی کتابوں میں ہے کہ بعثت نبویؐ سے چند سال پہلے ایک دفعہ مکہ میں سیلاب آیا جس سے کعبے کی دیواریں منہدم ہو گئیں۔ اس سیلاب میں ایک رومی تاجر باقوم کا جہاز جو مصر سے آ رہا تھا، ٹوٹ گیا اور سمندر کی موجوں نے اسے ساحل پر پھینک دیا۔ مکے والوں نے کعبے کی بنیادیں بھرنے کے لیے اس جہاز کی لکڑی خرید لی اور ایک قطبی خنجر سے جو مکے میں مقیم تھا۔ اس کام میں تعاون چاہا۔ اس قطبی نے مکے والوں کے لیے کام کرنے اور باقوم کا ہاتھ بٹانے کی حامی بھر لی۔ مصر کا صرف ایک یہی قطبی نہ تھا جو بلد حرام میں رہتا تھا بلکہ اور بھی کچھ مصری وہاں آباد تھے۔ ان تعلقات کی وجہ سے عربوں کو مصر کے متعلق بہت سی باتیں معلوم تھیں اور قرآن مجید نے بھی اکثر موقعوں پر اس ملک کا ذکر کر کے ان کی معلومات میں اضافہ کر دیا تھا۔ انہیں اپنے بھائی بندوں کی زبانی، جو بہ سلسلہ تجارت مصر آتے جاتے رہتے تھے، مصر کے عظیم دریا، زرخیز زمین، سرسبز کھیتوں اور کثیر پیداوار کا حال پہلے ہی سے معلوم تھا، لیکن جب قرآن نے حضرت یوسف علیہ السلام اور حضرت موسیٰ علیہ السلام کے واقعات بیان کیے تو ان سنی سانی باتوں کی تصدیق کے علاوہ بہت سی نئی چیزیں بھی ان کے علم میں آ گئیں۔ اللہ تعالیٰ فرعون اور اس کی قوم کی غرقابی کا ذکر کرنے کے بعد سورہ دخان میں فرماتا ہے:

كَمْ تَرَكُوا مِنْ جَنَّاتٍ وَغُيُوبٍ وَ زُرُوعٍ وَ مَقَامٍ كَرِيمٍ وَ نَعْمَةً كَانُوا فِيهَا أَفْكَاهِينَ۔ (الدخان: ۲۵-۲۷)

(ترجمہ: یہ لوگ کتنے باغ اور چشمے اور کھیت اور عمدہ مکانات اور آرام کے سامان جن میں مزے اڑاتے تھے، چھوڑ مرے۔)

پھر سورہ زخرف میں فرماتا ہے:

وَنَادَىٰ فِرْعَوْنُ فِي قَوْمِهِ قَالَ يَا قَوْمِ أَلَيْسَ لِي مُلْكُ مِصْرَ وَ هَذِهِ الْأَنْهَارُ تَجْرِي مِن تَحْتِي أَفَلَا تُبْصِرُونَ۔ (الزخرف: ۵۱)

(ترجمہ: اور فرعون نے اپنے لوگوں میں یہ منادی کرائی: لوگو! کیا مصر کا بادشاہ میں نہیں ہوں اور یہ نہریں میرے (کل کے) نیچے بہہ رہی ہیں؟ کیا تم کو سو جھتا نہیں۔)

اس کے بعد سورہ البقرہ میں ارشاد ہوتا ہے:

وَاذْقُلْتُمْ يَمْوُسَى لَنْ نَصْبِرَ عَلَى طَعَامٍ وَاحِدٍ فَلَدَّ لَنَا رَبُّكَ يُخْرِجُ
لَنَا مِمَّا تَنْبِتُ الْأَرْضُ مِنْ بَقْلِهَا وَقِثَّائِهَا وَفُؤَيْهَا وَعَدْسِهَا وَأَوْبَضِلَهَا أَقَالَ
اتَّسَبَدِلُونَ الَّذِي هُوَ أَدْنَى بِالَّذِي هُوَ خَيْرٌ اهْبِطُوا مِصْرًا فَإِنَّ لَكُمْ مَّا
سَأَلْتُمْ۔ (البقرہ: ۶۱)

(ترجمہ: جب تم نے کہا: اے موسیٰ! ہم سے ایک کھانے پر کبھی صبر نہ ہو سکے گا۔ تو اپنے مالک سے دعا کر! ہمارے لیے زمین کی پیداوار نکالے۔ ساگ اور گکڑی اور گیہوں (یاہن) اور مسور اور پیاز۔ موسیٰ نے کہا تم بڑھیا چیز کے بدلے گھنٹیلینا چاہتے ہو۔ (اچھا تو خیر تم ایسا کرو) مصر میں اتر پڑو، وہاں جو تم مانگتے ہو وہ تم کو ملے گا۔)

دوسری جگہ قرآن نے مصر کے مخلوق اور اس کے آثار کا ذکر اور مصر کی تاریخ اور مصریوں کے عقائد و عبادات کی طرف اشارے کیے ہیں۔ یہ اور مصر سے متعلق اسی قسم کی دوسری آیات، حضرت ابراہیمؑ، حضرت یوسفؑ، حضرت موسیٰؑ اور دوسرے پیغمبروں کے حالات کے ضمن میں نازل کی گئیں، جن سے مسلمانوں کے ذہن میں مصر کے طبعی جغرافیہ کی ایک تصویر کھینچ گئی اور عہد عتیق سے لے کر اس وقت تک کی مصری تاریخ ان کی نگاہوں کے سامنے آ گئی۔ قرآن نے حضرت موسیٰؑ کا قصہ دہرایا اور مسلمانوں کے حافظے میں ابنِ عمران کی زندگی کے تمام واقعات تازہ ہو گئے فرعون نے اپنے پریشان خوابوں کی تعبیر دینے والوں کی ہدایت کے مطابق تمام ملک میں فرمان جاری کر دیا کہ جس گھر میں لڑکا پیدا ہو قتل کر دیا جائے۔ حضرت موسیٰؑ پیدا ہوئے تو ان کی والدہ نے اپنے شیر خوار جگر گوشے کو دریائے نیل میں بہا دیا۔ فرعون کے گھر والوں کی نظر پڑی تو بچے کو دریائے نیل میں ڈال لیا اور پالنے پوسنے لگے۔ جب حضرت موسیٰؑ جوان ہوئے تو بنی اسرائیل کے ایک شخص کی حمایت کرتے ہوئے ایک مصری کو مکار مار کر ہلاک کر دیا۔ مصریوں کے خوف سے حضرت موسیٰؑ مدین چلے گئے اور وہاں کے سردار کی بیٹی سے شادی کر لی۔ دس برس اس سردار کی خدمت کرنے کے بعد طور کی راہ مصر روانہ ہوئے۔ وادیِ امین میں ان کے رب نے انہیں پکارا اور رسالتِ تقویٰ فرمادی۔ حضرت موسیٰؑ اور ان کے بھائی حضرت ہارونؑ، فرعون کے پاس پہنچے اور اسے اللہ کی طرف بلایا۔ فرعون کی رگ غرور پھڑکی اور اس نے اپنی قوم سے کہا: ”أَنفِلُواكُمُ

الاعلیٰ! میں تمہارا سب سے بڑا پروردگار ہوں! پھر اپنے وزیر سے کہنے لگا:

يَا هَامَانَ ابْنُ لِي صَدِّحًا عَلَيَّ اَنْتَلُعُ الْاَسْبَابَ اَسْبَابَ السَّمَوَاتِ فَاَطْلِعْ
اِلَى اِلٰهِ مُوسَى وَابْنِي لَا ظُلْمَةَ كَاذِبًا (المومن: ۳۶-۳۷)

(ترجمہ: اے ہامان! میرے لیے ایک محل تیار کر! شاید میں ان رستوں تک جا پہنچوں جو آسمان کے رستے ہیں، پھر موسیٰ کے خدا کو جھانک کر دیکھوں اور میں تو اسے جھوٹا سمجھتا ہوں۔)

حضرت موسیٰؑ نے اپنے معجزات دکھائے جن کے جواب میں فرعون نے جادوگروں کو طلب کیا، لیکن جادوگروں نے جب یہ دیکھا کہ عصائے موسیٰ ان کے تمام ساحراہد کلمات کو نکل گیا تو وہ سب کے سب حضرت موسیٰؑ پر ایمان لے آئے اور ان کی دیکھ کر یحییٰ بنی اسرائیل بھی ساتھ ہو گئے، فرعون نے محسوس کیا کہ حضرت موسیٰؑ اور ان کے متبعین اس سلطنت میں فساد برپا کریں گے، اس لیے وہ ان کی جان کے درپے ہو گیا۔ حضرت موسیٰ بنی اسرائیل کو لے کر ارض معاد کی طرف چلے، فرعون نے ان کا تعاقب کیا، لیکن اللہ نے اس کے لشکر سمیت اسے دریا میں غرق کر دیا اور وہ باغ، چشمے، کھیت، عمدہ مکانات اور بیش و راحت کے سامان چھوڑ کر، جن میں وہ اور اس کے ہم قوم مزے اڑاتے تھے، ہلاک ہو گیا۔ حضرت یوسفؑ کے نسل نے عربوں کو مصر کی وہ نعمت و ثروت یاد دلائی جس کا بیشتر حصہ غیر ملکی حکام ہڑپ کر جاتے تھے۔ عزیز مصر نے حضرت یوسفؑ کو خرید اور اس کی بیوی نے انہیں بڑی عزت و تکریم کے ساتھ رکھا۔ غالباً اس لیے کہ وہ حضرت یوسفؑ کو اپنے ملک کے لیے مفید سمجھ رہی تھی یا شاید اس لیے کہ آگے چل کر انہیں اپنا بیٹا قرار دلانا چاہتی تھی، لیکن جب حضرت یوسفؑ جوان ہوئے اور شباب نے ان کے حسن میں نکھار پیدا کیا تو عزیز مصر کی بیوی خود ان کی محبت میں گرفتار ہو گئی۔

وَقَالَ نِسْوَةٌ فِي الْمَدِينَةِ امْرَأَةُ الْعَزِيزِ تُرَاوِدُ فَتَاهَا عَنْ نَفْسِهِ قَدْ شَغَفَهَا حُبًّا اِنَّا لَنَرَاهَا فِي ضَلَالٍ مُّبِينٍ فَلَمَّا سَمِعَتْ بِمَكْرِهِنَّ اَرْسَلَتْ اِلَيْهِنَّ وَاَعْتَدَتْ لِهِنَّ مَتَكًا وَاَتَتْ كُلَّ وَاحِدَةٍ مِنْهُنَّ سِكِّينًا وَقَالَتِ اخْرِجْ عَلَيْنَّيْ فَلَمَّا اُيِّنَ اَنْ كَبُرْنَہُ وَقَطَّعْنَ اَيْدِيَهُنَّ وَقُلْنَ حَاشَ لِلّٰہِ مَا هَذَا بَشَرًا اِنْ

هَذَا اِلَّا مَلَكَ كَرِيْمٌ قَالَتْ فَاذِلْكَ الَّذِي لُمْتَنِي فِيهِ وَلَقَدْ رَاوَدْتُهُ عَنْ نَفْسِهِ
فَاسْتَعْصَمَ وَلَئِنْ لَّمْ يَفْعَلْ مَا اَمْرُهُ لَيُسْجَنَنَّ وَلَيَكُونَا مِّنَ
الصَّاغِرِيْنَ۔ (یوسف: ۳۰-۳۲)

(ترجمہ: اور شہر میں عورتوں نے کہنا شروع کیا کہ عزیز کی بیوی اپنے غلام کو اپنی طرف
مائل کرنا چاہتی ہے اور اس کی محبت اس کے دل میں گھر کر گئی ہے۔ ہم دیکھتے ہیں کہ وہ صریح
گمراہی میں ہے۔ جب اس نے ان عورتوں کی چال سنی تو ان کو بلوا بھیجا اور ان کے لیے کھانا
تیار کیا اور ہر ایک کو ایک چھری دی اور یوسف سے کہا کہ ان کے سامنے باہر آؤ۔ جب
عورتوں نے ان کو دیکھا، اسے بہت بڑا سمجھا اور اپنے ہاتھ کاٹ لیے اور بے اختیار بول
اٹھیں کہ سبحان اللہ! یہ آدمی نہیں، یہ تو کوئی بزرگ فرشتہ ہے۔ تب عزیز کی عورت نے کہا یہ
وہی ہے جس کے بارے میں تم مجھے طعنے دیتی تھیں اور بے شک میں نے اس کو اپنی طرف
مائل کرنا چاہا مگر یہ بچا رہا اور اگر یہ وہ کام نہ کرے گا جو میں اس سے کہتی ہوں تو قید کر دیا
جائے گا اور ذلیل ہوگا۔)

حضرت یوسف علیہ السلام اپنے انکار پر قائم رہے اور قید کر دیئے گئے۔ جن عورتوں
نے اپنے ہاتھ کاٹ لیے تھے انہیں عزیز کی بیوی کے اس فعل میں کوئی ایسی بات نظر نہ آئی
جس پر اسے ملامت کی جاسکتی۔ حضرت یوسف چند برس قید خانے میں رہے اور وہاں
اس وقت نکلے جب بادشاہ کے اس خواب کی تعبیر بیان کی جس میں اس نے دیکھا تھا کہ
سات موٹی گایوں کو سات دبلی گائیں کھا رہی ہیں اور سات خوشے سبز ہیں اور سات خشک،
اور کہا:

تَزَرَعُونَ سَبْعَ سِنِيْنَ دَابَّاً فَمَا حَصَدْتُمْ فَذَرُوْهُ فِيْ سُنْبُلَةٍ اِلَّا قَلِيْلًا
مِّمَّا تَاْكُلُوْنَ۔ ثُمَّ يَأْتِيْ مِنْ بَعْدِ ذٰلِكَ سَبْعٌ شِدَادٌ يَّاْكُلْنَ مَا قَدَّمْتُمْ لَهُنَّ اِلَّا
قَلِيْلًا مِّمَّا تَحْصِنُوْنَ ثُمَّ يَأْتِيْ مِنْ بَعْدِ ذٰلِكَ عَامٌ فِيْهِ يُغَاثُ النَّاسُ وَفِيْهِ
يَعَصِرُوْنَ۔ (یوسف: ۴۷-۴۹)

(ترجمہ: تم لوگ سات سال تک متواتر کھیتی کرتے رہو گے، تو جو غلہ کاٹو تو ٹھوڑے سے

غلے کے سوا، جو کھانے میں آئے، اسے خوشوں ہی میں رہنے دینا۔ پھر اس کے بعد سات سال سخت آئیں گے کہ جو غلہ تم نے جمع کر رکھا ہوگا سب کھا لو گے، صرف وہی تھوڑا سا رہ جائے گا جو تم با احتیاط رکھ چھوڑو گے پھر اس کے بعد ایک سال آئے گا جس میں لوگوں کی فریاد سنی جائے گی اور اس میں وہ انگوڑ بھی بچھڑیں گے۔)

بادشاہ نے حضرت یوسف کو اپنے خزانوں کا امین بنادیا اور انہوں نے اتنی خوبی سے انتظام کیا کہ ملک میں پھر اسی سرسبزی و شادابی اور رونق و آسودگی کا دور دورہ ہو گیا۔ زمینیں پیداوار کے خزانے اگلنے لگیں اور ساگ، گلہری، گیسوں، مسور اور پیاز، جو اللہ نے چاہا ان میں پیدا ہونے لگا۔ حضرت یوسف اور حضرت موسیٰ کے یہ قصبے مصر کے طبعی حالات اور اس کی مرفہ الحالی کے ایسے مرتفع ہیں، جن میں مصریوں کے عقائد و عبادات، ان کے اخلاق و عادات، ان کی تاریخ اور ان کے ابتدائی طرز حکومت کے نقوش جھلکیاں مارتے ہیں۔ مصر کے حالات پر قرآن کریم نے جو روشنی ڈالی ہے اس کے بعض حصوں کا خلاصہ ہم اوپر پیش کر آئے ہیں۔ فطری بات تھی کہ صدر اول کے مسلمان مصر کے متعلق قرآن کے فرمودات کا تتبع کرتے اور یہ تتبع ان کے حافظے میں مصر کی تمام معلومات تازہ کر دیتا پھر یہود و نصاریٰ بھی حضرت موسیٰ، حضرت عیسیٰ اور دوسرے پیغمبروں کے معاملے میں باہم لڑتے جھگڑتے اور ان کے متعلق جو کچھ قرآن میں آیا ہے، اس پر مسلمانوں سے بحث و تکرار کرتے رہتے تھے جس سے ایک طرف تو مسلمانوں کے علم میں اضافہ ہوتا تھا اور دوسری طرف مصر پر ان کی نظر .. وسیع اور گہری ہوتی چلی جاتی تھی۔

۱۔ کے متعلق مسلمانوں کی معلومات صرف ابتدائی زمانے تک ہی محدود نہ تھیں بلکہ وہ اپنے زمانے کے مصر کو اس کی قدیم تاریخ کے مقابلے میں کہیں زیادہ جانتے تھے اور اس کی وجہ یہ تھی کہ ایران و روم کے معاملات سے عربوں کو بطور خاص دلچسپی تھی یہاں تک کہ وہ دو گروہوں میں منقسم ہو گئے تھے۔ ایک گروہ ایران کا طرفدار تھا اور دوسرے گروہ کی ہمدردیاں روم کے ساتھ تھیں۔ ساتویں صدی عیسوی کے نصف آخر میں جب ایران نے

روم پر غالب آ کر مصر و شام فتح کیے ہیں، رسول اللہ ﷺ مبعوث ہو چکے تھے۔ آپ کے دشمن ایرانیوں کے دوست تھے اور کہتے تھے کہ ”رومیوں نے شکست اس لیے کھائی ہے کہ وہ بھی مسلمانوں کی طرح اہل کتاب ہیں۔“ مسلمان پہلے ہی روم کے طرفدار تھے، لیکن ان کی طرف داری میں اس وقت اور بھی شدت پیدا ہو گئی جب اللہ تعالیٰ کا یہ ارشاد نازل ہوا:

غُلِبَتِ الرُّومُ فِيْ اٰذْنِى الْاَرْضِ وَهُمْ مِّنْ بَعْدِ عَلَيْهِمْ سَيِّغُلُبُوْنَ فِيْ
بَضْعِ سِنِيْنَ۔ (الروم: ۲-۴)

(ترجمہ: رومی مغلوب ہو گئے ہیں زمین کے قریب ترین حصے۔ شام میں، اور وہ مغلوب ہونے کے بعد، چند برس میں غالب آ جائیں گے۔)

فریقین، ان دونوں عظیم الشان سلطنتوں کے حالات کا مطالعہ کرتے رہے۔ ان کی باہمی معرکہ آرائیوں کی خبریں سننے اور ان خبروں پر آپس میں لڑتے جھگڑتے رہے۔ مصر میں ایرانیوں اور رومیوں کی جنگ بہت دنوں تک جاری رہی۔ ایرانیوں نے ۶۶۶ء میں مصر پر چڑھائی کی تھی، جہاں وہ نو برس تک قابض رہے، لیکن اس کے بعد ہرقل نے انہیں مصر و شام سے نکال دیا۔ اس تمام مدت میں مسلمانوں کی نگاہیں انہیں علاقوں پر لگی رہیں۔ انہیں یقین تھا، جیسا کہ اللہ نے اپنی نبی پر وحی میں فرمایا ہے، لاوی ایک نہ ایک دن ایرانیوں پر ضرور غالب آئیں گے۔ جس وقت اللہ کی بات پوری ہوئی اور ایرانی اپنے ملک میں دھکیل دیئے گئے۔ رسول اللہ ﷺ مدینہ ہجرت فرما چکے تھے اور مسلمانوں کے فوجی دستے مدینے کے گرد و نواح میں بھیجے جا رہے تھے۔ اس کے بعد جب حالات درست ہو گئے تو رسول اللہ ﷺ نے کسرئی قیصر، حیرہ اور غسان کے بادشاہوں، جزیرہ نمائے عرب کے جنوبی فرمان رواؤں اور حاکم مصر کے پاس اپنے ایلچی بھیجے اور ان سب کو اسلام کی دعوت دی۔

یہ امر قابل لحاظ ہے کہ حاکم مصر، مقوقس نے رسول اللہ ﷺ کے مکتوب مبارک کے جواب میں جو کچھ کہا وہ تمام ملوک و امراء کے جواب سے بہتر اور دوستانہ تھا۔ اس نے رسول اللہ ﷺ کے ایلچی حضرت حاطب بن ابی بلتعہ کے ہاتھ خط بھیجا کہ میرے عقیدے میں بھی ایک نبی کا ظہور ہونے والا ہے مگر میرا خیال تھا کہ وہ شام میں ظاہر ہوگا، اور لکھا کہ اس نے

اچھی کے ساتھ عزت و اکرام کا سلوک کیا ہے اور ان کے ہمراہ دونو جوان لڑکیاں، ایک سفید رنگ کا خچر، ایک گدھا، کچھ مال اور مصری مصنوعات نذرانے کے طور پر بھیجی ہیں۔ رسول اللہ ﷺ نے ان دونوں لڑکیوں میں سے حضرت ماریہ قبطیہؓ کو ذات رسالت کے لیے مخصوص فرمایا۔ ان کے بطن سے حضرت ابراہیمؑ تولد ہوئے۔ اس کے بعد رسول اللہ ﷺ کبھی کبھی فرماتے تھے: ”قبطیوں کے ساتھ خوش سلوکی سے پیش آنے کا حکم مانو کہ تم پر ان کا حق ہے اور تم سے ان کا رشتہ!“

رسول اللہ ﷺ کا حضرت حاطبؓ کو مقوقس کے پاس اچھی بنا کر بھیجنا اور عین اسی وقت حضرت عمرو بن عاصؓ کو عمان کی سفارت پر مامور کرنا، اس امر کا ثبوت ہے کہ حضرت حاطبؓ تجارت کے سلسلے میں اکثر و بیشتر مصر آتے جاتے رہتے تھے اور اس سے گمان ہوتا

ابن عبدالحکم نے ”مصر کی فتوحات اور حالات“ میں حضرت حاطبؓ کی اس سفارت کا ذکر کیا ہے اور اس مکتوب نبویؐ کی عبارت، جو حضرت حاطبؓ، حاکم مصر کے پاس لے کر گئے تھے، یہ درج کی ہے۔ ”بسم اللہ الرحمن الرحیم! اللہ کے رسول محمدؐ کی طرف سے عظیم القبط مقوقس کے نام۔ سلامتی ہو اس پر جو حق کی پیروی کرے! اما بعد! میں تمہیں اسلام کی دعوت دیتا ہوں۔ اگر تم نے اسے قبول کر لیا تو تم بھی سلامت رہو گے اور اللہ تعالیٰ اس کا دو گنا اجر ارزانی فرمائے گا۔ اے اہل کتاب! اس بات کی طرف آ جاؤ جو ہم تم دونوں کے لیے یکساں طور پر مسلم ہے اور وہ یہ کہ ہم اللہ کے سوا کسی کی عبادت نہ کریں اور کسی کو اس کا شریک نہ ٹھہرائیں اور نہ ہم میں سے کوئی انسان دوسرے انسان کے ساتھ ایسا برتاؤ کرے۔ گویا خدا کو چھوڑ کر اسے اپنا پروردگار بنالیا ہے۔ پھر اگر یہ لوگ رومگردانی کریں تو کہہ دو! کہ ہم (تو) خدا کے سامنے والے ہیں۔“ ابن عبدالحکم نے یہ بھی لکھا ہے کہ مقوقس نے ایک رات حضرت حاطبؓ کو خطبے میں بلا کر ان سے رسول اللہ ﷺ کے متعلق دریافت کیا اور جب حضرت حاطبؓ نے ذات رسالت کی صفات بیان کیں تو کہا: ”میں جانتا ہوں کہ ایک پیغمبر ابھی آتا باقی ہے، لیکن میرا خیال تھا کہ وہ شام میں ظہور کرے گا۔ کیونکہ اس سے پہلے تمام پیغمبر وہیں مبعوث ہوئے ہیں۔ لیکن اب میں دیکھتا ہوں کہ وہ جہد و مصیبت کی سرزمین عرب میں ظاہر ہوا ہے۔ قطعی اس کی حلقہ گوشی میں میرا ساتھ نہیں دیں گے اور میں نہیں چاہتا کہ انہیں میری اور تمہاری اس گفتگو کا علم ہو۔ تمہارے پیغمبر کا اس ملک پر غلبہ ہوگا۔ اس کے ساتھی بعد کو ہمارے ان میدانوں میں اتریں گے اور ان پر غالب آئیں گے۔ لیکن میں قبطیوں سے اس کے متعلق ایک حرف نہ کہوں گا۔ تم اپنے دوست کے پاس واپس جاؤ!“ مع مقوقس نے کاتب کو بلا کر عربی زبان میں یہ خط لکھوایا: ”عبداللہ کے بیٹے، محمد کو عظیم القبط مقوقس کا سلام اما بعد، میں نے آپ کا خط پڑھا اور جو کچھ آپ نے اس میں تحریر فرمایا ہے، جس چیز کی طرف دعوت دی ہے اسے سمجھاں میں جانتا تھا کہ ایک پیغمبر ابھی آتا باقی ہے۔ لیکن میرا خیال تھا کہ وہ شام میں ظہور کرے گا۔ میں نے آپ کے قاصد کا احترام کیا ہے اور آپ کی خدمت میں دو لڑکیاں جو قبطیوں میں بڑے درجے اور حیثیت کی مالک ہیں اور سواری کے لیے ایک خچر دیتے پیش کر رہا ہوں۔ والسلام!“

ہے کہ مصری زبان بھی یہ بخوبی جانتے تھے۔ اگر حضرت عمرو بن عاصؓ حضرت حاطبؓ کے مقابلے میں مصر اور اس کی زبان سے زیادہ واقف ہوتے تو رسول اللہ ﷺ انہیں حضرت حاطبؓ پر ترجیح دیتے اور مقوقس کے پاس انہیں کو اطمینان بنا کر بھیجتے۔ اس میں کوئی شک نہیں کہ رسول اللہ ﷺ کی وفات کے بعد مصر کے متعلق مسلمانوں کی معلومات خاصی وسیع ہو گئی تھیں، جس وقت حضرت عمرو بن عاصؓ نے امیر المومنینؓ سے فتح مصر کا ذکر چھیڑا ہے، مسلمان اس سے کئی سال پہلے عراق دشام فتح کر چکے تھے۔ ان دونوں ملکوں میں انہوں نے اقامت اختیار کر لی تھی اور یہاں کے باشندوں سے ان کا میل جول اچھا خاصا بڑھ چکا تھا۔ اس سے پہلے کہ ہرقل ایرانیوں کو مصر سے نکالے، ایرانی دس برس تک مصر پر حکومت کرتے رہے تھے اور انہیں اس کے قلعوں اور میدانوں، اس کی دولت اور تہذیب کے متعلق بہت کچھ واقفیت حاصل ہو گئی تھی، جس کا ذکر انہوں نے ان عربوں سے کیا، جن سے ایران میں اسلامی فتوحات کے بعد ان کے تعلقات قائم ہوئے۔ مصر و شام کا رشتہ، ایران و مصر کے رشتے سے بھی قوی تھا اس لیے کہ یہ دونوں ملک رومیوں کے زیر اقتدار تھے اور اس لیے کہ اہل شام کا تجارت کے سلسلے میں اکثر مصر آنا جانا رہتا تھا۔ چنانچہ مسلمانوں نے اہل شام سے بھی مصر کے متعلق بہت سی معلومات حاصل کیں اور اس طرح جب حضرت عمرو بن عاصؓ نے خلیفہ المسلمینؓ سے فتح مصر کی گفتگو چھیڑی، حضرت عمرؓ، حضرت عمرو بن عاصؓ اور دوسرے بہت سے مسلمانوں کے ذہن میں مصر کی واضح تصویر موجود تھی۔

یہ تصویر بڑی دلکش تھی۔ مصر کی شادابی و زرخیزی تمام دنیا میں ضرب المثل کی حیثیت رکھتی تھی۔ گیہوں، جو اور اسی قسم کا دوسرا غلہ جو مصریوں کی ضرورت سے بچ رہتا تھا، رومی سلطنت کا پیٹ پالتا تھا۔ غلے کے علاوہ بھی مصر میں کھانے پینے کی بے شمار چیزیں تھیں اور قیمتی پتھروں اور کانوں کے ذخیرے کے اعتبار سے بھی وہ بے اندازہ دولت کا مالک تھا۔ باوجودیکہ مصر، رومی سلطنت کا محکوم تھا اور قیصر روم کے زمانے میں ایرانیوں نے اسے بُری طرح پامال کیا تھا، پھر بھی اس کی اہمیت میں کوئی فرق نہ آیا اور وہ علیٰ حالہ دنیا کا سب سے بڑا مرکزی مقام رہا جس میں علم و فن، صنعت و زراعت اور تجارت کے اجتماع نے رونق و ترقی کی ایک ایسی شان پیدا کر دی تھی جو نگاہوں کو لبھاتی اور دلوں کو جھاتی تھی۔ مصر کے

دار السلطنت اسکندریہ نے اپنی وہ تمام تازگی اور دل فریبی محفوظ رکھی جو سکندر مقدونی نے اس کی تعمیر میں صرف کی تھی اور جس میں دس صدیوں کے امتداد نے عظمت و جلال کا ایک ایسا دل فریب و نظرنواز رنگ بھر دیا تھا کہ دنیا کے ہر حصے سے لوگ بے اختیار اس کی طرف کھینچے چلے آتے تھے۔ اس کی آبادی لاکھوں سے متجاوز تھی اور وہاں اس زمانے کی تمام مشہور نسلوں اور مختلف عقیدوں کے لوگ آباد تھے۔ اسکندریہ میں خالص مصریوں کی آبادی نصف سے زیادہ نہ تھی باقی نصف آبادی میں رومی، یونانی، فنیقی اور عرب وغیرہ تھے۔ ان میں کچھ ایسے تھے جن کا مذہب یہودی تھا اور کچھ ایسے جو مسیحیت پر ایمان رکھتے تھے اور یہ سب کے سب اس سحر کار شہر کی فضا میں، عظمت و آسودگی کے زیر سایہ سکون و اطمینان کی زندگی بسر کر رہے تھے اور اس کی عظمت بھی کیسی عظمت، اس کا جلال بھی کیسا جلال تھا! اس کا بڑا مینار، منارہ فاروس، دنیا کے سات عجائبات میں سے ایک تھا۔ وہاں بڑی بڑی عبادت گاہیں، فنون کے وسیع سے وسیع ترمیدان، عالیشان عمارتیں، عام تفریح گاہیں اور حمام اتنے تھے کہ ان کا شمار نہیں ہو سکتا اور ان کی دل کشی کا یہ عالم تھا کہ مہذب سے مہذب اور ترقی یافتہ سے ترقی یافتہ شہروں سے آنے والے سیاح بھی انہیں دیکھ کر دنگ رہ جاتے تھے۔ اسکندریہ کے بازار دنیا کے تمام بازاروں سے بڑے اور ان کی چہل پہل دنیا کی ہر چہل پہل سے بڑھ کے تھی۔ وہاں گیہوں، ریشم، کاغذ اور شیشے کے علاوہ مصر کی پیداوار و مصنوعات کی بہت بڑی تجارت ہوتی تھی۔ اس کے علاوہ بلاد نوبہ اور حبش سے سونے اور ہاتھی دانت کا بے انتہا سامان وہاں لایا جاتا تھا۔ ہندوستان و چین کے سمندروں سے روئی، ریشم، چاندی اور جواہرات وغیرہ پہلے بحیرہ قلزم آتے تھے اور وہاں سے اس نہر کے ذریعے نیل میں منتقل کیے جاتے تھے جو بحیرہ قلزم کو دریائے نیل سے ملاتی تھی اور اس کے بعد اس عظیم الشان دریا کے اوپر اوپر بہتی ہوئی اسکندریہ پہنچ جاتی تھی۔

اسکندریہ کی اس لمبی چوڑی تجارت کو دیکھتے ہوئے کوئی تعجب نہیں اگر اس کی بندرگاہ، دنیا کی تمام بندرگاہوں سے بڑی ہو اور جہاز سازی کی صنعت اس کی سب سے بڑی صنعت۔ اسکندریہ کی بندرگاہ اتنی چوڑی تھی کہ اس میں مختلف حجم کے بارہ ہزار جہاز بہ یک وقت سما جاتے تھے اور جہاز سازی کا کام وہاں روزانہ ہوتا تھا۔ جہاز بنانے کے لیے لکڑی

شام سے آتی تھی مصر میں ایک بڑی مضبوط قسم کی سن پیدا ہوتی تھی جسے ”قوس“ کہتے تھے۔ اس سے جہازوں کی رسیاں اٹھی اور اس کے بادبان بنے جاتے تھے۔ اسکندر یہ میں تجارتی جہازوں کی طرح جنگی جہاز بھی تیار کیے جاتے تھے۔ جنگی جہاز بڑے اور چھوٹے دو قسم کے بنائے جاتے تھے، بڑے جہاز میں ایک ہزار سپاہیوں کی گنجائش ہوتی تھی اور چھوٹے جہاز میں سو (۱۰۰) آدمی آتے تھے۔ ان جہازوں میں جو آلات نصب کیے جاتے تھے وہ افریقی شعلوں کا مینہ برساتے تھے۔ یہ شعلے بڑے ہلاکت آفریں ہوتے تھے۔ ان کا مسالا اتنی جلدی اور اتنی تیزی سے بھڑکتا تھا کہ اس کا بجھانا ناممکن ہو جاتا تھا اور اس میں ہلاکت بازی اور آتشزنی کی ایسی قوت ہوتی تھی کہ عمارتیں جل کے راکھ ہو جاتی تھیں اور دل خوف و دہشت سے دال دال جاتے تھے۔ بعض بڑے جہازوں میں منزلیں اتنی اونچی ہوتی تھیں کہ جب یہ جہاز کسی مسلح شہر کے قریب پہنچتے تھے تو ان کا بالائی حصہ بلندی میں شہر کی فصیلوں سے جا ملتا تھا اور جہاز کے سپاہی مدافعتیں شہر کے ہم سطح ہو جاتے تھے۔ اب اگر وہ چاہتے تو جہاز سے چھلانگ لگا کر فصیلوں پر پہنچ جاتے، ورنہ جہاز کی منزلوں اور فصیلوں کے درمیان پل باندھ کر اسے عبور کر لیتے۔

اسکندر یہ میں بنائے جانے والے بعض تجارتی جہاز اتنے بڑے ہوتے تھے کہ ایک جہاز میں بہ یک وقت چار ہزار اردب لگیوں لاوا جا سکتا تھا۔ یہ تجارتی جہاز اکثر بحر قلزم سے گزر کر جزیرہ نمائے عرب کی بندرگاہوں میں لنگر انداز ہوتے تھے اور مصر کی بنائی ہوئی یا کہیں اور سے مصر آئی ہوئی تجارتی اشیاء وہاں اتار کر حجاز و یمن کے متمدن و غیر متمدن عربوں کے سامنے ان مصریوں کی زندگی کا ایک دلپذیر مرقع پیش کرتے تھے، جن کی لگا تار محنت اور مسلسل کوشش ہی ان کا قومی امتیاز تھی۔ یہ صنعتی و تجارتی فروغ ہی تباہ و خرابی نہ تھی جس نے اسکندر یہ کو دنیا کے تمام شہروں سے ممتاز کر رکھا تھا بلکہ اسکندر اعظم کے اسے آباد کرنے اور بطلانہ کے اس میں قیام پذیر ہونے سے عربوں کی فتح تک یہ شہر دنیا بھر میں عقلی و علمی ارتقا کا سب سے بڑا مرکز تھا۔ صحیح ہے کہ یہ ارتقا کبھی رک جاتا تھا، کبھی اس میں حرکت پیدا ہو جاتی تھی اور کچھ دور۔۔۔ بالخصوص مصر پر رومیوں کی حکومت کا دور۔۔۔ ایسے بھی گزرے

۱۔ فلہ تاجے کا ایک بڑا پیمانہ قبضی الاصل ہے۔ (لغات جدیدہ از مولانا سید سلیمان ندوی مرحوم)

ہیں جن میں بعض دوسرے شہر بھی ان خصوصیات کے اعتبار سے اسکندریہ کے شریک و ہم بن بن گئے تھے تاہم مصر کا یہ دار السلطنت ہمیشہ ان ترقیوں کا مرجع رہا ہے اور یہاں کے عالموں، شاعروں، مصنفوں اور فنکاروں نے مسلسل دس صدیوں تک دنیا کی عقلی زندگی کو سنوارا اور نکھارا ہے۔ یہ فضیلت اسی شہر کے باشندوں کو حاصل ہے کہ انہوں نے یونانی تہذیب کی نشر و اشاعت میں، جو اسکندریہ کے آباد ہونے سے پہلے معرض وجود میں آ چکی تھی۔ اپنی قوتیں صرف کیں، نئے نئے مذاہب فکر قائم کیے، جن میں سے بعض یونانی مذاہب فکر سے رشتہ بہ دامن تھے، بعض ان سے بالکل مختلف تھے اور بعض ان دونوں سے الگ اپنا ایک مستقل وجود رکھتے تھے اور اس میں تعجب کی کوئی بات بھی نہیں جبکہ اسکندریہ ہر قوم اور ہر ملت کے علماء اور ماہرین فن و ادب کا ملجا و ماویٰ تھا اور وہاں عام کتب خانوں، مدرسوں اور علم کے سرچشموں کی اتنی بہتات تھی جو کہیں اور نظر نہیں آتی۔ اسکندریہ کا طبی مدرسہ اتنا عظیم الشان تھا کہ دنیا کا اور کوئی مدرسہ اس کے مقابلے میں پیش نہیں کیا جاسکتا، جو اطباء اس مدرسے میں تعلیم پاتے تھے ان کی قابلیت مسلم ہوتی تھی اور وہ دنیا جہاں میں جہاں کہیں جاتے تھے، عزت و احترام کی نظروں سے دیکھے جاتے تھے، اسی طرح وہاں فقہ و الہیات کی تعلیم کا بھی بہت چرچا تھا اور اس کا اثر ان فلسفیانہ مذاہب میں نمایاں تھا، جن کے لیے اسکندریہ کا مدرسہ مخصوص تھا اور جو مسیحیت کو، جس کی اساس روحانیت پر تھی، یونان کے ان فلسفیانہ مذاہب سے ملادینا چاہتے تھے جن کا مدار محض عقلی منطق پر تھا۔ اس عہد میں فقہ کا یہ چرچا بھی اس مذہبی نزاع کو قوت پہنچانے کا ایک ذریعہ تھا جس نے مصر کو کئی بار اٹھایا بٹھایا اور اسے رومیوں کے مقابلے پر لاکھڑا کیا۔ یہاں تک کہ عربوں کے مصر فتح کرنے سے ذرا پہلے مصریوں اور رومیوں کا یہ جھگڑا نہایت نازک صورت اختیار کر گیا۔ اسکندریہ کے مدرسوں میں فلکیات، ریاضیات، تقویم بلدان اور ہندسہ وغیرہ کی تعلیم بھی دی جاتی تھی۔ یہاں کے علماء نے بہت سی کتابیں لکھیں، جن کا اب صرف تاریخوں میں ذکر ہی پایا جاتا ہے، اس کے علاوہ اسکندریہ کے ادیب اور مصنف شعر و شاعری کے بڑے رسیاتھے اور یہ مذاق اتنا عام تھا کہ علماء بھی اپنے افکار نظم کر دیا کرتے تھے۔

علوم و ادبیات کی اس مقبولیت کے پیش نظر، فنون کی گرم بازاری اور اہل فن کی ذہانت

وقایت ایک لازمی چیز تھی۔ اس لیے اگر اسکندریہ والوں کی شہری زندگی اور جوش عمل میں اس کے آثار جھلکتے ہوں تو اس میں تعجب کی کوئی بات نہیں۔ فراعنہ مقتدین کے زمانے سے مصر کے مہندس (انجینئرز) مشہور تھے۔ اس لیے اس سچی عہد کے فن تعمیر میں قدیم عبادت گاہوں کے جلال اور یونانی فن تعمیر کی دل فریبی کا امتزاج بالکل فطری تھا اور سچ یہ ہے کہ اسکندریہ کی تشکیل و تعمیر ایسے حسین انداز میں کی گئی تھی کہ نگاہیں اس پر رکتی تھیں اور دل اس کی طرف کھینچے تھے۔ اسکندریہ کا نقشہ شطرنج کی بساط کے طرز پر بنایا گیا تھا۔ آٹھ سڑکیں مشرق سے مغرب کو جاتی تھیں، جنہیں شمال سے جنوب کو آنے والی آٹھ سڑکیں قطع کرتی تھیں۔ بیچ کی دو شاہراہیں بڑی کشادہ تھیں جن کے دونوں طرف شہر کی بہترین عمارتیں دعوت نگارہ دیتی تھیں۔ شہر کی فضیلیں، قلعے، محل اور کلیسا برق تاب سنگ مرمر کے بنے ہوئے تھے۔ جنہیں دیکھ کر آنکھوں میں چکاچوند پیدا ہو جاتی تھی ان میں سے اکثر عمارتوں کے بیرونی حصے پردن کے وقت مصر کے بنے ہوئے سبز پردے ڈال دیئے جاتے تھے۔ یہ ہے اس عہد کے مصری دارالسلطنت کی تصویر، جس سے ظاہر ہوتا ہے کہ اسکندریہ کے رہنے والے کتنے آسودہ حال تھے اور تہذیب میں ان کا درجہ کتنا بلند تھا۔ علم و ثقافت کا جو افرسرمایہ اس شہر میں جمع ہو گیا تھا اس کے اعتبار سے دنیا کے کسی ملک کا کوئی دارالسلطنت ان دنوں اس کا مقابلہ نہ کر سکتا تھا۔ وہاں مذہبی اور فلسفیانہ عقائد کا اختلاف لفظی بحث اور نزاع کے دائرے میں رہتا تھا اور ان ادوار سے قطع نظر، جن میں اباطرہ نے اپنا مذہب مصریوں پر زبردستی مسلط کرنا چاہا۔ کبھی شدت و سنگدلی کی حد تک نہ پہنچا تھا۔ بہت ہوا تو زبانی بحث و کھمکارنے مختلف المذاہب افراد کے درمیان ملامت اور دشنام کی صورت اختیار کر لی اور بس! اپیکوری فلسفی لوگوں کو مادی عیش و آرام کی طرف بلاتے اور انہیں زندگی کے لذائذ سے لطف اندوز ہونے کی تلقین کرتے تھے، لیکن اس لذت پرستی کے باوجود وہ زندگی کو ایک خوشگوار دل لگی اور ایک زہریلی راحت سے زیادہ حیثیت نہ دیتے تھے۔ رواقی اپیکوریوں کا مذاق اڑاتے تھے۔ اور انسان کو دنیاوی راحتوں سے کنارہ کش رہنے کی دعوت دیتے تھے کہ وہ عقل کو تباہ اور روح کی پاکیزگی کو غارت کر دیتی ہیں اور سچی پاکباز تمدن کی پالغز سے بیخ کراپنے آس پاس کے کسی دیرانے میں کج عافیت تلاش کرتے تھے، جہاں ان کی روح کو سکون اور ان کے دل کو

اطمینان میسر آ سکے، لیکن مذہبی جبر و استبداد کے دنوں میں معاملہ بالکل الٹ جاتا تھا۔ چنانچہ اکثر ایسا ہوتا ہے کہ عیش و راحت کا گہوارہ اسکندریہ ان شورشوں اور ہنگاموں کا اکھاڑا بن گیا جنہوں نے شہر کی پرسکون فضا کو برہم کر دیا اور اس میں ہر طرف ایک بے چینی، ایک اتار کی پھیلا دی۔

جس وقت ابن عباسؓ نے خلیفہ المسلمین کو فتح مصر کے آبادہ کرنے کی کوشش کی ہے، مصر اور اس کے دارالسلطنت میں مذہبی مظالم کی بھٹیاں سلگ رہی تھیں جس کا سبب یہ تھا کہ ہر قل نے ایرانوں پر فتح پانے اور بیت المقدس میں صلیب بلند کرنے کے بعد جب یہ دیکھا کہ مسیحیت کو رنج و ہلاکت کے صحرے سے نکالنے کے لیے تمام مسیحی دنیا کی نگاہیں اس پر لگی ہوئی ہیں، تو اسی وقت اس سوچ میں پڑ گیا کہ مسیحیت کے مختلف عقائد کو ایک مذہب میں سمو دیا جائے۔ اس مسئلے میں اس نے شام اور برنطیہ کے بطریقوں سے گفتگو کی جو مختلف مسیحی فرقوں کی نمائندگی کرتے تھے اور انہیں خلیفہ دنیہ کے اجتماع میں شرکت کی دعوت دی جہاں ان سب نے مل کر ”ایک مسیحی مذہب“ کی ضرورت و اہمیت کو تسلیم کر لیا۔ اب ہر قل نے اسکندریہ کی مذہبی پیشوائی، قیصر کے سپرد کر دی جو کوہ قاف میں فائیس کا اسقف تھا اور اس سے کہا کہ اہل مصر کو سرکاری مذہب کا حلقہ بگوش بنائے۔ لیکن ہر قل کی ذہانت اس نکتے کو نہ پا سکی کہ جس مذہب کے ذریعے وہ عیسائیوں کی اصلاح کرنا چاہتا ہے۔ مصری کلیسا اسے قبول نہیں کرے گا اور اس کی نگاہ اس حقیقت تک نہ پہنچ سکی کہ اہل مصر کے انکار و گریز کی صورت میں اگر اس نے سرکاری مذہب کا کڑوا نوالہ زبردستی ان کے حلق میں ٹھونسا چاہا تو اس کے بڑے خطرناک نتائج برآمد ہوں گے۔ بہر حال مصر و شام میں ہر قل نے یہی طرز عمل اختیار کیا اور یہی اس وقت اس کی سمجھ میں آیا کہ مذہبی معاملات کو اپنے ہاتھ میں لینا اور لوگوں کو کسی ایک عقیدے پر متحد کرنا، حکومت کے فرائض میں سے ہے۔

اس زمانے میں مصر کے قبطیوں کا سب سے بڑا اسقف بنیامینؓ تھا جس کے لیے عوام کے دلوں میں بڑی محبت و عزت تھی۔ وہ ایک عظیم انسان تھا، نیکی اور بھلائی کا عاشق

”مصر میں عربوں کی فتوحات“ مصنف الفریڈ مٹزجر فریدالوجہد ص ۱۵۵۔

بعض مؤرخین عرب نے اس کا نام ”ابو یاسین“ لکھا ہے۔

اور کینہ و غرور کے مارے ہوئے پادریوں کا جانی دشمن۔ وہ اس مذہب عیسوی کے حق میں بڑا شدید التحص تھا جس پر مصری عوام ایمان رکھتے تھے۔ یہ مذہب یعقوبی فرقے کا مذہب تھا جو کہتا تھا کہ ”حضرت عیسیٰؑ میں الوہیت و بشریت دونوں جمع ہو گئی تھیں۔ جسمانی صورت اختیار کرتے وقت حضرت عیسیٰؑ کی طبیعتیں دو تھیں۔ لیکن اس کے بعد ایک ہو گئیں۔“ یہ عقیدہ اس ملکانی فرقے کے عقیدے سے مختلف تھا جس کا کہنا تھا کہ ”بیٹا ازل میں باپ سے پیدا ہوا تھا اور جو ہر نور ہونے کے اعتبار سے غیر مخلوق تھا۔ بعد کو یہی بیٹا اس انسان سے مل کر، جو حضرت مریمؑ کے بطن سے پیدا ہوا، ایک ہو گیا اور اس کا نام مسیح رکھا گیا۔“ ۶۳۱ء کے موسم گرما میں جب قیصر اہل مصر کو سرکاری مذہب کا پیرو بنانے کے لیے اسکندریہ پہنچا تو بنیامین وہاں سے فراہ ہو گیا اور ریگستان میں پھیلے ہوئے گرجوں میں پناہ تلاش کرنا ہوا تو صلیبی گھبراہٹ میں وہاں اس نے قوس کے قریب صحرائیں ایک چھوٹا سا گرجا بنا لیا جو چاروں طرف سے پہاڑوں میں گھرا ہوا تھا، اس لیے اس تک پہنچنا بہت دشوار تھا۔ بنیامین کا فرار ایک خطرہ تھا جس نے قبطیوں کو پریشان اور پادریوں کو خوف زدہ کر دیا نئے مذہب کی اس دعوت و تبلیغ کو انہوں نے انتہائی کفر پر محمول کیا اور قیصر کے اس نمائشی طرز عمل کا بھی کوئی مفید نتیجہ برآمد نہ ہوا جو اس نے مصر پہنچنے کے بعد شروع شروع میں اختیار کیا تھا اور جس سے اس کی مراد اہل مصر کو یہ اطمینان دلانا تھا کہ وہ قوت کے بل پر اس مذہب کو مسلط کرنا نہیں چاہتا، بلکہ دلیل و جہت کے ذریعے اس کی اشاعت چاہتا ہے۔ قبطیوں نے عام اس سے کہ وہ یعقوبی ہوں یا ملکانی۔۔۔ متفقہ طور پر اسے قبول کرنے سے انکار کر دیا اور اس کی تبلیغ و اشاعت کو ایک ایسی بدعت قرار دیا جو سراسر گمراہی تھی۔ اس بدعت کے خلاف عوام کی نفرت اس وقت اور بڑھ گئی جب صفر بنیوس، بیت المقدس سے مصر آیا اور وہاں ملکانیوں کا پیشوا بن بیٹھا۔ اس کے بعد جب قیصر نے اسکندریہ میں ایک مذہبی اجتماع منعقد کیا اور ارکان مجلس کو اس نئے مذہب پر بحث و گفتگو کی دعوت دی تو صفر بنیوس نے کبھی دلیلیں دے کر، کبھی خوشامد کر کے قیصر کو اپنے ارادے سے باز رکھنے کی کوشش کی اور قیصر نے یہ دیکھ کر کہ مصری قوم اس کی دعوت سے اسی طرح نفرت اور عداوت کرتی رہے گی، فیصلہ کر لیا کہ اپنی ہات منوانے کے لیے اب وہ ظلم و تشدد کی راہ اختیار کرے گا۔

قیرس نے ظلم و تشدد کا سہارا لیا اور پورے دس برس تک مصر کو جبر و استبداد کی چنگ میں پیتا رہا۔ اس کی سزائیں اتنی ہولناک اور وحشیانہ تھیں کہ کسی زمانے میں ان کی مثال نہیں ملتی۔ بنیامین کے بڑے بھائی کو سزا دینے کے لیے یہ بہیمانہ طریقہ اختیار کیا گیا کہ اس کے جسم پر جلتی ہوئی مشعلیں رکھ دی گئیں۔ یہاں تک کہ اس کے دونوں پہلوؤں سے چربی پکھل پکھل کے زمین پر بہنے لگی اور جب اس کے بعد بھی اس کا ایمان متزلزل نہ ہوا تو اس کی جیسی اکھڑادی گئی اسے ریت کی بوری میں بند کر کے ساحل پر لے جایا گیا۔ وہاں اس سے کہا گیا کہ اگر وہ نیا مذہب قبول کر لے تو اس کی جان بخش دی جائے گی، لیکن اس نے انکار کر دیا۔ تین بار یہ پیش کش کی گئی اور تینوں بار اس نے ٹھکرا دی۔ آخر کار اسے سمندر میں پھینک دیا گیا، جہاں وہ ڈوب کر مر گیا۔ صموئیل پادری کے پاس اس کے ریگستانی گر جا میں ایک خط بھیجا گیا، جس میں اسے نیا مذہب قبول کرنے کی دعوت دی گئی تھی۔ یہ خط ایک فوجی افسر لے کر گیا تھا، جس کے ساتھ سو (۱۰۰) سپاہی بھی تھے۔ صموئیل نے وہ خط چاک کر دیا اور کہا: ”ہمارا سردار بنیامین کے سوا اور کوئی نہیں ہے۔ خدا کی لعنت ہو ان کافروں کے اس خط پر، جو رومی سلطنت کی طرف سے مسلط کیے گئے ہیں اور خدا کی لعنت ہو خلقِ بدنی اجتماع اور ان لوگوں پر، جنہوں نے اس اجتماع کی تجویزوں سے اتفاق کیا ہے۔“

اس جرم پر صموئیل کو اتنا مارا گیا کہ گمان ہوتا تھا، مر گیا، لیکن وہ پھر تندرست ہو کر قیرس کی مخالفت کرنے لگا۔ قیرس نے حکم دیا کہ اس کی مشکیں کس کر اور گلے میں لوہے کا طوق ڈال کر اسے ہمارے حضور پیش کیا جائے اور صموئیل یہ کہتا ہوا خوشی خوشی ان کے ساتھ ہولیا۔ ”اگر خدا نے چاہا تو آج مجھے شہادت نصیب ہوگی۔ اس لیے کہ مسیح کی راہ میں میرا خون بہایا جائے گا۔“ اس کے بعد اس نے بے دھڑک قیرس کو گالیاں دینی شروع کر دیں۔ جب اسے قیرس کے حضور پیش کیا گیا تو قیرس نے فوجیوں کو حکم دے کر اسے پٹوایا۔ یہاں تک کہ اس کے جسم سے خون بہنے لگا۔ اس کے بعد قیرس نے اس سے کہا: ”صموئیل! او بد بخت زاهد! تجھے گر جا کا رئیس کس نے بتایا ہے؟ اور یہ حکم کس نے دیا ہے کہ تو راہبوں کو مجھے برا بھلا کہنے اور میرے مذہب میں کیڑے ڈالنے کا سبق سکھائے؟“ صموئیل نے جواب دیا: ”نیک، اللہ اور اس کے ولی۔“ بطریق بنیامین کی اطاعت میں ہے نہ کہ اے ابلیس کی اواد! اور اے

بے ایمان و جال! حیرتی اور تیرے شیطانی مذہب کی اطاعت میں!“ قیرس نے حکم دیا کہ صموئیل کے منہ پر رکے مارے جائیں اور اس سے کہا: ”صموئیل! تجھے یہ غلط فہمی ہے کہ تیرے راہب تجھے محترم سمجھیں جگے اور تیری پاکدامنی کے گن گائیں گے۔ اسی لیے تجھ میں اتنی جرأت پیدا ہوئی ہے، لیکن میں تجھے بتاؤں گا کہ بڑے آدمیوں کو گالیاں دینے کا نتیجہ کیا ہوتا ہے؟ اس وقت تیرا دل تجھ سے سوال کرے گا کہ تو نے سرزمین مصر کے حاکموں اور مذہبی پیشواؤں کا احترام کیوں نہیں کیا؟“

پادری نے جواب دیا: ”ابلیس بھی پہلے ملائکہ کا سردار تھا لیکن اس کے تکبر و طغیان نے اسے اللہ کا حکم ماننے سے روک دیا اور یہی حال تیرا ہے! اے خلیفہ دینی مکار! تیرا مذہب مذموم ہے اور تو شیطان اور اس کے لشکر سے بھی زیادہ لعنت کا مستحق ہے!“ قیرس، صموئیل کے اس جواب سے بھڑک اٹھا اور اس نے فوج کو اس کے قتل کا اشارہ کیا۔ لیکن فہوم کے حاکم نے اس کی جان بخشی کرا دی اور اسے سرزمین مصر سے نکال باہر کرنے کا حکم دے دیا گیا۔ بنیامین کے بھائی اور صموئیل کی یہ سزائیں، دو آئینے ہیں جن میں قیرس کی سفاکیوں کی جھلک دیکھی جاسکتی ہے۔ جو لوگ نیا مذہب قبول کرنے سے انکار کرتے تھے، انہیں کوڑے لگوائے جاتے تھے، ہولناک سزائیں دی جاتی تھیں اور قید خانے کی تاریک قبروں میں پھینک دیا جاتا، جہاں موت ہی آ کر انہیں اس عذاب سے نجات دلاتی تھی۔ یہ اسی ظلم و تشدد کا نتیجہ تھا کہ ہر قتل اور قیرس کی طرف سے عوام کے دلوں میں روز بروز نفرت پھیلنے لگی، یہاں تک کہ بہت سے لوگ اپنا ایمان بچا کر بلا دلو بہ اور حبش کی طرف ہجرت کر گئے۔ جو لوگ بھاگنے کی سکت نہ رکھتے تھے اور نہ ان میں سختیاں جھیلنے کی ہمت تھی انہوں نے بادل نا خواستہ اپنا مذہب چھوڑ دیا اور دکھاوے کے لیے سرکاری مذہب میں داخل ہو گئے۔ کچھ ایسے بھی تھے جنہوں نے دولت و منصب کے لالچ میں آ کر نئے مذہب کا طوق اپنے گلے میں ڈال لیا۔ اس لیے نہیں کہ انہیں اس مذہب سے محبت تھی یا وہ اس پر ایمان رکھتے تھے، بلکہ اس لیے کہ وہ اسے دنیوی راحت و آسائش کا ایک ذریعہ سمجھتے تھے۔ تاہم اس دس برس کی مدت میں مصریوں کو جو مصائب و مظالم پہنچے پڑے، انہوں نے بزنطیہ، قیصر اور قیرس کے خلاف ان کے دل میں نفرت کا ایک ایسا بیج بو دیا جو ان کی فضائے حیات پر چھا گیا اور خون

کے ساتھ ان کی رگوں میں دوڑتا رہا۔

کیا یہ شخص مذہبی تعصب ہی تھا جس نے مصری قوم کو نئے مذہب سے اس درجہ بیزار و متنفر کر دیا تھا اور وہ اس کے خلاف اتنی شدید جنگ لڑنے پر آمادہ ہو گئے تھے؟ جو کوئی اس سوال کا جواب اثبات میں دیتا ہے، وہ غلطی نہیں کرتا، اس لیے کہ مصریوں میں مذہبی احساس اتنا رائج بس گیا تھا کہ ان کے قومی مزاج کا ایک جزو بن گیا تھا۔ فراعنہ کے عہد میں بھی مصریوں کا یہی حال تھا اور اس کے بعد بھی صدیوں تک ان کی یہی کیفیت رہی۔ غالباً یہ مذہبی شغف نتیجہ تھا عقیدے کی اس سادگی کا جو مختلف مذاہب قبول کرنے کے باوجود مصریوں میں قائم رہی۔ مصری قدیم ترین زمانے سے موحد تھے لیکن اپنی توحید پرستی کے باوصف ان کا خیال یہ تھا کہ خدائے خالق و منعم اتنا بلند ہے کہ صفائے قلب کے ہوتے ہوئے بھی انسان اس کی ذات تک نہیں پہنچ سکتا۔ اس لیے اس کی رضا جوئی اور ہمیشہ اس کا تقرب تلاش کرتے رہنا انسان کا فرض ہے۔ لیکن یہ مذہبی احساس ہی وہ شہاسب نہ تھا جس نے مصریوں کو اس طویل دور تشدد میں اپنے مذہب کے لیے ثابت قدم رکھا۔ وہ مسیحیت پر فروعی بت پرستی کے بعد ایمان لائے تھے اور جس طرح ان کے اسلاف عہد فراعنہ میں اپنے مذہبی علوم پر وسیع نظر رکھتے تھے اسی طرح ان کے علمائے مذہب بھی قطعی شریعت کے مختلف مباحث سے مہارت کی حد تک واقف تھے۔ اس کے بعد انہوں نے اسلام قبول کر لیا اور فرقہ اسلامی کو اپنی توجہ کا مرکز بنا کر اس میں بحر پیدا کرنے لگے۔

مسیحیت اور اسلام کی طرف وہ کسی ظلم یا زبردستی کے زیر اثر نہیں آئے تھے بلکہ انہیں دلیل و محنت سے مطمئن کیا گیا تھا۔ اور انہوں نے ان دونوں مذہبوں کی افادیت سے متاثر ہو کر انہیں قبول کیا تھا۔ پھر یہ کیا بات تھی کہ ہر قل کا سرکاری مذہب جب اول اول ان کے سامنے بطریق احسن پیش کیا گیا تو انہوں نے اس سے بیزاری کا اظہار کیا۔ بلکہ اسے آنکھ بھر کے دیکھا تک نہیں؟ اور کیا وجہ تھی کہ بعد کو انہوں نے اس مذہب کی اتنی شدید مخالفت کی کہ قبرس کو ان پر اتنے خوفناک مظالم ڈھانے اور انہیں اپنے مذہب سے ہٹانے کے لیے وہ بدترین طریقے اختیار کرنے پڑے جو ہم اوپر دیکھ آئے ہیں۔ بلاشبہ اس مسئلے میں سیاسی اثر کو بڑا دخل تھا۔ مگر قومی قوم رومی حکومت سے اتنی تنگ آ چکی تھی کہ اس نے کئی بار رومیوں اور پھر

بیزنطینیوں کے خلاف شدید بغاوتیں کیں۔ وہ ایرانیوں کے فوکاس پر حملہ آور ہونے سے پہلے بھی اس حکومت سے تنگ تھے اور ہرقل کے ایرانیوں پر غالب آنے اور انہیں مصر سے نکال دینے کے بعد بھی تنگ ہی رہے۔ فوکاس کی حکومت، جبر و استبداد کی حکومت تھی جس نے مصریوں کا پیمانہ صبر لہریز کر دیا تھا۔ چنانچہ ہرقل نے قیصر کے خلاف مسلح بغاوت کی تو اہل مصر نے ہرقل کا ساتھ دیا، ایرانی حکومت کی وہ (۱۰) سالہ مدت میں مصریوں نے ایک ایسی آزادی محسوس کی جس کی مثال انہیں فوکاس کے عہد میں ڈھونڈنے سے نہ ملتی تھی۔ اس کا سبب یہ تھا کہ ایرانیوں نے حکومت کے معاملات اس ”وفاق“ کی صورت میں جو ایرانی سلطنت کا جانا بوجھا نظام تھا، اہل مصر ہی کے ہاتھوں میں رہنے دیئے تھے اور ہر چند کہ مصر کی حکومت کے اعلیٰ مناصب پر ایرانی حکام ہی مقرر تھے۔ تاہم مصریوں کے وہ بہت سے بوجھ ہلکے کر دیئے گئے تھے جو انہیں پیسے ڈالتے تھے۔ اس کے بعد جب ہرقل نے ایرانیوں کو شکست دے کر مصر ان سے واپس لے لیا تو مصریوں کی خوشی کا کوئی ٹھکانہ نہ رہا کہ ہرقل ان ہی کی طرح عیسائی تھا۔ انہیں امید تھی کہ فوکاس کے خلاف بغاوت میں انہوں نے ہرقل کا جو ساتھ دیا تھا، وہ اسے یاد ہوگا اور اس کی حکومت ان کے لیے ایک بوجھ نہ بنے گی۔ لیکن زیادہ وقت نہ گزرنے پایا تھا کہ قدیم رومی حکومت کی برائیاں ایک ایک کر کے پلٹ آئیں اور انہوں نے محسوس کیا کہ ہرقل کی حکومت ایرانیوں کی حکومت سے بھی کہیں بدتر ہے۔

قیصر کی طرف سے جو حکام مقرر کیے جاتے تھے وہ نہ صرف یہ کہ اہل مصر سے لگان کے طور پر ان کی پیداوار اور مصنوعات لے کر بیزنطیہ بھیج دیتے تھے، بلکہ سر زمین مصر کو رومی حکومت کی ملکیت سمجھ کر ان کے مالکوں پر جزیہ۔۔۔ اور اگر آپ چاہیں تو اسے لگان بھی کہہ سکتے ہیں۔۔۔ عائد کرتے تھے جو انہیں کھیتی باڑی کرنے کے معاوضے میں ادا کرنا پڑتا تھا۔ اگر آسودہ حالی کا زمانہ ہوتا تو شاید لوگ اس جزیے اور لگان کو صبر و سکون سے برداشت کر لیتے۔ لیکن جس وقت مصر کی باگ دوڑ ہرقل کے ہاتھ میں آئی ہے، مصر مصائب و آلام کے دور سے گزر رہا تھا۔ فوکاس کے عہد میں، اس نہر کے بند ہو جانے سے جو بحیرہ قلزم کو دریائے نیل اور پھر بحیرہ روم سے ملاتی تھی، بے چینی اپنی انتہا کو پہنچ گئی تھی، لیکن اس نہر کو نہ ایرانیوں

نے کھولنے کی ضرورت محسوس کی، نہ ہرقل کے عمال نے، جس کا نتیجہ یہ ہوا کہ تجارت تباہ ہو گئی اور وہ بہت سے یونانی اور یہودی تلاش ہو کر رہ گئے۔ جو اسکندریہ کے بازاروں میں کاروبار کرتے تھے اور اندرون ملک میں پیداوار و مصنوعات کی قیمتیں اتنی گر گئیں کہ لوگوں کے حواس جاتے رہے۔ شیشے، کپڑے اور کاغذ وغیرہ کی صنعتیں، جن سے مصر کے زیریں اور وسطی حصوں کی رونق تھی، کساد بازاری کی نذر ہو گئیں اور کیوں نہ ہوتیں جب کہ مصر کے باہر ان کی کہیں کھپت ہی نہ تھی۔ اب لے دے کر ان کا ایک بھی مصرف رہ گیا تھا کہ قیصر انہیں جزیے کے طور پر وصول کر لیا کرے۔

ان وجوہ کی بنا پر لوگ رومی حکومت سے نفرت کرنے لگے اور ان کے دلوں میں یہ خواہش چمکیاں لینے لگی کہ مصر اجنبی جنگل سے چھٹکارا پا کر خود مختار ہو جائے، لیکن رومیوں نے مصر میں اسلحہ سازی اور ہتھیاروں کے استعمال پر پابندی لگا رکھی تھی اور مصر کاروش خیال طبقہ حکومت کا وظیفہ خوار ہونے کے سبب اس کے ہاتھ بک چکا تھا، ان حالات میں ایک نہ ایک وسیلہ ہونا ضروری تھا جو قوم کو اس مصیبت سے نجات دلائے اور اسی لیے اہل مصر بغاوت کی طرف ڈھل گئے۔ ادھر قیصر نیا مسیحی مذہب لے کر آ گیا اور اسے مصر پر مسلط کرنا چاہا، یہاں تک کہ مذہبی گروہ اس کے مقابلے میں اٹھ کھڑا ہوا اور اس پر لعن طعن کرنے لگا، اس طرح مصری قوم کے لیے انتقام کی پیاس بجھانے کا دروازہ کھل گیا اور اس ہولناک جبر و استبداد کا دور شروع ہو گیا جو اوپر آپ کی نظر سے گزرا اور جس نے مصریوں کے دل میں قیصر، قیصر ان کی حکومت اور ان کے نئے مذہب کی طرف سے نفرت کا زہر گھول دیا۔ یہ تمام واقعات امیر المومنینؑ اور دوسرے باخبر مسلمانوں سے پوشیدہ نہ تھے۔ جو رستم کا یہ طوفان، جو مسلسل دس سال تک مصر میں تباہی مچاتا رہا، رسول اللہ ﷺ کی وفات سے ذرا پہلے شروع ہوا تھا اور عہد صدیقی سے گزر کر عہد فاروقی کے ان لمحات تک جا پہنچا تھا، جن میں مسلمانوں نے مصر کی سر زمین پر قدم رکھا۔ دس سال کی اس مدت میں عربوں اور مصریوں کے درمیان حسب سابق تجارت ہوتی رہی اور دونوں ملکوں کی بڑی بڑی خبریں آہکی میں

ایک دوسرے کو ملتی رہیں۔ عربوں کو مصر کے متعلق معلومات اس لیے بھی زیادہ تھیں کہ مصر کی سرحدیں شام سے ملتی تھیں۔

اس صورت میں ضروری تھا کہ حضرت عمرو بن عاصؓ سب سے زیادہ مصر کے حالات سے واقف ہوتے کہ وہ فلسطین میں مقیم تھے اور فلسطین جو رستم کے اس جہنم سے قریب تر تھا، جہاں اہل مصر نے قیصر اور اس کے عمال کے خلاف علم بغاوت بلند کر رکھا تھا۔ چنانچہ ابن عاصؓ جانتے تھے کہ اگر عربوں نے مصر میں رومیوں پر حملہ کیا تو جبر و ظلم کی جھگی میں پسے والی مصری قوم اپنے حاکموں کی حمایت و اعانت کا کوئی جذبہ اپنے اندر نہ پائے گی۔ اگرچہ انہیں یہ بھی یقین تھا کہ اہل مصر عربوں کی صف میں شامل ہو کر اس خوف سے رومیوں کے خلاف نہیں لڑیں گے کہ مبادا عربوں کو شکست ہو جائے پھر ان کے اور عربوں کے درمیان کوئی ایسا رشتہ بھی نہیں ہے جو ان میں جوش پیدا کر سکے، اس لیے کہ نسلی، لسانی اور مذہبی اعتبار سے وہ ایک دوسرے سے بالکل مختلف ہیں۔ حضرت عمرو بن عاصؓ کو اپنے اس گمان پر کہ اہل مصر، رومیوں کی اعانت میں سردمہری سے کام لیں گے۔ اس لیے اور بھی اطمینان تھا کہ اس زمانے میں کیا مصری اور کیا غیر مصری، مسلمانوں کی سیاست کو سب جانتے تھے۔ انہیں معلوم تھا کہ مسلمان کسی عسکری مذہبی معاملات میں مداخلت نہیں کرتے، نہ کسی کو اس کے عقائد سے ہٹانا چاہتے ہیں۔ قرآن کے اس ارشاد کی بنا پر کہ ”اب جو کوئی سیدھی راہ اختیار کرے اس کی راست روی اس کے لیے مفید ہے۔“ ان کا اصول یہ تھا کہ جو کوئی اپنے دین پر قائم رہ کر جزیہ ادا کرنا چاہے اسے اپنے فضل کا اختیار ہے، لیکن چونکہ مذہبی مظالم ہی رومیوں کے خلاف اس بغاوت کا سبب تھے جس کی آگ تمام اہل مصر کے دلوں میں بھڑک رہی تھی، اس لیے ان کا اسلامی رواداری کو خوش آمدید کہنا اور مسلمانوں اور رومیوں کی جنگ میں تماشائی کی حیثیت اختیار کرنا کوئی تعجب کی بات نہ تھی۔ وہ نہ مسلمانوں کے غلبے کی صورت میں رومیوں کو جوش دلا سکتے تھے، نہ اپنے اور رومیوں کے مذہبی اشتراک کی بنا پر ان کی حمایت میں مسلمانوں سے لڑ سکتے تھے، اس لیے کہ انہیں رومیوں پر سرے سے یہ اعتماد ہی نہ تھا کہ وہ

عدل و انصاف سے کام لے کر حکام اور رعایا میں مساوات برتیں گے۔

حضرت عمرؓ "طاعون عمواس" کے بعد جب شام تشریف لے گئے تو جابیہ کے مقام پر ابن عاصؓ ان کی خدمت میں حاضر ہوئے اور امیر المومنینؓ کے ساتھ فلسطین اور شام کے مختلف علاقوں کا دورہ کیا۔ اثنائے سفر میں انہوں نے پھر فتح مصر کا قصہ چھیڑا اور پچھلی دلیلیں دہرانے کے بعد اپنی رائے کی تائید میں کچھ نئی دلیلیں بھی پیش کیں، یہاں تک کہ حضرت عمرؓ ان سے متفق ہو گئے، لیکن ساتھ ہی یہ کہہ کر انہیں کچھ دن کے لیے روک دیا کہ مدینہ جا کر وہ اس کے متعلق حکم دیں گے۔ حضرت عمرؓ نے ابن عاصؓ کی رائے سے اس لیے اور بھی اتفاق کیا کہ وہ ان کی جنگی مہارت اور سیاسی بصیرت سے واقف تھے۔ انہیں معلوم تھا کہ اگر ابن عاصؓ مصر کی مہم پر روانہ ہوئے تو اپنی ان خوبیوں کے سبب اللہ کے حکم سے کامیاب رہیں گے اور واقعات نے ثابت کر دیا کہ امیر المومنینؓ کا اندازہ غلط نہیں تھا۔ حضرت عمرو بن عاصؓ کی شخصیت نے جو ذہانت و دلیری کی جامع تھی، انہیں فتح مصر کا ہیر و بنا دیا۔ حضرت عمرو بن عاصؓ، حضرت خالد بن ولیدؓ کی طرح آتش زار جنگ میں بے دھڑک کود پڑنے کا نام بہادری نہیں سمجھتے تھے، بلکہ ان کی دلیری بڑی سوجھ بوجھ کی دلیری تھی جو غلبت و بے مبرری کے مقابلے میں استقلال و تحمل ہی کو کامیابی کا ذریعہ قرار دیتی تھی اور صبر و تاخیر کا دامن اس وقت تک ہاتھ سے نہ چھوڑتی تھی جب تک حالات ہی جرأت و اقدام کے متقاضی نہ ہوں اور جب تک یہ یقین ہی نہ ہو جائے کہ فتح اس جرأت و اقدام کا لازمی نتیجہ ہوگی۔ اس کے علاوہ ان کی ذہانت جنگ میں عملاً حصہ نہ لینے والوں کو بھڑکانا پسند نہ کرتی تھی اور وہ جبر و تشدد کے بجائے ان لوگوں کو لطف و مہربانی کے سلوک کا زیادہ مستحق سمجھتے تھے، لیکن جہاں کہیں اپنے آپ کو تشدد پر مجبور پاتے تھے، وہاں اس میں تکلف بھی نہیں کرتے تھے۔ تاہم حد سے زیادہ سختی ان کے اصول کے خلاف تھی۔ پھر دوسرے اسلامی سپہ سالاروں کے مقابلے میں وہ اس نکتے کو بروئے کار رکھتے تھے کہ جنگ، دھوکے اور فریب کا نام ہے، اس لیے اس کے دوران میں اعلیٰ اخلاقی قدروں سے چمپے رہنا چنداں ضروری نہیں، جس سپہ سالار کی خصوصیات یہ ہوں وہ اگر مصر فتح کرنے چلے تو بلاشبہ توفیق الہی کا زیادہ بے زیادہ مستحق

ہے۔

جس وقت حضرت عمرو بن عاص کے دل میں مصر فتح کرنے کا خیال آیا تھا، ان کی عمر پچاس یا اس سے کچھ زیادہ تھی۔^۱ قد چھوٹا، سر بڑا، سیاہ چمکیلی آنکھیں، جن سے خوشی کے وقت خوشی اور غصے کے وقت غصہ جھانکتا رہتا تھا۔ گھنی بھنوس، بڑا دہانہ، لمبی داڑھی اور ان کے ارد گرد بٹاشت و خندہ روئی کی لہریں، سینہ چوڑا، ہتھیلیاں اور پاؤں بڑے بڑے اور سراپا سے ایک ایسی قوت نمایاں جس میں شدت نہ ہو۔ وہ ایک ایسے بہادر تھے جن کی بشہ سواری اور شمشیر زنی کی شہرت عام تھی، ان کی کاٹھی مضبوط اور اعضاء چست و چالاک تھے جن سے ظاہر ہوتا تھا کہ مشقتیں اٹھانے کے عادی ہیں۔ اس کے علاوہ ذہانت و فطانت، وقار و حکمت، زیر کی ودانائی اور زبان آوری و سخن فہمی میں ان کا ایک خاص مرتبہ تھا۔ چنانچہ جب مسلمانوں نے پہلے پہل حبشہ کی طرف ہجرت کی تو قریش نے انہیں کوڑکیں و فد بنا کر نجاشی کے دربار میں بھیجا تھا کہ یہ اپنے زور استدلال سے کام لے کر مسلمانوں کو مکہ واپس بھجوا دیں اور اگر چہ ان کی سفارت اپنے مقصد میں ناکام رہی، لیکن انہوں نے مقدمہ پیش کرنے میں زور بیان اور قوت استدلال کا حق ادا کر دیا۔ ان کی یہی عقلی برتری بعد کو انہیں

۱۔ مختصر روایت ہے کہ حضرت عمرو بن عاصؓ نے سنہ ۳۳ھ میں عید کے دن (۶ جنوری ۶۴۳ء) میں وفات پائی۔ لیکن وفات کے وقت ان کی عمر کیا تھی؟ اس میں اختلاف پایا جاتا ہے۔ کسی کے نزدیک ان کا انتقال ستر برس کی عمر میں ہوا ہے اور کسی کے نزدیک نوے برس کی عمر میں۔ بٹلر کی رائے میں انہوں نے ستر برس کی عمر میں انتقال کیا۔ اور مصر روانہ ہوتے وقت ان کی عمر پینتالیس (۲۵) سال کی تھی، لیکن جو لوگ بٹلر کی اس رائے سے اختلاف کرتے ہیں ان کا کہنا ہے کہ عمرو بن عاصؓ نوے سال تک زندہ رہے۔ وہ اپنی رائے کی تائید میں یہ دلیل پیش کرتے ہیں کہ حبشہ کے مسلمان مہاجرین کے خلاف جو سفارت لے کر ابن عاصؓ نجاشی کے دربار میں گئے تھے، وہ رسول اللہ ﷺ کی ہجرت سے چار سال پہلے کی بات ہے۔ اس لیے اگر ان کی وفات ستر (۷۰) یا تتر (۷۳) سال کی عمر میں ہوئی تو اس سفارت کے وقت ان کا سن تیس (۲۳) یا چھبیس (۲۶) کا ماننا پڑے گا، جو کسی بادشاہ کے دربار میں سفارت لے جانے کے لیے موزوں نہیں ہو سکتا۔ لیکن بٹلر اپنی رائے کے ثبوت میں یہ کہتا ہے کہ حضرت عمرو بن عاصؓ جنگ صفین (۶۵۹ء) میں شامل تھے اور اس معرکہ میں انہوں نے اپنی ذہانت و شجاعت کے بڑے حیرت ناک کارنامے دکھائے۔ اگر ان کا انتقال نوے (۹۰) سال کی عمر میں ہوا تو جنگ صفین کے وقت ان کی عمر چاراسی (۸۴) برس کی ٹھہرتی ہے اور بٹلر کی رائے میں یہ عمر ایسی ہے جس میں انسان اس قسم کے کارنامے ہرگز سر انجام نہیں دے سکتا، جن کا مظاہرہ حضرت عمرو بن عاصؓ نے جنگ صفین کے موقع پر کیا تھا۔

اسلام کی طرف لے گئی۔ انہوں نے دیکھا کہ سول اللہ ﷺ مدینہ ہجرت فرما گئے ہیں اور عربوں میں آپ کا کلمہ بلند ہو رہا ہے۔ انہیں شبہ ہوا کہ قریش آپ پر غالب نہیں آسکیں گے اور انہوں نے اپنے حق میں یہی بہتر سمجھا کہ تجارت کے لیے نکل جائیں۔ چنانچہ وہ شام، یمن، حبشہ اور مصر کے تجارتی سفر پر چلے گئے۔ اس کے بعد جب انہوں نے اہل مکہ کے ساتھ غزوہ احزاب میں شرکت کی اور قریش شکست کھا کر واپس ہوئے تو انہیں یقین ہو گیا کہ وہ محمد (ﷺ) کا مقابلہ نہیں کر سکیں گے۔ اس وقت انہوں نے قریش کے آدمیوں کو جمع کیا اور ان سے کہا: ”واللہ! مجھے صاف نظر آ رہا ہے کہ محمد کا ستارہ اپنے انتہائی عروج پر پہنچنے والا ہے۔ اس لیے میری رائے یہ ہے کہ ہم نجاشی کے پاس چلے جائیں اور وہیں سکونت اختیار کر لیں۔ اگر محمد نے ہماری قوم پر غلبہ پالیا تو ہم نجاشی کے پاس ہوں گے اور نجاشی کے زیر سایہ رہنا ہمارے لیے محمد کے محکوم ہو کر رہنے سے کہیں بہتر ہے اور اگر ہماری قوم غالب آگئی تو کیا کہنا، پھر تو حرے ہی حرے ہیں!“

سامعین نے ان کی رائے سے اتفاق کیا اور ان کے ساتھ حبشہ چلے گئے۔ ان لوگوں نے آپس میں یہ طے کر لیا تھا کہ جب تک قریش اور محمد (ﷺ) کا جھگڑا کسی واضح نتیجے پر نہیں پہنچے گا، وہ حبشہ ہی میں رہیں گے۔ اس کے بعد جب حضرت محمد مصطفیٰ ﷺ نے حدیبیہ کے مقام پر قریش سے صلح کا معاہدہ کیا، جس کی رو سے فریقین نے دس سال کے لیے جنگ بند کر دی تھی اور اس امر پر متفق ہو گئے تھے کہ محمد (ﷺ) اس سال مکہ میں داخل نہیں ہوں گے، البتہ آئندہ سال عمرہ کے لیے آئیں گے، تو حضرت عمرو بن عاص کو یقین ہو گیا کہ محمد (ﷺ) کا ستارہ اقبال ترقی پر ہے، اس لیے ابھی حبشہ سے مکہ واپس ہونے کا سوال ہی پیدا نہیں ہوتا۔ جب وہ سال بھی گزر گیا اور انہیں عمرہ قضا کی اطلاعات پہنچیں کہ مسلمان مکہ میں داخل ہوئے، کعبے کا طواف کیا اور صفا اور مروہ کے درمیان دوڑے تو ان کے دل نے تسلیم کر لیا کہ محمد (ﷺ) حق پر ہیں اور وہ مکہ کی طرف روانہ ہو گئے۔ رستے میں انہیں حضرت خالد بن ولیدؓ ملے، جو قبول اسلام کے لیے مدینہ جا رہے تھے۔ یہ بھی ان کے ساتھ ہو لیے۔ مدینے پہنچ کر پہلے حضرت خالدؓ نے دست رسالت پر بیعت کی، اس کے بعد حضرت عمرو بن عاصؓ قریب آئے اور عرض کیا: ”یا رسول اللہ! (ﷺ) میں اس شرط پر

آپؓ سے بیعت کرتا ہوں کہ میرے تمام بچے گناہ معاف کر دیے جائیں، آئندہ کی بات میں نہیں کرتا!“ رسول اللہ ﷺ نے جواب میں ارشاد فرمایا: ”عمرو! بیعت کر لو! اسلام بچے سارے گناہ و حدود دیتا ہے، جس طرح ہجرت سے پچھلی تمام مصیبتیں دھل جاتی ہیں۔“ حضرت ابن عباسؓ نے بیعت کی اور رخصت ہو گئے۔

آپؓ کا کیا خیال ہے؟ حضرت عمرو بن عباسؓ نے اس یقین کے بعد اسلام قبول کیا کہ محمد ﷺ لامحالہ قریش پر فتح یاب ہوں گے، اس لیے انہیں اپنی قوم سے پہلے فاتح کی صف میں شامل ہو جانا چاہیے، یا جبرہ کے زمانہ قیام میں وہ رسالت محمدیؐ پر غور کرتے رہے اور جب ان کا دل اس پر ایمان لے آیا تو ان میں قبول اسلام کا جذبہ پیدا ہوا؟ روایت ہے کہ قریش کا ایک نوجوان ان کے پاس آیا اور کہا: ”اے ابو عبد اللہ! قوم کا خیال ہے کہ تم محمد (ﷺ) کی طرف ڈھل گئے ہو!“ حضرت عمرو بن عباسؓ نے اسے جبل حرام میں ملے کا وقت دیا اور جب یہ دونوں ملے تو ابن عباسؓ نے اس نوجوان سے پوچھا: ”میں تجھے خدا کی قسم دے کر پوچھتا ہوں کہ ہم ہدایت پر ہیں یا ایرانی اور رومی؟“ نوجوان نے ایک لمحہ سوچے بغیر جواب دیا: ”ہم!“ حضرت عمروؓ نے مسکت لہجے میں کہا: ”پھر یہ راست روی کی فضیلت ہمارے کس کام کی؟ جب مادی اعتبار سے وہ ہمارے مقابلے میں زیادہ صاحب اقتدار ہیں..... میرا دل گواہی دیتا ہے کہ دوسری زندگی کے متعلق محمد (ﷺ) جو کچھ کہتے ہیں وہ سچ ہے۔ واقعی آخرت میں نیکی کا بدلہ نیکی اور برائی کا بدلہ برائی سے دیا جائے گا۔“ اگر یہ روایت صحیح ہے تو اس سے حضرت عمرو بن عباسؓ کا خط فکر بالکل واضح ہو جاتا ہے کہ انہوں نے اسلام کے افادی پہلوؤں پر غور کر کے اسے قبول کیا تھا۔ اول اول اپنی قوم کے ساتھ وہ بھی مول اللہ ﷺ کی رسالت سے انکار کرتے رہے۔ لیکن جب قریش کی ہوا اکھڑی تو انہوں نے اپنی روش پر نظر ثانی کی اور سوچا کہ رسول اللہ ﷺ لوگوں کو ایمان باللہ کی طرف دعوت دیتے ہیں جو مومن کے جنت میں داخل ہونے کا پروانہ اور اس کے دنیوی اقتدار کی ضمانت ہے۔ چنانچہ وہ جبر و خوف کے زیر اثر نہیں، ایمان و انشراح کے رستے اسلام کی طرف لپکے راسی کی طرف اشارہ ہے رسول اللہ کی اس حدیث مبارک کا کہ آپؐ نے فرمایا: ”سب سے بہتر اسلام اور سب سے بہتر ایمان عمرو بن عباسؓ کا ہے۔“

حضرت عمرو بن عاصؓ نے بہت جلد رسول اللہ ﷺ کا اعتماد حاصل کر لیا، یہاں تک کہ ابن عاصؓ کہا کرتے تھے ”جب سے میں اور خالد بن ولیدؓ مسلمان ہوئے، رسول اللہ ﷺ نے ہم دونوں کو کسی جنگ میں بھی اپنے دوسرے صحابہؓ سے الگ نہیں رکھا۔“ اور کوئی تعجب نہیں کہ رسول اللہ ﷺ کو ان دونوں حضرات پر اس لیے غیر معمولی اعتماد ہو کہ آپؐ انہیں مکہ سے جانتے تھے آپؐ کو معلوم تھا کہ ان دونوں کا اپنی قوم میں کیا مرتبہ ہے اور آپؐ مسلمانوں اور قریش کی لڑائیوں میں ان کی قوت و شجاعت کا مشاہدہ فرما چکے تھے۔ اس کے بعد حضرت عمرو بن عاصؓ کی ذہانت و صلاحیت دیکھ کر حضورؐ کو ان پر اور بھی زیادہ اعتماد ہو گیا۔ غزوہ ذات السلاسل میں، جو حجاز کے شمال میں واقع ہوا، حضرت عمرو بن عاصؓ کا زیان اسلام کے سپہ سالار تھے قبائلی دشمنوں پر فتح پانے کے بعد انہوں نے اپنے ساتھیوں کو تعاقب سے روک دیا اور فوج پر قدغن لگا دی کہ تاپنے کے لیے آگ نہ جلائی جائے۔ جو کوئی اس حکم کی مخالفت کرے گا اسے آگ میں پھینک دیا جائے گا، جب یہ لشکر مدینہ واپس آیا تو صحابہؓ نے ان کی شکایت کی۔ رسول اللہ ﷺ نے وجہ دریافت فرمائی تو ابن عاصؓ نے جواب میں کہا: ”آگ جلانے سے میں نے اس لیے روکا تھا کہ حریف کو ہماری قلت تعداد کا علم نہ ہو جائے اور تعاقب سے اس لیے باز رکھا تھا کہ دشمن کو کمک نہ پہنچ جائے۔“

حضرت عمرو بن عاصؓ کے آغاز اسلام ہی میں رسول اللہ ﷺ کو ان پر اعتماد ہو گیا تھا۔ چنانچہ آپؐ نے جن صحابہؓ کو تبلیغی خطوط دے کر مختلف ملک و امراء کے پاس بھیجا تھا، ان میں ابن عاصؓ بھی شامل تھے۔ ان کا انتخاب عمان کی سفارت کے لیے ہوا تھا جو ظن فارس کے کنارے واقع ہے کہ وہاں جا کر جلندی کے دونوں بیٹوں جیفر اور عباد کو قبول اسلام کی دعوت دیں۔ ان دنوں عمان، فارس کا محکوم تھا، اس کے باوجود حضرت عمرو بن عاصؓ نے وہاں جانے اور رسول اللہ صلی اللہ علیہ وسلم کا پیغام ان دونوں امیروں تک پہنچانے میں تکلف سے کام نہ لیا۔ انہوں نے عباد سے گفتگو کی اور باد سے دلیلوں سے مطمئن کرنا چاہا۔ کبھی اس سے وعدے کیے، کبھی اس سے اور اس کے بھائی کو دھمکیاں دیں۔ انہوں نے کہا کہ اگر جیفر اسلام قبول کر لے تو رسول اللہ ﷺ اسے عمان کی امارت عطا فرما دیں گے۔ جس طرح اس سے پہلے بازان کو یمن کی امارت عطا فرما چکے ہیں۔ اس وقت جیفر، عمان کے مالداروں سے

صدقات وصول کر کے انہیں فقیروں اور محتاجوں میں تقسیم کیا کرے گا۔ دونوں بھائی کچھ دن تک آپس میں صلاح و مشورہ کرتے رہے۔ جیڑ نے محسوس کیا کہ مسلمانوں کی قوت بڑھے گی اور ڈرا کہ حضرت عمرو بن عاصؓ کی دھمکی کے مطابق رسول اللہ ﷺ کی فوجیں کہیں سرزمین عمان کو پامال نہ کر دیں۔ چنانچہ اس نے اسلام قبول کر لیا اور عمان کی امارت پر قائم و بحال رہا۔ حضرت عمرو بن عاصؓ نے اسی کے پاس اقامت اختیار کر لی اور عوام میں اللہ کے دین کی تبلیغ کرنے اور انہیں اسلام کی تعلیم دینے لگے وہ عمان ہی میں تھے کہ رسول اللہ ﷺ کا وصال ہو گیا اور حضرت ابوبکرؓ مسلمانوں کے خلیفہ منتخب ہوئے۔ اس کے بعد جب عرب میں ارتداد کا فتنہ پھوٹا تو حضرت عمرو بن عاصؓ مدینہ آئے کہ حضرت ابوبکرؓ کے احکام کی تعمیل میں مرتدین کی سرکوبی کریں۔

جنگ و سیاست میں حضرت عمرو بن عاصؓ کی ان صلاحیتوں کے اظہار نے ان میں حد سے زیادہ خود اعتمادی پیدا کر دی تھی، رسول اللہ ﷺ نے جب انہیں ذات سلاسل کے موقع پر حجاز کے شمال میں قبائل سے جنگ کرنے بھیجا تو یہ ڈرے کہ کہیں دشمن کا عظیم لشکر اسلامی فوج کو تباہ نہ کر دے اور رسول اللہ سے کمک طلب کی۔ آپؐ نے حضرت ابوعبیدہ بن جراحؓ کو مہاجرین اولین کے ساتھ، جن میں حضرت ابوبکرؓ اور حضرت عمرؓ بھی تھے، ان کی مدد کے لیے بھیجا اور روانگی کے وقت حضرت ابوعبیدہؓ سے فرمایا: ”تم دونوں آپس میں اختلاف نہ کرنا!“ نماز کا وقت آیا تو حضرت ابوعبیدہؓ نے امامت کرنی چاہی، لیکن حضرت عمرو بن عاصؓ نے انکار کیا اور کہا: ”آپ میری مدد کے لیے آئے ہیں!“ حضرت ابوعبیدہؓ نے فرمایا: ”نہیں! میں اپنی فوج کا امیر ہوں اور آپ اپنی فوج کے۔“ ابن عاصؓ نے اصرار کیا۔ ”نہیں! آپ میری مدد کے لیے آئے ہیں!“ حضرت ابوعبیدہؓ نے کہا: ”عمرو! رسول اللہ ﷺ نے مجھ سے ارشاد فرمایا تھا کہ آپس میں اختلاف نہ کرنا۔ اس لیے اگر تم میری بات نہ مانو گے تو میں تمہاری بات مان لوں گا۔“ ابن عاصؓ نے کہا: ”میں آپ کا امیر ہوں۔ آپ میری مدد کے لیے آئے ہیں۔“ حضرت ابوعبیدہؓ نے فرمایا: ”تو پھر پڑھاؤ نماز!“ اور فوج کی امامت حضرت عمرو بن عاصؓ نے کی۔ حضرت ابوعبیدہؓ کو جو سبقت اسلام میں حاصل تھی وہ حضرت عمرو بن عاصؓ تو کیا، حضرت عمرؓ بن خطابؓ کو بھی حاصل نہ تھی، حضرت ابوعبیدہؓ کو

لسان نبوت نے ”امین الامت“ کے لقب سے سرفراز فرمایا تھا اور اس کمک میں حضرت ابو بکرؓ اور حضرت عمرؓ پر امیر بنایا تھا۔ اس کے باوجود حضرت عمرو بن عاصؓ کو اصرار تھا کہ وہ ان کی مدد کو آئے ہیں، اس لیے انہیں ان کے ماتحت ہونا چاہیے۔ حضرت ابو عبیدہؓ بڑے نرم خو اور مرنجیاں مرنج انسان تھے اور دنیوی معاملات کو کوئی اہمیت نہ دیتے تھے، اس کے علاوہ رسول اللہ ﷺ کا حکم جرد ایمان سمجھتے تھے۔ چنانچہ جب انہوں نے دیکھا کہ حضرت عمرو بن عاصؓ کو اپنی امارت پر شدید اصرار ہے تو اپنے ارادے سے دست بردار ہو گئے اور ان کی ماتحتی میں جنگ لڑی۔

حضرت عمرو بن عاصؓ اس فوج کے بھی علمبردار تھے جو حضرت ابو بکرؓ نے قضاعہ کے مرتدین کے مقابلے میں بھیجی تھی جب ان کے ارتداد پر قابو پا لیا گیا اور تمام عرب میں اس فتنے کا استیصال ہو گیا تو حضرت صدیق اکبرؓ نے فتح شام کا ارادہ فرمایا اور وہاں چار لشکر بھیجے۔ ان میں سے ایک لشکر کے کمان دار حضرت ابو عبیدہؓ تھے اور دوسرے لشکر کے سالار حضرت عمرو بن عاصؓ اور حکم دیا کہ اگر یہ لشکر شام میں کسی جگہ جمع ہو جائیں تو ان سب کے سپہ سالار حضرت ابو عبیدہؓ ہوں گے۔ حضرت عمرو بن عاصؓ نے حضرت عمرؓ کی طرف متوجہ ہو کر ان سے درخواست کی کہ وہ حضرت ابو بکرؓ سے کہہ کر شام کی فوجوں کا امیر انہیں بنوادیں۔ حضرت عمرؓ نے فرمایا: ”تم سے جھوٹ کیوں بولوں! میں حضرت ابو بکرؓ سے اس سلسلے میں ایک لفظ نہیں کہوں گا۔ ہمارے نزدیک ابو عبیدہؓ کا مرتبہ تم سے کہیں بلند ہے۔“ ابن عاصؓ نے دوبارہ کہا: ”اگر مجھے ان پر افسر بنا دیا جائے تو اس سے ابو عبیدہؓ کے فضل و شرف میں کوئی کمی نہ آئے گی؟“۔۔۔ حضرت عمر بن خطابؓ نے ان کے جواب میں فرمایا: اے عمروؓ! اس لشکر کے ساتھ جاؤ۔ اگر تم اس مرتبہ امیر نہیں بنائے گئے تو کیا ہوا؟ انشاء اللہ بہت جلد تمہیں ایسی امارت سونپی جائے گی جس میں اور کوئی تم پر افسر نہ ہوگا۔“ اور حضرت عمرو بن عاصؓ حضرت ابو عبیدہؓ کی امارت میں روانہ ہو گئے۔

لیکن ان کی اس ماتحتی نے حضرت ابو عبیدہؓ اور دوسرے سالار ان لشکر کی نگاہ میں ان کا مرتبہ کم نہیں کیا۔ وہ سب کے سب ان کی ذہانت و فطانت، ان کی عقلی برتری اور بعید النظری

کے قائل تھے چنانچہ جب کوئی دشواری پیش آتی، وہ ان سے رائے لیتے اور ان کے مشورے سے وہ روشنی پاتے جو خطرے کو دور اور فتح و ظفر کی راہ کو روشن کر دیتی۔ شاید امارت کی یہ خواہش محض ان کی خود اعتمادی ہی کی وجہ سے نہ تھی، ان کے حسب و نسب اور قریش میں ان کی بلند مرتبہ کو بھی اس میں بہت کچھ دخل تھا۔ ان کا قبیلہ بنو سہم، قریش کا معزز قبیلہ تھا جو قریش کے دیوتاؤں کے خاص اوقاف کا نگران تھا۔ اس شعبے کا سردار اس زمانے کے دستور کے مطابق ان اوقاف کا انتظام کرتا تھا۔ اس بنا پر اس قبیلے کے افراد مالی معاملات میں خاص درک و بصیرت رکھتے تھے۔ چنانچہ اس کے آثار حضرت عمرو بن عاصؓ میں بھی نمایاں تھے، چاہے ان کی ذاتی زندگی ہو یا حکومت کے عام مناصب، انہوں نے جمع مال میں غیر معمولی مہارت کا ثبوت دیا۔ اس کے علاوہ بنو سہم عہدہ قضاء پر بھی فائز تھے اور یہ وہ منصب تھا جس نے اس قبیلے کے ارکان میں اصابت رائے، اقرار اور معاملہ فہمی کی خصوصیات پیدا کیں۔ ان دونوں عہدوں نے بنو سہم کی دولت میں اضافہ کیا۔ ان کا مرتبہ بڑھایا اور ان میں قوت کے اسباب جمع کیے اور وہ اس قابل ہو گئے کہ جب حضرت عمر بن خطابؓ کے قبیلے، بنو عدی کو بنو عہد الغنم نے ان کے گھروں سے، جو صفائے قریب واقع تھے، نکالا تو بنو سہم نے اس کو امان دی۔ اسی طرح جب حضرت عمر بن خطابؓ نے اپنے اسلام کا اعلان کیا اور بنو سہم نے انہیں قتل کرنے کی ٹھانی تو عمرو بن عاصؓ کے والد، عاص بن وائل سہمی نے ان کی پشت پناہی کی۔ عاص بن وائل اسنے دولت مند تھے کہ ربیعہ کا زور کار لباس پہنتے تھے۔

حضرت عمرو بن عاصؓ کی امارت دو جاہت نے انہیں تقہ فی الدین اور کلام اللہ کے علم سے بے بہرہ نہیں کیا، وہ بہت سے مسلمانوں سے زیادہ قرآن کو جانتے اور سمجھتے تھے، اسی طرح وہ تمام عربوں سے زیادہ تہذیب یافتہ اور اس زمانے کے حالات سے باخبر تھے۔ وہ کریم النفس، وسیع الاخلاق اور رقیق القلب انسان تھے۔ ایک طرف لوگ ان کی ذہانت و فطانت کا احترام کرتے تھے اور دوسری طرف ان کی ان خوبیوں کے گرویدہ تھے۔ اپنے ابنائے قوم کی طرح انہوں نے بھی بڑی سیاحتیں کی تھیں اور تجارت و سفارت کے سلسلے میں

اکثر یمن، حبشہ، شام اور مصر آئے گئے تھے۔ ہمیں اس میں مطلق شبہ نہیں کہ انہوں نے مصر کے کئی سفر کیے تھے۔ اگرچہ بعض مؤرخین یہ کہتے ہیں کہ وہ صرف ایک ہی بار مصر گئے اور اسی سفر میں انہیں فتح مصر کا خیال آیا تھا۔ صرف ایک بار مصر جانے کا یہ قصہ بڑا انوکھا ہے اور باوجودیکہ یہ ہمیں کسی ”دیوالا“ کی کہانی معلوم ہوتا ہے اس کا انوکھا پن ہم سے اس کے ذکر کی سفارش کرتا ہے، چنانچہ بیان کیا جاتا ہے: ”عمر بن عاصؓ چند اہل قریش کے ساتھ تجارت کے سلسلے میں بیت المقدس گئے۔ اسکندریہ کا ایک روی شمس بھی ان دنوں زیارت کے لیے وہاں آیا ہوا تھا۔ وہ پہاڑ سے اتر رہا تھا اور یہ اپنے اپنے ساتھیوں کے اونٹ چرا رہے تھے اس دن گرمی بہت تھی اور پیاس کی شدت سے شمس کے طلق میں کانٹے پڑے ہوئے تھے اس نے عمرو بن عاصؓ سے پانی مانگا اور انہوں نے اسے اتنا پانی پلایا کہ وہ سیر ہو گیا مکان اور پیاس نے چونکہ اسے بے حال کر دیا تھا اس لیے پانی پی کر وہیں کہیں ایک گڑھے کے پاس سو گیا۔ تھوڑی دیر بعد اس گڑھے سے ایک بہت بڑا سانپ نکلا۔ عمرو بن عاصؓ کی نگاہ پڑی اور انہوں نے تیر سے اس سانپ کو ہلاک کر دیا جب شمس بیدار ہوا تو اپنے پہلو میں سانپ کو مرا پایا۔ عمرو بن عاصؓ نے پورا واقعہ بیان کیا تو شمس نے آگے بڑھ کر ان کے سر کو بوسہ دیا اور کہا: ”آپ نے دو دفعہ مجھے موت کے منہ سے بچایا ہے۔ ایک دفعہ پیاس کی شدت سے اور دوسری دفعہ اس سانپ سے! آپ یہاں کیوں آئے ہیں؟“

عمر بن عاصؓ نے اسے بتایا کہ مقصد سفر تجارت ہے اور انہیں اتنے نفع کی امید ہے کہ ایک اونٹ خرید لیں۔ شمس نے معلوم کر لیا کہ عرب میں ایک آدمی کاخوں بہا سوا اونٹ ہے، جن کی قیمت ایک ہزار دینار ہوتی ہے۔ اس نے ابن عاصؓ سے کہا: ”کیا آپ میرے ساتھ میرے ملک چلیں گے۔ میں خدا کو گواہ بنا کر وعدہ کرتا ہوں کہ آپ کو دو جانوں کاخوں بہادوں گا۔ اس لیے کہ اللہ نے مجھے آپ کے ہاتھوں دو دفعہ موت سے بچایا ہے۔“ حضرت عمرو بن عاصؓ کو معلوم ہوا کہ شمس اسکندریہ کا رہنے والا ہے اور اسکندریہ وہ کبھی نہیں گئے تھے انہوں نے اپنے ساتھیوں سے مشورہ کیا اور ان میں سے ایک شخص کو ساتھ لے کر شمس کے

ہمراہ اسکندریہ پہنچ گئے۔ شہر کی عظیم الشان عمارتیں اور آبادی اور دولت کی فراوانی دیکھ کر ابن عاص حیران رہ گئے اور شماس سے بولے: ”میں نے ایسا شہر اور اتنی دولت کبھی نہیں دیکھی!“ جس دن ابن عاص اسکندریہ پہنچے وہاں ایک عظیم الشان جشن منایا جا رہا تھا جس میں شہر والوں کے علاوہ امراء اور حکام بھی شریک تھے۔ شماس نے ابن عاص کو ریشمی لباس پہنایا اور اپنے ساتھ جشن میں لے گیا۔ جہاں ملوک و امراء ایک سنہری گیند اچھال رہے تھے۔ اس گیند کے متعلق ان کا عقیدہ تھا کہ وہ جسکی آستین میں گرے گی وہ شہر کا بادشاہ ہونے سے پہلے نہیں مر سکتا۔ اس دن وہ گیند عمرو بن عاص کی آستین میں آگری۔ اس پر لوگوں کو بڑی حیرت ہوئی اور انہوں نے کہا: ”یہ پہلی بار ہے کہ اس گیند نے ہمیں دھوکا دیا ہے۔ بھلا یہ بدو ہمارا بادشاہ ہو سکتا ہے۔ نہیں! ہرگز نہیں!!“

”اس کے بعد شماس نے اہل اسکندریہ سے دو ہزار دینار جمع کر کے عمرو بن عاص کو دیئے اور ایک آدمی ساتھ کر دیا کہ انہیں بیت المقدس پہنچا دے۔“ ابن عبدالحکم کہتے ہیں: ”اس طرح عمرو بن عاص مصر کے رستوں سے واقف ہوئے اور انہیں پتہ چلا کہ مصر دنیا کے سب ملکوں سے زیادہ ممتاز اور دولت مند ملک ہے۔“ میرا خیال ہے، قارئین اس امر میں مجھ سے اتفاق کریں گے کہ یہ قصہ، اپنی طرفگی کے باوجود ”دیو مالا“ کا ایک ٹکڑا معلوم ہوتا ہے جسے کسی عنوان فتح مصر کے خیال کا نقطہ آغاز قرار نہیں دیا جاسکتا۔ غالباً بلاذری، مقریزی اور ابن عبدالحکم وغیرہ مؤرخین نے اسی روایت کے پیش نظر یہ لکھ دیا کہ حضرت عمرو بن عاص ساڑھے تین ہزار فوج لے کر اپنی مرضی سے مصر فتح کرنے نکل کھڑے ہوئے۔ حضرت عمرؓ کو جب اس کا علم ہوا تو انہوں نے ابن عاص کو ایک خط لکھا، جس میں ان کی خود رانی پر سخت ملامت و سرزنش کی، لیکن ہماری رائے میں یہ بات خرافات سے زیادہ حیثیت نہیں رکھتی۔ اگر حضرت عمرو بن عاص محض اپنی مرضی سے مصر پر حملہ کرنے جاتے تو حضرت عمرؓ بن خطابؓ کے نزدیک اس کی کم سے کم سزا یہ ہوتی کہ وہ ابن عاص کو معزول کر دیتے۔ دراصل فتح مصر کا خیال انہی حالات میں پیدا ہوا، جن کا ذکر ہم اوپر کر آئے ہیں اور جن کے پیش نظر

امیر المومنین حضرت عمرؓ نے ابن عاصؓ کی رائے سے اتفاق کیا۔ اگرچہ اس کے بعد بھی تاکید یہی کی کہ جب تک وہ مدینہ پہنچ کر فتح مصر کا حکم نہ دیں، ابن عاصؓ اس سلسلے میں کوئی قدم نہ اٹھائیں۔ مدینہ پہنچ کر حضرت عمرؓ نے اصحابِ رائے کو جمع کیا اور حضرت عمرو بن عاصؓ کے دلائل ان کے سامنے دہرا کر مشورہ چاہا۔ حاضرین میں اختلاف رائے ہوا۔ لیکن حضرت عمرؓ چونکہ فتح مصر کے حق میں تھے اس لیے حضرت عمرو بن عاصؓ کو مصر جانے کا حکم دے دیا اور شریک بن عہدہ کے ہاتھ انہیں ایک خط بھیجا جس میں لکھا تھا: ”لوگوں کو مصر چلنے کی دعوت دو اور جو تیار ہوا انہیں ساتھ لے کر روانہ ہو جاؤ۔“

جس وقت امیر المومنینؓ کا یہ خط پہنچا ہے، حضرت عمرو بن عاصؓ نے قیصریہ کا محاصرہ کر رکھا تھا۔ خط پڑھ کر محاصرہ حضرت معاویہ بن ابی سفیانؓ کے حوالے کیا اور خود تھوڑی سی فوج لے لی جس کی تعداد میں اختلاف ہے کہ وہ ساڑھے تین ہزار تھی یا چار ہزار۔ اس کے بعد امیر المومنینؓ کے قاصد، شریک بن عہدہ کو ملکِ طلی کا پیغام دے کر مدینہ رخصت کیا۔ تاکہ شام کی چھاؤنیاں کمزور نہ پڑ جائیں، اور خود عیش کی طرف روانہ ہو گئے۔ وہ اس انتظار میں ست رفتاری کے ہاتھ سمندر کے کنارے کنارے چلے جا رہے تھے کہ مدد آ جائے تو اسے لے کر مصر میں داخل ہوں۔ لیکن رستے ہی میں انہیں یہ خبر ملی کہ جو لوگ۔۔۔ اور ان میں سرفہرست حضرت عثمان بن عفانؓ ہیں۔ فتح مصر کو نوزائیدہ سلطنت کے لیے خطرہ سمجھتے ہیں، ان کی سرگرمیاں مدینے میں بڑھ گئی ہیں۔ حضرت عمرو بن عاصؓ کو اندیشہ پیدا ہوا کہ کہیں حضرت عمرؓ ان لوگوں سے مجبور ہو کر اپنی رائے نہ بدل دیں اور ملک بھیجنے کے بجائے الٹا انہیں واپسی کا حکم نہ دے دیں۔ حضرت عمرو بن عاصؓ کا یہ اندیشہ غلط نہ تھا۔ حضرت عثمانؓ اور وہ لوگ، جو اس حملے کو خطرناک سمجھ رہے تھے، حضرت عمرؓ کو برابر مجبور کر رہے تھے، بلکہ حضرت عثمانؓ نے تو یہاں تک کہہ دیا تھا کہ ”امیر المومنینؓ! عمرو بن عاصؓ بڑا اور بے دھڑک آدمی ہیں۔ مجھے اندیشہ ہے کہ وہ مصر کے حالات کا صحیح اندازہ کیے بغیر ناکافی فوج لے کر نکل کھڑے ہوں گے اور مسلمانوں کو

ہلاکت میں ڈال دیں گے۔“

کہیں! یہ باتیں سننے کے بعد حضرت عمرؓ کیا کریں؟ کیا اپنے سپہ سالار کو روانگی کا حکم دینے اور اس کی رائے سے اتفاق کر لینے کے بعد اب اسے واپس بلا لیں؟ اگر وہ ایسا کرتے ہیں اور ابن عاصؓ مصر کی سرحد میں داخل ہو چکے ہیں تو کیا ان کی واپسی مسلمانوں کی ہمتیں پست نہ کر دے گی؟ اور دشمن ان پر جزی نہ ہو جائے گا؟ لیکن انہیں یہ بھی اندیشہ لاحق تھا کہ اگر حضرت عثمانؓ اور ان کے ساتھیوں کی رائے نہ مانی گئی، ان کی بات نہ سنی گئی تو وہ بھڑک اٹھیں گے۔ پھر انہوں نے مصر میں رومی فوجوں پر فتح حاصل کرنے کے لیے اگر ابن عاصؓ کو امدادی فوجیں بھیجیں تو مخالفین مدینہ کے اندیشے قوی ہو کر یقین کی صورت اختیار کر لیں گے۔ ان تمام مصلحتوں اور نزاکتوں کو دیکھتے ہوئے حضرت عمرؓ نے ابن عاصؓ کو لکھا: ”اگر میرا یہ خط سرحد مصر پار کرنے سے پہلے وصول ہو تو جہاں سے چلے ہو وہیں لوٹ جاؤ! اور اگر سرحد پار کر چکے ہو تو پیش قدمی جاری رکھو۔ میں تمہارے لیے کمک بھیجوں گا۔“ یہ خط ایک قاصد کو دیا کہ مصر جانے والے سپہ سالار کو پہنچا دے۔ قاصد جب حضرت عمرو بن عاصؓ کے پاس پہنچا، وہ ربح کے مقام پر تھے۔ اس نے کمک کا کوئی ذکر نہ کیا جس کا عمرو بن عاصؓ کو انتظار تھا، بلکہ انہیں خلیفہ المسلمین کا خط دینا چاہا، حضرت عمرو بن عاصؓ کو حضرت عثمانؓ اور ان لوگوں کا خیال آیا جو مصر پر حملے کی شدت سے مخالفت کر رہے تھے اور انہوں نے اندازہ کر لیا کہ اس خط میں واپسی کا حکم ہوگا۔ وہ چلتے رہے اور قاصد سے مدینے کی خبریں معلوم کرتے رہے یہاں تک کہ ایک گاؤں میں پہنچے جو ربح اور عریش کے درمیان تھا۔ وہاں پہنچ کر ابن عاصؓ نے پوچھا: ”یہ گاؤں کس ملک میں ہے؟“ لوگوں نے جواب دیا: ”مصر میں!“ اس وقت وہ سواری سے اترے اور قاصد نے انہیں خط دیا۔ ابن عاصؓ نے خط پڑھ کر حاضرین سے کہا: ”امیر المؤمنینؓ نے حکم دیا ہے کہ اگر یہ خط مجھے مصر کی سرحد پار کرنے سے پہلے ملے تو میں واپس ہو جاؤں، لیکن یہ مجھے اس وقت ملا ہے جب ہم مصر میں داخل ہو چکے ہیں اس لیے اللہ کی برکت اور اعانت پر بھروسہ کر کے بڑھے چلو!“ اسی طرح یہ بھی کہا

کہ ”ان کے یہ کلمات پہلی فتح ہیں۔“

حضرت عمرو بن عاصؓ نے فوج کو مصر میں آگے بڑھنے کا حکم دیا۔ انہیں ڈر تھا کہ اگر وہ ملک پہنچتے تک اسی گاؤں میں ٹھہرے رہے تو حضرت عثمان بن عفانؓ اور ان کے ہم خیال مسلمانوں کی سرگرمیاں بڑھ جائیں گی۔ وہ خلیفہ المسلمین کو کمک بھیجنے سے روک کر مصر کی اسلامی فوج کو فلسطین واپس بھجوانے کی کوشش کریں گے اور اس طرح وہ قیمتی موقع ہاتھ سے نکل جائے گا، جس کے متعلق ابن عاصؓ کا ایمان تھا کہ وہ اس سے یقینی فائدہ اٹھا سکتے ہیں۔ اس لیے کہ ان کا خیال تھا، رومی شام کی طرح مصر میں مسلمانوں کا مقابلہ نہیں کر سکتے اور مصر دنیا کا سب سے دولت مند ملک ہے، اگر مسلمانوں نے اسے فتح کر لیا تو پھر کوئی قوت، ان کی قوت کے برابر نہ ہوگی۔ حضرت عمرو بن عاصؓ چار ہزار مجاہدوں کے ساتھ عربیش پہنچے، لیکن وہاں رومیوں کی کوئی فوج نہ تھی۔ اس سے ان کا ارادہ اور پختہ ہو گیا اور پیش قدمی کی ہمت بڑھ گئی۔

حضرت عمرو بن عاصؓ کے نام امیر المؤمنینؓ کے دو خطوں کے متعلق یہ متواتر روایت ہے کہ پہلے خط میں انہیں مصر جانے کا حکم دیا گیا، اور دوسرے خط میں واپس بلایا گیا، بشرطیکہ وہ مصر کی سرحدوں میں داخل نہ ہوئے ہوں، لیکن کچھ اور روایات بھی ہیں جو ابن عبدالحکم اور دوسرے مؤرخین نے نقل کی ہیں۔ یہ روایات اس متواتر روایت سے قدرے اختلاف کرتی ہیں۔ ان میں سے ایک روایت میں ہے کہ فتح مصر کے سلسلے میں حضرت عمرؓ فر تک متردد رہے۔ اس کے راوی، حضرت عمرو بن عاصؓ کے نام حضرت عمرؓ کے خط کی عبارت یہ نقل کرتے ہیں۔ ”تم فوج لے کر روانہ ہو جاؤ، میں استخارہ کرتا ہوں۔ میرا خط انشاء اللہ تعالیٰ تمہیں بہت جلد ملے گا۔ اگر تمہیں کوئی لوٹ آؤ اور میرا خط پڑھتے وقت تم سرحد مصر میں داخل نہ ہوئے ہو تو لوٹ آنا اور اگر خط تمہیں مصر میں داخل ہونے کے بعد ملے تو پیش قدمی جاری رکھنا اور اللہ سے اعانت و نصرت کی دعا کرتے رہنا۔ ہم نہیں سمجھتے کہ حضرت عمرؓ جب تک مصر جیسی عظیم الشان مہم کے تمام پہلوؤں پر اچھی طرح غور نہ کر لیتے اور اس کے متعلق ان کے دل کا ایک ایک شبہ دور نہ ہو جاتا، عمرو بن عاصؓ کو روانگی کا حکم دے دیتے۔ مخالف روایتوں میں دوسری روایت یہ ہے کہ حضرت عمرؓ جاہلیہ میں تھے اور ابن عاصؓ اپنی فوج کے ساتھ قیصریہ میں کہ انہوں نے مصر پر حملے کی اجازت کے لیے حضرت عمرؓ کو ایک خفیہ مراسلہ بھیجا اور ان کی کمان میں جو فوج تھی اسے لے کر راتوں رات مصر کی طرف نکل گئے۔ قیصریہ میں مقیم اسلامی فوج کے دوسرے سالاروں کو جب اس کا علم ہوا تو انہوں نے فوراً حضرت عمرؓ کو مطلع کیا اور حضرت عمرؓ نے حضرت عمرؓ کو یہ خط لکھا: ”عاصی بن عاصی کے نام! اب بعد اتم نے اپنے ساتھیوں کو ایک بڑے خطرے میں ڈال دیا ہے۔ میرا یہ خط اگر تمہیں سرحد پار کرنے سے پہلے موصول ہو تو لوٹ آؤ اور اگر سرحد پار کرنے کے بعد ملے تو پیش قدمی جاری رکھو میں تمہارے لیے کمک بھیجوں گا۔“ اگر یہ صحیح ہے تو اس میں حیلہ سازی کا ایک پہلو دکھتا ہے جو حضرت عمرؓ کے جانے پہچانے کردار اور بے داغ مشقت آزمائی کے قطعاً مافیہ ہے۔“

امیر المومنینؓ کا قاصد مدینہ واپس ہوا اور بتایا کہ ابن عاصؓ مصر کی سرحدوں میں داخل ہو گئے ہیں اور رومیوں سے مقابلہ کرنے کے لیے آگے بڑھ رہے ہیں۔ وہ اس وقت تک ہرگز واپس نہ ہوں گے جب تک شکست ہی انہیں پہنچا ہونے پر مجبور نہ کر دے۔ اب ان لوگوں کے لیے، جو مصر پر حملے کو مسلمانوں کے حق میں خطرہ سمجھ رہے تھے، اس کے سوا کوئی چارہ کار نہ رہا کہ اپنی مخالفت ترک کر کے نتیجہ کا انتظار کریں۔ اگر ابن عاصؓ اپنے مقصد میں ناکام ہوئے تو یہ ناکامی مخالفین کی اصابت رائے اور بعید انظری کی دلیل ہوگی اور اگر فتح یاب ہوئے تو اس ظفر مند ہی پر حیرت و مسرت کا اظہار کرنے والے پہلے وہی ہوں گے۔ لیکن قضا و قدر نے حضرت عمرو بن عاصؓ کے نصیب میں کامیابی لکھی تھی اور شیت الہی یہی تھی کہ مصر اسلام کے سائے میں آ کر، اسلامی سلطنت کے تاج کا ایک بیش قیمت موتی بن جائے۔



باب: 19

مصر میں اسلامی فوج کی کامیابیاں

امیر المومنین حضرت عمرؓ کا قصد منزلیں مارتا، مدینہ واپس ہوا۔ وہ امیر المومنینؓ کے لیے خبر لے کے آیا تھا کہ حضرت عمرو بن عاصؓ فتح کے فولا دشمن ارادے اور کمک کی انتہائی احتیاج کے ساتھ، سرزمین مصر میں داخل ہو گئے ہیں۔ ابن عاصؓ عریش پہنچے، لیکن وہاں مقابلہ کرنے والا کوئی نہ تھا، اس لیے وہ بحیرہ سرہونہ کے جنوب میں اس رستے پر ہو لیے جس سے گزر کر پچیس برس پہلے ایرانیوں نے مصر پر حملہ کیا تھا۔ رستے میں انہیں کوئی رکاوٹ پیش نہ آئی اور وہ فرما پہنچ گئے جہاں رومی فوج ان کا مقابلہ کرنے کے لیے کیل کانٹے سے لیس کھڑی تھی۔ عریش سے فرما کا رستہ تقریباً ستر میل لمبا ہے۔ یہ ایک صحرا سے گزرتا ہے، جس میں کہیں کہیں چشمے اور گاؤں ہیں جو مسافر کے لیے سفر کی مشقت آسان کر دیتے ہیں۔ اس لیے فلسطین سے مصر جانے والا یہ رستہ قدیم ترین زمانے سے جاری ہے۔ یہاں تک کہ حضرت ابراہیمؑ، حضرت یعقوبؑ، حضرت یوسفؑ، تمیم، سکندر، قلوہ پھرہ اور حضرت عیسیٰؑ کا خاندان سب اسی رستے سے مصر پہنچے تھے۔ پھر مصر اور بیت المقدس کے درمیان حاجوں اور ایشیا و افریقہ کے درمیان تجارت و سیاحت کا بھی یہی رستہ تھا۔ حضرت عمرو بن عاصؓ بھی تجارت کے سلسلے میں کئی بار اس سے گزرے تھے اور جب اس شاس کے ساتھ مصر گئے تھے جس کا قصہ ہم نے اوپر بیان کیا ہے اور جس کے متعلق کہا جاتا ہے کہ وہ عمرو ابن عاصؓ کو دو جانوں کا خون بہا دینے کے لیے اسکندریہ لے گیا تھا، اس وقت بھی اسی رستے سے گئے تھے۔

فرما، مصر کا ایک مشہور شہر تھا جو قبطیوں کے زمانے میں ”پرمون“ کہلاتا تھا اور فراعض کے دور میں اس کا نام ’پلوز‘ تھا۔ یہ بحیرہ روم اور پلوزی کے دہانے کے قریب، جو دریائے

نیل کی سات شاخوں میں سے ایک شاخ تھی، ایک پہاڑی پر آباد تھا۔ اس زمانے میں اس سے بھی پہلے، سمندر کے رخ، کیشی مصر میں دریائے نیل کی سات شاخیں تھیں، جن میں سے دو آج بھی ”نہر دمیاط“ اور ”نہر رشید“ کے نام سے مشہور ہیں۔ ان میں سے پہلی نہر کا نام اس زمانے میں نہر فحمتی تھا اور دوسری کا نہر بلستیتی تھا تیسری شاخ ان دونوں شاخوں سے الگ اپنا ایک مستقل وجود رکھتی تھی اور ان کے جنوب میں چھ میل کے فاصلے سے شروع ہو کر، مشرقی سمت اس علاقے سے گزرتی تھی، جسے آج ہم مشرقی صوبے کے نام سے جانتے ہیں اور جو بیس (۲۳) میل سے کچھ زیادہ جانب شرق، پورٹ سعید کے مقام پر، بحیرہ روم سے مل جاتی تھی۔ یہ تیسری شاخ وہی ’نہر یلوزی‘ تھی۔ باقی کی چار شاخیں ان دو شاخوں سے نکلتی تھیں جو ہمارے زمانے تک موجود ہیں۔ ان میں سے دو شاخیں ’مشرقی‘ اور ’قبلی‘ صوبوں سے بہتی ہوئی، بحیرہ منزلہ کے درمیان بحیرہ روم سے ہم آغوش ہو جاتی تھیں۔

مشرقی شاخ کا نام ”نہر تانیسی“ تھا جو تانیسی سے گزرتی تھی اور تانیسی اسی اثری شہر، صان الحجر کا دوسرا نام تھا جو آج تک مشہور ہے۔ دوسری شاخ نہر ’مندری‘ تھی جو بیت عمر کے قریب نیل سے پھوٹ کر ’قبلی‘ صوبے کا سینہ چاک کرتی ہوئی، بحیرہ منزلہ کے درمیان، پورٹ سعید اور دمیاط کے درمیانی مقام پر گرتی تھی۔ ’نہر سبتی‘، قاطر خیریہ کے قریب ”نہر دمیاط“ سے نکل کر منوفی اور مغربی صوبوں میں سے ہوتی ہوئی بحیرہ برتس میں تحلیل ہو جاتی تھی اور جب سے آخری شاخ ’نہر کانوٹی‘، ’نہر رشید‘ کے وسط سے پھوٹ کر شمال مغرب کی طرف رخ کرتی تھی اور اسکندریہ کے قریب مشرقی جانب جا گرتی تھی۔ پانی کا یہ دور دور تک پھیلا ہوا جال، مصر کے سرسبز و زرخیز عظیم مثلث کو سیراب کرتا تھا اور یہ مثلث مغربی جانب، اسکندریہ سے گزر کر، برقہ کی سرحدوں سے جا ملتا تھا۔ چنانچہ یہ علاقہ نجان اور آسودہ حال تھا، جس کے باشندے گھنے اور لدے پھندے باغیچوں سے گھرے نئے مکانوں میں رہتے تھے، یہاں برقہ کی سرحدوں تک باغ ہی باغ تھے جن میں بڑے لذیذ پھل لگتے تھے اور بکثرت روم بھیجے جاتے تھے۔ یہاں کے انگور بہت مشہور تھے جن کے لطف نشے کی ورمل اور سترابونے ویسی ہی تعریف کی ہے جیسی ابونواس اور اس کے دوستوں نے نہایت اور عانات کی شراب کی۔

حضرت عمرو بن عاصم جب فرما پہنچے ہیں تو اس مثلث کے شمال مشرقی زاویے کے سرے پر تھے، جب سے وہ مصر کی سرحدوں میں داخل ہوئے تھے۔ ان کی پیش قدمی کی خبریں رومیوں کو براہِ عمل رہی تھیں۔ اب رومی کیا کریں۔۔۔؟ جس وقت ابن عاصم عریش اور فرما کا درمیانی ریگستان طے کر رہے تھے، رومیوں نے ان کے مقابلے پر آنے کا خیال تک نہ کیا۔ اس لیے کہ جانتے تھے۔ صحرا کی لڑائی میں عربوں کے سامنے کوئی نہیں ٹھہر سکتا۔ پھر عریش کے آس پاس کا علاقہ فلسطین کے قریب ہے، وہاں بیت المقدس اور اس کے گرد و نواح سے مسلمانوں کو با آسانی تک پہنچ سکتی ہے۔ چنانچہ مصر کے حاکم مقوقس نے یہی بہتر سمجھا کہ حضرت عمرو بن عاصم کو آگے بڑھنے دیا جائے، یہاں تک کہ وہ ایک ایسے مقام پر پہنچ جائیں جہاں انہیں خود بھی تک پہنچنے کی امید نہ رہے۔ اس مصلحت کے پیش نظر، اس نے پہلا میدان، فرما کے مستحکم قلعوں کو قرار دیا اور یہ تک سوچنے کی ضرورت محسوس نہ کی کہ اس مصر کے میں یا تو اسے خود شرکت کرنی چاہیے، یا پھر روم کے سپہ سالار اعظم اطربون کو بھیجنا چاہیے۔

رومیوں نے عربوں سے لڑنے کے لیے مورچہ بندی کر لی۔ انہیں یقین تھا کہ وہ شہر کی مدافعت کر سکیں گے اور دشمن کو اٹے پاؤں بھاگنے پر مجبور کر دیں گے۔ اس لیے کہ انہیں معلوم ہو گیا تھا کہ حضرت عمرو بن عاصم کے ساتھ قلیل التعداد فوج ہے اور محاصرے کا سامان بھی اتنا نہیں جتنا ان ایرہنیوں کے پاس تھا۔ جنہوں نے اس سے پہلے فرما کو کوئی خاص تکلیف اٹھائے بغیر فتح کر لیا تھا۔ حضرت عمرو بن عاصم کو بھی رومیوں کی قوت و تعداد کا پتہ چل گیا تھا۔ اور وہ یہ بھی جانتے تھے کہ ان کی فوج میں برابر اضافہ ہو رہا ہے۔ اس کے باوجود انہوں نے فرما پہنچ کر لڑائی چھیڑنے میں کسی تکلف و تامل سے کام نہ لیا۔ پڑاؤ ڈالنے سے پہلے انہوں نے فوج کے سامنے ایک تقریر کی اور اسے یاد دلایا کہ ”روم اور ایران میں جہاں کہیں مسلمانوں نے دشمنوں سے مقابلہ کیا ہے، ان کی تعداد ہمیشہ کم رہی ہے، لیکن وہ ہر لڑائی میں دشمن پر فتح یاب ہوئے ہیں، اس لیے کہ اللہ ان کے ساتھ تھا اور اس نے ان کی مدد کی۔“ اور یہ بات کوئی جھوٹی بات نہ تھی۔ مسلمانوں نے ایک مہینے تک محاصرہ جاری رکھا اور آخر کار رومیوں کو نہایت شرمناک شکست دے کر شہر پر قابض ہو گئے۔

یہ کیسے ہوا؟ چار ہزار کی جمعیت نے ایک ایسے شہر کا محاصرہ کس طرح کر لیا جس کی فضیلیں مستحکم اور قلعے مضبوط تھے؟ مسلمان، رومی فوجوں کو شکست دے کر شہر میں کیسے گھس گئے اور اس کے قلعوں کو انہوں نے کس طرح فتح کر لیا؟ بعض مؤرخین اسے ایک عجیب بات تصور کرتے ہیں اور جب اس کا کوئی سبب ان کی سمجھ میں نہیں آتا تو کہہ اٹھتے ہیں کہ محاصرے کے دوران میں فرما کے قبطیوں نے عربوں کی مدد کی تھی، اس لیے وہ اپنے دشمن پر غالب آ گئے۔ مقررزی اور ابوالحسن کا یہی کہنا ہے لیکن ابن عبدالحکم لکھتے ہیں کہ ”اسکندر یہ میں قبطیوں کا ایک اسقف تھا جسے ابومیائین کہتے تھے۔ جب اسے حضرت عمرو بن عاص کی آمد کا حال معلوم ہوا تو اس نے سارے قبطیوں کو لکھ بھیجا: ”حکومت اب رومیوں کے پاس نہ رہے گی اور ملک ان سے چھن جائے گا، اس لیے تم عمرو بن عاص کے ساتھ ہو جاؤ!“ چنانچہ کہا جاتا ہے کہ اس وقت فرما میں جتنے قبطی تھے، ان سب نے حضرت ابن عاص کی مدد کی۔“

لیکن ابن عبدالحکم کی یہ روایت بھی مقررزی اور ابوالحسن کی روایتوں سے زیادہ حیثیت نہیں رکھتی۔ اس لیے کہ یہ ابومیائین، اسقف بنیامین ہی تھا جو عربوں کے مصر پر حملے کے وقت اسکندر یہ میں موجود نہ تھا، بلکہ اس سے کئی برس پہلے قوص بھاگ گیا تھا، جیسا کہ ہم پچھلے باب میں بیان کر چکے ہیں۔ شاید ابن عبدالحکم اور آخری دور کے دوسرے مؤرخین نے یہ قصہ اس لیے نقل کیا ہے کہ انہیں قبطیوں کی اعانت کے سوا، حضرت عمرو بن عاص کے رومیوں پر غالب آنے کی اور کوئی وجہ نظر نہ آئی اور انہوں نے اس واقعے کو نقل کر کے ثبوت میں یہ سند پیش کر دی کہ قبطی، رومی حکومت سے نالاں تھے اور مذہبی استبداد کے دور میں انہوں نے رومیوں کا مقابلہ کیا تھا۔ حالانکہ واقعہ یہ ہے کہ قبطیوں نے نہ مسلمانوں کا ساتھ دیا، نہ رومیوں کا، اور مسلمانوں کے رومیوں پر فتح پانے ان کے مورچوں اور قلعوں پر قبضہ کرنے میں قبطیوں کا کوئی ہاتھ نہ تھا۔ اس میں کوئی شک نہیں کہ عربوں سے جنگ میں قبطیوں نے رومیوں کا جو تھوڑا بہت ساتھ دیا، وہ قیصر اور اس کے عمال کے دباؤ سے مجبور ہو کر دیا۔ لیکن اس میں بھی کوئی شک نہیں کہ انہوں نے عربوں کے ساتھ بھی کوئی تعاون نہیں کیا۔ ان چند لوگوں کی انفرادی اور خفیہ اعانت کے سوا، جو رومیوں اور ان کی حکومت سے اس درجہ نالاں تھے کہ انہوں نے اپنی جان اور آزادی کو خطرے میں ڈال کر عربوں کو رومیوں کے

تمام بھید بھاؤ بتا دیئے، باقی تمام مصری قوم بڑے شوق اور بے صبری کے ساتھ لڑنے والوں کا تماشا دیکھتی رہی۔

رومیوں نے اہل مصر کو طرح طرح سے سنایا تھا۔ ان پر ایسے ایسے ظلم ڈھائے تھے، انہیں اس بری طرح لوٹا کھسوتا تھا کہ ان کے دل میں اپنے حاکموں کے لیے امداد و اعانت کا کوئی جذبہ باقی نہ رہا تھا۔ اور عربوں سے انہیں اس وقت تک کوئی واسطہ ہی نہ پڑا تھا جو وہ ان سے نفرت کرتے یا انہیں خوش آمدید کہتے۔ پھر مصر میں رومیوں کی قوت و طاقت کو دیکھتے ہوئے وہ یقین کس ساتھ یہ نہیں کہہ سکتے تھے کہ آخر الامر کون کس پر غالب ہوگا؟ یہ صحیح ہے کہ شام و عراق میں عربی فتوحات کی خبریں مصر بھی پہنچ رہی تھیں، لیکن ابھی مصر والوں کو یاد تھا کہ ہر قل نے کچھ ہی دن پہلے ایرانوں کو شکست دے کر انہیں مصر سے نکالا ہے۔ اب اگر وہ علانیہ عربوں کی مدد کرتے اور فتح رومیوں کو ہو جاتی تو یہ انتہائی خطرے کی بات تھی۔ اور انہیں پہلے سے کہیں زیادہ مظالم و شدائد کا نشانہ بننا پڑتا۔ رومیوں سے انہیں نفرت تھی ہی، پھر ان کی مدد وہ کیوں کرتے؟ ان باتوں کے علاوہ لڑائی بھی اس وقت تک اپنی ابتدائی منزلوں میں تھی اور کوئی نہیں جانتا تھا کہ اس کا انجام کیا ہوگا؟ اس لیے عظیم الشان کا تقاضا یہی تھا کہ حالات کا اچھی طرح مطالعہ کرنے کے بعد کوئی ایسی ریش اختیار کی جائے، جس میں ظلم و ضرر سے بچاؤ کا بھی پہلو ہو اور اس سے زیادہ سے زیادہ فائدہ بھی اٹھایا جاسکے۔

مصری قوم کا یہ موقف وہ فطری موقف تھا جو اس زمانے میں اس جیسی ہر قوم کو اختیار کرنا چاہیے تھا۔ اہل مصر چاہتے تھے کہ رومی ان کے ملک سے نکل جائیں تاکہ مصر کی نعمتوں میں سے ان کا فطری حق انہیں مل سکے اور وہ ملک کے ہر حصے میں ہر طرح کی آزادی اور ہڈ رگی سے بہرہ مند ہو سکیں، لیکن جب سے سکندر مقدونی نے ان کی آزادی پر ڈاکہ ڈالا تھا، جس طرح دوسری قوموں کی آزادی ان سے چھینی تھی، اس وقت سے اہل مصر مغلوب و محکوم ہو گئے تھے۔ جب سکندر مرا تو مصر کی حکومت یونانی بطلانہ کے قبضے میں آ گئی۔ بطلانہ نے یونانیوں اور رومیوں سے قطع تعلق کر کے، مصر میں ایسے ذیرے ڈالے کہ وہیں کے ہو کر رہ گئے۔ اب اہل مصر کو ان میں ایسا کوئی اجنبی عنصر نظر نہ آتا تھا، جس کے خلاف وہ بھڑکتے یا بغاوت کرتے۔ مائیں کے خاندان ان دنوں مصر اور غیر مصر میں اجنبی الاصل تھے۔۔۔

اور ان کا آج بھی یہی حال ہے۔۔۔ یہ خاندان کسی دور میں مصر آئے اور کرائے کی ان فوجوں کی مدد سے، جن کا پیشہ ہی جنگ کرنا تھا، بزور شمشیر اس کے تخت پر براجمان ہو گئے۔ جنگ کے بعد جب امن و سکون بحال ہوا تو ان خاندانوں نے مفتوحہ ملک میں آباد ہو کر اسی کو اپنا وطن بنا لیا۔ عوام نے انہیں فحش آمدید کہا اور انہیں اپنی پشت پناہ بنا کر سارے جھگڑے انہیں کے سپرد کر دیئے۔ یہی حال بطلانہ کا تھا کہ وہ مصر آئے اور یہیں کے ہو رہے۔ انہوں نے مصر کو اور مصر نے انہیں اپنا لیا۔ جولیس سیزر کے آنے تک یہی حالات رہے۔ اس کے بعد انطونی آیا۔ یہ دونوں قلو بطرہ کے عہد میں مصر پہنچے اور ان کی آمد سے مصر، رومی سلطنت کا ایک جزو ہو گیا، جو یورپ میں مغرب اور شمال کی انتہائی حدود تک پھیلی ہوئی تھی اور ایشیا میں صحرائے سمادہ تک۔ ابھی مصر کو رومی سلطنت میں شامل ہوئے کچھ دن نہ گزرے تھے کہ ایک نیا عنصر پیدا ہوا، جس نے دنیا کے تصورات بدل دیئے اور حصول شرف کو فتوحات کی وسعت کے دائرے سے نکال کر ایک ایسے بلند میدان میں پہنچا دیا، جو انسانی ضمیر کے پختہ ہو جانے کے بعد انسان کے لیے سب سے بھتر اور موزوں تر مقام ہے۔ یہ عنصر، مسیحیت تھی، جس نے دنیوی مال و متاع کو حقیر اور اس کے لیے جنگ و جدال کو مذموم قرار دے کر انسان کو محبت و اخوت کی تعلیم دی۔

روم و مصر میں مسیحیت کے پھیلتے ہی لوگ تمام اگلے پچھلے کینہ و بغض اور عداوت و دشمنی کو بھول گئے۔ اور اس نے ان کے سامنے ایک ایسی مقدس سلطنت کا تصور پیش کیا، جس کے پرچم تلے، وہ اللہ کے سائے میں بھائی بھائی بن کر رہیں، لیکن زیادہ دن نہ گزرے تھے کہ اس تصور کو بادلوں نے گھیر لیا اور اس پر لوگوں کے ایمان کمزور پڑ گئے۔ یہ اس وقت کی بات ہے جب مسیحیت میں مختلف فرقے پیدا ہونے شروع ہوئے اور ہر فرقہ دوسرے فرقے کو نفرت و کراہت کی نظر سے دیکھنے لگا۔ ان فرقہ بندیوں نے لوگوں میں پھر تشدد و افتراق کے بیج بو دیئے۔ مصریوں نے اپنے رومی حکام کو برا سمجھنا شروع کر دیا اور رومیوں کے مذہبی تشدد نے مصریوں کی اس بیزاری کو شدید نفرت تک پہنچا دیا۔ فرما میں مصریوں نے حضرت عمرو بن عاصؓ کی مدد نہیں کی، پھر انہوں نے اپنی معمولی فوج کے ساتھ اتنے مضبوط شہر کا محاصرہ کر کے رومیوں کو کس طرح شکست دی اور ان کے مستحکم قلعے کیسے فتح کیے؟ مشہور

روایت کے مطابق ایک مہینے اور دوسری روایت کے پیش نظر دو مہینے تک مسلمانوں نے شہر کا محاصرہ جاری رکھا۔ اس دوران میں رومی فوجیں وقتاً فوقتاً شہر سے نکلتیں اور چند چھڑپوں کے بعد واپس ہو جاتیں۔ اس اثناء میں حضرت عمرو بن عاصؓ آس پاس کے علاقوں میں چھاپے مار دستوں کو بھیج بھیج کر فوج کی غذائی ضروریات پوری کرتے رہے۔ محاصرہ طویل ہو جانے کے بعد مدافعین شہر یہ توقع کر رہے تھے کہ عربوں کو مصر سے نکالنے کے لیے مرکزی حکومت ان کی مدد کرے گی، لیکن نہ ملک پہنچی، نہ اس کے پہنچنے کی کوئی خوش خبری انہیں ملی۔ اب رومی سالار نے عربوں پر فتح پانے کے لالچ میں، یہ فیصلہ کیا کہ شہر کی چار دیواری سے نکل کر دشمن سے دست بدست جنگ کرے۔ لیکن لڑائی شروع ہوئی تو معلوم ہوا کہ مسلمان بھرنے ہوئے شیر ہیں جو موت سے نہیں ڈرتے۔ اس نے اپنی فوج کو حکم دیا کہ شہر کی طرف سمت کر قلعوں میں پناہ لے لے۔ انہیں ہسپا ہوتے دیکھ کر مسلمان ان پر جھٹ پڑے اور کشتوں کے پشے لگا دیئے، جس سے رومی فوج میں عام افراتفری پھیل گئی۔ مسلمانوں نے تیزی سے بڑھ کر شہر کے دروازے پر قبضہ کر لیا اور فصیلوں سے گزر کر قلعوں پر مسلط ہو گئے۔ اب رومیوں کے لیے تسلیم کے سوا کوئی چارہ نہ تھا۔

حضرت عمرو بن عاصؓ نے شہر پر قابض ہو کر مضبوط قلعوں کو منہدم کر دیا، ان تمام جہازوں کو آگ لگاوا دی جو قریب کی بندرگاہ میں لنگر انداز تھے اور وہ سارے کلیسا، وہ تمام دیر مسمار کر دیئے جن میں رومی قلعہ بند ہو سکتے تھے، اس کے بعد اس شہر کو ایک ایسا قلعہ بنا دیا، جس سے فلسطین اور بلاد عرب کے رستے پر امن ہو گئے۔ اب وہ یہ سوچ رہے تھے کہ مصر کی اس فتح اولین کے بعد آئندہ کے لیے راہ عمل کیا ہو؟ مقوقس نے فرما کے مدافعین کی مدد کیوں نہیں کی؟ یہ سوال ہر مؤرخ کے ذہن میں پیدا ہوتا ہے۔ بٹلر کے نزدیک اس کی وجہ صرف قیرس کی قیصر سے بددیانتی ہے، جس نے اسکندریہ کی بطریق کو قسطنطینہ کے اثر سے آزاد کرانے کے لیے عربوں سے گٹھ جوڑ کر لیا تھا، لیکن بٹلر اپنی اس رائے کا استنباط، صرف حالات و حوادث سے کرتا ہے، اس کے لیے کوئی واقعاتی سند نہیں دیتا۔ ہمارے خیال میں وہ کسی تاریخی حقیقت کے بجائے، مسیحی جذبے سے مغلوب ہو گیا ہے۔ کیونکہ قیرس کسی عرب سے ملا ہی نہیں، جو وہ اس سے معاہدہ کرتا۔ پھر اس نے بعد کو بابلینوں اور اسکندریہ میں

مسلمانوں کا ڈٹ کر مقابلہ کیا۔ پس یہ کہنا کہ اس نے کسی ذاتی غرض کے لیے رومی حکومت سے غداری کی تھی، محض جذباتی بات ہے، جس کی تائید تاریخی منطق نہیں کرتی۔

ہمارے نزدیک فرما کے مدافعتین کی مدد نہ کرنے کے بہت سے اسباب تھے، جن میں سب سے پہلا سبب مصر کے رومیوں کا یہ احساس تھا کہ مصری عوام ان سے زبردست عداوت رکھتے ہیں۔ اگر انہوں نے مصر یا اسکندریہ کی فوجیں فرما بھیج دیں اور مصریوں نے ان کے خلاف بغاوت کر دی تو ان کی طاقت جواب دے جائے گی اور فرما کی امداد انہیں بڑے شہروں کی بغاوت کے برے اثرات سے نہیں بچا سکے گی۔ پھر وہ ابھی ان شکستوں کو بھی نہ بھولے تھے جو شام اور فلسطین میں انہیں مسلمانوں کے ہاتھوں اٹھانی پڑی تھیں اور یہی وجہ تھی کہ وہ کھلے میدانوں میں ان جبروت کے چتلوں کا مقابلہ کرنے کو تیار نہ ہوئے اور یہی بہتر سمجھا کہ مصر اور متب کے قریب بابلین میں قلعہ بند ہو جائیں، جہاں نیل ان کے اور دشمن کے درمیان خندق کا کام دے اور فرما اور دوسرے چھوٹے چھوٹے قلعہ بند شہر مسلمانوں کی پیش قدمی کو اتنی دیر تک روکے رکھیں کہ انہیں بڑے بڑے مرکزی مقامات کو مضبوط و محکم کرنے کا موقع مل جائے۔ اس کے بعد اگر عربوں نے آگے قدم بڑھایا اور شہر مصر تک پہنچ گئے تو اس کے قلعہ ان کے لیے روک بن جائیں گے اور بہت ممکن ہے کہ ان کا قصہ بھی پاک کر دیں۔ اس طرح مسلمانوں کو مصر سے نکالا جاسکے گا اور وہ دوبارہ مصر پر چڑھائی کرنے کا خیال بھی اپنے دل میں نہ لاسکیں گے۔

یہ انداز فکر جنگی نقطہ نظر سے غلط تھا۔ لیکن بعد کو جو واقعات پیش آئے وہ بتاتے ہیں کہ اول اول جب عرب مصر میں داخل ہوئے، مقوقس اور اس کے ساتھیوں کا انداز فکر یہی تھا۔ فرمانچ ہو جانے کے بعد، وہ بدو جو صحرائے مصر کی سرحدوں پر آباد تھے، غنیمت کے لالچ میں حضرت عمرو بن عامر سے مل گئے اور اس طرح وہ نقصان پورا ہو گیا جو مسلمانوں کو اپنے پہلے محاصرے میں اٹھانا پڑا تھا۔ اس کے بعد ابن عامر ان سرحدوں کے ساتھ ساتھ جنوب کی طرف روانہ ہوئے اور قدیم شہر ”مجدل“ سے گزر کر اس مقام پر پہنچے جہاں آج کل ”عسقلہ“ آباد ہے۔ یہاں سے انہوں نے مغرب کی طرف قصاصین کا رخ کیا اور جنوب مغرب کی سمت اپنی پیش قدمی جاری رکھتے ہوئے پلوس جاپہنچے، سرزمین مصر کی اس طویل

مسافت میں جو اسلامی شہسواروں نے کٹے کی، ابن عبدالحکم اور ان کے قہقین کے الفاظ میں، ابن عاصؓ کو ”صرف معمولی سی حراحت پیش آئی۔“

یہ مؤرخین لکھتے ہیں کہ جو بدو حضرت عمرو بن عاصؓ کے ساتھ ہو گئے تھے، ان میں سے ایک جہ واپار سے کی کسی بستی میں گیا۔ وہاں ایک قطبی دوسرے قطبی سے کہہ رہا تھا۔ ”تمہیں ان لوگوں پر حیرت نہیں ہوتی کہ اتنی قلت تعداد کے باوجود رومی فوجوں سے ٹکر لینے چلے ہیں؟“ دوسرے نے جواب دیا: ”یہ لوگ جس طرف رخ کرتے ہیں کامیاب ہوتے ہیں۔“ یہ طویل مسافت اور قطبیوں کی یہ گفتگو صریح دلالت کرتی ہے کہ مقوقس اور اس کے ساتھی مصریوں کی طرف سے مطمئن نہیں تھے اور اسی لیے انہوں نے اس کھلی اور صحرا سے ملی ہوئی زمین میں غازیان اسلام کا مقابلہ کرنے کی جگہ شہر مصر میں قلعہ بند ہو جانے کو ترجیح دی۔ چنانچہ مسلمانوں کو راستے میں ”معمولی سی حراحت“ کے سوا کوئی رکاوٹ پیش نہ آئی۔ یہاں تک کہ وہ ہلبیس پہنچ گئے، جہاں سے مصر کے شہر اور قلعوں کا فاصلہ صرف تینتیس (۳۳) میل تھا۔ مؤرخین اس پر متفق ہیں کہ مسلمان ہلبیس میں ایک مہینے تک رہے۔ اس دوران میں لڑائی ہوتی رہی اور آخر میں فتح مسلمانوں کو ہوئی، لیکن اس امر میں ان کا اختلاف ہے کہ یہ جنگ شدید تھی یا اس میں بھی مسلمانوں کو اتنی ہی مزاحمت پیش آئی جو فرما سے کوچ کرنے کے بعد راستے میں پیش آئی تھی۔

بعض روایات میں ہے کہ جب ابن عاصؓ ہلبیس پہنچے تو مقوقس نے مسلمانوں کو مصر سے واپسی کے متعلق گفتگو کرنے کے لیے اپنے نمائندے ان کے پاس بھیجے۔ حضرت عمرو بن عاصؓ نے پادریوں کے اس وفد کے سامنے بعثت نبویؐ کا حال بیان کیا اور رسول اللہ ﷺ کا یہ حکم دہرانے کے بعد کہ اتمام حجت کے طور پر لوگوں کے سامنے اسلام پیش کرنا مسلمانوں کا فرض ہے، ان سے کہا: ”ہم تمہیں اسلام کی دعوت دیتے ہیں، جو کوئی ہماری اس دعوت کو قبول کر لے گا، اس میں اور ہم میں کوئی فرق نہ رہے گا۔ لیکن جو اس سے انکار کرے گا، ہم اس سے جزیہ لیں گے اور اس کے معاوضے میں اس کی حفاظت کے ذمہ دار ہوں گے۔ ہمیں بتایا جا چکا ہے کہ ہم تم پر فتح پائیں گے۔ اور ہمیں نصیحت کی گئی ہے کہ اگر تم ہماری دعوت قبول کر لو تو قرابت داری کے احترام میں ہم تمہاری بطور خاص حفاظت کریں!“

پادری سمجھ گئے کہ حضرت عمرو بن عاصؓ حضرت اسماعیل علیہ السلام کی والدہ، حضرت ہاجرہؓ کے رشتے کی طرف اشارہ کر رہے ہیں اور بولے: ”اتنی دور کی رشتہ داری کو صرف پیغمبر ہی زندہ کر سکتے ہیں،“ پھر کہا ہم واپس آ کر ایمان لائیں گے!“ حضرت عمرو بن عاصؓ نے فرمایا: ”مجھ جیسے شخص کو دھوکہ نہیں دیا جاسکتا، لیکن میں تمہیں تین دن کی مہلت دیتا ہوں۔ تم خود بھی سوچ لو اور اپنی قوم سے بھی مشورہ کر لو، اس کے بعد میں تم سے جنگ کروں گا!“ انہوں نے مزید مہلت چاہی تو پہلے ایک دن بڑھا کر چار دن اور آخر کار پانچ دن کر دیئے گئے۔ پادریوں نے ساری گفتگو مقوقس کو سنائی۔ سپہ سالار اطر بون نے مسلمانوں سے جنگ کرنے پر اصرار کیا۔ نمائندگی کرنے والے پادریوں نے لوگوں کو سر اسیمہؓ پا کر ان سے کہا: ”ہم تمہارے بچاؤ کے لیے انتہائی کوشش کریں گے اور ان کے پاس نہیں جائیں گے ابھی چار دن باقی ہیں اور ہمیں امید ہے کہ اس دوران میں تمہیں کوئی تکلیف نہیں پہنچے گی، امن و امان رہے گا۔“

اس گفتگو کے بعد اطر بون بارہ ہزار کیل کانٹے سے لیس فوج لے کر روانہ ہوا اور بلیس پہنچ کر اچانک مسلمانوں پر نوٹ پڑا، لیکن ابن عاصؓ بھی حد درجہ محتاط تھے۔ ان کی تمام فوج گئے چنے شدہ سواروں پر مشتمل تھی، اس لیے قیامت کارن پڑا اور جیسا کہ اس روایت کے ناقلین کا بیان ہے۔ مسلمانوں کی اچھی خاصی تعداد اس میں کام آئی۔ رومیوں کے ایک ہزار سپاہی قتل اور تین ہزار سپاہی گرفتار ہوئے۔ اس کے بعد اطر بون میدان چھوڑ کر بھاگ گیا اور اس کے لشکر کی دھجیاں بکھیر دی گئیں۔ یہ بھی کہا جاتا ہے کہ اطر بون اس معرکے میں قتل کر دیا گیا تھا۔ حضرت عمرو بن عاصؓ پورے ایک مہینے تک بلیس میں کیوں مقیم رہے؟ اور کیا وہ رومیوں کے مقابل ہونے اور ان پر فتح پانے سے پہلے ایک ماہ تک یہاں رہے اور فتح یاب ہوتے ہی شہر مصر کی طرف روانہ ہو گئے۔ یا فتح کے بعد انہوں نے بلیس میں ایک ماہ تک قیام کیا اور اس دوران میں آئندہ کے لیے لائحہ عمل مرتب کر کے پھر آگے بڑھے؟

جن کتابوں کو میں نے اپنا ماخذ بنایا ہے، ان میں اس کی وضاحت نہیں ہے۔ بظن نے عربی فتوحات کی تاریخوں کے متعلق جو چھان بین کی ہے، وہ یہ ہے کہ حضرت عمرو بن عاصؓ عید الفصحیٰ سنہ ۱۸ھ مطابق ۱۲ دسمبر ۶۳۳ء کو عریش میں تھے۔ انہوں نے فرما، ایک مہینے کے

محاصرے کے بعد قریباً ۲۰ جنوری ۶۳۰ء کو فتح کیا، اور اسی سال اپریل کی آخری تاریخوں میں ہلیو بولیس پہنچے۔ اس سے ظاہر ہوتا ہے کہ بلیس وہ فردوسی میں پہنچے تھے اور مارچ کا بیشتر مہینہ انہوں نے وہیں گزارا لیکن ان تاریخوں میں ہمارے سوال کا جواب نہیں ملتا۔ آپ ازراہ استنباط کہہ سکتے ہیں کہ حضرت عمرو بن عاصؓ کے بلیس پہنچنے ہی نمائندے ان کے پاس آ گئے تھے اور اطربون سے مسلمانوں کی جنگ ان کے ابتدائی زمانہ قیام میں ہو گئی تھی، فتح پانے کے بعد مسلمانوں نے فوراً وہاں سے کوچ نہیں کیا تھا بلکہ وہیں ٹھہر کے آس پاس کے علاقوں کی حمایت حاصل کرتے رہے تھے اور ایک مہینے کی مسلسل جدوجہد کے بعد انہیں مصریوں کا تعاون حاصل ہوا تھا۔ لیکن اسی طرح آپ یہ بھی استنباط کر سکتے ہیں کہ ابن عاصؓ مصری نمائندوں کی آمد سے پہلے بلیس میں ایک ماہ تک مقیم رہ کر خلیفہ المسلمینؓ کی موعودہ مکہ کا انتظار کرتے رہے اور جب اطربون ان کی طرف فوج لے کر آیا تو اسے شکست دے دی۔ پھر اس فتح نے مسلمانوں کے دل میں جو ہمت و جوش اور رومیوں کے دل میں مسلمانوں پر غالب نہ آ سکنے کا جو رعب و یقین پیدا کیا تھا، اس سے فائدہ اٹھانے کے لیے انہوں نے اس امید میں شہر مصر کا رخ کیا کہ اللہ تعالیٰ وہاں بھی مسلمانوں کو اپنی نصرت سے نوازے گا۔

کیا اطربون کے مقابل ہونے سے پہلے وہ مکہ پہنچ گئی تھی، جس کا حضرت ابن عاصؓ کو انتظار تھا اور اس مکہ کے بل پر انہوں نے اطربون کو شکست دی تھی، یا اس فتح میں ان کے ساتھ وہ مختصر اسلامی لشکر جو فرما کی جنگ کے بعد فوج رہا تھا وہ بدوی سپاہی تھے، جنہوں نے عمرو بن عاصؓ کی فوج میں شامل ہو کر محاصرہ فرما کے جانی نقصان کی حلافی کر دی تھی۔ روایات سے ظاہر ہوتا ہے کہ امدادی فوج بلیس کی فتح اور وہاں سے اسلامی لشکر کی روانگی کے بعد پہنچی تھی۔ ابن عبدالحکم اور ان کی متابعت میں سیوطی اور ابن تفری بردی کہتے ہیں کہ ”عمرو بن عاصؓ نے پیش قدمی کی اور رستے میں انہیں معمولی سی مزاحمت پیش آئی۔ بلیس پہنچ کر وہ تقریباً ایک مہینے تک رومیوں سے لڑتے رہے اور آخر کار اللہ نے انہیں فتح عنایت فرمائی۔ یہاں سے معمولی مزاحمتوں کا سامنا کرتے ہوئے وہ ام دینین پہنچے اور شدید جنگ کے بعد ظفر مند ہوئے۔ ام دینین سے انہوں نے حضرت عمروؓ کو مکہ بھیجنے کے لیے لکھا اور

حضرت عمرؓ نے چار ہزار مجاہدین اسلام کی ایک فوج روانہ کر دی، جس سے ابن عاصؓ کے لشکر کی تعداد آٹھ ہزار ہو گئی۔ اس بیان سے صراحت ہو جاتی ہے کہ ابن عاصؓ نے کمک پہنچنے سے پہلے اطربون پر فتح پائی تھی۔ اور اس کے بعد ہی ہلیس سے روانہ ہوئے تھے۔ اطربون اور اس کی بارہ ہزار فوج کو انہوں نے چار ہزار کے اس لشکر سے شکست دی تھی جو عربوں اور مصر کے بدویوں پر مشتمل تھا۔

ابن عاصؓ ہلیس سے صحرا کی سرحد پر پیش قدمی کرتے ہوئے ام دینین کی بستی کے قریب جا پہنچے، جو دریائے نیل پر خلیج تر جان کے منبع کے پاس واقع تھی۔ یہ خلیج سوز کے قریب، شہر مصر کو بحیرہ روم سے ملاتی تھی۔ جہاں آج کل قاہرہ کا محلہ از بکیہ ہے، وہیں اس زمانے میں ام دینین کی بستی تھی، جسے رومیوں نے قلعہ بند کر رکھا تھا، اس کے قریب دریائے نیل کا گھاٹ تھا اور اس گھاٹ پر بہت سی کشتیاں کھڑی رہتی تھیں۔ یہ بستی بابلیون کے شمال میں تھی جو شہر مصر کا سب سے بڑا قلعہ تھا۔ اس لحاظ سے ام دینین کو مصر یون کے اس محبوب علاقے کی، جو فرعونہ متقدمین کا دار الحکومت بھی رہ چکا تھا، سب سے پہلی دفاعی چوکی کہا جاسکتا ہے۔ بابلیون کا قلعہ، رومیوں کا ناقابل تسخیر قلعہ تھا اور اس جگہ واقع تھا جہاں آج کل قدیم مصر آباد ہے۔ اس کی بنیادیں ٹھوس اور دیواریں بے حد مضبوط تھیں، جن کے سہارے یہ قلعہ زمانے کی گردشوں کا مقابلہ کرتا رہا اور اس کی جڑیں انیسویں عیسوی کی آخری دو دہائیوں سے پہلے تک نہ ہل سکیں۔ مسمار ہو جانے کے باوجود آج بھی اس شہر کے کھنڈر ہماری نگاہوں کے لیے سامان عبرت بنے ہوئے ہیں۔

اس قلعے کے جنوب میں چند میل کے فاصلے پر مصف کا تاریخی شہر آباد تھا، جو اس زمانے میں مصر کا دار السلطنت تھا، جب ساری دنیا کی نگاہیں مصر پر لگی ہوئی تھیں کہ وہ نزول وحی کا مقام اور تہذیب و تمدن کا مرکز تھا۔ مصف کی یہ آن بان قائم رہی، یہاں تک کہ اسکندر یہ اس پر سبقت لے گیا اور اس دن سے مصف کا سر جھکنے اور اس کا آفتاب عظمت و اقبال گہانے لگا۔ تاہم یہ شہر رونق و جلال میں اسکندر یہ سے آنکھ ملاتا رہا۔ اسکندر یہ کو اپنے اس غیر معمولی ورثہ پر ناز تھا۔ جو زوسر اور عمیس اور فرعونہ مصر نے اس زمانے میں چھوڑا تھا۔ جب مصر عالمی تہذیب کی پیشوا کی کرتا تھا۔ اسی طرح وہ اہرام اور وہ عظیم الشان مقبرے بھی

اسکندریہ کے لیے سرمایہ تازہ تھے جو اس کے چاروں طرف بکھرے پڑے تھے۔ مصر اس زمانے میں مصف یا اس شہر کو کہتے تھے جو مصف کے بالمقابل دریائے نیل کے کنارے پر واقع تھا، اس کی شہرت اتنی وسیع اور اس کی آبادی اتنی گنجان تھی کہ بعض اوقات اسی کو مصف کے نام سے موسوم کر دیا جاتا تھا۔ مصف اور حیرہ کے درمیان گزرنے والے مغربی صحرا میں عظیم و جلیل اہرام کا ایک سلسلہ قائم تھا جو ہرم خوفو اور اس کے دوہم جوار اہرام پر اس جگہ ختم ہوتا تھا جہاں ان اہرام کے سایے میں بیٹھا ہوا کشیدہ سرا بوالہول روزانہ طلوع آفتاب کو کھٹکی باندھ کر دیکھتا ہے۔ یہ سب کے سب اہرام و مقابر، روضہ، بابلیون اور ام وین کے قلعوں کے سامنے تھے۔

کیا عمرو بن عاصؓ کے ساتھ چلنے والے مسلمانوں نے کبھی اس نظر فریب منظر کا تصور بھی کیا تھا جس کی تمام دنیا میں نظیر نہیں ملتی؟ کیا ان بدویوں نے جو اسلامی فوج کی فرما سے روانگی کے بعد اس میں شامل ہوئے تھے، ہلیس سے چلتے وقت، جب رومی لشکر پر فتح حاصل کر لی گئی تھی، مسلمان سپاہیوں سے اس کا ذکر کیا تھا؟ اور کیا عمرو بن عاصؓ کی فوج میں سے کسی نے مدائن کی فتح اور کسریٰ کا سفید محل دیکھا تھا کہ وہ اندازہ کر سکتا کہ سرزمین مصر کے اس حصے میں دنیا کے عجائب جمع ہیں؟ یا اپنی قلت تعداد اور حضرت عمرو بن عاصؓ کے رومیوں سے خطرناک ٹکر لینے کی فکر میں وہ اس درجہ منہمک تھے کہ انہیں ان باتوں کا ہوش ہی نہ تھا؟ ام دنین کے قریب پہنچ کر انہوں نے پڑاؤ ڈالا، اور نیل کے وسیع پاٹ نے، اس کے گرد پھیلے ہوئے سبزہ زاروں اور بہار کے مسکراتے ہوئے درختوں اور پودوں نے جنت نگاہ بن کر ان کے دامن دل کو کھینچ لیا۔ لیکن فوراً ہی ان کی نگاہیں اس دلفریب منظر سے ہٹ کر ان قلعوں پر جم گئیں جو ان کے سامنے استادہ تھے اور جنہیں ان کی مضبوطی کے باوجود رومیوں نے پوری طرح مسلح کیا تھا۔ اگر عرب ان قلعوں پر فتح نہ پاسکے تو پھر ان کے لیے پورے مصر میں کہیں ٹھکانا نہیں! رومیوں نے قلعہ بابلیون میں اپنی بہترین فوج پہنچادی تھی اور ام دنین کے قلعے کو خوب اچھی طرح مضبوط کر کے جنگ کے لیے تیار ہو گئے۔ انہیں اس میں کوئی شک نہ رہا تھا کہ یہ جنگ زندگی اور موت کی جنگ ہے، جس کے نتیجے میں یا تو وہ عربوں کو پہا کر دیں گے یا خود اپنے پاؤں بھاگتے ہوئے اسی قسم کے الفاظ دہرائیں گے جو شام کو آخری بار

الوداع کہتے وقت ہر قل کی زبان سے بے اختیار نکل گئے تھے اور کہیں گے: ”تجھ پر سلامتی ہو، اے مصر! اب ہم آپس میں کبھی نہیں ملیں گے!“

حضرت عمرو بن عاصؓ نے موقع کی نزاکت اور خطرے کو محسوس کیا، جاسوسوں کی خبروں سے انہیں اندازہ ہو گیا کہ ان کی فوج قلعہ بابلیون کی فتح یا اس کے محاصرے کے لیے ناکافی ہے، وہ اپنی اس فوج کے ساتھ مصر کے شہر کو فتح نہیں کر سکیں گے جو قلعہ بابلیون کے جوار اور حمایت میں ہے۔ اسی طرح انہیں یہ احساس بھی ہوا کہ اگر رومیوں سے جنگ نہ کی گئی تو اسلامی فوج کا رعب جاتا رہے گا اور اس کی ہمتیں پست ہو جائیں گی جس سے دشمن کو شہ طے گی اور وہ مسلمانوں پر غالب آ کر انہیں بری طرح پیچھے دھکیل دے گا۔ خدا نخواستہ اگر ایسا ہو گیا تو اس کا نتیجہ جانے کیا ہوگا؟ حالانکہ فتح مصر پر اصرار کرنے والے وہی تھے اور انہیں یقین تھا کہ امیر المومنینؓ عنقریب ان کی مدد ضرور کریں گے، لہذا دشمن سے ایک نصرت انجام لکر لینی ناگزیر ہے۔ اس کے بعد انہیں اتنا وقت مل جائے گا کہ کمک پہنچنے کا انتظار کر سکیں۔ لیکن قلعہ بابلیون کو فتح کرنے کی ابھی کوئی صورت نہیں ہے۔ اس لیے ام دین کے قلعے کا محاصرہ کر کے اس کی فتح کے لیے پوری قوت صرف کر دینی چاہیے۔ اگر وہ اس پر قابض ہو گئے تو اس کی بندرگاہ کے سارے جہاز ان کے اشارے پر ہوں گے اور وہ اطمینان سے آئندہ کے لیے لائحہ عمل مرتب کر سکیں گے۔ احتیاط کا تقاضا یہ تھا کہ حضرت عمرو بن عاصؓ اپنے لشکر کو ہلاکت میں نہ ڈالیں اور امیر المومنینؓ سے فوجی امداد حاصل کریں تاکہ اس کی آمد سے ان کی فوج کے حوصلے بڑھ جائیں۔ چنانچہ انہوں نے قاصد کے ہاتھ ایک خط مدینہ بھیجا اور اس میں اپنے سفر مصر کے حالات، قلعوں کی تفصیلات اور ان پر حملہ کرنے کے لیے کمک کی ضرورت کا اظہار کیا۔ اور ہر فوج میں یہ اعلان کر دیا کہ امدادی فوجیں بہت جلد پہنچنے والی ہیں۔ اس کے بعد ام دین کی طرف بڑھے اور اس کا محاصرہ کر کے قلعے میں غذائی اور فوجی ضروریات کے سامان کی رسد روک دی۔

قلعہ بابلیون میں جو رومی تھے، انہوں نے ادھر آنے کی کوشش نہ کی۔ انہیں اطربون کا حشر معلوم ہو چکا تھا اور وہ جانتے تھے کہ عربوں سے کھلے میدان میں لڑنا ان کے بس کی بات نہیں ہے۔ ام دین کی فوجیں البتہ کبھی کبھار نکلتیں اور ناکام جھڑپوں کے بعد واپس ہو

جاتیں۔ کئی ہفتے اسی طرح گزر گئے۔ مسلمانوں کو کسی قسم کی تکلیف نہ تھی، اس لیے کہ غذائی سامان ان کے قبضے میں تھا۔ اسی اثناء میں خبر ملی کہ بارگاہ خلافت سے پہلی امدادی فوج روانہ کر دی گئی ہے اور وہ آج کل میں پہنچا ہی چاہتی ہے اس خبر سے مسلمانوں کی ہمت و طاقت میں اضافہ ہو گیا، جب یہ امدادی فوج پہنچی اور ہر قل کی ان فوجوں نے، جو قلعے کی حفاظت کر رہی تھیں، اسے دیکھا تو ان کے ہاتھ پاؤں ڈھیلے پڑ گئے اور انہوں نے قلعے سے نکل کر مقابلہ کرنا کم کر دیا۔ حضرت عمرو بن عاصؓ نے، جو قلعے کے درون و برون سے واقف تھے، جب ان کی یہ حالت دیکھی تو ایک وقت مقرر کر کے مجاہدین کو حکم دیا کہ یک جان ہو کر قلعے پر دھاوا بول دیں اور بزدل شمشیر اسے فتح کر لیں۔ خود ابن عاصؓ مقدمۃ الحش کے ساتھ قلعے کے دروازے کی طرف بڑھے۔ اللہ نے انہیں فتح و نصرت سے ہم کنار کیا اور دشمن کی بڑی تعداد کو تلوار کے گھاٹ اتارنے اور جو زندہ بچے انہیں گرفتار کرنے کے بعد وہ قلعے پر قابض ہو گئے۔

مؤرخین نے اس جنگ کے فیصلہ کن مرحلے کا ذکر نہیں کیا۔ بلکہ کہا ہے کہ اس دن حضرت عمرو بن عاصؓ نے اپنے سپاہیوں پر تشدد کیا تھا اور سند میں مؤرخین عرب کی یہ روایت پیش کی ہے کہ ”حضرت عمرو بن عاصؓ نے فوج کے کچھ سپاہیوں کو لڑائی سے ہٹا چکاتے دیکھ کر انہیں ابھارا اور پیش قدمی کا حکم دیا۔ پھر صحابہؓ کی طرف متوجہ ہوئے اور کہا۔ ”آگے بڑھیے! اللہ تعالیٰ آپ حضرات کے طفیل ہمیں فتحیاب کرے گا۔“ صحابہ کرامؓ مصر کے میں کود پڑے۔ ان کی دیکھا دیکھی دوسرے مسلمان بھی جوش میں آ گئے اور اللہ نے انہیں فتح و نصرت سے شاد کام فرمایا۔ ابن اثیر اس قصے کو عین نمٹس کے سلسلے میں بیان کرتے ہیں۔ بہر حال یہ قصہ کسی جنگ میں پیش آیا ہو، اس میں شک نہیں کہ ام دینین پر مسلمانوں کا قبضہ ہونے میں مکہ کی آمد کو بہت بڑا دخل تھا جب کہ اس فتح میں دیر ہوتی جا رہی تھی۔ یہاں سے حضرت عمرو بن عاصؓ نے کشتیوں پر دریائے نیل عبور کیا اور اہرام حمیرہ سے گزر کر صحرا میں قدم زن ہو گئے۔ بابلین کی پناہ میں بیٹھے ہوئے رومیوں کو ام دینین میں اپنے ساتھیوں کا حشر معلوم ہوا تو ہکا بکارہ گئے اور ان کی حیرت کی کوئی انتہا نہ رہی جب انہیں یہ معلوم ہوا کہ اسلامی لشکر دریائے نیل کو عبور کر کے صحرا میں گرم سفر ہے۔ ابن عاصؓ نے دریا کیوں پار کیا ہے؟ وہ

کہ ہر کارخ کریں گے؟ کیا ان کا ارادہ یہ ہے کہ نہر کانوبی کے رستے اسکندریہ جا کر اسے فتح کریں؟ اگر ایسا ہے تو انہیں منہ کی کھانی پڑے گی! لیکن جب سے ابن عاصؓ سرزمین مصر میں داخل ہوئے تھے، رومیوں کو ان کی نقل و حرکت کی خبریں برابر مل رہی تھیں اور انہیں ابن عاصؓ کی جنگی چالوں اور دور اندیشیوں کا خاصا تجربہ ہو گیا تھا۔ چنانچہ وہ ان کی منزل مقصود کا اندازہ نہ کر سکے۔ حضرت عمرو بن عاصؓ نے اس وقت اسکندریہ کا قصد نہیں کیا تھا اور وہ یہ غلطی کر بھی کیسے سکتے تھے جبکہ جانتے تھے اسکندریہ کا بحری رستہ رومیوں کی مدد کے لیے کھلا ہوا ہے اور اگر وہ اس کی طرف بڑھیں گے تو بابلونی کے قلعے کو اپنے پیچھے چھوڑ جائیں گے، جہاں رومیوں نے بے شمار فوج اور اسلحہ جمع کر رکھا ہے۔ وہ تو اصل میں فیوم جانا چاہتے تھے تاکہ وہاں کے باشندوں میں خوف و ہراس پیدا کریں اور مصریوں کو یقین دلا دیں کہ رومی حکومت بالآخر ختم ہونے والی ہے۔ فیوم اور بابلونی کے درمیان جو صحرائی رستہ تھا اس میں کوئی دشواری بھی نہ تھی، جزیرہ نمائے عرب کے صحرا زادے اس پر بہ آسانی سفر کر سکتے تھے۔ پھر وہ قریب کا رستہ تھا جسے گھڑ سوار چند گھنٹوں میں طے کر لیتا تھا۔ اگر ابن عاصؓ اس صوبے میں خوف و ہراس پھیلانے میں کامیاب ہو گئے تو ان کا مقصد پورا ہو جائے گا اور انہیں اتنا وقت مل جائے گا کہ امیر المومنین حضرت عمر فاروقؓ کی اس نئی کمک کا انتظار کر سکیں، جس کی مدد سے وہ فتوحات کا پروگرام مکمل کر کے مصر میں اسلامی حکومت قائم کرنا چاہتے تھے۔

لیکن فیوم کی سرحد پر پہنچتے ہی حضرت عمرو بن عاصؓ کو معلوم ہوا کہ رومی اس صوبے کی مدافعت کے لیے کمر بستہ ہو چکے ہیں اور انہوں نے اس کے رستوں پر فوج متعین کر دی ہے۔ یہ سن کر ابن عاصؓ صحرا میں رک گئے اور چھوٹے چھوٹے دستوں کو آس پاس کی بستیوں پر چھاپے مارنے کے لیے بھیجنا شروع کر دیا، جو فوج کی غذائی ضروریات کے پیش نظر مویشی لے آتے تھے۔ اسی اثناء میں اس علاقے کے بدویوں سے معلوم ہوا کہ رومیوں کا ایک دستہ جتانامی سپہ سالار کی قیادت میں نیتانوں اور کجور کے باغوں کی آڑ لیتا ہوا ان کے مقابلے پر آ رہا ہے۔ جب اسلامی دستے آبادی پر چھاپا ماریں گے، وہ مختلف راستوں پر متعین فوج کو لے کر ان پر حملہ کر دے گا، یہ خبر سنتے ہی ابن عاصؓ نے اپنی فوج کو پیچھے ہٹا لیا،

یہاں تک کہ حنا اور اس کے دستے سے دور ہو گئے۔ اس کے بعد پلٹے اور اسے گھیر کر اس کے ایک ایک آدمی کو تلوار کے گھاٹ اتار دیا۔ اس کا رتا مے نے یہاں کے باشندوں پر رعب طاری کر دیا۔ فیموم کے رومی سپہ سالار کو جب حنا کے مارے جانے کی اطلاع ملی تو بہت غمگین ہوا اور اس کی لاش ڈھونڈنے کا حکم دیا۔ جب دریا سے اس کی لاش ملی تو اسے حنوط کر کے بابلین پہنچایا گیا، جہاں سے وہ ہرقل کے پاس قسطنطنیہ بھیج دی گئی۔ اسے دیکھ کر ہرقل کو بے حد صدمہ ہوا اور اس نے قسم کھائی کہ اپنی پوری قوت کے ساتھ مدافعت کرے گا۔

رومی فوج مسلمانوں سے لڑنے فیموم سے روانہ ہوئی، لیکن ابن عاصؓ نے حنا پر کامیابی اور اس کامیابی کا جو رعب اس صوبے پر پڑا تھا، اسی کو اپنے لیے کافی سمجھا اور صحرا میں مورچہ بند ہو کر بیٹھ رہے۔ وہ جانتے تھے کہ رومی صحرا میں عربوں سے لڑتے ہوئے ڈرتے ہیں اور اس میں انہیں اپنی موت چھپی ہوئی نظر آتی ہے۔ رومیوں نے جو انہیں صحرا کی طرف سمیٹتے دیکھا تو بہت خوش ہوئے اور یہ سمجھ کر کہ مسلمان ڈر کے مارے بھاگ رہے ہیں۔ خوشی خوشی اپنے مستقر پر واپس آ گئے اور شکر کیا کہ اللہ نے انہیں اس خطرناک جنگ سے بچالیا۔ لیکن واقعہ یہ ہے کہ ابن عاصؓ ان سے ڈر کر صحرا کی طرف نہیں بڑھے تھے بلکہ پوری تیزی کے ساتھ ام دمنین واپس جا رہے تھے جس کی وجہ یہ تھی کہ مسلمانوں کا ایک قاصدان کے پاس آیا تھا اور اس نے یہ اطلاع دی تھی کہ امیر المومنین حضرت عمرؓ نے تازہ مکہ روانہ کر دی ہے جو فرما سے بلخس اسی رستے سے آرہی ہے جس رستے سے ابن عاصؓ آئے تھے اور رومیوں کے قلعوں کے پاس پہنچا ہی چاہتی ہے۔ اب حضرت عمرو بن عاصؓ کے لیے اس کے سوا کوئی چارہ کار نہ تھا کہ وہ مکہ کی طرف واپس ہوں، ورنہ اندیشہ تھا کہ رومی انہیں مدیا پار نہ کرنے دیں گے اور وہ ابن عاصؓ تک نہ پہنچ سکے گی۔ سچ یہ ہے کہ حضرت عمرو بن عاصؓ نے اس سلسلے میں انتہائی ذہانت و بصیرت کا ثبوت دیا تھا۔

رومی نیل کے کنارے قلعہ بابلین میں موجود تھے اور ان کے لیے بالکل ممکن تھا کہ قلعے سے نکل کر دریا عبور کرتے اور کئی مسلمانوں تک نہ پہنچنے دیتے۔ لیکن رومیوں نے ایسا نہ کیا اور ابن عاصؓ کو موقع مل گیا کہ وہ فوج کو لے کر نیل کے مشرقی کنارے پر اتر جائیں اور

اس ملک سے جا ملیں جو رومی قلعے کے قریب ہلیو پولیس میں خیمہ زن ہوئی تھی۔ اس عدیم الطیر سپہ سالار سے یہ جنگی معجزہ کیسے ظہور پذیر ہوا؟ کیا اس نے رات کی تاریکی کے پردے میں دریا عبور کیا؟ کیا رومی اتنے بے خبر تھے کہ انہیں اسلامی فوجوں کے دریا پار کرنے کی کوئی سن گن نہ ملی اور وہ ہاتھ پر ہاتھ دھرے بیٹھے رہے۔ یا انہیں ملک پہنچنے کا علم ہو چکا تھا اور وہ ڈرتے تھے کہ اگر قلعہ خالی کیا گیا تو یہ ملک اس پردھاوا بول کر اسے تاراج کر دے گی؟ مؤرخین نے اس ماہرانہ پالیسی اور فیوم سے ہلیو پولیس تک کے اس خطرناک سفر کے ضمن میں کوئی ایسی بات نہیں کہی جس سے اس مسئلے پر روشنی پڑتی ہو۔ بلکہ مختلف ماخذ کو سند بنا کر جو کچھ کہا ہے اس کا لب لباب یہ ہے کہ حضرت عمرو بن عاصؓ نے دریا عبور کر لیا۔ چاہے طاقت کے بل پر، چاہے رومیوں کو دھوکہ دے کر۔۔۔ بلکہ لکھا ہے: ”گمان غالب یہ ہے کہ ابن عاصؓ نے امدین کے شمال میں چلی طرف سے دریا عبور کیا۔ انہیں معلوم ہو گیا تھا کہ مسلمانوں کی کمک دو حصوں میں تقسیم ہو کر عین شس یعنی ہلیو پولیس کی طرف جارہی ہے اور وہ یہ بھی جانتے تھے کہ مغربی سمت خطر سے خالی نہیں۔ حقیقت یہ ہے کہ ابن عاصؓ ڈرتے تھے کہ رومی ان کے ارادے کو بھانپ کر کہیں ان کے اور اس امدادی فوج کے درمیان حائل نہ ہو جائیں جو زیرِ طے کر آئے تھے۔ لیکن رومی سپہ سالار تھیوڈور نے حسبِ عادت اس موقع کو ہاتھ سے کھو دیا اور مسلمانوں پر فیصلہ کن ضرب نہ لگائی۔ چنانچہ ابن عاصؓ کے لیے امدادی فوجوں کی طرف بڑھنا ممکن ہو گیا اور وہ ہلیو پولیس میں اپنے ساتھیوں سے جا ملے جو ان کی مدد کے لیے آئے تھے۔ اس طرح ان کی فوج کے حوصلے بڑھ گئے اور اپنی اس شاندار کامیابی پر ان کی خوشی کا کوئی ٹھکانہ نہ رہا۔

یہ امدادی فوج آٹھ ہزار مجاہدین پر مشتمل تھی جس کی کمان حضرت زبیر بن عوامؓ کے ہاتھ میں تھی اور عبادہ بن صامتؓ، مقداد بن اسودؓ اور مسلمہ بن مخلدؓ ان کے ساتھ تھے۔ ابن عاصؓ ان کی آمد سے بہت خوش ہوئے۔ اگر ان کے پہنچنے میں کچھ دیر اور لگ جاتی تو صورت حال اتنی نازک ہو جاتی کہ بڑے سے بڑا سپہ سالار بھی اس سے عہدہ برآ نہ ہو سکتا۔ حق یہ

ہے کہ سرزمین مصر میں قدم رکھنے کے بعد سے کمک پہنچنے تک ابن عاصؓ میدان جنگ میں جس طرح داد شجاعت دیتے رہے اس کی بنا پر وہ صحیح معنی میں اسکے مستحق ہیں کہ ایک ماہر و جاں باز سپہ سالار کا تاج فخران کے سر پر رکھا جائے۔ انہوں نے قیامت آسا خطرات کا بے دھڑک مقابلہ کیا اور دلوں میں یہ یقین پیدا کر دیا کہ رومی اس قوم کے سامنے نہیں ٹھہر سکتے، جس نے کسریٰ کی طاقت کے پر غچے اڑا دیے اور قیصر کی قوتوں کو چٹل کے رکھ دیا۔ کیا انہوں نے فرما، بلیس، ام دمنین اور فحوم میں رومی لشکروں کا مقابلہ نہیں کیا، لیکن رومی ان پر ایک بار بھی غالب نہ آ سکے اور وہ ہر بار رومیوں پر غالب آئے۔ اس دوران میں حضرت عمرؓ کے پاس ان کے خطوط مسلسل پہنچتے رہے جن میں جلد سے جلد کمک کی درخواست ہوتی تھی۔ پہلی کمک جو بارگاہ خلافت سے روانہ کی گئی، بہت کم تھی۔ لیکن اس سے ابن عاصؓ کے ارادے میں کوئی ضعف پیدا نہ ہوا، نہ انہوں نے مایوسی کو اپنے دل میں راہ پلنے دی، بلکہ وہ اس بلند معنوی قوت کو قائم و برقرار رکھنے کی کوششوں میں لگے رہے، جو مجاہدین اسلام کی رگوں میں شجاعت و جواں مردی کا خون بن کر دوڑ رہی تھی۔ پھر انہیں یہ بھی یقین تھا کہ حضرت امیر المومنینؓ مزید کمک ارسال فرمائیں گے، جس سے وہ اپنے تمام حوصلوں کو جامہ عمل پہنا سکیں گے۔

تعب ہے کہ اتنے دنوں تک حضرت عمرو بن عاصؓ کو مدد کیوں نہیں پہنچی؟ فرما اور بلیس میں ان کی کامیابی کے لیے ضروری تھا کہ امیر المومنینؓ انہیں جلد سے جلد کمک بھیجتے تاکہ ابن عاصؓ کو درپائے نیل کے محکم قلعوں میں اس قلیل فوج کے ساتھ رومیوں سے لگرنہ لینی پڑتی۔ آپ کے خیال میں کیا حضرت عمرؓ یہ سمجھ رہے تھے کہ ان کا سپہ سالار عریش یا فرما میں ٹھہر کے کمک کا انتظار کرے گا اور اپنے اس مختصر لشکر کے ساتھ دشمن سے برسر پیکار نہ ہوگا۔ لیکن جب انہیں یہ اطلاعات ملیں کہ ابن عاصؓ فرما کو فتح کر کے بلیس کی طرف روانہ ہو گئے ہیں اور عنقریب فراغہ کے پایہ تخت میں رومیوں سے نبرد آزما ہوا چاہتے ہیں تو انہوں نے عوام کو مدد کے لیے پکارا اور اس کے بعد جب ام دمنین میں ابن عاصؓ کے ظفر مند

ہونے کی خبر پہنچی تو حضرت زبیرؓ بن عوام کی سرکردگی میں مزید کمک روانہ کی؟ بات چاہے کچھ ہو، اس وقت حضرت زبیرؓ رسول اللہ ﷺ کے پھوپھی زاد بھائی اور صحابی تھے۔ ان کا شمار عرب کے گمنام سپہ سالاروں میں ہوتا تھا۔ حضرت عمرؓ کو جب ان کے ارادے سے آگاہی ہوئی تو انہیں بلا کر فرمایا ”ابو عبد اللہ! کیا مصر کی امارت چاہتے ہو؟“ حضرت زبیرؓ نے جواب دیا: ”نہیں! مجھے اس کی ضرورت نہیں۔ میں تو جہاد اور مسلمانوں کی اعانت کے لیے جا رہا ہوں۔ اگر میں دیکھوں گا کہ عمروؓ نے مصر فتح کر لیا ہے تو ان کے کام میں دخل نہیں دوں گا اور بعض ساحلی علاقے فتح کر کے ان سے جاملوں گا۔ لیکن اگر وہ جہاد میں مصروف ہوئے تو ان کا ساتھ دوں گا۔“

حضرت عمرؓ نے ان کے حق میں دعا فرمائی اور انہیں رخصت کیا۔ حضرت زبیرؓ فوج لے کر روانہ ہوئے اور مصر میں داخل ہو کر عین شمس کا رخ کیا۔ حضرت عمرؓ کا حضرت زبیرؓ کو انتخاب کرنا اللہ تعالیٰ کی طرف سے ایک بہت بڑی توفیق تھی۔ یہ مرد شجاع اپنی قوت اور عزم و استقلال کے لیے ابتدائی سے مشہور تھا اور لوگ اس کی بہت عزت و تکریم کرتے تھے۔ حضرت زبیرؓ کی عمر سولہ برس کی تھی کہ انہوں نے اسلام قبول کیا۔ یہ حبشہ کی دونوں ہجرتوں میں شامل تھے اور جب مکہ سے ہجرت کر کے مدینہ آئے تو رسول اللہ ﷺ کے غزوات میں برابر شریک رہے۔ جنگ احد میں انہوں نے رسول اللہ ﷺ سے موت پر بیعت کی تھی اور غزوہ خندق میں جب نبی عربی علیہ التحیۃ والتسلیم نے صلائے عام فرمائی کہ اجز اب اور

اس سکتے میں روایات مختلف ہیں کہ مصر میں کمک کب روانہ کی گئی اور ایک ہی دفعہ روانہ کی گئی یا دو دفعہ؟ یہ روایات ابن عبد القہم نے نقل کی ہیں اور اکثر مؤرخین نے انہیں قبول کیا ہے۔ لیکن ہم نے وہ روایت درج کی ہے جو اہل حق کے سیاق و سباق سے دوسری روایتوں کے مقابلے میں قریب تر ہے۔ دوسری روایات میں سے ایک روایت میں ہے کہ ”حضرت عمرؓ بن خطاب کو ابن عاصؓ خطرے میں نظر آئے۔ آپ نے حضرت زبیرؓ بن عوام کو بارہ ہزار عہدین کے ساتھ ان کی مدد کو بھیجا اور ابن عاصؓ نے حضرت زبیرؓ کی اعانت سے فتح پائی۔“ دوسری روایت میں ہے کہ حضرت عمرؓ نے ابن عاصؓ کی مدد کے لیے چار ہزاری کمک بھیجی اور لکھا ”میں تمہاری مدد کو چار ہزار عہدین بھیج رہا ہوں۔ ایک ایک ہزار عہدین پر ایک ایک امیر ہے اور ہر امیر ایک ہزار آدمیوں کے برابر ہے۔ امیر یہ ہیں: حید بن عوام، مقداد بن اسود، عبادہ بن صامٹ، اور خارجہ بن حذافہ۔ تم یہ سمجھو کہ تمہارے ساتھ بارہ ہزار سر فروش ہیں اور بارہ ہزار سر فروش قلت تعداد کی بنا پر مطلوب نہیں ہو سکتے!“

بنو قریظہ کی خبر کون لائے گا تو حضرت زبیرؓ نے اپنے تئیں پیش کیا۔ پھر دوسری اور تیسری صلائے نبوتؐ پر لہیک کہنے والے بھی یہی تھے۔ چنانچہ رسول اللہ ﷺ نے فرمایا: ”ہر نبی کا ایک حواری ہوتا ہے۔ میرے حواری زبیر بن عوامؓ ہیں۔“ فتح مکہ کے دن مہاجرین کے تین علموں میں سے ایک علم حضرت زبیرؓ کے ہاتھ میں تھا۔ ان خصوصیات کی بنا پر وہ رسول اللہ ﷺ کے مقرب اور محبوب تھے۔ جب مدینے میں مکان تعمیر ہوئے تو انہیں ایک وسیع قطعہ زمین عطا کیا گیا۔ اور بنی نضیر کا ایک نخلستان بھی دیا گیا۔ اس کے علاوہ بارگاہ رسالتؐ سے ریشم پہننے کی اجازت مرحمت ہوئی۔ رسول اللہ ﷺ کی طرح حضرت ابو بکرؓ اور حضرت عمرؓ بھی انہیں محبوب رکھتے تھے۔ چنانچہ حضرت صدیقؓ نے جرف اور حضرت عمر فاروقؓ نے پورا عقیق ان کی جاگیر میں دے دیا۔ ان سے جو ملتا تھا ان کا گردیدہ ہو جاتا تھا اور جو فوج ان کی قیادت میں جاتی تھی وہ بس انہیں کا دم بھرتی تھی۔

حضرت عمرو بن عاصؓ نے دریائے نیل عبور کر کے عین شمس کا رخ کیا اور حضرت زبیرؓ اور ان کی امدادی فوج سے جا ملے۔ زمانے کی گردشوں نے عین شمس کی عظمت کو پامال کر دیا تھا اور اس کے آثار مٹ چکے تھے جو عظیم فرعونی عہد کا مدینۃ الشمس تھا۔ یہ شہر کسی زمانے میں علوم و مطالعات کا مرکز تھا جس سے افلاطون اور دوسرے یونانی فلاسفہ متعارف تھے۔ یہاں ان کی حکمت و معرفت نے آنکھ کھولی تھی، یہاں انہوں نے فلسفہ و ہیئت کی تعلیم حاصل کی تھی اور اس شہر کی وسیع آبادی، بلند و بالا عمارتوں، جلال آگاہی عبادت گاہوں، میناروں اور مورتیوں کو دیکھا تھا جن کا ذکر ہیروڈوٹس نے کیا ہے اور جہاں کی مذہبی شخصیتوں کے علم و تبحر کی داستان مصر کی پوری تاریخ میں پھیلی ہوئی ہے۔ اسکندریہ اور اس کے فلسفے نے ”عین الشمس“ کی عظمت اور مصف کے امتیاز کو خاک میں ملا دیا۔ اس کے بعد جب مصر میں رومی حکومت قائم ہوئی اور اہل مصر نے مذہب عیسوی اختیار کیا تو علم و دانش عین شمس سے ایسے رخصت ہوئے کہ پھر کبھی واپس نہ ہوئے۔ یہاں کی مورتیاں اور مینار ڈیلاناکے بعض شہروں میں منتقل کر دیئے گئے بلکہ بحیرہ روم کے رستے روم پہنچا دیئے گئے اور اس طرح مدینۃ الشمس سے وہ سب کچھ چھین لیا گیا، جسے علم و حکمت نے صدیوں روشن رکھا تھا۔ چنانچہ جس وقت عرب یہاں پہنچے تو اس کی قدیم عظمت و بزرگی میں سے اس کے یونانی نام: ”ہلیوپولیس“

اس کی منہدم دیواروں، اس کی زمین کی تہوں میں دبی ہوئی صورتوں اور اس کے ایک مینار کے سوا، جو شہر مطریہ میں آج بھی قائم ہے اور کچھ باقی نہ رہا تھا، جو اپنے سیاح کو مدینۃ الشمس کی عظمت و قدامت کے نقوش دکھاتا اور اس عظیم و خلیل عہد کی چپ چاپ داستان سنا تا۔

حضرت عمرو بن عاص نے عین شمس کے کھنڈر منتخب کیے اور حضرت زبیر بن عوامؓ کی سرکردگی میں آئی ہوئی امدادی فوج کے ساتھ وہاں پڑاؤ ڈال دیا۔ یہ جگہ زمین سے کچھ اونچی اور دفاعی سہولتوں کے لیے موزوں تھی۔ یہاں پانی بھی بکثرت تھا اور غذائی سامان کی بھی قلت نہ تھی۔ اپنی قیام گاہ کی طرف سے مطمئن ہو کر ابن عاصؓ نے دیکھا کہ ساڑھے پندرہ ہزار مجاہدین ان کے گرد و پیش ہیں اور سمجھ لیا کہ ان کے اور رومیوں کے درمیان فیصلہ کن گھڑی قریب آنے لگی ہے۔ چنانچہ انہوں نے جنگی معاملات میں بصیرت رکھنے والوں کو جمع کیا اور ان کے مشورے سے جنگ کا پروگرام بنایا۔ ان کی سب سے بڑی خواہش یہ تھی کہ رومی قلعہ بابلین سے نکل کر میدان میں شمشیر آزمایں۔ اسی اثنا میں ان کے جاسوسوں نے یہ خوش خبری سنائی کہ اللہ تعالیٰ بہت جلد ان کی یہ خواہش پوری کرنے والا ہے۔ رومی سپہ سالار تھیوڈور نے اپنے ساتھیوں سے مشورہ کیا اور ان سب نے یہ رائے ظاہر کی کہ اس طرح قلعہ بند ہو کر بیٹھ رہنے سے مصری ہمیں کمزور و بزدل سمجھ رہے ہیں اور ان کے دلوں میں مسلمانوں سے جا ملنے اور ان کی اعانت کرنے کی خواہش چمکیاں لینے لگی ہے، اس کے علاوہ رومی تعداد و سامان دونوں کے لحاظ سے مسلمانوں پر فوقیت رکھتے تھے، چنانچہ انہوں نے میدان میں نکل کر عربوں سے لڑنے کا فیصلہ کیا اور عین شمس کی طرف بڑھے کہ مسلمانوں کو ہاں سے نکال دیں۔ ابن عاصؓ کو جب ان کے اس ارادے کا علم ہوا تو ان سے مقابلہ کرنے اور ان پر فتح پانے کی تدبیر سوچی کہ پانچ سو جانبازوں کا ایک دستہ رات کی تاریکی میں پہاڑ کے عقبی حصے کی طرف روانہ کیا کہ پہاڑی قلعے کے قریب بنو وائل کے غاروں میں جا چھپے اور پانچ سو مجاہدین کا دوسرا دستہ خارجہ بن حذافہ کی سرداری میں صبح سے کچھ پہلے ام وین۔۔۔ آج کل کے محلہ ازبکیہ۔۔۔ کی طرف بھیجا اور ان دونوں دستوں کو خاص خاص احکام دے دیئے، صبح کی کرن پھوٹی تو ابن عاصؓ اپنی پوری فوج کو لے کر عین شمس سے چلے اور اس جگہ پہنچے جسے ہمارے زمانے میں عباسیہ کے نام سے یاد کیا جاتا ہے، یہاں وہ ٹھہر گئے اور قلعہ بابلین سے آنے والے رومی لشکر کا انتظار کرنے لگے۔

رومی پوچھنے تل اپنے قلعے سے نکلے اور شمال مشرقی جانب ان باغوں اور مکانات سے گزرتے ہوئے، جنہوں نے قلعے کو چاروں طرف سے گھیر رکھا تھا، جین شمس کی طرف بڑھنے لگے۔ اتنے میں خبر ملی کہ ابن عباسؓ رومیوں سے لڑنے کے لیے اپنی فوج لے کر وہاں سے چل پڑے ہیں، اس خبر سے رومیوں میں خوشی کی ایک لہر دوڑ گئی اور انہیں اپنی فتح کا یقین ہو گیا۔ سب نے مل کر مرتے دم تک لڑنے کی قسم کھائی۔ ان کو اس میں کوئی شبہ نہ تھا کہ اگر آج وہ فتح حاصل نہ کر سکے تو اس زرخیز اور دولت مند ملک میں ان کی حکومت ختم ہو جائے گی۔ دونوں فریق ٹکرائے اور اس گھمسان کارن پڑا کہ جامین کو غبار نے ڈھانپ لیا۔ ان میں سے کوئی اس وقت تک پیچھے ہٹنے کو تیار نہ تھا، جب تک جنگ ہی کسی فریق کے حق میں فیصلہ نہ کر دے۔ لڑائی زوروں پر تھی کہ عوداگل کے غاروں میں چھپا ہوا دستہ نمودار ہوا اور آندھی کی طرح رومیوں کے عقب پر ٹوٹ پڑا۔ رومی اس چال سے بے خبر تھے، ان میں ایک کھلبلی جج گئی صفوں میں انتشار پیدا ہو گیا اور وہ ام دین کی طرف پسپا ہونے لگے۔ اسی اثنا میں دوسرا دستہ اپنی کمین گاہ سے نکلا اور رومیوں کو گاجر مولیٰ کی طرح کاٹنے لگا۔ رومی سمجھے کہ عربوں کے تین لشکر تین مختلف سمتوں سے ان پر حملہ آور ہوئے ہیں اور اب مقاومت کی کوئی صورت نہیں ہے۔ ان کا سارا انتظام درہم برہم ہو گیا اور اکثر و بیشتر رومی سپاہی عربوں کی تلوار سے بچنے کے لیے بھاگ کھڑے ہوئے، مفرورین کا ایک گروہ قلعے تک پہنچ گیا اور اس میں جا چھپا، دوسرا گروہ مارے خوف کے دریا کی طرف دوڑا اور کشتیوں میں بیٹھ کر قلعے کی طرف روانہ ہو گیا۔ کتنے لوگ مصر کے میں کام آئے، ان کا شمار نہیں کیا جاسکتا۔

عربوں نے جو دشمن کو اس قدر خوف زدہ پایا تو ام دین کی طرف جھپٹے اور دوبارہ اس پر قابض ہو گئے۔ اس طرح مسلمانوں نے ان مصر کے میں، جسے مؤرخین مصر کہ عین شمس کے نام سے موسوم کرتے ہیں، شاندار اور فیصلہ کن فتح حاصل کی۔ اس فتح نے دریائے نیل کے ساحل کو مسلمانوں کا فرش پا انداز بنا دیا اور وہ تمام مصر کو اپنی مٹھی میں محسوس کرنے لگے۔ وہ مصر کو اپنے قبضے میں کیوں نہ محسوس کرتے جب کہ انہیں یہ معلوم ہو گیا تھا کہ قلعہ بالیسون میں پناہ لینے والی فوجوں کو جو نبی اس مصر کے میں کام آنے والے رومی سپاہیوں کی تعداد کا پتا چلا تو وہ اپنی جائے پناہ سے بھاگ کھڑی ہوئیں اور کشتیوں میں بیٹھ کر نیل کی مغربی شاخ۔۔۔

نہر رشید۔۔۔ کے رستے منوفیہ کی شمالی جانب، قلعہ نقیوس میں پہنچ گئیں، لیکن اس کے باوجود قلعے میں اتنی مسلح فوج موجود ہے جو اس کی مدافعت کر سکے۔ مسلمانوں کی کامیابی نے لوگوں پر اتنا رعب طاری کر دیا تھا کہ وہ غازیان اسلام کی فتح کو یقینی سمجھنے لگے تھے۔ اس معرکے کے بعد ابن عاصؓ نے جو طریق عمل اختیار کیا، اس نے ان لوگوں کے اس یقین کو اور بھی پختہ کر دیا۔ حضرت عمرو بن عاصؓ شہر مصر کی طرف روانہ ہوئے اور جنگ کیے بغیر اس پر قابض ہو گئے۔ قلعے کی فوج، اپنے معمول کے خلاف، شہر مصر کی کوئی اعانت نہ کر سکی۔ اس کے بعد ابن عاصؓ نے عین شمس سے اپنی فوج کو بلا کر قلعے کے شمال مشرق میں ان باغوں اور کلیساؤں کے درمیان منتقل کر دیا۔ جہاں بعد کوفسطاط کا شہر آباد ہوا۔ خبر ملی کہ فیوم کی حفاظتی فوج، مسلمانوں کی فتح سے مطلع ہو کر، نقیوس کی سمت بھاگ گئی ہے۔ ابن عاصؓ ایک دستہ لے کر روانہ ہوئے، دریا عبور کیا اور صحرا کے رستے فیوم کے پورے صوبے پر قابض ہو گئے۔ انہوں نے صرف اسی پر اکتفا نہیں کی بلکہ ایک اور فوج ڈیلٹا کے جنوب میں روانہ کی جس نے صوبہ منوفیہ کے دو شہروں، اثریب اور منوف پر قبضہ کر لیا۔

ان تمام واقعات نے لوگوں کو یقین دلادیا کہ فتح و نصرت غازیان اسلام سے پیمان وفا باندھ چکی ہے۔ ان کے دل خوف و دہشت سے لبریز ہو گئے اور انہوں نے طوعا و کرہاً وہ تمام نیکیں قبول کر لیے جو روپے پیسے اور غذائی سامان کی صورت میں ابن عاصؓ نے ان پر عائد کیے تھے، بالخصوص یہ دیکھ کر کہ ان کے رومی حکام عمرو بن عاصؓ کے حکم سے اس طرح ان کے سامنے لائے جاتے ہیں کہ ہاتھ گردنوں سے بندھے ہوتے ہیں اور بیڑیاں پاؤں میں ہوتی ہیں۔ ان میں سے اکثر تو نصرت رکاب مجاہدین سے اس درجہ خوف زدہ ہوئے کہ اسکندریہ بھاگ گئے، اس امید میں کہ اسکندریہ کے قلعوں اور فصیلوں میں انہیں پناہ مل جائے گی اور سمندر کے رستے قیصر کی اتنی فوج وہاں پہنچ جائے گی کہ اس کے سہارے ان حملہ آوروں کی قہرمانی قوت کا مقابلہ کیا جاسکے گا۔ اس فتح نے عمرو بن عاصؓ کو بے آپے نہیں کیا تھا کہ وہ قلعہ بابلینون فتح کرنے سے پہلے اسکندریہ کی طرف بڑھ جاتے۔ اگر وہ ایسا کرتے تو انہیں مجبوراً اپنی قوت کو دو حصوں میں تقسیم کرنا پڑتا۔ ایک حصے کو وہ قلعے کے محاصرے کے لیے چھوڑتے اور دوسرے حصے کو ساتھ لے کر شمالی جانب روانہ ہوتے۔ اور نہر نیل کے

رہتے لڑتے بھڑتے اسکندریہ پہنچتے اور فوج کی اس طرح تقسیم کر دیے میں جو خطرہ تھا وہ ان سے پوشیدہ نہ تھا۔ قلعے میں جو رومی فوج پناہ لیے بیٹھی تھی اس میں اتنا اضافہ ہو گیا تھا کہ وہ قلعے کی مدافعت کر سکتی تھی اور اس وقت تو وہ اور بھی جان توڑ کر لڑتی جب عرب قلعے کے دروازے کھول کر زبردستی اس میں داخل ہوتے۔

ہر چند کہ ان کی معنوی روح کمزور پڑ چکی تھی، پھر بھی وہ آس لگائے بیٹھے تھے کہ محاصرہ طویل ہونے کی صورت میں ہر قل یا اسکندریہ کے رومی سپہ سالاران کی مدد کو پہنچ کر انہیں اس مصیبت سے نجات دلائیں گے۔ ان فوجوں کو محاصرے کی طوالت میں کوئی شک نہ تھا۔ گرمیوں کا موسم آرہا تھا اور نیل کی سطح بلند ہوتی جا رہی تھی۔ مسلمان چونکہ دریاعہور کر کے قلعے پر حملہ آور نہیں ہو سکتے، اس لیے انہیں پانی کی سطح کم ہونے کا انتظار کرنا پڑے گا۔ ایسے میں قلعے کے محافظوں کو صبر و سکون سے کام لینا چاہیے۔ اس لیے کہ اکثر ناگہانی واقعات لڑائی کا رخ بدل دیتے ہیں اور ہلڑائی میں فتح اس فوج کو نصیب ہوتی ہے، جس میں صبر و برداشت کی قوت زیادہ ہو۔ ابن عاصؓ نے محاصرے کی ٹھان لی اور قلعے میں پناہ لینے والے مقابلے پر کمر بستہ ہو گئے۔ ان کے حوصلوں میں زیادہ جان اس لیے پڑ گئی کہ قلعوں کی دیواریں اتنی بلند اور اس کی برجیاں اتنی مستحکم تھیں کہ ان تک پہنچنا ناممکن تھا۔ آج قدیم مصر میں جو کچھ ہماری آنکھیں دیکھتی ہیں وہ تو صرف ٹوٹی ہوئی دیواروں اور ان دو منہدم برجیوں کے کھنڈر ہیں، جن کے درمیان قدیم دروازہ تھا، لیکن عربی فتوحات کے زمانے میں یہ رومیوں کا سب سے مضبوط اور ناقابل تسخیر قلعہ تھا، اس کی فصیلیں ساٹھ قدم اونچی اور اٹھارہ قدم چوڑی تھیں اور اس کے محل فصیلوں سے بھی زیادہ بلند تھے۔ ہر محل میں چھت پر پہنچنے کے لیے زینے بنے ہوئے تھے۔ جہاں سے مشرق میں جبل مقطم اور مغرب میں جیزہ اہرام اور صحرائے لوبیا کے نظارے نگاہوں کے سامنے پھیل جاتے تھے اور شمال و جنوب میں دریائے نیل کے بہاؤ کو دور دور تک دیکھا جاسکتا تھا۔ دریائے نیل قلعے کے بڑے دروازے تک پہنچتا تھا، جہاں رومی کشتیاں ان میڑھیوں کے پہلو میں لنگر انداز ہوتی تھیں، جو قلعے سے دریا میں اترتی تھیں۔ یہ بڑا دروازہ لوہے کا بنا ہوا تھا یا اس پر آہنی چادر چڑھی ہوئی تھی۔ چنانچہ اس کے استحکام اور کشتیوں کی حفاظت میں ہونے کی وجہ سے اس پر حملہ کرنا بہت دشوار تھا۔

اس کے علاوہ جزیرہ روضہ میں بھی جو دریائے نیل کے وسط میں واقع تھا، چند محکم قلعے تھے، جن سے قلعہ بابلیون کی مضبوطی کو تقویت پہنچتی تھی۔ قلعے کے اندر کنویں کھدے ہوئے تھے جن کی وجہ سے مدافعتیں کو پانی کے لیے پریشان نہ ہونا پڑتا تھا۔ اسی طرح قلعے کے ارد گرد پھیلے ہوئے کھیت اور باغ ان کی غذائی ضروریات بہم پہنچاتے تھے۔ قلعہ کو ایک خندق نے چاروں طرف سے گھیر رکھا تھا، جس پر ایک متحرک پل تھا، لیکن اس پل کو صرف اندر ہی سے کھولا یا ہلایا جاسکتا تھا۔ ان تمام استحکامات کے پیش نظر، قلعہ بند فوجیں دشمن سے بالکل محفوظ تھیں، اور جب تک انہیں کمک پہنچے یا کوئی جنگی حادثہ عربوں کو اٹے پاؤں واپس ہونے پر مجبور کر دے، بڑے اطمینان سے قلعے کی مدافعت کر سکتی تھیں۔ ابن عاصؓ نے قلعے کا محاصرہ کر لیا۔ وہ جانتے تھے کہ دریا کی طغیانی اور قلعے کی مضبوطی کی وجہ سے محاصرہ طویل کھینچے گا۔ لیکن انہیں یہ بھی معلوم تھا کہ دریا کا یہ چڑھاؤ ایک یا دو مہینے سے زیادہ نہیں رہے گا اور اس دوران میں دشمن سے چھیڑ چھاڑ ان کی معنوی قوت کو مضلل کر دے گی۔ پھر دریا کے چڑھاؤ نے موجوں میں جو تیزی پیدا کر دی ہے۔ اس کے سبب نیل کے رستے نفیوس یا اسکندریہ سے قلعے تک کسی کمک کا پہنچنا بہت مشکل کام ہے۔ اگر کچھ دن اور کچھ ہفتے اسی طرح گزر گئے اور قلعے کے محافظین کمک سے مایوس ہو گئے تو ان کی معنوی قوت اور بھی کمزور ہو جائے گی اور ان کی ہوا اکھڑ جائے گی۔ ان حالات میں اگر وہ پانی کا چڑھاؤ کم ہونے تک ثابت قدم رہے تو قلعے پر حملہ کرنا ان کے لیے ممکن ہو جائے گا۔

محاصرے کے آغاز ہی سے مشفق قلعے میں موجود تھا اور قلعے کی فوجوں کا سپہ سالار

1 مؤرخین نے اس قلعے کا نام بابلیون، باب الیون اور قصر شمع لکھا ہے۔ ”الغیر الزاہرہ“ میں ابن تفری بردی لکھتے ہیں: ”عمر بن عاصؓ روانہ ہوئے اور بابلیون پہنچے، اور کہتے ہیں کہ محل۔۔۔ قدیم مصر کے قصر شمع۔۔۔ پر ایک رومی حاکم تھا۔“ لیکن ابن عبدالحکم نے اکثر جگہ اس کا نام باب الیون لکھا ہے۔ علامہ بلاذری فرماتے ہیں: ”شہر کا نام الیون تھا جسے مسلمانوں نے بدل کر فسطاط کر دیا۔“ ڈاکٹر بلر کہتے ہیں کہ قلعے کا نام قطی زبان میں ”بابلیون۔۔۔ رن۔۔۔ نیچی“ تھا جس کے معنی بابلیون مصر کے ہیں۔ ایک روایت میں ہے کہ قیصر تراجان نے ایک پرانے قلعے کے جواب میں، جس کا نام صدیوں سے بابلیون چلا آتا تھا، حلقہ بنوایا۔ اسی کا نام بابلیون اس لیے پڑا کہ بائبل کے کچھ قیدی جنہیں سیزر بستر پس اپنے ساتھ لے کر آیا تھا، یہاں مقیم تھے۔ اس نام کی توجیہ کے سلسلے میں چند روایات اور بھی ہیں جنہیں ہم یہ خوف طوالت قلم انداز کرتے ہیں۔

ایک رومی تھا، جسے عرب مؤرخین ”عمر ج“ کے نام سے موسوم کرتے ہیں۔ بلکہ کا خیال ہے کہ یہ نام ”جارج“ کی تحریف ہے۔ قلعے کی ساری فوج رومی سپاہیوں پر مشتمل تھی۔ قبلی صرف گنتی کے تھے اور وہ بھی شاید رومیوں کی خدمت پر مامور تھے۔ رومی قلعے سے عربوں پر منجنیقوں کے ذریعے پتھراؤ کرتے تھے اور اس کے جواب میں عرب ان پر پتھر اور تیر پھینکتے تھے۔ اسی طرح محاصرے کو ایک مہینہ گزر گیا۔ لیکن عربوں کے حوصلے میں کوئی فرق نہ آیا، نہ انہوں نے صبر و استقلال کا دامن ہاتھ سے چھوڑا۔ مقوقس اور اس کے ساتھیوں نے دیکھا کہ دریائے نیل کا پانی اترنا شروع ہو گیا ہے۔ یہ ماہ اکتوبر ۶۴۰ء کے آغاز کی بات ہے اور ایک خفیہ اجلاس بلا یا جس میں مشورے کے بعد مقوقس نے اپنی رائے بھی تفصیل کے ساتھ پیش کی۔ اس کا خیال تھا کہ محاصرہ اٹھوانے کے لیے ابھی چند مہینے اور مدد نہیں ملے گی اور اس مدت میں عرب ان کا ناٹھہ بند کر دیں گے، انہیں طرح طرح کی تکلیفیں پہنچائیں گے اور آخر وہ ایسا کیوں نہ کریں گے جب کہ اس سے پہلے فرما، بلطیس، ام دنین، فوم اور عین شمس میں رومی فوجوں کو شکست دے چکے ہیں اور اب ان کا محاصرہ کیے بیٹھے ہیں۔ اس نے کہا: ”کیا یہ بہتر نہ ہوگا کہ عربوں کو کچھ دے دلا کرواپس کر دیا جائے تاکہ مصر دوبارہ رومیوں کے قبضے میں آجائے؟ مقوقس نے اپنے دلائل ایسے دلکش اسلوب میں پیش کیے کہ حاضرین اس سے متفق ہو گئے لیکن مناسب یہی قرار پایا کہ عربوں سے بات چیت ایسے خفیہ طریق پر کی جائے کہ قلعے کی نوج میں سے کسی کو کانوں کان اس کی خبر نہ ہو، اور مقوقس اس بات چیت میں بذات خود حصہ لے۔ مقوقس اور اس کے ساتھی رات کے سیاہ پردے میں پھپھ کر قلعے سے نکلے اور کشتیوں میں بیٹھ کر جزیرہ روضہ کی طرف روانہ ہوئے وہاں پہنچ کر انہوں نے بابلیوں کے پادری کے ساتھ کچھ آدمی کیے اور اسے یہ مراسلہ دے کر حضرت عمرو بن محاص کی خدمت میں روانہ کیا:

”تم ہمارے ملک میں گھس آئے ہو اور ہم سے لڑنے پر تلے ہوئے ہو۔ ہمارے ملک میں تمہارا قیام طویل ہو گیا ہے، حالانکہ تم مٹھی بھر ہو اور کیل کانٹے سے لیس رومی فوجیں تم سے مقابلہ کرنے کے لیے پوری طرح تیار ہیں۔ دریائے نیل نے تمہیں گھیر رکھا ہے اور تم ہمارے ہاتھوں میں قید ہو۔ اپنے کچھ آدمی ہمارے پاس بھیجو کہ ہم سنیں، وہ یہ سنیں۔“

بہت ممکن ہے کوئی ایسی صورت نکل آئے جو ہمارے اور تمہارے لیے یکساں پسندیدہ ہو اور یہ جنگ ختم ہو جائے، بیشتر ازیں کہ رومی افواج تم پر چھا جائیں اور بات چیت کا کوئی پہلو، کوئی فائدہ باقی نہ رہے۔ ہو سکتا ہے کہ جنگ کا نتیجہ تمہاری خواہش اور امید کے خلاف نکلے اور تمہیں ندامت اٹھانی پڑے۔ اس لیے اپنے نمائندے ہمارے پاس بھیجو کہ ان کے ذریعے ہماری اور تمہاری پسند کی بات طے ہو جائے۔“ مقوقس کو انتظار تھا کہ اس کے ایلچی ابن عاص کا جواب لے کر اسی دن لوٹ آئیں گے کہ اسی جواب پر گفتگو کے رد و قبول کا انحصار تھا۔ اگر انکار ہوا تو فریقین حسب معمول جنگ جاری رکھیں گے اور آمادگی ظاہر کی گئی تو بشرط امکان صلح کی کوشش کی جائے گی، لیکن مقوقس کے قاصد پورے دو دن تک واپس نہ آئے، اب اسے تشویش پیدا ہوئی اور اس نے اپنے ساتھیوں سے کہا: ”معلوم ہوتا ہے انہوں نے قاصدوں کو گرفتار کر لیا ہے، یا جان سے مار دیا ہے، بہت ممکن ہے ان کا مذہب انہیں اس کی اجازت دیتا ہو!“ لیکن حضرت عمرو بن عاصؓ نے انہیں مسلمانوں کی ہمت اور حوصلہ مندی دکھانے کے لیے روکا تھا۔ دو دن کے بعد جب یہ لوگ واپس ہوئے تو ریکس وفد کے پاس مقوقس کے نام ابن عاصؓ کا یہ مکتوب تھا۔

”ہمارے اور تمہارے درمیان صرف تین صورتیں ہیں، یا تم اسلام قبول کر لو اور اس صورت میں تم ہمارے بھائی ہو گے۔ ہمارے تمہارے حقوق یکساں ہوں گے، یا زبردست بن کر جزیہ ادا کرو، ورنہ ہم صبر و استقلال کے ساتھ تم سے لڑیں گے یہاں تک کہ خدا ہمارے اور تمہارے درمیان فیصلہ کر دے اور خدا سب سے بہتر فیصلہ کرنے والا ہے۔“ مقوقس یہ سن کر حیرت زدہ رہ گیا۔ یہ اس شخص کا جواب نہ تھا جو بات چیت کرنا چاہتا ہو، بلکہ اس فاتح کا جواب تھا جو احکام نافذ کر رہا ہو۔ کیا اس قوم کا غرور یا اعتماد نفس اس حد کو پہنچ چکا ہے، اسے دولت یا کسی اور چیز کا لالچ نہیں دیا جاسکتا؟ اس نے وفد سے ان کا حال پوچھا: ریکس وفد نے جواب میں کہا: ”ہم نے ایک ایسی قوم کو دیکھا ہے جس کا ہر فرد زندگی سے زیادہ موت اور غرور سے زیادہ خاکساری پر جان دیتا ہے۔ ان میں ایک بھی ایسا نہیں جو دنیا سے کوئی دلچسپی یا غرض رکھتا ہو۔ وہ زمین پر بیٹھتے ہیں، گھٹنوں پر رکھ کر کھاتے ہیں، ان کا امیر گویا انہیں میں سے ایک ہے۔ ان میں شریف اور کمینے، آقا اور غلام کی کوئی تمیز نہیں۔ جب نماز کا وقت آتا

ہے تو کوئی پیچھے نہیں رہتا۔ سب وضو کرتے ہیں اور خشوع و خضوع کے ساتھ نماز پڑھتے لگتے ہیں۔“ مسلمانوں کے یہ اوصاف سن کر مقوقس سوچ میں پڑ گیا، اس کے بعد سر اٹھا کر اس نے اپنے ساتھیوں سے کہا: ”قسم ہے اس ذات کی! جس کی قسم کھائی جاتی ہے، یہ لوگ چاہیں تو پہاڑوں کو بھی اپنی جگہ سے ہلا سکتے ہیں۔ ان سے کوئی نہیں لڑ سکتا اگر ہم آج ان سے صلح نہ کر سکتے جب کہ نیل نے انہیں گھیر رکھا ہے تو کل اس خطرے سے نکل جانے کے بعد انہیں صلح پر کیسے آمادہ کر سکیں گے؟“

آپ کا کیا خیال ہے؟ مقوقس کے دل میں کمزوری راہ پا گئی تھی، جو اس نے یہ بات کہی یا وہ عربوں کو روپے پیسے سے پرچا کے مصر کی سرزمین ان سے خالی کر لینا چاہتا تھا؟ ان دونوں باتوں کا جواب، آنے والے واقعات دیں گے۔ اس وقت تو اس نے اپنے قاصدوں کے ہاتھ مسلمانوں کو یہ پیغام بھجوایا: ”اپنے نمائندے ہمارے پاس بھیجو، ہم ان سے گفتگو کریں گے، بہت ممکن ہے کوئی ایسا پہلو نکل آئے جس میں ہم تم دونوں کی بھلائی ہو۔“ حضرت عمرو بن عاصؓ نے یہ درخواست مسترد نہیں کی اور دس افراد پر مشتمل ایک وفد بھیج دیا جس میں حضرت عبادہ بن صامت بھی تھے۔ یہ ایک سیاہ رنگ اور بڑے ہاڈ کے انسان تھے۔ ابن عاصؓ نے رومیوں سے گفتگو کرنے کی ذمہ داری ان کے سپرد کی اور انہیں حکم دیا کہ ان تینوں شرطوں میں کسی ایک شرط کے سوا، رومیوں کی کوئی تجویز قبول نہ کریں۔ وفد مقوقس کے پاس پہنچا اور عبادہؓ نے اس سے بات کرنی چاہی۔ لیکن وہ انہیں دیکھ کر بولا: ”اس کا لے کلوٹے شخص کو میرے پاس سے ہٹاؤ اور گفتگو کے لیے کسی اور کو آگے کرو!“ اس سے غالباً مقوقس کا مدعا مسلمانوں میں اختلاف پیدا کرنا تھا، لیکن ان سب نے ایک زبان ہو کر کہا کہ انہیں عبادہؓ کی بات اور رائے پر اعتماد ہے۔ آخر کار عبادہؓ نے گفتگو شروع کرتے ہوئے کہا: ”اللہ اور اس کے رسولؐ نے مسلمانوں کو دنیا طلبی سے روکا ہے اور ان کے دلوں میں آخرت کی رغبت اور جہاد فی سبیل اللہ کی تڑپ پیدا کی ہے۔“

مقوقس، عبادہؓ کی ان باتوں سے بڑا متاثر ہوا۔ اور اس تاثر کا اظہار اپنے ساتھیوں پر بھی کیا۔ پھر عبادہؓ سے مخاطب ہو کر کہنے لگا: ”تم سے لڑنے کے لیے رومیوں کی بے شمار فوجیں ہمارے پاس آ رہی ہیں جو اپنی طاقت اور قہر مانی کے لیے مشہور ہیں اور کسی میں اتنی

ہمت نہیں کہ ان کے مقابلے پر آ سکے۔ ہمیں معلوم ہے کہ تم اپنی کمزوری اور قلت تعداد کی وجہ سے ان کے سامنے نہ ٹھہر سکو گے! تمہیں یہاں پڑے ہوئے کئی مہینے ہو گئے ہیں اور معاش کی تنگی کے ساتھ ساتھ دوسری ضروریات نے بھی تم کو پریشان کر رکھا ہے۔ ہم تمہاری کمزوری، قلت تعداد اور بے سروسامانی کی وجہ سے تم پر ترس کھاتے ہیں اور تم سے مصالحت کر لینے میں خوشی محسوس کرتے ہیں۔ ہماری طرف سے سپاہیوں کو دو دو دینار، سپہ سالار کو سو دینار اور خلیفہ کے لیے ایک ہزار دینار کی پیش کش قبول کرو۔ اور اس سے پہلے کہ ایک قہر آگیاں طاقت تم پر مسلط ہو جائے، یہاں سے چلے جاؤ۔“ اس گفتگو میں وعدہ بھی تھا اور وعید بھی، ترغیب بھی تھی اور ترہیب بھی۔ عبادہؓ کے سامنے تیس ہزار دینار پیش کیے جا رہے تھے جو مسلمانوں کے مصر سے واپس چلے جانے کی قیمت تھی اور اگر وہ پیش کش کو قبول نہ کریں تو ساتھ ہی اس امدادی فوج کی دھمکی بھی دی جا رہی تھی، جس کا ذکر مقوقس نے اپنی گفتگو میں کیا تھا، لیکن ابن عاصؓ کے احکام بالکل واضح تھے۔ ان میں کسی قسم کا ابہام نہ تھا اور عبادہؓ دلیر انسان تھے جن کے نزدیک موت، ہنسی کھیل سے زیادہ حیثیت نہ رکھتی تھی۔ انہوں نے رومی جمعیت کے ذکر کو پائے عذارت سے ٹھکراتے ہوئے مقوقس کے سامنے اللہ تعالیٰ کا یہ ارشاد نقل کیا:

كَمْ مِنْ فَتَّةٍ قَلِيلَةٍ غَلَبَتْ فَتَةً كَثِيرَةً بِإِذْنِ اللَّهِ وَاللَّهُ مَعَ

الصَّابِرِينَ۔ (البقرہ: ۲۳۹)

(ترجمہ: بہت سی چھوٹی جماعتیں اللہ کے حکم سے بڑی بڑی جماعتوں پر غالب آ گئی

ہیں اور اللہ صبر کرنے والوں کے ساتھ ہے۔)

اور اسے بتایا کہ ہر مسلمان صبح و شام اپنے پروردگار سے شہادت کی دعا مانگتا ہے، اس لیے انہیں معاش کی تنگی، یا دوسری ضروریات کوئی تکلیف نہیں پہنچا سکتیں۔ اس کے بعد کہا: ”تم خوب اچھی طرح سوچ لو اور ہمیں اپنی رائے سے آگاہ کر دو۔ صرف تین شرطیں ہیں جن پر ہمارے اور تمہارے درمیان کوئی فیصلہ ہو سکتا ہے۔ اب یہ تمہاری مرضی ہے ان میں سے جو شرط چاہو، قبول کر لو اور اپنے تئیں فضول باتوں میں نہ الجھاؤ۔ یہ حکم مجھے میرے امیر نے اور میرے امیر کو امیر المؤمنینؓ نے دیا ہے اور یہی اس سے پہلے رسول اللہ ﷺ کا

طرز عمل تھا۔“ ختم کلام کرتے ہوئے انہوں نے کہا: ”اگر یہ لوگ اسلام قبول کر لیں گے تو عرب واپس چلے جائیں گے اور اگر قبول اسلام کے بجائے جزیہ دینا منظور کریں گے تو مسلمان انہیں اپنی حفاظت میں لے لیں گے اور ہر طرح ان کا خیال رکھیں گے، لیکن اگر اسلام اور جزیہ دونوں سے انکار کیا تو پھر فریقین میں فیصلہ تکرار کرے گی۔“ مسلمانوں کی ان تین شرطوں کے سوا، مقوقس نے عبادہ کے سامنے جو تجویز بھی رکھی، مسترد کر دی گئی۔ مجبور ہو کر مقوقس نے اپنے ساتھیوں کی طرف رخ کیا اور ان کی رائے معلوم کرنی چاہی۔ انہوں نے مسلمانوں کی شرطیں ماننے سے انکار کر دیا اور عبادہ اپنے مطالبات میں سے ایک حرف کم کیے بغیر، اسلامی وفد کو لے کر چلے گئے۔ مقوقس نے اپنے ساتھیوں کو پھر نصیحت کی کہ وہ مسلمانوں سے مصالحت کر لیں۔ انہوں نے پوچھا: ”ان کی کوئی شرط قابل قبول ہے؟“

مقوقس نے کہا ”ہاں! اب میں تمہیں اس کی رائے دوں گا اور مسلمانوں سے لڑنا، مجھے اچھی طرح معلوم ہے کہ تمہارے بس کا کام نہیں۔ اب تیسری شرط رہ جاتی ہے اور وہی تمہیں مان بھی لینی چاہیے۔“ وہ بولے: ”تمہارا مطلب ہے ہمیشہ کے لیے ہم مسلمانوں کے غلام ہو جائیں؟“ مقوقس نے کہا: ”ہاں! تم غلام ضرور ہو جاؤ گے، لیکن ایسے غلام جن کی اپنے ملک پر حکومت ہوگی! اور جو اپنی جان، اپنے مال اور اپنی اولاد کو مسلمانوں کی دست برد سے بچالیں گے۔ اور یہ غلامی اس سے بہتر ہے کہ تمہارا ایک ایک آدمی مار دیا جائے، یا تمہیں اس طرح غلام بنالیا جائے کہ تم اور تمہارے اہل و عیال اپنے وطن میں نشانہ ستم بن جائیں اور مسلمان بھیڑ بکریوں کی طرح تمہیں بیچتے اور خریدتے رہیں؟“ انہوں نے کہا: ”اس سے موت بہتر ہے!“ اور قلعے میں واپس آ کر پل توڑ دیا جس سے پھر وہی حالت جنگ پیدا ہو گئی۔ اس کے بعد کیا ہوا؟ مؤرخین عرب کہتے ہیں: ”جو رومی قصر میں تھے، مسلمانوں نے ان سے لڑنے پر اصرار کیا اور فتح پائی۔ بے شمار رومی قتل و گرفتار ہوئے اور ساری کشتیاں جزیرے میں چلی گئیں۔“

بظن نے لکھا ہے: ”ہمیں ایسا معلوم ہوتا ہے کہ اکابر روم نے سوچ بچار کے لیے عربوں سے ایک ماہ کی مہلت طلب کی، جس کا قطعی جواب ابن عامرؓ کی طرف سے یہ ملا کہ غور و فکر کے لیے انہیں زیادہ سے زیادہ تین دن دیئے جاسکتے ہیں، لیکن مقوقس کی اس حرکت

کا جب لوگوں کو علم ہوا تو وہ بھڑک اٹھے اور شاہی فوج نے جنگ پر اصرار کیا۔ ابھی مہلت کے تین دن بھی نہ گزرے تھے کہ قلعے والوں نے لڑائی کی تیاریاں شروع کر دیں اور ابن عاصؓ کو کوئی جواب نہ بھیجا، بلکہ اچانک قلعے سے نکلے اور پلوں کے رستے، بے خبری کی حالت میں مسلمانوں پر ٹوٹ پڑے۔ مسلمانوں کو اس غیر متوقع حملے سے کوئی پریشانی نہ ہوئی، انہوں نے فوراً اپنے ہتھیار سنبھال لیے اور رومیوں کے مقابلے پر ڈٹ گئے۔ بڑی گھمسان کی جنگ ہوئی جس میں فریقین نے غیر معمولی شجاعت کا اظہار کیا۔ آخر کار عربوں نے رومیوں کے چٹکے چھڑا دیئے اور رومی اپنے بہت سے سپاہی مسلمانوں کو جینٹ دے کر، قلعے میں پسپا ہو گئے۔“ ہمارے نزدیک ان دونوں روایات میں کوئی اختلاف نہیں ہے، بلکہ وہ اس پر متفق ہیں کہ عربوں کو یہ فتح عبادہ بن صامتؓ اور مقوقس کی گفتگو کے کچھ دن بعد حاصل ہوئی تھی۔ مقوقس نے موقع کو ہاتھ سے جانے دینا مناسب نہ سمجھا اور اپنی قوم کو مشورہ دیا کہ جزیے کے عوض عربوں سے صلح کر لے، اسی میں اس کی بہتری ہے۔ قوم نے بادل ناخواستہ اس کی بات مان لی اور اس نے ابن عاصؓ کو پیغام بھیجا کہ وہ ابھی تک مصالحت پر آمادہ ہے اور کہلوا یا: ”مجھے امان دے دیجئے کہ میں آپ سے ملاقات کروں۔ میرے چند رفقاء میرے ساتھ ہوں گے اور آپ کے چند رفقاء آپ کے ساتھ۔ اگر ہمارے درمیان کوئی فیصلہ ہو گیا۔ تو بہتر ہے، ورنہ معاملات پھر اپنی سابقہ صورتحال پر بحال ہو جائیں گے۔“

ابن عاصؓ کے ساتھیوں نے مقوقس کی پیش کش قبول کرنے سے انکار کیا اور جنگ کو ترجیح دی کہ مصر کی پوری مملکت ان کے لیے غنیمت بن جائے۔ لیکن ابن عاصؓ نے ان سے کہا: ”جہمیں معلوم ہے، امیر المومنینؓ نے مجھے کیا ہدایات دی ہیں؟ ان کا حکم ہے کہ اگر وہ ان تینوں شرطوں میں سے کوئی ایک شرط قبول کر لیں تو پھر ہمیں ان سے نہیں الجھنا چاہیے۔ اس کے علاوہ تم دیکھ رہے کہ پانی ہمارے اور ان کے درمیان حائل ہے، جس کی وجہ سے جنگ میں بڑی دقت پیش آئے گی۔“ حضرت عمرو بن عاصؓ کی یہ رائے ایک تجربہ کار سیاست دان اور بالغ انظر سپہ سالار کی رائے تھی، پانی نے مسلمانوں کو چاروں طرف سے گھیر رکھا تھا اور وہ حصید کے علاقے یا دوسرے شہروں اور بستیوں کی طرف پیش قدمی نہیں کر

سکتے تھے۔ ایسی حالت میں جنگ شروع کرنا سخت غلطی تھی اور پانی اترنے کا انتظار کرنا گویا دشمن کو تیار ہونے اور اسکندر یہ سے امداد حاصل کرنے کا موقع دینا تھا۔ علاوہ ازیں قلعے میں جو رومی فوجیں تھیں، ان کے ارادے پست ہو چکے تھے، ان کی قوتیں جواب دے مئی تھیں اور یہ ان سے بات چیت کرنے کا بہترین نفسیاتی لمحہ تھا تا کہ مایوسی ان میں ضد اور بے باکی پیدا نہ کر دے۔ پناہ کے لیے ان کے پاس ایک مضبوط قلعہ تھا جی جس میں وہ طویل مدت تک قیام کر سکتے تھے۔ حضرت عمرو بن عاصؓ اور مقوقس کے درمیان صلح اس پر ہوئی کہ پورے مصر میں ہر بالغ قبطی بلا امتیاز و دودینار بطور جزیہ ادا کرے گا۔ نابالغ بچے، عورتیں اور بوڑھے اس سے مستثنیٰ ہوں گے۔ مسلمانوں کی ہر جماعت جہاں چاہے گی قیام کر سکے گی۔ ایک یا ایک سے زائد مسلمان جس مصری کے ہاں ٹھہریں گے، وہ تین دن تک ان کی مہمان نوازی کرے گا۔ مصریوں کی زمین، مال، کلیسا، صلیبیں اور خشکی و تری سب انہیں کے رہیں گے اور ان کی درآمدی و برآمدی تجارت میں کوئی رخنہ پیدا نہ کیا جائے گا۔

یہ صلح نامہ طے تو ہو گیا، لیکن اس کا نفاذ شہنشاہ کی منظوری تک ملتوی رکھا گیا اور اسے ہر قل تک پہنچانے کا کام مقوقس نے خود اپنے ذمے لیا۔ قرار یہ پایا کہ قیصر کا جواب آنے تک دونوں فوجیں جہاں ہیں وہیں رہیں گی اور رومی قلعے کا قبضہ نہیں چھوڑیں گے۔ مقوقس دریا کے بہتے اسکندر یہ روانہ ہوا اور وہاں سے پوزی تفصیلات قسطنطنیہ لکھ بھیجیں۔ ان تفصیلات کے ساتھ ایک یادداشت بھی تھی جس کے آخر میں یہ درخواست کی گئی تھی کہ صلح تسلیم کر کے مصر کو جنگ کی تباہ کاریوں سے بچا لیا جائے۔ ہر قل کو یادداشت اور معاہدہ پڑھ کر بہت غصہ آیا۔ وہ اس کی عبارت سے یہ معلوم نہ کر سکا کہ صلح صرف قلعہ بابلیون سے متعلق ہے یا سارا مصر عربوں کے قدموں میں ڈال دیا گیا ہے؟ نیز یہ کہ جزیہ وصول کرنے کے بعد عرب، مصر میں رہیں گے یا چلے جائیں گے؟ اپنے شبہات کی وضاحت کے لیے اس نے مقوقس کو طلب کیا۔ عند الملاقات مقوقس نے مسئلے کی اہمیت کم کرنے کی کوشش کی اور ہر قل سے کہا کہ عرب اس کے بعد مصر سے چلے جائیں گے، لیکن جب شہنشاہ نے اس پر سوالات کی بوچھاڑ کر دی تو اس نے اظہار حقیقت کو بہتر سمجھتے ہوئے کہا: ”اگر آپ عربوں اور ان کی بے جگری کو دیکھیں تو آپ کو معلوم ہو جائے گا کہ ان کو مغلوب کرنا غیر ممکن ہے۔ پس ہمارے لیے صلح

سے بہتر اور کوئی رستہ نہیں ہے۔ اگر انہوں نے قلعہ بابلیون بزدور شمشیر فتح کر لیا تو سارا ملک ان کی غنیمت بن جائے گا۔“

ہر قل عربوں کی طاقت سے نا آشنا نہیں تھا۔ وہ کئی سال تک شام میں ان کے ناقابل فراموش کارنامے دیکھ چکا تھا تاہم اسے یہ توقع نہ تھی کہ مصر میں بھی اس کی فوجوں کو اسی بلائے بے درماں کا سامنا کرنا پڑے گا اور پھر اتنی جلدی! وہ نسلی اور جغرافیائی محرکات جو شام میں عربوں کے لیے سرمایہ اعانت بنے تھے، وادی نیل میں ان کا کہیں وجود نہ تھا۔ وہ قلعہ بابلیون کے استحکام سے اچھی طرح واقف تھا۔ اور یہ حقیقت بھی اس کی نگاہوں سے پوشیدہ نہ تھی کہ اگر بدافہمین کی قرار واقعی طور پر قیادت کی جائے تو اسے فتح کرنا محال ہے۔ مصر میں اس کی ایک لاکھ فوج تھی جس میں سے صرف بارہ ہزار سپاہی برسر پیکار تھے۔ پھر مسلمانوں کے یہ مٹھی بھر جنگ آزما جو صحرا کی خاک چھان رہے ہیں، اس مٹی دل لشکر پر کیسے غلبہ پا سکتے ہیں جو آہن صفت، ناقابل تسخیر قلعوں میں محفوظ ہے۔ ہونہ ہو اس میں کوئی راز ہے اور وہی اس شرمناک صورت حال کا ذمہ دار ہے جو اس کے قلب مملکت میں پیدا ہو گئی ہے۔ یہ سوچ کر ہر قل بھڑک اٹھا اور مقوقس پر الزام لگایا کہ اس نے حکومت سے غداری کر کے مصر کو عربوں کے لیے خالی کر دیا ہے۔ اس کے بعد اسے بزدلی و نافرمانی کے جرم میں حاکم شہر کے حوالے کر دیا، جس نے پہلے اس کے جرم کی تشہیر کی اور پھر اسے انتہائی ذلت و اہانت کے ساتھ ملک سے نکال دیا۔ ہر قل کے ذہن میں جن دوسووں نے راہ پائی اور اپنے لشکر کی شکست کے ذیل میں جو شبہات اس کے دل میں پیدا ہوئے انہیں اس کی انتہا پسندی پر محمول نہیں کیا جاسکتا، لیکن اس کا یہ مطلب نہیں ہے کہ ہم مقوقس پر حکومت کے خلاف غداری کا الزام عائد کر رہے ہیں۔ بلکہ کہنا یہ ہے کہ اگر بابلیون کی قیادت کسی ماہر سپہ سالار کے ہاتھ میں ہوتی جو اپنی فوجوں کو کھلے میدان میں عربوں سے مقابلہ کرنے کے لیے نہ بھیجتا، صرف تیروں اور منجنیقوں سے انہیں روکے رکھتا، تو قلعے میں مدافعت کی قوت تھی اور وہ اپنے محافظین کو ہر طرح کی شکست سے بچا سکتا تھا۔

مقوقس کے ملک بدر ہونے کے بعد جو واقعات پیش آئے وہ ہمارے اس قول کا سب سے بڑا ثبوت ہیں۔ ہر قل نے صلح نامہ منسوخ کر دیا اور مصر میں اس کی اطلاع مسلمانوں کو

دسمبر ۶۳۰ء کی آخری تاریخوں میں ملی۔ مہلت ختم ہو گئی اور فریقین نے پھر لڑنا شروع کر دیا۔ قلعے کے محافظوں کی تعداد کم ہو گئی تھی۔ پھر کسی طرف سے انہیں کمک بھی نہ پہنچی تھی اور حالات عربوں کے حق میں سازگار تھے۔ نیل میں طغیانی نہ رہی تھی اور اس خندق میں بھی پانی کم ہو گیا تھا جس نے قلعے کا احاطہ کر رکھا تھا۔ اس بنا پر عربوں کو قلعے پر حملہ کرنے کا موقع مل گیا۔ اب رومیوں نے پانی کے بدلے خندق میں لوہے کے کھیلے تار بچھا دیے تھے۔ قلعے کے دروازوں کے سامنے یہ تار نسبتاً زیادہ تھے جس کی وجہ سے عرب قلعے پر دھاوا نہ بول سکے۔ اور محاصرے کو کئی مہینے لگ گئے اس دوران میں فریقین تیروں اور منجنيقوں سے لڑتے رہے۔ قلعے کے مدافعتین اس سے زیادہ کچھ بھی نہ کر سکتے تھے اور اگر وہ کبھی لڑنے کے لیے باہر نکلتے بھی تھے تو عرب انہیں پسپا کر دیتے تھے۔ سرمائی مہینے گزر گئے اور قلعے والے مقاومت کرتے رہے۔ اگر انہیں نقیوس یا اسکندر یہ سے مدد مل جاتی اور ہرقل اپنے کسی کار آزمودہ سپہ سالار کو فوج دے کر بھیج دیتا تو جنگ کی حالت مختلف ہوتی اور عربوں کو اس مستحکم علاقے کی تسخیر میں غیر معمولی مشقتیں اٹھانی پڑتیں۔

لیکن ایک طرف تو کمک نہ پہنچی اور دوسری طرف قلعے میں بیماری پھیل گئی۔ رومی روزانہ برجیوں پر چڑھ چڑھ کے دیکھتے۔ لیکن دور دور تک کمک کے آثار نہ دکھائی دیتے۔ علاوہ ازیں آئے دن انہیں یہ خبریں ملتیں کہ عرب آس پاس کی زمینوں پر قبضہ کرتے جا رہے ہیں اور آبادی ہلاک ہو رہی ہے۔ ۶۳۱ء کا مارچ شروع ہوا اور نیل کا پانی خشک یا تقریباً خشک ہو گیا۔ اسی اثنا میں خبر آئی کہ فروری ۶۳۱ء کے نصف اول میں ہرقل کا انتقال ہو گیا۔ رومی اس خبر سے سخت پریشان ہوئے۔ لیکن اس کے باوجود قلعے والے مقابلہ کرتے رہے اور اپنے دلوں کو اس امید سے بہلاتے رہے کہ کمک آ کر انہیں اس طوفان بلا سے نکال لے گی۔ جو مصیبت مصر میں ہرقل پر آئی تھی، اس نے اس کی موت کو قریب تر کر دیا۔ مقوقس کی ملاقات کے بعد اسے بخارا نا شروع ہوا اور پریشانی نے اس کے دماغ کو اس درجہ گھیر لیا کہ

بلکل لکھتا ہے کہ ہرقل ۱۱ فروری ۶۳۱ء کو مر گیا۔ لیکن تاریخ المورخ میں اس کی موت مارچ ۶۳۱ء میں بتائی گئی ہے۔ خود بلکل کے الفاظ میں ”یہ مسئلہ بھی دوسرے مسائل کی طرح الجھا ہوا ہے۔“ لیکن جو مؤرخین اس کے قریب گزرے ہیں ان کا ”تلافی فروری اور مارچ ۶۳۱ء سے تجاوز نہیں ہوتا۔“

وہ بابلیوں کے دفاع و اعانت کے متعلق کچھ سوچ ہی نہ سکا۔ اس کے سوا کسی اور نے بھی اس طرف توجہ نہیں کی۔ جب سے عربوں نے دمشق اور بیت المقدس پر قبضہ کر کے رومیوں کو شام سے نکالا تھا اور وہ مصر میں پناہ لے کر ہر طرف خوف و ہراس پھیلا رہے تھے، رومی حکومت شرمناک شکست کے بوجھ تلے دبی ہوئی تھی تاہم قلعے کی دیواروں اور برجیوں کے استحکام نے اپنے ان محافظوں کو جو موت کے منہ سے بچے ہوئے تھے، مارچ کی آخری اور اپریل کی ابتدائی تاریخوں تک غازیان اسلام کے مقابلے میں ثابت قدم رکھا۔

عرب سات مہینے کے طویل محاصرے سے اتنے تھک آ گئے تھے کہ انہیں اپنی زندگی اور اپنا وجود دونوں بے حقیقت نظر آنے لگے تھے۔ انہوں نے دمشق میں حضرت خالد بن ولیدؓ، مدائن میں حضرت سعد بن ابی وقاصؓ اور نہادند میں نعیم بن مقرن کے کارنامے یاد کیے۔ شجاعت و جانبازی میں وہ ان شیران بیشہ جنگ سے پیچھے رہنا نہیں چاہتے تھے۔ بالخصوص حضرت زبیر بن عوامؓ ان میں سب سے زیادہ جری اور اللہ کی راہ میں سب سے زیادہ سرفروشی کے جذبے سے سرشار تھے۔ انہوں نے حاضرین سے خطاب کرتے ہوئے فرمایا: ”میں اپنی جان خدا کی راہ میں قربان کرتا ہوں اور میری تمنا ہے کہ اللہ میری اس قربانی کو مسلمانوں کی فتح کا سبب بنائے!“ اس کے کچھ دن بعد وہ ایک دستے کے ساتھ، رات کی تاریکی میں آگے بڑھے اور ایک خاص جگہ سے خندق عبور کی۔ حضرت زبیرؓ نے فیصل پر سیڑھی لگا دی اور اپنے ساتھیوں کو یہ حکم دے کر سیڑھی پر چڑھ گئے کہ جب میں تکبیر کہوں تو اسے دہراتے ہوئے اوپر چڑھ آنا، حضرت زبیرؓ قلعے کی دیوار پر پہنچ گئے اور تکبیر کے نعرے بلند کرنے شروع کیے، لہذا ان کے ہاتھ میں چمک رہی تھی۔ ان کے ساتھیوں نے ان کی ہدایت پر عمل کیا، فیصل پر چڑھ کے ان کے پہلو میں کھڑے ہو گئے اور سب نے ”لے کر“ اللہ اکبر“ کا نعرہ لگایا۔ جو مسلمان قلعے سے باہر تھے انہوں نے یہ نعرہ دہرایا اور رومیوں کو یقین ہو گیا کہ عربوں نے قلعے پر دھاوا بول دیا ہے۔ ان میں بھگدڑ مچ گئی۔ حضرت زبیرؓ نے آگے بڑھ کر قلعے کا دروازہ کھول دیا اور مسلمانوں نے اندر داخل ہو کر اس پر قبضہ کر لیا۔

ایک روایت تو یہ ہے، لیکن دوسری روایت جو بئرنے طبری کے حوالے سے نقل کی ہے، ظاہر کرتی ہے کہ حضرت زبیر بن عوامؓ اپنے ساتھیوں کو لے کر فیصل پر چڑھ گئے اور قلعے

کے جو محافظ وہاں موجود تھے ان کے ہر قلم کر کے قلعے میں اترنا چاہا، لیکن دیکھا کہ رومیوں نے وہاں ایک دیوار بنا رکھی ہے اور اس طرف سے قلعے میں نہیں اتر جاسکتا۔ چنانچہ وہ اپنی جگہ ٹھہر گئے۔ جب صبح ہوئی تو قلعہ کے سالار نے ابن عاصؓ کے پاس پیغام بھیجا کہ ”اگر فتنے کے محافظین کو امان دے دی جائے تو قلعہ مسلمانوں کے سپرد کر دیا جائے گا۔“ حضرت زبیرؓ نے اس پر اعتراض کیا اور ابن عاصؓ سے کہا: ”اگر آپ تھوڑی دیر اور صبر کر لیں تو ہم قلعے میں اتر جائیں گے اور سب کچھ ہماری مرضی کے مطابق طے ہو جائے گا۔“ لیکن حضرت عمرو بن عاصؓ نے ان کی بات نہ مانی اور سالار قلعہ سے اس شرط پر مصالحت کر لی کہ تین دن کے اندر اندر قلعے کی فوج، چند روز کا سامان لے کر قلعہ خالی کر دے گی اور دریا کے رستے روانہ ہو جائے گی۔ قلعے میں جو اسلحہ اور ذخائر ہیں وہ مسلمانوں کے ہوں گے۔ علامہ طبری نے اس کی تفصیل بیان نہیں کی۔ حالانکہ تمام مسلمان مؤرخین نے لکھا ہے کہ قلعے پر مسلمانوں کے دھاوا بولنے کے بعد حضرت عمرو بن عاصؓ نے صلح کی اس درخواست کو قبول کر لیا تھا جو مقوقس کی طرف سے جزیے کے عوض بھیجی گئی تھی۔ اگر صحیح یہ ہے کہ مقوقس قلعے میں موجود نہ تھا اور ہر قل سے ملنے کے بعد ملک بدر کر دیا گیا تھا تو بئیر کی روایت کے مطابق ہو سکتا ہے کہ محافظین قلعہ کے سالار ہی نے ابن عاصؓ سے صلح کی ہو۔

رومی فوج نے ۶- اپریل ۶۳۱ء کو قلعہ خالی کیا اور شکست کی جھانچھ میں مصریوں پر شدید مظالم ڈھائے۔ جن قبیلوں کو محاصرے کے دوران میں، اندرون قلعہ قید کیا گیا تھا ان کے ہاتھ کاٹ دیئے اور انہیں طرح طرح کی سزا کیوں کا نشانہ بنایا، جس کی وجہ سے اس عہد کا مصری مورخ، اسقف حنا نقیوسی دامن ضبط اپنے ہاتھ سے چھوڑ بیٹھا اور رومیوں کے خلاف اس کی زبان قلم سے یہ الفاظ نکلے: ”وہ مسیح کے دشمن تھے جنہوں نے مسیحیت کو اپنی نجس و ناپاک بدعتوں سے ذلیل کر دیا اور لوگوں کے ایمان پر ایسی کاری ضرب لگائی جو بت پرست بھی نہ لگا سکے تھے۔ انہوں نے مسیح کی نافرمانی کی اور اس کے قبچین کو رسوا کیا۔ عالم انسانیت میں ان سے بدتر اور کوئی نہ تھا۔ یہاں تک کہ بت پرست بھی۔“ رومیوں کے نکل جانے کے بعد قلعے پر مسلمانوں کا مکمل قبضہ ہو گیا اور اس طرح مصر میں عربی فتوحات کا پہلا مرحلہ اختتام کو پہنچا۔ اس باب میں جو واقعات و حوادث پیش کیے گئے ہیں، وہ اس مرحلے کی

اہمیت پر شاہد ہیں۔ حضرت عمرو بن عاصؓ کے علم و تدبیر اور دوراندیشی و اصابت رائے نے اس مرحلے کی نزاکت کا اندازہ کر لیا تھا اور بڑے پس و پیش کے بعد فتح و نصرت کا علم آگے بڑھانے پر آمادہ ہوئے تھے۔ اب ہم انہیں اس حال میں چھوڑتے ہیں کہ وہ مفتوحہ علاقوں کے نظم و نسق پر غور کر رہے ہیں اور اس کے بعد حضرت عمر فاروقؓ سے اسکندریہ کی طرف پیش قدمی کرنے کی اجازت چاہیں گے۔ جس دن انہوں نے یہ اجازت حاصل کرنے کے لیے قاصد روانہ کیا، انہیں اس میں کوئی شبہ نہ تھا کہ اللہ ان کے حصول مقصد کی راہ ہموار کر رہا ہے۔ وہ قبطیوں سے رومیوں کی نفرت اور رومیوں کی کمزوری اور ناامیدی دیکھ چکے تھے۔ انہیں یقین تھا کہ عظیم الشان دار السلطنت، اسکندریہ کے دروازے ان کے لیے کھول دیئے جائیں گے اور وہ ان کا بھی ویسا ہی استقبال کرے گا جیسا کہ اس سے پہلے جولیس سیزر اور انطونی کا استقبال کر چکا ہے اور جس طرح حضرت سعد بن ابی وقاصؓ مدائن میں اکاسرہ بنی ساسان کے تخت پر بیٹھے تھے، اسی طرح وہ بھی عنقریب بطلالہ اور رومیوں کے تخت پر متمکن ہوں گے۔

جب ابن عاصؓ نے دیکھا کہ ان کی فوج سستا چلی ہے اور گرد و پیش کی زمین ان کے قبضے میں آگئی ہے تو وہ بڑی بے چینی کے ساتھ امیر المومنینؓ کی اجازت کا انتظار کرنے لگے۔ حالات کے سازگار ہو جانے پر انہوں نے قلعے سے جزیرہ روضہ اور جزیرہ روضہ سے حمیرہ تک کشتیوں کا ایک ہل بنانے کا حکم دیا۔ اس طرح وہ دریا کے کنارے تک پہنچ گئے اور دریا میں سفر کرنے والی کشتیوں اور ان کے سامان پر قبضہ کرنا مسلمانوں کے لیے آسان ہو گیا۔ ابن عاصؓ نے جب مفتوحہ علاقوں میں اپنی فوج متعین کی تو انہیں معلوم ہوا کہ قبطیوں کی قومی پولیس مسلمانوں کو نفرت کی نگاہ سے دیکھتی ہے اور کہتی ہے کہ ہم عرب جیسی قوم کے محکوم کیسے رہ سکتے ہیں۔ ابن عاصؓ کو خطرہ لاحق ہوا کہ یہ قبطی کہیں بغاوت نہ کر دیں۔ انہوں نے اونٹ ذبح کرنے کا حکم دیا اور ان کا گوشت پانی اور نمک میں پکایا۔ اس کے بعد قبطیوں کو شریک طعام ہونے کی دعوت دی۔ عربوں نے شور باجنا شروع کیا اور بوٹیاں اس طرح توڑ توڑ کے کھانے لگے کہ ساری چھینٹیں قبطیوں پر جاتی تھیں۔ ان کے اس بے ڈھنگے پن نے قبطیوں کو ان سے اور زیادہ متنفر کر دیا۔ دوسرے دن ابن عاصؓ نے مصری کھانے پکوائے اور فوج کو حکم

دیا کہ دسترخوان پر مصری لباس پہن کر آئیں۔ قبطیوں کو بھی دوبارہ دعوت دی گئی۔ عربوں نے مصریوں کی طرح کھانا کھایا اور انہیں کے آداب اختیار کیے جسے دیکھ کر قبطی حیران رہ گئے۔ تیسرے دن ابن عاصؓ نے اپنی فوج کو حکم دیا کہ صبح سویرے مسلح ہو کر نمائش کے لیے تیار رہے۔ یہ نمائش قبطیوں کو دکھائی گئی اور حضرت عمرؓ بن عاصؓ نے ان سے کہا: ”میں نے سنا تھا کہ تم اپنے تئیں بڑا مہذب سمجھتے ہو اور عربوں کو بدتہذیبی کے طعنے دیتے ہو! اس سے مجھے اندیشہ ہوا کہ تم ہلاکت میں نہ پڑ جاؤ اور میں نے تمہیں یہ سب کچھ دکھا دیا کہ عربوں کی اپنے ملک میں کیا حالت تھی۔ تمہارے ملک میں وہ کس طرح رہتے ہیں اور جنگ میں ان کی کیفیت کیا ہوتی ہے۔“ واپسی پر قبطی آپس میں کہنے لگے: ”عربوں نے تمہیں اپنی ٹھوک پر مارا ہے۔“

ایک روایت میں ہے کہ انہوں نے کہا: ”عرب ایسی قوم ہے جس پر کوئی غالب نہیں آ سکتا۔ انہوں نے تمہیں اپنے پاؤں تلے روندنا ہے۔“ حضرت عمر فاروقؓ کو جب اس واقعے کی اطلاع ملی تو آپؓ نے فرمایا: ”دوسرے تلوار سے لڑتے ہیں اور ابن عاصؓ باتوں سے!“ یہ فرمایا: ”بخدا! ابن عاصؓ کی جنگ بڑی ٹھنڈی اور نرم ہوتی ہے۔ اس میں وہ شدت اور وہ بیجان نہیں ہوتا جو دوسروں کی جنگ میں ہوتا ہے۔“ قبطی عربوں کی طاقت کا اندازہ کر کے اور ان کا طرز عمل دیکھ کر بہت متاثر ہوئے اور ان کے ایک گروہ نے اسلام قبول کر لیا۔ مسلمانوں نے انہیں مساوی حقوق دیئے اور جزیہ معاف کر دیا۔ اگرچہ اپنے ابتائے قوم کی نگاہوں میں وہ ملعون و مردود ہو گئے۔ ان نو مسلم قبطیوں نے جزیے کی وصولی اور ان عیسائیوں کے مال و متاع کی نگرانی میں، جو لڑائی کی وجہ سے اپنے گھر چھوڑ کے چلے گئے تھے، اپنے غریب بھائیوں کے ساتھ تعاون کیا، جس سے ابن عاصؓ کی حکومت کے قدم اچھی طرح جم گئے اور وہ اس قابل ہو گئے کہ جس وقت امیر المومنینؓ انہیں اسکندریہ کی طرف پیش قدمی کرنے کی اجازت دیں تو وہ اطمینان سے روانہ ہو جائیں۔ ابن عاصؓ کی فوج بھی جنگ کے لیے ان سے کچھ کم بے چین نہ تھی۔ قلعہ بابلیون کی فتح نے ان کی معنوی قوتوں میں غیر معمولی بلندی پیدا کر دی تھی اور ابن عاصؓ کی طرح یہ یقین ان کے دلوں میں بھی واضح ہو گیا تھا کہ خدا ان کے ساتھ ہے اور ان پر کوئی غالب نہیں آ سکتا۔ اس دلولہ انگیز روح کے ساتھ

وہ گلی کو چوں اور بازاروں میں گھومتے جہاں ان کا جی چاہتا، جاتے اور فراعنہ کے شہر میں ان باقی ماندہ آثار کی سیر کرتے جن کی خاموشی ہی ان کی گزشتہ عظمت و سطوت کی مکمل داستان تھی۔ جنہوں نے انسانی تہذیب کا آفتاب طلوع دیکھا تھا، جن کی نگاہیں انسانی ضمیر کی پیدائش اور اس کی آنکھیں کھلنے کے منظر سے آسودہ ہوئی تھیں۔ دن ڈھلے جب وہ اپنی لشکر گاہ میں لوٹتے تو ان کے دل حیرت و استعجاب سے لبریز اور ان کے حواس ان آثار کی عظمت سے مغلوب ہوتے۔ وہ رہ رہ کے انہیں غیر فانی مناظر کا ذکر کرتے جن کی سطوت و جلال کا دنیا میں کہیں جواب نہ تھا۔ مصف کی دلاویز اور اس کے حریف، مصر کی رنگارنگ زندگی، ان کی گفتگو کا دل پسند موضوع تھا۔ مصر، مصف کے بالمقابل، نیل کے کنارے واقع تھا اور زندگی کی گہما گہمیوں میں اس کے کندھوں سے کندھا ملا کر چلتا تھا، لیکن جب تاریخ نے مصف کی عظمت و شوکت کے گیت گائے تو مصر کی زندگی کی جوت آہستہ آہستہ ماند پڑ گئی۔

مصف کے آثار کی عظمت اور اس کے گرد و پیش پھیلے ہوئے وسیع سبزہ زاروں نے عربوں کے دل پر گہرا اثر کیا۔ وہ عراق و شام میں بھی ایسے ہی سبزہ زاروں سے لطف اندوز ہو چکے تھے اور جب سے مصر میں داخل ہوئے تھے، انہیں دیکھ دیکھ کر خالق کائنات جل شانہ کی قدرت پر ان کا ایمان پختہ ہو رہا تھا، لیکن مصف میں جو کچھ ان کی آنکھوں نے دیکھا، اسکندریہ بھی اس کی یاد ان کے دل سے نہ بھلا سکا۔ مصف میں جو آثار تھے ان کی مثال دنیا کے تختے پر کہیں نہ ملتی تھی اور وہ قدیم فراعنہ کی تہذیب و عبادت کے متعلق عجیب و غریب معلومات بہم پہنچاتے تھے۔ اس شہر میں ایک بہت بڑا معبد تھا جسے ”فتاح“ کے نام سے پکارا جاتا تھا۔ اس میں سورج کی پوجا کی جاتی تھی، جس طرح طیبہ کے معبد، کر تک میں۔ اس کے باہر سراپویم نامی ایک معبد تھا، جس میں ”ایس“ پتھرے کا بت تھا، اس معبد کے سامنے ابو الہولوں کی دو طویل قطاریں تھیں جو دیکھنے والوں کو مبہوت کر دیتی تھیں اور عقب میں مقدس پتھروں کی قبریں تھیں، جن کی عظمت نگاہوں کو اپنی طرف کھینچتی اور اس قوم کے کارنامے دامن نگاہ کو حیرت سے گراں بار کر دیتے جو اپنی بلند تہذیب کے نقوش کو ان تصویروں اور مجسموں، ان تفریح کدوں اور عمارتوں کی شکل میں ڈھال کر چھوڑ گئے تھے۔ اس طرح انہوں نے اپنی دیویوں کی تصویریں بنائیں اور اس طرح ان دیویوں کی نظر فریب

مورتیوں میں رمز و اشارات کے جادو جگائے، جس سے ظاہر ہوتا ہے کہ ان رہبانوں اور فرعونوں نے خدائے واحد کی عبادت کو کس حد تک فراموش کر دیا تھا، جس پر نور حق سے روشن تابناک دل ایمان لاتے ہیں۔ اللہ تعالیٰ نے صحیح فرمایا ہے:

إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ وَهُوَ أَعْلَمُ
بِالْمُهْتَدِينَ۔ (القصص: ۵۶)

(ترجمہ: بے شک جسے تم پسند کرو، ہدایت نہیں دے سکتے، لیکن اللہ جسے چاہتا ہے ہدایت بخش دیتا ہے اور وہ ہدایت پانے والوں کو زیادہ جانتا ہے)

یہی وجہ ہے کہ مسیحیت نے ان مراسم عبادت کو مٹایا اور اب اسلامی لشکر سرزمین فراعنہ میں قدم زن ہے۔ اب اس کے جھنڈے مصر کی فضا میں لہرا رہے ہیں کہ دین حق کو قیامت تک کے لیے یہاں قائم کر دیں۔ اگر حق، زمین پر خدا کی جنت میں قائم نہ ہوگا تو اور کہاں ہوگا۔ اور اگر اللہ کی وہی فوجیں یہاں حق کا علم بلند نہ کریں گی، جنہوں نے اپنی جانیں دین حنیف کی سربلندی کے لیے وقف کر رکھی ہیں تو اور کون کرے گا؟ چنانچہ مصف کا حسن و جمال بھی ان کے پاؤں کی بیڑی نہ بن سکا اور اسکندریہ کی طرف پیش قدمی کا شوق بھی ان کے دلوں میں وہی جوش و حرارت پیدا کرتا رہا، جس سے ان کے سپہ سالار کا دل معمور تھا اور جس کی بنا پر وہ امیر المومنینؓ کی اجازت کا بے تابی سے انتظار کر رہا تھا۔

اس اجازت میں دیر نہ لگی۔ حضرت عمر فاروقؓ جانتے تھے کہ تین مہینے کے بعد نیل میں پھر طغیانی آجائے گی، اس لیے بہتر یہی ہے کہ پانی چڑھنے سے پہلے اسلامی لشکر مصر کے پایہ تخت کی طرف روانہ ہو جائے۔ اجازت ملتے ہی حضرت عمرو بن عاصؓ نے قلعہ بابلیون کی نگرانی ایک مسلح اسلامی دستے کے سپرد کی جس کے سردار خارجہ بن حذافہ بھی تھے، اور خود اپنے لشکر کو لے کے حسن و جمال اور علم و فن کے عظیم مرکز۔۔۔ اسکندریہ۔۔۔ کا رخ کیا۔



باب: 20

فتح اسکندریہ

اس سے پہلے کہ ہم غازیانِ عرب کے ساتھ اسکندریہ جائیں، بہتر ہوگا کہ بحیرہ روم کے رستے باسفورس چلیں، اور رومی سلطنت میں جو اضطراب و انتشار پیدا ہو گیا ہے اور اس اضطراب و انتشار نے قسطنطین کے پایہ تخت پر جو اثر ڈالا ہے اس کا مشاہدہ کریں۔ ہرقل مر گیا اور شام و مصر میں رومیوں کی پے در پے ہزیمتوں نے سلطنتِ بحر میں بے چینی کی لہر دوڑا دی۔ ہرقل کی موت نے اس بے چینی میں اور اضافہ کیا، جاہ پسندوں اور شاہی محل کے کارندوں نے سازشوں کا جال پھیلا دیا اور سلطنت کا کوئی گوشہ اس کے اثر سے محفوظ نہ رہ سکا۔ ہرقل کے بعد حکومت کسی ایسے بادشاہ کے ہاتھ میں نہ آئی، جو قوت و تدبیر سے کام لیتا، بلکہ ہرقل کے دو سوتیلے بیٹوں، قسطنطین اور ہرقلیوناس اور ہرقل کی ملکہ مرتینا۔۔۔ جو ہرقلیوناس کی ماں بھی تھی کے سپرد کی گئی۔ مرتینا نے حکومت اپنے ہاتھ میں لینے کی کوشش کی اور یہ کوشش وہ ایک دفعہ ہرقل کی زندگی کے آخری دنوں میں بھی کر چکی تھی، لیکن قسطنطین اس کی راہ کا ایک بھاری پتھر تھا۔ اس لیے کہ ایک تو وہ اپنے بھائی سے بڑا تھا اور دوسرے عوام میں ہر لحیزہ ہونے کی بنا پر ایک طاقتور گروہ کی ہمدردیاں اسے حاصل تھیں۔ چنانچہ سلطنت میں ایک کشمکش کی حالت پیدا ہو گئی اور اس کشمکش کا وہی نتیجہ ہوا، جو ہونا چاہیے تھا۔ یعنی دھڑے بندیاں شروع ہو گئیں اور جاہ پسندوں نے ملکہ یا قسطنطین کے تقرب کو اپنا مقصد بنا لیا۔ کوئی مرتینا کے ساتھ مل کر اس کے سوتیلے بیٹے کے خلاف سازشوں میں مصروف ہو گیا، کوئی قسطنطین کے حاشیہ برداروں میں اپنا نام لکھوا کر ملکہ کے خلاف ریشہ دوانیاں کرنے لگا۔

غرض یہ کہ رومی سلطنت کی بھی وہی حالت ہو گئی، جو یزدگرد کے تحت نشین ہونے سے پہلے ایرانی سلطنت کی تھی اور جس نے مسلمانوں کے لیے یہ موقع بہم پہنچایا کہ وہ ان دو

شیروں: روم اور ایران کو لقمہ اجل بنا کر فتح و نصرت کا تاج اپنے سر پر رکھ لیں۔ اس کے باوجود عوام کی نگاہیں اس تثلیث پر لگی ہوئی تھیں، جو ہر قل کے تخت پر متمکن تھی، انہیں امید تھی کہ عظیم بوڑھے شہنشاہ کے آخری عہد حکومت میں، رومی سلطنت جس ابتلا سے دوچار ہو گئی تھی۔ یہ تثلیث اپنی حکمت عملی سے اسے دور کر دے گی۔ ہر قل کی حکومت کا ابتدائی زمانہ، اس سلطنت کا عہد زریں تھا، جس میں وہ ایک نہایت بلند مقام پر فائز ہو گئی تھی اور ہر قل کا نام آسمان عظمت و جلال پر آفتاب بن کر چمکنے لگا تھا، لیکن پھر اسی شہنشاہ کے آخری دور میں وہ وقت بھی آ گیا جب عزت و عظمت کی یہ بلندیاں تنگ و ہزیمت کی پستیوں سے بدل گئیں۔ چنانچہ اس کے جانشینوں کو سب سے پہلے مصر کے حالات نے اپنی طرف متوجہ کیا کہ مصر اور اس کی پیداوار کا ہاتھ سے نکل جانا گویا پوری مملکت کا غذائی بحران میں مبتلا ہو جانا تھا۔ اس لیے قسطنطین نے فوراً قیرس کو اس کی جلا وطنی سے بلوا بھیجا۔ ساتھ ہی مصر سے ایک رومی سپہ سالار کو مشورے کے لیے طلب کیا۔ مرتینا، قیرس کے بلوائے جانے سے بہت خوش ہوئی، شاید اس لیے کہ وہ ملکہ کی طرف میلان رکھتا تھا۔ اور ملکہ کو اس کی چالاکی اور ہوشیاری پر بھروسہ تھا۔ قیرس کی ہنوز وہی رائے تھی جو اس نے ہر قل کے سامنے پیش کی تھی، لیکن وہ ان دلیلوں کا قائل ہو گیا، جن کے پیش نظر رومیوں کو عربوں سے صلح نہیں کرنی چاہیے تھی۔ قسطنطین نے مصر کو بھاری امداد دینے کا وعدہ کیا اور جہازوں کو تیاری کا حکم دے دیا۔ ملکہ مرتینا نے قسطنطین کے اس اقدام کی پرزور تائید کی جس سے عوام کے دل بڑھ گئے، لیکن یہ خوشی عارضی ثابت ہوئی اور اپنے باپ کی موت کے سودن بعد قسطنطین بھی اس دنیا سے رخصت ہو گیا۔ قسطنطین کی موت کا ذمہ دار مرتینا کو ٹھہرایا گیا اور اونچے طبقے کے ایک گروہ نے اس الزام کو تیزی سے پھیلایا۔ الزام رکھنے اور اسے ہوا دینے والوں میں چونکہ قسطنطین کا بیٹا، کونستنس بھی شامل تھا اس لیے عوام مرتینا کے خلاف ہو گئے اور مصر کی طرف کمک کی روانگی رک گئی۔

مرتینا نے اس تہمت کو بے اصل ثابت کرنے اور اپنے بیٹے ہرقلیوناس کو تخت کا واحد وارث بنانے کی بیہوشی کی، لیکن اس کا کوئی نتیجہ برآمد نہ ہوا، بلکہ بیٹے کو تخت کا واحد وارث بنانے کی کوشش نے اس اتہام کو اور مضبوط کر دیا اور عوام کی طرح فوج بھی اس کے

خلاف بھڑک اٹھی۔ اس بغاوت کے شعلے کئی مہینے تک روشن رہے اور آخر کار اس فیصلے پر ہنگامہ فرو ہوا کہ قسطنطین کے بیٹے کونستانس کو ہرقلیوناس کا شریک حکومت بنا دیا جائے۔ قیصر، یہ دیکھتے ہی کہ بغاوت ختم ہو رہی ہے اور کونستانس اپنے باپ کی جگہ تخت پر بیٹھنے والا ہے، مصر کے رومی مدافعتیہ کی مدد کے لیے فوج اور راہبوں کی ایک بھاری تعداد لے کر مصر کی طرف روانہ ہو گیا۔ چلنے سے پہلے اس نے ملکہ اور اس کے بیٹے سے ساز باز کر لی تھی اور شاید ملکہ کے دل میں یہ بات بٹھادی تھی کہ یہ فوج فراعنہ کی سرزمین میں اس کے لیے قوت بنے گی اور اگر دشمن کی سازش سے بزنطیہ میں ملکہ کے خلاف دوبارہ بغاوت برپا ہوئی تو وہ اور اس کا بیٹا اس فوج کے سہارے مصر میں پناہ لے سکیں گے۔ قیصر کا یہ بحری بیڑہ ستمبر ۶۴۱ء میں اسکندریہ پہنچا اور اسکندریہ والوں نے اس بوڑھے بطریق کا استقبال اس فاتح کی حیثیت سے کیا جو ان کے شہر، ان کے دین اور ان کی سلطنت کو بچانے کے لیے قیصر کی طرف سے بھیجا گیا تھا۔

کیا قیصر نے مصر آنے سے پہلے کوئی ذاتی پالیسی مرتب کی تھی؟ بلکہ کا خیال ہے کہ وہ

بلکہ کہتا ہے کہ قسطنطین نے قیصر کو اس کی جلاوطنی سے جلاتے وقت جس رومی سپہ سالار کو مصر سے مشورے کیلئے طلب کیا تھا، وہ سپہ سالار اعظم قسطنطین تھا۔ پھر لکھتا ہے کہ مرتینا نے قسطنطین کو اس امدادی فوج کا سالار بنانا چاہا جو قیصر مصر لے جا رہا تھا۔ اور یہ اس لیے کہ مرتینا جانتی تھی کہ فوج کو قسطنطین سے بہت محبت ہے اور ڈرتی تھی کہ اگر وہ قسطنطین میں رہا تو اس کے دشمنوں سے مل جائے گا۔ اس کے بعد وہ کہتا ہے کہ قسطنطین نے دربار کی فضا کو ان سازشوں سے لبریز پایا جن کی بنا پر مرتینا سلطنت کے پایہ تخت سے روڈس جانے پر مجبور ہوئی اور دیکھا کہ مرتینا کے دشمن اس سے چمٹکارا حاصل کرنے کی کوششوں میں مصروف ہیں۔ چنانچہ اس نے عافیت کو ترجیح دیتے ہوئے قرقطاجہ کی طرف چلے جانا بہتر سمجھایا بہت ممکن ہے کہ اس طرح وہ اس موقع کا انتظار کرنا چاہتا ہو جو اس سے پہلے ہرقل کو مل چکا تھا۔ چنانچہ جب یہ موقع آیا تو قسطنطین اور اپنے لشکر کے ساتھ قسطنطین پہنچا اور کروزوٹلیٹ کو تخت سے اتار کر خود اس پر قابض ہو گیا، جس طرح ہرقل نے نوکاس کو گرفتار کر کے پہلے تخت سے محروم کیا اور اس کے بعد قتل کر دیا تھا۔ قسطنطین نے یہ بات اپنے دل میں چھپائے رکھی اور بظاہر مرتینا کے حکم کی تعمیل کرتے ہوئے قیصر اور رومی سپاہیوں کے ساتھ مصر روانہ ہو گیا۔ جس جہاز میں وہ تھا اس کے ملاح سے ایک رات اس نے چپکے سے کہا کہ جہاز کا رخ مغرب میں قرقطاجہ کی طرف پھیر دے۔ ملاح دکھاوے کے لیے جہاز کا رخ مغرب کی طرف پھیرنے کی کوشش کرنے لگا۔ پھر بولا کہ ہوا کا رخ جہاز کو مغرب کی طرف جانے سے روک رہا ہے اور قسطنطین کو مجبوراً قیصر کے ساتھ اسکندریہ اتارنا پڑا جہاں اس نے عوام کو بوڑھے بطریق کا استقبال اس طرح کرتے دیکھا جیسے کسی بہادر فاتح کا استقبال کر رہے ہوں۔ (بقیہ اگلے صفحہ پر)

عربوں سے صلح کرنے کا حتمی ارادہ لے کر آیا تھا اور ”بلاشبہ اس نے شہنشاہ کو، جو نا تجربہ کار جوان تھا اور اپنی کوئی رائے نہ رکھتا تھا، عربوں کے سامنے سپر انداز ہو جانے، ان سے صلح کر لینے پر آمادہ کر لیا تھا۔ اسی طرح ایوان کے ارکان اور دوسرے معززین کو بھی اپنا ہمنوا بنا لیا تھا جو سب کے سب کمزور و بے عقل تھے، سب سے بڑھ کر یہ کہ ملکہ مرتینا بھی اس کی اس بے جان رائے سے متفق ہو گئی تھی۔ بالخصوص اس لیے کہ ملکہ کے ہوا خواہ بھی ہر قیمت پر عربوں

(بقیہ صفحہ گزشتہ) بطراپی اس رائے کی سند میں حناقیوی کی کتاب سے ایک عبارت پیش کرتا ہے، لیکن کہتا ہے کہ میں نے اس عبارت میں تھوڑا سا تصرف کیا ہے۔ حنا کی عبارت یہ ہے کہ ”شہنشاہ“ نے انتاسیوس کو حکم بھیجا کہ تھیوڈور کو اسکندریہ اور ساحلی شہروں کی نگرانی کے لیے وہاں چھوڑ کر خود ہمارے پاس پہنچا۔“ بطر نے انتاسیوس کے نام کو تھیوڈور کے نام سے بدل دیا اور یہی وہ تصرف ہے جس کی طرف اس نے اشارہ کیا ہے، اس لیے کہ تھیوڈور سہ سالہ اعظم تھا اور خود ستانے ذکر کیا ہے کہ قیصر کے اسکندریہ واپس آنے سے پہلے وہاں کا حاکم انتاسیوس تھا۔ اسی طرح اس نے یہ بھی لکھا ہے کہ تھیوڈور روڈس میں قیصر کے ساتھ تھا اور اس کے ہمراہ وہاں سے اسکندریہ آیا تھا۔ ہمیں اس میں کوئی شبہ نہیں کہ حناقیوی سے اختلاف کر کے بطر نے غلطی کی ہے اور اس کا یہ قول صحیح نہیں ہے کہ قسطنطین نے انتاسیوس کو نہیں، تھیوڈور کو بلایا تھا۔ جو تاریخیں بطر نے درج کی ہیں، وہ اس کی غلطی کے خلاف سب سے بڑی شہادت ہیں۔ کہا جاتا ہے کہ مسلمان مارچ ۶۴۱ء میں بابلین سے اسکندریہ کی طرف روانہ ہوئے اور رستے میں متعدد مقامات پر ردیوں سے مقابلے کرتے ہوئے، جن کی تفصیل اس کتاب میں موجود ہے، جون ۶۴۱ء میں اسکندریہ پہنچے اور اس کا محاصرہ کر لیا۔ خود بطر تسلیم کرتا ہے کہ ان میں سے بعض لڑائیوں میں رومی فوج کی قیادت تھیوڈور نے کی تھی اور اس سلسلے میں اس کا بیان بالکل واضح ہے۔ پس اگر قسطنطین نے تھیوڈور کو قسطنطینیہ بلایا تھا اور یہ وہاں اس سے ملتا تھا تو لازمی طور پر یہ مٹی سے پہلے کی بات ہوگی۔ اس لیے کہ قسطنطین مٹی کے مینے میں مرا تھا، لیکن مٹی اور جون کے مینے میں تھیوڈور عربوں کے خلاف رومی فوجی کی قیادت کر رہا تھا اور ان دونوں باتوں کا یہ یک وقت جمع ہونا ناممکنات میں سے ہے۔ بلاشبہ کا یہ استناد کہ تھیوڈور، قیصر کے ساتھ اسکندریہ واپس آیا تھا، سو اس سے بھی کوئی فرق نہیں پڑتا کیونکہ اگر یہ صحیح بھی ہو تو اس سے بس اتنا ہی ثابت ہوتا ہے کہ تھیوڈور اسکندریہ کے محاصرے کے دوران میں روڈس گیا تھا اور وہاں سے قیصر کے ساتھ واپس آیا۔ اپنی غیر موجودگی میں فوجوں کی قیادت اس نے انتاسیوس کے سپرد کی تھی جو قسطنطین کی موت کے بعد فوراً مصر واپس آ گیا تھا۔ اس کے علاوہ یہ بھی ہے کہ جو تاریخیں بطر نے بڑی بحث و تمحیص کے بعد متعین کی ہیں، وہ بھی نظر ثانی کی محتاج ہیں۔ میں اس کی تائید میں بہت سی دلیلوں میں سے صرف ایک دلیل پیش کرتا ہوں اور وہ یہ کہ بطر کہتا ہے۔ ہر قتل مسلمانوں کے اسکندریہ جانے سے کچھ مینے پہلے اس وقت مرا ہے، جب انہوں نے بابلین کا محاصرہ کر رکھا تھا۔ اس کے برعکس مسلمان مؤرخین تقریباً سب کے سب اس پر متفق ہیں کہ ہر قتل اسکندریہ کے محاصرے کے پانچ مینے بعد مرا تھا اور بہت سے یورپی مؤرخین، مسلمان مؤرخوں کے اس قول کو صحیح تسلیم کرتے ہیں۔ جب حالت یہ ہو تو ہم مجموعی مفہوم اخذ کرنے اور ان تمام مشتبہ مقامات کو چھوڑ دینے میں حق بجانب ہیں، جو اس عہد کی تضاد و اضطراب سے بھری ہوئی تاریخوں کے متعلق پائے جاتے ہیں۔

سے صلح کر لینے کے حق میں تھے۔ ملکہ کی سیاست ہمیشہ سے تسلیم و اطاعت کی سیاست رہی تھی اور یہی نقطہ نظر قیرس کا تھا، جس کا وہ ہر وقت اور ہر موقع پر اظہار کیا کرتا تھا۔“

بظراہی اس رائے کی وضاحت کرتے ہوئے لکھتا ہے کہ ”قیرس۔ اسکندریہ میں اپنا مذہبی اقتدار مستحکم کرنا چاہتا تھا چاہے یہ اقتدار سلطنت کے کھنڈروں ہی پر قائم کیوں نہ کرنا پڑے۔ قیرس کے اس زاویہ نظر سے زیادہ کوئی ملامت انگیز زاویہ نظر ہمیں نہیں ملتا اور اس سے ہم بخوبی اندازہ کر سکتے ہیں کہ اس کے اور عمرو بن عاصؓ کے درمیان خفیہ تعلقات تھے اور اس نے بلاشبہ رومی سلطنت سے غداری کی۔ چنانچہ یہ کہنا بے جا نہ ہوگا کہ وہ کلیسا کی بھلائی کے وہم میں حکومت کی جڑیں کھوکھلی کر رہا تھا۔“ میں بظہر کی اس رائے سے اختلاف کرنے اور اپنی اس بات کو دہرانے میں اپنے تئیں بالکل حق بجانب پاتا ہوں کہ وہ اس مسئلے میں تاریخی حقائق سے زیادہ مسیحی عصبیت سے متاثر تھا۔ قیرس اچھی طرح جانتا تھا کہ مسلمان اپنے مفتوحہ علاقوں کے عوام کے عقیدہ و خیال کی پوری پوری آزادی دیتے ہیں اور اس کا ان معاہدوں میں صریح طور پر ذکر ہوتا ہے جو مسلمان مفتوحہ علاقے کے باشندوں سے کرتے ہیں۔ عہد صدیقیؓ اور عہد فاروقیؓ میں عراق و شام کے معاہدے بھی اسی حقیقت کے شاہد ہیں۔ پھر وہ مصر میں اپنی اس روایت کو کیوں بدلتے؟

مفتوحہ علاقوں کے باشندوں پر انہوں نے جزیہ صرف اس لیے عائد کیا تھا کہ ان کے جان و مال، اہل و عیال اور عقائد و معاہدہ کی حفاظت کریں اور اس حفاظت میں ملکانیوں اور مینوفیسٹروں، حاکم رومیوں اور محکوم قبیلوں کے درمیان کوئی امتیاز روا نہیں رکھا تھا۔ پھر ہم یہ بھی نہیں سمجھتے کہ قیرس نے خود فریبی میں مبتلا ہو کر یہ گمان کیا ہو کہ وہ عرب کے ذہین ترین انسان، عمرو بن عاصؓ سے کھیل رہا ہے، انہیں دھوکہ دے رہا ہے جس سے فائدہ اٹھا کر وہ پہلے کی طرح مذہبی تشدد کا بازار گرم کر دے گا۔ اگر بظہر کا یہ خیال صحیح مان بھی لیا جائے کہ قیرس عربوں سے مصالحت کرنے کا ارادہ لے کر مصر آیا تھا تو یہ ارادہ کسی مذہبی یا سیاسی غرض کے لیے نہ تھا، بلکہ اس نے یہ دیکھ لیا تھا کہ عربوں سے لڑنے کا نتیجہ رومیوں کی شکست اور تباہی کے سوا کچھ نہیں ہو سکتا۔ خصوصاً ایسی حالت میں کہ رومیوں کی حکومت سازشوں کے ہجوم میں گھری ہوئی تھی اور اس سے ملک میں کمزوری اور مملکت میں زوال شروع ہو گیا تھا۔ یہاں

ہم وہ واقعات پیش نہیں کریں گے جن سے قیصر کے مقاصد اور اس کے نقطہ نظر کی وضاحت مقصود ہوا اگرچہ آگے چل کر واقعات اس سیاست کی تجدید اس وضاحت سے کر دیں گے کہ شک و شبہ کی کوئی گنجائش باقی نہ رہے گی۔ اب ہم قیصر کو اسکندریہ میں چھوڑ کر بابلین چلتے ہیں تاکہ غازیان اسلام کے ساتھ ان کی منزل مقصود کی طرف روانہ ہوں۔

سنی ۶۳۱ء میں ابن عاصؓ بابلین سے روانہ ہوئے، جب قسطنطین کی وفات سے سلطنت روم کا پایہ تخت اضطراب و انتشار کی جولان گاہ بنا ہوا تھا۔ ابن عاصؓ نے سفر کے لیے وہ رستہ پسند کیا جو دریائے نیل کے بائیں کنارے کے ساتھ ساتھ جاتا تھا۔ اس علاقے کو آج کل صوبہ بحیرہ کہتے ہیں۔ یہ راہ اس لیے اختیار کی گئی تھی کہ وہ نالے بیچ میں حاصل نہ ہوں جو صوبہ منوفیہ میں ڈیلٹا کے جنوب کو قطع کرتے ہیں۔ بابلین کے دوران قیام میں ابن عاصؓ نے مفتوحہ علاقوں کے قبیلوں سے یہ تعاون حاصل کر لیا تھا کہ وہ رستوں کو درست کر دیں گے اور جہاں جہاں ضرورت ہوگی، پل بنادیں گے۔ اس سے مسلمانوں کو تیز رفتاری میں مدد ملی۔ اس سفر میں ابن عاصؓ نے قبیلوں کے چند منتخب رؤساء کو، جن سے ان کے تعلقات خوشگوار تھے، اپنے ساتھ لے لیا تھا تاکہ رستے میں جو شہر پڑیں ان کے باشندوں کو یہ رؤساء مسلمانوں سے قریب کرنے کا ذریعہ بنیں۔ ابن عاصؓ کا پروگرام سب سے پہلے نقیوس اور اس کے مضبوط قلعہ پر قبضہ کرنا تھا، نقیوس، منوف سے چند میل جانب شمال، دریا کے دائیں کنارے واقع تھا اور جیسا کہ ہم پہلے بتا چکے ہیں، مسلمانوں کے قبضے میں تھا۔ رومیوں نے سوچا کہ نقیوس پہنچنے سے پہلے ہی ابن عاصؓ کو دریا عبور کرنے سے روک دیں اس کے لیے دریا کے بائیں کنارے پر محارمت کرنی ضروری تھی، چنانچہ رومی ”طرنوط“ کے قریب، جسے بعض مؤرخین ”طرائنہ“ کہتے ہیں صف آرا ہوئے۔ یہ مقام نیل کے کنارے، منوف کے جنوب میں زاویہ زیریں کے بالمقابل واقع تھا۔ یہاں فریقین میں مقابلہ ہوا اور رومیوں کی شجاعت کے باوجود ابن عاصؓ نے بغیر کسی خاص مشقت کے انہیں شکست دے دی۔

ابن عاصؓ نے اپنا سفر جاری رکھا، یہاں تک کہ نقیوس اور اس کے مضبوط قلعے کے سامنے پہنچ گئے۔ ان کا غالب گمان تھا کہ اہل قلعہ اپنے اور غازیان اسلام کے درمیان دریا کو

پھر بنائیں گے، اس لیے وہ دریا پار کرنے کے ذرائع سوچنے لگے اور اس سلسلے میں ان قبلی رؤساء سے بھی مشورہ کیا جو ان کے ساتھ تھے۔ یہ بات ان کے ذہن تک نہیں نہ آئی کہ لغوس کو پیچھے چھوڑ کر مصر کے پایہ تخت کی طرف بڑھ جائیں۔ اس صورت میں اندیشہ تھا کہ قلعہ کی فوج عقب سے ان پر حملہ کر دے گی اور ان کے سارے کیے کرائے پر پانی پھر جائے گا۔ مٹی کی تاریخوں میں دریا عبور کرنا بھی کچھ مشکل نہ تھا۔ نیل کی سطح گر چکی تھی اور اس کی موجوں میں وہ پہلی سی تندی و تیزی نہ رہی تھی۔ چنانچہ کشتیوں یا پل کے ذریعے اسے پار کر لینا فاتح لشکر کے امکان میں تھا۔ لیکن رومیوں کا خط فکر ابن عاصؓ کے انداز فکر سے مختلف تھا انہوں نے یہ سوچا کہ اگر ابن عاصؓ کو بغیر کسی مزاحمت کے پایہ تخت کی طرف بڑھنے دیا جاتا ہے، خاص طور پر ایسی حالت میں کہ رومی طر نوط کے مقام پر ان سے شکست کھا چکے ہیں تو عوام کے دل ٹوٹ جائیں گے اور وہ ان لوگوں کی فوراً اطاعت قبول کر لیں گے جن کے مقابلے کی ہمت کسی میں نہیں۔ چنانچہ سالار قلعہ اپنی پوری فوج لے کر باہر نکلا اور عربوں کا رستہ روکنے کے لیے ان کشتیوں پر سوار ہو گیا جو شہر کے دفاع کی غرض سے تیار کھڑی تھیں۔ ابن عاصؓ نے ان کشتیوں اور ان سپاہیوں کو دیکھا جو کنارے پر اتر کے ان کی راہ میں حائل ہونا چاہتے تھے اور مجاہدین اسلام کو ان پر تیر برسانے کا حکم دیا۔ اس کا اثر یہ ہوا کہ جو سپاہی کنارے پر اتر آئے تھے، واپس کشتیوں میں پناہ لینے لگے۔ لیکن مسلمان سواروں نے انہیں آسانی سے بھاگنے نہ دیا، مارتے ہوئے پانی تک لے آئے اور جو رومی دریا میں تھے ان پر تیروں کی بوچھاڑ شروع کر دی۔ رومی سپہ سالار نے خیال کیا کہ مسلمان اب ان پر پانی میں بھی حملہ کریں گے۔ شاید اس نے سن رکھا تھا کہ مدائن جانے کے لیے مسلمانوں نے دریاے دجلہ کی بھری ہوئی موجوں کی بھی پروانہ کی تھی، چنانچہ اس نے اپنی کشتی کے ملاح کو اسکندریہ کی طرف رخ کرنے کا حکم دیا اور بھاگ گیا۔ اسے بھاگتے دیکھ کر رومی فوج نے بھی ہتھیار رکھ دیئے اور سب اپنی اپنی جان بچانے کی فکر کرنے لگے، لیکن عربوں نے ان کی یہ خواہش پوری نہ ہونے دی اور انہیں گھیر کے موت کے گھاٹ اتار دیا۔ اس کے بعد فاتحین بلا روک ٹوک شہر میں داخل ہو گئے کہ شہر اپنے محافظوں سے خالی ہو چکا تھا۔

اس عہد کا مؤرخ حنا نقیوسی لکھتا ہے: ”مسلمان شہر میں داخل ہوئے اور رستے میں

انہیں جو ملا اسے قتل کر دیا۔ کلیساؤں میں پناہ لینے والے بھی ان سے نہ بچ سکے۔ مسلمانوں نے عورتوں، مردوں، بچوں، کسی کو نہ چھوڑا۔ اس کے بعد وہ نقیوس کے نواح میں پھیل گئے اور یہاں بھی جو ہاتھ آیا اسے تلواریں کے گھاٹ اتار دیا۔ جب وہ مرونا میں داخل ہوئے تو وہاں اسکو تاس اور اس کے اہل و عیال کو پایا جو سپہ سالار قیوڈور کا قریبی رشتہ دار تھا اور ایک باغ میں چھپا ہوا تھا، اسے بھی اہل و عیال سمیت مسلمانوں نے ختم کر دیا۔ یہ عبارت جو بئز نے حنا کی کتاب سے نقل کی ہے مبالغے سے خالی نہیں ہے اور اسی لیے بئز کے مترجم، استاذ محمد فرید ابو حدید نے اس پر یہ حاشیہ لکھا ہے:

”گمان غالب یہ ہے کہ عرب فاتحین سے بغض و تعصب کی بنا پر حنا نقیوس نے یہ مبالغہ آرائی کی ہے۔ جنگ میں عربوں کا پہلا اصول یہ تھا کہ شکست تسلیم کر لینے والے کو قتل نہ کیا جائے، اسی طرح عورتوں، بوڑھوں اور بچوں کی جان نہ لی جائے۔ یہ ان کے مذہب کا حکم تھا اور اسلام کے دونوں پہلے خلیفہ، حضرت ابوبکر صدیق اور حضرت عمر فاروق اپنے سپہ سالاروں اور سپاہیوں کو بطور خاص اس کی تاکید فرماتے تھے۔ حضرت عمرو بن عاص نقیوس میں ٹھہرے اور اس کے اطراف کو رومی اثرات سے پاک کر دیا، جو لوگ نقیوس سے اسکندریہ کی طرف بھاگ گئے تھے ان کے تعاقب میں شریک بن میمون اور وہ انہی کی اور شریک نے ان لوگوں کو جالیا رومیوں نے جو ان کے مختصر سے دستے کو دیکھا تو پلٹے اور مسلمانوں کو چاروں طرف سے گھیر لیا۔ شریک ان کی کثرت تعداد کے پیش نظر اپنے دستے کو لے کر ایک بلند ٹیلے پر چڑھ گئے اور وہاں سے ان کا مقابلہ کرنے لگے۔ لیکن یہ انہوں نے پہلی ہی نظر میں بھانپ لیا تھا کہ اگر کمک نہ پہنچی تو وہ شکست کھا جائیں گے۔ انہوں نے ایک مشہور شہسوار مالک بن ناعمہ صدنی کو جن کی برق رفتاری مسلم تھی، حکم دیا کہ نقیوس جا کر ابن عاص سے مدد طلب کریں۔ وہ ٹیلے سے اترے اور رومیوں کی صفوں کو چیرتے ہوئے نکل گئے، کوئی ان کی گرد کو بھی نہ پاسکا۔ حضرت عمرو بن عاص نے اطلاع ملتے ہی شریک کو کمک بھیج دی۔ رومیوں کو جب اس کا علم ہوا تو فرار کی راہ لی۔ اس دن سے یہ بلند ٹیلا جس کے گرد جنگ ہوئی تھی، اس حربی سپہ سالار کے نام سے موسوم ہے، جس نے اس پر پناہ لی تھی اور

اسے آج تک ”کوم شریک“ کہا جاتا ہے۔

ابن عاصؓ اپنی فوجوں سمیت شریک سے آٹے اور نہر رشید کو دائیں طرف چھوڑتے ہوئے نہر کالونی کے ساتھ ساتھ اسکندریہ روانہ ہو گئے۔ انہیں اطلاع ملی کہ رومی سپاہ دمنہور سے چھ میل جنوب کی طرف سلطیس کے قریب ان کی آمد کا انتظار کر رہی ہے۔ ابن عاصؓ نے باگیں ان کی طرف موڑ دیں اور جاتے ہی ان سے ٹکرا گئے۔ شدید جنگ کے بعد رومیوں نے شکست کھائی اور وہ شکست کیوں نہ کھاتے جب کہ وہاں پناہ لینے کے لیے کوئی قلعہ نہ تھا۔ رومی شکست کھا کر ایسے بھاگے کہ دمنہور میں بھی نہر کے بلکہ کریون کے قلعوں میں جا کے سانس لیا جو اسکندریہ سے ادھر کے قلعوں کے سلسلے کی آخری کڑی تھی۔ یہاں وہ اس رومی فوج کے ساتھ مل گئے جو تھیوڈور کی کمان میں مسلمانوں سے لڑنے کے لیے تیار تھی۔ تھیوڈور نے، جو مصر میں رومی افواج کا سپہ سالار اعظم تھا، اندازہ کر لیا تھا کہ اگر اسے کریون میں شکست ہوگئی تو عربوں کے لیے پایہ تخت کے دروازے کھل جائیں گے اور اپنی اس فتح کے زور میں وہ اسکندریہ کا شدید محاصرہ کر لیں گے۔ مانا کہ اسکندریہ کے محافظین قوی اور اس کا دفاع آسان ہے۔ تاہم بہتری اسی میں ہے کہ بہر قیمت حملہ آوروں اور پایہ تخت کی فسیلوں کے درمیان کوئی دیوار حائل کر دی جائے۔ چنانچہ وہ خود ایک بڑی فوج لے کر، جس کی قوت پر اسے اطمینان تھا، کریون پہنچا اور یہ دیکھ کر اس کا حوصلہ اور بڑھ گیا کہ رومیوں نے کریون کے قلعوں کی مرمت کر کے انہیں مستحکم کر دیا ہے۔ پھر ان قلعوں کے سامنے شبان کا جونا لہ تھا وہ بھی مدافعت کی حفاظت کر رہا تھا اور کریون سے اسکندریہ جانے والا رستہ بھی صاف و ہموار تھا، جس کے ذریعے ضرورت کے وقت زیادہ سے زیادہ کمک بآسانی پہنچ سکتی تھی۔ کریون کے آس پاس بسنے والے رومیوں کو جب یہ معلوم ہوا کہ یہاں فیصلہ کن جنگ ہونے والی ہے تو وہ بھی اطراف سے آ کر تھیوڈور کے بازو مضبوط کرنے لگے۔ یہ لوگ فیسو، سنی، بلہیب اور دوسرے شہروں سے یہاں پہنچے اور سلطنت کی فوجوں میں شامل ہو گئے۔

ابن عاصؓ جو فوج لے کر کریون گئے تھے اس کی تعداد کیا تھی؟ مؤرخین کوئی ایسی روایت بیان نہیں کرتے جس سے ظاہر ہو کہ امیر المومنینؓ نے اس بارہ ہزار فوج کے علاوہ

بھی، جس کا ذکر ہم پہلے کر چکے ہیں، کوئی فوج بھیجی تھی۔ پھر یہ فوج بھی چونکہ متعدد معرکوں میں نبرد آزما ہوئی تھی اس لیے یقیناً اس کی اچھی خاصی تعداد کام آچکی ہوگی۔ پھر ابن عاصؓ نے اس فوج میں سے مختلف دستے بھی مفتوحہ علاقوں میں امن و انتظام برقرار رکھنے کے لیے وہاں چھوڑے تھے، تو کیا آپ کے خیال میں انہوں نے مفتوحہ قبیلوں کو بھی اپنی فوج میں شامل کر لیا تھا، یا آپ یہ سمجھتے ہیں کہ مشرق سے مغرب میں بھٹکنے والے صحرائے مصر کے بدوؤں سے مدد لی تھی، جیسا کہ فرما کی فتح کے بعد ہم دیکھ چکے ہیں؟ ان دونوں امکانات کے متعلق کوئی بات کہنی مشکل ہے۔ گمان غالب یہ ہے کہ قلعہ بابلین کی فتح کے بعد جب امیر المومنینؓ فاروق اعظمؓ نے ابن عاصؓ کو اسکندریہ روانہ ہونے کی اجازت دی تو ساتھ ہی کمک بھی بھیجی اور اس وقت کمک بھیجی دشوار نہ تھی۔ بصرہ اور کوفہ کی فوجیں ایران میں اسلامی لشکر کی امداد کر رہی تھیں۔ شام میں امن و امان بحال ہو چکا تھا اور وہاں حاکموں کے خلاف بغاوت کا کوئی خطرہ باقی نہ رہا تھا۔ رومی مصر میں الجھے ہوئے تھے، اس لیے شام یا اس کی سرحدوں پر ان کے حملے کا کوئی سوال ہی پیدا نہ ہوتا تھا۔ ان کی حکومت میں جو سازشیں ہو رہی تھیں وہ اس پر مشتمل تھیں۔ علاوہ ازیں جب ہم یہ دیکھتے ہیں کہ حضرت عمرؓ نے مختلف میدانوں میں اپنے سپہ سالاروں کی مدد سے کبھی تغافل نہیں برتا اور انہوں نے ابن عاصؓ سے وعدہ بھی کیا تھا کہ مصر میں داخل ہونے کے بعد ان کی مدد کی جائے گی تو بجا طور پر کہہ سکتے ہیں کہ مصر میں اسلامی فتوحات کے قدم تیز ہو جانے کے بعد بارگاہ خلافت سے برابر کمک بھیجی جاتی رہی اور ابن عاصؓ کے اسکندریہ کی طرف روانہ ہوتے وقت اگر بیس ہزار سے زیادہ نہیں تو پندرہ ہزار سے زیادہ فوج یقیناً ان کے پاس تھی۔

البتہ یہ ممکن ہے کہ مصریوں اور بدویوں سے سڑکوں کی تعمیر و مگرانی اور فوج کو رسد پہنچانے کا کام لیا گیا ہو بلکہ یہ بھی ہو سکتا ہے کہ ان میں سے جن لوگوں پر ابن عاصؓ کو اطمینان و اعتماد تھا انہیں اس فوج میں بھی شامل کر لیا ہو جو امن و انتظام کی مگرانی پر مامور تھی، لیکن لڑنے والی فوج، جو عرصہ ہائے جنگ میں رومیوں سے نبرد آزما ہوتی تھی، سب کی سب اسلامیان عرب پر مشتمل تھی۔ ابن عاصؓ اور رومی کریون میں صف آراء ہوئے اور فریقین اتنی بے جگری سے لڑے کہ پہلے کی لڑائیوں میں کہیں اس کی مثال نہیں ملتی۔ آخر کار رات

کے اندھیرے نے انہیں ایک دوسرے سے جدا کر دیا اور فتح و شکست کا کوئی فیصلہ نہ ہو سکا۔ لیکن اگر رومیوں کی کثرت تعداد اور دفاع وطن کے لیے جانبازی و سرفروشی کا لحاظ رکھا جائے، پھر یہ بھی دیکھا جائے کہ کریون کے قلعے ان کی پشت پناہی کر رہے تھے، ان کے حوصلے بڑھا رہے تھے، تو کہا جاسکتا ہے کہ اس دن پہلے انہیں کا بھاری رہا۔ دوسرے دن صبح ہی سے گھسان کارن بڑا اور رات ہونے پر، پہلے دن کی طرح دونوں فوجیں اپنے اپنے مورچوں میں واپس چلی گئیں۔ غرض یہ کہ دس دن۔۔۔ بلکہ اس سے بھی کچھ زیادہ۔ تک یوں ہی لڑائیاں ہوتی رہیں جن میں مسلمان کبھی کبھی اور رومی اکثر غالب رہے۔ ان معرکوں میں رومیوں نے جس مہارت، شجاعت اور استقامت کا مظاہرہ کیا، اس سے مسلمانوں کے دل ہل ہل گئے۔ یہاں تک کہ ایک دن ابن عاصؓ کو اپنی فوج کے ایک ایک دستے کے ساتھ، ایک ایک رکعت اور دو دو سجدوں کی صلوٰۃ خوف ادا کرنا پڑی، تاہم رومیوں کی یہ قوت مسلمانوں کے عزائم پست نہ کر سکی بلکہ ان کی شجاعت میں اور اضافہ ہو گیا۔ وہ پہلے سے زیادہ موت کے پیچھے بھاگنے لگے۔ وردان، جو حضرت عمرو بن عاصؓ کے غلام تھے، علم ہاتھ میں لیے اسلامی فوج کے آگے آگے ہوتے تھے اور عبداللہ بن عمرو بن عاصؓ وردان کے ہم پہلو دشمن سے تیغ آزمارتے تھے۔ ایک دن عبداللہ کو گہرے زخم آئے اور وہ نڈھال ہو کر وردان سے کہنے لگے: ”وردان! اگر تم زارک جاؤ تو میں سانس لے لوں۔“ وردان نے، جو پرچم بکف آگے بڑھ رہے تھے اور جن کی رگوں میں شجاعت کا خون موجیں مار رہا تھا، جواب دیا: ”تم آرام کرنا چاہتے ہو؟ آرام تمہارے سامنے ہے، پیچھے نہیں۔“ یہ جواب سن کر عبداللہ اپنے زخموں کو بھول گئے اور آگے بڑھے۔ ان کے والد کو یہ حال معلوم ہوا تو ان کی ٹھیکہ دریافت کرائی۔ عبداللہ نے اس کے جواب میں جو کچھ کہا وہ ابن ابی اسحاق کے اس شعر کی تصویر تھا:

أَقُولُ لَهَا إِذَا جِئْتِ وَ جَاشَتْ مَكَانِكَ تَحْمَدِي أَوْ تَسْتَرْحِي

(ترجمہ: میرا دل جب اکتا جاتا ہے، بے چین ہونے لگتا ہے تو میں اس سے کہتا ہوں۔ اپنی جگہ ڈٹا رہا! اگر زندہ بچ گیا، تو تحمیں و آفریں کا مستحق قرار پائے گا اور (اگر مر گیا) تو سکھ کی نیند سوائے گا!)

قاصد عبد اللہ کا یہ جواب لے کر آیا تو ابن عامرؓ بہت خوش ہوئے اور فرمایا: ”واقعی وہ میرا بیٹا ہے!“ اپنی اس شجاعت، استقامت، جواں مردی اور موت سے بے خوفی کی بنا پر مسلمانوں نے کریون اور اس کے قلعے کو فتح کیا اور رومیوں کو شکست دی۔ مسلمانوں کو فتح کیسے ہوئی؟ ان کے کارنامے کیا کیا تھے؟ اور رومیوں کو اتنی مہارت و شجاعت اور صبر و استقامت کا مظاہرہ کرنے کے باوجود شکست کیوں ہوئی؟ اس کے متعلق مؤرخین نے کچھ نہیں لکھا۔ ہاں! اس پر وہ سب متفق ہیں کہ معرکہ کریون دس دن یا اس سے بھی کچھ زیادہ برپا رہا تھا اور دونوں فریق اسے فیصلہ کن معرکہ سمجھتے تھے۔ صلوة خوف اور عبد اللہ بن عمروؓ کے زخموں کا ذکر کرنے کے بعد، جس کا بیان اوپر گزر چکا ہے، ابن عبد الحکم لکھتے ہیں: ”اللہ نے مسلمانوں کو فتح دی۔ انہوں نے رومیوں کو بری طرح قتل کیا اور ان کا تعاقب کرتے ہوئے اسکندریہ پہنچ گئے۔“ بالکل یہی عبارت علامہ سیوطی اور ان مؤرخین کی ہے جنہوں نے ابن عبد الحکم کو اپنا ماخذ بنایا ہے۔ باوجودیکہ یہ قول مختصر ہے اور اس سے ظاہر نہیں ہوتا کہ اس معرکہ میں مسلمانوں نے کیسے کیسے کارنامے سرانجام دیئے اور انہیں فتح کس طرح حاصل ہوئی، تاہم یہ حقیقت صاف طور پر واضح ہو جاتی ہے کہ رومیوں کو اس جنگ میں عبرت ناک شکست ہوئی تھی۔ لیکن بٹلر، حنا نقویسی کی روایت سے یہ سوگھتا ہے کہ رومی اسکندریہ کی طرف بڑے قتل اور متانت کے ساتھ پہنچا ہوئے تھے۔ حالانکہ حنا کی روایت، جیسا کہ بٹلر نے اسے نقل کیا ہے، اس سے زیادہ کچھ نہیں کہتی کہ ابن عامرؓ نے مسلمانوں کا ایک کثیر لشکر اسکندریہ کی طرف روانہ کیا۔ اس لشکر نے کریون پر قبضہ کر لیا اور وہاں جو رومی سپاہ تھی وہ اپنے سپہ سالار تھیوڈور کے ساتھ اسکندریہ چلی گئی۔

ایک ایسے فیصلہ کن معرکہ کی تفصیلات بیان نہ کرنا جو دس دن۔۔۔ بلکہ اس سے بھی زیادہ۔۔۔ برپا رہا ہو، بے حد افسوس ناک ہے۔ ان اسباب و عوامل کا علم، جو رومیوں کی شکست اور مسلمانوں کی فتح کا باعث بنے، بلاشبہ ایک طرف فریقین کی ذہنی کیفیت پر روشنی ڈالتا ہے اور دوسری طرف ان دونوں فریق کے مقابلے میں مصری عوام کی نفسیات پیش کرتا ہے۔ شروع شروع میں رومیوں نے بڑے جوش و خروش کا مظاہرہ کیا۔ اسکندریہ سے انہیں ہر قسم کی مدد پہنچ رہی تھی۔ پھر یہ انہیں کیا ہوا کہ آخری دن انہوں نے ہمت ہار دی حالانکہ ان

کی تعداد مسلمانوں سے کہیں زیادہ تھی، ان کے پاس مضبوط قلعے بھی تھے اور اسکندریہ کی امداد بھی انہیں حاصل تھی؟ کیا اس کی وجہ یہ تھی کہ ان کی قیادت بے جان اور ان کے دشمن کی قیادت نصرت آفریں تھی؟ یا اس کا سبب رومی پایہ تخت سے آنے والی وہ تشویشناک خبریں تھیں جو کریون پہنچیں تو فوج کا دل ٹوٹ گیا؟ یا مسلمانوں نے موقع کی نزاکت کو محسوس کر کے یمامہ اور یرموک کی طرح یہاں بھی فتح یا موت کا فیصلہ کر لیا تھا اور زندگی کی طلب نے رومیوں کو ان کے سامنے نہ نکلنے دیا؟ یا فریقین کی اس نازک پوزیشن میں مصری عوام کا بھی دخل تھا کہ انہوں نے رومیوں کے مقابلے میں عربوں کی مدد کی اور ان کی اس اعانت نے جنگ پر اتنا گہرا اثر ڈالا کہ بالآخر مسلمان فتح یاب ہو گئے؟ ہو سکتا ہے کہ ان میں سے بعض یا تمام محرکات، جنگ کے انجام پر اثر انداز ہوئے ہوں، یا ممکن ہے کہ کچھ ایسے عوامل بھی موجود ہوں، جن کا جنگ سے براہ راست تو کوئی تعلق نہ ہو، لیکن یہ نتیجہ ان کی وجہ سے برآمد ہوا ہو! بہر حال ہم یقین کے ساتھ کسی ایک سبب کو فتح کا موجب قرار نہیں دے سکتے، اس لیے کہ مؤرخین نے یہاں بھی اسی غفلت و بے پروائی کا اظہار کیا ہے جس کا مظاہرہ وہ قادیسیہ، یرموک اور نہاوند کے معرکوں میں کر چکے ہیں۔ انہوں نے کوئی ایسی روایت نقل نہیں کی جس کی بنا پر ان اسباب و عوامل کے متعلق کوئی اطمینان بخش بات کہی جاسکے، جو کریون میں رومیوں کی شکست اور عربوں کی فتح کے ذمہ دار تھے۔

تاہم واقعات و حوادث کے سیاق و سباق سے ہم یہ استنباط کر سکتے ہیں کہ جنگ کے انجام میں مصری عوام کا کوئی قابل ذکر دخل نہ تھا۔ وہ اپنے دل کی گہرائیوں میں رومیوں کے خلاف شدید نفرت پاتے تھے اور مجبوری کے سوا ان کی کوئی مدد کرنے کو تیار نہ تھے۔ لیکن اس کے ساتھ ہی ساتھ وہ اپنے متعلق مسلمانوں کے مقاصد کو بھی شبہ کی نظر سے دیکھتے تھے۔ خاص طور پر اس وقت، جب مسلمان جنگی ضروریات کے تحت ان کی دولت اور غذائی ذخیروں کی طرف ہاتھ بڑھاتے تھے اور جو کوئی ان کا حکم نہ مانتا تھا اس کے ساتھ سختی کا برتاؤ کرتے تھے۔ اس کے علاوہ عربوں کی آمد سے پہلے، اہل مصر رومیوں کے خلاف ہمیشہ برسرِ کشمکش رہتے تھے اور انہیں یہ امید تھی کہ شام میں جو شکستیں ہرقل کو ہو رہی ہیں وہ ایک نہ ایک دن مصر کے لیے رومی پنجہ استبداد سے نجات پانے کا سبب ہوں گی۔ تاآنکہ اہل مصر

اپنے ملک میں آزادی کا سانس لیں گے۔ ظلم و تعدی کا دور ختم ہوگا اور ان کی زمین کے خزانے خود ان کے تصرف میں آجائیں گے۔ کیا مسلمان رومیوں پر غالب آکر ان کی جگہ نہ لے لیں گے، حکومت کی باگ ڈور سنبھال کر وہ نعمتیں اپنے لیے مخصوص نہ کر لیں گے جو پہلے رومیوں نے چھپا رکھی تھیں۔ کیا صلح بابلین میں مسلمانوں نے ان پر جزیہ عائد نہیں کیا تھا۔ اور کیا مسلمان ان سے نسل، زبان اور عقائد و عادات میں اختلاف نہیں رکھتے تھے، اس لیے عین ممکن ہے کہ رومیوں کی طرح وہ بھی انہیں تبدیل مذہب پر مجبور کریں؟ یہ تھے وہ اسباب، جمع کی بنا پر اہل مصر رومیوں سے نفرت کرتے تھے اور عربوں کی حکومت سے ڈرتے تھے۔ چنانچہ وہ رومیوں اور عربوں سے صرف اسی وقت تعاون کرتے تھے جب بالکل ہی مجبور ہو جاتے تھے، جس قوم کا یہ حال ہو اس کے متعلق یہ اندازہ کرنا غلط نہ ہوگا کہ معرکہ کریون میں مسلمانوں کی فتح اور رومیوں کی شکست میں اس کا کوئی ہاتھ نہ تھا۔

یہ رائے اس مختصر سے گروہ کو شامل نہیں ہے، جس نے اپنی کسی مصلحت یا جذبہ مسیحیت سے مغلوب ہو کر رومیوں سے تعاون کیا تھا کہ مسلمان کہیں انہیں تبدیل مذہب پر مجبور نہ کریں۔ اسی طرح کنتی کے وہ لوگ بھی اس رائے کے دائرے میں نہیں آتے جو مسلمانوں سے مل گئے تھے اور بر بنائے مصلحت اسلام قبول کر چکے تھے یا جن کے دلوں میں رومیوں کیستم آفرینیوں نے غضب و انتقام کی بھشیاں سلگا رکھی تھیں، اس طرح کے چھوٹے چھوٹے گروہ ہر دور اور ہر قوم میں پائے جاتے ہیں اور استثنائی حیثیت رکھتے ہیں۔ دراصل اس رائے کا اطلاق مصری عوام کی اکثریت پر ہوتا ہے جو ملک میں دور و نزدیک پھیلے ہوئے تھے۔ یہ اکثریت، جو عوامی جذبات کی صحیح صحیح ترجمانی کرتی تھی، رومیوں کے خلاف اور مسلمانوں سے بے تعلق تھی اور اس کی سب سے بڑی خواہش یہ تھی کہ مصر کی حکومت اور ابنائے مصر کے ثمرات محنت میں کوئی دوسرا ان کا شریک نہ ہو۔ کریون میں عربوں نے رومیوں کو شکست دے کر پسپا ہونے پر مجبور کر دیا۔ ابن عاصؓ وہاں بس اتنے ہی دن ٹھہرے کہ ان کی فوج تازہ دم ہو جائے۔ اس کے بعد وہ اس شجاعت پناہ لشکر کو لے کر روانہ ہوئے اور کسی مزاحمت کا سامنا کیے بغیر اسکندریہ پہنچ گئے۔ شہر کی فصیلوں کے قریب پہنچ کر فوج رک گئی۔ اسکندریہ کا دل فریب منظر ان کی نگاہوں کے سامنے تھا۔ بھلا دمشق، بیت المقدس،

اتھا کیہ اور ایوان کسرئی والے مدائن میں یہ بات کہاں تھی! صحرا زادگان عرب کی آنکھوں نے اس نظر نواز منظر کو اپنی آغوش میں لے لیا، جس کی طلسم کاریاں دلوں اور عقلوں پر چھاپے مار رہی تھیں، ان کی نگاہیں دائیں بائیں جس چیز پر رکتی تھیں، حیرت و استعجاب کی تصویر بن کر رہ جاتی تھیں۔

اس عظیم الشان شہر کے مشرق و مغرب میں حدنگاہ تک پھیلا ہوا بحیرہ روم انہیں دعوت نگارہ دے رہا تھا جس کا شفاف پانی نیلگوں آسمان کا آئینہ بنا ہوا تھا۔ موجوں نے سمندر میں ایک ہلچل سی مچا رکھی تھی۔ ایک موج دوسری موج سے گلے ملتی ہوئی ساحل تک آتی اور نرم و نازک ریت سے ٹکرا کر دم توڑ دیتی۔ نگاہیں سمندر سے ہٹ کر جب اس عظیم الشان شہر کی طرف پلٹتیں تو اس کی حیرت زائیوں میں گم ہو کر سمندر اور اس کی موجوں کو بھول جاتیں۔ شہر کے کوچہ و بازار میں ہر طرف باغ بکھرے پڑے تھے، جن کے بلند و بالا درختوں کی چٹمن میں سے خوبصورت محل اور عالیشان ٹیسا جھانک رہے تھے اس کے بعض حصوں میں ایسے ایسے بلند قلعے اور فصیلیں تھیں کہ ان کے سامنے باقی تمام قلعے اور فصیلیں بے حقیقت نظر آتی تھیں۔ قلعہ بابلیون بھی جس نے ایک بار عربوں کے بڑھتے ہوئے قدم روک لیے تھے، ان عظیم قلعوں میں ایک قلعہ معلوم ہوتا تھا جو شہر کی مضبوطی، استحکام اور دفاعی قوت کی زندہ مثال تھے۔ ان قلعوں اور فصیلوں نے جو خوبصورت عمارتوں کو چھپا رکھا تھا اور آنکھیں صرف ان کے بالائی حصوں ہی کو دیکھ سکتی تھیں جو نقش گنبدوں اور خوش وضع ستونوں سے آراستہ تھے اور جنہیں دیکھ کر قلب و دماغ پر حیرت و استعجاب کی کیفیت طاری ہو جاتی تھی۔ ان گنبدوں کے درمیان کچھ ایسے مینار بھی فضا میں سینہ تانے کھڑے تھے، جن کی بلندیاں عین شمس کے میناروں کو شرماتی تھیں اور جن کی نظیر مصر کے سوا کہیں نہ ملتی تھی۔ ان میناروں کے جھرمٹ میں کلیسائے سان مارک تھا جسے مقدس طلسمات نے چاروں طرف سے اپنی حفاظت میں لے رکھا تھا۔ یہ کلیسا فن تعمیر کا ایک آبدار موتی تھا جس پر ماہر انجینئر نے حسن و جمال کے تمام رنگ صرف کر دیئے تھے۔ نگاہ جب شہر کے دوسرے حصے پر جاتی تو سراپہوم کے معبد اور اس کی طلائی چھت کے دامن میں آسودہ ہو جاتی اور دقلا یا نوس کا بلند مینار اس قلعے سے جھانکتا دکھائی دیتا جو معبد اور اس کے نواح کی حفاظت پر مامور تھا۔

اس وسیع منظر سے گزر کر جب نگاہ سمندر پر جاتی تو فضا میں سرکشیدہ مینارہ فاروس یہ اعلان کرتا نظر آتا کہ میں دنیا کے سات عجائبات میں سے ایک ہوں۔ اسلامی فوج کی نگاہیں ان عجائبات عمارتوں، مورتیوں، میناروں، کلیساؤں، قلعوں اور فصیلوں پر تیر رہی تھیں اور ہر لمحہ ان کی حیرت و سرگشتگی بڑھی جا رہی تھی۔ یہ کوئی تعجب کی بات نہ تھی اس لیے کہ اسکندر یہ اس زمانے کے حسین ترین شہروں میں سے تھا کیا یہ شجاعت آزمائشگر اس شہر کے حملہ و تخیل میں کسی قسم کی کوتاہی برتے گا؟ کبھی نہیں! اللہ نے مسلمانوں سے فتح و نصرت کا وعدہ کر رکھا ہے، فصیلیں اور قلعے چاہے کتنے ہی مضبوط کیوں نہ ہوں، ان کے بڑھتے ہوئے سیلاب کو نہیں روک سکتے۔ ابن عاصؓ نے فوج کا دلولہ و جوش دیکھا اور اپنی معلوم و مشہور احتیاط کو چھوڑ کر، شہر کی فصیلوں اور برجیوں پر حملہ کرنے کا حکم دے دیا۔ ان کا خیال تھا کہ کریون کی شکست نے اسکندر یہ کے مدافعتین کے دلوں میں اسلامی فوجوں کا رعب بٹھا دیا ہوگا اور انہیں یہ یقین ہو گیا ہوگا کہ ان کا انجام بھی ان رومیوں سے بہتر نہیں ہوگا جو کریون سے بھاگ کر ان کے پاس پہنچے تھے۔ ادھر مسلمانوں کو بھی اس میں کوئی شک نہ تھا کہ یہ خوبصورت شہر ان کے لیے اپنے دروازے کھول دے گا۔ چنانچہ انہوں نے ابن عاصؓ کے حکم کی تعمیل کی اور تکبیر کے نعرے بلند کرتے ہوئے اسکندر یہ پر دھاوا بول دیا۔ انہیں صرف ان بڑے بڑے پتھروں سے ڈر لگ رہا تھا جو فصیلوں پر نصب کی ہوئی منجنيقوں سے رسائے جا رہے تھے۔ رومیوں کے اس اہتمام و انتظام کی وجہ یہ تھی کہ کریون سے پسپا ہونے کے بعد انہیں یقین ہو گیا تھا کہ عرب جلد سے جلد اسکندر یہ پہنچیں گے اور فتح کے نشے میں سرشار ہو کر، بے سوچے سمجھے، آتے ہی حملہ کر دیں گے۔ چنانچہ تھوڑے دور نے فوج سے تمام حاجی علاقے خالی کرا کے اسے قلعے میں مورچہ بند ہو جانے کا حکم دے دیا اور فصیلوں پر منجنيقیں نصب کرادیں کہ عرب حملہ کریں تو ان پر بھاری بھاری پتھر برسائے جا سکیں۔ یہ دیکھ کر ابن عاصؓ نے سمجھ لیا کہ دشمن پوری طرح تیار ہو چکا ہے۔ انہوں نے پھر احتیاط کا دامن پکڑ لیا اور فوج کو منجنيقوں کی زد سے پرے ہٹ جانے کا حکم دیا۔ یہاں انہوں نے ویرے ڈالے اور جنگ کے منصوبے سوچنے لگے۔

ابن عاصؓ شہر کی مشرقی جانب، حلوہ اور قصر فاروس کے درمیان خیمہ زن ہوئے تھے۔

بہت جلد انہوں نے تاڑ لیا کہ شہر پر حملہ کرنا آسان نہیں ہے۔ شہر کے شمال میں سمندر اس کی حفاظت کر رہا تھا۔ اس حصے پر صرف رومی قابض تھے اور عربوں کا یہاں کوئی زور نہ چل سکتا تھا۔ جنوب میں بحیرہ مربوط اس کی نگرانی پر مامور تھا جسے پار کرنا مشکل ہی نہیں، ناممکن تھا اور مغربی سمت کو شعبان کے نالے نے گھیر رکھا تھا۔ اب صرف شہر کا ایک ہی رستہ رہ گیا تھا اور وہ مشرقی رستہ تھا جو کریون اور اسکندریہ کے درمیان چلتا تھا۔ دوسری سمتوں کی طرح یہ سمت بھی فصیلوں اور قلعوں سے مستحکم تھی، سمندر کے رستے اسکندریہ کو ہر قسم کی مدد مل سکتی تھی اس لیے کہ مصر کے تمام ساحلی شہر رومیوں کے قبضے میں تھے اور وہاں سے جہازوں کے ذریعے، شہری باشندوں اور فوجی سپاہیوں کے لیے تمام ضرورت کی چیزیں بھیجی جاسکتی تھیں۔ اسکندریہ کے محافظ، جن کی تعداد پچاس ہزار تھی، اچھی طرح جانتے تھے کہ اگر انہیں یہاں شکست ہوگئی تو مصر میں رومی حکومت کا خاتمہ ہو جائے گا۔ پھر قیصر کا یہ پیغام بھی ان تک پہنچ گیا تھا کہ: ”اگر عرب اسکندریہ میں فتیاب ہو گئے تو رومی ہلاک ہو جائیں گے اور ملک ان کے ہاتھ سے نکل جائے گا۔ رومیوں کے پاس اسکندریہ سے بڑے کلیسا اور کہیں نہیں ہیں۔“ اس پیغام نے ان کی غیرت و شجاعت میں اضافہ کر دیا تھا اور اسکندریہ کے دفاع میں جانیں لڑانے کو تیار ہو گئے تھے۔ ایسی صورت میں جب تک محافظین فصیلوں اور برجوں میں قلعہ بند ہیں اور کھلے میدان میں نکل کر عربوں سے جنگ نہیں کرتے، شہر پر حملہ کرنے اور رومیوں کو شکست دینے کی کوئی امید نہیں۔ کیا رومی میدان میں نکلیں گے؟ اور اگر انہوں نے ایسا نہ کیا تو ذہین سپہ سالار کون سی تدبیر اختیار کرے گا؟ کیا صرف اسکندریہ پورے مصر کو مسلمانوں سے بچالے گا؟

ان دشواریوں کے باوجود ابن عاصؓ دشمن پر غلبہ حاصل کرنے سے مایوس نہیں ہوئے۔ ابتداءً ان کی رائے یہ تھی کہ مخفی قوتوں کی زد سے بچے رہیں۔ جب محاصرہ طویل ہو جائے گا، رومی اسے اپنی ذلت سمجھ کر باہر نکل آئیں گے اور مسلمان ان سے اچھی طرح نبٹ لیں گے۔ چنانچہ وہ پورے دو مہینے تک حلوہ اور قعر فاروس کے درمیان خیمہ زن رہے اور اس دوران میں رومیوں نے ان سے مقابلے کی کوشش نہ کی۔ اس کے بعد ابن عاصؓ نے اپنے لشکر کو مقس میں منتقل کر دیا۔ یہاں رومی بحیرے کی طرف سے قلعے کی آڑ لے کر باہر نکلے اور

کلیسائے ذہب کے قریب بارہ مسلمانوں کو شہید کر دیا۔ پھر جب انہوں نے دیکھا کہ مسلمان ان سے لڑنے کے لیے جمع ہو رہے ہیں تو اپنے قلعوں میں بھاگ گئے۔ اس واقعہ نے بھی ابن عاصؓ کے ارادے میں کوئی تزلزل پیدا نہیں کیا اور وہ شہر کے سامنے ڈٹے رہے البتہ پہلے سے زیادہ محتاط ضرور ہو گئے۔ اس طرح رومی قلعہ بند رہے۔ کبھی کبھی باہر نکل آتے۔ مسلمانوں نے اپنا محاصرہ جاری رکھا۔ ان کی غذائی ضروریات آس پاس کے شہروں سے پوری ہو جاتی تھیں۔ اس دوران میں ابن عاصؓ نے قلعوں پر حملہ کرنے کا خیال تک نہ کیا۔ کیونکہ وہ جانتے تھے کہ اس طرح کامیابی ناممکن ہے۔ لیکن کچھ دنوں کے بعد انہوں نے سوچا کہ اگر وہ اسی طرح رومیوں کے باہر نکل کر لڑنے کے انتظار میں پڑے رہے اور اسلامی فوج جنگ میں مصروف نہ ہوئی تو یہ ان کے لیے نقصان دہ بات ہوگی۔ اس سے مجاہدین کے ارادے کمزور پڑ جائیں گے اور بیڑاری ان کے دلوں میں راہ پا جائے گی۔ وہ یہ سمجھے لگیں کہ ان میں دشمن سے لڑنے کی تاب نہیں ہے اور یہ گمان ان کی خود اعتمادی کو مجروح اور مستقبل پر ان کے اطمینان کو مضلل کر دے گا۔ بالآخر ان کی قوت فکر نے انہیں ایک ایسی راہ دکھائی جس سے بیک وقت یہ دونوں مقصد پورے ہو سکتے تھے۔ یعنی ان کی فوج اکتانے بھی نہ پائے اور محافظین اسکندریہ کے حوصلے بھی پست ہو جائیں۔ چنانچہ انہوں نے ڈیلٹا کے شہروں کی طرف فوجی دستے روانہ کیے جنہوں نے وہاں سے رومیوں کو بھاگنا شروع کر دیا اور خود فوج کی اکثریت کے ساتھ اسکندریہ کا محاصرہ کیے بیٹھے رہے۔

ابن عاصؓ یہ دستے لے کر خود گئے تھے یا ان کی قیادت دوسرے سالاروں کے سپرد کی تھی؟ اس باب میں روایات مختلف ہیں۔ کچھ روایتیں کہتی ہیں کہ ان میں سے بعض دستے ڈیلٹا کے شہروں پر مامور تھے اور بعض دستے صعید مصر میں چھاپے مار رہے تھے اور اس پروگرام پر ابن عاصؓ نے اسی وقت سے عمل کرنا شروع کر دیا تھا جب وہ قلعہ بابلین کا محاصرہ کیے ہوئے تھے، اسکندریہ کی طرف نہیں بڑھے تھے۔ آپ کو یاد ہو گا کہ محاصرہ بابلین کے زمانے میں انہوں نے مختلف دستے روانہ کیے تھے، جن میں سے کچھ دستے اثرب اور منوف پر قابض ہو گئے تھے اور کچھ دستوں نے فیوم کا پورا صوبہ فتح کر لیا تھا۔ کیا جب ابن عاصؓ لشکر کے ایک بڑے حصے کو لے کر کرپون اور اسکندریہ کا رخ کر رہے تھے،

بلاد ولتا اور صعید مصر میں ان دستوں کی پیش قدمی جاری تھی؟ یا اسکندریہ جاتے وقت ابن عاصؓ نے تمام فوجیں جمع کر لی تھیں اور صرف وہی دستہ رہ گئے تھے جنہیں بابلیون اور دوسرے مفتوحہ علاقوں میں نظم و نسق برقرار رکھنے اور ہر امکانی بغاوت کو کچلنے کے لیے وہاں چھوڑا گیا تھا۔ حنا نقیوسی کی روایت پر اعتماد کرتے ہوئے بٹلر نے بیان کیا ہے کہ اسکندریہ کے استحکام کو دیکھتے ہوئے ان دستوں کی قیادت ابن عاصؓ نے خود کی تھی جو اسکندریہ سے کر یون اور اس کے بعد مدینہ منورہ گئے تھے۔ یہاں سے انہوں نے مشرق کا رخ کیا اور صوبہ مغربی میں سنی کے مقام تک جا پہنچے، لیکن اس شہر کو چونکہ چاروں طرف سے فصیلوں اور پانی نے گھیر رکھا تھا اس لیے وہ اس پر قبضہ نہ کر سکے اور اسے چھوڑ کر جنوب میں طوخ کی طرف روانہ ہوئے جو سنی سے تیس میل کی مسافت پر واقع تھا۔ لیکن اہل شہر نے ان کے ارادے کو ناکام بنادیا اور اب انہوں نے دمیسیس کا رخ کیا مگر اسے بھی فتح نہ کر سکے۔ دس مہینے کے اس سفر میں ابن عاصؓ کو اس کے سوا کوئی کامیابی نہ ہوئی کہ ڈیلنا کے باشندوں نے ان کی شوکت و سطوت کو محسوس کر لیا اور جو شہر قلعہ بند نہ تھے، ان پر حملے کر کے مسلمانوں نے مال غنیمت لوٹ لیا۔ اس کے بعد وہ بابلیون واپس آ گئے۔ بٹلر اپنی کتاب میں ایک اور مقام پر حسب عادت یوحنا نقیوسی کی روایت پر اعتماد کرتے ہوئے مزید لکھتا ہے کہ ابن عاصؓ فوجیں لے کر صعید کی طرف روانہ ہوئے اور اسے یا کم سے کم وسطی مصر کے شہروں کو فتح کر لیا۔ اس کے بعد وہ بابلیون واپس آ کر ٹھہر گئے اور یہیں مقوس نے اسکندریہ سے آ کر ان سے صلح کی۔

علامہ بلاذری، یزید بن حبیب کی ایک روایت نقل کرتے ہیں کہ ”ان سے حیثانی نے کہا میں نے ایک جماعت سے، جو فتح مصر میں شریک ہوئی تھی، یہ سنا ہے کہ عمرو بن عاصؓ نے فسطاط فتح کر کے عبداللہ بن حذافہ سہمی کو عین شمس کی طرف بھیجا۔ وہ اس کی زمین پر غالب ہو گئے اور اس کے اہل قریہ سے فسطاط جیسی صلح کر لی اور خارجہ بن حذافہ عدوی کو فیوم، اشمونین، النمیم، بشرودات اور صعید کے دیہات کی طرف بھیجا اور انہوں نے بھی یہی کیا اور عمیر بن وہب محمی کو تھیس، دمیاط، تونہ، دمیرہ، شطا، دقہلہ، نبا اور بومیر کی طرف بھیجا اور انہوں نے بھی یہی کیا اور عقبہ بن عامر جہنی۔۔۔ لیکن بعض کہتے ہیں کہ اپنے آزاد کردہ غلام

وردان کو، جس کی طرف مصر کا سوق وردان منسوب ہے، مصر زیریں کے تمام دیہات کی طرف بھیجا اور انہوں نے بھی یہی کہا، عمرو بن عاص نے سارا مصر فتح کر لیا اور اس طرح اس کی زمین خراجی زمین ہو گئی۔ ہم علامہ بلاذری کی روایت قبول کرتے ہیں اگرچہ اس میں تاریخوں کا تعین نہیں ہے اور اسے قبول کرنے کی خاص وجہ یہ ہے کہ ابن عبدالحکم وغیرہ، جنہوں نے فتح مصر کی تاریخ لکھی ہے، اس کی تائید کرتے ہیں کہ ابن عاص اسکندریہ کی روانگی سے لے کر فتح تک اس کے محاصرے میں شریک رہے۔ اس روایت کی روشنی میں جب انہوں نے اسکندریہ کا محاصرہ کر رکھا تھا، ان کے فوجی دستے ڈیلا اور صعید میں قدم زن تھے اور اگر یہ صحیح بھی مان لیا جائے کہ ان دستوں نے قلعہ بند شہروں کو اسکندریہ پر قبضہ ہونے کے بعد فتح کیا تھا تو بھی اس میں کوئی شک نہیں کہ رومی ان شہروں میں محصور کیے گئے تھے اور ان کی حکومت صرف انہیں گوشوں میں باقی رہ گئی تھی جہاں یہ دستے نہیں پہنچے تھے۔

اسی طرح اس میں بھی شبہ نہیں کہ اہل مصر نے نہ عربوں کا خیر مقدم کیا تھا، نہ ان کے خلاف بغاوت کی تھی اس لیے کہ انہیں خوف تھا کہ اگر رومی اسکندریہ میں فتح یاب ہو گئے تو پورے مصر میں ان کی حکومت قائم ہو جائے گی پھر وہ یہ بھی نہیں جانتے تھے کہ اگر عربوں کو فتح ہو گئی تو ان کے ساتھ کیسا سلوک کیا جائے گا۔ کیا یہ عرب انہیں اپنے ملک میں آزادی کے ساتھ رہنے دیں گے؟۔۔۔ میں نہیں سمجھتا کہ وہ اپنے تئیں اس جھوٹی امید سے بہلا سکتے تھے جب کہ شام میں دیکھ چکے تھے کہ اپنے قدم وہاں جانے کے بعد حکومت کی کنجیاں عربوں نے اپنے ہاتھ میں لے لی تھیں۔ چنانچہ وہ حقیقت کے سامنے جھک گئے۔ نہ کوئی مقابلے پر نہ آیا، نہ کسی نے کسی کے خلاف بغاوت کی بلکہ جہاں رومیوں کی حکومت تھی، بظاہر ان کے غلام بنے رہے اور جہاں عربوں کا اقتدار قائم ہو گیا، ان کی حکومت اختیار کر لی۔ اپنے ملک کی اس جنگ میں وہ الگ تھلگ رہے۔ ان کی آنکھیں عظیم الشان پایہ تخت پر لگی ہوئی تھیں اور وہ اس کے انجام کی خبروں کا بڑے شوق اور بڑی بے صبری کے ساتھ انتظار کر رہے تھے۔ ان کا حال یہ کیوں نہ ہوتا جب کہ مہینوں پر مہینے گزر رہے تھے، لیکن قلعہ بند پایہ تخت مطمئن اور پرامن تھا اور اس میں داخل ہونا تو درکنار مسلمانوں کو اس پر حملہ کرنے کی بھی جرأت نہ ہوتی تھی، جس کا سبب یہ تھا کہ رومیوں کے لیے سمندر کی طرف سے، شہر کے دروازے سے

تھے اور وہ جس طرح کی مدد چاہتے، اسے بھیج سکتے تھے۔ اکثر روایات سے ظاہر ہوتا ہے کہ لڑائی صرف جھڑپوں تک ہی محدود تھی، باقاعدہ جنگ نہیں ہو رہی تھی۔ ابن عبدالحکم کی ایک روایت ہے کہ قلعہ اسکندریہ کے دروازے سے کچھ رومی باہر نکلے، مسلمانوں پر حملہ کر کے قبیلہ مہرہ کا ایک آدمی قتل کر دیا۔ اور اس کا سر کاٹ کے لے گئے اس پر مہریوں کو بڑا غصہ آیا اور انہوں نے کہا: ”ہم اپنے آدمی کی لاش کو سر کے بغیر ہرگز دفن نہ کریں گے!“

ابن عاصؓ نے کہا: ”تم ان لوگوں پر غضب ناک ہو رہے ہو، جنہیں تمہارے غم و غصہ کی کوئی پروا نہیں۔ جب وہ نکلیں تو تم بھی ان پر حملہ کر کے کسی کا سر کاٹ لینا۔ اس کے بدلے تمہیں اپنے ساتھی کا سر مل جائے گا۔“ ایک دن جب رومی نکلے تو عربوں نے ان پر حملہ کر کے ایک شخص کا سر کاٹ لیا اور اس کے بدلے اپنے ساتھی کا سر ان سے لے کر اس کی لاش دفن کر دی۔ اب ان جھڑپوں کو جنگ تو نہیں کہا جاسکتا۔ ابن عاصؓ اس صورت حال سے بہت جزبہ تھے مگر اس سے زیادہ فوج کو ہلاکت میں ڈالنا ان کے لیے ممکن نہ تھا کہ حضرت عثمان بن عفانؓ اور ان کے ہم خیال پہلے ہی ابن عاصؓ کے حملہ مصر کو ان کی جرات بے جا پر محمول کر رہے تھے اور شاید ابن عاصؓ کو اپنی فوج کے کچھ لوگوں پر بھی یہ اطمینان نہ تھا کہ وہ خوش دلی کے ساتھ حملے کے حکم کی تعمیل کریں گے۔ اگرچہ یہ انہیں یقین تھا کہ فوج کی اکثریت زندگی پر موت کو ترجیح دیتی ہے۔ حضرت عمرو بن عاصؓ نے اپنی فوج کے مختلف گروہوں پر جو تبصرہ کیا تھا ہم اسے اپنے اس قول کے ثبوت میں پیش کر سکتے ہیں۔ ابن عاصؓ نے کہا: ”مصر میں تین قبائل ہیں: بنو مہرہ، جو قتل کرنا جانتے ہیں، قتل ہونا نہیں۔ بنو عافق، جو قتل ہونا جانتے ہیں، قتل کرنا نہیں۔۔۔ اور بنو بلی، جن میں اکثر رسول اللہ ﷺ کے صحابی ہیں اور وہ سب سے بہتر شہسوار ہیں۔“ ہر قتل کی موت کے کچھ دن بعد اسکندریہ، رومی امداد سے محروم ہو گیا اہل بزنطیہ اپنے داخلی انتشار اور پایہ تخت کے ہنگاموں میں الجھ گئے، جہاں مرتبہ اور اس کے بیٹے کے خلاف بغاوت پھیل رہی تھی اور ان کی توجہ مضرہ اسکندریہ کی طرف سے ہٹ گئی۔ اب وہاں کوئی نہ تھا جو اسکندریہ اور مصر کے دفاع پر غور کرتا۔ چنانچہ مسلمان مورخین ہر قتل کی موت کا ذکر کرتے ہوئے لکھتے ہیں: ”اللہ نے اس کی موت پر رومیوں کی شوکت و سطوت کا خاتمہ کر دیا۔“

مدد کا سلسلہ رک جانے سے محافظین شہر بھی کمزور پڑ گئے۔ انہیں اندیشہ ہوا کہ عرب کہیں ان پر حملہ نہ کر دیں یا ساحلی شہروں پر قبضہ کر کے ان کی رسد نہ روک دیں۔ ان خبروں سے ان کے اندیشے اور بڑھ گئے کہ عرب صعید مصر اور ذریں مصر میں پھیلنے جا رہے ہیں اور انہوں نے قلعہ بند شہروں میں حامیان روم کا محاصرہ کر رکھا ہے۔ اگر اسکندریہ رسد سے محروم ہو گیا اور اس میں قحط پھوٹ پڑا تو کیا ہوگا؟ جس پایہ تخت کا حال یہ ہو، رومی فوجیں اس میں کیسے ٹھہر سکیں گی جب کہ باسفورس کے کنارے رومی پایہ تخت فتنہ و فساد اور بد امنی و آوارگی کا مرکز بنا ہوا ہے۔ یہ سب ایسے اسباب و عوامل ہیں جو ہر لڑنے والی فوج کی معنوی قوت کو ختم کر دیتے ہیں۔ اسکندریہ کی دفاعی فوج کی معنوی روح بھی کمزور پڑ چکی تھی اور وہ چودہ فیصلوں اور مستحکم قلعوں کے باوجود یہ سمجھنے سے قاصر تھے کہ اگر محاصرین نے ان پر حملہ کر دیا تو کوئی طاقت انہیں شکست سے بچائے گی؟ ان کی روح کمزور کیوں نہ پڑتی جب کہ قسطنطین کے شہر میں امراء کی دیبہ کاریوں اور حالات کے انتشار نے انہیں مصر اور اس کے دفاع سے بے خبر کر رکھا تھا اور اسکندریہ کے مدافعتین میں جتنا جتنا اس صورت حال کا احساس بڑھتا جاتا تھا، ان کی معنوی روح جواب دیتی جاتی تھی۔ حضرت عمرو بن عاص اسکندریہ کا محاصرہ کیے بیٹھے تھے۔ انہیں اپنے غذائی ذخیروں کی طرف سے بھی اطمینان تھا اور ان مجاہدین اسلام کی طرف سے بھی، جو صعید اور ڈیلٹا میں رومیوں سے نبرد آزما تھے۔

ادھر حضرت عمر فاروق اعظم مدینہ میں مصر کی خبروں کے منتظر تھے۔ خصوصاً سقوط اسکندریہ کی خبر کا انہیں شدید انتظار تھا، لیکن یہ خبر کئی مہینے تک نہ پہنچی۔ امیر المومنین کو یہ تاخیر پسند نہ آئی اور آپ اس کے اسباب تلاش فرمانے لگے۔ مصر کی اسلامی فوج وہ ہے جو بڑے بڑے مستحکم شہر اور ناقابل تسخیر قلعے فتح کر چکی ہے۔ پھر انہوں نے عمرو بن عاص کی مدد کرنے میں بھی کوئی کسر نہیں اٹھا رکھی ہے۔ پھر یہ کیا بات ہے کہ وہ قلعہ بند شہر کی فصیلوں کے سامنے اس طرح پڑے ہیں جیسے یہ جگہ انہیں پسند آگئی ہو اور وہ اسی کو اپنی منزل سمجھ کر آگے بڑھنے سے بے نیاز ہو گئے ہوں؟ رومیوں کے ملک کی بے چینی اور بد امنی امیر المومنین کی نگاہوں سے پوشیدہ نہ تھی۔ پھر ابن عاص اس نادر موقع کو اپنے ہاتھ سے کیوں گنوار ہے ہیں، جب کہ اس سے پہلے ہر قل کی زندگی میں وہ اجنادین کے محاذ پر رومیوں کو شکست دے چکے ہیں،

حالانکہ رومی اجتازین کو بیت المقدس کے دفاعی خط کا پہلا قلعہ تصور کرتے تھے اور بیت المقدس کا دفاع ان کے نزدیک اپنے دین اور حضرت مسیح کی قبر کا دفاع تھا۔ کیا اب یہ وہی رومی فوجیں نہیں ہیں، جنہوں نے مسلمانوں کو اسکندریہ کے دروازوں پر روک رکھا ہے۔۔۔ نہیں، مسلمانوں میں کوئی ایسی خرابی ضرور راہ پاگئی ہے، جس نے موت کی تمنا اور شہادت کی تڑپ ان سے چھین لی ہے ہو سکتا ہے کہ مصر کی نعمتوں نے انہیں مادی آسائشوں کے جال میں پھنسا دیا ہو اور امیر المومنین حضرت عمرؓ اس بات پر شدت سے ایمان رکھتے تھے کہ دنیا کی محبت انسان کی ہمت و جرأت کا گلا گھونٹ دیتی ہے۔ چنانچہ فتح کی خبر میں جتنی تاخیر ہوتی جاتی، حضرت عمرؓ کا غصہ بڑھتا جاتا۔ آخر جب پیانہ صبر لبریز ہو گیا تو اپنے رفقاء سے مصر پر گفتگو کرتے ہوئے ایک دن فرمایا: ”کوئی نہ کوئی بات ضرور ہے جو مصر کی فتح میں اتنی دیر لگ رہی ہے!“ اس کے بعد ابن عاصؓ کو یہ خط لکھا:

”اما بعد۔ میں حیران ہوں تم دو سال سے لڑ رہے ہو اور مصر ابھی تک فتح نہیں ہوا۔ اس کی وجہ میری سمجھ میں تو یہ آتی ہے کہ تم میں وہ پہلی سی لگن نہیں رہی اور تم بھی اپنے دشمن کی طرح دنیا کی محبت میں گرفتار ہو گئے ہو۔ اللہ تبارک و تعالیٰ صرف اسی قوم کی مدد کرتا ہے جس میں سچی لگن ہو۔ میں نے چار بہادر تمہاری مدد کو بھیجے تھے اور تم کو مطلع کیا تھا کہ ان میں سے ہر ایک، ہزار مرد کے برابر ہے۔ میں تو ان کے بارے میں یہی جانتا تھا۔ یہ بات اور ہے کہ وہ بھی اسی مایا سواہ میں پھنس گئے ہوں، جس میں دوسرے مبتلا ہیں۔ میرا خط پا کر لوگوں میں تقریر کرو اور انہیں ترغیب دو کہ سچی لگن اور پامردی سے لڑیں۔ مذکورہ چار بہادروں کو فوج کے سامنے رکھو اور فوج کو حکم دو کہ تن واحد کی طرح دشمن پر ٹوٹ پڑے۔ یہ حملہ جمعہ کے دن، زوال آفتاب کے وقت ہو کیونکہ اس وقت خدا کی رحمت نازل ہوتی ہے اور دعائیں قبول کی جاتی ہیں۔ اس وقت لوگ اللہ تعالیٰ کے سامنے گڑگڑائیں اور اس سے فتح کے لیے دعا کریں!“

اسکندریہ کا محاصرہ آخر کتنے مہینے تک جاری رہا تھا کہ حضرت عمرؓ کو اس کی طوالت نے غضب ناک کر دیا اور آپؓ یہ خط لکھنے پر مجبور ہو گئے؟ ابن عبدالحکم کہتے ہیں: ”محاصرے کی مدت چودہ مہینے۔۔۔ پانچ مہینے ہرقل کی موت سے پہلے اور نو مہینے اس کی موت کے بعد

تھی۔ علامہ بلاذری کی روایت ہے کہ ”ابن عاصؓ اسکندریہ پہنچے اور دیکھا کہ اہل شہر جنگ کے لیے مستعد ہیں۔ انہوں نے مقتوس کو ایک پیغام بھیجا جس میں دھمکی کے ساتھ یہ بھی تھا کہ مسلمانوں اور رومیوں کا جہاں کہیں مقابلہ ہوا ہے مسلمان ان پر غالب آئے ہیں۔ مقتوس نے اپنی قوم کو صلح کر مشورہ دیا، لیکن انہوں نے جنگ کے سوا دوسری بات سے انکار کر دیا۔ معرکے کا دن پڑا۔ مسلمانوں نے ان کا محاصرہ کر لیا جو تین مہینے رہا۔ پھر عمرو بن عاصؓ نے اس کو تلوار سے فتح کر لیا، اس میں جو کچھ تھا لوٹ لیا۔ مگر باشندوں کو باقی رکھا۔ نہ انہیں قتل کیا اور نہ لوٹ ڈی غلام بنایا۔ بلکہ ایونہ کے باشندوں کی طرح ذمی بنالیا۔“ بظاہر اپنی کتاب ”تواریخ فتح عربی“ کے چوتھے ضمیمے میں لکھتا ہے: ”مسلمانوں نے اسکندریہ کا محاصرہ اواخر جون ۶۴۱ء میں شروع کیا تھا اور ۸ نومبر ۶۴۱ء کو اہل شہر نے ہتھیار ڈال دیئے۔“ جس کا مطلب یہ ہے کہ محاصرہ ساڑھے چار مہینے جاری رہا اور بظاہر یہ قول، ابن عاصؓ کے نام حضرت عمر بن خطابؓ کے خط کے اس فقرے کی تائید کرتا ہے کہ ”تم دو سال سے لڑ رہے ہو۔“ چنانچہ ابن عاصؓ کے دسمبر ۶۳۹ء میں عریش پہنچنے اور نومبر ۶۴۱ء میں اسکندریہ پر فتح پانے کی مدت دو قمری سالوں کے برابر ہوتی ہے۔

ابن عاصؓ نے امیر المومنینؓ کا مکتوب پڑھا اور فتح اسکندریہ کا پروگرام سوچنے لگے۔ ایک روایت میں ہے، مدینہ کا مکتوب ملنے سے پہلے ہی انہوں نے یہ لائحہ عمل بنانا شروع کر دیا تھا۔ ابن عبدالحکم اپنے والد عبد اللہ بن عبدالحکم سے روایت کرتے ہیں: جب اسکندریہ کی فتح میں دیر ہوئی تو ایک دن عمرو بن عاصؓ پیٹھ کے بل لیٹ گئے۔ اس کے بعد اٹھ کھڑے ہوئے اور کہا: ”میں نے اس مسئلے میں غور کیا ہے، اس کا انجام بھی وہی سنوارے گا جس نے اس کے آغاز کو سنوارا ہے۔“ ان کی مراد انصارؓ سے تھی۔۔۔ چنانچہ حضرت عبادہ بن صامتؓ کو بلا کر انہیں علم دیا اور اللہ نے ان کے ہاتھوں اسی دن اسکندریہ فتح کر دیا۔ لیکن جو لوگ امیر المومنینؓ کے مکتوب کا ذکر کرتے ہیں وہ کہتے ہیں کہ عمرو بن عاصؓ نے مجمع عام میں خط سنایا، پھر ان حضرات کو طلب کیا جن کا ذکر اس مکتوب میں تھا اور انہیں فوج کے آگے کر دیا۔ اس کے بعد لوگوں کو طہارت کا حکم دیا۔ سب نے دو رکعت نماز پڑھی اور اللہ سے فتح و نصرت کی دعا مانگی۔ پھر حملہ کیا اور اللہ کے حکم سے فتیاب ہوئے۔ ایک اور روایت میں ہے کہ ابن

عاصؓ نے مسلمہ بن مخلدؓ سے مشورہ کیا۔ انہوں نے عبادہ بن صامتؓ کو حکم دینے کے لیے کہا۔
بن عاصؓ نے عبادہؓ کو بلایا اور تیر و ستان ان سے لے کر حکم ان کے سپرد کیا۔ عبادہؓ نے جنگ
شروع کی اور اللہ نے اسی دن انہیں فتح سے سرفراز فرمایا۔

یہ ساری روایات جو ابن عبدالحکم نے نقل کی ہیں، نتیجتاً بلاذری کی اس روایت کی تائید
کرتی ہیں کہ مسلمانوں نے شہر پر حملہ کیا اور اللہ نے انہیں نصرت یاب فرمایا۔ یہ محرم سنہ ۲۰ھ
کے پہلے جمعہ کی بات ہے۔ آپ نے دیکھا؟ یہ سب روایتیں تفصیل سے بالکل خالی ہیں۔
علامہ بلاذری نے جو تفصیلات بیان کی ہیں ان کی غایت یہ ہے کہ عمرو بن عاصؓ نے دیکھا،
قبطیوں کو چھوڑ کر باقی اسکندریہ کے سارے باشندے جنگ کے لیے تیار ہیں۔ عمروؓ صلح کو
پسند کرتے تھے۔ مقوقس نے صلح اور التوائے جنگ کی درخواست کی۔ عمروؓ نے اس سے انکار
کیا۔ مقوقس نے حکم دیا کہ عورتیں شہر پناہ پر، داخل شہر کی طرف منہ کر کے کھڑی ہوں اور مرد
صلح ہو کر خارج شہر کی طرف منہ کر کے کھڑے ہوں تاکہ مسلمان خوفزدہ ہو جائیں، عمروؓ نے
اس کے جواب میں یہ کہلا بھیجا: ”تم نے جو کچھ کیا ہم نے دیکھا، لیکن ہم جس پر غالب
ہوئے ہیں اپنی کثرت سے غالب نہیں ہوئے ہم تمہارے بادشاہ ”ہرقل“ سے لڑ چکے ہیں
اور اس کا جو حشر ہونا تھا، ہو چکا ہے۔“ مقوقس نے اپنے ساتھیوں سے کہا: ”یہ بالکل سچ ہے،
یہ قوم ہمارے بادشاہ کو اس کے دارالمملکت سے نکال کر قسطنطنیہ پہنچا چکی ہے اس لیے
ہمارے حق میں اطاعت ہی بہتر ہے۔“ اس پر لوگوں نے اسے سخت سست کہا اور جنگ کے
سوا دوسری بات سے انکار کر دیا۔ انہوں نے مسلمانوں سے جنگ کی۔ قیامت کارن پڑا۔
مسلمانوں نے ان کا محاصرہ کر لیا جو تین مہینے رہا۔ پھر عمروؓ نے اسے بزورِ شمشیر فتح کر لیا۔ یہ
ایک نادر تفصیل ہے جو محاصرہ اسکندریہ کے ابتدائی واقعات تو پیش کرتی ہے کہ مقوقس نے
ابن عاصؓ کو کس طرح داؤ میں لانا چاہا اور ان دونوں کے درمیان کیا کیا پیغام سلام ہوتے
رہے، لیکن اس فیصلہ کن لڑائی پر کوئی روشنی نہیں ڈالتی، جو بالآخر اسکندریہ کے بزورِ شمشیر فتح
کیے جانے کا سبب بنی اور نہ اس جنگ آزمائی کی کوئی تصویر دکھاتی ہے جس کا نقش شہر کی
مضبوط فصیلوں اور مسلح قلعوں پر حملہ کرتے اور ان میں فاتحانہ شان سے داخل ہوتے وقت
غازیان اسلام نے صفحہ روزگار پر چھوڑا تھا۔

اس غفلت اور بے پروائی پر ہم زیادہ سے زیادہ افسوس کا اظہار کر سکتے ہیں جس طرح اس سے پہلے فتح کر یون کے سلسلے میں کر چکے ہیں، اس لیے کہ اسکندریہ کے بہادر فاتحوں کا حملہ اور ان کی تیغ آزمائیاں، انہوں نے دشمن کا مقابلہ کیسے کیا، وہ اسباب کیا تھے جو مسلمانوں کی فتح اور رومیوں کی شکست پر منبج ہوئے اور اسکندریہ والوں نے فاتحین کا استقبال کس طرح کیا، یہ تمام وہ امور ہیں جنہیں اس سلسلے میں بڑی اہمیت حاصل ہے اور نہ صرف یہ کہ ان کے بیان میں بڑی افسانوی کشش ہوتی بلکہ وہ ہمارے سامنے انسانیت کے ان میلانات و رجحانات کی تصویر بھی کھینچتا جو اس زمانے کے جماعتی وجود کی جان تھے اور جن کی بنا پر اگر ہم ایک طرف ان عوامل سے آشنا ہو سکتے تھے جو اس کے بعد فاتحین و مفتوحین کے انقلاب احوال پر یکساں اثر انداز ہوئے تو دوسری طرف اس عہد کے انسانی معاشروں کی ایک تصویر بھی ہماری نگاہوں کے سامنے آ سکتی تھی، جس سے ہم خاص اس عہد کے انسانی ضمیر کا رجحان معلوم کر لیتے اور اس رجحان سے واقف ہونے کے بعد ہمارے لیے ممکن تھا کہ ہم۔۔۔ مہندسین اور طبعیین کی اصطلاح میں۔۔۔ انسانیت کے اس سفر ارتقا کی ایک بیانیہ تصویر پیش کرتے جو وہ کمال کی جستجو میں تسلسل و تواتر کے ساتھ طے کر رہی ہے۔ مؤرخین نے بعض بہادروں کے جو انمردی کے کارنامے بیان کیے ہیں وہ ہمارے افسوس میں کوئی کمی پیدا نہیں کرتے۔ اس لیے کہ یہ کارنامے۔۔۔ اگر ان کی روایت صحیح ہے۔۔۔ اس عہد کے انسانی فکر کا کوئی عمومی رجحان پیش نہیں کرتے جس میں وہ ظہور پذیر ہوئے ہیں۔ اگرچہ ان سے اس عہد کے بہادروں کے انفرادی کردار کا کوئی نہ کوئی گوشہ نگاہوں کے سامنے ضرور آ جاتا ہے۔ کہا جاتا ہے کہ اسکندریہ کے محاذ پر ایک دن رومیوں نے مسلمانوں سے شدید جنگ کی۔ جب معرکہ کارزار گرم ہوا۔ ایک رومی نے مسلمہؓ بن مخلد کو مبارزت کے لیے پکارا اور مقابلے کے وقت انہیں زیر کر کے گھوڑے سے نیچے پھینک دیا۔ وہ انہیں قتل کرنا چاہتا ہی تھا کہ مسلمہؓ کا ایک ساتھی ان کی مدد کو پہنچ گیا اور انہیں بچالیا۔ مسلمہ بن مخلد بہادری کے لیے مشہور تھے۔ حضرت عمرو بن عاصؓ نے یہ واقعہ دیکھا تو مسلمہؓ پر ناراض ہوئے۔

اس کے بعد لڑائی نے اور زور پکڑا اور مسلمان اسکندریہ کے قلعے میں گھس گئے، جن

میں ابن عاصؓ اور مسلمہ بھی تھے۔ رومیوں نے ایک بار پھر ہمت کی اور جوابی حملہ کر کے مسلمانوں کو قلعے سے نکال دیا۔ اتفاق سے چار مسلمان باہر نہ آ سکے رومیوں نے قلعے کا دروازہ بند کر دیا اور یہ چاروں مسلمان، جن میں عمرو بن عاصؓ اور مسلمہ بن مخلدؓ بھی شامل تھے۔ محصور ہو گئے رومی ان دونوں سے ناواقف تھے۔ انہوں نے عربی زبان میں ابن عاصؓ اور ان کے ساتھیوں سے کہا: ”اب تم ہمارے قیدی ہو چکے ہو اپنے آپ کو ہمارے حوالے کر دو۔ اور مفت میں اپنی جانوں کو ہلاکت میں نہ ڈالو!“ لیکن ان لوگوں نے یہ مشورہ قبول کرنے سے انکار کر دیا۔ ایک رومی بولا: ”تمہارے ساتھیوں نے ہمارے کچھ آدمی قید کر لیے ہیں۔ ہم وعدہ کرتے ہیں کہ اپنے آدمیوں سے تمہارا تبادلہ کر لیں گے اور جہیں قتل نہ کریں گے۔“ یہ لوگ اس پر بھی راضی نہ ہوئے۔ آخر اس رومی نے جربز ہو کر کہا: ”پھر کوئی فیصلے کی صورت ہے بھی یا نہیں؟ اچھا! ایسا کرو، ہم اپنا ایک آدمی تمہارے ایک آدمی کے مقابلے میں چھوڑتے ہیں۔ اگر ہمارا آدمی تمہارے آدمی پر غالب آ جائے تو تم اپنے تئیں ہمارے حوالے کر دینا اور اگر تمہارا آدمی ہمارے آدمی کو شکست دے دے تو ہم تمہیں آزاد کر دیں گے!“ چاروں مسلمان اس شرط پر رضامند ہو گئے۔ رومیوں نے ایک ایسے شخص کو میدان میں اتارا جس کی قوت و شجاعت پر انہیں بھروسہ تھا۔ ابن عاصؓ نے اس کے مقابلے پر خود نکلنا چاہا۔ لیکن مسلمہ نے روک دیا کہ اگر انہیں کوئی گزند پہنچ گئی تو سارے لشکر کی ہمت ٹوٹ جائے گی اور اپنے لیے ان سے اجازت طلب کی۔ ابن عاصؓ نے کہا: ”تمہاری مرضی! بہت ممکن ہے اللہ تمہیں خلائی کاموقع عطا فرمادے!“

مسلمہؓ مقابلے کے لیے نکلے اور تھوڑی دیر کی زور آزمائی کے بعد حریف کو قتل کر دیا۔ رومیوں کو مجبوراً قلعے کا دروازہ کھولنا پڑا اور یہ چاروں کے چاروں اپنی لشکرگاہ میں آ گئے۔ ابن عاصؓ نے مسلمہؓ پر جو تعریض کی تھی اس پر بڑی شرمندگی محسوس کی اور مسلمہؓ سے معافی چاہی۔ مسلمہؓ نے ان کی معذرت قبول کر لی اور ابن عاصؓ نے کہا: ”واللہ! میں نے صرف تین مرتبہ فاش غلطیاں کی ہیں۔ دو مرتبہ ایمان جاہلیت میں اور ایک مرتبہ آج! لیکن ان میں سے کسی غلطی پر مجھے اتنی شرم نہیں آئی جتنی شرم تم پر طر کر کے میں نے آج محسوس کی ہے۔ بخدا! مجھے امید ہے کہ اب زندگی بھر مجھ سے چوتھی غلطی سرزد نہ ہوگی!“ یہ روایت، خرافات سے زیادہ

حیثیت نہیں رکھتی۔ تاہم اس سے ایک طرف مسلمہ اور دوسری طرف ابن عامر کے کردار پر روشنی پڑتی ہے اور یہ دونوں کردار اپنی اپنی جگہ قابل تقلید ہیں۔ لیکن اس سے زیادہ اس روایت کی کوئی اہمیت نہیں۔ یہ اس جماعتی زندگی کا کوئی مجموعی رجحان پیش نہیں کرتی جس کا اس فیصلہ کن معرکے پر خاص اثر تھا جو مصر میں رومیوں کے وجود کو ختم کر گیا۔ عجب ہے کہ ہم تک پہنچنے والی روایات اتنی مختصر ہیں کہ ان سے یہ بھی معلوم نہیں ہوتا کہ مسلمان کون سے دروازے سے شہر میں داخل ہوئے تھے، کس طرح داخل ہوئے تھے اور رومیوں نے ان کی مدافعت کے لیے کیا کچھ کیا تھا؟ تاہم اس میں کوئی شک نہیں کہ یہ فیصلہ کن معرکہ اس عہد کی ہولناک ترین لڑائیوں میں سے تھا۔ چنانچہ قادیسیہ کی سہ روزہ جنگ اور مدائن و نہاوند کی خوفناک رزم آرائیاں بھی اس کے مقابلے میں کم تر تھیں۔ اس سے بھی زیادہ حیرت کی بات یہ ہے کہ مسلمان مؤرخین رومیوں کی اس تاریخی شکست کو ایک سرسری سے فقرے میں اس طرح بیان کر دینا کافی سمجھتے ہیں کہ ”جب اللہ تبارک و تعالیٰ نے رومیوں کو شکست دے دی اور اسکندریہ فتح ہو گیا تو رومی خشکی اور تری دونوں سے بھاگ کھڑے ہوئے۔“

اس اختصار کا سبب چاہے کچھ ہو، تمام مسلمان مؤرخین اس پر متفق ہیں کہ اسکندریہ یزور بازو فتح کیا گیا تھا اور فتح کے بعد رومی، عازیان اسلام کی تلواروں سے بچ کر، پناہ کی تلاش میں، جدھر منہ اٹھا بھاگ کھڑے ہوئے۔ لیکن بٹلر نے فتح اسکندریہ کی جو تصویر کشی ہے وہ اس سے بالکل مختلف ہے۔ گویا رومیوں نے شکست کھا کر عربوں کی اطاعت قبول نہیں کی تھی، ازراہ مصالحت ہتھیار ڈالے تھے، چنانچہ جیسا کہ ہم پہلے بیان کر چکے ہیں، وہ کہتا ہے کہ حضرت عمرو بن عامر نے ان دستوں کی قیادت خود کی جو بلاد دلدل میں خوف و ہراس پھیلانے کے لیے اسکندریہ سے روانہ ہوئے تھے اور مختلف علاقوں میں غارتگری کرتے ہوئے، نیل کی طغیانی کے وقت بابلین پہنچ کر رک گئے۔ وہ قلعہ بابلین ہی میں تھے کہ قیرس تسلیم و اطاعت کا پروانہ لے کر اسکندریہ سے ان کے پاس آیا اور عرب امیر سے بولا: ”اللہ نے تمہیں یہ زمین عطا کر دی ہے آج کے بعد سے رومیوں کے خلاف تلوار نہ اٹھانا۔“ اور بات چیت کے بعد معاہدہ صلح قرار پا گیا۔

قیرس صلح کا یہ معاہدہ لے کر اسکندریہ واپس ہو گیا۔ وہاں کے باشندے اس کی اس

حرکت سے بالکل بے خبر تھے۔ سرداران فوج سے اس صلح کے منوانے اور اپنے حکام کی تعمیل کرانے میں اسے کوئی دقت پیش نہ آئی۔ ہوتے ہوتے یہ بات عوام تک بھی پہنچ گئی اور وہ بھڑک اٹھے۔ ان کی آتش غضب اس وقت اور بھی تیز ہو گئی جب اچانک انہوں نے دیکھا کہ عربوں کی ایک جماعت ان کے شہر میں داخل ہوئی ہے اور بڑی بے پروائی سے اپنے گھوڑوں پر بیٹھی چلی جا رہی ہے۔ لوگ ان کے گرد جمع ہو کر شور و غل مچا رہے ہیں، لیکن ان کے کانوں پر جوں تک نہیں رہتی۔ یہ دیکھ کر انہیں برا غصہ آیا۔ انہوں نے قیرس کو اس کے محل میں گھیر لیا اور اس کے قتل کے درپے ہو گئے۔ موت، بوڑھے بطریق کے سامنے کھڑی تھی، لیکن وہ ذرا ہراساں نہ ہوا، اور اس نے اپنی خوش گفتاری، قوت استدلال اور بڑھاپے کے جلال کا سہارا لے کر نہ صرف مجمع کا جوش ٹھنڈا کر دیا بلکہ اپنی رائے کی سچائی بھی واضح کر دی۔ اس کی مدلل تقریر سے پھرے ہوئے عوام اس درجہ متاثر ہوئے کہ اس پاکباز عالم دین کے خلاف اپنے غیظ و غضب کے اظہار پر آپس میں ایک دوسرے کو ملامت کرنے لگے۔ انہیں اپنی اس حماقت پر شرم آنے لگی کہ نیک دل قیرس نے تو انہیں غازیان اسلام کی تلواروں سے بچانے کے لیے اپنی جان کی بازی لگا دی اور وہ اسے قتل کرنے کے لیے اس پر جھپٹ رہے ہیں۔ بالا خراہل اسکندریہ نے جزیے کی عائد کردہ رقم جمع کی اور اس پر سونے کی ایک بڑی مقدار کا اضافہ کر کے اس تمام دولت کو ایک کشتی میں لا دیا۔ یہ کشتی جنوبی دروازے سے نکلی جس سے نہر اسکندریہ میں داخل ہوئی تھی اور قیرس اپنی نگرانی میں یہ سارا مال لے کر مسلمانوں کے قائد کی طرف روانہ ہو گیا اور اس طرح اسکندریہ کی فتح اتمام کو پہنچی۔“

یہ ہے بٹلر کی روایت جو فتح اسکندریہ کے سلسلے میں مسلمان مؤرخوں کے بیان سے بالکل مختلف ہے۔ اس روایت میں بٹلر نے کچھ عہد نامے بھی درج کیے ہیں اور لکھا ہے کہ یہ عہد نامے مقوقس نے خاص اسکندریہ کے متعلق حضرت عمرو بن عاصؓ سے کیے تھے۔ اگر اس روایت کو برقرار رکھ کر اس کا موازنہ مسلمان مؤرخین کی روایت سے کیا جائے تو قاری کے ذہن میں ایک طرح کی الجھن پیدا ہونا ایک فطری بات ہے۔ اس فاضل مؤرخ نے

اپنے مباحث میں جس بے تعصبی اور عالمانہ وقت نظر سے کام لیا ہے وہ اس کے تحقیق کردہ واقعات کے سلسلے میں ہمیں اس کی رائے کے احترام پر مجبور کرتا ہے، اگرچہ استنباط نتائج اور طریق توجیہ کے متعلق اختلاف کی گنجائش پھر بھی باقی رہتی ہے لیکن اسی بے تعصبی کا تقاضا تھا کہ جب اس فاضل محقق پر اس کی رائے کی غلطی واضح ہو جاتی، تو وہ اپنا زاویہ نظر بدل دیتا اور تسلیم کر لیتا کہ ابن عاص اور مقوقس کے درمیان صرف ایک ہی معاہدہ ہوا تھا جس کی شرطیں قلعہ بابلین کے محاصرے کے وقت وضع کی گئی تھیں۔ اس کے بعد ہر قل نے اس معاہدے کو مسترد اور اس کی پاداش میں قیرس کو ملک بدر کر دیا۔ ہنر کی روایت کو تنقید کی کوئی پرکس لینے کے بعد ہمارے لیے ممکن ہو گیا ہے کہ ہم مسلمان مؤرخین کی روایت سے اس کے ایجاز و اختصار کے باوجود، پوری طرح مطمئن ہو جائیں اور تسلیم کر لیں کہ اسکندریہ تلواریں کے زور سے فتح ہوا، اور اس کے بعد مقوقس اور عرب پہ سالار کے درمیان صرف وہ طریق کار مرتب کیا گیا جس کے تحت مصر کے پایہ تخت بلکہ تمام مصر سے رومی فوجوں کا انخلاء عمل میں آتا تھا۔

مسلمان اسکندریہ میں بزور شمشیر داخل ہوئے۔ انہوں نے اس شہر کی فصیلوں پر حملہ کر کے اس کے دروازے کھول دیئے اور رومی صحرا اور سمندر کی طرف بھاگ گئے۔ پایہ تخت کے رہنے والوں نے مسلمانوں کی اطاعت قبول کر لی اور شہر کی کنجیاں ان کے حوالے کر دیں۔ اسکندریہ کی دو شاہراہیں، جو مغرب سے مشرق اور شمال سے جنوب کی طرف جاتی ہیں، اپنے اندر ایک ایسی انفرادیت رکھتی ہیں جس کی نظیر شام یا عراق میں کہیں نہیں ملتی۔ ان شاہراہوں کے طول میں سفید مرمرین ستونوں کی قطاریں ہیں جن کی چمک نگاہوں کو خیرہ کیے دیتی ہے۔ یہ شاہراہیں ایک وسیع میدان میں ایک دوسرے کو قطع کرتی ہیں، جسے گھنے باغوں نے جنت کا ایک ٹکڑا بنا دیا ہے۔ اس کے چاروں طرف عالیشان محل ہیں جنہیں انگور کی سیلوں اور پھولوں اور پھولوں سے لدے پھندے سرسبز باغوں نے گھیر رکھا ہے۔ ان میں سے ایک شاہراہ سمندر کی طرف جا کر بندرگاہ کے چہرے سے نقاب الٹی ہے اور اس کے گرد و پیش کی وہ تمام چیزیں نگاہوں کے سامنے فروزاں ہو جاتی ہیں جنہیں دیکھ کر انسان

۱۔ ہنر کے عربی ترجمے کا ساتواں نمبر ص ۴۹۸۔

دبک رہ جاتا ہے۔ ان میں سے جس چیز پر بھی نظر پڑ جاتی ہے۔ پھر اس سے ہٹنے کا نام نہیں لیتی۔ یہ بطلانہ کے محل ہیں جن کے بچے کھچے نادر و حسین آثار، علم و فن کی اس عظمت کی داستان دہرا رہے ہیں جس کا مقابلہ دنیا کی کوئی عظمت نہیں کر سکتی تھی۔ یہ بڑا مقبرہ ہے جس میں سکندر کی لاش ہے اور اس پر ایک طلائی چادر پڑی ہے۔ یہ عجائب گھر ہے جس کے جوار میں وہ عظیم الشان کتب خانے ہیں جو تمام دنیا میں علم کا تہا مرکز شمار کیے جاتے تھے اور یہ بڑا ایوان ہے جس کے گرد ستونوں کی چار قطاریں ہیں۔ شہر والے اسے تزاریلوس کے نام سے پکارتے ہیں اور کہتے ہیں کہ سکندر اعظم نے اس میں ارمیا پیغمبر کو دفن کیا تھا۔ چنانچہ وہ اس کا بہت احترام کرتے ہیں۔ اس زیارت گاہ کے پہلو میں کلیسائے اعظم۔۔۔ قدیس مرقس کا کلیسا ہے۔ جس کی عمارت دیکھنے دکھانے کے قابل ہے۔ اس کے قریب اور بہت سے کلیسائیں جو اس کی عظمت کے آگے سرگم ہونے کے باوجود فن تعمیر کا ایک نادر نمونہ ہیں۔ ان سے ظاہر ہوتا ہے کہ اہل مصر نے اپنے ان دیوتاؤں کا قرب حاصل کرنے کے لیے، جن کی وہ پوجا کرتے تھے، ان عبادت گاہوں کی تعمیر میں دل کھول کے روپیہ خرچ کیا تھا۔

قدیس مرقس کے کلیسا میں، محراب کے سامنے، اس پیغمبر کی لاش ایک مرمر میں تابوت میں رکھی تھی اور یہ کلیسا اپنے اسی امتیاز اور شان دار عمارت کی بنا پر تمام لوگوں میں عزت و احترام کی نظر سے دیکھا جاتا تھا۔ البتہ کلیسائے قیصریوں، جو اسی علاقے میں بندرگاہ اعظم کے کوہستانی رستے کے قریب واقع تھا، اس سے بھی زیادہ شاندار تھا اور اس نے تقریباً اس کی جگہ لے لی تھی کلیسائے قیصریوں ابتداء کلیسا کی حیثیت سے تعمیر نہیں ہوا تھا بلکہ یہ بت پرستوں کا مندر تھا جو قلوپطرہ نے سمندر کو جھانکنے والے ایک بلند ٹیلے پر بنوایا تھا تاکہ یہاں آنے والا جب اسکندریہ کی طرف دیکھے تو شہر کی ساری عظمت و رونق اور تمام حسن و جمال اس کی نگاہوں کے سامنے آ جائے۔ یہ عالیشان معبد، عظیم الشان بطلانہ کی نور نظر اور شہرہ آفاق ملکہ قلوپطرہ نے جیولیس سیزر کے احترام میں بنوایا تھا، اس لیے اس کا نام قیصریوں رکھا گیا۔ اس کے بعد جب قلوپطرہ نے خود کشی کر لی اور مصر کی حکومت رومیوں کے ہاتھ میں آئی تو قیصر آگستس نے اس کی تعمیر مکمل کرائی اور اس میں بعض ترمیمیں کر کے اسے عظمت

کی ایک ایسی تصویر بنادیا کہ ویلو، اس کی تعریف میں یہ کہنے پر مجبور ہو گیا ”قیصر کا معبد ایک ایسی یادگار تھا جس کی کہیں مثال نہ تھی۔ یہ ایک وسیع بندرگاہ پر واقع تھا۔ جس کی عمارت نہایت شاندار اور طرز تعمیر حد درجہ دل فریب تھا۔ پس کی چھتیں اتنی اونچی تھیں کہ لوگ اسے بھی ایک بحری پرچم شمار کرتے تھے۔ اس کو بہترین تصویروں اور مجسموں سے سجایا گیا تھا اور یہاں بڑی بڑی قربانیاں اور تحفے پیش کیے جاتے تھے۔ سارا معبد سونے چاندی کے سامان سے آراستہ تھا، جو ترتیب کے حسن اور اجزائے ترکیب۔۔۔ عجائب گھروں اور کتب خانوں، گنبدوں اور میدانوں، دالانوں اور سرسبز و شاداب باغیچوں کی مدد سے آفرینیوں کا ایک دلپذیر نمونہ تھا۔ یہاں ہر چیز موزوں مقام پر بنائی گئی تھی اور اس میں فنکار کے ہاتھوں نے ایسے ایسے کمالات صرف کیے تھے کہ وہ رونق و تازگی کا ایک جیتا جاگتا مرقع معلوم ہوتا تھا۔ بنوانے والے نے اس کی تعمیر میں روپیہ پانی کی طرح بہایا تھا اور اپنی بڑی سے بڑی اور قیمتی سے قیمتی چیز بھی اسی میں لگا دی تھی۔ یہ کلیسا، علمائے مسیحیت کے لیے ایک خاص منفعت رکھتا تھا اور جب کبھی آتے جاتے ان کی نظر اس پر پڑتی تھی، آنکھوں میں چمک پیدا ہو جاتی تھی۔“

کلیسائے قیصریوں کے وسط میں دو مینار تھے جنہوں نے عربوں کو مبہوت کر دیا۔ یہ سنگ سرخ کے چوکور بنے ہوئے تھے اور دو کرسیوں پر قائم تھے۔ ایک کرسی کو چار بھنوروں کی شکل میں، جن پر قدیم نقوش کندہ تھے، تانے کی ایک چادر سے منڈھ دیا گیا تھا اور یہ بھنورے مینار کو کرسی سے جدا کرتے تھے۔ یہ کرسی پتھر کا ایک ٹکڑا تراش کر بنائی گئی تھی جس کے نیچے تین درجے تھے اور ہر درجے کو سنگین سیڑھیاں دوسرے درجے سے ملائی تھیں۔ دوسری کرسی کو شفاف پتھر کے۔۔۔ چار مجسمے مینار سے الگ کرتے تھے۔ ان دونوں میناروں کے بالائی سروں پر تانے یا کانی کی چادریں منڈھی ہوئی تھیں اور ان پر اسی دھات کے مجسمے بنے ہوئے تھے۔ ایک مجسمہ غالباً ”جیت دیوتا“ کا تھا اور دوسرا کسی ”جمل دیوتا“ کا ان میناروں کی کرسیاں اور مورتیاں اپنی تراش و تعمیر کی نزاکت کے اعتبار سے اتنی حسین اور اتنی دل فریب تھیں کہ جب کوئی جہاز بندرگاہ میں داخل یا وہاں سے روانہ ہوتا تو ان کا نظارہ

دیکھنے والوں کو حسن و رونق کی جنت میں پہنچا دیتا۔ محلوں اور عبادت گاہوں، کلیساؤں اور محسوس، ستونوں اور سمندر کو جھاکتے ہوئے میناروں کا یہ حسین جھرمٹ، شہر کی دو بڑی شاہراہوں کے خاتمے پر واقع تھا۔ عرب اس مقام پر پہنچے تو ایک ایک چیز ان پر حیرت کا طغم طاری کر دیتی اور نہیں کہا جاسکتا کہ ان کی اسی حیرت نے سمندر کی راہ بھاگنے والے رومیوں کو اتنی فرصت بہم پہنچادی کہ وہ اپنے جہاز ساحل سے آسانی نکال لے گئے۔

شہر کے دوسرے حصے میں، اسکندریہ کے جنوبی دروازے کے قریب، دقلا یوس کا ستون تھا جسے بعد کو عربوں نے ”عمود السواری“ کے نام سے موسوم کیا۔ یہ ستون آج بھی موجود ہے اور زبان بے زبانی سے سراپوم کی اس عبادت گاہ کے جمال و جلال اور عظمت و شوکت کی داستان سنارہا ہے، جو اس ستون کے گرد قائم تھی۔ کرک کے کھنڈروں کے سوا اور کوئی چیز ایسی نہیں ہے جو اس معبد کی تصویر ہمارے سامنے پیش کر سکے، لیکن پھر بھی اتنا فرق رہ جاتا ہے کہ کرک میں تمام تر مصری فن تعمیر کی عظمت و جلالت تھی اور سراپوم کے معبد میں مصری اور یونانی طرز تعمیر شامل تھے۔ چنانچہ اگر ایک طرف اس میں مصری فن تعمیر کا جلال تھا تو دوسری طرف یونانی فن تعمیر کی نزاکت و آرائش۔ یہ معبد سب سے پہلے بطلانہ کے عہد میں سیراچیں دیوتا کی پرستش کے لیے تعمیر کیا گیا تھا، کہتے ہیں کہ جس بطلیوس نے اس کی تعمیر کرائی تھی۔ وہ جزیرہ یونان سے ایک دیوتا کا مجسمہ لے کر آیا تھا اور اس کا نام دو ناموں اوزوریس اور اپس کے اشتقاق سے مرتب کیا تھا تا کہ اسکندریہ کے باشندے، جن میں مصری الاصل بھی تھے اور وہ یونانی بھی جو ترک وطن کر کے مستظاہر یہاں مقیم ہو گئے تھے، ایک ساتھ اس کی پوجا کر سکیں۔ بطلیوس نے اس دیوتا کا مندر ایک نیلے پر بنوایا تھا، جس کے متعلق ایک گروہ کہتا ہے کہ وہ انجمنز کے اکر و پولیس کے نیلے کی طرح قدرتی تھا، لیکن دوسرے گروہ کا کہنا ہے کہ وہ انسانوں کا بنایا ہوا تھا۔ حقیقت چاہے کچھ ہو یہ عمارت ایک بلند مقام پر، جو قدرتی چٹان کا ایک حصہ معلوم ہوتا تھا، قائم تھی اور بلندی کی وجہ سے سارے شہر کا منظر وہاں سے دکھائی دیتا تھا۔ اس معبد تک پہنچنے کے دورستے تھے، ایک زینے کا راستہ جس میں سوئیر حیلان تھیں اور دوسرا چڑھائی کا راستہ جس پر گاڑیاں چلتی تھیں!

مورخین کی ہدایات سے ظاہر ہوتا ہے کہ سراپوم کی عمارت مستطیل تھی۔ پانچ سو ہاتھ

لمبی اور ڈھالی ہو ہاتھ چوڑی۔ سیراپس کا مندر اس کے وسط میں واقع تھا، جس کے اندر اور باہر قیمتی سنگ مرمر لگا ہوا تھا اور اس کے بنانے میں معری فن تعمیر کی تمام دل فریبیاں صرف کر دی گئی تھیں۔ اس مندر کے بچوں بچ سیراپس کا عظیم چوٹی مجسمہ نصب تھا جسے سونے اور ہاتھی دانت نے ڈھانک رکھا تھا۔ اس کے بازو پھیلے ہوئے تھے اور پاس کی دیواروں کو چھوتے چھوتے رہ گئے تھے۔ اس مندر کو ایسے عظیم المثال نقوش سے آراستہ کیا گیا تھا کہ ان کی قیمت کا اندازہ ہی نہیں کیا جاسکتا۔ مندر کے گرد ستونوں کی ایک قطار تھی، ان ستونوں کے متوازی جنہوں نے چار برابر کی قطاروں کی صورت میں پورے محن کو گھیر رکھا تھا۔ عیسائیوں نے عربوں کے مصر میں داخل ہونے سے پہلے بت پرستوں کے اس مندر کو ڈھا دیا تھا۔ مندر کی دل کشی ان کے ہاتھ نہ روک سکی۔ انہیں مجبور نہ کر سکی کہ وہ صرف مورتی کو دہاں سے اکھاڑ پھینکیں اور مندر کی حسین و جمیل عمارت کو اپنی جگہ باقی رہنے دیں۔ سراجیوم کی عمارت، جو سیراپس کے مندر کے ارد گرد بنی ہوئی تھی، عظمت و جلال میں اس سے کسی طرح کم نہ تھی۔ امپانوس اس کی تعریف کرتے ہوئے کہتا ہے: ”الفاظ اس کی حقیقی تصویر کھینچنے سے عاجز ہیں۔ اس کے دالانوں میں ستون ہی ستون تھے اور اس کی مورتیاں ایسی معلوم ہوتی تھیں، جیسے جیتے جاگتے دیوتا کھڑے ہوں۔ ان کے علاوہ صناعی کے دوسرے کارنامے بھی اتنے نظر فریب تھے کہ دنیا میں اپنی نظیر نہ رکھتے تھے۔ اس سے زیادہ خوب صورت صرف رومی دار السلطنت کی عمارت تھی۔ وہ ابدی فخر، جس پر عظیم روم کو بھی ناز تھا۔“

سراجیوم کی عمارت میں بڑے بڑے پتھر تھے، جن میں سے کچھ تو اسکندریہ کے کتب خانے میں لگا دیئے گئے اور کچھ مصر کے قدیم دیوتاؤں کی زیارت گاہوں میں صرف کر دیئے گئے۔ یہاں دو قدیم مینار اور پانی کا ایک بہت بڑا، بے حد حسین، مرمر میں حوض بھی تھا، اس عمارت کے بعض حصوں کو عیسائیوں نے کلیسا بنالیا تھا، جو عربی فتوحات کے وقت تک موجود تھے۔ اس کے دروازے سے ٹلی ہوئی ایک عمارت تھی، جس میں ستونوں کے دائرے پر ایک بلند سنہری گنبد بنایا گیا تھا۔ یہ عمارت بھی سراجیوم کے بہت سے ستونوں کی طرح، عربی فتوحات کے مدتوں بعد تک قائم رہی۔ بعض مؤرخین اس عمارت کا ذکر کرتے ہیں اور اسے ”مدرسہ ارسطو“ اور ”قبۃ ارسطو“ اور ”بیت الحکمت“ کے نام سے پکارتے ہیں۔ سراجیوم کے

براہر گھڑ دوڑ کا میدان تھا جس کے متعلق کہا جاتا ہے کہ اس میں دس لاکھ تماشاں آتے تھے۔ اس کی عمارت اس طرح بنائی گئی تھی کہ انسانوں کے اس جم غفیر کو دیکھنے اور سننے میں کوئی زحمت پیش نہ آتی تھی۔ تھیز ایک دوسری آبادی میں تھا۔ اس کی اپنی ایک الگ شاندار عمارت تھی، جس کی عظمت نگاہوں کو کھینچتی اور جس کا حسن دلوں کو لبھاتا تھا۔ فاطمین، تہذیب و تمدن کے ان مظاہر کو دیکھ کر دنگ رہ گئے جو شہر میں داخل ہونے اور اس کے کوچہ و بازار میں چلنے پھرنے سے انہیں نظر آئے، لیکن جب انہوں نے یہ دیکھا کہ ان عالی شان عمارتوں کے نیچے زمین دوز عمارتیں بھی ہیں تو ان کی حیرت کی کوئی انتہا نہ رہی۔ یہ زمین دوز عمارتیں چار چار، پانچ پانچ منزل کی تھیں اور ہر منزل میں بے شمار ستون اور پتھر تھے، جنہیں پانی جمع کرنے کے لیے حوضوں کی طرح استعمال کیا جاتا تھا۔ نیل کی طغیانی کے زمانے میں ان تالیوں کے رستے، جو ان عمارتوں کو شیریں نہر سے ملاتی تھیں، پانی یہاں جمع ہوتا رہتا تھا اور اس کے بعد لوگ سال بھر تک یہ پانی پیتے رہتے تھے۔ یہ سب کچھ دیکھ کر عرب مبہوت رہ گئے۔ لیکن جتنی حیرت انہیں ”بواہیناز“ دیکھنے سے ہوئی اور کسی چیز سے نہ ہوئی، یہ بہت بڑی اور عجیب عمارت، جزیرہ فاروس کے شمال مشرق میں واقع تھی جسے مضبوط رسیوں سے بنایا ہوا ایک طویل رستہ شہر سے ملاتا تھا۔

یہ مینار جہازوں کی رہنمائی کے لیے بطلمیوس ثانی نے تعمیر کرایا تھا، جو دنیا کے سات عجائبات میں شمار ہوتا تھا۔ اس میں سفید پتھر لگے تھے جو دن کو دھوپ میں چمکتے تھے اور رات کو اس میں آگ جلا دی جاتی تھی تاکہ سمندر کے مسافر اس کی روشنی میں اپنا راستہ پائیں۔ اس طرح یہ مینار شب و روز جہازوں کی رہنمائی کرتا رہتا تھا۔ بطلمیوس نے یہ مینار سمندر کی ایک چٹان پر بنوایا تھا اور اس کی تعمیر میں مضبوط چٹانوں کے سیدھے پلائے ہوئے پتھر صرف کیے تھے تاکہ سمندر کا پانی اس کے کسی حصے میں راہ نہ پاسکے۔ یہ تین سو ہاتھ بلند اور چار منزلوں میں منقسم تھا۔ پہلی منزل جو زمین سے متصل تھی، چو کوڑھی، دوسری منزل ہشت پہلو، تیسری گول اور چوتھی کھلی ہوئی تھی جہاں جہازوں کی رہنمائی کے لیے آگ روشن کرنے کی جگہیں

۱۔ اس رستے کا نام پتہ ستارہ یوم تھا۔

اور وہ آئینہ تھا جس کے بیان میں مصنفین و مؤرخین نے بڑی دراز نفسی سے کام لیا ہے۔ ہر منزل میں شہر کی طرف برآمدے نکلے ہوئے تھے اور مینار کے اندر ایک زینہ تھا جو ان منزلوں کو ایک دوسرے سے ملاتا ہوا۔ اوپر تک پہنچتا تھا۔ روشنی کے لیے جا بجا روشن دان تھے۔ جنہیں فن تعمیر کی باریکیوں کو ملحوظ خاطر رکھ کے بنوایا گیا تھا۔ مینار میں ایک دوسرے میں کھلتے ہوئے بے شمار کمرے تھے جنہیں دیکھ کر عرب تصویر حیرت بن گئے۔ تا آنکہ مقریزی کا بیان ہے: ”کہتے ہیں، جو کوئی اس مینار میں داخل ہوتا تھا اس کے بے شمار کمروں، مختلف منزلوں اور رستوں کی بھول بھلیاں میں کھو جاتا تھا۔“

لیکن وہ آئینہ جو اس کی چھت پر نصب تھا، ایک عجوبہ تھا۔ چنانچہ اس آئینے کی دھات، اس کے بنائے جانے کی غرض اور اس کی قوت انعکاس کے متعلق بہت سی باتیں مشہور ہو گئی تھیں۔ مسعودی لکھتے ہیں: ”یہ شفاف پتھر کا ایک بہت بڑا آئینہ تھا جس میں روم سے آنے والے جہازوں کا عکس پڑتا تھا حالانکہ وہ حد نظر سے دور ہوتے تھے۔“ دوسرا کہتا ہے: ”وہ مضبوط شیشے کا بنا ہوا تھا۔“ تیسرے کا قول ہے: ”وہ چینی فولاد کا تھا۔“ اور علامہ سیوطی فرماتے ہیں: ”سات ہاتھ چوڑا تھا اور یورپ سے آنے والے جہاز اس میں نظر آتے تھے اور اس سے دشمن کے جہازوں کو چلانے کا کام بھی لیا جاتا تھا۔ سورج جب مغرب کی طرف جھکنے لگتا تو اس آئینے کو اس کی طرف پھیر دیا جاتا اور اس کی شعاعیں اس میں منعکس ہو کر دشمن کے جہازوں کو جلادیتیں۔ یہ ایک متفقہ امر ہے کہ جو جہاز حد نظر سے دور ہوتے تھے، ان کا عکس اس آئینے میں دکھائی دیتا تھا۔“ بعض لوگوں کا خیال ہے کہ اس میں قسطنطنیہ تک کی ساری چیزیں نظر آتی تھیں۔ جس وقت عربوں نے اسکندریہ فتح کیا ہے، یہ مینار صحیح و سالم تھا اور اسی طرح آئینہ بھی، لیکن فتح کے بعد یہ دونوں چیزیں زیادہ دنوں تک قائم نہ رہ سکیں۔ کیا عربوں نے اس مینار کو ڈھانے کے بعد دوبارہ بنانے کی کوشش کی؟ مؤرخین کا اس میں اختلاف ہے، لیکن اس اختلاف کی تحقیق چنداں ضروری نہیں۔ جن لوگوں کی رائے میں مسلمانوں نے اسے دوبارہ بنانے کی کوشش کی تھی، وہ سب کے سب اس پر

حقوق ہیں کہ انہیں اپنی اس خواہش میں کامیابی حاصل نہ ہو سکی۔

اسکندریہ کے حسن تعمیر اور جلال و جمال نے عرب فاتحین کے دلوں پر جو گہرا اثر چھوڑا تھا میں اسے دہرانے کی ضرورت نہیں سمجھتا۔ اگر آپ اس اثر کی گہرائی معلوم کرنا چاہتے ہیں تو حضرت عمرو بن عاصؓ کے اس خط کی عبارت پڑھ لیجئے جو اس فتح کے بعد حضرت عمرؓ بن خطابؓ کی خدمت میں ارسال کیا گیا تھا۔ اس خط میں حضرت عمرو بن عاصؓ نے لکھا تھا: ”اما بعد! میں نے ایک شہر فتح کیا ہے جس کی تعریف نہیں کی جاسکتی۔ زیادہ سے زیادہ بس یہ کہہ سکتا ہوں کہ میں نے یہاں چار ہزار عمارتیں اور اتنے ہی حمام پائے۔ اس شہر میں چالیس ہزار یہودی آباد ہیں، جن پر جزیہ عائد کر دیا گیا ہے اور چار سو شاہی رقص گاہیں ہیں۔“ ایک ایسے شخص کے قلم سے، جسے جزئیات نگاری میں کمال حاصل ہو، یہ استہزاء و اختصار اس امر کی قطعی دلیل ہے کہ ابن عاصؓ اپنے آپ کو اسکندریہ کی تصویر کشی سے محذور پاتے تھے۔ یہی نہیں، بلکہ جب وہ معاویہ بن خدیج کو فتح کی خوش خبری کے ساتھ مدینہ روانہ کرنے لگے تو معاویہ نے ان سے پوچھا: ”آپ کوئی خط ساتھ نہیں کریں گے؟“ ابن عاصؓ نے کہا: ”میں خط لکھ کے کیا کروں گا؟ کیا تم عرب نہیں ہو کہ پیغام نہ پہنچا سکو اور جو کچھ تم نے دیکھا ہے بیان نہ کر سکو؟“ یہ تھا ابن عاصؓ کا جواب، حالانکہ وہ جانتے تھے کہ حضرت عمرؓ جب تک بات کی انتہائی تفصیل معلوم نہ کر لیں، ان کا اطمینان نہیں ہوتا۔

اس کی تخریب کا سبب یہ بیان کیا گیا ہے کہ اس نے مسلمانوں کو رومیوں کے اچانک حملوں سے بچایا، اس لیے رومی اس کی تباہی کے درپے ہو گئے اور چال یہ چلی کہ بادشاہ کے ایک خاص آدمی کو پیش بھاگتے دے کر، ولید بن عبد الملک کے پاس بھیجا۔ اس شخص نے ازراہ فریب خلیفہ سے یہ ظاہر کیا کہ بادشاہ اس سے ناراض ہو گیا ہے اور اسے قتل کر دینا چاہتا ہے۔ اس لیے اس کی خواہش ہے کہ مسلمان ہو کر شام میں اقامت اختیار کر لے۔ ولید نے اسے خوش آمدید کہا اور اپنا مغرب بٹالیا۔ اس نے ولید کو شام میں کچھ دھنوں کا پتہ دیا اور جب وہ دھنیں برآمد ہوئے تو ولید ان کی گراں ارزی کو دیکھ کر بہت خوش ہوا۔ اس کے بعد اس شخص نے بتایا کہ سنارہ اسکندریہ کے نیچے سونے اور جواہر کے بہت بڑے خزانے ہیں۔ یہ سن کر ولید کا خیال پھلپھلایا اور اس نے ایک فوجی دستے کو اس خدمت پر مامور کیا۔ اس سے پہلے کہ کوئی اس محل کو سمجھتا، نصف ستارہ چاڑھا دیا گیا اور آئینہ امیر لیا گیا، اور اس کے بعد بھی جب خزانے برآمد نہ ہوئے تو پتہ چلا کہ ان سے دھوکا کیا گیا ہے۔ صحابہ نے دوبارہ دستہ بھیجا، لیکن پہلے ستارہ کی ہی بات پیدا نہ ہو سکی۔ چنانچہ جب بالائی منزل پر آئینہ نصب کیا گیا تو وہ اپنی خصوصیات کھو چکا تھا۔

اسکندریہ کا فاتحین بنی کے نہیں، ان مؤرخین کے دلوں پر بھی بڑا گہرا اثر تھا، جنہوں نے دوسو برس کے بعد ان فاتحین کی داستان مرتب کی۔ چنانچہ آپ نے ان کی روایات میں عجیب عجیب مبالغے دیکھے ہوں گے، جس کی وضاحت صرف راویوں کی اس حیرت سے ہوتی ہے کہ جو کچھ انہوں نے سنا چھان پھٹک کیے بغیر اسے سچ مان لیا۔ ابن عبدالحکم ایک مستند روایت میں لکھتے ہیں: ”اسکندریہ کے حماموں کی حدود میں بارہ تہ خانے تھے، سب سے چھوٹے تہ خانے میں ایک ہزار حلقوں کی منجائش تھی اور ہر حلقے میں آدمیوں کی ایک جماعت ساتی تھی۔“ پھر لکھتے ہیں: ”جب اسکندریہ فتح ہوا تو بارہ ہزار کبڑے اس میں ترکاریاں بیچتے پائے گئے۔“ علامہ سیوطی کا بیان ہے کہ ”تمام اسکندریہ والے سیاہ اور سرخ کپڑے پہنتے تھے، اس لیے کہ اسکندریہ کی زمین اور عمارتیں سفید مرمر کی تھیں۔ راہبوں کے سیاہ لباس پہننے کی وجہ بھی یہی سنگ مرمر کی چمک تھی۔ انسان کے لیے رات کے وقت شہر میں چلنا پھرنا تکلیف دہ تھا، کیونکہ چاند کی روشنی جب سفید سنگ مرمر پر پڑتی تھی وہ چمک اٹھتا تھا یہاں تک کہ جلاہا، چراغ روشن کیے بغیر سوئی میں دھاگا پرو لیتا تھا۔ جب تک کوئی شخص سوئے اور مرمر کی چمک سے بچنے کے لیے آنکھوں پر کپڑا نہ ڈالے، شہر میں داخل نہیں ہو سکتا تھا۔“

مرمر پر موم کی تعریف میں مسعودی نے لکھا ہے: ”اس محل میں سوستون تھے۔ بیچ کا ستون اتنا بڑا تھا کہ آج تک دیکھنے میں نہیں آیا۔ اس کا بالائی سرا تاج کی شکل میں تراشا گیا تھا۔ یہ ستون ہوا کے جھونکوں سے ٹھنڈیوں کی طرح ہلتے تھے۔“ علامہ سیوطی لکھتے ہیں: ”یہ ایک ایوان تھا جو حضرت سلیمان کے دربار کے جنوں نے تعمیر کیا تھا۔ اس میں تین سو مرمری ستون تھے، جن کی بلندی تیس تیس ہاتھ تھی۔ ان ستونوں کے پتھروں کو اتنا صقل کیا گیا تھا کہ وہ آئینے کی طرح چمکتے تھے اور انسان پشت کی طرف سے آنے والوں کو ان میں دیکھ سکتا تھا۔ ایوان کے وسط میں ایک ستون تھا، جس کی بلندی ایک سو گیارہ ہاتھ تھی۔ اس کی چھت زمر دیں مرمر کے ایک سالم ٹکڑے کی تھی جسے جنوں نے تراشا تھا۔ یہ جن انسانوں کی شکل کے تھے جن کے سر گنبدوں جیسے تھے اور ان کی آنکھیں شیروں کے جسم چھیدتی تھیں۔“ یہ اور اسی قسم کی بہت سی روایتیں ظاہر کرتی ہیں کہ مصر کے دارالسلطنت نے فاتحین کے دلوں

میں جو اثر چھوڑا تھا، تمام مفتوحہ ممالک اس کی مثال پیش کرنے سے قاصر تھے۔ چنانچہ جو کچھ انہوں نے وہاں دیکھا ہر جگہ اس کا بیان کرنے لگے اور وہ سنی سنائی باتیں بھی اس میں شامل کر دیں، جن میں سے اکثر تنقید کی کسوٹی پر پوری نہیں اترتیں۔ اسکندریہ میں داخل ہوتے ہی یہ پہلا اثر تھا جو قاضیوں کے دلوں پر پڑا۔ اس کے بعد کچھ زیادہ وقت نہ گزرنے پایا تھا کہ انہوں نے وہاں کے باشندوں کی انوکھی زندگی دیکھی اور ان کی حیرت میں اضافہ ہو گیا۔ وہ مختلف نسلیں جو وہاں آباد تھیں، وہ مختلف ادیان و مذاہب جو ایک دوسرے کے جوار میں رہتے بستے تھے اور بھانت بھانت کی بولیاں جو وہاں بولی جاتی تھیں، یہ ساری چیزیں ایک ایسی زندگی سے بھرپور تھیں جس کا مقابلہ برج بابل کے طلسم آگس تصورات بھی نہ کر سکتے تھے۔ پھر نسلوں کا یہ اختلاف، ادیان و مذاہب کا یہ تباہی اور بولیوں کا یہ تعدد بھی اس عظیم الشان دار السلطنت میں رہنے والوں کی زندگی کے سکون و اطمینان میں تھوڑی یا بہت کوئی برہمی پیدا نہ کرتا تھا۔ شہر کے سربراہ اور وہ لوگ مختلف قسم کی نعمتوں اور آسائشوں میں غرق تھے، جس نے باہمی اختلاف کے دروازے ان پر بند کر دیئے تھے اور وہ اس متاع راحت کے سوا ہر چیز کو فراموش کیے بیٹھے تھے جس کی تنوع آفرینیوں اور رنگارنگیوں نے عربوں کو اس درجہ حیران کر دیا تھا کہ جو کچھ وہ دیکھتے اور سنتے تھے اس پر جیسے انہیں یقین نہ آتا تھا۔

محاصرہ ختم ہونے کے بعد شہر میں آہستہ آہستہ سکون و اطمینان کی کیفیت پیدا ہونے لگی، یہاں تک کہ وہ اپنی پہلی حالت پر آ گیا، وہی رنگ رلیاں اور وہی دہنی و جسمانی عیاشیاں، کہیں علم کی محفلیں آراستہ ہیں، فلسفہ، ریاضی اور طب پر بحثیں ہو رہی ہیں، عقلی راحت اور جسمانی آسودگی سے تعلق رکھنے والے فنون پر تبادلہ خیال کیا جا رہا ہے اور شرکائے مجلس اپنی گفتگو میں اتنے شوق و شغف کا اظہار کر رہے ہیں کہ دیکھنے والے کو محسوس ہو رہا ہے جیسے زندگی نام ہی عقل اور علمی و فنی اختراعات کا ہے۔ کہیں تماشا گاہیں ہیں جن میں بہترین ناچنے گانے والیاں اپنے کمال فن کا مظاہرہ کر رہی ہیں۔ ہر طرف ڈرامے، موسیقی اور رنگا رنگ فنون لطیفہ کے جلوے بکھرے پڑے ہیں جو عربوں کی آنکھوں نے دیکھے نہ کانون نے سنے، بلکہ جن کا تصور بھی کبھی ان کے ذہن میں نہیں آیا۔ کہیں صنعتی کارخانے ہیں جن میں ایک عجیب قسم کا شور مچا ہے۔ کارگر کے بازو، جو چیزیں یہاں بناتے ہیں، ان کی

مضبوطی کی مثال اسکندریہ کے سوانیا میں کہیں نہیں ملتی۔ یہ شہر کے مختلف بازاروں میں تجارتی دکانیں ہیں جنہیں جنگ کی آفتوں نے متاثر نہیں کیا۔ یہاں لوگ بڑی خوشی اور اطمینان کے ساتھ ان زراعتی اور صنعتی چیزوں کی خرید و فروخت میں مصروف ہیں، جو مصر کے مختلف علاقوں اور نوبہ، مشرق اقصیٰ، شام اور یورپ کے مختلف ملکوں سے داؤی نیل کے اس پایہ تخت میں آتی ہیں اور یہ اسکندریہ کے رجبے بوجے لوگ ہیں جو حسین اور رجب برنگے لباسوں میں ملبوس تفریح کدوں، تجارتی بازاروں، علم کی محفلوں اور تماشا گاہوں میں جا رہے ہیں۔ یہ لوگ جب اپنی حویلیوں اور حرم سراؤں میں واپس ہوتے ہیں تو وہاں کا سامان عیش و راحت ان میں زندگی کی محبت اور اس کی آسائشوں سے لطف اندوز ہونے کا شوق اور تیز کر دیتا ہے۔ یہ سب کچھ کیا ہے؟ کیا یہ حقیقت سے زیادہ خواب نہیں معلوم ہوتا! لیکن نہیں، وہ ایک ٹھوس حقیقت ہے جو فاقین کو محسوس ہو رہی ہے۔

امراء لشکر بھی فوج سے کچھ کم حیرت زدہ نہ تھے، اس حیرت و پسندیدگی کی جھلک آپ اس خط میں دیکھ چکے ہیں جو ابن عامرؓ نے حضرت عمر بن خطابؓ کی خدمت میں ارسال کیا تھا اور اسکندریہ کے حسن و جمال کی توصیف کے سلسلے میں اختصار سے کام لیتے ہوئے صرف ”چار ہزار عمارتوں، چار ہزار حماموں، چالیس ہزار یہودیوں اور چار سوشانی تفریح گاہوں“ کے بیان پر اکتفا کیا تھا۔ انہوں نے معاویہ بن خدیج کو مدینہ بھیجا۔ لیکن کوئی خط ان کے ساتھ نہ کیا اور جب انہوں نے خط کے متعلق پوچھا تو کہہ دیا: ”کیا تم عرب نہیں ہو کہ پیغام نہ پہنچا سکو اور جو کچھ تم نے دیکھا ہے، بیان کر سکو؟“ چند روزہ سفر کے بعد معاویہ دوپہر کے وقت مدینہ پہنچے۔ مسجد کے باہر اونٹنی ٹھہرائی اور اندر جا کے دروازے کے قریب بیٹھ گئے۔ حضرت عمر بن خطابؓ کے گھر سے ایک لوٹڈی نکلے اور معاویہ کے جسم پر سفر کا لباس اور چہرے پر تکان کے آثار دیکھ کر کچھ گئی کہ وہ حضرت عمرو بن عامرؓ کے اہلی ہیں۔ تیزی سے گھر میں داخل ہوئی اور فوراً واپس آ کر بولی: ”اٹھیے! امیر المومنینؓ یاد فرماتے ہیں!“ معاویہ اس کے پیچھے پیچھے کا شانہ خلافت میں داخل ہوئے، حضرت عمرؓ نے دیکھتے ہی سوال کیا: ”کیا خبر لائے ہو؟“ معاویہ نے جواب میں کہا: ”مبارک ہو، امیر المومنینؓ! اللہ نے اسکندریہ فتح کر دیا۔“

حضرت عمرؓ انہیں لے کر فوراً مسجد میں تشریف لائے اور منون کو اذان کا حکم دیا۔ جب لوگ جمع ہو گئے تو حضرت عمرؓ نے معاویہؓ نے فرمایا: ”اٹھو! اور اپنے ساتھیوں کو فتح کا حال سناؤ! جب معاویہؓ حال سنا چکے تو حضرت عمرؓ اٹھے اور نماز شکر ادا کی۔ اس کے بعد کاشانہ خلافت میں تشریف لے گئے اور بارگاہ ایزدی میں دعائیں مانگنے لگے۔ اس سے فارغ ہو کر لوہڑی کو کھانا لانے کا حکم دیا۔ وہ اسکندریہ کی نوید فتح لانے والے کے لیے روٹی اور روغن زیتون لے کر آئی۔ معاویہؓ نے جبکہ جبکہ کر کھانا کھایا۔ اس کے بعد وہ ایک تھال میں کھجوریں لائی اور معاویہؓ نے کھجوریں بھی جمبکتے ہوئے کھائیں۔ جب وہ کھانے سے فارغ ہوئے تو حضرت عمرؓ نے ان سے سوال فرمایا: ”معاویہ! جب تم مسجد میں آئے تھے، تم نے کیا سمجھا تھا؟“ معاویہؓ نے جواب دیا: ”میں سمجھا تھا، امیر المؤمنین قیلولہ فرما رہے ہوں گے!“ حضرت عمرؓ نے اسی وقت فرمایا: ”تم نے غلط سمجھا! اگر میں دن کو سوؤں تو رعیت کا نقصان ہے اور اگر رات کو سوؤں تو میرا اپنا نقصان ہے۔ ان دونوں صورتوں میں معاویہ! نیند کیسے آسکتی ہے!“ جس وقت معاویہؓ مدینہ کی طرف قدم زن تھے، رومیوں نے خشکی اور تری کے رستے اسکندریہ خالی کرنا شروع کر دیا تھا۔ ہم پہلے کہہ چکے ہیں۔ فتح اسکندریہ کے بعد ابن عامرؓ اور مقوقس کے درمیان جو گفتگو ہوئی تھی، شاید دار السلطنت اور پورے مصر سے رومی فوجوں کے انخلاء کے طریق کار ہی تک محدود تھی۔

علامہ بلاذری فرماتے ہیں: ”کہا جاتا ہے تیرہ ہزار دیار کے عوض مقوقس نے ابن عامرؓ سے اس شرط پر صلح کی تھی کہ جو اسکندریہ سے جانا چاہے گا، وہ چلا جائے گا اور جو وہاں رہنا چاہے گا رہے گا! ہر بالغ قطعی دودینار جزیہ ادا کرے گا۔ چنانچہ ابن عامرؓ نے رومیوں کو یہ عہد نامہ لکھ دیا۔“ لیکن حنا نقوسی کی روایت سے استنباط کرتے ہوئے بظہر کہتا ہے کہ اسکندریہ کی فتح کے بعد مقوقس اور ابن عامرؓ کے درمیان یہ طے پایا تھا کہ گیارہ مہینے کی مہلت ہوگی۔ اس دوران میں عرب اپنی اپنی فرودگاہوں میں مقیم رہیں گے اور اسکندریہ کی رومی فوجیں اپنا مال و اسباب لے کر سمندر کے رستے چلی جائیں گی، جو کوئی خشکی کے رستے جانا چاہے گا، جب تک قیصر کی سرزمین میں داخل نہ ہوگا، ہر مہینے جزیہ ادا کرے گا۔ اس کے بعد بظہر نے چند ایسی شرطوں کا اضافہ کیا ہے، جو بابلیوں کے اس صلح نامے کی شرائط سے ملتی

جلتی ہیں جس کی تکمیل عربی سالار اور رومی بطریق کے درمیان ہوئی تھی اور یہ صاف ظاہر ہے کہ یہ شرطیں اس معاہدے میں تھیں جو عربوں کے محاصرہ بابلینوں کے زمانے میں کیا گیا تھا اور یہ وہی محاصرہ تھا جسے ہرقل نے قبول کرنے سے انکار کر دیا تھا۔ اس کے بعد جب اسکندریہ بزور شمشیر فتح ہوا تو بات صرف اس حد تک رہ گئی کہ اسکندریہ اور مصر کے دوسرے علاقوں سے رومی فوجوں کا انخلاء کیسے عمل میں آئے۔ واقعہ یہ ہے کہ بطلر نے اس مہلت کا جو ذکر کیا ہے وہ صحیح ہے۔ اگرچہ گیارہ مہینے کی مدت کی تعیین میں اختلاف ہے۔ بعض لوگوں کا خیال ہے کہ حضرت عمرو بن عاصؓ نے اس کے لیے صرف اتنی ہی مدت رکھی تھی جو ان کے اندازے کے مطابق مہلت اور انخلاء کی شرائط کے سلسلے میں بارگاہ خلافت سے جواب آنے کے لیے کافی ہو سکتی تھی اور وہ دو مہینے سے زیادہ نہ تھی۔ شاید یہی قول صحت سے قریب تر ہے، ورنہ رومی فوجوں کو نکالنے کے لیے جو جہاز اسکندریہ آئے تھے، ان میں سے اکثر غرق نہ ہوتے۔

مقوقس اسکندریہ سے جانے والے رومیوں کے ساتھ نہیں گیا، بلکہ اپنے محل ہی میں مقیم رہا، وہیں مرا لوروہیں کے ایک قبرستان میں دفن ہوا۔ اسکندریہ چھوڑنے کا خیال بھی اسے نہ آیا اس لیے کہ وہ جانتا تھا کہ اگر وہ بزنطیہ گیا تو اپنی آزادی بلکہ جان تک خطرے میں ڈال دے گا اور اگر اس نے ایسا کیا تو اس کا انجام لازمی طور پر جلاوطنی ہو گیا یا موت! اس سے پہلے یہ بوڑھا بطریق اس مقام پر اپنی جلاوطنی کے دن گزار رہا تھا، جہاں ہرقل نے اسے بھجوایا تھا۔ تا آنکہ ہرقل کی موت کے بعد قسطنطین مرتینا اور اس کے بیٹے نے اسے بلوایا اور وہ مرتینا سے ساز باز کر کے اسکندریہ پہنچا اور عربوں کے اسکندریہ فتح کرنے اور رومیوں کو مہلت دینے تک بیٹھیں رہا۔ اس دوران میں قسطنطین مارڈالا گیا اور رومیوں نے مرتینا اور اس کے بیٹے کے خلاف بغاوت کر دی، جس کے نتیجے میں یہ دونوں ماں بیٹے تخت سے اتار دیئے گئے یا قتل کر دیئے گئے اور قسطنطین کا بیٹا: کنٹانس تنہا تخت کا مالک ہو گیا۔ مقوقس اور مرتینا میں جو کٹھ جوڑ تھا، قسطنطینیہ والوں میں سے کسی کو اس کا خوف نہ رہا تھا۔ لہذا اگر اب وہ قسطنطینیہ جاتا تو کوئی تعجب نہ تھا کہ اس کے ساتھ بھی وہی سلوک ہوتا جو اس کی حلیف ملکہ کے

ساتھ کیا جا چکا تھا۔ اس لیے اس نے مصری میں رہنے کو ترجیح دی اور اپنے لیے یہی کافی سمجھا کہ عرب فاتح اس کا اثر و نفوذ برقرار رہنے دے گا، جس کے سہارے کم سے کم اس کا مجروح بڑھاپا تو اطمینان سے بسر ہو جائے گا۔^۱

جب اسکندریہ فتح ہوا تو بہت سے مصریوں اور رومیوں کو، جو سقوط بابلین کے بعد اسکندریہ میں پناہ گزین ہو گئے تھے، امید تھی کہ انہیں اپنے اپنے گھروں کو واپس جانے کی اجازت مل جائے گی۔ چنانچہ انہوں نے مقوقس سے کہا کہ وہ اس مسئلے پر ابن عاصؓ سے گفتگو کرے، لیکن ابن عاصؓ نے یہ درخواست قبول نہ کی، جس کی وجہ یہ تھی کہ اس وقت تک بعض قلعہ بند شہر فتح نہ ہوئے تھے اور اندیشہ تھا کہ یہ لوگ کہیں ان سے مل کر ان کے بازو مضبوط نہ کر دیں۔ مقوقس نے ابن عاصؓ کے اس انکار کو اپنے اقتدار کے زوال پر محمول کیا اور اس غم نے اسے بہت جلد موت کے منہ میں پہنچا دیا۔ کیا حنا نقیوسی کے بیان کے مطابق مقوقس اس ندامت میں مر گیا کہ اس نے اسکندریہ مسلمانوں کے حوالے کیوں کیا؟ یا جیسا کہ سادیرس کہتا ہے کہ اسے یہ خوف پیدا ہوا کہ ابن عاصؓ اسے قتل کر ادیں گے اور اس نے زہر میں بجھی ہوئی ایک انگلی منہ میں رکھ کر اسی وقت جان دے دی یا اس کا بڑھاپا اپنے پاؤں سے چل کر موت کی طرف گیا؟۔ بلکہ کہتا ہے کہ وہ اسہال معدی میں مبتلا ہو کر طبعی

۱۔ مسلمان مؤرخین قبرس کے سر قسطنطینیہ کا ذکر کرتے ہیں، نہ اس کی حلا وطنی کا، بلکہ یہ کہتے ہیں کہ ہرقل نے اسے خط میں لکھا، جس میں اس کی رائے پر ملامت و سرزنش کی اور اس کی تجویز اس کے منہ پر ناروی۔ اسے عربوں سے لڑنے کا حکم دیا اور تاکید کی کہ اس کے سوا اور کچھ نہ سوچے۔ ہرقل نے فوجیں بھی روانہ کیں، جنہوں نے اسکندریہ کے دروازے بند کر کے گویا مسلمانوں کو جنگ کی دعوت دی۔ مقوقس ابن عاصؓ سے ملا اور کہا: ”میری آپ سے تین درخواستیں ہیں۔“ ابن عاصؓ نے پوچھا: ”وہ کیا؟“ کہنے لگا: ”ایک تو رومیوں کے ساتھ وہ رعایت نہ کیجئے جو آپ نے میرے ساتھ کی ہے، اس لیے کہ میں نے انہیں نصیحت کی لیکن انہوں نے اسے ٹھکرادیا۔ دوسرے قبطیوں سے وعدہ خلائی نہ فرمائیے کہ انہوں نے کبھی وعدہ خلائی نہیں کی۔ تیسرے حکم دے دیجئے کہ جب میں مردوں تو مجھے ابو محسس کے گھیا میں دفن کیا جائے۔“ ابن عاصؓ نے کہا: ”یہ تو معمولی شرطیں ہیں!“ لیکن غیر مسلم مؤرخین مقوقس کے سفر، اس کی حلا وطنی اور خلائی کے بعد اس کے مصر واپس ہونے کا ذکر کرتے ہیں اور اپنے بیان کو انہوں نے اس طرح ثابت کیا ہے کہ جنگ و شہر کی کوئی گنجائش باقی نہیں رہ جاتی، بلکہ قطعیت کے ساتھ اس کی صحت ظاہر ہوتی ہے۔

موت مرا اور ۲۱ مارچ ۶۴۲ء کو اسکندریہ میں دفن کیا گیا۔ قیصر مر گیا اور رومی مصر کے پایہ تخت سے نکل گئے۔ مسلمانوں نے اسکندریہ کا نظام اپنے ہاتھ میں لے لیا اور کاروبار حکومت چلانے لگے۔ اس طرح مصر میں رومی سلطنت کا خاتمہ ہو گیا اور ان کا اقتدار موت کی نیند سو گیا۔ اگرچہ مصر کے بعض علاقوں میں روم کی محصور فوجیں موجود تھیں، لیکن یہ فوجیں ڈوبی ہوئی سلطنت اور پامال شدہ اقتدار میں جان کیسے ڈال سکتی تھیں! اس لیے یہ کہنا غلط نہ ہوگا کہ حضرت عمرو بن عاصؓ کے ہاتھوں اسکندریہ کا سقوط، دوسرے لفظوں میں اللہ کی طرف سے اجازت تھی کہ پورا مصر مسلمانوں کے ہاتھ آ جائے اور وہ مصر کے بگڑے ہوئے حالات کو درست اور تباہ شدہ عمارتوں کی مرمت کریں، لیکن انہوں نے ایسا نہ کیا، جب تک مصر کی پوری سرزمین کو رومیوں کے وجود سے پاک نہ کر دیا اور قبطیوں کے دلوں میں اطمینان پیدا نہ ہو گیا کہ تمام ملک میں عربوں کی حکومت قائم ہو گئی ہے۔ چنانچہ رومیوں کے دل میں پھر کبھی مصر پر حملہ کرنے کا خیال نہ آیا۔ اگر وہ ایسا کرتے تو آلے پاؤں بھگا دیئے جاتے اور اپنی اس حماقت کا مرہ انہیں اچھی طرح چکھنا پڑتا۔

وہاں یہ کچھ ہوا۔ لیکن کیسے ہوا؟ یہ آپ کو آگے چل کر معلوم ہوگا۔



باب: 21

مصر پر مسلمانوں کا قبضہ

اسکندریہ کی فتح کو یا اعلان تھا کہ پورا مصر مسلمانوں کے ہاتھ آ گیا ہے۔ چنانچہ خارجہ بن حذافہ نے طیبہ کی حدود تک بلاد صعید پر قبضہ کر لیا اور رومیوں کی صرف معمولی سی تعداد باقی رہ گئی، جس نے پایہ تخت کی فتح کے بعد کہیں آتش فشاں بھڑکائی نہ اقتدار کی راہ میں فائین سے برسرِ شمشیر ہوئے۔ رومی جنگ و پیکار کی ہمت کر بھی کیسے سکتے تھے، جب وہ جانتے تھے کہ ان کے مذہبی اور اقتصادی مظالم نے قبطیوں کے دلوں میں ان کے خلاف ایک مستقل نفرت بٹھا رکھی ہے اور یہ نفرت اس حد کو پہنچ گئی ہے کہ قبطی جہاں کسی رومی کو تنہا پاتے ہیں، قتل کر ڈالتے ہیں اور پھر پتا نہیں چلتا کہ اسے کس نے قتل کیا ہے۔ قبطیوں کی یہ روم دشمنی غازیان اسلام کی محبت یا خیر مقدم کا نتیجہ نہ تھی، اس لیے کہ اہل صعید فتوحات کے اس ابتدائی دور میں مسلمانوں کے دائرہ اثر و اقتدار سے دور تھے۔ ان کے دلوں میں مسلمانوں کی طرف سے کوئی غصہ نہ تھا بلکہ جو کچھ رنج اور جو کچھ دشمنی تھی، وہ ان رومیوں کے خلاف تھی، جنہوں نے مدتوں ان کو ہدفِ شتم بنائے رکھا تھا۔ جو اسلامی دستے ڈیلا کے علاقے میں بھیجے گئے تھے۔ وہاں کی اکثر بستیوں پر قابض ہو گئے اور ان کا اقتدار اس کے مختلف گوشوں میں پھیل گیا۔ قلعہ بند شہروں کے سوا ان دستوں کے سامنے کوئی نہ ٹھہرا اور یہ شہر بھی بس قلعہ بند ہی رہے، غازیان اسلام کو پسپا نہ کر سکے حالانکہ وہ اپنی مدافعت کر سکتے تھے، جب حضرت عمرو بن عاصؓ نے اسکندریہ فتح کر لیا تو ان شہروں میں سے اکثر نے اپنے دروازے کھول دیئے۔ انہیں یقین ہو گیا تھا کہ عرب ان کے گلے کا پسند آس دیں گے اور وہ زیادہ دیر تک ان نصرت رکابوں کے مقابلے پر نہ ٹھہر سکیں گے، لیکن جو شہر بحیرہ روم کے ساحل سے قریب تھے۔ انہوں نے مقاومت جاری رکھی۔ نہ اطاعت قبول کی، نہ دوسروں کی طرح مسلمانوں

سے کوئی معاہدہ کیا۔

اس کی ایک وجہ تو یہ تھی کہ ان شہروں میں رومی چھاؤنیاں تھیں، یہاں کی فوجوں نے سوچا کہ چاہے وہ مسلمانوں کی اطاعت قبول کریں، یا ان کے خلاف لڑیں۔ ہلاکت بہر حال ان کی تقدیر ہے۔ چنانچہ حفاظت نفس کا جذبہ انہیں مقاومت کی طرف لے گیا، اس لیے وہ قلعہ بند ہو کر مسلمانوں سے لڑنے کو تیار ہو گئے۔ اس میں کوئی شک نہیں کہ داعیان روم پروپیگنڈے کے ان تمام وسائل سے کام لے کر، جو اس زمانے میں رائج تھے، یہ افواہیں پھیلاتے پھرتے تھے کہ مسلمان قبیلوں کے ساتھ بدسلوکی سے پیش آتے ہیں، انہیں طرح طرح سے ستاتے ہیں، ان کا رزق چھینتے ہیں اور لوگوں کو مسلمان بنانے کے لیے مسیحیت کے انکار پر مجبور کرتے ہیں۔ بلترے حنا تھیوسی سے جو نقل کیا ہے اس میں آپ کو یہ خبریں مل جائیں گی اور غالباً یہ حقیقت بھی آپ پر واضح ہو جائے گی کہ ان شہروں کو اپنی مقاومت میں کامیابی کی کوئی امید نہ تھی، اس کے باوجود جب غازیان اسلام کے ہارے میں رومیوں کی پھیلائی ہوئی افواہیں ان میں عام ہوئیں تو ان پر خوف طاری ہو گیا اور انہوں نے زندگی سے مایوس ہو کر لڑنے مرنے کی ٹھان لی۔

مؤرخین نے بعض مقابلہ کرنے والے شہروں کے نام لکھے ہیں جن میں ۲۸ خنا جو اسکندریہ کے قریب تھا، بلہیب جو رشید کے جنوب میں واقع تھا اور برلس، دمیاط اور تیس شامل ہیں، اس کے بعد وہ واقعات بیان کیے ہیں جو مسلمانوں اور ان شہروں کے سربراہوں کے درمیان پیش آئے۔ ان میں سے بعض واقعات خاص اہمیت رکھتے ہیں۔ اختا کے حاکم طلما نے ابن عاصؓ سے صلح کی درخواست کی، لیکن ابن عاصؓ نے اسے ناقابل اعتنا سمجھتے ہوئے اپنی فوجوں کو اختا کی طرف روانہ ہونے کا حکم دیا۔ مجاہدین اسلام نے وہاں بہت سے لوگوں کو قیدی بنالیا۔ حالانکہ اختا بغیر کسی مقاومت کے سپر انداز ہو گیا تھا۔ چنانچہ ابن عاصؓ نے وہ تمام قیدی واپس کر دیئے جو اسلامی لشکر نے مدینہ بھیج دیئے تھے اور انہیں ڈمی بنالیا۔ بلہیب میں بھی یہی کچھ پیش آیا۔ کہا جاتا ہے کہ بلہیب کے قریب ابن عاصؓ کو امیر المومنین کا ایک مکتوب پہنچایا گیا، جس میں حکم تھا کہ قیدیوں کو اختیار دیا جائے۔ ان میں سے جو کوئی اسلام قبول کر لے گا، مسلمانوں کا بھائی بن جائے گا۔ قیدیوں کو جب یہ معلوم ہوا تو بہت

سوں نے اسلام قبول کر لیا اور مسلمان قبول اسلام کی وجہ سے ان کی عزت و تکریم کرنے لگے۔ عرب برتس سے دمیاط پہنچے اور اس پر قبضہ کر لیا۔ اس طرح عریش سے اسکندریہ تک کا سارا ساحلی علاقہ مسلمانوں کے ہاتھ آ گیا۔ اس کے باوجود تیس نے اطلاعات قبول نہ کی اور مسلمانوں کے لیے اپنے دروازے نہ کھولے، بلکہ ان کے مقابلے پر آیا اور مختلف مقامات پر ان سے جنگ کی۔ تا آنکہ بزور شمشیر فتح کیا گیا اور مسلمانوں نے اس کا مال غنیمت آپس میں تقسیم کر لیا۔ تیس کی مقاومت کا ایک سبب یہ بھی تھا کہ وہ ایک گنجان اور بڑا صنعتی شہر بنی نہ تھا بلکہ اسے ایک خاص مذہبی اہمیت بھی حاصل تھی۔ اس کی تفصیلیں مضبوط تھیں اور ان میں انیس دروازے تھے، جن پر لوہے کی دیوار چادریں چڑھی ہوئی تھیں، اس میں بہتر کلب اور چھتیس حمام تھے۔ مقریزی کا کہنا ہے کہ تیس مقابلے پر ڈنار ہا، اور جب اس کی فتح میں تاخیر ہوئی تو شطابن ہاموک، جو دمیاط کے قریب ایک شہر کا حاکم تھا اور مسلمان ہو چکا تھا، اپنی عمل داری سے لگلا۔ برلس، دمیدہ اور اشون طناح سے لشکر جمع کیا اور اسلامی فوجوں سے مل کر دشمن کا مقابلہ کیا۔ جس دن تیس نے مسلمانوں کے لیے اپنے دروازے کھولے ہیں، وہ بڑی بے جگری سے لڑا اور اسی دن شہید ہو گیا۔ چنانچہ اس کی عمل داری کا نام، جو دمیاط کے مشرق میں واقع تھی، اس کے نام پر رکھ دیا گیا۔

اس طرح ان رومیوں اور مصریوں کی مقاومت ختم کر دی گئی جو مسلمانوں کے مقابلے پر آئے یا جنہوں نے اس جنگ سے اپنے اپنے ملک کی آزادی کے لیے فائدہ اٹھانے کی کوشش کی اور بحیرہ روم کے ساحلوں سے بلاد لوہب تک سارے مصر میں خالصتاً مسلمانوں کی حکومت قائم ہو گئی۔ تیس کا مرحلہ طے کرنے کے بعد حضرت عمرو بن عاص کو چاہیے تھا کہ آرام کرتے اور اس سے آگے نہ بڑھتے، لیکن انہوں نے سوچا کہ برقہ اور طرابلس میں جو رومی فوجیں ہیں، کہیں ایسا نہ ہو کہ وہ قلعہ بند ہو جائیں اور موقع پا کر مصر پر حملہ کر دیں۔ چنانچہ وہ مصر کے انتظامات کی طرف سے مطمئن ہو کر اسکندریہ سے برقہ کی طرف روانہ ہوئے۔ یہ رستہ اس زمانے میں آج کل کی طرح ویران صحرائی رستہ نہ تھا، بلکہ ایک ایسے سرسبز علاقے سے گزرتا تھا جس کے دونوں طرف کھیتوں، باغوں، تاکستانوں اور ایک

دوسری سے ملی ہوئی آبادیوں کی قطاریں تھیں۔ یہی وجہ تھی کہ شہسواران اسلام بڑے لطف و آرام کے ساتھ برقہ پہنچ گئے اور وہاں بھی انہیں کوئی قابل ذکر مزاحمت پیش نہ آئی۔ صحیح یہ ہے کہ معمولی سے مقابلے کے بعد اہل برقہ نے مسلمانوں سے صلح کر لی اور تیرہ ہزار دینار سالانہ جزیہ دینے پر رضامند ہو گئے۔ برقہ، طرابلس کا ایک صوبہ ہے جس کا نام اس کے ایک شہر کے نام پر تھا۔ یہ شہر اس مقام پر آباد تھا جہاں آج کل بنی غازی ہے۔ ابن دلقاق کہتے ہیں: اس صوبے میں بہت سے بھرے پرے شہر تھے۔ جن میں نہروں اور درختوں کی بہتات تھی، یہاں کی آبادی کثیر اور زمینیں زرخیز تھیں، جن میں زعفران کی کاشت ہوتی تھی۔ کہا جاتا ہے کہ مشرق و مغرب کے بہت سے تاجر برقہ آتے جاتے رہتے تھے، اس لیے کہ یہاں مشرق و مغرب سے مختلف قسم کا تجارتی سامان آتا تھا جس کی مثال مغرب کے اکثر ملکوں میں ناپید تھی۔ پھر صلح کے بعد کیوں نہ مسلمان اس شہر سے جزیہ وصول کرتے اور برقہ والوں کی ایک جماعت کے ساتھ حضرت عمرو بن عاصؓ کی خدمت میں مصر بھیجتے رہتے۔

برقہ کی صلح کے سلسلے میں ایک عجیب روایت بیان کی گئی ہے کہ یہاں کے باشندے ادائے جزیہ کے لیے اپنے بچوں کو بیچ دینا جائز سمجھتے تھے۔ اس جواز کی توجیہ اس کے سوا اور کچھ نہیں کی جاسکتی کہ ادائے قرض کے لیے اپنے بچوں کو فروخت کر دینا ان کے ہاں عیب کی بات نہ تھی۔ چنانچہ مسلمانوں نے اس سلسلے میں ان پر کوئی جبر نہ کیا۔ البتہ جو لوگ مسلمان ہو گئے تھے۔ ان پر یہ مذموم رسم حرام کر دی۔ سلمان غالب یہ ہے کہ اہل برقہ کی اولاد اس بیع رسم سے مطمئن نہ تھی، جس کے ثبوت میں یا قوت کا یہ بیان پیش کیا جاسکتا ہے کہ برقہ کی بیشتر آبادی نے اسلام قبول کر لیا تھا۔ ابن عاصؓ برقہ سے طرابلس کی طرف روانہ ہوئے۔ یہ ایک مسلح بندر گاہ تھی جس کی حفاظت رومیوں کا ایک لشکر کرتا تھا۔ طرابلس کے چاروں طرف سرسبز کھیت تھے، جن کی پیداوار اس کے قلعوں میں محفوظ رہتی تھی۔ طرابلس والوں نے جو

۱۔ علامہ بلاذری نے ایک روایت نقل کی ہے کہ حضرت عمرو بن عاصؓ نے ”طرابلس اور اس کے دارالحکومت برقہ (جو مصر اور افریقہ کے درمیان ہے) کے باشندوں سے ان کا محاصرہ اور ان سے جنگ کرنے کے بعد جزیہ پر اس طرح صلح کر لی کہ وہ اپنی اولاد میں سے جسے چاہیں جزیہ میں بیچ دیں۔ اور انہیں اس امر کی تحریر دے دی، لیکن اس کا اطلاق غلاموں پر نہ تھا۔

مسلمانوں کو آتے دیکھا تو شہر کے دروازوں پر قفل چڑھا دیے اور اسلامی محاصرے کے سامنے ڈٹ کر بحری مدد پہنچنے کا انتظار کرنے لگے۔ چند ہفتے گزر گئے، لیکن مدد نہ آئی۔ اسی انتظار میں عربوں کو معلوم ہو گیا کہ سمندر کی طرف سے شہر غیر مسلح ہے۔ چنانچہ کچھ مسلمان چوری چھپے اس طرف سے شہر میں داخل ہو گئے اور نعرہ بکبیر بلند کیا۔ اب رومیوں کو فرار کے سوا کوئی راہ نظر نہ آئی، چنانچہ وہ شہر چھوڑ کے کشتیوں کے رستے بھاگ گئے دربانوں نے دروازے کھول دیے۔ اور ابن عاصؓ اپنے لشکر کو لے کر شہر میں داخل ہو گئے۔

اسلامی دستے ادھر ادھر روانہ کیے گئے جنہوں نے تمام صوبے پر عرب قائم کر دیا اور لوگوں کو تسلیم و اطاعت کے سوا کوئی چارہ کار نظر نہ آیا۔ ابن عاصؓ نے امیر المومنینؓ کی خدمت میں درخواست بھیجی کہ انہیں تیونس اور اس سے آگے شمالی افریقہ کی طرف بڑھنے کی اجازت دی جائے، لیکن حضرت عمرؓ نے ان کی یہ درخواست نام منظور کر دی اور ابن عاصؓ برقعہ واپس آ گئے۔ جہاں بڑے بڑے بربری قبائل نے آ کر ان کی اطاعت قبول کر لی۔ سبب حضرت عمرو بن عاصؓ کو اطمینان ہو گیا کہ پورے مصر سے رومی اثر و اقتدار اٹھ چکا ہے تو وہ مال غنیمت اور قیدیوں کو لے کر اسکندریہ واپس چلے گئے۔ حضرت عمرو بن عاصؓ نے مغربی سرحدوں کی طرح مصر کی جنوبی سرحدوں کو بھی محفوظ کر دینا چاہا۔ اس غرض کے لیے عقبہ بن نافع فہری نوبہ کی طرف بھیجے گئے۔ اہل نوبہ مسلمانوں کے مقابلے پر نکلے اور اتنی شدت سے لڑے کہ صلح یا التوائے جنگ کا معاہدہ کیے بغیر عقبہ کو اٹے پاؤں واپس ہونا پڑا۔ مسلمانوں کی پسپائی کی وجہ یہ تھی کہ اہل نوبہ قیامت کے قدر انداز تھے۔ ان کا تیر کبھی خطانہ کرتا تھا۔ وہ تاک تاک کر آنکھوں کو نشانہ بناتے تھے اور وہ بصارت سے محروم ہو جاتی تھیں۔ چنانچہ عربوں نے ان کا نام ہی ”رماۃ الحدق“۔ ماہر تیر انداز۔ رکھ دیا تھا۔ عقبہ کی واپسی کے بعد

۱۔ ان میں سب سے بڑا قبیلہ لوانہ کا تھا۔ حنین الخاضرة میں علامہ سیوطی کہتے ہیں: بربر فطین میں تھے اور ان کا بادشاہ جالوت تھا۔ جب حضرت داؤد علیہ السلام نے اسے قتل کر دیا تو بربر وہاں سے نکلے اور مغرب کا رخ کیا، یہاں تک کہ لوبہ پہنچ کر ادھر ادھر پھیل گئے۔ زنانہ اور مغبلہ کے قبیلے مغرب کی طرف بڑھے اور پہاڑوں میں آباد ہو گئے۔ لوانہ کا قبیلہ اور آگے چلا اور اٹلی میں جس۔۔۔ جو برقعہ ہے۔۔۔ سکونت پزیر ہو گیا۔ وہ مغرب کے اس حصے میں چاروں طرف آباد ہو گیا اور ہمارے کا قبیلہ شہر لہدہ میں اترا۔

بھی ابن عاصؓ کے دستے سرحدوں پر ان سے لڑتے رہے اور جب حضرت عثمان بن عفانؓ کا عہد خلافت آیا تو عبداللہ بن سعد بن ابی سرح نے التوائے جنگ پر صلح کر لی کہ فریقین ایک دوسرے سے نہیں لڑیں گے۔ اہل نوبہ مسلمان قیدی واپس کر دیں گے اور مسلمان اہل نوبہ کو اتنا غذائی سامان دیں گے، جو ان قیدیوں کی قیمت کے برابر ہوگا۔

اس کے باوجود اہل نوبہ نے اسلامی فوجوں سے نہر دآزما ہونے کے لیے مصر کی سرحدیں پار کرنے کا خیال نہ کیا، بلکہ دشمن کو اپنے ملک سے نکال کر خاموش بیٹھ گئے۔ چنانچہ ابن عاصؓ کو ان کی طرف سے کوئی خوف نہ رہا اور وہ مصر کی جنوبی سرحدوں کی طرف سے بھی اسی طرح مطمئن ہو گئے، جس طرح برقہ اور طرابلس میں رومیوں کو شکست دینے کے بعد مغربی سرحدوں کی طرف سے مطمئن ہو گئے تھے۔ اب کہ امن و سلامتی کی فکر ان کے لیے وجہ تشویش نہ رہی تھی، انہوں نے اپنی تمام تر توجہ مصر کے نظم و نسق اور حکومت کے استحکام پر مبذول کر دی، لیکن اب دیکھنا یہ ہے کہ اس مقصد کے لیے ابن عاصؓ نے طریق عمل کیا اختیار کیا؟ اس سوال کا جواب دینے کے لیے بہتر ہوگا کہ ہم اس مسئلے کو صاف کر لیں جس پر مؤرخین نے مدتوں غور کیا ہے۔ اس باب کے آغاز اور پچھلے دو باب میں آپ دیکھ چکے ہیں کہ حضرت عمرو بن عاصؓ نے مصر بزرور شمشیر فتح کیا۔ ان کے اور رومیوں کے درمیان صلح نہ ہوئی اور مصر کے قطعی، جو ہر قل اور اس کے جانشینوں کی غلامی کے بوجھ تلے دبے ہوئے تھے، اس حیثیت میں نہ تھے کہ ان سے صلح کر سکتے۔ بابلینوں کے اثنائے محاصرہ میں مقوقس نے صلح کی طرح ضرور ڈالی تھی، لیکن ہر قل نے اسے ٹھکرا دیا۔ اور اس انکار کے بعد فریقین پھر ایک دوسرے سے برسر پیکار ہو گئے۔ یہاں تک کہ رومیوں کو شکست اٹھانی پڑی اور وہ سارے مصر سے نکال دیئے گئے۔ اس کے باوجود مسلمان مؤرخین ایسی روایتیں بیان کرتے ہیں جن میں سے کچھ تو یہ ظاہر کرتی ہیں کہ مصر ازراہ مصالحت فتح ہوا اور کچھ یہ بتاتی ہیں کہ اس کی تسخیر کا سہرا نکوار کے سر ہے۔ اپنے بیان میں مؤرخین اتنی شدت اور مبالغے سے کام لیتے ہیں کہ انسان سوچنے لگتا ہے۔ اس مسئلے میں کسی یقینی نتیجے تک پہنچنا ناممکن ہے۔

جو لوگ یہ کہتے ہیں کہ مصر صلح و عہد سے نہیں، نکوار سے فتح کیا گیا تھا۔ وہ فتح مصر میں

شریک ہونے والے ایک گروہ کی روایات کو بطور سند پیش کرتے ہیں، جس کا کہنا ہے کہ مصر بزور شمشیر فتح ہوا تھا۔ اور اس قول کی تائید میں بیان کرتے ہیں کہ حضرت عمر بن خطابؓ کے پاس ایک صندوق تھا، جس میں وہ تمام عہد نامے محفوظ تھے، جو مسلمانوں اور دوسری قوموں کے درمیان ہوئے تھے، لیکن اس صندوق میں مصر سے متعلق کوئی عہد نامہ نہیں پایا گیا۔ پھر وہ حضرت عمرو بن عاصؓ کا یہ قول بھی نقل کرتے ہیں: ”میں یہاں بیٹھا ہوں، لیکن مصر کے کسی قطبی سے میرا کوئی عہد و پیمان نہیں ہے، سوائے اہل انطاکیہ کے جن سے عہد نامہ ہوا ہے اور ہم اس کی شرطیں پوری کر رہے ہیں۔“ ایک راوی کا بیان ہے کہ حضرت عمرو بن عاصؓ نے یہ بھی فرمایا تھا: ”چاہوں انہیں قتل کروں، چاہوں ان کے مال کا فسخ لوں اور چاہوں انہیں بیچ ڈالوں۔“ یہ بات کہنے والے اپنی رائے کی تائید میں ایک دلیل یہ بھی پیش کرتے ہیں کہ ابن عاصؓ نے حضرت عمرؓ کو لکھا: ”مصر کے چند آدمیوں نے رہبانیت اختیار کر لی تھی، ان میں سے ایک راہب مر گیا ہے، لیکن اس کا وارث کوئی نہیں ہے۔“ حضرت عمرؓ نے جواب میں تحریر فرمایا: ”اس کا وارث تلاش کر کے میراث اسے پہنچا دو، اور اگر کوئی وارث نہ ملے تو اس کا ترکہ بیت المال میں داخل کر دو کہ اس کے مستحق مسلمان ہیں۔“

لیکن جن لوگوں کے نزدیک مصر ازراہ صلح فتح کیا گیا وہ ان روایات کو سند بناتے ہیں، جن میں سے بعض تو یہ کہتی ہیں کہ پورا مصر ازراہ صلح فتح کیا گیا اور بعض کا بیان ہے کہ اسکندریہ کو چھوڑ کر باقی سارے ملک کی تسخیر تلوار کی مرہون منت ہے۔ روایت ہے کہ جب حضرت عمرو بن عاصؓ نے مصر فتح کیا تو صلح اس شرط پر ہوئی کہ عورتوں، بچوں اور بوڑھوں کو چھوڑ کر ہر بالغ قطبی دو دو دینار بطور خراج ادا کرے گا۔ شمار کیا گیا تو ان کی تعداد اسی (۸۰) لاکھ نکلی۔ کہا جاتا ہے کہ جب ابن عاصؓ نے اسکندریہ فتح کیا تو اکثر مسلمان چاہتے تھے کہ شہر کا سارا مال و اسباب اور باشندے آپس میں تقسیم کر لیے جائیں، لیکن ابن عاصؓ نے کہا: ”امیر المومنینؓ سے اجازت حاصل کیے بغیر میں ایسا نہیں کر سکتا۔“ حضرت عمرؓ نے ابن عاصؓ کے خط کے جواب میں لکھا: ”مال تقسیم نہ کرو اور قیدیوں کو چھوڑ دو! ان کا خراج مسلمانوں کے لیے لے ہو گا اور دشمن کے خلاف جنگ میں ان کی مدد کرے گا۔“ لیکن عاصؓ نے اس حکم کی تعمیل کی اور اہل اسکندریہ پر خراج عائد کر دیا۔ شمار ہوا تو خراج دینے والوں کی تعداد چھ

لاکھ تھی۔ اس طرح پورا مصر ازراہ مصالحت فتح کیا گیا۔ جس میں ہر شخص پر دو دودینار جریمہ فرض کیا گیا۔ ایک روایت میں ہے کہ ایک معمر بزرگ سے جو فتح مصر میں شریک تھے، پوچھا گیا: ”لوگ کہتے ہیں کہ اہل مصر نے کوئی عہد نامہ نہیں ہوا تھا؟“ جواب دیا: ”جو یہ کہتا ہے اس کی بات ناقابل اعتبار ہے۔“ پوچھا: ”تو کیا ان سے کوئی عہد نامہ ہوا تھا؟“ کہا: ”ہاں! ایک نہیں، تین عہد نامے ہوئے تھے۔ ایک اخنات کے حاکم طلبا سے، دوسرا شید کے فرماں روا قرمان سے اور تیسرا برلس کے امیر سخنس سے!“ اور جب صلح کی نوعیت پوچھی گئی تو ان بزرگ نے بتایا کہ ”صلح دودینار فی کس جزیہ اور مسلمانوں کے لیے فراہمی غذا کی شرط پر ہوئی تھی اور یہ بھی قرار پایا تھا کہ نہ اہل مصر اپنے وطن سے نکالے جائیں گے نہ ان کی عورتیں، زمینیں اور دینیہ حصے چھینے جائیں گے اور نہ ان پر کوئی ٹیکس لگایا جائے گا۔“

یہ ہیں وہ اہم روایات جن سے یہ دونوں گروہ۔ ایک وہ جو کہتا ہے کہ مصر ازراہ مصالحت فتح ہوا اور دوسرا وہ جس کی رائے میں مصر کی تسخیر تلوار کے تل پر ہوئی۔۔۔ استناد کرتے ہیں۔ غالباً اس مسئلے میں آپ مجھ سے اتفاق فرمائیں گے کہ اپنے ظاہری اختلاف کے باوجود یہ روایات ایک ہی نتیجے پر پہنچتی اور اس امر کی تائید کرتی ہیں کہ مصر بیک وقت صلح و شمشیر سے فتح ہوا، اس معنی کر کہ اس کی سر زمین پر جو مصر کہ آرائیاں ہوئیں مسلمانوں اور رومیوں کے درمیان ہوئیں، مسلمانوں اور قبطیوں کے درمیان نہیں۔ فریقین کے مقابلے میں اہل مصر کا جو موقف تھا، آپ چاہیں تو اسے غیر جانبداری سے تعبیر کر سکتے ہیں، لیکن دراصل وہ ایک مجبور و مغلوب قوم کا موقف تھا، جو کھلے بندوں کسی فریق کے ساتھ مل کر دوسرے فریق کے خلاف جنگ نہ کر سکتی تھی۔ یہی وجہ تھی کہ قبطی ہر علاقے میں بالادست قوت کے احکام کی۔۔۔ اگر خوش دلی سے نہیں تو بے دلی کے ساتھ قتل کرتے تھے۔ چنانچہ جہاں جہاں رومیوں کا اقتدار تھا، ہر مذہبی، ہر ملی، ہر لسانی کی تعمیر اور اسی طرح دوسری جنگی ضروریات میں وہ ان کی مدد کرتے تھے۔ اور جہاں جہاں عرب اپنا اثر قائم کر چکے تھے وہاں ان کا ساتھ دیتے تھے۔ پھر جیسا کہ آپ دیکھ آئے ہیں، رومیوں کے مذہبی استبداد اور اقتصادی مظالم نے قبطیوں کو ان کی طرف سے حد درجہ تنہر کر رکھا تھا اور عربوں کی طرف سے انہیں یہ اندیشہ تھا کہ وہ کہیں رومیوں کی جگہ نہ لے لیں اور جو بدسلوکیاں ان کے ساتھ رومی

کرتے چلے آئے ہیں، وہی بدسلوکیاں وہ بھی ان سے نہ کرنے لگیں۔ جس قوم کا حال یہ ہو وہ محاربین پر اعتبار کیسے کر سکتی تھی۔ اور یہ کس طرح کہا جاسکتا ہے کہ اس نے عربوں یا رومیوں سے جنگ کی ہوگی۔ اس سے واضح ہو گیا کہ مصر میں جنگ صرف عربوں اور رومیوں ہی کے درمیان ہوئی تھی۔ جب عربوں نے رومیوں پر فتح پائی تو انہیں مصر سے نکال کر ان کی حکومت کا خاتمہ کر دیا۔ اس حقیقت کے پیش نظر ان رومیوں کے مقابلے میں، جو عربوں سے لڑے اور شکست کھائی، مصر بزدل شمشیر فتح ہوا، لیکن ان مصریوں کے مقابلے میں، جو عربوں سے جنگ آ زمانہ ہوئے، اس کی تسخیر، طاقت و قوت کا نتیجہ قرار نہیں دی جاسکتی۔

آپ دیکھ چکے ہیں کہ فتح اسکندریہ کے بعد اخنسا، ہلبیہ، برلس اور دمیاط نے کس طرح بغیر کسی مقاومت کے ہتھیار ڈال دیئے تھے۔ اور تیس کی جنگ فتح میں مصریوں نے عربوں کا کیسا ساتھ دیا تھا۔ اہل مصر آخر عربوں سے کیوں لڑتے، یا انہیں اپنے ملک سے نکالنے کی کوشش کیوں کرتے جب کہ رومیوں نے اپنے زمانہ حکومت میں کوئی مصری فوج تیار نہ کی تھی اور اہل مصر سے تمام ہتھیار چھین کر انہیں بالکل نہتہ کر دیا تھا کہ وہ حصول آزادی کے لیے کہیں بدیسی حکومت کے خلاف بغاوت نہ کر دیں۔ اس لیے بالکل فطری تھا کہ جوں ہی عربوں نے مصر میں رومیوں پر غالب آ کر انہیں وہاں سے نکالا، اہل مصر نے عربوں کی اطاعت قبول کر لی۔ جب یہ ہو گیا تو اسلام کی طرف سے فاتحین پر فرض قرار پایا کہ وہ قطیوں کو قبول اسلام کی دعوت دیں تاکہ حقوق و فرائض میں وہ مسلمانوں کے برابر ہو جائیں اور اگر اپنے دین ہی پر قائم رہنا چاہیں تو اپنی حفاظت کے معاوضے میں مسلمانوں کو جزیہ ادا کریں۔ یہ بھی وہ رائے، جو حضرت عمر دین عاصؓ نے ان لوگوں کے خلاف اختیار کی جن کا خیال تھا کہ ملک مسلمانوں میں تقسیم ہو جانا چاہیے۔ حضرت عمر بن خطاب نے بھی اس رائے کو پسند فرمایا، اور مصریوں نے ہم سے بخوشی تسلیم کر لیا۔ اس طرح مصر کی تقسیم، جہاں تک رومیوں کا تعلق ہے، بزدل شمشیر، جہاں تک مصریوں کا تعلق ہے، ازراہ مصالحت تکمیل کو پہنچی۔ وہ کوئی صلح ہے جسے حضرت عمر فاروق اعظمؓ نے پسند فرمایا اور اہل مصر نے بخوشی تسلیم کیا؟ اس بارے میں بہت سی روایات ہیں، لیکن ہم اطمینان و اعتماد کے ساتھ کہہ سکتے ہیں کہ وہ اس صلح کے مطابق تھی جسے ہرقل نے مسترد کر دیا تھا، اور جس کی شرطیں حضرت

عاصؓ اور مقوقس کے درمیان اس وقت طے پائیں تھیں، جب مسلمانوں نے قطعہ بابلین کا محاصرہ کر رکھا تھا۔ علامہ طبری نے اس عہد نامے کی عبارت یہ نقل کی ہے:

”بسم اللہ الرحمن الرحیم“

یہ وہ امان ہے جو عمرو بن عاصؓ نے اہل مصر کو ان کے جان و مال، ان کے مذہب، ان کے کلیساؤں اور صلیبوں اور ان کی خشکی و تری کے سلسلے میں دی ہے۔ ان میں سے کسی چیز میں دخل دیا جائے گا، نہ ان میں کوئی کمی کی جائے گی اور نہ اہل نوبہ کو مصریوں کے ساتھ آباد کیا جائے گا۔ اس کے بدلے اہل مصر اس صلح کو تسلیم کر لینے کے بعد جزیہ ادا کریں گے اور شہر کی توسیع کے سلسلے میں پانچ لاکھ درہم الگ دیں گے۔ اس کے علاوہ چوروں کا تادان بھی انہیں کے ذمے ہوگا۔ اگر کوئی شخص اس کی ادائیگی سے گریز کرے گا تو اس کے حصے کی رقم جزیے میں شامل کر دی جائے گی، ہم انکار کرنے والے کی ذمہ داری سے بری ہوں گے۔ اگر شہر کا کام تکمیل کو پہنچنے سے پہلے رک جائے گا تو اس کے بقدر رقم چھوڑ دی جائے گی۔ اگر کوئی رومی یا نوبی اس معاہدے میں شامل ہونا چاہے تو اس کے حقوق و فرائض بھی وہی ہوں گے جو قبطیوں کے ہوں گے۔ اگر کوئی شخص اسے تسلیم نہ کرے اور یہاں سے جانا چاہے تو جب تک وہ اپنی منزل مقصود پر نہ پہنچ جائے یا ہماری حدود حکومت سے نہ نکل جائے، محفوظ و مامون ہوگا۔ ان لوگوں کو سہ گانہ رقم میں سے ایک رقم بطور جزیہ ادا کرنی ہوگی۔ یہ ہیں اس عہد نامے کی شرائط جن کی ذمہ داری اللہ، اس کے رسولؐ، امیر المومنینؑ اور دوسرے تمام مسلمانوں پر ہے۔ اہل نوبہ میں سے جو لوگ اس عہد نامے کو تسلیم کریں گے، وہ اتنے اتنے بار برداری کے جانوروں اور اتنے اتنے گھوڑوں سے مسلمانوں کی اعانت کریں گے اور اس کے معاوضے میں ان کی درآمدی و برآمدی تجارت پر کوئی پابندی نہ لگائی جائے گی۔ زیر اور ان کے دو بیٹے، عبد اللہ اور محمدؑ اس کے گواہ ہیں۔ یہ عہد نامہ دروان

نے لکھا اور گواہی دی۔“

ہم نے کہا ہے، یہ عہد نامہ اس صلح نامے کے مطابق ہے جس کی شرطیں ابن عاصؓ اور مقوقس کے درمیان طے ہوئی تھیں، یہ نہیں کہا کہ یہ وہی صلح نامہ ہے۔ اس لیے کہ جو عبارت علامہ طبری نے درج کی ہے وہ طرفین کا معاہدہ نہیں، دور حاضر کے ماہرین قانون کی اصطلاح میں ایک طرفہ صراحت ہے۔ یہ صحیح ہے کہ اہل مصر نے اس عہد نامے کے اعلان کے بعد اسے قبول کر لیا تھا اور اس میں شامل ہو گئے تھے، لیکن یہ قبولیت اس کی قانونی حیثیت میں کوئی تبدیلی پیدا نہیں کرتی۔ اس لیے کہ یہ ایک ایسی سر زمین کو فتح کرنے والے کا لکھوایا ہوا عہد نامہ ہے، جس کے باشندوں نے مقابلہ نہیں کیا اور اس کا مقصد یہ تھا کہ اس سر زمین کے رہنے بسنے والوں کی آزادی، مذہب اور مال و اسباب کی حفاظت کے عوض ان کے فرائض کی تحدید و تعیین کر کے انہیں مطمئن کر دیا جائے۔ اس قسم کے معاہدے کو قبول کرنا دراصل خطرے سے بچنے کے لیے بالادست قوت کے حکم کی تعمیل کرنا ہے، جسے قانونی اعتبار سے ”رضامندی“ نہیں کہا جاسکتا۔ کیونکہ قانون میں رضامندی کا مفہوم یہ ہے کہ رضامندی ظاہر کرنے والے کو پسند و ناپسند کا اختیار حاصل ہو۔ جس معاہدے کی شان یہ ہو وہ قانونی طور پر اس صلح نامے سے کوئی تعلق نہیں رکھتا، جو محاصرہ بابلیون کے دوران میں ابن عاصؓ اور مقوقس کے درمیان طے پایا تھا اور جسے بعد کو ہرقل نے مسترد کر دیا تھا۔ مقوقس کی یہ صلح طرفین کے درمیان ہوئی تھی اور اس میں جو باتیں طے کی گئی تھیں، ان کا ذکر حضرت عمرو بن عاصؓ کے اس امان نامے میں نہ تھا، جس کا اعلان اہل مصر میں اس لیے کیا گیا تھا کہ وہ اسے قبول کر لیں۔ بلکہ اس صلح کی شرطیں حناظہی سے نقل کی ہیں اگرچہ ان کی ترتیب وہ نہیں رکھی جو اس قبلی مؤرخ کی کتاب میں درج تھی۔ ان شرطوں سے ظاہر ہوتا ہے کہ یہ صلح فاتح مسلمانوں اور مفتوح رومیوں کے درمیان ہوئی تھی اور اس کا تعلق پورے مصر سے تھا۔ اس میں قرار پایا تھا کہ رومی مصر سے اس طرح چلے جائیں گے کہ نہ کبھی واپس ہوں گے نہ اسے دوبارہ فتح کرنے کی کوشش کریں گے۔ جس دن ہرقل اس صلح نامے کو منظور کرے گا۔ اس کے گیارہ مہینے کے اندر اندر انخلا مکمل ہو جائے گا۔

رومی وفائے عہد کی ضمانت کے طور پر اپنے ڈیڑھ سو فوجی سپاہی اور پچاس شہری

مسلمانوں کے پاس رہن رکھیں گے اور عرب التوائے جنگ کی مدت میں اپنی جگہ رہیں گے، لڑائی پھیلنے کی کوشش نہ کریں گے۔ یہودیوں کو اسکندریہ میں رہنے کی اجازت دی جائے گی۔ مسلمان سبکی پکھیلوں پر قبضہ کرنے اور عیسائیوں کے معاملات میں دخل دینے سے باز رہیں گے اور اداۓ جزیہ کے سلسلے میں مصر کے قبطیوں اور دوسرے باشندوں کے درمیان کوئی تفریق نہ کی جائے گی۔ اس معاہدے اور اس امان نامے میں زمین آسمان کا فرق ہے، جس کا اعلان صرف ایک فریق کی طرف سے کیا گیا تھا۔ اس معاہدے کی غرض تو یہ تھی کہ مسترد کردہ تجویز کے مطابق حالت جنگ کا تصفیہ کیا جائے جس کا خلاصہ یہ ہے کہ رومی مصر کو عربوں کے لیے چھوڑ دیں گے اور عرب رومیوں سے وعدہ کریں گے کہ یہودیوں کو پایہ تخت سے نہیں نکالا جائے گا۔ عیسائیوں کے معاہدہ و عہد کا احترام کیا جائے گا اور جزیے میں مصری اور غیر مصری کی تمیز نہیں ہوگی۔ لیکن اس امان نامے سے رومیوں کا کوئی واسطہ نہیں، نہ اس میں مسلمانوں نے رومیوں سے کوئی وعدہ کیا ہے۔ اس لیے اگر بظریہ کہتا ہے کہ امان نامہ معاہدے سے مختلف نہیں ہے، بلکہ یہ دونوں ایک دوسرے کی تکمیل کرتے ہیں تو غلطی کرتا ہے۔

البتہ امان نامے میں جزیے کے متعلق کوئی صراحت نہ تھی کہ وہ مصر کے باشندوں پر کس طرح عائد کیا جائے گا۔ مؤرخین متفق ہیں کہ جزیہ صرف بالغ مردوں پر دودینار فی کس کے حساب سے لگایا گیا تھا، بچے، عورتیں، غلام، لب گور بوڑھے، اپانچ لوگ اور نابالغ لڑکے اس سے مستثنیٰ تھے، صاف ظاہر ہے کہ یہ جزیہ انسانوں پر تھا اور اس کا زمین کے لگان سے کوئی تعلق نہ تھا۔ جوزمیندار کو پیداوار کے مطابق دینا پڑتا ہے۔ علامہ بلاذری عبد اللہ بن عمرو بن عاصؓ سے روایت کرتے ہیں کہ: ”ابن عاصؓ نے ہر بالغ مرد پر دودینار جزیہ لگایا، لیکن فقیر اس سے مستثنیٰ تھے اور زمین کے مالکوں پر دودیناروں کے علاوہ مسلمانوں کی خوراک کے لیے تین اردب گےہوں، دوقط تیل، دوقط شہد اور دوقط سرکہ مقرر کیا جو دارالرزق میں جمع کر کے تقسیم کیا جاتا تھا۔“ گےہوں، تیل، شہد اور سرکہ کی اس مقررہ مقدار کے سلسلے میں قطعیت سے یہ کہنا مشکل ہے کہ اسے جزیے میں محسوب کیا جاتا تھا یا لگان میں۔ علامہ بلاذری، عبد اللہ بن عمروؓ کا قول نقل کرنے کے بعد ایک روایت بیان کرتے ہیں

جو یزید بن ابی حبیب کی طرف منسوب ہے کہ: ”مصر کے اہل جزیہ سے حضرت عمر فاروق اعظمؓ کی خلافت میں صلح اول کے بعد ایک اور صلح کی گئی، جس میں ان پر تیل، شہد اور سر کے کی جگہ دو دینار پر دو دینارنی کس اضافہ کیے گئے۔ اس طرح ہر شخص پر چار دینار ہو گئے۔ اس پر وہ راضی ہو گئے اور سب نے اسے پسند کیا۔“

بعض روایات میں ہے کہ حضرت عمرؓ نے ابن عاصؓ کو لکھا کہ اہل مصر پر ان کی مالی حیثیت کے مطابق جزیہ عائد کیا جائے۔ چنانچہ مالداروں پر چار دینار، درمیانی طبقے پر دو دینار اور باقی سب پر ایک دینارنی کس جزیہ لگایا گیا، اور یہ حضرت عمر فاروق اعظمؓ کا وہ اجتہاد ہے جس کی تقلید بعد کو بھی کی گئی۔ امام ابو یوسفؒ کتاب الخراج میں فرماتے ہیں: ”جزیہ تمام ذمیوں پر فرض ہے..... اور عورتوں اور بچوں کو چھوڑ کر ہر مرد کو ادا کرنا پڑتا ہے۔ مال داروں سے اڑتالیس (۳۸) درہم، متوسط الحال لوگوں سے چوبیس (۲۴) درہم، اور غریبوں، کسانوں اور مزدوروں سے بارہ (۱۲) درہم سالانہ، جزیہ وصول کیا جاتا ہے۔“

حضرت عمرو بن عاصؓ نے مصر میں معاہدہ امن کی تشہیر کرادی اور اہل مصر اسے قبول کر کے اس میں شامل ہو گئے۔ اب ابن عاصؓ کے لیے وقت آیا کہ وہ جنگ کی سیاست چھوڑ کر امن کی سیاست اختیار کریں۔ اس میں شک نہیں کہ جنگ کے دوران میں ابن عاصؓ نے مصلحتاً بعض ایسی تدبیروں کو جامہ عمل پہنایا تھا، جن میں رومیوں اور ان کا ساتھ دینے والے مصریوں کے خلاف شدت و سنگ دلی پائی جاتی تھی، لیکن اس پر انہیں کوئی ملامت نہیں کی جا سکتی۔ جنگ بہر حال جنگ ہے اور اپنے جنگ آزمائشگر کی سلامتی کا خیال رکھتے ہوئے فتح و نصرت کی راہ ہموار کرنا ایک فرض شناس سپہ سالار کا اولین فرض سمجھا جاتا ہے، اس لیے جہاں یہ ضروری ہے کہ ان دونوں مقصدوں کو حاصل کرنے کے لیے وہ شدت و سنگ دلی میں حد سے تجاوز نہ کرے، وہاں سب سے بڑے ایک اور مقصد کا حصول بھی اس پر لازم ہے اور وہ یہ کہ ان دونوں مقصدوں کو پہنچنے میں جو چیز بھی اس کی راہ کا پتھر بنے اسے اکھاڑ پھینکے۔

بہر حال جب مسلمانوں کو مکمل فتح حاصل ہوگئی اور رومی شکست کھا کر سر زمین مصر سے نکل گئے تو سپہ سالار کی مہم ختم ہو کر سیاست داں کی مہم شروع ہوئی۔ حضرت عمرو بن عاصؓ ہر مرحلے پر ایک ایسے تجربہ کار سیاست داں ثابت ہو چکے تھے، جن کا وار کبھی خالی نہ جلاتا تھا۔

حضرت عمر بن خطابؓ ان کی اس بے نظیر صلاحیت سے بدرجہ اولیٰ واقف تھے، چنانچہ انہوں نے ابن عاصؓ کو مصر کا والی بنا دیا۔ اور ابن عاصؓ نے مصر کی سیاست اور اسکے انتظام میں وہ نمایاں کارنامے سرانجام دیئے، جن کے سامنے فتح مصر بھی ماند پڑ گئی۔ حالانکہ آپؓ دیکھ چکے ہیں کہ جنگی مقاصد میں بھی انہوں نے اس طرح کامیابی حاصل کی کہ وہ ایک ناقابل فہم معجزہ معلوم ہوتی ہے۔ اس سیاست پر گفتگو کرنے اور اسکی تفصیلات میں جانے سے پہلے مناسب ہوگا اگر ہم اس کی طرف اجمالی اشارہ کر دیں، حضرت عمرو بن عاصؓ نے سب سے پہلے ان اسباب کے ازالے کی سوچی، جنہوں نے مصریوں کو آتش زیر پاہنا رکھا تھا اور جن کی بنا پر وہ رومیوں کے خلاف بغاوت کرتے رہتے تھے۔ لوگوں کی بے چینی اور اشتغال کا سب سے پہلا اور اہم سبب مذہبی استبداد تھا۔ چنانچہ سب سے پہلا حکم، جس کا اعلان حضرت عمرو بن عاصؓ نے نوبہ سے اسکندریہ تک تمام لوگوں میں کر دیا، یہ تھا کہ دین میں کوئی جبر نہیں ہے اور عقیدے کی آزادی ایک مقدس چیز ہے۔ اس لیے کسی شخص کی آزادی اور مال و دولت کو دیکر کے دین یا مذہب کی وجہ سے نقصان نہیں پہنچایا جائے گا۔ جو کوئی یعقوبی یا ملکاتی عقائد پر قائم رہنا چاہے وہ سکتا ہے اور جو کوئی ایک مذہب سے دوسرے مذہب یا ایک فرقے سے دوسرے فرقے میں جانا چاہے جاسکتا ہے۔ اسے کوئی تکلیف نہ اٹھانی پڑے گی۔ البتہ جو کوئی اسلام قبول کر لے گا وہ مسلمانوں کے حقوق و فرائض میں برابر کا شریک ہو جائے گا۔ اس پالیسی کو ایسی بالغ انتھری کے ساتھ رو بہ عمل لایا گیا کہ اس کی مثال نہیں ملتی۔ ساویرس نے لکھا ہے کہ ملکاتوں کا اسقف مرتے مرتے اپنے مذہب پر قائم رہا اور کوئی اسے آنکھ بھر کے نہ دیکھ سکا۔ یعقوبیوں کا پادری بنیامین لوگوں کو دلیل و حجت سے اپنے مذہب کی طرف بلاتا تھا، لیکن کوئی اس کی راہ میں حائل نہ ہوا، کسی نے اس کی سرگرمیوں میں رکاوٹ نہ ڈالی۔ ملکاتیوں اور یعقوبیوں کے کلیسا علیٰ حالہ قائم تھے، جن میں مراسم عبادت ادا کیے جاتے تھے اور کسی کی یہ جرات نہ تھی کہ مسیحی معابد کے وقار کو ٹھیس پہنچاتا۔ یا ان دونوں میں سے کسی ایک فرقے کے آدمی کو اس کی مرضی کے خلاف مجبور کر سکتا۔ اب آپؓ خود یہ آسانی اندازہ کر سکتے ہیں کہ مذہبی استبداد کی تلخیاں سننے اور اختلاف عقائد کے جرم میں مسلسل دس برس تک دھتکار، پھٹکار اور عذاب و جلا وطنی کے مظالم برداشت کر چکنے کے بعد، مصریوں پر اس

سیاست کا کیا اثر پڑا ہوگا۔

عوام کو یہ دیکھ کر فاتحین کی حکومت پر مزید اطمینان ہو گیا کہ وہ غضب و شکایت کے ایک اور سبب کا ازالہ بھی کر رہے ہیں، جو اشتعال انگیزی میں پہلے سبب، مذہبی استبداد سے کسی طرح کم نہ تھا۔ حضرت عمرو بن عاصؓ نے ان پریکسوں کا بوجھ ہلکا کر دیا۔ اور وہ تمام امتیازی خطوط منادیں جو رومیوں نے اہل مصر پر قائم کر دیئے تھے۔ اس کی تفصیل یہ ہے کہ رومی جزیے کے علاوہ اور بھی طرح طرح کے ٹیکس مصریوں سے وصول کرتے تھے، جن میں سے اکثر غیر منصفانہ تھے۔ اس پر طرہ یہ کہ بعض طبقوں اور گروہوں کو جزیے اور ٹیکس کی ادائیگی سے معاف رکھا گیا تھا اور اس معافی سے شہر اندوز ہونے والوں میں اہل اسکندریہ کا نمبر سب سے اونچا تھا۔ چنانچہ جب حضرت عمرو بن عاصؓ نے غیر منصفانہ ٹیکس ختم کیے اور ان کی ادائیگی میں کسی قسم کا امتیاز باقی نہ رکھا تو یہ مساوات اور یہ بوجھ کی کمی ابن عاصؓ کی سیاست کی مقبولیت کا سبب بن گئی اور اس مساوات سے جن جاہ پرستوں کے حقوق پر زور پڑتی تھی، ان کی ناراضگی بھی اس کے حسن قبول میں کوئی تہدیلی پیدا نہ کر سکی۔ اس اجمالی اشارے میں یہ دو باتیں بیان کر دینے کے بعد اگر ہم اس میں صرف اتنا اضافہ اور کر دیں کہ ابن عاصؓ نے عدل و اصلاح کو مصر میں اپنی سیاست کا سنگ بنیاد بنایا تھا تو بڑی آسانی سے ہماری سمجھ میں آ جائے گا کہ مصر میں یہ سیاست کتنی تیزی سے کامیاب ہوئی ہوگی اور اس نے مسلمانوں کی زندگی اور اسلامی سلطنت کی سیاست میں کتنا اہم مقام حاصل کیا ہوگا؟

آپ کا کیا خیال ہے، حضرت عمرو بن عاصؓ کو اپنی حکومت کا مستقر اور اپنے اقتدار و سیاست کا مرکز کہاں بنانا چاہیے؟ ظاہر ہے کہ اس مقصد کے لیے اسکندریہ سے بہتر کوئی جگہ نہیں ہو سکتی۔ جب سے سکندر نے اسے آباد کیا ہے، وہی مصر کا دار السلطنت چلا آ رہا ہے۔ پھر وہ ایک ایسا عظیم الشان شہر ہے، جس کے جمال و عظمت کا مقابلہ دنیا کا کوئی شہر نہیں کر سکتا اور اس میں وہ محل ہیں جو بطلیموس تاجداروں اور رومی حکام کی اقامت گاہ تھے، چنانچہ ابن عاصؓ نے حضرت عمرؓ کی خدمت میں ایک عریضہ ارسال کیا تھا اور اسکندریہ کو اپنا پایہ تخت بنانے کی اجازت چاہی۔ حضرت عمرؓ نے قاصد سے پوچھا: ”میرے اور مسلمانوں کے درمیان دریا تو حائل نہیں ہوگا؟“ قاصد نے جواب دیا: ”امیر المؤمنینؓ طغیان کے وقت

دریائے نیل حائل ہوگا!“ حضرت عمرؓ جیسا کہ آپ دیکھ چکے ہیں، یہ کسی طرح گوارا نہ فرماتے تھے کہ مفتوحہ ممالک میں ان کے اور مسلمانوں کے درمیان دریا حائل ہو، اس لیے انہوں نے ابن عامرؓ کو لکھا: ”میں مسلمانوں کا کسی ایسی جگہ قیام پسند نہیں کرتا، جہاں گرمی یا سردی میں میرے اور ان کے درمیان دریا حائل ہو۔“ جب یہ مکتوب ابن عامرؓ کے پاس پہنچا تو امیر المومنینؓ کی مرضی کے مطابق اس سے بہتر جگہ کوئی نہ پائی جو قلعہ بابلین کے جوار میں تھی۔ یہ مقام دریا کی اہم گزرگاہ ہونے کے ساتھ ساتھ نیل کی ان شاخوں کے سنگم پر واقع تھا جو ڈیلٹا میں پھیلی ہوئی تھیں۔ علاوہ بریں وہ صف کے بھی قریب تھا، جو فراعنہ کے عہد میں مصر کا پایہ تخت رہ چکا تھا، پھر اس کے اور حجاز کے درمیان کوئی دریا بھی حائل نہ تھا اور حضرت عمرؓ جب چاہتے، اپنے اونٹ پر سوار ہو کر دریا عبور کیے بغیر اس تک پہنچ سکتے تھے۔

حضرت عمرو بن عامرؓ نے قلعہ بابلین کے اثنائے محاصرہ میں اس کے قریب ایک خیمہ نصب کر لیا تھا، جسے ان کے ساتھی ”قہر فسطاط“ ملے کے نام سے پکارتے تھے۔ جب ابن عامرؓ نے قلعہ فتح کر لیا، اور اسکندر یہ جانے پر کمر باندھی تو خیمہ اکھاڑنے کا حکم دیا، لیکن وہاں ایک کبوتر نے بچے دے رکھے تھے۔ ابن عامرؓ نے کہا: ”اس نے ہمارے ساتھ رہ کر حرمت قائم کر دی ہے!“ اور حکم دیا کہ جب تک بچے نہ اڑ جائیں خیمہ نہ اکھاڑا جائے اس کے بعد جب وہ اسکندر یہ سے واپس ہوئے تو فوج کو خیمے کے قریب پڑاؤ ڈالنے اور اس کے گرد مکان بنانے کا حکم دیا۔ اس طرح شہر کی بنیاد پڑی۔ اور وہ مختلف عربی محلوں میں تقسیم ہو گیا، جن کی تعمیر قبیلوں نے کی۔ ابن عامرؓ نے خیمے کی جگہ اور اس کے چاروں طرف باغوں اور انگور کی بیلوں کے درمیان ایک مسجد بنوائی اور جب تک سمت قبلہ کا تعین نہ ہو گیا اپنے ساتھیوں کے ہمراہ وہیں کھڑے رہے۔ اس کے بعد مسجد میں ایک منبر بنوایا جس پر کھڑے ہو کر خطبہ دیتے تھے۔ حضرت عمر فاروق اعظمؓ کو جب اس کی اطلاع ہوئی تو ابن

۱۔ لسان العرب میں ہے کہ فسطاط مختلف بستوں کے اس مقام اجماع کو کہتے ہیں جو مسجد جامع کے گرد گرد واقع ہو اور اس سلسلے میں چھ لغت درج کیے ہیں جن میں سے ایک ”فسطاط“ ہے۔ سب کے ذکر کی ضرورت نہیں۔ اور بعض علماء کا خیال ہے کہ فسطاط ایک بزرگ لفظ Fossatum سے ماخوذ ہے، جس کے معنی لشکر یا قلعہ بند شہر کے ہیں، عربوں نے یہ لفظ شام و مصر میں سنا اور اسے اپنی لغت میں شامل کر لیا۔

عاصؓ کو خط لکھا: ”اما بعد! مجھے معلوم ہوا ہے کہ تم نے ایک منبر بنوایا ہے جس پر مسلمانوں سے اونچے ہو کر بیٹھتے ہو۔ کیا یہ اعزاز تمہارے لیے کافی نہیں کہ تم امیر کی حیثیت سے کھڑے ہو کر تقریر کرو اور باقی مسلمان ماتحت کے حیثیت سے تمہارے قدموں میں بیٹھے ہوں۔ میں تاکید کرتا ہوں کہ منبر توڑ ڈالو!“ اور ابن عاصؓ نے منبر توڑ دیا۔ ابن عاصؓ نے حضرت عمر فاروق اعظمؓ کے لیے بھی ایک مکان بنوایا اور حضرت عمرؓ کو لکھا: ”ہم نے مسجد جامع کے قریب آپ کے لیے ایک مکان بنوایا ہے۔“ حضرت عمرؓ نے جواب دیا۔ ”حجاز میں رہنے والے ایک آدمی کا مکان مصر میں کیسے ہو سکتا ہے؟“ اور حکم دیا کہ اسے مسلمانوں کے لیے بازار بنا دیا جائے۔ ابن عاصؓ نے اس حکم کی بھی فوراً تعمیل کر دی۔

حضرت عمرو بن عاصؓ نے یہ کھلی جگہ پسند کر کے فسطاط کا شہر آباد کر دیا تاکہ مسلمان اہل مصر کو ان کے گھروں سے نکال کر ان پر خود قبضہ نہ کر لیں۔ اور اس طرح ہر اس زیادتی سے دامن بچالیا جو مصری عوام کے لیے بے چینی اور ناراضگی کا سبب بن سکتی تھی۔ ہو سکتا ہے اس سے ان کی مراد یہ بھی ہو کہ ایک اسلامی شہر بسا کر مسلمانوں کے لشکر سے رابطہ پیدا کیا جائے اور مسلمانوں کے خاندان اس شہر میں آباد ہو کر ایسا ماحول بنالیں، جس میں وہ اپنے ڈھب کی زندگی بسر کر سکیں، بالکل اسی طرح جیسے بصرے اور کوفے کو آباد کر کے حضرت سعد بن ابی وقاصؓ نے کیا تھا، لیکن ابن عاصؓ مصر کے والی تھے۔ انہوں نے جب اس شہر کو اپنا مستقر حکومت بنالیا تو رونق و آبادی نے دوڑ کے اس کے قدم لیے۔ اہل مصر کے بہت سے گروہ مختلف گوشوں سے سٹ سٹ کے یہاں آئے اور جائیدادیں بنا کر رہنے لگے، جب شہر کا دامن پھیلا تو مسلمانوں نے شہر پناہ کے باہر ایک بستی بسائی اور اس کا نام ”عسکر“ رکھ کے کاروبار حکومت وہاں منتقل کر دیا۔ اس طرح شہر فسطاط سارے ملک کا دار الخلافہ بن گیا جس کی طرف صعید، زیرین مصر اور بحر روم و بحر قلزم کے ساحلی شہروں کی نگاہیں اٹھتی تھیں۔ چنانچہ اس کی وسعت و آبادی میں روز افزوں ترقی ہونے لگی اور آبادی کی کثرت نے اسے مرکز تجارت بنا کر وہاں کی زندگی کو چار چاند لگا دیئے۔ یہ دیکھ کر اسکندر یہ اور مصف کے سربراہ آوردہ لوگوں نے بھی فسطاط کا رخ کیا اور یہ مصف کی تباہی کا پیش خیمہ تھا، جس کے بعد اس کی

حیثیت ایک اثری قہصے سے زیادہ نہ رہی۔ اب اگر کبھی اس کا ذکر آتا بھی تھا تو فراعنہ مصر کی عظمت کے ذیل میں آتا تھا، جنہوں نے کئی ہزار برس پہلے اسے اپنا پایہ تخت بنایا تھا، اسی طرح اسکندریہ کی بھی ساری رونق خاک میں مل گئی اور اسے اپنے ساحلی محل وقوع اور عمرانی عظمت و جلال کے لحاظ سے دنیا کے تمام شہروں پر جو فضیلت حاصل تھی وہ اس سے چھن گئی۔

حضرت عمرو بن عاصؓ نے شہر فسطاط میں قیام فرمایا اور اپنی سیاسی پالیسی کے متعلق سوچ بچار کرتے رہے۔ آپ دیکھ چکے ہیں کہ انہوں نے عقیدے کی آزادی کو اپنی سیاست کا سنگ بنیاد بنایا تھا، چنانچہ جب قبضی راہبوں کو اس پالیسی کا علم ہوا اور اس کی صحت و صداقت میں انہیں کوئی شک و شبہ نہ رہا تو ان کی ایک بہت بڑی تعداد ان کلیساؤں سے نکل کر، جہاں مذہبی استبداد کے زمانے میں انہوں نے پناہ لی تھی۔ اطاعت کا اعلان کرتی ہوئی ابن عاصؓ کی طرف دوڑی۔ ابن عاصؓ جانتے تھے کہ قبضیوں کو اسقف بنیامین سے غیر معمولی محبت و تعلق ہے اور جب سے اس نے صغید کے دور دراز علاقے کی طرف بھاگ کر صحرا میں رویوں کی پناہ لی ہے، قبضیوں کی اس محبت اور تعلق خاطر میں اور بھی شدت پیدا ہو گئی ہے، اس لیے ان کی خواہش تھی کہ بنیامین اپنے مذہبی منصب پر واپس آ جائے۔ انہوں نے تمام قبضیوں کو امان دے دی اور بنیامین کے متعلق خاص طور پر فرمایا: ”بوڑھے بطریق کو اپنی اور ان قبضیوں کی جان محفوظ سمجھتے ہوئے واپس آ جانا چاہیے جو مصر یا غیر مصر میں آباد ہیں۔ انہیں کوئی تکلیف نہ پہنچے گی۔ نہ ان سے عہد شکنی کی جائے گی۔“ بنیامین کو عرب فاتح کے اس عہد کی اطلاع ملی تو وہ اپنے صحرائی ماسن سے نکل کر اسکندریہ کی طرف روانہ ہوا۔ اسکندریہ میں قبضیوں نے ایک ظفر مند کی حیثیت سے اس کا استقبال کیا۔ ان کی خوشی کی کوئی حد نہ تھی اور یہ خوشی ہر خوف، ہر تکدر سے پاک تھی۔ جب بنیامین اپنے پیروؤں میں اطمینان سے رہنے پہنچے لگا تو ابن عاصؓ نے اسے بلایا اور اس کے ساتھ نہایت عزت و تکریم سے پیش آئے۔ بنیامین نے ان سے گفتگو کی۔ وقار و تحمل کے ساتھ اس کے لہجے میں بڑی نرمی اور شیرینی تھی۔ ابن عاصؓ کے دل پر اس کا بڑا اثر ہوا اور انہوں نے قبضیوں کی مذہبی سیادت بنیامین کے سپرد کر دی کہ وہ جس طرح چاہے ان کی مذہبی رہنمائی کرے۔ قبضی بطریق بھی مسلمان فاتح کے حضور سے انتہائی مسرور و مطمئن واپس ہوا اور اسکندریہ پہنچ کر اس نے ابن عاصؓ کے گن

گانے شروع کر دیئے۔ وہ اپنے عقیدت مندوں سے کہتا تھا: ”میں اپنے شہر اسکندریہ واپس ہوا اور دیکھا کہ یہاں ہر طرح کا امن و امان ہے، اللہ نے کافروں کے جبر و استبداد کی لعنت ہمارے سروں سے دور کر دی ہے۔“

جتنا جتنا وقت گزرتا گیا، بنی امین کے جذبات تشکر و امتنان میں اضافہ ہوتا گیا۔ انجام کار تمام قبطی اس کے جھنڈے تلے جمع ہو گئے اور اپنے مذہبی مراسم بے کھٹکے ادا کرنے لگے۔ بنی امین نے ان کے کلیساؤں کی اصلاح اور ان کی عبادت گاہوں کا دورہ کیا۔ وہ جہاں کہیں جاتا عقیدت مندوں کا ہجوم کھجور کی چھڑیاں اور عود دان ہاتھ میں لیے ایک جلوس کی صورت میں اس کے ساتھ ہوتا۔ دوبارہ آزادی ملنے سے قبطی کتنے مسرور تھے، اس کا اظہار سناویرس ان الفاظ میں کرتا ہے: ”وہ اتنے خوش تھے جیسے بکری کا بچہ جس کی رسی کھول کر اسے ماں کے تھنوں سے دودھ پینے کے لیے چھوڑ دیا گیا ہو!“

حتا نقیوسی مسلمانوں سے کتنا بغض رکھتا تھا اور ان میں کیڑے ڈالنے کی کیسی کیسی کوششیں کرتا تھا، یہ کوئی ڈھکی چھپی بات نہیں ہے۔ اس کے باوجود وہ ابن عامر کے متعلق لکھتا ہے انہوں نے تسلیم کردہ ٹیکسوں کی وصولی میں بڑا تشدد برتا۔ لیکن کلیساؤں کی ملکیت پر ہاتھ نہ ڈالا نہ چھینا چھپی اور لوٹ مار کو اپنا طریقہ بنایا، بلکہ اپنی زندگی کے آخری لمحوں تک کلیساؤں کی حفاظت و حمایت کرتے رہے۔ حتا نے مصریوں کا یہ قول بھی نقل کیا ہے: ”رومی سرزمین مصر سے اس لیے نکالے گئے اور مسلمان ان پر اس لیے فتیاب ہوئے کہ ہر قل نے انسانیت سوز گناہوں کا ارتکاب کیا تھا اور قیصر کے ذریعے قبطیوں اور ان کے مذہب پر بے انتہا ظلم ڈھائے تھے۔ مصر میں رومیوں کی ناکامی اور مسلمانوں کی کامرانی کا یہی سبب ہے!“

مکائی فرقتے سے تعلق رکھنے والے مصری اور وہ رومی بھی، جنہوں نے مصر میں سکونت اختیار کر لی تھی۔ قبطیوں کے مقابلے میں مذہبی آزادی سے کچھ کم بہرہ یاب نہ تھے۔ یعقوبیوں کی طرح ابن عامر کی حمایت انہیں بھی حاصل تھی۔ یہ صحیح ہے کہ یعقوبیوں کی نسبت مکائیوں کی تعداد کم تھی اور ان میں سے بھی بیش تر قبطی، جنہوں نے دور استبداد میں مکائی عقائد قبول کر لیے تھے، مذہبی آزادی کا زمانہ آتے ہی اپنے پہلے مذہب کی طرف لوٹ گئے تھے۔ انہوں نے اپنے قدیم پیشوا کا دامن تھام کر ساویرس کے الفاظ میں: ”تاج اعتراف، اسی کے ہاتھ

سے حاصل کیا تھا، لیکن کچھ قطعی ایسے بھی تھے جو ملکانی عقائد اختیار کر لینے کے بعد ان پر سب سے رہے اور اسلامی حکومت نے انہیں تبدیلی مذہب پر مجبور نہ کیا۔ اس لیے فتح مصر کے پچاس برس بعد تک مصر میں ملکانیوں کی ایک خاصی بڑی تعداد باقی رہی اور آگے چل کر جو اس میں سب سے ہوئی وہ اس وجہ سے کہ مصریوں نے تو یہ محسوس کیا کہ اجتماعی رشتے جماعت کا مذہب قبول کرنے کے متقاضی ہیں اور مصر کے رومیوں نے یہ بہتر سمجھا کہ مصر والوں سے مکمل مل جائیں، چنانچہ انہوں نے اکثریت کا مذہب قبول کر لیا یا حاکموں کا۔

اس مذہبی آزادی کا اثر یہ ہوا کہ بہت سے رومی اور مصری دانش مندوں کو مختلف مذاہب پر غور کرنے کا موقع مل گیا اور ان میں سے اکثر اسلام کے حلقہ بگوش ہو گئے۔ انہوں نے کئی فرقوں کے باہمی جھگڑے اور عیسائیوں کی ایک دوسرے پر دراز دستیاں دیکھیں اور مسیحیت سے بیزار ہو کر عقلی آزادی کی روشنی میں ایک ایسے عقیدے کی راہ تلاش کرنے لگے، جسے وہ اپنی مرضی سے اختیار کر سکیں اور اپنے اس ابتدائی دور میں اسلام ہی ایک ایسا مذہب تھا، جو کائنات کو ہر قید سے آزاد ہو کر دیکھنے کی دعوت دیتا تھا اور اس وقت تک ہر قسم کی گروہ بندیوں سے پاک تھا۔ اس کے ماننے والے اس نفرت انگیز تعصب سے بالکل نا آشنا تھے جو ایک فرقے کو دوسرے فرقے سے پھاڑ دیتا ہے۔ اس کے برعکس ہر صاحب عقل و بصیرت کے لیے اجتہاد کا دروازہ کھلا تھا اور قرآن کریم کی اعلیٰ و ارفع تعلیمات دلوں کو اپنی طرف کھینچ کر انہیں ایمان و اطمینان کی دولت سے مالا مال کر دیتی تھیں۔ اگر اسے صحیح بھی مان لیا جائے کہ اس زمانے میں جن مصریوں نے اسلام قبول کیا، مسلمانوں کے ہم سطح ہو جانے کے لالچ میں قبول کیا تو بھی یہ بات اہل مصر کی ایک بہت ہی کم تعداد پر صادق آتی ہے، ورنہ ان کی اکثریت تو خوب سوچ سمجھ کر ازراہ ایقان و اذعان اسلام کے حلقہ اثر میں آئی تھی۔ اس میں تعجب ہونا بھی نہ چاہیے، اس لیے کہ انسان میں مذہبی عقیدے کی حفاظت کا جذبہ اتنا قوی ہوتا ہے کہ اس قسم کی مصلحت اسے نہیں ہلا سکتی۔ بلکہ اس سلسلے میں کہتا ہے: ”یہ کہنا بعید از انصاف ہوگا کہ جس قطبی نے بھی اسلام قبول کیا، دنیا اور اس کی آسائش و آرائش کے لیے کیا۔ اگر ان میں سے کوئی اس لالچ میں مسلمان ہوا بھی تھا کہ فاتحین اسلام کے برابر ہو جائے، جو مراعات انہیں حاصل ہیں اسے بھی مل جائیں اور وہ جزیے کی

مصیبت سے چھٹکارا پالے تو اس قسم کا لالچ صرف اسی شخص کو ڈرگا سکتا ہے، جس کا ایمان ناپختہ ہو، لیکن حقیقت، ناگوار اور تلخ حقیقت۔ یہ ہے کہ اکثر پختہ رائے لوگ مسیحیت سے اس لیے نفرت کرنے لگے تھے کہ حضرت مسیحؑ نے اللہ سے محبت کرنے اور اس کی رحمت سے مایوس نہ ہونے کا جو حکم دیا تھا، عیسائیوں نے نہ صرف یہ کہ اس کی پروا نہ کی، بلکہ اسے فراموش کر کے فرقہ وارانہ فتنہ و فساد کے شعلے بھڑکانے شروع کر دیئے۔ یہ حقیقت جب ان دانش مندوں پر اچھی طرح واضح ہو گئی تو وہ اسلام کی پناہ میں چلے گئے اور اس کا دامن امن و عافیت تھام کر سکون و اطمینان اور سادگی و بساطت کے سائے میں آرام سے زندگی بسر کرنے لگے۔

حضرت عمرو بن عاصؓ نے عقیدے کی آزادی کے تحفظ و احترام اور نیکیوں کی وصولی، اصلاحی کاموں کی تکمیل اور عدل و انصاف کی اقامت کے سلسلے میں ایک پالیسی مرتب فرما کر اپنے ماتحت افسروں کو بطور خاص تاکید کر دی کہ اسے بہر قیمت رو بہ عمل لائیں۔ یہاں سوال پیدا ہوتا ہے کہ یہ افسر عرب تھے یا مصری یا ان کے سوا کوئی اور؟ فتح و نصرت کا فطری مقتضا تھا کہ لشکر کی امارت کسی غیر مسلم کے سپرد نہیں ہونی چاہیے۔ امان نامے میں بھی مصر اور اس کے باشندوں کی حمایت و حفاظت کا فرض مسلمانوں پر عائد کیا گیا تھا۔ اس لیے فوجوں کی امارت بھی لازماً انہیں لوگوں کو ملنی چاہیے جو حمایت و حفاظت کے ذمہ دار بنائے گئے تھے۔ اس کے علاوہ رومیوں کے عہد حکومت میں مصر کی اپنی کوئی فوج نہ تھی۔ اہل مصر کو صرف پولیس میں بھرتی کیا گیا تھا، جو ملک کے داخلی انتظام کی کفیل ہوتی ہے۔ مسلمانوں نے بھی انہیں اپنی سابقہ خدمات پر بحال رہنے دیا۔ اور فوج، اس کے عہدے اور ہتھیار صرف اپنے لیے مخصوص رکھے، جس میں کسی دوسرے کو مطلقاً دخل و اختیار حاصل نہ تھا۔ چونکہ ان مسلمانوں کو ہمیشہ ملکی دفاع کے لیے پابہ رکاب رہنا پڑتا تھا، اس لیے شروع شروع میں انہیں زمینیں حاصل کرنے کی اجازت نہیں دی گئی، بلکہ ان کی اور ان کے اہل و عیال کی ضروریات کے مطابق تنخواہیں مقرر کر دیں گئیں۔ معلوم ہوتا ہے کہ حضرت عمرؓ کے سارے عہد خلافت میں اسی پر عمل ہوتا رہا۔ ابن عبدالحکم روایت کرتے ہیں کہ ابن مسعودؓ کے سوا

بظہر عربی ترجمہ ص ۳۸۵۔

حضرت عمرؓ نے کسی شخص کو مصر کی زمین کا کوئی ٹکڑا نہیں دیا۔ ابن مسعود ایک غلام تھے، جن کے ناک، کان، ان کے آقائے کاٹ دیئے تھے۔ رسول اللہ ﷺ کی عنایت و مرحمت سے وہ آزاد ہو گئے اور جنگ کے ناقابل قرار دے دیئے گئے۔ عہد رسالت کے بعد خلیفۃ المسلمینؓ کی سرپرستی و نگرانی میں رہتے رہے۔ جب مسلمانوں کو مصر میں قرار و اطمینان نصیب ہو گیا تو یہ امتناعی حکم بھی واپس لے لیا گیا اور انہیں زمین خریدنے کی اجازت مل گئی، دوسرے لوگوں کی طرح مسلمان بھی اپنی اپنی زمینوں کا لگان دیتے تھے۔ اس طرح زمین کے مالکوں کی تبدیلی اور ان کے مسلمان یا قبطی ہونے کی وجہ سے زمین کے لگان میں کوئی کمی بیشی نہ ہوئی۔ اسلامی لشکر کا گزارہ صرف انہی تنخواہوں پر نہ تھا جو انہیں جزیہ کی وصول شدہ رقموں میں سے دی جاتی تھیں بلکہ مصریوں پر بھی ان کی سہ روزہ ضیافت فرض تھی۔ اس کے علاوہ انہیں اس زمین پر بھی حقوق حاصل تھے جو رفاہ عام کے لیے ہر گاؤں میں چھوڑی جاتی تھی۔ اس کی شہادت اس خطبے سے ملتی ہے جو ابن عامر نے ایک مجمع عام میں دیا تھا۔ خطبے میں ہے:

”.....ہر عایا کی بہبود راعی کا فرض ہے۔ پس اللہ کے فضل و برکت کی طرف آؤ اور اپنی سربسز و شاداب زمینوں سے ان کی پیداوار اور دودھ، ان کی بھیڑیں اور شکار حاصل کرو۔ اپنے گھوڑوں کو چراگاہوں میں چرا کر تنومند بناؤ۔ ان کی دیکھ بھال کرو اور ان کا بطور خاص خیال رکھو کہ وہ تم کو تمہارے دشمنوں سے بچاتے ہیں اور انہیں کے ذریعے تم مال غنیمت حاصل کرتے ہو..... سن رکھو! میں انسانوں کی طرح گھوڑوں کا بھی نگران ہوں۔ جس نے بغیر کسی وجہ کے اپنے گھوڑے کو بھوکا مارا تو اس کے بقدر اس کا وظیفہ کم کر دوں گا۔ واضح رہے کہ تمہیں قیامت کے دن تک پاؤں پھیلا کر بیٹھنا نصیب نہ ہوگا۔ تمہارے چاروں طرف دشمن ہی دشمن ہیں، وہ سدا تمہاری تاک میں رہیں گے اور تمہارا گھر جو پیداوار اور دولت اور روزانہ خیر و برکت کا خزانہ ہے، ان کے دلوں کو ہمیشہ بے چین رکھے گا۔“

فوج، اس کی امارت اور اس کے ہتھیاروں کی بات تو یہ ہوئی، لیکن غیر فوجی مناصب ابن عامرؓ نے اکثر و بیشتر انہی رومیوں کے پاس رہنے دیئے جو فتح مصر سے پہلے اپنی حکومت کی طرف سے ان عہدوں پر مامور کیے گئے تھے اور جنہوں نے اسلامی اقتدار کے

بعد بھی اپنے ملک واپس ہونے کے بجائے، مصری میں رہنے کو ترجیح دی تھی۔ ان میں سے اکثر رومیوں نے اسلام بھی قبول کر لیا تھا کہ حقوق و فرائض میں ان کی حیثیت مسلمانوں کے برابر ہو جائے، اسی طرح ابن عاصؓ نے فنیاس کو زیرین مصر کا حاکم مقرر کیا، جہاں وہ ہرقل کے زمانے میں حکمران تھا اور اس کے دوسرے ابنائے جنس کو بعض اور صوبوں کی حکومت تفویض کی، جو عہدے ذرا کم حیثیت کے تھے، وہ بھی انہیں رومیوں کو دیئے گئے جو مصر سے نہیں گئے تھے، البتہ جن رومی عہدہ داروں نے اجنبی حکومت کی رعایا بننا گوارا نہ کیا اور مصر چھوڑ کر چلے گئے ان کی جگہ قطبیوں کو دے دی گئی۔ فتح مصر کے ابتدائی زمانے میں ابن عاصؓ اس کے سوا کوئی پالیسی اپنا ہی نہ سکتے تھے۔ اس لیے کہ یہ بالکل وہی پالیسی تھی جو مسلمانوں نے عراق و شام میں اختیار کی تھی اور جس کی ضرورت ان ملکوں سے کہیں زیادہ مصر میں تھی۔ عرب اہل مصر کی زبان نہ جانتے تھے، نہ وہ عربی قومیت ہی انہیں ایک دوسرے سے مربوط کرتی تھی جو ظہور اسلام سے کئی صدی پہلے عراق و شام میں اپنی حکومت قائم کر چکی تھی۔ اس کے علاوہ جو نظام کسی قوم میں برسوں سے قائم ہو، پلک جھپکتے میں تبدیل نہیں کیا جاسکتا، اور اس وقت تک اسے لازماً باقی رکھنا پڑتا ہے، جب تک وقت کے ساتھ ساتھ وہ از خود نئے زمانے کے سانچے میں نہ ڈھل جائے۔ چونکہ فتح مصر کے وقت صوبائی نظم و نسق رومی افسروں کے ہاتھ میں تھا، اس لیے ضرورت و مصلحت یہی تھی کہ انہیں ان کی خدمات پر بحال رہنے دیا جائے اور عرب فاتح دیدہ وری کے ساتھ حالات کا مطالعہ اور موقع و محل کے اعتبار سے نظام حکومت میں مناسب اور معتدل تبدیلیاں کرتا رہے تاکہ اہل ملک کو حکومت میں زیادہ سے زیادہ حصہ بھی مل جائے اور نظام میں ابھی کوئی ایسی برہمی پیدا نہ ہو جو حاکم و محکوم دونوں کے لیے یکساں پریشانی اور نقصان کا سبب بنے۔

ابن عاصؓ مصر کے ہر واقعے اور اپنے ہر اقدام کی اطلاع بارگاہ خلافت میں بھیجتے تھے، جب حضرت عمر فاروق اعظمؓ کو یہ معلوم ہوا کہ بنی امین اپنی قوم میں بڑی حیثیت و منزلت رکھتا ہے تو انہوں نے ابن عاصؓ کو لکھا کہ وہ مصر کی حکومت اور اس کے باشندوں کی آسائش کے لیے قطبیوں کے اس بطریق کی رائے سے فائدہ اٹھائیں۔ بنی امین نے بھی مشورہ دینے میں بخل سے کام نہ لیا اور ابن عاصؓ نے اس کا کھویا ہوا سارا اثر و نفوذ اسے بخش دیا۔ بنی امین کا

مشورہ یہ تھا کہ زمین کی پیداوار کا خراج اس وقت وصول کیا جائے، جب لوگ اناج کاٹنے اور انگور نچوڑنے سے فارغ ہو جائیں۔ مصر میں جگہ جگہ نہریں کھودی جائیں، پلوں کی مرمت کی جائے اور ہر سال نہروں کی درستی ہو۔ عمال کو تنخواہیں وقت پر دی جائیں تاکہ وہ رشوت نہ لیں۔ حکومت کے ملازموں کو تاکید کی جائے کہ وہ لوگوں کے کاموں میں بے جا رکاوٹیں ڈال کر انہیں نہ ستائیں۔ اور عوام پر کوئی ستم پیشہ حاکم مسلط نہ کیا جائے۔ ابن عاصؓ اس مشورے سے بہت خوش ہوئے اور ملک کے مختلف گوشوں میں اپنے عمال کو لکھ بھیجا کہ وہ اس پر عمل کریں اور اس کی حدود سے آگے نہ بڑھیں، اس کے بعد انہوں نے اصلاحی کاموں کے متعلق سوچنا شروع کیا، جن سے ملک کی دولت میں اضافہ ہو سکے اور باشندگان مصر کی مرفہ الحالی کے ساتھ ساتھ خراج کی آمدنی بھی بڑھ جائے۔ اور شاید بنیامین کے مشورے سے پہلے ہی ابن عاصؓ اصلاحی کاموں کے متعلق سوچ رہے تھے۔ سب سے پہلے جس اہم ترین کام کا خیال ان کے دل میں آیا وہ خلیج تراجان کی کھدائی تھی، جو دریائے نیل کو بحیرہ قلزم سے ملاتی تھی اور جس کی وجہ سے مصر اور جزیرہ نمائے عرب کے ساحلی شہروں کے درمیان آمد و رفت میں بڑی سہولت پیدا ہو سکتی تھی۔ یہ میں پہلے بتا چکا ہوں کہ یہ خلیج تراجان کے عہد سے ہزاروں برس پہلے فراعنہ نے کھدوائی تھی۔ تراجان نے تو اسے صرف درست کرایا تھا۔ یعنی صفائی کے بعد اسے اور گہرا کر دیا تھا۔

پھر جب مصر پر روم و ایران کی مسلسل چڑھائیاں ہوئیں اور ہر طرف ظلم و استبداد کی آگ بجڑنے لگی تو یہ نہر بے توجہی کا شکار ہو کر اٹ گئی۔ آخر کار ابن عاصؓ نے پھر اسے پہلے کی طرح جاری کرانا چاہا اور یہ بات بالکل واضح ہے کہ مصر کی عنان حکومت ہاتھ میں لیتے ہی سب سے پہلے انہوں نے اسی عظیم الشان کام کا بیڑا اٹھایا اور بہت ہی قلیل مدت میں، جو پورا ایک سال بھی نہیں تھی، اسے پایہ تکمیل کو پہنچا دیا۔ حالانکہ نہر کی لمبائی ساٹھ میل سے بھی کچھ زیادہ تھی۔ یہ نہر بلیون کے شمال سے شروع ہو کر شمال مشرقی جانب بلبوس تک جاتی تھی اور اس سے آگے بڑھ کر مشرقی سمت اختیار کر لیتی تھی۔ بحیرہ تسماعیل میں پہنچ کر اس کے

۱۔ علامہ دیل نے لکھا ہے کہ فرعون مصر "نخاد" نے خاکائے سوز میں، بحیرہ روم سے بحیرہ قلزم تک ایک نہر کھدوائی تھی۔

جنوب سے نکلتی اور مرہ کی جھیلوں میں سے ہوتی ہوئی سوز کے قریب بحیرہ قلزم میں جا کر گھٹتی تھی۔ اس میں شک نہیں کہ اتنے عظیم الشان کام کا ارادہ کرنے اور اتنی مختصر سی مدت میں اسے پایہ تکمیل تک پہنچا دینے سے حضرت عمرو بن عاصؓ کی بے نظیر انتظامی قابلیت کا اظہار ہوتا ہے، خاص طور پر جب ہم لوگوں کی یہ کہن سنتے ہیں کہ اس زمانے میں اس نہر کا نشان تک باقی نہ رہا تھا۔ تا آنکہ اس کا پتہ لگانے کے لیے ابن عاصؓ کو ایک قطبی کی خدمات حاصل کرنی پڑیں، جس کے صلے میں بعد کو اس قطبی پر جزیہ معاف کر دیا۔ اس کام کے لیے ابن عاصؓ کو غالباً بیگار کا سہارا لینا پڑا اور انہوں نے ہزاروں مصری مزدوروں کو نہر کھودنے پر لگا دیا۔

میں اپنے آپ کو ان لوگوں کا ہمو انہیں بنا سکتا جو اس سلسلے میں عرب فاتح پر ملامت کرتے ہیں۔ بیگار اس دور کے مصر کی ایک عام رسم تھی، جو اس کے بعد بھی ہزار سو ہزار برس تک جاری رہی۔ نہر سوز کی سرکاری کمپنی نے انیسویں صدی عیسوی میں جب نہر کی کھدائی کا کام شروع کیا تھا تو اسی بیگار کا سہارا لیا تھا۔ بیگار دراصل ایک قسم کی جبری بھرتی ہے جو کسی قومی کام کے لیے کی جاتی ہے اس میں اگر برائی کا کوئی پہلو ہے جس پر اسے مطعون کیا جا سکے تو یہ کہ بھرتی کرنے والے اس میں عدل و نظم کی رعایت ملحوظ نہ رکھیں اور بھرتی ہونے والے اس قومی کام سے فائدہ نہ اٹھا سکیں، جس کے لیے وہ اپنا خون پسینہ ایک کر رہے ہیں۔ لیکن اگر یہ برائی نہ ہو جو سخت سے سخت تنقید کی مستحق ہے۔ اور اگر بھرتی کسی تعمیر مقصد کے لیے منصفانہ نظام کے تحت ہو جس کا ہر کام کرنے والے کو معقول معاوضہ ملے، تو نکتہ چینی و ملامت کا کوئی محل ہی باقی نہیں رہ جاتا۔

جن مؤرخین نے اس بھرتی پر ابن عاصؓ کو ہدف اعتراض بنایا ہے، ان کے لہجے میں شدت و تلخی شاید اس لیے پیدا ہو گئی ہے کہ ان کے نزدیک نہر ترانجان مصر کی نہیں، بلاد عرب کی فلاح کے لیے کھولی گئی تھی۔ اس میں شک نہیں کہ اس نہر کے کھلنے سے بلاد عرب کو بڑا فائدہ پہنچا، لیکن اس میں بھی کوئی شبہ نہیں کہ مصر کا فائدہ بلاد عرب کے فائدے سے بھی زیادہ تھا۔ اسے ہندوستان اور مشرق بعید سے تجارت کے لیے وہ رستہ دوبارہ مل گیا جو قافلوں کے رستے سے زیادہ آسان تھا۔ اور اس طرح اپنے اس بلند تجارتی مقام کو از سر نو حاصل کرنے کا

زریں موقع اس کے ہاتھ آ گیا جو اس کی عظمت و سیادت کے تابناک دور کی یادگار تھا۔ پھر ابن عاصؓ کے غور و فکر کی ایک غایت مصر کی بھلائی بھی تھی، جس کی سب سے بڑی دلیل یہ ہے کہ بطلیموس ثانی اور فرعونؒ نضاد کی تقلید میں وہ بحیرہ تمساح اور بحیرہ روم کے درمیان ایک نہر کھدوانا چاہتے تھے جو بحیرہ قلزم کو بحیرہ روم سے ملا دے۔ جیسا کہ آجکل ہے۔ انہوں نے اپنے اس ارادے کو جامہ عمل پہنانے کا پختہ ارادہ کر لیا تھا لیکن خلیفہ المسلمین کے اس اعتراض نے ان کے ہاتھ باندھ دیئے کہ اس طرح آدمیوں کے لیے اس نہر کو عبور کر کے اپنے جہاز بحیرہ قلزم میں لے جانا آسان ہو جائے گا، اور اس وقت تک عربوں کے پاس کوئی تجارتی یا جنگی بیڑا نہ تھا جو رومی بیڑے کا مقابلہ کر سکتا۔ اس لیے اگر اس نہر کی کھدائی کا خیال ترک کیا گیا تو بر بنائے احتیاط کیا گیا نہ کسی اور وجہ سے۔ پھر جب ہم یاد کرتے ہیں کہ انیسویں صدی عیسوی میں برطانیہ نے محض اس خوف سے کہ ہندوستان میں اس کے اقتدار پر کوئی آنچ نہ آ جائے، نہر سوئز نکالنے کے سلسلے میں کتنی مخالفت کی تھی تو یہ بات ہم پر آئینہ ہو جاتی ہے کہ خلیفہ المسلمینؓ نے آج سے تیرہ سو برس پہلے اس نہر کے نکالنے پر جس خوف کا اظہار کیا تھا اس پر انہیں الزام دینا کسی طرح جائز نہیں۔

حضرت عمرو بن عاصؓ کو بلاد عرب کی صلاح و فلاح کا جتنا خیال تھا، مصر کے سود و بہبود کی فکر اس سے کچھ کم نہ تھی اور جو یہ کہتا ہے، غلط نہیں کہتا کہ اس سیاست سے ابن عاصؓ کا مدعا یہ تھا کہ مصر کے اضطراب کو اطمینان سے بدل دیں، اس کے باشندوں کا بوجھ ہلکا اور ان کے درمیان عدل و انصاف قائم کر دیں۔ وہ اس سیاست میں عربی اور مصری دونوں قوموں کے مفاد کی بہترین توفیق اور اسلامی سلطنت کی بنیادوں کے لیے بہترین استحکام پاتے تھے۔ دیکھنے سے معلوم ہوتا ہے کہ ابن عاصؓ نے یہ پالیسی قطبی بطریق بنیامین کی اس نصیحت سے اخذ کی تھی، جس کا تعلق خراج اور اس کی وصولی سے تھا اور وہ رعایا کا بوجھ ہلکا کرنے کے لیے اس پالیسی کی آخری حد و تک چلے گئے تھے۔ یہ خراج پیداوار کی کمی بیشی کے نتیجے میں گھٹتا بڑھتا رہتا تھا اور ہر سال قریہ و شہر کے سربراہ و ردہ لوگوں کی ایک کمیٹی بیٹھتی تھی جو یہ طے کرتی تھی کہ اس سال حالات کے اعتبار سے کتنا خراج وصول کیا جانا چاہیے، اگر کسی ضلع کی آمدنی خراج کی مقررہ رقم سے بڑھ جاتی تھی تو زائد آمدنی اسی ضلع کی ترقی و اصلاح پر صرف کردی

جاتی تھی۔ ہر ضلع میں زمین کا ایک ٹکڑا مخصوص کیا گیا تھا، جس کی آمدنی مفاد عامہ مثلاً کلیساؤں، جماعتوں اور سرگروں وغیرہ کی اصلاح و مرمت کے لیے وقف تھی۔ پھر بھی جو خراج وصول ہوتا تھا وہ ان بے شمار ظالمانہ ٹیکسوں کی آمدنی سے کہیں کم تھا، جو رومیوں نے دار السلطنت کو چھوڑ کر باقی تمام ملک کے مصریوں پر لگا رکھے تھے۔ چنانچہ یہ تخفیف ایک بہت بڑا سبب تھی، جس کی بنا پر تمام قبطی نئی حکومت سے مطمئن تھے اور اس کے گن گاتے تھے۔ حضرت عمرو بن عاصؓ کے قائم کیے ہوئے اس نظام سے اہل ملک جتنے خوش تھے، اہل اسکندریہ اتنے ہی ناراض تھے۔ اسکندر مقدونی نے جس دن یہ شہر بسایا تھا اہل شہر کو جزیے سے مستثنیٰ قرار دے دیا تھا اور ان یہودیوں اور رومیوں کو، جو اس کے ساتھ یہاں آ کر آباد ہو گئے تھے، واجبات کے سلسلے میں ایسے امتیازی سلوک سے نوازا تھا، جس نے مصر کے اصلی باشندوں سے ان کا درجہ بلند کر دیا تھا۔

بظاہر بھی اسکندریہ کی روش پر چلتے رہے۔ اس کے بعد جب رومیوں کا دور آیا تو انہوں نے معافی کا دامن پھیلا کر حاکم قوم۔۔۔ رومی۔۔۔ کے تمام افراد کو اس میں سمیٹ لیا۔ یہ مرحمت صرف جزیہ یا واجبات ہی تک محدود نہ تھی، بلکہ اسکندریہ والوں پر بیگار اور اسکندریہ کے ارد گرد کی زمینوں پر خراج بھی معاف کر دیا گیا تھا۔ اسکندریہ کو ان مراعات سے محروم کرنے کا یہ مقصد نہ تھا کہ ٹیکسوں کی تخفیف سے جو نقصان حکومت کو پہنچا ہے اس کی تلافی کی جائے، اس لیے کہ محاصرے کے دوران میں بہت سے لوگ اسکندریہ چھوڑ کر چلے گئے تھے اور اس کی وجہ سے بہت سی منڈیاں مقفل ہو گئی تھیں۔ مصر سے ٹیکس وغیرہ کے سلسلے میں کتنی رقوم وصول ہوتی تھی۔ مؤرخین کا اس میں بڑا اختلاف ہے، لیکن اس پر سب متفق ہیں کہ جتنی رقم رومی اپنے زمانہ حکومت میں وصول کرتے تھے، یہ رقم اس سے بہت کم تھی۔ اس کے باوجود ابن عاصؓ نے ٹیکسوں کے بارے میں اپنی پالیسی تبدیلی نہ کی اور اپنے تمام زمانہ امارت میں جسے اہل مصر اپنے لیے خیر و برکت کا زمانہ سمجھتے تھے اسی پالیسی پر عمل کرتے رہے۔ مصر کے محاصل کے سلسلے میں مؤرخین کا اختلاف ہے۔ علامہ بلاذری کہتے ہیں کہ ابن

۱۔ دیکھیے: ابنی الدین برکات پاشا کی فرانسیسی تصنیف ”دو امتیازات اور معافیاں جن سے مصر میں غیر ملکی فائدہ اٹھاتے تھے۔“ ص ۳۵-۳۷

عاصؓ مصر سے دس لاکھ دینار بطور خراج وصول کرتے تھے اور مقرری کی کامیابی کا بیان ہے کہ یہ رقم ایک کروڑ بیس لاکھ تھی۔ اس اختلاف کی تاویل میں کہا جاتا ہے کہ بعض مؤرخین نے صرف خراج کی آمدنی کا ذکر کیا ہے اور بعض نے صرف جزیے کی آمدنی کا۔ کچھ ایسے بھی ہیں، جنہوں نے ان دونوں آمدنیوں کو ملا دیا ہے، لیکن اس اختلاف کے باوجود اس پر سب کا اتفاق ہے کہ جزیے کی درمیانی شرح دو دینار فی کس تھی، جس میں طبقاتی فرق سے کمی بیشی ہوتی تھی۔ جن مصریوں پر جزیہ فرض کیا گیا تھا، ان کی تعداد ایک روایت کے مطابق ساٹھ لاکھ اور دوسری روایت کے مطابق اسی لاکھ تھی، لیکن مصر کے ٹیکسوں کا بار بہر حال رومیوں کے عائد کردہ ٹیکسوں کے بارے میں بہت ہی کم تھا۔

حضرت عمرو بن عاصؓ کے مقرر کردہ رومی اور قبلی حکام، کاروبار حکومت انہیں حدود میں چلاتے رہے، جو ابن عاصؓ نے قائم کر دی تھیں اور دفتری نظام حسب سابق جاری رہا۔ ابن عاصؓ اپنی سیاست کی کامیابی پر بہت مسرور تھے، سب سے زیادہ خوشی انہیں مصر کی زرخیزی پر تھی، جس کے دامن میں نعمتیں ہی نعمتیں اور آسائشیں ہی آسائشیں تھیں۔ ان کا وہ مشہور خط، جو مصر کے بارے میں انہوں نے حضرت عمرؓ کی خدمت میں ارسال کیا تھا، اس کی شہادت دیتا ہے۔ جیسا کہ آپ دیکھ چکے ہیں، حضرت عمر فاروق اعظمؓ اس بات کے خواہش مند تھے کہ ان کے عمال اپنی اپنی عملداریوں کی ایسی واضح تصویر کھینچیں، جو یادہ حضرت عمرؓ کی نگاہوں کے سامنے ہیں۔ چنانچہ جب فاروق اعظمؓ نے ابن عاصؓ سے مصر کی تفصیلات طلب کیں تو ابن عاصؓ نے جواب میں لکھا: ”امیر المومنینؓ کا مکتوب گرامی۔۔۔ اللہ تعالیٰ انہیں تادیر سلامت رکھے اور ودفرما ہوا، جس میں مجھ سے مصر کے متعلق تفصیلات طلب کی گئی ہیں۔ امیر المومنینؓ! مصر ایک نہایت زرخیز اور سرسبز و شاداب جگہ ہے۔ اس کا طول ایک مہینے اور عرض دس مہینے کی مسافت ہے۔ اسے ایک خاکی رنگ کے پہاڑ اور ایک خاکستری رنگ کے ریگزار نے چاروں طرف سے گھیر رکھا ہے۔ اس کے وسط میں دریائے نیل بہتا ہے جس کا خرام بحری مبارک ہے اور روانی شب مسجود۔ اس کا بہاؤ کبھی تیز ہوتا ہے کبھی سست، جیسے آفتاب و ماہتاب کی رفتار، مخصوص اوقات میں اس کی لہریں اتنی سفید اور شیریں ہو جاتی ہیں کہ دودھ کی دھاریں معلوم ہونے لگتی ہیں اور کھیاں ان پر جھبھاتی ہیں۔ زمین

کے چشمے اور تیز رونالے جب اس میں طغیانی پیدا کر دیتے ہیں تو وہ چنگھاڑنے لگتا ہے اور جب اس کی موجیں بلند ہو کر کناروں کو پھاندا جاتی ہیں تو چھوٹی چھوٹی کشتیوں اور ہلکی ہلکی ڈونگیوں کے سوا ایک جگہ سے دوسری جگہ جانا غیر ممکن ہو جاتا ہے اور وہ کشتیاں ایسا معلوم ہوتا ہے جیسے بادلوں میں۔۔۔ جنہیں ڈھلتے دن کی چاندی کہیے! تیر رہی ہیں۔ جب اس کی طغیانی شباب کو پہنچ جاتی ہے تو وہ جس شان سے چڑھا تھا اسی شان سے اُلٹے پاؤں اتر جاتا ہے۔ اس وقت لوگ نکلتے ہیں، زمین گود کر اس میں دانہ ڈالتے ہیں اور پروردگار سے اس کے پھلنے پھولنے کے امیدوار ہوتے ہیں۔

جو لوگ محنت نہیں کرتے وہ بھی بغیر کسی جدوجہد کے اس سے پھل پاتے ہیں، جب دانہ پھوٹتا ہے تو نمی اسے پانی پلائی اور زمین اسے غذا بہم پہنچاتی ہے اور اس وقت یا امیر المومنینؓ! مصر کی زمین رنگ-برنگ کے چولے بدلتی ہے۔ ابھی چمکتا موتی ہے تو ابھی عنبر اشہب۔ ابھی زمرہ سبز ہے تو ابھی گندی چہرہ، پاک ہے وہ خالق کائنات جس نے مصر کو ان نعمتوں سے نوازا اور رونق و آبادی سے امتیاز بخشا، البتہ یہاں کسی بڑے آدمی کے متعلق معمولی آدمی کی بات نہیں مانی جاتی اور یہاں کا خراج وقت معینہ سے پہلے وصول نہیں ہو سکتا۔ پھر یہ بھی ضروری ہے کہ یہاں کی آمدنی کا تہائی حصہ نہروں اور پلوں کے کام میں صرف ہوتا رہے۔ جب یہاں کے حالات استحکام پذیر ہو جائیں گے تو آمدنی بڑھ جائے گی۔ آغاز و انجام میں خدائے بزرگ و برتر ہی توفیق عطا کرنے والا ہے۔“ مسلمان مؤرخین کہتے ہیں کہ جب یہ خط حضرت امیر المومنینؓ کے پاس پہنچا تو آپ نے اسے پڑھ کر فرمایا: ”سبحان اللہ! ابن عاصؓ تم نے مصر کی تصویر میری آنکھوں کے سامنے کھینچ دی ہے۔“ بعض نقاد اسے ابن عاصؓ کا خط تسلیم نہیں کرتے، خاص طور پر نقاد ادب کو اس کی صحت سے قطعی انکار ہے، ان لوگوں کا کہنا ہے کہ اس خط کے اسلوب اور ادبی محاسن سے صدر اول کے مسلمان بالکل نا آشنا تھے اور حضرت عمرو بن عاصؓ کے جو دوسرے خطوط ہم تک پہنچے ہیں، ان کا طرز تحریر اس خط سے مختلف ہے اور سچ بھی یہ ہے کہ ان کی یہ دلیل بڑا وزن رکھتی ہے۔ شاید آپ بھی جب اس باب کے باقی حصے میں وہ خطوط پڑھیں گے، جو خاص طور پر جزیے اور خراج کے سلسلے میں حضرت عمر فاروقؓ اور ابن عاصؓ نے ایک دوسرے کو لکھے تھے تو

ان لوگوں کے ہم نوا ہو جائیں گے پھر بھی اس دلیل سے یہ تو ثابت ہو جاتا ہے کہ اس خط کے الفاظ ابن عاصؓ کے نہیں ہیں! مگر یہ ثابت نہیں ہوتا کہ انہوں نے مصر کے متعلق حضرت عمرؓ کو سرے سے کوئی خط ہی نہیں لکھا۔ اس لیے کہ حضرت عمرؓ کو مصر کے حالات سے واقفیت بہم پہنچانے کی بھی اتنی ہی بے چینی تھی، جتنی بے چینی انہیں قادیہ اور عراق کے حالات سے باخبر ہونے کی تھی۔ بڑی حد تک ہمارا خیال یہ ہے کہ ابن عاصؓ نے یہ خط اپنے اسلوب میں لکھا ہوگا اور اس میں مصر کے حالات انتہائی تفصیل سے بیان کیے ہوں گے۔ بعد کو یہ خط متاخرین میں سے کسی ادیب کے ہاتھ لگ گیا اور اس نے اسے اس اسلوب میں ڈھال دیا، جو مؤرخین نے اپنی کتابوں میں، اور ہم نے یہاں درج کیا ہے۔ اگر یہ خیال صحیح ہے تو ہمیں یقین کر لینا چاہیے کہ اس گل کار ادیب نے پہلے ابن عاصؓ کے خط کا مفہوم اچھی طرح ذہن نشین کیا، پھر اسے اپنے زمانے کی زبان میں لکھ کر ادبی محاسن سے سجا دیا۔ اس طرح ابن عاصؓ کا اصل خط تو لوگوں کے ذہن سے فراموش ہو گیا اور مؤرخ کے قلم تک نہ پہنچ سکا، لیکن یہ مصنوعی خط باقی رہ گیا۔ یہاں تک کہ اب ہم یہ فیصلہ بھی نہیں کر سکتے کہ اس خط کے کون کون سے فقرے ابن عاصؓ کے ہو سکتے ہیں اور کون کون سے فقرے اس ادیب کی طرف منسوب کیے جانے چاہئیں، جس نے ان کے کئی صدیوں بعد اس میں انشاء پر داندی کے گل بوئے کھائے۔

جب ہم مصر سے متعلق حضرت عمرو بن عاصؓ کے اس الحاقی خط کی نقلی کر رہے ہیں تو کیوں نہ لگے ہاتھوں اس قصے کی بھی حقیقت واضح کر دیں جو سرتاسر کسی افسانہ ساز ذہن کی اختراع ہے۔ اور جس میں واقعیت کا شائبہ تک نہیں؟ یہ عروس نیل کی کہانی ہے جس کے سلسلے میں بیان کیا جاتا ہے کہ ”جب حضرت عمرو بن عاصؓ مصر کے والی مقرر ہوئے تو سربراہ درہ قطیوں کا ایک وفد ان کے پاس آیا اور کہنے لگا۔ ”ہمارے نیل کا ایک معمول دستور ہے جس کے بغیر اس میں روانی پیدا نہیں ہوتی!“ ابن عاصؓ نے پوچھا: ”وہ کیا؟“ بولے: ”اس مہینے کی بارہویں تاریخ کو ہم ایک دو شیزہ کا انتخاب کرتے ہیں اور اس کے ماں باپ کو رضامند کر کے اسے بہتر سے بہتر لباس اور قیمتی سے قیمتی زیور پہناتے ہیں، اس کے بعد اس دو شیزہ کو نیل میں ڈال دیتے ہیں۔ اور وہ بنے لگتا ہے۔“ ابن عاصؓ نے ان لوگوں

سے کہا: ”یہ چیز اسلام میں نہیں ہے اور اسلام پہلے کی تمام رسموں کو کالعدم قرار دیتا ہے۔“ وہ لوگ اٹھ کھڑے ہوئے اور سب نے یک زبان ہو کر اس ارادے کا اظہار کیا کہ اگر نیل میں تھوڑی بہت بھی زوانی پیدا نہ ہوئی تو وہ ترک وطن کو ترجیح دیں گے۔ یہ دیکھ کر ابن عاصؓ نے بارگاہ خلافت میں خط لکھا جس کے جواب میں حضرت عمرؓ نے تحریر فرمایا: ”تم نے ٹھیک کہا کہ اسلام پہلے کی تمام رسموں کو کالعدم قرار دیتا ہے۔ ہم تمہیں ایک پرزہ بھیج رہے ہیں۔ جب میرا یہ خط پہنچے تو اس ”پرزے“ کو ”نیل“ میں ڈال دینا۔“

ابن عاصؓ کو یہ مراسلہ ملا تو انہوں نے اس پرزے کو کھول کر پڑھا، اس میں لکھا تھا: ”اللہ کے بندے امیر المومنین عمرؓ کی طرف سے مصر کے دریائے نیل کے نام! اما بعد، اگر تو اپنی مرضی سے بہتا ہے تو نہ بہہ! لیکن اگر تجھ میں روائی پیدا کرنے والا اللہ تعالیٰ واحد و قہار ہے، تو ہم اللہ تعالیٰ واحد و قہار سے التجا کرتے ہیں کہ وہ تجھ میں روائی پیدا کر دے!“ ابن عاصؓ نے ان لوگوں کو حضرت عمرؓ کے مراسلے اور پرزے کے مضمون سے آگاہ کیا اور عید صلیب سے ایک دن پہلے پرزے کو دریائے نیل میں ڈال دیا۔ اہل مصر اس ملک سے نکل جانے کا تہیہ کر چکے تھے کیونکہ نیل کے بغیر ان کا وہاں رہنا بے سود تھا، لیکن جب وہ عید صلیب کی صبح سو گرائے تو رات ہی رات میں دریا کا پاٹ سولہ ہاتھ ہو گیا تھا اور اس طرح یہ قحطی رسم مصر سے مٹ گئی۔ یہ ہے عروس نیل کی روایت۔ جو مسلمان مؤرخین نے لکھی ہے۔ ہم نے متذکرہ عبارت ابن تغری بردی کی ”الجمم الزاہرہ“ سے نقل کی ہے۔

بلکہ سبھی عہد میں اس قصے کی نفی کرتے ہوئے کہتا ہے: ”ایسا معلوم ہوتا ہے کہ تاریخ میں اس قصے کی اصل و حقیقت ہے۔ جنوبی سوڈان کے بعد ترین علاقوں میں واقعی یہ رسم تھی کہ وحشی قبائل ایک دو شیزہ کو عروسی لباس پہنا کر دریا میں پھینک دیا کرتے تھے۔ جب مسلمانوں نے نوبہ فتح کیا ہے، غالباً اس کے غیر متہدن گوشوں میں بھی یہ رسم جاری تھی اور شاید فراعنہ مصر کے عہد میں بھی دو شیزہ کو دریا میں پھینکنے کا رواج تھا، اور یہ بات تو طے شدہ ہے کہ دریائے نیل کے جشن میں، جو پانی کی زیادتی و روانی کی دعائیں مانگنے کے لیے برپا کیا جاتا تھا، بہت سی خلاف عقل باتیں عہد قدیم سے چلی آرہی تھیں۔ لیکن دو شیزہ کی قربانی جیسے جرم اس میں نام کو نہ تھے۔ اس لیے جو کوئی عیسائیوں پر تہمت رکھتا ہے کہ انہوں نے

ایسی ملامت انگیز رسم باقی رکھی، جس کی اجازت نہ ان کا مذہب دیتا ہے نہ ان کی قوم ہی میں اس کا کہیں وجود پایا جاتا ہے وہ جھوٹ کا ایک طوفان کھڑا کرتا ہے۔ ”تعجب ہے؟“ نظر پہلے یہ فرض کرتا ہے کہ اس قسم کی فحش رسم شاید عہد فراعنہ کے مصر میں جاری تھی۔ پھر مصر کے قبطیوں پر برس پڑتا ہے کہ وہ اس مذموم رسم کی حفاظت و نگرانی کا الزام عیسائیوں کے سر تھوپتے ہیں۔ اگر یہ رسم فراعنہ کے عہد میں جاری تھی تو لامحالہ ان کے بعد بھی باقی رہی ہوگی اور اس صورت میں اسے باقی رکھنے پر عیسائیوں کو ملامت نہیں کی جاسکتی، اس لیے کہ فراعنہ کی بہت سی رسمیں عہد مسیحی اور عہد مسیحی سے عہد اسلامی کی طرف منتقل ہوئیں، یہاں تک کہ ان میں سے بعض تو ہمارے اس زمانے تک موجود ہیں۔

فراعنہ کے خلاف اس الزام تراشی اور عیسائیوں کی وکالت میں اس اظہار غضب کا کوئی عذر بنکر کے پاس نہیں ہے، سوائے اس مذہبی تعصب کے جس کا ذکر اس سے پہلے آچکا ہے، ورنہ بعد کی علمی تحقیق تو یہ کہتی ہے کہ طغیانی کے لیے کبھی کوئی دوشیزہ نیل میں نہیں ڈالی گئی۔ ہاں دوشیزہ کی ایک چوبی مورتی کو خوب بنا سنوار کر طغیانی سے کچھ پہلے نیل میں ضرور ڈالا جاتا تھا۔ اگرچہ علماء کا ایک گروہ اس آخری بات کو بھی تسلیم نہیں کرتا۔ اگر یہ صحیح بھی ہے کہ فراعنہ یا غیر فراعنہ طغیانی کی خوشی میں لکڑی کی کوئی مورتی دریائے نیل میں ڈالا کرتے تھے تو اس سے ان کے علم و حکمت پر کوئی حرف نہیں آتا۔ زیادہ سے زیادہ بس یہ کہا جاسکتا ہے کہ یہ رسم من جملہ خرافات تھی جس سے عوام چونکہ راحت پاتے تھے اس لیے اہل علم و حکمت اس پر کوئی اعتراض نہ کرتے تھے۔ عہد فراعنہ کے مصر کی تاریخ ہمیں یہ بتاتی ہے، لیکن میں نے اس کی مزید تحقیق چاہی اور آثار قدیمہ کے ماہر جناب سلیم بک حسن سے رہنمائی کی درخواست کی۔ موصوف نے کرم فرمایا اور اپنے محققانہ جواب میں وضاحت کی کہ اگر وہ روایت صحیح بھی ہے جس میں کہا گیا ہے کہ حضرت عمر بن خطاب نے ایک وثیقہ بھیجا اور وہ طغیانی کے لیے نیل میں ڈالا گیا تو بھی کوئی بات نہیں۔ اسے زیادہ سے زیادہ خلیفۃ المسلمین کی رواداری سے تعبیر کیا جاسکتا ہے۔ جو انہوں نے مصریوں سے ایک ایسی رسم کے سلسلے میں برتی جس میں رواداری برتنے سے کسی نقصان کا اندیشہ نہ تھا۔ مصر کے کابھوں اور بادشاہوں

کایہ دستور تھا کہ وہ ہر سال موسم گرما کی تبدیلی کے آغاز میں نیل کے دیوتا کے لیے ایک جشن مناتے تھے، جس میں پہلے نیل، مرغابیاں اور روئی وغیرہ کی دوسری قربانیاں دیوتا پر چڑھاتے تھے اور پھر سرکنڈوں کے کاغذ پر لکھا ہوا ایک سر بہ مہر وثیقہ نیل میں ڈالتے تھے، جس میں اس کے نام ایک معتدل طغیانی کا حکم ہوتا تھا، جو ملک کی برکت و آسائش کی ضمانت ہو۔ اور یہ جشن اس دن منایا جاتا تھا جس دن نیل کا گرما کی پانی فیضان عظیم کی بشارت دیتا ہوا احوال سے شہر سلسلہ پہنچتا تھا۔ ظاہر ہے کہ مسیحیت نے قربانیوں کی رسم منادی اور وہ مسیحی رومیوں کے عہد میں بند کر دی گئیں۔ اس لیے کہ وہ نیل کے کسی دیوتا کو نہ جانتے تھے، لیکن وثیقہ دریائے نیل میں برابر ڈالا جاتا رہا، جو نیل کی طغیانی اور ملک کی عام بھلائی کی ضمانت سمجھا جاتا تھا۔ اس کے بعد جب عرب مصر میں داخل ہوئے تو سب سے پہلا اسلامی وثیقہ وہ تھا، جسے مؤرخین حضرت عمر فاروق اعظم سے منسوب کرتے ہیں اور جس میں نیل کو جاری ہونے کا حکم دیا گیا تھا، جس طرح مسیحی عہد میں رومی حاکم اور عہد فراعنہ میں کاہن اور بعض بادشاہ اسے حکم دیا کرتے تھے۔

لیکن عروس نیل کا قصہ، جیسا کہ روایت میں ہے، کوئی اصل و حقیقت نہیں رکھتا۔ اس کی بنیاد اس کہانی پر ہے جسے یونانی مؤرخ پلوٹارک نے رواج دیا ہے اور جس کا خلاصہ یہ ہے کہ مصر کے بادشاہ اکش نے اپنے ملک کو مصائب و حوادث سے محفوظ رکھنے کے لیے الہام سے مدد چاہی۔ اشارہ ہوا کہ نیل کو اپنی بیٹی کی بھینٹ دے۔ چنانچہ اس نے اپنی بیٹی کو نیل میں پھکوا دیا، لیکن بعد کو جب اس کی یاد نے بہت بے چمن کیا تو خود بھی نیل میں کود کر بیٹی کی طرح ہلاک ہو گیا۔ یہ ہے وہ من گھڑت قصہ جسے پلوٹارک کے بعد یونانی اور لاطینی مصنفوں نے پھیلایا، لیکن جس کا مصری کتابوں میں ذکر نہیں ہے۔ اس کے باوجود یہی اس صہیاتی کہانی کا سرچشمہ ہے، جو لوگوں میں صدیوں شائع و ذائع رہی اور افسانہ ساز ذہن نے اس کے گرد ایسا تانا بانا کر دیا کہ اکثر لوگ اسے ایک حقیقت سمجھنے لگے، جس پر واقعہ عمل ہوتا تھا اور وہ ہر سال ظہور میں آتی تھی۔ کیا آپ یہ سمجھتے ہیں کہ عروس نیل کی

۱۔ مسیح کی اس قسم کی خیال آرائیوں کے بارے میں میری رائے یہی ہے کہ اس قسم کی خیال آرائیاں غیر مسلم مؤرخین کے ساتھ وحشی ہم آہنگی کا نتیجہ ہیں یا اصلی پرستی کو حقیقت پرستی پر غلبہ دینے کا نتیجہ۔ ازاتاد

کہانی، ٹخیل نے ”قرطاس ہور لیس“ کے مندرجات کے گرد دینی ہے، جو تیس سال کے عہد (ماہین ۱۱۶ء و ۱۱۹ء قبل مسیح) سے تعلق رکھتا ہے۔ اگر یہ صحیح ہے تو اس بات کی دلیل ہے کہ انسانیت کا ایمان اکثر ان کہانیوں پر رہا ہے جو زندگی میں کوئی مصل و حقیقت نہیں رکھتیں اور اپنے وجود کے لیے فنکاروں اور مصنفوں کے طرفہ کار قلم کی محتاج ہیں۔ کیونکہ ”قرطاس ہور لیس“ میں کسی ایسی اچھوتی دہن کا ذکر نہیں، جسے بنا سنوار کر نیل میں پھینکا جاتا ہو۔ اس میں تو یہ ہے کہ نیل کی لہائی میں سو سے زیادہ گھاٹ تھے، جن کے درمیان تقریباً سات سات میل کا فاصلہ تھا۔ ہر گھاٹ پر نیل کے دیوتا حابی کے لیے ایک محراب بنی ہوئی تھی جس کی حفاظت و نگرانی ایک کاہن کے سپرد تھی۔ یہ کاہن کھانے پینے کا سامان نیل کے ان مسافروں سے حاصل کرتا تھا جو حابی پر نذریں چڑھانے آتے تھے۔ ہر محراب پر چوکیدار متعین تھے، جن کے کھانے پینے کا انتظام وہیں ہوتا تھا۔

اسی طرح ہر محراب میں پھولوں کا ایک گلدستہ جو روزانہ بدلا جاتا تھا اور نیل کے دیوتا حابی اور اس کی بیوی ربیت دیوی، کی سات سات مورتیاں ہوتی تھیں جو گولر کی لکڑی سے بنائی جاتی تھیں۔ ان کے علاوہ حابی دیوتا اور شہ سواروں کے کچھ اور مجسمے بھی ہوتے تھے۔ حابی دیوتا کے مجسمے سونے اور چاندی، رانگ اور مصر کے مختلف پتھروں، جیسے مرمر، لا جو رد، زمرہ اور بلور کے اور شہ سواروں کے مجسمے سونے اور چاندی کے، یہ تمام کی تمام مورتیاں موسم گرما کی تبدیلی کے آغاز میں حابی کے جشن عید کے دن دریائے نیل میں جہادی جاتی تھیں اور ان کے بدلے محرابوں میں نئی مورتیاں رکھ دی جاتی تھیں جو اگلی عید پر طغیانی سے ذرا پہلے نیل کی بھینٹ چڑھتی تھیں اور ان کی جگہ پھر نئی مورتیاں محرابوں کی زینت ہو جاتی تھیں۔ غرض کہ یہ سلسلہ ہر سال یوں ہی جاری رہتا تھا۔ کہیں ایسا تو نہیں کہ عروس نیل کا یہ قصہ خیال نے نیل میں بہائی جانے والی انہیں مورتیوں سے لیا ہو اور گولر کی لکڑی اور اس مواد میں، جن سے یہ مورتیاں بنائی جاتی تھیں، جان ڈال دی ہو؟ اور کہیں نیل کی بیوی ”ربیت دیوی“ ہی تو نہیں جس نے خیال کو ایک جیتی جاگتی اچھوتی دہن کا تصور دیا ہو؟ بات چاہے کچھ ہو، یہ قصہ جیسا کہ آپ نے دیکھا ہے سرتاسر وہم کی آراستہ کی ہوئی ایک کہانی، جسے قدامت نے

حقیقت کا لباس پہنا دیا۔ چنانچہ نیل کو حوا کی ایک بیٹی مل گئی، جو اپنے شباب کی رعنائیوں اور لباس عروسی کی آرائشوں کے ساتھ اس کی بھینٹ چڑھا کر جاتی تھی اور مؤرخین نے اس کہانی کو ایک حقیقت کے طور پر بیان کرنا شروع کر دیا، جو زندگی میں بدقوت قائم و برقرار رہی۔ میں نہیں کہہ سکتا کہ مؤرخین کی تردید اور استاد سلیم حسن کی اس دقیق اور عالمانہ تعلیٰ کے بعد یہ کہانی اپنی موت آپ مر جائے گی، یا اب بھی کچھ لوگ ایسے باقی رہ جائیں گے جو اسے کسی عہد کا حقیقی واقعہ سمجھ کر اسی طرح دہراتے رہیں گے۔

عروس نیل کے قصے کی تردید کے بعد، اب ہم ایک اور کہانی کی طرف متوجہ ہوتے ہیں، جس میں حضرت عمر بن خطابؓ اور ان کے ہم عصر مسلمانوں پر ایک شرمناک الزام لگایا ہے۔ مؤرخین کئی صدیوں تک اسے نقل کرتے رہے اور مسلمان مؤرخوں کو اس میں کوئی قابل تحقیق بات نظر نہ آئی۔ یہ الزام کتب خانہ اسکندریہ کو نذر آتش کرانے کا ہے۔ اس قصے کی تصنیف میں جو مہارت صرف کی گئی ہے غالباً اسی نے اس مدت تک مسلمان مؤرخوں پر اس کی اصل اہمیت واضح نہیں ہونے دی۔ ہمیں اعتراف کرنا چاہیے کہ اس افترا کو بے نقاب کرنے کا سہرا ان مستشرقین کے سر ہے جنہوں نے انیسویں صدی عیسوی میں اس مسئلے کی تنقیح و تردید کی اور ان میں بھی سب سے بڑی فضیلت بلگر کو حاصل ہے۔ جس نے ایسے مسکت دلائل سے اس الزام کے تار و پود بکھیرے کہ اس کے بنیادی طور پر غلط ہونے میں کسی کو شبہ نہ رہا۔ حضرت عمرؓ اور ان کے ہم عصر مسلمانوں پر اس جھوٹے الزام کی شرمناکی اس سے اور بڑھ جاتی ہے کہ کتب خانہ اسکندریہ دنیا کا عظیم ترین کتب خانہ تھا اور اس میں ہر علم و فن کی ایسی ایسی نفیس کتابیں تھیں، جن کی مثال دور حاضر کے کتب خانوں میں بھی مشکل ہی سے ملے گی۔ یہ کتب خانہ بطلانہ نے اسکندریہ کے اس عجائب خانے کے مختلف کمروں میں

۱۔ استاد سلیم بک حسن نے اس کہانی کی تردید و تعلیٰ میں "قرطاس ہورس" W. Erichsen اور Harris Papyrus ۱-۳۷ اور دوسرے ماخذ کو سند بنایا ہے۔ جن میں ماسہرو کتاب The Dawn of Civilisation ص ۳۹ الخ اور شارل بالاک کی کتاب Lenil Qi, Epoque Pharaonique ص ۶۹ الخ شامل ہیں۔

قائم کیا تھا جو شاہی محلوں کے قریب واقع تھا اور اس میں سات لاکھ کتابیں جمع کی تھیں، اس عظیم الشان کتب خانے کی عمارتیں رصد گاہ کی عمارت، طب تشریح اور جراحات، ریاضیات و فلکیات اور قانون کی درس گاہوں اور اس باغ سے متصل تھیں جو علم نبات کے درس کے لیے مخصوص کیا گیا تھا۔ اس لحاظ سے یہ کتب خانہ اور اس سے ملی ہوئی یونیورسٹی اس زمانے میں عالمی ثقافت کا سب سے بڑا مرکز شمار کیے جاتے تھے اور کوئی شک نہیں کہ ایسے کتب خانے کو جلانا ناقابل معافی جرم اور انسانیت کے حق میں ایک ایسا بدترین گناہ ہے، جس کا ارتکاب وحشی قبائل ہی کر سکتے ہیں، یا پھر وہ لوگ جو وحشت و درندگی میں ان کے ہم سطح ہوں۔ اس کے باوجود یہ الزام حضرت عمر بن خطابؓ اور ان کے ہم عصر مسلمانوں پر لگایا گیا اور کئی صدیوں تک ان سے چپکارا، جس کی وجہ سے وہ طرح طرح کے طغور و سرزنش کا نشانہ بنے رہے۔ آخر کار علم نے اس کی تردید کی اور اب کوئی نہیں جو اس کا ذکر کرے اور اسے افترا قرار نہ دے۔

اگر قدیم مؤرخین بھی واقعات کو تنقیدی نظر سے جانچنے کی طرف توجہ کرتے اور اس الزام کی تحقیق میں دقت نظر سے کام لیتے تو اس کا جعل بڑی آسانی سے انہیں نظر آ جاتا اور تاریخ چھ صدیوں تک گمراہی میں مبتلا نہ رہتی۔ اس روایت کے سن گھڑت ہونے کا ایک سیدھا سا ثبوت یہ تھا کہ مسلمانوں کے مصر فتح کرنے کے پانچ صدی بعد تک اس واقعے کا ذکر کسی کتاب میں نہیں ملتا۔ حالانکہ جن مؤرخین نے اس زمانے کی تاریخ لکھی ہے، ان میں مصر کے وہ عیسائی بھی شامل ہیں جو ہر ممکن عیب عربوں کے سر منڈھنے میں ذرا تکلف سے کام نہیں لیتے۔ اس کے باوجود ان میں سے کوئی نہ کتب خانہ اسکندریہ کا ذکر کرتا ہے نہ اس کے جلانے جانے کا۔ شاید اس کہانی نے شیعہ حلقوں میں جنم لیا ہے۔ چنانچہ ابو الحسن قسطلی نے اپنی کتاب تاریخ الحکماء میں اس کا ذکر کیا اور اس سے ابو الفرج بن عسکری نے اپنے ہاں نقل کیا۔ یہ دونوں مصنف تیرہویں صدی عیسوی کے ہیں۔ ان کے بعد جو مؤرخین آئے وہ اسے لے اڑے اور اس کی چولیس درست کر دیں۔ اگر آپ چاہیں تو روایت کے انداز سے

اس کا پتہ چلا سکتے ہیں۔ چنانچہ کہتے ہیں کہ قبطیوں کے ایک پادری کو جس کا نام حناغوی تھا۔ بدعتیہ کی کے جرم میں استقویٰ کی ایک مجلس نے معزول کر دیا۔ وہ فتح مصر کے بعد حضرت عمرو بن عاصؓ کی خدمت میں حاضر ہوا اور انہیں اپنی ذکاوت و ذہانت اور وسعت علم کا قدردان پا کر ان سے قریب ہو گیا، جب اس نے ابن عاصؓ پر اپنا اثر اچھی طرح قائم کر لیا تو ایک دن ان سے بولا: ”آپ نے تمام شہر دیکھ لیا اور اس کی قیمتی چیزوں پر اپنی مہر بھی لگا دی۔ میں آپ سے کوئی ایسی چیز طلب نہیں کرتا جو آپ کے لیے مفید ہو، بلکہ ایسی چیز مانگتا ہوں، جو آپ کے کسی کام کی نہیں، لیکن ہمارے فائدے کی ہے۔“ ابن عاصؓ نے پوچھا: ”تمہارا مطلب کیا ہے؟“ اس نے جواب دیا: ”میرا مطلب یہ ہے کہ رومیوں کے خزانوں میں جو فلسفے کی کتابیں ہیں وہ ہمیں عنایت فرما دیجئے!“ ابن عاصؓ نے فرمایا: ”میں اس معاملے میں امیر المومنینؓ کی اجازت کے بغیر کچھ نہیں کہہ سکتا!“

اس کے بعد انہوں نے اس باب میں حضرت عمرؓ کی رائے معلوم کرائی، جس کا جواب مدینہ سے یہ آیا: ”کتابوں کے یارے میں جو تم نے لکھا ہے اس کا جواب یہ ہے کہ اگر ان میں وہی کچھ ہے جو کتاب اللہ میں ہے تو ہمیں ان کی ضرورت نہیں اور اگر وہ اس کے خلاف ہیں تو ہمارے کس کام کی، انہیں جلادو!“ جب یہ خط ابن عاصؓ کے پاس پہنچا تو انہوں نے کتابوں کے متعلق حضرت عمرؓ کے حکم کی تعمیل کی اور وہ اسکندریہ کے حماموں میں تقسیم کر دی گئیں، جہاں ان سے چھ مہینے تک آگ روشن کی جاتی رہی۔ یہ ہے قسطنطینی کی روایت کا انتہائی خلاصہ، جس کے خاتمے پر وہ کہتا ہے، اسے سنئے اور تعجب کیجئے!“ دیکھا آپ نے اس قصے میں تصنیف کا کمال: حنا اور ابن عاصؓ کے درمیان گفتگو ہوتی ہے، ابن عاصؓ مظلوفہ المسلمینؓ کو خط لکھتے ہیں اور غلیبہ المسلمینؓ کا جواب آتا ہے کہ کتب خانے کو جلادو! پھر اس حکم کی تعمیل کے لیے جو طریق کار اختیار کیا جاتا ہے، اسکی تفصیلات کتنی باریکی سے وضع کی گئی ہیں۔ ان تمام چیزوں کے بعد واقعات کی صحت میں کسی قسم کا شبہ کیسے باقی رہ سکتا تھا؟ اور مسلمان مؤرخوں کو ان واقعات میں کیونکر شک ہو سکتا تھا، جبکہ وہ چھٹی صدی ہجری میں لکھے

مسلمان مؤرخین اس کا نام بھیجتے ہیں۔

جار ہے تھے جو اسلامی فکر و فقہ کے جمود و قحط کا زمانہ تھا اور جس میں مؤلفین کی کوششیں صرف اسی حد تک محدود ہو کر رہ گئی تھیں کہ وہ اپنے پیش روؤں کی روایات صحیح و غلط کی تمیز و تحقیق کے بغیر نقل کر دیں؟ چنانچہ اس کا وہی نتیجہ نکلا جو نکلتا چاہیے تھا؟ یعنی مسلمان مؤرخوں نے اس عجیب قصے کو اپنی کتابوں میں جوں کا توں درج کر دیا اور اخلاف محض اسلاف کی نقل پر بھیج کر کے بیٹھ گئے۔ ادھر عیسائی مؤرخوں نے اس قصے کی صحت پر یقین کر کے اسے اپنی تاریخوں میں جگہ دی اور جو ان کا جی چاہا اپنی طرف سے اس میں ٹانگ دیا۔ اس لیے کہ اسلام اور مسلمانوں کا تصور جب کبھی ان کے ذہن میں آتا تھا، مذموم تعصب اور وحشیانہ سنگدلی کا روپ دھار کے آتا تھا۔ یہ واقعات صحت سے محروم یوں ہی پڑے رہے۔ یہاں تک کہ علمی انتقاد نے اپنی حقیقت آزمائشی ڈالی اور ان کا جھوٹ ظاہر ہو گیا۔

چنانچہ ایک طرف تو کھن، سد یو، رینان، گستاؤلی بان، بٹلر اور دوسرے مؤرخین نے اس کی تردید کی اور دوسری طرف انسائیکلو پیڈیا آف برے ٹے فی کار، انسائیکلو پیڈیا آف اسلام اور تاریخ المؤرخ وغیرہ نے اسے ناقابل اعتبار قرار دیا اور اس کی نفی و تردید میں علمائے اسلام کے اس واضح فیصلے کا بھی ذکر کیا: ”لڑائی میں یہودیوں اور عیسائیوں کی جو مذہبی کتابیں بطور غنیمت ہاتھ آئیں انہیں آگ کی غذا بنانا کسی حال میں جائز نہیں ہے۔ مؤرخین و علماء اور فلاسفہ و شعراء کی تالیفات بحر صورت اس قابل ہیں کہ مسلمانوں کی بہتری کے لیے ان سے استفادہ کیا جائے!“ پھر یہی نہ سمجھے کہ مؤرخین نے اس کہانی کی تردید میں صرف اسی قسم کے عام اعتبارات کو سند بنانے پر اکتفا کیا نہیں! اس کی تحقیق و تلاش میں انہوں نے اتنی محنت صرف کی کہ اس کا بے حقیقت ہونا ان پر ثابت ہو گیا۔ اس کے بعد انہوں نے اس کہانی کے ایک ایک جزو کو لے کر نہایت دقیق علمی سوئی پرکھا اور محکم ترین ماخذ کو سند بنا کر اس کی تکذیب و تقلید کی۔ چنانچہ یہ بالکل غلط ہے کہ حناخوی نے کتب خانے یا کسی اور چیز کے بارے میں حضرت عمرو بن عاصؓ سے کوئی گفتگو کی، اس لیے کہ یہ حناخوی تو مسلمانوں کے مصر میں داخل ہونے سے پہلے ہی مر چکا تھا۔ یہ ثابت ہے کہ وہ ۵۲ھ میں عربوں کے مصر میں داخل ہونے سے ایک سو پندرہ (۱۱۵) برس پہلے لکھتا لکھاتا تھا۔ اب اگر ہم یہ فرض

کر لیں کہ اس نے بیس بیس کی عمر میں لکھنا شروع کیا تو بھی اس کی عمر ایک سو پچیس (۱۳۵) برس ٹھہرتی ہے جو ایک غیر معقول بات ہے، اس لیے کہ اتنے معمر انسانوں کے پڑھنے لکھنے کا ثبوت ہمیں مصر کی تاریخ میں کہیں نہیں ملتا۔ اور یہ بھی صحیح نہیں کہ جب عربوں نے مصر فتح کیا ہے۔ بطالہ کا کتب خانہ موجود تھا۔ مؤرخین اس پر متفق ہیں کہ یہ کتب خانہ سنہ ۴۸ء میں اس وقت جل گیا تھا، جب بیزر اسکندریہ پہنچا اور بندرگاہ کو گھیر کے جہازوں میں آگ لگا دی۔ آگ کے شعلے بلند ہو کر پھیلے اور اس کتب خانے کو راکھ کا ڈھیر بنا گئے۔

امپائوس اور سیلوس کا بیان ہے: ”اسکندریہ کے وہ بے بہا کتب خانے، جن کے متعلق قدیم مؤرخین کا اتفاق ہے کہ بطالہ نے انتہائی محنت و مشقت کے بعد ان میں سات لاکھ کتابیں جمع کی تھیں، اسکندریہ کی لڑائی میں نذر آتش ہو گئے، جب بیزر نے اس پر حملہ کر کے اس کی اینٹ سے اینٹ بجا دی تھی۔“ اور سیلوس کہتا ہے: ”لڑائی کے دوران میں۔۔۔ بیزر نے۔۔۔ شاعری بیڑے کو جلانے کا حکم دیا، جو اس وقت ساحل پر لنگر انداز تھا۔ یہ آگ شہر کے ایک حصے میں پھیل گئی اور وہ چار لاکھ کتابیں جل کر راکھ ہو گئیں جو آگ کے قریب ایک عمارت میں تھیں۔ اور ہمارے ان اجداد کا چھوڑا ہوا یہ عجیب ادبی خزانہ ضائع ہو گیا، جنہوں نے عدیم المثال فنکاروں کی تالیفات کا ایک جلیل القدر مجموعہ فراہم کیا تھا۔“ اور یوگاسیوس لکھتا ہے: ”آگ ساحل سے گزر کر عمارتوں تک جا پہنچی اور گیہوں کے گودام اور کتابیں اس میں بسیم ہو گئیں۔ کہا جاتا ہے کہ یہ کتابیں بڑی قیمتی تھیں اور بہت تھیں۔۔۔ یہ اور اسی قسم کے دوسرے اقوال اس مسئلے میں شبہ کی کوئی گنجائش باقی نہیں رہنے دیتے کہ بطالہ کا کتب خانہ عربی فتح سے چھ صدی پہلے جل چکا تھا۔ اور یہ بھی نادرست ہے کہ بطالہ کا کتب خانہ جل جانے کے بعد جو دوسرے کتب خانے اسکندریہ میں منتقل یا وہاں قائم کیے گئے تھے، وہ عربی فتح کے وقت موجود تھے؟ ان میں سے پر جاموس کا کتب خانہ مارکس الفلونی نے قلوپلرہ کو اس نقصان کی تلافی کے طور پر تحقیق کیا تھا جو اس کے آباؤ اجداد بطالہ مصر کا کتب خانہ ضائع ہو جانے سے اسے پہنچا تھا۔

بہت ممکن ہے کہ اسکندریہ میں اس کے علاوہ اور بھی کتب خانے ہوں، جنہیں مصر کے دارالسلطنت کی اس بلند علمی حیثیت نے برقرار رہنے دیا ہو، جس کی بنا پر اس کی یونیورسٹی

صرف یونانی اور رومی طلباء و علماء ہی کی نہیں، اس زمانے میں دنیا کے تمام شائقین علم کی اسٹگوں کا مرکز تھی، لیکن یہ تمام کتب خانے بھی ان خانہ جنگیوں کی نذر ہو گئے۔ جن کے شعلے چوتھی صدی عیسوی کے نصف آخر میں عیسائیوں اور بت پرستوں کے درمیان بھڑکے تھے۔ تاریخ المورخ کا بیان ہے: ”اسکندریہ میں دو کتب خانے تھے، ایک بروکون کا کتب خانہ، جو جالینوس کے عہد ۲۶۳ء میں تلف ہو گیا اور دوسرا سیراپوم کا کتب خانہ جو پہلے کتب خانے کی طرح ۳۹۱ء میں تیوفیلوس کی بغاوت کا نشانہ بن گیا۔ اور اس طرح ابن عاصم کے مصر فتح کرنے سے اڑھائی سو برس پہلے ہی ان دونوں کتب خانوں کا نام و نشان تک مٹ گیا تھا۔“ تاریخ ہمیں نہیں بتاتی کہ اس مدت میں کسی امیر یا بطریق یا حاکم نے ان کتب خانوں کی جگہ کوئی دوسرا کتب خانہ قائم کیا ہو، یا اس کے لیے کوشش کی ہو۔ بلکہ کہتا ہے: ”اور آپ دیکھ آئے ہیں کہ مذہبی شورش کے دوران۔۔۔ ۳۶۶ء۔۔۔ میں بیزر کے ساتھیوں نے کیسی جابجائی تھی۔ گمان غالب ہے کہ اس میں جو کتب خانہ تھا وہ بھی اسی شورش کی بھیشت چڑھ گیا۔“ اس کے بعد کہتا ہے: ”عیسائیوں میں تیوفیلوس کی قیادت میں سیراپوس کے عظیم معبد پر حملہ بول دیا اور اسے تباہ و برباد کرنے لگے۔ یہ بالاتفاق ۳۹۱ء کا واقعہ ہے مسلمہ طور پر کتب خانہ اس معبد سے ملے ہوئے کمرے میں تھا اور یہ بھی طے شدہ حقیقت ہے کہ معبد بالکل تباہ و برباد کر دیا گیا تھا اس لیے لازم ہے کہ کتب خانہ آپ سے آپ پر یاد کر دیا گیا ہو۔“

یہ ثابت ہو جانے کے بعد کہ فتح مصر کے وقت حناخوی زعمہ نہ تھا، بطلانہ کا کتب خانہ بیزر کے عہد میں جل چکا تھا اور بعد کو قائم کیے جانے والے کتب خانے مسلمانوں کے مصر میں داخل ہونے سے پہلے ہی تلف ہو چکے تھے، راویوں کے وہ اقوال خود بہ خود ختم ہو جاتے ہیں، جن میں حضرت عمر بن خطابؓ پر کتب خانہ اسکندریہ کو نذر آتش کر دینے کا الزام لگایا گیا ہے، لیکن اس کے یہ معنی نہیں ہیں کہ اسکندریہ کے تمام خاص و عام کتب خانے معدوم ہو گئے تھے اور مصر کے کلیساؤں اور یونیورسٹیوں میں ان کے اپنے کتب خانے بھی باقی نہ رہے تھے۔ واقعہ یہ ہے کہ عربی فتح کے وقت بھی مصر کے دار السلطنت کی علمی شہرت برقرار تھی۔ فتح

۱۔ بلکہ کتب خانہ سیراپوم کے متعلق نو صفحے میں مفصل بحث کی ہے، جو چاہے اس سے رجوع کر سکتا ہے۔
(بلکہ کاہری ترجمہ ص ۳۵۷-۳۶۶)

سے کچھ پہلے علم کے دور سیا۔ صفر نیوس اور حنا سکوس وہاں گئے تھے اور اس کے مختلف حصوں کی سیر کی تھی۔ اسکندریہ کے کتب خانوں میں جو کتابیں ان کی نظر سے گزریں، ان کا ذکر انہوں نے بڑی حیرت سے کیا ہے لیکن اس کتب خانے کا ان کی تحریر میں کہیں اشارہ تک نہیں ہے، جس کے متعلق اس کہانی کے راویوں کا بیان ہے مگر وہ خلیفہ المسلمین کے حکم سے جلادیا گیا۔ اور یہ سابقہ دلیلوں میں ایک نئی دلیل کا اضافہ ہے، جس سے اس کا کہانی کا انفرادی ثابت ہوتا ہے، پھر فتح مصر کے بعد حنائیوسی نے بھی حضرت عمر دین عاص کی حکومت کے واقعے لکھے تھے اور مسلمانوں پر ایسی بری طرح برساتا تھا کہ ان کی جنگی مجبور یوں کو بھی نہیں بخشا۔ لہذا کتب خانہ اسکندریہ اور اس کے جلائے جانے کا ذکر اس کے ہاں بھی کہیں نہیں ہے جس سے اس جھوٹے الزام کے سارے تار و پود بکھر کے رہ جاتے ہیں اور مسلمانوں کے بدترین دشمن کے دل میں بھی اس کے متعلق کوئی شبہ باقی نہیں رہ جاتا۔

ان تمام دلیلوں کے بعد ہم اس کم عقلی کی بات کو دہرانے کی ضرورت نہیں سمجھتے، جس کے سلسلے میں مؤرخین کہتے ہیں کہ جو کتابیں حاسموں میں تقسیم کی گئی تھیں، ان سے مسلسل چھ مہینے تک آگ جلائی جاتی رہی۔ اگر اس بات کے حق میں کوئی دلیل تھی تو مؤرخین نے اس سے پہلو جی کیوں کی اور خیال کے طوطے مینا اڑا کر اپنی عبارتوں کو ایسے فقروں پر کیوں ختم کیا جو قطعی کے قول: ”اسے سنئے اور تعجب کیجئے؟“ سے ملتے جلتے ہیں۔ ایک ایسی کہانی کے لیے جس کے خلاف اتنی کثرت سے دلیلیں پیش کی گئیں، کیسے ممکن ہوا کہ وہ صدیوں تک دہرائی جاتی رہے اور بعض مسلمان مؤرخین بھی اس کی روایت و تصدیق میں کوئی تکلف محسوس نہ کریں؟ میرے نزدیک اس کا سبب واضح ہے اور وہ پہلی صدی ہجری کے مسلمانوں اور ساتویں صدی ہجری اور اس کے مابعد کے مسلمانوں کی عقلی قوتوں کا فرق ہے! مسلمان عہد رسالت و خلافت راشدہ میں کارگاہ وجود پر غور اور اس کے اسرار کو تلاش کرنا اپنا فرض سمجھتے تھے تاکہ انہیں معلوم ہو جائے، کائنات میں اللہ کی سنت کیا ہے؟ اس غور و فکر اور ان اسرار کی تحقیق و تلاش کے لامحدود وسائل ان کے پاس تھے، بلکہ وہ آزادی فکر کو پوری پوری اہمیت دیتے تھے اور اسے اپنے ایمان کی قوت کا ایک اہم جزو سمجھتے تھے۔ دوسروں کے افکار اور اپنے پیش روؤں کی تحریروں سے واقفیت بہم پہنچانا ان کے نزدیک جائز ہی نہیں، واجب تھا،

وہ باطل کا مقابلہ کرنے سے نہیں گھبراتے تھے، اس لیے کہ ان کے دل صحیح و سالم اور ان کی بصیرتیں روشن تھیں۔ اور اس لیے کہ جزئیات و تفصیلات ان پر حملہ کر کے ان کے دل و دماغ کو جکڑ کے انہیں فولادی سانچوں میں قید نہ کر سکتی تھیں، جن سے سٹھلنے کی قوت وہ اپنے اندر نہ پائیں۔ چنانچہ وہ اجتہاد کرتے تھے اور ان کا اختلاف باہمی اقدار میں کوئی کمی نہ آنے دیتا تھا۔ وہ ایک دوسرے کے ذمہ دار تھے اور ان میں سے ہر ایک کا یہ ایمان تھا کہ ان کا ساتھی اگر اجتہاد کرتا ہے تو محض اس لیے کہ وہ اسلام اور تمام مسلمانوں کی بھلائی چاہتا ہے۔ آپ پڑھ آئے ہیں کہ طاعون کے زمانے میں حضرت عمرؓ اور حضرت ابو عبیدہؓ کے درمیان کیسا اختلاف ہوا تھا، لیکن اس کی وجہ سے نہ امیر المومنینؓ کے دل میں امین الامت کا احترام کم ہوا، نہ امین الامتؓ نے امیر المومنینؓ کی تعظیم و تکریم میں کوئی فرق آنے دیا۔

مسلمانوں کے اس اجتہاد نے ان کا فہم کا دائرہ اتنا وسیع کر دیا کہ خلفائے عباسیہ نے اپنے حکم سے طب، ریاضی، حکمت اور فلسفے کی ان کتابوں کا ترجمہ کرایا، جو یونان و ایران اور ان کے علاوہ دوسرے ممالک کے مصنفین کی لکھی ہوئی تھیں اور انہیں ایک لمحے کے لیے بھی یہ خوف نہ ہوا کہ یہ ترجمے عقائد کو داغ داریا دلوں کو فاسد کر دیں گے۔ ایک ایسی قوم، جس کی شان یہ ہو، اس کے کسی فرد کی طرف یہ قول منسوب نہیں کیا جاسکتا: ”کتابوں سے متعلق یہ ہے کہ اگر ان میں وہی کچھ ہے جو کتاب اللہ میں ہے تو ہمیں ان کی ضرورت نہیں۔ اور اگر وہ اس کے خلاف ہیں تو ہمارے کس کام کی!“ مسلمان جانتے تھے کہ کتاب اللہ میں طب، ہندسہ اور ریاضی جیسے بہت سے علوم و فنون کی تفصیل نہیں ہے اور ان علوم کے متعلق جو کتابیں تصنیف کی گئی ہیں۔ ان کے مضامین سے واقفیت بہم پہنچانا اس کائنات ہستی میں اللہ کی سنت کو جاننے کا بہترین رستہ ہے۔ لیکن جب مسلمانوں نے اختلاف رائے کو بدعتیہ کی قرار دے کر ایک دوسرے پر طعن و الزام کے تیر چلانے شروع کر دیئے تو اسلامی عقلیت بھی اسی گڑھے میں گر پڑی جس میں اس سے پہلے سبکی عقلیت گر چکی تھی۔ لوگوں میں مذہبی جمود پیدا ہو گیا، زبانیں شرک و بدعت کے فتوے برسانے لگیں اور کسی مرد و عورت کے خلاف تنقید کو ایک ایسا گناہ قرار دے دیا گیا، جس کی ہزا اس سے کم کچھ ہو ہی نہ سکتی تھی کہ اس بد زبان کے دین میں کیڑے ڈالے جائیں اور اس کی معاش، اس کی آزادی اور اس کی

زندگی کو انتہائی مظالم کا ہدف بنایا جائے۔ یہی وجہ ہے کہ آپ کو متاخرین کی کتابوں میں اسلاف کی رائے پر تنقید بہت ہی کم ملے گی، بلکہ آپ دیکھیں گے کہ وہ صرف اس بات کے نقل کرنے ہی پر اکتفا کرتے ہیں، جو ان کے پیش رو لکھ گئے ہیں، چاہے روایات اتنی مختلف ہوں کہ ان کا اختلاف، تناقض و تضاد کی حد تک پہنچ جائے اور کسی سے روایات کے تناقض و تضاد پر صبر نہیں ہو سکتا تو بھی وہ ان کی کجی کو درست اور ان کی غلطی کی اصلاح نہیں کرتا، بلکہ تمام روایات پیش کر دینے کے بعد بس یہ لکھ کر بری الذمہ ہو جاتا ہے کہ ”واللہ اعلم کہا یوں ہی جاتا ہے۔“

ابتداء یہ جمود، عقائد و عبادات اور اصول نقد میں پیدا ہوا، لیکن بہت جلد تمام علوم و فنون میں پھیل گیا، جن میں تاریخ بھی شامل ہے۔ اس کی وجہ یہ ہے کہ عقل کا کسی ایک پہلو میں آزاد اور دوسرے پہلو میں مقید ہونا ناممکن ہے، عقل جب اپنے پاؤں میں زنجیریں ڈالنے پر رضامند اور اصول عقائد و تشریع میں بحث و نظر سے معذور ہو گئی تو جمود اس کی عادت اور اس کے لیے ایک ایسا نظام بن گیا، جس پر وہ ہر معاملے میں چلنے لگی۔ اس میں تعجب بھی نہ ہونا چاہیے۔ آپ علم اور غیر علم یا کسی علم اور کسی فن کے درمیان حد فاصل قائم نہیں کر سکتے، اس لیے کہ علوم و فنون کا آپس میں رشتہ ہے اور وہ ایک دوسرے کی اعانت کرتے ہیں۔ پس اگر عقل کسی ایک پہلو میں آزاد ہو تو دوسرے پہلوؤں میں بھی اپنی آزادی سے دست بردار نہیں ہو سکتی۔ اسی طرح اگر وہ کسی ایک جہت میں جامد ہو تو باقی تمام جہات میں بھی جامد ہو جاتی ہے۔ اس کا دلولہ عمل سرزد جاتا ہے اور اس کی قوت حیات جواب دے جاتی ہے۔ یہی کچھ اسلام کے آخری ادوار میں پیش آیا اور مسلمان مؤرخین کتب خانہ اسکندریہ جیسی چھوٹی کہانی کی تصدیق کرنے لگے، جس میں مسلمانوں کے عظیم المرتبت خلیفہ حضرت عمر بن خطابؓ پر اس کتب خانے کو نذر آتش کر دینے کا الزام لگایا گیا تھا۔ یہ ایک انتہائی افسوس ناک بات ہے، اس لیے کہ عقلی آزادی ہی اسلام کا جوہر اور قرون اولیٰ کی اسلامی زندگی کی ٹھوس بنیاد تھی۔ اسی عقلی آزادی نے مسلمانوں کو اتنی بلندی پر پہنچایا تھا اور اسی کی بدولت ان کی سلطنت دیکھتے ہی دیکھتے اتنی وسیع ہو گئی تھی۔

اسلام کو قرار و ثبات بخشنے والی یہی عقلی آزادی تھی، جس نے عربوں میں خود اعتمادی

اور عزت نفس کو پروان چڑھایا اور ان میں مساوات کا وہ جذبہ بیدار کیا جو ترقی کے آغاز ہی سے ان کی فطرت کا ایک جزو تھا۔ ایک عرب چاہے وہ صحرا کا رہنے والا ہو یا شہر کا اپنی زندگی کو آزادی کی قیمت سمجھتا تھا۔ وہ ہر اس قوت سے نبرد آزما ہوتا تھا جو اس کی آزادی میں کسی طرح کی حد بندی کرے اور صرف اس ہوا کی سی کامل آزادی ہی کو قبول کرتا تھا، جس میں وہ سانس لیتا تھا، لیکن عربوں کے مشرکانہ عقائد ان کے گلے کا طوق بنے ہوئے تھے، جن کے بوجھ سے وہ دبے جا رہے تھے۔ اور اس ”اعلیٰ مثال“ تک نہ پہنچ سکتے تھے جو ان کے دلوں کو اپنی طرف کھینچتی تھی اور جس پر وہ جان نچاؤ کر رہے تھے۔ چنانچہ جب اسلام نے ان کے گلے سے یہ طوق اتار پھینکا اور عقلی آزادی کو بندشوں سے نجات ملی تو جیسا کہ آپ دیکھ آئے ہیں، وہ تمام روئے زمین پر چھا گئے۔ اسلام چونکہ ان کی سر بلندی و آزادی کا خواہش مند تھا، اس لیے ان کے دلوں میں اس نے سچے ایمان کی جوت لگائی اور مومنوں کے درمیان اخوت و مساوات کا رشتہ استوار کیا۔ اب کوئی مسلمان اپنی آزادی و سر بلندی میں افراط و تفریط سے کام لیتا تھا، نہ ان میں کسی شخص کی۔۔۔ حتیٰ کہ امیر المومنین کی بھی۔۔۔ مداخلت گوارا کرتا تھا۔

قرون اولیٰ میں مسلمانوں کی یہی شان رہی اور ان کی قوت و طاقت میں برابر اضافہ ہوتا چلا گیا۔ لیکن جب ان کا بڑا وقت آیا اور مسلمان اس آزادی سے آہستہ آہستہ ہٹ کر عقلی جمود تک پہنچ گئے تو انحطاط ان میں سرایت کر گیا اور وہ عروس نیل اور کتب خانہ اسکندریہ جیسی فرضی کہانیوں کی تصدیق کرنے لگے۔ یہی عقلی آزادی تھی، جس نے حضرت عمرو بن عاصؓ کو یہ توفیق بخشی کہ وہ مصر کا خط سیاست متعین کریں اور مصر و عرب کے نسلی، لسانی اور مذہبی اختلاف کے باوجود، اہل مصر کی تالیف قلب میں کوئی کسر نہ اٹھا رکھیں۔

عہد فاروقی کے بعد ابن عاصؓ نے مصر میں جو کارنامے سرانجام دیے، ہم نے ان کی تفصیل بیان نہیں کی، اس لیے کہ وہ اس کتاب کے موضوع سے خارج ہیں۔ اب ہمیں اپنے حافضہ کو اس زمانے کی طرف واپس لے چلنا چاہیے۔ جب ابن عاصؓ نے فتح مصر کے متعلق سوچنا شروع کیا تھا تا کہ ہم مرد مجاہد کے اس کمال کی یاد تازہ کر سکیں کہ اس نے کسی قابلیت کے ساتھ مصر کو رومیوں کے ہاتھ سے نکال کر مسلمانوں کے ہاتھ میں دے دیا۔ یہی

مختص چار ہزار سے بھی کم لشکر لے کر مصر کی طرف روانہ ہوا۔ اسی نے اس مختصر سے لشکر اور اس معمولی سی ملک کے ذریعے، جو عظیم الشان مسلمانوں نے اسے بھیجی تھی۔ یہ ملک فتح کیا اور یہی وہ شخص ہے جس نے اس ملک کی سیاست اور اس کا نظام حکومت مرتب کیا۔ اس کے معاملات کی تدبیر کی اور اس کے باشندوں کا دل ہاتھ میں لیا۔ اس لیے جو یہ کہتا ہے مبالغہ نہیں کرتا کہ ”اسلامی مصر اپنے وجود کے لیے جتنا حضرت عمرو بن عاص کا احسان مند ہے اتنا عراق، شام اور ایران میں سے کوئی ملک اپنے مسلمان فاتح کا احسان مند نہیں۔“

اب ہم عہد فاروقی کی ان عظیم الشان فتوحات سے فراغت پا چکے ہیں۔ جنہوں نے دنیا کو ہلاک رکھ دیا اور جنہیں دیکھ کر مؤرخین حیرت میں ڈوب جاتے ہیں۔ ان فتوحات کے دوران میں ہم یہ دیکھنے کے لیے کہ غازیان عرب کسریٰ اور قیصر کی حکومتوں کے تختے کس طرح اٹلتے ہیں، جزیرہ نمائے عرب کو چھوڑ آئے تھے۔ اب ہمیں ایک بار پھر مدینہ چلنا اور پہلوئے خلافت میں کھڑے ہو کر دیکھنا چاہیے کہ عہد فاروقی میں جزیرہ الغرب کیسی کیسی جدیلیوں سے گزرا اور اس کے باشندوں نے ان غیر معمولی واقعات کا کس طرح مقابلہ کیا؟ جنہیں ان کی آنکھیں دیکھ رہی تھیں اور جنہیں ان کے کان سن رہے تھے۔ ہمارے ساتھ قاری کو بھی نظر آئے گا کہ اس سلسلے میں جو کچھ وہاں پیش آیا وہ اپنی عظمت و جلال کے اظہار سے اسلامی فتوحات کی عظمت و جلال سے کسی طرح کم نہ تھا، بلکہ ان فتوحات کے مقابلے میں اس کا اثر زیادہ دیر پا اور زیادہ گہرا تھا۔



باب: 22

امور مملکت کا نظم و نسق

جیسا کہ آپ دیکھ چکے ہیں۔ حضرت عمرؓ کا دور غزوات و فتوحات کا دور تھا، جس میں فتح و نصرت نے اسلامی پرچموں سے بیان و قاباندہ رکھا تھا۔ اور ان کی حکومت مشرق میں افغانستان اور چین، شمال میں اناطولیہ اور قزوین، مغرب میں تیونس اور اس سے آگے بڑھ کے شمالی افریقہ اور جنوب میں بلادِ نوبہ سے جا ملی تھی، حالانکہ فتوحات کو اس حد تک وسیع کرنے کا ارادہ نہ حضرت عمرؓ کا تھا، نہ ان کے پیشرو حضرت ابو بکر صدیقؓ کا۔ حضرت عمرؓ کی پالیسی تو یہ تھی کہ عربی قوم ایک ایسی وحدت میں ضم ہو جائے جو جنوب میں خلیجِ عدن سے لے کر انتہائے شمال میں صحرائے سادہ تک پھیلی ہوئی ہو۔ اور عراق و شام اس وحدت کے دائرے میں آجائیں۔ اس لیے کہ یہاں لٹمیوں اور غسانیوں کی حکومت تھی جو عربی النسل تھے۔ جب حضرت عمرؓ کا یہ ارادہ پورا ہو گیا تو انہوں نے فتوحات کے قدم روک لیے اور خواہش کی کہ ان کے اور ایرانیوں کے درمیان آگ کا پہاڑ حائل ہو جائے کہ نہ ایرانی ان کی طرف آسکیں، نہ وہ ایرانیوں کی طرف جاسکیں۔ وہ تمنا کرتے تھے کہ مسلمانوں اور رومیوں کے بیچ میں ایک دیوار کھڑی ہو جائے کہ رومی مسلمانوں سے ان کے مفتوحہ علاقے واپس نہ لے سکیں، لیکن واقعات انسانی ارادوں سے اکثر و بیشتر قوی ہوتے ہیں اور واقعات ہی نے مسلمانوں کو اپنی فتوحات کا سلسلہ جاری رکھنے پر مجبور کر دیا تا آنکہ وہ ان حدود تک پہنچ گئیں جو ہماری نظر سے گزر چکی ہیں۔

ان فتوحات نے اس زمانے کی دنیا اور ان مؤرخین کو حیرت میں ڈال دیا، جنہوں نے واقعات کی تفصیل بیان کرنے کے بعد ان کے اسباب کی چھان بین کرنی چاہی۔ ان فتوحات میں غازیانِ اسلام اور ان کے ایرانی اور رومی دشمنوں کی نفسیات کو جو دخل تھا اس کی

طرف ہم پہلے اشارہ کر چکے ہیں، لیکن ایک سبب اور بھی تھا جس نے فتوحات کی وسعت پر غیر معمولی اثر ڈالا اور وہ جزیرۃ العرب کا نظام حکومت تھا۔ یہ نظام ہجرت رسول کے بعد کے بیس سال میں ایک ایسے انقلاب سے گزرا جس نے عربی قوم کو یہ قوت بخشی کہ وہ سکون و اطمینان کے ساتھ ان عظیم الشان تاریخی حوادث کا مقابلہ کر سکی۔ اس سکون و اطمینان نے عربوں کے جذبہ خودداری کو بڑھایا، ان میں اپنی قوت کا شعور پیدا کیا اور ان کے اس یقین میں چٹکی پیدا کی کہ جس پیغام کے وہ حامل ہیں اسے ساری دنیا تک پہنچانا ان کا اور اسے سننا ساری دنیا کا فرض ہے۔ چنانچہ کوئی طاقت ان کی راہ کا بھاری پتھر بنی نہ کوئی قوت انہیں اپنے پیغام کی اشاعت سے روک سکی۔ یہ نظام نہ کسی منطقی فکر آرائی کا نتیجہ تھا، نہ فقہاء کی قانون سازی کا کارنامہ جنہوں نے مل بیٹھ کر اور اس کے تمام پہلوؤں پر غور کر کے اسے مرتب کیا اور جس کے بعد رسول اللہ ﷺ یا آپ کے خلفاء نے اس کو نافذ کر دیا ہو! نہیں، ہرگز نہیں!! یہ نوزائیدہ سلطنت اپنی طفولیت سے لڑکپن اور لڑکپن سے شباب تک کے ارتقائی مرحلے بڑی تیزی سے طے کر رہی تھی۔ اس لیے والی سلطنت کا اولین فرض تھا کہ ان حالات کا لحاظ رکھے جو ارتقائی تہذیبوں کے ساتھ ساتھ اس کی سلطنت میں رونما ہو رہے تھے اور سب سے پہلے اس مرکزی قوت کو منظم کرے جو اس انقلاب و ترقی کے پس پردہ کام کر رہی تھی اور مملکت کے مختلف حصوں کو ایک مضبوط لڑی میں پرو کر انہیں ناقابل شکست بنا دے۔ بلاد عرب میں اتحاد یا کسی قوم کا باقاعدہ نظم حکومت قائم ہونے سے پہلے ہی یہ مرکزی قوت ابھرنی شروع ہو گئی تھی اور اس نے پہلے کہ عرب کسی نظم حکومت سے آشنا ہو، آس پاس کے ملکوں میں اپنے مستقل نظام قائم تھے۔

پھر عراق پر ایرانی اور شام پر برخطی نظام حکومت مسلط تھا، لیکن مدینہ والوں نے ان دونوں نظاموں میں سے کسی نظام کا جو بہ اتارنے اور ایک مکمل عربی یا اسلامی دستور حکومت کو کاغذ پر ثبت کرنے کی کوشش نہ کی جو مملکت کے نزدیک و دور میں نافذ کیا جائے۔ اور اگر کوئی اس قسم کی کوشش کرتا بھی تو اس کی تحریر اور اصلاح و ترمیم ہی میں کئی سال لگ جاتے، جب کہیں مملکت کے مختلف حصوں کے لیے ایک متحدہ دستور وجود میں آتا، لیکن وسیع و برق رفتار فتوحات کے دور میں تدوین دستور کی گنجائش ہوتی ہے نہ وہ اسے برداشت کرتا ہے۔ چنانچہ

فتوحات کا دور بالطبع اجتہاد کا دور ہوتا ہے جس میں ہنگامی حالات اور ان کے مقتضیات کو دیکھ کر ہی کوئی حکم دیا جاتا ہے۔ پھر جب فتوحات کی برق رفتاری کا وہ عالم ہو جو حضرت ابوبکرؓ اور حضرت عمرؓ کے عہد خلافت میں تھا تو اور بھی ضروری ہو جاتا ہے کہ دستور حکومت منطقی اصولوں سے زیادہ والی سلطنت کے بدیہی فیصلوں پر موقوف ہو اور والی سلطنت فتوحات کے ساتھ ساتھ چلتا رہے، نہ کہ ایک قدم پیچھے رہے۔ مکہ اور طائف کی فتح کے بعد جب سارا جزیرۃ العرب اسلام کے پرچم تلے آ گیا تو یہی کچھ ہوا۔ جزیرہ نمائے عرب کے مختلف گوشوں سے وفد پہ وفد مدینہ آنے اور قبول اسلام کے لیے رسول اللہ ﷺ کی خدمت میں حاضر ہونے لگے۔ سرکار رسالت نے بھی عرب کے مختلف اطراف میں اپنے عمال بھیجے شروع کیے جو لوگوں کو دین کی تعلیم دیتے اور ان سے صدقات وصول کرتے تھے۔ ان ملکوں کی فرماں روائی انہیں لوگوں کے ہاتھ میں رہنے دی گئی جو قبول اسلام سے پہلے وہاں تھے حاکم تھے، اسی طرح اسلامی احکام کے مطابق کچھ تبدیلیاں کر کے نظام حکومت بھی دی رہنے دیا گیا جو پہلے سے چلا آتا تھا۔

اس کے بعد جب رسول اللہ ﷺ کو اللہ نے یاد فرمایا اور مدینے والوں نے حضرت ابوبکرؓ کے دست خلافت پر بیعت کی، تو صدیق اکبرؓ نے بھی عہد رسالت کی طرح صدقات وصول کرنے کے لیے اپنے عمال بھیجے، لیکن عربوں نے انکار کر دیا اور اسے اپنے سیاسی استقلال اور شہری آزادی پر حملہ قرار دے کر اس کی مخالفت و ممانعت پر بھر پور ہوئے۔ اور اس طرح ارتداد کی لڑائیاں وجود میں آئیں، جن میں حضرت ابوبکرؓ کی کامیابی نے مدینے کا اقتدار بحال کر دیا۔ اور یہی وہ کامیابی تھی جس نے بلاد عرب میں سیاسی اتحاد کی بساط بچھائی۔ پھر جب حضرت ابوبکرؓ کے بعد امام خلافت حضرت عمرؓ کے ہاتھ میں آئی تو انہوں نے اپنی تمام تر توجہ اس وحدت کی ایسی تنظیم پر صرف کر دی، جسے عظیم معنوی انقلاب کی تازہ پوشی اور اس اقتدار سلطنت کے ستونوں کی تعمیر کہا جائے تو بے جا نہ ہوگا۔ جس نے دنیا میں اپنے پرچم نصب کر دیے۔ یہ تھی اس زمانے کی حالت جس میں اسلام نے ترقی و استحکام کی راہیں طے کرنی شروع کیں۔ اس لیے نظام قائم کرنے والے کی سیرت اور اس کی تعلیم ہی اس نظام کی تصویر تھی جو اس کی شخصیت اور اس کے تصرفات و احکام کا دوسرا نام تھا۔ چنانچہ

رسول اللہ ﷺ کی مقدس سیرت، اسلام کے روحانی نظام اور اسلامی جمعیت کے نظام کی تمدنی صورت گری کا نقطہ آغاز تھی۔ یہ تصویر وقت اور ماحول کے ساتھ ساتھ تبدیل ہوتی گئی۔ لیکن اس چوکھٹے سے باہر نہ نکلے جو قرآن نے روحانی اور تمدنی زندگی کے لیے بنایا تھا۔ اگرچہ جزیرہ نمائے عرب کا سیاسی نظام وہی رہا جو عہد جاہلیت میں تھا اور عہد رسالت میں اس کے اندر کوئی تبدیلی پیدا نہ ہوئی، لیکن تمدنی زندگی کو قرآن کے اوامر و نواہی نے اس طرح متاثر کیا کہ بعد کے واقعات پر اس کا بہت گہرا اثر پڑا۔ فتنہ ارتداد کے استیصال اور عرب کی سیاسی وحدت کے عہد کا افتتاح کرنے کے بعد حضرت ابو بکرؓ کو چاہیے تھا کہ اس وحدت کی تنظیم کرتے اور اس کی بنیادوں کو استوار فرماتے، لیکن ارتداد کی لڑائیوں کے ختم ہوتے ہی عراق و شام میں اسلامی سلطنت اور فتوحات کی بساط بچھنی شروع ہو گئی۔ اور خلیفہ اول ایران و روم کی جنگوں سے قطع نظر کر کے ایک ایسے نظام کی تفصیلات مرتب نہ فرما سکے جو نئے دور کی ضروریات کے مطابق بھی ہوتا اور اس ملک میں قائم بھی کیا جاسکتا، جس کے بعض گوشوں میں ابھی تک بغاوت کے شعلے بھڑک رہے تھے اور جہاں ایک مستحکم وحدت کے لیے فضا ہنوز سازگار نہ تھی۔ اس کے باوجود سیاسی وحدت کا آغاز ہو گیا اور وہ آہستہ آہستہ بلاد عرب کو اپنی آغوش میں لینے لگی۔ اس میں تعجب کی کوئی بات نہیں، جہاں کہیں ہمسایہ ملکوں میں ملتے جلتے احکام نافذ ہوتے ہیں، تمدنی امتیازات دھندلے پڑتے چلے جاتے ہیں اور ان امتیازات کا زوال ان دیواروں کو ڈھادیتا ہے جو ان ملکوں کے درمیان حائل ہوتی ہیں۔ اور جہاں کہیں ہمسایہ قوموں کی مشترک غرض اور اعلیٰ مثال میں کامل اتفاق ہو جاتا ہے وہ قومیں فطری طور پر ایک دوسرے سے گھل مل جاتی ہیں اور زمانے کا امتداد ان کی اس باہمی پیوستگی کو پختہ بنا دیتا ہے۔ جب سے عربوں نے اسلام قبول کیا تھا، عقائد و عادات اور معاملات میں ان کا کھلنا اتحاد ہو گیا تھا۔ جوا، شراب، مردار، خون، سور کا گوشت اور غیر اللہ کے نام کی قربانیاں ناجائز قرار دی جا چکی تھیں۔ بیویوں کی تعداد مقرر کر دی گئی تھی۔ لڑکیوں کو زندہ دفن کر دینے کی ممانعت ہو چکی تھی۔ معاملات کی تنظیم اور میراث کی ترتیب وجود میں آ چکی تھی اور ان سب چیزوں نے مل کر ان کی تمدنی زندگی میں ایک ایسا سلیقہ پیدا کر دیا تھا جس سے قبل ازیں وہ بالکل نا آشنا تھے۔

پھر عقائد و عبادات کے اتحاد نے ان کے نسلی اور لسانی رشتوں میں مزید قوت و متانیت پیدا کر دی تھی۔ چنانچہ ارتداد کی لڑائیاں ختم ہوتے ہی جب مسلمان عراق و شام کی طرف بڑھے اور جزیرہ نمائے عرب کی فضا میں ایران و روم کے مقابلے میں ان کی قوت و نصرت سے گونجے لگیں تو جنگ و فتح کے اشتراک نے عربی وحدت کو اور قوی کر دیا۔ اور وہ تعاون کی ضرورت و اہمیت محسوس کرنے لگے، تاکہ فتح و نصرت ان کا ساتھ نہ چھوڑے اور وہ اس کی نعمتوں سے زیادہ سے زیادہ بہرہ یاب ہوتے رہیں۔ اسی لیے آپ نے دیکھا کہ جن لوگوں کو حضرت ابو بکرؓ نے، ان کے ارتداد کی بنا پر عراق و شام کی جنگوں میں حصہ لینے سے روک دیا تھا، وہ بھی قبائلی اور وطنی اختلاف کے باوجود یہ چاہتے تھے کہ جہاد فی سبیل اللہ کے طور پر اس جنگ میں شریک ہوں اور ان لوگوں کی طرح اس کی غنیمت سے فائدہ اٹھائیں۔ جو اول دن سے اسلام پر قائم تھے۔ اور اس کی راہ میں مسلسل جدوجہد کرتے رہے تھے۔ پھر جس وقت آپ ان تمام باتوں پر اس اعلیٰ مثال کا اضافہ کریں گے جس کی طرف اسلام نے عربوں کی رہنمائی کی، جس نے اپنے نور سے ان کے دلوں کو روشن کیا اور انہیں ایمان کے جلال و جمال سے چشم آشا کر کے اس کی راہ میں جاں سپاری ان پر فرض قرار دے دی تو آپ کو معلوم ہوگا کہ جزیرہ نمائے عرب کی وحدت و قوت کے ساتھ ساتھ، کس طرح مرتب اور قوی ہوتی گئی۔ کس طرح اس نے ایک مکمل سیاسی وحدت کی شکل اختیار کی اور کس طرح زمانے نے اسے آہستہ آہستہ استحکام و پختگی بخشی!

(اس میں شک نہیں کہ جن بزرگ ہستیوں نے جزیرہ نمائے عرب میں اسلام کی جڑیں مضبوط کیں، وہی اپنی طاقتور شخصیتوں، اپنی تعلیمات اور اپنے کردار کی بنا پر اس وحدت کا محور تھیں۔ نبی عربی علیہ الصلوٰۃ والسلام کی ذات والا صفات اور آپؐ کی رسالت اسلام اس وحدت کا سرچشمہ اور اساس تھی اور خلیفہ اول نے ان محرکات و عوامل پر کاری ضرب لگائی، جو اس وحدت پر حملہ کر کے اس کا کام تمام کر دینا چاہتے تھے۔ اسی طرح حضرت عمرؓ کو خلافت اس وقت سونپی گئی جب جزیرہ نمائے عرب کی وحدت پر دوں میں سے جھلک رہی تھی اور جب اس کے لیے تکمیل کے بغیر کوئی چارہ نہ رہا تھا کہ مبادا وہ شلے کمرور ہو جائیں جنہیں آئندہ اس کا بوجھ سہارنا ہے۔ حضرت عمرؓ ضعف کا شکار ہونے والوں میں سے نہ تھے۔ ان

کی شخصیت کی توانائی اور اس کے قوت ظہور کی روشن مثالیں آپ اسی کتاب میں جا بجا دیکھ آئے ہیں اور اس کا جو نمایاں اثر اسلام سے پہلے اور اس کے بعد کی عربی زندگی پر مرتب ہوا تھا، وہ بھی آپ سے پوشیدہ نہیں۔ مدینہ کی ہجرت کے بعد ان کی یہ خصوصیات اور بھی نکھر گئی تھیں، جہاں حضرت ابو بکرؓ کی طرح وہ بھی رسول اللہ ﷺ کے مشیر خاص تھے۔ حضرت عمرؓ بعض معاملات میں رسول اللہ ﷺ سے اختلاف کرتے تھے، جن میں سے اسیران بدر جیسے دو چار مواقع پر قرآن نے ان کی تائید بھی کی اور چونکہ وہ اللہ اور اس کے رسولؐ پر سچا ایمان رکھتے تھے، اس لیے جب وحی ان کی رائے کے خلاف فیصلہ کرتی تھی تو وہ سب سے پہلے اس کے آگے سر تسلیم خم کر دیتے تھے اور رسول اللہ ﷺ کی سنت کی پیروی میں بھی انہیں ایک خاص امتیاز حاصل تھا۔ ان کی رائے کے اختلاف کا یہ سلسلہ عہد صدیقی میں بھی جاری رہا۔ جب حضرت ابو بکرؓ اپنی رائے پر اصرار فرماتے، حضرت عمرؓ اسے تسلیم کر لیتے کہ صدیق اکبرؓ مسلمانوں کے امیر تھے، لیکن ان کی اطاعت نے ان کی شخصیت کو کبھی محو نہ کیا، اور رسول اللہ ﷺ پر کھل ایمان ہونے کے باوجود انہوں نے وقت کی ضرورت اور سنت ثابتہ کا فرق کبھی فراموش نہ ہونے دیا، بلکہ کبھی کبھی تو وہ سنت پر نظر ثانی کو بھی ممکن سمجھتے تھے اور اپنے اس یقین کے تحت کہ اگر رسول اللہ ﷺ اس وقت موجود ہوتے تو اپنے فیصلے سے رجوع فرما لیتے، اسے سنت سے انکار پر محمول نہ کرتے تھے۔

حضرت صدیقؓ کے عہد خلافت میں حضرت عمرؓ جن مسائل سے دلچسپی رکھتے تھے، ان میں عرب ممالک کی سیاسی وحدت بھی شامل تھی، لیکن ان کی اس دلچسپی نے انہیں حضرت ابو بکرؓ کی اعانت سے کبھی غافل نہ کیا۔ اور وہ صدیقی سیاست کے نفاذ میں پورے خلوص سے کوشاں رہے، اس کے بعد جب وہ خود مسند آرائے خلافت ہوئے تو سب سے پہلے انہوں نے اپنی توجہ اسی وحدت کے استحکام پر مبذول فرمائی۔ ان کے غور و فکر نے انہیں اس نتیجے پر پہنچایا کہ یہ وحدت اس وقت تک محفوظ و مامون نہیں رہ سکتی، جب تک وہ ہر قسم کے شاہیے سے بالکل پاک نہ ہو جائے اور اس کی سبکی ایک صورت ہے کہ جس طرح عربوں کی زبان ایک ہے اسی طرح ان کا وطن اور ان کے عقائد بھی مکمل طور پر ایک ہو جائیں۔ لیکن یہودی اور عیسائی ابھی جزیرہ عرب میں موجود تھے۔ تو کیا کتاب اور سنت سے اختلاف کیے بغیر

حضرت عمر فاروق اعظمؓ انہیں وہاں سے نکال سکتے تھے؟ رسول اللہ ﷺ نے مدینہ پہنچتے ہی یہودیوں سے دوستی کا معاہدہ فرمایا۔ لیکن وہ عہد شکنی کر کے غداری پر اتر آئے اور مدینے سے نکال دیئے گئے۔ اس کے بعد بھی انہوں نے اپنی دشمنی کا سلسلہ جاری رکھا۔ اور رسول اللہ ﷺ نے انہیں جزیرہ نمائے عرب کی اکثر یہودی بستیوں سے جلا وطن فرمادیا۔ کیا یہ اس بات کی دلیل نہیں ہے کہ یہودیوں کا اپنی آبادیوں میں رہنا کوئی ایسا حق نہ تھا جس کا احترام ضروری ہو اور ان کے ساتھ دوستی کا معاہدہ صرف ایک سیاسی قدم تھا جو مدینے کے ابتدائی دور میں حکومت کی کسی مصلحت کے پیش نظر اٹھایا گیا تھا۔ لیکن جب رسول اللہ ﷺ نے یہ محسوس فرمایا کہ حکومت کی اعلیٰ مصلحت اسے درست نہیں سمجھتی تو اسے چھوڑ کر دوسرا طریق عمل اختیار کر لیا گیا۔ حضرت عمرؓ کی رائے میں حکومت کی اسی اعلیٰ مصلحت کا تقاضا تھا کہ تمام جزیرہ نمائے عرب میں صرف ایک عقیدہ رہے۔ چنانچہ انہوں نے اپنے عہد خلافت کا آغاز ہی اس سے کیا کہ نجران کے عیسائیوں کو جزیرۃ العرب سے نکال دیا۔ یعلیٰ بن امیہ کو ان کا حکم تھا کہ عیسائیوں پر دین کے معاملے میں زبردستی نہ کی جائے۔ لیکن جو عیسائی اپنے مذہب پر قائم رہے، اسے نکال دیا جائے اور جیسی اور جتنی زمین اس نے نجران میں چھوڑی ہو، ویسی اور اتنی ہی زمین اسے عراق میں دیے دی جائے۔ اور ان کے ساتھ اچھی طرح پیش آیا جائے۔ یہی کچھ ان یہودیوں کے ساتھ کیا گیا جو خیبر اور فدک میں باقی رہ گئے تھے۔ انہیں وہاں سے جلا وطن کر کے شام بھیج دیا گیا، ان کی زمینوں کی قیمت انہیں دے دی گئی۔ اور ان میں سے کسی کے ساتھ کوئی بدسلوکی نہ کی گئی۔ اس طرح جزیرۃ العرب اسلام کے سوا ہر عقیدے سے خالی ہو گیا اور اس وحدت کی بنیادیں وہاں استوار ہو گئیں جو امیر المومنین کا صحیح نظر تھی۔

یہ ہے اس سبب کی واضح تصویر، جس کی بنا پر حضرت عمرؓ نے یہود و نصاریٰ کو جزیرۃ العرب سے نکالا تھا اور اپنے اس اقدام میں سنت سے اختلاف و تجاوز نہ کیا تھا، اس لیے کہ رسول اللہ ﷺ نے یہود و نصاریٰ سے جو عہد فرمایا تھا، وہ کوئی ایسی سنت نہ تھی، جسے حکم کہا جاسکے بلکہ وہ ایک سیاست تھی جو عہد رسالتؐ ہی میں بدل گئی تھی، تو پھر بعد کو اس کی تبدیلی میں کیا قباحت تھی۔ اور حضرت عمرؓ نے اس سیاست کو اس لیے بدلا تھا کہ بدلتے ہوئے

حالات، فتوحات کی وسعت اور جزیرۃ العرب میں وحدتی رشتوں کے استحکام کی شدید خواہش اس کی متقاضی تھی کہ اسے بدلا جائے۔ آخر حضرت عمرؓ اس عہد نامے پر کیوں جے رہتے جسے حالات برداشت نہ کرتے تھے اور جو مملکت کی مصلحت اور اس کی اعلیٰ سیاست کے پیش نظر حضرت رساں ہو گیا تھا۔ یہ عہد نامہ اپنی اصل کے اعتبار سے ایک خاص وقت کے لیے تھا، جو اپنی مدت ختم ہو جانے کے بعد خود بخود ختم ہو جاتا تھا اور جس کی تجدید اس وقت تک نہ ہو سکتی تھی جب تک امیر المومنین ہی نہ چاہیں۔ کوئی یہ گمان نہ کرے کہ میں وحدت عرب کے سلسلے میں حضرت عمرؓ سے وہ خیالات منسوب کر رہا ہوں جو ان کے ذہن میں ہی نہ آئے تھے۔ تمام مؤرخین اس پر متفق ہیں کہ یہودیوں اور عیسائیوں کو جلاوطن کرنے میں انہوں نے رسول اللہ ﷺ کی اس حدیث سے استناد کیا تھا: ”سرزمین عرب میں دودین جمع نہیں ہو سکتے۔“ علامہ بلاذری اور دوسرے مؤرخین نے لکھا ہے کہ حضرت عمرؓ نے اہل نجران کی تعداد بڑھتے دیکھی تو انہیں یہ اندیشہ ہوا کہ کہیں ان کے وجود سے اسلام کو نقصان نہ پہنچ جائے۔ اس لیے انہوں نے انہیں جلاوطن کر دیا اور عراق و شام میں اپنے عمال کو حکم دیا کہ ان کی زمینوں کا معاوضہ انہیں دے دو اور ان سے اچھی طرح پیش آؤ۔ اگر وہ نقص عہد کے جرم میں جلاوطن کیے جاتے تو ان سے اتنی نرمی و مہربانی کا برتاؤ ہرگز روا نہ رکھا جاتا۔

بلا و عرب میں وحدت کی بنیادیں استوار کرنے کے لیے تمنا یہی کافی نہ تھا کہ وہاں اسلام کے سوا کوئی مذہب نہ رہے۔ جب تک اس کے باشندوں میں وہ تمام امتیازات نہ مٹ جاتے، جن کی بنا پر کچھ لوگ اپنے آپ کو عزت و آزادی کا دوسروں سے زیادہ مستحق سمجھتے تھے اور جب تک ان میں یہ شعور پیدا نہ ہو جاتا کہ صحیح مساوات ہی ہماری سلامتی کی ضامن ہے، اس وقت تک یہ خواب حقیقت نہ بن سکتا تھا۔ ارتداد اور ارتداد سے پیدا ہونے والی لڑائیوں نے عربوں میں بعض امتیازات پیدا کر دیے تھے، لیکن چونکہ حضرت عمرؓ صحیح وحدت کے خواہش مند تھے، اس لیے ان تمام امتیازات کو بڑ بڑا دھڑکے سے اکھاڑ پھینکا ان پر فرض تھا، چنانچہ حضرت ابو بکرؓ نے مرتدین پر جو پابندی لگائی تھی کہ وہ مسلمانوں کی صف میں شامل ہو کر نہیں لڑ سکتے، حضرت عمرؓ نے اسے ختم کر دیا۔ اس کے بعد حکم دیا کہ عرب غلاموں کو آزاد کر کے ان کے رشتہ داروں کے پاس بھیج دیا جائے۔ اس لیے کہ وہ عربوں میں غلامی

کے رواج کو ناپسند فرماتے تھے، اس طرح فاروق اعظمؓ نے ایک نئے دور کا افتتاح کیا اور تمام عربوں کے دل میں عرب کے سب سے ہوش مند انسان کی روح سرایت کر گئی۔ جزیرہ نمائے عرب کے مختلف حصوں سے تعلق رکھنے کے باوجود وہ اپنے آپ کو ایک قوم سمجھنے لگے، جس کا نصب العین مشترک تھا اور اس نصب العین کی طرف انہیں لے جانے والی ایک عمومی سیاست اور ایک اعلیٰ مصلحت تھی جس کی نگرانی امیر المومنینؓ فرما رہے تھے۔ یہ اعلیٰ مصلحت، جس نے حضرت عمرؓ کو اسلام کے سائے میں عربی وحدت تک پہنچنے کی راہ دکھائی، اسی نے انہیں بتایا کہ وہ عربی تاریخ و سنن کا نقطہ آغاز رسول اللہ ﷺ کی ہجرت کو قرار دیں، اس وقت تک عرب تاریخوں کا حساب کبھی عام الفیل سے لگاتے تھے اور کبھی عرب کی دوسری بڑی بڑی جنگوں سے، یہ جنگیں چونکہ سب کی سب جاہلیت سے تعلق رکھتی تھیں اور اسلام آیا ہی تھا جاہلیت کے آثار و رسوم مٹانے، اس لیے حضرت عمرؓ نے عہد رسالت کی اسلامی تاریخ کا سب سے بڑا واقعہ اس ہجرت کو قرار دیا جو نبی علیہ التحسینہ والسلام نے مکہ سے مدینہ کی طرف فرمائی تھی۔ کیونکہ اسی ہجرت کے بعد سے اللہ نے اپنے رسول کو نصرت و کامرانی سے نوازا شروع کیا تھا اور یہی ہجرت اللہ کے دین کی عزت و سر بلندی کا سبب بنی تھی۔ اس کا مایاب انتخاب سے عربی وحدت کو بڑی تقویت پہنچی اور اسکی اہمیت اس لیے اور بڑھ گئی کہ اس کی تکمیل سنہ ۱۶ھ میں ہوئی جب اسلامی فوجیں کسریٰ اور قیصر کے ملکوں میں فاتحانہ پیش قدمی کر رہی تھیں اور مدائن میں کھس کر ایوان اعظم کے پرچے اڑا رہی تھیں۔ ادھر بیت المقدس کے دروازے مسلمانوں کے لیے کھل رہے تھے اور وہ کلیسائے قیامت کے پہلو میں مسجد اقصیٰ کی بنیادیں ڈال رہے تھے۔

حضرت عمرؓ نے جب اس شاعر اسلامی سن تقویم کو ایرانی و رومی سن تقویم کے سامنے رکھ کر دیکھا تو یہ ان سے کہیں زیادہ روشن ثابت ہوا، اس لیے کہ اس سے دنیا کی تاریخ کا ایک بہت بڑا واقعہ نگاہوں کے سامنے آ جاتا ہے۔ اس میں کوئی شک نہیں کہ سن ہجری کا انتخاب ایک الہامی کارنامہ تھا اور حضرت عمرؓ مملکت کے حمزہ سے بدلتے ہوئے حالات سے عہدہ برآ ہونے کے لیے اسی الہامی قوت کی مدد سے اپنا طرز عمل وضع فرماتے تھے اور یہ طرز عمل ہمیشہ مملکت کی صلاح و فلاح اور اس کے مقاصد کی تکمیل سے قریب تر ہوتا تھا۔

فطری بات تھی کہ حضرت عمرؓ سیاست کے اصول مرتب کرنے میں اپنی طاقتور شخصیت اور الہامی صلاحیت کا سہارا لیں۔ اس لیے کہ حکومت ابھی نشو و ارتقاء کے ابتدائی مراحل میں تھی اور عراق و شام کی لڑائیاں انتہائی احتیاط اور ہوش مندی کی متقاضی تھیں، جن حالات سے حضرت عمرؓ کو اس زمانے میں دوچار ہونا پڑا تھا، اگر وہی حالات ہمارے یا کسی اور زمانے میں پیش آجائیں تو جنگی ضروریات کا تقاضا یہی ہوگا کہ حکومت کی باگ ڈور کسی ایسے ذمہ دار شخص کو سونپ دی جائے جو تمام تر اختیارات کا مالک ہو تاکہ جنگی کوششوں کی تنظیم اور اس کی دشواریوں کا مقابلہ کرنے میں کسی قسم کی رکاوٹ پیش نہ آئے۔ ہم دیکھ چکے ہیں کہ حضرت عمرؓ نے کس طرح عربوں کو اتحاد کی لڑی میں پرویا اور کس طرح انہیں آزادی کی دولت سے مالا مال کیا۔ پھر اس کے ساتھ ہی ساتھ جنگ کا بوجھ بھی اٹھایا اور اس کے لیے ہر قسم کی تیاری اور ہر چھوٹی بڑی بات کا خیال رکھنے میں انتہائی دور بینی و بیدار مغزی کا ثبوت دیا۔ وہ صرف شکر کی روانگی اور اس کی پیش قدمی و پسپائی جیسے مسائل ہی پر نظر نہ رکھتے تھے، بلکہ سپہ سالاران اسلام کو جنگ کے خطوط متعین کرنے میں مشورے بھی دیتے تھے۔ یہاں تک کہ اکثر اوقات خود ہی جنگ کی ساری پالیسی مرتب کر کے بھیجتے تھے۔ پھر جب کوئی شہر یا ملک فتح ہو جاتا تو اس کے لیے مفصل سیاست کاری اور ضروری اطلاعات کے لیے احکام بھی بارگاہ خلافت ہی سے ارسال کیے جاتے تھے۔

کیا تیزی سے بدلتے ہوئے ان حالات کی موجودگی میں حضرت عمرؓ کے لیے ممکن تھا کہ وہ آغاز خلافت ہی میں ایک مفصل نظام مرتب کر کے تمام بلاد عرب میں نافذ کر دیتے، یا عراق میں جو ایرانی نظام رائج اور شام پر جو بیزنطینی نظام مسلط تھا، ان سے جزیرہ نمائے عرب کے لیے کوئی نظام اخذ کر لیتے؟ میں نہیں سمجھتا کہ ان میں سے ایک بات بھی حضرت عمرؓ کے ذہن میں آئی ہو۔ جزیرۃ العرب اپنے جغرافیائی محل وقوع کے پیش نظر عراق و شام سے جو ہری اختلاف رکھتا تھا اور عرب جس زندگی سے مانوس تھے وہ ایران و روم کے نظاموں سے میل نہ کھاتی تھی۔ پھر اگر فاروق اعظمؓ کی تمام تر توجہ اور کوششیں جنگ پر مرکوز نہ ہوتیں تو شاید وہ اس مسئلے پر غور فرماتے، لیکن عہد فاروقیؓ کی ابتداء میں اسلامی لشکر عراق کے محاذ پر نہایت نازک صورت حال سے دوچار تھا اور شام میں ان کی فوجیں رومی قوتوں سے

نبرد آزما تھیں جو سامان و تعداد کے لحاظ سے ان سے دو گنی اور چو گنی تھیں۔ ان حالات میں ان کے لیے بس اتنا ہی کافی تھا کہ وہ جزیرہ نمائے عرب کو ایک آزاد اسلامی عربی وحدت میں ضم کر دیتے، جس سے عوام میں خود اعتمادی پیدا ہوتی اور خود اعتمادی فاتحانہ قوتوں کو ہمیز کرتی اور اس کی تنظیم زمانے کے سپرد فرما دیتے کہ وہ کتاب و سنت کی حدود میں اسے آہستہ آہستہ پختہ کرتا رہتا۔ اور اگر حضرت عمرؓ جزیرۃ العرب کے مختلف حصوں میں کوئی ایک نظام نافذ کرنے کی کوشش کرتے تو اس کے نتائج نہ ان کے لیے خوشگوار ثابت ہوتے نہ مسلمانوں کے لیے۔ شہریوں کو بدویانہ نظام خوش نہ آتا اور بدوی شہری نظام قبول نہ کرتے۔ حضرت عمرؓ نے غلاموں کو واپس کرنے اور مرتدین پر سے پابندیاں اٹھانے کا جو حکم دیا تھا، اس سے لوگ بہت خوش تھے۔ فاروق اعظمؓ کا یہ اقدام بالکل صحیح تھا کہ انہیں اسی طرح خوش رہنے دیا جائے تاکہ ان میں تعاون کا جذبہ پیدا ہو اور وہ جنگ کی دعوت پر طیب خاطر لے کر اسلامی فوج کا بوجھ ہلکا کریں۔ اس اثناء میں کوئی حرج نہیں اگر جزیرہ نمائے عرب کے مختلف گوشوں مثلاً یمن وغیرہ میں ان کا سابقہ نظام بحال رہے اور حضرت عمرؓ یہی کریں کہ ہر ریاست میں اپنا ایک والی بھیج دیں جو وہاں مدینے کی حکومت قائم کر کے لوگوں سے صدقات وصول کرے، ان میں اللہ کی حدود قائم کرے اور انہیں دین کی تعلیم دے۔ تاکہ وہ اپنی زندگی کو اس کے احکام کے سانچے میں ڈھال لیں۔ اس کے سوا باقی تمام معاملات میں ہر قوم اور ہر قبیلے کی شخصی آزادی برقرار رکھی جائے۔ جس کے وہ برسوں سے عادی چلے آ رہے ہیں اور ان ریاستوں کے باہمی روابط کو مملکت کے مجموعی مفاد پر اثر انداز نہ ہونے دیا جائے۔ اب کہ بلاد عرب کا نظام یہ تھا۔ ہمیں حق پہنچتا ہے کہ آج کل کی ایک دستوری اصلاح مستعار لے کر ان روابط کو ایک ایسے وفاق سے موسوم کریں جو ریاست ہائے متحدہ امریکہ یا سوئزر لینڈ کی ریاستوں کے وفاق سے مشابہ تھا۔

مدینہ اس وفاق کا دار السلطنت تھا، اس کے اس تقدیم کی تنہا یہی وجہ نہ تھی کہ اس نے مرتدین پر فتح پائی تھی۔ اگر ارداد کا فتنہ مرنہ اٹھاتا تو بھی فطری طور پر مدینہ ہی اسلام کا سب سے پہلا دار السلطنت ہوتا اور اسے تمام شہری اور بدوی آبادیوں پر فوقیت دی جاتی۔ کیونکہ یہی وہ شہر تھا جس نے رسول اللہ ﷺ کو پناہ دی تھی۔ آپ کی بزرگداشت اور آپ کی

سازداری کی تھی۔ یہیں قرآن کریم کی مکہ سے زیادہ آیتیں نازل ہوئی تھیں اور یہیں وہ مجاہدین و انصار جمع تھے جو رسول اللہ ﷺ کے ارشادات سنتے اور آپ کی سنت کو جانتے تھے اور جنہوں نے اللہ کے دین کی نصرت کے لیے اپنی جانیں لڑادی تھیں۔ چنانچہ مدینہ وحی محمدی کا مقام نزول، اسلامی قانون سازی کا سرچشمہ اور دین کی طرف سب سے پہلے سبقت کرنے والوں کا مستقر تھا، جس نے سارے عرب کو اپنے پرچم تلے جمع کر لیا۔ پھر رسول اللہ ﷺ نے بھی اسی کو اپنا دار الخلافہ بنایا تھا اور دین الہی کی دعوت کے لیے یہیں سے ملوک و امراء کے پاس اپنے اچھی بھیجے تھے۔ جس شہر کی شان یہ ہو، عجب کیا اگر وہ دار السلطنت بنایا جائے اور حیرت کیوں اگر ہر چار طرف سے نگاہیں اس کی طرف اٹھیں؟ اس کے بعد جب مدینہ کو مرتدین پر فتح حاصل ہوئی، تو اس کا میاں بی بی نے اس کا اقتدار مستحکم کر کے جزیرہ نمائے عرب کے ایک ایک گوشے میں پھیلا دیا۔ اس طرح مدینہ برسوں اسلامی حکومت کا مرکز رہا۔ تا آنکہ حضرت معاویہ بن ابی سفیانؓ کے عہد حکومت میں اس کی جگہ دمشق نے لے لی۔

عہد فاروقیؓ میں مدینہ کا نظام حکومت اسی بنیاد پر قائم تھا، جو عہد رسالت اور اس کے بعد عہد صدیقیؓ میں اس کے لیے مقرر کی گئی تھی۔ یہ بنیاد دشوری تھی جس میں اللہ کے اس حکم سے استہناد کیا گیا تھا:

وَأْمُرْهُمْ شُؤْرِي يَنْبَغُهُمْ. (الشوری: ۳۸)

(ترجمہ: اور آپس کے مشورے سے کام کرتے ہیں۔)

اور اس ارشاد خداوندی سے جواب نے نبیؐ سے خطاب فرماتے ہوئے کہا گیا تھا:

وَشَاوِرْهُمْ فِي الْأَمْرِ. (آل عمران: ۱۵۹)

(ترجمہ: اور معاملات میں ان سے مشورہ لو!)

رسول اللہ ﷺ اپنے صحابہؓ سے مشورہ فرماتے تھے جن میں حضرت ابوبکر صدیقؓ اور حضرت عمرؓ سب سے مقدم تھے۔ آپ ان دونوں سے فرمایا کرتے تھے: ”خدا کی قسم! اگر تم دونوں کسی مسئلے پر متفق ہو جاؤ تو میں تمہارے مشورے سے کبھی نہیں ہٹتا!“ حضرت ابو ہریرہؓ کہتے تھے: ”میں نے رسول اللہ ﷺ سے زیادہ کسی کو اپنے ساتھیوں سے مشورہ کرتے نہیں دیکھا۔“ اس کے بعد جب حضرت ابوبکرؓ نے عثمان خلافت سنبھالتے ہی

حضرت اسامہ بن زیدؓ کو روم کی جنگ کے لیے بھیجا تو ان سے جازت چاہی کہ حضرت عمرؓ کو وہ مدینے ہی میں رہنے دیں تاکہ حضرت ابو بکرؓ دوسرے رفقاء کے ساتھ حضرت عمرؓ کے مشوروں سے بھی مستفید ہو سکیں۔ یہی طریق کار حضرت عمرؓ نے بھی اختیار کیا اور ”شورئ“ کو اپنی حکومت کی بنیاد قرار دیا۔ جیسا کہ آج کل پارلیمانی نظام میں ہوتا ہے، اس زمانے میں شورئ کوئی ایسا نظام نہ تھا، جو خلیفہ کے اختیارات کو محدود کر دے اور نہ مجلس شورئ کے ارکان کو یہ حق حاصل تھا کہ وہ خلیفہ کو اپنی بات ماننے پر مجبور کر سکیں، بلکہ شورئ کے باوجود خلیفہ اپنے اختیارات میں آزاد ہوتا تھا اور اس کی باز پرس خدا، خلیفہ کے ضمیر اور ان عوام کے ذمے تھی، جنہوں نے اس کے ہاتھ پر بیعت کی تھی۔ جب وہ حق سے تجاوز اور اللہ اور اس کے رسول کی نافرمانی کرتا، اپنے رب اور اپنے ضمیر کے مواخذے کا اسے کوئی خوف نہ رہتا تو پھر عوام پر فرض ہو جاتا تھا کہ اس کی ٹیڑھ کو تلواریں دھاڑ سے سیدھا کر دیں۔ مجلس شورئ کے انتخاب کا طریقہ بھی وہ نہ تھا جو آج کل ہم دیکھتے ہیں، بلکہ خلیفہ خود اپنے مشیروں کا انتخاب کرتا تھا پھر یہ مشیر جو رائے دیتے تھے ان کا موازنہ کر کے جس رائے کو چاہتا قبول کر لیتا اور جس رائے کو چاہتا رد کر دیتا تھا۔

عہد رسالت میں ارباب شورئ مدینے کے مہاجرین و انصار تھے جو سرکار رسالت مآب کی خدمت میں حاضر رہتے اور آپؐ کے ارشادات سنتے۔ آپؐ کو مشورہ دیتے اور آپؐ کے ساتھ غزوات میں شریک ہوتے۔ اس کے بعد جب حضرت ابو بکرؓ کا عہد آیا تو ان میں سے اکثر عراق و شام کے میدانوں میں چلے گئے اور قریش کے کبار صحابہؓ ان کے پاس رہ گئے۔ حضرت عمرؓ کے عہد خلافت میں بھی یہی صورت حال تھی۔ مہاجرین و انصار صحابہؓ میں سے ممتاز شخصیتیں ان کے پاس تھیں، جس مسئلے کے متعلق وہ کتاب و سنت میں کوئی حکم نہ پاتے۔ ان حضرات کی رائے کی روشنی میں اس کا حل تلاش کرتے۔ یہ بزرگ شورئ کے خصوصی ارکان تھے، جن میں حضرت عباسؓ، حضرت عبدالمطلبؓ، حضرت عبد اللہ بن عباسؓ، حضرت علی بن ابی طالبؓ، حضرت عثمان بن عفانؓ، حضرت عبدالرحمن بن عوفؓ اور اسی مرتبے کے دوسرے صحابہ نمایاں حیثیت رکھتے تھے۔ لیکن حضرت عمرؓ اکثر و بیشتر عام مجلس شورئ منعقد کرتے تھے۔ چنانچہ لوگوں کو مسجد نبویؐ میں بلاتے یا مدینے سے باہر ہوتے تو

انہیں نماز کے لیے جمع ہونے کا حکم دیتے اور مشورہ طلب بات ان کے سامنے رکھ دیتے۔ اس مجلس میں ہر شخص کو اپنی اپنی رائے پیش کرنے کا حق ہوتا تھا، اس کے بعد بھی اگر مسئلہ حل نہ ہوتا تو نو جوانوں کو بلا کر ان کی رائے دریافت فرماتے کہ نو جوانی کی عقل تیز ہوتی ہے۔ جب عام مجلس شوریٰ میں اس کا کوئی حل نکل آتا تو اسے نافذ فرما دیتے، ورنہ وہ مسئلہ خاص مجلس شوریٰ کے سامنے پیش کرتے تا آنکہ بحث و تمحیص کے بعد اس کے کسی بہتر حل پر مطمئن ہو جاتے۔

اس کتاب کے سابقہ ابواب میں ہماری نظر سے حضرت عمرؓ کی بہت سی خاص و عام مجالس شوریٰ گزر چکی ہیں۔ عراق میں ابو عبیدہؓ کی شہادت کے بعد انہوں نے لوگوں سے مشورہ کیا اور پوچھا کہ وہ کیا کریں؟ ان سب نے کہا۔ ”آپ ہمیں اپنے ساتھ لے کر خود چلیں!“ لیکن خواص نے یہ رائے دی: ”رسول اللہ ﷺ کے کسی صحابیؓ کو عراق کا امیر لشکر بنا کر بھیج دیجئے اور خود مدینہ میں رہ کر ان کی مدد کیجئے!“ اس پر فاروق اعظمؓ نے ان لوگوں کو دوبارہ جمع کر کے فرمایا: ”مسلمانوں کے لیے یہی بہتر ہے کہ ان کے معاملات مشورے سے طے ہوں۔ میرا بھی وہی خیال تھا جو تم لوگوں کا ہے۔ لیکن تمہارے اہل الرائے نے مجھے جانے سے روک دیا ہے اور اب میری بھی یہی رائے ہے کہ میں خود مدینے میں رہوں اور عراق کسی اور شخص کو بھیج دوں!“ اس کے بعد جب وہ شام روانہ ہوئے اور سپہ سالاران عساکر اسلام نے ان سے مل کر یہ کہا کہ شام کی سرزمین فساد زدہ ہو گئی ہے اور وہاں نہایت شدید طاعون پیدا ہوا ہے، تو انہوں نے لوگوں کو جمع کر کے مشورہ کیا کہ انہیں وبا کے باوجود شام کا سفر جاری رکھنا چاہیے، یا مدینہ واپس ہو جانا چاہیے؟ بالآخر دوسرے گروہ کی رائے سے اتفاق کیا گیا اور حضرت عمرؓ اپنے ساتھیوں سمیت مدینہ واپس ہو گئے۔

ان کے نزدیک شوریٰ کی حیثیت ایک بنیادی نظام کی تھی، جس پر مملکت کے تمام گوشوں میں عمل ہونا ضروری تھا۔ وہ اپنے امراءؓ لشکر اور والیوں کو بھی مشورے کا حکم دیتے تھے۔ ابو عبیدہؓ کو عراق روانہ کرتے وقت انہوں نے فرمایا تھا: ”رسول اللہ ﷺ کے صحابہؓ کی بات سننا اور انہیں اپنے معاملے میں شریک رکھنا۔ فیصلہ کرنے میں عجلت سے کام نہ لینا، کیونکہ جنگ میں وہی شخص کامیاب ہوتا ہے جس کے مزاج میں تحمل ہو اور جو موقع سے فائدہ

اٹھانا جاتا ہوا“ وہ اپنے تمام والیوں کو اسی طرح ہدایت کرتے تھے، چاہے انہیں محاذ جنگ کی نگرانی کے لیے بھیجا جا رہا ہو یا کسی علاقے کے انتظام و انصرام کے لیے۔ ایک گروہ کا خیال ہے کہ خاندان رسالت کے اہل الرائے صرف حضرت عمرؓ کی مجلس مشاورت ہی میں شامل تھے۔ ان میں سے کسی کو حضرت عمرؓ نے امیر لشکر بنایا نہ بلاد عرب یا مفتوحہ ممالک میں ہی والی مقرر کیا۔ ان میں سے کچھ لوگ یہ بھی گمان کرتے ہیں کہ حضرت ابو بکرؓ کی بیعت کے وقت بنو ہاشم نے جو مخالفت کی تھی، اس کی وجہ سے حضرت عمرؓ ان سے کھٹکے ہوئے تھے۔ میں اپنے آپ کو ان لوگوں کا ہم خیال نہیں پاتا اور حضرت ابو بکرؓ کی بیعت سے بنو ہاشم کا اختلاف میرے نزدیک مشکوک ہے۔ اگر مخالفت کی یہ کہانی صحیح مان لی جائے تو بھی یہ کسی طرح جائز نہیں ہو سکتا کہ حضرت عمرؓ کے دل میں اپنی خلافت کے زمانے تک اس مخالفت کا کوئی اثر باقی رہا ہوگا، کیونکہ بعد کو تمام بنو ہاشم نے حضرت ابو بکرؓ سے بیعت کر لی تھی۔ اس کے بعد جب حضرت ابو بکرؓ نے حضرت عمرؓ کے لیے خلافت کی وصیت فرمائی تو ان میں سے کسی نے مخالفت نہ کی، بلکہ سب سے پہلے بیعت کرنے والے بنو ہاشم ہی تھے۔ عہد فاروقی میں جو منزلت ان کی تھی اور کسی مسلمان کی نہ تھی۔ آگے چل کر جرہود کی ترتیب اور وظائف کی تقسیم کے بیان میں یہ منزلت اتنی واضح اور نمایاں ہو کے ہمارے سامنے آئے گی کہ اس نے مسلمانوں کی زندگی اور ان کے رسم و رواج پر جو اثر چھوڑا وہ آج تک باقی ہے۔

حضرت عمرؓ رسول اللہ ﷺ کے قربت داروں کو اکثر مقدم رکھتے تھے، جس سے ظاہر ہوتا ہے کہ وہ ان کی کتنی عزت و تکریم کرتے تھے۔ ہم دیکھ چکے ہیں کہ قحط کے زمانے میں انہوں نے رسول اللہ ﷺ کے عم محترم حضرت عباسؓ کو خدا کے حضور سفارشی بنایا تھا اور جب بیت المقدس کی صلح کے لیے شام تشریف لے گئے تھے تو حضرت علی بن ابی طالبؓ کو مدینے میں اپنا قائم مقام بنا کر گئے تھے۔ وہ اکثر حضرت فضل بن عباسؓ اور ان کی علمی و ادبی قابلیت کی تعریف کیا کرتے تھے۔ پھر جب ان کی وفات کا وقت آیا اور انہوں نے خلافت کے لیے چھ آدمیوں کی مجلس شوریٰ بنانے کی وصیت فرمائی تو اس میں حضرت علی بن ابی طالبؓ کا نام بھی شامل کیا، جس کے دل میں بنو ہاشم کی طرف سے کوئی طال ہو بھلا وہ ان کے ساتھ اس خلف و اکرام سے پیش آ سکتا تھا۔ اچھا تو انہوں نے بنو ہاشم کو فوج کا امیر کیوں نہیں بنایا

اور ان میں سے کسی کو بلا و عرب یا مفتوحہ ممالک میں کہیں والی کیوں نہ مقرر کیا؟ آپ حیران رہ جائیں گے جب آپ سے کہا جائے گا کہ حضرت عمرؓ نے انہیں رسول اللہ ﷺ کی قرابت کے احترام میں کہیں کا والی نہ بنایا۔ یہ مفہوم ان کی اس بات سے بھی مستفاد ہوتا ہے جو انہوں نے ایک دن حضرت ابن عباسؓ سے فرمائی تھی: ”میں نے دیکھا ہے کہ رسول اللہ ﷺ آپ لوگوں کو چھوڑ کر دوسروں کو عامل مقرر فرمایا کرتے تھے..... بخدا! میں نہیں کہہ سکتا کہ حضورؐ آپ حضرات کو اس خدمت سے ارادنا دور رکھتے تھے، حالانکہ آپ اس کے اہل تھے، یا ذات رسالت کو یہ اندیشہ تھا کہ آپ لوگ اسے اپنے مرتبے کے لیے استعمال کریں گے اور آپ پر عتاب ہوگا اور عتاب ضرور ہوگا۔“

بعض لوگوں کا خیال ہے کہ یہ بات۔۔۔ اگر اس کی نسبت حضرت عمرؓ کی طرف صحیح ہے۔ ایک لطیف و مزین معذرت ہے، جس کی تہوں میں حضرت عمرؓ کی وہ احتیاط چھپی ہوئی ہے جو وہ علما، شہسوار، کبار صحابہ اور رؤسائے قریش سے برتتے تھے۔ اس رائے کے حاملین کہتے ہیں کہ حضرت عمرؓ نے ان سب کو مدینے میں اس لیے رکھا اور انہیں ارباب شوریٰ میں اس خوف سے شامل کیا گیا کہ اگر یہ مملکت کے مختلف حصوں میں پھیل گئے اور وہاں کا اقتدار ان کے ہاتھ میں آ گیا تو یہ اپنے اختیارات سے فائدہ اٹھا کر مدینے کی حکومت کے خلاف بغاوت کر دیں گے اور انہیں یہ اعتماد ہوگا کہ ان کی عمل داریاں ان کا ساتھ دیں گے۔ اور ان کے مقاصد کے حصول میں ان کی مدد کریں گے۔ یہ گمان رکھنے والے کہتے ہیں کہ حضرت عمرؓ نے حضرت خالد بن ولید کو اسی احتیاط کے زیر اثر معزول کیا اور اسی وجہ سے وہ مختلف صوبوں کے والیوں کا شدت محاسبہ کرتے تھے۔ شبہ تو دور کنار رہا، اگر کسی کے متعلق ان کے دل میں یہ خطرہ بھی گزرتا تھا کہ اس نے اپنے علاقے میں اثر پیدا کر لیا ہے تو اسے فوراً معزول کر دیتے تھے۔ اگر یہ گمان صحیح ہے تو بھی اس کی وجہ سے فاروق اعظمؓ پر کوئی عیب نہیں لگایا جاسکتا، نہ ان کی سیاست کو مطعون کیا جاسکتا ہے، جس شخص کے ہاتھ میں کسی قوم کی باگ ڈور ہو، احتیاط اس کے فرائض میں داخل ہوتی ہے، خاص طور پر ان نازک حالات میں جو اس زمانے کے مسلمانوں کو محیط تھے۔ لیکن میں اس گمان کے لیے کوئی وجہ جواز نہیں پاتا، اس لیے کہ نہ یہ حضرت عمرؓ کی مشہور و معلوم صاف گوئی و بے باکی سے اتفاق کرتا ہے نہ صدر اول کے

مسلمانوں کی ان باہمی ذمہ داریوں سے میل کھاتا ہے، جنہیں اللہ اور اس کے رسولؐ پر ان کے سچے ایمان نے ثبات و استحکام عطا کیا تھا۔ اس کے علاوہ جن خطرات نے انہیں چاروں طرف سے گھیر رکھا تھا وہ بھی اسی کے متقاضی تھے کہ مسلمان اس قسم کے سوچ بچار سے دور رہیں۔ بھلا کوئی والی یہ گمان کیسے کر سکتا تھا کہ جب تک اس کی پشت پر اسلام اور مسلمانوں کی مجموعی قوت نہ ہو وہ عراق میں ایرانیوں اور شام میں رومیوں سے مقابلے کی سکت رکھتا ہے؟ اور بھلا کسی والی کے دل میں۔۔۔ چاہے وہ فارس میں ہو یا مصر میں۔۔۔ اقتدار اعلیٰ کے خلاف بغاوت کا خیال کیسے آ سکتا ہے۔ جب وہ ہر وقت جزیرۃ العرب سے آنے والی کمک کا محتاج رہتا تھا اور جب کبھی مدد مانگنے میں تاخیر ہوتی تھی اس کے لیے دشمن کا مقابلہ کرنا ناممکن ہو جاتا تھا۔

سارا عہد فاروقی اسی صورت حال سے دوچار رہا۔ اس لیے کہ اس پوری مدت میں حالت جنگ کبھی ختم نہ ہوئی اور نتائج ہمیشہ اوتارے بدلتے رہے۔ ہم دیکھ چکے ہیں کہ شہنشاہ ایران اپنے قتل کیسے جانے سے کچھ پہلے مسلمانوں کے خلاف، ترک و چین سے مدد طلب کر رہا تھا اور یہ بھی ہمیں معلوم ہے کہ رومی برابر مصر پر دوبارہ قبضہ کرنے کی سوچ رہے تھے۔ ان تمام حقائق کے پیش نظر یہ گمان محض گمان ہی رہ جاتا ہے کہ حضرت عمرؓ نے بنو ہاشم اور رومائے قریش کو بر بنائے حزم و احتیاط مدینہ میں رکھا تھا؟ اسی طرح یہ خیال بھی غلط ٹھہرتا ہے کہ بقول بعض بنو ہاشم نے چونکہ حضرت ابو بکرؓ کی بیعت سے اختلاف کیا تھا اس لیے حضرت عمرؓ کے دل میں ان کی طرف سے کھٹک تھی۔ واقعہ یہ ہے کہ حضرت عمرؓ دوسروں کی طرح بنو ہاشم کو بھی خلافت کا حق دار سمجھتے تھے، لیکن انہیں اس سے انکار تھا کہ بنو ہاشم خلافت کو رسول اللہ ﷺ کی میراث سمجھ لیں۔ یہی بات جیسا کہ بعض روایات سے ثابت ہوتا ہے، فاروق اعظمؓ نے حضرت ابن عباسؓ سے فرمائی تھی کہ: ”لوگوں نے پسند نہ کیا کہ نبوت اور خلافت دونوں تمہیں مل جائیں۔ چنانچہ خلافت قریش نے اپنے لیے منتخب کر لی۔ اور یہ بالکل ٹھیک کیا۔“ پھر حضرت علی بن ابی طالبؓ کو ان چھ آدمیوں کی جماعت میں بھی اسی لیے شامل کیا گیا تھا جن میں سے کسی ایک کے خلیفہ بنائے جانے کی فاروق اعظمؓ نے وصیت کی تھی۔ حضرت عمرؓ نے بنو ہاشم، کبار صحابہؓ اور رومائے قریش کو مدینہ میں اس لیے روکا تھا کہ

ان کی غیر معمولی عقل و حکمت اور تجربہ و لیاقت سے فائدہ اٹھائیں اور انہیں اپنا مشیر بنائیں۔ اس لیے کہ شوریٰ حکومت کی بنیاد تھی اور چونکہ آخری رائے خلیفہ ہی کی ہوتی تھی، ہر معاملے میں قول فیصل اسی کی بات سمجھی جاتی تھی۔ اس لیے ان اختیارات کے بدلے حکومت کی تمام سیاسی ذمہ داریاں بھی اسی کو اٹھانی پڑتی تھیں۔ چنانچہ سارا اقتدار خلیفہ ہی کے ہاتھ میں آ گیا تھا۔ وہ کتاب و سنت کی حدود میں رہ کر قانون بناتا اور اسے نافذ کرتا تھا۔ وہی قاضی بھی ہوتا تھا اور وہی کمانڈر انچیف بھی۔ حضرت عمرؓ نے یہ تمام ذمہ داریاں بطریق احسن اٹھائیں اور تاریخ نے ان کے نام کو بھائے دوام بخش کر اس کے گرد عظمت و جلال کا ایک تابناک ہالہ بنا دیا۔ یہ دیکھ کر کہ حضرت عمرؓ نے یہ تمام ذمہ داریاں بڑی خوبی و خوش اسلوبی کے ساتھ سنبھالیں، دل حیرت و استعجاب میں ڈوب جاتے ہیں اور ان میں سے اکثر فاروق اعظمؓ کی اس عجیب و غریب مقدرت کا راز تلاش کرنے لگتے ہیں۔ لہذا اگر کوئی سچے دل سے اس راز کو معلوم کرنا چاہے تو کر سکتا ہے کہ یہ راز فاروق اعظمؓ کی بے نفسی اور خلوص میں مضمر تھا جو فرض کی اہمیت کا پورا پورا احساس کرتے ہوئے وہ ادائے فرض میں برتتے تھے۔ وہ خلافت کی ظاہری شان و شوکت پر نہ جاتے تھے، بلکہ ان کی نظر ہمیشہ اس کی دشواریوں اور ذمہ داریوں پر رہتی تھی۔ یہی وجہ ہے کہ نہ کبھی خلافت کے اقتدار نے انہیں مغرور کیا، نہ کبھی اس کی ظاہری چمک دمک سے ان کی آنکھیں خیرہ ہوئیں۔ فرض کا یہ احساس ان میں اس حد تک پہنچ گیا تھا کہ تاریخ اپنے کسی دور میں اس کی مثال پیش نہیں کر سکتی۔

میں نہیں سمجھتا کہ اس احساس کی تصویر کھینچنے کے لیے حضرت عمرؓ کے اس قول سے بہتر الفاظ میں کہیں مل سکتے ہیں: ”میں رعایا کی دیکھ بھال کیسے کر سکتا ہوں جب تک مجھ پر بھی وہ کچھ نہ بیٹے جو اس پر بیٹتی ہے۔“ اور یہ اسی احساس کا کرشمہ ہے کہ وہ کمزوروں اور محتاجوں کے جذبات کا صحیح اندازہ کرنے کے لیے اپنے سینے ان کی سطح پر رکھتے تھے۔ کمزور و طاقتور سے اس کا حق دلواتے تھے اور محتاج کو محتاجی کی مصیبت سے چھڑاتے تھے۔ اس کی مثالیں آپ کو قحط کے زمانے میں مل سکتی ہیں، جب انہوں نے اپنی جان پر سختی اٹھائی اور پورے ایک سال تک گوشت اور کھجور اپنی زبان پر نہ رکھا، یہاں تک کہ ان کی صحت خراب ہو گئی۔ چہرے کا رنگ بگڑ گیا اور لوگوں کو ان کی جان کا خطرہ پیدا ہو گیا۔ غرور و نمائش سے وہ اتنا

ڈرتے تھے کہ بعض روایات اس خوف کو حیرتاک ثابت کرنے کے لیے کافی ہیں۔ حضرت انسؓ سے روایت ہے کہ انہوں نے فرمایا: ”میں عمرؓ کے ساتھ تھا کہ وہ ایک احاطے میں داخل ہو گئے اور دیوار کے پیچھے سے میں نے انہیں یہ کہتے سنا: ”خطاب کا بیٹا عمر! اور امیر المومنین! سبحان اللہ! خدا کی قسم! خطاب کے چھو کرے! خدا سے ڈر، ورنہ وہ تجھے ضرور اس کی سزا دے گا!“ کہتے ہیں کہ وہ ایک دن اپنی پیٹھ پر پانی کا مشکیزہ لادے جا رہے تھے، لوگوں نے اس کا سبب پوچھا تو فرمایا، میرے نفس نے مجھے بتلائے غرور کرنا چاہا تھا۔ میں اسے ذلیل کر رہا ہوں۔“ عہد فاروقی میں مملکت کو جو وسعت ہوئی، وہ حضرت عمرؓ کو اپنی راہ سے بھٹکانے لگی اور انہوں نے انتظام حکومت کے لیے مسجد نبویؐ کو چھوڑ کر کوئی الگ ایوان نہیں بنایا۔ اس خصوص میں ان کی شان وہی رہی جو رسول اللہ ﷺ اور حضرت ابوبکر صدیقؓ کی تھی۔ عہد فاروقی کے ابتدائی زمانے میں مسجد نبویؐ بالکل ویسی ہی تھی جیسا کہ رسول اللہ ﷺ نے اسے بنایا تھا۔ مکئی اینٹوں کی دیواریں اور کھجور کی ٹہنیوں کی چھت۔ فاروق اعظمؓ اگر چاہتے تو اسے ڈھا کر از سر نو ایسی شاندار مسجد بنوا سکتے تھے جیسی ان کے جانشینوں کے عہد میں بنوائی گئیں۔ تاکہ ان کی نشست گاہ ان کے وقار و سلطنت کے شایان شان ہو جاتی۔ اگر وہ ایسا کرتے تو کوئی ان سے پوچھنے والا بھی نہ ہوتا۔ اس لیے کہ حضرت سعد بن ابی وقاصؓ نے مدائن کے ایوان کسریٰ میں قیام کیا تھا اور اسی کو اپنا مستقر حکومت بنایا تھا۔ پھر جب مدائن سے کوفہ منتقل ہوئے تو وہاں بھی اپنے لیے ایک ایسا گھر بنایا جسے لوگ ”قصر سعد“ کے نام سے پکارتے تھے۔

لیکن حضرت عمرؓ نے اپنی خلافت کے ابتدائی چار سال میں مسجد کو ہاتھ تک نہ لگایا، مگر جب مدینہ کی آبادی بڑھی اور مسجد نمازیوں پر تنگ ہو گئی تو رسول اللہ ﷺ کے اس ارشاد کو سند بنا کر ”ہمیں مسجد کی توسیع کرنی چاہیے!“ اس کی توسیع کا حکم دیا۔ حضرت عمرؓ فرمایا کرتے تھے: ”اگر میں رسول اللہ ﷺ کو یہ فرماتے نہ سنتا کہ ہمیں اپنی مسجد کو وسیع کرنا چاہیے تو ہرگز اس کی توسیع نہ کرتا۔“ مسجد کی توسیع کا حکم دیتے وقت حضرت عمرؓ نے اسے نماز اور معاملات حکومت کے لیے مخصوص کرنا چاہا۔ کیونکہ اہل مدینہ نے اسے اپنا دارالندوہ بنا رکھا تھا۔ وہیں بیٹھ کے تجارتی مسائل پر گفتگو کرتے اور اسی کو اپنی افسانہ گوئی اور تفاخر کا میدان بناتے۔ بعض اوقات تو یہاں تک ہوتا کہ امیر المومنینؓ وہاں بیٹھے مہمات امور پر غور فرما رہے

ہیں اور لوگوں کے شور سے کان پڑی آواز سنائی نہیں دیتی۔ چنانچہ مسجد کی توسیع کے بعد اس کے ایک طرف ”بطحاء“ کے نام سے فاروق اعظمؓ نے ایک جگہ مخصوص کردی۔ اور فرمایا: ”جو کوئی شور مچانا، یا اوچی آواز سے بات کرنا یا شہر بڑھنا چاہے وہ اس طرف چلا جائے!“ مسجد کی عمارت میں حضرت عمرؓ نے جو ترمیم کی وہ اس سے زیادہ نہ تھی کہ صحن وسیع کرادیا اور دروازوں کی تعداد بڑھوادی، باقی مسجد اسی طرح رہی جس طرح رسول اللہ ﷺ نے اسے تعمیر فرمایا تھا۔ وہی پتھروں کی بنیادیں اور وہی کچی اینٹوں کی دیواریں، وہی لکڑی کے ستون اور وہی کھجور کی ٹہنیوں کی چھت۔ اور اسی سادہ وضع کی مسجد سے حضرت عمرؓ اپنے سپہ سالاروں کو احکام صادر فرماتے تھے۔ دیکھیے! یہ کسریٰ کا ایوان اس کے سر پر گر رہا ہے۔ یہ قیصر شام سے قسطنطنیہ کی طرف بھاگ رہا ہے۔ اور یہ عظیم اسکندریہ۔۔۔ یہ اس دور کی عالمی تہذیب کا پایہ تخت! اپنی سنجیدگیاں مسلمانوں کے حوالے کر رہا ہے۔

اسی طرح حضرت عمرؓ نے جو سادہ زندگی اختیار کی تھی اور ان کے ایمان نے دنیا کو ان کی نگاہوں میں جو بے اصل بنالیا تھا۔ فتوحات کی وسعت نے اس میں کوئی تبدیلی پیدا نہیں کی۔ مسلمانوں نے ان کی خلافت کے آغاز میں حضرت ابو بکرؓ کی طرح بیت المال میں ان کا اور ان کے اہل و عیال کا بھی حق مقرر کر دیا تھا۔ لیکن جس وقت مدینے میں مال غنیمت کے انبار لگے اس وقت بھی حضرت عمرؓ نے اس میں سے اتنا ہی حصہ لیا جتنا ایک عام مسلمان کا ہوتا تھا۔ کیونکہ خلافت کی بنا پر وہ اپنا حق دوسروں کے حق سے زیادہ نہ سمجھتے تھے۔ ایک دن ان سے کسی نے پوچھا ”اللہ کے مال میں سے آپ کے لیے کیا جائز ہے؟“ حضرت عمرؓ نے جواب دیا: ”میں تمہیں بتاتا ہوں کہ اس میں سے میرے لیے کیا جائز ہے؟ کپڑوں کے دو جوڑے، ایک جائزے کا اور دوسرا گرمی کا۔ حج اور عمرہ کے لیے ایک احرام، میرے اور میرے اہل و عیال کے لیے فی کس اتنا کھانا جو عمرہ گشت کے ایک آدمی کی خوراک ہے نہ اس سے زیادہ نہ اس سے کم۔ اس کے بعد میں مسلمانوں کا ایک فرد ہوں۔ جو ان کا حال سو میرا حال۔“ وہ فرمایا کرتے تھے: ”اللہ کا مال میرے لیے ایسا ہے جیسا کسی یتیم کا مال۔ ضرورت نہیں ہوتی تو اسے ہاتھ نہیں لگاتا اور حاجت مند ہوتا ہوں تو بقدر احتیاج لے لیتا ہوں۔“

بیت المال سے کچھ لینے میں وہ اس قدر احتیاط رہتے تھے کہ بعض اوقات یہ احتیاط

تکلیف دہ ہو جاتی تھی۔ ایک دن انہیں کوئی شکایت ہو گئی جس کے لیے شہد تجویز کیا گیا۔ بیت المال میں شہد کا ایک کپا تھا۔ منبر پر خطبہ دینے آئے تو کہا: ”اگر تم اجازت دو تو میں بیت المال سے شہد لے لوں ورنہ وہ مجھ پر حرام ہے!“ اور لوگوں نے اجازت دے دی۔ مسلمانوں نے جو انہیں اپنی جان پر یہ سختیاں بھیلے دیکھا تو ان کی صاحبزادی ام المومنینؓ حضرت حفصہؓ کی خدمت میں حاضر ہوئے اور عرض کیا: ”عمرؓ اپنی جان پر سختیاں بھیلے جاتے ہیں۔ اللہ نے رزق کشادہ کر دیا ہے۔ انہیں جو چیز چاہیے مال غنیمت میں سے لے لیں۔ مسلمانوں کی طرف سے اجازت ہے۔“ حضرت حفصہؓ بھی گویا ان کی ہم خیال ہو گئیں، جب عمرؓ تشریف لائے تو ان لوگوں کی کہن دہرائی، حضرت عمرؓ نے جواب دیا: ”اے عمرؓ کی بیٹی! حفصہ! تو نے اپنی قوم کے ساتھ بھلائی کی اور اپنے باپ کو دھوکہ دیا، میرے اہل و عیال کا حق میری ذات اور مال میں ہے، میری دیانت و امانت میں نہیں۔“

فخری نے حضرت عمرؓ کے متعلق ایک واقعہ بیان کیا ہے جو فاروق اعظمؓ کی اس شدید خواہش کا نہایت سچا ثبوت ہے کہ ان میں اور تمام مسلمانوں میں یکسانی اور کامل مساوات ہو۔ فخری نے لکھا ہے: عمرؓ بن خطاب کے پاس یمن کی چادریں آئیں جو انہوں نے مسلمانوں میں تقسیم کر دیں۔ ہر مسلمان کو ایک ایک چادر حصے میں ملی اور حضرت عمرؓ کا حصہ بھی ایک مسلمان کے برابر تھا۔ کہا جاتا ہے کہ عمرؓ منبر پر چڑھے تو اسی چادر کا کرتا پہنے تھے۔ انہوں نے لوگوں کو جہاد کی دعوت دی۔ اس پر ایک شخص نے کہا: ”ہم تمہاری بات نہیں مان سکتے!“ حضرت عمرؓ نے پوچھا: ”کیوں؟“ وہ بولا: ”تم نے اپنے آپ کو ہم پر ترجیح دی ہے۔ تمہارے حصے میں ایک چادر آئی تھی۔ لیکن تمہارا قد طویل ہے وہ چادر تمہارے لیے کافی نہیں ہو سکتی تھی، پھر تم نے اس کا یہ کرتا کیسے بنا لیا؟“ عمرؓ اپنے صاحبزادے کی طرف متوجہ ہوئے اور کہا: ”عبداللہ! اس کا جواب تم دو!“ اور عبداللہؓ نے کہا: ”میں نے اپنے حصے کی چادر والد کو دے دی تھی۔ اور اس سے یہ کرتا پیدا ہوا ہے۔ اس شخص نے کہا: ”اب کہو! اب ہم تمہاری سنیں گے اور مانیں گے۔“ حضرت عمرؓ نے خلافت سے اپنے لیے کچھ نہ چاہا، بلکہ جس طرح وہ مسلمانوں کے اتحاد و آزادی کے امانت دار و نگران تھے اسی طرح اپنے آپ کو ان کے مال کا بھی امانت دار و نگران سمجھتے تھے۔ اس چیز نے انہیں سب کا محبوب بنا دیا تھا۔

عوام ان سے یوں اور بھی محبت کرتے تھے کہ فاروق اعظم کے نزدیک، خلافت کو پدرانہ حیثیت حاصل تھی۔ جس طرح ایک باپ اپنی اولاد کا خیال رکھتا ہے اسی طرح خلیفہ المسلمین کو مسلمانوں کا خیال رکھنا چاہیے۔ شفقت و دردمندی کو پدرانہ جذبات میں سب سے مقدس اور سب سے بلند مقام حاصل ہے اور حضرت عمرؓ محتاجوں کے ساتھ سب سے زیادہ شفقت و دردمندی سے پیش آتے تھے، اس لیے کہ وہ شفقت و دردمندی کو اقامتِ عدل اور تحفظِ امن کی طرح حکومت کا ایک فرض سمجھتے تھے۔

ایک رات وہ مدینہ سے نکلے، ان کے غلامِ اسلم ان کے ساتھ تھے۔ دو رندے کا ایک خیمہ نظر آیا اور وہ دونوں اس کی طرف روانہ ہو گئے۔ خیمے میں ایک عورت دروزہ کی تکلیف سے کراہ رہی تھی۔ حضرت عمرؓ نے اس کا حال پوچھا، بولی، ”میں ایک عربی عورت ہوں اور میرے پاس کچھ نہیں ہے!“ حضرت عمرؓ خیز قدم اٹھاتے گھر آئے اور اپنی بیوی حضرت ام کلثوم بنت علی بن ابی طالبؓ سے کہا: ”اللہ نے ایک نیکی تمہارے پاس بھیجی ہے، اسے حاصل کرو گی؟“ اور انہیں واقعہ سنایا، وہ بولیں: ”ضرور!“ حضرت عمرؓ نے آٹا، گھی وغیرہ اپنی پیٹھ پر لادا، اور حضرت ام کلثومؓ نے زچگی کا ضروری سامان لیا۔ اور دونوں روانہ ہو گئے۔ حضرت ام کلثومؓ تو اس عورت کے پاس خیمے کے اندر چلی گئیں اور حضرت عمرؓ باہر اس کے شوہر کے پاس بیٹھ کر باتیں کرنے لگے جو انہیں نہ جانتا تھا۔ عورت کے ہاں لڑکا پیدا ہوا اور حضرت ام کلثومؓ نے پکار کے کہا: ”امیر المؤمنین! اپنے دوست کو لڑکے کی خوشخبری سنا دیجئے!“ اس شخص نے یہ آواز سنی تو حضرت عمرؓ کی اس ہمدردی پر حیران رہ گیا اور لگا معذرت کرنے۔ حضرت عمرؓ نے فرمایا: ”میں کوئی بات نہیں!“ اس کے بعد ان میاں بیوی کو کھانے پینے کی چیزیں دے کر وہاں سے چلے آئے۔

حضرت عمرؓ نے ایک رات کسی شیر خوار بچے کے رونے کی آواز سنی۔ گئے اور اس کی ماں سے بولے: ”اللہ سے ڈرو اور بچے کو نہ رلا!“

تھوڑی دیر کے بعد بچہ پھر رویا اور حضرت عمرؓ نے پھر اس کی ماں کے پاس جا کر وہی الفاظ دہرائے، ہرات نکات خری حصہ تھا کہ بچے کے رونے کی پھر آواز آئی اور حضرت عمرؓ نے غیظ میں آ کر اس کی ماں سے کہا: ”خدا تم سے سمجھے! تو کتنی بے رحم ماں ہے! آخر بات کیا

ہے، تیرا بچہ خاموش کیوں نہیں ہوتا؟“ ماں نے کہا: ”اے اللہ کے بندے، میں اسے دودھ نہیں پلاتی اور یہ ضد کر رہا ہے!“ حضرت عمرؓ نے پوچھا: ”کیوں؟“ عورت نے کہا: ”عمرؓ کا حکم ہے کہ شیر خوار بچے کو وظیفہ نہ دیا جائے۔“ حضرت عمرؓ نے پوچھا: ”اس کی کیا عمر ہے؟“ بولی: ”اتنے مہینے!“۔ حضرت عمرؓ نے فرمایا: ”تجھ سے خدا سمجھے دودھ چھڑانے میں جلدی نہ کر!“ صبح کی نماز کے بعد لوگوں سے مخاطب ہوئے اور چھلکتی ہوئی آنکھوں کے ساتھ فرمایا: افسوس ہے عمرؓ پر! نہ جانے کتنے مسلمان بچوں کا خون اس کی گردن پر ہے۔“ اس کے بعد اعلان کر دیا۔ ”اپنے بچوں کا دودھ چھڑانے میں جلدی نہ کرو۔ میں ہر مسلمان بچے کا وظیفہ مقرر کرتا ہوں!“ اور یہ حکم ہمیشہ کے لیے دیدیا گیا۔

اور حضرت عمرؓ کا یہ واقعہ تو قریب قریب سبھی جانتے ہیں کہ وہ پچھلے پہر رات کو ایک عورت کے پاس سے گزرے۔ دیکھا کہ چولہے پر پتیلی چڑھی ہے اور اس کے گرد بچلے بلبلے رہے ہیں۔ پوچھا: ”بچے کیوں رو رہے ہیں؟“ بولی: ”بھوک سے!“ دریافت کیا ”اور چولہے پر کیا رکھا ہے؟“ اس نے جواب دیا: ”پانی ہے، انہیں بہلا رہی ہوں کہ سو جائیں! خدا ہمارے اور عمرؓ کے درمیان انصاف کرے گا!“

حضرت عمرؓ اسی وقت واپس ہوئے، بیت المال سے آنا، گھی لیا اور اپنی پیٹھ پر لا کر پھر اسی جگہ پہنچے، پہلے آنا اور گھی پتیلی میں ڈالا اور آگ سلگانے لگے۔ جب حلوا تیار ہو گیا، تو اسے بچوں کے سامنے رکھ دیا۔ بچوں نے پیٹ بھر کے کھایا اور سو گئے۔ اس کے بعد حضرت عمرؓ اس عورت کے پاس سے رخصت ہو گئے، جسے یہ معلوم نہ تھا کہ وہ کون ہیں۔ حضرت عمرؓ چلتے جاتے تھے اور کہتے جاتے تھے۔ ”بھوک ہی انہیں جگا اور رلا رہی تھیں!“ اس ہمدردی اور اس مہربانی نے ان کی حکومت کو لوگوں کے نزدیک محبوب بنا دیا تھا اور وہ خلیفہ کو ہر کمزور، ہر یتیم اور ہر محروم کا باپ سمجھنے لگے تھے، پھر لوگ حضرت عمرؓ کے بھی گرویدہ تھے، اس لیے کہ فاروق اعظمؓ کو عدل و انصاف سے فطری لگاؤ تھا اور وہ آزادی و مساوات سے بے انتہا محبت کرتے تھے، جس کا آسان سا ثبوت یہ تھا کہ وہ اپنی ذات کو کمزوروں اور محتاجوں کی سطح پر رکھتے تھے۔ سب سے پہلا خطبہ جو انہوں نے عوام کے سامنے دیا، اس میں فرمایا: ”خدا کی قسم! تمہارا ہر کمزور آدمی میرے نزدیک سب سے قوی ہے، تاآنکہ اس کا حق وصول نہ کر

لوں اور تمہارا ہر طاقتور آدمی میرے نزدیک سب سے کمزور ہے، تا آنکہ اس سے حق وصول نہ کر لوں۔“

ایک دن مسلمانوں کے سامنے خطبہ دیتے ہوئے فرمایا: ”میں نے تم پر اعمال اس لیے مقرر نہیں کیے ہیں کہ وہ تمہاری کھالیں ادھیڑیں، تمہیں رسوا کریں اور تمہارا مال چھینیں، بلکہ انہیں اس لیے عامل بنایا ہے کہ وہ تمہیں کتاب و سنت کی تعلیم دیں۔ پس اگر کسی پر اس کا عامل ظلم کرے گا اور اس کی شکایت مجھ تک پہنچے گی تو بدلہ لیے بغیر نہ چھوڑوں گا۔“ اور سہ سالاران افواج کو لکھا: ”مسلمانوں کو نہ مارنا کہ وہ ذلیل ہو جائیں گے۔ انہیں محروم نہ کرنا کہ وہ بے دینی اختیار کر لیں گے، انہیں آپس میں شہر و شکر نہ ہونے دینا کہ وہ راہ سے بھٹک جائیں گے۔ اور انہیں کھنے جنگل میں لے کر نہ اترنا کہ وہ ہلاکت میں پڑ جائیں گے۔“ یہ حکم انہوں نے سہ سالاران افواج کو اس لیے دیا کہ براہ راست ان معاملات کو اپنے ہاتھ میں نہ لے سکتے تھے، ورنہ جو کام وہ خود کر سکتے تھے ہرگز کسی دوسرے کے سپرد نہ فرماتے تھے۔ آپ کو یاد ہوگا کہ انہوں نے اپنی خلافت کے آغاز میں کہا تھا: ”خدا کی قسم! تمہارا جو معاملہ میرے سامنے پیش ہوگا، میں اپنے سوا کسی دوسرے کے ذمہ نہ کروں گا۔“ اور اپنے اس قول کو انہوں نے سچ ثابت کر دکھایا، کیونکہ وہ ہر چھوٹے بڑے معاملے کو خود طے کرتے تھے، جس طرح فوجی معاملات کی تنظیم، عمال کا تقرر، مملکتی سیاست کی تعیین اور لوگوں کے درمیان منصفانہ فیصلوں جیسے اہم کام وہ خود انجام دیتے تھے، اس کے علاوہ جہاں تک ممکن ہوتا تھا، چھوٹے چھوٹے کاموں کو بھی نظر انداز کرتے تھے۔

ایک دن حضرت علی بن ابی طالبؓ نے دیکھا کہ وہ مدینہ کے باہر دوڑے چلے جا رہے ہیں پوچھا: ”امیر المومنین! کہاں؟“ فرمایا: ”صدقے کے اونٹوں میں سے ایک اونٹ بھاگ گیا ہے، اسے ڈھونڈنے جا رہا ہوں!“ حضرت علیؓ نے کہا: ”آپ نے اپنے جانشینوں کو تھکا دیا۔“ ایک دفعہ کا ذکر ہے کہ فاروق اعظمؓ، حضرت عبدالرحمن بن عوفؓ کے پاس گئے۔ وہ اس وقت عشاء کی نماز پڑھ رہے تھے، حضرت عبدالرحمنؓ نے پوچھا: ”اس وقت آپ کیسے تشریف لائے؟“ فرمایا: ”ایک قافلہ بازار کے پہلو میں آ کر اتر رہا ہے، مجھے ڈر ہے کہ اسے چور اسے کوئی نقصان نہ پہنچا دیں۔ آؤ اس کی حفاظت کریں!“ دونوں

بازار میں پہنچے اور ایک اونچی جگہ بیٹھ کر باتیں کرنے لگے۔ کچھ فاصلے پر ایک چراغ روشن نظر آیا۔ حضرت عمرؓ نے کہا: ”یہ لوگ چراغ ٹھنڈا کر گئے نہیں سوئے!“ دونوں وہاں پہنچے تو کچھ لوگ بیٹھے شراب پی رہے تھے۔ حضرت عمرؓ ان میں سے ایک شخص کو جانتے تھے، صبح ہوئی تو اسے بلایا اور کہا: ”تم اور تمہارے ساتھی رات شراب پی رہے تھے؟“ اس نے پوچھا: ”آپ کو کیسے معلوم ہوا؟“ امیر المومنینؓ! حضرت عمرؓ نے جواب دیا: ”میں نے خود دیکھا ہے!“ وہ شخص بولا: ”کیا اللہ نے آپ کو تجسس سے منع نہیں فرمایا ہے؟“ اور حضرت عمرؓ اس سے درگزر کر گئے۔

اپنی خلافت کے آخری دور میں انہوں نے چاہا کہ لوگوں کے معاملات کا بطور خود مطالعہ کریں اور سلطنت کے ہر حصے میں جا کر دیکھیں کہ وہاں کی عمومی حالت کیا ہے اور عمال اپنے فرائض کس طرح انجام دے رہے ہیں؟ ان میں سے ایک روایت نقل کی گئی ہے کہ فتح مصر کے بعد انہوں نے فرمایا: ”اگر میں زندہ رہا تو انشاء اللہ پوری رعایا کا دورہ کروں گا۔ مجھے معلوم ہے کہ لوگوں کی بعض ضرورتیں بالائے بالاطیع کر دی جاتی ہیں۔ نہ عمال انہیں میرے سامنے پیش کرتے ہیں، نہ حاجت مند مجھ تک پہنچتے ہیں۔ چنانچہ میں شام جاؤں گا اور وہاں دو مہینے ٹھہروں گا۔ پھر مصر جاؤں گا اور وہاں دو مہینے ٹھہروں گا، پھر بحرین جاؤں گا اور وہاں دو مہینے ٹھہروں گا۔ پھر کوفہ جاؤں گا اور وہاں دو مہینے ٹھہروں گا۔ پھر بصرہ جاؤں گا اور وہاں دو مہینے ٹھہروں گا ماور بخدا! میرا یہ دورہ بہت مفید و بہتر رہے گا۔“ لیکن موت نے ان کا یہ ارادہ پورا نہ ہونے دیا۔ حضرت عمرؓ کا عدل آج تک ضرب المثل ہے جس کی وجہ یہ ہے کہ وہ اللہ کے بندوں میں سب سے زیادہ اللہ اور اس کے حساب سے ڈرنے والے تھے اور لوگوں پر حکومت کرنے میں جس بے لاگ سوجھ بوجھ، باریک بینی اور محاسبہ نفس کی ضرورت ہوتی ہے اسے خوب جانتے تھے۔ ایک دفعہ دو جھگڑنے والے ان کے پاس آئے تو فاروق اعظمؓ گھٹنوں کے تل بیٹھ گئے اور فرمایا: ”یا اللہ! ان کے بارے میں مجھے روشنی عطا فرما! ان میں سے ہر ایک میرا دین چاہتا ہے عدل قائم کرنے میں اور وہ اپنے عزیزوں کے ساتھ کوئی نرمی نہ برتتے تھے، بلکہ ایک بار جب انہوں نے لوگوں کو کسی بات سے روکنا چاہا تو اپنے اہل و عیال کے پاس گئے اور فرمایا: ”میں کسی ایسے شخص کو نہیں جانتا جسے میں نے کسی کام سے روکا

ہو اور پھر اس نے وہی کام کیا ہو۔ سوائے اس شخص کے جسے سزا دینے میں مجھ سے کمزوری ظاہر ہوئی ہو۔“

ان کے صاحبزادے عبدالرحمن مہر میں تھے۔ ایک دن انہوں نے ابوسراخہ کے ساتھ نبیذہبی اور ان پر نشہ طاری ہو گیا۔ وہ دونوں حضرت عمرو بن عاصؓ کے پاس پہنچے کہ وہ ان پر حد جاری کریں۔ ابن عاصؓ کہتے ہیں کہ ”میں نے انہیں جھڑک کر نکال دیا، اس پر عبدالرحمن بولے: ”اگر آپ نے حد جاری نہ کی تو جب میں والد کے پاس جاؤں گا، یہ بات ان سے کہوں گا۔“ میں جانتا تھا کہ اگر میں نے ان دونوں پر حد نہ لگائی تو عمرؓ ناراض ہوں گے اور مجھے معزول کر دیں گے۔ اس لیے میں انہیں گھر کے صحن میں لایا اور ان پر حد لگائی۔ عبدالرحمن بن عمرؓ گھر کی کوٹھری میں گھس گئے اور اپنا سر منڈایا۔ خدا کی قسم! اس واقعے کے متعلق میں نے عمرؓ کو ایک حرف نہیں لکھا، یہاں تک کہ ان کا یہ خط مجھے ملا: ”اللہ کے بندے! امیر المومنین عمرؓ کی طرف سے عاصی بن عاصی کے نام! ابن عاصؓ! تمہاری جرات اور بد عہدنی پر مجھے حیرت ہے اور میں تمہیں معزول کر کے چھوڑوں گا! تم نے عبدالرحمن کو اپنے گھر میں تازیانے لگائے اور وہیں اس کا سر موٹا۔ حالانکہ تم جانتے تھے کہ یہ کام میری مرضی کے خلاف کر رہے ہو۔ عبدالرحمن تمہاری رعایا کا ایک فرد ہے تمہیں اس کے ساتھ بھی وہی سلوک کرنا چاہیے تھا، جو تم دوسرے مسلمانوں کے ساتھ کرتے ہو، لیکن تم نے کہا وہ امیر المومنین کا بیٹا ہے، حالانکہ تمہیں اچھی طرح معلوم ہے کہ میرے نزدیک کسی شخص سے حق وصول کرنے میں رعایت و نرمی کا کوئی سوال ہی پیدا نہیں ہوتا۔ جس وقت میرا یہ خط تمہارے پاس پہنچے اسی وقت اسے ایک اونٹنی عبا پہناؤ اور کاٹھی پر بٹھا کر فوراً میرے پاس بھیج دو تا کہ وہ اپنی بد کرداری کی حقیقت سے آگاہ ہو جائے۔“ جیسا کہ ان کے والد نے کہا تھا، میں نے اسی طرح انہیں بھیج دیا۔ اور عمرؓ کو معذرت نامہ لکھا کہ میں نے انہیں اپنے گھر کے صحن میں حد لگائی اور خدا کی قسم مجھ سے بڑی کوئی قسم نہیں، میں ہر ذمی اور ہر مسلمان کو اپنے گھر ہی میں حد لگاتا ہوں۔ اور یہ خط عبدالرحمن بن عمرؓ کے ہاتھ روانہ کر دیا۔ عبدالرحمن اپنے والد کے پاس لے جائے گئے، جب وہ ان کے سامنے پہنچے تو اونٹنی عبا ان کے جسم پر تھی اور سواری کی تکلیف سے وہ چل نہ سکتے تھے۔ ان کے والد نے پوچھا: ”عبدالرحمن! تم نے یہ یہ حرکت کی

ہے؟“ عبدالرحمن بن عوفؓ نے ان کی سفارش کی اور کہا: ”امیر المومنین! ان پر حد لگائی جا چکی ہے۔“ لیکن عمرؓ نے ان کی بات پر دھیان نہ دیا اور عبدالرحمن بن عمرؓ چلائے گئے: ”میں بیمار ہوں۔ آپ مجھے قتل کر رہے ہیں!“ روایت میں ہے، اس کے باوجود حضرت عمرؓ نے ان پر دوبارہ حد لگوائی اور انہیں قید کرادیا۔ پہلے وہ بیمار ہوئے اور پھر مر گئے۔“

حضرت عمرؓ کا انصاف امیر و مقیر اور والی و رعیت میں کوئی تمیز نہ کرتا تھا۔ اس سے پہلے ہم غسانی امیر جبلة بن اسلم کا قصہ بیان کر چکے ہیں کہ حضرت عمرؓ نے اس سے ایک بدوی کا بدلہ کس طرح لینا چاہا تھا جسے اس مغرور امیر نے مارا تھا۔ محمد بن عمروؓ بن عاصؓ نے ایک مصری کے تازیانے مارے وہ مارتے جاتے تھے اور کہتے جاتے تھے۔ ”لے! میں بڑوں کی اولاد ہوں!“ حضرت عمرو بن عاصؓ نے اس مصری کو قید کرویا کہ مبادا وہ امیر المومنینؓ سے ان کے بیٹے کی شکایت کر دے۔ جب وہ قید سے چھوٹا تو سید حامد بنے پہنچا اور حضرت عمرؓ سے شکایت کی۔ حضرت عمرؓ نے اسے اپنے پاس بٹھیر لیا اور ابن عاصؓ اور ان کے بیٹے کو مصر سے بلا کر مجلس قصاص میں طلب کیا۔ جب دونوں باپ بیٹے مجلس قصاص میں پیش ہوئے تو حضرت عمرؓ نے بلند آواز میں فرمایا: ”مصری کہاں ہے؟“ لے! یہ درہ اور بڑوں کی اولاد کو مارا!“ مصری نے محمد کو درے مارنے شروع کیے یہاں تک وہ بے دم ہو گئے۔ مصری انہیں مارتا جاتا تھا اور حضرت عمرؓ کہتے جاتے تھے: ”بڑوں کی اولاد کو مار!“ جب وہ جی بھر کے اسے مار چکا اور درہ امیر المومنینؓ کو واپس کرنے لگا تو آپؓ نے اس سے فرمایا: ”عمرؓ کی چند یا پر مار! خدا کی قسم! بیٹا تجھے ہرگز نہ مارتا اگر اسے باپ کے اقتدار کا گھمنڈ نہ ہوتا۔“ ابن عاصؓ نے کہا: ”امیر المومنینؓ آپ بھر پور مزادے چکے ہیں!“ اور مصری نے کہا: ”امیر المومنینؓ! جس نے مجھے مارا تھا، میں نے اس سے بدلہ لے لیا۔“

حضرت عمرؓ نے فرمایا: ”قسم ہے خدا کی! اگر تو ابن عاصؓ کو مارتا تو ہم اس وقت تک بیچ میں نہ آتے جب تک تو خود علیؓ اپنا ہاتھ نہ روک لیتا۔“ اور عمروؓ کی طرف مخاطب ہو کر غضبناک لہجے میں فرمایا: ”عمروؓ! تم نے لوگوں کو کب سے غلام بنایا۔ ان کی ماؤں نے تو انہیں آزاد جنا تھا!“ میری غرض یہ نہیں ہے کہ یہاں حضرت عمرؓ کے اس مزاج پر تفصیلی نظروں کی ضرورت جو انہیں قاضی کی حیثیت سے حاصل تھا، اس لیے کہ اس باب میں ان کی تفصیلات بیان کرنے کا

موقع نہیں ہے۔ اوپر جو کچھ لکھا گیا ہے اس سے تو صرف یہ اشارہ کرنا مقصود ہے کہ حضرت عمرؓ عدل کے معاملے میں کتنی شدت اور اسے قائم کرنے میں کتنی تکتہ رسی سے کام لیتے تھے۔ وہ لوگوں کے درمیان جس قسم کی مساوات چاہتے تھے اس کا اندازہ ان کے اس قول سے کیا جاسکتا ہے: ”جب دو شخص میرے پاس جھگڑتے ہوئے آگتے ہیں تو میں اس کی پروا نہیں کرتا کہ برسر حق کون ہے؟“ وہ اپنے رشتے داروں سے اس لیے شدت برتتے تھے، اپنے عمال اور ان کے متعلقین سے اپنے اس یقین کے تحت سختی کا برتاؤ کرتے تھے کہ قوم کی عزت و آرازی اور شرف و بزرگی کی اگر کوئی راہ ہے تو صرف یہ کہ حاکم و محکوم، غنی و محتاج اور امیر و حقیر کے درمیان عادلانہ مساوات قائم کی جائے۔ دلیوں کی ذمہ داریاں، محکوموں کی ذمہ داریوں سے زیادہ ہوتی ہیں، اس لیے کہ ان پر اگر کوئی روک ٹوک کرنے والا نہ ہو، تو حکومت کا نشہ انہیں جہر و استہداد کے غرور میں مبتلا کر دیتا ہے۔ فاروق اعظمؓ کا قول ہے: ”عوام میں اس وقت تک ٹیڑھ پیدا نہیں ہوتی جب تک ان کے پیشوا اور رہنما ان سے سیدھے برہتے ہیں!“ ایک اور جگہ حضرت عمرؓ فرماتے ہیں: ”جب تک راہی اللہ کی راہ میں چلتا رہتا ہے رعایا اس کے پیچھے پیچھے چلتی ہے، لیکن جہاں اس نے پاؤں پھیلانے رعایا اس سے پہلے پاؤں پھیلانے لگتی ہے۔“

اسی لیے جو حیثیت وہ رعایا کے مقابلے میں عمال کی سمجھتے تھے، وہی حیثیت عمال کے مقابلے میں اپنی سمجھتے تھے، یعنی جس طرح عامل اپنے محکوموں کا ذمہ دار تھا اسی طرح وہ اپنے عمال کے ذمہ دار تھے۔ پس اگر عمال اپنی رعایا پر ظلم کریں تو ان سے بھی اسی طرح بدلہ لیا جانا چاہیے جس طرح مدینے کے ایک عام آدمی سے، جو کسی پر ظلم کرے، لیا جاتا ہے۔ ذمہ داری کے احساس کو حضرت عمرؓ نے اپنے اس فقرے میں واضح کیا ہے: ”اگر کوئی عامل کسی کو ہدف تہمت بنائے اور اس کی اطلاع مجھ تک پہنچ جائے، لیکن میں اس کے بعد بھی اس عامل کو تبدیل نہ کروں تو اس کے معنی یہ ہوں گے کہ اس شخص پر ظلم میں نے کیا ہے۔“ حضرت عمرؓ زہد و اتقا کے مرتبہ کمال پر فائز تھے، پھر فقیروں اور محتاجوں کے ساتھ بھی انتہائی شفقت و ہمدردی اور انصاف و احسان سے پیش آتے تھے اس لیے ان کی حکومت عوام کے دلوں میں گھر کر گئی تھی اور ان کی درستی حراج، ان کے رعب و جلال کا وہ بار بہت ہلکا پڑ گیا تھا، جس کی وجہ سے لوگ

ان کے پاس جاتے ڈرتے تھے، واقعہ یہ ہے کہ اگر فاروق اعظمؓ میں غیر معمولی دہد بہ و جلال نہ ہوتا تو حاجت مند حاضر ہوتے اور بارگاہ فاروقی سے ان کی ضرورتیں پوری ہو جاتیں اپنی درستی عزاج کے تحت حضرت عمرؓ دروہ لے کر مدینہ کا گشت فرماتے تھے کہ جہاں کوئی جماعت کے مروجہ آداب و اخلاق کی خلاف ورزی کرتا نظر آئے، چھوٹے بڑے کا لحاظ کیے بغیر اس کی تادیب کریں، اس دروہ نے لوگوں کے دلوں میں اور بھی ان کی ہیبت بٹھا دی تھی اور وہ ان کے انصاف و احسان اور شفقت و ہمدردی کا یقین رکھتے ہوئے بھی ان سے کانپتے تھے۔ ایک دفعہ حضرت علیؓ، حضرت عثمانؓ، حضرت طلحہؓ، حضرت زبیرؓ، حضرت عبدالرحمن بن عوفؓ اور حضرت سعد بن ابی وقاصؓ اکٹھے جمع ہوئے۔ حضرت عبدالرحمنؓ ان سب میں نسبتاً حضرت عمرؓ سے بے تکلف تھے، اس لیے ان حضرات نے ان سے کہا: ”عبدالرحمنؓ! امیر المومنینؓ سے لوگوں کی سفارش کرو۔ ایک شخص ان کے پاس حاجت لے کر جاتا ہے، لیکن ہیبت اس کی زبان پکڑ لیتی ہے اور بغیر کچھ کہے سے واپس آ جاتا ہے۔ اس بچارے کی حاجت پوری نہیں ہوتی۔“

حضرت عبدالرحمنؓ، فاروق اعظمؓ کے پاس پہنچا اور کہا: ”امیر المومنینؓ! لوگوں سے نرمی اختیار فرمائیے! آنے والا آپ کے پاس آتا ہے لیکن آپ کی ہیبت اس کے ہونٹ سی دیتی ہے اور وہ اپنی حاجت کا اظہار کیے بغیر ناکام واپس ہو جاتا ہے۔“ حضرت عمرؓ نے فرمایا: ”تمہیں خدا کی قسم ہے عبدالرحمنؓ! کیا علیؓ، عثمانؓ، زبیرؓ اور سعدؓ نے تم سے یہ بات کہلوائی ہے؟“ ابن عوفؓ نے کہا: ”بخدا! یہی بات ہے!“ حضرت عمرؓ نے سلسلہ کلام جاری رکھتے ہوئے فرمایا: ”میں لوگوں سے نرمی کے ساتھ پیش آیا، یہاں تک کہ اس نرمی نے مجھے خدا سے ڈرا دیا۔ پھر میں نے ان پر سختی کی۔ یہاں تک کہ اس سختی نے مجھے خدا سے ڈرا دیا۔ اب جانیے تو کہاں جانیے؟“ حضرت عبدالرحمنؓ بن عوفؓ اس جواب پر رو دیئے اور یہ کہتے ہوئے وہاں سے اٹھ آئے، افسوس ہے آپ کے بعد ان کے حال پر افسوس ہے آپ کے بعد ان کے حال پر! ان مثالوں سے آپ نے دیکھ لیا ہوگا کہ حضرت عمرؓ نے حکومت کی ذمہ داریاں کیسے سنبھالیں؟ اور فاروق اعظمؓ کی اس بے مثال مقدرت کا راز بھی آپ پر منکشف ہو گیا ہوگا، جس کے بل پر حکومت کا غیر معمولی بوجھ انہوں نے اس شان سے اٹھایا کہ دل

آج بھی ان کے حضور حیرت و احترام کا خراج پیش کرتے ہیں۔ اسی طرح یہ بات بھی آپ نے سمجھ لی ہوگی کہ عہد فاروقی کے نظام حکومت کے وہ کون سے پہلو تھے، جنہوں نے فتوحات کی وسعت کا سامان فراہم کیا اور مسلمانوں کے دل میں کامرانی و سر بلندی کا شوق بھڑکایا؟

مسلمان امیر المومنین کو اپنے اور اپنے ان اہل و عیال کے حقوق کا بہترین ضامن سمجھتے تھے، جنہیں گھروں میں تنہا چھوڑ گئے تھے، وہ دیکھتے تھے کہ فاروق اعظم ہر صاحب حق کا حق ادا کرتے اور اس کی ضرورت کو اپنی اور اپنے اہل و عیال کی ضرورت پر مقدم رکھتے ہیں۔ ان حالات میں ان کا اپنے مستقبل اور اپنی اولاد و اقارب کے انجام کی طرف سے مطمئن ہو کر جنگ کے میدانوں میں کود جانا ایک لازمی امر تھا، ان میں سے ایک بھی اللہ اور اسلامی سلطنت کی راہ میں قتل ہونے سے نہ گھبراتا تھا، کیونکہ اسے یقین تھا کہ اگر وہ شہید ہو گیا تو اس کی اولاد کو اس سے بہتر معاوضہ ملے گا جو اس کے زعمہ رہنے کی صورت میں اسے ملتا اور وہ اس پر ایمان رکھتا تھا کہ جو کوئی اللہ کی راہ میں جہاد کرتے ہوئے جان دے گا، اس کے لیے جنت کے دروازے کھل جائیں گے۔ مغربی مؤرخین نے حضرت عمرؓ کی ان صفات کا ذکر کر کے ان پر تعریف و تحسین کے پھول نچا دیے ہیں۔ پر ان میں سے بعض یہ خیال بھی ظاہر کرتے ہیں کہ اگر ان صفات کے پیش نظر کسی نظام حکومت کا تصور کیا جائے تو وہ اس دور کا مشہور عربی نظام ہوگا جو قبائلی نظام سے مکمل مشابہت رکھتا تھا۔ قبائلی نظام میں حکومت کا تاج اس شخص کے سر پر رکھا جاتا تھا، جو اپنی قوت سے اپنے قبیلے کے حامیوں کو حفاظت و سیاست کے بازوؤں میں سمیٹ کر یا دور اندیشی سے اپنے قبیلے کا انتظام چلا کر، یا حسن تدبیر سے اپنے قبیلے کے تعلقات دوسرے قبائل سے استوار کر کے دوسروں پر اپنی عزیت و فوقیت ثابت کر دیتا تھا۔ چنانچہ اقتدار کی تمام کنجیاں۔۔۔ حضرت عمرؓ کی طرح۔۔۔ قبیلے کے سردار کے ہاتھ میں ہوتی تھیں۔ یہ سردار رواج سے اپنا قانون بناتا تھا اور اس قانون کی بنیاد پر اپنے قبیلے کے درمیان قصاص یا دیت کا فیصلہ کرتا تھا۔ بلکہ جب کسی دوسرے قبیلے کا کوئی مظلوم یا اس کا وارث اس سردار کے پاس دھوڑا لے کر آتا تھا کہ آپ کے قبیلے کے فلاں آدمی نے مجھ پر ظلم کیا ہے تو اس کے خوں بہایا قصاص کا فیصلہ ہی اسی قانون کے تحت کیا جاتا

تھا۔ ان مورخین کا کہنا ہے کہ قرآن نے اس رواج کی تنظیم و تہذیب تو کی جس سے عرب مانوس تھے، لیکن عربوں کو اس نظام کے دائرے سے باہر نہ نکالا جس پر وہ پہلے سے عمل پیرا تھے۔ اس معنی کہ حضرت عمرؓ اور ان سے پہلے حضرت ابوبکرؓ کی حکومت اس عربی نظام پر قائم تھی اور اس کے اصول و قواعد سے تجاوز نہ ہوئی تھی۔ چنانچہ یہ دونوں حکومتیں۔۔۔ حکومت صدیقی۔۔۔ اور حکومت فاروقی۔۔۔ اس متمدن نظام کے مقابلے میں، جو ان دنوں ایران و روم میں رائج تھا بدوی نظام سے قریب تر تھیں۔

اس میں شک نہیں کہ حضرت ابوبکرؓ کی حکومت خالص عربی حکومت تھی جو روم و ایران کے نظاموں سے نہ زیادہ متاثر ہوئی نہ کم اور اسی لیے وہ اس بدوی نظام کی طرح سادہ تھی جو ان دنوں جزیرہ نمائے رب کے اکثر گوشوں میں رائج تھا، لیکن یہ حکومت اپنی تمام تر سادگی کے باوجود عہد رسالت کو عہد سلطنت سے ملانے والی ایک مضبوط کڑی اور اس نظام کی فطری پیش رفت تھی جو عہد رسالت ہی میں ابھرنا شروع ہو گیا تھا، جس وقت رسول اللہ ﷺ نے مدینے میں نزول اجلال فرمایا ہے۔ عرب کے دوسرے علاقوں کی طرح وہاں بھی ایسے قبائل آباد تھے جو اپنے اوپر کسی دوسرے قبیلے کا اقتدار تسلیم نہ کرتے تھے۔ اس لیے کبھی تو اوس و خزرج میں کشت و خون کا بازار گرم ہو جاتا اور کبھی مدینے کے عربوں اور یہودیوں میں جنگ کے شعلے بھڑکنے لگتے۔ اور جب تک کوئی بیرونی خطرہ ہی انہیں اچانک آ کر نہ گھیر لیتا، باہمی اتفاق و اتحاد کی کوئی صورت پیدا نہ ہوتی، لیکن جب رسول اللہ ﷺ نے مدینے میں قیام فرما کر پہلے مہاجرین و انصار میں خواہ مخواہ قائم کی اور اس کے بعد یہودیوں کو وہاں سے نکال دیا تو بطون و قبائل کے تمام تفرقے مٹ گئے اور مدینہ اس یک جہتی کے بعد ایک ایسی مدنی وحدت میں تبدیل ہو گیا، جس کی شریعت قرآن تھا اور جس کے فرماں روا رسول اللہ ﷺ نظام حکومت کے اس انقلاب سے اہل حجاز نا آشنا تھے، لیکن فتح مکہ کے فوراً بعد وہ مدینہ سے ام القریٰ۔۔۔ مکہ۔۔۔ میں منتقل ہو گیا اور غزوہ حنین کے بعد اس نے طائف کو بھی اپنے ساتھ رحمت میں لے لیا۔ رسول اللہ ﷺ کی وفات سے ایک سال پہلے جب مختلف بستیوں اور قبیلوں کے وفد مدینہ آئے اور انہوں نے رسول اللہ ﷺ کی خدمت میں حاضر ہو کر اپنے اسلام کا اعلان کیا تو سرکار رسالت نے اپنے چند صحابہؓ کو ان بستیوں اور قبیلوں میں بھیجا کہ

وہ لوگوں کو دین کی تعلیم دیں اور ان سے صدقات وصول کریں۔ یہ حضرات گویا ہر اول تھے اس انقلاب کے جس کی طرف جزیرۃ العرب آہستہ آہستہ بڑھ رہا تھا، اس کے بعد جب ارتداد کی لڑائیاں شروع ہوئیں تو دوسرے مسلمانوں کی طرح ان حضرات نے بھی ارتداد کا سرکچنے کے لیے غیر معمولی شجاعت و سرفروشی کا مظاہرہ کیا اور اس طرح فتح و نصرت کا وہ حق مدینہ کے قدموں میں لا کر ڈال دیا، جس سے کوئی عرب انکار نہ کر سکا۔ ارتداد کی آگ ٹھنڈی پڑ جانے کے بعد ان عاملوں اور والیوں کے اقتدار میں اضافہ ہو گیا، جنہیں حضرت ابوبکرؓ نے مختلف علاقوں میں مقرر فرمایا تھا۔ اب ان کے اختیارات صرف لوگوں کو دین کی تعلیم دینے اور ان سے صدقات وصول کرنے ہی تک محدود نہ رہے، بلکہ اپنی اپنی عمل داریوں میں انہیں بھی وہی حاکمانہ حقوق حاصل ہو گئے۔ جو قبیلے کے سردار یا مدینے کے امیر کو حاصل تھے، چنانچہ احکام کا نفاذ، قضا اور فوج کے عہدے یہ سب کچھ ان کے ہاتھ میں تھا، لیکن ان تمام اختیارات کے استعمال میں وہ خلیفہ کے سامنے ہر طرح جواب دہ تھے۔^۱

حضرت عمرؓ کے ہاتھ میں زمام خلافت اس وقت آئی جب تمام مرتدین عرب صدق دل سے دوبارہ دائرہ اسلام میں داخل ہو چکے تھے۔ اس لیے اب ان سے محتاط رہنے یا ان کی بغاوت سے ڈرنے کی کوئی وجہ نہ تھی۔ خلیفہ کے عمال آخر ان پر جبر و تشدد کرتے بھی کیسے؟ جب تمام قبیلوں کے سوراخ جہاد کے میدانوں میں پہنچ گئے تھے اور وہاں اللہ کی راہ میں مر بھی رہے تھے اور مار بھی رہے تھے۔ اس بنا پر حضرت عمرؓ نے محسوس فرمایا کہ ان کی وحدت کو اور مستحکم کر دیا جائے اور اپنے عمال کو حکم دیا کہ وہ بھی شیوہ فاروقیؓ کے اتباع میں انصاف و دوراندیشی اور لطف و مرحمت سے کام لیں اور معاملات میں عربوں سے چاہے وہ جزیرہ نمائے عرب کے کسی حصے کے رہنے والے ہوں، مساوات برتیں۔ اس غرض سے فاروق اعظمؓ نے اپنے عمال کے نام وہ ہدایات جاری کیں جن کا ذکر ہم اوپر کر چکے ہیں۔ حضرت عمرؓ ان عمال کو عربوں پر اس لیے حاکم بنا کر نہ بھیجتے تھے کہ وہ ان کو ذلت و حقارت کے چوہے میں دھکیلیں، بلکہ اس لیے بھیجتے تھے کہ ان کے درمیان عدل و انصاف کے ساتھ اللہ کی حدود قائم کریں۔ عمال کو ان کا حکم

۱۔ حضرت ابوبکرؓ کے عمال یہ تھے: مکہ میں عتاب بن اسید، طائف میں عثمان بن ابی العاص، صنعاء میں مہاجر بن ابی امیہ، حضرت موت میں زیاد بن عبید، خولان میں یعلیٰ بن امیہ اور نہد میں ابوموسیٰ۔

تھا کہ ”سب کو ایک نظر سے دیکھو! قریب و بعید میں کوئی امتیاز روا نہ رکھو! اگر تم نے رشوت لی، حکومت میں ذاتی غرض شامل کی یا غصے میں لوگوں کو ستایا تو اس کی سزا تمہیں بھگتنی پڑے گی۔ حق اگر دنیا کی روشنی میں بھی قائم کرنا پڑے تو اسے قائم کرو!“

وہ مملکت کے ایک ایک گوشے میں عدل قائم کرنا چاہتے تھے اور اس سلسلے میں اپنے آپ کو، اپنے ضمیر کو اللہ کے سامنے جواب دہ سمجھتے تھے، یعنی اگر ان کے کسی عامل نے کوسوں دور بھی کسی شخص پر ظلم کیا تو گویا خود انہوں نے اس شخص پر ظلم کیا۔ ایک دن حاضرین سے فرمایا: ”کیا تم یہ سمجھتے ہو کہ اگر میں نے اپنے علم کے مطابق بہترین آدمی کو تم پر عامل مقرر کر کے اسے عدل کا حکم دے دیا تو میں اپنے فرض سے عہدہ برا ہو گیا؟“ لوگوں نے کہا ”جی ہاں!“ فرمایا: ”نہیں! یہ اس وقت تک نہیں ہو سکتا جب تک میں یہ نہ دیکھ لوں کہ جو کچھ میں نے حکم دیا تھا اس پر عمل بھی کیا جا رہا ہے یا نہیں؟“ اسی لیے وہ ان عمال کا محاسبہ اتنی شدت سے کرتے تھے کہ ہمارے لیے حضرت خالد بن ولیدؓ کی معزولی اور حضرت عمرو بن عاصؓ کے مال کی تقسیم اس کی بہترین مثالیں ہیں۔ روایات میں حضرت عمرؓ کے اس شدید محاسبے سے متعلق بعض ایسے واقعات ملتے ہیں جن پر یقین کرتے ہوئے لوگ ہچکچاتے ہیں۔ کہا جاتا ہے کہ: ”حضرت ابو عبیدہؓ نے شام میں اپنے اہل و عیال کے لیے راحت و فراغت کے سامان فراہم کر لیے تھے۔ حضرت عمرؓ کو اس کی اطلاع ملی تو ان کے مشاہرے میں کمی کر دی، یہاں تک کہ امین الامتؓ کی رنگت بگڑ گئی۔ کپڑوں کی حیثیت بدل گئی اور حالت تباہ ہو گئی۔ حضرت عمرؓ کو جب یہ حال معلوم ہوا تو فرمایا: اللہ ابو عبیدہؓ پر رحم کرے! انہوں نے بڑے صبر و تقویٰ سے کام لیا، اور ان کی تنخواہ بحال کر دی۔“ عمال کے محاسبے میں حضرت عمرؓ کی شدت کا یہ عالم تھا کہ وہ عامل کو کبھی ایسے شبے پر معزول کر دیتے تھے جو دلیل سے ثابت نہ ہوتا تھا، بلکہ بعض اوقات تو ایسے گمان پر بھی اس کی معزولی کا حکم دے دیتے تھے جسے صحیح معنی میں شبہ بھی نہیں کہا جاسکتا تھا۔ اس کے متعلق ایک دفعہ ان سے سوال کیا گیا تو فرمایا، اگر قوم کے معمولی سے فائدے کے لیے بھی کسی امیر کو بدلنا پڑے تو میں اسے بدل دوں گا۔“

ہم نے کئی بار دیکھا ہے کہ حضرت عمرؓ نے اپنے عمال کو بغیر کسی شبہ کے محض برہنائے مصلحت ہی ان کے عہدوں سے معزول کر دیا ہے، جن میں سے ایک حضرت سعد بن ابی

واقف کا معاملہ ہے۔ جنہیں حضرت عمرؓ نے کوفہ کی ولایت سے صرف اس لیے ہٹا دیا تھا کہ اس شہر کے چند لوگ حضرت سعدؓ کے خلاف بھڑک اٹھے تھے اور انہوں نے حضرت عمرؓ سے شکایت کی تھی کہ وہ تقسیم میں مساوات نہیں برتتے۔ رعایا سے انصاف نہیں کرتے اور جنگ میں شریک نہیں ہوتے۔ حضرت عمرؓ نے محمد بن مسلمہؓ کو کوفہ بھیجا، اور باوجودیکہ انہوں نے لوگوں کو حضرت سعدؓ سے خوش پایا لیکن حضرت عمرؓ نے فتنے کے خوف سے حضرت سعدؓ کو معزول کر دیا۔ کیونکہ ایرانی فوجیں اس وقت حملے کے لیے جمع ہو رہی تھیں۔ حضرت عمرؓ اپنے عمال کو ہر سال حج کے موقع پر مکہ میں جمع کرتے تھے۔ عمال سے ان کے کاموں کے متعلق پوچھتے اور عوام سے عمال کا رویہ دریافت فرماتے تھے۔ اس سے وہ یہ دیکھنا چاہتے تھے کہ اپنے فرائض کے احساس میں عمال کتنی احتیاط و ہوش مندی سے کام لیتے ہیں اور ادائے فرض کے وقت اپنے یا اپنے کسی رشتہ دار کے مفاد کا لحاظ تو نہیں رکھتے، اس لیے کہ بے غرضی فاروق اعظمؓ کے نزدیک ہر چیز پر مقدم تھی۔ چنانچہ جس وقت عمال مقرر ہوتے تھے ان کے مال و اسباب کا تفصیلی جائزہ لیا جاتا تھا اور اگر بعد کو اس میں اضافہ ہو جاتا تو ان کی امانت و واپسٹ مٹھوک سمجھی جاتی تھی۔ فاروق اعظمؓ ان سے حساب لیتے اور زائد سامان ضبط کر لیتے۔ پھر ان سے فرماتے: ”ہم تمہیں والی بنا کر بھیجتے ہیں، تاجر بنا کر نہیں!“ والیوں کے اس شدید بھاہ سے یہ غرض نہ تھی کہ ان کی حاکمانہ شان کو نقصان پہنچایا جائے، یا ان کا وقار کم کیا جائے، نہیں! وہ اپنے اختیارات میں آزاد تھے۔ ان کے احکام نافذ ہوتے تھے اور جب تک وہ عدل و انصاف کی راہ سے نہ ہٹتے تھے، ان کا اقتدار حضرت عمرؓ کے اقتدار کے مساوی سمجھا جاتا تھا۔ اس کے باوجود اگر کوئی خیرہ سران کے ساتھ زیادتی یا کوئی دریدہ دہن ان کی بے عزتی کرتا تو اسے عبرت ناک سزا دی جاتی۔

اہل عراق نے ازراہ حقیر اپنے امام پر کنکریاں پھینکیں، اس سے پہلے بھی وہ ایک امام کے ساتھ یہی بدتمیزی کر چکے تھے، حضرت عمرؓ غصہ آ گیا اور انہوں نے اہل شام سے کہا: ”اہل عراق کے خلاف تیاری کرو کہ شیطان نے ان میں اٹھارے بچے دے دیے ہیں۔“ حضرت عمرؓ اپنے عامل کی دلیل بھی سنتے تھے اور اگر اس دلیل سے مطمئن ہو جاتے تھے تو اس کے منہ پر اپنے اطمینان کا اظہار کر دیتے اور جب وہ چلا جاتا تو اس کی تعریف فرماتے تھے۔

ایک دفعہ حضرت عمرؓ گدھے پر سوار شام جا رہے تھے، دیکھا کہ حضرت معاویہ بن ابی سفیانؓ ایک شاندار جلوس کے ساتھ نپٹے آ رہے ہیں، حضرت معاویہؓ نے گھوڑے سے اتر کر امیر المؤمنینؓ کو سلام کیا، لیکن فاروق اعظمؓ جواب دیئے بغیر آگے بڑھ گئے۔ حضرت عبدالرحمن بن عوفؓ نے کہا: ”آپ نے انہیں تکلیف پہنچائی، کم سے کم آپ ان سے بات تو کر لیتے!“

حضرت عمرؓ حضرت معاویہؓ کی طرف متوجہ ہوئے اور فرمایا: ”یہ شاندار جلوس تمہارا ہے؟“ حضرت معاویہؓ نے جواب دیا: ”جی ہاں!“ فرمایا: ”دوسری طرف تمہارا یہ حال ہے کہ تم ہر وقت گھر میں گھسے بیٹھے رہتے ہو! حالانکہ تم جانتے ہو کہ اہل حاجات تمہاری ڈیوڑھی پر کھڑے ہیں؟“ حضرت معاویہؓ نے کہا: ”یہ بھی درست ہے!“ فرمایا: ”افسوس ہے تم پر، ایسا کیوں ہے؟۔۔“

حضرت معاویہؓ نے جواب دیا: ”ہمارے ملک میں دشمن کے جاسوس بہت ہیں۔ اگر ہم اس شان و شوکت سے نہ رہیں تو دشمن ہمیں کمزور سمجھ کر ہم پر نوٹ پڑے۔ رہی گھر میں گھسے بیٹھے رہنے کی بات، سو ہمیں ڈر ہے کہ ہماری فیاضی رعایا کو جری بنا دے گی۔ اور سب سے بڑی بات یہ ہے کہ میں آپ کا عامل ہوں۔ آپ مجھے گھٹائیں گے گھٹ جاؤں گا، بڑھائیں گے بڑھ جاؤں گا اور روک دیں گے رک جاؤں گا۔“

تھوڑی دیر کی خاموشی کے بعد حضرت عمرؓ نے فرمایا: ”میں جب تم سے باز پرس کرتا ہوں، صاف بچ کر نکل جاتے ہو۔ اگر تم سچے ہو تو یہ ایک عقلمند آدمی کی رائے ہے، اور جھوٹے ہو تو ایک چال باز کا دھوکہ۔ میں نہ تمہیں اس کا حکم دیتا ہوں نہ اس سے روکتا ہوں۔“

حضرت عمر فاروق اعظمؓ جب یہ دیکھتے تھے کہ ان کے عمال محض رعایا کی بھلائی کے لیے کام کر رہے ہیں تو ان سے بہت خوش ہوتے تھے اور ان کی بے انتہا تعریف فرماتے تھے۔ عمیر بن سعد کو انہوں نے نعمس کا والی مقرر کیا اور کچھ عرصے کے بعد انہیں لکھا: ”جتنا خرچ تم نے وصول کیا ہے وہ سارے کا سارا لے کر میرے پاس پہنچوا“ جب عمیر بارگاہ خلافت میں حاضر ہوئے تو پوچھا: ”کیا کر آئے؟“

انہوں نے جواب دیا: ”آپ نے مجھے وہاں بھیجا اور میں وہاں پہنچا۔ میں نے قوم کے نیک لوگوں کو جمع کیا اور خرچ وصول کرنے کی خدمت ان کے سپرد کر دی۔ جب انہوں نے خرچ جمع کر لیا تو میں نے اسے موقع موقع سے خرچ کر دیا۔ اگر اس میں سے آپ کے لیے کچھ

پچھتاؤ میں غمزدار آپ کی خدمت میں پیش کرتا۔“

حضرت عمرؓ نے فرمایا: ”اس کا مطلب یہ ہے کہ تم کچھ لے کر نہیں آئے؟“ اور جب عیسٰی نے یقین دلایا کہ انہوں نے سارا خراج اہل حصّہ پر خرچ کر دیا ہے تو کہا: عیسٰی کو پھر دو! یہ وہی عیسٰی ہیں جنہوں نے ایک دفعہ حصّہ کے منبر پر کھڑے ہو کر کہا تھا: ”جب تک اسلام میں حکومت کا زور ہے وہ ناقابل شکست رہے گا، لیکن حکومت کے زور کا مطلب تلوار سے قتل کرنا اور تازیانے سے مارنا نہیں، بلکہ حق کے ساتھ فیصلہ اور انصاف کے ساتھ مواخذہ کرنا ہے!“ ایسی صورت میں کہ یہ حکیمانہ فہرہ ان کا مدار عمل تھا، کوئی تعجب نہیں اگر حضرت عمر فاروقؓ نے ان کے متعلق یہ فرمایا کہ ”کاش! عیسٰی بن سعدؓ جیسا کوئی آدمی میرے پاس ہوتا جس سے میں مسلمانوں کے کام میں مدد لیتا۔“ یہ حال عہد فاروقیؓ کے آغاز میں وہ تمام خدمات انجام دیتے تھے، جو مدینہ میں حضرت عمرؓ کے ذمے تھیں۔ عدالت، صوبے کا انتظام اور فوج کی ایادت یہ سب عہدے انہیں اعمال کے پاس ہوتے تھے۔ لیکن اپنی خلافت کے چند ہی روز بعد حضرت عمرؓ نے محسوس فرمایا کہ حکومت کے وسیع معاملات اور اعلیٰ سیاست نے انہیں ان تمام ذمہ داریوں سے غافل کر رکھا ہے، جن کے متعلق اپنی بیعت کے دن ان کا خیال تھا کہ وہ انہیں خود سنبھالیں گے۔ عراق و شام کے اسلامی لشکروں کی خبریں ان کی بہت سی توجہ اور ان کا بہت سادقت لے لیتی تھیں اور مملکت کے مختلف حصوں میں اعمال کیا کچھ کر رہے ہیں، اس کے متعلق بھی وہ سوچتے رہتے تھے، پھر مدینہ کی آبادی بڑھنے اور وہاں روپے کی ریل چلنے ہونے سے اہل مدینہ کے مفادات میں الجھنیں اور پیچیدگیاں پیدا ہوتی چلی چاری تھیں اور اذہر فتوحات کی وسعت اور مقبوضہ علاقوں کا نظم و نسق اس امر کا متقاضی تھا کہ حضرت عمرؓ انتظامی معاملات میں امراء لشکر کو مشورے اور ہدایتیں دیتے رہیں، اپنی ان تمام مصروفیتوں کے پیش نظر حضرت عمرؓ معاون رکھنے پر مجبور ہو گئے جو عوامی مفاد کے لیے اس طرح کام کریں کہ اس سے حکومت کا مفاد متاثر نہ ہو۔

اس سلسلے میں سب سے پہلے انہوں نے یہ کیا کہ مدینہ کے عدالتی فرائض سے سبک دوش ہو کر یہ خدمت ابو القدر داؤد کے سپرد فرمادی اور انہیں قاضی کے نام سے موسوم کر دیا کہ

لوگ اگر اپنے مقدمے لے کر ان کے پاس آئیں تو وہ ان کا فیصلہ کریں۔ پھر جب کوفہ اور بصرہ آباد ہو گئے۔ عربوں نے وہاں سکونت اختیار کر لی اور لوگوں میں باہمی تنازعات بڑھے تو کوفہ کا قاضی شریح کو بنایا گیا اور بصرہ کا حضرت ابو موسیٰ اشعریٰ کو۔ اس کے بعد مصر فتح ہوا اور وہاں کے مسلمانوں کا قاضی قیس ابن ابی العاص سہمی کو مقرر کیا گیا۔ یہ تمام قاضی کتاب و سنت کی حدود میں رہتے ہوئے آزادانہ فیصلہ کرتے تھے۔ اور ان کا تقرر و اختیارات کی تقسیم و تنظیم کی طرف پہلا قدم تھا۔۔۔ لیکن ایک ایسا قدم جو مملکت کے بدلے ہوئے حالات سے مجبور ہو کر ضرورت کے تحت اٹھایا گیا تھا۔ ان دنوں یہی صورت رہی اور اس قدم نے ایک ایسے مقررہ اصول کی شکل، جو مملکت کے ہر گوشے میں رائج ہو، عہد فاروقی کے برسوں بعد اختیار کی۔ حضرت عمرؓ نے قضاۃ کے انتخاب میں، عمال کے انتخاب کی طرح۔۔۔ بلکہ شاید اس سے بھی زیادہ اپنی وہی صلاحیتوں کا ثبوت دیا جس کی وجہ یہ تھی کہ وہ فقہ و شریعت کے عالم تھے اور اس باب میں ان کی نظر اتنی گہری تھی کہ اور کوئی ان کا مقابلہ نہ کر سکتا تھا۔ حضرت ابن مسعودؓ کا قول ہے: ”عمرؓ کا علم اگر ایک پلڑے میں رکھ دیا جائے اور عرب کے تمام قبائل کا علم دوسرے پلڑے میں تو بھی عمرؓ کے علم کا پلڑا بھاری رہے گا۔“

اس میں تعجب کی کوئی بات نہیں ہے حضرت عمرؓ مسلمان ہونے سے پہلے قریش کے عہدہ سفارت پر مامور تھے، پھر جب انہوں نے اسلام قبول کیا تو ہر وقت خدمت رسالت میں حاضر رہنے لگے۔ اللہ کی طرف سے جو وحی نئی عربی علیہ التسمیۃ والسلام پر نازل ہوتی اسے حضورؐ سے سیکھتے اور آپؐ کی سنت و قضا سے واقفیت بہم پہنچاتے۔ اس کے علاوہ ان میں لوگوں کے جو ہر پہچاننے اور ان کے بعض کاموں سے ان کی خصوصیات معلوم کرنے کا بڑا ملکہ تھا۔ شریح کے قاضی کوفہ بنائے جانے کا واقعہ اس کا بہترین ثبوت ہے، حضرت عمرؓ نے ایک شخص سے پسند کی شرط پر گھوڑا خریدا اور امتحان اس پر سوار ہوئے گھوڑا چوٹ کھا کر دانی ہو گیا۔ حضرت عمرؓ نے اس کو واپس کرنا چاہا۔ مالک نے انکار کیا۔ حضرت عمرؓ نے فرمایا: ”کسی کو کالٹ بنا لو!“ مالک نے کہا: ”شریح عراقی!“۔۔۔ دونوں شریح کے پاس پہنچے۔ شریح نے فریقین کے دلائل سن کر کہا: ”امیر المؤمنین! یا گھوڑا خریدا ہے یا جیسا لیا تھا ویسا واپس کیجئے!“ حضرت عمرؓ نے فرمایا: ”فیصلہ یہی ہے!“ اور شریح کو کوفہ کا قاضی مقرر کر دیا، جہاں وہ

ساتھ برس تک اس منصب پر فائز رہے۔

حضرت عمرؓ کے مکاتیب و اقوال آج بھی اس امر کی زندہ شہادت ہیں کہ قضا اور اس کے اصول و احکام پر ان کی نظر کتنی وسیع تھی۔ حضرت ابوموسیٰ اشعریؓ کے نام ان کا ایک خط لکھا ہوا تھا کہ قضا کا ایک غیر فانی مکترا ہے، جس میں وہ فرماتے ہیں:

”بسم اللہ الرحمن الرحیم“

”اللہ کے بندے امیر المومنین کی طرف سے عبد اللہ بن قیس کو سلام علیک! اما بعد! قضا ایک اہم فریضہ ہے جسے لوگ ہر زمانے میں انجام دیتے رہے۔ جب کوئی مقدمہ تمہارے سامنے پیش ہو اس کے تمام پہلوؤں کو اچھی طرح سمجھو اور جب صحیح نتیجے پر پہنچ جاؤ تو اسے نافذ کر دو! کیونکہ زبانی فیصلہ بے سود ہے تا وقتیکہ اسے عملاً نافذ نہ کیا جائے۔ مدعی اور مدعا علیہ کے ساتھ ایک سا برتاؤ کرو۔ کسی فریق سے بات کرنے یا عدالت میں بٹھانے یا انصاف کرنے میں کوئی امتیاز نہ برتنا تا کہ رودار یہ توقع نہ کرے کہ تم اس سے رعایت برتو گے اور کمزور کو یہ اندیشہ نہ ہو کہ تم اس کے ساتھ نا انصافی سے پیش آؤ گے۔ جو شخص دعویٰ کرے، اس سے گواہ مانگے جائیں اور جو دعویٰ نہ مانے اس سے قسم لی جائے۔ مسلمانوں کے درمیان صلح کرانی جائز ہے بشرطیکہ اس سے حرام، حلال، اور حلال حرام نہ ہو جائے۔ کل اگر تم نے کوئی فیصلہ کیا۔ آج اس سے بہتر فیصلہ تمہاری عقل نے تمہیں بجھا دیا تو اپنے پہلے فیصلے کو رد کر سکتے ہو، اس لیے کہ ”حق ازلی ہے۔ اس کی طرف رجوع کرنا غلطی پر از ہے رہنے سے بہتر ہے۔“ جس مسئلے میں شبہ ہو اور وہ تمہیں قرآن و حدیث میں نہ ملے تو اس پر غور کرو اور پھر غور کرو اور اس کے امثال و نظائر کو اچھی طرح ذہن نشین کر کے قیاس و اجتہاد سے کام لو، کوئی شخص اگر اپنا دعویٰ ثابت کرنے کے لیے مہلت مانگے تو اسے مہلت دو اور اگر وہ گواہ پیش کر دے تو اس کا حق دلو اور۔ ورنہ مقدمہ خارج کر دو۔ اس سے شک منے گا اور ظلم و ستم کی سیاهی دور ہوگئی۔ ہر مسلمان اللہ ہے۔ سوائے ان اشخاص کے جنہیں کسی عظیم جرم میں درجہ لگائے جا چکے ہوں، یا جنہوں نے جھوٹی گواہی دی ہو، یا ولد و نسب میں مشکوک ہوں۔ تمہاری چھٹی ہوئی بد اعمالیوں کا معاملہ خدا کے ہاتھ ہے۔ دنیا میں قانونی سزا سے بچنے کے لیے اس نے گواہی اور حلف ضروری قرار دیا ہے۔ خبردار! تمہارے دل میں اہل مقدمہ

سے ٹھکی، اکتاہٹ یا چڑچڑاپن پیدا نہ ہو کیونکہ جو شخص حق و انصاف کے موقع پر حق و انصاف قائم کرتا ہے وہ اللہ کے انعام اور اچھی شہرت کا مستحق ہو جاتا ہے جس کی نے اپنی نیت درست رکھی اس کے اور لوگوں کے درمیان اللہ کافی ہے اور جو ان سے بناوٹی اخلاق سے پیش آیا، اس کے لیے اللہ کے رزق و رحمت کی امید نہ رکھو! والسلام۔“

دیکھیے آپ نے یہ اصول، جو حضرت عمرؓ نے اس خط میں مقرر فرمائے ہیں۔ کیا انہیں اصولوں پر آج کل کی اکثر مہذب قوموں کا نظام عدالت قائم نہیں ہے، بلکہ کیا یہی وہ پائیدار اصول نہیں ہیں جو زمانے کے ساتھ نہیں بدلے اور جن کے سلسلے میں فقہ و قانون کی کتابوں کی تعلیقات و شروح دیوں نہیں، سینکڑوں مجلدات میں لکھی گئیں؟ کیا حضرت عمرؓ نے قاضی کے آداب اور اہل مقدمہ کے معاملے میں اس کے فرائض کے متعلق جو کچھ فرمایا ہے وہ انتہائی بلند چیز نہیں؟ ان اصولوں کا حضرت عمرؓ کی طرف سے مقرر کیا جانا کوئی حیرت ناک بات نہیں ہے کہ حضرت ابو بکرؓ بعض مقدمات ان کے سپرد فرماتے تھے اور خلافت فاروقی کے ابتدائی دور میں بھی قضا کے فرائض وہ خود ہی انجام دیتے تھے۔ پھر تعجب اس لیے بھی نہیں ہونا چاہیے کہ وہ بڑے بالغ و فاضل فقیہ تھے اور جو مسئلہ ان کے سامنے پیش ہوتا تھا، اپنی بہترین معلومات سے کام لے کر اس کا فیصلہ کرتے تھے۔ اگر کوئی بات سمجھ میں نہ آتی تو مشورے کے بعد اجتہاد فرماتے تھے اور ان کا اجتہاد درست ہی نہیں بلکہ حجت ہوتا تھا، جسے بعد کے لوگ یقین و اطمینان کے ساتھ قبول کرتے تھے۔ کیا کسی متقی اور انصاف پسند قاضی کے سوا کوئی وہ بات کہہ سکتا ہے، جو حضرت عمرؓ نے قاضیوں کو ہدایت کرتے ہوئے فرمائی ہے: ”جب مدعی اول مدعا علیہ تمہارے سامنے پیش ہوں تو ان سے منصفانہ شہادت طلب کرو، یا واضح قسم کھلاؤ و کمزور سے اتنے قریب ہو کہ اس کا دل بڑھے اور زبان کھل جائے اور غریب کی دل دہی کرو۔ اگر تم نے ایسا نہ کیا تو وہ اپنا حق چھوڑ کر چلا جائے گا اور اس کا حق ضائع کرنے والا وہ شخص ہو گا جس نے اس سے لطف و نرمی نہیں برتی۔“

قضا کا تقرر ایک قدم تھا جو مملکت کے بدلتے ہوئے حالات میں ضرورت کے تحت اٹھایا گیا تھا۔ کوئی عمومی تنظیم نہ تھی جس سے فی نفسہ کسی اصول کی تطبیق مقصود ہوتی چنانچہ جن

والیوں پر کام کا غیر معمولی بوجھ نہ تھا اور جو عدالتی فرائض انجام دئے جاسکتے تھے، فصل خصوصیات کی خدمت ان سے الگ نہ کی گئی اور حضرت عمرؓ نے ان کے صوبوں میں قاضی مقرر نہ فرمائے بلکہ تمام اختیارات انہیں کے ہاتھ میں رہنے دیئے۔ لیکن یہ ابتدائی قدم اٹھائے ابھی چند ہی برس ہوئے تھے کہ وہ حکومت کے دوسرے نظاموں کی طرح ایک نظام بن گیا۔ چنانچہ عدالت کو انتظامیہ سے الگ کر دیا گیا اور قاضی کی ایک خاص حیثیت ہو گئی جسے ہر قسم کی عزت و احترام کا مستحق سمجھا جاتا تھا۔ حضرت عمرؓ نے قاضی اس وقت مقرر کیے جب مملکت کے ہمہ گیر مسائل نے انہیں انفرادی مقدمات کی سماعت سے غافل کر دیا۔ اس بنا پر قاضیوں کا تقرر حکومت کی تنظیم کے سلسلے میں ایک نیا قدم تھا۔ اس اقدام کا ایک اور بھی سبب ہوا۔ اور وہ یہ کہ جب مدینہ دار السلطنت قرار دیا گیا اور خراج و غنیمت کی بہتات نے وہاں آسودگی و خوشحالی پیدا کی تو لوگ کثرت سے آ کر وہاں آباد ہونے لگے۔ آپ کو مدائن و جلولاء وغیرہ عراق کے اور دمشق و حمص وغیرہ شام کے شہروں کی غنیمت یاد ہوگی۔ آسودگی اور آبادی کی کثرت لوگوں کو جھگڑے پر ابھارتی اور قاضی کے بوجھ میں اضافہ کرتی ہے، چنانچہ مدینہ کی بھرپور آبادی و خوشحالی کے بعد اس کے سوا چارہ نہ رہا تھا کہ انفرادی لڑائی جھگڑوں کا فیصلہ کرنے کے لیے ایک شخص مخصوص کر دیا جائے، تاکہ امیر المومنینؓ اپنی توجہ ان مسائل پر صرف کر سکیں جو اس سے کہیں زیادہ اہم اور نازک ہیں۔ اسی طرح اس مسئلے کو ایک اور اہمیت بھی حاصل تھی کہ جتنا جتنا فتوحات کا دامن وسیع ہوتا جاتا تھا، مدینے میں خراج کی ریل بیل ہوتی جاتی تھی، یہاں تک کہ اموال کے اس مسئلے نے بجائے خود امیر المومنینؓ کی توجہ اپنی طرف جذب کر لی اور وہ اپنے لیے ایک ایسا خاص نظام وضع کیے جانے کا متقاضی ہوا جو بلاد عرب کی اجتماعی زندگی اور حکومت کے طریقوں کا ایک جزو بن جائے۔ حضرت عمرؓ کی توجہ جزیرہ و خراج کے اموال نے اپنی طرف جذب کر لی جو ان کے اعمال بھیجتے تھے۔ اور انہوں نے محسوس فرمایا کہ ان اموال کی جمع و تقسیم کے لیے ایک نظام کا ہونا ضروری ہے۔ یہ وہ اموال نہ تھے، جو ذکوۃ و صدقات کے سلسلے میں جزیرہ فمائے عرب کے مسلمان ادا کرتے تھے، اس لیے کہ وہ تو ان لوگوں میں تقسیم کر دیئے جاتے تھے جن کے متعلق اللہ تعالیٰ نے ارشاد فرمایا تھا:

إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا..... (الخ)

(التوبہ: ۶۰)

(ترجمہ: صدقات تو صرف فقیروں مسکینوں اور عمال صدقات کے لیے ہیں۔)

ان صدقات کا بیش تر حصہ مدینہ نہیں بھیجا جاتا تھا، بلکہ ان اقوام و قبائل کے مسکینوں اور محتاجوں میں تقسیم کر دیا جاتا تھا، جن سے یہ رقم وصول ہوتی تھی۔ اس میں سے جو کچھ مدینہ پہنچتا تھا۔ اس کا بڑا حصہ اونٹوں اور مویشیوں پر مشتمل ہوتا تھا۔ اور جو کچھ ان اہل حاجت پر تقسیم کر دینے کے بعد بچتا تھا، جن کا ذکر صدقات کی آیت میں کیا گیا ہے ان پر ایک خاص نشان لگا کر مدینے کے قریب ایک جگہ رکھ دیا جاتا تھا۔ جس کا نام ”حمی“ تھا۔ جب مسلمان کسی ملک پر چڑھائی کرتے اور کسی نئے پاس سواری کے لیے جانور یا لڑنے کے لیے ہتھیار نہ ہوتے تو وہ ان اونٹوں اور اس سامان سے مدد لیتا تھا اور اگر اس کے بعد بھی کچھ بچ جاتا تو وہ غریب و محتاج مسلمانوں پر صرف کر دیا جاتا تھا۔ غزوات نبویؐ میں مسلمانوں کو جو مال غنیمت ملتا تھا وہ لڑائی کے بعد ان میں تقسیم کر دیا جاتا تھا، یہاں تک کہ کچھ نہ بچتا تھا۔ حضرت ابو بکرؓ نے بھی رسول اللہ ﷺ کی تاکید فرمائی، چنانچہ عراق سے جتنا مال غنیمت آیا، اہل مدینہ میں تقسیم کر دیا اور کوئی چیز اس میں سے باقی نہ رہنے دی۔ عہد فاروقی کے آغاز میں بھی یہی طریقہ رہا، لیکن فتوحات کی وسعت نے ایک طرف تو مال غنیمت میں بے پناہ اضافہ کر دیا اور دوسری طرف جزیہ و خراج کی بے شمار رقمیں مدینہ پہنچنے لگیں۔ مسلمان، عراق و ایران اور شام و مصر کے جس علاقے پر قبضہ کرتے، اس کے باشندوں سے جزیہ کی شرط پر صلح کر لیتے جو اوسطاً دو دینار فی کس ہوتا تھا۔ یہ آمدنی اس خراج کے علاوہ تھی جو زمیندار اپنی زمینوں کے بدلے ادا کرتے تھے۔

خراج کا ایک حصہ ملکی اصلاح و انتظام پر خرچ کیا جاتا تھا۔ اس کے بعد جو رقم بچتی تھی، مدینہ بھیج دی جاتی تھی۔ اس سے پہلے ہی کہ ایران کی فتح مکمل اور مصر پر حملے کا آغاز ہو، آمدنی کے اس شعبے میں دولت کی وہ ریل چلی ہوئی کہ امیر المومنین نوزائیدہ سلطنت کے لیے ایک مالی نظام مرتب کرنے کی تجویزیں سوچنے لگے۔ مؤرخین نے اس سبب کی توضیح میں بہت سی روایات درج کی ہیں، جس نے حضرت عمرؓ کو اس موضوع پر سوچنے کے لیے

مجبور کیا۔ کہتے ہیں کہ حضرت ابو ہریرہؓ بحرین سے آئے۔ حضرت عمرؓ نے لوگوں کا حال دریافت کیا اس کے بعد ان سے پوچھا: ”کیا لائے ہو؟“ جواب دیا: ”پانچ لاکھ درہم!“ حضرت عمرؓ سمجھے کہ وہ مبالغے سے کام لے رہے ہیں، اس لیے پھر وہی سوال کیا۔ اور جب ان سے وہی پہلا جواب سنا تو فرمایا: ”تمہیں نیند آ رہی ہے۔ اپنے گھر جا کے سو رہو، کل صبح میرے پاس آنا۔“ دوسرے دن جب ابو ہریرہؓ پہنچے اور انہیں یقین دلایا کہ وہ واقعی پانچ لاکھ درہم لائے ہیں تو حضرت عمرؓ نے لوگوں سے فرمایا: ”یہ ہمارے پاس بڑی دولت لے کر آئے ہیں اگر تم کو تو گن کر تم میں تقسیم کی جائے اور کہو تو وزن کر کے!“

ایک شخص بولا: ”امیر المؤمنین! میں نے ان ایرانیوں میں دیوان۔۔۔ رجسٹر۔۔۔ کا رواج دیکھ ہے، وہ رجسٹروں کے اندراج کے مطابق لوگوں میں رقمیں تقسیم کرتے ہیں۔“ چنانچہ حضرت عمرؓ نے بھی ایسا ہی کیا۔ کہا جاتا ہے کہ دیوان۔۔۔ رجسٹر۔۔۔ مرتب کرنے کے سلسلے میں حضرت عمرؓ نے مسلمانوں سے مشورہ کیا۔ حضرت علی بن ابی طالبؓ نے فرمایا: ”جتنا مال آپ کے پاس جمع ہو، سال کے سال تقسیم کر دیا کریں اور کوئی چیز باقی نہ رہنے دیں۔“ حضرت عثمان بن عفانؓ نے فرمایا: ”میں دیکھتا ہوں کہ لوگوں میں بڑی دولت پھیلتی جا رہی ہے اگر اس کا شمار نہ کیا گیا اور آپ کو یہ معلوم نہ ہو سکا کہ ان میں سے کس کس کو ملا ہے اور کس کس کو نہیں تو سارا نظام اٹھل پھل ہو جائے گا۔“ ولید بن ہشام بن مغیرہ نے عرض کیا: ”امیر المؤمنین! میں شام گیا تھا۔ وہاں میں نے دیکھا کہ سلاطین شام رجسٹروں میں نام درج کرتے ہیں، آپ بھی ایسا ہی کیجئے!“ اور حضرت عمرؓ نے ان کی بات مان لی۔ چنانچہ عقیل بن ابی طالب، مخرمہ بن نوفل اور جبیر بن مطعم کو بلایا جو عرب کے مشہور ماہرین انساب تھے اور ان سے کہا کہ ”حیثیت اور مرتبے کے مطابق لوگوں کی فہرست تیار کریں۔“

ایک روایت میں ہے کہ حضرت عمرؓ نے دیوان۔۔۔ رجسٹر۔۔۔ کی تدوین اور وظیفوں کی تعیین کے متعلق مہاجرین و انصار سے مشورہ کیا اور انہوں نے ان کے حق میں رائے دی۔ پھر فاتحین اسلام سے مشورہ فرمایا اور انہوں نے بھی اس سے اتفاق کیا۔ سوائے حکیم بن حزام کے۔ جو مکہ کے سرداروں اور صائب الرائے لوگوں میں شمار کیے جاتے تھے۔ انہوں نے کہا: ”امیر المؤمنین! قریش اہل تجارت ہیں، اگر آپ ان کے وظیفے مقرر کر دیں گے تو وہ تجارت

جمہور بیٹھیں گے، پھر آپ کے بعد کوئی ایسا فرماں روا آئے گا جو ان کے وظیفے بند کر دے گا اور تجارت ان کے ہاتھ سے نکل چکی ہوگی۔“ حکیم کے ان نعروں سے ایسا معلوم ہوتا ہے گویا غیب کے پردے ان کی نگاہوں سے ہٹا دیئے گئے تھے اور یہ بات ان کے دلی میں اتفاق کی گئی تھی۔ وفاق نے عربوں کو کامل بنادیا اور وہ روزی کے لیے دوڑ دھوپ کرنے سے بے پروا ہو گئے۔ اس کے بعد جب حالات بدلے، فتوحات کا سلسلہ رکا اور غیر عرب اسلامی حکومت میں شامل ہو گئے اور یہ اس وقت کی بات ہے، جب اسلامی دارالسلطنت مدینے سے دمشق اور دمشق سے بغداد منتقل ہوا۔ تو جزیرۃ العرب کے باشندوں کے وفاق بند کر دیئے گئے۔ آسائش و بے عملی کی گود میں پرورش پانے والی نسل نہ تجارت کی طرف لوٹ سکی، نہ روزی کے لیے جدوجہد کر سکی جس کے نتیجے میں حجاز ایسا ویران و بخر ہوا کہ آج تک نہیں پہنچ سکا۔

یہ نتیجہ حضرت عمرؓ کی نگاہوں سے کیسے ابھل رہ گیا؟ انہوں نے اس کا اندازہ کیوں نہ کیا اور اس سے بچنے کی تدبیر کیوں نہ سوچی؟ بالخصوص جب انہیں یہ بات جنمادی گئی تھی اور اس کے نتائج ان کے سامنے پیش کر دیئے گئے تھے؟ یہ ہے ایک اعتراض جو جزیرہ نمائے عرب کے مفلس و قلاش ہو جانے کے بعد بظاہر دل میں ابھرتا ہے، معلوم ہوتا ہے کہ حضرت عمرؓ کو اس بات کا اندازہ تھا اور وہ اس کی توقع کرتے تھے۔ چنانچہ ایک طرف تو وہ عوام کو محنت و مشقت کرنے اور زیادہ سے زیادہ روزی کمانے کی تاکید فرماتے رہتے تھے اور دوسری طرف ان لوگوں کو شدید نفرت کی نگاہ سے دیکھتے تھے۔ جو نمائش زہد و عبادت کے زیر اثر دنیا سے بے تعلقی ظاہر کرتے تھے۔ ایک دن انہوں نے ایک زاہد مرتاض کو دیکھا، اس کے پاس گئے اور ایک درہ مار کر بولے، ”خدا تجھے موت دے! ہمارے دین کا گھک کیوں گھونٹتا ہے؟“ وہ لوگوں سے کہا کرتے تھے، ”جس کے پاس دولت ہے اسے دولت کو مفید کاموں میں لگانا چاہیے اور جس کے پاس زمین ہے اسے زمین کو آباد کرنا چاہیے۔ کیونکہ عنقریب ایسا شخص آنے والا ہے جو اسی کو دے گا جسے چاہے گا۔“ حضرت عمرؓ نے دیوان۔۔۔ رجسٹر۔۔۔ اس لیے مدون اور وفاق اس لیے مقرر کیے کہ عرب ہمہ تن جہاد فی سبیل اللہ میں مصروف ہو جائیں اور اللہ کے دین کی دعوت کے لیے میدان صاف کر دیں، نہ وہاں ایران و روم کی

حکومت رہے نہ ان کے علاوہ کسی اور کی۔ اس غرض سے انہوں نے مفتوحہ ممالک کی زمین فوجیوں میں تقسیم کرنے کی ممانعت فرمادی تاکہ زراعت انہیں جہاد سے غافل نہ کر دے اور زمین کی محبت میں وہ اس رسالت کبریٰ کو نہ بھول جائیں جس کے حلق کارکنان قضا و قدر نے عربوں پر یہ فریضہ عائد کیا تھا کہ وہ اسے لے کر انہیں اور اللہ کے نور و حکمت کو دنیا کے گوشے گوشے میں پھیلا دیں۔

رجسٹروں کی ترتیب اور وظائف کی تعیین نے قرون اولیٰ کے ان عربوں کو ادائے رسالت میں۔۔۔ جو اللہ کی طرف سے ان پر فرض کی گئی تھی۔۔۔ کتنی مدد دی، یہ آپ دیکھ چکے ہیں اور یہی ادائے رسالت تھی جس نے تاریخ میں ان کے نام کو بقائے دوام بخشی اور تاریخی کتابوں کے صفحات ان کے کارناموں سے جگمگا اٹھے۔ جس جذبے کے تحت حضرت عمرؓ یہ چاہتے تھے کہ عرب اسلام کا پرچم لہرانے کے لیے اٹھ کھڑے ہوں۔ اسی جذبے نے انہیں اس امر سے باز رکھا کہ وہ خراج اور جزیے کی رقم، جزیہ نمائے عرب کی زمین پر صرف کر دیں اور سد مارب کے سے بند باندھ کر اسکے ریگزاروں کو لہلہاتی زمینیں بنادیں۔ اگر وہ ایسا کرتے تو عرب جہاد کو چھوڑ کر اس زندگی کی طرف ڈھل جاتے جس میں مشقت بھی کچھ ایسی زیادہ نہ تھی اور خطرات بھی پرانے نام تھے اور اسلامی رسالت کی تبلیغ اس طرح کبھی نہ کرتے جس طرح انہوں نے کی۔ اس کے علاوہ معنی مہارت انہیں جنگ اور تجارت میں تھی زراعت و صنعت میں نہ تھی اس لیے وظائف کی تعیین ہی انہیں حصول زر کے اس رستے پر ڈال سکتی تھی جو ان کے میلان طبع کے عین مطابق تھا۔ شاید انہوں نے ایسا کیا ہو یا شاید وہ ایسا کر رہے تھے۔ لیکن حضرت عمرؓ کے بعد بلاد عرب میں فتنہ و فساد کے شعلے بھڑک اٹھے اور لوگوں کی توجہ ملکی و سیاسی جھگڑوں میں الجھ گئی، ان جھگڑوں کی وجہ سے ایک طرف تو دارالسلطنت پہلے شام اور پھر عراق میں منتقل ہوا اور دوسری طرف جزیہ نمائے عرب فقر و بد حالی کے چنگل میں ایسا پھنسا کر آج تک اسے اس چنگل سے نکلنا نصیب نہیں ہوا۔

اب ہم پھر دیوان۔۔۔ رجسٹر۔۔۔ کی تدوین اور وظائف کی تعیین کی طرف آتے ہیں۔ دیوان ایک فارسی لفظ ہے جسے معرب کر لیا گیا ہے۔ اس کے معنی ہیں، رجسٹر، جس میں فوجیوں اور وظیفہ خواروں کے نام درج کیے جائیں۔ بعد کو اس لفظ کا مفہوم بدل گیا اور یہ

اس مقام کے لیے استعمال ہونے لگا، جہاں سرکاری کاغذات رکھے جاتے ہیں۔ اور جسے آج کل کی اصطلاح میں ”محافظ خانہ“ کہتے ہیں۔ اس کے بعد یہ ان عمارتوں پر بولا جانے لگا۔ جن میں سرکاری دفاتر ہوں اور ساتھ ہی رجسٹر کے معنی میں بھی۔ اور یہ صاف ظاہر ہے کہ عہد فاروقی میں وہ اپنے پہلے معنی سے تجاوز نہ ہوا تھا۔ چنانچہ دیوان وہ رجسٹر تھا، جس میں فوجی اور غیر فوجی وظیفہ خواروں کے نام لکھے جاتے تھے اور ہر شخص کے نام کے سامنے اس کے وظیفہ کی رقم درج ہوتی تھی۔ حضرت عمرؓ نے رجسٹر مرتب کرنے کا پختہ ارادہ کر لیا اور عقیل بن ابی طالب، مغرمہ بن نوفل اور جیسر بن مطعم کو بلا کر کہا: ”حیثیت اور مرتبہ کے لحاظ سے لوگوں کی فہرست تیار کرو۔“ ان لوگوں نے سب سے پہلے بنو ہاشم کے نام لکھے پھر حضرت ابو بکرؓ کے قبیلے بنو تمیم کے اور اس کے بعد حضرت عمرؓ کے قبیلے بنو عدی کے۔ حضرت عمرؓ نے یہ دیکھا تو فرمایا: ”خدا کی قسم! چاہتا تو میں بھی تھا۔ کاش ایسا ہوتا۔ لیکن تم رسول اللہ ﷺ کی قرابت سے شروع کرو، جو حضورؐ سے قریب تر ہیں، سب سے پہلے وہ، پھر وہ جو ان کے بعد ہیں، یہاں تک کہ عمرؓ کو وہاں رکھو جہاں اللہ نے اسے رکھا ہے۔“ روایت ہے کہ بنو عدی کو حضرت عمرؓ کی یہ بات معلوم ہوئی تو وہ ان کے پاس آئے اور کہا: ”آپ رسول اللہ ﷺ کے وظیفہ ہیں۔“ آپؐ نے اپنا نام وہیں کیوں نہ رہنے دیا، جہاں ان لوگوں نے لکھا تھا۔“ حضرت عمر فاروقؓ نے غضب ناک نگاہوں سے انہیں دیکھا اور فرمایا:

”واہ! اے بنو عدی! چاہے ہو کہ میری کمائی کھاؤ اور تمہاری وجہ سے میری نیکیاں برباد جائیں۔ نہیں! خدا کی قسم! تم اسی ترتیب سے آؤ گے جس ترتیب سے تمہارے پاس دعوت پہنچی تھی، چاہے تمہارے ناموں پر رجسٹر قلم ہی کیوں نہ ہوتا ہو۔ میرے دو رفیقوں نے جو راہ اختیار کی تھی اگر میں اس کے خلاف کروں گا تو میری مخالفت کی جائے گی۔ خدا کی قسم! ہمیں دنیا میں جو عزت ملی ہے اور ہم آخرت میں اپنے عمل کے بدلے اللہ کے جس ثواب کے امیدوار ہیں وہ سب محمد ﷺ کا صدقہ ہے۔ اس لیے آپؐ ہمارا شرف ہیں اور آپؐ کی قوم اشرف العرب! اس کے بعد وہ جو اس سے قریب ہیں، پھر وہ جو ان سے قریب ہیں۔“ یہ ایک نیا مسئلہ تھا جس سے لوگوں کی طبقاتی درجہ بندی متھوڑ تھی، اس مسئلے کو حضرت عمرؓ نے دوسری روایت میں ہے ”آپ حضرت ابو بکرؓ کے وظیفہ ہیں اور حضرت ابو بکرؓ رسول اللہ ﷺ کے وظیفہ تھے۔“

دولت اور اپنی خلافت کے ابتدائی دور میں خود حضرت عمرؓ نے بھی نہیں چھیڑا تھا۔ قرآن نے مسلمانوں کے کسی طبقے کو دوسرے طبقے پر فضیلت نہیں دی نہ برائے نسب کسی گروہ کے رزق میں اضافہ کیا، جس طرح کہ حضرت عمرؓ نے رجسٹروں کی ترتیب میں اس کا لحاظ رکھا تھا۔ اور نہ لوگوں کو ایسے طبقات میں تقسیم کیا جو نسب کی وجہ سے ایک دوسرے پر امتیاز رکھتے ہوں اور اللہ کے نزدیک پرہیزگاری کے سوا کسی اور بنا پر ایک دوسرے سے بزرگ سمجھے جائیں۔ خود حضرت عمرؓ کا ارشاد ہے: ”خدا کی قسم اگر مجھے اپنے اعمال لے کر جائیں گے تو وہ قیامت کے دن محمد ﷺ کے نزدیک ہم سے برتر ہوں گے۔ انسان قربت پر نظر نہ رکھے، بلکہ خدا کا انعام حاصل کرنے کے لیے عمل کرے! جس کسی نے عمل میں کوتاہی برتی۔ اس کا نسب اسے بہت نہیں دلا سکتا۔“

حضرت صدیقؓ تقسیم میں مسلمانوں کے درمیان مساوات برتتے تھے۔ ایک دن ان سے پوچھا گیا: ”آپ سابقین اسلام کو فضیلت نہیں دیتے؟“ جواب میں حضرت صدیقؓ اکبرؓ نے فرمایا: ”وہ اللہ کے لیے اسلام لائے ہیں اور اس کا اجر اللہ کے ذمے ہے، جو وہ قیامت کے دن انہیں عطا کرے گا۔ اس دنیا میں ان سب کا حصہ برابر کا ہے۔“ حضرت عمرؓ نے جب سابقین کو فضیلت دینی چاہی تو حضرت صدیقؓ کا یہ ارشاد ان کے سامنے دہرایا گیا انہوں نے فرمایا: ”میں رسول اللہ ﷺ سے لانے والوں کو ان لوگوں کے درجے میں نہیں رکھ سکتا، جنہوں نے حضورؐ کے ساتھ مل کر جنگ کی ہے۔“

چنانچہ اہل بدر کو سب پر مقدم رکھا اور جو لوگ ان کے بعد آتے تھے ان کی درجہ بندی ان کے مرتبے کے مطابق کی، لیکن جو حضرات رسول اللہ ﷺ سے رشتے میں سب سے قریب تھے، انہیں فضیلت دینے میں جہاد اور بہت اسلام کا لحاظ نہ رکھا۔ چنانچہ رسول اللہ ﷺ کے ہم محترم حضرت عباسؓ بن عبدالمطلب کا وہیفہ بارہ ہزار درہم مقرر کیا اور ان کی بہن حضرت صفیہؓ بنت عبدالمطلب کا چھ ہزار درہم۔ امہات المؤمنینؓ کو بنجران خاتون کے جن پر ملکیت جاری ہوئی تھی، دس دس ہزار درہم وقفہ دیا۔ لیکن امہات المؤمنینؓ نے فرمایا: ”رسول اللہ ﷺ نے تقسیم میں ہمارے درمیان کوئی امتیاز نہیں برتا، اس لیے ہم میں مساوات رکھی جائے۔“ اور حضرت عمرؓ نے ایسا ہی کیا پھر بھی حضرت عائشہؓ کو دو ہزار درہم

زائدہ دیئے کہ رسول اللہ ﷺ ان سے محبت فرماتے تھے، چنانچہ انہیں بارہ ہزار درہم وظیفہ ملتا تھا۔ لیکن اس اختیار پر امہات المؤمنینؓ میں سے کسی نے اعتراض نہ کیا۔ پھر حضرت عمرؓ نے ان تمام بزرگوں کا پانچ ہزار درہم سالانہ وظیفہ مقرر کیا، جو غزوہ بدر میں شریک تھے اور جو حضرات اپنے اسلام میں اصحابؓ بدر کے ہم دوش تھے، جیسے حبشہ کے مہاجرین اور غازیان احد انہیں چار چار ہزار درہم سالانہ وظیفہ دیا۔ اصحابؓ بدر کے فرزندوں کو دو دو ہزار۔

لیکن حضرت ابام حسن و حسین علیہما السلام کو رسول اللہ ﷺ کی قربت کی وجہ سے ان کے والد حضرت علیؓ کے ساتھ رکھا اور ان میں سے ہر ایک کا پانچ پانچ ہزار درہم وظیفہ مقرر کیا۔ جن لوگوں نے فتح مکہ سے پہلے ہجرت کی تھی انہیں تین تین ہزار اور مسلمان فاطمین کو دو دو ہزار وظیفہ دیا۔ مہاجرینؓ و انصارؓ کے نوجوان فرزندوں کا وظیفہ مسلمان فاطحوں کے وظیفے کے برابر تھا۔ باقی لوگوں کے وظیفے ان کی حیثیت، حفظ قرآن اور جہاد کے پیش نظر مقرر کیے گئے تھے اور جو باقی بچے ان کے لیے ایک اصول مقرر کر دیا۔ چنانچہ جو مسلمان مدینہ آئے اور وہاں مقیم ہو گئے انہیں پچیس دینار دیئے گئے اور اہل یمن اور شام و عراق کے حاجت مندوں کو علی الترتیب دو ہزار، ایک ہزار، نو سو، پانچ سو اور تین سو درہم دیئے گئے۔ یمن سے کم کسی کا وظیفہ مقرر نہ کیا اور فرمایا: ”اگر مال کی کثرت ہوئی تو ہر شخص کو چار ہزار درہم اور وظیفہ دوں گا۔ ایک ہزار سفر کے لیے، ایک ہزار اسلحہ کے لیے اور ایک ہزار اہل و عیال کے واسطے چھوڑنے کے لیے اور ایک ہزار اس کے گھوڑے اور حجر کے لیے۔“ حضرت عمرؓ نو مولود کو سو درہم وظیفہ دیتے تھے اور جب اس میں ذرا شعور پیدا ہو جاتا تھا تو دو سو درہم کر دیتے اور اس کی بلوغت کے بعد اس میں اور اضافہ ہو جاتا تھا۔ جب کوئی لاوارث بچہ لایا جاتا تھا، اس کا وظیفہ سو درہم مقرر کیا جاتا تھا اور اس کے ولی کو حسب ضرورت ماہانہ رقم الگ دی جاتی تھی۔ بچے کی رضاعت اور نفلے کا بیت المال کفیل ہوتا تھا، اور اس کے بعد سال کے سال دوسرے بچوں کی طرح اس کے وظیفے میں بھی اضافہ ہوتا رہتا تھا۔

۱۔ یہ طبری کی روایت ہے، لیکن ابن سعد کی روایت میں ہے کہ حضرت عمرؓ نے امہات المؤمنینؓ کے بارہ بارہ ہزار درہم وظیفہ مقرر کیا اور جو یہ بیت حارث اور حضرت صفیہ بنت حمی بھی ان میں شامل تھیں۔ ابن سعد نے آخر میں اپنا یہ قول لکھا ہے کہ یہ روایت مشفق علیہ ہے۔

حضرت عمرؓ نے جو قاعدہ وضع کر کے اسے تقسیم و وظائف کی بنیاد بنایا تھا وہ ان کے اس قول سے واضح ہے۔ ”ہر شخص اس مال میں اپنا حق رکھتا ہے، یہ اور بات ہے کہ اسے دیا جائے یا نہ دیا جائے، اور اس پر ہم سب سے زیادہ حق غلام کا ہے۔ اس باب میں میں بھی تم ہی جیسا ہوں۔ لیکن قرآن نے جو ہمارے درجے مقرر کیے ہیں اور رسول اللہ ﷺ کی طرف سے جو ہماری حیثیتیں ہیں ان کا لحاظ رکھا جائے گا، چنانچہ سب سے مقدم وہ ہے جس نے اسلام کی خاطر تکلیفیں اٹھائیں۔ پھر وہ جس نے اسلام میں سبقت کی، پھر وہ جس نے اسلام کی راہ میں دولت خرچ کی۔ پھر وہ جو حاجت مند ہے اور خدا کی قسم! اس کے بعد بھی کچھ بچا تو جبل صنعا کا چرواہا اس مال میں سے اپنا حصہ لے گا اور یہی اس کا مقام ہوگا۔“ اس طرح حضرت عمرؓ نے تمام آدمیوں کے وظیفے مقرر کر دیے، کسی کو نظر انداز نہ کیا۔ ابن سعد نے طبقات میں سالم ابو عبد اللہ کی ایک روایت نقل کی ہے: ”عمر بن خطابؓ نے لوگوں کے وظیفے مقرر کیے، یہاں تک کہ ان میں ایک بھی ایسا نہ تھا جس کو وظیفہ نہ ملتا ہو۔ بس وہی لوگ باقی رہ گئے جن کا نہ کوئی رشتہ دار تھا، نہ غلام۔ سو ان کا بھی اڑھائی سو سے تین سو تک وظیفہ مقرر کر دیا۔“

لیکن عورتوں اور مردوں کے وظائف کی تقسیم و تنظیم کے لیے جو قاعدے حضرت عمرؓ نے وضع کیے تھے، کہیں کہیں اس میں ترمیم کرنا پڑی اور کچھ لوگوں کو لندن کے امثال و اقربان سے زیادہ وظیفہ دیا گیا۔ عمر بن ابی سلمہؓ کے چار ہزار درہم مقرر کیے گئے، یہ وہی عمرؓ ہیں جو ام المومنین حضرت ام سلمہؓ کے صاحبزادے تھے۔ اس پر محمد بن عبد اللہ بن جحشؓ نے اعتراض کیا اور حضرت امیر المومنینؓ سے کہا: ”آپ نے عمرؓ کو ہم پر فضیلت کیوں دی ہے؟ ہمارے بزرگوں نے تو ہجرت بھی کی اور غزوات میں بھی شریک ہوئے! حضرت عمرؓ بن خطابؓ نے جواب دیا: ”میں نے انہیں رسول اللہ ﷺ کی قرابت کی وجہ سے فضیلت دی ہے۔ لاؤ! اگر ایسی کوئی ماں ہو جس پر ام سلمہؓ کی طرح عنایت و مہربانی کی گئی ہو!“ حضرت اسامہ بن زیدؓ کا وظیفہ چار ہزار درہم مقرر کیا۔ اس پر حضرت عبد اللہ بن عمرؓ بولے: ”آپ نے مجھے تو تین ہزار درہم دیے اور اسامہؓ کو چار ہزار۔ حالانکہ جن غزوات میں میں شریک ہوا ہوں، اسامہ شریک نہ ہوئے۔“ حضرت عمرؓ نے فرمایا: ”میں نے اسے اس لیے زیادہ وظیفہ دیا ہے کہ

رسول اللہ ﷺ اسے تم سے اور اس کے باپ کو تمہارے باپ سے زیادہ چاہتے تھے۔“

حضرت ابو بکرؓ کی زوجہ محترمہ حضرت اسماء بنت عمیسؓ کو ایک ہزار، حضرت ام کلثومؓ بنت عقبہؓ کو ایک ہزار اور حضرت عبداللہ بن مسعودؓ کی والدہ ماجدہ کو ایک ہزار درہم وظیفہ دے کر ان کی ہم چشموں سے انہیں ممتاز کر دیا کہ وہ ان حضرات کی بیویاں اور مائیں ہونے کی بنا پر اپنا ایک خاص مقام رکھتی تھیں، جو دوسرے مسلمانوں سے زیادہ فضیلت و امتیاز رکھتے تھے۔ حضرت عمرؓ چاہتے تھے کہ وظیفے کے برحقہ دار کو اس کا حق پہنچ جائے۔ یہاں تک کہ تقسیم وظائف کی ذمہ داری وہ اپنے سر لے لیتے تھے۔ حزام بن ہشام کعمی اپنے والد کے حوالے سے بیان کرتے ہیں کہ انہوں نے کہا: ”میں نے عمر بن خطابؓ کو دیکھا کہ خزانہ کارجر لے جا رہے ہیں۔ قدید پہنچے رانہوں نے ہر بیای ہوئی عورت اور بے بیای لڑکی کو بلایا اور اس کا وظیفہ اپنے ہاتھ سے ادا کیا۔ وہاں سے عسکان پہنچے اور اسی طرح ایک ایک کا وظیفہ اسے پہنچا دیا۔“ حضرت عمرؓ نے حدیفہ کو حکم دیا کہ لوگوں کے وظیفے اور روزیاں انہیں دے دی جائیں۔“ حدیفہ نے لکھا: ”تم نے سب کے وظیفے اور روزیاں تقسیم کر دی ہیں، پھر بھی بہت کچھ بچ گیا ہے!“ حضرت عمرؓ نے اس کے جواب میں تحریر فرمایا: ”یہ ان کا حصہ ہے، جو اللہ نے انہیں بخشا ہے۔ عمر اور اس کی اولاد کا اس پر کوئی اجارہ نہیں، جو کچھ بچا ہے وہ بھی انہیں میں تقسیم کر دو۔“

حضرت عمرؓ نے یہ خط حدیفہ کو اس لیے لکھا تھا کہ وظائف کے رجسٹر تمام کے تمام مدینے میں نہ تھے، وہ الگ الگ تھے اور ان شہروں یا ان قبیلوں کے حاکموں کے پاس رہتے تھے، جن شہروں یا جن قبیلوں کے وظیفہ خواروں کے نام ان میں درج ہوتے تھے۔ چنانچہ حمیر کا رجسٹر والی یمن کے پاس، بصرہ کا رجسٹر والی بصرہ کے پاس اور اسی طرح ہر صوبے کا رجسٹر اس صوبے کے عامل دار کے پاس تھا۔ اس سے یہ ہوا کہ ہر مسلمان کو اسی شہر میں وظیفہ مل جاتا تھا، جس میں وہ رہتا تھا اور جس طرح حضرت عمرؓ مدینہ اور اس کے اطراف کی آبادیوں میں وظیفہ یا بوں کا وظیفہ خود پہنچاتے تھے، اسی طرح ہر عمل دار اپنے صوبے کے وظیفہ یا بوں کا وظیفہ خود پہنچاتا تھا۔ حضرت عمرؓ نے رجسٹر کب مرتب اور وظیفے کب مقرر کیے؟ اس مسئلے میں اختلاف ہے، علامہ طبری کہتے ہیں کہ سنہ ۱۵ھ میں اور ابن سعدؒ کا کہنا ہے کہ محرم سنہ ۲۰ھ میں، لیکن یہ فیصلہ کرنا مشکل ہے کہ ان میں سے کوئی تاریخ صحیح ہے؟ سنہ ۱۵ھ میں اگرچہ

مدائن فتح نہ ہوا تھا مگر عراق کی آبادیاں مسلمانوں کے قبضے میں آ چکی تھیں اور اگرچہ اس وقت بیت المقدس نے حضرت عمرؓ کے لیے اپنے دروازے نہ کھولے تھے۔ مگر مسلمان دمشق پر قبضہ اور اردن کی تسلیم کر چکنے کے بعد حص اور قسریں کی طرف بڑھ رہے تھے۔ تو کیا آپؓ کا خیال یہ ہے کہ عراق کی آبادیوں اور شام کے شہروں سے جو خراج مدینہ آتا تھا، اس نے حضرت عمرؓ کی توجہ رجسٹروں کی ترتیب کی طرف منحطف کرائی۔ جیسا کہ علامہ طبری کا بیان ہے۔ یا انہوں نے یہ قدم اس وقت اٹھایا جب عراق و شام مکمل طور پر فتح ہو گئے اور وہاں سے جزیہ و خراج کی رقم اتنی کثرت سے آنے لگی کہ حضرت عمرؓ کی سمجھ میں نہ آتا تھا، اسے مگن کر تقسیم کریں یا اتول کر۔ یہاں تک کہ انہیں رجسٹر مرتب کرنے کا مشورہ دیا گیا؟ اور یہ ابن سعد کی روایت کے مطابق سنہ ۲۰ھ کی بات ہے۔

میں اپنے آپ کو اس آخری رائے کی طرف مائل پاتا ہوں، لیکن قطعیت کے ساتھ کچھ نہیں کہہ سکتا، اس رائے کی طرف میرے میلان کی وجہ یہ ہے کہ محض میدان جنگ سے آنے والے مال غنیمت کے سہارے رجسٹر مرتب نہیں کیے جاسکتے تھے۔ اس لیے کہ مال غنیمت ایک غیر یقینی ذریعہ تھا اور رجسٹروں میں درج کردہ وظائف ایک یقینی سالانہ خرچ۔ اس بناء پر وظائف، جزیہ و خراج ہی کی رقموں سے ادا ہو سکتے تھے اور جس سن میں علامہ طبری لکھتے ہیں کہ رجسٹر مرتب کیے گئے، اس سن میں جزیہ و خراج کی رقمیں اس حد کو نہ پہنچی تھیں کہ وہ تمام عربوں کے وظائف کا بار اٹھا سکیں۔ چھٹی بے چینی حضرت عمرؓ کو وظیفے کی تقسیم کرنے کی تھی، اتنی ہی بے چینی جزیہ العرب اور مفتوحہ ممالک کے عربوں کو وظیفے وصول کرنے کی تھی۔ اور کیوں نہ ہوئی جب حضرت عمر فاروق اعظمؓ ان کے دلوں میں اس کا شوق بھڑکاتے تھے اور وظیفے کی رقم کو منفعہ بخش کاموں میں لگانے کی تاکید کرتے رہتے تھے۔ چنانچہ وہ فرماتے تھے: ”کم سوا عربوں میں سے جس کسی کو وظیفہ ملے اسے چاہیے کہ بکریاں خرید کر اپنے سرمایے میں شامل کر لے اور جب دوبارہ وظیفہ ملے تو مویشی خرید لے۔ کیونکہ مجھے اندیشہ ہے کہ میرے بعد ایسے لوگ تمہارے والی بنیں گے جو اپنے دور میں وظیفہ جاری نہیں کریں گے۔ اگر تم میں سے کوئی اس وقت تک زندہ رہا تو اس کے پاس اتنی جمع بکڑی ہوگی کہ وہ اس کے سہارے زندگی بسر کر لے۔“ اور اکثر لوگ حضرت عمرؓ کی اس صیحت پر عمل کرتے تھے۔

لیکن جن حضرات کو حضرت عمرؓ نے وظائف میں امتیازی حیثیت دی تھی، ان میں سے کچھ بزرگ اس رقم کو صدقے کے طور پر دے دیا کرتے تھے۔ ام المومنین حضرت زینب بن جحش کے متعلق مشہور ہے کہ جب وظيفے کی رقم انہیں ملی تو انہوں نے فرمایا: ”اللہ عمر کو معاف کرے، میری دوسری بہنیں اس وظيفے کی مجھ سے زیادہ مستحق تھیں۔“ کہا گیا: ”یہ ساری رقم آپ کی ہے!“ فرمایا: ”سبحان اللہ! اور اسے کپڑے میں چھپا کر بولیں۔“ اسے زمین پر ڈال کر کپڑا اڑھانک دو!“ اس کے بعد بزدہ بت رافع سے فرمایا: ”اس رقم میں سے مٹی بھر کر فلاں فلاں قبیلے کے حق داروں اور یتیموں کو دے آؤ!“ جو رقم باقی بچی وہ کپڑے کے نیچے رہی۔ بزدہ نے کہا، ”ام المومنین! اللہ آپ کو معاف کرے، بخدا! اس میں ہمارا بھی حصہ ہے!“ فرمایا: ”تمہارا حصہ اس کپڑے کے نیچے ہے۔“ جب کپڑا اٹھایا گیا، تو صرف پچاسی درہم نکلے۔ اس کے بعد حضرت زینبؓ نے آسمان کی طرف ہاتھ اٹھائے اور کہا: ”یا اللہ! عمر کا یہ وظيفہ اس سال کے بعد مجھے نہ ملے!“ اللہ نے ان کی یہ دعا قبول فرمائی اور وہ اپنے رب سے جا ملیں۔

ام المومنین حضرت زینبؓ اور چند دوسرے مسلمانوں کی یہ کیفیت ضرور تھی، لیکن بیش تر لوگ وظيفے لے کر تجارت کرتے تھے۔ اس لیے جو وظيفہ یا ب ہزاروں درہم وصول کرتے تھے ان کی دولت گنی اور چو گنی ہو گئی۔ اس سے طبقاتی امتیازات نے جنم لیا اور اجتماعی نظام پر ان امتیازات کا اتنا واضح اثر پڑا کہ حضرت عمرؓ اپنی پالیسی پر نظر ثانی کرنے کے لیے مجبور ہو گئے۔ انتہائی سوچ بچار کے بعد وہ اس نتیجے پر پہنچے کہ غنیمت کی تقسیم کے سلسلے میں حضرت صدیقؓ نے مسلمانوں کے درمیان جو مساوات رکھی تھی، وہی بہتر تھی اور وظائف کے معاملے میں انہیں بھی اسی روش پر چلنا چاہیے تھا۔ چنانچہ انہوں نے فرمایا: ”خدا کی قسم! اگر میں آئندہ سال تک زندہ رہا تو آخری آدمی کو پہلے آدمی سے ملا کر ایک وجود بنا دوں گا۔“ اور کہا: ”اگر میں ایک سال زندہ رہ گیا تو سب سے پست آدمی کو سب سے بلند آدمی سے ملا دوں گا!“ لیکن وہ یہ بھی جانتے تھے کہ مسلمانوں کو ایک سطح پر لانے کے لیے اگر امتیازی وظيفوں میں کمی کی گئی تو اس سے ایک ایسی ناراضگی پھیل جانے کا اندیشہ ہے جس کے نتائج ناخوشگوار ہوں گے۔ چنانچہ ان کی اچھائی کوشش یہ تھی کہ چھوٹے وظيفہ یا بوں کے وظيفوں میں اضافہ کر کے انہیں بڑے وظيفہ یا بوں کی سطح پر پہنچا دیا جائے۔ ان کا ارشاد تھا: ”اگر میں

دولت کی فراوانی تک زندہ رہا تو ہر مسلمان کا وظیفہ تین ہزار درہم کر دوں گا۔ ایک ہزار اس کے جانوروں اور ہتھیاروں کے لیے، ایک ہزار خود اس کے لیے اور ایک ہزار اس کے اہل و عیال کے لیے۔“

لیکن وہ سال بھر زندہ نہ رہے اور آنے والے سال سے پہلے ہی شہید کر دیئے گئے، جس کا نتیجہ یہ ہوا کہ طبقات باقی رہ گئے اور ان طبقات کا آگے چل کر ملت اسلامیہ کی زندگی پر جو اثر پڑا اس کی تفصیل اس کتاب کے دائرہ بحث سے خارج ہے۔ حضرت عمرؓ نے صرف وظیفہ خواروں ہی کا رجسٹر نہیں بنایا، بلکہ کہا جاتا ہے کہ اسلام میں سب سے پہلے مراسلت کا رجسٹر وجود میں آیا۔ شام، عراق اور مصر کے جو رجسٹریں وہ علی الترتیب رومی، فارسی اور قطعی زبان میں لکھے جاتے تھے اور ان کی ترحیب و تحریر مسلمانوں کے نہیں، ایرانیوں، رومیوں اور قبطیوں کے ہاتھ میں تھی۔ مراسلت کا یہ رجسٹر بھی خراج کے رجسٹر، سکہ ڈھالنے کے لیے کس سال کی تعمیر اور مختلف شہروں میں بیت المال کے قیام کی طرح انہیں برقی رفتار تبدیلیوں کا مرہون تھا، جو اسلامی فتوحات اور مسلمانوں کے ایرانی و رومی سلطنتوں کے مختلف گوشوں میں پھیل جانے کی وجہ سے ظہور میں آئی تھیں۔ اس سے پہلے اسلامی مملکت میں اس قسم کے رجسٹر کہیں نہ تھے۔ رسول اللہ ﷺ کے خطوط آپ کے صحابہ لکھتے تھے اور ان خطوط کی نقل اور ان کے جواب کا شانہ نبوت میں محفوظ رکھے جاتے تھے۔ سرکار رسالت مآبؐ نے کوئی بیت المال بھی قائم نہیں فرمایا تھا، اس لیے کہ آپ غنیمت اور صدقات کی رقم وصول ہوتے ہی مسلمانوں میں تقسیم فرما دیتے تھے۔ حضرت صدیقؓ نے بھی اسی سنت پر عمل کیا۔ چنانچہ جو خطوط مرتدین اور ان سے لڑنے والے امراء لشکر کو لکھے اور عراق و شام کے محاذوں پر جانے کے لیے جو دعوت نامے فوج اور اس کے سپہ سالاروں کو بھیجے جاتے وہ حضرت صدیقؓ ہی کے مکان میں جمع رہتے تھے۔

امراء لشکر کا بھی یہی طریقہ تھا، وہ خلیفہ المسلمینؓ کی خدمت میں جو عرضداشتیں بھیجتے، اپنے لشکر کو جو احکام دیتے، دشمن کو جو خطوط لکھتے اور مفتوحہ علاقوں کے باشندوں سے جو معاہدے کرتے وہ سب انہیں کے پاس محفوظ رہتے تھے۔ حضرت ابو بکرؓ کے پاس غنیمت کا ہتنا مال آتا، سب کا سب تقسیم فرما دیتے اور اس میں سے کوئی چیز باقی نہ رکھتے تھے۔ اس

کے بعد جب عہد فاروقی میں مملکت کی حدود وسیع ہوئیں اور اس کی وجہ سے حکومت کا کام بڑھا، سرحدی چوکیاں قائم کی گئیں، اور جزیہ و خراج وغیرہ کی رقمیں بڑے درپے مدینہ آنے لگیں تو اس نئی صورت حال سے عہدہ برآ ہونے کے لیے ان وسائل سے کام لینا ناگزیر ہو گیا، جو ان تمام معاملات کی تنظیم اس طرح کریں کہ ساتھ کے ساتھ مملکت کی صلاح و فلاح کی راہیں بھی کھلتی جائیں اور لوگوں میں عدل و انصاف بھی قائم ہوتا جائے۔ پھر مفتوحہ علاقوں میں ایک ایسی حکیمانہ سیاست بروئے کار لائی جائے کہ وہاں کے باشندے اس حکومت سے خوش ہو جائیں جو قیصر و کسریٰ کی حکومتوں کی جگہ قائم ہوئی تھی۔ اس باب اور اس سے پہلے باب میں آپ دیکھ چکے ہیں کہ یہ تمام کام کتنی حزم و احتیاط اور حکمت و دانائی کے ساتھ پایہ تکمیل کو پہنچائے گئے اور حضرت عمرؓ کس طرح فتوحات کے قدم سے قدم ملا کر چلتے ہوئے ان ذمہ داریوں سے عہدہ برآ ہوئے۔

حق یہ ہے کہ وہ غیر معمولی قوت، جس نے رسول اللہ ﷺ کی ہجرت اور سلطنت فاروقی کے درمیانی عرصے میں اسلامی سلطنت کی تنظیم کی۔ ہر طرح کے اکرام و احترام کی مستحق ہے۔ بھلا کہاں یہ عظیم الشان سلطنت اور اس کا جدید نظام اور کہاں مدینے کی وہ ابتدائی تنظیم جو رسول اللہ ﷺ نے اپنی ہجرت کے بعد مسلمانوں میں مواخات قائم کر کے فرمائی تھی۔ بلاشبہ یہ متمدن حکومت، جو ایران، عراق، شام، مصر اور پورے جزیرۃ العرب پر سایہ فگن تھی اس بدوی حکومت سے کہیں آگے تھی، جو سنہ ۶ھ سے پہلے، جب رسول اللہ ﷺ نے اہل مکہ سے صلح حدیبیہ فرمائی، مدینے کی حدود سے آگے نہ بڑھی تھی اور یہ صلح حدیبیہ وہی صلح ہے، جس کے متعلق اللہ تعالیٰ کا یہ ارشاد نازل ہوا تھا:

إِنَّا فَتَحْنَا لَكَ فَتْحًا مُبِينًا لِيَفْهَرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَ يَتِمَّ نِعْمَتُهُ عَلَيْكَ وَيَهْدِيكَ صِرَاطًا مُسْتَقِيمًا (الف: ۲۴)۔

(ترجمہ: بے شک ہم نے تجھے ایک نمایاں فتح دی تاکہ اللہ تیری سب اگلی گنجلی خطائیں معاف فرمادے، اور تجھ پر اپنے احسانات کی تکمیل کر دے اور تجھے سیدھے راستے پر لے چلے) اس صلح نامے کے بعد مسلمانوں نے ایک نئی زندگی شروع کی جس کے ساتھ نظام

حکومت بھی آہستہ آہستہ ترقی کرتا گیا۔ چنانچہ سنہ ۷ھ میں رسول اللہ ﷺ نے مختلف ملوک و امراء کو اسلام کے دعوت نامے بھیجے۔ کسریٰ نے یہ دعوت قبول کرنے سے انکار کر دیا اور اس کے فوراً بعد مر گیا۔ یہ دونوں باتیں گویا یمن کے ایرانی گورنر کے قبول اسلام کا سبب بنیں۔ وہ پرچم رسالت کے سایے میں آ گیا اور نبی عربی علیہ التحسینہ والتسلیم کا اطاعت گزار ہو کر یمن میں حکومت کرتا رہا۔ سنہ ۸ھ میں مکہ اور طائف فتح ہوئے اور وہاں کے باشندوں نے اسلام قبول کر لیا، جس کے بعد رسول اللہ ﷺ نے ان دونوں شہروں کے لیے مدینے سے ایک عامل بھیجا۔

سنہ ۹ھ میں جزیرہ نمائے عرب سے وفود آئے اور مدینہ پہنچ کر انہوں نے اپنے اور اپنے ہم نسب قبائل کے اسلام کا اعلان کیا۔ سنہ ۱۰ھ میں رسول اللہ ﷺ نے ان قبیلوں میں اپنے اعمال بھیجے، جو لوگوں کو دین کی تعلیم دیتے تھے، اور ان سے صدقات وصول کرتے تھے۔ سنہ ۱۱ھ میں سرکار رسالت کی وفات ہو گئی اور حضرت ابوبکرؓ کے ہاتھ پر بیعت کی گئی۔ مرتدین پر حضرت ابوبکرؓ کی فتح گویا جزیرۃ العرب میں نیا نظام قائم ہونے کی تمہید تھی۔ سنہ ۱۲ھ میں حضرت صدیقؓ نے عراق و شام پر حملہ کر کے فتوحات اور اسلامی سلطنت کی بساط بچھانی شروع کی۔ سنہ ۱۳ھ میں حضرت ابوبکر صدیقؓ اس دنیا سے رخصت ہو گئے اور زمام خلافت حضرت عمرؓ کے ہاتھ میں آئی۔ عہد فاروقیؓ میں عراق، ایران، شام، مصر اور برقہ کی فتوحات مکمل ہو گئیں جس سے اسلامی سلطنت ایک زندہ حقیقت بن گئی۔ ان بڑی بڑی تہذیبوں نے پندرہ برس سے کم مدت میں رونما ہو کر تاریخ کا رخ بدل دیا اور انسانی تہذیب کو ایک نئی راہ دکھائی، بلاشبہ وہ قوت ہر طرح کے اکرام و احترام کی مستحق ہے جس کے ہاتھوں یہ تہذیبیاں مکمل ہوئیں۔

ان چند برس کے دوران میں نظام حکومت خانہ بدوشی سے ترقی کر کے آہستہ آہستہ وہ تمدنی صورت اختیار کرتا رہا، جس کی تصویر ہم اوپر کھینچ آئے ہیں۔ لیکن یہ صورت اپنے اصل وجود ہر کے اعتبار سے عربی اسلامی ہی رہی، جس نے نئے نظام کو شوریٰ کی اساس پر استوار کر کے آگے بڑھایا، اور ساتھ ہی ان جدید ترین تعلیمات کو بھی ترقی دی، جو اس زمانے میں

جانی پہچانی تھیں۔ ایران اور روم کے شہنشاہوں کو یہ زعم تھا کہ ان کے اقتدار کا سرچشمہ ان کا خدا داد حق شاہی ہے، لیکن امیر المومنینؓ اپنے اقتدار کو ان لوگوں کے تعاون کا نتیجہ سمجھتے تھے جنہوں نے ان کے ہاتھ پر بیعت کی تھی۔ ان دونوں شہنشاہوں کے زور و جبر کی کوئی حد و نہایت نہ تھی اور وہ اپنی رعایا کا خون چوسنے، اس کی آزادی کا ہر طرح گلا گھونٹنے میں بالکل آزاد تھے۔ اس کے برعکس امیر المومنینؓ کتاب و سنت کے پابند تھے۔ اور اہل الرائے کے مشوروں کو پورا پورا وزن دیتے تھے۔ ان کے یہ مشیر نہایت آزادی و بیباکی کے ساتھ اپنی رائے کا اظہار کرتے تھے لیکن حد سے آگے قدم نہ بڑھاتے تھے۔ اور یہ حد قائم کرنے والے اللہ اور اس کے رسولؐ اور اس رسالت پر ان کا سچا ایمان تھا جو اللہ نے دنیا کے گوشے گوشے میں پہنچانے کے لیے عربوں کے سپرد فرمائی تھی۔ ارباب شوریٰ اور دوسرے تمام مسلمانوں کی آزادی اس بنیاد پر قائم تھی کہ اللہ اور اس کے اوامر و نواہی کے سامنے سب مسلمان برابر ہیں۔ کوئی امیر کسی عام آدمی پر اور کوئی عرب کسی عجمی پر۔۔۔ نیکو کاری و پرہیزگاری کے سوا۔۔۔ کوئی فضیلت نہیں رکھتا۔ اس مساوات اور اس آزادی پر ان کا یہ ایمان ہی تھا، جس نے انہیں اخوت کے اس بلند مقام پر پہنچا دیا، جہاں ہر مسلمان اپنے بھائی کے لیے بھی وہی کچھ چاہتا تھا جو وہ اپنے لیے پسند کرتا تھا۔

یہ تھے وہ بلند اصول، جنہوں نے اسلامی حکومت کو اپنے سائے میں پروان چڑھا کر مسلمانوں کو عزت بخشی اور یہ تھا فاروق اعظمؓ کے شرف و افتخار کا ارفع و اعلیٰ مقام کہ وہ ان اصولوں کا دل سے احترام کرتے تھے اور انہیں عام زندگی پر منطبق کرنے کے لیے بے چین رہتے تھے۔ اور جہاں کہیں ایسے اصول پائے گئے ہیں۔ جنہیں لوگوں نے اپنی معاملت کی بنیاد بنایا ہو اور جن کے سایے میں نظام حکومت نے صحت و سلامتی اور عمومی احترام کے ساتھ ترقی کی ہو، پھر حکومت کا دامن بھی ہر قسم کی غرض سے پاک اور عدل و انصاف کے پھولوں سے لبریز رہا ہو، وہاں ہمیشہ قومی شرف و جلال کے آفتاب نے اپنی کرنیں نکھیری ہیں۔ یہی وجہ ہے کہ عہد فاروقی میں مسلمان انتہائی بلند مرتبے تک پہنچے اور اسی عہد میں وہ اسلامی سلطنت قائم ہوئی، جو اس کے بعد بھی اپنی ٹھوس بنیادوں اور شاندار عمارت کے ساتھ مدتوں قائم رہی۔



باب: 23

عہد فاروقی میں اجتماعی زندگی کا ایک نقشہ

کتنا عظیم الشان تھا وہ انقلاب، جو فتح مکہ کے بعد۔۔۔ پندرہ برس کے اندر اندر سارے جزیرۃ العرب میں برپا ہو گیا۔ اس کی عظمت کو دیکھتے ہوئے اگر آپ یہ کہیں کہ اسے انقلاب سے بڑھ کر کوئی نام دینا چاہیے تو مبالغہ نہ ہوگا۔ یہ ایک ”زقند“ تھی جس کی نظیر دنیا کی تاریخ میں کہیں نہیں ملتی۔ چنانچہ اس مختصر سے زمانے میں عرب بت پرستی سے نکل کر اسلام کی طرف آئے اور۔۔۔ ان کی قبائلی نا اتفاقی اور قومی نفرت ایک ایسی وحدت سے بدل گئی جو ہمہ گیر سیاست اور مشترک غرض کے بل پر قائم تھی۔ اس سے پہلے وہ جزیرہ نمائے عرب کی حدود میں سمٹے ہوئے تھے اور اس کے بعد ایک ایسی وسیع سلطنت کے مالک بن گئے، جس میں رومی اور ایرانی دونوں سلطنتیں تحلیل ہو گئی تھیں۔ پہلے ان کی آبادیوں پر بدویت کی سختی و تنگ دستی چھائی ہوئی تھی اور اب وہ ایک ایسی آسودگی و خوش حالی کی زندگی بسر کرنے لگے جو اس سے پہلے ان کے لیے اجنبی تھی۔ ان حالات میں کوئی تعجب نہیں، اگر ان کی اجتماعی زندگی ان برق رفتار تبدیلیوں سے متاثر ہو جاتی اور زندگی اور مطالب زندگی کے متعلق ان کا نقطہ نظر بدل جاتا۔ اور ہوا بھی یہی۔ وہ تمام محرکات جنہوں نے عربوں کو اس ”زقند“ تک پہنچایا، ان کی انفرادی اور اجتماعی دونوں زندگیوں پر اپنا اپنا اثر رکھتے تھے۔ مذہبی محرک کا اپنا اثر، سیاسی محرک کا اپنا اثر اور اقتصادی محرک کا اپنا اثر۔ یہ اثرات بعض اوقات متناقض ہوتے تھے، لیکن وہ ایک دوسرے پر اثر انداز ہو کر آپس میں کھل مل گئے اور انہوں نے اجتماعی زندگی میں کچھ ایسی تبدیلی پیدا کر دی کہ اس کا جو اثر بعد کو اسلام اور مسلمانوں کی زندگی پر مرتب ہوا۔ وہ نگاہوں کو اپنی طرف کھینچتا اور دماغ کو اپنے متعلق سوچنے کی دعوت دیتا ہے۔

اس انقلاب کی وسعت کا اندازہ کرنے کے لیے، مناسب یہ ہے کہ ہم عربوں کی اسلام سے پہلے کی اجتماعی زندگی پر نظر ڈالیں۔ عربوں کی اکثریت صحرائیں زندگی بسر کرتی تھی۔ شہری آبادی بہت ہی کم تھی، جس کا سبب یہ تھا کہ جزیرہ نمائے عرب میں باقاعدہ پہنچنے والی نہریں نہ تھیں اور نہ وہاں سال کے سال وہ موسمی بارشیں ہوتی تھیں جو زمین کو سرسبز و زرخیز بناتی ہیں، بلکہ کبھی تو تباہ کن سیلاب آفریں بارشیں جان کا جھال بن جاتیں اور کبھی مسلسل کئی فصلوں تک مینہ کی ایک بوند نہ پڑتی۔ چنانچہ چند علاقے چھوڑ کر پورے جزیرہ العرب میں کھیتی باڑی کا کوئی نظام نہ تھا۔ پھر شہر اور بستیاں ان مقامات پر آباد تھیں جہاں چشموں کی بہتاں تھیں۔ باقی جو کچھ تھا، ریگستان ہی ریگستان تھا، جہاں بارشیں ہوتیں تو سبزہ اگ آتا، ورنہ زمین بے آب و گیاہ رہتی۔ اس لیے یمن کے ریگزار بھی دوسرے ریگزاروں کی طرح اہل یمن کے ایک بڑے حصے کو شامل تھے۔ البتہ نجد، حجاز اور عرب کے دوسرے تمام علاقوں میں شہری اور صحرائی آبادی کا جو تناسب تھا، اس کے لحاظ سے یمن کی شہری آبادی اس کی صحرائی آبادی سے زیادہ تھی۔

ریگستان میں اجتماعی زندگی کی اساس قبیلہ تھا قبیلہ خاندانوں سے ترکیب پاتا اور خاندان اپنے افراد کے نسبی اور قرابتی تعلقات سے وجود میں آتے تھے۔ خاندان کا ہر گھر مندے کے خیمے میں رہتا تھا تا کہ جب کوئی قبیلہ اپنے اونٹوں کے لیے چراگاہ اور اپنے ہال بچوں کے لیے رزق کی تلاش میں کوچ کرنا چاہے تو اسے اٹھا کر لے جانے میں سہولت رہے۔ قبیلے اکثر گرمی اور بہار کے موسم میں ایک جگہ سے دوسری جگہ جایا کرتے تھے۔ جب ریگستان کے چھوٹے چھوٹے چشموں کے گرد گھاس کثرت سے اگ آتی تھی، لیکن موسم سرما کی آمد پر چراگاہیں خشک ہو جاتی تھیں تو یہ لوگ شہروں کا رخ کرتے تھے اور ان کے نزدیک ڈیرے ڈال دیتے تھے۔ پیٹ بھر روٹی حاصل کرنے کے لیے وہ اہل شہر کے ساتھ مل کر کوئی کام کرتے تھے، یا ان پر چھاپے مارتے تھے۔ اس لیے کہ ان کی کفیل وہ آزادی تھی جو انہیں اچھے سے اچھے کھانے اور بہتر سے بہتر کپڑے سے زیادہ عزیز تھی۔ ہر قبیلے کا ایک شیخ، ہر خاندان کا ایک سردار اور ہر گھر کا ایک مالک ہوتا تھا۔ گھر کا مالک باپ تھا اور اسے اپنے گھر پر مکمل اختیارات حاصل تھے، سب سے زیادہ اختیار اسے اپنی بیوی پر تھا۔ بیوی کی شوہر کے

مقابلے میں وہی حیثیت تھی جو حیثیت خادم کی اپنے آقا کے مقابلے میں ہوتی ہے۔ وہ نہ اسے جواب دے سکتی تھی، نہ اس کی نافرمانی کر سکتی تھی۔ اس کا کام بس یہ تھا کہ گھر کی خدمت کرے اور اپنے آقا کی نسل بڑھائے۔

چنانچہ طلاق کا سب سے اہم سبب کسی عورت کا بانجھ ہونا تھا۔ تعداد ازواج کی کوئی حد مقرر نہ تھی تاکہ نسل زیادہ سے زیادہ پھیلے۔ اس کی وجہ یہ تھی کہ عرب کثرت اولاد کے بے حد خواہش مند تھے جس کی مدد سے وہ اپنے قبیلے اور اپنے گھر کی حمایت و حفاظت بڑی اچھی طرح کر سکتے تھے۔ آپ کو رسول اللہ ﷺ کے جد امجد عبدالمطلب ابن ہاشم کا قصہ یاد ہوگا، جب انہوں نے یہ نذرمانی تھی کہ اگر ان کے ہاں دس لڑکے پیدا ہوئے اور جوان ہو کر ان کے قوت بازو بنے تو وہ کعبے کے قریب اپنے ایک بیٹے کو اللہ کے نام پر قربان کریں گے اور آپ کو یہ بھی یاد ہوگا کہ انہوں نے عبد اللہ کے بدلے سوا وٹوں کی قربانی دے کر اپنی یہ منت کس طرح پوری کی تھی۔ عرب دوسرے قبیلے میں شادی کرنے کو ترجیح دیتے تھے، ان کا اعتقاد تھا کہ اس قسم کی شادی سے اولاد زیادہ طاقتور، زیادہ ذہین ہوتی ہے اور اپنے قبیلے کی لڑکیوں سے شادی کرنے میں عموماً جھگڑے اور عداوتیں پیدا ہوتی ہیں۔ ان کا یہی اعتقاد تھا جس کی بنا پر وہ جنگ میں حاصل ہونے والی لوٹ پوٹیوں کو اولاد پیدا کرنے کے لیے روک لیا کرتے تھے، جس طرح مقتول کے خون بہا میں وہ سب سے پہلے قاتل کے گھرانے کی دو لڑکیاں طلب کرتے تھے اور اپنے اس مطالبے سے دست بردار نہ ہوتے تھے۔ جب کہ اونٹ، بکری اور مال کے مطالبے کبھی کبھی ترک بھی کر دیا کرتے تھے۔ اس کے باوجود اگر کوئی اپنی بنت عم کے لیے پیغام دیتا تھا تو اسے غیر قبیلے والے پر اولیت حاصل ہوتی تھی اور اگر وہ قبیلے کا مقررہ مہر ادا کر دیتا تھا تو لڑکی کا باپ اپنی بیٹی کو اس سے روک نہ سکتا تھا، چاہے دوسرا دگنا اور چوگنا مہر ہی کیوں نہ دے رہا ہو۔

نوجوان لڑکی والوں کو پیام دیتا، مہر ادا کرنے کے بعد نکاح کرتا اور لڑکی کو اپنے گھرانے اور قبیلے میں لے آتا۔ یہی عربوں کا عام رواج تھا، لیکن اس کے علاوہ شادی کے دوسرے طریقے بھی تھے، جن میں سے کچھ قائم نہ گئے، باقی سب اسلام نے مٹا دیے۔ ان میں سے ایک طریقہ یہ تھا کہ ایک شخص کسی عورت سے شادی کر کے اسے اس کے قبیلے میں

نئی چھوڑ دیتا تھا اور جب تجارت یا سفر کے سلسلے میں وہاں سے گزرتا تھا، تو کچھ دن کے لیے بیوی کے پاس ٹھہر جاتا تھا۔ بعض عورتیں اپنی خاندانی شرافت یا مالداری کی بنا پر اپنے رشتے داروں ہی میں رہنا پسند کرتی تھیں۔ اپنی دولت اور اپنے تجارتی کارندوں کو چھوڑنا انہیں کسی طرح منظور نہ ہوتا تھا۔ بچے جوان ہونے تک اپنی ان ماؤں کے پاس ہی رہتے تھے، اس لیے وہ منسوب بھی اپنے ننھیالی قبیلوں ہی سے ہوتے تھے۔ اسی قسم کا واقعہ سلمیٰ بنت عمر کا ہے جو مدینے کے قبیلہ خزرج کی ایک شاخ بنو نجار سے تعلق رکھتی تھیں۔ یہ ایک شریف اور مالدار خاتون تھیں اور اپنے اہل قبیلہ کے ذریعے تجارت کرتی تھیں۔ ایک دن شام سے واپس آتے ہوئے ہاشم بن عبد مناف کا گزر مدینے میں ہوا، انہوں نے جو سلمیٰ کا اپنی قوم میں یہ اثر و اتیاز دیکھا تو ان سے متاثر ہو گئے۔ پیام دیا، جسے سلمیٰ نے قبول کر لیا، لیکن اس شرط کے ساتھ کہ وہ اپنی مرضی کی مختار ہوں گی۔ ان کے لٹن سے شیبہ پیدا ہوئے اور ماں کے ساتھ اپنی ننھیال بنو نجار میں رہے یہاں تک کہ ان کے والد ہاشم کا انتقال ہو گیا اور ان کے بچا مطلب انہیں اپنے ساتھ اونٹ پر بٹھا کر مکہ لے آئے۔ قریش نے جب انہیں دیکھا تو سمجھے مطلب غلام خرید کر لائے ہیں اور بولے: ”عبدالمطلب۔“ اس دن سے ان کا نام ہی عبدالمطلب پڑ گیا اور کسی نے انہیں شیبہ کے نام سے نہ پکارا۔

بعض مؤرخین نے یہ رائے ظاہر کی ہے کہ یہی نکاح اصل میں ”متعہ“ تھا، جو اسلام کے بالکل ابتدائی دور میں تو جائز رکھا گیا، لیکن حضرت عمر فاروقؓ نے اسے حرام قرار دے دیا پھر بھی شیعوں میں اس کا رواج آج تک پایا جاتا ہے۔ ہنگامی نکاح کی صورت دوسری تھی، اس میں عورت کو اختیار تھا کہ جب چاہے، اس رشتے کو توڑ دے، اور اس کے لیے پس اتنا ہی کافی تھا کہ وہ اپنے خیمے کے دروازے کا رخ بدل دے۔ اس سے اس کا شوہر سمجھ جاتا تھا کہ اب وہ اس کی بیوی نہیں رہی۔ ابن بطوطہ نے اپنے سفر نامے میں لکھا ہے کہ جب وہ یمن میں تھا تو زبید کے گھرانوں میں اس قسم کے نکاح کا رواج پایا جاتا تھا۔ اسی طرح مؤرخین یمن کا بیان ہے کہ کسی زمانے میں ”خاندانی ملکیت“ کا بھی رواج تھا۔ اور عورت بھی اس ملکیت کا ایک جز سمجھی جاتی تھی۔ چنانچہ وہ خاندان کے تمام افراد کی بیوی یا دوست ہوتی تھی۔ خاندان کا جب کوئی مرد اس کی خواب گاہ میں مطلب بر آری کے لیے جاتا تھا تو اہنا

عصار دروازے کے پاس رکھ دیتا تھا اور پھر کوئی دوسرا شخص اندر نہ جاتا تھا، لیکن اس کی رات ہمیشہ رئیس خاندان ہی کے لیے وقف ہوتی تھی۔ اس کے باوجود اس عورت کا کسی اجنبی کے ساتھ ہم بستر ہونا ایک ایسا جرم تھا جس کی سزا موت تھی۔ اس سلسلے میں ایک روایت بیان کی گئی ہے کہ کسی سردار کی لڑکی ایک خاندان کی ”مشرکہ ملکیت“ تھی، لیکن وہ ایک ایسے نوجوان سے محبت کرتی تھی جس کا تعلق اس خاندان سے نہ تھا، جب وہ نوجوان اس کے پاس آتا، وہ دروازے پر ایک عصار رکھ دیتی تاکہ کسی پر اس کا پردہ فاش نہ ہو جائے۔ ایک دن اتفاق سے خاندان کے تمام افراد جمع تھے۔ انہوں نے جو دروازے پر عصار رکھا دیکھا تو عورت کی بد چلتی کارازان پر کھل گیا اور وہ کیفر کر دار کو پہنچادی گئی۔

نکاح کی یہ قسم عجیب معلوم ہوتی ہے، لیکن اس سے بھی عجیب تر وہ نکاح ہے جو نطفہ لینے کے لیے کیا جاتا تھا۔ اس کی صورت یہ تھی کہ شوہر اپنی بیوی کو کسی دوسرے مرد کے پاس بھیج دیتا تھا اور وہ جب حاملہ ہو جاتی تھی تو اسے اپنے گھرا کر حمل کو اپنی طرف منسوب کر لیتا تھا۔ اس فعل قبیح کے دامن میں پناہ غالباً اسی وقت لی جاتی تھی جب مرد عقیم مگر اولاد کا خواہش مند ہوتا تھا۔ لیکن ”گود لینے“ کی رسم کے ہوتے ہوئے اس قسم کی غیرت سوز حرکت کی ضرورت کیا باقی رہ جاتی تھی؟ کیونکہ عربوں کا دستور تھا کہ وہ لڑکیوں کو نہیں، لڑکوں کو متبھی کرتے تھے۔ اور ”لے پالک“ کو نسب اور قبیلے کے معاملے میں صلیبی اولاد کا مقام دیتے تھے، تا آنکہ کبھی کبھی تو اپنے حقیقی بیٹوں کے ساتھ اسے میراث تک میں شریک کر لیتے تھے۔ بہر کیف چاہے ہم اس ازدواج کو تسلیم نہ کریں اور چاہے اسلام اس کے ساتھ ساتھ متبھی کرنے کو بھی ناجائز قرار دیتا ہو، لیکن مؤرخین کہتے ہیں کہ ایام جاہلیت میں یہ بھی عربوں کی ایک رسم تھی۔ ہم نے ازدواج کی ان مختلف صورتوں کا ذکر اس لیے کیا ہے کہ ان سے عربوں کے نزدیک عورت کی بے حیثیتی کا اظہار ہوتا ہے۔ حق یہ ہے کہ اس کی حیثیت غلام سے بھی گئی گزری تھی۔ اس کے ثبوت کے لیے صرف اتنا ہی بتا دینا کافی ہوگا کہ گھر کے مالک کا وارث۔۔۔ چاہے وہ باپ ہو یا بھائی یا بیٹا۔۔۔ یہ حق رکھتا تھا کہ بیوہ کے پاس چاہے اور اس کے سر پہ چادر ڈال کر اس کا ہمراہ کر دے، اس کے بعد وہ اس کی بیوی ہو جاتی تھی۔ اس طرح اگر وہ چاہے تو مہر وصول کر کے کسی دوسرے سے اس کی شادی بھی کر سکتا تھا۔ عورت

کے لیے اس انجام سے بچنے کی بس ایک ہی راہ تھی اور وہ یہ کہ اس سے پہلے ہی وہ اپنے میکے چلی جائے۔ اس صورت میں شادی کا اختیار اسے یا اس کے ولی کو حاصل ہو جاتا تھا۔

متحدہ۔۔۔ ہنگامی نکاح۔۔۔ کے سوا، رشتہ ازدواج قطع کرنے میں عورت کی رائے کو کوئی دخل نہ تھا، نکاح کی باقی جتنی بھی صورتیں تھیں، ان میں علیحدگی دو ہی طریقوں سے ہو سکتی تھی۔ خلع یا طلاق۔ خلع کی تکمیل شوہر اور بیوی کے ولی کی باہمی رضامندی کے بعد ہوتی تھی، لیکن طلاق کے لیے ضروری تھا کہ شوہر تین بار پختہ ارادے سے کہے کہ میں نے طلاق دی۔ عورت۔۔۔ چاہے وہ بیوی ہو یا بیٹی، بہن ہو یا رشتہ دار۔۔۔ ورثے سے محروم رہتی تھی، جس کی وجہ یہ تھی کہ عرب کہتے تھے، ”ورثہ کا مستحق وہ ہے جو نیزہ بازی کرے، اپنے وطن کو دشمن سے بچائے اور غنیمت حاصل کرے۔“ لیکن بیٹیوں کو برابر کا حصہ ملتا تھا۔ بڑے بھائی کو دوسرے بھائیوں پر صرف اتنا امتیاز حاصل ہوتا تھا کہ حصے کے انتخاب کا پہلا حق اسے دیا جاتا تھا۔ مرد کو اپنی بیوی پر جو اقتدار حاصل تھا، وہ تو آپ دیکھ ہی چکے۔ بیٹوں پر بھی اس کے بڑے اختیارات تھے اور بیٹیاں تو بیٹوں سے بھی زیادہ مجبور و محکوم تھیں، چنانچہ بعض قبائل میں باپ ذلت یا محتاجی کے خوف سے اپنی بیٹی کو زندہ دفن کر دیتا تھا تو کوئی اس سے پوچھنے والا نہ تھا۔ شادی کے معاملے میں لڑکی اور اس کی ماں دونوں عضو معطل تھیں۔ سارا اختیار باپ کے ہاتھ میں تھا اور اسی لیے جب لڑکی اپنے شوہر کے گھر چلی جاتی تھی تو اسکی حفاظت باپ ہی کے ذمے ہوتی تھی، چاہے لڑکی اپنے قبیلے میں بیاہی گئی ہو، یا کسی غیر قبیلے میں۔ جب اس کا شوہر اس کے ساتھ زیادتی کرتا یا اسے طلاق دے دیتا تو وہ اپنے میکے میں چلی آتی اور اپنے باپ کی حمایت و سرپرستی میں زندگی بسر کرتی تھی۔

البتہ لڑکے کو اختیار تھا کہ جہاں چاہے پیام دے۔ پیام دینے کے بعد وہ اپنے باپ کو رضامند کرنے کی کوشش کرتا تھا اور جب اس کی شادی ہو جاتی تھی اور وہ اپنی بیوی کو ایک الگ مکان میں رکھ کر اس کی کفالت خود کرنے لگتا تھا۔ تو باپ کی گرفت و سیلی پڑ جاتی تھی، لیکن اگر وہ اپنی بیوی کے ساتھ گھر میں رہتا تھا تو پھر باپ کو اس پر پورا پورا اختیار و اقتدار حاصل ہوتا تھا۔ یہ ہے بدوی زندگی کے خاندانی اور گھریلو نظام کا مختصر سا خاکہ، جس میں بہ حیثیت مجموعی عرب کی شہری زندگی کے خاندانی اور گھریلو نظام کی تصویر بھی شامل ہے۔ اس

لیے شہروں کے رہنے والے بھی بدویوں کی طرح قبیلوں ہی میں منقسم تھے اور ان میں سے اکثر بدوی الاصل تھے، جن کے دلوں میں شہری زندگی کا شوق پیدا ہوا اور وہ شہروں میں آکر رہ بس گئے۔ یہ معلوم ہو جانے کے بعد شاید آپ آج بھی ان بدویوں میں، جنہیں ہنوز تہذیب و تمدن کی ہوائیں لگی، اس نظام کے بچے سمجھے آثار کا مشاہدہ کر سکتے ہیں، اگرچہ اسلام نے بہت کچھ مٹا دیا تھا آپ کو یہ آثار مصر اور مصر کے علاوہ دوسرے عربی بولنے والے ملکوں کے ان شہریوں کی زندگی میں بھی نظر آئیں گے، جو اپنے آپ کو عربوں سے منسوب کرتے ہیں، چنانچہ ان میں سے اکثر اپنی بیٹیوں کو ترکے سے محروم رکھتے ہیں اور انہیں ایسی نظر سے دیکھتے ہیں جس کے زیر اثر مرد کو ان پر قریب قریب وہی غیر معمولی اختیارات حاصل ہو جاتے ہیں، جو اسلام سے پہلے کی بدوی زندگی میں ہم دیکھ آئے ہیں اور بہت سے لوگ ایسے ہیں جو شادی کے معاملے میں لڑکی اور اس کی ماں کی رائے کو بالکل وزن نہیں دیتے۔ اگر لڑکی کا شوہر مر جائے، یا اسے طلاق دے دے، یا اس کے ساتھ بدسلوکی کرے تو لڑکی آج بھی اپنے باپ کے گھر بٹھالیتی ہے اور اپنے باپ کے ساتھ رہنے والے لکھنویوں پر باپ کا آج بھی غیر معمولی اقتدار ہے۔

عرب کے بدویوں اور شہریوں کا خاندانی اور گھریلو نظام آپس میں ملتا جلتا تھا، لیکن زندگی کے سر و سامان اور اس چیز میں، جسے آج ہم ”اقتصادی نظام“ سے موسوم کرتے ہیں، وہ ایک دوسرے سے بہت مختلف تھے۔ اہل شہر اپنی زندگی، تجارت اور اپنے ان باغوں، تاکستانوں اور کھیتوں کی پیداوار کے سہارے بسر کرتے تھے، جن میں بونے جوتے اور دیکھ بھال کا کام وہ کرائے کے آدمیوں سے لیتے تھے اور اپنی اس تجارت و زراعت سے انہیں بہت زیادہ آمدنی ہوتی تھی۔ ان میں سے اکثر اپنا روپیہ سود پر چلاتے تھے اور جو لوگ کاروبار وغیرہ کرنا چاہتے تھے، انہیں بھاری منافع پر قرض دے کر اپنی رقم تھوڑی سی مدت میں دوگنی کر لیتے تھے۔ یہ سب لوگ زندگی کی ان راحتوں اور آسائشوں میں کھیلتے تھے، جن سے اہل بادیاہ واقف بھی نہ تھے۔ شراب، موسیقی اور جوا، ان کے لیے دن رات کا مشغلہ تھا اور خواہشوں کی شکم سیری نے زندگی کو ان کی نظر میں محبوب اور آطمینان افزا بنا دیا تھا۔ لیکن علامہ ابن خلدون مبالغے کے کام لیتے ہیں جب ان کے متعلق یہ کہتے ہیں کہ ”بہت سی برائیوں

اور بڑا اخلاقیوں نے ان کی روح کو داندھار بنا دیا تھا۔ جس قدر چالاکی و عیاری ان میں راہ پا گئی تھی، جتنی راحت پسندی، دنیا طلبی، زر پرستی، دروغ بیانی اور شہوت رانی ان پر غالب آ گئی تھی اتنی ہی نیکی کی راہیں ان سے دور ہو گئی تھیں۔ یہاں تک کہ ان کی زندگی سے غیرت بالکل جاتی رہی تھی۔ چنانچہ ان میں سے اکثر اپنی محفلوں میں اور اپنے بزرگوں اور رشتہ داروں کے سامنے بلا تکلف گالیاں جکتے تھے اور ان کے قول و فعل میں بدکاری و بے حیائی اتنی بڑھ چکی تھی کہ شرم و غیرت کا احساس ان میں نام کو باقی نہیں رہا تھا۔ مختصر یہ کہ وہ بے ایمانی، فریب اور بے وفائی کی پوٹ تھے۔ حالانکہ بلاشبہ ان میں کچھ خوبیاں بھی تھیں اور اگر وہ خوبیاں نہ ہوتیں تو ان کی تجارت ہرگز بار آور نہ ہوتی اور وہ اپنے سنگدل ماحول سے کبھی نکل نہ لے سکتے، لیکن وہ حیلہ کار تاجر تھے اور اسی حیلہ کاری نے وہ بعض کمزوریاں ان میں پیدا کر دی تھیں، جن کا ذکر علامہ ابن خلدون نے کیا ہے۔ تجارت اور سود سے جو بے شمار نفع انہیں ہوتا تھا اس کی وجہ سے وہ لذتوں میں ڈوب گئے تھے اور بلند اخلاقی کی بہت سی خوبیاں ان کی کتاب زیت سے محو ہو گئی تھیں۔

لیکن خانہ بدوشی کی زندگی چر اگا ہوں کی تلاش اور اونٹ کے گوشت اور دودھ سے ترکیب پاتی تھی۔ ایک بدوی کی ملکیت مندے کا ایک خیمہ ہوتا تھا، جس میں وہ اپنی زندگی گزارتا تھا، یا وہ غلہ اور پھل جو اپنے گرد و پیش کی زمین میں وہ بوتا تھا کیونکہ قاعدہ یہ تھا کہ کھیت اس کا ہے جو اسے بوئے لیکن یہ ملکیت برائے نام ہوتی تھی اس لیے کہ بدوی زراعت کو پسند نہ کرتے تھے اور کھیتی باڑی کو اپنے مرتبے سے کم تر چیز سمجھتے تھے۔ لیکن قبیلے کی آبادی کے ارد گرد جو چر اگا ہوتی تھی وہ قبیلے کی مشترک ملکیت سمجھی جاتی تھی۔ یہی حال اس گھاس کا تھا جو ریگستان کی آبادی کی ان محفوظ چر اگا ہوں میں پیدا ہوتی تھی اور ہمسایہ قبائل کو یہ حق حاصل تھا کہ باہمی مفاد کے پیش نظر ایک قبیلہ اپنی زمین کا تبادلہ دوسرے قبیلے کی زمین سے کر لے۔ قبائلی بستیوں کی حد بندی آپس کے اتفاق اور روایتی یکسانی سے ہوتی تھی اور جب کوئی قبیلہ چر اگاہ کی تلاش میں نکلتا تھا تو کسی دوسرے قبیلے کے لیے جائز نہ تھا کہ اس کی جگہ آباد ہو جائے، اس کے رشتہ داروں اور ساتھیوں سے خون خرابہ کرے۔ چنانچہ ہم آج بھی جغرافیہ کے نقشوں میں ان قبائل کی بستیاں پہچان سکتے ہیں، لیکن اس قسم کی

دراز دستیاں عام تھیں اور ان کے نتیجے میں قبائل کی باہمی پیکار کوئی انوکھی بات نہ تھی بلکہ جاہلی زندگی کا جانا پہچانا وطیرہ تھا، اس لیے ایک بدوی پیدائشی طور پر شمشیر آزمایا اور قبائل کی زندگی اکثر اوقات ماردعاڑ اور چھینا چھٹی کی زندگی ہوتی تھی۔ چھاپے مارنا، لوٹ مار کرنا اور اپنے مورچوں میں بھاگ آنا، اہل بادیہ کا عام دستور تھا۔ جب کوئی قبیلہ لڑائی سے واپس آتا، چونکا ہو کر اپنے مورچوں میں بیٹھ جاتا کہ جس طرح اس نے دوسرے قبیلے پر حملہ کر کے اس کا مال اسباب چھینا ہے، اسی طرح وہ قبیلہ بھی اس پر حملہ کر کے اس کا مال اسباب چھیننے کی کوشش کرے گا۔

علامہ ابن خلدون اہل بادیہ کے متعلق لکھتے ہیں: ”لوٹ مار اور خوش وقتی ان کی زندگی تھی۔ جہاں انہیں اپنے آپ کو خطرے میں ڈالے بغیر موقع ملتا، لوٹ مار بچاتے اور اپنی بے آب و گیاہ پناہ گاہوں کی طرف بھاگ جاتے تھے۔ ان کا سردار اس عصبیت پر غالب آنے کے لیے، جو سرمایہ مدافعت تھی، چونکہ ان کا محتاج تھا اس لیے اسے مجبوراً ان کی جبلت و خصلت کی رعایت رکھنی اور ان کی باہمی چپقلشوں کو نظر انداز کرنا پڑتا تھا۔ مبادا عصبیت، کمزوری کا شکار ہو کر اسے اور اس کی قوم کو ہلاک کر دے۔“ حملہ و انتقام کے خوف کا یہ فطری اثر تھا کہ وہ قبیلے کی ایک جہتی میں اضافہ کر دیتا اور اس یک جہتی کی مزید تقویت کے لیے اس قبیلے کے افراد کو ماضی کی یادوں اور اپنے اسلاف کے جرأت آموز اور شجاعت انگیز کارناموں کے طلسم زار میں پہنچا دیتا۔ اور یہی راز قہاروں کی اپنے نسب سے غیر معمولی دلچسپی کا کہ اس کے ذریعے وہ دوسروں پر اپنی بڑائی جتائیں، اپنی ایک جہتی کو قوت دیں اور اپنے اسلاف کی بلند یوں تک پہنچیں جو شجاعت اور سخاوت، پناہ گیر کی حمایت اور اسی قسم کی ان دوسری خوبیوں کے لیے مشہور تھے، جن کا بیج بدوی زندگی نے ان کی فطرت میں بویا تھا اور جوان کی سیرت و کردار کا ایک مستقل جز تھیں۔ اور اخلاف کا یہ فرض تھا کہ ان خوبیوں میں اپنے اسلاف کی تقلید کریں کہ صرف انہیں خوبیوں کے سہارے وہ بدوی زندگی بسر کر سکتے تھے۔ ایک بدوی ہمیشہ دوسروں کے حملے کی زد میں رہتا تھا اور بدویانہ زندگی عسرت و تنگ دستی کی زندگی تھی جو کبھی کبھی فاقہ کشی تک پہنچ جاتی تھی، اس لیے اگر اہل بادیہ شریف و نجی نہ ہوتے، مہمانوں کی آؤ بھگت اور پڑوسیوں کی حمایت نہ کر سکتے تو ان میں سے اکثر ہلاک ہو جاتے پھر

صحرا کی زندگی فطرت پر غالب آنے اور حملہ آوروں کو منہ توڑ جواب دینے کی زندگی تھی، اس لیے اگر اہل صحرا بہادر، چالاک اور توانا نہ ہوتے تو زندگی کا بوجھ انہیں کھل کے رکھ دیتا اور اگر ان میں پروپیگنڈے کی وہ صلاحیت نہ ہوتی جو دوسروں کو ان سے خوف زدہ کر دیتی تو انہیں شرف و فساد میں مبتلا ہو جانا پڑتا۔ یہی وجہ ہے کہ ان کی نظم و نشر کا بیش تر حصہ فخر، بہادری اور سخاوت و بزرگی کے ذکر پر مشتمل ہے۔ اور اس میں ان مختلف فعلیتوں کا بیان پایا جاتا ہے، جو خانہ بدوشی کی زندگی کا لازمہ تھیں اور جو اہل صحرا کو اپنے اعادہ و تکرار پر مجبور کرتی تھیں۔

عرب صرف انہیں لوگوں کے خلاف نہیں بھڑکتے تھے جو ان کی بستیوں پر حملہ آور ہوں، بلکہ جان مال، عزت، ناموس غرض یہ کہ ہر قدر کو ٹھیس لگنے پر بھڑک اٹھتا گیا ان کا عام دستور تھا۔ قبیلہ اپنے ہر فرد کا انتقام لینا فرض سمجھتا تھا۔ چنانچہ ان کا کوئی آدمی مارا جاتا اور مقتول کے وارثوں کا نعرہ ”اے عرب کے جاں بازو!“ فضا میں گونجتا تو ہر شخص اپنے اپنے ہتھیار سنبھال لیتا تھا۔ قاتل کسی دوسرے قبیلے کا ہوتا، تو معاملہ خاص طور پر نازک صورت اختیار کر لیتا تھا۔ چنانچہ اگر قاتل کا گھر وہیں کہیں ہوتا تو اسے آگ لگا دی جاتی، اس کے اونٹ اور مویشی قتل کر دیئے جاتے اور پورے تین دن تک ہر ناجائز بات جائز قرار دے دی جاتی اور اس صورت میں قاتل کے قبیلے کی کوئی بات نہ سنی جاتی۔ لیکن قاتل قتل کرنے کے بعد اکثر کسی ایسے شخص کی پناہ میں چلا جاتا تھا جو اس کی حفاظت کر سکے۔ اور جب وہ پناہ طلب کرتا اور اسے پناہ دے دی جاتی تو خوں بہا اس پر فرض ہو جاتا، خوں بہا کا طریقہ یہ تھا کہ انتقام لینے والے قاتل سے لڑکیاں، اونٹ اور مال طلب کرتے۔ پہلے قاتل کے رشتہ داروں کے سامنے مطالبات پیش کیے جاتے، پھر آپس میں بات چیت ہوتی رہتی، جس کے نتیجے میں مقتول کا وارث اپنے بہت سے مطالبوں سے دست بردار ہو جاتا، لیکن خوں بہا کے طور پر قاتل کے گھرانے کی دونو جوان لڑکیاں بہر قیمت وصول کرتا اور انہیں اپنے لیے رکھتا، یا جسے چاہتا بخش دیتا۔

لیکن جو لڑائیاں عزت اور ناموس کے انتقام میں شروع ہوتیں، ان کی آگ مسلسل کئی برس تک سلکتی رہتی اگر کوئی قبیلہ بطور خود انتقام لینے کے قابل نہ ہوتا تو وہ اپنے حقوق کے اٹلاف اور اپنی شرافت کی توہین کا مسئلہ رشتہ مند گھرانوں کے سامنے رکھتا اور اپنے حلیف یا

میں یہ قبائل سے درخواست کرتا کہ وہ اس کا ساتھ دیں۔ اس قسم کے معاہدے عرب میں عام تھے۔ شاید آپ کو ”حلف الفضول“ کا واقعہ یاد ہو، جس میں رسول اللہ ﷺ نے اپنی بعثت سے پہلے شرکت فرمائی تھی اور جس کا مقصد یہ تھا کہ مکہ کے قبائل مظلوم کا ساتھ دیں گے اور اس وقت تک خاموش نہ بیٹھیں گے جب تک اس کا حق اسے نہ مل جائے۔ رسول اللہ ﷺ کی ہجرت کے بعد مدینہ کا غزوہ، احزاب بھی مدینے کے یہودیوں اور مکہ اور عرب کے دوسرے قبیلوں کے درمیان معاہدے ہی کی بنا پر وجود میں آیا تھا۔ جاہلیت میں ایسے معاہدے بکثرت ہوتے تھے اور تاریخ و ادب کی کتابوں میں ان کے بے شمار واقعات درج ہیں۔ کینہ و انتقام اور جنگ و پیکار کی زندگی انسان کو فال اور شگون کی طرف لے جاتی ہے۔ ظفر مند کو جب توقع کے خلاف فتح نصیب ہوتی ہے تو وہ اسے نیک فال پر محمول کرتا ہے اور مغلوب جب امید کے خلاف شکست کھاتا ہے تو اسے بد فال سمجھتا ہے۔ عرب دوسری قوموں سے زیادہ فال اور شگون کے اسیر تھے۔ وہ صرف جنگ و جدال ہی کے مسئلے میں نہیں، زندگی کے تمام معاملات میں شگون اور فال کے بغیر لقمہ نہ توڑتے تھے اور یہ جو عربوں میں جانوروں کے نام پر بچوں کے نام رکھنے کا دستور تھا، بعض مؤرخین اسے بھی اسی فال اور شگون سے منسوب کرتے ہیں اور کہتے ہیں کہ جب کسی کے ہاں چند بچے پیدا ہو کر مر جاتے تھے اور اس کے بعد کوئی لڑکا پیدا ہوتا تھا تو اس کا نام جانوروں کے نام پر رکھتے تھے۔ جیسے، ثعلب، ثور، کلب، ذئب، فہد اور اسد وغیرہ۔

ان مؤرخین کا کہنا ہے کہ اکثر قبائل حیوانوں کے نام سے اس لیے منسوب ہیں کہ ان میں سے ہر قبیلے کے جد اعلیٰ نے موت سے بچنے کے لیے اپنے قبیلے کا نام کسی جانور کے نام پر رکھ دیا تھا۔ اگر یہ توجیہ درست ہے تو اس کا اطلاق غیر عرب پر بھی ہوتا ہے۔ کیونکہ جانوروں کے نام پر نام رکھنا ایک ایسی رسم ہے جو تمام قوموں میں پائی جاتی ہے۔ اور خاندانوں کی لومڑی یا بھیڑیے یا ان کے علاوہ دوسرے جانوروں کی طرف نسبت، انگریزوں، فرانسیسیوں اور جرمنوں وغیرہ میں بھی دیکھنے میں آتی ہے، اس لحاظ سے عربوں کی طرح ان قوموں میں بھی اس کا سبب فال اور شگون ہی ہوگا۔ بتوں کی پوجا اور ان کے پہلو میں تیروں کے ذریعے قرعہ اندازی نے عربوں کے شگون اور فال کی لے اور بڑھادی

تھی، جب کوئی کسی کام کا ارادہ کرتا تو استخارے کے تیر لے کر آ جاتا۔ یہ تیر لکڑی یا پتھر کے بنے ہوتے تھے۔ ان میں سے ایک پر ”ہاں“ لکھا ہوتا تھا، دوسرے پر ”نہیں“ اور تیسرا ”سادہ“ ہوتا تھا۔ ان تیروں کو ہبل جیسے بت کے زیر سایہ آپس میں گڈمڈ کر دیا جاتا تھا اور پھر ایک تیر نکال لیا جاتا تھا۔ اگر اس پر ”ہاں“ لکھا ہوتا تھا تو ارادے کے مطابق کام کیا جاتا تھا اور اگر ”نہیں“ والا تیر نکلتا تھا تو ارادہ ترک کر دیا جاتا تھا۔ ”سادہ“ تیر نکلنے کی صورت میں تیروں کو ملا کر از سر نو قرعہ اندازی کی جاتی تھی۔ ان کا عقیدہ تھا کہ جس بت کو وہ پوجتے اور اس کے زیر سایہ قرعہ اندازی کرتے ہیں تیر اس کی مرضی سے نکلتے ہیں۔ چنانچہ وہ دیوتاؤں کا اشارہ اور ان کا حکم سمجھ کر ہی اس کی تعمیل کرتے تھے۔ ہر قبیلہ بلکہ ہر گھر کا ایک الگ بت تھا، جس کی وہ پرستش کرتے تھے۔ جب کوئی سفر کو جاتا، گھر سے رخصت ہوتے وقت برکت طلب کرتا اور سفر سے واپس آتا تو گھر میں داخل ہوتے ہی سب سے پہلے اس کی خدمت میں برکت طلبی کے لیے حاضر ہوتا۔

ابن الکھلی نے ”کتاب الاصنام“ میں لکھا ہے کہ ”پتھروں اور سورتیوں کی پرستش کا سبب یہ ہے کہ جب کوئی مکہ والا سفر پر جاتا تو حرم کی تعظیم اور مکہ کی محبت کے زیر اثر کعبے کا ایک پتھر اپنے ساتھ لے جاتا اور جہاں کہیں قیام کی نوبت آتی، اس پتھر کو رکھ کر کعبے کی طرح اس کا طواف کرتا..... اس چیز نے رفتہ رفتہ پرستش کی صورت اختیار کر لی اور وہ بتوں کو پوجنے لگے۔“ اسی طرح قبائل نے بھی اپنے اپنے بت بنا لیے۔ چنانچہ بیع میں ہذیل بن مدرکہ کا بت ”سواع“ تھا، اور دومۃ الجندل میں بنو کلب کا بت ”ود“ یمن کے قبیلہ ہمدان میں اور اس کے ساتھیوں کا بت ”یعوق“ تھا۔ یہ بت صنعا کے ایک گاؤں خیوان میں تھا۔ جو مکے سے دو دن اونٹ کی مسافت پر واقع تھا۔ بنو حمیر بلنخ نامی مقام پر ”نسر“ کی پوجا کرتے تھے اور مذحج اور اہل جرش ”یغوث“ کی انہیں بتوں کے متعلق اللہ تعالیٰ ارشاد فرماتا ہے:

وَقَالُوا لَا تَذَرُنَّ آلِهَتَكُمْ وَلَا تَذَرُنَّ وَدًّا وَلَا سُوَاعًا وَلَا يَغُوثَ وَيَعُوقَ وَنَسْرًا وَقَدْ أَضَلُّوا كَثِيرًا وَلَا تَزِدِ الظَّالِمِينَ إِلَّا ضَلَالًا. (لوح: ۲۲، ۲۳)

(ترجمہ: اور جنہوں نے (اپنے تالیمین سے) کہا کہ تم اپنے معبودوں کو ہرگز نہ چھوڑنا اور نہ (بالخصوص) ود کو اور نہ سواع کو اور نہ یغوث، یعوق اور نسر کو چھوڑنا۔ اور ان لوگوں نے

بہتوں کو گمراہ کر دیا اور اب تو ان خالوں کی گمراہی اور بڑھاوے۔)

”منات“ عرب کا سب سے پرانا بت تھا، جو مکہ اور مدینہ کے درمیان قدیم میں نصب تھا۔ تمام عرب اس کی تعظیم اور اس کے گرد قربانیاں کرتے تھے۔ ”لات“ طائف والوں کا بت تھا۔ یہ ایک چوکور پتھر تھا جس پر ثقفی دربانوں نے ایک عمارت بنا کر اس کی عظمت میں اور اضافہ کر دیا تھا۔ ”عزیٰ“ وادی نخلہ کے ایک گھر میں تھا۔ کہا جاتا ہے کہ عربوں کو اس میں سے ایک آواز نکلتی سنائی دیتی تھی، یہ قریش کے نزدیک سب سے بڑا بت تھا۔ وہ اس کی زیارت کو آتے، چڑھاوے چڑھاتے اور قربانیوں کے ذریعے اس کا تقرب حاصل کرتے۔ قریش ان تینوں بتوں کے متعلق کہتے تھے کہ وہ اللہ کی بیٹیاں ہیں اور اللہ سے اس کے بندوں کی سفارش کرتی ہیں۔ قرآن کریم میں ارشاد خداوندی ہے:

أَفَرَأَيْتُمُ اللَّاتَ وَالْعُزَّىٰ وَسَنُوءَ النَّالِئَةِ الْأُخْرَىٰ. أَلَكُمُ الذَّكَرُ وَلَهُ
الْأُنثَىٰ. تِلْكَ إِذًا قِسْمَةٌ ضِيزَى. إِنْ هِيَ إِلَّا أَسْمَاءٌ سَمَّيْتُمُوهَا أَنْتُمْ
وَأَهْلُكُمْ مَا أَنْزَلَ اللَّهُ بِهَآئِنِ سُلْطٰنٍ. (النجم: ۱۵-۲۳)

(ترجمہ: بھلا تم نے لات اور عزیٰ اور تیسرے منات کے حال میں غور بھی کیا ہے؟ کیا تمہارے لیے تو بیٹے (تجویز) ہوں اور اللہ کے لیے بیٹیاں۔ اس حالت میں تو یہ بہت بے دھنکی تقسیم ہوئی۔ یہ (معبودات مذکورہ) نرے نام ہی نام ہیں جنہیں تم نے اور تمہارے باپ داداؤں نے ٹھہرایا ہے، اللہ نے تو ان (کے معبود ہونے) کی کوئی دلیل بھیجی نہیں۔)

قریش کے بت خاص خانہ کعبہ میں بھی تھے۔ جن میں سب سے بڑا اہل تھا۔ یہ انسانی صورت میں حقیقی سرخ سے تراشا گیا تھا۔ اس کا دایاں ہاتھ ٹوٹا ہوا تھا اس لیے قریش نے یہ ہاتھ سونے کا بنوا دیا تھا۔ صفا اور مروہ کے قریب اساف اور نائلہ نامی دو بت تھے۔ ان کے علاوہ اور بھی مور تپاں تھیں جن میں سے اکثر کا ذکر ابن الکلبی نے کتاب الاصنام میں کیا ہے۔ تاج العروس، مروج الذهب اور ان کے علاوہ مؤرخین کی دوسری کتابوں میں ان تمام بتوں کی تفصیل درج ہے۔ عرب بتوں کو پوجتے وقت اللہ کے وجود سے انکار نہ کرتے تھے بلکہ انہیں اللہ کے ساتھ شریک کرتے اور تقرب الی اللہ کا ذریعہ سمجھتے تھے۔ وہ حج کعبہ کے وقت بلیک کہتے ہوئے اللہ کا نام لیتے اور ان بتوں کا اس کے شریک کی حیثیت سے ذکر

کرتے تھے۔ چنانچہ بعض قبائل کہتے تھے: ”حاضر ہوں! یا اللہ! میں حاضر ہوں! تیرا کوئی شریک نہیں۔ سوائے اس کے جو تیرا شریک ہے، تو اسکا اور دوسری چیزوں کا مالک ہے۔“ قریش کعبے کا طواف کرتے اور کہتے: ”قسم ہے لات و عزی اور تیسرے مہات کی۔ یہ اہل غرائق ہیں اور ان کی شفاعت پر بھروسہ کیا جاسکتا ہے۔“ اس سلسلے میں اللہ تعالیٰ فرماتا ہے:

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ۔ (یوسف: ۱۰۶)

(ترجمہ: اور وہ اکثر خدا پر ایمان نہیں رکھتے مگر اس کے ساتھ شرک کرتے ہیں۔)

یہ ہے اسلام سے پہلے عربوں کی اجتماعی زندگی کے عقائد و عادات کی اجمالی تصویر جسے دیکھ کر آپ بہ آسانی سمجھ سکتے ہیں کہ اسلام نے ان میں سے کن کن چیزوں کو نیست و نابود کیا۔ فطری طور پر شرک ہی تھا جس کا اثر سب سے پہلے عربی ذہن سے محو ہوا۔ عربوں نے شرک کے متعلق وہ آیات سنیں جنہوں نے قبول اسلام کے بعد انہیں شرک کا سب سے بڑا دشمن بنادیا۔ انہوں نے اللہ تعالیٰ کا یہ ارشاد سنا:

وَجَعَلُوا لِلَّهِ أَنْدَادًا لِّيُضِلُّوا عَنْ سَبِيلِهِ قُلْ تَمَتَّعُوا فَإِن مَّصِيفُكُمْ إِلَى النَّارِ۔ (ابراہیم: ۳۰)

(ترجمہ: اور ان لوگوں نے اللہ تعالیٰ کے ساتھ بھی قرار دیئے تاکہ دوسروں کو بھی اس کے دین سے گمراہ کریں کہہ دے اور مڑے کر لو۔ انجام کار دوزخ ہی تمہارا ٹھکانا ہے۔)

اور یہ ارشاد ہوا:

يَا أَيُّهَا النَّاسُ ضَرْبٌ مِّثْلَ تَفَاسْتَمِعُوا لَهُ إِنَّا الَّذِينَ تَدْعُونَ مِنْ دُونِ اللَّهِ لَن يَخْلُقُوا ذُبَابًا وَلَوْ اجْتَمَعُوا لَهُ وَإِنْ يَسْلُبْنَاهُم الذُّبَابَ شَيْئًا لَا يَسْتَنْقِذُوهُ مِنْهُ ضَعُفَ الطَّالِبُ وَالْمَطْلُوبُ۔ (الحج: ۲۰)

(ترجمہ: اے لوگو! ایک عجیب نبات بیان کی جاتی ہے۔ اسے کان لگا کر سنو) وہ یہ ہے کہ اس میں کوئی شبہ نہیں کہ جن کی تم لوگ خدا کو چھوڑ کر عبادت کرتے ہو وہ ایک (بیانی) مکھی کو تو پیدا کر ہی نہیں سکتے۔ گو سب کے سب بھی (کیوں نہ) جمع ہو جائیں۔ اور (پیدا کرنا تو بڑی بات ہے وہ ایسے عاجز ہیں کہ) اگر مکھی ان سے کچھ چھین لے جائے تو اسے تو اس سے چھڑا ہی نہیں سکتے۔ ایسا عابد بھی لچر اور ایسا معبود بھی لچر۔)

اور یہ ارشاد:

وَالَّذِينَ تَدْعُونَ مِنْ دُونِهِ لَا يَسْتَجِيبُ عَنْكُمْ فَتَأْتُوا اللَّهَ وَنُصْرَتُهُ لَا يَبْعَثُ عَنْكُمْ (الاعراف: ۱۹۷-۱۹۸)

(ترجمہ: اور تم جن لوگوں کی خدا کو چھوڑ کر عبادت کرتے ہو وہ تمہاری کچھ مدد نہیں کر سکتے اور نہ وہ اپنی مدد کر سکتے ہیں۔ اور اگر تو انہیں کوئی بات بتانے کو پکارے تو اسے نہ سنیں گے۔ اور تو انہیں دیکھتا ہے گویا وہ تجھے دیکھ رہے ہیں اور وہ کچھ بھی نہیں دیکھتے۔)

اور یہ ارشاد:

أَفَحَسِبَ الَّذِينَ كَفَرُوا أَنْ يَتَّخِذُوا عِبَادِي مِنْ دُونِي أَوْلِيَاءَ، إِنَّا أَعْتَدْنَا جَهَنَّمَ لِلْكَافِرِينَ نُزُلًا (الکہف: ۱۰۲)

(ترجمہ: سو کیا پھر بھی ان کافروں کا خیال ہے کہ مجھے چھوڑ کر میرے بندوں کو اپنا کارساز قرار دیں۔ ہم نے تو کافروں کی دھوت کے لیے دوزخ کو تیار کر رکھا ہے۔)

اور یہ ارشاد:

قُلْ إِنْ أُمِيتُمْ شُرَكَاءَ كُمُ الَّذِينَ تَدْعُونَ مِنْ دُونِ اللَّهِ أَوْ نَبِيٍّ مِمَّنْ خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ أَمْ آتَيْنَاهُمْ كِتَابًا فَهُمْ عَلَىٰ بَيِّنَةٍ مِّنْهُ بَلْ إِنْ يَتَّبِعُوا الظَّالِمِينَ يُضِلُّوا بِغَضَبٍ مِّنَّا وَنُزُلٍ (فاطر: ۲۰)

(ترجمہ: کہہ، تم اپنے قرارداد شریکوں کا حال تو بتاؤ، جنہیں تم خدا کے سوا پوجتے ہو، یعنی مجھے یہ بتاؤ کہ انہوں نے زمین کا کونسا جزو بنایا ہے۔ یا ان کا آسمان (بنانے) میں کچھ سا جھا ہے۔ یا ہم نے انہیں کوئی کتاب دی ہے کہ یہ اس کی دلیل پر قائم ہوں۔ بلکہ یہ ظالم ایک دوسرے سے بڑے دھوکے کی باتوں کا وعدہ کرتے آئے ہیں۔)

اور یہ ارشاد:

مَلَائِكٌ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ (التوبہ: ۱۱۳)

(ترجمہ: پیغمبر کو اور دوسرے مسلمانوں کو جائز نہیں کہ مشرکوں کے لیے مغفرت کی دعا

مانگیں، اگرچہ وہ رشتے دار ہی (کیوں نہ) ہوں۔ اس امر کے ظاہر ہو جانے کے بعد کہ یہ لوگ دوزخی ہیں۔)

اور یہ ارشاد:

فَإِذَا انْسَلَخَ الْأَشْهُرُ الْحُرُمُ فَاقْتُلُوا الْمُشْرِكِينَ حَيْثُ وَجَدْتُمُوهُمْ وَخُذُوا لَهُمْ وَأَخَصِرُوهُمْ وَأَقْلَبُوا لَهُمْ كُلَّ مَرْحَدٍ فَإِن تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ إِنَّ اللَّهَ غَفُورٌ رَّحِيمٌ (التوبة: ۵)

(ترجمہ: جو جب محترم مہینے گزر جائیں تو (اس وقت) ان مشرکین کو جہاں چاہو، مارو، پکڑو، باندھو اور داؤ گھات کے موقعوں پر ان کی تاک میں بیٹھو، پھر اگر (کفر سے) توبہ کر لیں اور نماز پڑھنے لگیں اور زکوٰۃ دینے لگیں تو ان کا راستہ چھوڑ دو۔ واقعی اللہ بڑی مغفرت کرنے والا، بڑی رحمت کرنے والا ہے۔)

عربوں نے یہ اور اسی قسم کی دسیوں اور آیتیں سنیں اور شرک کا سارا اثر ان کے ذہن سے مٹ گیا، یہی وجہ ہے کہ رسول اللہ ﷺ کی وفات کے وقت جن لوگوں نے راہِ ارتداد اختیار کی یا نبوت کا جھوٹا دعویٰ کیا، انہوں نے بھی کسی کو اللہ کا شریک نہیں ٹھہرایا بلکہ ہر جھوٹے نبی نے یہی اعلان کیا کہ محمد (ﷺ) اپنی قوم کے نبی ہیں اور وہ اپنی قوم کا نبی ہے۔ اور جب ارتداد کا خاتمہ ہو گیا تو سارے عرب "لَا إِلَهَ إِلَّا اللَّهُ مُحَمَّدٌ رَّسُولُ اللَّهِ" پر ایمان لے آئے۔ شرک کے اس خاتمے کا عربوں کے ذہن اور ان کی اجتماعی زندگی پر گہرا اثر پڑا۔ اب مسلمانوں کا خدا کے سوا کوئی آقا نہ تھا، بلکہ ان کی تمام تر عقیدت صرف اللہ جل شانہ کے لیے مخصوص ہو گئی تھی۔ اب کوئی مسلمان تیروں کے ذریعے قرعہ اندازی نہ کرتا تھا۔ اب وہ استخارے کے لیے بتوں کے نہیں، خدا کے حضور جاتا تھا، اسی پر بھروسہ کرتا تھا اور اسی سے مدد چاہتا تھا۔ اب وہ خدا ہی کے دامن میں پناہ لیتا تھا اور خدا ہی اسے اپنا رستہ دکھاتا تھا۔ اس سے عربی عقل اور عربی ضمیر کے پاؤں میں بت پرستی کی جو بیڑیاں پڑی تھیں وہ کٹ گئیں اور یہ دونوں انسان کے لیے ترک و اختیار کی کسوٹی بن کر اس کے اور خدا کے درمیان تہا وسیلہ ہو گئے۔ چنانچہ نہ فال اور شگون کے لیے کوئی گنجائش رہی، نہ پرندوں کی سعادت و نحوست کا انسانی ارادے پر کوئی اثر رہا اور نہ ستاروں میں افراد و اقوام کی قسمت پڑھے جانے کی کوئی

ضرورت باقی رہی۔ کیونکہ اس کائنات کا ذرہ ذرہ اللہ کی سنت کے مطابق چل رہا ہے اور اللہ کی سنت کو آپ کبھی تبدیل ہوتے نہ پائیں گے۔

عربی محل بت پرستی کی زنجیروں سے آزاد ہو کر اللہ پر ایمان لے آئی جو ہر چیز کا خالق ہے، اور اسے وہم کی غلامی اور ان رسوم کی بندگی سے نجات مل گئی جو اس پر جاہلیت نے فرض کر رکھی تھیں۔ اللہ کی طرف سے آیا ہوا پیغام اب اس کی نگاہوں کے سامنے تھا اور وہ اسے اپنانے کے لیے آمادہ تھی۔ محل کی اس آزادی کا مذہبی زندگی کی طرح اجتماعی زندگی پر بھی بہت گہرا اثر پڑا۔ اجتماعی زندگی پر اس کا سب سے بڑا اثر یہ ہوا کہ عورت کے متعلق مرد کا نقطہ نظر بدل گیا، وحی آسمانی نے دونوں صنفوں کو ایک سطح پر لا کر روئے سخن مومن مردوں اور مومن عورتوں اور مشرک مردوں اور مشرک عورتوں کی طرف پھیر دیا۔ عورتوں کے ساتھ نرمی و عزت سے پیش آنے کا ذکر کیا اور ان کے غرائض کی طرح نیکی و احسان کے ساتھ ان کے حقوق بھی مقرر کیے۔ اللہ نے فرمایا:

إِنِّي لَا أُضِيعُ عَمَلَ عَامِلٍ مِّنْكُمْ مِّمَّنْ لَّكُم مِّنْ أَوْثَانِي. (آل عمران: ۱۵۵)

(ترجمہ: میں کسی شخص کے کام کو، جو تم میں سے کرنے والا ہے، کارت نہیں کرتا خواہ وہ

مرد ہو یا عورت۔)

اور فرمایا:

وَمَنْ يَعْمَلْ مِنَ الصَّالِحَاتِ مِّنْ لَّكَرٍ أَوْ اُنْثَىٰ وَهُوَ مُؤْمِنٌ فَلَا يُلَاقِهَا
يَدْخُلُونَ الْجَنَّةَ وَلَا يُظْلَمُونَ نَقِيرًا. (النساء: ۱۲۴)

(ترجمہ: اور جو شخص کوئی نیک کام کرے گا، خواہ وہ مرد ہو یا عورت بشرطیکہ مومن ہو، سو

ایسے لوگ جنت میں داخل ہوں گے اور ان پر ذرا بھی ظلم نہ ہوگا۔)

اور فرمایا:

مِنْ عَمَلٍ صَالِحًا مِّمَّنْ لَّكَرٍ أَوْ اُنْثَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً
وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ. (نحل: ۹۷)

(ترجمہ: جو شخص کوئی نیک کام کرے گا، خواہ وہ مرد ہو یا عورت ہو بشرطیکہ صاحب

ایمان ہو تو ہم اس شخص کو (دنیا میں) بالطف زندگی دیں گے اور (آخرت میں) اس کے

اتجھے کاموں کے عوض، ان کا اجر دیں گے)

اور فرمایا:

وَيُعَذِّبُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ الظَّالِمِينَ بِاللَّهِ
ظُلْمَ السَّوءِ (نح: ۶۰)

(ترجمہ: اور تاکہ اللہ تعالیٰ منافق مردوں اور منافق عورتوں کو اور مشرک مردوں اور مشرک عورتوں کو عذاب دے، جو اللہ کے ساتھ بُرے بُرے گمان رکھتے ہیں۔)

اور فرمایا:

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَيَلْزَمُوا النَّبِينَ إِحْسَانًا إِمَّا يَبْلُغَنَّ مِنْكَ
الْكِبَرُ أَحَدُهُمَا أَوْ كِلَاهُمَا فَلَا تَقُلْ لَهُمَا آفٌ وَلَا تُنْهَهِمَا وَقُلْ لَهُمَا قَوْلَا كَرِيمًا
وَاخْضَعْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتَنِي
صَغِيرًا (بنی اسرائیل: ۲۳، ۲۴)

(ترجمہ: اور تیرے رب نے حکم کر دیا ہے کہ بجز اس کے کسی کی عبادت مت کرو اور تم (اپنے) ماں باپ کے ساتھ حسن سلوک کیا کرو۔ اگر تیرے پاس ان میں سے ایک یا دونوں کے دونوں بڑھاپے کو پہنچ جائیں سو انہیں کبھی (ہاں سے) ہوں نہ کرنا اور نہ انہیں جھڑکنا اور ان سے بڑے ادب سے بات کرنا اور ان کے سامنے شفقت سے اظہار کے ساتھ جھکے رہنا اور یوں دعا کرتے رہنا کہ اے میرے پروردگار! ان دونوں پر رحمت فرما! جیسا کہ انہوں نے مجھے بچپن میں پرورش کیا ہے۔)

یہ اور اسی قسم کی بہت سی آیتیں گوشِ جاہلیت کے لیے ایک نیا نقشہ تھیں۔ عورت اور مرد اللہ کے سامنے ایک ہیں۔ عورت کو بھی وہی انعام ملتا ہے جو مرد کو ملتا ہے اور عورت بھی وہی سزا پاتی ہے جو مرد پاتا ہے۔ یہ ایک ایسی بات تھی جو نہ عربوں نے انہوں سے سنی تھی نہ اس سے ملتی تھی کوئی بات اپنے ایرانی اور رومی پڑوسیوں سے۔ اس کے باوجود وہ اس نئے دین کی تعلیم تھی جو نبی عربی علیہ التحسینہ والتسلیم پر نازل کیا گیا تھا اور جس کے سلسلے میں ہر مسلمان کے لیے ضروری قرار دیا گیا تھا کہ وہ اس پر ایمان لائے اور اس کی پیروی کرے۔ میاں اور بیوی، باپ اور بیٹے، بھائی اور بھائی کے تعلقات پر اس تعلیم کا اثر پڑا، یہودی اب

چاکر اور غلام نہ رہی تھی، بلکہ اپنے شوہر کی شریک حیات ہو گئی تھی اور اسے بھی اپنے شوہر پر وہی حقوق حاصل ہو گئے تھے جو ایک شریک کے دوسرے شریک پر ہوتے ہیں۔ چنانچہ اللہ تعالیٰ فرماتا ہے:

وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً. (الروم: ۲۱)

(ترجمہ: اور اس کی نشانیوں میں سے یہ ہے کہ اس نے تمہارے واسطے تمہاری جنس کی بیبیاں بنائیں تاکہ تمہیں ان کے پاس آرام ملے اور تم میاں بیوی میں محبت اور ہمدردی پیدا کی۔)

اب کسی مرد کے لیے یہ گنجائش باقی نہ رہی تھی کہ وہ اپنی لونڈی سے کراہت و نفرت کرے اور اس کے جسم کو اپنی دولت اندوزی کا ذریعہ بنائے۔ اس باب میں اللہ جل شانہ ارشاد فرماتا ہے:

وَلَا تُكْرِهُوا فَتِيَابَكُمْ عَلَى الْبُعَاثِ إِنْ أَرَادْتُمْ تَحْصِنَ أَنْ تَبْتَغُوا عَرَضَ الْحَيَاةِ الدُّنْيَا. (النور: ۳۳)

(ترجمہ: اور اپنی (مملوکہ) لونڈیوں کو زنا کرانے پر مجبور مت کرو (اور بالخصوص) جب وہ پاک و امن رہنا چاہیں، محض اس لیے کہ دنیوی زندگی کا کچھ فائدہ (مال) تمہیں حاصل ہو جائے۔)

نہ کسی مرد کو اس کی اجازت تھی کہ وہ اپنی بیٹی کو ستائے یا تنگ و افلاس کے ڈر سے اسے زندہ گاڑ دے۔ قرآن اللہ کے اس حکم کے مطابق اس فعل کو ممنوع قرار دیتا ہے:

وَلَا تَقْتُلُوا أَوْلَادَكُمْ مِنْ أَمْلَاقٍ نَحْنُ نَنْزِلُكُمْ وَإِلَيْكُمْ. (الانعام: ۱۵۱)

(ترجمہ: اور اپنی اولاد کو افلاس کے سبب قتل مت کیا کرو، ہم انہیں اور تمہیں رزق (مقدر) دیں گے!)

دوسری جگہ ارشاد ہے:

أَمْ اتَّخَذْتُمْ مِمَّا يَخْلُقُ بَنَاتٍ وَأَصْفَكُمْ بِالْبَنِينَ وَإِذَا بَشَرًا خَلَقْتُمْ بَعَا ضَرَبَ لِلرَّحْمَنِ مَثَلًا ظَلًّا وَجْهَهُ مُسْوًدًّا وَهُوَ كَظِيمٌ. (الزخرف: ۱۶، ۱۷)

(ترجمہ: کیا اللہ نے اپنی مخلوقات میں سے بیٹیاں پسند کیں اور جنہیں بیٹوں کے ساتھ مخصوص کیا حالانکہ جب ان میں سے کسی کو اس چیز کے ہونے کی خبر دی جائے جسے خدائے رحمن کا نمونہ (اولاد) بنا رکھا ہے (مراد بیٹی ہے) تو سارا دن اس کا چہرہ بے رونق رہے اور وہ دل ہی دل میں گھٹتا رہے۔)

اور زندہ گاڑی ہوئی لڑکی کے حق میں فرمایا جاتا ہے:

وَإِذَا الْمَوْءُودَةُ سُئِلَتْ، بِأَيِّ ذَنْبٍ قُتِلَتْ. (التکویر: ۸، ۹)

(ترجمہ: اور جب زندہ گاڑی ہوئی لڑکی سے پوچھا جائے گا کہ وہ کس گناہ پر قتل کی گئی

تھی؟)

آبائی رسم و رواج کے خلاف یہ بغاوت، واقعی اپنے اندر اتنی جان رکھتی تھی کہ عربی زندگی میں اساسی طور پر ایک ایسا اجتماعی انقلاب برپا کر دیتی جو بدویت اور بدنیت دونوں کو شامل ہوتا۔ یہ بغاوت چونکہ وحی کے ذریعے رسول اللہ ﷺ پر نازل ہوئی تھی اس لیے وہ اللہ کا ایک حکم تھی جس سے بچنے کا کوئی رستہ نہ تھا اور جس کی تعمیل بہر صورت ہونی تھی۔ اس میں کوئی شک نہیں کہ عربی ذہن پر اس بغاوت کا اثر اس عقلی بغاوت کے اثر سے زیادہ شدید تھا، جس نے بتوں کو ڈھا کر اور شرک سے انکار کر کے اللہ کی وحدانیت کا اقرار کیا۔ جب کبھی عقل دول غلامی کی جکڑ بند یوں سے آزاد ہوئے ہیں، آزادی کے نور سے ضیاء اندوز ہونے کے لیے اس کی طرف دوڑتے ہیں۔ یہی حال ہماری فکر اور ہمارے ذاتی عقائد کا ہے۔ لیکن جہاں زندگی پر ہمارے اختیارات اور دوسروں سے ہمارے تعلقات کا سوال آتا ہے، اطاعت و تسلیم کی ڈوری میں تردد اور ہچکچاہٹ کی گرہیں پچی ہونے لگتی ہیں اور عقل کی سپر اندازی کے باوجود چاہتے ہم یہی ہیں کہ ہمارا اقتدار بہر صورت قائم رہے اور جو کچھ اس میں کمی آگئی ہے وہ کسی نہ کسی طرح پوری ہو جائے۔ اس لیے کہ ہماری خواہشوں کا مختصاً یہی ہے۔ عقل جتنی چاہے، خواہش سے بلند ہو جائے اور آزادی فکر جتنا چاہے، بلند معانی پر عبور حاصل کر لے۔ انسان پر حکومت وہی جہلت کرتی ہے جو تمام خواہشوں کا مدار ہے۔ ہمارے اس قول کی بہترین تائید خود حضرت عمرؓ کے ایک بیان سے ہوتی ہے۔ امام مسلمؒ نے اپنی سند سے ایک روایت نقل کی ہے کہ حضرت عمرؓ نے فرمایا:

”بخدا! جاہلیت میں ہم عورتوں کی کوئی حیثیت نہ سمجھتے تھے۔ یہاں تک کہ اللہ نے جو چاہا ان کے متعلق نازل کیا اور جو چاہا انہیں حصہ دیا۔ ایک دن میں کسی مسئلے میں الجھا ہوا تھا کہ میری بیوی بولی: ”آپ ایسا ایسا کیوں نہیں کر لیتے؟“ میں نے اس سے کہا، تمہارا اس سے کیا واسطہ؟ تم میرے معاملے میں دخل دینے والی کون ہوتی ہو؟“ وہ کہنے لگی، تعجب ہے! ابن خطابؓ! تمہیں اپنی بات میں میرا دخل دینا تک گوارا نہیں اور تمہاری بیٹی رسول اللہ ﷺ کو اس طرح جواب دیتی ہے جس سے آپ دن دن بھر ناراض رہتے ہیں؟ حضرت عمرؓ فرماتے ہیں، میں نے اپنی چادر لی اور اٹھ کر سیدھا حصہ کے پاس پہنچا اور کہا بیٹی! کیا تم رسول اللہ ﷺ کو اس طرح جواب دیتی ہو جس سے آپ دن دن بھر ناراض رہتے ہیں؟ حصہ نے جواب دیا: ”ہاں بخدا! ہم آپ کو جواب دیتے ہیں!“ میں نے کہا ”دیکھو! میں تمہیں خدا اور اس کے رسول کی عقوبت سے ڈراتا ہوں۔ بیٹی! اس عورت کے نقش قدم پر نہ چلو جسے اپنے حسن اور رسول اللہ ﷺ کی محبت نے مغرور کر دیا ہے۔ اس کے بعد میں ام سلمہؓ کے پاس گیا، جن سے میری قرابت تھی اور ان سے بھی یہی گفتگو کی۔ ام سلمہؓ نے مجھ سے کہا، حیرت ہے! ابن خطابؓ! تم ہر بات میں دخل دیتے دیتے اب رسول اللہ ﷺ اور آپ کی ازدواج کے معاملے میں بھی دخل دینے لگے! حضرت عمرؓ فرماتے ہیں ”یہ بات میرے دل میں چبھ گئی۔ میں آگے کچھ نہ کہہ سکا اور ان کے پاس سے اٹھ کر چلا آیا۔“

حضرت عمرؓ اور ام المومنین حضرت حصہ اور حضرت ام سلمہؓ کے درمیان یہ گفتگو ہجرت کے نویں سال اس وقت ہوئی تھی جب اللہ عورتوں کے متعلق اپنے احکام نازل فرما چکا تھا اور جو حیثیت انہیں دینی تھی، دے چکا تھا۔ اس وقت جب حضرت عمرؓ کا یہ حال تھا جو رسول اللہ ﷺ سے اتنے قریب اور آپ کی تعلیمات کے اتنے اطاعت گزار تھے تو ان عربوں کے متعلق آپ خود اندازہ کر لیجئے جو عرب کے مختلف حصوں میں پھیلے ہوئے تھے، اس میں کوئی شک نہیں کہ ان کے اور ان کی بیویوں، بیٹیوں اور رشتے داروں کے درمیان بھی وہی کچھ۔۔۔ یا شاید اس سے بھی زیادہ۔۔۔ پیش آتا ہوگا، جو حضرت عمرؓ، حضرت حصہؓ اور حضرت ام سلمہؓ کے درمیان پیش آیا اور بلاشبہ عورتیں اس پر اصرار کرتی ہوں گی کہ جو حق اللہ تعالیٰ نے انہیں عطا کیا ہے۔ مرد اس سے انکار یا اس کے متعلق ان سے جھگڑانہ کریں، کیونکہ

وہ اللہ، اس کی کتاب اور اس کے رسولؐ پر ایمان لائے تھے ہیں۔ انسانی معاشرے میں عورت اور مرد کی مساوات سے پیدا ہونے والے انقلاب کا رد عمل جب یہ تھا تو اس وقت اسے آپ سے آپ شدید ہو جانا چاہیے تھا، جب اسلام نے عورت کو وراثت کا وہ حق دیا، جس سے جاہلیت نے اسے محروم کر رکھا تھا اور جب نہ صرف یہ کہ تعدد ازواج کی بے لگامی کو چار بیویوں میں محدود کر دیا گیا، بلکہ مرد کو ہدایت کی گئی کہ اگر وہ بیویوں میں انصاف نہ کر سکتا ہو، تو پھر ایک ہی بیوی پر اکتفا کرے۔ پس انسانی مرتبے اور جزائے اعمال میں عورت کی مساوات، معنوی اعتبارات سے قریب تر ہے اور اس میں مرد کا کوئی نقصان نہیں کہ اس کے اور اس کی بیوی کے درمیان محبت و مرحمت کا رشتہ ہو محبت بیوی کی طرف سے اور مرحمت اس کی طرف سے، نہ اس میں کوئی حرج ہے کہ اللہ تعالیٰ اسے اس کے والدین کے بارے میں یہ نصیحت کرے۔

حَمَلْتُهُ اُمَّةً وَهَنَّا عَلٰی وَهْنٍ وَفَصَلَّٰهُ فِیْ عَلَمَیْنِ اِنْ اَشْكُرْ لٰی وَ
لِوَالِدَیْكَ اِلَیَّ الْمَصِیْرُ۔ (لقمان: ۱۳)

(ترجمہ: اس کا ماں نے ضعف پر ضعف اٹھا کر اسے پیٹ میں رکھا اور دو برس میں اس کا دودھ چھوٹا ہے کہ تو میری اور اپنے ماں باپ کی شکرگزاری کیا کر کہ میری ہی طرف لوٹ کر آتا ہے۔)

رہی یہ بات کہ عورت کو ورثہ کیوں دیا گیا اور اسے ترکے میں مرد کا شریک کیوں ٹھہرایا گیا جب کہ نیزہ بازی، حفاظت وطن اور جمع غنیمت جیسے اہم کام صرف مرد ہی کے سپرد ہیں۔ سو اس کا تعلق عملی طور پر اس چیز سے ہے جسے بعض لوگ آج کل کی اصطلاح میں ”اکتسابی حقوق“ کے نام سے موسوم کرتے ہیں اور اس کا اثر مادی منفعہوں کے قلب تک پہنچتا ہے اور بیشتر لوگ مادی منفعہوں سے غیر معمولی تعلق رکھتے اور باقی تمام چیزوں سے زیادہ ان سے چمٹے رہتے ہیں۔ اور یہی حال تعدد ازواج کو چار عورتوں میں محدود کرنے اور ایک بیوی کو اللہ تعالیٰ کے اس ارشاد کے مطابق ترجیح دینے کا تھا:

فَاِنْ كُنْتُمْ اَطْلَاقًا لَّكُمْ مِنَ النِّسَاءِ مَثْنٰی وَتِلْكَ وَرَبْعَ فَاِنْ خِفْتُمْ اَلَّا تَعْدِلُوْا فَوَاحِدَةً اَوْ مَا مَلَكَتْ اَیْمَانُكُمْ ذٰلِكَ اَدْنٰی اَلَّا تَغْلُوْا۔ (النساء: ۳)

(ترجمہ: تو عورتوں سے جو تم کو پسند ہوں نکاح کرلو۔ دو، دو عورتوں سے اور تین تین عورتوں سے اور چار چار عورتوں سے۔ پس اگر تم کو احتمال اس کا ہو کہ عدل نہ رکھو گے تو پھر ایک ہی بی بی پر بس کر دیا جو لوٹتی تمہاری ملک میں ہو وہی سہی، اس امر مذکور میں زیادتی نہ ہونے کی توقع قریب تر ہے۔)

اس آیت میں جو حکم دیا گیا ہے وہ انسانی مرتبے کے عین مطابق ہے، جو قرآن نے عورت کے لیے مقرر کیا ہے پھر بھی زمانہ جاہلیت میں جو چیزیں عربوں میں جائز تھیں، ان کی تحدید کر دی گئی اور چونکہ یہ حکم اسلام نے دیا تھا، اس لیے مسلمانوں کے لیے اس کی تعمیل کے سوا کوئی چارہ کار نہ تھا۔ عورت کے بارے میں، جو یہ احکام نازل ہوئے تھے، ان کی تعمیل عربوں پر آسان ہو گئی جب انہوں نے اللہ تعالیٰ کو یہ ارشاد فرماتے دیکھا:

الزَّيْحَالُ قَوَّامُونَ عَلَى النَّسْلِ بِمَا فَضَّلَ اللَّهُ بِغَضِّهِمْ عَلَى بَعْضِ وَبِئَا أَنْفَقُوا مِنْ أَمْوَالِهِمْ. (النساء: ۳۴)

(ترجمہ: مرد حاکم ہیں عورتوں پر اس سبب سے کہ اللہ تعالیٰ نے بعضوں کو بعضوں پر فضیلت دی ہے اور اس سبب سے کہ مردوں نے اپنے مال خرچ کیے ہیں۔) اور یہ کہ:

وَأَسْتَشْهِدُوا شَهِيدَيْنِ مِنْ رَجُلَيْكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَانِ مِمَّنْ تَرْضَوْنَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ إِحْدَاهُمَا الْأُخْرَى (البقرہ: ۲۸۲)

(ترجمہ: اور دو شخصوں کو اپنے مردوں میں سے گواہ (بھی) کر لیا کرو۔ پھر اگر وہ دو گواہ مرد (میسر) نہ ہوں، تو ایک مرد اور دو عورتیں (گواہ بنائی جائیں) ایسے گواہوں میں سے جن کو تم پسند کرتے ہو کہ ان دونوں عورتوں میں سے کوئی ایک بھی بھول جائے تو ان میں ایک دوسری کو یاد دلا دے۔)

اور جب میراث میں مردوں کا حصہ عورتوں سے دو گنا رکھا گیا۔ چنانچہ یہ آیات اس شخص کے لیے جو اپنے قدیم نظریات ہی کو اہم سمجھتا تھا، دروازہ کھولتی ہیں۔ اگرچہ انہوں نے یہ دروازہ زیادہ نہیں، بس یوں ہی سا کھولا اور صرف اس لیے کھولا کہ خاندان کی کفالت

اور جہاد فی سبیل اللہ کے طور پر دین و وطن کی مدافعت کا بار مرد کے کندھوں پر رکھا گیا تھا۔ یہ اور اس قسم کی دوسری آیتیں جو عورت کے متعلق نازل ہوئیں، اپنے اندر اتنی قوت رکھتی تھیں کہ عربی زندگی میں ایک غیر معمولی اجتماعی انقلاب برپا کر دیتیں۔ اس لیے کہ عورت خاندان کی بنیاد ہے اور خاندان، قبیلے، قوم اور معاشرے کی اساس۔ عورت کے لیے مرد کا احترام اور نسوانی فطرت سے ہم آہنگ معاملات زندگی میں مرد کا عورت کے ذریعے تعاون زندگی کو ایک ایسی قوت اور ایک ایسی توانائی بخشتا ہے کہ اگر عورت سے غلاموں کا سا سلوک کیا جائے، اسے زندگی کے معاملات میں ہر قسم کی شرکت سے دور رکھا جائے تو اس قوت اور اس توانائی تک پہنچنے کا اور کوئی رستہ ہی نہیں ہے اس کے علاوہ عورت کی تعظیم و تکریم فنون لطیفہ کو معراج کمال پر پہنچاتی ہے، جس تک پہنچنا ممکن ہی نہیں ہے۔ اگر عورت کو محض مرد کے نفس کی متاع اور اس کے گھر کی کنیز بنا دیا جائے۔ شاید یہ بات آپ اشعار جاہلیت میں ملاحظہ فرما سکتے ہیں کہ اس زمانے میں عورت کو اکثر و بیشتر متاع نفس ہی سمجھا جاتا تھا اور ان حدود سے ہٹ کر مرد کے دل یا اس کی نظر میں عورت کے لیے کوئی جگہ نہ تھی۔ سب سے مغلقات اس کی شہادت دیتے اور تائید کرتے ہیں۔ آپ کو یاد ہو گا کہ قریش کی عورتیں اپنے جنگ آزماؤں کے ساتھ بدر کی شکست کا انتقام لینے نکلی تھیں اور جب احد کے مقام پر مشرکین قریش اور مسلمانوں کا مقابلہ ہوا تھا تو وہ اپنے آدمیوں کو جوش دلانے کے لیے یہ اشعار پڑھ رہی تھیں:

ان تقبلوا نعانق ونفردش النمارق

او تدبروا ننفارق فراق غیرو امق

(ترجمہ: اگر تم آگے بڑھے تو ہم تمہیں گلے لگائیں گی اور تمہارے لیے مسدیں بچھائیں گی۔ اور اگر پیٹھ دے کر بھاگے تو بے شوقی کے ساتھ تم سے جدا ہو جائیں گی۔)

گویا قریش کی عورتیں وطن کی عزت اور قومی بزرگی کے تحفظ کے سلسلے میں دشمن پر فتیاب ہو جانا ہی اپنے سوراؤں کے لیے کافی نہ سمجھتی تھیں، بلکہ ان کے نزدیک شجاعت و پیش قدمی کا صحیح انعام یہ تھا کہ وہ مردوں کی آغوش میں سائیں اور ان سے لیے مسدیں بچھائیں۔ اسی طرح پیٹھ دے کر بھاگنے کی سزا یہ تھی کہ وہ مردوں سے جدا ہو جائیں۔ اگر مرد

و عورت کا رشتہ جاہلیت کی طرح محض متاعِ نفس تک محدود نہ ہوتا، بلکہ قرآنی احکام کے مطابق محبت و مرحمت پر استوار کیا جاتا تو اپنے سوراؤں کے انعام و سزا کے متعلق قریش کی عورتوں کا نقطہ نظر کچھ اور ہوتا۔ قرآن جو اقتصادی انقلاب لے کر آیا تھا، اس کا اثر اجتماعی انقلاب سے کچھ کم نہ تھا۔ دولت مند، تاجر، اور سردار وغیرہ، جنہیں زمانہ جاہلیت میں امتیازی مقام حاصل تھا، محتاجوں اور مردوروں سے غرور و تکبر کے ساتھ پیش آتے تھے۔ اگرچہ یہ غرور و تکبر ان کی آزادی و خودداری کا گلا نہیں گھونٹ سکتا تھا۔ اس لیے مالدار لوگ جب کسی محتاج کو کچھ دیتے تھے، ترس کھا کے دیتے تھے۔ پھر احسان جتا جتا کر اپنی عطا و بخشش کے مرجے کی بلندی کا ذریعہ بناتے تھے۔ اسلام نے نزولِ وحی کے آغاز ہی میں انسانیت کے اس جذبے کا مقابلہ کیا۔ لوگوں میں اخوت و مساوات کی بنیاد رکھی۔ مالداروں کو اس خیرات پر سرزنش کی جس کے نتیجے میں وہ احسان جتا جتا کر کچھ دیتے تھے اور محتاجوں کے لیے مالداروں پر زکوٰۃ فرض کی۔ اللہ تعالیٰ نے فرمایا:

قَوْلُ مَغْرُوفٍ وَمَغْفِرَةٌ خَيْرٌ مِّنْ صَدَقَةٍ يَتْبَعُهَا أَذَىٰ وَاللَّهُ غَنِيٌّ حَلِيمٌ
يَا أَيُّهَا الَّذِينَ آمَنُوا لَا تَبْطُلُوا صَدَقَتَكُمْ بِالْمَنِّ وَالْأَذَىٰ. (البقرہ: ۲۳۳-۲۳۴)

(ترجمہ: ایک بیٹھا بول اور کسی ناگوار بات پر ذرا سی چشم پوشی اس خیرات سے بہتر ہے جس کے پیچھے دکھ ہو۔ اور بے نیاز ہے اللہ اور بردباری اس کی صفت ہے۔ اسے ایمان لانے والوں اپنے صدقات کو احسان جتا کر اور دکھ دے کر خاک میں نہ ملا دو!) اور فرمایا:

إِنْ تَبَدَّلُوا الصَّدَقَاتِ فَنِعِمَّتًا ۖ وَإِنْ تُخْفُوهَا وَتُؤْتُوهَا الْفُقَرَاءَ فَهُوَ خَيْرٌ لَّكُمْ. (البقرہ: ۲۷۱)

(ترجمہ: اگر اپنے صدقات اعلانیہ دو تو یہ بھی اچھا ہے لیکن اگر چھپا کر حاجت مندوں کو دو تو یہ تمہارے حق میں زیادہ بہتر ہے۔) صدقہ مال دار کا فقیر پر احسان نہیں بلکہ فقیر کا مالدار کی دولت میں حق ہے۔ اللہ تعالیٰ کا ارشاد ہے:

إِنَّمَا الصَّدَقَاتُ لِلْفُقَرَاءِ وَ الْمَسْكِينِ وَ الْعَامِلِينَ عَلَيْهَا وَ الْمَوْلَافَةِ

قُلُوبِهِمْ وَفِي الرَّقَابِ وَالْفَرْمِئِمْ وَفِي سَبِيلِ اللَّهِ وَابْنِ السَّبِيلِ - فَرِيضَةً
مِّنَ اللَّهِ وَاللَّهُ عَلِيمٌ حَكِيمٌ - (التوبة: ۶۰)

(ترجمہ: یہ صدقات تو دراصل فقیروں اور مسکینوں کے لیے ہیں اور مال صدقات کے لیے اور ان کے لیے جن کی تالیف قلب مطلوب ہو۔ نیز یہ گردنوں کے چھڑانے اور قرضداروں کی مدد کرنے میں اور راہ خدا میں اور مسافر نوازی میں استعمال کرنے کے لیے ہیں۔ یہ ایک فریضہ ہے اللہ کی طرف سے اور اللہ سب کچھ جاننے والا اور دانیدار ہے۔) اور فقیر کا یہ حق مساوی ہے والدین کے اس حق کے جو ضرورت کے وقت انہیں اپنے بیٹے کے مال میں حاصل ہوتا ہے۔ اللہ تعالیٰ ارشاد فرماتا ہے:

يَسْأَلُونَكَ مَاذَا يُنْفِقُونَ قُلْ مَا أَنْفَقْتُ مِنْ خَيْرٍ فَلِلَّهِ الدِّينُ وَالْآقَرِبِينَ
وَالْيَتَامَىٰ وَالسَّالِكِينَ وَابْنِ السَّبِيلِ وَمَتَلَفَعُوا مِن خَيْرٍ فَإِنَّ اللَّهَ بِهِ عَلِيمٌ - (البقرہ: ۲۱۵)

(ترجمہ: لوگ پوچھتے ہیں ہم کیا خرچ کریں؟ جواب دو جو مال بھی تم خرچ کرو، اپنے والدین پر، اپنے رشتے داروں پر، یتیموں اور مسکینوں اور مسافروں پر خرچ کرو اور جو بھلائی بھی تم کرو گے اللہ اس سے باخبر ہوگا۔)

یہ ایک نئی تعبیر ہے جس کی اساس پر آپ یہ آسانی اسلامی اشتراکیت کی مکمل عمارت کھڑی کر سکتے ہیں۔ پھر یہ ایک ایسی تعبیر ہے کہ اس قسم کی قوت سے عرب پہلے نا آشنا تھے۔ ہر زمانے میں لوگ احسان و عطا کے متعلق یہ کہتے رہے ہیں کہ وہ دینے والے کا کرم ہے، لینے والے کا حق نہیں، لیکن قرآن احسان و عطا کو ایک حق سمجھتا ہے اور صرف یہ حق ہی ہے جو مالدار کی دولت کو گناہ کی آمیزش سے پاک کرتا ہے اسی لیے اول اول اس نفع کے جان دار اثر نے اسلام کی اشاعت میں کام کیا اور بعد کو اسلامی جماعت میں وہ برق رفتار تہذیبیاں پیدا کیں، جن کی تفصیل آپ کی نظر سے گزر چکی ہے۔ سود کے خلاف اسلام نے نہایت شدید جنگ کی، جس کا اندازہ آپ کو اس ارشاد ربانی سے ہو سکتا ہے:

يَمْحَقُ اللَّهُ الرِّبَا وَيُزِيلُ الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ - (البقرہ: ۲۷۶)

(ترجمہ: اللہ سود کا مٹھ مار دیتا ہے اور صدقات کو نشوونما دیتا ہے اور اللہ کسی ناشکرے اور بد عمل انسان کو پسند نہیں کرتا۔)

دوسری جگہ ارشاد ہوتا ہے:

الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ. (البقرہ: ۲۷۵)

(ترجمہ: جو لوگ سود کھاتے ہیں، ان کا حال اس شخص کا سا ہوتا ہے جسے شیطان نے چھو کر باولا کر دیا ہو۔)

بلکہ قرآن نے سود کو لوگوں کے مال نا جائز طریقوں پر کھانے سے تعبیر کیا ہے:

وَأَخَذْنَاهُمُ الرِّبَا وَقَدْ نُهُوا عَنْهُ وَأَكْلَاهُمْ أَمْوَالِ النَّاسِ بِالْبَاطِلِ وَأَعْتَدْنَا لِلْكَافِرِينَ مِنْهُمْ عَذَابًا أَلِيمًا. (النساء: ۱۶۱)

(ترجمہ: اور سود لیتے ہیں جس سے انہیں منع کیا گیا تھا اور لوگوں کے مال نا جائز طریقوں سے کھاتے ہیں اور جو لوگ ان میں سے کافر ہیں ان کے لیے ہم نے دردناک عذاب تیار کر رکھا ہے۔)

زمانہ جاہلیت میں سود کا جو رواج تھا اللہ نے اسے حرام قرار دے دیا اور تاکید فرمادی کہ جو شرائط پہلے طے پائی تھیں، ان کے مطابق کوئی شخص رقم وصول نہ کرے! اللہ تعالیٰ کا ارشاد یہ ہے:

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ. فَإِن لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ وَإِن تُبْتِغُوا فَلَئِنَّ دُورَكُمْ أَمْوَالَكُمْ لَا تَنْظِلُونَ وَلَا تَنْظَلُونَ. (البقرہ: ۲۷۸، ۲۷۹)

(ترجمہ: اے ایمان لانے والو! خدا سے ڈرو اور جو کچھ تمہارا سود لوگوں پر باقی رہ گیا ہے اسے چھوڑ دو! اگر واقعی تم ایمان لائے ہو، لیکن اگر تم نے ایسا نہ کیا تو آگاہ ہو جاؤ کہ اللہ اور اس کے رسول کی طرف سے تمہارے خلاف اعلان جنگ ہے، اب بھی توبہ کر لو (اور سود چھوڑ دو) تو اصل لینے کے تم حقدار ہو۔ تم ظلم کرو، نہ تم پر ظلم کیا جائے۔)

اس اقتصادی عظیم کا اجتماعی زندگی پر بڑا قوی اور گہرا اثر پڑا، جسے مسلمانوں کی ایک

عظیم اکثریت کی پر جوش تائید نے اور قوی اور گہرا کر دیا۔ یہی وجہ ہے کہ اس آخری زمانے تک مسلمان اپنی پوری قوتوں کے ساتھ سود سے نفرت کرتے چلے آئے ہیں۔ بلاد عرب میں مذہبی اور اجتماعی انقلاب اس سیاسی انقلاب سے جاملتا جس نے عربوں کو پراگندگی کے بعد متحد کیا تھا اور فتوحات کو وہ بغیر معمولی وسعت دی تھی جو عہد فاروقی کے مطالعے کے دوران میں ہم دیکھ چکے ہیں۔ ان عوامل نے ایک دوسرے کی مدد کی اور عرب اپنی عمرانی اور اقتصادی زندگی کے ایک ایسے مرحلے پر پہنچ گئے، جس کا تصور بھی کبھی ان کے اور ان کے اسلاف کے ذہن میں نہ آیا تھا۔ ہزاروں اور لاکھوں بدوی عرق و شام کی متدن آبادیوں میں منتقل ہو گئے اور ان میں سے اکثر نے دمشق، حمص، قسریں، مدائن، کوفہ، بصرہ اور اسی قسم کے دوسرے بھرے پڑے باروق شہروں میں اقامت اختیار کر لی۔ انہوں نے اسکندریہ، معف، طیبہ اور مصر کے دوسرے شہروں میں تعمیر و صنعت کے کارنامے، سرسبز و شاداب کھیت اور لدے پھندے باغات دیکھے، پھر غنیمت کے مال اور وظائف کی آمدنی سے جو کچھ انہوں نے حاصل کیا۔ اس سے نہ صرف یہ کہ ان کی تنگ دستی دور ہو گئی بلکہ ان کی زندگی میں راحت و آسودگی کا رنگ بھر گیا۔

اس کے بعد انہیں شام میں روم کے روح پرور پھول نظر آئے۔ مصر کی دوشیزاؤں اور عراق کی ہرینوں نے انہیں دعوت نگاہ دی اور ان تمام چیزوں میں ان کی نگاہیں ایک ایسے حسن اور ایک ایسی دل کشی سے۔۔۔ لطیف و خوشگوار زندگی کی دلکشی سے۔۔۔ آشنا ہوئیں کہ یہ دل کشی نہ انہیں اپنی خانہ بدوشی کی زندگی میں نظر آئی تھی، نہ تہذیب و حضارت کی زندگی میں۔ ان تمام چیزوں کے ساتھ ساتھ رومیوں کے عبادت کدوں اور مقبروں میں ایسی ایسی نظر فریب صورتیاں تھیں، جن کی تراش میں فنکاروں نے اپنی تمام تر اختراعی قوتیں صرف کر دی تھیں اور عیسائیوں کے دیو کیسا میں ایسی ایسی بے مثل تصویریں عشرت نظریں ہوئی تھیں کہ مصوروں نے کچھ ایسا افسوں ان میں بھرا تھا کہ معلوم ہوتا تھا ابھی وہ اپنی زبان سے بولنے والی ہیں۔ اس کے علاوہ اسکندریہ کا درسہ لوگوں میں مختلف علوم و فنون اور اصول و نظریات کو فروغ دے رہا تھا۔ اور رومی و ایرانی، دمشق و مدائن سے جس علم و ادب کی اشاعت کر رہے تھے، وہ ان تہذیبوں کا ثمرہ تھا، جو صدیوں کی آئینے سے گر پڑتے ہوئے تھیں،

لیکن بعد کو وہ وقت آیا کہ موت و ہلاکت نے ان پر اپنا دامن ڈال دیا۔ آپ کا کیا خیال ہے؟ وہ کون سا اثر تھا جس کی بنا پر اس عہد کے عربوں کی اجتماعی زندگی میں یہ بہت سے محرکات و عوامل جمع ہو گئے؟

اس سوال کا جواب دینے کے لیے ضروری ہے کہ ہم ان محرکات میں ایک محرک اور شامل کر دیں، جس نے ان تمام محرکات کی رہنمائی کی۔۔۔ یہ محرک خود حضرت عمرؓ کی ذات تھی۔ فقہ و سیاست اور اقتصادیات و اجتماعیت میں جو اجتہاد حضرت عمرؓ نے کیے ان کا اسلامی معاشرے اور تمام عربوں پر بڑا اثر پڑا۔ عام اس سے کہ وہ جزیرہ نماے عرب میں مقیم ہوں، یا مفتوحہ ممالک میں جا کر آباد ہو گئے ہوں، اس اجتہاد کی کچھ تفصیل آئندہ باب میں پیش کی جائے گی۔ یہی اجتہاد تھا جس نے عہد فاروقی میں اجتماعی زندگی کو ٹھوکر کھانے سے بچایا اور اسی نے ہر جگہ مسلمانوں کے ذہن پر اسلامی روح کی سیادت برقرار رکھی۔ اور یہ حضرت عمرؓ کی ایک اور بڑی فضیلت ہے جو حکومت میں ان کی منصفانہ روش اور اس کی ذمہ داریاں سنبھالنے میں ان کی قوت و قابلیت پر مستزاد ہے۔ فاروق اعظمؓ نے الہامی طور پر محسوس فرمایا کہ نفس انسانی جب روحانی بلند یوں کی طرف پرواز کرتا ہے تو خواہشوں کی مقتطیسی قوتیں اسے ہمیشہ اس سطح پر کھینچنے کی کوشش کرتی ہیں جو ان کی فطرت و طبیعت سے مناسبت رکھتی ہے۔ فضا میں اڑنے والے اس پرندے کی طرح، جو ہمیشہ کشش زمین کی زد میں رہتا ہے کہ جہاں اسے اٹھ کر بلند یوں میں لے جانے والی قوت کمزور پڑے۔ وہ نیچے آ رہے۔ پس اگر امیر المؤمنینؓ دوسروں کے واسطے نمونہ بننے کے لیے سب سے پہلے اپنی کمزوریوں کا مقابلہ نہ کرتے، اور پھر تمام لوگوں کی کمزوریاں دور نہ فرماتے تو اندیشہ تھا کہ وہ اصول و مبادی اپنی راہ سے نہ ہٹ جائیں، جو انہیں اس قوت اور اس بلندی کی طرف لے گئے تھے اور دنیا کی خواہشیں ان پر غالب آ کر انہیں ان کی پہلی روش پر نہ ڈال دیں اور اس روش کو ایک ایسے نئے روپ میں پیش نہ کر دیں کہ دیکھنے والا اسے اسلام کے مبادی تعلیمات سے ہم آہنگ سمجھنے لگے۔

آپ دیکھ چکے ہیں کہ حضرت عمرؓ مسلمانوں کے سب سے زیادہ محتاج اور سب سے زیادہ کمزور شخص کے محسوسات اپنے اوپر طاری کرنے کے لیے اپنی ذات پر کتنی سختیاں جھیلتے

تھے۔ یہاں تک کہ کبھی کبھی تو ان کے ساتھیوں کو ان کی زندگی خطرے میں نظر آنے لگتی تھی۔ جب ان کا اپنے ساتھ یہ حال تھا تو پھر ان کے لیے بالکل جائز تھا کہ جس کسی کو انصاف و تقویٰ کی مخالفت کرتے یا خلوص و اخلاق کی راہ سے ہٹتے دیکھیں اس پر سختی کریں۔ یہی وجہ ہے کہ وہ اپنے عمال کا محاصرہ بڑی شدت سے کرتے تھے۔ جس عامل میں کبھی پاتے اسے فوراً معزول فرما دیتے، لیکن جو عمال حکومت کے فرائض عدل و احسان کے ساتھ رو بہ عمل لاتے، ان کے وقار کی حفاظت کرتے اور ان کے اقتدار کو تقویت پہنچاتے تھے۔ فاروق اعظم بعض حدود و احکام میں اس طرح اجتہاد فرماتے کہ نہ عہد صدیقی میں اس کی مثال ملتی ہے نہ عہد رسالت میں اور اقتصادیات و اجتماعیات میں ایسی قطعی راہیں نکالتے، جن کے متعلق ان کا خیال تھا کہ وہ دینِ قیم کے اصول و مبادی کو ان کی تمام تر پاکیزگی کے ساتھ برقرار رکھنے کی ضامن ہیں۔ حضرت عمرؓ کی مثالی شخصیت اور اقتصادیات و اجتماعیات میں ان کی سیاست نے ان خصوصیات کی قوت و سلامتی میں کوئی کمی پیدا نہ ہونے دی جو حملہ و پیش قدمی کے دوران میں عربی ذہن کا ایک جزو بن گئی تھیں۔ فاروق اعظمؓ نے غازیانِ عرب کو عراق، شام اور مصر میں کھیتی باڑی کی اجازت نہ دی بلکہ جنگ آزما اور قاتح لشکروں کی حیثیت سے اسلامی چھاؤنیوں ہی میں رکھا۔ چنانچہ وسیع و عریض اسلامی سلطنت اسی سیاست کا حتمی نتیجہ تھی۔ پھر حضرت عمرؓ کے اجتہاد نے عربوں کی عقلی قوتوں کو ان میدانوں میں گرم جولان کر دیا جو ان کے فکر و نظر کے لیے بالکل نئے تھے۔ دولت کی ریل پیل نے لوگوں کو اس کا طلبگار بنا دیا اور ان میں جمع مال کی حرص پیدا ہو گئی۔ بعض لوگوں نے اس رجحان کی تعریف کی اور اسے مسلمانوں کی آسودگی کے لیے بہتر سمجھا، لیکن بعض نے اس جذبے کو عیب و مذمت کی نظر سے دیکھا اور اسے اسلامی دعوت کے اصول و مبادی کے منافی قرار دیا۔ یہ لوگ اپنی رائے کی سند میں اللہ تعالیٰ کا یہ ارشاد پیش کرتے تھے:

كَلَّا إِنَّ الْإِنْسَانَ لِرَبِّهِ لَآكْفٍ إِنَّهُ اسْتَغْنَىٰ. إِنَّ إِلَىٰ رَبِّكَ الرُّجْعَىٰ.

(الحق: ۶، ۷)

(ترجمہ: مگر انسان سرکش ہو جاتا ہے جب اپنے آپ کو مستغنی پاتا ہے۔ بیشک یہ)

(سب لوگ) تیرے رب کی طرف لوٹیں گے۔)

مفتوحہ ممالک میں مسلمان ان فنی آثار سے نظر آشنا ہوئے جن میں وہ مورتیاں بھی شامل تھیں جو عہد جاہلیت میں کعبے کے آس پاس رکھے ہوئے بتوں سے مشابہ تھیں۔ لیکن مسلمانوں نے انہیں نہیں توڑا، بلکہ حضرت سعد بن ابی وقاصؓ نے تو ان مورتیوں کے ہوتے ہوئے جن سے مدائن کے ایوان کسری کو سجایا گیا تھا۔ وہاں ادائے صلوٰۃ میں بھی کوئی حرج محسوس نہ کیا اور یہ سمجھ کر وہاں باقاعدہ نماز پڑھتے پڑھاتے رہے کہ جب ان مورتیوں کو پوجنے والا ہی وہاں نہیں ہے تو پھر ان کے باقی رہنے میں کیا نقصان ہے۔ مسلمانوں کی ان عقلی سرگرمیوں کا رخ زیادہ تر ان مسائل کی طرف تھا، جو انہیں کتاب و سنت میں نہیں ملتے تھے، چنانچہ ایسے مسائل پر عربوں نے بطور خاص توجہ دی اور ان میں اجتہاد رائے سے کام لیا، لیکن اس توجہ نے فوری منافع سے آگے قدم نہ بڑھایا۔ یہی وجہ تھی کہ عرب اپنی فطرت کے دائرے میں رہے اور ان کی اس دلچسپی نے انہیں اس نقطے پر نہ پہنچایا جہاں وہ یونانیوں کی طرح فلسفے یا اقتصادیات یا اجتماعیات کے ایسے مذاہب قائم کرتے، جن کا ترکیبی مواد اشیاء کی حقیقت کا گہرا مطالعہ کرنے والی منطق سے حاصل کیا جاتا تھا، یا ایرانیوں کی طرح ادب کی نت نئی راہیں نکالتے جو شاعری کو رزم گاہوں تک پہنچا دیتیں اور نثر نگاری کو طویل و ضخیم داستانوں تک۔

زیادتی ہوگی اگر کوئی شخص اس عہد کی عربی قوم سے یہ مطالبہ کرے کہ اس نے فلسفہ توحید کو اس نہج پر مرتب کیوں نہ کیا۔ جس نہج پر بعد کو غزالی، فارابی اور ابن رشد وغیرہ نے اس کی تدوین و تفصیل کی۔ اس کے لیے تو بس یہی کافی تھا کہ رسول اللہ ﷺ کی طرف سے جو اصول و عقائد لے کر مبعوث ہوئے تھے، ان پر ایمان لے آئی اور انہیں اپنی عبادات اور زندگی کے معاملات کی اساس بنالیتی۔ اس کے بعد دوسرا سرمایہ فخر اس کے لیے یہ تھا کہ اس نے اسلامی سلطنت کی بنیادیں رکھیں اور اس سلطنت کے فرزندوں نے رفتہ رفتہ ایک ایسی تہذیب کے اصول استوار کر دیئے، جو صدیوں بعد تک انسانیت کی رہنمائی کرتی رہی، جب آپ یہ خیال کریں گے کہ یہ تبدیلی کوئی آسان بات نہ تھی۔ جب آپ کو یہ دھیان آئے گا کہ اس تبدیلی کی راہ میں رسول اللہ ﷺ اور آپ کے صحابہؓ نے کیسی کیسی مساعی صرف کی ہیں اور جب آپ یہ اندازہ کریں گے کہ انسانی زندگی کے اس پہلو میں عربوں کی

کیا کیفیت تھی تو اس شان رواداری کو دیکھنا بھی آپ کا فرض ہو گا کہ جن قدیم رسوں کو اسلام نے حرام قرار نہیں دیا تھا، وہ عربوں میں بدستور قائم رہیں۔ اور وہ اس انقلاب کے زیر اثر مرتبہ کمال پر پہنچ گئے جس نے انہیں نت نئی نعمتوں اور آسائشوں سے نوازنے کے بعد اسلامی سلطنت کی داغ بیل ڈالی۔

واقعہ یہ ہے کہ اس باب میں عربوں کا اپنا کوئی خاص طریقہ نہ تھا۔ اور انسانی جماعت کے عام دستور کے برعکس انہوں نے اس میں کوئی امتیاز حاصل نہ کیا۔ تاریخ میں ایسی بہت سی مثالیں ہیں کہ انقلابات کا جتنا اثر انسانی فکر کے مظاہر اور جماعتی ضابطوں پر پڑتا ہے، اتنا انسانی عادات و میلانات پر نہیں پڑتا۔ چنانچہ لوگ کسی نظریے یا کسی اصول پر ایمان تو لے آتے ہیں، لیکن ساتھ ہی اپنی جبلی خواہشوں میں کتر بیونت بھی شروع کر دیتے ہیں کہ اس اصول اور اس اصول کی بنیاد پر قائم شدہ نظام کے دائرے میں رہتے ہوئے ان خواہشوں کی پیروی کرتے رہیں۔ اس کی وجہ یہ ہے کہ انسانوں کی غالب اکثریت ان اعلیٰ مثالوں کے مقابلے میں، جو احکام کی حیثیت سے اس پر فرض کی جاتی ہیں، اپنی عظمت کے تقاضوں سے زیادہ متاثر ہوتی ہے۔ یہ اکثریت ان گناہوں کی سزا سے بچنے کی ہمیشہ امیدوار۔۔۔ شدید امیدوار۔۔۔ رہتی ہے، جن کا ارتکاب نتیجہ ہوتا ہے انسان کی جبلی خواہشوں اور فطری تقاضوں کا۔ پھر سزا سے بچنے کے لیے راہیں بھی مختلف ڈھونڈی جاتی ہیں۔ کبھی چھپ کر گناہ کیے جاتے ہیں، کبھی عدالت کے شہبے سے فائدہ اٹھایا جاتا ہے اور اللہ کا دامن رحمت تو ایسا ہے جس کا سہارا ہمیشہ اور ہر حال میں لیا جاتا ہے۔ کیا اللہ کی رحمت و مغفرت عام نہیں ہے؟ کیا وہ بدی کا بدلہ اس کے برابر اور نیکی کا بدلہ اس سے دس گنا نہیں دیتا؟ اف! کتنا بد بخت ہے وہ انسان جو اللہ کی رحمت و مغفرت سے بھی مایوس ہو جائے! اللہ کی مخلوقات میں انسان کے لیے بے شمار نعمتیں ہیں۔ جس کسی نے اللہ کی حلال کی ہوئی چیزوں کو حلال اور حرام کی ہوئی چیزوں کو حرام سمجھا اور نیک کام کیے اسے اللہ ضرور اپنے انعام سے نوازے گا۔ اور جس کسی کے قدم ڈگمگائے۔ جس کا نفس امارہ اسے بدی کی راہوں پر لے گیا، لیکن اس نے اپنے گناہوں پر نادم ہو کے توبہ کر لی، تو اللہ اپنے بندوں کی توبہ قبول کرنے والا ہے۔

وہ کون سی جاہلانہ عادات و رسوم تھیں جو مسلمان ہو جانے کے بعد بھی عربوں کی زندگی

میں باقی رہیں؟ اور جب ان کی سلطنت وسیع ہوئی، وہ ہزاروں کی تعداد میں جزیرہ نمائے عرب سے نکل کر مفتوحہ شہروں میں آباد ہو گئے، تو ان کی زندگی میں کیا کچھ پیش آیا؟ زمانہ جاہلیت میں عرب قبائلی اور نسلی تعصب کا بری طرح شکار تھے، لیکن دعوت اسلامی فطرتاً اس جاہلانہ عصبیت کے خلاف تھی۔ وہ تمام انسانوں کو ایک سطح پر رکھتی تھی اور فضیلت کا معیار انسان کے عمل اور اس کے تقویٰ کو قرار دیتی تھی۔ اس میں عرب اور غیر عرب کی کوئی تمیز نہ تھی۔ چنانچہ قرآن اس بارے میں صریحی طور پر کہتا ہے:

إِنِ اكْرَمَكُمْ عِنْدَ اللَّهِ اتَّقَىٰ (الحجرات: ۱۳)

(ترجمہ: تم میں اللہ کے نزدیک سب سے بزرگ وہ ہے جو سب سے زیادہ پرہیزگار

ہے۔)

دوسری جگہ ارشاد ہوتا ہے:

إِنَّمَا الْمُؤْمِنُونَ إِخْوَةٌ (الحجرات: ۱۰)

(ترجمہ: بے شک مسلمان آپس میں بھائی بھائی ہیں۔)

اسلام تمام انسانوں کے لیے نازل ہوا تھا، چاہے وہ گورے ہوں یا کالے، عربی ہوں یا عجمی، اسی لیے رسول اللہ ﷺ نے حجۃ الوداع کے خطبے میں ارشاد فرمایا تھا: ”لوگو! اللہ تعالیٰ نے جاہلانہ نخوت اور آبائی فخر و ناز کو تم سے دور کر دیا ہے، تم سب آدمی کی اولاد ہو اور آدم مٹی سے بنے تھے۔ پرہیزگاری کے سوا کسی عربی کو کسی عجمی پر کوئی فضیلت نہیں۔“

اس کے باوجود قبائلی اور نسلی تعصب اکثر عربوں کے دل میں اسی شدت اور اسی قوت کے ساتھ باقی رہا۔ بلکہ نسلی تعصب تو ان کے روم و ایران میں پھیل جانے اور ان دونوں ملکوں کے باشندوں پر حکومت کرنے سے اور بڑھ گیا اور عربوں کو یقین ہو گیا کہ قضا و قدر نے جو پیغام ان کے سپرد کیا ہے وہ صرف انہیں کے لیے مخصوص ہے، اس میں کوئی دوسرا ان کا شریک نہیں۔ تاریخ میں قبائلی تعصب کے قائم و برقرار رہنے کی بہت سی مثالیں موجود ہیں۔ عہد رسالت کی بات ہے کہ اوس و خزرج میں سلسلہ مفاخرت جنگ بعاث کا ذکر چھڑ گیا کسی نے کہا: ”اگر تم چاہو تو بخدا! ہم از سر نو جنگ شروع کرنے کے لیے تیار ہیں۔“ اگر رسول اللہ ﷺ میں پڑ کر ان میں دوبارہ رشتہ اخوت قائم نہ فرما دیتے تو فریقین میں چل

جاتی۔ خلافت راشدہ کے ابتدائی دور میں قبائلی تعصب ٹھنڈا پڑ گیا تھا۔ اس لیے کہ فتوحات کی مشغولیت نے عربوں کے باہمی جھگڑوں کو مٹا دیا تھا، لیکن جب حضرت علیؓ اور امیر معاویہؓ میں اختلاف ہوا تو قبائلی تعصب نے پھر وہی روش اختیار کر لی اور جو عداوت و دشمنی بنو ہاشم اور بنو امیہ کے درمیان عہد جاہلیت میں تھی وہ عود کر آئی۔ یہ قبائلی عصبیت آج تک عرب کے خانہ بدوشوں میں پائی جاتی ہے۔ عام اس سے کہ وہ جزیرۃ العرب میں رہتے ہوں یا اس سے باہر کہیں اور مقیم ہوں۔ فتوحات نے عربوں کے نسلی تعصب کو دگنا اور چوگنا کر دیا اور کیسے نہ کرتیں جب وہ دیکھ رہے تھے کہ ایران و روم کی عظیم الشان سلطنتیں ان کی قوت کے سامنے زمیں بوس ہو رہی ہیں، ان کا اقتدار اسلامی ضرب سے پارہ پارہ ہو رہا ہے، شاید وہ اس تعصب میں کوئی برائی بھی محسوس نہ کرتے تھے کہ اللہ تعالیٰ ان کے متعلق ارشاد فرما رہا تھا:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ۔ (آل عمران: ۱۱۰)

(ترجمہ: اب دنیا میں وہ بہترین گروہ تم ہو، جسے انسان کی ہدایت و اصلاح کے لیے میدان میں لایا گیا ہے۔ تم نیکی کا حکم دیتے ہو، بدی سے روکتے ہو اور اللہ پر ایمان رکھتے ہو۔)

اور:

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا۔ (البقرہ: ۱۴۳)

(ترجمہ: اور اسی طرح تو ہم نے تمہیں ایک ”امت وسط“ بنایا ہے تاکہ تم دنیا کے لوگوں پر گواہ ہو اور رسول تم پر گواہ ہو۔)

عربوں نے ان آیتوں کو تو یاد رکھا، لیکن ان بہت سی آیتوں کو بھول گئے جن میں اللہ نے ان پر ملامت و سرزنش کی ہے۔ اسی طرح وہ اخوت و مساوات کے ان اصولوں کو بھی فراموش کر بیٹھے جن کی طرف اسلام نے دعوت دی تھی جنہیں اسلام نے ایمان کی بنیاد بنایا تھا ہم نسلی تعصب کے سلسلے میں عربوں پر گرفت نہیں کر سکتے۔ اس لیے کہ نسلی تعصب آج

بھی قوموں کا شعار ہے، جسے نہ صرف یہ کہ اپنایا جاتا ہے، بلکہ اس کی تقویت کے لیے کام بھی کیا جاتا ہے۔ کیا سفید فام نسل آج اس زعم میں مبتلا نہیں ہے کہ قضا و قدر نے اسے رنگدار نسلوں کی تہذیبی رہنمائی کے لیے منتخب فرمایا ہے اور کیا آریائی نسل یہ نہیں سمجھتی کہ وہ سامی اور اس کے علاوہ دوسری تمام نسلوں پر برتری رکھتی ہے۔ اس کی ذہانت سب سے زیادہ تیز اور اس کی عقل سب سے زیادہ نکتہ رس ہے اور اسے علم و فن میں تمام قوموں سے بڑھ کر تخلیقی و اختراعی قوتیں حاصل ہیں۔ ٹیوٹانی اور جرمن نسلوں کو اپنے متعلق اسی قسم کا دعویٰ ہے، جس کے ذمہ اول ہر خوش نصیب اور اقبال مند قوم بنتی ہے اور اپنے وقت کی سازگاری کو غلامی کا طبقہ بنا کر دوسری قوموں کو اس میں کستی ہے۔ سب کی سب سفید فام قومیں گلا پھاڑ پھاڑ کے یہ دعویٰ کرتی ہیں، حالانکہ وہ اس تاریخی حقیقت سے بہ خوبی واقف ہیں کہ حکومت و اقتدار ایک وحشی پھرتی چھاؤں ہے، جو مختلف نسلوں، رنگوں اور قوموں میں گردش کرتی رہتی ہے، کبھی معنوی زندگی کے روپ میں اور کبھی اقتصادی زندگی کے روپ میں، لیکن اس کا کسی خاص نسل یا کسی خاص رنگ سے ہرگز کوئی تعلق نہیں ہوتا۔ اس حقیقت کو دیکھتے ہوئے اگر اس زمانے میں عربوں کا نسلی تعصب شدید سے شدید تر ہو گیا، جب وہ ساری دنیا پر چھا جائے تھے اور جب تہذیب کی تمام کنجیاں ان کے ہاتھوں میں آگئی تھیں تو یہ کوئی انوکھی بات نہ تھی۔ اس کے لیے وہ یہ عذر پیش کر سکتے ہیں کہ ہم نے بھی وہی طریقہ اختیار کیا، جس پر دنیا کی تمام قومیں اور تمام نسلیں چلتی چلی آئی ہیں اور ہم میں بھی عربیت کا تعصب پیدا ہو گیا۔ ہر چند کہ یہ تعصب اسلامی تعلیمات کے بھی منافی تھا اور اس اخوت و مساوات سے بھی میل نہ کھاتا تھا، جس کی دعوت اسلام نے بڑے زور و قوت اور انتہائی وضاحت و صراحت کے ساتھ دی تھی۔ اس تعصب نے عربوں کو ان جاہلانہ رسوم سے چھٹا دیا جن کی اسلامی تعلیمات میں کہیں گنجائش نہیں اور وہ کینہ و انتقام کے لیے اپنے دل کے دروازے بند نہ کر سکتے۔ اسلامی تعلیمات انتقام کے اس جاہلانہ طریق کو کسی عنوان جائز قرار نہیں دیتیں، جس کی بنا پر قبائل میں جنگ کی آگ برسوں سکتی رہتی تھی۔ چنانچہ اللہ تعالیٰ فرماتا ہے:

وَإِنْ عَاقَبْتُمْ فَعَلَيْكُمُ إِثْمُ مَا عَوَّظْتُمْ بِهِ وَلَئِنْ صَبَرْتُمْ لَهُوَ خَيْرٌ
لِّلصَّابِرِينَ۔ (النحل: ۱۲۶)

(ترجمہ: اور اگر تم لوگ بدلہ لو تو بس اسی قدر لے لو جس قدر تم پر زیادتی کی گئی ہو، لیکن اگر تم صبر کرو تو یقیناً یہ صبر کرنے والوں ہی کے حق میں بہتر ہے۔)
اور ارشاد ہوتا ہے:

يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلَى، الْحَرْبُ بِالْحَرْبِ
وَالْعَبْدُ بِالْعَبْدِ وَالْأَنْثَى بِالْأُنْثَى۔ (البقرہ: ۱۷۸)

(ترجمہ: اے ایمان لانے والو! تمہارے لیے قتل کے مقدموں میں قصاص کا حکم لکھ دیا گیا ہے۔ آزاد آدمی نے قتل کیا ہو تو اس آزاد ہی سے بدلہ لیا جائے۔ غلام قاتل ہو تو وہ غلام ہی قتل کیا جائے اور عورت اس جرم کی مرتکب ہو تو اس عورت ہی سے قصاص لیا جائے۔)

قصاص ایک حد ہے جو فرماں روا جاری کرتا ہے، مقتول کا وارث بطور خود اس کا حکم نہیں دے سکتا۔ پھر قرآن بھی لطف و مرحمت کا طرہ دار ہے اور اس کی بہت سی آیتوں میں عفو و درگزر کی تلقین کی گئی ہے۔ اس کے باوجود عرب انتقام جوئی کی راہ سے نہ ہٹے اور یہ عادت ان میں سلا بعد نسل منتقل ہوتی رہی، یہاں تک کہ خانہ بدوش عربوں کی آج بھی یہی حالت ہے، بلکہ وہ متہدن عرب بھی، جو خانہ بدوشی سے قرابتی تعلق رکھتے ہیں، اپنی زندگی اور ناموس کے لیے اپنے دلوں میں انتقام کی وہی تڑپ پاتے ہیں اور اس کا کوئی موقع ہاتھ سے نہیں جانے دیتے۔ انہیں قانون اور اس کے ضابطہ قصاص میں وہ بات نظر نہیں آتی جو ان کا دل ٹھنڈا کر دے، جس سے ان کے جاہلانہ جذبات میں سکون پیدا ہو جائے۔ عہد فاروقی میں مسلمان چونکہ تیغ آزمایوں اور نصرت آفرینیوں میں مصروف تھے، اس لیے قبائلی تعصب اور اس سے پیدا ہونے والے جھگڑے ختم ہو گئے، لیکن فتوحات کے نتیجے میں جو مال غنیمت انہیں ملا اور عراق، شام اور مصر میں سکونت اختیار کر لینے والے بدویوں کی زندگی میں جو تغیر پیدا ہوا، اس نے بہت سے دلوں میں مادی آسائشوں کی جوت جگادی۔

عرب زمانہ جاہلیت میں بنیہ و شراب کے رسیا تھے۔ عورت اور موسیقی پر ان کی جان چالی تھی اور جتنی سہولت انہیں حاصل ہوتی تھی، یا زندگی کی نغیتوں سے جتنے لحاظ وہ بچا سکتے تھے ان میں اپنی خواہشوں کا پیٹ بھرنے کے لیے بے چین رہتے تھے۔ چنانچہ جب

فتوحات نے ان پر آسائشوں کے دروازے کھولے اور عیش و راحت کے اسباب انہیں میسر آئے تو ان میں سے اکثر ان مرغوبات کی طرف دوڑے جو پہلے سے دل کی تہوں میں چھپے ہوئے تھے، ادھر منطق اپنا یہ فتویٰ لے کر حاضر ہوئی کہ ان مرغوبات سے ادا مرونا ہی یا اللہ کی قائم کردہ حدود کی خلاف ورزی نہیں ہوتی اور اس طرح ان کے اطمینان قلب کا سامان بھی فراہم ہو گیا۔ چنانچہ شراب کے شیدائی جام و ساغر کی طرف ڈھل گئے۔ ان کے خیال میں شراب نوشی کوئی گناہ کا کام نہ تھا، اس لیے کہ نہ اللہ تعالیٰ نے شرابی کے لیے کوئی حد مقرر فرمائی، نہ رسول اللہ ﷺ اور حضرت ابوبکرؓ نے کسی مے نوش کو سزا دی۔ رہا عورتوں سے دلچسپی کا مسئلہ، سو بہت سے لوگوں کی شیفتگی و فریفتگی کا پیٹ کنیریں بھر دیتی تھیں۔ ایران و روم کی کنیریں۔ جن میں اکثر حسین و فتنہ کار ہوتی تھیں۔۔۔ مال غنیمت کی طرح فوج میں تقسیم کر دی جاتی تھیں اور بازاروں میں بھی بیچنے کے لیے لائی جاتی تھیں کہ جو کوئی ان سے اپنی خواہشوں کو آسودہ کرنا چاہے انہیں خرید لے۔

ادب و تاریخ کی کتابیں شراب، جوئے اور عورتوں کے بے شمار قصوں سے بھری پڑی ہیں۔ اس سے پہلے ہم ان مسلمانوں کا قصہ بیان کر چکے ہیں جنہوں نے شام میں شراب پی تھی۔ حضرت ابو عبیدہؓ نے اس کے متعلق ان سے پوچھا، انہوں نے انکار تو نہ کیا لیکن ازراہ تاویل کہنے لگے: ”ہمیں اختیار دیا گیا ہے اس لیے ہم نے پی ہے۔ اللہ نے کہا ہے کہ کیا تم اس سے باز رہو گے، لیکن اس کی قطعی ممانعت نہیں کی!“ اسی طرح ہم حضرت عبدالرحمن بن عمرؓ کا واقعہ بھی لکھ چکے ہیں کہ انہوں نے مصر میں شراب پی اور حضرت عمرو بن عاصؓ کے پاس گئے کہ وہ ان پر حد جاری کریں۔ ان لوگوں کا قصہ بھی آپ پڑھ چکے ہیں، جنہیں ایک رات حضرت عمرؓ نے مدینے کے باہر شراب پیتے دیکھا تھا اور صبح جب ان میں سے ایک شخص سے اس کے متعلق سوال کیا تھا تو اس نے جواب میں کہا تھا: ”کیا تمہارے پروردگار نے تمہیں تجسس سے منع نہیں کیا؟“ یہ مثالیں ہم نے موقع موقع سے بیان کی ہیں، لیکن اس کے باوجود ان سے ظاہر ہوتا ہے کہ شراب کی تحریم اور اس کی سزا میں حضرت عمرؓ کی شدت کے باوجود اس زمانے میں مسلمانوں کے بعض طبقات میں مے نوشی کا رواج تھا۔

عورتوں کے متعلق جو قصے بیان کیے گئے ہیں وہ بہت مشہور اور ان میں سے بعض بڑی

بڑی شخصیتوں سے منسوب ہیں۔ ہم دیکھ چکے ہیں کہ حسین کنیزوں کا انتخاب، اس دور میں، ایک عام بات تھی جس سے کسی کو انکار ہوتا تھا، نہ معاشرہ اسے قابل ملامت سمجھتا تھا۔ حضرت علی بن ابی طالبؓ، حضرت خالد بن ولیدؓ اور اسی مرتبے کے بعض دوسرے صحابہؓ نے ایران و روم کی کنیزیں اپنے لیے پسند فرمائیں، جن میں سے بعض کے ہاں اولاد ہوئی اور بعض لادلد رہیں۔ صاحب اغانی کی روایت ہے کہ حضرت عبدالرحمن بن ابی بکرؓ، لیلیٰ بنت جودی غسانی کے والد و شیدا ہو گئے۔ انہوں نے اس فتنہ کار حسینہ کو ایک رات بیت المقدس میں دیکھا تھا کہ وہ کنیزوں اور دوسری عورتوں کے جھرمٹ میں چلی جا رہی ہے جو ایک دوسرے کے گلے میں بانہیں ڈالے ہوئے ہیں۔ ان میں سے جب کسی کو ٹھوکر لگتی ہے تو اس کی زبان سے بے ساختہ ”اے بنت جودی!“ نکل جاتا ہے۔ اور جب کوئی قسم کھاتی ہے تو بنت جودی کی قسم کھاتی ہے۔ لیلیٰ دمشق میں مقیم تھی، جب مسلمانوں نے اسے فتح کیا تو لیلیٰ کو گرفتار کر کے ایک کنیز کی حیثیت سے حضرت عبدالرحمنؓ کے حصے میں لگا دیا۔ وہ اسے مدینہ لے آئے اور انتہائی شفقتی کے ساتھ اسے رکھا، لوگوں میں ان کی محبت کا چرچا ہونے لگا۔ یہاں تک کہ حضرت عبدالرحمنؓ کی ہمیشہ ام المومنین حضرت عائشہؓ نے ان سے بات کی اور لوگوں کے چرچے ان کے سامنے دہرائے۔ حضرت عبدالرحمنؓ نے اس کے جواب میں صرف اتنا کہا: ”ہمیشہ صلہ! مجھے معاف فرما دیجئے! بخدا! مجھے ایسا محسوس ہوتا ہے کہ اس کی بیتی نہیں اتار کے دانے ہیں!“

اول اول لیلیٰ نے بھی محبت کا جواب محبت اور فریفتگی کا جواب فریفتگی سے دیا اور اپنے آپ کو اس گھر کی ملکہ سمجھتی رہی، لیکن وقت کے ساتھ ساتھ اپنے رشتے داروں کی محبت اسے بے چین کرنے لگی اور ان لوگوں میں جو شاہانہ اقتدار اسے حاصل تھا وہ رہ رہ کے اس کے دل میں چٹکیاں لینے لگا۔ اس میں تعجب کی کوئی بات بھی نہ تھی! بھلا مدینے کی زندگی کو دمشق کے اس شاہی محل کی زندگی سے کیا تعلق تھا جو نظر فریب باغوں اور پھل پھلوار یوں میں گزرتی تھی، اور بھلا کہاں وہ سیدمی سادی زندگی جو مدینے میں حضرت عبدالرحمنؓ کے ساتھ بسر ہو رہی تھی اور کہاں وہ نعمت و آسودگی سے بھرپور زندگی، جو وہ اپنے باپ کے محل میں گزار رہی تھی! وہاں جب وہ کسی کام کے لیے اٹھتی تھی تو اس کے پاؤں تلے فرش بچھایا جاتا تھا اور اس

کے سامنے سونے کے دو انار ڈالے جاتے تھے جن سے وہ رستے میں کھیلتی جاتی تھی۔ دمشق میں اس کے پاس اتنی کوٹڑیاں تھیں کہ ان کا صحیح شمار مشکل تھا۔ لیکن۔۔۔ مدینے میں وہ خود کوٹڑی تھی، چاہے اسے اپنے مالک کے دل پر کتنا ہی اختیار و اقتدار کیوں نہ حاصل ہو؟ رفتہ رفتہ اس کی بے چینی بڑھ گئی۔ ایک دن حضرت عبدالرحمنؓ اس کے پاس سے اٹھ کر گئے اور تھوڑی دیر کے بعد جو واپس آ کر دیکھا، تو اس کی آنکھوں میں آنسو تھے۔ پوچھا: ”کیوں رو رہی ہو؟“ لیکن اس نے کوئی جواب نہ دیا۔ چندے یہی حالت رہی۔ آخر ایک دن حضرت عبدالرحمنؓ نے اس سے کہا: ”منہ سے تو کچھ بولو! جو تم چاہو گی ہو جائے گا۔ کہو تو میں تمہیں آزاد کر کے تم سے شادی کر لوں؟ اور کہو تو تمہارے رشتے داروں کے پاس بھیج دوں، یا پھر تمہیں مسلمانوں کو واپس کر دوں؟“

لیکن اس نے ان تمام باتوں سے انکار کر دیا۔ اور جب حضرت عبدالرحمنؓ نے بااصرار رونے کا سبب پوچھا تو وہ بولی: ”بادشاہ اپنے بُرے دنوں کو رو رہا ہے!“ اس فقرے نے حضرت عبدالرحمنؓ کے دل کے تاروں کو جھنجھوڑ ڈالا۔ ”لیٹی کی یہ بیزاری اور حسن انکار دیکھ کر ان کا دل جھجھ گیا اور انہوں نے اس کی طرف سے آنکھیں پھیر لیں۔ حضرت عبدالرحمنؓ کی بے رخی نے لیٹی کے دروالم میں اور اضافہ کر دیا۔ وہ بیمار پڑ گئی۔ چہرے کی رنگت جھلس گئی، آنکھوں کی چمک ماند پڑ گئی اور حسن و شباب کی ساری رعنائی جاتی رہی۔ حضرت عبدالرحمنؓ نے اسے اپنی بے پردائی و بدسلوکی سے تھکا دیا اور اس قیدی ملکہ کی بدبختی اس حد کو پہنچ گئی تھی کہ ام المومنین حضرت عائشہؓ کو اس پر رحم آ گیا۔ انہوں نے اپنے بھائی سے فرمایا: ”عبدالرحمنؓ! تم نے لیٹی سے محبت کی تو جد سے زیادہ اور نفرت کی تو جد سے زیادہ۔ یا تو اس کے ساتھ انصاف کرو یا اسے اس کے رشتے داروں کے پاس پہنچا دو!“ حضرت عبدالرحمنؓ نے اس کی واپسی کا انتظام کر دیا اور وہ دل گرفتہ و دل شکستہ اپنے رشتہ داروں کے پاس چلی گئی۔ جہاں اس نے اپنی باقی عمر زندگی کی بہترین نعمت سے محروم ہو کر بسر کر دی۔

حضرت عبدالرحمن بن ابی بکرؓ کا یہ قصہ اپنی نوعیت کا خباثتہ نہیں ہے۔ ادب و تاریخ کی کتابوں میں اس قسم کے جتنے نثری قصے ملتے ہیں ان سب سے یہ ثابت ہوتا ہے کہ عرب اسلام کے بعد بھی عورتوں کے حامی محبت میں اسیر رہے۔ جنگی قیدیوں میں جو لونڈیاں آتی

تھیں انہوں نے ان کے اس شوق و شغف میں اور بھی اضافہ کر دیا تھا۔ حضرت عبدالرحمنؓ اور ان کی ہم مرتبہ شخصیتوں کے یہ قصے مدینے کے ہیں۔ کوفہ، بصرہ، دمشق، حمص، فسطاط اور اسکندریہ کا اندازہ آپ خود کر لیجئے۔

عورت، شراب اور جاہلانہ مرغوبات سے عربوں کو جو دلچسپی تھی، اس کی توضیح و تفسیر عام طور پر یہ کی گئی ہے کہ وہ مسلسل جنگ و پیکار میں مصروف رہتے تھے، جہاں کسی میدان سے آئے دوسرے میدان کی تیاریاں کرنے لگے۔ بصرہ، کوفہ اور ان کے علاوہ عراق و شام کے دوسرے شہر اسلامی چھاؤنیاں تھے، جہاں جنگ سے آنے والے اور جنگ پر جانے کی تیاریاں کرنے والے سپاہی جمع رہتے تھے اور آج بھی، جب تاریخ ہمارے سامنے گذشتہ زمانے کے واقعات دہراتی ہے، ہم دیکھتے ہیں کہ جنگ اکثر طبعیتوں میں نفسانی جذبات کو بھڑکاتی اور انہیں ان جذبات کی تسکین و تشفی پر مجبور کرتی ہے۔ اس میں یہ راز ہے کہ اہل فوج جب لڑائی سے فارغ ہوتے ہیں تو انہیں خالی وقت گزارنے کے لیے اس کے سوا کوئی کام نہیں ہوتا کہ ازراہ فخر اپنے کارنامے بیان کریں اور اپنے ان ساتھیوں کے گن گائیں جو معرکہ کارزار میں داد شجاعت دیتے ہوئے کام آگئے۔ پھر اس زمانے میں میدان اتنا وقت نہ لیتے تھے، جتنا ہمارے زمانے میں لیتے ہیں۔ ہم دیکھ چکے ہیں کہ قادیہ کا میدان تین دن اور نہاد کا معرکہ اتنے ہی یا اس سے بھی کم وقت میں سر ہو گیا تھا۔ لڑائی صرف اسی وقت طول کھینچتی تھی، جب مسلمان و مشق، قیساریہ، بابلین یا اسکندریہ جیسے مستحکم شہروں کا محاصرہ کرتے تھے۔ لشکر جب کبھی فتح پاتا اور مال غنیمت وغیرہ لے کر پلٹتا تو اس میں مفتوحہ شہر کی عورتیں اور لڑکیاں بھی ہوتی تھیں، جنگ میں عموماً دیکھا گیا ہے کہ مفتوحہ علاقے میں کچھ دن کے لیے فوج کو اذن عام دے دیا جاتا اور اس کی لگا میں ڈھیلی چھوڑ دی جاتی تھیں۔ وہ خوب کھاتی پیتی تھی اور جس چیز کو اس کا جی چاہتا، بے کھٹکے تصرف میں لاتی تھی۔ چنانچہ فتح کے بعد جو سپاہی عورتیں پکڑ کے لاتے تھے انہیں اپنی کنیزوں سے لطف اندوز ہونے کا حق پہنچا تھا، لیکن جس کسی کو اپنے حصے کی کنیز خوش نہ آتی، وہ لطف و راحت کے لیے قریباً پھر کتا رہتا اور واپسی پر اپنی دلچسپی کا سامان تلاش کرتا تھا۔ فوج کا ہر زمانے میں یہی حال رہا ہے۔ چنانچہ آج بھی اس کا یہی حال ہے اور اسی سے ان بعض واقعات کی توجیہ و تفسیر بھی ہوتی ہے۔

جو اسلامی فتوحات کے زمانے میں پیش آئے اور جن کا ذکر ادب و تاریخ کی کتابوں میں ملتا

ہے۔

لیکن یہ توجیہ و تفسیر اس راز کو بے نقاب نہیں کرتی کہ جنگ و فتح کا دور گزر جانے کے بعد عربوں کو عیش و عشرت سے دلچسپی کیوں رہی؟ چنانچہ بنو عامیہ، بنو عباس اور ان کے عہد کے زوال میں مسلمانوں کی عورت اور شراب سے گرویدگی میں کوئی کمی واقع نہ ہوئی اور نہ صرف یہ کہ رائے عامہ نے ایسے لوگوں کے خلاف کسی شدید ناراضگی کا اظہار نہیں کیا، بلکہ لوگ ان کے اور ان کی عشرت آرائیوں کے قصے مزے لے لے کر سنتے رہے۔ میں نہیں سمجھتا کہ ”صراحئ مئے ناب“ اور ”سفینہ غزل“ سے جو شغف عربی شاعری میں ظاہر کیا گیا ہے، دنیا کی کسی اور شاعری میں ظاہر کیا گیا ہو؟ اسی طرح میرا خیال ہے کہ ظہور اسلام کے بعد کی شاعری نے عہد جاہلیت کی شاعری سے جتنا استفادہ عورت اور شراب کے موضوع پر کیا ہے کسی اور موضوع پر نہیں کیا۔ چونکہ خواہشوں کو ابھارنا اور ان کی تسکین و تنفی کا زیادہ سے زیادہ سامان فراہم کرنا ہی رزم و پیکار کی فطرت ہے اس لیے ان سے محض فطری خواہشات ہی بیدار ہوتی ہیں، کوئی بلند جذبہ وجود میں نہیں آتا۔ یہی وجہ ہے کہ عربی فتوحات بعض فطرتوں میں جاہلانہ خواہشوں کو ہوا دینے سے آگے نہ بڑھیں اور ان خواہشوں کی روک تھام کے لیے حضرت عمرؓ نے جو مستحکم اور مضبوط موقف اختیار کیا اس کا ذکر ہم آگے چل کے کریں گے۔

لیکن یہ موقف عربوں کی ان گونا گوں دلچسپیوں کے مقابلے میں اختیار نہیں کیا گیا جنہیں اسلام نے جائز قرار دیا تھا۔ ان دلچسپیوں میں غنا کو سب پر تقدم حاصل تھا کہ غنا اور سماع سے جتنی شیفتگی عربوں کو تھی، دنیا کی بہت کم قوموں میں اس کی مثال ملتی ہے بلکہ گانا عربوں کی ضروریات زندگی میں شامل تھا۔ حدی خوانی انہیں اور ان کے اونٹوں کو مسافت کی دشواری بھلا دیتی اور اس کی مشقت ان پر آسان کر دیتی تھی۔ راتوں کے لمبے سفر کے بعد جب وہ سستانے کے لیے کہیں پڑاؤ ڈالتے تھے تو یہ ہی چیز ان کی تسلی کا کچھ سامان ہوتی تھی۔ خاص طور پر جب کوئی ایسا خوش گلوں کا شریک سفر ہوتا جس کے نغمے ان کے دلوں میں اپنے اہل و عیال کا شوق یا انتقام کی خواہش یا حصول شرف کی لگن تیز کر دیتے تھے۔ اس کا رواج عرب کے بادیہ نشینوں اور شہریوں، دونوں میں تھا۔ ایک قافلے کے ساتھ جس میں

حضرت عمرؓ، حضرت عثمانؓ اور حضرت ابن عباسؓ شامل تھے، چرواہوں کی ایک ٹولی بھی روانہ ہوئی۔ رباح فہری، جو غزوہ گری اور حدی خوانی میں بڑی مہارت رکھتا تھا، اس قافلے کے ہمراہ تھا۔ شام ہوئی تو چرواہوں نے رباح سے حدی خوانی کی فرمائش کی۔ رباح نے انکار کے لہجے میں کہا: ”حضرت عمرؓ کے ہوتے ہوئے؟“

وہ بولے: ”تم شروع کرو! اگر وہ منع کریں، تو خاموش ہو جانا!“ رباح نے حدی خوانی شروع کی، لیکن حضرت عمرؓ نے کوئی اعتراض نہ فرمایا، بلکہ سن کر خوش ہوئے اور جب صبح ہونے کو آئی تو رباح سے کہا: ”بس! یہ ذکر الہی کا وقت ہے!“ دوسری رات چرواہوں نے رباح سے نصب کی فرمائش کی اور جب اس نے حضرت عمرؓ کے خوف سے انکار کیا تو بولے: ”تم شروع کرو۔ اگر وہ منع کریں تو خاموش ہو جانا۔“ حضرت عمرؓ صبح تک سنتے رہے اس کے بعد رباح سے فرمایا: ”بس! یہ ذکر الہی کا وقت ہے!“ تیسری رات انہوں نے رباح گروں کے گانے کی فرمائش کی، لیکن رباح نے ابھی گانا شروع ہی کیا تھا کہ حضرت عمرؓ نے بلند آواز سے فرمایا: ”بس کرو! یہ دلوں میں نفرت پیدا کرتا ہے!“ ایک دفعہ حضرت عمرؓ حج کے لیے تشریف لے گئے۔ ہمراہیوں نے خواتین جیسے سے اصرار کیا کہ وہ ضرار کے شعر کا کر سنائیں، اس پر حضرت عمرؓ نے فرمایا: ”نہیں! ان سے خود ان کے جگر پارے سنو!“ خواتین نے اپنے اشعار کا کر سنائے اور حضرت عمرؓ محفوظ ہوتے رہے، یہاں تک کہ صبح ہوئی تو فرمایا: ”خواتین! اب گانا ختم کرو! صبح ہو گئی!“ حضرت عمرؓ ایک دفعہ کسی قافلے کے ساتھ تھے کہ یہ شعر ترنم سے پڑھا:

وما حملت من ناقة فوق رحلها أبزو ادنسی ذمة من محمد
(ترجمہ: کسی اونٹنی نے محمد ﷺ سے زیادہ راست باز اور وعدہ پورا کرنے والے کو اپنے کجاوے پر نہیں بٹھایا)

قافلے والے سننے کے لیے چاروں طرف سے دوڑ دوڑ کر آنے لگے۔ فاروق اعظمؓ نے جو انہیں جمع ہوتے دیکھا تو قرآن پڑھنا شروع کر دیا اور وہ منتشر ہو گئے۔ دونوں طرف سے پھر چکی ہوا۔ اس پر حضرت عمرؓ نے بلند آواز سے فرمایا: ”خاک اٹھو! جب میں نے عربوں کا حدی سے ملنا جانا ایک گانا۔ (مترجم)

شیطان ساز چھیڑے تو تم چاروں طرف سے آدھکے، لیکن جب کتاب اللہ کی آیات پڑھیں تو بھاگ گئے۔“ زباہ سے حدی اور نصب سننے کے بعد انہیں رامش گروں کے گانے سے روکنا اور ان لوگوں پر غضب ناک ہونا، جو کُن فاروقی سے لطف اندوز ہونے کے لیے جمع ہوئے تھے، لیکن جب قرآن کی تلاوت کی گئی تو منتشر ہو گئے، یہ دونوں باتیں اس کا ثبوت ہیں کہ فاروق اعظمؓ سماع سے دلچسپی رکھتے تھے، لیکن پسند اس شعر کو فرماتے تھے جس میں گانے والا ان معافی کو دل نشیں پیرائے میں بیان کرے، جن سے شریفانہ جذبات بیدار ہوتے ہیں نہ کہ وہ گانا جو اسے ذلت و پستی کے اس گڑھے میں دھکیل دے، جہاں نفسانی کمزوریاں اور شہوانی محرکات طرح طرح کے روپ دھار کے دلوں کو ورغلائے ہیں۔

ہر چند کہ حضرت عمرؓ شعر کو پسند فرماتے تھے لیکن قرآن پاک کی تلاوت و سماع کو اس پر ترجیح دیتے تھے، اس لیے تعجب کیوں؟ اگر قرآن کی آیات سن کر حضرت عمرؓ کا غصہ ٹھنڈا پڑ جاتا تھا، اور اکثر و بیشتر ان کی آنکھوں سے آنسو جاری ہو جاتے تھے کہ یہ ان کے ایمان کی گہرائی اور ان کے اسلام کی سچائی کی دلیل تھی اور حیرت کس لیے اگر نفس کے غلط احکام کے سامنے جھک جانا، فاروق اعظمؓ کے نزدیک ایک ایسی برائی تھی جس کی بنا پر انسان کو عیب دار قرار دیا جاسکتا ہے۔ جو چیزیں نفس میں کمزوری کے فتنوں کو جگاتی اور شہوانی دوسوؤں کے تار ہلاتی ہیں حضرت عمرؓ نے انہیں اس لیے ممنوع قرار دیا تھا کہ وہ جماعتی زندگی پر ان کے بُرے اثرات کا مشاہدہ کر چکے تھے۔ اور جس طرح ایک حاکم پر حکومت کے نظام اور اس کی سلامتی کی ذمہ داری ہوتی ہے بالکل اسی طرح اس کا یہ بھی فرض ہے کہ وہ جماعت کی زندگی اس کی قوت، جوش اور اس زقند کی حفاظت کرے جو وہ بلند اغراض کی طرف لگاتی ہے، اس لیے کہ یہ قوت یہ جوش اور یہ زقند سب کے سب نظم و سلامتی کے ذرائع ہیں۔ قول کا عمل کے بغیر اس زندگی میں کوئی اثر نہیں۔ ہجو اور مدح عہد جاہلیت میں عربی شاعری کا موضوع تھے۔ زمانہ اسلام میں رہے اور آج تک ہیں بعض شعراء اپنی ہجو و مدح میں اتنا غلو برتتے تھے کہ دلوں میں سوئے ہوئے فتنے بیدار ہو جاتے تھے۔ اس بنا پر حضرت عمرؓ ان مبالغہ پسند شعراء سے بہ شدت باز پرس فرماتے تھے اور ان کی اس شدید باز پرس نے گمراہیوں کی اشاعت کا سد باب کر دیا تھا۔

اس سلسلے میں بہت سی روایتیں ہیں۔ ایک روایت میں ہے کہ حضرت عمرؓ نے حلیہ کو، جو لوگوں کی مدح و ذم میں غلط باتیں نظم کرتا تھا، بے ہودہ گوئی کے جرم میں قید کر لیا اور اس وقت تک نہ چھوڑا جب تک اس نے اپنی یادہ گوئی سے توبہ نہ کر لی۔ رہائی کے بعد جب وہ چلنے لگا تو اسے آواز دی اور ازراہ تاکید اس سے فرمایا: ”دیکھو، حلیہ! اگر کوئی قرشی نوجوان تمہارے ساتھ عزت و کرم سے پیش آیا، تم سے شعر سنانے کی فرمائش کی اور گئے تم لوگوں کی آبروؤں سے کھیلنے تو یوں سمجھا جیسے میں تمہارے ساتھ ہوں!“ حلیہ نے قسم کھائی کہ وہ ایسا کبھی نہ کرے گا۔ زید بن اسلم کہتے ہیں، اس کے بعد میں نے حلیہ کو عبید اللہ بن عمرؓ کے پاس دیکھا۔ انہوں نے حلیہ کی بڑی آؤ بھگت کی اور کہا۔ ”حلیہ! کچھ سناؤ؟“ حلیہ نے اپنا کلام سنانا شروع کیا۔ میں نے کہا، ”حلیہ! تمہیں حضرت عمرؓ کا قول یاد نہیں رہا؟“۔ حلیہ سہم گیا اور بولا: ”اللہ ان پر رحم کرے، اگر وہ زندہ ہوتے تو ہم ایسا کبھی نہ کرتے!“ حضرت عمرؓ نے حلیہ کو زبرقان بن بدر کی بھوکے جرم میں قید کیا تھا، جس کا ایک شعر یہ ہے

دع المکارم لا ترحل لبغيتها واقعد فانك انت الطاعم الكاسي

(ترجمہ: فضائل اخلاق کو چھوڑ اور ان کے درپے نہ ہو۔ اطمینان سے بیٹھ کہ تیرے کھلانے پلانے والے بہت ہیں۔)

حضرت عمرؓ کو شعر سے شغف تھا۔ وہ شعر پڑھتے، مثال میں شعر پیش کرتے اور لوگوں کو شعر پڑھنے کا شوق دلاتے تھے۔ جب زبرقان نے ان سے حلیہ کی شکایت کی تو حضرت عمرؓ نے شب کی بنا پر سزا دینے میں تکلف کیا اور یہ شعر سن کر فرمایا: ”بھو تو اس شعر میں نظر نہیں آتی، البتہ خفگی پائی جاتی ہے۔“ اس کے بعد حضرت حسان بن ثابتؓ سے پوچھا جو شاعری کے فن سے باخبر تھے اور جب انہوں نے شہادت دی کہ اس شعر میں واقعی بھوکا پہلو ہے تو حلیہ کو قید کر لیا اور دھمکی دی کہ آئندہ ایسا نہ کرے، جس کا اثر یہ ہوا کہ حلیہ نے حضرت عثمانؓ کی خلافت سے پہلے کسی کی بھونچیس کی۔ حضرت عمرؓ نے اس شاعر کو بھی قید میں ڈلوادیا تھا، جس نے بنو عجلان کی بھونچیس تھی۔ اس کا ایک شعر ہے:

اولئك اولاد الهجين واسرة اله ملئيم ورهط العاجز المتنل

(ترجمہ: یہ لوگ کینوں کی اولاد، لعینوں کا خاندان اور عاجزوں اور ذلیلوں کی ٹولی)

(ہیں۔)

حضرت عمرؓ نے اسے قید کیا، مار پٹائی اور تہدید کی کہ اگر اس نے پھر ایسا کیا تو دگنی سزا دی جائے گی۔ شعر و شاعری سے شغف کے باوجود حضرت عمرؓ نے ہجو کو شعراء کو سزائیں دیں، انہیں قید کیا اور مارا، ڈرایا اور دھمکایا اس کی وجہ حضرت عمرؓ کا یہ علم تھا کہ انسان کی اجتماعی زندگی میں بات کا اثر ہر چیز کے اثر سے زیادہ گہرا ہوتا ہے، چنانچہ لوگ بچپن سے آخر عمر تک اس سے متاثر ہوتے ہیں اور جو باتیں وہ سیکھتے ہیں انہیں کے زیر اثر ان کے افعال و اعمال کا صدور ہوتا ہے۔ ہمارے عقائد و عادات، ہمارا علم و فکر اور ہمارے جذبات و عواطف یہ سب کے سب ان باتوں سے اثر پذیر ہوتے ہیں، جو ہم بچپن سے اپنے رشتہ داروں، اپنے استادوں اور دوستوں سے سنتے اور اپنے پیشروؤں کی کتابوں میں پڑھتے ہیں۔ ہجو و مدح جاہلیت کے چلنے ہوئے سکے تھے، بلکہ ان کا تعلق ان بنیادی محرکات سے تھا جن سے اس دور کی اجتماعی زندگی تشکیل پاتی تھی۔ پھر جب کوئی قبیلہ کسی دوسرے قبیلے کے خلاف چڑھائی کرتا تھا تو ہجو و مدح سے جنگ اور پروپیگنڈے کے نعروں کا کام لیا جاتا تھا اور چونکہ جنگ و پیکار اس زمانے کی عام زندگی تھی۔ اس لیے شعراء ایک قبیلے کی تعریفوں کے پل باندھتے اور دوسرے قبیلے پر کچھڑا چھالتے تھے، لیکن اب کہ عرب ایک امت ہو گئے تھے، یہ امت اپنے دشمن کے خلاف ایک صف میں کھڑی تھی۔ ضروری تھا کہ امت کی اجتماعی زندگی اس جاہلانہ عادت سے پاک ہو جائے اور امیر المومنین کا فرض تھا کہ وہ اس مقصد کے لیے اپنی تمام مساعی صرف کر دیں۔

جاہلانہ عادت کا ازالہ تیغ آزمائی و نصرت آفرینی کے زمانے میں اس لیے اور بھی ضروری تھا کہ دل آپس میں مل جائیں، قومیں متحد ہو جائیں اور ساری امت ایک ایسی وحدت کی طرف رخ کرے، جس کے بغیر نہ دشمن کا مقابلہ کیا جاسکتا ہے اور نہ اس کے ناپاک ارادوں کا خاتمہ! حضرت عمرؓ کی یہ سیاست، جو انہوں نے قبائلی نعرے کو ختم کرنے کے لیے اختیار فرمائی، توفیق الہی کا نتیجہ تھی، بلکہ وہ سراسر راستی، حکمت اور دورانہدیشی تھی۔ یہ میں کہہ رہا ہوں، حالانکہ رائے اور اس کے اظہار کی آزادی پر میں سب سے شدید ایمان

آگ بجھادی۔ اس کا سب سے بڑا ثبوت آپ طیبہ کی اس بات میں دیکھ آئے ہیں کہ جو حضرت عمرؓ کے بعد اس نے اپنے جھوٹے اشعار پڑھتے وقت کہی تھی: ”اللہ ان پر رحم کرے! اگر وہ زندہ ہوتے تو ہم ایسا کبھی نہ کرتے۔“

لیکن حضرت عمرؓ کی وفات کے بعد جھوگوئی کا سلسلہ پھر شروع ہو گیا اور وہ اسلامی معاشرے کی اجتماعی زندگی کا معمول بن گئی۔ مگر اب وہ جتنا کھانے کمانے یا خواہشوں کا پیٹ بھرنے کا ذریعہ تھی، اتنا قبائل کی جنگ و پیکار میں پروپیگنڈہ کا وسیلہ نہ تھی۔ یہی حال جھوگوئی کے علاوہ اسلام سے پہلے کی اجتماعی زندگی کے دوسرے معمولات کا تھا۔ اور اس میں حیرت کی کوئی بات بھی نہیں ہے اس لیے کہ ان بہت سے عربوں کے دل میں، جو اسلام قبول کر چکے تھے، جاہلانہ جذبات باقی رہ گئے تھے جن پر وہ غالب نہ آ سکے، بلکہ شاید انہوں نے خود ان پر غالب آنا نہ چاہا۔ جناب احمد امین بک نے اس مفہوم کو اپنی کتاب ”فجر الاسلام“ میں بڑے دل نشیں اسلوب میں بیان فرمایا ہے: ”سچ یہ ہے کہ اسلام اور جاہلیت کے نفسیات و مسائل کا باہمی اختلاف بڑا شدید اور بہت طویل تھا۔ اسلام نے تمام عربوں کو ایک رنگ میں نہ رنگا بلکہ جو لوگ اس سے کما حقہ متاثر ہوئے وہ مہاجرین و انصار کے سابقوں اولوں تھے۔ دین ان بزرگوں کے دل کی گہرائیوں میں اتر گیا تھا۔ وہ دین سے خلوص رکھتے تھے اور اس کے احکام نافذ کرتے تھے۔ لیکن جو لوگ فتح مکہ کے دن یا اس کے بعد اسلام لائے اور جنہوں نے اس وقت تک کفر و عناد کا دامن نہ چھوڑا جب تک انہیں یہ یقین نہ ہو گیا کہ رسول اللہ ﷺ اور آپ کے صحابہ کا میاب و کامران ہو گئے ہیں اور اب ان (مشرکین) کے لیے اسلام کے سوا کہیں جائے قرار نہیں ہے۔ ان میں سے بہت سوں کا دین کمزور تھا۔

لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتَلَ أُولَٰئِكَ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدُ وَقَاتَلُوا وَكُلًّا وَعَدَ اللَّهُ الْحُسْنَىٰ. (الحديد: ۱۰)

(ترجمہ: جو لوگ فتح مکہ سے پہلے (فی سبیل اللہ) خرچ کر چکے اور لڑ چکے، برابر نہیں، وہ لوگ درجے میں ان لوگوں سے بڑے ہیں جنہوں نے (فتح مکہ) کے بعد میں خرچ کیا

اور لڑے۔ اور یوں اللہ تعالیٰ نے بھلائی (یعنی ثواب) کا وعدہ سب سے کر رکھا ہے۔
 مؤرخین نے مرتبے کے لحاظ سے صحابہؓ کی بالکل ٹھیک درجہ بندی کی ہے۔ ان میں سے
 بعض صحابہؓ کے بارہ طبقے قرار دیتے ہیں، جن میں سب سے آخری طبقہ ان لوگوں کا ہے جو
 فتح مکہ کے دن مسلمان ہوئے تھے۔ حضرت عمرؓ دین کے اصول و قواعد کو تمام مسلمانوں سے
 زیادہ سمجھتے تھے۔ انہیں اچھی طرح معلوم تھا کہ ان اصولوں کے قیام اور ان قواعد کے استحکام
 کے ذرائع کیا ہیں؟ اسی لیے وہ اسلامی معاشرے کو ان تمام جاہلانہ مرغوبات سے پاک کر
 دینا چاہتے تھے، جنہیں اسلام برداشت نہیں کرتا تھا اور ان کی یہ انتہائی کوشش تھی کہ اسلامی
 معاشرے کو اس کی زندگی کے تمام مظاہر میں نئے دین کے رنگ سے نکھار دیں۔ اسلام اپنی
 اصل و فطرت کے اعتبار سے شہنشاہی ہے اور اس کی یہ شہنشاہی پہلے اور ہر چیز سے پہلے
 روحانی ہے۔ اسی لیے وہ دلوں کو اخوت و مساوات کے رشتوں میں مربوط کرتا ہے۔ ”تم میں
 سے کسی کا ایمان اس وقت تک مکمل نہیں ہو سکتا جب تک وہ اپنے بھائی کے لیے بھی وہی کچھ
 نہ چاہے جو وہ اپنے لیے پسند کرتا ہے۔“

اس لحاظ سے جو کوئی اس دین کے اصولوں کا امانتدار ہے، اسے لامحالہ ان اصولوں کو
 ہر اس چیز سے محفوظ رکھنا پڑے گا جو اس دین کے مقاصد کے خلاف ہو، یا اس کی راہ میں
 روک بنے۔ حضرت عمرؓ اس معاملے میں انتہائی سخت اور حد درجہ بے باک تھے، تردد و تکلف
 اور نرمی و سہل انگاری سے مطلق کام نہ لیتے۔ وہ اللہ کی حدود قائم کرتے اور اہل الرائے کے
 مشورے سے وہ سزائیں جو یز فرماتے جو اسلام کے مقاصد سے اتفاق رکھتی تھیں۔ آپ
 دیکھ چکے ہیں کہ شام اور دوسرے مقامات پر جن لوگوں نے شراب پی تھی، ان کے ساتھ
 فاروق اعظمؓ نے کیا سلوک کیا، روایت ہے کہ انہوں نے شرابی کے بارے میں مشورہ چاہا۔
 حضرت علی بن ابی طالب نے فرمایا: ”میری رائے میں اسے اسی (۸۰) درے لگانے
 چاہئیں، جو تہمت کی سزا ہے اس لیے کہ جب انسان شراب پیتا ہے، مخمور ہو جاتا ہے اور
 جب مخمور ہو جاتا تو ہدایاں بکاتا ہے اور جب ہدایاں بکاتا ہے، تہمت لگاتا ہے۔“ چنانچہ حضرت

عمرؓ نے شرابی کے اتسی (۸۰) درے لگوائے اور ان کا یہ عمل ان کے عہد میں اور اس کے بعد بالاتفاق شراب نوشی کی سزا کے سلسلے میں حجت قرار دیا گیا۔

آئندہ باب میں جب ہم حضرت عمرؓ کے اجتہاد پر گفتگو کریں گے تو دیکھیں گے کہ وہ اسلامی زندگی کو ان اصولوں کی صحیح اساس پر استوار کرنے کے کتنے خواہشمند تھے جو وحی کے ذریعے نازل ہوئے تھے اور جنہیں رسول اللہ ﷺ کی سنت نے قائم کیا تھا۔ ہم نے جو کچھ اس باب میں بیان کیا، آپ نے پڑھا اور دیکھ لیا کہ اجتماعی زندگی عہد فاروقی میں جن مختلف عوامل کے زیر اثر ترقی پذیر ہوئی ان میں سے اکثر عہد رسالت میں موجود نہ تھے، اور بعض عہد صدیقی میں بھی اپنا اثر ظاہر نہ کر سکے تھے۔ رسول اللہ ﷺ کی وفات سے ذرا پہلے، جب عربوں نے اپنے اسلام کا اعلان کیا تھا، جاہلانہ رسوم کچھ تو فنا ہو گئی تھیں اور کچھ حالات کے تحت دب گئی تھیں، جو بعد کو آہستہ آہستہ ابھرنی شروع ہو گئیں، اس سے ثابت ہوتا ہے کہ ان رسوم کے بیچ هنوز زندہ تھے۔ اور ان میں از سر نو پنپنے اور بالیدگی حاصل کرنے کی صلاحیت موجود تھی۔ پھر جن لوگوں نے اسلام کی حلقہ بگوشی اختیار کر لی تھی۔ اسلام نے ان کے دلوں میں جدید مراسم و عقائد کی جوت جگائی، جس سے قبل ازیں وہ نا آشنا تھے اور جو مسلمان مفتوحہ ممالک میں جا کر آباد ہو گئے تھے، وہاں انہوں نے ایک نئی تہذیب پائی۔ جس کے مظاہر ان کے لیے بالکل اجنبی تھے۔ چنانچہ جب وہ ان ملکوں کے باشندوں سے کھلے ملے تو اس تہذیب کا رنگ انہوں نے بڑی خوشی اور بڑے چاؤ سے قبول کر لیا۔

اس ترقی و تہذیبی میں اقتصادی محرک کا اثر دوسرے تمام محرکات کے اثر سے کچھ کم نہ تھا۔ فتوحات نے بہت سے مسلمانوں کو آسودہ حال کر دیا تھا اور زندگی کی بہت سی راحتیں اور سہولتیں انہیں میسر آ گئی تھیں چنانچہ وہ ان سے جی بھر کے لذت یاب ہونے کے لیے ان کی طرف دوڑے۔ جو مسلمان عراق، شام اور مصر چلے گئے تھے وہ زندگی کی آسائشوں کی

بعض روایات میں ہے کہ شرابی کی حد رسول اللہ ﷺ نے جاری فرمائی تھی۔ عمرؓ نے اس کی کتاب "تاریخ التہذیب الاسلامی" میں ان حدود کو ذکر کیا ہے جو قرآن میں آئی ہیں اور وہ قصاص، زنا، نہت، چوری اور زہری کی حدود ہیں۔ اس کے بعد لکھا ہے کہ جن حدود کا ہم نے ذکر کیا ہے، ان کے سوا قرآن میں اور سرائیں نہیں ہیں۔ چھٹی حد سے ظاہر ہوتی ہے اور وہ شرابی کی حد ہے جو رسول اللہ ﷺ نے جاری فرمائی تھی۔

طرف اس لیے زیادہ ڈھل گئے کہ تہذیب و شائستگی اور سرسبزی و شادابی سے جو رنگارنگ نعیتیں میسر آتی ہیں، بادیہ نشینی میں ممکن نہیں۔ اور جو لوگ جزیرۃ العرب میں رہے وہ بھی حضرت عمرؓ کے جاری کردہ وظائف کی بدولت ان عشرت کاریوں میں کھو گئے، جو عہد جاہلیت میں ان کی متاع زندگی تھیں اور جن کی جھلکیاں ہم اس سے پہلے پیش کر چکے ہیں۔ اس تبدیلی نے عقلی زندگی میں بھی گہما گہمی پیدا کر دی، لیکن اس گہما گہمی کا اثر اس زمانے کے عربوں میں صرف اسی حد تک محدود رہا کہ جن مسائل کے متعلق کوئی وحی نازل نہ ہوئی تھی، نہ وہ رسول اللہ ﷺ کی سنت میں پائے جاتے تھے، ان میں اجتہاد کیا گیا۔ شاید آپ کو حضرت ابو بکرؓ کی وہ بات یاد ہوگی جو انہوں نے اپنے مرض الموت میں فرمائی تھی: ”میں چاہتا تھا کہ رسول اللہ ﷺ سے بھیجی اور پھوپھی کی سیراث کے بارے میں پوچھتا، کیونکہ اس کے متعلق میرے دل میں ایک کھٹک سی ہے!“ عہد فاروقی اور اس کے بعد کے دور میں اجتہاد کا یہ سلسلہ جاری رہا جس کا شرف فقہ اسلامی ہے۔

اسی طرح اس تبدیلی نے ان قوموں کی زندگی میں بھی ایک نیا رجحان پیدا کر دیا جو مسلمانوں کے مفتوحہ ممالک میں آباد تھیں۔ اور اس رجحان کا خود عربوں کی زندگی پر بھی بڑا گہرا اثر پڑا۔ یہ جدید رجحان عراق، شام اور ایران میں ایک خاص ڈھنگ سے نمودار ہوا، اگرچہ ان قوموں میں ان کے نسلی اختلاف کی بنا پر اس کے اثرات مختلف تھے۔ یہ اس لیے کہ عراق و شام میں عربی قبائل آباد تھے۔ ان میں سے جو قبیلے مسلمان ہو گئے وہ تو اسلامی تعلیمات کے دائرہ نفوذ میں آ ہی گئے لیکن جو اپنے دین پر قائم رہے انہوں نے بھی اس سیاسی اور اقتصادی نظام کا اثر قبول کر لیا جو اسلامی فتوحات نے قائم کیا تھا۔ لیکن ایران کا رجحان عراق و شام سے مختلف تھا اور اس اختلاف کا اثر ہمیں اس وقت محسوس ہوگا، جب ہم حضرت عمرؓ کی شہادت پر گفتگو کریں گے۔ اس سے پہلے میں اس اثر کا ذکر کر چکا ہوں جو اسلامی فتوحات نے اپنے ابتدائی دور میں مصر پر چھوڑا تھا۔ یہ اثر عراق و شام اور ایران کے اثر سے مختلف تھا، اس لیے کہ مصر میں حضرت عمرو بن عامرؓ کی سیاست اس سیاست سے جدا گانہ تھی جو عہد صدیقیؓ میں حضرت خالد بن ولیدؓ نے عراق میں اختیار کی تھی اور فتح شام کے بعد والیان شام نے شام میں۔

مصر کی سیاسی ہیبت بھی ایران سے مختلف تھی اس لیے کہ ایران آزاد و خود مختار تھا اور مصر رومی مملکت کا ایک حصہ لیکن اس معنی کروہ ایران سے مشابہ تھا کہ ایران کی طرح اس کے باشندے بھی نسل، زبان اور مذہب میں عربوں سے مختلف تھے۔ اس کے باوجود حضرت عمرو بن العاص کی سیاست اتنی ضعیف الاثر نہ تھی کہ وہ اہل مصر کو عربی بولنے والی ایک ”اسلامی امت“ نہ بنا سکتی۔ چنانچہ آگے چل کر مصر نے یہ حیثیت و اہمیت حاصل کر لی کہ اسے عالم اسلامی کا دل اور اسلامی تہذیب کا مرکز سمجھا جانے لگا۔ بلاد عرب کی اجتماعی زندگی میں جو انقلاب ہوا، اس کا رخ متعین کرنے میں حضرت عمرؓ کو بڑا دخل و اثر تھا۔ میرا خیال ہے کہ اگر میں یہ کہوں تو مبالغہ نہ ہوگا کہ اس جہت میں فاروق اعظمؓ کو جو فضیلت حاصل ہے وہ ان کی سیاسی فضیلت سے کسی طرح کم نہیں۔ پھر اس انقلاب کی توجیہ و تھکیل میں حضرت عمرؓ کا اثر صرف انہیں مسائل تک محدود نہیں ہے، جن کی طرف ہم نے اس باب اور اس سے پچھلے ابواب میں اشارہ کیا ہے، بلکہ اس خصوص میں مسلمانوں کے دوسرے معاملات کی طرح سب سے بڑا اثر ان کی مجتہدانہ شخصیت کو حاصل تھا۔ اور یہی بات ہم آئندہ باب میں حضرت عمرؓ کے اجتہاد پر گفتگو کرتے ہوئے بیان کریں گے۔



باب: 24

حضرت عمرؓ کا اجتہاد

روایت ہے کہ حضرت عمر بن خطابؓ نے حضرت سلمان فارسیؓ سے پوچھا: ”میں بادشاہ ہوں یا خلیفہ؟“ حضرت سلمان فارسیؓ نے جواب دیا: ”اگر آپؓ نے مسلمانوں کی زمین سے ایک درہم،۔۔۔ یا اس سے کم ویش۔۔۔ وصول کیا اور وہ صحیح جگہ صرف نہ ہوا تو آپؓ بادشاہ ہیں، خلیفہ نہیں!“ اس جواب سے حضرت عمرؓ کی آنکھوں میں آنسو آ گئے۔ ایک اور روایت میں ہے کہ حضرت عمرؓ نے فرمایا: ”بخدا، نہیں کہہ سکتا کہ میں خلیفہ ہوں یا بادشاہ۔ اگر بادشاہ ہوں تو یہ بہت ہی بڑی بات ہے!“ کہنے والے نے کہا: ”امیر المومنین! ان دونوں میں فرق ہے۔“ حضرت عمرؓ نے فرمایا: ”وہ کیا؟“ بولا: ”خلیفہ ناجائز طور پر نہ کچھ لیتا ہے، نہ خرچ کرتا ہے اور الحمد للہ کہ آپؓ ایسے ہی ہیں۔ لیکن بادشاہ زبردستی کرتا ہے۔ ایک سے چھین کر دوسرے کو بخش دیتا ہے۔“ یہ سن کر حضرت عمرؓ خاموش ہو گئے۔

خلافت کی یہ تعریف و تجہید، خلافت کے اس مفہوم سے غلط ہے جو صدر اول کے مسلمانوں کے ذہن میں تھا پہلے چار خلفاءؓ اس لیے محمود و محترم سمجھے جاتے تھے کہ وہ خلفائے راشدینؓ تھے اور ان کی توصیف و تحسین اس لیے کی جاتی تھی کہ وہ مسلمانوں پر رسول اللہ ﷺ کے نائب تھے۔ آپؐ کے نقش قدم پر چلتے تھے، آپؐ کی سنت کا اتباع کرتے تھے اور دین و دنیا کے معاملات میں آپؐ ہی کا طریق کار اپناتے تھے۔ حضرت عمرؓ بھی یہی فرماتے ہیں: ”میرے دو محترم رفیق تھے جنہوں نے ایک رستہ اختیار کیا۔ اگر میں اللہ کی راہ سے ہٹا تو لوگ مجھ سے اختلاف کریں گے۔“ لیکن خلفائے راشدین کے بعد جو فرماں روا آئے انہوں نے شاہانہ طور طریق اختیار کیے، اس لیے وہ مسلمانوں کے امیر تھے۔ رسول اللہ ﷺ اور آپؐ کے خلفاء کے نائب نہیں۔ رسول اللہ ﷺ کو بادشاہ کسی طرح نہیں کہا جا

سکتا۔ آپؐ نے مدینے میں مسلمانوں کے معاملات کی جس طرح نگرانی فرمائی، اس کی مثال نہ عہد رسالتؐ کے رومی و ایرانی بادشاہوں میں ملتی ہے، نہ مختلف قوموں اور مختلف زمانوں کے تاجداروں میں۔۔۔ آپؐ لوگوں کے ہادی و مرشد تھے، بشیر بھی تھے اور نذیر بھی۔ اپنے رب کے پیام لوگوں تک پہنچاتے اور انہیں حکمت و موعظتِ حسنہ کے ساتھ دینِ قیم کی طرف بلاتے۔ مسلمانوں نے آپؐ کے دامنِ عاطفت میں پناہ لی کہ لسانِ نبوتؐ سے کلامِ پاک کی آیتیں سن کر سنتِ نبویؐ سے بصیرت حاصل کر کے زیادہ سے زیادہ ہدایتِ اندوز ہوں۔ آپؐ کے خلفائے راشدینؓ وہ ہیں جنہوں نے عوام میں حضورؐ کی نیابت فرمائی۔

یہ خلفاء و پیغمبر نہ تھے جن پر وحی نازل ہوتی، لیکن وہ رسول اللہ ﷺ کے صحابہؓ تھے جو آپؐ کی تعلیمات کو دل میں جگہ دیتے اور آپؐ کے احکام کی تعمیل کرتے۔ اس کے بعد جب وہ خلیفہ ہوئے تو انہوں نے لوگوں کو ہدایت کی راہ پر چلائے ہوئے ان میں آپؐ کے اصول و مبادی کی نشر و اشاعت کی تاک کہ جس مسلمان کی گرفت ہو، حق پر ہو اور جو سلوک اس کے ساتھ کیا جائے برائے حق کیا جائے۔ ان معنی میں حضرت عمرؓ خلیفہ تھے، جس طرح حضرت ابو بکرؓ خلیفہ تھے اور اسی لیے انہوں نے اس بات کی پوری پوری کوشش کی کہ زندگی کی سادگی، اپنے اور عوام کے درمیان مساوات، حق کی تلاش، لوگوں کو حق کی طرف بلانے اور اس کے مطابق ان کے معاملات کا فیصلہ کرنے میں حضرت ابو بکر صدیقؓ کے قدم بقدم چلیں۔ رسول اللہ ﷺ لوگوں کو اتباعِ وحی کی دعوت دیتے تھے، جو پروردگارِ عالم کی طرف سے آپؐ پر نازل ہوتی تھی۔ پھر جب آپؐ کے حلقہٴ بگوشوں کی کثرت ہوئی تو وہ اپنی زندگی میں پیش آنے والے ان معاملات کے متعلق آپؐ سے ہدایت طلب کرنے لگے جن کے بارے میں کوئی وحی نازل نہ ہوئی تھی اور جن پر ان جاہلانہ طریقوں ہی کے مطابق عمل کیا جا رہا تھا جو رسول اللہ ﷺ کی تعلیمات کے خلاف تھے۔ وحی اکثر ایسے ہی سوالوں کے جواب میں نازل ہوتی تھی۔ چنانچہ سورہ بقرہ میں اللہ تعالیٰ فرماتا ہے:

يَسْأَلُونَكَ مَاذَا يُنْفِقُونَ، قُلْ مَا أَنْفَقْتُ مِنْ خَيْرٍ فَلِلَّهِ الدِّينُ
وَالْآقْرَبِينَ وَالْيَتَامَىٰ وَالْمَسَاكِينِ وَابْنِ السَّبِيلِ وَمَا تَفْعَلُوا مِنْ خَيْرٍ فَإِنَّ
اللَّهَ بِهِ عَلِيمٌ كُتِبَ عَلَيْكُمُ الْقِتَالُ وَهُوَ كُرْهُ لَكُمْ وَعَسَىٰ أَنْ تَكْرَهُوا شَيْئًا وَ

هُوَ خَيْرٌ لَّكُمْ وَعَسَى أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ. يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ، قُلْ قِتَالٌ فِيهِ كَبِيرٌ وَصَلَاةٌ عَنْ سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ، وَالْفِتْنَةُ أَكْبَرُ مِنَ الْقَتْلِ، وَلَا يَزَالُونَ يَقْتُلُونَكُمْ حَتَّى يَزِلُّوكُمْ عَنْ دِينِكُمْ إِنْ اسْتَطَاعُوا، وَمَنْ يَزِدْكُمْ مِنْكُمْ عَنْ دِينِهِ فِيمَتِ وَهُوَ كَافِرٌ فَاُولَئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَئِكَ أَصْحَابُ النَّارِ هُمْ فِيهَا خَالِدُونَ. إِنْ الَّذِينَ آمَنُوا وَالَّذِينَ هَاجَرُوا وَجَاءُوا فِي سَبِيلِ اللَّهِ أُولَئِكَ يَرْجُونَ رَحْمَةَ اللَّهِ وَاللَّهُ غَفُورٌ رَحِيمٌ. يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ وَإِثْمُهُمَا أَكْبَرُ مِنْ نَفْعِهِمَا، وَيَسْأَلُونَكَ مَاذَا يُنْفِقُونَ قُلِ الْعَفْوَ، كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ فِي الدُّنْيَا وَالْآخِرَةِ، وَيَسْأَلُونَكَ عَنِ الْيَتَامَى قُلْ إِصْلَاحٌ لَهُمْ خَيْرٌ، وَإِنْ تُخَالِطُوهُمْ، فَإِخْوَانُكُمْ وَاللَّهُ يَعْلَمُ الْمُفْسِدَ مِنَ الْمُصْلِحِ وَلَوْ شَاءَ اللَّهُ لَأَعْنَتَكُمْ إِنْ اللَّهُ عَزِيزٌ حَكِيمٌ وَلَا تَنْكِحُوا الْمُشْرِكَاتِ حَتَّى يُؤْمِنَ وَلَا مَئْمُومَةً خَيْرٌ مِّنْ مُّشْرِكَةٍ وَلَوْ أَعْبَبْتُمْ وَلَا تَنْكِحُوا الْمُشْرِكِينَ حَتَّى يُؤْمِنُوا وَلَعَبْدٌ مُّؤْمِنٌ خَيْرٌ مِّنْ مُّشْرِكٍ وَلَوْ أَعْبَبَكُمْ، أُولَئِكَ يَدْعُونَ إِلَى النَّارِ وَاللَّهُ يَدْعُو إِلَى الْجَنَّةِ وَالْمَغْفِرَةِ بِآذَانِهِ وَيُبَيِّنُ آيَاتِهِ لِلنَّاسِ لَعَلَّهُمْ يَتَذَكَّرُونَ وَيَسْأَلُونَكَ عَنِ الْمَحْضِ قُلْ هُوَ أَذَى فَاغْتَرِلُوا الْبَنَاتِ فِي الْمَحْضِ وَلَا تَقْرُبُوهُنَّ حَتَّى يَطْهَرْنَ. (البقره: ۲۱۵، ۲۲۲)

(ترجمہ: لوگ پوچھتے ہیں: ہم کیا خرچ کریں؟ جواب دوا کہ جو مال بھی تم خرچ کرو اپنے والدین پر، رشتہ داروں پر، قریبیوں اور مسکینوں اور مسافروں پر خرچ کرو اور جو بھلائی بھی تم کرو گے، اللہ اس سے باخبر ہوگا۔ تمہیں جنگ کا حکم دیا گیا ہے اور وہ تمہیں ناگوار ہے۔ ہو سکتا ہے کہ ایک چیز تمہیں ناگوار ہو اور وہی تمہارے لیے بہتر ہو اور ہو سکتا ہے کہ ایک چیز تمہیں پسند ہو اور وہی تمہارے لیے بری ہو۔ اللہ جانتا ہے، تم نہیں جانتے۔ لوگ پوچھتے ہیں ماہ حرام میں لڑنا کیسا ہے؟ کہو! اس میں لڑنا بہت بُرا ہے مگر راہِ خدا سے لوگوں کو روکنا اور

اللہ سے کفر کرنا اور مسجد حرام کا راستہ خدا پرستوں پر بند کرنا اور حرم کے رہنے والوں کو وہاں سے نکالنا اللہ کے نزدیک اس سے بھی زیادہ بُرا ہے۔ اور فتنہ خوں ریزی سے شدید تر ہے وہ تو تم سے لڑے ہی جائیں گے حتیٰ کہ اگر ان کا بس چلے تو تمہیں اس دین سے پھیر لے جائیں۔ (اور یہ خوب سمجھ لو کہ) تم میں سے جو کوئی اس دین سے پھرے گا اور کفر کی حالت میں جان دے گا اس کے اعمال دنیا اور آخرت دونوں میں ضائع ہو جائیں گے۔ ایسے سب لوگ جہنمی ہیں اور ہمیشہ جہنم ہی میں رہیں گے۔ بخلاف اس کے جو لوگ ایمان لائے ہیں اور جہنم نے خدا کی راہ میں اپنا گھریا چھوڑا اور جہاد کیا ہے، وہ رحمۃ الہی کے جائز امیدوار ہیں اور اللہ ان کی لغزشوں کو معاف کرنے والا اور اپنی رحمت سے انہیں نوازنے والا ہے۔ پوچھتے ہیں شراب اور جوئے کا کیا حکم ہے؟ کہو! ان دونوں چیزوں میں بڑی خرابی ہے۔ اگرچہ ان میں لوگوں کے لیے کچھ منافع بھی ہیں مگر ان کا نقصان ان کے فائدے سے بہت زیادہ ہے۔ پوچھتے ہیں ہم راہ خدا میں کیا خرچ کریں؟ کہو! جو کچھ تمہاری ضرورت سے زیادہ ہو۔ اس طرح اللہ تمہارے لیے صاف صاف احکام بیان کرتا ہے۔ شاید کہ تم دنیا اور آخرت دونوں کی فکر کرو۔ پوچھتے ہیں تیسوں کے ساتھ کیا معاملہ کیا جائے؟ کہو! جس طرز عمل میں ان کے لیے بھلائی ہو وہی اختیار کرنا بہتر ہے۔ اگر تم اپنا اور ان کا خرچ اور رہنا سہنا مشترک رکھو تو اس میں کوئی مضائقہ نہیں۔ آخر وہ تمہارے بھائی بند ہی تو ہیں۔ برائی کرنے والے اور بھلائی کرنے والے دونوں کا حال اللہ پر روشن ہے۔ اللہ چاہتا تو اس معاملے میں تم پر سختی کرتا مگر وہ صاحب اختیار ہونے کے ساتھ صاحب حکمت بھی ہے۔ تم مشرک عورتوں سے ہرگز نکاح مت کرنا جب تک کہ وہ ایمان نہ لے آئیں۔ ایک مومن لونڈی مشرک شریف زادی سے بہتر ہے۔ اگرچہ وہ تمہیں بہت پسند ہو۔ اور اپنی عورتوں کے نکاح مشرک مردوں سے کبھی نہ کرنا جب تک وہ ایمان نہ لے آئیں۔ ایک مومن غلام مشرک شریف سے بہتر ہے۔ اگرچہ وہ تمہیں بہت پسند ہو۔ یہ لوگ تمہیں آگ کی طرف بلاتے ہیں اور اللہ اپنے اذن سے تمہیں جنت اور مغفرت کی طرف بلاتا ہے اور وہ اپنے احکام واضح طور پر لوگوں کے سامنے بیان کرتا ہے۔ توقع ہے کہ وہ سبق لیں گے اور نصیحت قبول کریں گے۔ پوچھتے ہیں حیض کا کیا حکم ہے؟ کہو وہ ایک گندگی کی حالت ہے اس میں

عورتوں سے الگ رہو اور ان کے قریب نہ جاؤ جب تک وہ پاک صاف نہ ہو جائیں۔

یہ مسلسل آیات سورہ بقرہ کی ہیں جو مختلف اوقات میں نازل ہوئیں اور ان سوالوں کے جواب میں نازل ہوئیں جو مسلمان خدمت رسالت میں پیش کرتے تھے۔ اللہ نے یہ آیات مسلمانوں کی ہدایت، نوع بشر کی رہنمائی اور ان احکام کی صراحت کے لیے اپنے رسول پر بذریعہ وحی نازل فرمائیں جن کے متعلق وہ بارگاہ رسالت میں حاضر ہو کر سوال کرتے تھے۔ ان آیات کا نزول جن واقعات کے نتیجے میں ہوا، مفسرین کرام نے ان کا ذکر کیا ہے اور اس کا نام ”اسباب نزول“ رکھا ہے۔ محمد بک خضریٰ مرحوم اپنی کتاب ”تاریخ التشریع الاسلامی“ میں فرماتے ہیں: ”وہ احکام جو بغیر کسی واقعے یا سوال کے نازل ہوئے ہیں کم ہیں۔ ہمیں شاید ہی کوئی حکم نظر آیا ہے جس کے سلسلے میں مفسرین نے کوئی ایسا واقعہ درج نہ کیا ہو جو اس کے نزول کا سبب ہوا۔“ روایت ہے کہ رسول اللہ ﷺ نے مرید ”غنویٰ کو مکہ بھیجا کہ بے سہارا مسلمانوں کو وہاں سے نکال لائیں۔ وہاں ایک مشرک نے اپنے آپ کو نکاح کے لیے پیش کیا۔ وہ چونکہ حسین بھی تھی اور مالدار بھی۔ مرید نے اس کی پیشکش قبول کر لی اور رسول اللہ ﷺ کے ارشاد کی تعمیل میں تاخیر ہو گئی۔ جب وہ مدینہ واپس ہوئے اور رسول اللہ ﷺ سے نکاح کی اجازت چاہی تو اللہ تعالیٰ کا یہ ارشاد نازل ہوا۔

وَلَا تَنْكِحُوا الْمُشْرِكَاتِ حَتَّىٰ يُؤْمِنَ الخ۔

(ترجمہ: ”اور مشرک عورتوں سے نکاح نہ کرو جب تک وہ ایمان نہ لے آئیں۔“)

آپ کو یاد ہوگا، مدینے کے یہود و منافقین اوس و خزرج کے درمیان پرانی عداوت کی آگ بھڑکانے کے لیے مئے نوشی کے اوقات سے فائدہ اٹھاتے تھے اس لیے حضرت عمرؓ نے رسول اللہ ﷺ سے شراب کے متعلق دریافت کیا۔ اس وقت تک اس سلسلے میں کوئی وحی نازل نہ ہوئی تھی۔ حضرت عمرؓ نے بارگاہ رب العزت میں التجا کی: ”یا اللہ! شراب کے متعلق ہمیں کوئی واضح ہدایت عطا فرما!“ اس پر یہ آیت اتری:

يَسْأَلُونَكَ عَنِ الْخَمْرِ وَالْمَيْسِرِ، قُلْ فِيهِمَا إِثْمٌ كَبِيرٌ وَمَتَاعٌ لِلنَّاسِ
وَأِنَّهُمَا أَكْبَرُ مِنْ نَفْعِهِمَا

(ترجمہ: تم سے لوگ شراب اور جوئے کے متعلق پوچھتے ہیں، کہہ دو ان میں بڑا گناہ

ہے اور لوگوں کے لیے کچھ نفع بھی ہیں، لیکن ان کا گناہ ان کے نفعوں سے زیادہ ہے۔) بعض اوقات مسلمان ایسی چیزوں کے متعلق سوال کر بیٹھتے تھے جن کے بارے میں اس وقت تک کوئی وحی نازل نہ ہوئی ہوتی۔ ایسی صورت میں رسول اللہ ﷺ اپنی رائے سے فیصلہ فرماتے تھے۔ سرکار رسالت کا ارشاد ہے: ”جس مسئلے میں وحی نازل نہیں ہوتی اس کا فیصلہ میں اپنی رائے سے کرتا ہوں!“ اس کے بعد اگر وحی آپؐ کی رائے کے خلاف آتی تو آپؐ فوراً اپنے فیصلے سے رجوع فرما کر قرآن کے حکم کی تعمیل فرما دیتے تھے۔ اور وحی نے ایک بار نہیں، کئی بار آپؐ کے فیصلے سے اختلاف کیا ہے۔ ان میں سے ایک اسیران بدر کا واقعہ ہے جس کا ذکر پہلے ہو چکا ہے کہ ان قیدیوں نے فدیہ دے کر آزاد ہونے پر اصرار کیا۔ رسول اللہ ﷺ نے صحابہؓ سے مشورہ فرمایا۔ حضرت ابو بکر صدیقؓ نے کہا: ”یہ آپؐ کی قوم اور خاندان کے لوگ ہیں ان سے گیرائی کا سلوک فرمائیے۔ ممکن ہے خدا ان کی توبہ قبول فرما لے۔ ان سے فدیہ لے لیجئے، اس رقم سے کفار کے خلاف آپؐ کو تقویت پہنچے گی۔“ لیکن حضرت عمرؓ بولے: ”انہوں نے آپؐ کو جھٹلایا اور مکہ سے نکالا ہے۔ انہیں آگے کیجئے کہ ان میں ان کی گردن مار دوں۔ یہ لوگ کفر کے سرغنہ ہیں اور اللہ تعالیٰ نے آپؐ کو فدیے کا محتاج نہیں بنایا۔“ ان مشیران خاص کے بعد رسول اللہ ﷺ نے کہا صحابہؓ کی رائے سماعت فرمائی اور فدیہ لے کر قیدیوں کو چھوڑ دیا۔ اس پر یہ حکم نازل ہوا:

مَلِكًا لِنَبِيٍّ اَنْ يَكُوْنَ لَهٗ اَمْسَرٰى حَتّٰى يَخْرُجَ فِى الْاَرْضِ تَزِيْلًا
عَرَضَ الدُّنْيَا وَاللّٰهُ يُرِيْدُ الْاٰخِرَةَ وَاللّٰهُ عَزِيْزٌ حَكِيْمٌۢ ۝۱۰۱
سَبَقَ لَمَسَّكُمْ فِىْهَا اَخَذْتُمْ عَذَابَ عَظِيْمٍۭ ۝۱۰۲ فَكُلُوْا مِنْهَا غَيْرَ مُتَمَرِّدِيْنَ ۝۱۰۳
وَاتَّقُوا اللّٰهَ اِنَّ اللّٰهَ غَفُوْرٌ رَّحِيْمٌۢ ۝۱۰۴ (الانفال: ۶۷)

(ترجمہ: نبیؐ کو مناسب نہ تھا کہ ان کے پاس قیدی رہیں جب تک ملک میں خوب عمل نہ کریں۔ تم لوگ تو دنیا کی حرام چاہتے ہو اور اللہ آخرت چاہتا ہے۔ اور اللہ زبردست حکمت والا ہے۔ اگر ایک بات نہ ہوتی کہ اللہ پہلے لکھ چکا تھا تو اس مال لینے میں ضرورت تم پر

۱۔ آمدی کی کتاب الاحکام، جلد چارم ۳۲-۳۳، لیکن بعض فقہاء و اصولیین اسے حلیم نہیں کرتے کہ قرآن کے سوا رسول اللہ ﷺ کا جو بھی حکم تھا، اجتہاد تھا بلکہ وہ احادیث و سنن کو اجتہاد نہیں، دلی تاتے ہیں۔

بڑا عذاب آ پڑتا تو جو کچھ تم نے لیا ہے حلال طیب کھاؤ اور اللہ سے ڈرتے رہو، بے شک اللہ بخشنے والا مہربان ہے۔)

جب یہ وحی نازل ہوئی تو رسول اللہ ﷺ نے فرمایا: ”اگر ہم پر عذاب نازل ہوتا تو عمرؓ کے سوا اس سے کوئی نہ بچتا۔“ اسی طرح وحی نے ان لوگوں کے سلسلے میں بھی رسول اللہ ﷺ سے اختلاف کیا تھا جنہیں غزوہ تبوک میں رومیوں کے مقابلے پر جانے کا حکم دیا گیا تھا، لیکن انہوں نے نبی اکرم ﷺ کی خدمت میں طرح طرح کے عذر پیش کر کے مدینے ہی میں رہنے کی اجازت چاہی اور سرکار رسالتؐ نے ان کی بات قبول فرمائی۔ اس پر اللہ نے ارشاد فرمایا:

لَوْ كَانْ عَرْضًا قَرِيْبًا وَسَفَرًا قَاصِدًا اَلَّا تَبْعُوْكَ وَلٰكِنْ بَعْدَتْ عَلَيْهِمُ الشُّقَّةُ وَ سَيَخْلِفُوْنَ بِاِلٰهِ لَوْ اَسْتَطَعْنَا لَخَرَجْنَا مَعَكُمْ يُهْلِكُوْنَ اَنْفُسَهُمْ وَاللّٰهُ يَعْلَمُ اَنَّهُمْ لَكَاْذِبُوْنَ. عَفَا اللّٰهُ عَنْكَ لِمَ اَذِنْتَ لَهُمْ حَتّٰى يَتَّبِعُوْنَ لَكَ الَّذِيْنَ صَدَقُوْا وَتَعْلَمُ الْكَاْذِبِيْنَ. (التوبہ: ۴۲)

(ترجمہ: اور کچھ فائدہ قریب الحصول اور سفر متوسط درجے کا ہوتا تو تمہارے ساتھ ہو لیتے، لیکن انہیں مسافت دور معلوم ہوئی اور اب اللہ کی قسمیں کھائیں گے کہ اگر ہم سے بن پڑتا تو ہم ضرور تمہارے ساتھ نکل کھڑے ہوتے۔ یہ لوگ اپنی جانیں و بال میں ڈالتے ہیں اور اللہ جانتا ہے کہ وہ یقیناً جھوٹے ہیں۔ اللہ نے تمہیں معاف کر دیا تم نے انہیں کیوں اجازت دے دی تھی یہاں تک کہ تم پر سچ ظاہر ہو جائے اور یہ کہ تم جھوٹوں کو جان لیتے۔)

اگر یہ آیت پہلے نازل ہو جاتی تو رسول اللہ ﷺ ان لوگوں کو مدینہ میں رہنے کی اجازت کبھی نہ دیتے۔ لیکن ایسا بہت ہی کم ہوا ہے کہ وحی نے رسول اللہ ﷺ کے اجتہاد کی مخالفت کی ہو، اس لیے حضورؐ کی وہ سنت، جس سے وحی نے اختلاف نہیں کیا۔ آپؐ کے طریق اجتہاد کی طرح ایک حجت ہے جس پر ہمیشہ سے عمل کیا جا رہا ہے۔ رسول اللہ ﷺ کبھی کبھی قیاس سے بھی کام لیتے تھے۔ ایک ختمی جاریہ نے عرض کیا: ”یا رسول اللہ! میرے باپ پر حج فرض ہے لیکن وہ بڑھاپے کی وجہ سے معذور ہے۔ اگر اس کے بجائے میں حج کر لوں تو کیا اسے ثواب مل جائے گا؟“ آپؐ نے فرمایا: ”اگر تم اپنے باپ کو مقروض پاؤ اور اس

کا قرض ادا کر دو تو کیا اسے فائدہ نہیں پہنچے گا؟“ کہنے لگی: ”جی ہاں پہنچے گا!“ فرمایا: ”تو پھر اللہ کا قرض پہلے ادا ہونا چاہیے!“ اللہ تعالیٰ کے قرض کی ادائیگی اور نفع میں انسان کے قرض سے ملا کر دیکھنا عین قیاس ہے۔ رسول اللہ ﷺ مسلمانوں کے معاملات کا تصفیہ کرتے اور ان سے فرماتے تھے: ”تم اپنے جھگڑے لے کر میرے پاس آتے ہو۔ بہت ممکن ہے تم میں سے کچھ لوگ اپنی دلیلیں بڑے وزن سے پیش کرتے ہوں اور میں ان دلیلوں کے پیش نظر فیصلہ کر دیتا ہوں۔ سو اگر میں کسی کو اس کے بھائی کے حق میں سے کچھ دلوانے کا فیصلہ کر دوں تو وہ اسے نہیں لینا چاہیے۔ کیونکہ جو حصہ میں نے اسے دلوانے کا فیصلہ کیا ہے، وہ دوزخ کا ایک حصہ ہے!“

علامہ آمدی کہتے ہیں ”اس سے ظاہر ہوتا ہے کہ بعض اوقات رسول اللہ ﷺ اصل حقیقت کے خلاف بھی فیصلہ فرما دیا کرتے تھے۔“ آمدی کے اس قول میں حیرت کی کوئی بات نہیں ہے اس لیے کہ رسول اللہ ﷺ انہیں دلائل کی بنا پر فیصلہ صادر فرمایا کرتے تھے جو فریقین عدالت نبویؐ میں پیش کرتے تھے۔ آپ کا فیصلہ اللہ تعالیٰ کی وحی نہ ہوتا تھا، بلکہ جو دلائل آپ کے سامنے پیش کیے جاتے تھے، سرکار رسالت انہیں کو اپنے فیصلے کی بنیاد قرار دیتے تھے۔ بعض اوقات ایسا ہوتا ہے کہ حق دار اپنے حق کو ثابت یا فریق مخالف کے دلائل کو باطل کرنے میں ناکام رہتا ہے اور انصاف پسند قاضی اپنے علم کی بنا پر نہیں، بلکہ ان دلائل کو سن کر فیصلہ دے دیتا ہے جن پر اس کا دل مطمئن ہو جاتا ہے۔ لیکن ”قضا“ اور ”سنت“ دو الگ الگ چیزیں ہیں۔ اگرچہ یہ بھی صحیح ہے کہ جب حکم سے کوئی ایسا اصول مترتب ہوتا ہے جو ملے جلے واقعات پر عمومی حیثیت سے منطبق ہو سکے تو قضا، سنت کو شامل ہوتی ہے، لیکن اپنی جگہ سنت کا مفہوم یہ ہے کہ قرآن کریم نے جو اصول و احکام فرض کیے ہیں، انہیں رسول اللہ ﷺ نے اپنے قول یا عمل یا دونوں سے ظاہر فرمایا ہو۔ اللہ تعالیٰ کا ارشاد ہے:

وَأَنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ

(النحل: ۴۴)

(ترجمہ: اور اب یہ ذکر تم پر نازل کیا ہے تاکہ تم لوگوں کے سامنے اس تعلیم کی تشریح و توضیح کرتے جاؤ، جو ان کے لیے اتاری گئی ہے اور تاکہ لوگ (خود بھی) غور و فکر کریں۔)

جس سنت کا تعلق عمل سے ہے۔ اس کی مثال میں نماز اور حج پیش کیے جاسکتے ہیں۔ چنانچہ رسول اللہ ﷺ مسلمانوں کو پانچوں وقت کی نماز پڑھاتے اور ان سے فرماتے تھے۔ ”نماز اس طرح پڑھو، جس طرح مجھے پڑھتے دیکھتے ہو!“ اور جب سرکار رسالتؐ نے حج فرمایا تو ہمراہیوں سے ارشاد فرمایا: ”حج کے مناسک مجھ سے سیکھو!“ لیکن قول سے متعلق سنت کو حدیث کہتے ہیں۔ حدیث، وحی کی تفصیل و تفسیر بھی کرتی ہے اور اس کا تعلق زندگی کے ان واقعات سے بھی ہے جو عہد رسالتؐ میں ظہور پذیر ہوئے اور جب انہیں خدمت نبویؐ میں پیش کیا گیا تو حضورؐ نے ان کے متعلق اپنی رائے ظاہر فرمائی۔ رسول اللہ ﷺ ان امور میں اپنی رائے کا اظہار صحابہ کرامؓ سے مشورے کے بعد فرمایا کرتے تھے۔ اور اس سلسلے میں آپ کا عمل اللہ تعالیٰ کے اس فرمان پر تھا:

وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ. (آل عمران: ۱۵۹)

(ترجمہ: معاملات میں ان سے مشورہ کر لیا کرو اور جب کوئی ارادہ کر لو تو اللہ پر بھروسہ کرو!)

نبی اکرم ﷺ نے اعلان نماز کے لیے صحابہؓ سے مشورہ چاہا، کچھ لوگوں نے کہا: ”آج!“ کچھ نے کہا ”بگل!“ اور کچھ یو لے ”سنگھ“ اور جیسا کہ ہم بیان کر چکے ہیں، آخر کار اذان پر فیصلہ ہوا۔ جنگ کے لیے روانہ ہوتے وقت رسول اللہ ﷺ صحابہؓ سے مشورہ فرماتے تھے کہ کیا کرنا چاہیے! چنانچہ غزوہٴ احد میں آپؐ نے ان سے رائے طلب کی کہ مدینہ میں قلعہ بند ہو کر دشمن کا مقابلہ کیا جائے یا مدینے سے باہر نکل کر۔ صلح حدیبیہ اور دوسرے غزوات میں بھی سرور کونینؐ کا یہی طرز عمل رہا۔ حضرت ابو ہریرہؓ فرمایا کرتے تھے: ”میں نے کسی کو نہیں دیکھا، جو رسول اللہ ﷺ سے زیادہ اپنے ساتھیوں سے مشورہ لیتا ہو!“ رسول اللہ ﷺ اپنے صحابہؓ کو اجتہاد کی تلقین بھی فرماتے تھے۔ حضرت عمرو بن عامرؓ سے روایت ہے کہ انہوں نے کہا: ”دو آدمی رسول اللہ ﷺ کی خدمت میں اپنا مقدمہ لے کر حاضر ہوئے۔ حضورؐ نے مجھ سے فرمایا، ”ان کے درمیان فیصلہ کرو! میں نے عرض کیا: ”یا نبی اللہ! آپ مجھ سے بہتر فیصلہ فرما سکتے ہیں، فرمایا: ”نہیں، تمہیں کو فیصلہ کرنا ہوگا!“ میں نے پوچھا، کس چیز پر فیصلہ کروں؟“ فرمایا: ”اگر تم نے ان کا فیصلہ صحیح کیا تو دس نیکیوں کے مستحق

ٹھہر و گئے اور اگر اجتہاد کیا اور اس میں تم سے غلطی ہوگئی تو ایک نیکی کا ثواب ملے گا۔“

رسول اللہ ﷺ نے حضرت سعد بن معاذؓ کو بنو قریظہ کے معاملے میں حکم بنایا۔ انہوں نے فیصلہ کیا کہ انہیں قتل کر دیا جائے اور ان کی عورتوں اور بچوں کو لونڈی غلام بنالیا جائے۔ اور سرکار رسالتؐ نے اس رائے کو پسند فرمایا۔ حضرت ابو قتادہؓ نے ایک مشرک کو قتل کیا، لیکن مقتول کے کپڑے اور ہتھیار وغیرہ کسی اور نے لے لیے۔ اس پر حضرت ابو بکرؓ نے اس شخص سے فرمایا: ”ہم یہ ہرگز نہیں چاہتے کہ اللہ اور اس کے رسولؐ کے لیے دشمن سے جنگ تو اللہ کا کوئی شیر کرے اور اس مقتول کے کپڑے اور ہتھیار وغیرہ ہم تمہیں دے دیں۔ مقتول کے کپڑے اور ہتھیار وغیرہ اس کے قاتل کو واپس کرو!“ رسول اللہ ﷺ نے فرمایا: ”سچ کہا، یہ چیزیں واپس کرو!“ رسول اللہ ﷺ نے جب حضرت معاذؓ بن جبل کو یمن بھیجا کہ وہاں لوگوں کو دین کی تعلیم دیں تو ان سے دریافت فرمایا: ”کس چیز کے مطابق فیصلہ کرو گے؟“ حضرت معاذؓ نے عرض کیا، ”کتاب اللہ کے مطابق!“ فرمایا: ”اگر اس میں نہ ملا؟“ بولے: ”سنت رسول اللہ کے مطابق!“ فرمایا: ”اور اگر اس میں بھی نہ ملا تو؟“ کہنے لگا: ”پھر میں اجتہاد کروں گا!“

رسول اللہ ﷺ نے تائیدی لہجے میں فرمایا: ”اللہ کا شکر ہے، جس نے اپنے رسولؐ کے نمائندے کو وہ توفیق عطا فرمائی، جسے اللہ اور اس کا رسولؐ دونوں پسند کرتے ہیں۔“ یہ بات رسول اللہ ﷺ کی ایک حدیث سے بھی اتفاق کرتی ہے۔ حضورؐ نے حضرت عبداللہ بن مسعودؓ سے فرمایا: ”اگر کتاب و سنت میں کوئی چیز مل جائے تو اس کے مطابق فیصلہ کرو اور اگر ان میں کوئی حکم نہ ہو تو اجتہاد کرو!“ لیکن عہد رسالتؐ اور اس کے بعد کے ابتدائی ادوار میں اجتہاد سے غرض یہ نہ تھی کہ فقہ کے ایسے مذاہب قائم کیے جائیں، جو مفروضات اور دل میں گزرنے والے خیالات تک کو شامل ہوں، بلکہ وہ زندگی کے انہی معاملات تک محدود تھا جو فی الواقع پیش آتے اور دو لوگ فیصلے کے محتاج ہوتے تھے، حضرت ابن عباسؓ سے منقول ہے کہ انہوں نے فرمایا: میں نے رسول اللہ ﷺ کے صحابہؓ سے بہتر لوگ کہیں نہیں دیکھے۔ انہوں نے پورے عہد رسالتؐ میں صرف تیرہ (۱۳) سوال دریافت کیے اور وہ سب کے سب قرآن سے تعلق رکھتے تھے۔ وہ صرف انہیں چیزوں کے متعلق سوال کرتے تھے جو ان کے

لیے مفید ہوتی تھیں۔ عمرؓ بن خطاب اس شخص پر لعنت بھیجتے تھے جو غیر واقعی بات کے متعلق پوچھتا تھا۔ عمر بن اسحاق سے روایت ہے کہ انہوں نے کہا: ”رسول اللہ ﷺ کے اکثر صحابہؓ میرے ہوش سے پہلے ہو گزرے تھے پھر بھی ان میں سے جن بزرگوں کو میں نے دیکھا ہے ان سے زیادہ خوش اخلاق اور نرم خو کسی کو نہیں پایا۔“ اس لیے اس اختلاف کا جو ایک مکمل مذہب قائم کرنے کے لیے اجتہاد سے پھوٹا ہے، اس زمانے کی تشریع پر کوئی نمایاں اثر نہ تھا، بلکہ رسول اللہ ﷺ اپنے صحابہؓ کو دین میں تفرقہ پیدا کرنے اور جھگڑے سے منع فرمایا کرتے تھے۔ قرآن کریم کے اس حکم کی تعمیل میں کہ:

أَنِ اقْبِرُوا لِلَّذِينَ وَلَا تَتَفَرَّقُوا فِيهِ (الشوریٰ: ۱۳)

(ترجمہ: یہ کہ دین کو قائم رکھو اور اس میں متفرق نہ ہو۔)

اور:

إِنَّ الَّذِينَ فَارَقُوا دِينَهُمْ وَكَانُوا شِيعًا أَلَسْتُ مِنْهُمْ فِي شَيْءٍ (الانعام: ۱۵۹)

(ترجمہ: جن لوگوں نے اپنے دین کو ٹکڑے ٹکڑے کر دیا اور وہ گروہ گروہ بن گئے، یقیناً ان سے تمہارا کچھ واسطہ نہیں۔)

ان کے علاوہ اور بھی بہت سی آیات ہیں جو اسی مفہوم کی ترجمانی کرتی ہیں۔ رسول اللہ ﷺ نے جب اپنے صحابہؓ کو تقدیر کے مسئلے پر گفتگو کرتے دیکھا تو امتناعی لہجے میں فرمایا: ”تم سے پہلے جن لوگوں نے اس مسئلے میں غور و خوض کیا ہے وہ ہلاک ہو گئے ہیں۔“ یہی وجہ ہے کہ صحابہ کرامؓ میں سے کسی ایک کے متعلق بھی یہ منقول نہیں ہے کہ وہ فلسفیانہ مسائل پر غور و فکر کرتے تھے اور اگر وہ ایسا کرتے تو جس طرح زندگی کے واقعی مسائل کے سلسلے میں ان کے اجتہاد کا ذکر کیا گیا ہے، اس کا بھی ضرور ذکر کیا جاتا۔ رسول اللہ ﷺ کی وفات کے بعد صدر اول کے مسلمان اجتہاد کے اور بھی حاجت مند ہو گئے تھے، اس لیے کہ عہد رسالتؐ میں جو مسئلہ انہیں پیش آتا، وہ سرکار رسالتؐ سے پوچھ لیتے اور انہیں ہدایت مل جاتی۔ وہ اپنے جھگڑے بارگاہ نبوتؐ میں پیش کرتے اور آپؐ ان کا فیصلہ فرما دیتے۔ پھر رسالت مآبؐ کو لوگوں کو اچھے کام کرتے دیکھتے تو ان کی تعریف فرماتے اور برائی کی طرف

ماکل پاتے تو روک دیتے۔ صحابہ کرامؓ اپنی اپنی رائے کا اظہار کرتے اور ان کی رائیں منع نبوت تک پہنچتیں، تو جس کی رائے صحیح ہوتی، آنحضرتؐ سے اسے صحیح اور جس کی رائے غلط ہوتی اسے غلط فرماتے، لیکن جب سرکارِ دو عالم اپنے پروردگار سے واصل ہوئے تو جن واقعات کے سلسلے میں کوئی حکم موجود نہ تھا، ان میں قیاس سے کام لینا ناگزیر ہو گیا۔ چنانچہ مسلمانوں نے اجتہاد کیا اور کسی نے ان کے اس فعل پر نکتہ چینی نہ کی۔ لیکن مسلمان اپنی رائے کا اظہار اس طرح نہ کرتے تھے گویا وہ بہر صورت حق بہر قیمت واجب التعلیم ہے، بلکہ یا تو اسے ”گمان“ سمجھ کر پیش کرتے اور اس کے لیے خدا سے مغفرت چاہتے تھے اور یا اس سے ان کی غرض یہ ہوتی تھی کہ فریقین میں صلح صفائی ہو جائے۔

علامہ ابن حزم اپنی کتاب ”الاحکام فی اصول الاحکام“ میں لکھتے ہیں: ”لیکن خدا ان بزرگوں سے راضی ہو، انہوں نے قول بالرائے، استحسان اور اختیار سے اکثر کام لیا ہے، لیکن ان میں سے کسی ایک کے متعلق بھی یہ نہیں کہا جاسکتا کہ اس نے اپنی رائے کو ”دین“ بنا کر پیش کیا تھا، جس کا حکم بہر حال واجب التعمیل ہے، بلکہ انہوں نے تو جب کبھی اپنی طرف سے کوئی رائے پیش کی ہے، یہی کہہ کر پیش کی ہے کہ ان کے دل میں یہ بات آئی ہے ان کا خیال یہ ہے وہ فریقین میں صلح کرانے کے لیے یہ بہتر سمجھتے ہیں، وغیرہ۔“

اور آخر وہ اجتہاد کیوں نہ کرتے جب کہ نئے نئے قضیے ان کے سامنے پیش کیے جا رہے تھے اور جن اقوام و قبائل سے صحابہ کرامؓ کا سابقہ پڑا تھا، ان کی زندگی کے حالات ان بزرگوں کی زندگی کے حالات سے مختلف تھے اور یہ حالات اور یہ قضیے سب ایک ایسی رائے کے محتاج تھے جس کے بغیر راحت و اطمینان کی زندگی بسر کرنے کی کوئی صورت نہ تھی۔ سب سے پہلے انہوں نے اس وقت اجتہاد کیا، جب رسول اللہ ﷺ کی وفات کے بعد حضرت ابوبکرؓ کی خلافت کا مسئلہ پیش آیا۔ آپ کو وہ سب کچھ یاد ہوگا جو سقیفہ بنی ساعدہ میں ہوا؟ وہ گفتگو اور وہ اختلاف جس نے اتنی شدت اور سختی اختیار کر لی تھی کہ قریب تھا کوئی فتنہ پیدا ہو جائے؟ لیکن بعد کو یہ اختلاف حضرت ابوبکرؓ کی بیعت پر ختم ہو گیا۔ پھر جب حضرت ابوبکرؓ نے زمام خلافت سنبھالی تو مسلمان بعثِ اسامہؓ کے سلسلے میں مختلف الرائے ہو گئے،

جس کی وجہ یہ تھی کہ عربوں نے مدینہ کے اقتدار کے خلاف بغاوت کر دی تھی مہاجرین و انصار کے ایک گروہ نے حضرت ابوبکر صدیقؓ سے کہا: ”یہ لوگ۔۔۔ لشکر اسامہؓ کی طرف اشارہ ہے۔۔۔ مسلمانوں کے ممتاز دوسرے افراد ہیں اور جیسا کہ آپ خود بھی جانتے ہیں عربوں نے آپ کے خلاف بغاوت کر دی ہے۔ اس لیے مناسب نہیں ہے کہ آپ مسلمانوں کی ایک جماعت کو اپنے سے جدا کر دیں!“

خود حضرت اسامہؓ نے بھی حضرت عمرؓ بن خطاب سے درخواست کی تھی کہ وہ حضرت ابوبکر صدیقؓ سے کہہ کر لشکر کو مدینہ واپس بلا لیں، تاکہ یہ طاقت مشرکوں کے خلاف استعمال کی جاسکے اور وہ اچانک مسلمانوں پر نہ ٹوٹ پڑیں۔ لیکن ان تمام باتوں کے جواب میں حضرت ابوبکر صدیقؓ نے بس یہ فرمایا تھا: ”قسم ہے اس ذات کی جس کے ہاتھ میں ابوبکرؓ کی جان ہے، اگر مجھے یہ معلوم ہو کہ درندے مجھ پر جھپٹ پڑیں گے تو بھی میں اسامہؓ کا لشکر ضرور بھیجوں گا، کیونکہ یہ رسول اللہ ﷺ کا حکم ہے اور اگر آبادیوں میں میرے سوا کوئی تنفس باقی نہ بچے تو بھی یہ لشکر ضرور جائے گا۔“ اور جب مدینہ کے ہم جوار قبائل نے زکوٰۃ دینے سے انکار کیا اور حضرت ابوبکرؓ نے ان سے جنگ کرنی چاہی تو صحابہؓ کو مشورے کے لیے بلایا۔ ایک گروہ نے جس میں حضرت عمرؓ بن خطاب بھی شامل تھے رائے ظاہر کی کہ جو لوگ اللہ اور اس کے رسولؐ پر ایمان رکھتے ہیں ان سے جنگ نہیں کرنی چاہیے، بلکہ دشمن کے خلاف ان سے مدد لینی چاہیے۔ حضرت عمرؓ نے کہا، ہم ان لوگوں سے کیسے لڑ سکتے ہیں جب کہ رسول اللہ ﷺ کا ارشاد ہے، مجھے حکم دیا گیا ہے کہ میں لوگوں سے اس وقت تک جنگ کروں جب تک وہ لَا إِلَهَ إِلَّا اللَّهُ وَلِئِي مُحَمَّدٌ رَّسُولَ اللَّهِ۔ نہ کہیں اور جس نے یہ کہہ دیا اس کے جان و مال مجھ سے محفوظ ہو گئے، بشرطیکہ ان پر کوئی حق نہ ہو۔“

حضرت ابوبکر صدیقؓ نے جواب میں فرمایا: ”خدا کی قسم! جو نماز اور زکوٰۃ میں فرق کرے گا، میں اس سے ضرور قتال کروں گا کہ زکوٰۃ مال کا حق ہے، اور رسول اللہ ﷺ نے فرمایا ہے بشرطیکہ ان پر کوئی حق نہ ہو۔“ حضرت عمرؓ نے کہا: ”واللہ! میں نے محسوس کیا کہ جنگ کے لیے اللہ نے ابوبکرؓ کا سینہ کشادہ کر دیا ہے اور مجھے معلوم ہو گیا کہ وہ درست فرماتے ہیں۔“ یمامہ کی جنگ میں جب بہت سے حفاظ قرآن نے جام شہادت نوش کیا تو حضرت عمرؓ

بن خطاب، حضرت ابوبکرؓ کی خدمت میں پہنچے۔ حضرت ابوبکرؓ اس وقت مسجد نبویؐ میں تشریف فرما تھے، حضرت عمرؓ نے ان سے کہا: ”یہاں کی جنگ میں بہت سے حفاظ کام آگئے ہیں اور مجھے ڈر ہے کہ اگر دوسری لڑائیوں میں بھی یہی سلسلہ جاری رہا تو قرآن کا بہت سا حصہ ہمارے ہاتھ سے نکل جائے گا، اس لیے میری رائے ہے کہ آپ قرآن کو جمع کرا دیجئے!“ یہ سن کر حضرت ابوبکرؓ حیرت میں رہ گئے اور اسی حالت میں فرمایا: ”میں وہ کام کیسے کروں جو رسول اللہ ﷺ نے نہیں کیا!“ دونوں بزرگوں میں بڑی طویل گفتگو ہوئی اور آخر کار حضرت ابوبکر صدیقؓ حضرت عمر فاروقؓ کی رائے سے متفق ہو گئے۔ انہوں نے حضرت زید بن ثابتؓ کو بلا کر ان سے جمع قرآن کے سلسلے میں حضرت عمرؓ کے اصرار کا ذکر کیا، اس کے بعد فرمایا: ”میں نے عمرؓ سے پوچھا، میں وہ کام کیسے کروں، جو رسول اللہ ﷺ نے نہیں کیا، عمرؓ نے جواب میں کہا، خدا کی قسم! یہ نیک کام ہے، وہ مجھے مطمئن کرنے کی کوشش کرتے رہے، یہاں تک کہ اللہ نے اس کام کے لیے میرا سینہ کھول دیا۔ اور میں بھی عمرؓ کا ہم خیال ہو گیا۔“

اس کے بعد حضرت ابوبکر صدیقؓ نے اپنا روئے سخن زیدؓ کی طرف کیا اور ان سے فرمایا: ”تم ایک نوجوان اور عقل مند انسان ہو، تمہارا دامن ہر قسم کے الزام سے پاک ہے اور تم رسول اللہ ﷺ کے کاتب وحی رہے ہو، قرآن کو جمع کرو!“ حضرت زیدؓ نے کہا: ”آپ دونوں وہ کام کیسے کر رہے ہیں جو رسول اللہ ﷺ نے نہیں کیا۔“ حضرت ابوبکرؓ نے فرمایا: ”اللہ کی قسم، یہ نیک کام ہے!“ حضرت زیدؓ نے اس گفتگو کو ختم کرتے ہوئے کہا: ”میں ان سے بحث کرتا رہا یہاں تک کہ اللہ نے میرا سینہ بھی اس حقیقت کے لیے کھول دیا، جس حقیقت کے لیے ابوبکرؓ و عمرؓ کا سینہ کھولا تھا۔“ چنانچہ حضرت زیدؓ اپنی جگہ سے اٹھے اور پرچوں، ہڈیوں، کھجور کے پتوں اور لوگوں کے سینوں سے قرآن مرتب کرنے لگے، یہاں تک کہ وہ جمع ہو گیا۔ جب ارتداد کی جنگیں ختم ہوئیں اور عراق کی جنگ شروع ہوئی اور حضرت خالد بن ولیدؓ نے غنیمت کا فہم مدینہ روانہ کیا تو حضرت ابوبکرؓ نے حکم دیا کہ مال غنیمت لوگوں میں برابر برابر تقسیم کر دیا جائے۔ اس پر حضرت عمرؓ نے کہا: ”جو لوگ رسول اللہ ﷺ سے لڑے ہیں آپ انہیں حضور کی صف میں شامل ہو کر لڑنے والوں کے ساتھ کیسے

رکھیں گے؟“ یا یہ کہا، ”جن لوگوں نے اپنا گھریا چھوڑ کر رسول اللہ ﷺ کے ساتھ ہجرت کی ہے، آپ انہیں ان لوگوں کے ساتھ کیسے رکھیں گے، جنہوں نے مجبور ہو کر اسلام قبول کیا ہے؟“

حضرت ابو بکرؓ نے جواب میں فرمایا، انہوں نے اسلام اللہ کے لیے قبول کیا ہے اور اس کا اجر انہیں اللہ دے گا، اس دنیا میں تو انہیں برابر ہی کا حصہ ملے گا۔“ آپ دیکھ چکے ہیں کہ حضرت عمرؓ مسند خلافت پر تشریف فرما ہوئے تو انہوں نے وظیفے کے سلسلے میں مسلمانوں میں امتیاز برتنا اور ان کے مختلف گروہ بنادیئے۔ یہ تھیں حکومت کے عام معاملات میں حضرت ابو بکرؓ کے اجتہاد کی چند مثالیں۔ اور جیسا کہ آپ نے دیکھا، یہ سب کی سب مہتمم بالشان تھیں۔ رہا ان کا فقہی اجتہاد، سو اس کی ایک مثال یہ ہے کہ انہوں نے دادی کو چھوڑ کر تانی کو ورثہ دلایا، اس پر بعض انصار نے کہا، ”آپ نے مرنے والوں کے ترکے میں سے اس عورت کو ترکہ دلویا ہے کہ اگر وہ مرتی تو مرنے والے کو اس کی وراثت نہ پہنچتی۔ اور اس عورت کو چھوڑ دیا ہے کہ اگر وہ مرتی تو اس کا سارا ورثہ مرنے والے کو پہنچتا۔“ یہ سن کر حضرت ابو بکر صدیقؓ نے ان دونوں کو ورثے میں شریک فرمادیا۔ حضرت ابو بکرؓ سے کلالہ کے متعلق سوال کیا گیا۔ انہوں نے فرمایا: ”کلالہ کے متعلق میں اپنی رائے سے کہتا ہوں، اگر وہ صحیح ہے، تو اللہ کی طرف سے ہے اور اگر غلط ہے، تو میری اور شیطان کی طرف سے۔ کلالہ وہ ہے جس کا نہ باپ ہو نہ بیٹا۔“

حضرت عمرؓ کو اجتہاد سے جو وافر حصہ ملا تھا وہ آپ اس باپ کی کچھلی عبارتوں اور تیسرے اور چوتھے باب میں جہاں ہم نے عہد رسالت اور عہد صدیقی میں حضرت عمرؓ کے متعلق گفتگو کی ہے، پڑھ چکے ہیں، فاروق اعظمؓ کے بعض اجتہادات کی تائید قرآن کریم نے کی، اور بعض کو رسول اللہ ﷺ نے صحیح قرار دیا اور پسندیدگی سے نوازا، یہاں تک کہ حضورؐ فرمایا کرتے تھے کہ ”اللہ نے عمرؓ کی زبان اور دل کو حق سے نوازا ہے۔“ اور یہ بھی آپ پڑھ چکے ہیں کہ حضرت عمرؓ نے حضرت ابو بکرؓ کی رائے کے خلاف اپنے عہد کا آغاز اس حکم سے کیا کہ مرتدین کے لوٹڈی غلام ان کے رشتے داروں کو واپس کر دیئے جائیں اور فرمایا: ”میں پسند نہیں کرتا کہ عرب میں غلامی کا رواج قائم ہو۔“۔ انہوں نے سب سے پہلا لشکر جو

عراق بھیجا اس کا سپہ سالار مہاجرینؓ و انصارؓ کے سابقوں اولوں میں سے کسی کو نہ بنایا، جو حضرت ابوبکرؓ کا شعار تھا، بلکہ ابوعبید ثقفی کو یہ عزت بخشی کہ وہی سب سے پہلے شخص تھے، جنہوں نے مسلمانوں کی سہ روزہ ہجلا ہٹ کے بعد اپنے آپ کو عراق جانے کے لیے پیش کیا۔ پھر انہوں نے حضرت خالد بن ولیدؓ کو شام کی سپہ سالاری سے معزول فرمایا، حالانکہ لسان نبوتؐ نے حضرت خالدؓ کو سیف اللہ کا لقب عطا فرمایا تھا اور حضرت ابوبکرؓ نے ان کے بارے میں کہا تھا: ”میں اس تلوار کو نیا م میں نہیں کروں گا جو اللہ نے کافروں پر کھینچی ہے!“

پھر انہوں نے یہود و نصاریٰ کو جزیرہ نمائے عرب کی یہودی اور عیسائی آبادیوں سے نکال دیا، حالانکہ رسول اللہ ﷺ اور آپؐ کے بعد حضرت ابوبکرؓ نے نجران کے عیسائیوں سے جزیے پر صلح کی تھی جس کے بدلے مسلمانوں پر ان کے عقیدے کا احترام اور ان کی مداخلت فرض تھی۔ اور یہ سب کے سب حضرت عمرؓ کے وہ اجتہادات ہیں جن کی حکمت ہم ان کے موقع و محل پر بیان کر چکے ہیں۔ پھر اس کے بعد بھی آپؐ بہت سے موقعوں پر حضرت عمرؓ کا اجتہاد دیکھ چکے ہیں جن میں سے صرف چند اجتہادات کی طرف اشارہ کر دینا ہمارے لیے کافی ہوگا، مثلاً انہوں نے شراب نوشی کی سزا مقرر فرمائی۔ و بآء زردہ شہر میں داخل نہیں ہوئے۔ اسی طرح جن شہروں میں جانا خلاف مصلحت سمجھا، وہاں نہیں گئے اور وظائف کی تقسیم میں سبقت اسلام یا رسول اللہ ﷺ کی قرابت کا لحاظ رکھتے ہوئے مسلمانوں کے درمیان امتیاز قائم کیا ان کے علاوہ اور بھی بہت سے امور ہیں جن میں فاروق اعظمؓ نے جزیرۃ العرب اور مفتوحہ ممالک کے بدلے ہوئے حالات کے پچھلے نظر اجتہاد فرمایا، لیکن یہاں ہم ان کے صرف انہیں اجتہادات پر گفتگو کریں گے جن سے عہد فاروقیؓ بطور خاص متاثر ہوا اور جنہوں نے بعد کو اسلام اور مسلمانوں کی زندگی پر موافق یا مخالف اثرات چھوڑے۔

اس سے پہلے کہ ہم حضرت عمرؓ کے متذکرہ بالا اجتہادات کی تفصیل بیان کریں، ہمارے لیے یہ ذکر کر دینا مناسب ہے کہ فاروق اعظمؓ اس پر ایمان رکھتے تھے کہ اسلام دراصل ایک روح اور ایک عقیدہ ہے اور انسان کا ایمان اس وقت تک مکمل نہیں ہو سکتا جب تک وہ اس روح کو نہ پہچانے جو اللہ تعالیٰ نے دین حق کے ساتھ اپنے رسولؐ کی طرف وحی کی تھی۔ اسی لیے وہ احکام قرآنی کو اسی روح کے ساتھ منطبق کرتے جس روح کے ساتھ یہ

احکام نازل کیے گئے تھے۔ چنانچہ جب ان کے نزدیک رسول اللہ ﷺ کی کوئی سنت قولاً یا فعلاً ثابت ہو جاتی تو اس سنت کے ربط و تعلق کو سمجھتے تاکہ اسے اختیار کرنے میں باریک بینی سے کام لے سکیں۔ پھر جب کوئی مسئلہ ان کے سامنے پیش کیا جاتا تو اس کا فیصلہ کرتے وقت حدیث کے الفاظ سے نہیں، اس کی روح سے ہدایت حاصل کرتے۔ باوجودیکہ ان کا ایمان بڑا قوی تھا اور وہ تعلیمات نبویؐ کی پیروی انتہائی شدت سے کرتے تھے، اجتہاد میں بڑے جری تھے، چاہے وہ ظاہر نص کے خلاف ہی کیوں نہ ہو، جب کوئی ایسی نص وارد ہوتی جس کے مطابق فیصلہ کرنا جماعتی حالات کے اعتبار سے ضروری نہ رہتا تو اس کے مطابق فیصلہ نہ کرتے اور جب جماعت کے حالات تاویل نص کے مقتضی ہوتے تو بے جھجک تاویل فرماتے۔ ان دونوں صورتوں میں ان کی شدید خواہش ہوتی تھی کہ حکم معاشرے کے حالات کے مطابق بھی ہو اور سرکار رسالتؐ کے تعلیمات و مبادی کی صحت مندروح سے اتفاق بھی کرے۔ عربوں کی ایک جماعت نے اسلام قبول کیا جس کے افراد اپنی اپنی قوم کے سردار تھے، اللہ تعالیٰ نے صدقات میں ان کا حصہ مقرر کر دیا اور رسول اللہ ﷺ نے حکم دیا کہ ان کے دلوں کی تالیف اور ایمان کے استحکام کے لیے ان کا حصہ انہیں دیا جائے۔ یہی وہ لوگ ہیں جنہیں مولفۃ القلوب کہا جاتا ہے۔ قرآن نے ان کی عطا کا حکم ان الفاظ میں دیا ہے:

إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمُؤَلَّفَةِ قُلُوبُهُمْ۔ (التوبہ: ۶۰)

(ترجمہ: یہ صدقات تو دراصل فقیروں اور مسکینوں کے لیے ہیں اور ان لوگوں کے لیے جو صدقات کے کام پر مامور ہوں اور ان کے لیے جن کی تالیف قلوب منظور ہو۔)

رسول اللہ ﷺ ان کا یہ حصہ غنیمت اور زکوٰۃ میں سے عطا فرماتے تھے، یہ عطیہ ابوسفیان، اقرع بن حابس، عباس بن مرداس، صفوان بن امیہ اور عیینہ بن حصن کو ملتے تھے اور ان کی تعداد سو اونٹ فی کس تھی۔ جب حضرت ابو بکرؓ نے زمام خلافت سنبھالی تو عہد رسالتؐ کے ان عطیوں کو برقرار رکھا۔ اس کے بعد عیینہ بن حصن اور اقرع بن حابس پیش گاہ صدیقیؓ میں حاضر ہوئے اور زمین طلب کی۔ حضرت ابو بکر صدیقؓ نے زمین کے لیے انہیں تحریری حکم دے دیا۔ جب حضرت عمرؓ مسند آرائے خلافت ہوئے، تو ان دونوں نے

حاضر خدمت ہو کر درخواست کی کہ حضرت ابو بکرؓ کا حکم نافذ کیا جائے، لیکن حضرت عمرؓ نے وہ حکم نامہ چاک کر دیا اور کہا: ”اللہ نے اسلام کو سر بلند اور تم سے بے نیاز کر دیا ہے۔ اب یا تو تم مضبوطی سے اسلام پر قائم ہو جاؤ، ورنہ ہمارے اور تمہارے درمیان تلوار ہوگی۔“ اور ترکوة میں سے جو حصہ اس گروہ کو دیا جاتا تھا اسے ممنوع قرار دے کر ان لوگوں کو بھی عام مسلمانوں کے زمرے میں شامل فرما دیا۔

نص قرآن کی تطبیق میں یہ حضرت عمرؓ کا اجتہاد ہے اور بلاشبہ ایسا اجتہاد ہے جس کی توفیق انہیں اللہ کی طرف سے عطا کی گئی تھی۔ عربوں کے اس گروہ کو تحریر اس وقت دی گئی تھی جب اسلام کو ان کی دوستی کی ضرورت تھی۔ لیکن اسلام کی سر بلندی کے بعد یہ ضرورت ساقط ہو گئی اور عطاء و بخشش کے لیے کوئی وجہ جواز باقی نہ رہی۔ اگر حضرت عمرؓ اسلام کو ایرانیوں یا رومیوں کی دوستی کا حاجت مند پاتے تو ان کے لیے بھی کوئی عطا فرض کرتے۔ چنانچہ جب ہرمزان مدینہ آ کر مسلمان ہوا، تو حضرت عمرؓ نے اس کا وظیفہ مقرر کیا تھا، پھر یہ فرض موقوف تھا، اس ضرورت پر جو وظیفے کی ذات سے متعلق ہوتی تھی۔ اس لیے جب ضرورت ختم ہوئی فرض آپ سے آپ ساقط ہو گیا۔ یہی نص کی روح ہے اور اس کی تطبیق اسی طرح ہونی چاہیے جس طرح حضرت عمرؓ نے کی تھی۔ حضرت عمرؓ نے ایک اور نص قرآنی میں اجتہاد کیا تھا، جسے آج ہم تسلیم نہیں کرتے۔ اللہ تعالیٰ فرماتا ہے:

الطَّلَاقُ مَرْتِنَ فَاِمَتْسَاكَ بِمَعْرِوْفٍ اَوْ تَسْرِیْعٍ بِاِحْسَانٍ۔ (البقرہ: ۲۲۹)

(ترجمہ: طلاق دوبار ہے، پھر یا تو سیدھی طرح عورت کو روک لیا جائے، یا بھلے طریقے سے اسے رخصت کر دیا جائے۔)

پھر ارشاد ہوتا ہے:

فَاِنْ طَلَّقَهَا فَلَا تَحِلُّ لَهٗ مِنْ بَعْدِ حَتٰی تَنْكِحَ زَوْجًا غٰیثًا۔

(ترجمہ: پھر اگر دوبار طلاق دینے کے بعد شوہر نے عورت کو تیسری بار طلاق دے دی

تو وہ عورت پھر اس کے لیے حلال نہ ہوگی۔ لہٰذا یہ کہ اس کا نکاح کسی دوسرے شخص سے ہو اور

وہ اسے طلاق دیدے۔)

اس نص کا مقصد صاف ظاہر ہے کہ طلاق عملی طور پر، بہ دفعات واقع ہوتی ہے۔ اور شوہر دو دفعہ طلاق دینے کے بعد اپنی بیوی سے رجوع کر سکتا ہے، لیکن جب تیسری بار طلاق دیدی جائے تو عورت جب تک کسی دوسرے شخص سے نکاح نہ کرے، شوہر کے لیے حلال نہیں ہوتی۔ اس نص کی حکمت واضح ہے۔ اس لیے کہ طلاق ازدواجی رشتے کی شکست ہے، جس پر نہ صرف زوجین، بلکہ ان سے گزر کر اولاد تک کے لیے بڑے اہم نتائج مترتب ہوتے ہیں اور اکثر اوقات اولاد کو زندگی بھر اس کے برے اثرات سے نجات نہیں ملتی۔ اس لیے قرآن نے پہلی اور دوسری طلاق کے بعد شوہر کو بیوی سے رجوع کرنے کی اجازت عطا کی ہے اور مشورہ دیا ہے کہ طلاق سے پہلے میاں بیوی کے درمیان ملاپ کرانے کی کوشش کی جائے۔ ارشاد خداوندی ہے:

وَإِنْ خِفْتُمْ شِقَاقَ بَيْنِهِمَا فَأَنْبِئُوهُمَا بِهِنَّ وَأَهْلِهِنَّ وَأَهْلِهِنَّ وَأَهْلِهِنَّ
يُؤَيِّدُكُمْ إِصْلَاحًا يُؤْفِقُ اللَّهُ بَيْنَهُمَا (النساء: ۳۵)

(ترجمہ: اور اگر تم لوگوں کو کہیں میاں اور بیوی کے تعلقات بگڑ جانے کا اندیشہ ہو تو ایک حکم مرد کے رشتے داروں میں سے اور ایک عورت کے رشتے داروں میں سے مقرر کرو۔ وہ دونوں اصلاح کرنا چاہیں گے تو اللہ ان کے درمیان موافقت کی صورت نکال دے گا۔) لیکن جب مصالحت کا امکان باقی نہ رہے اور طلاق زوجین میں جدائی پیدا کر دے تو اس کے بعد بھی دو طلاقوں کی حد تک رجوع کی اجازت ہے اور اس خیال سے کہ میاں بیوی میں سے کوئی رشتہ ازدواج کی شکست کو ٹہنی کھیل نہ سمجھے، قرآن نے یہ قانون بنا دیا کہ تیسری طلاق کے بعد شوہر اس وقت تک اپنی بیوی سے رجوع نہیں کر سکتا، جب تک کسی اور شخص سے وہ نکاح نہ کر لے اور اگر کوئی شخص اپنی بیوی سے کہے کہ ”میں تجھے تین طلاق دیتا ہوں!“ تو یہ ایک ہی طلاق سمجھی جائے گی، اس لیے کہ طلاق وہ عمل ہے جو وقوع میں آتا ہے نہ کہ وہ الفاظ جو زبان سے ادا ہوتے ہیں۔ عہد رسالت اور عہد صدیقی میں یہی طریقہ تھا۔ صحیح مسلم میں حضرت ابن عباسؓ سے ماثور ہے کہ انہوں نے فرمایا: ”عہد رسالت“ عہد

صدیقیؓ اور عہد فاروقیؓ کے ابتدائی دو سال تک بہ یک وقت تین طلاقوں کو ایک طلاق قرار دیا جاتا تھا۔ چنانچہ عمرؓ بن خطاب نے کہا، لوگوں کو جس معاملے میں رخصت و سہولت تھی اس کا دروازہ انہوں نے اپنی غلت پسندی سے اپنے اوپر بند کر لیا ہے، اس لیے ہمیں بیک وقت تین طلاقوں کو طلاق بائن قرار دینا چاہیے! اور انہوں نے یہ حکم نافذ فرما دیا۔“ حضرت عمرؓ نے ظاہر نص و ظاہر حکمت سے اختلاف کے باوجود یہ رائے کیسے قائم کی اور اسے لوگوں پر کیسے نافذ کر دیا؟ اس بات کو سمجھنے کے لیے ہمیں اس آیت کے سبب نزول کی طرف رجوع کرنا چاہیے:

الطَّلَاقُ مَرَّتَانٍ فَاِمَسَّاكَ بِمَعْرُوفٍ اَوْ تَسْرِيعٍ بِاِحْسَانٍ۔ (البقرہ: ۲۲۹)
(ترجمہ: طلاق دو بار ہے۔ پھر یا تو سیدھی طرح عورت کو روک لیا جائے یا بھلے طریقے سے اسے رخصت کر دیا جائے۔)

ابن جریر اپنی تفسیر میں بعض لوگوں کا قول نقل کرتے ہیں: ”یہ آیات اس لیے نازل ہوئیں کہ اہل جاہلیت اور اس آیت کے نزول سے پہلے خود مسلمان بھی بے انتہا طلاقیں دیا کرتے تھے۔ پہلے طلاق دی اور جب عدت کا وقت ختم ہونے کو آیا، بیوی سے رجوع کر لیا۔ اس کے بعد پھر طلاق دے دی اور پھر رجوع کر لیا۔ چنانچہ اللہ تعالیٰ نے یہ آیت نازل فرما کر ایک حد مقرر کر دی، جس کے بعد مطلقہ عورت اپنے شوہر پر حرام ہو جاتی اور جب تک کسی دوسرے سے نکاح کر کے اس سے بھی طلاق نہ لے، شوہر کے لیے جائز نہ ہوتی۔ اس آیت کی رو سے تیسری طلاق کے بعد عورت اپنے شوہر کے نکاح سے آزاد ہو جاتی ہے۔“ روایت ہے کہ عہد رسالت میں ایک شخص نے اپنی بیوی سے کہا: ”نہ میں تجھے اپنے پاس رکھوں گا نہ کسی دوسرے کے پاس جانے دوں گا۔“ بیوی نے پوچھا: ”وہ کس طرح؟“ بولا، ”تجھے طلاق دوں گا اور جب عدت کا وقت ختم ہونے کو آئے گا تو رجوع کر لوں گا۔ پھر تو دوسرے کے لیے کیسے اور کب حلال ہوگی؟“

وہ عورت رسول اللہ ﷺ کی خدمت میں حاضر ہوئی اور اللہ نے (الطَّلَاقُ مَرَّتَانٍ)

فَلْيَمْسِكْ بِمَعْرُوفٍ أَوْ تَسْرِيعٍ بِإِحْسَانٍ۔ (یہ آیت نازل کی جسے طلاق دینے اور نہ دینے والوں نے یکساں قبول کیا۔ حضرت قتادہؓ سے مروی ہے کہ انہوں نے فرمایا جاہلیت میں ایک ایک شخص تیرہ تیرہ بلکہ اس سے بھی زیادہ طلاقیں دیتا تھا اور عدت کے دوران میں رجوع کر لیتا تھا۔ چنانچہ اللہ تعالیٰ نے تین طلاقیں کی حد مقرر کر دی۔ آیت کے اس سبب نزول سے واضح ہوتا ہے کہ عورت سے رجوع کرنے کا مرد کو صرف اسی وقت تک حق ہے جب تک عدت کے دن نہ گزر جائیں اور مراجعت بھی دو دفعہ سے زیادہ نہیں ہو سکتی۔ اس سے مقصد یہ ہے کہ مرد عورت کو تکلیف نہ پہنچا سکے اور اس کی زندگی ادھر میں نہ چھوڑ دے۔ اور یہ عورت کے ساتھ وہ نرمی ہے جو اسلام کی روح کے عین مطابق ہے قرآن کریم نے عورت کے ساتھ اس نرمی کی تمام راہیں اختیار کی ہیں۔ چنانچہ اس کا حکم ہے کہ جن عورتوں کو دو طلاقیں دی جا چکی ہیں انہیں عدت کا زمانہ اپنے شوہر کے گھر میں گزارنا اور اس دوران میں شوہر کو ان کے ساتھ خوش سلوکی سے پیش آنا ہوگا۔ قرآن کہتا ہے:

لَا تَخْرِجُوهُنَّ مِنْ بُيُوتِهِنَّ وَلَا يَخْرُجْنَ إِلَّا أَنْ يَأْتِيَنَّ بِفَاحِشَةٍ مُبَيَّنَةٍ۔ (الطلاق: ۱)

(ترجمہ: ان عورتوں کو ان کے (رہنے کے) گھروں سے مت نکالو) کیونکہ کتنی مطلقہ کا مثل منکوحہ کے واجب ہے) اور نہ وہ عورتیں خود نکلیں۔ مگر ہاں! کوئی کھلی بے حیائی کریں تو اور بات ہے۔)

اور:

وَالْمُطَلَّاتُ مَتَاعٌ بِالْمَعْرُوفِ۔ (البقرہ: ۲۳۱)

(ترجمہ: جن عورتوں کو طلاق دی گئی ہو انہیں بھی مناسب طور پر کچھ نہ کچھ دے کر رخصت کیا جائے۔)

اور:

فَإِذَا بَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ فَارِقُوهُنَّ بِمَعْرُوفٍ۔

(الطلاق: ۲)

(ترجمہ: پھر جب وہ (مطلقہ) عورتیں اپنی عدت گزرنے کے قریب پہنچ جائیں، (تو) تم کو دو اختیار ہیں یا تو) انہیں قاعدے کے موافق نکاح میں رہنے دو، یا قاعدے کے موافق انہیں رہائی دو۔)

اور:

وَيُعَوِّلُهُنَّ أَحَقُّ بِرَدِّهِنَّ فِي ذَٰلِكَ إِنْ أَرَادُوا إِصْلَاحًا. (البقرہ: ۲۲۸)

(ترجمہ: اور ان کے شوہر تعلقات درست کر لینے پر آمادہ ہوں تو وہ اس عدت کے دوران میں انہیں پھر اپنی زوجیت میں لے لینے کے حقدار ہیں۔)

اور:

وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَلَا تَفْضُلُوهُنَّ أَنْ يَنْكِحْنَ
أَزْوَاجَهُنَّ إِذَا تَرَاضَوْا بَيْنَهُنَّ بِالْمَعْرُوفِ. (البقرہ: ۲۳۲)

(ترجمہ: جب تم اپنی عورتوں کو طلاق دے چکو اور وہ اپنی عدت پوری کر لیں تو پھر اس میں مانع نہ ہو کہ وہ اپنے زیر تجویز شوہروں سے نکاح کر لیں۔ جب کہ وہ معروف طریقے سے باہم مناکحت پر راضی ہوں۔)

یہ اور اسی قسم کی دوسری آیتیں شوہر کے لیے بیوی کو ستانا ممنوع قرار دیتی اور ضرر رسائی کو ایک بڑا گناہ سمجھتی ہیں۔ اللہ نے مراجعت کا حکم اصلاح کے لیے دیا ہے، لیکن اگر اصلاح ناممکن نظر آئے اور بیوی سے شوہر کے رجوع کرنے کا مقصد محض اسے ستانا ہو تو مراجعت کی حکمت و مصلحت باقی نہیں رہتی۔

حضرت عمرؓ نے مناسب سمجھا کہ وہ یہ حکم جاری کر دیں کہ بہ یک لفظ تین طلاقیں بھی وہی تین طلاقیں شمار ہوں گی جو بہ دفعات دی جاتی ہیں۔ انہوں نے دیکھا کہ جو انسان نکاح کی گرہ کو اتنا بے حقیقت سمجھتا ہے کہ بہ یک وقت تین طلاقیں دے دیتا ہے۔ وہ بے حس اور یادہ گو انسان ہے اور اسے اپنی بے حس اور یادہ گوئی کا بوجھ اٹھانا چاہیے اور یہی بات ان کے

اس قول سے بھی ظاہر ہوتی ہے: ”لوگوں کو جس معاملے میں رخصت و سہولت تھی اس کا دروازہ انہوں نے اپنی غلٹ پسندی سے اپنے اوپر خود بند کر لیا ہے۔ اس لیے ہمیں بہ یک وقت تین طلاقیں کو طلاق بائن قرار دینا چاہیے۔“ یہ حضرت عمرؓ کا وہ اجتہاد ہے جسے بعد کے کئی فقہاء نے تسلیم نہیں کیا اور آج بھی ممالک اسلامیہ کے علماء کا ایک گروہ اس کا مخالف ہے۔ لیکن اس سے نہ حضرت عمرؓ پر کوئی حرف آتا ہے، نہ ان کے مخالف گروہ پر نکتہ چینی کی جا سکتی ہے۔ اس لیے کہ حضرت عمرؓ اور ان کے علاوہ دوسرے صحابہؓ اپنی رائے کا اظہار قطعیت و لزوم کے ساتھ نہ کرتے تھے نہ ان کا یہ دعویٰ تھا کہ جو رائے انہوں نے ظاہر کی ہے۔ بس وہی حق ہے۔ بلکہ وہ اسے ایک رائے کی حیثیت سے پیش کرتے تھے جو صحیح ہے تو اللہ کی طرف سے ہے اور غلط ہے تو رائے پیش کرنے والے کی طرف سے جس پر وہ اللہ کے حضور مغفرت کا طالب ہے۔ حضرت عمرؓ کی ایک شخص سے ملاقات ہوئی جس کا کوئی جھگڑا تھا۔ فاروق اعظمؓ نے اس سے پوچھا: ”تمہارے معاملے کا کیا بنا؟“ بولا: حضرت علیؓ اور حضرت زیدؓ نے یہ فیصلہ کر دیا۔“ حضرت عمرؓ نے فرمایا: ”اگر میں بھی فیصلہ کرتا تو یہی کرتا!“ اس شخص نے کہا: ”تو پھر آپ کو کس نے روکا تھا؟ مقدمہ تو آپ ہی کے سامنے پیش کیا تھا!“ حضرت عمرؓ نے جواب دیا: ”اگر تمہارا فیصلہ مجھے کتاب اللہ اور سنت رسول اللہ کے مطابق کرنا ہوتا تو ضرور کرتا لیکن فیصلہ مجھے اپنی رائے سے کرنا تھا۔ اور رائے مشترک ہے!“ چنانچہ حضرت علیؓ اور حضرت زیدؓ نے جو فیصلہ کیا تھا، فاروق اعظمؓ نے اس سے اختلاف نہ کیا۔

حضرت عمرؓ نے ایک دن اپنی رائے ظاہر کی۔ کسی نے کہا: ”یہ اللہ اور عمرؓ کی رائے ہے!“ حضرت عمرؓ نے ڈانٹ کر فرمایا: ”تو نے بہت بُری بات کہی! یہ عمرؓ کی رائے ہے، اگر درست ہے تو اللہ کی طرف سے ہے اور غلط ہے تو عمرؓ کی طرف سے!“ یہ کہہ کر تھوڑی دیر کے لیے خاموش ہو گئے، پھر فرمایا: ”سنت وہ ہے جو اللہ اور اس کے رسولؐ نے مقرر فرمائی ہے۔ رائے کی غلطی کو امت کے لیے سنت نہ بناؤ۔“ اب کہ ہم ”طلاق ثلاثہ بکلمۃ واحدۃ“ کے متعلق حضرت عمرؓ کے اجتہاد کا ذکر کر چکے ہیں اور ان اسباب پر بھی ہم نے روشنی ڈال دی ہے

جن کے پیش نظر فاروق اعظمؓ نے ظاہر نص و حکمت سے اختلاف کیا تھا، مناسب ہے کہ اس کے علاوہ نکاح و طلاق اور بیوی اور ماں کے حقوق سے تعلق رکھنے والے، ان مسائل کی طرف بھی اشارہ کر دیں، جن میں حضرت عمرؓ نے اجتہاد فرمایا اور اس اجتہاد کا بعد کو اسلامی تشریع پر بڑا اثر پڑا۔ انہوں نے حتمہ کو ممنوع قرار دے دیا جس پر اہل السنۃ والجماعت اس وقت سے آج تک برابر عمل پیرا ہیں۔ پھر انہوں نے صاحب اولاد لونڈیوں کی فروخت روک دی۔ حالانکہ عہد رسالت اور عہد صدیقؓ میں ان کی بیع و شراء کا رواج تھا۔ حضرت علی بن ابی طالبؓ نے اپنے عہد خلافت میں چاہا کہ اس فروخت پر سے پابندی اٹھالیں اور فرمایا کہ ان کا فروخت نہ کیا جانا ایک ایسی رائے تھی جس پر وہ۔۔ حضرت علیؓ۔۔ اور حضرت عمرؓ متفق تھے، لیکن ان کے قاضی عبیدہ السلمانی نے کہا: ”جماعت کے بارے میں آپ کی اور حضرت عمرؓ کی مشترکہ رائے ہمارے نزدیک تنہا آپ کی رائے سے زیادہ محبوب ہے۔“ اس کے جواب میں حضرت علیؓ نے فرمایا: ”اچھا! پھر اسی طرح فیصلہ کرو جس طرح کرتے آئے ہو!“

اور اس کا سبب یہ تھا کہ حضرت علیؓ اختلاف کو ناپسند فرماتے تھے۔ مطلقہ عورت کے زمانہ عدت میں کسی دوسرے شخص سے نکاح اور عدت ختم ہونے سے پہلے اس کی میراث وغیرہ کے سلسلے میں حضرت عمرؓ کے فتاویٰ موجود ہیں جن میں سے اکثر آج بھی مدار عمل سمجھے جاتے ہیں۔ حضرت عمرؓ نے شرابی کی جو حد مقرر فرمائی تھی، میں اس کے اعادے کی ضرورت نہیں سمجھتا، یہ ذکر اس سے پہلے آچکا ہے۔ یہاں تو میں بس اتنا ہی کہنا چاہتا ہوں کہ حضرت عمرؓ نے جو حد فخر کو قیاس سے کام لے کر قرآن کی بیان کردہ حد قذف کے مطابق رکھا ہے یہ بھی ان کا ایک اجتہاد ہے اور رائے اجتہاد اور قیاس ایک چیز ہیں، اور یہ اجتہاد اس فرماں روا کا ہے جو کتاب و سنت کی حدود میں رہ کر قانون بنانے کا اختیار رکھتا ہے۔ حضرت عمرؓ نے رسول اللہ ﷺ کی سنت کے سلسلے میں جو موقف اختیار کیا تھا، وہ اس کے مستحق تھے، اس لیے کہ فاروق اعظم اللہ اور اس کے رسولؐ پر بڑا پختہ ایمان رکھتے تھے، رسول اللہ ﷺ کی طرف سے جو پیام لے کر مبعوث ہوئے تھے، اس کے اتباع کی شدید خواہش ان کے دل

میں تھی اور وہ سرکار رسالتؐ کی حدیث و سنت کو اپنا مدار حیات بنانے کے لیے بے چین رہتے تھے۔ لیکن اس کے ساتھ ہی ساتھ وہ اس بات کے بھی انتہائی خواہش مند تھے کہ اللہ کی کتاب ہر آمیزش سے پاک رہے اور وہ ہر ایسی چیز کی راہ میں دیوار بن کر کھڑے ہو جائیں جو مسلمانوں کو قرآن کریم سے ہٹاتی ہو۔ چنانچہ اس سلسلے میں وہ رسول اللہ ﷺ کی سنت اور سرکارِ دو عالم کے بعد حضرت ابوبکرؓ کے نقش قدم پر چلتے تھے۔ روایت ہے کہ رسول اللہ ﷺ نے ارشاد فرمایا: ”قرآن کے سوا میری کوئی بات نہ لکھو اور اگر کسی نے لکھ لی ہے تو چاہیے کہ اسے مٹا دے!“ اور حضورؐ نے فرمایا: ”میرے بعد تم میں اختلاف پیدا ہوگا اگر اس وقت میری طرف سے کوئی بات تمہارے سامنے لائی جائے تو اسے کتاب اللہ کے معیار پر پرکھو، اگر وہ اس پر پوری اترتی ہے تو میری طرف سے ہے اور پوری نہیں اترتی۔ میری طرف سے نہیں ہے۔“

بعض لوگوں نے اس حدیث کو رسول اللہ ﷺ کی طرف منسوب کرنے پر قدح کی ہے۔ یہاں تک کہ امام شافعیؒ فرماتے ہیں: ”ایک بھی شخص نے یہ روایت کسی ایسے راوی سے بیان نہیں کی جس سے کسی چھوٹی یا بڑی چیز کے بارے میں رسول اللہ ﷺ سے کوئی حدیث ثابت ہو۔“ بعض لوگوں کا خیال ہے کہ یہ زندقہ کی وضع کردہ روایت ہے۔ اس کے باوجود امام احمد بن حنبلؒ نے اپنی مسند میں ایک حدیث درج کی ہے جو لفظاً مختلف سہی مگر معنوی طور پر اس حدیث سے یکساں مشابہ ہے اور وہ یہ ہے کہ حضرت ابو ہریرہؓ نے کہا: ”فرمایا رسول اللہ ﷺ نے اگر میرے نام سے کوئی بھلی بات تم سے کہی جائے تو خواہ وہ میں نے کہی ہو یا نہ کہی ہو (اسے مان لو) کہ میں بھلی بات ہی کہتا ہوں، لیکن اگر میری طرف سے منسوب کر کے کوئی بُری بات کہی جائے (تو ہرگز تسلیم نہ کرو) کہ میں بُری بات بھی نہیں کہتا۔“ لیکن جن لوگوں نے ”اگر میری طرف سے کوئی بات تمہارے سامنے لائی جائے تو اسے کتاب اللہ کے معیار پر پرکھو“ والی حدیث پر قدح کی ہے، انہوں نے اس حدیث کے معارضہ دیکھ کر قدح کی ہے جو مقدم ابن معدیکربؒ نے رسول اللہ ﷺ سے روایت کی ہے کہ حضورؐ نے فرمایا: ”یاد رکھو! مجھے قرآن اور قرآن کے ساتھ اہل جہنم چیزیں دے کر مبعوث کیا گیا ہے۔“ عقرب ایک شخص منہ پر تکیے سے ٹیک لگائے میری حدیث بیان کرے گا اور کہے گا ہمارے اور تمہارے درمیان کتاب اللہ ہے، جس چیز کو ہم نے اس میں حلال پایا، اسے حلال کر لیا اور جسے حرام پایا اسے حرام قرار دے دیا یاد رکھو! جو چیز اللہ کے رسولؐ نے حرام کی ہے، گویا وہ اللہ نے حرام کی ہے نہ میں اس حدیث اور اس قول میں کہ جو بات رسول اللہ ﷺ سے منسوب کی جاتی ہے وہ کتاب اللہ کے مندرجات کی خلاف نہیں ہو سکتی، کوئی معارضت نہیں پاتا۔ جس طرح یہ فطری ہے کہ جو بھلی بات رسول اللہ ﷺ کی طرف منسوب کی جائے وہ حضورؐ نے فرمائی ہے، اس لیے کہ سرکار رسالتؐ بھلی بات ہی فرماتے ہیں، بُری بات نہیں، بالکل اسی طرح یہ بھی فطری ہے کہ رسول اللہ ﷺ کی حدیث اس وحی کی مخالف نہ ہو جو اللہ نے اپنے رسولؐ پر نازل فرمائی ہے۔

اس خواہش کا اظہار حضرت عمرؓ نے عہد رسالتؐ میں رسول اللہ ﷺ کی وفات کے وقت بھی کیا تھا۔ حضرت ابن عباسؓ سے روایت ہے کہ انہوں نے کہا: ”جب رسول اللہ ﷺ اس دنیا سے رخصت ہونے لگے تو آپؐ نے فرمایا۔۔۔ اور اس وقت کا شانہ نبوت میں چند مسلمان حاضر تھے، جن میں حضرت عمر بن خطابؓ بھی تھے۔۔۔“ لاؤ، میں تمہیں ایک تحریر لکھ کر دوں جس کے بعد تم گمراہ نہیں ہو گے!“ حضرت عمرؓ نے کہا: ”اس وقت رسول اللہ ﷺ پر درد کی شدت ہے۔ تمہارے پاس قرآن موجود ہے اور کتاب اللہ ہمارے لیے کافی ہے۔“ اہل بیت نے اختلاف کیا اور جھگڑنے لگے۔ ان میں سے کسی نے کہا: ”کاغذ لاؤ۔ رسول اللہ ﷺ تمہارے لیے ایک ایسی تحریر رقم فرمائیں گے، جس کے بعد تم کبھی گمراہ نہ ہو گے اور کچھ لوگوں نے عمرؓ کی بات دہرائی۔ جب حضور رسالتؐ میں مخالفت کا شور بلند ہوا تو آپؐ نے فرمایا: ”میرے پاس سے چلے جاؤ۔“ حضرت ابن عباسؓ کہا کرتے تھے، مسلمانوں کی یہ انتہائی بد بختی تھی کہ ان کے اس اختلاف اور شور سے رسول اللہ ﷺ وہ تحریر رقم نہ فرما سکے۔“

یوں غیب کا حال تو خدای جانتا ہے، مگر وہ ایک وحی تھی جو اللہ نے اپنے رسولؐ پر نازل فرمائی تھی کہ اگر حضورؐ وہ تحریر رقم فرما دیجے تو مسلمان یقینی طور پر گمراہ نہ ہوتے اور امت اللہ کے ارشاد: وَلَا يَذْكُرُونَ مُخْتَلِفِينَ کے متعلق سے نکل کر اس کے قول: إِلَّا مَن رَّحِمَ رَبُّكَ کے تحت آ جاتی۔ لیکن جیسا کہ اللہ پہلے ہی سے جانتا تھا، اسے منظور ہی یہ تھا کہ دوسری قوموں کی طرح مسلمانوں میں بھی اختلاف پیدا ہو۔“ یہ حضرت ابن عباسؓ کی رائے ہے لیکن حضرت عمرؓ اپنی اسی رائے پر قائم رہے: ”ہمارے لیے کتاب اللہ کافی ہے۔“ اور مسلمانوں نے بھی عہد صدیقیؓ اور عہد فاروقیؓ میں اسی رائے کا اتباع کیا۔ حالانکہ ان پر پورے یقین اور قطعیت سے ثابت ہو چکا تھا کہ رسول اللہ ﷺ نے یہ بات فرمائی تھی۔ حضرت ابو بکرؓ کے متعلق روایت ہے کہ رسول اللہ ﷺ کی وفات کے بعد انہوں نے لوگوں کو

بعض روایات میں ہے کہ آپؐ نے فرمایا: ”مجھے کاغذ دو! میں تمہیں ایک تحریر لکھ دوں تاکہ تم میرے بعد رستے سے ہٹ نہ جاؤ!“ یا فرمایا: ”دوات اور کاغذ لاؤ! میں تمہیں ایک ایسی تحریر لکھ دوں جس کے بعد تم کبھی گمراہ نہ ہو گے!“

جمع کیا اور فرمایا: ”تم رسول اللہ ﷺ سے حدیثیں روایت کرتے ہو اور ان کے بارے میں تمہیں اختلاف ہوتا ہے۔ تمہارے بعد جو لوگ آئیں گے، ان میں یہ اختلاف اور بھی شدید ہوگا۔ اس لیے رسول اللہ ﷺ سے کوئی حدیث روایت نہ کرو، اور جو کوئی تم سے پوچھے بھی تو کہہ دو ہمارے اور تمہارے پاس کتاب اللہ ہے، اس کے حلال کو حلال سمجھو اور اس کے حرام کو حرام!“

جب خلافت حضرت عمرؓ کو ملی تو وہ بھی حضرت ابو بکرؓ کے اسی نقش قدم پر چلے اور لوگوں کو روایت حدیث سے منع کر دیا کہ ان میں اختلاف پیدا نہ ہو، حضرت عمرؓ کے اس حکم کا اثر یہ ہوا کہ حدیث کی روایت کم ہو گئی، یہاں تک کہ ابو عمرو شیبانی کہتے ہیں کہ ”میں ابن مسعودؓ کے پاس بیٹھا کرتا تھا، وہ ازراہ خوف یہ نہیں کہتے تھے کہ رسول اللہ ﷺ نے فرمایا، اور جب کہتے تھے تو ان پر کچکی طاری ہو جاتی تھی اور کہتے جاتے تھے، آپؐ نے اس طرح فرمایا، یا شاید اس کے مشابہ، یا اس کے قریب قریب!“ حضرت ابو ہریرہؓ ان حضرات میں تھے جو عہد فاروقی کے بعد بکثرت حدیثیں روایت کرتے تھے۔ ایک دن ابوسلمہؓ نے ان سے پوچھا: ”کیا آپ عہد فاروقی میں بھی اسی طرح حدیثیں روایت کرتے تھے؟“ کہنے لگے: ”اگر میں عمرؓ کے زمانے میں اس طرح حدیثیں روایت کرتا تو وہ مجھے اپنے درے سے مارتے۔“

حضرت عمرؓ نے قرظہ بن کعب کو ایک جماعت کے ساتھ عراق بھیجا اور خود ان کی مشالعت کو نکلے۔ جب مدینہ سے باہر آئے تو ان سے پوچھا: ”تم کو معلوم ہے، میں کیوں تمہارے ساتھ ساتھ آتا ہوں؟“ لوگوں نے کہا، ”جی ہاں! ہماری عزت بڑھانے کو!“ فرمایا: اس کے ساتھ یہ غرض بھی ہے کہ تم لوگ ایسی جگہ جا رہے ہو، جہاں کے لوگوں کی آواز قرآن پڑھنے میں شہد کی مکھی کی طرح گونجتی رہتی ہے۔ انہیں حدیثوں میں نہ الجھا دیتا۔ قرآن میں آمیزش نہ کرو اور رسول اللہ ﷺ سے روایت کرنے میں احتیاط برتو۔ میں تمہارا شریک ہوں۔“ چنانچہ جب قرظہ وہاں پہنچے تو اہل عراق نے استدعا کی: ”ہم سے رسول اللہ ﷺ کی حدیث بیان کیجئے!“۔۔۔ انہوں نے کہا: ”عمرؓ نے ہم کو منع کر دیا ہے۔“ حضرت عمرؓ نے روایت حدیث کو ممنوع قرار دے دیا اور اپنے اس حکم کا نفاذ بڑی شدت سے کیا۔ تاہم بعض ایسے موضوعات پر روایت کا سلسلہ جاری رہا، جن کے متعلق حضرت عمرؓ لوگوں کو

روایت سے نہیں روک سکتے تھے۔ ان میں سب سے اہم مقدمات کے فیصلے تھے کہ رسول اللہ ﷺ کے فیصلوں کو حجت اور قیاس کے لیے پیش نظر رکھا جاسکے۔ حضرت ابو بکرؓ کے پاس ایک عورت اپنی میراث طلب کرنے آئی۔ انہیں قرآن میں دادی کی میراث کے سلسلے میں کوئی حکم نہ ملا۔ اس پر حضرت مغیرہ بن شعبہ نے کہا: ”میں نے رسول اللہ ﷺ سے سنا ہے کہ میراث میں دادی کا چھٹا حصہ ہے۔“ حضرت محمد بن مسلمہؓ نے ان کی تائید کی اور حضرت ابو بکرؓ نے اسی کے مطابق فیصلہ فرمادیا۔ ایک شخص نے حضرت عمر بن خطابؓ کو دروازے کے پیچھے سے تین مرتبہ سلام کیا۔ لیکن حضرت عمرؓ نے جواب نہ دیا اور وہ واپس ہو گیا۔ حضرت عمرؓ نے اس کے پیچھے آ دی بھیجا اور جب وہ آیا تو دریافت کیا: ”تم واپس کیوں ہو گئے؟“ بولا: ”میں نے رسول اللہ ﷺ کو یہ فرماتے سنا ہے کہ ”اگر تم میں سے کوئی کسی کو تین مرتبہ سلام کرے اور وہ جواب نہ دے تو واپس ہو جاؤ۔“

حضرت عمرؓ نے اس حدیث کی تائید میں شہادت طلب کی اور اس نے پیش کر دی۔ حضرت عمرؓ کے قضاء، کتاب و سنت کے مطابق فیصلہ کرتے تھے۔ جب کوئی فریق رسول اللہ ﷺ کی کوئی حدیث یا سنت ان کے سامنے پیش کرتا تھا تو وہ اس کی تصدیق کرتے تھے اور جب وہ ثابت ہو جاتی تھی تو اس کے مطابق حکم دیدیتے تھے۔ اور آخر حضرت عمرؓ قضا کے سلسلے میں حدیث و سنت سے استشہاد کو ممنوع قرار دے بھی کیسے سکتے تھے؟ روایت حدیث سے تو انہوں نے اس اندیشے کی بناء پر روکا تھا کہ اس طرح روایت کا سلسلہ بڑھ جائے گا۔ کچھ لوگوں کو ان کی مصلحت، وضع احادیث پر مجبور کرے گی اور وہ ان کو صحیح ثابت کرنے کے لیے طرح طرح کے جال بنیں گے۔ اس طرح جعلی حدیثوں کا ایک انبار لگ جائے گا۔ چنانچہ جس طرح اس سے پہلے انہوں نے حضرت ابو بکرؓ کو جمع قرآن کا مشورہ دیا تھا۔ اسی طرح اب تدوین حدیث کے متعلق سوچنا شروع کیا کہ احادیث کا مجموعہ مرتب کر دیا جائے اور اس کے سوا کوئی حدیث بیان نہ کی جائے۔ لیکن جب انہوں نے اس مسئلے پر غور کیا تو تذبذب میں پڑ گئے۔ آخر کار صحابہ کرامؓ کو بلا کر ان سے مشورت چاہی۔ اکثریت نے ان کی رائے سے اتفاق کیا اور مشورہ دیا کہ حدیثیں لکھ کر محفوظ کر دی جائیں۔ وہ مسلسل ایک مہینے تک اس کے متعلق سوچتے اور اللہ سے استخارہ کرتے رہے کہ یہ کام کریں یا نہ

کریں۔ ایک دن صبح اٹھے تو گویا اللہ نے انہیں ایک ارادہ بخش دیا تھا۔ لوگوں سے فرمایا: ”جیسا کہ تمہیں معلوم ہے میں نے تم سے کتابت حدیث کا ذکر کیا تھا، لیکن پھر مجھے خیال آیا کہ تم سے پہلے اہل کتاب نے اللہ کی کتاب کے ساتھ ساتھ اور کتابیں بھی مرتب کی تھیں، وہ ان کتابوں کی طرف ڈھل گئے اور اللہ کی کتاب کو انہوں نے چھوڑ دیا، لیکن بخدا! میں کتاب اللہ میں ہرگز کوئی آمیزش نہیں ہونے دوں گا۔“

چنانچہ کتابت حدیث کا خیال فاروق اعظمؓ نے ترک کر دیا اور اس کے متعلق سلطنت کے گوشے گوشے میں لکھ بیجا ”جس کے پاس کوئی حدیث ہو اسے محو کر دے!“ فاروق اعظمؓ کے بعد احادیث کی وضع و اشاعت کا ایک لامتناہی سلسلہ شروع ہو گیا۔ جب حضرت عثمانؓ کی شہادت سے بنو امیہ اور بنو ہاشم کی عداوت و دشمنی کے جذبات از سر نو بھڑکے، پھر جب حضرت علیؓ اور حضرت معاویہؓ کے درمیان خانہ جنگی شروع ہوئی اور حضرت عائشہؓ نے حضرت علیؓ کے خلاف جنگ کی، جس میں حضرت علیؓ کا ساتھ دینے والوں نے ان کا ساتھ دیا تو حضرت علیؓ کے حق میں اور ان کے خلاف حدیثوں کی اتنی کثرت ہوئی کہ خود حضرت علیؓ نے اپنی زندگی میں ان سے انکار کیا اور فرمایا: ”ہمارے پاس کوئی کتاب نہیں ہے جو ہم تمہیں پڑھ کر سنائیں، سوائے قرآن کی آیات اور اس صحیفے کے جو میں نے رسول اللہ ﷺ سے حاصل کیا ہے اور جس میں صدقے کے احکام و فرائض ہیں۔“

لیکن حضرت علیؓ کے ارشاد کے باوجود اضعین حدیث اپنی حرکتوں سے باز نہ آئے، اور لوگوں کو اپنی اغراض کی طرف سے بلاتے، یا ان فضائل کو عام کرنے کے لیے حدیثیں وضع کرتے رہے، جن کے متعلق وہ یہ سمجھتے تھے کہ اگر انہیں رسول اللہ ﷺ کی حدیث بتا کر پیش کیا گیا تو لوگ زیادہ ذوق و شوق کے ساتھ ان کا اتباع کریں گے۔ تاکہ سیاسی اور غیر سیاسی اغراض کے تحت موضوع حدیثوں کی یہ بھرمار ہو گئی کہ ان میں سے اکثر حدیثوں کو کتاب اللہ کے متافی دیکھ کر مسلمان کانپ اٹھے۔ خلفائے بنو امیہ کے عہد میں جعلی حدیثوں کو روکنے کی جتنی کوششیں کی گئیں، سب کی سب اکارت گئیں بلکہ روز بروز ان میں اضافہ ہوتا گیا۔ پھر جب خلافت عباسیہ کا دور شروع ہوا اور رسول اللہ ﷺ کی وفات کے تقریباً دو صدی بعد مامون کا زمانہ حکومت آیا تو یہ جعلی حدیثیں ہزاروں اور لاکھوں کی تعداد میں شائع

ہو گئیں اور ان کے ذریعے ایسے ایسے اختلافات اور ایسے ایسے فتوے کو ہوا دی گئی جو تصور میں بھی نہیں آ سکتے۔ اس کا اندازہ آپ صرف اس بات سے کر سکتے ہیں کہ امام بخاریؒ کو چھ لاکھ سے زیادہ متداول حدیثیں ملیں جن میں چار ہزار سے زیادہ ان کے نزدیک صحیح ثابت نہ ہو سکیں۔ اور امام ابو داؤد نے پانچ لاکھ حدیثیں جمع کیں جن میں صرف چار ہزار آٹھ سو حدیثیں ان کے معیار صحت پر پوری اتر سکیں۔ پھر جامعین حدیث نے جن احادیث کو صحت کی سند دی تھی ان میں سے بھی اکثر حدیثوں پر علماء و فقہاء نے جرح کی ہے، اس لیے اگر حضرت عمرؓ اپنے زمانے کی مسلمہ احادیث و سنن کو جمع کر جاتے تو ان کے بعد وضع احادیث کا سلسلہ ختم ہو جاتا، اور امام دارقطنی کے الفاظ میں جمہوری حدیثوں کے بھوم میں صحیح حدیث کی وہ حیثیت نہ ہوتی جیسے سیاہ بیل کی جلد پر سفید بال۔ اور بہت ممکن ہے کہ حضرت معاویہؓ کی یہ بات بھی پوری ہو جاتی کہ: ”عہد فاروقی کی حدیثوں کو مدار عمل بناؤ کیونکہ فاروق اعظمؓ لوگوں کو رسول اللہ ﷺ کی حدیث بیان کرنے سے ڈراتے تھے۔“

لیکن ایسا نہیں ہوا اور روایت حدیث کی کثرت ہو گئی۔ لوگ نہ جانتے تھے کہ کون سی حدیث عہد فاروقی کی ہے اور کون سی بعد کو وضع کی گئی ہے۔ اس سے حدیثیں وضع کرنے کا جو سلسلہ شروع ہوا، وہ آپ دیکھ ہی چکے ہیں۔ آپ یہ کہہ سکتے ہیں اور آپ کے دل میں یہ شبہ پیدا ہو سکتا ہے، خاص طور پر یہ دیکھ کر کہ باموں کے عہد میں حدیثوں کی تعداد چھ لاکھ تک پہنچی گئی تھی جن میں صرف چار ہزار حدیثیں صحت کی کسوٹی پر کمری ثابت ہو سکیں اور پھر ان میں سے بہت سی حدیثیں بعد کے علماء کے طعن و تکذیب کا ہدف بنیں، لیکن دل انہیں یہ شبہ پیدا ہونے کے باوجود آپ فاروق اعظمؓ پر غلطی کا حکم لگانے میں انصاف سے دور ہوں گے۔ کیونکہ حضرت عمرؓ یہ سمجھتے تھے کہ ان کے بعد مسلمانوں کی زمام امارت جن لوگوں کے ہاتھ میں جائے گی وہ امتناع روایت حدیث میں فاروقی طرز عمل ہی اختیار کریں گے، اور ان کی تقلید میں کثرت سے حدیثیں روایت کرنے والوں کو، قید میں ڈلوادیں گے لیکن ان خلفاء نے ایسا نہیں کیا اور نہ صرف یہ کہ جان بوجھ کر ان احادیث کی طرف سے آنکھیں بند کر لیں جو سیاسی اور غیر سیاسی اغراض کے تحت وضع کی گئی تھیں، بلکہ ان میں سے بعض نے تو ہاتھ میں حدیث کی حوصلہ افزائی بھی کی۔ اس لحاظ سے گناہ حضرت عمرؓ کا نہیں، ان خلفاء کا ہے، جنہیں

محکم دلائل وبراہین سے مزین، متنوع ومنفرد موضوعات پر مشتمل مفت آن لائن مکتبہ

کے لیے اپنے رسولؐ پر نازل فرمائی تھی اور دوسری وہ کتاب جو رسول اللہ ﷺ کے فرمودات پر مشتمل ہوئی۔ اور اس سے حضرت عمرؓ کا یہ اندیشہ حقیقت کی صورت اختیار کر لیتا کہ لوگ کتاب اللہ کو چھوڑ کر کتاب حدیث کی طرف ڈھل جائیں گے۔ اس لیے حضرت عمرؓ نے احتیاط برتی اور وہ اپنی احتیاط میں پوری طرح کامیاب ہوئے کیونکہ کتاب اللہ، جو اللہ نے لوگوں کے لیے ہدایت، رحمت اور نور بنا کر اپنے رسولؐ پر نازل فرمائی تھی، آج تک لوگوں کے سامنے ہے اور ہمیشہ رہے گی اور بعد کو تحقیق پیشہ جامعین نے رسول اللہ ﷺ کی جو احادیث ان کے راویوں کی سند کے ساتھ جمع کی ہیں، انہیں کوئی کتاب اللہ میں نہیں ملاتا نہ کوئی ان کی وجہ سے قرآن کو چھوڑ کر محض انہیں پر تکیہ کرتا ہے بلکہ لوگ ان حدیثوں کو احترام کی نظر سے دیکھتے ہیں اور یہ احترام صاحب سند کی حیثیت اور مرتبے کے مطابق ہوتا ہے۔ پھر اس احترام سے احادیث کی بحث و تمحیص میں بھی کوئی غلط نہیں پڑتا اور ناقدین حدیث انہیں قرآن کی کسوٹی پر کتے اور ان کے متن و سند پر، آزادی کے ساتھ جرح و تعدیل کرتے ہیں۔ کیا اتنا کچھ پڑھ لینے کے بعد بھی آپ یہ نہیں سمجھ سکتے کہ چاہے آپ کو حضرت عمرؓ کی رائے سے اتفاق ہو یا نہ ہو لیکن تدوین حدیث کا خیال اور بالآخر اس کا ترک ان کا ایک بالکل جائز اجتہاد تھا۔

حضرت عمرؓ کے جو اجتہادات آپ نے پڑھے، واقعی اس لائق تھے کہ مسلمانوں کے دل ان سے مطمئن ہو جاتے اور وہ ہوئے بھی۔ اس اعتبار سے اگر آپ حضرت عمرؓ کو امام المجتہدین کے لقب سے موسوم کریں تو کر سکتے ہیں اور کوئی آپ کو اغراق یا مبالغے کا الزام نہیں دے سکتا، لیکن حضرت عمرؓ نے نظری اجتہاد کا کبھی قصد نہیں کیا اور نہ اس سے خوش ہوئے جس کی وجہ ان کا یہ علم تھا کہ نظری اجتہاد، اختلاف کی طرف لے جاتا ہے اور وہ اختلاف کو سب سے زیادہ ناپسند فرماتے تھے۔ ایک دن انہوں نے سنا کہ حضرت عبداللہ بن مسعودؓ اور حضرت ابی بن کعبؓ اس مسئلے میں اختلاف کر رہے ہیں کہ نماز ایک کپڑے میں پڑھی جائے یا دو کپڑوں میں؟ وہ منبر پر چڑھے اور فرمایا: ”رسول اللہ ﷺ کے دو صحابی آپس میں اختلاف کرتے ہیں۔ آج کے بعد میں تم سے دو آدمیوں کو کبھی اختلاف کرتے نہ سنوں ورنہ مجھ سے بُرا کوئی نہ ہوگا!“ وہ فرمایا کرتے تھے: ”آپس میں اختلاف نہ کرو! اگر تم نے

ایسا کیا تو تمہاری آئندہ نسلیں اس سے بھی زیادہ اختلاف کریں گی۔“ عدم اختلاف کی دعوت شروع اسلام ہی سے ان کی برائے تھی۔ چنانچہ جب کوئی رسول اللہ ﷺ سے غیر واقعی اور وہمی امور کے متعلق پوچھتا تو فاروق اعظمؓ اس پر لعنت بھیجتے تھے۔ اس کے بعد جب وہ مسند نشین خلافت ہوئے تو اتحاد بین المسلمین کا جذبہ ان میں اور شدت پکڑ گیا، یہاں تک کہ وہ اس وقت تک اپنی رائے صادر نہ فرماتے تھے جب تک کہار صحابہؓ سے اس کے متعلق مشورہ نہ کر لیتے تھے اور اس وقت تک اس مسئلے پر بحث و مباحثہ سے ہاتھ نہ اٹھاتے تھے، جب تک صادر کی جانے والی رائے کی طرف سے پوری طرح مطمئن نہ ہو جاتے تھے۔ شاہ ولی اللہ صاحب دہلویؒ اپنی کتاب ”حجۃ اللہ البالغہ“ میں فرماتے ہیں ”حضرت عمرؓ کی عادت تھی کہ وہ صحابہؓ سے مشورہ و مباحثہ کرتے تھے تا آنکہ تاریکی دور ہو جاتی تھی اور ان کا ضمیر اس مسئلے پر اپنے اطمینان کا پوری طرح اظہار کر دیتا تھا۔ یہی وجہ ہے کہ ان کے اکثر فیصلے اور فتوے مشرق و مغرب میں قابل تقلید سمجھے جاتے ہیں۔“

اور اسی لیے حضرت ابن مسعودؓ فرمایا کرتے تھے: ”جب عمرؓ کوئی راہ اختیار کر لیتے تو وہ ہمارے لیے آسان ہو جاتی تھی۔“ فقہ اسلامی حضرت عمرؓ کے اجتہاد کی جتنی احسان مند ہے وہ سیاست اسلامی کی اس احسان مندی سے کسی طرح کم نہیں جو سلطنت کے قیام میں ان کی اصابت رائے اور صدق عزم و ایمان کے نتیجے میں پیدا ہوئی۔ انہوں نے فقہ میں وہ اصول و نظریات مقرر کئے جنہیں بعد کو آنے والوں نے اپنا مدار عمل بنایا اور اس بات کو کہ ان کا صدور حضرت عمرؓ کی ذات سے ہوا ہے، ان اصول و نظریات کی صحت کی دلیل سمجھا۔ ان میں سے اکثر مہتم بالشان اثر رکھتے ہیں۔ چنانچہ وہ آج تک اسلامی فقہ اور اس کے علاوہ دوسرے قوانین کو عمومی حیثیت سے شامل ہیں، کیونکہ وہ ایسے عالمگیر اصول ہیں جو نقص و حکمت کو اپنے پاس تک نہیں چھکنے دیتے۔ ان اصولوں میں سے ایک ضرورت کا اصول ہے۔ قرآن نے قتل، چوری، زنا، تہمت اور رہزنی کی حدود مقرر کی ہیں جو اللہ کی حدود ہیں۔ قرآن کہتا ہے:

وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْفَاسِقُونَ۔ (المائدہ: ۴۷)

(ترجمہ: اور جو لوگ اللہ کے نازل کردہ قانون کے مطابق فیصلہ نہ کریں، وہی قاسق

ہیں۔)

اس کے باوجود حضرت عمرؓ نے یہ بہتر سمجھا کہ سزا ضرورت کے تحت دی جائے اور اس رائے کی سند اللہ تعالیٰ کے اس ارشاد کو بنایا:

فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَحِيمٌ
(البقرہ: ۱۷۳)

(ترجمہ: ہاں! جو شخص مجبوری کی حالت میں ہو اور وہ ان میں سے کوئی چیز کھالے، بغیر اس کے کہ وہ قانون شکنی کا ارادہ رکھتا ہو، یا ضرورت کی حد سے تجاوز کرے تو اس پر کچھ گناہ نہیں، اللہ بخشنے والا اور رحم کرنے والا ہے۔)

ایک دن ٹیٹس گاہ فاروقیؓ میں ایک زانیہ کو حاضر کیا گیا اس نے اپنے گناہ کا اعتراف کیا اور حضرت عمرؓ نے اسے رجم کرنے کا حکم دے دیا۔ اس پر حضرت علی بن ابی طالبؓ نے فرمایا: ”بہت ممکن ہے وہ معذور ہو!“ پھر اس عورت سے پوچھا: ”تمہیں اس فعل پر کس چیز نے مجبور کیا؟“ وہ بولی، ”میرا ایک شریک ہے، اس کی اونٹنیوں کے تھنوں میں پانی اور دودھ تھا۔ لیکن میری اونٹنیوں کے تھن خشک تھے، میں پیاسی تھی۔ میں نے اس سے پانی مانگا، لیکن اس نے کہا کہ جب تک اپنے پس کو میرے سپرد نہ کرو گی میں تمہیں پانی نہیں پلاؤں گا۔ میں نے تین مرتبہ انکار کیا، لیکن جب مجھے پیاس کی شدت سے اپنی جان نکلتی محسوس ہوئی تو میں اس کی بات ماننے پر مجبور ہو گئی اور اس نے مجھے پانی پلا دیا۔“ حضرت علیؓ نے فرمایا: ”اللہ اکبر!“

فَمَنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَحِيمٌ۔ سنن بیہقی میں ابو عبد الرحمن السلمی سے ایک روایت ہے کہ حضرت عمرؓ کے پاس ایک عورت لائی گئی جسے پیاس نے بے جان کر دیا تھا۔ وہ چرواہے کے پاس گئی اور اس سے پانی مانگا، لیکن چرواہے نے کہا کہ جب تک تو اپنا جسم میرے حوالے نہ کرے گی، میں تجھے پانی نہیں پلاؤں گا۔ اور اس نے چرواہے کی بات مان لی۔ حضرت عمرؓ نے اسے رجم کرنے یا نہ کرنے کے متعلق مسلمانوں سے مشورہ کیا۔ حضرت علیؓ نے فرمایا: ”وہ مجبور تھی۔ میری رائے میں اسے چھوڑ دینا چاہیے!“ اور حضرت عمرؓ نے اسے چھوڑ دیا۔

روایت ہے کہ حاطب بن ابی بلتعہ کے غلاموں نے حرینہ کے ایک شخص کا اونٹ چرا لیا۔ انہیں امیر المومنینؓ کی خدمت میں پیش کیا گیا، مجرموں کے اقرار جرم پر حضرت عمرؓ نے کثیر بن صلت کو ان کے ہاتھ کاٹنے کا حکم دیا لیکن جب کثیر جانے لگے تو انہیں واپس بلایا اور اس کے بعد کہا: ”بخدا! اگر میں یہ نہ جانتا ہوتا کہ تم غلاموں سے کام لیتے ہو اور پھر انہیں اس حد تک بھوکا مارتے ہو کہ خدا کی حرام کی ہوئی چیزیں ان کے لیے حلال ہو جاتی ہیں تو میں ضرور ان کے ہاتھ کٹوا دیتا۔“ اس کے بعد روئے سخن عبدالرحمن بن حاطب بن ابی بلتعہ کی طرف کیا اور کہا: ”خدا کی قسم! اگر میں نے ان کے ہاتھ نہیں کٹوا دئے تو میں تم پر ایسا تاوان ضرور ڈالوں گا، جس سے تمہیں تکلیف ہوگی۔“ پھر فرمایا: ”اے مرنی! تمہارا اونٹ کتنی قیمت میں تم سے خریدا جاسکتا تھا؟“ بولا: ”چار سو درہم میں!“ حضرت عمرؓ نے ابن حاطب سے کہا: ”جاؤ اور اسے آٹھ سو درہم دیدو!“ اور چوری کرنے والے غلاموں پر حد معاف کر دی اس لیے کہ حاطب نے انہیں بھوکا مار کر چوری پر مجبور کیا تھا۔

حضرت عمرؓ کے قائم کردہ اصولوں میں ایک اصول پیش گاہ عدالت میں فریقین کی مساوات ہے، جس کا رواج آجکل اکثر مہذب قوموں میں پایا جاتا ہے۔ اس کے متعلق، جیسا کہ ہم پڑھ چکے ہیں، انہوں نے حضرت ابوموسیٰ اشعریؓ اور دوسرے قاضیوں کو تحریری حکم بھیجا تھا اور خود اپنے احکام میں بھی اسے انتہائی باریک بینی کے ساتھ رو بہ عمل لاتے تھے، اس سلسلے میں جو کچھ انہوں نے کیا اس کی مثالیں ہم اس سے پہلے بیان کر آئے ہیں۔ اس خصوص میں جلیلہ بن اسلم غسانی کا قصہ نمایاں حیثیت رکھتا ہے۔ اسی طرح ایک واقعہ وہ ہے جب ایک یہودی نے حضرت علی بن ابی طالبؓ کے خلاف حضرت عمرؓ کی عدالت میں مقدمہ پیش کیا۔ حضرت علیؓ کا جو مقام رسول اللہ ﷺ اور مسلمانوں کے نزدیک تھا وہ کسی سے پوشیدہ نہیں۔ اس کے باوجود حضرت عمرؓ نے ان سے فرمایا: ”ابو الحسن! اٹھو! اور اپنے مدعی کے مقابل جا کر بیٹھو!“ یا یہ فرمایا: ”ابو الحسن! جس جگہ مدعی ہے، وہاں جاؤ!“ حضرت علیؓ فریق مخالف کے قریب پہنچے اور اس کے سامنے بیٹھ گئے۔ ان کے چہرے پر ناگواری کا اثر تھا۔ جب مقدمہ ختم ہوا تو حضرت عمرؓ نے فرمایا: ”علی! کیا اپنے مخالف فریق کے سامنے بیٹھنا تمہیں ناگوار ہوا؟“ روایت آگے چل کر حضرت علیؓ کا یہ جواب نقل کرتی ہے کہ ”ہرگز نہیں!

لیکن مجھے یہ بات گراں گزری کہ آپ نے ابوالحسنؓ کہہ کر ہمارے درمیان مساوات نہیں برقی!“ مطلب یہ تھا کہ کنیت میں تعظیم کا پہلو نکلتا ہے، لیکن حضرت علیؓ کا یہ ارشاد اس حقیقت کی نفی نہیں کرتا کہ حضرت عمرؓ پیش گاہ عدالت میں فریقین کے درمیان مساوات برتنے کے شہید خواہش مند تھے اور وہ اس مساوات کو اس انصاف کا سب سے پہلا تقاضا سمجھتے تھے جو قاضی کے اپنے خاص اندازے یا کسی فریق سے اس کی محبت یا نفرت کی طرف سے اپنی آنکھیں بند کر لیتا ہے۔

اس مساوات کے اثر اور مستغیث کے دل میں اس کی اطمینان آفرینی کا اظہار ایک دلچسپ گفتگو سے ہوتا ہے، جو ابن طباطبائی نے اپنی کتاب ”الغری فی الاداب السلطانیہ“ میں نقل کی ہے کہ حضرت عمرؓ نے ایک شخص سے کہا: ”میں تجھ سے محبت کرتا ہوں!“ اس شخص نے پوچھا: ”آپ میرے حق میں سے کچھ کم کرنا چاہتے ہیں؟ حضرت عمرؓ نے جواب دیا: ”نہیں۔“ بولا: ”تو پھر محبت سے عورتوں کے سوا کوئی خوش نہیں ہو سکتا۔“ شاید آپ یہ گمان کریں کہ پیش گاہ عدالت میں مساوات کا اصول کوئی فقہی اجتہاد نہیں ہے اور حضرت عمرؓ کے اجتہاد پر گفتگو کے سلسلے میں اس کا ذکر ایک ایسی جوڑ ہے جسے جائز قرار نہیں دیا جاسکتا لیکن حقیقتاً یہ عین اجتہاد ہے، اس لیے کہ اکثر قوموں کے بیشتر افراد آج تک اس اصول کو منوانے کی کوشش کر رہے ہیں اور باقی قوموں میں بھی اسے حال ہی میں تسلیم کیا گیا ہے۔ اس سلسلے میں میرے لیے صرف انہیں امتیازات کا ذکر کر دینا کافی ہوگا جو ابھی کچھ دن پہلے تک اجنبیوں کے لیے سلطنت عثمانیہ کے دستور قانون میں موجود تھے اور مصر میں بھی اگرچہ بڑی حد تک یہ امتیازات ختم ہو گئے ہیں، پھر بھی ان کا کچھ نہ کچھ اثر ابھی تک باقی ہے۔ اس سے آپ کو معلوم ہو جائے گا کہ حضرت عمرؓ کا قائم کردہ یہ اصول ایک مکمل فقہی اور تمام تر اجتہادی کارنامہ تھا۔ پھر اس کے ساتھ جب آپ یہ خیال کریں گے کہ اٹھارہویں اور انیسویں صدی عیسوی میں جو ہنگامے یورپ میں برپا ہوئے ان کا سب سے پہلا مقصد قانون و عدالت کے سامنے اسی مساوات کا حصول تھا اور انقلاب فرانس نے جو اصول وضع کئے انہیں انسانی حقوق کے چارٹر کی حیثیت سے پیش کیا تھا، ان میں اولیت، مساوات کے اصول ہی کو حاصل تھی، تو آپ کو اس میں کوئی شبہ نہ رہے گا کہ حضرت عمرؓ کا یہ اجتہادی نظریہ، عین فقہ تھا

اور اسی کے ذریعے فاروق اعظمؓ نے انقلاب و ترقی کے ان مرحلوں میں عرب کی رہنمائی کی جنہوں نے عربوں کو خانہ بدوشی کی غیر مہذب زندگی سے نکال کر، جو حکومت و عدالت کے عام اصولوں سے نا آشنائے محض تھی، تہذیب و حضارت کی دولت سے مالا مال کر دیا اور وہ اسلامی نظام کے اس کاغذ بلند پر فائز ہو گئے۔ جو قانون اور قانون کا نفاذ کرنے والوں کی نظر میں مساوات کی اساس پر قائم تھا۔

جن مسائل کے متعلق کتاب اللہ میں کوئی صریح حکم موجود نہیں ہے۔ ان کی تفصیل و توضیح حضرت عمرؓ کا وہ اجتہاد ہے جو فقہ کے اسی اصل و جوہر پر مبنی ہے جس سے عربی زندگی میں نئے حالات کا مقابلہ کرنے کے لیے حضرت عمرؓ نے کام لیا۔ قرآن نے وراثت کا ایک ایسا نظام قائم کیا جسے قبل از اسلام کوئی نہ جانتا تھا اور وراثت کے تمام حق داروں کا حق ٹھہرایا۔ لیکن بعض تفصیلات ایسی بھی تھیں، جن کے متعلق اس نظام میں کوئی حکم نہ تھا۔ داوی کی وراثت کے سلسلے میں حضرت ابو بکرؓ کا واقعہ آپؓ پڑھ آئے ہیں۔ حضرت عمرؓ کے سامنے بھی اسی طرح کے مسائل پیش کیے گئے جن کے متعلق کتاب و سنت میں کوئی حکم نہ تھا اس لیے انہیں چار و ناچار اجتہاد رائے سے کام لینا پڑا، انہیں مسائل میں وہ مشہور مسئلہ بھی ہے جسے ”مسئلہ عمریہ“ یا مسئلہ حجریہ کے نام سے موسوم کیا جاتا ہے۔ اس کی تفصیل یہ ہے کہ ایک ترکہ تقسیم کیا گیا جس میں اخیانی بھائی کو تو حصہ مل گیا لیکن سگا بھائی محروم رہا۔ جب معاملہ حضرت عمرؓ کے روبرو پیش کیا گیا تو انہوں نے یہ فتویٰ صادر کیا کہ سگا بھائی ماں اور باپ دونوں کی طرف سے بھائی ہوتا ہے۔ لہذا سگے بھائی کو ترکے سے محروم کرنا انصاف سے بعید ہے۔ اور اسی لیے فرمایا: ”فرض کرو اس کا باپ چھری تھا۔“ اور ایک روایت میں ہے کہ دھا بی تھا اور سگے بھائی کو ترکہ دلویا، لیکن اخیانی بھائی دوسرے اخیانی بھائیوں کے ساتھ ترکے میں شریک ہوتا ہے۔

شام کے طاعون عمواس کے بعد حضرت عمرؓ کو مہلث کی بہت سی پیچیدگیوں کا سامنا کرنا پڑا۔ اس طاعون میں ہزاروں آدمی لقمہ اجل بن گئے تھے اور اس کی وجہ سے ترکے کی تقسیم میں ایسی ایسی الجھنیں پیدا ہو گئی تھیں کہ انہیں سلجھانے کے لیے دنیا کی بڑی سے بڑی رالت گاہیں بھی مدقوں مصروف رہیں۔ جب فضا جراثیم سے پاک ہو گئی تو حضرت عمرؓ

بخش نفیس شام تشریف لے گئے اور معاملات حکومت کی تدبیر و تنظیم کے بعد جو دوسرے کام وہاں کیے ان میں تقسیم میراث بھی تھی۔ چنانچہ حقیقی وارثوں کو ان کا حصہ دلویا اور ایک ایک وارث کو ڈھونڈ ڈھونڈ کر نکالا۔ یہ معاملہ کتنا نازک تھا اور اس سے کیسے کیسے جھگڑے پیدا ہو سکتے تھے، اس کا اندازہ آپ خود کر سکتے ہیں۔ میرا مقصد ان میں سے کسی چیز کی تفصیل بیان کرنا نہیں ہے۔ میں تو یہاں ازراہ حمین و تقسیم حضرت عمرؓ کے اس اجتہاد کی طرف اشارہ کر رہا ہوں کہ انہوں نے ایک ایسے دشوار مسئلے کو چند ہفتوں میں اس طرح حل کر دیا کہ تمام مسلمان مسرور و مطمئن ہو گئے، حالانکہ اس مسئلے سے ان کے مخصوص مفادات وابستہ تھے۔ اور یہ آخری اور قطعی دلیل ہے، اس بات کی، کہ جو اجتہاد بے غرضانہ انصاف پر مبنی ہوتا ہے، لوگ اس سے یقینی طور پر مطمئن ہو جاتے ہیں۔

اب میں ایک ایسے مسئلے کی طرف آتا ہوں جس میں حضرت عمرؓ کا اجتہاد، نتیجہ تھا نوزائیدہ سلطنت سے متعلق ان کی عام سیاست اور اس شدید خواہش کا جو سلطنت کے بدلتے ہوئے حالات سے عہدہ برآ ہونے کے لیے ان کے دل میں تھی اور یہی اجتہاد تھا جس کی بدولت سلطنت میں برابر وسعت و کشادگی پیدا ہوتی جا رہی تھی۔ اس اجتہاد کا تعلق اس سرزمین سے تھا، جو عراق و شام میں بزور شمشیر فتح کی گئی تھی۔ آپ دیکھ چکے ہیں کہ عراق و شام کے مسلمان قادیسیہ پر ظفر یاب ہو گئے تھے انہوں نے مدائن، جلولاء، حمص اور حلب وغیرہ شہروں پر فتح حاصل کر لی تھی اور وہاں بے شمار مال غنیمت ان کے ہاتھ لگا تھا جس کا فحش الگ کر کے وہ امیر المومنین کی خدمت میں روانہ کر دیتے تھے اور جو باقی بچتا تھا، نصرت یاب فوجوں میں تقسیم کر دیا جاتا تھا۔ یہ تقسیم اللہ تعالیٰ کے اس حکم کے مطابق تھی:

وَأَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ
وَالْيَتَامَىٰ وَالْمَسْكِينِ وَابْنِ السَّبِيلِ۔ (الانفال: ۴۱)

(ترجمہ: اور تمہیں معلوم ہو کہ جو کچھ مال غنیمت تم نے حاصل کیا ہے اس کا پانچواں حصہ اللہ اور اس کے رسولؐ اور رشتے داروں اور یتیموں اور مسکینوں اور مسافروں کے لیے ہے۔)

چنانچہ جب انہوں نے عراق میں سواد کی زمین فتح کی تو اسے بھی اسی طرح تقسیم کرنا

چاہا، یعنی اس کا پانچواں حصہ بیت المال کو دے دیا جائے اور باقی ان مجاہدین میں تقسیم کر دیا جائے جو اس کی فتح میں شریک تھے، لیکن حضرت عمرؓ نے زمین کی تقسیم سے اختلاف کیا اور فرمایا: ”پھر ان مسلمانوں کا کیا بنے گا جو بعد کو آئیں گے اور دیکھیں گے کہ زمینیں اور ان کے کاشت کار فاتحین میں تقسیم کر دیئے گئے ہیں اور آبائی وراثت کے حقوق نے دوسروں کو ان سے ہمیشہ کے لیے محروم کر دیا ہے۔ نہیں! یہ کوئی رائے نہیں ہے!“ حضرت عبدالرحمن بن عوفؓ نے فرمایا: ”کیا یہ زمینیں اور ان کے غیر مسلم کاشت کار اللہ نے انہیں (فاتحین کو) فتح میں نہیں دیئے؟“ حضرت عمرؓ نے انہیں جواب دیا، ”ہے تو یہی بات جو تم کہہ رہے ہو، لیکن میری رائے اس کے حق میں نہیں ہے۔ واللہ! میرے بعد ایسا کوئی شہر فتح نہ ہوگا جس سے اتنا بڑا نفع حاصل ہو، بلکہ ہو سکتا ہے کہ وہ الٹا مسلمانوں پر بوجھ بن جائے۔ پس اگر عراق و شام کی زمینیں اور ان کے کاشت کار فاتحین میں تقسیم کر دیئے گئے تو سرحدوں کی حفاظت کیسے ہو گی اور عراق و شام کے شہروں کی بیواؤں اور یتیموں کی کفالت کیونکر کی جاسکے گی؟“

فاتحین حضرت عمرؓ کی اس دلیل سے مطمئن نہ ہوئے اور اپنے مطالبے پر اڑے رہے۔ انہوں نے کہا: ”ہماری تلواروں کے ذریعے جو مال اللہ نے ہمیں عنایت فرمایا ہے کیا وہ آپ ان لوگوں کی خاطر ہمیں نہیں دیں گے جو لڑائی میں موجود نہیں تھے؟“ لیکن حضرت عمرؓ اپنی رائے پر قائم رہے اور صرف اتنا فرمایا: ”میری رائے یہی ہے!“ حضرت عمرؓ کا یہ اصرار دیکھ کر ان لوگوں نے کہا: ”اچھا، تو مشورہ فرما لیجئے!“ حضرت عمرؓ نے مجاہدین اولین کو جمع کیا اور ان میں اختلاف رائے پیدا ہو گیا۔ حضرت عبدالرحمن بن عوفؓ اپنی اسی بات پر جیسے رہے کہ فاتحین کے حقوق ان میں تقسیم کر دیئے جائیں اور حضرت عثمانؓ، حضرت علیؓ اور حضرت طلحہؓ، فاروق اعظمؓ کے ہم خیال ہو گئے۔ اب حضرت عمرؓ نے انصار کے دس اعیان و اشراف کو بلوایا۔۔۔ جن میں پانچ قبیلہ اوس کے تھے اور پانچ قبیلہ خزرج کے۔۔۔ اور ان سے کہا: ”میں نے آپ حضرات کو اس لیے تکلیف دی ہے کہ آپ اس امانت کی ادائیگی میں میری مدد کریں۔ جو میں نے آپ ہی لوگوں کی صلاح و فلاح کے لیے اپنے ذمے لے رکھی ہے۔ آخر میں بھی تو آپ حضرات کی طرح جماعت کا ایک فرد ہوں۔ آج آپ حق کا اعتراف کرتے ہیں۔ مجھے اس سے غرض نہیں کہ کون میرا مخالف ہے اور کون موافق، نہ میں یہ چاہتا

ہوں کہ آپ خواہ مخواہ میری خواہش کی تائید کریں۔ اللہ کی کتاب آپ کے پاس موجود ہے، اور وہ ناطق بالحق ہے۔ قسم بخدا! جس مسئلے پر میں آپ سے بات کرنا چاہتا ہوں اس سے میری مراد حق کے سوا اور کچھ نہیں!“ وہ بولے ”فرمائیے امیر المؤمنین! ہم سن رہے ہیں۔“

حضرت عمرؓ نے فرمایا: ”ان لوگوں کی بات آپ نے سن لی ہے، جو مجھے سمجھتے ہیں کہ میں ان کے حقوق پر دست اندازی کر رہا ہوں، حالانکہ میں ظلم کی راہ اختیار کرنے سے خدا کی پناہ مانگتا ہوں۔ اگر میں ان کی کسی چیز کسی اور کو۔۔۔ ازراہ ظلم۔۔۔ دے رہا ہوں تو یہ میری بد بختی ہے، لیکن میں نے دیکھا کہ ارض کسریٰ میں اب کوئی جگہ نہیں جو ہمیں فتح کرنی ہو۔ اللہ نے ان کے اموال اور ان کی زمینیں۔۔۔ کاشت کاروں سمیت۔۔۔ ہمیں عطا فرما دی ہیں، چنانچہ میں نے غنیمت کا مال تو انہیں میں تقسیم کر دیا اور انہیں نکال کر اس کے مصروف میں لے آیا کہ میں اس کا مجاز تھا۔ اور زمینوں کے متعلق یہ مناسب سمجھا کہ وہ عجمی کاشت کاروں ہی کے پاس رہنے دوں اور ان پر لگان عائد کر دوں۔ جزیہ وہ پہلے ہی سے دیتے ہیں۔ اس طرح یہ دونوں محاصل مسلمانوں کے لیے۔۔۔ جن میں مجاہدین، عیال و اطفال اور آئندہ نسلیں بھی شامل ہیں۔۔۔ نے ہو جائیں گے دیکھو! یہ سرحدیں ہیں جن پر حفاظتی چوکیاں قائم کرنی ناگزیر ہیں۔ یہ بڑے بڑے شہر ہیں جن کی نگرانی فوجی چھاؤنیوں کے بغیر ناممکن ہے اور ان دونوں چیزوں کے لیے روپے کا ہونا اشد ضروری ہے۔ پھر ان محافظین کو تنخواہیں کہاں سے دی جائیں گی اگر زمینیں اور ان کے بونے جو تنے والے (غلام بنا کر) مسلمانوں میں تقسیم کر دیئے گئے؟“

الغرض فاروق اعظمؓ اپنی رائے سے نہ ہٹے انہوں نے اپنی اس رائے کے سلسلے میں کتاب و سنت کے کسی حکم کا نہیں بلکہ مملکت اور اس کی سیاست کے عام مفاد کا سہارا لیا تھا اور اس اعتبار سے یہ حضرت عمرؓ کی ایک اجتہادی رائے تھی جس کی تائید میں فاروق اعظمؓ نے ایسی محکم دلیلیں پیش فرمائی تھیں کہ حضرت عثمانؓ، حضرت طلحہؓ اور انصارؓ کے وہ دس افراد ان سے مطمئن ہو گئے، جنہیں حضرت عمرؓ کے استدلال نے لاجواب کر دیا تھا، چنانچہ ان سب نے یک زبان ہو کر کہا: ”رائے آپ ہی کی درست ہے۔ جو کچھ آپ نے سوچا اور فرمایا ہے ہم اسے تسلیم کرتے ہیں۔ واقعی اگر ان سرحدوں اور شہروں میں حفاظتی چوکیاں اور فوجی

چھاؤ نیاں قائم نہ کی گئیں اور محافظین کی گزر بسر کے لیے ان کے روزیے مقرر نہ کیے گئے تو کفار دوبارہ اپنے شہروں پر قبضہ کر لیں گے۔“

حضرت عمرؓ کو اپنی رائے پر اطمینان ہو گیا اور ان کے محافظین کے لیے سربانی کی کوئی گنجائش باقی نہ رہی تو فاروق اعظمؓ نے فرمایا: ”اب ایک ایسے شخص کا انتخاب اور رہ جاتا ہے جس میں عقل بھی ہو اور تجربہ بھی تاکہ وہ زمینوں کی صحیح پیمائش کرے اور غیر مسلم کاشت کاروں پر ان کی برداشت سے زیادہ ٹیکس نہ لگائے۔“ سب نے عثمان بن حنیف کے نام پر اتفاق کیا اور کہا ”انہیں اس اہم خدمت پر مامور فرمائیے! ان کے پاس نظر ہے، عقل ہے اور تجربہ ہے۔“ اور حضرت عمرؓ نے انہیں سواد کا والی بنادیا۔ عثمان بن حنیف کے حسن انتظام کا اندازہ اس سے کیجئے کہ حضرت عمرؓ کی شہادت سے ایک سال پہلے صرف کوفہ سے ایک لاکھ درہم ٹیکس وصول ہوا اور اس زمانے میں درہم ایک مثقال کا تھا۔ حضرت عمرؓ نے مال غنیمت کی تقسیم کے سلسلے میں جو رائے قائم فرمائی تھی اس کی بہترین تصویر ان کا وہ خط ہے جو انہوں نے اپنے ساتھیوں سے مشورہ کرنے اور اس کی صحت پر مطمئن ہونے کے بعد حضرت سعد بن ابی وقاصؓ کو بھیجا تھا۔ اس خط میں انہوں نے تحریر فرمایا: ”مجھے تمہارا خط ملا، جس میں تم نے لکھا ہے کہ لوگ تم سے اس مال غنیمت کی تقسیم کا مطالبہ کر رہے ہیں جو اللہ نے انہیں بخشا ہے، جس وقت میرا یہ خط تمہیں ملے، پہلے اس مال اور ان چوپایوں کا جائزہ لو، جو لوگوں نے لشکر میں جمع کیے ہیں اور پھر ان سب چیزوں کو ان مسلمانوں میں تقسیم کر دو جنہوں نے جنگ میں حصہ لیا ہے، لیکن زمینیں اور نہریں ان لوگوں کے لیے چھوڑ دو جو ان زمینوں میں کام کرتے ہیں تاکہ ان کی آمدنی سے مسلمانوں کو وظیفے دیئے جاسکیں، اگر تم نے وہ بھی مجاہدین میں تقسیم کر دیں تو آئندہ نسلوں کے لیے کچھ باقی نہ رہے گا۔“

اسی قسم کی گفتگو حضرت عمرؓ اور ان کے اصحاب کے درمیان فتح شام کے بعد ہوئی۔ یہ حضرات دو یا تین دن تک برابر حضرت عمرؓ سے بحث و گفتگو کرتے رہے۔ مسلمان چاہتے تھے کہ امیر المومنینؓ بھی شام کی زمینیں ان میں تقسیم کر دیں، جس طرح رسول اللہ ﷺ نے خیبر کی زمینیں تقسیم فرمادی تھیں، اور اس مطالبے میں حضرت زبیر بن عوامؓ اور حضرت بلال

بن رباع پیش پیش تھے، لیکن حضرت عمرؓ نے ان حضرات کو بھی وہی جواب دیا جو ارض عراق کے سلسلے میں گفتگو کرنے والوں کو دیا تھا: ”اس کا مطلب تو یہ ہوا کہ میں مسلمانوں کی آئندہ نسلوں کے لیے کچھ باقی نہ چھوڑ دوں!“ اور زمینیں تقسیم نہیں کیں، بلکہ جو لوگ ان میں کھیتی باڑی کرتے تھے انہیں کے پاس رہنے دیں تاکہ ان کے خراج سے مسلمانوں کو وظائف دیئے جاسکیں۔ یہ تھا ان زمینوں کے بارے میں حضرت عمرؓ کا اجتہاد جو مسلمانوں نے جنگ میں حاصل کی تھیں اور یہ اجتہاد قاضی ابویوسف کے الفاظ میں جو انہوں نے ”کتاب الخراج“ میں تحریر کیے ہیں، ”توفیق الہی تھا جس میں تمام مسلمانوں کی بھلائی اور بہتری مضمر تھی۔ اور حضرت عمرؓ نے یہ جو رائے قائم کی تھی کہ ان زمینوں کا خراج جمع کر کے مسلمانوں میں تقسیم کیا جائے، اس سے ان کا مقصد جماعت کا عمومی مفاد تھا، اس لیے کہ اگر خراج لوگوں کے وظیفوں اور ان کی روزیوں کے لیے وقف نہ کیا جاتا تو نہ سرحدوں کی حفاظت ہو سکتی، نہ مجاہدین کو جہاد کے لیے تیار کیا جاسکتا۔ اور اگر یہ شہر وظیفہ یاب محافظین سے خالی ہو جاتے تو کفار کی واپسی کا ہمہ وقت کھٹکا لگا رہتا۔ یوں خدا ہی بہتر جانتا ہے کہ بہتری کس پہلو میں تھی۔“

بڑے بڑے معاملات، بالخصوص امور مملکت عامہ میں حضرت عمرؓ کے اجتہاد کی مثالیں پیش کی جا چکیں۔ اب رہ جاتا ہے مسائل فقہ و شریعت میں ان کا اجتہاد، سو اس سے کتب فتاویٰ بھری پڑی ہیں اور اس پر ائمہ اربعہ کے علاوہ ملت اسلامیہ کے دوسرے فقہاء بھی پوری طرح اعتماد کرتے ہیں۔ میرا مقصد یہ نہیں ہے کہ ان تمام فتاویٰ کا استحصاء یا ان تمام نظریات کا اثبات کروں کیونکہ یہ تفصیل اسلامی سلطنت اور اس کی پیش رفت کے دائرہ بحث میں نہیں آتی۔ میں نے تو اس باب میں یہ ظاہر کرنے کی کوشش کی ہے کہ بلاد عرب اور عربوں کے مفتوحہ ممالک کی عام زندگی کے تغیر و انقلاب میں ذات فاروقی کا کتنا زبردست اثر تھا، اب چاہے یہ اثر سیاسی پہلو سے ہو، یا اجتماعی اور اقتصادی پہلو سے۔ بلاشبہ آپ نے ملاحظہ فرمایا ہے کہ حضرت عمرؓ اپنے اجتہاد میں سخت گیری و بے باکی کی طرف بہ شدت مائل

تھے، حالانکہ کمزوروں پر ان کی شفقت و مہربانی مشہور ہے۔ ان کی سخت گیری و بے باکی مولفۃ القلوب اور ایک سانس میں تین طلاقیں دینے والوں کے لیے تھی۔ بے نوشوں، بکثرت حدیث روایت کرنے والوں اور ان غازیان اسلام کے لیے تھی جو عراق و شام کی غنیمت میں حاصل شدہ زمین آپس میں تقسیم کرنا چاہتے تھے۔ اپنے فیصلوں میں بے لاگ انصاف سے کام لینا اور پیش گاہ عدالت میں فریقین کے درمیان مساوات برتنا، چاہے عام نگاہوں میں وہ کتنا ہی فرق مراتب کیوں نہ رکھتے ہوں، فاروق اعظمؓ کی عادت تھی اور ان کا درہ لیے پھرنا بھی اسی سخت گیری و بے باکی کا ایک مظہر تھا جسے وہ کبھی نظر انداز نہ ہونے دیتے تھے، یہاں تک کہ ان معاملات میں بھی جو صاحب معاملہ کے ارادہ و اختیار سے باہر ہوتے تھے۔ حضرت عمر فاروق اعظمؓ ایک رات گشت کر رہے تھے کہ ایک عورت کو یہ شعر گاتے سنا:

الْأَسْبِيلُ إِلَى خَمْرِ فَلْسَرِبَهَا أَمْ هَلْ سَبِيلٌ إِلَى نَصْرِ بْنِ حُجَّاجٍ

(ترجمہ: ”ہے کوئی صورت میری بادہ نوشی کی۔ اور ہے کوئی سبیل کہ میں نصر بن حجاج کے پاس پہنچ سکوں؟“)

دن نکلا تو حضرت عمرؓ نے نصر کے متعلق دریافت کیا اور اسے بلانے آدی بھیجا۔ جب وہ بارگاہ فاروقی میں پیش کیا گیا تو دیکھا کہ حقیقت میں وہ نہایت حسین ہے۔ چہرہ بھی حسین اور زلفیں بھی حسین۔ حکم دیا کہ اس کے بال مونڈ دیئے جائیں۔ لیکن بال مونڈنے سے اس کا حسن دب نہ سکا، پیشانی اور نمایاں ہو گئی، حکم دیا کہ اس کا منہ کالا کر دیا جائے مگر اس سے بھی اس کا حسن گہنا نہ سکا۔ اس پر حضرت عمرؓ نے فرمایا: ”نہیں! قسم ہے اس ذات کی جس کے ہاتھ میں میری جان ہے تو اس جگہ نہیں رہ سکتا جہاں میں رہتا ہوں۔“ اس کے لیے وجہ کفاف کا حکم دیا اور اسے بصرہ بھیج دیا اور اس سے فاروق اعظمؓ کا مقصد یہ تھا کہ مدینہ الرسول کی عورتیں اس کے فتنے سے محفوظ ہو جائیں۔ اسی طرح حضرت عمرؓ فرما رہے تھے کہ ایک محلے میں عورتوں کو آپس میں کہتے سنا: ”مدینہ کا سب سے زیادہ حسین شخص کون ہے؟“ ان میں سے ایک عورت بولی: ”ابوزئب“ جب ابوزئب کو حاضر کیا گیا تو اسے حقیقت میں

مردانہ حسن کا نمونہ پایا۔ بولے۔ ”خدا کی قسم! تو عورتوں کا بھیڑیا ہے! تو عورتوں کا بھیڑیا ہے!“ اس کے بعد فرمایا: ”قسم ہے اس ذات کی جس کے ہاتھ میں میری جان ہے تو اس سرزمین میں نہیں رہ سکتا، جہاں میں رہتا ہوں۔“ ابو ذب نے کہا: ”اگر میرا یہاں سے جانا ہی ضروری ہے تو مجھے وہیں بھیج دیجئے جہاں آپ نے میرے چچا زاد بھائی کو بھیجا ہے۔“ اس کی مراد نصر بن حجاج سے تھی۔۔۔ حضرت عمرؓ نے اس کے لیے بھی وجہ کفاف کا حکم دیا اور بصرہ بھیج دیا۔

اس تشددانہ طرز عمل سے حضرت عمرؓ کا مدعا ہر اس کمزوری کے خلاف جنگ کرنا تھا جو عربوں کے دل میں ہو اور ہوس کی حکومت قائم کر سکتی تھی اس لیے کہ قوت ہی اسلام کی روح اور اس کا جوہر ہے اسی کے بل پر انسان، نفس کی گمراہیوں اور خواہش کی اثر کاریوں پر غالب آتا ہے اور وہی قوم کو ضعیف و ناتوانی کی تمام برائیوں سے پاک کرتی اور ہر اس حملہ آور کو منہ توڑ جواب دیتی ہے جو اسے اس کے عقیدے سے ہٹکانا چاہتا ہے۔ اور یہی وہ روح ہے جس نے مسلمانوں کو کمزوروں پر مہربانی کرنے کا حکم دیا اور اس مہربانی پر احسان جتانے کو گناہ عظیم ٹھہرایا۔ مہربانی کا مقصد یہ تھا کہ کمزوروں کی کمزوری کا علاج کیا جائے، مبادا محتاجی یا جہالت یا بیماری ان کی ناتوانی میں اضافہ کر دے اور وہ غیر اللہ کے سامنے رونے اور گڑگڑانے لگیں۔ چنانچہ جب ان کی کمزوری جاتی رہی، وہ صحت مند ہو گئے۔ اپنی نظر میں ان کی قیمت بڑھ گئی اور وہ اس جماعت کی قوت بن گئے، جس سے انہیں نسبت تھی۔ حضرت عمرؓ اسلام کی اس روح کو بھی سب سے زیادہ جانتے تھے اور انہیں اس کا بھی سب سے زیادہ علم تھا کہ زندگی کے وہ کون سے محرکات ہیں، جو اس روح کو کمزور کرتے ہیں، اسی لیے وہ ہر وقت ان محرکات کا مقابلہ کرنے کے درپے رہتے تھے۔ واقعہ یہ ہے کہ نفس انسانی بلندیوں پر چڑھتے اور پستیوں میں گرتے وقت ایسے عوامل کی کھینچا تانی میں ہوتا ہے جن پر اکثر اوقات اس کا کوئی زور نہیں چلتا۔ پستیاں اسے اپنی طرف زیادہ کھینچتی ہیں اور ان میں گرنا اس کے لیے زیادہ آسان ہوتا ہے۔ اس کے برعکس بلندی اس سے جہاد نفس کا تقاضا کرتی ہے تاکہ

وہ ان دام ہائے رنگارنگ میں نہ پھنس جائے جو فطرت حیات نے قدم قدم پر اس کے لیے بچھا رکھے ہیں اور انہیں اپنی بقا کی ضروریات قرار دے کر ایسی ایسی آرائشوں سے نظر فریب بنا رکھا ہے جو نفسانی خواہشوں کو بھڑکاتی اور ان کی طلب تیز کرتی ہیں۔ انسان ان آرائشوں کی طرف دھیان نہ وار دوڑتا ہے اور ان میں الجھ کر ان کی فتنہ انگیزیوں اور ہوس آفرینیوں کو دو آنسو کر دیتا ہے۔

لوگ اکثر ذہن پران دام ہائے رنگارنگ کی زینت و آرائش میں ایک آسودگی، ایک شائستگی پاتے ہیں اور اس باب میں وہ حیوانات سے مختلف ہیں۔ انسان اور حیوان دونوں بقائے حیات کے لیے کھانے پینے اور بقائے نسل کے لیے تو والد و تناسل کے محتاج ہیں۔ حیوان کھانے پینے کی انہیں چیزوں پر اکتفا کرتا ہے جو اسے زندہ رکھ سکیں اور حیوانی نر اپنی مادہ سے صرف بقدر مقتضائے نسل ہی تعلق رکھتا ہے، لیکن انسان خورد و نوش اور محبت و رغبت کو اپنا سرمایہ حیات قرار دے کر اس پر جان چمڑکتا ہے، اسکے پیچھے پیچھے دوڑتا ہے اور اسے حاصل کرنے کے لیے اپنی انتہائی قوتیں صرف کر دیتا ہے۔ وہ اس متاع سے نعمت اندوز ہونے کے لیے ایسے ایسے ذریعے تلاش کرتا ہے جن سے دوسری مخلوق جلی طور پر نا آشنا ہوتی ہے۔ لوگ اس متاع پر اس وقت زیادہ جان دیتے ہیں اور اس سے شکم سیر ہونے کی خواہش اس وقت انہیں اور زیادہ بے چین کرتی ہے جب انسانی جماعتیں زوال و انحطاط کے غارت میں گر پڑتی ہیں، لیکن نوخیز جماعت اس فتنے کی آلودگیوں سے بچ کر پاکیزگی کی طرف بڑھتی چلی جاتی ہے اور اس پاکیزگی کو اپنی قوت و سر بلندی کا ذریعہ بناتی ہے۔ یہی وہ پاکیزگی ہے جس کی طرف اسلام نے دعوت دی تھی۔ رسول اللہ ﷺ کی ذات گرامی اس خصوص میں مسلمانوں کے لیے ایک مکمل نمونہ تھی آپ کے بعد حضرت ابو بکرؓ اور حضرت عمرؓ نے اپنی تمام تر کوششیں اس نکتے پر مرکوز کر دیں کہ پاکیزگی کا بیج مسلمانوں کے باطن میں اس طرح جڑ پکڑ لے کہ سویدائے قلب میں ایمان کی جگہ پہنچ جائے۔ چنانچہ مسلمان اس جذبے کے زیر اثر اٹھے جسے اس پاکیزگی کی معنوی قوت نے بیدار اور ایمان باللہ نے دگنا

اور چوگنا کر دیا تھا اور وہ فارس و روم کی حدود میں در آئے، ان کا تاج اقتدار چھین لیا اور ان کی سلطنت پر ایسی بھرپور ضرب لگائی کہ وہ بھر کبھی نہ پہنچ سکی۔

اپنے اجتہاد سے حضرت عمرؓ کی غرض یہی پاکیزگی تھی۔ آپ پڑھ چکے ہیں کہ وہ اس پاکیزگی کے مرتبہ کمال پر فائز تھے، اسی طرح باقی مسلمان بھی یہ حیثیت مجموعی اس نعمت سے بڑی حد تک فیض یاب تھے اور یہ اثر تھا اس دورانِ نبوی و استقامت کا جس کا ظہور فاروق اعظمؓ کی ذات سے ولایت و اعمال کے محاسبے اور بندگانِ نفس پر جبر و تشدد کی صورت میں ہوتا تھا، لیکن اکثر دیکھنے میں آتا ہے کہ زندگی کے واقعات مصلحین کی غرض کے ساتھ ساتھ ہو لیتے ہیں اور حصول مقصد کی کوشش کو طرح طرح کی آمیزشوں سے داغدار بنا دیتے ہیں اور یہ چیزیں مصلحین کو اکساتی ہے کہ وہ اپنے اجتہاد میں مقصد سے تجاوز کر جائیں۔ یہ اس لیے کہ پستی اور بلندی کے درمیان جوئے کھانا انسان کی فطرت ہے اور اس فطرت کے عوامل فرد اور جماعت دونوں کے نفس میں ایک دوسرے کی ہمسائیگی اختیار کر کے آپس میں برسرِ کشاکش رہتے ہیں۔ انسان اکثر اوقات ان سے دھوکہ کھا جاتا ہے اور کمزوری کے اسباب کو قوت کے اسباب اور پستی کے محرکات کو بلندی کے محرکات سمجھ کر قبول کر لیتا ہے، بلکہ اسباب و محرکات مکمل مل کر ایک دوسرے پر اثر انداز ہوتے ہیں اور ان کا یہ باہمی عمل اور اثر اس حد تک پہنچ جاتا ہے کہ عقل بھٹک جاتی ہے اور اجتہاد ان کے درمیان ٹھوکریں کھانے لگتا ہے۔ آپ پڑھ آئے ہیں کہ حضرت ابوبکرؓ نے غنیمت کا مالِ مسلمانوں میں برابر برابر تقسیم کرنے کا حکم دیا تھا، لیکن جب زمام خلافت حضرت عمرؓ نے سنبھالی اور فارس و روم کے اموالِ غنیمت کی ریل چل ہوئی تو فاروق اعظمؓ نے رجسٹر مرتب کرائے اور وظائف کی تقسیم میں امتیازی حدود قائم کیں اور بعد کو جب اس کا نتیجہ ظاہر ہوا تو مسئلے پر از سر نو غور کیا اور انہیں یقین ہو گیا کہ اس معاملے میں حضرت ابوبکر صدیقؓ کا طرزِ عمل واقعی بہتر تھا۔ انہوں نے اپنے فیصلے سے رجوع کرنے کا معمم ارادہ کر لیا تھا، لیکن اس سے پہلے کہ وہ اپنے ارادے کو رو بہ عمل لاتے، موت نے ان کے قدم روک لیے۔

حضرت عمرؓ معذور بھی تھے۔ فارس و روم سے جو دولت پیہم پہنچ رہی تھی، اس نے جزیرۃ العرب کے ان بہت سے لوگوں کے دلوں میں ہوا دھوس کے پردے ڈال دیئے تھے، جنہیں حضرت عمرؓ پاکیزگی کا مجسمہ دیکھنا چاہتے تھے، چنانچہ بہت کم لوگ تھے جو اپنے ذہن کا جائزہ لے کر بلندی کے عمرکات کو نقص و کمزوری کے شائبوں سے پاک کر سکتے تھے اور ان سے بھی کم تھے جن کی پاکیزگی انہیں عصمت و عفت کے ان مراتب عالیہ پر فائز کر سکتی! جہاں جرم و قصور کی ہوائ تک نہیں پہنچتی، اس لیے کہ جرم و قصور انسان کی فطرت ہیں، جن کی طرف انسان کو اس کی خواہشیں لے جاتی ہیں اور یہ خواہشیں بعینہ وہی جہلیں ہیں جو بھائے حیات اور بھائے نوع کے لیے ہمارے جسموں میں ترکیب دی گئی ہیں، لیکن پاکیزگی، گناہ و ثواب اور خیر و شر کے درمیان خط امتیاز کھینچتی ہے اور ہمیں ترغیب دیتی ہے کہ ہم نفع و ثواب کے دائرے میں رہیں، ان چیزوں کی طرف قدم نہ بڑھائیں جو ہم کو نقصان پہنچاتی ہیں۔ گناہ و ثواب نیکی اور بدی، فائدہ اور نقصان، اکثر اوقات ایک دوسرے میں گڈمڈ ہو جاتے ہیں۔ جس طرح سونا اور اس جیسی دوسری قیمتی دھاتیں، سنگریزوں اور معمولی دھاتوں میں مل جاتی ہیں۔ اب اگر صرف قیمتی دھات ہی الگ کرنی مقصود ہو تو اس آمیزے کو پگھلانا پڑے گا، جس کا نتیجہ کبھی تو کامیابی کی صورت میں ظاہر ہوتا ہے۔ اگر کھوٹ زیادہ نہ ہو اور کبھی یہ پگھلانے کا عمل ہی بجائے خود موجب فساد بن جاتا ہے، اگر اسے ہوشیاری و عقلمندی کے ساتھ نہ کیا جائے۔

اور اس میں شک نہیں کہ حضرت عمرؓ اپنے اجتہاد اور دعوت پاکیزگی میں بڑے عقلمند اور بیدار مغز تھے، ان کی عقل مندی کا امتیازی پہلو یہ تھا کہ وہ نہایت دقیقہ منخی کے ساتھ روح اسلام کی اسی طرح پیروی کرتے تھے جس طرح اللہ نے اسے اپنے رسولؐ پر نازل فرمایا تھا، وہ اس روح کی جزئیات تک سے واقف تھے، اسی لیے ان کے اجتہاد نے مسلمانوں کو ایک ایسے بلند مقام پر پہنچا دیا۔ جہاں اسلامی سلطنت کی بقا اور استحکام کے سلسلے میں معجز نما کارناموں کا اظہار ان کے لیے آسان ہو گیا۔ پولین کے متعلق کہا جاتا ہے کہ ان عظیم

الشان معرکوں کے مقابلے میں جنہوں نے یورپ کے دروازے اس پر کھول دیئے اور اسے ماسکو تک پہنچا دیا۔ وہ اس مدنی قانون پر زیادہ نازاں تھا جو اس کے عہد میں وضع کیا گیا اور جس کی ترتیب و تدوین میں اس نے خود بھی حصہ لیا تھا، تو کیا اسی قسم کی بات حضرت عمرؓ کے متعلق بھی کہی جاسکتی ہے اور کیا حضرت عمرؓ بھی ان فتوحات کے مقابلے میں، جو ان کے عہد خلافت میں اتمام پذیر ہوئیں، اپنے اجتہادی کارناموں پر زیادہ فخر کر سکتے ہیں؟ اس سوال کا جواب دینے سے پہلے ضروری ہے کہ آپ نبولین اور حضرت عمرؓ دونوں کی سلطنتوں کے انجام میں فرق و امتیاز کریں، نبولین کی سلطنت اس کی زندگی ہی میں ختم ہو گئی۔ لیکن حضرت عمرؓ کی سلطنت مسلمانوں میں کئی صدیوں تک ایک نسل کے بعد دوسری نسل اور ایک خاندان کے بعد دوسرے خاندان میں منتقل ہوتی رہی تاہم اگر فاروق اعظمؓ فخر کرنے والوں میں ہوتے تو انہیں اپنے اجتہادی کارناموں پر زیادہ فخر ہوتا کہ اسی اجتہاد نے اسلامی سلطنت قائم کی اور اسی اجتہاد نے اسے کئی صدیوں تک برقرار رکھا۔

لیکن یہی اجتہاد اور یہی سلطنت حضرت عمرؓ کے لیے تکلیف و مصیبت کا سبب بھی بنے۔ اگرچہ انہوں نے ان دونوں ذمہ داریوں کو نہایت ہمت اور طاقت کے ساتھ سنبھالا اور انہیں اپنے پروردگار کے حکم کے مطابق انتہائی بلند مقام پر پہنچا دیا، لیکن مسلمانوں کے مفتوحہ ممالک کی اکثر قوموں کے دل میں اس اجتہاد اور اس سلطنت کی وجہ سے حضرت عمرؓ کے خلاف کینہ و انتقام کی آگ دہکنے لگی جس کا ایک اثر بعد کو فاروق اعظمؓ کی شہادت کی شکل میں نمودار ہوا۔ یہ نتیجہ آپ کے دل میں حیرت و استعجاب پیدا کرے گا لیکن ہے یہ واقعی ایک ناقابل انکار حقیقت! اور اس حقیقت کو آپ آئندہ باب میں۔۔۔ جو اس کتاب کا آخری باب ہے۔۔۔ بالکل بے نقاب دیکھیں گے۔



باب: 25

حضرت عمرؓ کی شہادت

دس برس اور کچھ مہینے حضرت عمرؓ بن الخطاب نے امیر المومنینؓ کی حیثیت سے گزارے وہ اللہ اور اس کے دین کے لیے وقف تھے۔ اپنی ذات اور اپنے اہل و عیال کی انہیں کوئی پرواہ نہ تھی۔ ان کا دل ان کی عقل اور ان کے اعضاء و جوارح اس بارِ عظیم کے اٹھانے میں مصروف رہتے تھے جو قضا و قدر نے ان کے شانوں پر رکھ دیا تھا۔ چنانچہ وہ فوج کے سپہ سالار اعظم تھے۔ فقہائے اسلام میں انہیں فقیہ اکبر کا مرتبہ حاصل تھا۔ وہ ایک ایسے مجتہد تھے جن کی رائے سند کبھی جاتی تھی اور جن کا اجتہاد تسلیم کیا جاتا تھا۔ وہ ایک ایسے انصاف پسند اور پاکدامن قاضی تھے جو مقدمات کے فیصلے کرتے اور طاقتوروں سے کمزوروں کو ان کا حق لوٹاتے تھے! وہ تمام مسلمانوں کے بڑے سے پہلے چھوٹے۔۔۔ طاقتور سے پہلے کمزور اور مالدار سے پہلے فقیر کے۔۔۔ شفیق و مہربان باپ تھے۔ وہ ایسے بندہ مومن تھے جن کے اللہ اور اس کے رسولؐ پر سچے ایمان نے ان کی خود اعتمادی میں اضافہ کر دیا تھا اور ان کی رائے کی قدر و قیمت ان پر اچھی طرح واضح کر دی تھی۔ وہ ایک تجربہ کار سیاست دان تھے جو اپنے ارادوں کو جانتے تھے اور انہیں اپنی قدرت کے دائرے سے نکلنے نہ دیتے تھے اور ان کی قدرت کے ساتھ ساتھ ان کے ادادے بھی وسیع ہوتے جاتے تھے۔

وہ ایک صاحب نظر حکمران تھے، جن کی عقل و حکمت نے ان کے لیے مختلف النسل، مختلف اللسان اور مختلف المذہب قوموں پر حکومت کرنا آسان بنا دیا تھا اور وہ رعایا کے معاملات کی تدبیر اس طرح کرتے تھے کہ لوگ ان سے اپرائیں نہیں بلکہ قریب تر ہو جائیں۔ حضرت عمرؓ کی ان خصوصیات کو دیکھتے ہوئے کوئی عجب نہیں، اگر ان کے عہد میں مسلمانوں کو سچے ایمان نے ابھارا، ان کے دلوں میں شہادت فی سبیل اللہ کی تڑپ پیدا کی۔

اور انہوں نے ایران، عراق، شام، مصر اور دوسرے ممالک فتح کر لیے۔ اور فاروق اعظم کے ان امتیازات کے پیش نظر کوئی حیرت نہیں، اگر عرب مغرب کی انتہائی حدوں سے لے کر مشرق کی انتہائی سروں تک تمام دنیا کی نگاہوں کا مرکز بن گئے، حالانکہ اسلام سے پہلے وہ ایک خانہ بدوش قوم تھے جو صرف انفرادی اغراض کے لیے جیتی تھی اور اجنبی اقتدار کی محکوم تھی۔ کتنی مہتمم بالشان تھی وہ کوشش جو حضرت عمرؓ نے دس سال کی مدت میں یہ بار عظیم اٹھانے کے لیے صرف کی۔ آپ اس کتاب میں جا بجا اس کوشش کے تابناک نقوش ملاحظہ فرما چکے ہیں۔ لیکن یہ نقوش بھی حضرت عمرؓ کی تمام کوششوں کے آئینہ دار نہیں ہیں۔ کیا کسی اہل قلم کے لیے ممکن ہے کہ وہ عظیم شخصیت کی تصویر حیات کھینچتے وقت چھوٹے بڑے تمام خطوط کا احاطہ کر لے! لکھنے والا تو اس زندگی کے کسی ایک پہلو کو دیکھتا ہے اور اس کے لیے تو بس اتنا ہی کافی ہے کہ وہ اس پہلو پر اتنی روشنی ڈال دے کہ اس کے تمام خطوط روشن ہو کر اور نمایاں ہو کر سامنے آ جائیں۔ اس کتاب کا بھی وہی مقصد ہے جو میری کتاب ”الصدیق ابو بکرؓ“ کا مقصد تھا اور یہ کہ میں اسلامی سلطنت کی تاریخ لکھوں، اس لیے میں نے ان دونوں بزرگوں کی سوانح لکھتے وقت اس بات کا خاص طور پر خیال رکھا ہے کہ میں سلطنت اور اس کی وسعت کی حدود سے آگے نہ بڑھوں۔

ان دس برس کے بعد، جو حضرت عمرؓ نے امیر المومنین کی حیثیت سے گزارے، ان کی عمر کیا تھی؟ اس سلسلے میں مؤرخین کے اختلاف کی طرف میں پہلے اشارہ کر چکا ہوں۔ علامہ ابن اثیر لکھتے ہیں: ”وہ۔۔۔ حضرت عمرؓ۔۔۔ جنگ جبار سے چار برس پہلے پیدا ہوئے اور ان کی عمر پچپن برس کی تھی۔ ایک قول کے مطابق وہ ساٹھ برس کے، دوسرے قول کے مطابق تریسٹھ برس اور کچھ مہینے کے اور یہی صحیح بھی ہے اور تیسرے قول کے مطابق اکٹھ برس کے تھے۔“ ایک روایت میں ہے کہ ان کی عمر پینسٹھ برس کی تھی۔ ان تمام روایتوں سے ظاہر ہوتا ہے کہ وہ بچپن اور پینسٹھ برس کے درمیان تھے اور گمان غالب یہ ہے کہ ان کی عمر ساٹھ سال سے تجاوز تھی، لیکن چونکہ وہ اپنی جان پر تختیاں جھیلنے اور اپنی تمام مدت خلافت میں تنگ دستی کی زندگی کو ترجیح دیتے رہے تھے، یہاں تک کہ قحط کے زمانے میں لوگوں کو ان کی جان تک خطرے میں نظر آنے لگی تھی، اس لیے بالکل فطری تھا کہ آرام و آسائش میں زندگی بسر

کرنے والے کے مقابلے میں سن و سال کا بوجھ انہیں زیادہ محسوس ہوتا۔ ان کی اہم ذمہ داریوں نے اس بوجھ میں اور اضافہ کر دیا تھا اور اس سے ان کے کندھے شل ہوئے جاتے تھے، پھر یہ ذمہ داریاں انہیں اتنی بھی مہلت نہ دیتی تھیں کہ وہ کچھ دن کے لیے دم لے لیں یا اس بوجھ کو کچھ ہلکا کر دیں جو سلطنت کے چھوٹے بڑے معاملات نے ان کے عہد خلافت میں ان پر ڈال رکھا تھا۔

جیسا کہ ہم پہلے بیان کر چکے ہیں، حضرت عمرؓ سال کے سال حج کو تشریف لے جاتے تھے اور حج کے دنوں میں اپنے دلائل و اعمال کو مکہ بلاتے تھے تاکہ ان کے کاموں کا جائزہ لیں اور صوبوں کے معاملات کی تدبیر و تنظیم میں ان کی رہنمائی کریں۔ معمول کے مطابق وہ اس سال سنہ ۲۳ھ میں۔۔۔ بھی حج کو گئے۔ امہات المؤمنینؓ ہمراہ تھیں۔ جب ارکان حج سے فارغ ہوئے اور منی سے پلٹے تو باطح میں اپنا اونٹ بٹھایا، سنگریزے جمع کر کے ایک چوتھرہ سا بنایا اور اس پر اپنی چادر کا کنارہ ڈال دیا۔ پھر اس کے بعد اس پر چت لیٹ گئے اور اپنے دونوں ہاتھ آسمان کی طرف اٹھا کر کہنے لگے: ”یا اللہ! میری عمر زیادہ ہو گئی ہے ہڈیاں نرم پڑ گئی ہیں، قوتیں جواب دے رہی ہیں اور رعایا بھیل گئی ہے، اب مجھے اپنے پاس بلا لے، اس حال میں کہ میرا دامن عجز و ملامت سے پاک ہو!“ یہ ایسی دعا ہے، جو انسان ساٹھ سال کی عمر سے پہلے نہیں مانگتا، خاص طور پر جب اس کا جسم حضرت عمرؓ کے جسم کی طرح صحت مند اور قوی ہو۔

بہت ممکن ہے کہ انہوں نے اپنے جسم میں ناقوانی اور کمزوری کی سرسراہٹ محسوس کر لی ہو اور وہ جلد اپنے پروردگار سے جا ملنا چاہتے ہوں، اس انجام کے متعلق وہ سوچتے بھی بہت رہتے تھے۔ ابن سعد نے طبقات میں روایت کی ہے کہ حضرت عمرؓ نے حج سے واپس آتے ہی جمعے کے دن مدینے میں ایک عام خطبہ دیا اور رسول اللہ ﷺ اور حضرت ابو بکرؓ کا ذکر کرنے کے بعد فرمایا: ”لوگو! میں نے ایک خواب دیکھا ہے، جسے میں اپنی موت کا پیام سمجھتا ہوں۔ میں نے دیکھا کہ ایک لال رنگ کے مرغ نے مجھے دو ٹھوکیں ماری ہیں۔“ پھر کہا، ”لوگو! تم پر احکام فرض کر دیئے گئے، تمہارے لیے قانون حیات مرتب کر دیا گیا اور تمہیں

ایک کھلے راستے پر ڈال دیا گیا، اب یہ اور بات ہے کہ تم لوگوں کو ادھر ادھر بھٹکا دو!۔^۱ یہ آخری عمارت موت کو قریب تر محسوس کرنے والے کی وصیت سے بہت ملتی جلتی ہے جو کسی کو نیکی پر ابھارنے کے لیے ازراہ چند موعظت کی گئی ہو۔ اسی طرح اس خطبے کا وہ حصہ بھی وصیت سے بہت مشابہ ہے جس میں انہوں نے فرمایا تھا: ”کالالہ سے زیادہ اہم مسئلہ میرے نزدیک کوئی نہیں۔ میں نے رسول اللہ ﷺ سے جتنی مرتبہ کالالہ کے متعلق گفتگو کی ہے کسی چیز کے متعلق نہیں کی اور میں نے جب سے رسول اللہ ﷺ کی خدمت میں حاضر ہونا شروع کیا ہے آپؐ نے جتنی بار ناراضگی کا اظہار کالالہ کے بارے میں فرمایا ہے اور کسی چیز کے بارے میں نہیں فرمایا ہے، یہاں تک کہ میرے پیٹ میں انگلیاں چھو کر مجھ سے فرمایا: ”عمر! سورۃ النساء کی آخری آیت کو اپنے لیے کافی سمجھو!“۔۔۔ اور اگر میں زندہ رہا تو اس سلسلے میں ایسا فیصلہ کر دوں گا جس سے وہ لوگ بھی جو قرآن پڑھتے ہیں اور وہ بھی جو قرآن نہیں پڑھ سکتے، فیصلہ کر سکیں گے!“ اس کے بعد فرمایا: ”یا اللہ! میں تمام شہروں کے حکام پر تجھے گواہ بناتا ہوں کہ میں نے انہیں صرف اس لیے بھیجا تھا کہ وہ لوگوں کو دین اور سنت رسولؐ کی تعلیم دیں۔ ان سے عدل و انصاف کے ساتھ پیش آئیں، ان میں غنیمت تقسیم کریں اور ان کے معاملے میں اگر کوئی مشکل درپیش ہو، تو میرے پاس پیش کریں!“ بنو حنیملہ کے جو یہ یہ بن قدامہ کہتے ہیں، ”جس سال حضرت عمرؓ نے وفات پائی ہے، میں نے بھی حج کیا تھا۔ مدینہ آ کر انہوں نے خطبہ دیا اور فرمایا، ”میں نے خواب میں دیکھا ہے ایک مرغا مجھے ٹھونگیں مار رہا ہے۔“ وہ صرف اسی سال تک زندہ رہے، یہاں تک کہ شہید کر دیئے گئے۔

حضرت عمرؓ کا موت کو اپنے سے قریب محسوس کرنا جب کہ سوائے ضعف و ناتوانی کے احساس کے وہ بیمار بھی نہ تھے، غیر معمولی غور و فکر کا طالب ہے۔ بہت کم لوگ ہیں جن کے

۱۔ ابن سعد نے مختلف خطبے درج کیے ہیں اور انہیں حضرت عمرؓ سے منسوب کر کے لکھا ہے کہ انہوں نے آخری حج سے واپس ہو کر یہ خطبے جمعے کے دن دیئے تھے، اس سنہ میں ماہ ذی الحجہ کا آخری جمعہ انیسویں تاریخ کو ہوتا ہے اور جیسا کہ ہم ابھی دیکھیں گے، حضرت عمرؓ نے اس تاریخ کو کوئی خطبہ نہیں دیا۔ وہ ماہ ذی الحجہ کی بارہویں تاریخ کو منی سے واپس ہوئے۔ اب اگر انہوں نے منہ مکہ میں قیام نہ کیا ہو اور سیدھے مدینہ ہی چلے آئے ہوں تو سبھی وہ ذی الحجہ کی پندرہویں تاریخ کے بعد مدینہ پہنچے ہوں گے، اس کے بعد اس مہینے کا جمعہ بائیسویں ذی الحجہ کو ہوتا ہے اور یہی وہ تاریخ ہے جس میں حضرت عمرؓ نے ممکن ہے کہ خطبہ دیا ہو۔

دلوں میں۔۔۔ تندرست ہوتے ہوئے۔۔۔ ایسے خیالات آئیں، جیسے حضرت عمرؓ کے دل میں آرہے تھے۔ اگرچہ بعض لوگوں نے اپنے مرض الموت کے آغاز میں یہ محسوس کر لیا ہے کہ ان کا وقت قریب آ گیا ہے تو کیا حضرت عمرؓ کو ہونے والی بات وقت سے پہلے الہام کر دی گئی تھی؟ یا سن و سال کی زیادتی، قوتوں کی کمزوری اور رعایا کے پھیلاؤ نے انہیں موت کی قربت کا احساس دلادیا تھا اور وہ دعا کرنے لگے تھے کہ خدا انہیں اپنے پاس بلا لے؟ آپ کو اختیار ہے، اپنے لیے جو جواب چاہیں، سوچ لیں لیکن مسلمان مؤرخوں نے اس سلسلے میں بہت سی روایات درج کی ہیں جنہیں ہم امیر المومنینؓ کی شہادت کا ذکر کرنے کے بعد، تفصیل سے بیان کریں گے۔ ۲۶۔ ذی الحجہ سنہ ۲۳ھ کو بدھ کے دن حضرت عمرؓ سورج طلوع ہونے سے پہلے لوگوں کو نماز پڑھانے کے لیے کا شانہ خلافت سے لٹکے۔ انہوں نے مسجد میں کچھ لوگ مقرر کر رکھے تھے جو ہر نماز سے پہلے صفیں درست کیا کرتے تھے۔ جب صفیں درست ہو گئیں تو حضرت عمرؓ آئے اور دیکھا کہ پہلی صف کچھ آگے پیچھے ہے۔ اسے درے سے ٹھیک کیا۔ لوگ اپنی اپنی جگہ قرینے سے بیٹھ گئے تو اذان دی گئی اور حضرت عمرؓ امامت کے لیے آگے بڑھے۔ اس وقت صبح کی سفیدی پوری طرح نمایاں نہ ہوئی تھی۔ ابھی حضرت عمرؓ نے نماز کی تکبیر شروع ہی کی تھی کہ ایک شخص اچانک ان کے سامنے آیا اور اپنے خنجر سے ان پر تین یا چھ وار کیے جن میں سے ایک زیر ناف پڑا۔ حضرت عمرؓ نے دھار دار آلے کی گرمی محسوس کی، نمازیوں کی طرف متوجہ ہوئے اور ہاتھ پھیلا کر کہا، ”پکڑو، اس کتے کو اس نے مجھے قتل کیا ہے۔“

یہ کتا جناب مغیرہ بن شعبہؓ کا نصرانی غلام ابولولؤء فیروز تھا۔ یہ ایران کا باشندہ تھا جو نہادند کی جنگ میں پکڑا گیا اور اس کے بعد جناب مغیرہ بن شعبہؓ کی غلامی میں آ گیا۔ وہ حضرت عمرؓ کو شہید کرنے کی نیت سے منہ اندھیرے مسجد میں آ گیا تھا۔ اس نے اپنی چادر میں ایک خنجر چھپا رکھا تھا جس کا دستہ بیچ میں تھا اور دونوں طرف بڑی تیز دھاروں کے پھل تھے وہ مسجد کے ایک گوشے میں چھپ گیا اور جب نماز شروع ہوئی تو وار کر دیا اور اس کے بعد اپنی جان بچانے کے لیے بھاگا۔ نمازیوں میں ایک بے چینی سی پھیل گئی۔ بہت سے لوگ اس کتے کو پکڑنے اور سزا دینے کے لیے اس کی طرف دوڑے، لیکن فیروز نے ان کا ہاتھ اپنی کمر

تک نہ پہنچنے دیا اور دائیں بائیں خنجر کے وار کرنے لگا۔ یہاں تک کہ بارہ آدمی زخمی ہو گئے، جن میں سے ایک قول کے مطابق چھ اور دوسرے قول کے مطابق نو جاں بر نہ ہو سکے۔ آخر ایک شخص اس کے پیچھے سے آیا اور اپنی چادر اس پر ڈال کر اسے زمین پر گرادیا۔ فیروز کو یقین ہو گیا کہ وہ اسی جگہ قتل کر دیا جائے گا۔ چنانچہ جس خنجر سے اس نے امیر المومنینؓ کو محروح کیا تھا، اسی خنجر سے اپنا کام بھی تمام کر لیا۔ جو وار حضرت عمرؓ کے زیر ناف پڑا تھا، اس سے صفایا اور آنتیں کٹ گئی تھیں، اس لیے وہ مہلک ثابت ہوا۔ کہتے ہیں کہ حضرت عمرؓ زخم لگنے کے بعد کھڑے نہ رہ سکے، بلکہ فرش پر گر پڑے اور اپنی جگہ نماز پڑھانے کے لیے حضرت عبدالرحمن بن عوفؓ کو کھڑا کر دیا۔ حضرت ابن عوفؓ نے قرآن کی دو مختصر ترین سورتوں۔۔۔ سورۃ العصر اور سورۃ الکوثر۔۔۔ میں لوگوں کو نماز پڑھائی۔ لیکن ایک روایت یہ ہے کہ لوگ حضرت عمرؓ اور ان کے گرد دوسرے مسلمانوں کو زخمی پڑے دیکھ کر اپنے حواس کھو بیٹھے اور جب لوگ حضرت عمرؓ کو اٹھا کر کاشانہ خلافت میں لے جانے لگے تو اس منظر سے ان کے غم و اضطراب میں اور اضافہ ہو گیا۔ مجمع اسی بدحواسی و بے چینی میں تھا کہ کسی نے کہا، ”اللہ کے بندو! نماز تو پڑھ لو، سورج نکل آیا ہے۔“ چنانچہ حضرت عبدالرحمن بن عوفؓ امام بنائے گئے اور انہوں نے دو مختصر ترین سورتوں میں نماز پڑھائی۔

یہ دوسری روایت بلاشبہ صحیح ہے، لوگ اس پریشانی و بدحواسی کے عالم میں نماز کے لیے از سر نو شخص کیسے درست کر سکتے تھے، جب کہ امیر المومنینؓ ان کی نگاہوں کے سامنے زمین پر پڑے تھے اور ان کے زخموں سے جیتا جیتا خون بہہ رہا تھا۔ ان کے گرد دوسرے مجروحین خون میں لتھڑے ہوئے تھے اور انہیں میں قاتل کی لاش بھی تھی۔ اگر ہم یہ تصور کر بھی لیں کہ زخم کھانے کے باوجود وہ اپنی جگہ امامت کے لیے حضرت عبدالرحمن بن عوفؓ کو کھڑا کرنے کے متعلق سوچ سکتے تھے۔ حالانکہ اس قسم کا تصور عقل سے سرتاسر بعید ہے۔۔۔ تو بھی یہ خیال کرنا ہمارے لیے ناممکن ہے کہ لوگ خوف و پریشانی کے ان لحاظ میں صفیں درست کر سکتے تھے، اس لیے ہمیں لازمی طور پر یہ ماننا پڑے گا کہ حضرت عمرؓ ہوش یا بے ہوشی کی حالت میں مسجد کے قریب کاشانہ خلافت میں لے جائے گئے۔ زخمیوں کو مسجد کے باہر یا اس کے کسی گوشے میں پہنچایا گیا اور فیروز کی لاش بطحا میں لے جا کر ڈال دی گئی۔ اس کے بعد لوگ

مسجد میں واپس آئے اور اس حادثے پر غفلت کرتے رہے، یہاں تک کہ کسی نے انہیں نماز یاد دلائی اور اس پر انہوں نے حضرت عبدالرحمن بن عوف کو اپنا امام بنا کر ان کے پیچھے نماز پڑھی۔ نماز سے فارغ ہو کر لوگ مسجد کے مختلف گوشوں اور طیحا میں منتشر ہو گئے۔ ہر شخص کی زبان پر اسی المناک سانحے کا ذکر تھا، جوان کی آنکھوں کے سامنے پیش آیا تھا۔ یہ خبر بجلی کی سی سرعت سے تمام مدینے میں پھیل گئی۔ سونے والے جاگ اٹھے اور سب کے سب۔۔۔ مرد، عورتیں اور بچے دوڑے کہ اس قیامت آفریں حادثے کی تفصیلات معلوم کریں، دوسرے زخمیوں کو بھی ان کے گھروں میں پہنچایا گیا۔ ان میں سے کچھ مر چکے تھے، کچھ مرنے والے تھے اور کچھ زخموں کی تکلیف سے کراہ رہے تھے۔ بڑے بڑے اہل الرائے دریافت حال کے لیے حضرت عمرؓ کے پاس پہنچے، حضرت عبداللہ بن عباسؓ فرماتے ہیں، ”میں (حضرت) عمرؓ کے پاس تھا۔ ان پر مسلسل غشی طاری رہی، یہاں تک کہ صبح نمودار ہو گئی۔ جب دن نکلا تو عمرؓ گھوڑا سوار ہوئے۔ انہوں نے ہماری صورتیں دیکھیں اور پوچھا، ”لوگوں نے نماز پڑھ لی؟“ میں نے کہا: ”ہاں!“ بولے: ”جس نے نماز چھوڑی وہ مسلمان نہیں ہے!“

اس کے بعد حضرت ابن عباسؓ حضرت عمرؓ کے ارشاد کے مطابق باہر آئے اور پکار کر لوگوں سے کہا: ”لوگو! امیر المومنینؓ دریافت فرماتے ہیں، ”کیا یہ واقعہ تم لوگوں کے مشورے سے ہوا؟“ لوگ یہ دیکھ کر سہم گئے کہ یہ بات ان کی طرف رخ کر کے کہی جا رہی ہے اور یہ زبان ہو کر چلائے۔ ”معاذ اللہ! ہمیں اس کا کوئی علم نہیں، ہمیں اس کی کوئی خبر نہیں!“ اور یہ ہو بھی کیسے سکتا تھا، اگر انہیں یہ بات معلوم ہوتی تو وہ اپنی جانیں اور اپنی اولاد فاروق اعظمؓ پر سے فدا کر دیتے حضرت ابن عباسؓ نے ان سے پوچھا: ”امیر المومنینؓ پر حملہ کس نے کیا ہے؟“ لوگوں نے کہا: ”اللہ کے دشمن ابولولؤ نے جو مغیرہ بن شعبہؓ کا غلام ہے!“

حضرت عمرؓ اپنے بستر پر لیٹے حضرت ابن عباسؓ کے مختصر تھے کہ وہ ان کے سوال کا کیا جواب لے کر آتے ہیں۔ انہیں اس طیب کا بھی انتظار تھا جو انہوں نے اپنے رشتے داروں کے ذریعے بلوایا تھا، جب حضرت ابن عباسؓ واپس آئے اور لوگوں کی کہن انہیں سنائی اور بتایا کہ ان پر حملہ ابولولؤ نے کیا ہے اور دوسرے چند آدمیوں کو زخمی کر کے خود کشی کر لی ہے تو حضرت عمرؓ نے فرمایا، ”اللہ کا شکر ہے کہ اس نے میرا قاتل کسی ایسے کو نہیں بنایا جو اس کے

حضور اپنے کبھی کے کیے ہوئے ایک جدے کو میرے لیے جمت بنانا، الحمد للہ! کہ مجھے کسی عرب نے قتل نہیں کیا۔“ ایک عرب طبیب آیا اور اس نے نبیذ پلائی۔ وہ نبیذ جب ناف کے نیچے والے زخم سے نکلی ہے تو بالکل خون معلوم ہوتی تھی۔ حضرت عبداللہ بن عمرؓ نے ایک انصاری طبیب کو بلوایا، پھر بنو معاویہ کا ایک اور طبیب آیا۔ اس نے حضرت عمرؓ کو دودھ پلایا، لیکن وہ جوں کا توں زخم سے نکل گیا اور اس کے رنگ میں کوئی تغیر پیدا نہ ہوا۔ طبیب نے کہا: ”امیر المؤمنین! اللہ کو یاد کیجئے!“ مطلب یہ تھا کہ موت یقینی ہے۔ حضرت عمرؓ نے فرمایا: ”بنو معاویہ کے بھائی! تم نے سچ کہا، اگر اس کے سوا تم کوئی اور بات کہتے تو جھوٹ بولتے!“ طبیب کی یہ بات سن کر حاضرین پر غم کا پہاڑ ٹوٹ پڑا اور وہ رونے لگے۔ حضرت عمرؓ نے فرمایا: ”ہم پر آنسو نہ بہاؤ جسے رونا ہو، یہاں سے چلا جائے۔ کیا تم نے رسول اللہ ﷺ سے نہیں سنا کہ ”رشتے داروں کے رونے سے میت پر عذاب ہوتا ہے۔“

جس وقت حضرت عمرؓ حضرت ابن عباسؓ سے لوگوں کی کہن سن رہے تھے، طبیب سے مشورہ لے رہے تھے اور وہ مایوسی کا اظہار کر رہا تھا، مسلمان مسجد میں اور اس کے آس پاس ٹولیاں بنائے ایک دوسرے سے پوچھ رہے تھے کہ ابولولوہ نے یہ ذلیل حرکت کیوں کی؟ مؤرخین نے اس سلسلے میں بہت سی روایات نقل کی ہیں، ہو سکتا ہے کہ یہ روایات اس گفتگو کے بعض حصوں پر مشتمل ہوں جو ان ٹولیلوں کے درمیان ہوئی تھی اور یہ بھی ممکن ہے کہ بعض مؤرخین نے ان روایات کا تجزیہ کر کے ان میں سے بعض کو قبول کر لیا ہو، بعض کو رد کر دیا ہو اور بعض کو محض خرافات قرار دے دیا ہو۔ میں یہ تمام روایات قاری کے سامنے پیش کر دوں گا کہ وہ جو چاہے، رائے قائم کر لے۔ لیکن ان روایتوں کو بیان کرنے سے پہلے میں اس یقین کا اعلان کر دینا اپنا فرض سمجھتا ہوں کہ حضرت عمرؓ کی شہادت ایک سازش کا نتیجہ تھی، جس کا پروگرام اس سانچے سے کچھ دن پہلے بنایا گیا تھا، لیکن حاضرین مسجد قطعی طور پر اس کے متعلق کوئی علم نہ رکھتے تھے، نہ ان کے پاس اس وقت اس کا کوئی ثبوت تھا۔ یہ ثبوت بعد کو فراہم ہوا۔ اور اس کا جو اثر پڑا اس کا حال ہم ابھی آپ کو سناتے ہیں۔

ابن سعد نے جبیر بن مطعمؓ کی سند سے طبقات میں ایک روایت نقل کی ہے کہ حضرت عمرؓ اپنے آخری حج کے موقع پر عرفہ کی پہاڑیوں پر کھڑے تھے کہ انہوں نے ایک شخص کو پکارا

بکار کر کہتے سنا۔ ”یا خلیفہ! یا خلیفہ!“ کچھ لوگ سفر کی تیاری کر رہے تھے۔ ان میں سے ایک شخص نے یہ سن کر اس سے کہا: ”اللہ تجھے سرمد درگھو کرے! تجھے کیا ہوا؟“ جبیر نے بلند آواز میں اس دوسرے شخص سے کہا: ”اے گالی نہ دو!“ دوسرے دن حضرت عمرؓ عقبہ پر کھڑے رہی جمار فرما رہے تھے۔ جبیر ان کے ساتھ تھے کہ ایک کنگری حضرت عمرؓ کے آکر لگی اور ان کا سر پھٹ گیا۔ جبیر نے پہاڑ سے کسی کی آواز آتے سنی، جو کہہ رہا تھا: ”رب کعبہ کی قسم! مجھے بتایا گیا ہے کہ اس سال کے بعد عمرؓ اس مقام پر کبھی کھڑے نہ ہوں گے۔“ اور یہ وہی شخص تھا جو کل حج حج کر ”یا خلیفہ! یا خلیفہ!“ کہہ رہا تھا۔ اسی طرح ابن سعد نے حضرت ام کلثوم بنت ابی بکرؓ سے ایک روایت نقل کی ہے کہ وہ اپنی ہمشیرہ ام المومنین حضرت عائشہؓ کے حوالے سے کہتی ہیں کہ انہوں نے کہا: ”عمرؓ کا وہ آخری حج تھا، جس میں امہات المومنینؓ ان کے ساتھ تھیں! جب ہم عرفہ سے واپس ہوئے تو میں محصب سے گزری۔ وہاں میں نے ایک سائڈنی سوار کو یہ کہتے سنا: ”امیر المومنین! کہاں ہیں؟“ ایک دوسرے شخص نے جواب دیا۔۔۔“ یہ رہے امیر المومنینؓ!“ یہ سن کر اس نے اپنا اونٹ ٹھہرایا۔ اس کے بعد اس کی بلند آواز آئی، وہ یہ شعر پڑھا رہا تھا:

عليك سلام من امام و باركت
فمن يسع أودركب جملحي نعامي
يذكر في ذاك الاديم المعزقي
لئدرك ما قدمت بالامس يسبق
قضيت امورا ثم غادرت بعدها
بوانق في اكسامها لم تفتق

(ترجمہ: تجھ امام پر سلام ہو اور اللہ کا ہاتھ اس پھیلی ہوئی کشادہ زمین میں برکت کرے۔ پھر جو دوڑے گا یا شتر مرغ کے بازوؤں پر سوار ہوگا، تم نے جو کچھ کل بھیجا ہے، اسے آگے جاتا ہوا پائے گا۔ تم نے تمام امور پورے کر دیئے، اس کے بعد تم نے اس حالت میں چھوڑ دیا کہ وہ کلیاں ہیں، جو اس طرح اپنے غلاف میں ہیں کہ چٹکی نہیں ہیں۔)

اس سوار نے وہاں سے جنبش بھی نہ کیا اور نہ یہ معلوم ہو سکا کہ وہ کون ہے۔ ہم اس کے متعلق یہی کہتے تھے کہ وہ جن تھا۔ عمرؓ اس حج سے واپس آئے، تو ان پر حملہ ہو گیا اور وہ اپنے رب سے جا ملے۔ میں ان روایتوں پر کوئی حاشیہ چڑھانے کی ضرورت نہیں سمجھتا، یہ گمان مشکل ہے کہ یہ وجود سے جن کہا جاتا ہے اور وہ شخص جو بقول بعض فال دیکھنے والا تھا اور جس

نے کہا تھا کہ ”اس سال کے بعد عمرؓ اس مقام پر کبھی نہیں کھڑے ہوں گے۔“ ان دونوں میں سے کسی کو بھی اس چیز کا علم تھا جو فیروزیا اس کے ساتھ سازش کرنے والوں کے دل میں گردش کر رہی تھی، لیکن حضرت عمرؓ کے مدینہ واپس آنے کے بعد، ان کی شہادت سے کچھ دن پہلے جو کچھ ہوا، اس کی تفصیلات چھان بین کے قابل ہیں، شاید وہ ہمیں اس حقیقت تک پہنچادیں جو ابتدائی دور کے مؤرخین میں سے کسی ایک نے بھی ثابت نہیں کی۔ علامہ طبری، ابن اثیر اور دوسرے مؤرخین نے لکھا ہے کہ حضرت عمرؓ حج سے واپس آنے کے بعد ایک دن بازار کا گشت لگانے نکلے۔ رستے میں ابو لولؤ ملا اور ان سے کہنے لگا۔ ”امیر المومنین! مجھے مغیرہ بن شعبہؓ سے بچائیے! مجھ پر بہت زیادہ خراج ہے۔“

حضرت عمرؓ نے پوچھا: ”تم کتنا خراج ادا کرتے ہو؟“ بولا: ”دو درہم روزانہ!“ حضرت عمرؓ نے فرمایا: ”اور کام کیا کرتے ہو؟“ کہنے لگا، ”نجاری، نقاشی اور آہن گری۔“ حضرت عمرؓ نے فرمایا، ”تمہارے پیشوں کو دیکھتے ہوئے خراج زیادہ معلوم نہیں ہوتا!“ میں نے سنا ہے تم کہتے ہو کہ ”اگر میں چاہوں تو ہوا سے چلنے والی چکی بنا سکتا ہوں!“ کہنے لگا، ”ہاں!“ فرمایا: ”تو پھر مجھے ایک چکی بنا دو!“ بولا، ”اگر میں زندہ رہا تو آپ کے لیے ایسی چکی بناؤں گا جس کا چرچا مشرق سے مغرب تک ہوگا!“ اور یہ کہہ کر چلا گیا۔ حضرت عمرؓ نے کہا: ”اس غلام نے ابھی ابھی مجھے دھمکی دی ہے!“ حضرت عمرؓ اپنے گھر تشریف لے گئے، دوسرے دن کعب احبار ان کے پاس آئے اور کہا۔ ”امیر المومنین! تیار ہو جائیے! آپ تین دن میں وفات پا جائیں گے!“ کعب عہد رسالتؐ میں یہودیوں کے ایک بہت بڑے عالم تھے۔ اور رسول اللہ ﷺ کی خدمت میں اکثر حاضر ہوتے تھے۔ وہ اپنا میلان اسلام کی طرف ظاہر کرتے تھے لیکن اعلان اس وقت کرنا چاہتے تھے جب ان پر وہ تمام علامتیں آئینہ ہو جائیں جو نبی عربی علیہ التحسینہ و السلام اور آپ کے صحابہ کرام کے متعلق انہوں نے کتب یہود میں پائی تھیں۔ چنانچہ جب حضرت عثمانؓ کے حق میں خلافت کا فیصلہ ہو گیا تو کعب نے اپنے اسلام کا اعلان کر دیا۔ حضرت عمرؓ نے کعب کے اس ڈراوے پر متعجب ہو کر ان سے پوچھا:

”تمہارا کیا مطلب ہے؟“ بولے: ”میں نے یہ توریت میں پڑھا ہے۔“ حضرت عمرؓ یہ بات سن کر حیرت میں رہ گئے اور فرمایا: ”اللہ! عمر بن خطابؓ کا نام تم نے توریت میں پڑھا

ہے؟“ کعب نے کہا، نام ہی نہیں، آپ کا حلیہ اور صفات اور یہ کہ آپ کا وقت ختم ہو گیا ہے۔“ حضرت عمرؓ کو چونکہ کوئی تکلیف یا بیماری نہیں تھی، اس لیے کعب کی اس گفتگو سے انہیں اور بھی حیرت ہوئی تاہم انہوں نے اس پر کوئی خاص توجہ نہیں دی۔ دوسرے دن کعب پھر آئے اور کہا، ”امیر المومنین! ایک دن گزر چکا ہے اور دو دن باقی رہ گئے ہیں۔“ پھر اس کے ایک دن بعد انہوں نے کہا: ”دو دن گزر گئے ہیں اور اب صرف ایک دن اور ایک رات باقی ہے۔ آپ کی زندگی بس کل صبح تک ہے۔“ اور دوسرے دن صبح ابولولؤ نے حضرت عمرؓ کو کاری زخم لگائے، اس کے بعد جب لوگ اور ان کے ساتھ کعب حضرت عمرؓ کے پاس آئے اور حضرت عمرؓ نے کعب کو دیکھا تو فرمایا:

تَوَعَّدَنِي كَعْبٌ ثَلَاثًا أَعْدَهَا وَلَا شَكَّ لِي الْقَوْلَ مَا قَالَ لِي كَعْبٌ
وَمَا بِي جِذَاؤُ الْمَوْتِ أَنِّي لَمَيِّتٌ وَلَكِنْ جِذَاؤُ الذَّنْبِ يَتَّبِعُهُ الذَّنْبُ

(ترجمہ: کعب نے مجھے ڈرایا ہے کہ میری زندگی کے صرف تین دن باقی رہ گئے ہیں، اور جو کچھ کعب نے مجھ سے کہا ہے اس میں کچھ شبہ نہیں۔ مجھے موت کا کیا ڈر کہ میں تو مر رہی رہا ہوں۔ البتہ یہ خوف ہے کہ ایک گناہ کے بعد دوسرا گناہ ہوتا ہے۔)

سر ولیم میور نے اپنی کتاب ”الحفایۃ الاولیٰ“ میں کعب کا یہ قصہ بیان کرنے کے بعد لکھا ہے، ”ہمارے لیے یہ معلوم کرنا مشکل ہے کہ یہ عجیب قصہ کیسے وجود میں آیا۔ ہو سکتا ہے کہ ابولولؤ کے چہرے پر دشمنی اور غضب کے آثار دیکھ کر کعب نے عمرؓ کو خبردار کیا ہو۔“ ابولولؤ کی حضرت عمرؓ سے گفتگو اور کعب کے اس قصے سے ہم یہ نتیجہ نکال سکتے ہیں کہ ایرانی نے امیر المومنینؓ کو دھمکی دی اور کعبؓ نے تین دن پہلے قتل کا وقت مقرر کر دیا، ہمارے خیال میں کوئی شخص یہ نہیں سمجھتا کہ آسمانی کتابیں انفرادی واقعات کی تعیین اتنی دقت و تفصیل کے ساتھ کرتی ہوں، اس لیے کہ تمام کتب سماویہ علم غیب کو صرف خدائے واحد ہی کے لیے مخصوص قرار دیتی ہیں۔ اس سے لازمی طور پر یہ ثابت ہوتا ہے کہ کعب اس راز سے واقف تھے اور اسی لیے انہوں نے حضرت عمرؓ کو خبردار کیا تھا، لیکن حضرت عمرؓ نے ابولولؤ کی دھمکی کے بعد بھی اس تنبیہ کا کوئی خیال نہ کیا اور ہونے والی بات ہو کے رہی۔ کعب کی تنبیہ اور ابولولؤ کا حملہ دونوں اس امر کی دلیل ہیں کہ اس میں کوئی راز تھا جو ارتکاب جرم کے وقت تو

ظاہر نہیں ہوا، لیکن بعد کو کھل گیا۔ ہم اسے اس کے موقع پر بیان کریں گے۔

لوگ مسجد میں ایک دوسرے سے پوچھ رہے تھے کہ ابولولوہ نے یہ ناشدنی حرکت کیوں کی؟ اور حضرت عمرؓ کا شانہ خلافت میں اپنے بستر پر لیٹے تھے، طیب انہیں سفر آخرت کی تیاری کا مشورہ دے رہا تھا اور سر برآوردہ مسلمان اس ناگہانی مصیبت کے متعلق ان سے گفتگو کر رہے تھے جو مسلمانوں کے اس عظمت مآب خلیفہ کی وفات کے بعد، خطرناک نتائج کا سبب بن سکتی تھی۔ حضرت عمرؓ کے بعد خلیفہ کون ہو؟ یہ سب سے بڑی فکر تھی، جس میں حضرت عمرؓ اور ان لوگوں کے دل و دماغ الجھے ہوئے تھے۔ آپ کا کیا خیال ہے؟ فاروق اعظمؓ کو حضرت ابو بکرؓ کی طرح مسلمانوں کا خلیفہ خود نامزد کر دینا چاہیے یا انہیں اپنا خلیفہ خود منتخب کر لینے کے لیے آزاد چھوڑ دینا چاہیے، جیسا کہ رسول اللہ ﷺ کی وفات کے وقت سفید بنی ساعدہ میں ہوا تھا۔ روایت ہے کہ حضرت ابن عمرؓ نے حضرت عمرؓ بن خطاب سے کہا: ”بہتر ہوتا اگر آپ کسی کو خلیفہ بنا دیجئے!“ حضرت عمرؓ نے دریافت کیا۔ ”کس کو؟“۔ کہا، ”آپ کا کام کوشش کرنا ہے، کیونکہ آپ ان کے رب نہیں ہیں! اگر آپ اپنی زمین کے نگران کو بلاتے ہیں تو کیا یہ نہیں چاہتے کہ وہ اپنی واپسی تک کسی کو اپنا قائم مقام بنا کر آئے؟“ فرمایا: ”کیوں نہیں!“ کہا، ”اور جب آپ اپنے ریوڑ کے چرواہے کو بلاتے ہیں تو کیا یہ نہیں چاہتے کہ وہ اپنی واپسی تک کسی دوسرے کو اپنی جگہ مقرر کر آئے؟“

حضرت عمرؓ نے فرمایا، ”اگر میں کسی کو خلیفہ نامزد کروں تو کر سکتا ہوں کہ جو مجھ سے بہتر ہے۔۔۔ حضرت ابو بکرؓ۔۔۔ انہوں نے اپنا خلیفہ نامزد کیا تھا اور اگر خلیفہ نامزد نہ کروں تو یہ بھی کر سکتا ہوں کہ جو مجھ سے بہتر تھے۔ سرکار رسالت مآب ﷺ انہوں نے اپنے خلیفہ نامزد نہیں فرمایا تھا۔“ روایت ہے کہ سعد بن زیدؓ نے حضرت عمرؓ سے کہا ”اگر آپ مسلمانوں کے کسی فرد کے متعلق اشارہ فرمادیجئے تو لوگ آپ کو امین سمجھتے!“ حضرت عمرؓ نے فرمایا ”میں اپنے بعض ساتھیوں میں حرم پاتا ہوں۔“ اس کے بعد فرمایا: ”اگر سالم مولیٰ ابی حذیفہؓ اور ابو عبیدہ بن جراحؓ میں سے کوئی ہوتا تو میں اسے خلیفہ بنا دیتا، کیونکہ مجھے ان پر اعتماد تھا۔“ دوسری روایت میں ہے کہ حضرت عمرؓ نے فرمایا، ”میں کسے خلیفہ بناؤں؟ اگر ابو عبیدہ بن جراح ہوتے تو انہیں بنا دیجئے!“ اس شخص نے کہا، ”امیر المومنین! آپ عبد اللہ بن عمرؓ سے

کیوں گریز فرماتے ہیں؟“ حضرت عمرؓ نے جواب دیا، ”خدا تجھے غارت کرے! واللہ! میں خدا کی رضا نہ چاہوں گا کہ ایسے شخص کو خلیفہ بناؤں! جو اپنی بیوی کو اچھی طرح طلاق بھی نہ دے سکتا ہو!“

اسی طرح ایک روایت میں ہے کہ زخمی ہونے کے بعد حضرت عمرؓ کو جب ان کے گھر لے جایا گیا تو انہوں نے حضرت عبدالرحمن بن عوفؓ کو بلا کر کہا، ”میں تمہیں ایک نصیحت کرنا چاہتا ہوں!“ حضرت عبدالرحمن بن عوفؓ بولے، ”اگر آپ مجھے مشورہ دے رہے ہیں تو میں آپ کی بات قبول کرتا ہوں۔“ حضرت عمرؓ نے فرمایا: ”تم کیا کہنا چاہتے ہو؟“ اور حضرت ابن عوفؓ نے دریافت کیا، ”آپ کو خدا کی قسم! کیا آپ مجھے اس خلافت کا مشورہ دے رہے ہیں؟“۔۔۔ حضرت عمرؓ نے جواب دیا، ”بخدا، نہیں!“ اس گفتگو کے بعد حضرت عبدالرحمنؓ کی زبان سے آخری بات جو نکلی وہ یہ تھی کہ ”بخدا! اب میں اس میں کبھی دخل نہ دوں گا!“ ان روایات سے ثابت ہوتا ہے کہ اسلام میں خلیفہ کے انتخاب کا کوئی قاعدہ مقرر نہ تھا۔ اسی طرح یہ روایات اس امر کا بھی ثبوت ہیں کہ جوں ہی سلطنت کا دامن پھیلنا شروع ہوا، مسلمانوں میں باہمی رشک و منافست کے فتنے انگڑائیاں لینے لگے اور یہی حضرت عمرؓ نے فرمایا بھی تھا کہ ”میں اپنے ساتھیوں میں حرص پاتا ہوں۔“ مسلمانوں کی اسی حرص کی بنا پر وہ کسی کو اپنے بعد خلیفہ نامزد کرنے سے ہچکچا رہے تھے، جس طرح حضرت ابو بکرؓ نے انہیں اپنا جانشین نامزد کیا تھا، رہا ان کا یہ قول کہ اگر ابو حذیفہ کے آزاد کردہ غلام سالمؓ یا ابو عبیدہؓ بن الجراح میں سے کوئی ہوتا تو میں اسے خلیفہ بنا دیتا۔۔۔ سو۔۔۔ گمان غالب یہ ہے کہ۔۔۔ دراصل ان کی غرض اس نازک صورت حال سے صرف نظر کرنا تھا جس سے عہدہ برآ ہونا، عمرؓ جیسے بے باک، جری اور دھن کے پکے انسان کے لیے بھی دشوار ہو گیا تھا۔ تاہم وہ اس مسئلے کو ادھر میں بھی نہیں چھوڑ سکتے تھے۔ رسول اللہ ﷺ کی وفات کے بعد جو واقعات سقیفہ بنی ساعدہ میں پیش آئے تھے، وہ ان کی نظر کے سامنے تھے اور اب تو صورت حال اس سے بھی کہیں زیادہ نازک تھی، پہلے خلافت کا دعویٰ صرف مہاجرین و انصار تک محدود تھا، لیکن اب چونکہ روم اور ایران کی جنگوں میں تمام عربوں نے شرکت کی تھی اس لیے ہر قبیلہ یہ سمجھتا تھا کہ اسے خلیفہ کے انتخاب میں حصہ لینے کا حق حاصل ہے۔ اور یہ بھی

اس وقت تھا جب بعض قبیلے یہ دعویٰ نہ کرتے کہ خلافت کے لیے وہ بھی اپنا نمائندہ بھیجنے کے مجاز ہیں، اس صورت میں عربوں اور نوزائیدہ اسلامی سلطنت کے لیے جو خطرہ تھا، حضرت عمرؓ تمام مسلمانوں سے زیادہ اسے محسوس کر رہے تھے چنانچہ بہت ہی قلیل مدت کے سوچ بچار کے بعد فوراً خلافت کو چھ آدمیوں: حضرت عثمان بن عفانؓ، حضرت علی بن طالبؓ، حضرت زبیر بن عوامؓ، حضرت طلحہ بن عبید اللہؓ، حضرت عبدالرحمن بن عوفؓ اور حضرت سعد بن ابی وقاصؓ کی مجلس مشاورت پر منحصر کر دیا۔ ان حضرات کی خلافت کے سلسلے میں حضرت عمرؓ کا ایک قول ناظر ہے کہ ”میں نے ان لوگوں سے زیادہ کسی کو خلافت کا حقدار نہیں پایا کہ رسول اللہ ﷺ تاحین حیات ان سے خوش رہے۔ ان میں سے جس کسی کو بھی خلیفہ بنایا جائے وہی میرے بعد خلیفہ ہوگا۔“ اور ان چھ بزرگوں کا نام لینے کے بعد فرمایا، ”اگر خلافت سعدؓ کو ملے تو انہیں دے دی جائے کہ میں نے سعدؓ کو کسی کمزوری اور خیانت کی بنا پر معزول نہیں کیا تھا۔ بصورت دیگر جس کو بھی اس خدمت کے لیے انتخاب کیا جائے، مسلمانوں کو اس کی مدد کرنی چاہیے۔“

لے شوری کا قصہ اور یہ کہ حضرت عمرؓ نے ارباب خلافت کی نامزدگی کس طرح کی، علامہ طبری اور ابن اثیر نے اس کا حال اس طرح لکھا ہے: جب حضرت عمرؓ کو زخمی کر دیا گیا تو لوگوں نے ان سے کہا ”امیر المؤمنین! بہتر ہوتا، اگر آپ کسی کو خلیفہ نامزد کر دیتے؟“ حضرت عمرؓ نے جواب دیا ”اگر ابو عبیدہؓ زندہ ہوتے تو میں انہیں خلیفہ بنا دیتا اور اگر میرا رب مجھ سے پوچھتا تو کہہ دیتا کہ میں نے تیرے (نبی ﷺ) کو فرماتے سنا ہے کہ ابو عبیدہؓ اس امت کے امین ہیں۔ اور اگر ابو عبیدہؓ کے آزاد کردہ غلام سالمؓ زندہ ہوتے تو خلافت ان کے سپرد کر دیتا اور اگر میرا رب مجھ سے پوچھتا تو کہہ دیتا کہ میں نے تیرے نبی (ﷺ) کو فرماتے سنا ہے کہ سالمؓ اللہ تعالیٰ سے بہت محبت کر لے ہیں۔“ ایک شخص نے کہا، ”عبداللہ بن عمرؓ کے مطلق کیا خیال ہے؟“ فرمایا ”اللہ تجھے عاقبت کرے، بخدا! میں نے اللہ سے اس بات کی خواہش کبھی نہیں کی، افسوس ہے تجھ پر! میں اس شخص کو خلیفہ کیسے بناؤں جو اپنی بیوی کو طلاق دینے سے عاجز رہا۔ وہ ہمارے نزدیک اتنا عقلمند نہیں ہے کہ تمہاری زمام کار سنبھالے۔ یہ میرے لیے کوئی پسندیدہ بات نہ سونے کہ میں اپنے کسی گھروالے کے لیے خلافت چاہوں۔ اگر یہ بھلائی ہے تو ہمیں حاصل ہو چکی اور اگر برائی ہے تو اس کا ہم سے دور رہنا اچھا ہے، خاندان عمرؓ کا ایک ہی فرد دھاپے اور امت محمدیؐ کی مسئولیت کے لیے کافی ہے۔ بہر حال میں نے اپنے نفس سے جنگ کی اور اپنی اولاد کو محروم کر دیا۔ اس کے بعد بھی اگر مجھے نہایت مل جائے اور میں اس طرح چھوٹ جاؤں کہ نہ سزا ملے نہ جزا تو یہ میری خوش قسمتی ہوگی۔ دیکھو، اگر میں کسی کو خلیفہ بناؤں تو بنا سکتا ہوں کہ جو مجھ سے بہتر ہے۔ (بقیہ اگلے صفحہ پر)

جب لوگوں کو حضرت عمرؓ کے اس فیصلے کا علم ہوا تو وہ مطمئن ہو گئے۔ فاروق اعظمؓ نے ان حضرات کو بلایا جنہیں خلافت کی مجلس شوریٰ کا رکن نامزد کیا تھا اور فرمایا: ”علی! میں تمہیں خدا کی قسم دیتا ہوں کہ اگر خلافت تمہیں مل جائے تو بنو ہاشم کو لوگوں کی گردن پر سوار نہ کر دینا!۔۔۔ عثمان! میں تمہیں خدا کی قسم دیتا ہوں کہ اگر تم خلیفہ ہو جاؤ! تو بنو ابی معیط کو لوگوں کی گردن پر سوار نہ کر دینا! سعد! میں تمہیں خدا کی قسم دیتا ہوں کہ اگر خلافت کا فیصلہ تمہارے حق میں ہو تو اپنے رشتے داروں کو لوگوں کی گردن پر سوار نہ کر دینا، اسی طرح دوسرے ارکان شوریٰ کو بھی قسمیں دلائیں۔ پھر کہا، ”جاؤ، مشورہ کر کے فیصلہ کرو، مسلمانوں کو نماز صہیبؓ پڑھائیں گے۔“ حضرت عمرؓ چاہتے تھے کہ ان کے انتقال سے پہلے مشورت ختم ہو جائے اور مسلمان اپنے لیے خلیفہ کا انتخاب کر لیں تاکہ وہ اپنی جان اسلام اور سلطنت کے انجام کی طرف سے مطمئن ہو کر جان آفرین کے سپرد کریں۔ چنانچہ انہوں نے اپنے صاحبزادے حضرت عبداللہ کو ارکان شوریٰ میں شامل کر دیا تھا لیکن وہ صرف شوریٰ کے دوسرے ارکان اور حضرت عمرؓ کے درمیان ایک واسطہ تھے۔ حضرت عبداللہ بن عمرؓ فرماتے ہیں۔ ”لوگ کھڑے ہو کر مشورہ کرنے لگے، مجھے حضرت عثمانؓ نے ایک یا دو بار مشورے میں شامل ہونے کی دعوت دی، لیکن بخدا! میں اس میں شامل ہونا پسند نہیں کرتا تھا، کیونکہ میں جانتا تھا کہ ان کے معاملے میں ہو گا وہی جو والد نے کہا تھا اور خدا کی قسم! میں نے بہت ہی کم دیکھا ہے کہ ان کے ہونٹوں میں حق کے سوا کسی بات کے لیے جنبش پیدا ہوئی ہو۔ جب حضرت

(بیض صفحہ گذشتہ) حضرت ابوبکرؓ۔۔۔ انہوں نے خلیفہ بنایا تھا، اور اگر نہ بناؤں تو یہ بھی کر سکتا ہوں کہ جو مجھ سے بہتر تھے۔۔۔ آنحضرت ﷺ۔۔۔ انہوں نے کسی کو اپنا قائم مقام ناسخ نہیں فرمایا تھا۔ اور اللہ اپنے دین کو کسی ضائع نہیں کرے گا۔“ لوگ ان کے پاس سے چلے گئے۔ شام کو پھر آئے اور کہا، ”امیر المؤمنین! بہتر ہوتا اگر آپ کوئی وصیت فرمادیتے۔“ فرمایا: ”میں نے جھگو کے بعد پختہ ارادہ کر لیا تھا کہ میں غور کروں اور تم میں سے کسی کو خلیفہ بنا دوں، لیکن میں نے نہ چاہا کہ زندگی میں بھی اس کا بار اٹھاؤں اور مرنے کے بعد بھی۔ پس یہ جماعت تم پر مقرر کر دی گئی ہے جس کے متعلق رسول اللہ ﷺ نے ارشاد فرمایا تھا کہ یہ لوگ جنتی ہیں اور ان چھ آدمیوں کا نام لیا۔“ ابن عباسؓ نے ”الامۃ والیسۃ“ میں لکھا ہے کہ حضرت عمرؓ نے فرمایا، ”اگر میں معاذ بن جبلؓ کو پاتا تو انہیں خلیفہ بنا دیتا اور اگر خالد بن ولیدؓ ہوتے تو یہ ذمہ داری ان کے سپرد کر دیتا۔“ پھر حضرت عمرؓ نے رسول اللہ ﷺ کی احادیث دہرائیں جو ان دونوں کے متعلق تھیں اور کہا کہ اگر اللہ تعالیٰ ان سے دریافت فرمائے گا تو وہ یہ حدیثیں پیش کر دیں گے۔“

عثمانؓ نے مجھ سے بہت زیادہ اصرار کیا تو میں نے کہا، ”کیا آپ لوگوں کو سمجھ نہیں ہے کہ امیر المومنینؓ زندہ ہیں اور آپ امیر بنا رہے ہیں؟ خدا کی قسم، مجھے ایسا محسوس ہوا جیسے میں نے حضرت عمرؓ کو مرقد سے جگادیا، انہوں نے فرمایا، ”تم لوگ مہلت دو! اگر میں مر جاؤں تو صہیبؓ تمہیں تین دن نماز پڑھائیں گے۔ پھر تم اپنے معاملے میں اتفاق کر لو اور اگر اس کے بعد تم میں سے کوئی مسلمانوں کے مشورے کے بغیر، امیر بنے تو اس کی گردن مار دو!“

جس دن حضرت عمرؓ پر حملہ کیا گیا ہے، حضرت طلحہ بن عبید اللہؓ مدینے میں موجود نہیں تھے، اس لیے لوگوں سے مہلت طلب کرنے کے بعد کہا، ”اپنے بھائی طلحہؓ کا تین دن انتظار کرنا، اگر وہ آجائیں تو فیہا ورنہ اپنے معاملے کا تصفیہ و فیصلہ کر لینا۔“ معلوم ہوتا ہے کہ حضرت عمرؓ ڈرتے تھے کہ لوگ ان کی وفات کے بعد ایک دوسرے کی مخالفت کریں گے اور ان کی یہ مخالفت شورش کی صورت اختیار کر جائے گی۔ بنو ہاشم حضرت علیؓ کی مدد کریں گے، بنو ابی معیط حضرت عثمانؓ کا ساتھ دیں گے اور اہل فوج حضرت زبیرؓ یا حضرت طلحہؓ یا حضرت سعدؓ کو چاہیں گے کہ یہ تینوں ممتاز سپہ سالاروں میں سے تھے۔ چنانچہ حضرت عمرؓ نے انصارؓ کو بلا کر کہا: ”انہیں تین دن تک ایک گھر میں بند رکھو، اگر وہ ٹھیک ٹھیک کام کریں تو خیر ورنہ گھر میں گھس کر ان کی گردنیں مار دینا۔“ پھر ابو طلحہؓ انصاریؓ کو بلایا جو عرب کے گئے پٹے بہادروں میں سے تھے اور ان سے کہا: ”جس گھر میں یہ مشورہ کریں اس کے دروازے پر کھڑے ہو جانا اور کسی کو گھر میں نہ جانے دینا“ دوسری روایت میں ہے کہ حضرت عمرؓ نے فرمایا ”ابو طلحہؓ! اپنے قبیلے کے پچاس انصاریوں کو لے کر ارکان شہودی کے ساتھ رہنا، میرا خیال ہے کہ یہ کسی ایک رکن کے گھر میں جمع ہوں گے۔ تم اپنے ساتھیوں کو لے کر اس گھر کے دروازے پر کھڑے ہو جانا اور کسی کو گھر میں نہ جانے دینا! ان لوگوں کو تین دن سے زیادہ مہلت دینے کی ضرورت نہیں۔ اس دوران میں انہیں اپنے میں سے کسی ایک کو خلیفہ منتخب کر لینا چاہیے! یا اللہ! میری طرف سے تو ان کا نگران ہے!“

آپؓ کا کیا خیال ہے، اگر حضرت عمرؓ ان چھ انخاص میں سے کسی ایک کو بطور خود خلیفہ نامزد فرما دیتے تو مسلمان ان کے اس انتخاب کو بھی اسی طرح قبول کر لیتے، جس طرح

انہوں نے حضرت عمرؓ کی خلافت کے سلسلے میں حضرت ابو بکرؓ کے انتخاب کو قبول کر لیا تھا؟ اگر حضرت عمرؓ کو اس کا یقین ہوتا تو وہ تردد سے ہرگز کام نہ لیتے۔ لیکن جو حالات ان کے سامنے تھے وہ انہیں مطمئن نہ ہونے دیتے تھے۔ اسی لیے انہوں نے لوگوں سے فرمایا تھا، ”اگر تم میں سے کوئی مسلمانوں کے مشورے کے بغیر امیر بننا چاہے تو اس کی گردن اڑا دیتا۔“ لوگوں نے حضرت عمرؓ کے بعد حضرت عثمانؓ کی خلافت پر اپنی رضامندی کا اظہار کر دیا اور چند برس گزر گئے۔ لیکن جب وقت نے طول کھینچا تو ان میں ناگواری پھیلنے لگی یہاں تک کہ انہوں نے حضرت عثمانؓ کے خلاف شورش برپا کر کے انہیں شہید کر دیا۔ ان کی شہادت کے بعد مسلمانوں میں خانہ جنگی شروع ہو گئی، جو کئی سال تک مسلسل جاری رہی۔ یہ خانہ جنگی ثابت کرتی ہے کہ حضرت عمرؓ اختلاف امت کے جس ہولناک انجام سے ڈرتے تھے اس میں کوئی مبالغہ نہ تھا۔ وہ اچھی طرح جانتے تھے کہ ان کے دلوں میں کیا کچھ ہے؟ اور انہیں اندازہ تھا کہ وہ قبائلی عصبیت، جو بلا دعر ب پر ”لوائے رسالت“ کے لہرانے کے بعد سے دم سادھے بیٹھی تھی، اسے پھر نئے سرے سے کھل کھیلنے کی چھٹی مل جائے گی اور سلطنت کی وسعت اس کے پھیلنے اور بھڑکنے میں معین ہوگی اسی لیے انہوں نے اس کا علاج یہ سوچا کہ خلافت کو چھ آدمیوں کی مجلس شوریٰ پر منحصر کر دیا اور موقع کی نزاکت کو دیکھتے ہوئے اس سے بہتر اور کوئی علاج ہو بھی نہیں سکتا۔ یہ علاج فاروق اعظمؓ کے بعد دس برس تک کامیاب رہا، لیکن جن اسباب و عوامل نے حضرت عمرؓ کو خوف زدہ کر رکھا تھا، وہ اس دوران میں بھی طبیعتوں کو نفسانی اغراض پر ابھارتے رہے اور نفسانی اغراض نے اکثر عقل و حکمت کے فیصلوں کو پامال کر کے وہی حالات پیدا کر دیئے جو رسول اللہ ﷺ کی وفات کے پچیس برس

۱۔ ایک روایت میں ہے کہ حضرت عمرؓ نے فرمایا: ”ان لوگوں۔۔۔ ارکان شوریٰ۔۔۔ کو ایک گھر میں پہنچا دو اور جب یہ کسی شخص کے حق میں فیصلہ کر دیں تو ان کی مخالفت کرنے والے کی گردن اڑا دو!“ جب یہ لوگ فاروق اعظمؓ کے پاس سے چلے گئے تو فرمایا: ”اگر یہ شخص جس کی کنپیوں کے بال اڑے ہوئے ہیں۔۔۔ حضرت علی بن ابی طالبؓ سے مراد ہے۔۔۔ امیر بنادیا گیا تو یہ نہیں رستے پر چلا سکتا ہے!“ ان کے صاحب زادے نے فرمایا، ”امیر المؤمنین! پھر آپ کے لیے کیا مانع ہے؟“۔۔۔ فرمایا: ”میں پسند نہیں کرتا کہ زندگی میں بھی اس کا بوجھ اٹھاؤں اور مرنے کے بعد بھی۔“ لیکن بعض لوگ اس روایت سے انکار کرتے ہیں اور کہتے ہیں کہ ”یہ سیاسی غرض کے تحت وضع کی گئی ہے!“

بعد مسلمانوں کی زندگی میں پیدا ہو گئے تھے۔

حضرت عمرؓ نے صرف یہی نہیں کیا کہ خلافت کو ان چھ ارکان شوریٰ میں منحصر کر دیا، جن سے رسول اللہ ﷺ تاحین حیات خوش رہے بلکہ آئندہ ہونے والے خلیفہ کے لیے کچھ ایسے مستحکم سیاسی اصول بھی مرتب کر دینے چاہے، جن سے سلطنت کے معاملات درست رہیں اور اسلام کی عزت میں اضافہ ہو۔ اس سلسلے میں فاروق اعظمؓ نے فرمایا: ”میں اپنے بعد ہونے والے خلیفہ کو وصیت کرتا ہوں کہ وہ اللہ سے ڈرتا رہے، مہاجرین اور انصاریوں کے حقوق کی حفاظت کرے اور ان کا احترام ملحوظ رکھے۔ مفتوحہ ممالک میں رہنے بسنے والوں سے اچھا سلوک کرے کہ انہوں نے اسلام کی مدد کی ہے، دشمنوں پر غالب آئے ہیں اور مال جمع کیا ہے۔ صرف وہی کچھ ان سے لیا جائے جو ان کی ضرورت سے زائد ہو اور وہ خوشی سے دے دیں۔ انصار کا خاص خیال رکھے کہ انہوں نے بے گھروں کو گھر دیئے اور ایمان کی حفاظت کی۔ ان کا احسان مانا جائے اور ان کی کوتاہیوں سے چشم پوشی کی جائے۔ عربوں سے خوش سلوکی کے ساتھ پیش آئے کہ یہی لوگ اصل عرب اور مادہ اسلام ہیں۔ ان کے مالداروں سے زکوٰۃ وصول کر کے ان کے محتاجوں میں تقسیم کر دے۔ ذمیوں کے حقوق کا ہر طرح پاس کرے کہ وہ اللہ اور رسول اللہ ﷺ کی ذمہ داری میں ہیں۔ ان سے جو وعدہ کیا گیا ہے، اسے پورا کرے۔ ان کی طاقت سے زیادہ ان پر بوجھ نہ ڈالے اور ان کے دشمنوں سے جنگ کرے۔“

اس روایت میں بعض مؤرخین حضرت عمرؓ کے اس قول میں اور اضافہ کرتے ہیں: ”یا اللہ! کیا میں نے پیام پہنچا دیا، میں اپنے بعد کے خلیفہ کے لیے بہترین اور پاکیزہ ترین راحت چھوڑے جا رہا ہوں!“ حیلے کے بعد سے حضرت عمرؓ مسلمانوں کے انجام ہی پر غور و فکر کرتے رہے۔ وہ چاہتے تھے کہ ان کے بعد ان کی ایسی کوئی اجتہادی رائے باقی نہ رہ جائے، جس سے وہ مطمئن نہ ہوں اور جس کی صحت کا انہیں پختہ یقین نہ ہو۔ اس سے پہلے کلالہ کے متعلق فاروق اعظمؓ کی بات اور وہ گفتگو ہم درج کر آئے ہیں جو اس مسئلے میں رسول اللہ ﷺ اور ان کے درمیان ہوئی تھی اور جس کے آخر میں رسول اللہ ﷺ نے فرمایا تھا کہ ”سورۃ نساء کی آخری آیت کو کافی سمجھو!“ سورۃ نساء کی وہ آخری آیت یہ ہے:

يَسْتَفْتُونَكَ قُلِ اللَّهُ يُفْتِيكُمْ فِي الْكَلَالَةِ إِنْ امْرُؤٌ هَلَكَ لَيْسَ لَهُ وَلَدٌ وَلَهُ أُخْتٌ فَلَهَا نِصْفُ مَا تَرَكَ وَهُوَ يَرِثُهَا إِنْ لَمْ يَكُنْ لَهَا وَلَدٌ فَإِنْ كَانَتَا اثْنَتَيْنِ فَلَهُمَا الثُّلُثَانِ مِمَّا تَرَكَ وَإِنْ كَانُوا إِخْوَةً رِجَالًا وَنِسَاءً فَلِلَّذَكَرِ مِثْلُ حَظِّ الْأُنثَيَيْنِ يُبَيِّنُ اللَّهُ لَكُمْ أَنْ تَحِلُّوا وَلِلَّهِ بِكُلِّ شَيْءٍ عَلِيمٌ (النساء: ۶۰)

(ترجمہ: لوگ تم سے کلالہ کے معاملے میں فتویٰ پوچھتے ہیں؟ کہو وہ اللہ تمہیں فتویٰ دیتا ہے، اگر کوئی شخص بے اولاد مر جائے اور اس کی ایک بہن ہو تو وہ اس کے ترکے میں سے نصف پائے گی اور اگر بہن بے اولاد مرے تو بھائی اس کا وارث ہوگا۔ اگر میت کی وارث دو بہنیں ہوں تو وہ ترکے میں سے دو تہائی کی حقدار ہوں گی اور اگر کئی بھائی بہنیں ہوں تو عورتوں کا اکہر اور مردوں کا دہرا حصہ ہوگا۔ اللہ تمہارے لیے احکام کی توضیح کرتا ہے تاکہ تم جھٹکتے نہ پھرو اور اللہ ہر چیز کا علم رکھتا ہے۔)

اور حضرت عمرؓ کے آخری خطبے میں ہم ان کا یہ قول بھی نقل کر چکے ہیں کہ ”اگر میں زندہ رہا تو اس کے سلسلے میں ایسا فیصلہ کروں گا جسے قرآن پڑھنے والے اور نہ پڑھنے والے دونوں اپنے فیصلے کا دہرا بنا لیں گے!“ انہوں نے میراث میں دادا کے حصے کے متعلق اپنی ایک اجتہادی رائے اسی رات نانے کی ایک ہڈی پر لکھی تھی جس کی صبح ان پر حملہ کیا گیا جب انہیں یہ معلوم ہوا کہ زخم مہلک ہے تو اپنے صاحبزادے حضرت عبداللہؓ سے فرمایا: ”وہ ہڈی لاؤ! جس پر کل میں نے دادا کے حصے کا مسئلہ لکھا تھا۔“ اس سے ان کا مقصد اپنی اس تحریر کو مٹا دینا تھا تاکہ ان کے بعد کوئی اسے حجت نہ بنالے۔ حضرت عبداللہؓ نے کہا، ”امیر المؤمنین! یہ کام آپ کی طرف سے ہم بھی کر سکتے ہیں۔“ یہ کوئی آسان بات نہ تھی کہ حضرت عبداللہؓ اپنے والد گورخوں کی تکلیف میں جتنا چھوڑ کر تحریر مٹانے بیٹھ جاتے، لیکن حضرت عمرؓ نے مانے اور فرمایا: ”نہیں۔۔۔!“ اور وہ اس وقت تک مطمئن نہ ہوئے جب تک ہڈی نہ آگئی اور انہوں نے اپنی تحریر اپنے ہاتھ سے نہ مٹادی۔

آپ کو یاد ہوگا کہ حضرت عمرؓ نے مسند خلافت پر قدم رکھتے ہی سب سے پہلے یہ حکم دیا تھا کہ مرتدین کے غلام ان کے رشتے داروں کو واپس کر دیئے جائیں اور فرمایا تھا: ”میں پسند

نہیں کرتا کہ عربوں میں غلامی کا رواج قائم ہوا۔“ فتوحات کی وسعت میں ان کے اس حکم کو بہت بڑا دخل تھا۔ مرتدین سب کے سب جزیرہ نمائے عرب کے رہنے والے تھے۔ عرب کے کچھ بطون و قبائل شام و عراق میں جا کر بس گئے تھے اور ان دونوں ملکوں کی لڑائیوں میں مسلمانوں کے ہاتھوں اسیر ہو گئے تھے، چنانچہ جب حضرت عمرؓ نے محسوس کیا کہ ان کا وقت آخر ہے تو عربوں کے اتحاد اور خود اعتمادی میں اضافہ کرنا چاہا اور بستر پر پڑے پڑے فرمایا: ”عرب کے قیدیوں میں سے جو میری وفات پائے، وہ آزاد ہے!“ حضرت عمرؓ کا یہ ارشاد کوئی ایسا اجتہاد نہ تھا، جس سے ان کی سابقہ رائے کی نفی ہوتی ہو بلکہ ان کے اس حکم کی ”میں پسند نہیں کرتا کہ عربوں میں غلامی کا رواج قائم ہوا“ بڑی دوراندیشانہ تطبیق تھی، شاید انہیں اندیشہ تھا کہ ان کے بعد ہونے والا خلیفہ ان کی اس اجتہادی رائے کی تطبیق نہ کر سکے گا جو انہوں نے اپنی خلافت کے پہلے ہی دن صادر کر دی تھی۔ اس لیے اپنے شروع کیے ہوئے کام کو انجام پر پہنچانے اور تمام غلاموں کو آزاد کر دینے سے پہلے انہوں نے اس دنیا کو چھوڑنا نہ چاہا۔

پہلے حضرت عمرؓ نے یہ سوچا کہ ان کے بعد مسلمانوں کا انجام کیا ہوگا، پھر اپنے اجتہادات پر غور کیا اور اس کے بعد انہیں خیال آیا کہ ان پر قرض ہے جسے ادا کرنے سے پہلے وہ اس دنیا کو چھوڑنا نہیں چاہتے تھے۔ بات اصل میں یہ تھی کہ انہوں نے بیت المال سے چھپاسی ہزار درہم قرض لے رکھے تھے، چنانچہ انہوں نے اپنے صاحبزادے حضرت عبداللہؓ کو بلایا اور ان سے اس قرض کا ذکر کر کے فرمایا: ”میرا متروکہ فروخت کر دو، اگر اس سے ادا ہو جائے تو بہتر، ورنہ بوعدی سے یہ درخواست کرنا اور گروہ بھی پورا نہ کر سکیں تو کل قریش سے، لیکن قریش کے علاوہ اور کسی کو تکلیف نہ دینا۔“ چند دوسرے مسلمانوں کی طرح حضرت عبدالرحمن بن عوفؓ کو بھی یہ معلوم تھا کہ حضرت عمرؓ نے یہ رقم قرض لے کر مسلمانوں پر خرچ کی ہے۔ اس لیے انہوں نے کہا: ”آپ بیت المال سے لے کر یہ قرض کیوں نہیں ادا فرمادیجے؟“ حضرت عمرؓ نے جواب میں فرمایا: ”معاذ اللہ! کیا تم یہ چاہتے ہو کہ تم اور تمہارے ساتھی میرے بعد یہ کہیں کہ ہم نے اپنا حصہ عمر کے لیے چھوڑ دیا، تم تو مجھے تسلی دے دو! مگر ایک مصیبت میرے گلے پڑ جائے اور میں ایک ایسی مشکل میں مبتلا ہو جاؤں کہ اس

سے نکلے بغیر میرے چھٹکارے کی کوئی سہیل نہ ہو۔“ پھر حضرت عبداللہؓ سے فرمایا: ”میرے قرض کی ذمہ داری قبول کرو!“ اور حضرت عبداللہؓ نے اس کی ذمہ داری لے لی۔ حضرت عمرؓ ابھی دفن نہیں کیے گئے تھے کہ ان کے صاحبزادے نے ارکان شوریٰ اور چند انصار کو اپنی اس ضمانت پر گواہ بنایا اور جمعے کا دن ابھی گزرنے نہ پایا تھا کہ قرض کی رقم لے کر حضرت عثمان بن عفانؓ کی خدمت میں پہنچے اور چند گواہوں کے سامنے اس بارے میں دوش ہو گئے۔

ایک روایت میں ہے کہ حضرت عمرؓ نے اپنے مال کے چوتھائی حصے کے لیے اپنی صاحبزادی ام المومنین حضرت حفصہؓ کے حق میں وصیت فرمائی تھی اور کہا تھا کہ جب وہ بھی وفات پا جائیں تو یہ مال آل عمرؓ کے اکابر میں تقسیم کر دیا جائے۔ حضرت عمرؓ دنیا کے حساب سے فارغ ہو گئے اور اب اپنی فکر کا رخ اس زندگی کی طرف پھیر دیا جو موت کے بعد شروع ہونے والی تھی۔ ان کی سب سے بڑی خواہش یہ تھی کہ وہ اپنے دو محترم رفیقوں حضرت رسالت مآب ﷺ اور حضرت ابوبکر صدیقؓ کے ہم پہلو حضرت عائشہؓ کے حجرے میں دفن کیے جائیں۔ اس سے پہلے وہ حضرت عائشہؓ سے اس کی اجازت طلب کر چکے تھے اور حضرت عائشہؓ انہیں اجازت دے چکی تھیں لیکن جب حضرت عمرؓ کی وفات کا وقت قریب آیا تو انہوں نے فرمایا: ”جب میں مرجاؤں تو ایک بازان سے پھر اجازت طلب کر لینا، اگر اجازت مل جائے تو بہتر ورنہ اصرار نہ کرنا، مجھے اندیشہ ہے کہیں انہوں نے مجھے میرے اقتدار کی وجہ سے اجازت نہ دیدی ہو۔“

ایک اور روایت میں ہے کہ جب حضرت عمرؓ پر حملہ کیا گیا تو انہوں نے اپنے صاحبزادے سے فرمایا: ”عبداللہؓ! ام المومنین عائشہؓ کے پاس جاؤ اور ان سے کہو، عمرؓ آپ کی خدمت میں سلام عرض کرتا ہے۔۔۔ دیکھو امیر المومنینؓ نہ کہنا کہ اب میں مسلمانوں کا امیر نہیں رہا۔۔۔ اور مستدعی ہے کہ آپ اسے اس کے دو محترم رفیقوں کے پہلو میں دفن ہونے کی اجازت عطا فرمادیجئے!“ حضرت ابن عمرؓ حضرت عائشہؓ کی خدمت میں حاضر ہوئے۔ وہ بیٹھی رو رہی تھیں۔ حضرت ابن عمرؓ نے سلام کے بعد عرض کیا: ”عمرؓ بن خطاب آپ سے اپنے دو محترم رفیقوں کے پہلو میں دفن ہونے کی اجازت چاہتے ہیں!“ حضرت عائشہؓ نے فرمایا: ”خدا گواہ ہے، یہ جگہ میں نے اپنے لیے رکھی تھی، لیکن آج میں انہیں اپنے

اور ترجیح دیتی ہوں۔“

جب حضرت عبداللہؓ واپس آئے اور حضرت عمرؓ کو بتایا کہ حضرت عائشہؓ نے اجازت دے دی ہے تو فرمایا۔ ”مجھے اس آرام گاہ سے بڑھ کر کوئی چیز عزیز نہیں ہے۔ دیکھو! عبداللہ بن عمرؓ! جب میں مر جاؤں تو میرا جنازہ لے کر جانا اور ام المومنینؓ کے دروازے پر کھڑے ہو کر کہنا، ”عمر بن خطابؓ اجازت چاہتا ہے۔ اگر وہ اجازت دے دیں تو جنازہ اندر لے جانا۔ ورنہ مجھے مسلمانوں کے قبرستان میں دفن کر دینا۔“ اس کے بعد حضرت عمرؓ اعمال کے سلسلے میں اپنے نفس کا محاسبہ فرمانے لگے۔ انہیں تھوڑی دیر کے بعد ایک نہایت دشوار نہایت شدید موقف سے دوچار ہونا تھا۔ یہ موقف اپنے پروردگار کی بارگاہ میں ان کی حاضری تھی جو ان سے تقدیم و تاخیر، ترک و اختیار اور ظاہر و باطن کے متعلق پوچھے گا، کہیے! ان کے پروردگار نے ان کے لیے کون سا انجام رکھا ہے؟ کیا ان کی نیکیاں ان کی برائیوں کو زائل کر دیں گی یا برائی، نیکی پر غالب آ جائے گی؟ اور اللہ انہیں اس کا پورا پورا بدلہ دے گا۔۔۔؟ وہ اس خیال سے بہت بے چین تھے۔ ایک عیادت کو آنے والے نے کہا: ”خدا کی قسم! مجھے امید ہے کہ آگ آپ کے جسم کو کبھی مس نہ کرے گی۔“

فاروق اعظمؓ نے اس شخص کی طرف دیکھا، ان کی آنکھیں آنسوؤں سے چھلک رہی تھیں۔ یہ دیکھ کر حاضرین کے دل بھر آئے، حضرت عمرؓ نے اس سے کہا، ”اے شخص! اس معاملے میں تیرا علم بہت قلیل ہے۔ اگر میرے اختیار میں ہوتا تو میں زمین کے سارے خزانے آنے والی آزمائش کے خوف پر نچھاور کر دیتا!“ ایک اور روایت میں ہے کہ حضرت عمرؓ نے جب یہ آخری فقرہ کہا تو حضرت ابن عباسؓ ان کے پاس تھے، وہ بولے ”خدا کی قسم! مجھے امید ہے کہ آپ کو اس سے زیادہ کچھ نہ دیکھنا پڑے گا، جو اللہ تعالیٰ نے فرمایا ہے:

وَإِنْ مِّنْكُمْ إِلَّا وَارِدُهَا. (مریم: ۷۱)

(ترجمہ: اور تم میں سے کوئی بھی نہیں جس کا اس پر سے گزر نہ ہو۔)

کیونکہ جہاں تک ہمارے علم کا تعلق ہے، آپ امیر المومنینؓ، امین المومنین اور سید المومنین ہیں، کتاب اللہ سے فیصلہ فرماتے ہیں اور حصے برابر، برابر تقسیم کرتے ہیں۔ ”یہ سن کر حضرت عمرؓ بہت خوش ہوئے، سنبھل کر بیٹھ گئے اور فرمایا، ”ابن عباسؓ! کیا تم میرے لیے

اس کی شہادت دو گئے؟“ حضرت ابن عباسؓ خاموش ہو گئے۔ حضرت عمرؓ نے ان کے شانے پر ہاتھ مار کے فرمایا، ”ابن عباسؓ! میرے لیے اس کی شہادت دینا!“ حضرت ابن عباسؓ نے کہا، ”ہاں! میں گواہی دوں گا!“ حق یہ ہے کہ حساب سے حضرت عمرؓ کا یہ خوف ان کے ایمان کے استحکام، ان کے یقین کی قوت اور ان کے اس خوف الہی کی شہادت دیتا ہے جو ہر اس انسان کا سرمایہ حیات ہے جس نے اپنے ہر کام میں خلوص نیت کے ساتھ اللہ کی خوشنودی کو مد نظر رکھا، جب ان پر حملہ کیا گیا تو لوگ ان کے پاس آئے۔ وہ ان کو خراج تحسین پیش کرتے، انہیں الوداع کہتے اور امیر المومنینؓ کے لقب سے مخاطب کرتے۔ اس پر حضرت عمرؓ نے فرمایا: ”کیا تم امارت کو میرا توشہ آخرت بنا رہے ہو؟ میں نے رسول اللہ ﷺ کی مصاحبت کی اور جب اللہ نے آپؐ کو یاد فرمایا تو آپؐ مجھ سے خوش تھے، اس کے بعد میں ابوبکرؓ کے ساتھ رہا، ان کا حکم سنتا اور مانتا، آخر کار وہ بھی وفات پا گئے اور میں آخری دم تک ان کا حکم سنتا اور مانتا رہا، لیکن اب تمہاری یہ امارت ہی میرے لیے خوف کا سبب بن گئی ہے۔“

زخموں کی تکلیف چونکہ شدید تھی اس لیے حاضرین ان کی تعریف و توصیف کر کے اسے بھلانے لگے، اس پر فرمایا: ”جو عمرؓ کو بہکانا چاہتا ہے، وہ خود فریب خوردہ ہے، خدا کی قسم! میری تو یہ خواہش ہے کہ جیسا میں یہاں آیا تھا ویسا ہی یہاں سے چلا جاؤں، نہ مجھے کچھ دینا ہونہ لینا ہو۔“ حضرت ابن عباسؓ سے روایت ہے کہ انہوں نے کہا، ”حملے کے بعد عمر بن خطابؓ کے پاس سب سے پہلے میں پہنچا تھا۔ میں نے ان سے کہا، جنت کی بشارت قبول فرمائیے! آپؓ نے رسول اللہ ﷺ کی صحبت اٹھائی اور آخر تک خدمت رسالت میں حاضر رہے۔ پھر آپؓ کو مسلمانوں کی حکومت سونپی گئی اور آپؓ نے اسے طاقتور بنایا اور امانت کا حق ادا کر دیا۔“ فرمایا: ”تم مجھے جنت کی بشارت دے رہے ہو، لیکن خدا کی قسم! جس کے سوا کوئی معبود نہیں، اگر میرے اختیار میں ہو تو میں اس سے پہلے کہ مجھے حقیقت کا علم ہو، پیش آنے والے خوف پر دنیا و مافیہا بچھاؤں کر دوں۔ رہا وہ ذکر جو تم نے رسول اللہ ﷺ کی مصاحبت کے سلسلے میں کیا ہے وہ درست ہے۔“ لوگ جتنی ان کی تعریف کرتے تھے، اتنا ہی ان کا خوف بڑھتا جاتا تھا۔ روایت ہے کہ انہوں نے ایک تنکے کی طرف ہاتھ بڑھایا جو ان

کے بستر کے قریب زمین پر پڑا تھا اور اسے اٹھا کر اپنی آنکھوں کے سامنے لے گئے اور کہنے لگے ”کاش! میں یہ نہ جانتا ہوتا، کاش میں پیدا ہی نہ کیا جاتا! کاش! میری ماں مجھے نہ جنتی! کاش! میں کچھ بھی نہ ہوتا۔ کاش! میں نسیا منسیا ہوتا۔“

یہ حال صدق ایمان پر دلالت کرتا اور اس ”عظیم انسان“ کی جلالت شان کا احساس دلاتا ہے، جو مسلمانوں کی انصارت کا بار اٹھا کر اس گراں قدر رستی نے ظاہر کی۔ ظہرِ وق اعظمؓ ان فتوحات پر نازاں نہیں ہوئے، جو ان کے عہد میں تکمیل کو پہنچیں۔ نہ ایران و روم کی تخییر نے انہیں شاکر بنایا اور نہ وہ لوگوں کی تعریف و تحسین سے مغرور ہوئے، بلکہ انہیں یہ خوف تھا کہ اگر کبھی انہوں نے کسی کمزور پر ظلم کیا ہوگا اور اس کمزور کی فریاد آسمان پر پہنچی ہوگی تو عمرؓ کی تمام عمر کی نیکیاں صاحبِ عرش کے حضور بے وزن ہو جائیں گے۔ یہی خشیت تھی جس کی بنا پر وہ اپنی صاحبِ جزاوی ام المومنین حضرت حصہؓ کو مکتے لگے جو روتی اور یہ کہتی ہوئی اپنے والد کے پاس پہنچی تھیں: ”اے اللہ کے رسولؐ کے دوست! اے رسول اللہؐ کے خسر! اے امیر المومنین!“ یہ دیکھ کر حضرت عمرؓ نے ان سے کہا، ”میں اپنے حق پداری کی بنا پر تم سے کہتا ہوں کہ مجھ پر بین نہ کرنا، البتہ تمہاری آنکھوں پر مجھے اختیار نہیں ہے۔ جس میت پر بین کیا جاتا ہے فرشتے اس سے نفرت کرتے ہیں۔“ حضرت عمرؓ نے اپنے رشتے داروں کو گریہ و زاری سے روک دیا اور وہ لوح و ماتم کی بڑی شدت سے ممانعت فرماتے تھے۔ حضرت صہیبؓ نے زخم سے دودھ خارج ہوتے جو دیکھا تو بے اختیار چیخ اٹھے: ”ہائے عمر! ہائے برادر! آپ کے بعد ہمارا کون ہے؟“ حضرت عمرؓ نے سنا تو فرمایا: ”بھائی! صبر سے کام لو، کیا تم نہیں جانتے کہ جس پر بین کیا جاتا ہے، اس پر عذاب ہوتا ہے؟“

حضرت عمرؓ کو یہ اندیشہ ہوا کہ ان کے عزیز و اقارب ان کے مرنے کے بعد چھیر و پھین میں غلو سے کام لیں گے، اس لیے وصیت فرمادی کہ نہ انہیں منک سے نہلایا جائے، نہ منک ان کے قریب لایا جائے۔۔۔ عرب میں دستور تھا کہ جب ان کا کوئی ممتاز فرد مرتا تھا تو اسے منک سے نہلاتے تھے۔ اور اپنے بیٹے سے فرمایا: ”مجھے اوسط درجے کا کفن دینا، کیونکہ اگر اللہ کے نزدیک مجھ میں کوئی بھلائی ہوگی تو وہ اسے اچھے لباس سے بدل دے گا اور اگر میں اس کے برعکس برا ہوں تو وہ مجھ سے چھین لے گا اور بہت تیزی سے چھین لے گا۔ میری قبر بھی

معمولی ہونی چاہیے۔ عورتیں میرے جنازے کے ساتھ نہ چلیں اور میری تعریف میں وہ باتیں نہ کہی جائیں جو مجھ میں نہیں ہیں اس لیے کہ اللہ مجھے زیادہ جانتا ہے۔ جب تم میرا جنازہ لے کر نکلو تو تیز تیز قدم چلنا، کیونکہ اگر مجھ میں اللہ کے نزدیک کوئی بھلائی ہے، تو تم مجھے اس جگہ جلدی پہنچا دو گے جو میرے لیے زیادہ بہتر ہے اور اگر میں اس کے برعکس ہوں تو تم اپنے کندھوں سے وہ برائی جلدی اتار پھینکو گے جو تم اٹھائے ہوئے ہو!“ حضرت عبداللہ ابن عمرؓ یہ وصیت سن رہے تھے، وہ اپنے والد کے بستر کے قریب بیٹھے تھے اور حضرت عمرؓ کا سر ان کے زانو پر تھا، جس وقت حضرت عمرؓ نے محسوس فرمایا کہ لقائے ربانی کا وقت قریب آ گیا ہے تو بیٹے سے فرمایا۔ ”میرا خسار زمین پر رکھ دو!“ حضرت عبداللہ نے کہا، ”کیا میرے زانو اور زمین میں کوئی فرق ہے؟“ فرمایا: ”تیری ماں نہ رہے، میرا خسار زمین پر رکھ دے!“ جب بیٹے نے باپ کا خسار زمین سے نکا دیا تو اپنے دونوں پاؤں ملائے اور فرمانے لگے: ”افسوس ہے مجھ پر اور میری ماں پر! اگر مجھے اللہ نے معاف نہ کیا!“ وہ یہی فقرہ دہراتے رہے۔ تا آنکہ روح نے جسم کا ساتھ چھوڑ دیا۔^۱

فاروق اعظمؓ کی روح قفسِ عنصری سے نکل کر اپنے رب کے حضور پہنچ گئی، اس روح کی سب سے بڑی خواہش یہ تھی کہ وہ دنیا کو اس طرح چھوڑے کہ نہ انعام کی مستحق ہو نہ سزا کی۔ اس وقت لوگ مسجد میں بیٹھے آپس میں ان کی شہادت کے متعلق باتیں کر رہے تھے اور ڈر رہے تھے کہ ان کے بعد مسلمانوں اور نوزائیدہ سلطنت کا حشر کیا ہوگا؟ مسلمانوں کا یہ خوف اپنی جگہ بالکل درست تھا۔ بھلا کون تھا، جو فاروق اعظمؓ کے بعد ان اہم ذمہ داریوں سے انہیں کی طرح عہدہ برآ ہو سکتا اور کون تھا جو اپنی ذات اور اپنے اہل و عیال کو فراموش کر کے اپنے آپ کو محض اللہ کے لیے وقف اور مسلمانوں کی خدمت اور ان کے درمیان عدلی و

۱۔ حضرت عمرؓ پر کس دن حملہ کیا گیا اور وہ کس دن دفن ہوئے؟ روایات اس سلسلے میں مختلف ہیں۔ ایک روایت کہتی ہے کہ وہ بدھ کے دن زخمی ہوئے اور جمعرات کے دن ۲۷۔ ذی الحجہ کو دفن کیے گئے۔ لیکن دوسری روایت میں ہے کہ بدھ کے دن ان پر حملہ کیا گیا اور اتوار کے دن یکم محرم الحرام سنہ ۲۳ھ کی صبح ان کی تدفین ہوئی اور تیسری روایت کا بیان یہ ہے کہ انہوں نے ۲۶۔ ذی الحجہ کو وفات پائی۔ ان کے علاوہ اور بھی روایات ہیں جن میں ان کی تاریخ وفات ۸۔ یا ۱۰۔ محرم الحرام سنہ ۲۳ھ بیان کی گئی ہے۔

مسادات قائم کرنے کے لیے مخصوص کر دیتا، جس وقت حضرت عمرؓ نے اپنے عہد کا آغاز فرمایا ہے ان کی حکومت صرف جزیرہ نمائے عرب تک محدود تھی لیکن جب وہ اس دنیا سے رخصت ہوئے ہیں تو ایران، عراق، شام اور مصر، اسلامی سلطنت میں شامل ہو چکے تھے، لیکن اس کے باوجود ان کے زہد و تقشف، ان کی سادہ زندگی اور ان کے اپنی جان پرستم جھیلنے میں کوئی فرق نہ آیا۔ اقتدار نے انہیں اپنی زندگی کی عام روش سے نہیں بٹھکایا اور انہوں نے کبھی اپنے اور تمام مسلمانوں کے درمیان کوئی امتیاز روا نہیں رکھا۔ یہی وجہ تھی کہ لوگ ان کی وفات پر بے حد غمگین تھے اور ان کی یاد میں تمام اہل اسلام کا برا حال تھا۔ حضرت ابو طلحہؓ سے روایت ہے کہ انہوں نے کہا: ”اہل عرب کا کوئی گھر، خواہ وہ شہر میں ہو یا دیہات میں، ایسا نہیں، جس کے دین و دنیا میں عمرؓ کے قتل سے کوئی کمی پیدا نہ ہوگی ہوا۔“

امام حسنؓ سے روایت ہے کہ انہوں نے فرمایا: ”جس گھر انے میں عمرؓ کی محسوس نہ کی گئی ہو وہ گھر انا گھر انا ہے!“ جس دن حضرت عمرؓ شہید ہوئے حضرت حدیفہؓ نے کہا، ”آج لوگوں نے اسلام کا دامن چھوڑ دیا۔ خدا کی قسم! یہ لوگ اپنے مقصد سے ہٹ گئے اور ان کی بھیرت پر پردے پڑ گئے۔ اب یہ دیکھتے تو ہیں مگر حقیقت تک ان کی رسائی نہیں ہوتی۔“ حضرت سعد بن زید اس دن رورہے تھے۔ لوگوں نے پوچھا۔ ”آپ کیوں رورہے ہیں؟“ کہنے لگے: ”میں اسلام پر رورہا ہوں کہ عمرؓ کی موت نے اس میں ایک ایسا رخنہ ڈال دیا ہے، جو قیامت تک پر نہیں ہو سکتا۔“ جب عرب کے ٹھکاندوں اور ممتاز لوگوں کا یہ حال تھا تو کوئی تعجب نہیں کہ محتاجوں اور کمزوروں کو اس قیامت کا احساس اور بھی شدید ہو جو ان کے سروں پر ٹوٹ پڑی تھی، کیونکہ حضرت عمرؓ ان کے لیے باپ اور بھائی تھے، ایک مضبوط قلعہ در پر اسن جائے پناہ تھے۔ یہ دیکھ کر آپ کو حیرت ہوگی کہ مؤرخین نے حضرت عمرؓ کی شہادت کے دن اہل الرائے کے تعزیتی اقوال اتنی کثرت سے نقل نہیں کیے، جتنے حضرت ابو بکرؓ کی قات کے سلسلے میں نقل کیے ہیں۔ حضرت علی بن ابی طالبؓ سے بس اتنا ہی منسوب ہے کہ وہ حضرت عمرؓ کی وفات کے بعد تشریف لائے۔ ان کی میت کمرے کے ایک گوشے میں رکھی گئی اور اس پر چادر پڑی تھی۔ حضرت علیؓ نے فاروق اعظمؓ کے چہرے سے چادر ہٹائی اور

فرمایا: ”ابو حفص! اللہ آپ کو اپنی رحمت سے نوازے! میرے نزدیک رسول اللہ ﷺ کے بعد آپ سے زیادہ کوئی محبوب نہیں کہ میں اس کے نامہ اعمال کے ساتھ اللہ سے ملوں!“

ایک متواتر روایت میں ہے کہ جب حضرت عمرؓ کو نہلایا اور کفنایا جا چکا اور ان کی میت اٹھائی گئی تو حضرت علیؓ تشریف لائے اور فاروق اعظمؓ کو خراج تحسین پیش کرتے ہوئے فرمایا: ”بھدا! کفن میں لپٹے ہوئے اس شخص سے زیادہ مجھے روئے زمین پر اور کوئی پسند نہیں ہے کہ اس کے نامہ اعمال کے ساتھ میں اللہ سے ملوں!“ جب حضرت عمرؓ کی نماز جنازہ پڑھائی جا چکی تو حضرت عبداللہ بن سلام آئے اور فرمایا: ”اگر تم لوگ ان پر نماز پڑھنے میں بڑھ گئے، تو ان کی مدح و ثنا میں مجھ سے آگے نہ بڑھو گے۔“ اس کے بعد تخت کے قریب کھڑے ہو گئے اور فرمایا: ”اے عمرؓ! تم بہترین اسلامی بھائی تھے! تم حق میں مہی تھے اور باطل میں بخیل! خوشی کے وقت خوش ہوتے اور غضب کے وقت غضبناک! تم پاک نظر اور عالی ظرف تھے، نہ کسی کی مدح کرتے تھے، نہ کسی کو پیٹھ پیچھے برا کہتے تھے!“ یہ کہہ کر بیٹھ گئے۔

لیکن آپ کی حیرت کم ہو جائے گی، جب یہ معلوم ہوگا کہ اس وقت اہل الرائے انتخاب خلافت کے سلسلے میں ایسے منہک تھے کہ انہیں کسی دوسری بات کو سوچنے کی فرصت ہی نہ تھی۔ سب سے زیادہ مصروف اور نتیجے کے سب سے زیادہ منتظر وہ حضرات تھے جنہیں حضرت عمرؓ نے مجلس مشاورت کا رکن نامزد فرمایا تھا۔ جب تدفین کا وقت قریب آیا تو جنازہ مسجد میں لے جایا گیا اور نماز کے لیے اس مقام پر رکھ دیا گیا جو رسول اللہ ﷺ کے مرقد مبارک اور منبر کے درمیان تھا۔

حضرت عثمانؓ بن عفان اور حضرت علی بن ابی طالبؓ آگے بڑھے۔ ان میں سے ہر ایک یہ چاہتا تھا کہ اپنے دوست کی نماز جنازہ وہ پڑھائے، جب حضرت عبدالرحمن بن عوفؓ نے یہ دیکھا تو فرمایا: ”تو دونوں جانتے ہو کہ یہ تمہارے سپرد نہیں ہے، اس کا حکم ایک اور شخص کو دیا گیا ہے“ آؤ صہیبؓ! نماز تم پڑھاؤ!“ ابن سعد نے طبقات میں یہی روایت درج کی ہے، لیکن طبری کی روایت میں ہے کہ حضرت عبدالرحمن بن عوفؓ نے فرمایا: ”تم دونوں کو امارت کی کتنی حرص ہے! کیا تمہیں معلوم نہیں کہ امیر المومنینؓ نے فرمایا تھا، ”مسلمانوں کو نماز صہیبؓ پڑھائیں گے۔“ حضرت صہیبؓ آگے بڑھے اور چار تکبیروں کے ساتھ نماز جنازہ

پڑھائی!“ علامہ طبری نے حضرت مغیرہ بن شعبہؓ سے ایک روایت نقل کی ہے کہ انہوں نے کہا: ”جب عمرؓ کا انتقال ہوا تو بنت ابی حمزہؓ نے روتے ہوئے کہا: ”ہائے عمرؓ! آپ نے میڑھ کو دور اور تکلیف کو رفع کر دیا، فتنوں کو مارا اور سنت کو زندگی بخشی، آپ دنیا سے رخصت ہوئے تو آپ کا دامن پاک تھا اور آپ ہر عیب سے بری تھے۔۔۔ جب وہ فن کر دیئے گئے تو میں علیؓ کے پاس پہنچا کہ ان کی زبان سے عمرؓ کے متعلق کچھ سنوں، وہ داڑھی اور سر کے بال نوچتے ہوئے نکلے۔ اس وقت میت کو غسل دیا جا چکا تھا اور اس پر ایک چادر پڑی تھی، جس سے ثابت ہوتا تھا کہ حکم الہی پورا ہو چکا ہے، علیؓ نے کہا: ”ابن خطابؓ اللہ آپ پر اپنی رحمت کا سایہ ڈالے، بنت ابی حمزہؓ نے ٹھیک کہا، ”آپ نیکیاں لے کر جا رہے ہیں اور دنیا کی برائی سے محفوظ رہے ہیں۔ خدا کی قسم! بنت ابی حمزہؓ نے خود کچھ نہیں کہا، اس سے کھلوایا گیا ہے!“

بہت ممکن ہے کہ انتخاب خلافت میں ارکان شوریٰ کی مصروفیت دیکھ کر آپ کی یہ حیرت کچھ کم ہو گئی ہو کہ مؤرخین نے وہ تعویذی فقرے کم کیوں لکھے، جو حضرت عمرؓ کی وفات کے دن زبانوں سے ادا ہوئے تھے۔ ابھی آگے چل کر آپ اس مصروفیت و مشغولیت کی تفصیل دیکھیں گے تو آپ کی رعیت سب حیرت بھی جاتی رہے گی اور اس کے بعد جب آپ یہ ملاحظہ فرمائیں گے کہ لوگوں نے حضرت عمرؓ کی تعظیم و احترام کا حق ادا کر دیا تو آپ کا دل خوشی سے لبریز ہو جائے گا کہ حق ہمیشہ باقی رہتا ہے چاہے اغراض کچھ دیر کے لیے اسے چھپا ہی کیوں نہ لیں۔ میت کو غسل دینے کے بعد تین کپڑوں میں کفنایا اور پھر مسجد میں لایا گیا جہاں حضرت صہیبؓ نے جنازے کی نماز پڑھائی۔ اس کے بعد لوگوں نے میت اٹھائی اور حضرت عائشہؓ کے دروازے پر آ کر کھڑے ہو گئے۔ حضرت عبداللہ ابن عمرؓ نے کہا، ”عمر بن خطابؓ اپنے محترم رفیقوں کے ساتھ فن ہونے کی اجازت چاہتے ہیں!“ حضرت عائشہؓ نے جواب دیا، ”بے شک چلے آؤ!“ لوگ رسول اللہ ﷺ کے حجرے میں داخل ہوئے اور میت کو اس کی آخری آرام گاہ میں اتار دیا۔ حضرت ابو بکرؓ کا سر شانہ سالت کے متوازی تھا، حضرت عمرؓ کا سر شانہ صدیقی کے متوازی رکھا گیا۔ حضرت عبداللہ بن عمرؓ نے میت کو قبر میں رکھا، ان کے ساتھ پانچ ارکان شوریٰ حضرت عثمانؓ بن عفانؓ، حضرت علیؓ بن ابی طالبؓ،

حضرت عبدالرحمن بن عوفؓ، حضرت سعد بن ابی وقاصؓ اور حضرت زبیر بن عوامؓ بھی قبر میں اترے تھے۔ حضرت طلحہ بن عبید اللہؓ بھی تک مدینہ واپس نہ آئے تھے، چنانچہ نہ وہ حضرت عمرؓ کی وفات کے وقت پہنچ سکے نہ ان کی تدفین میں شریک ہوئے۔

ان حضرات نے میت کو قبر میں اتار کر قبر پاٹ دی، باقی لوگ بھی قریب ہی مسجد نبویؐ میں جمع تھے۔ غم ان کے دلوں کی تہ میں اتر چکا تھا اور مایوسی نے ان کے حواس گم کر رکھے تھے۔ انہیں ایک ایسے شخص کی موت کا صدمہ کھائے جا رہا تھا جو لوگوں میں اپنی روشن مثال چھوڑ گیا۔ جب امیر المومنینؓ نے زمام خلافت سنبھالی تھی، تو لوگ ان کی شدت و سخت گیری سے ڈرے اور سہمے ہوئے تھے، اس کے بعد انہوں نے دس برس اور چھ مہینے ان کے درمیان گزارے اور اس تمام مدت میں وہ سب سے زیادہ مشفق، سب سے زیادہ عادل اور سب سے زیادہ اللہ سے ڈرنے والے امیر ثابت ہوئے۔ اس لیے عوام و خواص کے دل روز بروز ان کی محبت کے اسیر ہوتے چلے گئے۔ اور آخر ایسا کیوں نہ ہوتا! خلافت فاروقیؓ کے آغاز میں وہ محتاج و تنگ دست تھے، لیکن اب اللہ کے فضل نے انہیں غنی کر دیا تھا۔ پہلے ان کے دلوں پر ایران و روم کی قوتوں کا خوف چھایا رہتا تھا، لیکن اب وہ اللہ کے کرم سے ایران و روم کے مالک تھے، جس سے اسلام کا اقتدار قائم اور اس کی حکومت مستحکم ہو گئی تھی۔ اس لیے حضرت عمرؓ اپنے دو محترم رفیقوں کے پہلو میں دفن کیے جانے کے بجائے پرستش و تعظیم کی ہمسائیگی سے نعمت اندوز ہوں اور ان کی روح یہ اطمینان حاصل کر لے کہ وہ ان دونوں بزرگ ہستیوں کی سنت پر عمل پیرا ہوئے ہیں اور انہوں نے زمین پر اس فرض کی تکمیل کر دی ہے جس کا فیصلہ اللہ نے اپنی نبی (ﷺ) پر آسمانی رسالت نازل کرتے وقت فرما دیا تھا۔

حضرت عمرؓ نے واقعی اس رسالت کی تکمیل کی تھی، کیونکہ انہوں نے اپنی ذات کو فراموش کر بے مسلمانوں کے اتحاد اور اسلام کی عظمت کو اپنا مقصود بنایا تھا۔ اپنے تمام زمانہ خلافت میں انہوں نے کبھی اپنے عزیز و اقارب کے لیے دولت و عزت کی فکر نہ کی، بلکہ

یہ علامہ طبری اور ابن اثیر کی روایت ہے لیکن ابن سعد نے ابوالخیرؓ سے روایت کی ہے کہ انہوں نے جابر کے حوالے سے بیان کیا کہ حضرت عمرؓ کی قبر میں حضرت عثمان بن عفانؓ، حضرت سعید بن زیدؓ، حضرت عمرو بن نفیلؓ، حضرت صہیب ابن سنانؓ اور حضرت عبداللہ بن عمرؓ تھے۔

مسلمانوں کی امارت کو ایک بوجھ سمجھا جو قضا و قدر نے ان کے کندھوں پر ڈال دیا تھا، وہ ہمیشہ یہی کوشش کرتے رہے کہ ان کا دامن امارت صرف اوروں ہی کے نہیں بلکہ اپنے حمیر کے بھی کسی شے سے داغدار نہ ہونے پائے اور وہ اپنی خلافت کے زمانے میں ہر حقدار کو اس کا حق پہنچا دیں۔ اور یہی انہوں نے کیا بھی، جس کے صلے میں اللہ نے اسلام کو عزت دی اور اپنے نیک بندوں کو زمین کا داؤث بنا دیا۔ حضرت عمرؓ کی تدفین سے فارغ ہو کر لوگ منتشر ہو گئے۔ وہ رستہ چل رہے تھے اور غم ان پر چھایا ہوا تھا، حزن و ملال ان کے دلوں کو برما رہا تھا، ان میں سے اکثر اس دن کو یاد کرنے لگے، جب حضرت عمرؓ پر حملہ کیا گیا تھا، اور ایک دوسرے سے وہ سب پوچھنے لگے۔ جس نے ابولولؤہ کو اس نفرت انگیز جرم پر ابھارا تھا۔ اگر خراج اس کے پیشوں کو دیکھتے ہوئے، ناقابل برداشت نہ تھا تو پھر اس نے ایسے جرم کا ارتکاب کیوں کیا، حضرت عمرؓ کا اس سے یہ کہہ دینا کہ جو خراج اس پر عائد کیا گیا ہے، زیادہ نہیں ہے، اس کو امیر المومنینؓ کے قتل جیسی مذموم جسارت پر ابھارنے کے لیے کافی تھا؟ اگر یہ صحیح ہے تو بڑے تعجب کی بات ہے۔ اس لیے کہ اگر وہ چاہتا تو بارگاہ خلافت میں دوبارہ حاضر ہو سکتا تھا اور امیر المومنینؓ سے حقیقت حال عرض کر کے درخواست کر سکتا تھا کہ خراج کا بوجھ اس پر سے ہٹا کر دیا جائے۔ کہیں اس میں کوئی ایسا راز تو نہیں جس نے ابولولؤہ کے دل کو اپنے پنجہ اثر میں دیوچ رکھا ہو اور خراج کی شکایت محض فریب کا ایک پردہ ہو، جو حقیقت کو چھپانے کے لیے عام نگاہوں پر ڈال دیا گیا ہو؟

واقعہ یہ ہے کہ جب سے مسلمان، ایرانیوں اور عیسائیوں پر غالب آئے تھے، جب سے ان ملکوں کی زمام حکومت انہوں نے سنبھالی تھی اور شہنشاہ ایران کو عبرت انجام فرار پر مجبور کیا تھا، اس وقت سے ایرانی، یہودی اور عیسائی اپنے دلوں میں عربوں کے خلاف عموماً اور حضرت عمرؓ کے خلاف خصوصاً کینہ و بغض کے جذبات چھپائے بیٹھے تھے، اس وقت لوگوں نے اپنی گفتگوؤں میں اس کینہ و بغض کا ذکر بھی کیا تھا اور انہیں حضرت عمرؓ کی وہ بات بھی یاد آئی تھی، جو انہوں نے یہ معلوم کرنے کے بعد کہ ان پر حملہ کرنے والا ابولولؤہ، ایک ایرانی ہے۔ کہی تھی۔ فاروق اعظمؓ نے فرمایا تھا: ”میں تم کو منع کرتا تھا کہ ہمارے پاس کسی یہودین کو تھکیٹ کر نہ لانا، لیکن تم نے میری بات نہ مانی؟“ مدینہ میں ان بھی نے دینور اکا۔

مختصری ہی تھی۔۔۔ ایک جماعت تھی، جن کے دل غضب و انتقام سے لبریز اور جن کے سینے کینہ و بغض کی آگ سے دہک رہے تھے، اور کون جانے! ہو سکتا ہے، ان لوگوں نے سازش کی ہو اور ابولولوء کا یہ فعل اسی سازش کا نتیجہ ہو، جس کا جال ان دشمنان اسلام نے اپنے کینہ و دشمنی کی پیاس بجھانے کے لیے بنا تھا اور جس کے متعلق وہ یہ سمجھ رہے تھے کہ اس طرح عربوں کے اتحاد کو پارہ پارہ کر کے مسلمانوں کے بازو کمزور کیے جاسکتے ہیں۔

حضرت عمرؓ کے صاحبزادوں کو حقیقت حال سے باخبر ہونے کی سب سے زیادہ بے چینی تھی۔ وہ اس راز سے پردہ اٹھا کر اس کی تک پہنچ سکتے تھے، اگر فیروز خود کشی نہ کرتا لیکن اس نے خود کشی کر لی اور اس راز کو اپنے ساتھ قبر میں لے گیا تو کیا بات ختم ہو گئی اور اب اس راز کو پانے کی کوئی سبیل نہیں رہی؟ نہیں! بلکہ کارکنان قضا و قدر نے چاہا کہ عرب کا ایک سردار اس راز سے واقف ہو جائے اور اس سازش کی طرف رہنمائی کرے۔ حضرت عبدالرحمن بن عوفؓ نے جب وہ چھری دیکھی جس سے حضرت عمرؓ کو شہید کیا گیا تھا، تو فرمایا: ”میں نے یہ چھری کل ہرمزان اور ہنہینہ کے پاس دیکھی تھی، میں نے ان سے پوچھا، ”تم اس چھری سے کیا کرو گے؟“ بولے ”گوشت کاٹیں گے۔ کیونکہ ہم گوشت کو ہاتھ نہیں لگاتے!“ اور حضرت عبدالرحمن بن ابی بکرؓ نے فرمایا، ”میں عمرؓ کے قاتل ابولولوء کے پاس سے گزرا، ہنہینہ اور ہرمزان اس کے ساتھ تھے اور وہ آپس میں چپکے چپکے باتیں کر رہے تھے۔ میں دفعتاً ان کے پاس پہنچا تو وہ بھاگے اور ایک خنجر ان کے درمیان گر پڑا جس کے دو پھل تھے اور دستہ بیچ میں تھا، دیکھو! وہ خنجر کیسا ہے جس سے عمرؓ کو شہید کیا گیا ہے؟“

لوگوں نے دیکھا تو واقعی وہی خنجر تھا، جو حضرت عبدالرحمن بن ابی بکرؓ نے بتایا تھا۔ پھر تو اس معاملے میں کوئی شک باقی نہیں رہتا۔ یہ دونوں کے دونوں سچے گواہ ہیں، بلکہ مسلمانوں میں سب سے زیادہ قابل اعتبار ہیں اور گواہی دے رہے ہیں کہ جس چھری سے حضرت عمرؓ کو شہید کیا گیا وہ ہرمزان اور ہنہینہ کے پاس تھی، ان میں سے ایک گواہ کا کہنا ہے کہ اس نے قاتل ابولولوء کو قتل سے پہلے ان دونوں سے سازش کرتے دیکھا ہے۔ اور ان دونوں گواہوں کے بیان کے مطابق یہ سب کچھ اس رات کا قصہ ہے جس کی صبح حضرت عمرؓ پر حملہ کیا گیا۔ کیا

اس کے بعد بھی کوئی شخص اس میں شبہ کر سکتا ہے کہ امیر المومنینؓ اس سازش کا شکار ہوئے جس کے اہم کردار تو یہی تین آدمی تھے، لیکن یہ بھی ہو سکتا ہے کہ دوسرے ایرانی یا ان قوموں کے افراد بھی اس میں شامل ہوں جن پر مسلمانوں نے غلبہ پایا تھا۔ حضرت عبید اللہ بن عمرؓ نے حضرت عبدالرحمن بن عوفؓ کی کہن اور حضرت عبدالرحمن بن ابی بکرؓ کی شہادت سنی تو ساری کائنات ہستی ان کی نگاہوں میں خون ہی خون ہو گئی۔ ان کے دل میں یہ بات بیٹھ گئی کہ مدینے کے تمام پردہ پوشی اس سازش میں شریک ہیں اور ان سب کے ہاتھوں سے جرم کا خون ٹپک رہا ہے۔ انہوں نے فوراً تلوار سنبھالی اور سب سے پہلے ہرمزان و حنینہ کا کام تمام کیا۔ روایت ہے کہ انہوں نے ہرمزان کو آواز دی اور جب وہ باہر نکل کر آیا تو اس سے کہا، ”ذرا ساتھ آؤ! اور میرے گھوڑے کو دیکھ لو!“ اور خود پیچھے ہٹ گئے۔ جب وہ ان کے سامنے سے گزرا تو تلوار کا ایک ہاتھ اس پر مارا، ایرانی نے جب تلوار کی سوزش محسوس کی تو کہا: ”لا الہ الا اللہ!“ اور وہیں ڈھیر ہو گیا۔ روایت ہے کہ حضرت عبید اللہ بن عمرؓ نے کہا، ”پھر میں نے حنینہ کو بلایا، وہ حیرہ کا ایک عیسائی اور سعد بن ابی وقاصؓ کا دودھ شریک بھائی تھا۔ اس رشتے سے سعدؓ سے مدینہ لے آئے تھے، جہاں وہ لوگوں کو پڑھایا لکھایا کرتا تھا۔ جب میں نے اسے تلوار ماری تو اس نے اپنی دونوں آنکھوں کے درمیان صلیب کا اشارہ کیا۔“

حضرت عبید اللہؓ کے دوسرے بھائی بھی اپنے والد کی شہادت پر ان سے کچھ کم غضب ناک نہ تھے اور سب سے زیادہ غصہ ام المومنین حضرت حفصہؓ کو تھا۔ حضرت عبداللہ بن عمرؓ سے روایت ہے کہ انہوں نے فرمایا: ”اللہ حفصہؓ پر رحم کرے، عبید اللہؓ کو ان لوگوں کے قتل پر ابھارنے والوں میں وہ بھی تھیں۔“ کسی شخص کو یہ اختیار نہیں کہ وہ خود انتقام لینے کھڑا ہو جائے یا اپنا حق خود وصول کرے جب کہ معاملات کا فیصلہ رسول اللہ ﷺ اور آپؐ کے بعد آپؐ کے خلفاء کے لیے مخصوص تھا۔ وہ لوگوں کے درمیان منصفانہ فیصلے اور مجرم کے خلاف قصاص کا حکم صادر کرتے تھے۔ اس لیے حضرت عبید اللہؓ کا فرض تھا کہ جب انہیں اس سازش کا علم ہوا تھا جس کے نتیجے میں ان کے والد کی جان گئی تو وہ اس کا فیصلہ امیر المومنینؓ

سے چاہتے۔ اگر ان کے نزدیک سازش ثابت ہو جاتی تو وہ قصاص کا حکم جاری فرما دیتے اور اگر ثابت نہ ہوتی یا اس کے متعلق امیر المومنینؓ کے دل میں کوئی شبہ پیدا ہو جاتا، تو وہ شیعہ کی حد تک سزا میں تخفیف کر دیتے یا یہ فیصلہ دے دیتے کہ تنہا ابولولاء محرم ہے۔ فیصلہ چاہے کچھ ہوتا، بہر حال وقت آ گیا تھا کہ شورئی کے ارکان جمع ہو کر اپنے میں سے کسی ایک کو امیر المومنین منتخب کر لے۔ شورئی کا قصہ چونکہ حضرت عمرؓ کی وفات کے بعد پیش آیا تھا، اس لیے وہ ہماری اس کتاب کے دائرہ بحث میں نہ آتا، اگر حضرت عبید اللہ بن عمرؓ مجلس شورئی کے خاتمے اور حضرت عثمانؓ بن عفان کے خلیفہ منتخب کیے جانے تک قید میں نہ رہتے، پھر امیر المومنینؓ سے ان کا جو رشتہ تھا اس کے اعتبار سے بھی حضرت عمرؓ کے سوانح نگار کو اس سے صرف نظر نہیں کرنا چاہیے۔

اس سے قطع نظر شورئی کا قصہ، حضرت عمرؓ کی وفات کے وقت مسلمانوں کی ذہنی کیفیت کا ایک ایسا نقشہ کھینچتا ہے، جس سے واضح ہو جاتا ہے کہ وہ عہد اور اس عہد میں فتوحات کی وسعت اور حکومت کا پھیلاؤ اگر ایک طرف عظمت و جلال کے حامل تھے، تو دوسری طرف شورش و بغاوت کا وہ بیج بھی اپنے دامن میں رکھتے تھے، جو تمام عہد فاروقی کے ایک بڑے حصے تک عام نظروں سے پوشیدہ رہا، اور یہی بیج تھا، جس کے برگ و بار بعد کو حضرت عثمانؓ کی شہادت، حضرت علیؓ اور حضرت معاویہؓ کی خانہ جنگی اور اس سے تعلق رکھنے والے بنو امیہ اور بنو عباس کی نزاع کی صورت میں نمودار ہوئے، چنانچہ ان تمام چیزوں کا واضح اثر جس طرح اسلامی سلطنت کی عظمت میں نظر آتا ہے۔ اسی طرح چند صدی بعد اس سلطنت کے زوال و انحطاط میں بھی دیکھا جاسکتا ہے۔ اس اعتبار سے ہمارا فرض ہے کہ ہم حضرت عمرؓ کی سوانح نگاری کے ذیل میں اس ذہنی کیفیت کو نمایاں کر کے دکھائیں، جو حضرت عمرؓ کی وفات کے بعد اس صورت میں ظاہر ہوئی جس صورت میں ان کی زندگی میں ظاہر نہ ہوئی تھی۔ شورئی کے سلسلے میں مؤرخین کی روایات قدرے مختلف ہیں اور اس کا سبب یہ ہے کہ بعض مؤرخین نے تو حضرت عمرؓ کے علاوہ ان کے اہل بیت کو مسلمانوں کی امارت کا سب سے زیادہ مستحق ثابت کیا ہے۔

بعض نے شدت و التزام کے ساتھ اس امر کو ملحوظ خاطر رکھا ہے کہ واقعات جس طرح ان تک پہنچے ہیں، اپنے کسی خاص میلان و تاثر کا اظہار کیے بغیر، انہیں من و عن اپنی کتابوں میں درج کر دیں، لیکن یہ روایات اپنے اجمال و تفصیل دونوں میں اس بات کی شہادت دیتی ہیں کہ بنو ہاشم رسول اللہ ﷺ کے وارث ہونے کی بنا پر شوریٰ کو اپنا حق خلافت واپس لینے کا ایک بہترین موقع سمجھ رہے تھے، لیکن قریش کی اکثریت بنو ہاشم کی اس دعوت کو قبول کرتے ہوئے ہچکچا رہی تھی بلکہ اس کا خیال تھا کہ اگر نبوت و خلافت ایک گھر میں جمع نہ ہوں تو بہتر ہے۔

روایت ہے کہ جب حضرت عمرؓ نے ارکان شوریٰ کو نامزد فرمایا تو حضرت عباسؓ بن عبدالمطلب نے حضرت علیؓ سے کہا ”تم ان لوگوں کے ساتھ شامل نہ ہوا“ حضرت علیؓ نے فرمایا: ”میں اختلاف کو ناپسند کرتا ہوں۔“ اس کے جواب میں حضرت عباسؓ نے کہا: ”اچھا تو پھر اس کا نانا گوار نتیجہ تم خود دیکھ لو گے۔“ حضرت عمرؓ نے ارکان شوریٰ کو ہدایت فرمائی تھی کہ ”اگر تم میں سے تین آدمی ایک طرف اور تین آدمی دوسری طرف ہوں تو عبد اللہ بن عمر کو حکم بنانا اور اگر عبد اللہ کا فیصلہ تسلیم نہ کیا جائے تو اس گروہ کا ساتھ دینا جس میں عبد الرحمن بن عوفؓ ہوں!“ جب لوگ حضرت عمرؓ کے پاس سے روانہ ہوئے تو حضرت علیؓ نے بنو ہاشم کے ان افراد سے، جو ان کے ساتھ تھے، فرمایا مگر میں تمہارے متعلق تمہاری قوم کی بات مان لوں تو تم کبھی امیر نہ بنائے جاؤ!“ اور اپنے چچا حضرت عباسؓ سے کہا: ”ہم سے نا انصافی کی گئی ہے!“ پھر حضرت عمرؓ کا یہ قول دہرا کر کہ ”اس گروہ کا ساتھ دینا، جس میں عبد الرحمن بن عوفؓ ہوں!“ کہا: ”سہڑا اپنے ابن عم کی مخالفت نہیں کریں گے اور عبد الرحمنؓ، عثمانؓ کے رشتے دار ہیں، وہ ان کے خلاف نہیں جائیں گے اور آپس ہی میں کسی کو خلیفہ بنائیں گے۔ اب میرے ساتھ رہ جاتے ہیں دو آدمی۔۔۔ طلحہ اور زبیر۔۔۔ سوان سے مجھے کوئی فائدہ نہیں پہنچے گا۔“

حضرت عباسؓ نے فرمایا: ”میں نے جب بھی تم سے کوئی بات کہی ہے تم نے ہمیشہ مجھ

سے حجت کی ہے۔ میں نے تم سے رسول اللہ ﷺ کی وفات کے وقت کہا کہ اس مسئلے کے متعلق حضورؐ سے پوچھ لو لیکن تم نے انکار کر دیا۔ پھر آپؐ کی وفات کے بعد میں نے تمہیں مشورہ دیا کہ فوراً اس مسئلے کی طرف توجہ دو، لیکن تم نہ مانے۔ پھر جب عمرؓ نے تمہیں ارکان شوریٰ میں نامزد کیا، تو میں نے تمہیں رائے دی کہ مجلس مشاورت میں شامل نہ ہو لیکن تم نے اسے بھی ٹھکرادیا۔ میری ایک بات یاد رکھو کہ جب بھی لوگ تم سے کوئی درخواست کریں، اپنے امیر بنائے جانے کے سوا، ان کی کوئی بات نہ مانو! اس گروہ سے بچو کہ یہ ہمیں اس امر۔۔۔ امارت سے دور کرتا رہے گا، تا آنکہ دوسرے ہم پر مسلط ہو جائیں۔ خدا کی قسم! اس طرح ایک ایسی برائی ہمارے پلے بندھ جائے گی، جس کے ہوتے ہم کسی بھلائی سے فائدہ نہ اٹھا سکیں گے!“ میں اس روایت کی تصدیق یا تکذیب کی ضرورت نہیں سمجھتا۔ کیونکہ یہ بات تو بہر حال اس روایت سے ثابت ہو جاتی ہے کہ بنو ہاشم، رسول اللہ ﷺ کی خلافت اور مسلمانوں کی امارت کا سب سے زیادہ مستحق اپنے آپ کو سمجھتے تھے اور حضرت علی بن ابی طالبؓ چونکہ سب سے پہلے مسلمان تھے۔۔۔ یہاں تک کہ جب وہ اسلام لائے تو بالغ بھی نہ ہوئے تھے۔۔۔ اور انہیں رسول اللہ ﷺ کے داماد اور چچا زاد بھائی ہونے کا فخر بھی حاصل تھا، اس لیے انہیں پیش پیش رکھتے تھے۔ لیکن حضرت علیؓ نے رسول اللہ ﷺ کی وفات کے بعد خلافت کی اتنی شدید خواہش نہیں کی کہ اگر وہ پوری نہ ہو، تو حضرت علیؓ شورش و بغاوت پر آمادہ ہو جائیں۔ جب حضرت ابو بکرؓ نے حضرت عمرؓ کو خلیفہ نامزد کیا تو حضرت علیؓ اور بنو ہاشم کا کوئی فرد آتش بہ دل نہ ہوا لیکن حضرت عمرؓ پر حملہ کیا گیا اور انہوں نے خلافت کے لیے چھ آدمیوں کی مجلس شوریٰ بنائی تو بنو ہاشم کے دلوں میں اپنے مقصد کے حصول کی خواہش از سر نو بیدار ہو گئی۔ تاہم حضرت علیؓ مسلمانوں کے اتحاد کو اپنی خلافت پر ترجیح دیتے رہے، حالانکہ یہ انہیں یقین تھا کہ وہ تمام مسلمانوں سے زیادہ خلافت کے مستحق ہیں۔

اور یہ ایک ایسی حقیقت ہے جسے شوریٰ کے واقعات نہایت وضاحت و صراحت کے ساتھ ثابت کرتے ہیں۔ حضرت عمرؓ کی تدفین سے فارغ ہو کر مجلس شوریٰ کے ارکان جمع

ہوئے۔ کوئی کہتا ہے، مسور بن مخرمہ کے مکان میں اور کوئی کہتا ہے، بیت المال میں۔ کسی کا بیان ہے کہ حضرت عائشہؓ کی اجازت سے ان کے حجرے میں اور کسی کا کہنا ہے کہ ارکان شوریٰ میں سے کسی ایک کے گھر میں۔ حضرت عبداللہ بن عمرؓ بھی ان کے ساتھ تھے، لیکن ان کی حیثیت صرف مشیر کی تھی، خلافت سے انہیں کوئی واسطہ نہ تھا۔ ارکان شوریٰ نے حضرت ابوطالب انصاریؓ کو حکم دیا تھا کہ دروازے پر کھڑے ہو جائیں اور حضرت عمرو بن عاصؓ یا حضرت مغیرہ بن شعبہؓ میں سے کسی ایک کا دروازے پر بیٹھنا انہوں نے پسند نہ کیا، ارکان مجلس نے مشورت شروع کی۔ ان میں جھگڑا اٹا بدھا اور ان کی آوازیں اتنی بلند ہوئیں کہ حضرت ابوطالب انصاریؓ نے ان کی شدت اختلاف کا اندازہ کر لیا۔ وہ اندر گئے اور حاضرین سے بولے: ”میرا خیال تھا کہ تم خلافت کے مسئلے میں بحث و گفتگو کرو گے۔ لیکن اب مجھے ڈر ہے کہ تم رشک و منافست سے کام لو گے! قسم ہے اس ذات کی! جس نے عمو کو مارا ہے، میں تمہیں تین دن سے زیادہ مہلت نہ دوں گا جس کا تمہیں حکم دیا ہے، اس کے بعد اپنے گھر میں جا بیٹھوں گا اور دیکھوں گا کہ تم کیا کرتے ہو؟“

روایت میں ہے کہ پورے دو دن تک شدید اختلاف رہا، اس کے بعد حضرت عبدالرحمن بن عوفؓ نے ایک نئی تجویز پیش کی، جس سے جوش ٹھنڈا پڑ گیا اور کھویا ہوا دم عا ہاتھ آ گیا۔ ایک دوسری روایت میں ہے کہ حضرت عبدالرحمن بن عوفؓ نے پہلے ہی دن سے اختلاف کی روک تھام شروع کر دی تھی اور اپنی عقل و حکمت کی بنا پر اس کوشش میں کامیاب بھی ہو گئے تھے۔ روایت چاہے پہلی صحیح ہو، یا دوسری، بہر حال حضرت عبدالرحمنؓ نے حاضرین سے کہا: ”تم میں کون ہے جو اپنے سے بہتر و افضل کے حق میں خلافت سے دست بردار ہونے کو تیار ہو؟“ سب نے انتہائی حیرت سے ان کی طرف دیکھا اور کسی نے ان کی بات کا جواب نہ دیا۔ وہ جواب دیتے بھی کیسے؟ جب کہ امارت بنو ہاشم اور دوسرے قریش کے درمیان ایک نزاعی مسئلہ بنی ہوئی تھی۔ حضرت عبدالرحمنؓ نے فرمایا، ”میں خلافت سے دست بردار ہوتا ہوں!“ حضرت عثمانؓ نے فرمایا، ”سب سے پہلے میں تیار ہوں!“

رات سعدؓ وزیرؓ نے کہا، ”ہم تیار ہیں!“ لیکن حضرت علیؓ بن ابی طالب خاموش رہے! حضرت عبدالرحمنؓ نے ان سے پوچھا، ”ابوالحسن! تم کیا کہتے ہو؟“

حضرت علیؓ نے جواب میں فرمایا: ”مجھے اس بات کا یقین دلاؤ کہ تم حق کو ترجیح دو گے، ذاتی خواہشوں کی پیروی نہ کرو گے، رشتے داری کا لحاظ نہ رکھو گے اور امت کو نصیحت کرنے میں سستی و کوتاہی سے کام نہ لو گے!“ اس کی وجہ یہ تھی کہ حضرت عبدالرحمنؓ، حضرت عثمان بن عفانؓ کے بہنوئی اور حضرت سعد بن ابی وقاصؓ کے چچا زاد بھائی تھے، اس لیے حضرت علیؓ کو یہ اندیشہ تھا کہ وہ حضرت عثمانؓ کو ان پر ترجیح دیں گے۔ لیکن عبدالرحمنؓ بن عوفؓ نے حضرت علیؓ کی بات سنتے ہی فرمایا، ”اگر تم لوگ مجھ سے اس بات کا پختہ وعدہ کرو کہ حالات چاہے جو رخ اختیار کریں، تم میرے ساتھ رہو گے اور میں جسے خلیفہ منتخب کروں گا اسے منظور کر لو گے تو میں تم سے اس بات کا وعدہ کرتا ہوں اور خدا کو بیچ میں ڈال کر وعدہ کرتا ہوں کہ میں نہ کسی رشتے دار کو رشتے داری کی بنا پر منتخب کروں گا نہ مسلمانوں کی بھلائی میں کوتاہی کروں گا۔“

چنانچہ ان سے بھی وعدہ لے لیا اور خود بھی وعدہ کر لیا۔ حضرت عبدالرحمنؓ نے اپنے آپ کو خلافت کی امیدواری سے الگ کر لیا اور اپنی تمام تر توجہ اس نقطے پر مرکوز کر دی کہ جسے وہ منتخب کریں، مسلمان متحدہ طور پر اسے اپنا امیر تسلیم کر لیں، چنانچہ انہوں نے امیدواران خلافت کا دائرہ تنگ کرنا شروع کر دیا اور چونکہ وہ جانتے تھے کہ حضرت علیؓ اور حضرت عثمانؓ کی منافست سے اختلاف کا اندیشہ ہے، اس لیے انہوں نے خلافت کی امیدواری کو ان دونوں بزرگوں کے درمیان محدود کر دینا چاہا، چنانچہ سب سے پہلا کام انہوں نے یہ کیا کہ حضرت علیؓ سے تنہائی میں ملے اور کہا۔

”آپ کہتے ہیں کہ رسول اللہ ﷺ سے قربت، اسلام میں سبقت اور اپنی دینی خدمات کی وجہ سے آپ حاضرین میں سب سے زیادہ خلافت کے مستحق ہیں اور اس سے نہیں ہٹیں گے۔ لیکن فرض سمجھئے، اگر کسی وجہ سے آپ کو اس مجلس میں شریک نہ کیا جاتا تو آپ اس گروہ میں سب سے زیادہ کس کو خلافت کا اہل سمجھتے؟“ حضرت علیؓ نے جواب

دیا: ”عثمانؓ کو!“ اس کے بعد وہ حضرت عثمانؓ سے تنہائی میں ملے اور کہا: ”آپ کہتے ہیں کہ میں بنو عبد مناف کا سردار اور رسول اللہ ﷺ کا داماد اور برادرِ عم زاد ہوں۔ مجھے اسلام میں سبقت و فضیلت حاصل ہے۔ اس لیے خلافت کو مجھ سے کیسے روکا جاسکتا ہے؟ لیکن فرض کیجئے اگر آپ کو اس مجلس میں شامل نہ کیا جاتا تو آپ اس گروہ میں خلافت کا سب سے زیادہ مستحق کس کو قرار دیتے؟“ حضرت عثمانؓ نے جواب دیا: ”علیؓ کو“ باقی ارکانِ شوریٰ سے وہ پہلے گفتگو کر چکے تھے۔ ان حضرات سے انہوں نے یہ مطالبہ کیا تھا کہ شوریٰ کے تین ارکان باقی کے تین ارکان کے حق میں خلافت سے دست بردار ہو جائیں۔ حضرت سعدؓ اور حضرت زبیرؓ کو چونکہ خلافت کی برائے نام بھی امید نہ تھی، اس لیے حضرت زبیرؓ نے اپنا حق حضرت علیؓ کے سپرد کر دیا اور حضرت سعدؓ، حضرت عبدالرحمنؓ کے حق میں دست بردار ہو گئے اور حضرت طلحہؓ کا حق حضرت عثمانؓ کے لیے چھوڑ دیا گیا، لیکن حضرت عبدالرحمنؓ اپنا نام پہلے ہی امیدواروں کی فہرست سے قلمبرداشت کر چکے تھے، اس لیے بات اب صرف حضرت علیؓ اور حضرت عثمانؓ کے درمیان رہ گئی تھی اور ان دونوں میں سے کسی ایک کا انتخاب، حضرت عبدالرحمنؓ کے اختیار میں تھا۔

حضرت ابن عوفؓ نے محسوس کیا کہ ان کے شانوں پر ایک بہت بڑی ذمہ داری کا بوجھ ہے اور انہیں اللہ، اس کے دین اور مسلمانوں کے ایک اہم فرض سے عہدہ برآ ہونے کے لیے اس مرحلے کو اس طرح ملے کرنا ہے کہ اتحاد و یکجہتی کا نور، نفاق و انشقاق کی تمام تاریکیوں کو چھانٹ دے، چنانچہ انہوں نے رسول اللہ ﷺ کے صحابہؓ اور ان امرائے لشکر اور رؤسائے قوم سے ملاقاتیں کرنی شروع کیں، جو حج کے بعد مدینہ آئے تھے۔ وہ ایک ایک اور دو دو کر کے لوگوں سے ملتے، کبھی ایک ساتھ، کبھی الگ الگ، کبھی علانیہ، کبھی چھپ کر! اور اس مسئلے میں ان کی رائے معلوم کرتے تاکہ ان دونوں میں جو بہتر ہو، امارت اس کے سپرد کر دیں۔ انہوں نے دیکھا کہ واضح اکثریت حضرت عثمانؓ کے حق میں ہے۔ اس کے باوجود ایک ایسی رائے کا اعلان عام مناسب نہ سمجھا، جس پر حضرت علیؓ کے معاونین انہیں

ہدف اعتراض بنا لیتے، بلکہ اپنے بھانجے مسور بن مخرمہ کے گھر گئے۔ یہ اس رات کا ذکر ہے جو انتخاب خلافت کے لیے حضرت عمرؓ کی مقرر کردہ مدت کی آخری رات تھی اور اس کا بھی بیشتر حصہ گزر چکا تھا۔ حضرت ابن عوفؓ نے مسور کو سوتے سے جگایا اور کہا کہ حضرت علیؓ اور حضرت عثمانؓ کو بلا لائیں۔ جب یہ دونوں حضرات تشریف لے آئے تو حضرت عبدالرحمنؓ نے ان سے کہا، ”میں نے لوگوں سے پوچھا، لیکن انہیں آپ دونوں میں سے کسی کے ساتھ بھی انصاف کرتے نہ پایا۔“ اس کے بعد ان دونوں بزرگوں سے عہد لیا کہ جسے امیر منتخب کیا جائے گا، وہ عدل اختیار کرے گا اور جس پر امیر مقرر کیا جائے گا وہ اس کی اطاعت کرے گا۔ صبح۔۔۔ لوگوں میں الصلوٰۃ جامعہ کی منادی کرا دینے کے بعد۔۔۔ حضرت عبدالرحمنؓ ان دونوں بزرگوں کو لے کر مسجد میں گئے۔ مسجد لوگوں سے کچھ کھج بھری تھی، حضرت عبدالرحمنؓ منبر پر چڑھے اور ایک طویل دعا کے بعد کہا: ”حضرات! دوسرے شہروں کے لوگ چاہتے ہیں کہ اپنے گھر جانے سے پہلے یہ معلوم کر لیں کہ ہمارا امیر کون ہے؟“ حضرت سعید بن زیدؓ نے کہا، ”ہم آپ کو امارت کا اہل سمجھتے ہیں۔“ حضرت عبدالرحمنؓ نے فرمایا، ”میرے سوا کسی اور کا نام لو!“ حضرت عمار بن یاسرؓ اور حضرت مقداد بن عمروؓ نے حضرت علیؓ کا نام پیش کیا اور حضرت عبداللہ بن ابی سرخؓ اور عبداللہ بن ابی ربیعہؓ نے حضرت عثمانؓ کا، فریقین کا اختلاف حضرت عمارؓ اور حضرت ابی سرخؓ کے درمیان جیز کلامی تک پہنچ گیا۔ اس وقت حضرت سعد بن ابی وقاصؓ نے چیخ کر کہا: ”عبدالرحمنؓ! اس سے پہلے کہ لوگ فتنے میں مبتلا ہوں۔ تم اپنے کام سے فارغ ہو جاؤ!“ حضرت عبدالرحمنؓ نے کہا، ”میں نے غور و فکر بھی کیا ہے اور مشورہ بھی، اس لیے آپ لوگوں کے دل میں میری طرف سے کسی قسم کی بدگمانی کو راہ نہیں ملنی چاہیے!“ اس کے بعد انہوں نے حضرت علیؓ کو بلایا اور ان کا ہاتھ پکڑ کے کہا: ”اگر آپ سے بیعت کر لی جائے تو کیا آپ کتاب اللہ سنت رسول اللہؐ اور شیخینؓ۔۔۔ حضرت ابوبکرؓ اور حضرت عمرؓ۔۔۔ کی روش پر چلیں گے؟“ حضرت علیؓ نے فرمایا، ”مجھے امید ہے کہ میں اپنے علم اور اپنی طاقت کے مطابق عمل کروں گا۔“

حضرت عبدالرحمنؓ نے ان کا ہاتھ چھوڑ کے حضرت عثمانؓ کو بلایا اور ان کا ہاتھ اپنے ہاتھ میں لے کر کہا: ”اگر آپ سے بیعت کر لی جائے تو کیا آپ کتاب اللہ، سنت رسول اللہؐ اور شیخینؓ۔۔۔ حضرت ابوبکرؓ اور حضرت عمرؓ۔۔۔ کی روش پر چلیں گے؟“ حضرت عثمانؓ نے فرمایا: ”خدا کی قسم! ہاں!“ حضرت عبدالرحمنؓ نے اپنا سر مسجد کی چھت کی طرف اٹھایا، حضرت عثمانؓ چمکا ہاتھ ان کے ہاتھ میں تھا۔ انہوں نے تین بار کہا، ”یا اللہ! میں سنتا ہوں اور گواہی دیتا ہوں!“۔۔۔ اس کے بعد کہا، ”بارالہا! خلافت کا جو اختیار میرے ہاتھ میں تھا وہ میں عثمانؓ کو دیتا ہوں!“ یہ کہہ کر ان کی بیعت کر لی اور تمام حاضرین بیعت کے لیے ٹوٹ پڑے۔ حضرت عثمانؓ بن عفانؓ کے انتخاب اور بیعت کے سلسلے میں حضرت علیؓ نے کیا موقف اختیار کیا؟ اس باب میں روایات مختلف ہیں۔ ابن سعدؒ نے سند روایت کی ہے کہ حضرت عثمانؓ کی سب سے پہلے بیعت حضرت عبدالرحمنؓ بن عوفؓ نے کی اور ان کے بعد حضرت علیؓ بن ابی طالبؓ نے کی۔

پھر ایک اور سند سے بیان کیا ہے کہ حضرت عثمانؓ کی سب سے پہلے بیعت حضرت علیؓ نے فرمائی، اور ان کے بعد اور لوگوں نے، ابن کثیر کی روایت ہے کہ حضرت عبدالرحمنؓ بن عوفؓ منبر پر اس جگہ بیٹھے جہاں رسول اللہﷺ جلوہ افروز ہوتے تھے اور حضرت عثمانؓ کو ان کے ہاتھ پر بیعت کرنے کے بعد دوسری سیڑھی پر بٹھالیا۔ ”لوگ ان کے پاس آتے اور بیعت کرتے، سب سے پہلے حضرت علیؓ بن ابی طالبؓ نے ان کی بیعت فرمائی اور کہا جاتا ہے کہ سب سے اخیر میں۔“ علامہ طبری نے دو روایتیں درج کی ہیں، جن میں سے ایک تو ان روایات سے قریب ہے اور دوسری ان سے بالکل مختلف۔ پہلی روایت کہتی ہے کہ جب حضرت عبدالرحمنؓ نے حضرت عثمانؓ کی بیعت کر لی اور لوگ بیعت کے لیے بڑھے، تو حضرت علیؓ نے توقف فرمایا، اس پر حضرت عبدالرحمنؓ نے یہ آیت پڑھی:

وَمَنْ نَّكَتَ فَلَيْسَ مِنَّا يَنْتَكُ عَلَى نَفْسِهِ وَمَنْ أَوْفَى بِمَا عَاهَدَ عَلَيْهِ اللَّهُ فَمِنْهُمْ أَجْرٌ عَظِيمٌ

(ترجمہ: جو شخص اپنے اقرار کو توڑے گا اس کا گناہ اسی پر ہوگا اور جو اپنے عہد کو پورا کرے گا، اللہ تعالیٰ عنقریب اسے بڑا اجر دے گا۔)

حضرت عبدالرحمنؓ نے ان کا ہاتھ چھوڑ کے حضرت عثمانؓ کو بلایا اور ان کا ہاتھ اپنے ہاتھ میں لے کر کہا: ”اگر آپ سے بیعت کر لی جائے تو کیا آپ کتاب اللہ، سنت رسول اللہؐ اور شیخینؓ۔۔۔ حضرت ابوبکرؓ اور حضرت عمرؓ۔۔۔ کی روش پر چلیں گے؟“ حضرت عثمانؓ نے فرمایا: ”خدا کی قسم! ہاں!“ حضرت عبدالرحمنؓ نے اپنا سر مسجد کی چھت کی طرف اٹھایا، حضرت عثمانؓ کا ہاتھ ان کے ہاتھ میں تھا۔ انہوں نے تین بار کہا، ”یا اللہ! میں سنتا ہوں اور گواہی دیتا ہوں!“۔۔۔ اس کے بعد کہا، ”بارالہا! خلافت کا جو اختیار میرے ہاتھ میں تھا وہ میں عثمانؓ کو دیتا ہوں!“ یہ کہہ کر ان کی بیعت کر لی اور تمام حاضرین بیعت کے لیے ٹوٹ پڑے۔ حضرت عثمان بن عفانؓ کے انتخاب اور بیعت کے سلسلے میں حضرت علیؓ نے کیا موقف اختیار کیا؟ اس باب میں روایات مختلف ہیں۔ ابن سعدؒ نے سند روایت کی ہے کہ حضرت عثمانؓ کی سب سے پہلے بیعت حضرت عبدالرحمن بن عوفؓ نے کی اور ان کے بعد حضرت علی بن ابی طالبؓ نے کی۔

پھر ایک اور سند سے بیان کیا ہے کہ حضرت عثمانؓ کی سب سے پہلے بیعت حضرت علیؓ نے فرمائی، اور ان کے بعد اور لوگوں نے، ابن کثیرؒ کی روایت ہے کہ حضرت عبدالرحمن بن عوفؓ منبر پر اس جگہ بیٹھے جہاں رسول اللہﷺ جلوہ افروز ہوتے تھے اور حضرت عثمانؓ کو ان کے ہاتھ پر بیعت کرنے کے بعد دوسری سیڑھی پر بٹھالیا۔ ”لوگ ان کے پاس آتے اور بیعت کرتے، سب سے پہلے حضرت علی بن ابی طالبؓ نے ان کی بیعت فرمائی اور کہا جاتا ہے کہ سب سے اخیر میں۔“ علامہ طبریؒ نے دو روایتیں درج کی ہیں، جن میں سے ایک تو ان روایات سے قریب ہے اور دوسری ان سے بالکل مختلف۔ پہلی روایت کہتی ہے کہ جب حضرت عبدالرحمنؓ نے حضرت عثمانؓ کی بیعت کر لی اور لوگ بیعت کے لیے بڑھے، تو حضرت علیؓ نے توقف فرمایا، اس پر حضرت عبدالرحمنؓ نے یہ آیت پڑھی:

وَمَنْ نَّكَتَ فَإِنَّمَا يَنْتَكُ عَلَى نَفْسِهِ وَمَنْ أَوْفَى بِمَا عَاهَدَ عَلَيْهِ اللَّهُ فَمِثْقَلُ ذَرَّةٍ مِنْهُ

(ترجمہ: جو شخص اپنے اقرار کو توڑے گا اس کا گناہ اسی پر ہوگا اور جو اپنے عہد کو پورا کرے گا، اللہ تعالیٰ مقرب اسے بڑا کر دے گا۔)

ویکسانی پیدا کر رہا تھا اس کا اثر عہد فاروقی میں لگا ہوں کو محسوس نہ ہوا، لیکن وہ اندر ہی اندر اپنا کام کرتا رہا اور اس کے نتائج چند برس بعد اس وقت ظہور میں آئے جب حضرت علی بن ابی طالبؓ نے کوفہ کو اپنا دار الخلافہ بنایا اور اس کے بعد حضرت معاویہ بن ابی سفیانؓ نے دمشق کو اپنا پایہ تخت قرار دیا۔ پھر اس وقت جب یونانی فلسفے کے قائم کردہ فکری مذاہب نے عربی ذہن میں راہ پائی اور اس کے بعد اس وقت جب ایرانی فن اور نظام حکومت نے اسلامی زندگی میں داخل ہو کر انجام کار بغداد کو دنیا کا صدر مقام بنا دیا۔ عہد فاروقی میں اس تبدیلی کی رفتار بہت تیز تھی، اگرچہ بظاہر محسوس نہ ہوتی تھی، وہ ایک نئی تہذیب کی بساط بچھا رہی تھی جس کی آغوش میں مسلمانوں کا دین بھی تھا اور یونانیوں، ایرانیوں اور مصریوں کا علم و فلسفہ اور آداب و فنون بھی اس طرح زندگی کا ایک جدید نظام وجود میں آ رہا تھا، جو اس کے سیاسی و اقتصادی اور اجتماعی و عقلی پہلوؤں کو شامل تھا اور اسے جماعت کی عمومی اور افراد کی خصوصی زندگی کے قالب میں ڈھال رہا تھا۔

اس تبدیلی کا اثر عہد فاروقی میں نمایاں نہیں ہوا، جس کی وجہ یہ تھی کہ عرب تو دشمن سے جنگ آزمائیوں میں اس قدر منہمک تھے کہ اس کی طرف متوجہ ہونے کی مہلت نہ مل سکی اور مغلوب قوموں کو اپنی شکست پر ماتم کرنے کے سوا اور کسی بات کا ہوش ہی نہ تھا۔ چنانچہ ابتدائی مؤرخین کی کتابوں میں آپ ایسے مقامات بہت ہی کم پائیں گے، جن سے انسانی ذہن کے اس تغیر کی تصویر کشی ہوتی۔ اور اگر ایسی کوئی چیز آپ کو ملے گی بھی تو اس طرح دبی ہوئی کہ نظر شاید ہی اس تک پہنچ سکے۔ اس لیے کہ واقعات کی کتھونی نے اس پر جہوم کر کے اسے اپنی موجوں میں غرق کر دیا ہوگا، لیکن واقعات کی یہی کتھونی ہمارے لیے اس امر میں شبہ کی کوئی گنجائش باقی نہیں چھوڑتی کہ فتوحات کے ابتدائی دور میں یہ عمل کا فرما ہو گیا تھا۔ مؤرخین نے ان اموال غنیمت کی تفصیل بیان کی ہے جو عہد فاروقی کی معرکہ آرائیوں میں مسلمانوں کو حاصل ہوئے اور بتایا ہے کہ ان کی رنگارنگی اور کثرت کا یہ عالم تھا کہ عربوں کی آنکھیں انہیں دیکھ کر چمکھیں گئیں اور وہ ان پر شیفہ و فریفتہ ہو گئے۔ اس کے ساتھ ہی ساتھ انہوں نے حضرت عمرؓ کے ان ائمہ بیٹوں کا بھی ذکر کیا ہے کہ مسلمان اگر غنیمت کے جال میں پھنس کر ان اصول و مبادی کو فراموش کر بیٹھے، جن کے مل پر انہوں نے دشمن کو زیر کیا ہے، تو ان میں تبدیلی

یہ سن کر حضرت علیؓ پلٹے اور مجمع کو چیرتے پھاڑتے آگے بڑھے، یہاں تک کہ بیعت کر لی۔ وہ اس وقت فرما رہے تھے، ”فریب اور کیسا فریب؟“۔ لیکن دوسری روایت کہتی ہے کہ جب حضرت عبدالرحمنؓ نے حضرت عثمانؓ کی بیعت کی تو حضرت علیؓ نے ان سے فرمایا: ”تم نے زمانے کی چال چلی ہے اور یہ پہلا دن نہیں ہے کہ تم نے ہمیں گرانے کی کوشش کی ہو! اچھا! ہم صبر کرتے ہیں اور سارا معاملہ اللہ پر چھوڑتے ہیں۔ اللہ کی قسم! تم نے عثمانؓ کو اس لیے خلیفہ بنایا ہے کہ خلافت تمہارے پاس لوٹ آئے اور اللہ کی ہر دن نئی شان ہے۔“ حضرت عبدالرحمنؓ نے اس کے جواب میں کہا، ”علیؓ اپنے دل میں کسی بدگمانی کو روا نہ پانے دو! میں نے خود بھی سوچا ہے اور لوگوں سے بھی مشورہ کیا ہے۔ وہ عثمانؓ ہی کے حق میں ہیں۔“ حضرت علیؓ وہاں سے چلے آئے۔ ان کی زبان پر اس وقت یہ الفاظ تھے: ”ہونے والی بات ہو کر رہے گی!“

ابن کثیر، طبری کی ان دونوں روایتوں کو تسلیم نہیں کرتے ہیں اور کہتے ہیں: ”ابن جریر کی طرح بہت سے مؤرخین مجہول الحال لوگوں سے روایت کرتے ہیں کہ حضرت علیؓ نے حضرت عبدالرحمنؓ سے فرمایا، ”تم نے مجھ سے فریب کیا اور عثمانؓ کو اس لیے امیر بنایا کہ وہ تمہارے برادر نسبتی ہیں۔ اور اپنے ہر معاملے میں روزانہ تم سے مشورہ کرتے ہیں۔“۔ اور کہا جاتا ہے کہ حضرت علیؓ نے توقف و تکلف کیا ”یہاں تک کہ حضرت عبدالرحمنؓ نے ان کے سامنے یہ آیت پڑھی: فَمَنْ نَّكَتْ فَإِنَّمَا يَنْتَكُتْ عَلَىٰ نَفْسِهِ الْخ۔ یہ اور اس کے

۱۔ علامہ طبری حضرت علیؓ کے قول ”فریب“ کی توجیح یہ کرتے ہیں کہ شوری کے دنوں میں حضرت عمر بن حاتمؓ، حضرت علیؓ سے ملے اور کہا، ”عبدالرحمنؓ ایک چست و چالاک آدمی ہیں، آپ ان کے سامنے اپنے قطعی ارادے کا اظہار کریں تو یہ سمجھ کر کریں کہ وہ آپ کے مقابلے میں عثمانؓ سے زیادہ غلبہ رکھتے ہیں، البتہ کوشش و طاقت سے مقصد حاصل ہو سکتا ہے۔ کیونکہ انہیں آپ سے زیادہ عثمانؓ سے رغبت ہے!“۔ اس کے بعد وہ حضرت عثمانؓ سے ملے اور ان سے کہا، ”عبدالرحمنؓ ایک چست و چالاک آدمی ہیں اور خدا کی قسم وہ پختہ ارادے کے بغیر آپ کی بیعت نہیں کریں گے، آپ اسے قبول فرمالیجئے!“ اس لیے حضرت علیؓ نے فرمایا تھا: ”فریب!“ لیکن یہ روایت ضعیف ہے، جو حضرت علیؓ اور حضرت معاویہؓ کے اختلاف کے زمانے میں اس وقت وضع کی گئی تھی جب حضرت علیؓ اور حضرت عمر بن حاتمؓ کے تعلقات کشیدہ ہو گئے تھے۔ کیونکہ حضرت عبدالرحمنؓ نے اہل مدینہ اور دوسرے لوگوں سے مشورے کے بعد حضرت عثمانؓ کو خلیفہ منتخب کیا تھا۔

علاوہ وہ تمام روایتیں جو صحاح کی روایات کے خلاف ہیں، مردود ہیں، قولاً بھی اور فعلاً بھی۔ واللہ اعلم!“ آپ نے ان روایتوں کا باہمی اختلاف دیکھا؟ لیکن یہ سب کی سب اس امر کی شہادت دیتی ہیں کہ قریش نبوت اور خلافت دونوں کا بنو ہاشم میں جمع ہونا پسند نہیں کرتے تھے، حضرت علیؓ سے منسوب کیا جاتا ہے کہ انہوں نے حضرت عثمانؓ کی بیعت کے بعد فرمایا، ”لوگ قریش کی طرف دیکھتے ہیں اور قریش اپنے خاندان کی طرف دیکھ کر کہتے ہیں کہ اگر بنو ہاشم تم پر امیر ہو گئے تو پھر تم ان کے اثر سے قیامت تک آزاد نہ ہو سکو گے، لیکن جو منصب بنو ہاشم کے علاوہ قریش کے دوسرے قبائل میں ہو گا وہ باری باری ہر قبیلے کو حاصل ہوتا رہے گا۔“

اور یہ قول۔۔۔ چاہے اس کی نسبت حضرت علیؓ کی طرف صحیح ہو یا غلط۔۔۔ اس عہد کے واقعات کی مکمل ترجمانی کرتا ہے۔ اس لیے کہ حضرت علیؓ سب سے بڑے عالم تھے اور اپنے فیصلوں میں حق و انصاف کا پورا پورا لحاظ رکھتے تھے۔ اس کے باوجود قریش کا حضرت علیؓ سے گریز کرنا ان کی اس خواہش پر دلالت کرتا ہے کہ مسلمانوں کی امارت قریش کے درمیان گردش کرتی رہے اور اہل بیت کا ورثہ نہ بن جائے، جس طرح نظام ملوکیت میں تخت و تاج متوارث ہوتے ہیں۔ شاید حضرت علیؓ کی بیعت کر لی جاتی اگر قریش میں یہ احساس جڑ نہ پکڑ گیا ہوتا۔ بیعت کے بعد حضرت عثمانؓ مسجد کے ایک گوشے میں بیٹھے اور حضرت عبید اللہ بن عمرؓ کو قید خانے سے بلایا تاکہ ہر حزان ہضمیہ اور ابولولوء کی بیٹی کے قتل کے بارے میں فیصلہ کریں، جنہیں حضرت عبید اللہ بن عمرؓ نے اپنے اس یقین کے تحت کوار کے گھاٹ اتار دیا تھا کہ ان لوگوں کی سازش نے ان کے والد کی جان لی ہے۔ جب حضرت عبید اللہؓ کو حضرت عثمانؓ کے سامنے پیش کیا گیا تو امیر المومنینؓ نے مہاجرینؓ و انصارؓ کی ایک جماعت سے مخاطب ہو کر پوچھا۔ ”مجھے اس شخص کے بارے میں رائے دو جس نے اسلام میں رخنہ ڈالا ہے!“ حضرت علی بن ابی طالب نے فرمایا، ”اے چھوڑنا انصاف سے بعید ہے، میری رائے میں اس کو قتل کر دینا چاہیے۔“ لیکن بعض مہاجرینؓ نے اس رائے کو ناقابل برداشت شدت و خنثی پر محمول کیا اور کہا، ”کل عمر قتل کیے گئے ہیں، اور آج ان کا بیٹا قتل کر دیا جائے؟“ اس اعتراض نے حاضرین کو مغموم کر دیا اور حضرت علیؓ بھی خاموش رہے۔ حضرت

عثمانؓ نے لوگوں کی رائے معلوم کرنے کے لیے حاضرین پر نگاہ دوڑائی، اس لیے کہ اگر وہ حضرت علیؓ کی رائے پر عمل کرتے ہوئے حضرت عبید اللہؓ کے قتل کا حکم دے دیتے ہیں تو آل عمرؓ کے دل پر ایسے زخم لگتے جو کبھی مندمل نہ ہوتے اور اس سے ایسی ایسی شورشیں وجود میں آتیں، جن کے نتائج اللہ کے سوا کوئی نہیں جانتا۔ اس کے علاوہ سنگ دلی کی ایک ایسی مثال قائم ہو جاتی جس سے زیادہ سختی و بے رحمی کا انسان تصور بھی نہ کر سکتا، لیکن حضرت عثمانؓ کے مزاج میں نرمی تھی جو اس قسم کی سنگ دلی سے انہیں دور رکھتی تھی، اس لیے انہوں نے چاہا کہ حاضرین میں سے کوئی شخص اس نازک صورت حال سے عہدہ برآ ہونے کی کوئی راہ نکالے۔ حضرت عمرو بن عاصؓ اس مجلس میں موجود تھے، انہوں نے کہا: ”اللہ نے آپ کو اس سے معاف رکھا ہے۔ یہ اس وقت کی بات ہے، جب آپ مسلمانوں کے امیر نہیں تھے اور چونکہ یہ واقعہ آپ کے عہد خلافت میں نہیں ہوا اس لیے آپ پر اس کی کوئی ذمہ داری عائد نہیں ہوتی۔“ حضرت عثمانؓ نے ابن عاصؓ کے اس قول میں منطق پائی۔ اس لیے ان کی رائے سے مطمئن نہیں ہوئے اور بہتر یہی سمجھا کہ خوں بہا ادا کیا جائے، چنانچہ فرمایا: ”میں ان مقتولین کا ولی ہوں، اس لیے خوں بہا مقرر کر کے اپنے مال سے ادا کروں گا۔“

حق یہ ہے کہ حضرت عبید اللہؓ کے قتل کا فتویٰ سنگ دلانہ تھا جس میں عدل کا پہلو مشتبہ رہتا تھا، فرض کیجئے، حضرت عبید اللہ بن عمرؓ اپنے اس یقین میں کہ ہرمزان و ہفینہ نے ان کے والد محترم کے خلاف ابولولؤء سے سازش کی ہے، راہ صواب سے ہٹ گئے تھے پھر بھی ان کے پاس شبہ کا عذر تھا اور یہ عذر انہیں حد قتل سے محفوظ رکھنے اور ان کی سزا کو ہلکا کرنے کے لیے کافی تھا، اور بہت ممکن تھا اگر حضرت عثمانؓ پوری وقت نظر کے ساتھ تحقیق و تفتیش فرماتے تو ساز کے سارے تار و پود بکھر جاتے اور ایک ایسا ثبوت فراہم ہو جاتا جس کے بعد اس مسئلے میں کسی قسم کے شبہ کی گنجائش باقی نہ رہتی۔ چنانچہ حضرت عبدالرحمن بن ابی بکرؓ اور حضرت عبدالرحمن بن عوفؓ کی شہادتوں کو اگر ہرمزان اور ہفینہ کے خلاف مکمل ثبوت نہ بھی مانا جائے تو بھی وہ حضرت عبید اللہ بن عمرؓ کو اس اقدام پر مجبور کرنے کے لیے کافی تھیں، اور ان سے ثابت ہوتا تھا کہ جس خنجر سے حضرت عمرؓ کو شہید کیا گیا وہ سرگوشی کرتے وقت سازش کرنے والوں کے ہاتھ میں تھا۔ شاید حضرت عثمانؓ نے یہ سمجھ کر اس معاملے کی تفتیش کرنی

مناسب نہ سمجھی کہ اس سے ایرانیوں کے جذبات بھڑک اٹھیں گے اور ان کے اور عربوں کے درمیان کینہ و دشمنی میں اضافہ ہو جائے گا۔ اس لیے انہوں نے مقتولوں کا خون بہا اپنی جیب سے ادا کر دیا، اور ساتھ ہی زیاد بن لبید البیاضی کو یہ حکم بھی دے دیا کہ وہ حضرت عبید اللہ بن عمرؓ پر تعریض نہ کرے، اس طرح وہ فتنہ سو گیا جس کا بیدار ہونا کوئی اچھی بات نہ تھی اور مسلمان سلطنت کے مختلف گوشوں میں واپس ہو کر پھر وہی زندگی بسر کرنے لگے، جو وہ حضرت عمرؓ کی وفات سے قبل بسر کرتے تھے۔

ابولولہ نے خود کشی کر لی اور ہرمزان دھنہ قتل کر دیئے گئے۔ حضرت عثمانؓ نے مقتولوں کا خون بہا اپنی جیب سے ادا کر دیا اور حضرت عبید اللہ بن عمرؓ کے اس فعل پر غور و فکر کی ممانعت فرمادی۔ ان سب چیزوں نے مل کر حضرت عمرؓ کے قتل پر ایک ایسا پردہ ڈال دیا جو آج تک پڑا ہوا ہے، اور مؤرخین آج بھی اسے چھپڑنے سے گریز کرتے ہیں اور قسم بہ حق کہ مجھے اس کی کوئی وجہ نظر نہیں آتی۔ حضرت عبدالرحمن بن عوفؓ اور حضرت عبدالرحمن بن ابی بکرؓ کی شہادتیں حضرت عبید اللہ بن عمرؓ اور ان کی ہمشیرہ ام المومنین حضرت ھصہؓ کے اس یقین کو جائز ثابت کرتی ہیں کہ ان عجیوں نے ان کے محترم والد کے خلاف سازش کی تھی۔ اور فیروز و ہرمزان کی طرف سے۔ ان کی اس سازش کے لیے یہ عذر پیش کیا جاسکتا ہے کہ مسلمانوں نے ان کا ملک فتح اور ان کے شہنشاہ کو ایک ایسے فرار پر مجبور کیا تھا جس کا انجام نہایت ذلیل اور بدترین صورت میں ظاہر ہوا۔ اپنے وطن کی اس ذلت و شکست پر ان کے دل بھڑکے تو انہوں نے اذراہ انتقام جوئی سازش کی اور حضرت عمرؓ ان کی اس سازش کا شکار ہو گئے، جس میں تعجب کی کوئی بات نہیں بلکہ حیرت تو ان لوگوں پر ہونی چاہیے جو یہ سمجھتے ہیں کہ فیروز نے حضرت عمرؓ کو اس لیے شہید کیا کہ امیر المومنینؓ نے خراج میں کمی نہ کر کے اس کے ساتھ انصاف نہیں کیا، حالانکہ خراج کی زیادتی کی دوبارہ شکایت لے کر آنا اس کے لیے کوئی دشوار بات نہ تھی۔ اگرچہ وقت کی نزاکت کے لحاظ سے حضرت عثمانؓ سازش پر پردہ ڈالنے کے لیے مجبور ہو گئے تھے لیکن مؤرخین پر تو ایسی کوئی پابندی بھی نہ تھی۔ ایرانیوں نے اسلام قبول کر لیا تھا۔ اسلام نے ان کو اور انہوں نے اسلام کو عزت دی تھی اور اس باب میں ان کی بھی وہی حیثیت تھی جو ان کے علاوہ دوسری مسلمان ہونے والی قوموں کی تھی، اس لیے ہر

مؤرخ کا فرض تھا اور ہے کہ وہ ایک ایسے مسئلے پر اپنی رائے کا اظہار کرے جو تاریخ کی ملکیت ہو جانے کی بنا پر واجب التوضیح ہو گیا ہے، اسی لیے میں نے اس مسئلے میں اپنی رائے ظاہر کی ہے اور اس یقین کے ساتھ کہ یہ رائے ان بہت سے واقعات کی وضاحت بھی کرتی ہے، جو بعد کو عرب و ایران کے درمیان پیش آئے۔

یہ مسئلہ صراحت کے لائق سب سے زیادہ اس لیے ہے کہ اس کا تعلق امیر المومنین حضرت عمر بن خطابؓ کی ذات سے ہے اور یہ وہ گرامی قدر وجود ہے جس کا نام تاریخ میں یادگار رہا ہے اور ہمیشہ یادگار رہے گا کہ اس نے انصاف، بے لوثی، دانائی، اصابت رائے اور صدق نیت کی ایک زندہ جاوید مثال قائم کی۔ وہ اللہ اور اس کے دین کے لیے وقف ہو گیا اور اللہ نے اس کے ذریعے اسلام کو ایسی عزت بخشی کہ اس کا پرچم دنیا کے گوشے گوشے میں لہرانے لگا۔ جب حضرت عمرؓ کی شہادت کا ذکر کیا گیا، تو حضرت عبداللہ ابن مسعودؓ رو پڑے اور فرمایا، ”عمرؓ اسلام کا ایک مستحکم قلعہ تھے، جس میں لوگ داخل تو ہو جاتے تھے مگر نکلنے نہیں تھے لیکن جب ان کی وفات ہو گئی تو قلعہ کی دیوار میں شکاف پڑ گیا اور لوگ اسلام سے خارج ہونے لگے۔“ حضرت حذیفہؓ سے منقول ہے کہ انہوں نے فرمایا، ”عمرؓ کے زمانے میں اسلام ایک آنے والے شخص سے مشابہ تھا، جو برابر قریب ہوتا جائے، لیکن جب وہ شہید کر دیئے گئے تو پیچھے ہٹنے والے کی مثال ہو گیا جو برابر پیچھے ہی ہٹتا چلا جائے۔“ روایت ہے کہ حضرت ابو عبیدہؓ بن الجراح نے جب وہ قوت و جستی کی ابتدائی منزلوں میں تھے، فرمایا، ”اگر عمرؓ وفات پا گئے تو اسلام غلام ہو جائے گا۔ میں پسند نہیں کرتا کہ ان کے بعد میں اس دنیا میں زندہ رہوں۔ اگر تم زندہ رہے تو جو کچھ میں کہتا ہوں وہ اپنی آنکھوں سے دیکھ لو گے۔ عمرؓ کے بعد اگر کوئی والی بنایا گیا اور اس نے باز پرس میں عمرؓ کی سی شدت اختیار کی تو لوگ اس کی اطاعت نہیں کریں گے۔ اس کی شدت ان سے برداشت نہ ہوگی اور اگر اس نے کمزوری

۱۔ جناب عباس محمود اچھاد نے اپنی کتاب عمرؓ پر عمرؓ میں یہی رائے ظاہر کی ہے۔ وہ فرماتے ہیں ”حضرت عمرؓ۔۔۔ اللہ ان کو اپنی رحمت سے نوازے۔ اس میں کوئی شک نہیں کہ اسلامی حکومت کے دشمنوں کی سازش کا شکار ہوئے، خراج کا قصہ تو محض ایک پردہ تھا، جو مدینہ اور دوسرے ملکوں کے سازشیوں نے اس قصاص سے بچنے کے لیے ڈالتھا، جس کی سزا انہیں اس سازش یا اس سازش کے اسباب و محرکات کے انکشاف پر ملتی۔“

اختیار کی تو لوگ اسے قتل کر ڈالیں گے!“

حضرت ابن مسعودؓ، حضرت حذیفہؓ اور حضرت ابو عبیدہؓ نے جو کچھ فرمایا، انہیں صفات کے متعلق فرمایا، جن سے حضرت عمرؓ حقیقتاً متصف تھے اور انہیں خوبیوں کا اجتماع تھا، جن کی وجہ سے مسلمان ان کی ایسی ایسی باتیں اٹھاتے تھے جو کسی دوسرے کی نہ اٹھا سکتے تھے اور انہیں کی بنا پر ستار ان اسلام ان کی وفات پر اتنے مغموم ہوئے، گویا اس دن سے پہلے ان پر کوئی مصیبت آئی ہی نہ تھی اور وہ مغموم کیوں نہ ہوتے؟ جب حضرت عمرؓ خلافت پر بیٹھے ہیں تو مسلمان فقیر تھے، لیکن اس کے بعد اللہ نے ان کو غنی کر دیا۔ وہ ایران و روم سے ڈرتے تھے لیکن اب ایران و روم کے سردار ہو گئے۔ وہ زمین کے ایک گوشے میں سمٹے ہوئے تھے، جس کا نام بھی تقریباً دنیا کی زبان پر نہ آتا تھا، لیکن بعد کو اللہ کے فضل نے انہیں دنیا کی سماعت و بصارت کا مرکز بنا دیا، یہ سب کچھ تھا۔ مگر حضرت عمرؓ وہی رہے، جو تھے، نہ ان کے ظاہر میں فرق آیا، نہ باطن میں کوئی تبدیلی پیدا ہوئی۔ انہوں نے اپنی ذات اور اپنے عزیز و اقارب کے لیے کبھی دولت و عزت کی فکر نہ کی، بلکہ مسلمانوں کی امارت کو ایک بوجھ سمجھا جو قضا و قدر نے ان کے کندھوں پر ڈال دیا تھا۔ چنانچہ وہ ہمیشہ یہی کوشش کرتے رہے کہ ان کا دامن امارت صرف اوروں ہی کے نہیں بلکہ اپنے ضمیر کے بھی کسی شے سے داغدار نہ ہونے پائے اور وہ اپنے زمانہ خلافت میں ہر حقدار کو اس کا حق پہنچا دیں۔ یہی وجہ تھی کہ اللہ نے اسلام کو عزت دی اور اپنے نیک بندوں کو زمین کا وارث بنا دیا۔ اللہ تعالیٰ حضرت عمرؓ کو اپنی رحمت سے نوازے اور ان سے راضی ہوا بے شک وہ اللہ کے صاحب ایمان بندوں میں سے تھے۔



حرف اختتام

حضرت ابو بکرؓ نے اسلامی سلطنت کی جو بساط بچھائی تھی وہ عہد فاروقی میں مشرق میں حدود چین سے لے کر مغرب میں برقہ سے آگے تک اور شمال میں بحر قزوین سے لے کر جنوب میں بلاد نو بہ تک وسیع ہو گئی۔ ایران، عراق، شام اور مصر کو اس سلطنت نے اپنی آغوش میں لے لیا، اور تمام بلاد عرب اس میں سما گئے۔ چنانچہ ان محرکات و عوامل کے فعل و اثر نے، جو ان اقوام میں سے ہر قوم کے ساتھ الگ الگ مخصوص تھے، بعد کو عالمی تہذیب کا رخ متعین کرنے میں بڑے دور رس اثرات چھوڑے۔ ان محرکات و عوامل کا فعل و اثر چونکہ فطری تھا، اس لیے امیر المومنینؓ اور ان کے سوا کسی دوسرے کے امکان میں نہ تھا کہ وہ ان کے اثرات کو منادیتا، یا ان نتائج کو بدل دیتا جو ان سے مترتب ہوئے تھے۔

یہ قومیں جب اسلامی سلطنت کے پرچم تلے آئی ہیں تو اپنے اجزائے ترکیبی کے اعتبار سے آپس میں بے حد مختلف تھیں، جس کی وجہ یہ تھی کہ ان میں سے ہر قوم باقی تمام قوموں سے زبان، نسل، عقیدے، تہذیب اور اجتماعی اور اقتصادی ہیئت میں الگ تھی۔ یہ صحیح ہے کہ عرب قبائل صحرائے سادہ میں عراق و شام کی سرحدوں پر آباد تھے اور ان قبائل نے حیرہ و غسان کی حکومتیں قائم کی تھیں، لیکن شام اور عراق کے اصل باشندے نسلاً غیر عرب تھے، اور عربی کے سوا دوسری زبانیں بولتے تھے۔ رہے ایران اور مصر، سوان کا عربوں سے کوئی نسلی اور لسانی تعلق نہ تھا۔ ایرانیوں کے عقائد اہل شام اور مصریوں کے عقائد سے مختلف تھے۔ اور اہل عراق رومی نصرانیت اور ایرانی مجوسیت میں بٹے ہوئے تھے۔ ان میں سے ہر قوم کی زندگی اور اس کا تہذیب رنگ و روغن دوسری قوموں کی زندگی اور ان کے تہذیبی رنگ و روغن سے بالکل مختلف تھا۔ یہ تمام قومیں اپنے اس باہمی تفاوت و اختلاف کے باوجود محض دس

سال کی مختصر سی مدت میں سلطنت کے دائرہ وحدت میں جمع ہو گئیں۔ لیکن جو قوت قوموں کو مغلوب کر کے انہیں کسی سیاسی اقتدار کے سائے میں جمع کر دیتی ہے، وہ اس تفاوت کو دور نہیں کر سکتی، جو اجزائے ترکیبی کے لحاظ سے ان قوموں کے درمیان ہوتا ہے۔ صرف تدریجی ترقی ہی ہے جو قوموں کو ان کے صدیوں اور قرونوں کسی ایک حال پر قائم رہنے کے بعد اس حال سے ہٹا سکتی ہے تو پھر یہ تبدیلی کس طرح ہوئی؟ عہد فاروقی میں وہ کس حد تک پہنچی؟ اور اس کے بعد اس نے کون سا رخ اختیار کیا؟

اپنے حافطے میں ان گفتگوؤں کو تازہ کیجئے جو مؤرخین نے اپنی کتابوں میں درج کی ہیں اور لکھا ہے کہ وہ ایک طرف ایران کی جنگ میں سفرائے اسلام اور کسریٰ یزدگرد اور اس کے سپہ سالار رستم کے درمیان ہوئی تھیں اور دوسری طرف یرموک کی جنگ میں خالد بن ولیدؓ اور رومی سپہ سالار جارج کے درمیان۔ اس سے پہلے بھی اس قسم کی گفتگوئیں شہنشاہ حبش نجاشی اور ان مسلمانوں کے درمیان ہو چکی تھیں جو ہجرت کر کے اس کے ملک میں گئے تھے؟ ان تمام گفتگوؤں کا مرکزی نقطہ اور دائرہ یہ تھا کہ عرب اپنے قومی رشتوں کی بوسیدگی کے سبب ذلیل و کمزور تھے، جن کی قسمت پر دوسری قومیں حکومت کرتی تھیں۔ فقیر و محتاج تھے جنہیں زندگی کی راہ میں جان بار کوششیں کرنی پڑتی تھیں، لیکن جب اللہ تعالیٰ نے اپنے رسولؐ کو اسلام کی نعمت سے سرفراز فرما کر ان میں مبعوث کیا تو وہ متحد ہو گئے۔ ان کی فاقہ زدگی، شکم سیری سے بدل گئی اور وہ ذلت کے بعد عزت سے نوازے گئے۔ اس میں شک نہیں کہ اس قسم کی جو گفتگوئیں ہوئیں اگر ان کا وہ مقصد نہیں بھی تھا جو مؤرخین نے بیان کیا ہے تو دوسرا مقصد بھی پہلے مقصد سے کوئی بنیادی اختلاف نہیں رکھتا۔

اس صورت میں مفہوم یہ ہوگا کہ مسلمان جہاں جہاں گئے، اسلام کا نیا پیغام غور و فکر کا موضوع بن گیا اور اس پیغام پر ایمان لانے والے عربوں کی کامیابی اس امر کی دلیل ہو گئی کہ روحانی اور اجتماعی نظام حیات کی حیثیت سے یہ پیغام ایک تعمیری پیغام ہے۔ اور جہاں کسی معاشرے میں کوئی فکر رواج پا کر عام شعور پر غالب آتی ہے وہاں وہ اپنا اثر ضرور چھوڑتی ہے جو اس معاشرے کے حالات کے مطابق قوی یا کمزور ہوتا ہے۔ اس کی قوت فکر کو ذہنوں میں راسخ کر کے ایمان کے درجے تک پہنچا دیتی ہے۔ اور اس کا ضعف فکر

کو آہستہ آہستہ بھاپ بنا کر اڑا دینا اور نسیان اس پر ہلاکت و فنا کا دامن ڈال دیتا ہے۔ جن ملکوں پر مسلمان حملہ آور ہوئے، وہاں کے حالات نے اسلامی فکر کو ہر زبان اور ہر مجلس کا موضوع گفتگو بنادیا۔ اس کی وجہ یہ تھی کہ جس روحانی اساس پر یہ فکری تھی وہ بالکل صاف و سادہ اور ہر الجھاؤ سے پاک تھی اور وہ اخلاقی نظام جو اس بنیاد پر قائم کیا گیا تھا، اتنا شاندار تھا کہ اس کی رونق نگاہوں کو اپنی طرف کھینچتی تھی، پھر اسلام کا اجتماعی نظام بھی اپنی سادگی اور بلندی کے اعتبار سے اس کے اخلاقی نظام اور اس کی روحانی اساس سے کسی طرح کم نہ تھا، اور جہاں تک اسلامی فکر کی بنیاد اور اس کے مختلف نظاموں کا تعلق ہے، وہ آج بھی وہی صفائے جو ہر رکھتی ہے، نہ اسے مذہبی اختلاف کوئی ضدمہ پہنچا سکا نہ اس اختلاف کی تفصیلات اس کی چمک دمک کو ماند کر سکیں۔ چنانچہ جب مسلمان عراق و شام کے قلب میں در آئے، جب ایران و مصر کی سر زمین ان کا فرش پا انداز بنی تو ان کے پرچم قاہرہ اور ظفر مندانہ شان سے ان کے آگے آگے تھے اور ان ممالک کے باشندوں کو چار و ناچار اسلامی فکر کے متعلق سوچنا پڑ رہا تھا، جو غازیان اسلام کی نصرت آفرینیوں کا اصل راز اور حقیقی سرچشمہ تھی۔

پھر مسیحی اور مجوسی فرقوں کا باہمی اختلاف اپنی انتہا کو پہنچ چکا تھا، جس کی وجہ سے بعض مقامات پر لوگ طرح طرح کے مظالم کا شکار ہو رہے تھے، یہ مظالم ایک فریق کے عقیدے کو ڈمگ کر اسے اپنی راہ سے بھٹکا رہے تھے اور دوسرے فریق کے مذہبی تعصب کو بھڑکا کر اس میں اپنے عقیدے کے لیے زیادہ سے زیادہ قربانی کا جذبہ تیز کر رہے تھے۔ اور یہ دوسرا محرک تھا جو لوگوں کو نئے دین اور اس کی تعلیمات پر غور و فکر کی دعوت دے رہا تھا۔ حرید بر آں مسلمان مسیحی یا مجوسی فرقوں کے کسی فرد کو قبول اسلام پر مجبور نہ کرتے تھے، بلکہ انہوں نے عقیدے کی آزادی کو اپنی دعوت کی بنیاد بنایا تھا۔ اس کا قرار واقعی اثر ان لوگوں پر بھی پڑا جو اپنے مذہب سے چھٹے ہوئے تھے اور وہ لوگ بھی اس سے متاثر ہوئے، جن کی بے حوصلگی نے انہیں اپنے عقیدے سے ہٹا دیا تھا۔ چنانچہ ان دونوں گروہوں کے اکثر افراد اس نئے دین اور اس کے حلقہ بگوشوں کو ایسی نظر سے دیکھنے لگے جو نفرت و کراہت سے پاک تھی۔ میں یہ گفتگو دوبارہ پھیلنے کی ضرورت نہیں سمجھتا کہ وہ اس کتاب میں جگہ جگہ

نمایاں ہے۔ آپ دیکھ چکے ہیں کہ وہ تمام معاہدے جو مسلمانوں نے شام و عراق، ایران اور مصر کے باشندوں سے کیے، مذہبی احترام کے پیش نظر یہ شرطیں ان میں بطور خاص رکھی گئیں کہ نہ کوئی شخص اپنے مذہب کی تبدیلی پر مجبور کیا جائے گا، نہ کسی عبادت گاہ کو بُری نیت سے ہاتھ لگایا جائے گا۔ پھر واقعات مصر کے ذیل میں جو کچھ ہم نے لکھا ہے وہ بھی آپ کی نظر سے گزر چکا ہے کہ مسلمانوں نے مختلف مذاہب کے پیروں کو کس حد تک ایک دوسرے کے عقائد کی عزت و تکریم پر مجبور کیا اور انہیں کس طرح آپس کی اذیت کاریوں سے باز رکھا، ان حالات میں بالکل فطری تھا کہ مفتوحہ ممالک کے باشندے نئے دین اور ان کی اطاعت کیشوں کو قدر و منزلت کی نظر سے دیکھتے اور ان فاتحین کی تعظیم و تکریم کرتے، جنہوں نے عدل و مساوات پر اپنی حکومت کی بنیاد رکھی تھی۔

مفتوحہ ممالک کے باشندوں نے نئے دین اور اس کی تعلیمات پر زیادہ غور و فکر اس لیے کیا کہ مذہبی آزادی عطا کرنے والے معاہدوں میں مسلمان ہونے اور نہ ہونے والوں کے درمیان فرق و امتیاز کیا گیا تھا یعنی اپنے اپنے مذہب پر قائم رہنے والوں کے لیے فرض قرار دیا گیا تھا کہ وہ اپنی جان اور مال مذہبی آزادی کی حفاظت و حمایت کے بدلے فاتحین کو جزیہ ادا کریں گے، لیکن اسلام قبول کر لینے والوں پر جزیہ معاف تھا اور انہیں فاتحین اسلام کے برابر رکھا گیا تھا۔ جو مسلمانوں کا حق، وہ ان کا حق اور جو مسلمانوں کا فرض وہ ان کا فرض۔ وہ مسلمانوں کی جماعت میں شامل اور میدان کارزار میں ان کے پہلو بہ پہلو ہوتے تھے۔ ان کی مسلمانوں سے رشتے داریاں ہو گئی تھیں اور وہ لڑائیوں میں مسلمانوں کے ساتھ بقدر شجاعت مال غنیمت حاصل کرتے تھے، لیکن اس دین کے اصول و مبادی چونکہ صحیح و سالم اور بلند و بڑھتے اور یہی صفات وہ اپنے حلقہ بگوشوں میں بھی پیدا کر دیتے تھے، اس لیے ضروری تھا کہ عہد فاروقی میں ایک بڑی تعداد اس دولت سے مالا مال ہو جاتی۔ اگرچہ یہ تعداد ان ملکوں میں پھر بھی کم رہی جن کی زبان عربی نہ تھی اور اس لیے وہ اس دین کی عظمت و دل کشی سے پوری طرح ذوق آشنا نہ ہو سکے تھے۔ نومسلموں کی اس کثرت اور فاتحین کے ان سے مساویانہ سلوک کو دیکھ کر اوروں میں بھی نئے دین کے متعلق غور و فکر کرنے کی خواہش پیدا ہوئی اور ان میں سے جس جس نے اس کے اصول و نظام کو سمجھ لیا وہ بے اختیار اس کے

پیدا ہو جائے گی۔ اور اس تبدیلی کے نتیجے میں اللہ تعالیٰ انہیں بدل دے گا۔

اسی طرح مورخین نے بصرہ اور کوفہ کی باہمی رقابت اور ان قبائل عرب کے اختلاف کا حال بھی لکھا ہے، جو ان دونوں شہروں میں آباد تھے۔ یہ تمام باتیں اور عرب و عجم کے اختلاط سے پیدا ہونے والے واقعات ہم پر یقین کی حد تک ثابت کر دیتے ہیں کہ آگے چل کر خلافت و طوکیہ میں جو کشمکش پیدا ہوئی، اسلامی معاشرے میں فنی اور فکری نزاکتوں نے جو رواج پایا اور اس تغیر سے ابتدائی دور ہی میں جو حالات وجود پذیر ہو کر عہد فاروقی کے مفتوحہ شہروں کو اسلامی اداروں اور فقیہی مدارس کا گہوارہ بنانے کا سبب ہوئے، انہیں سب چیزوں کا اثر تھا، جس نے اسلامی تہذیب کو جنم دیا اور قرون اولیٰ میں اسلامی سلطنت کی عظمت قائم کی، پھر یہی چیز اس وقت بھی بہ شدت کار فرما رہی جب سلطنت کے وجود میں زوال و انحطاط کے محرکات ریختے شروع ہوئے۔ لیکن ایک ہی چیز سے دو متضاد نتائج کیسے پیدا ہو سکتے ہیں کہ وہی محرکات سلطنت کے قیام و عظمت کا سبب بھی ہوں اور پھر وہی محرکات اسے زوال و انحطاط کے غار میں بھی دھکیل دیں؟ اس سوال کا جواب اسلامی سلطنت پر بھی صادق آتا ہے اور اس کے علاوہ دوسری سلطنتوں پر بھی۔ چنانچہ ان عوامل کی کیت اور ان کا دائرہ اثر دونوں ایک زمانے میں دوسرے زمانے سے مختلف ہوتے ہیں اور ان کا یہ زمانی اختلاف نتائج میں بھی اختلاف پیدا کر دیتا ہے۔ یہ ایک فطری امر ہے، جس کا مشاہدہ ہم طبعی مظاہر کی طرح اجتماعی مظاہر میں بھی کرتے ہیں۔ پس جس طرح کیمیائی عناصر میں نوع و مقدار کا اختلاف ان کی اثر کاریوں کے نتائج میں اختلاف پیدا کرتا ہے، اسی طرح اجتماعی مظاہر میں بھی نوع و مقدار کے اختلاف سے اسی قسم کا نتیجہ ظاہر ہوتا ہے۔

چنانچہ جس وقت جماعت کی معنوی قوتیں بڑھ جاتی ہیں۔۔۔ چاہے یہ قوتیں روحانی ہوں، یا اخلاقی، یا عقلی۔۔۔ تو ان کی اثر کاری مادی قوتوں کے ساتھ مل کر جماعت کو عظمت و بلندی کے مرتبے پر پہنچا دیتی ہیں۔ جس کی وجہ یہ ہے کہ معنوی قوتیں ہی ہم میں انسانی کمالات کی لگن اور ان کی راہ میں مسلسل دوڑ و دوپ کا جذبہ پیدا کرتی ہیں، لیکن اس کے باوجود جماعت اپنی مادی قوتوں اور ان کی پیش از پیش سرگرمی و مستعدی سے بھی بے نیاز نہیں ہوتی۔ البتہ ان قوتوں کی سرگرمی اور نتیجہ آفرینی میں اضافہ معنوی قوتوں کے اثر سے ہوتا

ہے۔ یہی وجہ ہے کہ جب ہماری معنوی قوتیں کمزور پڑ جاتی ہیں تو ہماری مادی سرگرمیوں میں بھی ضعف پیدا ہو جاتا ہے اور ہماری نتیجہ آفرینی بھی جواب دے جاتی ہے۔ ہم اس کتاب میں کئی بار اس طرف اشارہ کر چکے ہیں کہ جب اسلام نے عربوں کے ذہن کو بت پرستی کی زنجیروں سے آزاد کر کے انہیں ایک عقیدے اور ایک پرچم کے سائے میں جمع کیا تو ان کی معنوی قوتیں اپنے مرتبہ کمال پر پہنچ گئیں۔ اسی طرح جب مسلمانوں نے دوشیروں۔۔۔۔۔ ایران و روم۔۔۔۔۔ پر غلبہ حاصل کیا تو اس کا مفتوحہ ممالک پر بہت اچھا اثر پڑا، اس لیے کہ ایران کی بے چینی اور بد امنی کا بنیادی سبب امراءِ عجم کی دسیہ کاریاں تھیں اور شام و مصر میں رومی حکومت کی تباہ حالی کا بنیادی سبب مذہبی استبداد۔

چنانچہ جب مسلمانوں نے عراق و ایران پر قبضہ کر لیا تو دربار کا وجود ختم ہو گیا اور اہل دربار کی دسیہ کاریوں کے لیے کوئی گنجائش باقی نہ رہی، ہر امیر اپنی ریاست کے کاموں میں مشغول ہو گیا۔ اور اپنی سیاست کو بہتر بنانے کی کوشش کرنے لگا، تاکہ امیر المومنین اور دوسرے مسلمان حاکموں کے غضب و ناراضگی کا ہدف نہ بنے، ایران و عراق کے عوام نے مسلمانوں کی برتری کا اندازہ ان کی عادلانہ حکومت سے کیا اور طبعاً یہ سمجھ لیا کہ اگر انہوں نے مسلمانوں کے لیے اپنی بہترین صلاحیتوں کا اظہار نہ کیا تو فاتحین کی نظر میں ان کی حیثیت ذلت و بے عزتی کی اس سطح سے بھی گر جائے گی، جس پر شکست نے انہیں لا کھڑا کیا تھا، اور وہ ان کی نفرت و حقارت کا مستوجب بھی قرار پا جائیں گے۔ لہذا انہوں نے اپنی بہترین قومی خصوصیتیں، علم و فن اور صنعت و حرفت کی قابل رشک صلاحیتیں جو انہیں اپنے باپ دادا سے ورثے میں ملی تھیں اور اپنی تمام مہارتیں جن میں عرب ان کی برابری نہیں کر سکتے تھے، اپنے کاموں میں ظاہر کرنی شروع کر دیں۔ یہی کچھ اہل شام اور اہل مصر نے بھی کیا جب عربوں نے ان کے ملک فتح کر لیے اور انہیں مذہبی استبداد کے چنگل سے نجات مل گئی تو شورش و بغاوت کے وہ اسباب بھی خود بخود ختم ہو گئے، جن سے حکومت میں خرابی اور ملک میں بد امنی پیدا ہوتی تھی۔ چنانچہ وہ اپنی ان بہترین صلاحیتوں کا مظاہرہ کرنے لگے، جو تجارت، زراعت، صنعت اور علوم و فنون میں، جو انہیں اپنے اسلاف سے ورثاً ملی تھیں اور وہ محنت مند قومیں جو انہیں فطرت کی طرف سے ودیعت ہوئی تھیں، بروئے کار آ کر بہترین

مناج پیدا کرنے لگیں۔

ان تمام چیزوں نے شرف و بزرگی کے لیے ایک طرح کی مسابقت پیدا کر دی اور ہر جماعت سلطنت کی تمام قوموں میں معزز و مفتخر ہونے کے لیے اپنی انتہائی صلاحیتوں پر تکیہ کرنے لگی۔ اس کا فطری نتیجہ یہ نکلا کہ سلطنت بحیثیت مجموعی عظمت و بلندی کے مرتبے پر فائز ہو گئی اور اس نے دنیا میں ایک قائل رشک مقام حاصل کر لیا۔ مسلمان حکام سلطنت کے مختلف گوشوں میں اس جوش اور اس ولولہ عمل کو سراہتے تھے، وہ اسے پسندیدگی کی نگاہوں سے دیکھتے اور مزید جوش، مزید سرگرمی کے طالب و امیدوار رہتے تھے۔ پھر اسلام نے حریت، اخوت اور مساوات کے جو اصول مقرر کیے تھے وہ ان پر جوش کارکنوں کو ان کے اصول و عقائد اور زبان کے باہمی اختلاف کے باوجود ایک دوسرے سے قریب کرتے تھے اور اس نوازا سیدہ سلطنت کے پرچم کے سایے میں رہنے بسنے والی قوموں کو نئے دین میں زیادہ سے زیادہ داخل ہونے کی دعوت دیتے تھے، یہاں تک کہ یہ قومیں قریب قریب اس وحدت کے دائرے میں سما گئیں، جس کے اطراف ایک ایسی مشترکہ غایت کی طرف رواں دواں تھے جو پوری سلطنت اور اس کے ایک ایک جزو کی عظمت تھی۔ اس غیر معمولی جوش و سرگرمی نے ان قوموں میں رشک و مسابقت کا جذبہ پیدا کر دیا، جن سے اسلامی سلطنت تکمیل پذیر ہوئی تھی اور رشک و مسابقت کے اس جذبے نے سلطنت کو وسعت و عظمت بخشی، اور آخر سلطنت یہ راہ کیوں نہ اختیار کرتی، جبکہ اتحاد و انجام کے عوامل امتداد و وقت کے ساتھ ساتھ ان قوموں کی قوت میں اضافہ کر رہے تھے، چنانچہ اسلام نے عقیدے کی آزادی اور دین میں جبر اختیار نہ کیے جانے کو جو اپنا اصول بنایا تھا اس کی وجہ سے مصر و شام اور عراق و ایران کے اکثر لوگوں نے نئے دین پر غور و فکر کیا اور اس میں برضا و رغبت فوج در فوج داخل ہو گئے۔

ان لوگوں کے اسلام میں داخل ہونے سے ان کی وحدت کو اور عزت اور سر بلندی حاصل ہوئی، اس لیے کہ اسلام صرف عقیدے ہی کا حامل نہ تھا بلکہ روحانی میدان سے گزر کر اخلاقی اور اجتماعی میدانوں میں بھی گرم جولاں تھا اور اپنا دامن پکڑنے والوں پر ایسے اخلاقی و قانونی ضوابط فرض کرتا تھا جو اپنے اصل وجوہ میں مسکمی اور مجموعی ضابطوں سے بھی اسی قدر مختلف تھے جس قدر ان جاہلانہ ضابطوں سے جو نبی عربی علیہ الصلوٰۃ والسلام کی بعثت

سے پہلے جزیرہ نمائے عرب میں کارفرما تھے۔ اخلاقی قدریں جس جماعت میں بھی ایک ہو جائیں اس کے اطراف کو ایک ایسی وحدت میں جمع کر دیتی ہیں جو افراد کی باہمی شناسائی اور یکاگی میں اضافہ کرتی ہے اور معروف و منکر، خیر و شر اور حرام و حلال پر سب کا اتفاق جمہور کے وجود میں ایک ایسا ربط پیدا کرتا ہے، جو اس کی معنوی قوت کو بڑھا کر مادی سرگرمیوں کو برق رفتار بنا دیتی ہے۔ چنانچہ جب یہ اتفاق ایک ہی اصل سے۔۔۔ اور وہ عقیدہ تھا۔۔۔ وجود پذیر ہوا تو سب کے سب اللہ کے سامنے اپنے جواب دہ ہونے پر ایمان لے آئے، جو ہر چیز کا خالق ہے اور انہیں ان کے اعمال کا بدلہ دے گا، اچھے اعمال ہوئے تو اچھا اور بُرے اعمال ہوئے تو بُرا۔ یہ تھا سبب باہمی ربط کے استحکام کا اہی جس قدر یہ ربط مستحکم تھا، اسی قدر وحدت کی قوت زیادہ تھی، اور اس میں کوئی شک نہیں کہ یہ ربط پیدا ہوا اور جب مفتوحہ قوموں کے افراد اپنے نئے حال پر مطمئن ہو گئے اور اس کے زیر سایہ انہوں نے اپنی زندگی کی تنظیم کر لی تو اس ربط نے سلطنت کے تمام گوشوں میں استحکام بھی حاصل کر لیا۔

اس ربط کے استحکام اور اس وحدت کی قوت میں اس چیز سے اور اضافہ ہوا کہ اسلام نے مذہب و اخلاق کے میدانوں سے گزر کر قانون کے میدان میں قدم رکھا اور مسلمانوں نے اس وسیع سلطنت کے مختلف گوشوں میں اپنے معاملات زندگی کا ہدایتی ان احکام کو بنایا جو خاندانی نظام، میراث اور اجتماعی و اقتصادی تنظیم سے متعلق قرآن میں وارد ہوئے تھے۔ یہ صحیح ہے کہ ان معاملات میں قرآن کے ارشاد کی حیثیت عام اصولوں سے زیادہ تھی، لیکن قانونی تفصیلات کی ترتیب و تدوین میں ان عام اصولوں کا بڑا اثر پڑا اور جب عربوں نے سلطنت کے مختلف گوشوں میں ان اصولوں کو عدالتی ضابطوں پر منطبق کیا تو اس سے ان کا اثر اور بڑھ گیا اور ایک قانونی وحدت پیدا ہو کر سلطنت کی زندگی کے ابتدائی دنوں ہی میں رواج پائی اور اس کے رواج میں اضافہ اس سے ہوا کہ اسلامی قانون اور اسلام کے مذہبی و اخلاقی قواعد کو اس زمانے میں ایک ایسی وحدت سمجھا جاتا تھا، جس کے اجزاء ایک دوسرے سے الگ نہیں کیے جاسکتے تھے۔ چنانچہ اس چیز نے بھی رابطے کے استحکام اور اس وحدت کی قوت کو بڑھایا جو تمام اجزائے سلطنت کی شیرازہ بند تھی۔ ایسی صورت میں کہ قرآن اللہ کی کتاب اور اس دین کی اساس ہے، یہ بالکل فطری بات تھی کہ مفتوحہ ممالک کے باشندے اپنے

دین میں بصیرت حاصل کرنے اور اپنے حکام کی زبان جاننے کے لیے قرآن کی زبان سیکھنے اور عقیدہ اور زبان دو قوتیں ہیں جو اپنے حلقہ اثر کے لوگوں کو متحد کرنے اور ان کے تعاون و تالف میں بڑا کام کرتی ہیں۔

میں اس مسئلے پر کسی استدلال کی ضرورت نہیں پاتا جب کہ لاطینی قوموں کی وحدت، انگریزی بولنے والی قوموں کی اجتماعی ہیئت، عیسائی قوموں کا تکافل و تضامن اور اسی طرح کے دوسرے حقائق ہماری نگاہوں کے سامنے ہیں۔ اس کے علاوہ ہم ایک ایسے زمانے میں ہیں جس میں آزادی کے اصول ساتویں صدی عیسوی کے مقابلے میں کہیں زیادہ وسعت کے ساتھ مقرر کیے گئے ہیں اور علم نے ہمیں وحدت کے اسباب سے قریب تر کر دیا ہے، کیونکہ زمین کی طنائیں اس طرح کھینچ دی گئی ہیں کہ اس زمانے میں کوئی اس کا تصور بھی نہ کر سکتا تھا۔ جن مؤرخین نے اسلامی سلطنت کے ابتدائی عہد کی تاریخ لکھی ہے، ان میں سے اکثر نے اس غیر معمولی دخل و اثر کو محسوس کیا ہے، جو اس سلطنت کے قیام و استحکام میں اسلام اور عربیت کے فروغ کو حاصل تھا اور اسی لیے بعض مؤرخین نے یہ سوال بھی کیا ہے کہ قاقین نے اپنے مذہب اور اپنی زبان کو مفتوحہ ممالک میں لازمی قرار کیوں نہیں دیا؟ ان کا خیال ہے کہ اگر وہ ایسا کرتے تو اس سلطنت میں زوال و انحطاط کے جراثیم ہرگز راہ نہ پاسکتے۔ میرے نزدیک یہ گمان اتنا پوچ ہے کہ میں اسے بحث و ابطال کے قابل بھی نہیں پاتا۔ اس سے میرا مطلب یہ نہیں ہے کہ ایسے مفروضے پر بحث و گفتگو کرنا، جو سرے سے وجود ہی میں نہ آیا ہو، دوسرے لفظوں میں اپنا وقت ضائع کرتا ہے، کیونکہ اس قسم کے مفروضات کو نقد و تمحیص کی کسوٹی پر کسے سے انسانی مستقبل کی تکمیل و تعمیر میں بڑی مدد ملتی ہے، بلکہ میں تو اس گمان کو بنیادی طور پر فاسد سمجھتا ہوں اس لیے کہ اگر عرب مفتوحہ قوموں کو اپنا مذہب اور اپنی زبان اختیار کرنے پر مجبور کرتے تو سلطنت قائم ہوتے ہی فنا ہو جاتی جس کی وجہ یہ ہے کہ ہر وہ معاشرہ جس کی طرف لوگ اپنی خوشی اور آزادی کے ساتھ نہیں آتے بہت جلد زوال و ہلاکت کی آغوش میں پہنچ جاتا ہے اور ہر وہ نظام جو زور و زبردستی کے سہارے قائم کیا جاتا ہے، لوگوں میں شورش و بغاوت کے جذبات پیدا کرتا ہے۔ اس بنا پر اگر مسلمان مفتوحہ قوموں کو اسلام پر مجبور کرتے تو اس سے انہیں کوئی فائدہ نہ پہنچتا بلکہ مفتوحہ ممالک کی زمین

ان کا وجود برداشت نہ کرتی اور وہاں کے باشندوں میں ان کے خلاف بغاوت کے شعلے بھڑک اٹھتے۔ اس صورت میں مسلمانوں کو اپنی حکومت کے لیے جبر و استبداد کے سوا کوئی بنیاد نہ ملتی، اور جو حکومت جبر و استبداد پر قائم کی جاتی ہے وہ سر بیع الزوال ہوتی ہے۔ ہم بھی دیکھ چکے ہیں اور صدر اول کے مسلمانوں نے بھی دیکھ لیا تھا کہ جب ہر قل نے مختلف مسیحی فرقوں پر ایک عیسوی مذہب مسلط کرنے کی کوشش کی تو اس کا حشر کیا ہوا؟ عوام نے اس کے اور رومی حکومت کے خلاف بغاوت کر دی، جس کے نتیجے میں ہر قل کو اسلامی قوت کے مقابلے میں شکست کھا کر شام کی طرف بھاگنا پڑا، اور مسلمانوں کے مصر فتح کر لینے کے بعد وہ اپنی سلطنت ہی سے ہاتھ دھو بیٹھا۔

اس کے برعکس لوگ جب کسی عقیدے کو قبول کر کے آزادی و رضامندی کے ساتھ اس کے حلقہ اثر میں داخل ہوتے ہیں تو یہ عقیدہ ان کی زندگی کا ایک جزو بن جاتا ہے اور ان کے دلوں میں تقدس کا ایک ایسا مقام حاصل کر لیتا ہے کہ وہ اس کے لیے سینہ سپر ہو جاتے ہیں اور اس کی راہ میں جان تک دینے سے دریغ نہیں کرتے۔ چنانچہ صدر اول کے مسلمانوں نے اپنے مذہبی اصولوں کے نفاذ میں جو طریق کار اپنایا وہ یہ تھا کہ ہر شخص اپنے اپنے عقیدے میں آزاد ہے اور دین کے معاملے میں کوئی جبر نہیں۔ وہ تمام تر حکمت پر مبنی تھا اور اسی نے اسلامی سلطنت کو وسعت و عظمت بخشی۔ زبان کا معاملہ بھی بالکل ایسا ہی ہے جیسا دین کا معاملہ کہ جب تک لوگ اسے برضا و رغبت قبول نہ کریں اور جب تک انہیں یہ محسوس نہ ہو کہ اسے سیکھنے میں ان کا بڑا فائدہ ہے، اس وقت تک کسی زبان کے باقاعدہ سیکھنے کا تو ذکر ہی کیا، لوگوں کو اس کے بولنے پر بھی مجبور نہیں کیا جاسکتا۔ مسلمانوں نے مفتوحہ ممالک کے باشندوں کو مذہبی معاملات میں آزادی کی جو ضمانت دی تھی، وہ بھی ایک سبب تھا جس نے ایران و روم وغیرہ کو اسلام اور عربی زبان قبول کرنے پر آمادہ کیا، لیکن غیر قوموں کے مسلمان ہونے کا سبب سے بڑا سبب یہ تھا کہ اسلام نے رنگ و نسل اور زبان و رواج کے اختلاف کے باوجود مسلمانوں میں مساوات رکھی تھی اور یہ اصول مقرر کر دیا تھا: ”پرہیزگاری کے سوا کسی عربی کو کسی عجمی پر کوئی فضیلت نہیں!“

نیز یہ کہ ”مسلمان آپس میں بھائی بھائی ہیں اور ان میں سے کسی کا ایمان مکمل نہیں ہو

سکتا تا وقتیکہ وہ اپنے بھائی کے لیے بھی وہی کچھ نہ چاہے جو وہ اپنے لیے پسند کرتا ہے۔“ چنانچہ اس اخوت، اس حریت اور اس مساوات نے مل کر ایک ایسی فضا پیدا کر دی، جس نے سلطنت میں وحدت کی قوت کو دو چند کر دیا اور اس کے سائے میں سلطنت کے ایک ایک جزو کی سرگرمی تیز سے تیز تر ہو گئی۔ اس کے باوجود اگر آپ چاہیں تو اسلام کے عصر اول یا اس سے ملحقہ ادوار میں ان اجزاء میں سے ہر جزو کے وہ کارنامے الگ الگ کر کے بھی دیکھ سکتے ہیں جو ان سب کے ذوق و شوق نے فقہ و ادب، علم و فلسفہ اور صنعت و زراعت کے عظیم آثار اور مغنوی و مادی زندگی کے تمام مظاہر میں اپنے کمالات کی حیثیت سے یادگار چھوڑے۔ اس کی وجہ یہ ہے کہ ہر قوم کا ایک مزاج ہوتا ہے جو اس کی فطرت سے ترکیب پاتا ہے اور وراثت کے زیر اثر زمانے میں قائم و دائم رہتا ہے۔ یہ مزاج آداب و فنون اور مختلف اسالیب فکر میں تو نمایاں طور پر ظاہر ہوتا ہے، لیکن مادی زندگی کے آثار مثلاً صنعت و زراعت وغیرہ میں بھی چھپا نہیں رہتا۔ عربی ادب کی تاریخ ہمیں بتاتی ہے کہ ایرانیوں اور رومیوں نے اس میں فکر و تحریر کے ایسے رنگارنگ اسالیب داخل کیے جن سے جزیرۃ العرب کے باشندے بالکل نا آشنا تھے، حالانکہ ایرانیوں اور رومیوں نے عربی جزیرۃ العرب کے باشندوں ہی سے سیکھی تھی۔ اس میں تعجب کی کوئی بات نہیں اس لیے کہ زبان ایک زندہ وجود ہے جو اپنے ماحول کے ساتھ ساتھ چلتی ہے اور اس معنی کر کہ وہ انسانی فکر و تصور کے اظہار کا ایک آلہ ہے، اپنے اسلوب و ہیئت میں فکر و تصور کے مختلف رنگوں سے متاثر ہوتی ہے۔ اس لیے عربی زبان کا ان رنگوں اور ان تصویروں سے متاثر ہو کر، جن سے ایرانی اور رومی اپنی فکر و ثقافت میں مانوس تھے، اپنی شاعری اور نثر نگاری میں بھی وہی اسلوب اختیار کر لینا، جن سے یہ اغراض پوری ہوتی تھیں، بالکل فطری بات تھی۔

ایرانیوں اور رومیوں نے عربی فن و ادب میں جو نئے رنگ داخل کیے ان کا خود عربوں پر بھی بہت واضح اثر پڑا۔ آپ اس اثر کو بصرہ اور کوفہ والوں کے اس لسانی اختلاف میں نمایاں طور پر دیکھیں گے، جس کا ذکر زبان و ادب کے مؤرخین آج تک کھتے ہیں۔ یہ اختلاف پیدا اس لیے ہوا کہ بصرہ اور کوفہ عراق میں ہیں اور ایران کے ہمسایہ، اس لیے ان دونوں شہروں کے باشندوں کا ایران کی ہمسائیگی اور ایرانی تہذیب کے ان اثرات سے متاثر ہونا جو

ان تک پہنچے، بالکل فطری تھا۔ اسی طرح اس میں بھی حیرت کی کوئی بات نہیں اگر ان دونوں شہروں میں سے ایک شہر نے اپنی عربیت کی زیادہ حفاظت کی اور دوسرے شہر نے ایرانی تہذیب کو اپنانے میں غلو سے کام لیا۔ قوی مزاج صرف معنوی زندگی اور اس کے فنی، علمی اور ادبی مظاہر ہی میں نمایاں نہ تھا، بلکہ آپ مادی زندگی میں بھی اس مزاج کے بہت سے اثرات کا مشاہدہ کر سکتے ہیں۔ چنانچہ یمن کی چادریں، دمشق کا ریشمی اودھصر کا سوتی کپڑا اور اسی قسم کی دوسری چیزیں، جو بقدر اختلاف فطری، صنعت و اقتصاد میں امتیازی رنگ کی حامل ہیں، اس مزاج کی بھلا کا زندہ ثبوت ہیں اور ظاہر کرتی ہیں کہ سلطنت کی وحدت سے پیدا ہونے والے واقعات بھی اس اختلاف کو مٹا سکتے اس کے اثرات کو زائل کر سکے۔

لیکن معنوی اور مادی زندگی کے مختلف مظاہر میں قوی مزاج کی اس نمود نے سلطنت کی وحدت کو اس کے ابتدائی ادوار میں کم و بیش کوئی نقصان نہیں پہنچایا اور سلطنت کی قومیں اجماعاً مشرق سے اجماعاً مغرب اور اجماعاً شمال سے اجماعاً جنوب تک باہم مربوط ہو گئیں۔ اس ارتباط نے ان قوتوں کو ازدواجی رشتوں میں پرو دیا اور اس رشتے کے نتائج و ثمرات نے سلطنت کے تمام اجزاء کو باہم پیوست کر دیا۔ اسلامی توحید کے سائے میں جب یونانی فلسفے کا مزاج ایرانی تہذیب سے ہوا تو اس سے اسلامی فلسفہ پیدا ہوا اور جب ایرانی تخیل و بیزنطینی فن عربی زبان سے ہم آغوش ہوئے تو عربی شاعری اور عربی نثر نگاری میں اسلامی ادب کے مختلف رنگ نکلتے لگے۔ پھر جب ایرانی فن آرائش اور بیزنطینی فن تعمیر میں رشتہ مواصلت قائم ہوا تو اس کے نتیجے میں عربی فن تعمیر وجود میں آیا۔ ازدواج کا یہ سلسلہ سلطنت کے تمام گوشوں میں زندگی کے مفید اور ہکار آمد پہلوؤں تک پہنچ گیا اور اس سے ایک نئے وجود نے جنم لیا، جس کی قوت اور تازگی ماہ و سال کے ساتھ بڑھتی رہی۔ یہ وجود عربی فتوحات کی رہنمائی کرتا اور ان کے قدم سے قدم ملا کر چلتا تھا، اس نے دنیا کے قریب و بعید گوشوں میں اپنے اقتدار کے پرچم لہرا دیئے تھے اور عربی فتوحات کے مقابلے میں اس کا اثر زیادہ دیر پا، اس کی جڑیں زیادہ مضبوط اور اس کی شاخیں زیادہ گہنی تھیں۔ اس نئے وجود کا نام اسلامی تہذیب ہے!

قرون اولیٰ میں اس تہذیب کے زیر سایہ سلطنت اس طرح پروان چڑھی کہ دنیا

حیرت میں رہ گئی اور نگاہیں ہر جانب سے اس کی طرف کھینچنے لگیں۔ یہ اسی کا اثر تھا کہ مملکت کے وسیع گوشوں میں لوگ قومی امتیازات کو بھول گئے۔ وہ صرف یہی کہتے تھے کہ ہم مسلمان ہیں اور آپس میں بھائی بھائی، جنہیں آزادی، اخوت اور مساوات کے وہ اصول باہم مربوط کرتے ہیں جو اسلام نے مقرر کیے ہیں۔ ان کے درمیان حکومت، انصاف و پرہیزگاری کی بنیاد پر قائم تھی، اس لیے وہ آپس میں شادیاں کرتے تھے، عرب، ایرانی، عراقی، شامی، یا مصری لڑکی کو اپنے حوالہ عقد میں لاتے تھے اور ان ممالک کے مسلمان عرب لڑکیوں سے نکاح کرتے تھے، اس طرح خون اور نسب کی قریبتوں نے تمام مسلمانوں کو محبت کے رشتے میں باندھ کر ان کے دلوں سے نسلی اور قومی تعصب کا مفہوم بالکل محو کر دیا اور اسلامی وحدت میں ایک ایسی روح پھونک دی جو سلطنت کی قوت و استحکام اور اس کے فرزندوں کی معنوی و مادی نتیجہ آفرینیوں کے شوق میں اضافہ کرتی تھی اور اس سے اسلامی تہذیب کا مکمل اور بلند ہو گیا۔ مسلسل کئی نسلوں تک یہی صورت حال برقرار رہی۔ ان محرکات کے عمل کا، جو سلطنت کی ہر قوم کے ساتھ مخصوص تھے، مشرق و مغرب میں عالمی تہذیب کا رخ متعین کرنے میں بہت اثر ہے۔ اور چونکہ ان محرکات کو رو بہ عمل لانے اور ان کا رخ متعین کرنے والی قوتیں غیر معمولی اثر و اقتدار کی حامل تھیں، اس لیے تفرقہ و کمزوری کے عوامل ماہ و سال کے پردوں میں چھپے رہے اور ان کا اثر سمٹ کے رہ گیا۔ جہاں اس اثر کا کوئی پہلو سراٹھاتا، قوت و دافعہ اس کا کام تمام کرنے کے لیے دوڑتی۔ اس کی ایک جھلک ہم حضرت عمرؓ کی شہادت میں دیکھ چکے ہیں۔ لیکن ان عوامل کے چھپ جانے کی وجہ سے ان پر کوئی ایسی کاری ضرب نہ پڑ سکی جو ان کا قصہ ہی پاک کر دیتی بلکہ وہ سب کے سب اپنی کمین گاہوں میں چھپے رہے جس طرح صحت مند جسم میں بیماری کے جراثیم چھپے بیٹھے رہتے ہیں۔ جہاں انہوں نے حرکت کی یا اپنی جگہ سے نکلنا چاہا، صحت کے اسباب نے انہیں مغلوب کر کے ان کی کمین گاہوں اور غلیوں میں دھکیل دیا۔

اس طرح کوئی شخص یہاں تک کہ خود صاحب جسم بھی ان جراثیم کے وجود کا احساس نہیں کر پاتا اور نہ اسے ان کی اس قدرت کا پتا چلتا ہے کہ اسباب صحت کے کمزور ہوتے ہی وہ سرگرم عمل ہو جائیں گے۔ انہیں محافظ قوتوں کے زیر سایہ اہل شام اموی دور حکومت میں

مسلمان عربوں کے مددگار تھے اور اہل ایران رسول اللہ ﷺ کی قرابت کی بنا پر عباسیوں کے زبردست مخالفوں۔ لیکن اہل مصر اسلامی سیاست کے اسٹیج پر اس وقت نمودار ہوئے تھے، جب کوئی بہت ہی نازک مرحلہ پیش آ جاتا تھا۔ اہل مصر کے اس ڈرامائی ظہور اور اہل ایران و شام کی اس اعانت نے سلطنت کو آگے بڑھانے، طاقت و قوت کی طرف اس کے قدم تیز کرنے اور بہم پہنچنے والے اجزاء کے ساتھ اسے قائم رکھنے میں بڑا کام کیا یہاں تک کہ وہ زما نہ آ گیا جس کی چمکی حرکت میں آ کر اس سلطنت کی قوت و شوکت کا کام تمام کرنے والی تھی۔ زمانے کی یہ گردش اس وقت شروع ہوئی جب ان محرکات و عوامل کی محافظ قوتوں کا عمل کمزور پڑ گیا، جو سلطنت کی ہر قوم کے ساتھ مخصوص تھے اور جن سے سلطنت کے نشو و نما اور اس کے اثر و اقتدار میں اضافہ ہوتا تھا۔ اگرچہ تفرقہ و ضعف کے عوامل عہد اول ہی سے اپنی اپنی کمین گاہوں اور خلیوں سے وقتاً فوقتاً نکلتے رہتے تھے لیکن شکست کھا کر لٹے پاؤں بھاگتے اور ان اسباب کے سامنے پسپا ہونے پر مجبور ہو جاتے تھے جو سلطنت کے وجود کی صحت و توانائی کے ضامن تھے۔ تاہم جب کبھی یہ عوامل ظاہر ہوتے، اپنے پیچھے ایک ایسا اثر چھوڑ جاتے جس کا کچھ دنوں تو لوگوں میں چم چار ہوتا، لیکن اس کے بعد گرد و پیش کے واقعات و حوادث کا جلال اس کو طاق نسیاں کے حوالے کر دیتا۔

حضرت عمرؓ کی شہادت سب سے پہلی نمایاں علامت تھی جو تفرقے کے عوامل کی نمود پر دلالت کرتی تھی، لیکن جب حضرت عثمانؓ نے سربراہانے خلافت ہو کر اس نئے کاسر کچل دیا جو اپنے اندر قیامت بننے کی صلاحیتیں رکھتا تھا اور جب حضرت عبید اللہ بن عمرؓ نے ان لوگوں کو قتل کر دیا جن کے متعلق انہیں یقین ہو گیا تھا کہ وہ اس سازش کے بانی مہمانی ہیں جس کے نتیجے میں ان کے والد محترمؓ کی جان گئی تو مسلمان پھر اپنی ترقی آزمائیوں اور نصرت یابیوں میں مصروف ہو کر سلطنت کی عمارت کو مستحکم کرنے لگے۔ حضرت عثمانؓ کی خلافت کے چھ برس بعد بنو ہاشم اور بنو امیہ کا اختلاف پھر نمودار آیا۔ اس کی چھپی ہوئی قوتیں پھر اپنی کمین گاہوں سے نکل آئیں، جس کی وجہ یہ تھی کہ حضرت عثمانؓ نے حکومت کے اعلیٰ مناصب پر اپنے رشتے داروں کو قابض کر دیا تھا اس سے ان کے دشمن۔۔۔ جو سب کے سب مسلمان تھے۔ سلطنت کے مختلف گوشوں میں ان کے خلاف متحد ہو گئے اور اس باب میں حضرت عثمانؓ کے

احکام و تصرفات کو ہدف طعن و اعتراض بنانے لگے۔ ان کا یہ گٹھ جوڑ فتنے کی صورت اختیار کر گیا، جس کا سب سے زیادہ اثر ان مسلمانوں پر پڑا جو مصر میں مقیم تھے، ان کی شرکت نے اس فتنے کو حضرت عثمانؓ کی شہادت تک پہنچا دیا۔ چنانچہ جب اس مہم خلیفہ کی وفات ہو گئی اور اس کی جگہ حضرت علی بن ابی طالبؓ کے دست خلافت پر بیعت کی گئی تو بنو امیہ نے حضرت عثمانؓ کے خوں بہا کا مطالبہ کیا اور اس کے بعد آنکھیں بند کر کے بغاوت کر دی۔ اب تمام سلطنت میں مسلمانوں کے دو فریق ہو گئے تھے، ایک فریق بنو ہاشم کا مددگار تھا اور دوسرا فریق بنو امیہ کا حامی۔

یہ فتنہ حضرت علیؓ اور ان کے صاحبزادے امام حسینؓ کی شہادت پر ختم ہوا اور مسلمانوں کی زمامِ امارت بنو امیہ نے سنبھال لی۔ اس فتنے نے سلطنت کی عمارت کو جھنجھوڑ تو ضرور ڈالا، لیکن اسے کوئی نقصان نہ پہنچا سکا، کیونکہ یہ عمارت بہت محسوس اور اس کے ستون بڑے مضبوط تھے اور تفرقے کے محرکات ابھی تک زور نہ پکڑ سکے تھے اس لیے کہ مفتوحہ ممالک ہنوز جنگِ شکست کے بوجھ تلخ رہے ہوئے تھے اور ضعف و انحطاط کے وہ اسباب ابھی ان پر مسلط تھے جو انہیں اپنے سابقہ حکمرانوں سے ورثے میں ملے تھے۔ چنانچہ جیسے ہی اموی حکومت قائم ہوئی، بنو امیہ نے فتوحات کی اس سیاست پر چلنا شروع کر دیا جو ان کے پیش رو خلفاءؓ نے آغاز کی تھی۔ اب تفرقے کے عوامل پھر اپنی اپنی کمین گاہوں میں جا چھپے اور سلطنت میں رہنے بسنے والی قومیں اس عالی شان محل کی چٹنگی اور استحکام میں تعاون کرتی رہیں جو اسلامی تہذیب کا محل تھا۔ لیکن اس فتنے سے مفتوحہ قوموں کو یہ شبلی کہ وہ اپنی قوت حیات کو دوبارہ حاصل کریں اور اپنے رجحان کو نئی تہذیب کے سایے میں اس طرح تقسیم کر دیں کہ وہ اپنے حاکمین کے اقتدار کی ضمانت بن جائے۔ ایرانی اس مقصد کے حصول میں سب قوموں سے پیش پیش اور تیز رفتار تھے۔ انہوں نے دیکھا کہ بنو ہاشم حضرت علیؓ، امام حسینؓ اور ان لوگوں کا انتقام لینے کے لیے بے چین ہیں، جن پر بنو امیہ نے زیادتیاں کی ہیں۔ چنانچہ ایرانی مفکرین نے امامت اور امام کے اصول کو اس طرح ہناسنوار کے پیش کیا کہ اس نے اہل عراق کے دل موہ لیے اور وہ حضرت علیؓ اور ان کے معاونین کے گروہ میں شامل ہو گئے۔ انہوں نے دل و جان سے ابو مسلم خراسانی کی مدد کی جو آخر کار عباسیوں کی

بنو امیہ پر فتح یابی کا سبب بن گئی اور مرکز حکومت دمشق سے بغداد منتقل ہو گیا۔


عباسیوں کی حکومت قائم ہو گئی اور انہوں نے ایرانیوں کو اپنا دوزیر و مشیر بنالیا، جس کا اسلامی زہد کی پر بہت گہرا اثر پڑا۔ اگر آپ اس اثر کا اندازہ کرنا چاہتے ہیں تو اپنے حافظے میں ان واقعات کو تازہ کیجئے جو اس عہد میں پیش آئے، اس عہد میں رسول اللہ ﷺ سے روایت کی ہوئی حدیثیں جمع کی گئیں، یونانی فلسفہ عربی میں منتقل کیا گیا، ایرانیوں میں ایسے باکمال شاعر اور نثر نگار پیدا ہوئے جنہوں نے ایرانی تہذیب کے مختلف مظاہر کا قرآن کی زبان میں ترجمہ کر دیا۔ علوم و فنون اور آداب میں وہ تازگی و تابناکی پیدا ہوئی کہ تمام دنیا کی نگاہیں اس پر جم کے رہ گئیں اور ان علوم و فنون میں سلطنت کی تمام قوموں کے عبقریانہ نتائج فکر کا ایسا پیوند لگایا گیا، جس سے اسلامی تہذیب کا مقام بلند ہو گیا اور وہ صدیوں تک دنیا کی رہنمائی کرتی رہی۔ یہ اسی تابناکی کا نتیجہ تھا کہ علم کلام اور فقہ و ادب و لغت میں متعدد مذاہب فکر و رواج پانگئے اور سیاست و حکومت کے اسالیب اور فکر کے مظاہر و آثار میں رنگارنگی پیدا ہو گئی۔ اس سے ہر قوم کے لیے ممکن ہو گیا کہ وہ اسلامی فکر کو اپنے قومی مزاج میں رنگ کر سلطنت کے گوشے گوشے میں پھیلا دے اور چونکہ یہ فکر اسلامی رنگ میں رنگی ہوئی اور عربی زبان میں لکھی ہوئی ہے، اس لیے اس کو پسند کرنے والے بھی اسے مل جائیں، اس طرح ہر قوم نے اپنی شخصیت کو عربی قالب سے نکال لیا جو دراصل اسلامی تہذیب ہی کا ایک قالب تھا اور ہر قوم یہ کوشش کرنے لگی کہ کسی نہ کسی طرح سلطنت کے اقتدار پر قبضہ جمالے یا کم سے کم اس تہذیب کے سائے میں استقلال کی نعمتوں سے بہرہ ور ہو جائے۔

اس صورت حال نے سلطنت کا شیرازہ منتشر کر دیا۔ اس کی وہ متحدہ سیاست نہ رہی جس کا مقصد لوگوں میں اسلامی پیغام کی نشر و اشاعت تھا اور اس طرح سلطنت و حکومت میں قومی فکر نے غلبہ پالیا، جو اس کے بعد بھی اس وقت تک قائم رہا، جب تک ترکوں نے سلطنت کے تمام اجزاء پر اقتدار حاصل کر لیا اور انہیں تلوار کے زور سے از سر نو مرتب کر کے ان سے عثمانی سلطنت قائم کی۔ چنانچہ یہ سلطنت، ترکی قومی سلطنت تھی، عربی اسلامی سلطنت نہ تھی اور اسی لیے اس نے اسلامی پیغام کی اشاعت کو اپنا مقصد بنانے کے بجائے اسلام کو اپنے مرتبے اور نفوذ اور کی حفاظت کا وسیلہ بنایا۔

یہ ایک جگہ سی جھلک تھی، جس سے میرا مقصد ان محرکات کے عمل کا اظہار تھا جو اسلامی سلطنت کی تمام قوموں کے ساتھ مخصوص تھے اور جنہوں نے مختلف زبانوں میں ایک دوسرے کے ساتھ مل کر اثر کیا۔ میں وہ اسباب اور ان اسباب کی نوعیت بھی بیان کرنا چاہتا تھا جو سلطنت کے نشو و ارتقاء اور قوت و طاقت اور اسلامی تہذیب کے قیام و رفعت میں معین ہوئے اور وہی بعد کو اس سلطنت کے زوال و انحطاط کا سبب بن کر اس کے وجود میں رہنے لگے۔ میرا خیال ہے، میرے ساتھ آپ کی بھی یہی رائے ہوگی کہ ان عوامل کی تفصیل و تحلیل ان کے عمل کی ظاہر و مخفی صورتوں کا اظہار اور ان واقعات کا بیان جو اس دوران میں ان عوامل کے دوسری قوموں اور تہذیبوں سے ملنے کے بعد پیش آئے، یہ سب چیزیں تاریخ کے گوشوں پر ایک نئی روشنی ڈالتی ہیں جس کی عالم اسلام ہی کو نہیں، تمام دنیا کو شدید ضرورت ہے۔

مستشرقین کی طرح عرب اور مسلمان مصنفین کو بھی یہ امتیاز حاصل ہے کہ انہوں نے اس تاریخ کے بہت سے پہلوؤں پر بحث و تحلیل کی نظر ڈالی ہے۔ میری انتہائی خواہش ہے کہ میں اس میدان میں ان حضرات کی مشارکت کے لیے اپنی کوشش جاری رکھوں اور میری یہ کوشش اسی نچ پر ہو جس کی ابتدا میں نے اپنی کتاب ”حیات محمدؐ“ سے کی ہے۔ میرا ارادہ ہے کہ میں اپنی توجہ اس بحث کے جو تھے حلقے کی طرف مبذول کروں، جس میں ان واقعات کا تجزیہ کیا جائے جو حضرت عثمانؓ کی شہادت اور بنو امیہ کی حکومت کے درمیان پیش آئے، اگرچہ میں یہ بھی جانتا ہوں کہ سلطنت کی زندگی کے یہ لحاظ بڑے نازک اور انتہائی پرخطر ہیں۔

میں بارگاہ رب العزت میں دست بدعا ہوں کہ وہ مجھے اس کوشش کی توفیق ارزانی فرمائے، جس طرح اس سے پہلے اس نے مجھ پر انعام فرمایا ہے کہ ہدایت اور توفیق اسی عمل شانہ کی طرف سے ہے اور ہر کام کا مرجع اسی کی ذات اقدس و اعلیٰ ہے۔



عُمر فاروقِ عظیم

سینا حضرت



کتاب خانہ

فضل الہی مارکیٹ ۵ چوک اردو بازار لاہور
h:7223506-7230718

محکم دلائل وبراہین سے مزین، متنوع ومنفرد موضوعات پر مشتمل مفت آن لائن مکتبہ